

పరిశుద్ధ గ్రంథ పఠన ప్రణాళిక

ఒక సంవత్సర (పన్నెండు నెలల) బైబిల్ క్యాలెండర్

## పరిచయం

ప్రతిరోజు కేవలం 5 నిమిషాలు బైబిల్ చదువుకొని, ఒక సంవత్సరంలో బైబిల్ పూర్తిచేయవచ్చు!

ఇది స్పీడ్ యుగం. బైబిలు చదవాలని మనస్సులో ఉన్నప్పటికీ, సమయం కేటాయించలేక పోతున్నామని, కాల చక్రంలోని చాలామంది క్రైస్తవ విశ్వాసులు బాధపడుతుంటారు. వారి కోసమే ఈ యాప్. (పుస్తకం.) ప్రయాణాలలోనైనా, పని స్థలం, బడి లేదా కాలేజీలో బ్రేక్ సమయంలోనైనా, బైబిలు చదువుకోవాలనుకొంటే, ఆ సమయంలో బ్యాగులో నున్న పరిశుద్ధ గ్రంథాన్ని తెరచి చూడడానికి, కొందరికి బైబిలు హేళన చేయబడుతుందేమో నన్న భయం, మరి కొందరికి మొహమాటం. అలా సమయా భావం లేదా బిడియం గలవారి కోసం కేవలం 5 నిమిషాలు మాత్రమే తీరిక చేసుకొని తమ మొబైల్ ఫోనులో చదివి, ఒక సంవత్సర కాలంలో బైబిలు పూర్తిచేయడానికి సహాయపడేదే ఈ యాప్. (పుస్తకం.)

లోకానికి దేవుడు అనుగ్రహించిన గ్రంథాలు రెండే రెండు. మొదటి గ్రంథం దేవుని మహిమైశ్వర్యమును వివరించే సృష్టి కాగా, మానవాళి మేలు కొరకు తన ప్రవక్తలచే వివరించబడి, తరతరాలకు అందించబడిన రెండవ గ్రంథం బైబిలు. బైబిలు గ్రంథం కాలంతో నిమిత్తం లేని గ్రంథం. (Age less Book) అది రెండు ఖండాల భూభాగంలో విస్తరించి, మూడు భాషలలో, వందల మంది భక్తులచే, వేల సంవత్సరాల కాలంలో వ్రాయబడిన గ్రంథాల కూర్పు. వాస్తవానికి బైబిలు అను పేరుకు మూల నామమైన గ్రీకు భాషలోని 'బిబ్లోస్' అనే మాటకు 'కాగితపు చుట్టలు' అని అర్థం. బైబిలు ఒక గ్రంథం కాదు. అది గ్రంథాల సమూహం. ఒక గ్రంథాలయం.

బైబిలు చదవడం తప్పనిసరి: బైబిలు చదవనవసరం లేదన్న మినహాయింపు ఎంతటి భక్తునికై నా, విశ్వాసికైనా లేనే లేదు. 'మనమాయనయందు (దేవునియందు) బ్రదుకుచున్నాము. చలించు చున్నాము. ఉనికి కలిగియున్నాము. అటువలె, మన మాయన సంతానము' (అ కా 17:28)

బైబిలులో నిత్యజీవమున్నది: 'లేఖనములయందు, మీకు నిత్యజీవము కలదని తలంచుచు, వాటిని లేక పరిశోధించుడి. అవే నన్నుగూర్చి సాక్ష్యమిచ్చుచున్నవి' (యోహా 5:39) 'క్రీస్తు యేసునందుంచవలసిన విశ్వాసముద్వారా, రక్షణార్థమైన జ్ఞానము కలిగించుటకు, శక్తిగల పరిశుద్ధ లేఖనములు' (2 తిమోతికి 3: 14-15)

బైబిలు ప్రయోజనకరమైనది: 'ప్రతిలేఖనము దైవావేశమువలన కలిగి, ఉపదేశించుటకును, ఖండించుటకును, తప్పు దిద్దుటకును, నీతియందు శిక్షచేయుటకును, ప్రయోజనకరమై యున్నది' (2 తిమోతికి 3:16-17) 'యెహోవా నియమించిన ధర్మశాస్త్రము యధార్థమైనది. అది ప్రాణమును తెప్పరిల్లజేయును. యెహోవా శాసనము నమ్మదగినది. అది బుద్ధిహీనులకు జ్ఞానము పుట్టించును' (కీర్త 19:7)

బైబిలు దేవుని యందు భక్తి విశ్వాసాలను పెంచుతుంది. 'వీరు (బెరయ సంఘములోని వారు) డెస్సలొనీకలో ఉన్న వారికంటే ఘనులైయుండిరి గనుక, ఆసక్తితో వాక్యమును అంగీకరించి, పౌలును సీలయును చెప్పిన సంగతులు, ఆలాగున్నవో లేవో అని, ప్రతి దినమును, లేఖనములు పరిశోధించుచు వచ్చిరి. అందుచేత, వారిలో అనేకులును, ఘనత గల గ్రీసు దేశస్థులైన స్త్రీలలోను, పురుషులలోను, చాల మందియు విశ్వసించిరి' (అ కా 17:11-12)

కుటుంబ ప్రార్థనలలో లేదా వ్యక్తిగతంగా ప్రతి రోజు, అనుకూల సమయంలో బైబిలు గ్రంథంలోని ఏదో ఒక వాక్య భాగాన్ని చదువుతూ ఒక సంవత్సర కాలంలో బైబిలు గ్రంథాన్ని పూర్తిచేయాని విశ్వాసులు అనుకొంటారు. బైబిలును ఒక గ్రంథాలయమని అనుకున్నప్పుడు, ఆ గ్రంథాలయంలోని గ్రంథాలను చదవడం ఎలా? కేటలాగు లేదా పుస్తకాల పట్టికను బట్టి మొదటి గ్రంథం నుండి అలా వరుసగా చివరివరకు బైబిలు చదవడం వలన అవగాహనలో యిబ్బంది కలుగవచ్చు. ఈ రోజు ఏ

అంశం చదివితే బాగుంటుందని అనుకొంటూ, పేజీలు తిప్పి వెదకే అనుభవం కొందరు కలిగియుంటారు. అలా చదవడం వలన వారికి ఆసక్తి కలిగించిన వాక్య భాగం లేదా కీర్తన ఎన్నో మార్లు చదవబడి, కొన్ని ప్రాముఖ్యమైన వాక్య భాగాలు అనుభవం లోనికి రాకుండా పోతాయి. మరి యెలా చదివితే బాగుంటుంది?

అలాగున ఆలోచించే వారి కోసం బైబిల్ గ్రంథము కాలానుక్రమముగా (Chronologically) కూర్చుచేయబడి, పాత నిబంధన లేదా క్రొత్త నిబంధనలోని వాక్య భాగం మాత్రమే కాకుండా, దేవుని స్తుతించి, ఆరాధించే స్వభావం కలిగిన దావీదు మహారాజు కీర్తనలలో ఒక కీర్తన గాని, కొంత భాగము గాని ప్రతి రోజు జ్ఞాపకం చేసుకోవడానికి వీలుగా ఈ యాప్ (పుస్తకం) సిద్ధం చేయబడింది. ఆత్మసంబంధమైన సౌందర్యం కలిగి, చదవగానే దాని భావాన్ని గ్రహించడం కష్టతరమైన నోలోమోను రచించిన పరమ గీతములు తప్ప ఆదికాండము నుండి ప్రకటన గ్రంథము వరకు అన్ని గ్రంథాలలోని లేఖన భాగాలు ఒక సంవత్సర కాలంలో చదువుకోవడానికి వీలుగా ఈ యాప్ (పుస్తకం) సంకలనం చేయబడింది.

ఒక దినం, 24 గంటలలో కేవలం ఐదు నిమిషాలు మాత్రమే వినియోగించి, బైబిలులో యిమిడి యున్న జీవితానికి కావలసియున్న దీవెనలు, ఆశీర్వాదాలు, ధన్యతలు, హెచ్చరికలు పొందుకొనునట్లుగా ఒక సంవత్సర కాలములో బైబిలులోని అన్ని గ్రంథాలను ధ్యానం చేయడానికి ఈ యాప్ (పుస్తకం) సహాయం చేస్తుంది. సమయం అనుకూలించినప్పుడు, ఆ రోజుకు ప్రస్తావించబడిన వాక్య భాగాన్ని తమ బైబిలులో మరింత విస్తృతంగా చదువుకోవచ్చు. అలాగున దేవుని కొరకైన తమ తృప్తిను సంపూర్ణముగా తీర్చుకోవచ్చు.

ఈ యాప్ (పుస్తకం) బైబిలు గ్రంథం యొక్క సంగ్రహం (Summary) కాదు. బైబిలు గ్రంథానికి ప్రత్యామ్నాయం కాదు. బైబిలు గ్రంథములో యిమిడియున్న అపారమైన సంపదలో కేవలం కొంతమేరకు సంగ్రహించడానికి ఒక భక్తుడు చేసిన ప్రయత్నం మాత్రమే.

‘మీ మనో నేత్రములు వెలిగింపబడినందున, ఆయన మిమ్మును పిలిచిన పిలుపువల్లనైన నిరీక్షణ యెట్టిదో, పరిశుద్ధులలో ఆయన స్వాస్థ్యముయొక్క మహిమైశ్వర్యమెట్టిదో, ఆయన, క్రీస్తునందు వినియోగపరచిన బలాతిశయమును బట్టి, విశ్వసించు మనయందు ఆయన చూపుచున్న, తన శక్తియొక్క అపరిమితమైన మహాత్మ్యమెట్టిదో, మీరు తెలిసికొనవలెనని, మన ప్రభువైన యేసుక్రీస్తు యొక్క దేవుడైన, మహిమ స్వరూపియగు తండ్రి, తన్ను తెలిసికొనుటయందు మీకు జ్ఞానమును, ప్రత్యక్షతయును గల మనస్సు అనుగ్రహించును గాక. ఆమేన్! (ఎఫె 1: 17-19)

...

ఆదికాండము 1:1-5; యోహాను సువార్త 1:1-18

ఆది 1:1-5 = ఆదియందు దేవుడు భూమ్యాకాశములను సృజించెను. భూమి నిరాకారముగాను శూన్యముగాను ఉండెను. చీకటి అగాధ జలముపైన కమ్మియుండెను. దేవుని ఆత్మ జలములపైన అల్లాడుచుండెను. దేవుడు, వెలుగు కమ్మని పలుకగా వెలుగు కలిగెను. వెలుగు మంచిదైనట్లు దేవుడు చూచెను. దేవుడు, వెలుగును చీకటిని వేరుపరచెను. దేవుడు వెలుగునకు పగలనియు, చీకటికి రాత్రి అనియు పేరు పెట్టెను. అస్తమయమును ఉదయమును కలుగగా, ఒక దినమాయెను.

యోహా 1:1-18 = ఆదియందు వాక్యముండెను. వాక్యము దేవునియొద్ద ఉండెను. వాక్యము దేవుడై యుండెను. ఆయన, ఆదియందు దేవునియొద్ద ఉండెను. సమస్తమును ఆయన మూలముగా కలిగెను. కలిగియున్న దేదియు, ఆయన లోకుండ కలుగలేదు. ఆయనలో జీవముండెను. ఆ జీవము మనుష్యులకు వెలుగై యుండెను. ఆ వెలుగు చీకటిలో ప్రకాశించుచున్నది గాని, చీకటి దాని గ్రహింపకుండెను. దేవుని యొద్దనుండి పంపబడిన యొక మనుష్యుడు ఉండెను. అతని పేరు యోహాను. అతని మూలముగా అందరు విశ్వసించునట్లు, అతడు ఆ వెలుగును గూర్చి సాక్ష్యమిచ్చుటకు సాక్షిగా వచ్చెను. అతడు ఆ వెలుగైయుండ లేదు గాని, ఆ వెలుగును గూర్చి సాక్ష్యమిచ్చుటకు, అతడు వచ్చెను. నిజమైన వెలుగు ఉండెను. అది లోకములోనికి వచ్చుచు, ప్రతి మనుష్యుని వెలిగించుచున్నది. ఆయన లోకములో ఉండెను. లోక మాయన మూలముగా కలిగెను గాని, లోకమాయనను తెలిసికొనలేదు. ఆయన తన స్వకీయులయొద్దకు వచ్చెను. ఆయన స్వకీయులు, ఆయనను అంగీకరింపలేదు. తన్ను ఎందరంగీకరించిరో వారికందరికి, అనగా తన నామమునందు విశ్వాసముంచిన వారికి, దేవుని పిల్లలగుటకు, ఆయన అధికారము అనుగ్రహించెను. వారు దేవుని వలన పుట్టినవారే గాని, రక్తము వలననైనను, శరీరేచ్ఛ వలననైనను, మానుషేచ్ఛ వలననైనను, పుట్టినవారు కారు. ఆ వాక్యము శరీరధారియై, కృపాసత్య సంపూర్ణుడుగా, మనమధ్య నివసించెను. తండ్రి వలన కలిగిన, అద్వితీయకుమారుని (లోక జనితైక కుమారుని) మహిమవలె, మనము ఆయన మహిమను కనుగొంటిమి. యోహాను ఆయనను గూర్చి సాక్ష్య మిచ్చుచు, నా వెనుక వచ్చువాడు, నాకంటి ప్రముఖుడు గనుక, ఆయన నాకంటి ముందటివాడాయెననియు, నేను చెప్పినవాడు ఈయనే అనియు, ఎలుగెత్తి చెప్పెను. ఆయన పరిపూర్ణతలోనుండి, మనమందరము, కృప వెంబడి కృపను పొందితిమి. ధర్మశాస్త్రము మోషే ద్వారా అను గ్రహింపబడెను. కృపయు సత్యమును, యేసు క్రీస్తు ద్వారా కలిగెను. ఎవడును, ఎప్పుడైనను, దేవుని చూడలేదు. తండ్రి రొమ్ముననున్న అద్వితీయ కుమారుడే (లోక జనితైక కుమారుడే) ఆయనను బయలు పరచెను.

**కీర్తనలు 19:1-14** [ప్రధాన గాయకునికి - దావీదు కీర్తన]

ఆకాశములు దేవుని మహిమను వివరించుచున్నవి. అంతరిక్షము ఆయన చేతి పనిని ప్రచురపరచుచున్నది. పగటికి పగలు బోధ చేయుచున్నది. రాత్రికి రాత్రి జ్ఞానము తెలుపుచున్నది. వాటికి భాషలేదు. మాటలులేవు. వాటి స్వరము వినబడదు. వాటి కొలనూలు భూమియందంతట వ్యాపించి యున్నది. లోక దిగంతములవరకు వాటి ప్రకటనలు బయలువెళ్లు చున్నవి. వాటిలో ఆయన సూర్యునికి గుడారము వేసెను. అతడు తన అంతఃపురములో నుండి బయలుదేరు, పెండ్లి కుమారునివలె ఉన్నాడు. శూరుడు పరుగెత్త నుల్లసించునట్లు, తన పథమునందు పరుగెత్త నుల్లసించుచున్నాడు. అతడు ఆకాశమున ఈ దిక్కునుండి బయలుదేరి, ఆ దిక్కువరకు దానిచుట్టు తిరిగి వచ్చుచున్నాడు. అతని వేడిమికి మరుగైనది ఏదియు లేదు. యెహోవా నియమించిన ధర్మశాస్త్రము యథార్థమైనది. అది ప్రాణమును తెప్పరిల్లజేయును. యెహోవా శాసనము నమ్మదగినది. అది బుద్ధిహీనులకు జ్ఞానము పుట్టించును. యెహోవా ఉపదేశములు నిర్దోషమైనవి. అవి హృదయమును సంతోష పరచును. యెహోవా ఏర్పరచిన ధర్మము నిర్మలమైనది. అది కన్నులకు వెలుగిచ్చును. యెహోవాయందైన భయము పవిత్రమైనది. అది నిత్యము నిలుచును. యెహోవా న్యాయవిధులు సత్యమైనవి. అవి కేవలము న్యాయమైనవి. అవి



బంగారుకంటిను, విస్తారమైన మేలిమి బంగారు కంటిను, కోరదగినవి. తేనెకంటిను, జుంటితేనె ధారలకంటిను, మధురమైనవి. వాటివలన నీ సేవకుడు హెచ్చరిక నొందును. వాటిని గైకొనుటవలన గొప్ప లాభము కలుగును. తన పొరపాటులు కనుగొనగలవాడెవడు? నేను రహస్యముగా చేసిన తప్పులు క్షమించి, నన్ను నిర్దోషిగా తీర్చుము. దురభిమాన పాపములలో పడకుండ నీ సేవకుని ఆపుము. వాటిని నన్ను ఏలనియ్యకుము. అప్పుడు నేను యధార్థవంతుడనై, అధిక ద్రోహము చేయకుండ నిందారహితుడనగుదును. యెహోవా, నా ఆశ్రయదుర్గమా, నా విమోచకుడా, నా నోటి మాటలును, నా హృదయ ధ్యానమును, నీ దృష్టికి అంగీకారములగును గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /02**

**1యోహాను 1:1-10; 2:1-14**

1యోహా 1:1-10 = జీవవాక్యమును గూర్చినది, ఆదినుండి ఏది యుండెనో, మేమేది వింటిమో, కన్నులార ఏది చూచితిమో, ఏది నిదానించి కనుగొంటిమో, మా చేతులు దేనిని తాకి చూచెనో, అది మీకు తెలియజేయుచున్నాము. ఆ జీవము ప్రత్యక్షమాయెను. తండ్రియొద్ద ఉండి మాకు ప్రత్యక్షమైన ఆ నిత్యజీవమును, మేము చూచి, ఆ జీవమును గూర్చి సాక్ష్యమిచ్చుచు, దానిని మీకు తెలియ పరచుచున్నాము. మాతోకూడ మీకును సహవాసము కలుగునట్లు, మేము చూచిన దానిని, వినిన దానిని, మీకును తెలియజేయుచున్నాము. మన సహవాసమైతే తండ్రితో కూడను, ఆయన కుమారుడైన యేసుక్రీస్తుతోకూడను ఉన్నది. (క్రీస్తు అను శబ్దమునకు అభిషక్తుడు అని అర్థము) మన (మీ అని పాఠాంతరము) సంతోషము పరిపూర్ణమవుటకై, మేమీ సంగతులను వ్రాయుచున్నాము. మేమాయనవలన విని, మీకు ప్రకటించు వర్తమాన మేమనగా, దేవుడు వెలుగై యున్నాడు. ఆయన యందు చీకటి ఎంత మాత్రమును లేదు. ఆయనతోకూడ సహవాసము గలవారమని చెప్పుకొని, చీకటిలో నడిచినయెడల, మనమబద్ధమాడుచు, సత్యమును జరిగింపకుండుము. అయితే, ఆయన వెలుగులోనున్న ప్రకారము, మనమును వెలుగులో నడిచినయెడల. మనము అన్యోన్య సహవాసము గలవారమై యుండుము. అప్పుడు ఆయన కుమారుడైన యేసు రక్తము, ప్రతి పాపము నుండి, మనలను పవిత్రులనుగా చేయును. మనము పాపము లేనివారమని చెప్పుకొనిన యెడల, మనలను మనమే మోసపుచ్చుకొందుము. మరియు మనలో సత్యముండదు. మన పాపములను మనము ఒప్పుకొనిన యెడల, ఆయన నమ్మదగినవాడును, నీతిమంతుడును గనుక, ఆయన మన పాపములను క్షమించి, సమస్త దుర్మీతినుండి, మనలను పవిత్రులనుగా చేయును. మనము పాపము చేయలేదని చెప్పుకొనినయెడల, ఆయనను అబద్ధికునిగా చేయువార మగుదుము. మరియు ఆయన వాక్యము మనలో ఉండదు.

1యోహా 2:1-14 = నా చిన్నపిల్లలారా, మీరు పాపము చేయకుండుటకై, యీ సంగతులను మీకు వ్రాయు చున్నాను. ఎవడైనను పాపము చేసినయెడల, నీతిమంతుడైన యేసుక్రీస్తు అను ఉత్తరవాది (ఆదరణకర్త) తండ్రియొద్ద మనకున్నాడు. ఆయనే మన పాపములకు శాంతికరమై యున్నాడు. (ప్రాయశ్చిత్తమైయున్నాడు) మన పాపములకు మాత్రమే కాదు. సర్వ లోకమునకును శాంతికరమై యున్నాడు. మరియు మనమాయన ఆజ్ఞలను గైకొనిన యెడల, దీనివలననే ఆయనను ఎరిగియున్నామని, తెలిసికొందుము. ఆయనను ఎరిగియున్నానని చెప్పుకొనుచు, ఆయన ఆజ్ఞలను గైకొనినవాడు అబద్ధికుడు. వానిలో సత్యము లేదు. ఆయన వాక్యము ఎవడు గైకొనునో, వానిలో, దేవుని ప్రేమ నిజముగా పరిపూర్ణ మాయెను. ఆయనయందు నిలిచియున్నవాడనని చెప్పుకొను వాడు, ఆయన ఏలాగు నడుచుకొనెనో, ఆలాగే తానును నడుచుకొన బద్ధుడైయున్నాడు. మనమాయన యందున్నామని, దీని వలన తెలిసికొనుచున్నాము. ప్రియులారా, మొదటనుండి మీకున్న పూర్వపు ఆజ్ఞనే గాని, క్రొత్త ఆజ్ఞను నేను మీకు వ్రాయుటలేదు. ఈ పూర్వపు ఆజ్ఞ, మీరు వినిన వాక్యమే. మరియు క్రొత్త ఆజ్ఞను మీకు వ్రాయుచున్నాను. చీకటి గతించుచున్నది. సత్యమైన వెలుగు ఇప్పుడు

ప్రకాశించుచున్నది గనుక, అది, ఆయన యందును, మీయందును సత్యమే. వెలుగులో ఉన్నానని చెప్పుకొనుచు, తన సహోదరుని ద్వేషించువాడు, ఇప్పటి వరకును, చీకటిలోనే యున్నాడు. తన సహోదరుని ప్రేమించువాడు, వెలుగులో ఉన్నవాడు. అతనియందు అభ్యంతర కారణమేదియు లేదు. తన సహోదరుని ద్వేషించువాడు, చీకటిలో ఉండి, చీకటిలో నడుచుచున్నాడు. చీకటి అతని కన్నులకు గుడ్డి తనము కలుగజేసెను గనుక, తానెక్కడికి పోవుచున్నాడో అతనికి తెలియదు. చిన్న పిల్లలారా, ఆయన నామము బట్టి, మీ పాపములు క్షమింపబడినవి గనుక, మీకు వ్రాయుచున్నాను. తండ్రులారా, మీరు ఆది నుండి యున్నవానిని ఎరిగియున్నారు గనుక, మీకు వ్రాయుచున్నాను. యోవ్వనస్థులారా, మీరు దుష్టుని జయించియున్నారు గనుక మీకు వ్రాయుచున్నాను. చిన్న పిల్లలారా, మీరు తండ్రిని ఎరిగియున్నారు గనుక, మీకు వ్రాయుచున్నాను. తండ్రులారా, మీరు ఆదినుండి యున్నవానిని, ఎరిగి యున్నారు గనుక, మీకు వ్రాయుచున్నాను. యోవ్వనస్థులారా, మీరు బలవంతులు. దేవుని వాక్యము మీయందు నిలుచుచున్నది. మీరు దుష్టుని జయించి యున్నారు గనుక, మీకు వ్రాయుచున్నాను.

### కీర్తనలు 2:1-12

అన్యజనులు ఏల అల్లరి రేపుచున్నారు? జనములు ఏల వ్యర్థమైనదానిని తలంచుచున్నవి? మనము వారి కట్లు తెంపుదము రండి. వారి పాశములను మన యొద్దనుండి పారవేయుదము రండి, అని చెప్పుకొనుచు, భూరాజులు యెహోవాకును ఆయన అభిషిక్తునికీని విరోధముగా నిలువబడుచున్నారు. ఏలికలు ఏకీభవించి ఆలోచన చేయు చున్నారు. ఆకాశమందు ఆసీనుడగువాడు నవ్వుచున్నాడు. ప్రభువు వారిని చూచి అపహసించుచున్నాడు. ఆయన ఉగ్రుడై వారితో పలుకును. ప్రదండ కోపముచేత వారిని తల్లడింపజేయును. నేను నా పరిశుద్ధ పర్వతమైన సీయోను మీద నా రాజును ఆసీనునిగా చేసియున్నాను. కట్టడను నేను వివరించెదను. యెహోవా నాకీలాగు సెలవిచ్చెను. నీవు నా కుమారుడవు, నేడు నిన్ను కనియున్నాను. నన్ను అడుగుము. జనములను నీకు స్వాస్థ్యముగాను, భూమిని దిగంతములవరకు నొత్తు గాను ఇచ్చెదను. ఇనుప దండముతో నీవు వారిని నలుగ గొట్టెదవు. కుండను పగులగొట్టినట్లు, వారిని ముక్క చెక్కలుగా పగుల గొట్టెదవు. కాబట్టి రాజులారా, వివేకులై యుండుడి, భూపతులారా, బోధనొందుడి. భయభక్తులు కలిగి యెహోవాను సేవించుడి. గడగడ వణకుచు సంతోషించుడి. ఆయన కోపము త్వరగా రగులుకొనును. కుమారుని ముద్దుపెట్టుకొనుడి. లేనియెడల ఆయన కోపించును. అప్పుడు మీరు త్రోవ తప్పి నశించెదరు. ఆయనను ఆశ్రయించువారందరు ధన్యులు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /03

### ఆదికాండము 1:6-28, 31

మరియు, దేవుడు జలముల మధ్య నొక విశాలము కలిగి, ఆ జలములను ఈ జలములను వేరుపరచును గాకని పలికెను. దేవుడు, ఆ విశాలము చేసి, విశాలము క్రింది జలములను, విశాలము మీది జలములను వేరుపరచగా, ఆ ప్రకారమాయెను. దేవుడు, ఆ విశాలమునకు ఆకాశమని పేరు పెట్టెను. అస్తమయమును ఉదయమును కలుగగా, రెండవ దినమాయెను. దేవుడు, ఆకాశము క్రిందనున్న జలము లొక చోటనే కూర్చబడి, ఆరిన నేల కనబడును గాకని పలుకగా, ఆ ప్రకారమాయెను. దేవుడు, ఆరిన నేలకు భూమి అని పేరు పెట్టెను. జలరాశికి ఆయన సముద్రములని పేరు పెట్టెను. అది మంచిదని దేవుడు చూచెను. దేవుడు, గడ్డిని, విత్తనములిచ్చు చెట్లను, భూమిమీద తమ తమ జాతి ప్రకారము తమలో విత్తనములుగల ఫలమిచ్చు ఫలవృక్షములను, భూమి మొలిపించుగాకని పలుకగా, ఆ ప్రకార మాయెను. భూమి గడ్డిని, తమ తమ జాతి ప్రకారము విత్తనములిచ్చు చెట్లను, తమ తమ జాతి ప్రకారము తమలో విత్తనములుగల ఫలవృక్షములను మొలిపింపగా, అది మంచిదని దేవుడు చూచెను. అస్తమయమును ఉదయమును కలుగగా, మూడవ దినమాయెను. దేవుడు, పగటిని రాత్రిని వేరుపరచునట్లు, ఆకాశ విశాలమందు జ్యోతులు కలుగును గాకనియు, అవి సూచనలను కాలములను దిన

సంవత్సరములను సూచించుటకై యుండు గాకనియు, భూమిమీద వెలుగిచ్చుటకు, అవి ఆకాశ విశాలమందు, జ్యోతులై యుండుగాకనియు పలికెను. ఆ ప్రకారమాయెను. దేవుడు, ఆ రెండు గొప్ప జ్యోతులను, అనగా పగటిని ఏలుటకు పెద్ద జ్యోతిని, రాత్రిని ఏలుటకు చిన్న జ్యోతిని నక్షత్రములను చేసెను. భూమిమీద వెలుగిచ్చుటకును, పగటిని, రాత్రిని ఏలుటకును, వెలుగును చీకటిని వేరుపరచుటకును, దేవుడు ఆకాశ విశాలమందు వాటి నుంచెను. అది మంచిదని దేవుడు చూచెను. అస్తమయమును ఉదయమును కలుగగా, నాలుగవ దినమాయెను. దేవుడు, జీవముకలిగి చలించు వాటిని జలములు సమృద్ధిగా పుట్టించును గాకనియు, పక్షులు భూమిపైని ఆకాశ విశాలములో ఎగురును గాకనియు పలికెను. దేవుడు, జలములలో వాటి వాటి జాతి ప్రకారము జలములు సమృద్ధిగా పుట్టించిన మహా మత్స్యములను, జీవముకలిగి చలించు వాటి నన్నిటిని, దాని దాని జాతి ప్రకారము, రెక్కలుగల ప్రతి పక్షిని సృజించెను. అది మంచిదని దేవుడు చూచెను. దేవుడు, మీరు ఫలించి అభివృద్ధిపొంది, సముద్ర జలములలో నిండి యుండుడనియు, పక్షులు భూమిమీద విస్తరించును గాకనియు, వాటిని ఆశీర్వదించెను. అస్తమయమును ఉదయమును కలుగగా, అయిదవ దినమాయెను. దేవుడు, వాటి వాటి జాతి ప్రకారము జీవముగల వాటిని, అనగా వాటి వాటి జాతి ప్రకారము పశువులను, పురుగులను, అడవి జంతువులను, భూమి పుట్టించుగాకని పలికెను. ఆప్రకారమాయెను. దేవుడు, ఆ యా జాతుల ప్రకారము అడవి జంతువులను, ఆ యా జాతుల ప్రకారము పశువులను, ఆ యా జాతుల ప్రకారము, నేలను ప్రాకు ప్రతి పురుగును చేసెను. అది మంచిదని దేవుడు చూచెను. దేవుడు, మన స్వరూపమందు మన పోలికె చొప్పున నరులను చేయుదము. వారు, సముద్రపు చేపలను, ఆకాశ పక్షులను, పశువులను, సమస్త భూమిని, భూమిమీద ప్రాకు ప్రతి జంతువును, ఏలుదురుగాకనియు పలికెను. దేవుడు, తన స్వరూపమందు నరుని సృజించెను. దేవుని స్వరూపమందు వాని సృజించెను. స్త్రీనిగాను పురుషునిగాను వారిని సృజించెను. దేవుడు, వారిని ఆశీర్వదించెను. ఎట్లనగా, మీరు ఫలించి, అభివృద్ధిపొంది విస్తరించి, భూమిని నిండించి, దానిని లోపరచు కొనుడి. సముద్రపు చేపలను, ఆకాశ పక్షులను, భూమిమీద ప్రాకు ప్రతి జీవిని ఏలుడని దేవుడు వారితో చెప్పెను.

దేవుడు, తాను చేసినది యావత్తును చూచినప్పుడు, అది చాల మంచిదిగ నుండెను. అస్తమయమును ఉదయమును కలుగగా, ఆరవ దినమాయెను.

### కీర్తనలు 8:1-9

[ప్రధాన గాయకునికి - గిరీత్ (ద్రాక్ష గానుగ - గుడారముల పండుగ సందర్భము) రాగమును బట్టి పాడదగినది - దావీదు కీర్తన]

యెహోవా, మా ప్రభువా, ఆకాశములలో నీ మహిమను కనుపరచువాడా, భూమియందంతట నీ నామము ఎంత ప్రభావము గలది. శత్రువులను, పగతీర్చుకొనువారిని మాన్పివేయుటకై, నీ విరోధులను బట్టి, బాలుర యొక్కయు, చంటి పిల్లల యొక్కయు, స్తుతుల మూలమున, నీవు ఒక దుర్గమును స్థాపించి యున్నావు. నీ చేతి పనియైన నీ ఆకాశములను, నీవు కలుగజేసిన చంద్ర నక్షత్రములను నేను చూడగా, నీవు మనుష్యుని జ్ఞాపకము చేసికొనుటకు, వాడేపాటి వాడు? నీవు నరపుత్రుని దర్శించుటకు వాడేపాటివాడు? దేవుని కంటి, వానిని కొంచెము తక్కువవానిగా చేసియున్నావు. మహిమా ప్రభావములతో, వానికి కిరీటము ధరింపజేసి యున్నావు. నీ చేతిపనుల మీద వానికి అధికార మిచ్చియున్నావు. గొర్రెలన్నిటిని, ఎడ్లనన్నిటిని, అడవి మృగములను, ఆకాశ పక్షులను, సముద్ర మత్స్యములను, సముద్ర మార్గములలో సంచరించువాటి నన్నిటిని, వాని పాదముల క్రింద నీవు ఉంచి యున్నావు. యెహోవా మా ప్రభువా భూమి యందంతట నీ నామము ఎంత ప్రభావము గలది!

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /04

ఆదికాండము 2:1-10,15-17

ఆకాశమును, భూమియు, వాటిలోనున్న సమస్త సమూహమును సంపూర్ణి చేయబడెను. దేవుడు తాను చేసిన తన పని, యేడవ దినములోగా సంపూర్ణిచేసి, తాను చేసిన తన పని యంతటినుండి, యేడవ దినమున విశ్రమించెను. కాబట్టి దేవుడు, ఆ యేడవ దినమును ఆశీర్వదించి పరిశుద్ధపరచెను. ఏలయనగా, దానిలో దేవుడు తాను చేసినట్టియు, సృజించినట్టియు, తన పని అంతటినుండి విశ్రమించెను. దేవుడైన యెహోవా, భూమిని ఆకాశమును చేసిన దినమందు, భూమ్యాకాశములు సృజించబడినప్పుడు, వాటి వాటి ఉత్పత్తిక్రమము ఇదే. అదివరకు పొలమందలియే పొదయు, భూమిమీద నుండలేదు. పొలమందలి యే చెట్టును మొలవలేదు. ఏలయనగా, దేవుడైన యెహోవా భూమిమీద వాన కురిపించలేదు. నేలను సేద్యపరచుటకు నరుడు లేడు. అయితే ఆవిరి భూమినుండి లేచి, నేల అంతటినీ తడిపెను. దేవుడైన యెహోవా, నేలమంటితో నరుని నిర్మించి, వాని నాసికా రంధ్రములలో జీవవాయువును ఉదగా, నరుడు జీవాత్మ ఆయెను. దేవుడైన యెహోవా, తూర్పున ఏదెనులో ఒక తోటవేసి, తాను నిర్మించిన నరుని దానిలో ఉంచెను. మరియు, దేవుడైన యెహోవా, చూపునకు రమ్యమైనదియు, ఆహారమునకు మంచిదియునైన ప్రతి వృక్షమును, ఆ తోటమధ్యను జీవవృక్షమును, మంచి చెడ్డల తెలివినిచ్చు వృక్షమును నేలనుండి మొలిపించెను. మరియు, ఆ తోటను తడుపుటకు ఏదెనులోనుండి ఒక నది బయలుదేరి, అక్కడనుండి చీలిపోయి నాలుగు శాఖలాయెను.

మరియు దేవుడైన యెహోవా నరుని తీసికొని, ఏదెను తోటను సేద్యపరచుటకును, దాని కాచుటకును, దానిలో ఉంచెను. మరియు దేవుడైన యెహోవా, ఈ తోటలోనున్న ప్రతి వృక్ష ఫలములను నీవు నిరభ్యంతరముగా తినవచ్చును. అయితే మంచి చెడ్డల తెలివినిచ్చు వృక్ష ఫలములను తినకూడదు. నీవు వాటిని తిను దినమున, నిశ్చయముగా చచ్చెదవని నరుని కాజ్ఞాపించెను.

### కీర్తనలు 34:1-22

[దావీదు అబీమెలేకు యెదుట వెర్రివానివలె ప్రవర్తించి, అతనిచేత తోలివేయబడిన తరువాత, రచించిన కీర్తన]

నేనెల్లప్పుడు యెహోవాను సన్నుతించెదను. నిత్యము ఆయన కీర్తి నా నోట నుండును. యెహోవాను బట్టి నేను అతిశయించుచున్నాను. దీనులు దానిని విని సంతోషించెదరు. నాతో కూడి యెహోవాను ఘనపరచుడి. మనము ఏకముగా కూడి ఆయన నామమును గొప్ప చేయుదము. నేను యెహోవా యొద్ద విచారణచేయగా, ఆయన నాకుత్తరమిచ్చెను. నాకు కలిగిన భయములన్నిటిలో నుండి ఆయన నన్ను తప్పించెను. వారు ఆయనతట్టు చూడగా, వారికి వెలుగు కలిగెను. వారి ముఖము లెన్నడును లజ్జింపకపోవును. ఈ దీనుడు మొఱ్ఱపెట్టగా, యెహోవా ఆలకించెను. అతని శ్రమలన్నిటిలోనుండి, అతని రక్షించెను. యెహోవాయందు భయభక్తులు గలవారి చుట్టు, ఆయన దూత కావలియుండి, వారిని రక్షించును. యెహోవా ఉత్తముడని రుచి చూచి తెలిసికొనుడి. ఆయనను ఆశ్రయించు నరుడు ధన్యుడు. యెహోవా భక్తులారా, ఆయనయందు భయభక్తులు ఉంచుడి. ఆయనయందు భయభక్తులు ఉంచువానికి, ఏమియు కొదువలేదు. సింహపు పిల్లలు లేమిగలవై ఆకలిగొనును. యెహోవాను ఆశ్రయించు వారికి ఏ మేలు కొదువయై యుండదు. పిల్లలారా, మీరు వచ్చి నా మాట వినుడి. యెహోవాయందలి భయభక్తులు మీకు నేర్పెదను. బ్రతుక గోరువాడెవడైన నున్నాడా? మేలునొందుచు అనేక దినములు బ్రతుక గోరువాడెవడైన నున్నాడా? చెడ్డ మాటలు పలుకకుండ నీ నాలుకను, కపటమైన మాటలు పలుకకుండ నీ పెదవులను, కాచుకొనుము. కీడు చేయుట మాని, మేలు చేయుము. సమాధానము వెదకి, దాని వెంటాడుము. యెహోవా దృష్టి నీతిమంతులమీద నున్నది. ఆయన చెవులు వారి మొరలకు ఒగ్గియున్నవి. దుష్కీయలు చేయువారి జ్ఞాపకమును, భూమిమీద నుండి కొట్టివేయుటకై, యెహోవా సన్నిధి వారికి విరోధముగా నున్నది. నీతిమంతులు మొఱ్ఱపెట్టగా యెహోవా ఆలకించును. వారి శ్రమలన్నిటిలోనుండి, వారిని విడిపించును. విరిగిన హృదయముగలవారికి యెహోవా ఆసన్నుడు. నలిగిన మనస్సుగలవారిని ఆయన రక్షించును. నీతిమంతునికి కలుగు ఆపదలు అనేకములు. వాటి అన్నిటిలోనుండి యెహోవా వానిని విడిపించును. ఆయన వాని యెముకలన్నిటిని కాపాడును. వాటిలో ఒక్కటియైనను విరిగిపోదు. చెడుతనము

భక్తిహీనులను సంహరించును. నీతిమంతుని ద్వేషించువారు, అపరాధులుగా ఎంచబడుదురు. యెహోవా తన సేవకుల ప్రాణమును విమోచించును. ఆయన శరణుజొచ్చినవారిలో ఎవరును అపరాధులుగా ఎంచబడరు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /05

ఆదికాండము 3:1-19

దేవుడైన యెహోవా చేసిన సమస్త భూజంతువులలో సర్పము యుక్తిగలదై యుండెను. అది ఆ స్త్రీతో ఇది నిజమా? ఈ తోట చెట్లలో దేని ఫలములైనను మీరు తినకూడదని దేవుడు చెప్పెనా? అని అడిగెను. అందుకు స్త్రీ, ఈ తోట చెట్ల ఫలములను మేము తినవచ్చును. అయితే, తోట మధ్యవున్న చెట్టు ఫలములను గూర్చి, దేవుడు, మీరు చావకుండునట్లు వాటిని తినకూడదనియు, వాటిని ముట్టకూడదనియు చెప్పినని సర్పముతో అనెను. అందుకు సర్పము, మీరు చావనే చావరు. ఏలయనగా, మీరు వాటిని తిను దినమున మీ కన్నులు తెరవబడుననియు, మీరు మంచి చెడ్డలను ఎరిగినవారై, దేవతలవలె ఉండురనియు, దేవునికి తెలియునని స్త్రీతో చెప్పగా, స్త్రీ, ఆ వృక్షము ఆహారమునకు మంచిదియు, కన్నులకు అందమైనదియు, వివేకమిచ్చు రమ్యమైనదియునై యుండుట చూచినప్పుడు, ఆమె దాని ఫలములలో కొన్ని తీసికొని, తిని తనతోపాటు తన భర్తకును ఇచ్చెను, అతడుకూడ తినెను. అప్పుడు, వారిద్దరి కన్నులు తెరవబడెను. వారు తాము దిగంబరులమని తెలిసికొని, అంజారపు ఆకులు కుట్టి, తమకు కచ్చడములను చేసికొనిరి. చల్లపూటను ఆదామును అతని భార్యయు, తోటలో సంచరించుచున్న దేవుడైన యెహోవా స్వరమును విని, దేవుడైన యెహోవా ఎదుటికి రాకుండ తోటచెట్ల మధ్యను దాగుకొనగా, దేవుడైన యెహోవా ఆదామును పిలిచి, నీవు ఎక్కడ ఉన్నావనెను. అందుకతడు, నేను తోటలో నీ స్వరము వినినప్పుడు, దిగంబరినిగా నుంటిని గనుక భయపడి దాగుకొంటిననెను. అందుకాయన, నీవు దిగంబరివని నీకు తెలిపినవాడెవడు? నీవు తినకూడదని నేను నీ కాజ్ఞాపించిన వృక్షఫలములు తింటివా? అని అడిగెను. అందుకు ఆదాము, నాతో నుండుటకు నీవు నాకిచ్చిన ఈ స్త్రీయే, ఆ వృక్షఫలములు కొన్ని నా కియ్యగా నేను తింటిననెను. అప్పుడు దేవుడైన యెహోవా, స్త్రీతో, నీవు చేసినది యేమిటని అడుగగా, స్త్రీ సర్పము నన్ను మోసపుచ్చినందున తింటిననెను. అందుకు దేవుడైన యెహోవా సర్పముతో నీవు దీని చేసినందున, పశువులన్నిటిలోను భూజంతువు లన్నిటిలోను నీవు శపించ బడినదానివై నీ కడుపుతో ప్రాకుడు, నీవు బ్రదుకు దినములన్ని మన్ను తిందువు. మరియు నీకును స్త్రీకిని, నీ సంతానమునకును, ఆమె సంతానమునకును, వైరము కలుగజేసెదను. అది (ఆయన) నిన్ను తలమీద కొట్టును. నీవు దానిని మడిమె మీద కొట్టుదువని చెప్పెను. ఆయన స్త్రీతో, నీ ప్రయాసమును నీ గర్భవేదనను నేను మిక్కిలి హెచ్చించెదను. వేదనతో పిల్లలను కండువు. నీ భర్తయెడల నీకు వాంఛ కలుగును. అతడు నిన్ను ఏలునని చెప్పెను. ఆయన ఆదాముతో, నీవు నీ భార్యమాట విని, తినవద్దని నేను నీ కాజ్ఞాపించిన వృక్షఫలములు తింటివి గనుక, నీ నిమిత్తము నేల శపింపబడియున్నది. ప్రయాసముతోనే నీవు బ్రదుకు దినము లన్నియు దాని పంట తిందువు. అది ముండ్ల తుప్పలను, గచ్చపొదలను నీకు మొలిపించును. పొలములోని పంట తిందువు. నీవు నేలకు తిరిగి చేరువరకు, నీ ముఖపు చెమట కార్చి, ఆహారము తిందువు. ఏలయనగా, నేలనుండి నీవు తీయబడితివి. నీవు మన్నే గనుక తిరిగి మన్నైపోదువని చెప్పెను.

కీర్తనలు 34:1-22 [ప్రధాన గాయకునికి - దావీదు కీర్తన]

దేవుడు లేడని బుద్ధిహీనులు తమ హృదయములో అనుకొందురు. వారు చెడిపోయినవారు. అసహ్యకార్యములు చేయుదురు. మేలుచేయు వాడొకడును లేడు. వివేకము కలిగి దేవుని వెదకువారు కలరేమో అని, యెహోవా ఆకాశమునుండి చూచి నరులను పరిశీలించెను. వారందరు దారి తొలగి బొత్తిగా చెడియున్నారు. మేలుచేయు వారెవరును లేరు. ఒక్కడైనను లేడు. యెహోవాకు ప్రార్థన చేయక ఆహారము మింగునట్లు, నా ప్రజలను మింగుచు, పాపము చేయువారికందరికిని తెలివి లేదా? పాపము చేయువారు బహుగా భయపడుదురు. ఎందుకనగా, దేవుడు నీతిమంతుల సంతానము పక్షమున నున్నాడు.



బాధపడువారి ఆలోచనను మీరు తృణీకరించుదురు. అయినను, యెహోవా వారికి ఆశ్రయమై యున్నాడు. సీయోనులోనుండి ఇశ్రాయేలునకు రక్షణ కలుగును గాక. యెహోవా చెరలోని తన ప్రజలను రప్పించునప్పుడు యాకోబు హర్షించును. ఇశ్రాయేలు సంతోషించును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /06

ఆదికాండము 6:1-3,5-14,17-22, 7:1,7,11,12

నరులు భూమిమీద విస్తరింప నారంభించిన తరువాత, కుమార్తెలు వారికి పుట్టినప్పుడు, దేవుని కుమారులు నరుల కుమార్తెలు చక్కని వారని చూచి, వారందరిలో తమకు మనస్సు వచ్చిన స్త్రీలను వివాహము చేసికొనిరి. అప్పుడు యెహోవా, నా ఆత్మ, నరులతో ఎల్లప్పుడును వాదించెను. వారు తమ అక్రమ విషయములో నరమాత్రులై (శరీరులై) యున్నారు. అయినను వారి దినములు నూట ఇరువది యేండ్లగుననెను.

నరుల చెడుతనము భూమిమీద గొప్పదనియు, వారి హృదయము యొక్క తలంపులలోని ఊహ అంతయు, ఎల్లప్పుడు కేవలము చెడ్డదనియు యెహోవా చూచి, అప్పుడు యెహోవా, నేను సృజించిన నరులును, నరులతోకూడ జంతువులును, పురుగులును, ఆకాశ పక్ష్యాదులును, భూమిమీద నుండకుండ తుడిచివేయుదును. ఏలయనగా నేను వారిని సృష్టించి, తాను భూమిమీద నరులను చేసినందుకు యెహోవా సంతాపము నొంది, తన హృదయములో నొచ్చుకొనెను. అయితే నోవహు యెహోవా దృష్టియందు కృప పొందినవాడాయెను. నోవహు వంశావళి యిదే. నోవహు నీతిపరుడును తన తరములో నిందారహితుడనై యుండెను. నోవహు దేవునితో కూడ నడచినవాడు. పేము, హాము, యాపెతను ముగ్గురు కుమారులను నోవహు కనెను. భూలోకము దేవుని సన్నిధిని చెడిపోయియుండెను. భూలోకము బలాత్కారముతో నిండియుండెను. దేవుడు భూలోకమును చూచినప్పుడు, అది చెడిపోయి యుండెను. భూమిమీద సమస్త శరీరులు తమ మార్గమును చెరిపివేసుకొని యుండిరి. దేవుడు నోవహుతో, సమస్త శరీరుల మూలముగా భూమి బలాత్కారముతో నిండియున్నది, గనుక, నా సన్నిధిని వారి అంతము వచ్చియున్నది. ఇదిగో వారిని భూమితోకూడ నాశనము చేయుదును. చితిసారకపు వ్రాసుతో నీకొరకు ఓడను చేసికొనుము. అరలు పెట్టి ఆ ఓడను చేసి లోపటను, వెలుపటను, దానికి కీలు పూయవలెను.

ఇదిగో నేనే జీవ వాయువుగల సమస్త శరీరులను, ఆకాశము క్రింద నుండకుండ నాశము చేయుటకు, భూమిమీదికి జలప్రావాహము రప్పించుచున్నాను. లోకమందున్న సమస్తమును చనిపోవును. అయితే నీతో నా నిబంధన స్థిరపరచుదును. నీవును, నీతోకూడ నీ కుమారులును, నీ భార్యయు, నీ కోడండ్రును, ఆ ఓడలో ప్రవేశింపవలెను. మరియు నీతోకూడ వాటిని బ్రదికించి యుంచుకొనుటకు, సమస్త జీవులలో, అనగా సమస్త శరీరులయొక్క ప్రతి జాతిలోనివి, రెండేసి చొప్పున నీవు ఓడలోనికి తేవలెను. వాటిలో మగదియు ఆడదియు నుండవలెను. నీవు వాటిని బ్రదికించి యుంచుకొనుటకై, వాటి వాటి జాతుల ప్రకారము పక్షులలోను, వాటి వాటి జాతుల ప్రకారము జంతువులలోను, వాటి వాటి జాతుల ప్రకారము, నేలను ప్రాకు వాటిన్నిటిలోను, ప్రతి జాతిలో రెండేసి చొప్పున నీ యొద్దకు అవి వచ్చును. మరియు తినుటకు నానావిధములైన ఆహారపదార్థములను కూర్చుకొని, నీదగ్గర ఉంచుకొనుము. అవి నీకును వాటికిని ఆహారమగునని చెప్పెను. నోవహు అట్లు చేసెను. దేవుడు అతని కాజ్ఞాపించిన ప్రకారము యావత్తు చేసెను.

యెహోవా, ఈ తరమువారిలో నీవే నా యెదుట నీతిమంతుడవై యుండుట చూచితిని, గనుక, నీవును నీ యింటి వారును ఓడలో ప్రవేశించుడి.

అప్పుడు నోవహును అతనితోకూడ అతని కుమారులును, అతని భార్యయు, అతని కోడండ్రును, ఆ ప్రవాహ జలములను తప్పించుకొనుటకై ఆ ఓడలో ప్రవేశించిరి.

నేవహు వయసుయొక్క ఆరు వందల సంవత్సరము, రెండవ నెల పదియేడవ దినమున, మహాగాధజలముల ఊటలన్నియు, ఆ దినమందే విడబడెను, ఆకాశపు తూములు విప్పబడెను. నలుబది పగళ్లును, నలుబది రాత్రులును, ప్రచండ వర్షము భూమిమీద కురిసెను.

**కీర్తనలు16:1-11[ద్రావీడు రసిక కావ్యము]**

దేవా, నీ శరణుజొచ్చియున్నాను. నన్ను కాపాడుము. నీవే ప్రభుడవు. నీకంటే నాకు క్షేమాధారమేదియులేదని యెహోవాతో నేను మనవి చేయుదును. నేనీలాగందును. భూమి మీదనున్న భక్తులే శ్రేణులు. వారు నాకు కేవలము ఇష్టులు. యెహోవాను విడిచి వేరొకని అనుసరించు వారికి శ్రమలు విస్తరించును. వారర్పించు రక్త పానీయార్పణములు నేనర్పింపను. వారి పీళ్లు నా పెదవులనెత్తను. యెహోవా నా స్వాస్థ్య భాగము. నా పానీయ భాగము నీవే. నా భాగమును కాపాడుచున్నావు. మనోహర స్థలములలో నాకు పాలు ప్రాప్తించెను. శ్రేష్ఠమైన స్వాస్థ్యము నాకు కలిగెను. నాకు ఆలోచనకర్తయైన యెహోవాను స్తుతించెదను. రాత్రి గడియలలో నా అంతరింద్రియము నాకు బోధించుచున్నది. సదా కాలము యెహోవాయందు నా గురి నిలుపుచున్నాను. ఆయన నా కుడి పార్శ్వమందు ఉన్నాడు గనుక, నేను కదల్చబడను. అందువలన, నా హృదయము సంతోషించుచున్నది. నా ఆత్మ (మూల భాషలో మహిమ) హర్షించుచున్నది. నా శరీరముకూడ సురక్షితముగా నివసించు చున్నది. ఎందుకనగా, నీవు నా ఆత్మను పాతాళములో విడిచిపెట్టవు. నీ పరిశుద్ధుని కుళ్లుపట్టనియ్యవు. (లేక గోతిని చూడనియ్యవు) జీవమార్గమును నీవు నాకు తెలియజేసెదవు. నీ సన్నిధిని సంపూర్ణ సంతోషము కలదు. నీ కుడిచేతిలో నిత్యము సుఖములు కలవు.

**పరిశుద్ధ గ్రంథ పఠన ప్రణాళిక బైబిల్ క్యాలెండర్ మొదటి నెల /07  
రోమీయులకు వ్రాసిన పత్రిక 5:1-11, 18-21, 6:1-4, 11-15, 21-23**

కాబట్టి విశ్వాస మూలమున మనము నీతిమంతులముగా తీర్చబడి, మన ప్రభువైన యేసుక్రీస్తు ద్వారా, దేవునితో సమాధానము కలిగియుండము. (కొన్ని ప్రాచీన ప్రతులలో - కలిగియున్నాము అని పాఠాంతరము) మరియు ఆయన ద్వారా, మనము విశ్వాసము వలన, ఈ కృపయందు ప్రవేశముగల వారమై, అందులో నిలిచియుండి, దేవుని మహిమను గూర్చిన, నిరీక్షణను బట్టి, అతిశయపడుచున్నాము. అంతే కాదు. శ్రమ ఓర్పును, ఓర్పు పరీక్షను, పరీక్ష నిరీక్షణను (శీలమును) కలుగజేయునని యెరిగి, శ్రమల యందును, అతిశయపడుదము. ఎందుకనగా, ఈ నిరీక్షణ మనలను సిగ్గుపరచదు. మనకు అనుగ్రహింపబడిన పరిశుద్ధాత్మ ద్వారా, దేవుని ప్రేమ, మన హృదయములలో కుమ్మరింపబడియున్నది. ఏలయనగా, మనమింక బలహీనులమై యుండగా, క్రీస్తు, యుక్త కాలమున, భక్తిహీనుల కొరకు చనిపోయెను. నీతిమంతుని కొరకు సహితము, ఒకడు చనిపోవుట అరుదు. మంచివాని కొరకు ఎవడైన, ఒకవేళ చనిపోవ తెగింపవచ్చును. అయితే దేవుడు, మనయెడల తన ప్రేమను వెల్లడిపరచుచున్నాడు. ఎట్లనగా, మనమింకను పాపులమై యుండగానే, క్రీస్తు మనకొరకు చనిపోయెను. కాబట్టి ఆయన రక్తము వలన, ఇప్పుడు నీతిమంతులముగా తీర్చబడి, మరింత నిశ్చయముగా, ఆయన ద్వారా, ఉగ్రతనుండి రక్షింపబడుదుము. ఏలయనగా, శత్రువులమై యుండగా, ఆయన కుమారుని మరణము ద్వారా, మనము దేవునితో సమాధాన పరచబడిన యెడల, సమాధానపరచబడిన వారమై, ఆయన జీవించుట చేత, మరి నిశ్చయముగా రక్షింప బడుదుము. అంతేకాదు. మన ప్రభువైన యేసు క్రీస్తు ద్వారా, మనము దేవునియందు అతిశయపడుచున్నాము. ఆయన ద్వారానే, మనము ఇప్పుడు సమాధాన స్థితి పొందియున్నాము.

కాబట్టి, తీర్పు ఒక్క అపరాధములమున వచ్చినదై, మనుష్యులకందరికిని శిక్షావిధి కలుగుటకు, ఏలాగు కారణమాయెనో, ఆలాగే ఒక్క పుణ్య కార్యమువలన కృపాదానము, మనుష్యులకందరికిని, జీవప్రదమైన నీతి విధింపబడుటకు కారణమాయెను. ఏలయనగా, ఒక మనుష్యుని అవిధేయత వలన అనేకులు పాపులుగా ఏలాగు చేయబడిరో, ఆలాగే ఒకని విధేయత వలన,

అనేకులు నీతిమంతులుగా చేయబడుదురు. మరియు అపరాధము విస్తరించునట్లు, ధర్మశాస్త్రము ప్రవేశించెను. అయినను, పాపము మరణమును ఆధారము చేసికొని, యేలాగు ఏలెనో, ఆలాగే నిత్యజీవము కలుగుటకై, నీతి ద్వారా కృపయు, మన ప్రభువైన యేసుక్రీస్తు మూలముగా ఏలు నిమిత్తము, పాపమెక్కడ విస్తరించెనో, అక్కడ, కృప అపరిమితముగా విస్తరించెను.

ఆలాగైన ఏమందుము? కృప విస్తరింపవలెనని పాపమందు నిలిచి యుందుమా? అట్లనరాదు. పాపము విషయమై చనిపోయిన మనము, ఇక మీదట ఏలాగు దానిలో జీవించుదుము? క్రీస్తు యేసు లోనికి బాప్తిస్మము పొందిన మన మందరము, ఆయన మరణము లోనికి బాప్తిస్మము పొందితిమని మీరెరుగరా? కాబట్టి, తండ్రి మహిమ వలన క్రీస్తు మృతులలోనుండి యేలాగు లేపబడెనో, ఆలాగే మనమును, నూతన జీవము పొందినవారమై, నడుచుకొనునట్లు, మనము బాప్తిస్మము వలన, మరణములో పాలుపొందుటకై, ఆయనతో కూడ పాతిపెట్టబడితిమి.

అటువలె మీరును, పాపము విషయమై మృతులు గాను, దేవుని విషయమై క్రీస్తుయేసునందు సజీవులు గాను, మిమ్మును మీరే యెంచుకొనుడి. కాబట్టి, శరీర దురాశలకు లోబడునట్లుగా, చావునకు లోనైన మీ శరీరమందు, పాపమును ఏలనియ్యకుడి. మరియు, మీ అవయవములను, దుర్మితి సాధనములుగా (ఆయుధములుగా) పాపమునకు అప్పగింపకుడి. అయితే మృతులలోనుండి, సజీవులమనుకొని, మిమ్మును మీరే దేవునికి అప్పగించుకొనుడి. మీ అవయవములను నీతి సాధనములుగా దేవునికి అప్పగించుడి. మీరు కృపకే గాని, ధర్మశాస్త్రమునకు లోనైనవారు కారు గనుక, పాపము మీ మీద ప్రభుత్వము చేయదు. అట్లయిన యెడల, కృపకే గాని, ధర్మశాస్త్రమునకు లోనగు వారము కామని, పాపము చేయుదమా? అదెన్నటికిని కూడదు.

అప్పటి క్రియల వలన మీకేమి ఫలము కలిగెను? వాటిని గురించి మీరిప్పుడు సిగ్గుపడుచున్నారు కారా? వాటి అంతము మరణమే. అయినను, ఇప్పుడు పాపమునుండి విమోచింపబడి, దేవునికి దాసులైనందున, పరిశుద్ధత కలుగుటయే మీకు ఫలము. దాని అంతము నిత్యజీవము. ఏలయనగా, పాపమువలన వచ్చు జీతము మరణము. అయితే దేవుని కృపావరము, మన ప్రభువైన క్రీస్తుయేసునందు, నిత్య జీవము.

### కీర్తనలు 149:1-9

యెహోవాను స్తుతించుడి. యెహోవాకు క్రొత్త కీర్తన పాడుడి. భక్తులు కూడుకొను సమాజములో, ఆయనకు స్తోత్ర గీతము పాడుడి. ఇశ్రాయేలీయులు తమ్మును పుట్టించిన వానినిబట్టి సంతోషించుదురు గాక. సీయోను జనులు తమ రాజును బట్టి ఆనందించుదురు గాక. నాట్యముతో వారు ఆయన నామమును స్తుతించుదురు గాక. తంబుర తోను సితారాతోను, ఆయననుగూర్చి గానము చేయుదురు గాక. యెహోవా తన ప్రజలందు ప్రీతిగలవాడు. ఆయన దీనులను రక్షణతో అలంకరించును. భక్తులు ఘనతనోంది ప్రహర్షించుదురు గాక. వారు సంతోషభరితులై, తమ పడకలమీద ఉత్సాహ గానము చేయుదురు గాక. వారి నోట దేవునికి చేయబడు ఉత్సాహ స్తోత్రము లున్నవి. అన్యజనులకు ప్రతిదండన చేయుటకును, ప్రజలను శిక్షించుటకును, గొలుసులతో వారి రాజులను, ఇనుప సంకెళ్లతో వారి ఘనులను బంధించుటకును, విధింపబడిన తీర్పు వారిమీద నడుపుటకును, వారి చేతిలో రెండంచులు గల ఖడ్గమున్నది. ఆయన భక్తులకందరికి ఘనత యిదే. యెహోవాను స్తుతించుడి.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /08

### ఆదికాండము 6:1-22

దేవుడు నోవహును, అతనితోకూడ ఓడలోనున్న సమస్త జంతువులను, సమస్త పశువులను, జ్ఞాపకము చేసికొనెను. దేవుడు భూమిమీద వాయువు విసరునట్లు చేయుటవలన నీళ్లు తగ్గిపోయెను. అగాధ జలముల ఊటలును, ఆకాశపు తూములును, మూయబడెను. ఆకాశము నుండి కురియుచున్న ప్రచండ వర్షము నిలిచి పోయెను. అప్పుడు నీళ్లు



భూమిమీద నుండి క్రమక్రమముగా తీసిపోవుచుండెను. నూట ఏబది దినము లైన తరువాత నీళ్లు తగ్గిపోగా, ఏడవ నెల పదియేడవ దినమున, ఓడ అరారాతు కొండలమీద నిలిచెను. నీళ్లు పదియవ నెలవరకు క్రమముగా తగ్గుచువచ్చెను. పదియవ నెల మొదటి దినమున, కొండల శిఖరములు కనబడెను. నలుబది దినములైన తరువాత, నోవహు తాను చేసిన ఓడకిటికి తీసి, ఒక కాకిని వెలుపలికి పోవిడిచెను. అది బయటికి వెళ్లి, భూమిమీద నుండి నీళ్లు ఇంకిపోవు వరకు ఇటు అటు తిరుగుచుండెను. మరియు నీళ్లు నేలమీదనుండి తగ్గినవో లేదో చూచుటకు, అతడు తన యొద్దనుండి నల్లపావుర మొకటి వెలుపలికి పోవిడిచెను. నీళ్లు భూమి అంతటి మీద నున్నందున, తన అరకాలు నిలుపుటకు దానికి స్థలము దొరకలేదు, గనుక, ఓడలోనున్న అతని యొద్దకు తిరిగి వచ్చెను. అప్పుడతడు చెయ్యి చాపి దాని పట్టుకొని, ఓడలోనికి తీసికొనెను. అతడు మరి యేడు దినములు తాళి, మరల ఆ నల్ల పావురమును ఓడలోనుండి వెలుపలికి విడిచెను. సాయంకాలమున అది అతనియొద్దకు వచ్చినప్పుడు, త్రుంచబడిన ఓలీవచెట్టు ఆకు దాని నోటనుండెను, గనుక నీళ్లు భూమిమీదనుండి తగ్గిపోయెనని నోవహునకు తెలిసెను. అతడింక మరి యేడు దినములు తాళి, ఆ పావురమును వెలుపలికి విడిచెను. ఆ తరువాత అది అతని యొద్దకు తిరిగి రాలేదు. మరియు ఆరువందల ఒకటవ సంవత్సరము, మొదటినెల తొలిదినమున, నీళ్లు భూమిమీదనుండి యింకిపోయెను. నోవహు ఓడ కప్పు తీసి చూచినప్పుడు నేల ఆరియుండెను. రెండవ నెల యిరువది యేడవ దినమున భూమియెండి యుండెను. అప్పుడు దేవుడు, నీవును, నీతోకూడ నీ భార్యయు, నీ కుమారులును, నీ కోడండ్రును ఓడలోనుండి బయటికి రండి. పక్షులు, పశువులు, భూమిమీద ప్రాకు ప్రతి జాతి పురుగులు మొదలైన సమస్త శరీరులలో నీతోకూడ నున్న ప్రతిజంతువును, వెంటబెట్టుకొని వెలుపలికి రావలెను. అవి భూమిమీద బహుగా విస్తరించి భూమిమీద ఫలించి, అభివృద్ధి పొందవలెనని నోవహుతో చెప్పెను. కాబట్టి నోవహును, అతనితో కూడ అతని కుమారులును, అతని భార్యయు, అతని కోడండ్రును బయటికి వచ్చిరి. ప్రతి జంతువును, ప్రాకు ప్రతి పురుగును, ప్రతి పిట్టయు, భూమిమీద సంచరించునవన్నియు, వాటి వాటి జాతుల చొప్పున ఆ ఓడలోనుండి బయటికి వచ్చెను. అప్పుడు నోవహు యెహోవాకు బలిపీఠము కట్టి, పవిత్ర పశువు లన్నిటిలోను, పవిత్ర పక్షులన్నిటిలోను, కొన్ని తీసికొని, ఆ పీఠముమీద దహనబలి అర్పించెను. అప్పుడు యెహోవా ఇంపయిన సువాసన నాఘ్రాణించి, ఇక మీదట నరులనుబట్టి భూమిని మరల శపించెను. ఎందుకనగా, నరుల హృదయాలోచన వారి బాల్యమునుండి చెడ్డది. నేనిప్పుడు చేసిన ప్రకారముగా ఇకను సమస్త జీవులను సంహరింపను. భూమి నిలిచియున్నంతవరకు వెదకాలమును, కోతకాలమును, శీతోష్ణములును, వేసవి శీత కాలములును, రాత్రింబగళ్లును, ఉండక మానవని తన హృదయములో అనుకొనెను.

**కీర్తనలు 40:1-10** [ప్రధాన గాయకునికి - దావీదు కీర్తన]

యెహోవా కొరకు నేను సహనముతో కనిపెట్టుకొంటిని. ఆయన నాకు చెవియొగ్గి, నా మొఱ్ఱి ఆలకించెను. నాశనకరమైన గుంటలో నుండియు, జిగటగల దొంగ ఊబిలో నుండియు, ఆయన నన్ను పైకెత్తెను. నా పాదములు బండమీద నిలిపి, నా అడుగులు స్థిరపరచెను. తనకు స్తోత్ర రూపమగు క్రొత్త గీతమును మన దేవుడు నా నోట నుంచెను. అనేకులు దాని చూచి, భయభక్తులుగలిగి, యెహోవా యందు నమ్మిక యుంచెదరు. గర్విష్టులనైనను, త్రోవ విడిచి అబద్ధములతట్టు తిరుగు వారివైనను లక్ష్యపెట్టక, యెహోవాను నమ్ముకొనువాడు ధన్యుడు. యెహోవా నా దేవా, నీవు మా యెడల జరిగించిన ఆశ్చర్యక్రియలును, మాయెడల నీకున్న తలంపులును, బహు విస్తారములు. వాటిని వివరించి చెప్పెదననుకొంటినా, అవి లెక్కకు మించియున్నవి. నీకు సాటియైనవాడొకడును లేడు. బలులనైనను, నైవేద్యములనైనను, నీవు కోరుటలేదు. నీవు నాకు చెవులు నిర్మించియున్నావు. దహన బలులనైనను, పాపపరిహారార్థ బలులనైనను, నీవు తెమ్మనలేదు. అప్పుడు పుస్తకపు చుట్టలో నన్నుగూర్చి వ్రాయబడిన ప్రకారము, నేను వచ్చియున్నాను. నా దేవా, నీ చిత్తము నెరవేర్చుట నాకు సంతోషము. నీ ధర్మశాస్త్రము నా ఆంతర్యములోనున్నది. నా పెదవులు మూసికొనక, మహాసమాజములో నీతి సువార్తను నేను ప్రకటించియున్నానని నేనంటిని. యెహోవా, అది నీకు తెలిసియున్నది. నీ నీతిని నా హృదయములో నుంచుకొని, నేను

ఊర కుండలేదు. నీ సత్యమును, నీ రక్షణను, నేను వెల్లడిచేసి యున్నాను. నీ కృపను, నీ సత్యమును, మహా సమాజమునకు తెలుపక, నేను వాటికి మరుగుచేయలేదు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /09**

**ఆదికాండము 9:1-17, 28,29**

మరియు దేవుడు నోవహును, అతని కుమారులను ఆశీర్వదించి, మీరు ఫలించి అభివృద్ధి పొంది భూమిని నింపుడి. మీ భయమును, మీ బెదురును, అడవి జంతువులన్నిటికిని, ఆకాశపక్షులన్నిటికిని, నేలమీద ప్రాకు ప్రతి పురుగుకును, సముద్రపు చేపలన్నిటికిని కలుగును. అవి మీ చేతి కప్పగింపబడి యున్నవి. ప్రాణముగల సమస్త చరములు మీకు ఆహారమగును. పచ్చని కూర మొక్కల నిచ్చినట్లు వాటిని మీకిచ్చి యున్నాను. అయినను మాంసమును దాని రక్తముతో మీరు తినకూడదు. రక్తమే దాని ప్రాణము. మరియు, మీకు ప్రాణమైన మీ రక్తమును గూర్చి విచారణ చేయుదును. దానిగూర్చి ప్రతిజంతువును, నరులను విచారణ చేయుదును. ప్రతి నరుని ప్రాణమును గూర్చి వాని సహోదరుని విచారణ చేయుదును. నరుని రక్తమును చిందించువాని రక్తము, నరుని వలననే చిందింప బడును. ఏలయనగా, దేవుడు తన స్వరూపమందు నరుని చేసెను. మీరు ఫలించి అభివృద్ధి నొందుడి. మీరు భూమి మీద సమృద్ధిగా సంతానము కని, విస్తరించుడని వారితో చెప్పెను. మరియు దేవుడు నోవహు, అతని కుమారులతో, ఇదిగో, నేను మీతోను, మీ తదనంతరము మీ సంతానముతోను, మీతోకూడ నున్న ప్రతి జీవితోను, పక్షులేమి, పశువులేమి, మీతోకూడ సమస్తమైన భూజంతువులేమి, ఓడలోనుండి బయటికి వచ్చిన సమస్త భూజంతువుల తోను, నా నిబంధన స్థిరపరచుచున్నాను. నేను మీతో నా నిబంధన స్థిరపరచుదును. సమస్త శరీరులు ప్రవాహ జలములవలన ఇకను లయపరచబడరు. భూమిని నాశనము చేయుటకు ఇకను జలప్రవాహము కలుగదని పలికెను. మరియు దేవుడు, నాకును మీకును, మీతోకూడనున్న సమస్త జీవరాసులకును మధ్య, నేను తరతరములకు ఏర్పరచుచున్న నిబంధనకు గురుతు ఇదే. మేఘములో నా ధనుస్సును ఉంచితిని. అది నాకును భూమికిని మధ్య నిబంధనకు గురుతుగా నుండును. భూమిపైకి నేను మేఘమును రప్పించునప్పుడు, ఆ ధనుస్సు మేఘములో కనబడును. అప్పుడు నాకును, మీకును, సమస్త జీవరాసులకును మధ్యనున్న నా నిబంధనను జ్ఞాపకము చేసికొందును, గనుక, సమస్త శరీరులను నాశనము చేయుటకు ఆలాగు ప్రవాహముగా నీళ్లు రావు. ఆ ధనుస్సు మేఘములో నుండును. నేను దాని చూచి, దేవునికిని భూమిమీదనున్న సమస్త శరీరులలో ప్రాణముగల ప్రతి దానికిని మధ్యనున్న నిత్య నిబంధనను జ్ఞాపకము చేసికొందుననెను. మరియు దేవుడు, నాకును భూమి మీదనున్న సమస్త శరీరులకును మధ్య, నేను స్థిరపరచిన నిబంధనకు గురుతు ఇదే అని నోవహుతో చెప్పెను.

ఆ జలప్రవాహము గతించిన, తరువాత నోవహు మూడువందల ఏబది యేండ్లు బ్రదికెను. నోవహు బ్రదికిన దినము లన్నియు, తొమ్మిది వందల ఏబది యేండ్లు. అప్పుడతడు మృతిబొందెను.

**కీర్తనలు 42:1-11** [ప్రధాన గాయకునికి - కోరహు కుమారులు రచించినది. దైవ ధ్యానము]

దుప్పి నీటివాగుల కొరకు ఆశపడునట్లు, దేవా, నీ కొరకు నా ప్రాణము ఆశపడుచున్నది. నా ప్రాణము దేవుని కొరకు తృప్తిగొనుచున్నది. జీవము గల దేవునికొరకు తృప్తిగొనుచున్నది. దేవుని సన్నిధికి నేనేప్పుడు వచ్చెదను? ఆయన సన్నిధిని నేనేప్పుడు కనబడెదను? నీ దేవుడు ఏమాయెనని వారు నిత్యము నాతో అనుచుండగా, రాత్రింబగళ్లు నా కన్నీళ్లు నాకు అన్న పానము లాయెను. జనసమూహముతో, పండుగ చేయుచున్న సమూహముతో, నేను వెళ్లిన సంగతిని సంతోషము కలిగి, స్తోత్రములు చెల్లించుచు, నేను దేవుని మందిరమునకు వారిని నడిపించిన సంగతిని జ్ఞాపకము చేసికొనగా, నా ప్రాణము నాలో కరగిపోవుచున్నది. నా ప్రాణమా, నీవు ఏల క్రుంగియున్నావు? నాలో నీవేల తొందరపడుచున్నావు? దేవునియందు నిరీక్షణ యుంచుము. ఆయనే నా రక్షణకర్త అనియు, నా దేవుడనియు చెప్పుకొనుచు ఇంకను నేను ఆయనను స్తుతించెదను. నా

దేవా, నా ప్రాణము నాలో క్రుంగియున్నది. కావున యొద్దాను ప్రదేశము నుండియు, హెర్మోను పర్వతము నుండియు, మిసారు కొండ నుండియు, నేను నిన్ను జ్ఞాపకము చేసికొనుచున్నాను. నీ జల ప్రవాహ ధారల ధ్వని విని, కరడు (అల) కరడును (అలలును) పిలుచుచున్నది. నీ అలలన్నియు, నీ తరంగములన్నియు. నా మీదుగా పొర్లి పారియున్నవి. అయినను పగటివేళ యెహోవా తన కృప కలుగ నాజ్ఞాపించును. రాత్రివేళ ఆయనను గూర్చిన కీర్తనయు, నా జీవదాతయైన దేవుని గూర్చిన ప్రార్థనయు, నాకు తోడుగా ఉండును. కావున, నీవేల నన్ను మరచి యున్నావు? శత్రు బాధచేత నేను దుఃఖాక్రాంతుడనై సందరించ వలసి వచ్చెనేమి, అని, నా ఆశ్రయ దుర్గమైన నా దేవునితో నేను మనవి చేయు చున్నాను. నీ దేవుడు ఏమాయనని, నా శత్రువులు దినమెల్ల అడుగుచున్నారు. వారు తమ దూషణల చేత నా యెముకలు విరుచుచున్నారు. నా ప్రాణమా, నీవేల క్రుంగియున్నావు? నాలో నీవేల తొందరపడుచున్నావు? దేవునియందు నిరీక్షణ యుంచుము. ఆయనే నా రక్షణకర్త. నా దేవుడు. ఇంకను నేనాయనను స్తుతించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల / 10**

**ఆదికాండము 12:1-10, 13:1-4, 14-18, 15:1-6**

యెహోవా, నీవు లేచి నీ దేశమునుండియు, నీ బంధువుల యొద్దనుండియు, నీ తండ్రి యింటి నుండియు బయలుదేరి, నేను నీకు చూపించు దేశమునకు వెళ్లము. నిన్ను గొప్ప జనముగా చేసి, నిన్ను ఆశీర్వదించి, నీ నామమును గొప్ప చేయుదును, నీవు ఆశీర్వాదముగా నుండువు. నిన్ను ఆశీర్వదించువారిని ఆశీర్వదించెదను. నిన్ను దూషించువాని శపించెదను. భూమియొక్క సమస్త వంశములు నీయందు ఆశీర్వదించబడునని అబ్రాముతో అనగా, యెహోవా అతనితో చెప్పిన ప్రకారము అబ్రాము వెళ్లెను. లోతు అతనితో కూడ వెళ్లెను. అబ్రాము హారాను నుండి బయలుదేరినప్పుడు డెబ్బదియైదేండ్ల యీడు గలవాడు. అబ్రాము తన భార్యయైన శారయిని, తన సహోదరుని కుమారుడయిన లోతును, హారానులో తానును వారును ఆర్థించిన యావదాస్తిని వారు సంపాదించిన సమస్తమైనవారిని తీసికొని, కనానను దేశమునకు వచ్చిరి. అప్పుడు అబ్రాము షెకెమునందలి యొక స్థలముదాక ఆ దేశ సంచారముచేసి, మోరే దగ్గరనున్న సింధూరవృక్షము నొద్దకు చేరెను. అప్పుడు కనానీయులు ఆ దేశములో నివసించిరి. యెహోవా అబ్రామునకు ప్రత్యక్షమయి, నీ సంతానమునకు ఈ దేశమిచ్చెదనని చెప్పగా, అతడు తనకు ప్రత్యక్షమైన యెహోవాకు ఒక బలిపీఠమును కట్టెను. అక్కడనుండి అతడు బయలుదేరి, బేతేలుకు తూర్పుననున్న కొండకు చేరి, పడమటనున్న బేతేలునకును తూర్పుననున్న హాయికిని మధ్య గుడారము వేసి, అక్కడ యెహోవాకు బలిపీఠమును కట్టి, యెహోవా నామమున ప్రార్థన చేసెను. అబ్రాము ఇంకా ప్రయాణము చేయుచు, దక్షిణ దిక్కుకు వెళ్లెను. అప్పుడు ఆ దేశములో కరవు వచ్చెను. ఆ దేశములో కరవు భారముగా నున్నందున, అబ్రాము ఐగుప్తు దేశములో నివసించుటకు అక్కడికి వెళ్లెను.

అబ్రాము తనకు కలిగిన సమస్తమును, తన భార్యను, తనతోకూడనున్న లోతును వెంటబెట్టుకొని, ఐగుప్తులో నుండి నెగెబునకు వెళ్లెను. అబ్రాము వెండి, బంగారము, పశువులు కలిగి బహు ధనవంతుడై యుండెను. అతడు ప్రయాణము చేయుచు, దక్షిణమునుండి బేతేలువరకు, అనగా బేతేలుకును హాయికిని మధ్య, తన గుడారము మొదట ఉండిన స్థలము వరకు వెళ్లి, తాను మొదట బలిపీఠమును కట్టినచోట చేరెను. అక్కడ అబ్రాము యెహోవా నామమున ప్రార్థన చేసెను.

లోతు అబ్రామును విడిచి పోయిన తరువాత, యెహోవా, ఇదిగో, నీ కన్నులెత్తి, నీవు ఉన్నచోటనుండి ఉత్తరపుతట్టు దక్షిణపుతట్టు తూర్పు తట్టు పడమరతట్టును చూడుము.

ఎందుకనగా, నీవు చూచుచున్న యీ దేశమంతటిని నీకును, నీ సంతానమునకును సదాకాలము ఇచ్చెదను. మరియు నీ సంతానమును భూమిమీదనుండు రేణువులవలె విస్తరింప చేసెదను. ఎట్లనగా, ఒకడు భూమిమీద నుండు రేణువులను లెక్కింపగలిగిన యెడల నీ సంతానమునుకూడ లెక్కింపవచ్చును. నీవు లేచి, యీ దేశముయొక్క పొడుగున, వెడల్పున

దానిలో సంచరించుము. అది నీకీచ్చెదనని అబ్రాముతో చెప్పెను. అప్పుడు అబ్రాము, తన గుడారము తీసి, హెబ్రోనులోని మమ్మే దగ్గరనున్న సింధూర వృక్ష వనములో దిగి, అక్కడ యెహోవాకు బలిపీఠమును కట్టెను.

ఇవి జరిగిన తరువాత, యెహోవా వాక్యము అబ్రామునకు దర్శనమందు వచ్చి, అబ్రామా, భయపడకుము. నేను నీకు కేడెము, నీ బహుమానము అత్యధికమగునని చెప్పెను. అందుకు అబ్రాము - ప్రభువైన యెహోవా నాకేమి యిచ్చిననేమి? నేను సంతానము లేనివాడనై పోవుచున్నానే. దమస్కు ఎలీయెజెరే నాయుంటి ఆస్తి కర్తయగును గదా. మరియు అబ్రాము, ఇదిగో, నీవు నాకు సంతానమియ్యలేదు, గనుక, నా పరివారములో ఒకడు నాకు వారసుడగునని చెప్పగా, యెహోవా వాక్యము అతని యొద్దకు వచ్చి, ఇతడు నీకు వారసుడు కాడు. నీ గర్భ వాసమున పుట్టబోవుచున్నవాడు నీకు వారసుడగునని చెప్పెను. మరియు ఆయన వెలుపలికి అతని తీసికొని వచ్చి, నీవు ఆకాశమువైపు తేరిచూచి, నక్షత్రములను లెక్కించుటకు నీ చేతనైతే లెక్కించుమని చెప్పి, నీ సంతానము ఆలాగవునని చెప్పెను. అతడు యెహోవాను నమ్మెను. ఆయన అది అతనికి నీతిగా ఎంచెను.

**కీర్తనలు 47:1-9** [ప్రధాన గాయకునికి - కోరహు కుమారులు చేసినది. గీతము]

సర్వజనులారా, చప్పట్లు కొట్టుడి. జయధ్వనులతో దేవునిగూర్చి ఆర్భాటము చేయుడి. యెహోవా మహోన్నతుడు. భయంకరుడు. ఆయన సర్వభూమికి మహారాజై యున్నాడు. ఆయన జనములను మనకు లోపరచును. మన పాదముల క్రింద ప్రజలను అణగద్రొక్కును. తాను ప్రేమించిన యాకోబునకు మహాతిశయాస్పదముగా, మన స్వాస్థ్యమును ఆయన మనకొరకు ఏర్పాటు చేసియున్నాడు. దేవుడు ఆర్భాటముతో ఆరోహణమాయెను. బూర ధ్వనితో యెహోవా ఆరోహణమాయెను. దేవుని కీర్తించుడి కీర్తించుడి. మన రాజును కీర్తించుడి. కీర్తించుడి. దేవుడు సర్వభూమికి రాజై యున్నాడు. రమ్యముగా కీర్తనలు పాడుడి. దేవుడు అన్యజనులకు రాజై యున్నాడు. దేవుడు తన పరిశుద్ధ సింహాసనము మీద ఆసీనుడై యున్నాడు. జనముల ప్రధానులు, అబ్రాహాముయొక్క దేవునికి జనులై, కూడుకొని యున్నారు. భూనివాసులు ధరించుకొను కేడెములు దేవునివి. ఆయన మహోన్నతుడాయెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /11**

**ఆదికాండము 15:13-16, 18-21, 17:1-8, 15,16, 19, 22, 4-18, 18:1-8**

ఆయన, నీ సంతతివారు తమది కాని పరదేశమందు నివసించి, ఆ దేశపువారికి దాసులుగా నుందురు. వారు, నాలుగు వందల యేండ్లు వీరిని శ్రమ పెట్టుదురు. వీరు, ఎవరికి దాసులవుదురో ఆ జనమునకు నేనే తీర్పు తీర్చుదును. తరువాత వారు మిక్కిలి ఆస్తితో బయలుదేరి వచ్చెదరు. నీవు క్షేమముగా నీ పితరుల యొద్దకు పోయెదవు. మంచి వృద్ధాప్యమందు పాతిపెట్టబడుదువు. అమోరీయుల అక్రమము ఇంకను సంపూర్ణము కాలేదు, గనుక, నీ నాలుగవ తరమువారు ఇక్కడికి మరల వచ్చెదరని నిశ్చయముగా తెలిసికొనుమని అబ్రాముతో చెప్పెను.

ఆ దినమందే యెహోవా, ఐగుప్తు నది మొదలుకొని, గొప్ప నదియైన యూఫ్రటీసు నదివరకు ఈ దేశమును, అనగా, కేనీయులను కనిజ్జీయులను కద్మోనీయులను, హిత్తీయులను పెరిజ్జీయులను రెఫాయీయులను, అమోరీయులను కనానీయులను గిర్గాషీయులను యెబూసీయులను నీ సంతానమున కిచ్చియున్నానని అబ్రాముతో నిబంధన చేసెను.

అబ్రాము తొంబదితొమ్మిది యేండ్లవాడైనప్పుడు, యెహోవా అతనికి ప్రత్యక్షమై, నేను సర్వశక్తిగల దేవుడను. నా సన్నిధిలో నడుచుచు నిందారహితుడనై యుండుము. నాకును నీకును మధ్య, నా నిబంధనను నియమించి, నిన్ను అత్యధికముగా అభివృద్ధి పొందించెదనని అతనితో చెప్పెను. అబ్రాము సాగిలపడియుండగా, దేవుడతనితో మాటలాడి, ఇదిగో, నేను నియమించిన నా నిబంధన నీతో చేసియున్నాను. నీవు అనేక జనములకు తండ్రివగుదువు. మరియు ఇకమీదట నీ పేరు అబ్రాము అనబడదు. నిన్ను అనేక జనములకు తండ్రినిగా నియమించితిని గనుక నీ పేరు అబ్రాహాము అనబడును. నీకు

అత్యధికముగా సంతానవృద్ధి కలుగజేసి, నీలోనుండి జనములు వచ్చునట్లు నియమించుదును, రాజు లును నీలోనుండి వచ్చెదరు. నేను నీకును, నీ తరువాత నీ సంతానమునకును, దేవుడనై యుండునట్లు, నాకును నీకును, నీ తరువాత వారి తరములలో నీ సంతతికిని మధ్య నా నిబంధనను నిత్యనిబంధనగా స్థిరపరచెదను. నీకును, నీ తరువాత, నీ సంతతికిని, నీవు పరదేశివైయున్న దేశమును, అనగా కనానను దేశమంతటిని నిత్యస్వాస్థ్యముగా ఇచ్చి, వారికి దేవుడనై యుండునని అతనితో చెప్పెను.

మరియు దేవుడు నీ భార్యయైన శారయి పేరు శారయి అనవద్దు. ఏలయనగా ఆమె పేరు శారా, నేనామెను ఆశీర్వదించి ఆమె వలన నీకు కుమారుని కలుగజేసెదను. నేనామెను ఆశీర్వదించెదను. ఆమె జనములకు తల్లియై యుండును. జనముల రాజులు ఆమెవలన కలుగుదురని అబ్రాహాముతో చెప్పెను. దేవుడు నీ భార్యయైన శారా నిశ్చయముగా నీకు కుమారుని కనును. నీవతనికి ఇస్సాకు అను పేరు పెట్టుదువు. అతని తరువాత అతని సంతానముకొరకు నిత్యనిబంధనగా నా నిబంధనను అతనితో స్థిరపరచెదను.

దేవుడు అబ్రాహాముతో మాటలాడుట చాలించిన తరువాత అతని యొద్దనుండి పరమునకు వెళ్లెను.

మరియు మస్త్రే దగ్గరనున్న సింధూరవనములో, అబ్రాహాము ఎండవేళ గుడారపు ద్వారమందు కూర్చుని యున్నప్పుడు, యెహోవా అతనికి కనబడెను. అతడు కన్నులెత్తి చూచినప్పుడు, ముగ్గురు మనుష్యులు అతని యెదుట నిలువబడియుండిరి. అతడు వారిని చూచి, గుడారపు వాకిటనుండి వారిని ఎదుర్కొనుటకు పరుగెత్తి, నేలమట్టుకు వంగి, ప్రభువా, నీ కటాక్షము నామీద నున్న యెడల, ఇప్పుడు నీ దాసుని దాటి పోవద్దు. నేను కొంచెము నీళ్లు తాగితిని. దయచేసి కాళ్లు కడుగుకొని, ఈ చెట్టు క్రింద అలసట తీర్చుకొనుడి. కొంచెము ఆహారము తెచ్చెదను. మీ ప్రాణములను బలపరచు కొనుడి. తరువాత మీరు వెళ్లవచ్చును. ఇందు నిమిత్తము గదా మీ దాసుని యొద్దకు వచ్చితిరనెను. వారు నీవు చెప్పినట్లు చేయుమనగా, అబ్రాహాము గుడారములో నున్న శారాయొద్దకు త్వరగా వెళ్లి, నీవు త్వరపడి, మూడు మానికల మెత్తనిపిండి తెచ్చి, పిసికి, రొట్టెలు చేయుమని చెప్పెను. మరియు అబ్రాహాము, పశువుల మందకు పరుగెత్తి, ఒక మంచి లేత దూడను తెచ్చి, ఒక పనివాని కప్పగించెను. వాడు దాని త్వరగా సిద్ధపరచెను. తరువాత, అతడు వెన్నను, పాలను, తాను సిద్ధము చేయించిన దూడను తెచ్చి, వారియెదుట పెట్టి, వారు భోజనము చేయు చుండగా, వారియొద్ద ఆ చెట్టుక్రింద నిలుచుండెను.

### కీర్తనలు 119:1-9

(ఆలెఫ్) యెహోవా ధర్మశాస్త్రము ననుసరించి, నిర్దోషముగా నడుచుకొనువారు ధన్యులు. ఆయన శాసనములను గైకొనుచు, పూర్ణ హృదయముతో ఆయనను వెదకువారు ధన్యులు. వారు ఆయన మార్గములలో నడుచుకొనుచు, ఏ పాపమును చేయరు. నీ ఆజ్ఞలను జాగ్రత్తగా గైకొనవలెనని, నీవు మాకు ఆజ్ఞాపించియున్నావు. ఆహా, నీ కట్టడలను గైకొనునట్లు, నా ప్రవర్తన స్థిరపడియుండిన నెంత మేలు. నీ ఆజ్ఞ లన్నిటిని నేను లక్ష్యము చేయునప్పుడు, నాకు అవమానము కలుగనేరదు. నీతిగల నీ న్యాయవిధులను నేను నేర్చుకొనునప్పుడు, యధార్థ హృదయముతో నీకు కృతజ్ఞతాస్తుతులు చెల్లించెదను. నీ కట్టడలను నేను గైకొందును. నన్ను బొత్తిగా విడనాడకుము.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల / 12

### రోమీయులకు వ్రాసిన పత్రక 4:1-8, 13-25

కాబట్టి శరీరము విషయమై, మన మూలపురుషుడగు అబ్రాహామునకేమి, దొరికెనని అందుము. అబ్రాహాము, క్రియల మూలముగా నీతిమంతుడని తీర్చబడినయెడల, అతనికి అతిశయకారణము కలుగును గాని, అది దేవుని యెదుట కలుగదు. లేఖనమేమి చెప్పుచున్నది? అబ్రాహాము దేవుని నమ్మెను. అది అతనికి నీతిగా ఎంచబడెను. పని చేయువానికి జీతము ఋణమే గాని, దానమని యెంచబడదు. పనిచేయక, భక్తిహీనుని నీతిమంతునిగా తీర్చు వానియందు విశ్వాసముంచు వానికి,



వాని విశ్వాసము నీతిగా ఎంచబడుచున్నది. ఆ ప్రకారమే, క్రియలు లేకుండ దేవుడెవనిని నీతిమంతుడుగా ఎంచునో, ఆ మనుష్యుడు ధన్యుడని, దావీదు కూడ చెప్పుచున్నాడు. ఏలాగనగా, తన అతిక్రమములకు పరిహారము నొందినవాడు, తన పాపమునకు ప్రాయశ్చిత్తము నొందినవాడు, ధన్యుడు. ప్రభువు చేత నిర్దోషియని ఎంచబడినవాడు, ధన్యుడు.

అతడు లోకమునకు వారసుడగునను, వాగ్దానము అబ్రాహామునకైనను, అతని సంతానమునకైనను, ధర్మశాస్త్ర మూలముగా కలుగలేదు గాని, విశ్వాసమువలననైన నీతి మూలముగానే కలిగెను. ధర్మశాస్త్ర సంబంధులు వారసులైన యెడల, విశ్వాసము వ్యర్థమగును. వాగ్దానమును, నిరర్థకమగును. ఏలయనగా, ధర్మశాస్త్రము ఉగ్రతను పుట్టించును. ధర్మశాస్త్రము లేనియెడల, అతిక్రమమును, లేకపోవును. ఈ హేతువు చేతను, ఆ వాగ్దానమును యావత్సంతతికి, అనగా ధర్మశాస్త్రము గలవారికి మాత్రము కాక, అబ్రాహామునకున్నట్టి విశ్వాసము గలవారికి కూడ, దృఢము కావలెనని, కృప ననుసరించినదై యుండునట్లు, అది విశ్వాసమూలమైనదాయెను. తాను విశ్వసించిన దేవుని యెదుట, అనగా మృతులను సజీవులనుగా చేయువాడును, లేనివాటిని ఉన్నట్టుగానే పిలుచువాడునైన, దేవుని యెదుట, అతడు మనకందరికి తండ్రియైయున్నాడు. ఇందును గూర్చి, నిన్ను అనేక జనములకు, తండ్రినిగా నియమించితిని అని, వ్రాయబడి యున్నది. నీ సంతానము ఈలాగు ఉండునని చెప్పిన దానిని బట్టి, తాననేక జనములకు తండ్రి యగునట్లు, నిరీక్షణకు ఆధారము లేనప్పుడు, అతడు నిరీక్షణ కలిగి నమ్మెను. మరియు అతడు, విశ్వాసమునందు బలహీనుడు కాక, రమారమి నూరేండ్ల వయస్సుగలవాడై యుండి, అప్పటికి తన శరీరము మృతతుల్యమైనట్టును, శారా గర్భమును మృతతుల్యమైనట్టును, ఆలోచించెను గాని, అవిశ్వాసము వలన, దేవుని వాగ్దానమును గూర్చి సందేహింపక, దేవుని మహిమ పరచి, ఆయన వాగ్దానము చేసిన దానిని, నెరవేర్చుటకు సమర్థుడని రూఢిగా విశ్వసించి, విశ్వాసము వలన బలమునొందెను. అందుచేత, అది అతనికి నీతిగా ఎంచబడెను. అది అతనికి ఎంచబడెనని, అతని నిమిత్తము మాత్రమే కాదు గాని, మన ప్రభువైన యేసును, మృతులలోనుండి లేపినవానియందు విశ్వాసముంచిన, మనకును ఎంచబడునని, మన నిమిత్తము కూడ వ్రాయబడెను. ఆయన, మన అపరాధముల నిమిత్తము అప్పగింపబడి, మనము నీతిమంతులముగా తీర్చబడుటకై, లేపబడెను.

### కీర్తనలు 105:1-15

యెహోవాకు కృతజ్ఞతాస్తుతులు చెల్లించుడి. ఆయన నామమును ప్రకటన చేయుడి. జనములలో ఆయన కార్యములను తెలియచేయుడి. ఆయననుగూర్చి పాడుడి. ఆయనను కీర్తించుడి. ఆయన ఆశ్చర్య కార్యము లన్నిటినిగూర్చి, సంభాషణ చేయుడి. ఆయన పరిశుద్ధ నామమునుబట్టి అతిశయించుడి. యెహోవాను వెదకువారు హృదయమందు సంతోషించుదురు గాక. యెహోవాను వెదకుడి. ఆయన బలమును వెదకుడి. ఆయన సన్నిధిని నిత్యము వెదకుడి, ఆయన దాసుడైన అబ్రాహాము వంశస్థులారా, ఆయన యేర్పరచుకొనిన యాకోబు సంతతి వారలారా, ఆయన చేసిన ఆశ్చర్య కార్యములను జ్ఞాపకము చేసికొనుడి. ఆయన చేసిన సూచక క్రియలను, ఆయన నోటి తీర్పులను, జ్ఞాపకము చేసికొనుడి, ఆయన మన దేవుడైన యెహోవా, ఆయన తీర్పులు భూమియందంతట జరుగుచున్నవి. తాను సెలవిచ్చిన మాటను వెయ్యి తరముల వరకు, అబ్రాహాముతో తాను చేసిన నింబధనను, ఇస్సాకుతో తాను చేసిన ప్రమాణమును, నిత్యము ఆయన జ్ఞాపకము చేసికొనును. వారి సంఖ్య కొద్దిగా నుండగను, ఆ కొద్ది మంది ఆ దేశమందు పరదేశులై యుండగను, కొలవబడిన స్వాస్థ్యముగా కనాను దేశమును మీకిచ్చెదనని ఆయన సెలవిచ్చెను. ఆ మాట యాకోబునకు కట్టడగాను, ఇశ్రాయేలునకు నిత్య నిబంధనగాను స్థిరపరచి యున్నాడు. వారు జనమునుండి జనమునకును, ఒక రాజ్యమునుండి మరియొక రాజ్యమునకు, తిరుగులాడు చుండగా, నేనభిషేకించిన వారిని ముట్టకూడదనియు, నా ప్రవక్తలకు కీడు చేయకూడదనియు, ఆయన ఆజ్ఞ ఇచ్చి, ఆయన ఎవరినైనను వారికి హింసచేయనియ్యలేదు, ఆయన వారికొరకు రాజులను గద్దించెను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల / 13

ఆదికాండము 18:17-33

అప్పుడు యెహోవా, నేను చేయబోవు కార్యము అబ్రాహామునకు దాచెదనా? అబ్రాహాము నిశ్చయముగా బలముగల గొప్ప జనమగును. అతని మూలముగా భూమిలోని సమస్త జనములును ఆశీర్వాదింపబడును. ఎట్లనగా, యెహోవా అబ్రాహామును గూర్చి చెప్పినది అతనికి కలుగ జేయునట్లు, తన తరువాత తన పిల్లలను, తన యింటి వారును నీతి న్యాయములు జరిగించుచు, యెహోవా మార్గమును గైకొనుటకు అతడు వారి కాజ్ఞాపించినట్లు నేనతని నెరిగియున్నాననెను. మరియు యెహోవా, సొదోమ గొమ్మొట్టాలను గూర్చిన మొర గొప్పది గనుకను, వాటి పాపము బహు భారమైనది గనుకను, నేను దిగిపోయి నాయొద్దకు వచ్చిన ఆ మొర చొప్పుననే వారు సంపూర్ణముగా చేసిరో లేదో చూచెదను. చేయనియెడల నేను తెలిసికొందుననెను. ఆ మనుష్యులు అక్కడనుండి తిరిగి సొదోమ వైపుగా వెళ్లిరి. అబ్రాహాము ఇంక యెహోవా సన్నిధిని నిలుచుండెను. అప్పుడు అబ్రాహాము సమీపించి, యిట్లనెను. దుష్టులతోకూడ నీతి మంతులను నాశనము చేయుదువా? ఆ పట్టణములో ఒకవేళ ఏబదిమంది నీతిమంతులుండినయెడల, దానిలోనున్న యేబదిమంది నీతిమంతుల నిమిత్తము ఆ స్థలమును నాశనము చేయక కాయవా? ఆ చొప్పున చేసి, దుష్టులతో కూడ నీతిమంతులను చంపుట నీకు దూరమవునుగాక. నీతిమంతుని దుష్టునితో సమముగా ఎంచుట నీకు దూరమవు గాక. సర్వలోకమునకు తీర్పు తీర్చువాడు న్యాయము చేయడా అని చెప్పినప్పుడు, యెహోవా, సొదోమ పట్టణములో ఏబదిమంది నీతిమంతులు నాకు కనబడినయెడల, వారినిబట్టి ఆ స్థలమంతటినీ కాయుదుననెను. అందుకు అబ్రాహాము, ఇదిగో ధూళియు బూడిదెయునైన నేను, ప్రభువుతో మాటలాడ తెగించుచున్నాను. ఏబదిమంది నీతిమంతులలో ఒకవేళ ఐదుగురు తక్కువైతే, ఐదుగురు తక్కువై నందున, ఆ పట్టణమంతయు నాశనము చేయుదువా అని మరల అడిగెను. అందుకాయన, అక్కడ నలుబది యైదుగురు నాకు కనబడినయెడల, నాశనము చేయననెను. అతడింక ఆయనతో మాటలాడుచు, ఒకవేళ అక్కడ నలుబదిమందియే కనబడుదురేమో అనినప్పుడు ఆయన ఆ నలుబదిమందిని బట్టి నాశనముచేయక యుండునని చెప్పగా, అతడు ప్రభువు, కోపపడనియెడల నేను మాటలాడెదను. ఒకవేళ అక్కడ ముప్పదిమందియే కన బడుదురేమో అనినప్పుడు, ఆయన అక్కడ ముప్పదిమంది నాకు కనబడినయెడల, నాశనము చేయననెను. అందుకతడు, ఇదిగో, ప్రభువుతో మాటలాడ తెగించితిని. ఒకవేళ అక్కడ ఇరువదిమంది కనబడుదురేమో అని నప్పుడు, ఆయన ఆ యిరువదిమందినిబట్టి నాశనము చేయకుండుననగా, అతడు, ప్రభువు కోపపడనియెడల, నే నింకొకమారే మాటలాడెదను. ఒకవేళ అక్కడ పదిమంది కనబడుదురేమో అనినప్పుడు, ఆయన ఆ పదిమందినిబట్టి నాశనము చేయక యుండుననెను. యెహోవా అబ్రాహాముతో మాటలాడుట చాలించి, వెళ్ళిపోయెను. అబ్రాహాము తన యింటికి తిరిగి వెళ్ళెను.

**కీర్తనలు 66:1-20** [ప్రధాన గాయకునికి - కీర్తన - గీతము]

సర్వలోక నివాసులారా, దేవునిగూర్చి సంతోష గీతము పాడుడి. ఆయన నామ ప్రభావము కీర్తించుడి. ఆయనకు ప్రభావము ఆరోపించి, ఆయనను స్తోత్రించుడి. ఈలాగు దేవునికి స్తోత్రము చెల్లించుడి. నీ కార్యములు ఎంతో భీకరమైనవి. నీ బలాతిశయమును బట్టి, నీ శత్రువులు లొంగి, నీ యొద్దకు వచ్చెదరు. సర్వలోకము నీకు నమస్కరించి, నిన్ను కీర్తించును. నీ నామమును బట్టి నిన్ను కీర్తించును. (సెలా.) దేవుని ఆశ్చర్యకార్యములను చూడ రండి. నరులయెడల ఆయన జరిగించు కార్యములను చూడగా, ఆయన భీకరుడై యున్నాడు. ఆయన సముద్రమును ఎండిన భూమిగా జేసెను. జనులు కాలినడకచే దాటిరి. అక్కడ ఆయనయందు మేము సంతోషించితిమి. ఆయన తన పరాక్రమమువలన నిత్యము ఏలుచున్నాడు? అన్యజనులమీద ఆయన తన దృష్టియుంచుచున్నాడు. ద్రోహులు తమ్ము తాము హెచ్చించుకొన తగదు. (సెలా.)

జనములారా, మా దేవుని సన్నుతించుడి. గొప్ప స్వరముతో ఆయన కీర్తి వినిపించుడి. జీవ ప్రాణులనుగా మమ్మును కలుగజేయువాడు ఆయనే. ఆయన మా పాదములు కదలనియ్యడు. దేవా, నీవు మమ్మును పరిశీలించియున్నావు. వెండిని నిర్మలము చేయురీతిగా, మమ్మును నిర్మలలను చేసియున్నావు. నీవు బందీగృహములో మమ్ము ఉంచితివి. మా నడుముల మీద గొప్పభారము పెట్టితివి. నరులు మా నెత్తిమీద ఎక్కునట్లు చేసితివి. మేము నిప్పులలోను నీళ్లలోను పడితిమి. అయినను నీవు సమ్మర్దిగల చోటికి మమ్ము రప్పించి యున్నావు. దహన బలులను

తీసికొని, నేను నీ మందిరములోనికి వచ్చెదను. నాకు శ్రమ కలిగినప్పుడు, నా పెదవులు పలికిన మ్రొక్కుబడులను, నా నోరు వచించిన మ్రొక్కుబడులను, నేను నీకు చెల్లించెదను. పొట్టెళ్లను, ధూపమును, క్రొవ్విని గొర్రెలను తీసికొని, నీకు దహనబలులు అర్పించెదను. ఎద్దులను, పోతు మేకలను అర్పించెదను. (సెలా). దేవునియందు భయభక్తులు గలవారలారా, మీరందరు వచ్చి, ఆలకించుడి. ఆయన నాకొరకు చేసిన కార్యములను నేను వినిపించెదను. ఆయనకు నేను మొఱ్ఱపెట్టితిని. అప్పుడే, నా నోట శ్రేష్ఠమైన కీర్తన యుండెను. నా హృదయములో నేను పాపమును లక్ష్యము చేసిన యెడల, ప్రభువు నా మనవి వినకపోవును. నిశ్చయముగా దేవుడు నా మనవి అంగీకరించి యున్నాడు. ఆయన నా విజ్ఞాపన ఆలకించియున్నాడు. దేవుడు నా ప్రార్థనను త్రోసివేయలేదు. నాయొద్దనుండి తన కృపను తొలగింపలేదు. ఆయన సన్నుతింపబడును గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /14**

**ఆదికాండము 22:1-18**

ఆ సంగతులు జరిగిన తరువాత, దేవుడు అబ్రాహామును పరిశోధించెను. ఎట్లనగా, ఆయన అబ్రాహామా, అని పిలువగా, అతడు చిత్తము ప్రభువా అనెను. అప్పుడాయన, నీకు ఒక్కడైయున్న నీ కుమారుని, అనగా నీవు ప్రేమించు ఇస్సాకును తీసికొని, మోరీయా దేశమునకు వెళ్లి, అక్కడ నేను నీతో చెప్పబోవు పర్వతములలో ఒకదాని మీద, దహనబలిగా అతని నర్పించమని చెప్పెను. తెల్లవారినప్పుడు, అబ్రాహాము లేచి, తన గాడిదకు గంఠ కట్టి, తన పనివారిలో ఇద్దరిని, తన కుమారుడగు ఇస్సాకును, వెంటబెట్టుకొని దహనబలికొరకు కట్టెలు చీల్చి, లేచి దేవుడు తనతో చెప్పిన చోటికి వెళ్లెను. మూడవ నాడు, అబ్రాహాము కన్నులెత్తి, దూరమునుండి ఆ చోటు చూచి, తన పని వారితో, మీరు గాడిదతో ఇక్కడనే ఉండుడి. నేనును ఈ చిన్నవాడును అక్కడికి వెళ్లి, (దేవునికి) మ్రొక్కి, మరల మీయొద్దకు వచ్చెదమని చెప్పి, దహనబలికి కట్టెలు తీసికొని, తన కుమారుడగు ఇస్సాకుమీద పెట్టి, తనచేతితో నిప్పును, కత్తిని పట్టుకొని పోయెను. వారిద్దరు కూడి వెళ్లుచుండగా, ఇస్సాకు తన తండ్రియైన అబ్రాహాముతో, నా తండ్రి, అని పిలిచెను. అందుకతడు, ఏమి నా కుమారుడా అనెను. అప్పుడతడు, నిప్పును కట్టెలును ఉన్నవి గాని దహనబలికి గొర్రెపిల్ల ఏది అని అడుగగా, అబ్రాహాము, నా కుమారుడా, దేవుడే దహనబలికి గొర్రెపిల్లను చూచుకొనునని చెప్పెను. ఆలాగు వారిద్దరు కూడి వెళ్లి, దేవుడు అతనితో చెప్పినచోటికి వచ్చినప్పుడు, అబ్రాహాము అక్కడ బలి పీఠమును కట్టి, కట్టెలు చక్కగా పేర్చి తన కుమారుడగు ఇస్సాకును బంధించి, ఆ పీఠముపైనున్న కట్టెలమీద ఉంచెను. అప్పుడు అబ్రాహాము, తన కుమారుని వధించుటకు తన చెయ్యి చాపి, కత్తి పట్టుకొనగా, యెహోవా దూత పరలోకమునుండి, అబ్రాహామా, అబ్రాహామా, అని అతని పిలిచెను. అందుకతడు, చిత్తము ప్రభువా అనెను. అప్పుడు, ఆయన, ఆ చిన్నవానిమీద చెయ్యి వేయకుము. అతని నేమియు చేయకుము. నీకు ఒక్కడై యున్న నీ కుమారుని నాకియ్య వెనుతీయ లేదుగనుక, నీవు దేవునికి భయపడువాడవని యిందువలన నాకు తెలియుచున్నదనెను. అప్పుడు, అబ్రాహాము కన్నులెత్తి చూడగా, పొదలో కొమ్ములు తగులుకొని యున్న ఒక పొట్టెలు వెనుక తట్టున కనబడెను. అబ్రాహాము వెళ్లి ఆ పొట్టెలును పట్టుకొని తన కుమారునికి మారుగా పెట్టి దహనబలి అర్పించెను. అబ్రాహాము ఆ చోటికి యెహోవా యీరే, అను పేరు పెట్టెను. అందుచేత యెహోవా పర్వతము మీద చూచుకొనును, అని నేటి వరకు చెప్పబడును. యెహోవా దూత, రెండవ మారు పరలోకమునుండి అబ్రాహామును పిలిచి యిట్లనెను. నీవు నీకు ఒక్కడే అయ్యున్న నీ కుమారుని ఇయ్య వెనుకతీయక, యీ కార్యము చేసినందున, నేను నిన్ను ఆశీర్వదించి, ఆకాశ నక్షత్రములవలెను, సముద్రతీరమందలి యిసుకవలెను, నీ సంతానమును నిశ్చయముగా విస్తరింప చేసెదను. నీ సంతతి వారు తమ శత్రువుల గవిని స్వాధీనపరచుకొందురు. మరియు, నీవు నా మాట వినినందున, భూలోకములోని జనములన్నియు నీ సంతానము వలన ఆశీర్వదించబడును. నాతోడని ప్రమాణము చేసియున్నానని యెహోవా సెలవిచ్చెననెను.

**కీర్తనలు 57:1-11**



[ప్రధాన గాయకునికి - అల్ తశ్శేతు (Al-Taschith - Destroy not - నశింపజేయకుము) రాగము మీద పాడదగినది. గుహలో దావీదు సౌలునొద్ద నుండి పారిపోయినప్పుడు, అతడు రచించినది. అనుపద గీతము]

నన్ను కరుణింపుము. దేవా నన్ను కరుణింపుము. నేను నీ శరణుజొచ్చి యున్నాను. ఈ ఆపదలు తొలగిపోవు వరకు, నీ రెక్కల నీడను శరణుజొచ్చి యున్నాను. మహోన్నతుడైన దేవునికి, నా కార్యము సఫలము చేయు దేవునికి, నేను మొఱ్ఱపెట్టుచున్నాను. ఆయన ఆకాశమునుండి ఆజ్ఞ ఇచ్చి, నన్ను రక్షించును. నన్ను మింగగోరు వారు దూషణలు పలుకునప్పుడు, దేవుడు తన కృపాసత్యములను పంపును. (సెలా.) నా ప్రాణము సింహముల మధ్య నున్నది. కోపోద్ద్రేకుల మధ్యను నేను పండుకొనుచున్నాను. వారి దంతములు, శూలములు. అవి అంటులు. వారి నాలుక వాడిగల కత్తి. దేవా, ఆకాశముకంటే అత్యున్నతుడవుగా నిన్ను కనుపరచుకొనుము. నీ ప్రభావము సర్వ భూమిమీద కనబడనిమ్ము. నా అడుగులను చిక్కించుకొనుటకై వారు వలయొడ్డిరి. నా ప్రాణము క్రుంగి యున్నది. నా యెదుట గుంట త్రవ్వి, దానిలో తామేపడిరి. (సెలా.) నా హృదయము నిబ్బరముగా నున్నది. దేవా, నా హృదయము నిబ్బరముగా నున్నది. నేను పాడుచు, స్తుతి గానము చేసెదను. నా ప్రాణమా, మేలుకొనుము. స్వరమండలమా, సితారా, మేలుకొనుడి. నేను వేకువనే లేచెదను. నీ కృప ఆకాశము కంటే ఎత్తయినది. నీ సత్యము మేఘమండలమువరకు, వ్యాపించియున్నది. ప్రభువా, జనములలో నీకు కృతజ్ఞతాస్తుతులు నేను చెల్లించెదను. ప్రజలలో నిన్ను కీర్తించెదను. దేవా, ఆకాశముకంటే అత్యున్నతుడవుగా నిన్ను కనుపరచుకొనుము. నీ ప్రభావము సర్వభూమిమీద కనబడనిమ్ము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల / 15**

**యాకోబు వ్రాసిన పత్రిక 2:1-23**

నా సహోదరులారా, మహిమా స్వరూపియగు, మన ప్రభువైన యేసుక్రీస్తును గూర్చిన విశ్వాస విషయములో, మోమాటము గలవారై యుండకుడి. ఏలాగనగా, బంగారు ఉంగరము పెట్టుకొని, ప్రశస్త వస్త్రములు ధరించుకొనిన యొకడు, మీ సమాజ మందిరములోనికి వచ్చి నప్పుడు, మురికి బట్టలు కట్టుకొనిన దరిద్రుడును, లోపలికి వచ్చినయెడల, మీరు ప్రశస్త వస్త్రములు ధరించుకొనినవానిని చూచి, సన్మానించి, నీవిక్కడ మంచి స్థలమందు కూర్చుండుమని చెప్పి, ఆ దరిద్రునితో, నీవక్కడ నిలువుము, లేక ఇక్కడ నా పాద పీఠమునకు దిగువను కూర్చుండుమని, చెప్పినయెడల, మీ మనస్సులలో భేదములు పెట్టుకొని, మీరు దురాలోచనతో, విమర్శ చేసిన వారగుదురు కారా? నా ప్రియ సహోదరులారా, ఆలకించుడి. ఈ లోక విషయములో దరిద్రులైన వారిని, విశ్వాసమందు భాగ్యవంతులుగాను, తన్ను ప్రేమించు వారికి, తాను వాగ్దానము చేసిన రాజ్యమునకు వారసులుగాను ఉండుటకు, దేవుడేర్పరచుకొనలేదా? అయితే మీరు దరిద్రులను అవమాన పరచుదురు. ధనవంతులు మీమీద కఠినముగా అధికారము చూపుదురు. మిమ్మును న్యాయసభలకు ఈడ్చుచున్నవారు వీరే గదా? మీకు పెట్టబడిన శ్రేష్టమైన నామమును, దూషించు వారు వీరే గదా? మెట్టుకు నీవలె, నీ పొరుగువాని ప్రేమించుమను లేఖనములో ఉన్నట్టి, ప్రాముఖ్యమైన యీ ఆజ్ఞను మీరు నెరవేర్చినయెడల, బాగుగనే ప్రవర్తించు వారగుదురు. మీరు పక్షపాతము గలవారైతే, ధర్మశాస్త్రము వలన అపరాధులని తీర్చబడి, పాపము చేయువారగుదురు. ఎవడైనను ధర్మశాస్త్ర మంతయు గైకొనియు, ఒక ఆజ్ఞ విషయములో తప్పిపోయిన యెడల, ఆజ్ఞలన్నిటి విషయములో అపరాధియగును. వ్యభిచరింపవద్దని చెప్పినవాడు, నరహత్యచేయ వద్దనియు చెప్పిన గనుక, నీవు వ్యభిచరింపక పోయినను, నరహత్య చేసిన యెడల, ధర్మశాస్త్ర విషయములో నపరాధివైతివి. స్వాతంత్ర్యము ఇచ్చు నియమము చొప్పున, తీర్పు పొందబోవు వారికి తగినట్టుగా, మాటలాడుడి. ఆలాగుననే ప్రవర్తించుడి. కనికరము చూపనివాడు, కనికరములేని తీర్పు పొందును. కనికరము తీర్పును మించి, అతిశయపడును. (Rejoiceth - సంతోషించును, ఆనందించును) నా సహోదరులారా, క్రియలు లేనప్పుడు, ఎవడైనను తనకు విశ్వాసము కలదని చెప్పినయెడల, ఏమి ప్రయోజనము? అట్టి విశ్వాసమతని రక్షింపగలదా? సహోదరుడైనను, సహోదరియైనను, దిగంబరులై, ఆ నాటికి భోజనములేక యున్నప్పుడు, మీలో ఎవడైనను, శరీరమునకు కావలసిన వాటిని

ఇయ్యక, సమాధానముగా వెళ్లుడి, చలి కాచుకొనుడి, తృప్తిపొందుడని చెప్పినయెడల, ఏమి ప్రయోజనము? ఆలాగే విశ్వాసము క్రియలులేనిదైతే, అది ఒంటిగా ఉండి, మృతమైనదగును. అయితే ఒకడు, నీకు విశ్వాసమున్నది, నాకు క్రియలున్నవి. క్రియలు లేకుండా నీ విశ్వాసము నాకు కనుపరచుము. నేను నా క్రియల చేత, నా విశ్వాసము నీకు కనుపరచుతునని చెప్పును. దేవుడొక్కడే అని నీవు నమ్ముచున్నావు. ఆలాగు నమ్ముట మంచిదే. దయ్యములును నమ్మి, వణకుచున్నవి. వ్యర్థుడా, క్రియలు లేని విశ్వాసము, నిప్పులమైనదని తెలిసికొన గోరుచున్నావా? మన పితరుడైన అబ్రాహాము, తన కుమారుడైన ఇస్సాకును, బలిపీఠము మీద అర్పించినప్పుడు, అతడు క్రియల వలన నీతిమంతుడని తీర్పు పొందలేదా? విశ్వాసము అతని క్రియలతో కూడి, కార్యసిద్ధి కలుగజేసిననియు, క్రియల మూలముగా అతని విశ్వాసము పరిపూర్ణమైనదనియు, గ్రహించుచున్నావు గదా? కాబట్టి, అబ్రాహాము దేవుని నమ్మెను, అది అతనికి నీతిగా ఎంచబడెను అను, లేఖనము నెరవేర్చబడెను. మరియు దేవుని స్నేహితుడని, అతనికి పేరు కలిగెను.

### కీర్తనలు 50:1-13 [ఆసాపు కీర్తన]

దేవాది దేవుడైన యెహోవా ఆజ్ఞ ఇచ్చుచున్నాడు. తూర్పుదిక్కు మొదలుకొని, పడమటి దిక్కువరకు, భూనివాసులను రమ్మని ఆయన పిలుచుచున్నాడు. పరిపూర్ణ సౌందర్యముగల సీయోనులోనుండి దేవుడు ప్రకాశించుచున్నాడు. మన దేవుడు వేంచేయుచున్నాడు. ఆయన మౌనముగా నుండడు. ఆయన ముందర అగ్ని మండుచున్నది. ఆయన చుట్టు ప్రదండవాయువు విసరుచున్నది. ఆయన, తన ప్రజలకు న్యాయము తీర్చుటకై, బల్యర్పణ చేత నాతో నిబంధన చేసికొనిన నా భక్తులను, నాయొద్దకు సమకూర్చుడని, మీది ఆకాశమును, భూమిని, పిలుచుచున్నాడు. దేవుడు తానే న్యాయకర్తయై యున్నాడు. ఆకాశము ఆయన నీతిని తెలియజేయుచున్నది. (సెలా.) నా జనులారా, నేను మాటలాడబోవుచున్నాను. ఆలకించుడి. ఇశ్రాయేలూ, ఆలకింపుము. నేను దేవుడను. నీ దేవుడను. నేను నీ మీద సాక్ష్యము పలికెదను. నీ బలుల విషయమై, నేను నిన్ను గద్దించుటలేదు. నీ దహన బలులు నిత్యము నాయెదుట కనబడుచున్నవి. నీ యింటనుండి కోడనైనను, నీ మందలోనుండి పొట్టెళ్లనైనను, నేను తీసికొనను. అడవి మృగములన్నియు, వేయకొండల మీది పశువులన్నియు, నావేగదా. కొండలలోని పక్షులన్నిటిని నేనెరుగుదును. పొలములలోని పశ్వాదులు నా వశమై యున్నవి. లోకమును దాని పరిపూర్ణతయు నావే. నేను ఆకలిగొనినను నీతో చెప్పను. వృషభముల మాంసము నేను తిందునా? పొట్టెళ్ల రక్తము త్రాగుదునా?

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /16

### ఆదికాండము 28:1-5, 10-22

ఇస్సాకు యాకోబును పిలిపించి, నీవు కనాను కుమార్తెలలో ఎవతెను వివాహము చేసికొనకూడదు. నీవు లేచి, పద్దనరాములోనున్న నీ తల్లికి తండ్రియైన బెతూయేలు ఇంటికి వెళ్లి, అక్కడ నీ తల్లి సహోదరుడగు లాబాను కుమార్తెలలో ఒకదానిని వివాహము చేసికొనుమని యతనికి ఆజ్ఞాపించి, సర్వశక్తిగల దేవుడు నిన్ను ఆశీర్వదించి, నీవు అనేక జనములగునట్లు, నీకు సంతానాభివృద్ధి కలుగజేసి, నిన్ను విస్తరింపజేసి, నీవు పరవాసివైన దేశమును, అనగా దేవుడు అబ్రాహామున కిచ్చిన దేశమును నీవు స్వాస్థ్యముగా చేసికొనునట్లు, ఆయన, నీకు, అనగా నీకును, నీతో కూడ నీ సంతానమునకును, అబ్రాహామునకు అనుగ్రహించిన ఆశీర్వాదమును దయచేయునుగాక. అని అతని దీవించి, యాకోబును పంపివేసెను.

యాకోబు బెయేర్షెబానుండి బయలుదేరి, హారాను వైపు వెళ్లుచు, ఒకచోట చేరి ప్రొద్దు గ్రుంకినందున, అక్కడ ఆ రాత్రి నిలిచిపోయి, ఆ చోటి రాళ్లలో ఒకటి తీసికొని, తనకు తలగడగా చేసికొని, అక్కడ పండుకొనెను. అప్పుడతడు ఒక కల కనెను. అందులో ఒక నిచ్చెన భూమిమీద నిలుపబడియుండెను. దాని కొన ఆకాశమునంటిను. దానిమీద దేవుని దూతలు ఎక్కుచు

దిగుచునుండిరి. మరియు యెహోవా, దానికి పైగా నిలిచి, నేను నీ తండ్రియైన అబ్రాహాము దేవుడను ఇస్సాకు దేవుడైన యెహోవాను. నీవు పండుకొనియున్న యీ భూమిని నీకును నీ సంతానమునకును ఇచ్చెదను. నీ సంతానము భూమిమీద లెక్కకు ఇసుక రేణువులవలెనగును. నీవు పడమటి తట్టును, తూర్పు తట్టును, ఉత్తరపు తట్టును, దక్షిణపు తట్టును వ్యాపించెదవు, భూమియొక్క వంశములన్నియు, నీ మూలముగాను, నీ సంతానము మూలముగాను, ఆశీర్వాదంపబడును. ఇదిగో నేను నీకు తోడైయుండి, నీవు వెళ్లు ప్రతి స్థలమందు నిన్ను కాపాడుచు, ఈ దేశమునకు నిన్ను మరల రప్పించెదను. నేను నీతో చెప్పినది నెరవేర్చువరకు నిన్ను విడువనని చెప్పగా, యాకోబు నిద్ర తెలిసి, నిశ్చయముగా యెహోవా ఈ స్థలమందున్నాడు. అది నాకు తెలియక పోయెననుకొని, భయపడి, ఈ స్థలము ఎంతో భయంకరము. ఇది దేవుని మందిరమే గాని వేరొకటికాదు. పరలోకపు గవిని ఇదే అనుకొనెను. తెల్లవారినప్పుడు, యాకోబు లేచి, తాను తలగడగా చేసికొనిన రాయితీసి, దానిని స్తంభముగా నిలిపి దాని కొనమీద నూనె పోసెను. మరియు అతడు ఆ స్థలమునకు బేతేలను పేరు పెట్టెను. అయితే మొదట ఆ ఊరి పేరు లూజ. అప్పుడు యాకోబు, నేను తిరిగి నా తండ్రి యింటికి క్షేమముగా వచ్చునట్లు, దేవుడు నాకు తోడైయుండి, నేను వెళ్లుచున్న యీ మార్గములో నన్ను కాపాడి, తినుటకు ఆహారమును, ధరించుకొనుటకు వస్త్రములను, నాకు దయచేసిన యెడల, యెహోవా నాకు దేవుడై యుండును. మరియు స్తంభముగా నేను నిలిపిన యీ రాయి, దేవుని మందిరమగును. మరియు నీవు నా కిచ్చు యావత్తులో పదియవవంతు నిశ్చయముగా నీకు చెల్లించెదనని మ్రొక్కు కొనెను.

### కీర్తనలు 50:14-23

దేవునికి స్తుతి యాగము చేయుము. మహోన్నతునికి నీ మ్రొక్కుబడులు చెల్లించుము. ఆపత్కాలమున నీవు నన్ను గూర్చి మొఱ్ఱపెట్టుము. నేను నిన్ను విడిపించెదను. నీవు నన్ను మహిమ పరచెదవు. భక్తిహీనులతో దేవుడు ఇట్లు సెలవిచ్చు చున్నాడు. నా కట్టడలు వివరించుటకు నీ కేమి పని? నా నిబంధన నీనోట వచించెదవేమి? దిద్దుబాటు నీకు అసహ్యము గదా. నీవు నా మాటలను నీ వెనుకకు త్రోసివేసెదవు. నీవు దొంగను చూచినప్పుడు వానితో ఏకీభవించెదవు. వ్యభిచారులతో నీవు సాంగత్యము చేసెదవు. కీడు చేయవలెనని నీవు నోరు తెరచుచున్నావు. నీ నాలుక కపటము కల్పించుచున్నది. నీవు కూర్చుండి నీ సహోదరుని మీద కొండెములు చెప్పుచున్నావు. నీ తల్లి కుమారుని మీద అపనిందలు మోపుచున్నావు. ఇట్టి పనులు నీవు చేసినను, నేను మౌననైయుంటిని. అందుకు నేను, కేవలము నీవంటివాడనని నీవనుకొంటివి. అయితే నీ కన్నుల యెదుట, ఈ సంగతులను నేను వరుసగా ఉంచి, నిన్ను గద్దించెదను. దేవుని మరచువారలారా, దీని యోచించుకొనుడి. లేనియెడల నేను మిమ్మును చీల్చివేయుదును. తప్పించువాడెవడును లేకపోవును. స్తుతియాగము అర్పించువాడు, నన్ను మహిమ పరచుచున్నాడు. నేను వానికి దేవుని రక్షణ కనుపరచునట్లు, వాడు మార్గము సిద్ధపరచుకొనెను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల / 17

### ఆదికాండము 37:1-22

యాకోబు, తన తండ్రి పరదేశవాసిగ ఉండిన కనాను దేశములో నివసించెను. యాకోబు వంశావళి యిది. యోసేపు పదునేడేండ్లవాడై, తన సహోదరులతో కూడ మందను మేపుచుండెను. అతడు చిన్నవాడై తన తండ్రి భార్యలైన, బిల్హా కుమారుల యొద్దను, జిల్పా కుమారుల యొద్దను ఉండెను. అప్పుడు యోసేపు వారి చెడుతనమును గూర్చిన సమాచారము వారి తండ్రియొద్దకు తెచ్చుచుండు వాడు. మరియు, యోసేపు ఇశ్రాయేలు వృద్ధాప్యమందు పుట్టిన కుమారుడు గనుక, తన కుమారులందరికంటె ఎక్కువగా అతని ప్రేమించి అతని కొరకు విచిత్రమైన నిలువు టంగీ కుట్టించెను. అతని సహోదరులు, తమ తండ్రి అతనిని తమ అందరికంటె ఎక్కువగా ప్రేమించుట చూచినప్పుడు, వారు అతని మీద పగపట్టి, అతనిని క్షేమ

సమాచారమైనను అడుగలేక పోయిరి. యోసేపు ఒక కల కని, తన సహోదరులతో అది తెలియచెప్పగా, వారు అతని మీద మరి పగపట్టిరి. అతడు వారిని చూచి, నేను కనిన యీ కలను మీరు దయచేసి వినుడి. అదేమనగా, మనము చేనిలో పనలు కట్టుచుంటిమి. నా పన లేచినిలుచుండగా, మీ పనలు నా పనను చుట్టుకొని, నా పనకు సాష్టాంగపడెనని చెప్పెను. అందుకతని సహోదరులు, నీవు నిశ్చయముగా మమ్ము నేలదవా? మామీద నీవు అధికారి వగుదువా, అని అతనితో చెప్పి, అతని కలలనుబట్టియు, అతని మాటలను బట్టియు, అతనిమీద మరింత పగపట్టిరి. అతడింకొక కలకని, తన సహోదరులకు తెలియచేసి, ఇదిగో, నేను మరియొక కలకంటిని. అందులో సూర్య చంద్రులును, పదకొండు నక్షత్రములును నాకు సాష్టాంగ పడెనని చెప్పెను. అతడు తన తండ్రితోను, తన సహోదరులతోను, అది తెలియ చెప్పినప్పుడు, అతని తండ్రి అతనితో, నీవు కనిన యీ కల యేమిటి? నేను, నీ తల్లియు, నీ సహోదరులును, నిశ్చయముగా వచ్చి నీకు సాష్టాంగపడుదుమా అని అతని గద్దించెను. అతని సహోదరులు అతనియందు అసూయపడిరి. అయితే అతని తండ్రి ఆ మాట జ్ఞాపకముండు కొనెను. అతని సహోదరులు పెకెములో తమ తండ్రి మందను మేపుటకు వెళ్లిరి. అప్పుడు, ఇశ్రాయేలు యోసేపును చూచి, నీ సహోదరులు పెకెములో మంద మేపుచున్నారు. నిన్ను వారియొద్దకు పంపెదను రమ్మన్నప్పుడు, అతడు, మంచిదని అతనితో చెప్పెను. అప్పుడతడు, నీవు వెళ్ళి, నీ సహోదరుల క్షేమమును, మంద క్షేమమును తెలిసికొని, నాకు వర్తమానము తెమ్మని అతనితో చెప్పి, హెబ్రోను లోయలోనుండి అతని పంపెను. అతడు పెకెమునకు వచ్చెను. అతడు పొలములో ఇటు తిరుగు చుండగా, ఒక మనుష్యుడు అతనిని చూచి, నీవేమి వెదకుచున్నావని అతని నడిగెను. అందుకతడు, నేను నా సహోదరులను వెదకుచున్నాను, వారు ఎక్కడ మందను మేపుచున్నారో అది దయచేసి నాకు తెలుపుమని అడిగెను. అందుకు ఆ మనుష్యుడు, ఇక్కడనుండి వారు సాగి వెళ్లిరి. వారు దోతానుకు వెళ్ళదము రండ్ని చెప్పుకొనుట వింటినని చెప్పెను. అప్పుడు యోసేపు తన సహోదరుల కోసము వెళ్లి దోతానులో వారిని కనుగొనెను. అతడు దగ్గరకు రాకమునుపు, వారు దూరము నుండి అతని చూచి, అతని చంపుటకు దురాలోచన చేసిరి. వారు, ఇదిగో, ఈ కలలు కనువాడు వచ్చు చున్నాడు. వీని చంపి, యిక్కడనున్న ఒక గుంటలో పారవేసి, దుష్టమృగము వీని తినివేసినని చెప్పుదము, అప్పుడు వీని కలలేమగునో చూతము రండ్ని, ఒకనితో ఒకడు మాటలాడుకొనిరి. రూబేను ఆ మాట విని, మనము వానిని చంపరాదని చెప్పి, వారి చేతులలో పడకుండ అతని విడిపించెను. ఎట్లనగా, రూబేను, అతని తండ్రికి అతని నప్పగించుటకై, వారి చేతులలో పడకుండ అతని విడిపింప దలచి, రక్తము చిందింపకుడి. అతనికి హాని ఏమియు చేయక, అడవిలోనున్న యీ గుంటలో అతని పడద్రోయుడని వారితో చెప్పెను.

### కీర్తనలు 59:1-4, 8-12, 16,17

[ప్రధాన గాయకునికి - అల్ తాశ్శీతు (Al-Taschith - Destroy not - నశింపజేయకుము) రాగము మీద పాడదగినది. దావీదును చంపుటకు సౌలు పంపినవారు, యింటియొద్ద పొంచియుండినప్పుడు, అతడు రచించినది. అనుపద గీతము]

నా దేవా, నా శత్రువుల చేతిలోనుండి నన్ను తప్పింపుము. నామీద పడువారికి చిక్కకుండ, నన్ను ఉద్ధరించుము. పాపము చేయువారి చేతిలోనుండి నన్ను తప్పింపుము. రక్తాపరాధుల చేతిలోనుండి నన్ను రక్షింపుము. నా ప్రాణము తీయవలెనని వారు పొంచియున్నారు, యెహోవా, నా దోషమునుబట్టి కాదు, నా పాపమునుబట్టి కాదు ఊరకయే బలవంతులు నాపైని పోగుబడి యున్నారు. నాయందు ఏ అక్రమమును లేకున్నను, వారు పరుగులెత్తి, సిద్ధపడుచున్నారు. నన్ను కలిసికొనుటకై మేల్కొనుము.

యెహోవా, నీవు వారిని చూచి నవ్వుదువు. అన్యజనులందరిని నీవు అపహాసించుదువు. నా బలమా, నీకొరకు నేను కనిపెట్టుకొను చున్నాను. నా ఉన్నతమైన దుర్గము దేవుడే. నా దేవుడు తన కృపలో నన్ను కలిసికొనెను. నాకొరకు పొంచియున్నవారికి సంభవించిన దానిని, దేవుడు నాకు చూపించును. [Elohe Chaseddiy (ఎలోహీ కసద్ది) - God of Mercy (కృపగల నా దేవుడు)] వారిని చంపకుము. ఏలయనగా, నా ప్రజలు దానిని మరచిపోదురేమో. మాకేడమైన ప్రభువా, నీ

బలముచేత వారిని చెల్లాచెదరు చేసి, అణగగొట్టుము. వారి పెదవుల మాటలను బట్టియు, వారి నోటి పాపమునుబట్టియు, వారు పలుకు శాపములను బట్టియు, అబద్ధములను బట్టియు, వారు తమ గర్వములో చిక్కుబడుదురు గాక.

నీవు నాకు ఎత్తయిన కోటగా ఉన్నావు. ఆపద్దినమున నాకు ఆశ్రయముగా ఉన్నావు. నీ బలమునుగూర్చి నేను కీర్తించెదను. ఉదయమున నీకృపనుగూర్చి ఉత్సాహగానము చేసెదను. దేవుడు నాకు ఎత్తయిన కోటగాను, కృపగల దేవుడుగాను ఉన్నాడు. నా బలమా, నిన్నే కీర్తించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /18**

**యాకోబు వ్రాసిన పత్రిక 3:1-18**

నా సహోదరులారా, బోధకులమైన మనము, మరి కఠినమైన తీర్పు పొందుదుమని తెలిసికొని, మీలో అనేకులు బోధకులు కాకుండుడి. అనేక విషయములలో మన మందరము తప్పిపోవుచున్నాము. (లేక తొట్టిల్లుచున్నాము) ఎవడైనను మాటయందు తప్పని యెడల, అట్టివాడు, లోపము లేనివాడై, తన సర్వ శరీరమును స్వాధీనమందుంచుకొన (కళ్ళము పెట్టుకొని) శక్తి గలవాడగును. గుఱ్ఱములు మనకు లోబడుటకై, నోటికి కళ్ళముపెట్టి, వాటి శరీరమంతయు త్రిప్పుదుము గదా. ఓడలను కూడ చూడుడి. అవి ఎంతో గొప్పవై, పెనుగాలికి కొట్టుకొని పోబడినను, ఓడ నడుపువాని ఉద్దేశము చొప్పున, మిక్కిలి చిన్నదగు చుక్కాని చేత, త్రిప్పుబడును. ఆలాగుననే నాలుక కూడ, చిన్న అవయవమైనను, బహుగా అదిరి పడును. ఎంత కొంచెము నిప్పు, ఎంత విస్తారమైన అడవిని తగులబెట్టును! నాలుక అగ్నియే. నాలుక మన అవయవములలో ఉంచబడిన పాప ప్రపంచమై, సర్వశరీరమునకు మాలిన్యము కలుగజేయుచు, ప్రకృతి చక్రమునకు చిచ్చుపెట్టును. అది నరకము చేత చిచ్చు పెట్టబడును. మృగ, పక్షి, సర్ప, జలచరములలో ప్రతి జాతియు, నరజాతి చేత సాధుకాజాలును, సాధు ఆయెను గాని, యే నరుడును, నాలుకను సాధుచేయనేరడు. అది మరణకరమైన విషముతో నిండినది. అది నిరర్థకమైన దుష్టత్వమే. దీనితో, తండ్రియైన ప్రభువును స్తుతింతుము. దీనితోనే, దేవుని పోలికగా పుట్టిన మనుష్యులను, శపింతుము. ఒక్కనోట నుండియే, ఆశీర్వచనమును, శాపవచనమును బయలుపెళ్లును. నా సహోదరులారా, యీలాగుండ కూడదు. నీటి బుగ్గలో, ఒక్క జెలనుండియే, తియ్యని నీరును, చేదు నీరును ఊరునా? నా సహోదరులారా, అంజారపు చెట్టున ఒలీవ పండ్లయినను, ద్రాక్ష తీగెను అంజారపు పండ్లయినను కాయునా? అటువలెనే, ఉప్పు నీళ్లలోనుండి, తియ్యని నీళ్లును ఊరవు. మీలో జ్ఞాన వివేకములు గలవాడెవడు? వాడు జ్ఞానముతో కూడిన సాత్వికముగలవాడై, తన యోగ్య ప్రవర్తన వలన, తన క్రియలను కనుపరచవలెను. అయితే, మీ హృదయములలో సహింపనలవికాని (చేదైన) మత్సరమును, వివాదమును, ఉంచుకొనిన వారైతే, అతిశయపడవద్దు. సత్యమునకు విరోధముగా అబద్ధమాడవద్దు. ఈ జ్ఞానము పైనుండి దిగివచ్చినది కాక, భూసంబంధమైనదియు, ప్రకృతి సంబంధమైనదియు, దయ్యముల జ్ఞానము వంటిదియునై యున్నది. ఏలయనగా, మత్సరమును, (Bitter Envyng - కఠినమైన అసూయను) వివాదమును, ఎక్కడ ఉండునో, అక్కడ అల్లరియు, ప్రతి నీచకార్యమును ఉండును. అయితే పైనుండివచ్చు జ్ఞానము, మొట్టమొదట పవిత్రమైనది, తరువాత సమాధానకరమైనది, మృదువైనది, సులభముగా లోబడునది, కనికరముతోను, మంచి ఫలములతోను నిండుకొనినది. నీతి ఫలము, సమాధానము చేయువారికి, సమాధానమందు విత్తబడును.

**కీర్తనలు 39:1-13** [ప్రధాన గాయకుడైన యదూతూనునకు - డావీదు కీర్తన]

నా నాలుకతో పాపముచేయకుండునట్లు, నా మార్గములను జాగ్రత్తగా చూచుకొందును. భక్తిహీనులు నా యెదుట నున్నప్పుడు, నా నోటికి చిక్కము ఉంచుకొందు ననుకొంటిని. నేను ఏమియు మాటలాడక మౌనినైతిని. క్షేమమును గూర్చియైనను పలుకక, నేను మౌనముగా నుంటిని. అయినను నా విచారము అధికమాయెను. నా గుండె నాలో మండుచుండెను. నేను ధ్యానించుచుండగా మంటపుట్టెను. అప్పుడు నేను ఈ మాట నోరార పలికితిని. యెహోవా, నా అంతము



ఎట్లుండునది, నా దినముల ప్రమాణము ఎంతైనది, నాకు తెలుపుము. నా ఆయువు ఎంత అల్పమైనదో, నేను తెలిసికొన గోరుదున్నాను. నా దినముల పరిమాణము నీవు బెత్తెడంతగా చేసియున్నావు. నీ సన్నిధిని నా ఆయుష్కాలము లేనట్టియున్నది. ఎంత స్థిరుడైనను, ప్రతివాడును కేవలము వట్టి ఊపిరి వలె ఉన్నాడు. (సెలా.) మనుష్యులు వట్టి నీడవంటివారై తిరుగులాడుదురు. వారు తొందరపడుట, గాలికే గదా. వారు ధనము కూర్చు కొందురు గాని, అది ఎవనికి చేజిక్కునో వారికి తెలియదు. ప్రభువా, నేను దేనికొరకు కనిపెట్టుకొందును? నిన్నే నేను నమ్ముకొనియున్నాను. నా అతిక్రమములన్నిటినుండి నన్ను విడిపింపుము. నీచులకు నన్ను నిండాస్పదముగా చేయకుము. దాని చేసినది నీవే గనుక నోరు తెరవక నేను మానినైతిని. నీవు పంపిన తెగులు నా మీదనుండి తొలగింపుము. నీ చేతి దెబ్బవలన నేను క్షీణించు చున్నాను. దోషములనుబట్టి, నీవు మనుష్యులను గద్దెంపులతో శిక్షించునప్పుడు, చిమ్మట కొట్టిన వస్త్రమువలె, నీవు వారి అందము చెడగొట్టెదవు. నరులందరు వట్టి ఊపిరి వంటివారు. (సెలా.) యెహోవా, నా ప్రార్థన ఆలంకీపుము. నా మొఱ్ఱకు చెవియొగ్గుము. నా కన్నీళ్లు చూచి మౌనముగా నుండకుము. నీ దృష్టికి నేను అతిథి వంటివాడను. నా పితరులందరివలె, నేను పరవాసివైయున్నాను. నేను వెళ్లిపోయి, లేకపోక మునుపు, నేను తెప్పరిల్లునట్లు నన్ను కోపముతో చూడకుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /19**

**ఆదికాండము 37:23-36, 39:1-6, 17-23**

యోసేపు తన సహోదరుల యొద్దకు వచ్చినప్పుడు, వారు యోసేపు అంగీని, అతడు తోడుగుకొని యుండిన ఆ విచిత్రమైన నిలువుటంగీని తీసివేసి, అతని పట్టుకొని, ఆ గుంటలో పడద్రోసిరి. ఆ గుంట వట్టిది, అందులో నీళ్లులేవు. వారు భోజనముచేయ కూర్చుండి, కన్నులెత్తి చూడగా, ఐగుప్తునకు తీసికొని పోవుటకు గుగ్గిలము, మస్తకియు, బోళమును మోయుచున్న ఒంటిలతో, ఇష్మాయేలీయులైన మార్గస్థులు గిలాదునుండి వచ్చుచుండిరి. అప్పుడు యూదా, మనము మన సహోదరుని చంపి, వాని మరణమును దాచిపెట్టినందువలన ఏమి ప్రయోజనము? ఈ ఇష్మాయేలీయులకు వానిని అమ్మివేయుదము రండి. వాడు మన సహోదరుడు మన రక్త సంబంధిగదా? వానికి హాని యేమియు చేయరాదని తన సహోదరులతో చెప్పెను. అందుకతని సహోదరులు సమ్మతించిరి. మిద్యానీయులైన వర్తకులు ఆ మీదుగా వెళ్లుచుండగా, వారు ఆ గుంటలోనుండి యోసేపును పైకి తీసి, ఆ ఇష్మాయేలీయులకు ఇరువది తులముల వెండికి అతనిని అమ్మివేసిరి. వారు యోసేపును ఐగుప్తునకు తీసికొనిపోయిరి. రూబేను ఆ గుంటకు తిరిగి వచ్చినప్పుడు, యోసేపు గుంటలో లేక పోగా, అతడు తన బట్టలు చింపుకొని, తన సహోదరుల యొద్దకు తిరిగివెళ్లి, చిన్నవాడు లేడే. అయ్యా నేనెక్కడికి పోదుననగా, వారు యోసేపు అంగీని తీసికొని, ఒక మేకపిల్లను చంపి, దాని రక్తములో ఆ అంగీముంచి, ఆ విచిత్రమైన నిలువు టంగీని పంపగా, వారు తండ్రియొద్దకు దానిని తెచ్చి, ఇది మాకు దొరికెను, ఇది నీ కుమారుని అంగీ అవునో కాదో గురుతుపట్టుమని చెప్పిరి. అతడు దానిని గురుతుపట్టి, ఈ అంగీ నా కుమారునిదే. దుష్ట మృగము వానిని తినివేసెను. యోసేపు నిశ్చయముగా చీల్చబడెననెను. యాకోబు తన బట్టలు చింపుకొని, తన నడుమున గోనెపట్ట కట్టుకొని, అనేక దినములు తన కుమారుని నిమిత్తము అంగలార్చు చుండగా, అతని కుమారులందరును, అతని కుమార్తెలందరును, అతనిని ఓదార్చుటకు యత్నము చేసిరి. అయితే అతడు ఓదార్చు పొందనొల్లక, నేను అంగలార్చుచు మృతుల లోకమునకు నా కుమారుని యొద్దకు వెళ్ళెదనని చెప్పి అతని తండ్రి అతని కోసము ఏడ్చెను. మిద్యానీయులు ఐగుప్తునకు అతని తీసికొనిపోయి, ఫరోయొక్క ఉద్యోగస్థుడును, రాజ సంరక్షక సేనాధిపతియునైన పోతీఫరునకు అతనిని అమ్మివేసిరి.

యోసేపును ఐగుప్తునకు తీసికొని వచ్చినప్పుడు, ఫరో యొక్క ఉద్యోగస్థుడును, రాజసంరక్షక సేనాధిపతియునైన పోతీఫరునకు నొక ఐగుప్తీయుడు, అక్కడికి అతని తీసికొని వచ్చిన ఇష్మాయేలీయులయొద్ద నతని కొనెను. యెహోవా యోసేపునకు తోడైయుండెను, గనుక, అతడు వర్ధిల్లుచు, తన యజమానుడగు ఆ ఐగుప్తీయుని యింట నుండెను. యెహోవా అతనికి తోడైయుండెననియు, అతడు చేసినదంతయు అతని చేతిలో యెహోవా సఫలము చేసెననియు, అతని యజమానుడు

చూచినప్పుడు, యోసేపు మీద అతనికి కటాక్షము కలిగెను, గనుక, అతని యొద్ద పరిచర్య చేయువాడాయెను. మరియు అతడు, తన యింటిమీద విచారణకర్తగా అతని నియమించి, తనకు కలిగినదంతయు అతనిచేతి కప్పగించెను. అతడు తన యింటిమీదను, తనకు కలిగినదంతటి మీదను, అతని విచారణ కర్తగా నియమించిన కాలము మొదలుకొని, యెహోవా యోసేపు నిమిత్తము ఆ ఐగుప్తీయుని యింటిని ఆశీర్వదించెను. యెహోవా ఆశీర్వాదము ఇంటిలోనేమి, పొలములో నేమి, అతనికి కలిగిన సమస్తము మీదను ఉండెను. అతడు, తనకు కలిగిన దంతయు యోసేపు చేతి కప్పగించి, తాను ఆహారము తినుట తప్ప, తనకేమి ఉన్నదో, ఏమి లేదో విచారించినవాడు కాడు. యోసేపు రూపవంతుడును సుందరుడనై యుండెను.

అప్పుడాయె తన భర్తతో ఈ మాటల చొప్పున చెప్పెను. నీవు మనయొద్దకు తెచ్చిన ఆ హెబ్రీ దాసుడు నన్ను ఎగతాళి చేయుటకు, నాయొద్దకు వచ్చెను. నేను బిగ్గరగా కేక వేసినప్పుడు, వాడు తన వస్త్రము నా దగ్గర విడిచిపెట్టి, తప్పించుకొని బయటికి పారి పోయెననెను. కాబట్టి, అతని యజమానుడు, ఇట్లు నీ దాసుడు నన్ను చేసినని తన భార్య తనతో చెప్పిన మాటలు విన్నప్పుడు, కోపముతో మండిపడి, అతనిని పట్టుకొని, రాజు ఖైదీలు బంధింపబడు చెరసాలలో వేయించెను. అతడక్కడ చెరసాలలో ఉండెను. అయితే యెహోవా యోసేపునకు తోడైయుండి, అతనియందు కనికరపడి, అతని మీద ఆ చెరసాలయొక్క అధిపతికి కటాక్షము కలుగునట్లుచేసెను. చెరసాల అధిపతి, ఆ చెరసాలలోనున్న ఖైదీల నందరిని యోసేపు చేతి కప్పగించెను. వారక్కడ ఏమి చేసిరో అదంతయు అతడే చేయించువాడు. యెహోవా అతనికి తోడైయుండెను, గనుక, ఆ చెరసాల అధిపతి, అతని చేతికి అప్పగింపబడిన దేనిగూర్చియు విచారణ చేయక యుండెను. అతడు చేయునది యావత్తు యెహోవా సఫలమగునట్లు చేసెను.

### కీర్తనలు 31:1-6 [ప్రధాన గాయకునికి - దావీదు కీర్తన]

యెహోవా, నీ శరణుజొచ్చి యున్నాను. నన్నెన్నడును సిగ్గుపడనియ్యకుము. నీ నీతిని బట్టి నన్ను రక్షింపుము. నాకు నీ చెవియొగ్గి, నన్ను త్వరగా విడిపించుము. నన్ను రక్షించుటకు, నాకు ఆశ్రయ శైలముగాను, ప్రాకారముగల యిల్లుగాను ఉండుము. నా కొండ, నాకోట, నీవే. నీ నామమునుబట్టి త్రోవ చూపి, నన్ను నడిపించుము. నా ఆశ్రయదుర్గము నీవే. నన్ను చిక్కించుకొనుటకై, శత్రువులు రహస్యముగా ఒడ్డిన వలలో నుండి, నన్ను తప్పించుము. నా ఆత్మను నీ చేతికప్పగించు చున్నాను. యెహోవా, సత్యదేవా, నన్ను విమోచించువాడవు నీవే. నేను యెహోవాను నమ్ముకొని యున్నాను. వ్యర్థమైన దేవతలను అనుసరించువారు నాకు అసహ్యులు.

### పరిశుద్ధ గ్రంథ పఠన ప్రణాళిక

బైబిల్ క్యాలోండర్ మొదటి నెల /20

### ఆదికాండము 41:38-57

అతడు తన సేవకులను చూచి, ఇతని (యోసేపు) వలె దేవుని ఆత్మగల మనుష్యుని కనుగొనగలమా అని యనెను. మరియు ఫరో, దేవుడు ఇదంతయు నీకు తెలియపరచెను, గనుక, నీవలె వివేక జ్ఞానములు గలవారెవరును లేరు. నీవు నా యింటికి అధికారివై యుండవలెను, నా ప్రజలందరు నీకు విధేయులై యుందురు. సింహాసన విషయములో మాత్రమే, నేను నీకంటే పైవాడనై యుండునని యోసేపుతో చెప్పెను. మరియు ఫరో, చూడుము, ఐగుప్తు దేశమంతటి మీద నిన్ను నియమించి యున్నానని యోసేపుతో చెప్పెను. మరియు ఫరో, తన చేతినున్న తన ఉంగరము తీసి, యోసేపు చేతిని పెట్టి, సన్నపు నారబట్టలు అతనికి తొడిగించి, అతని మెడకు బంగారు గొలుసు వేసి, తన రెండవ రథము మీద అతని నెక్కించెను. అప్పుడు వందనము చేయుడని అతని ముందర జనులు కేకలువేసిరి. అట్లు ఐగుప్తు దేశమంతటిమీద అతని నియమించెను. మరియు ఫరో యోసేపుతో, ఫరోను నేనే. అయినను నీ సెలవు లేక ఐగుప్తు దేశమందంతటను ఏ మనుష్యుడును తన చేతి నైనను కాలినైనను ఎత్తకూడదని చెప్పెను. మరియు ఫరో యోసేపునకు జప్పత్సనేహు అను పేరుపెట్టి, అతనికి ఓను యొక్క యాజకుడైన పోతీఫెర కుమార్తెయగు ఆసినతు నిచ్చి పెండ్లి చేసెను. యోసేపు బయలుదేరి, ఐగుప్తు దేశమందంతట

సంచరించెను. యోసేపు ఐగుప్తు రాజైన ఫరో యెదుట నిలిచినప్పుడు ముప్పది సంవత్సరములవాడై యుండెను. అప్పుడు యోసేపు ఫరో యెదుటనుండి వెళ్లి ఐగుప్తు దేశమందంతట సంచారము చేసెను. సమ్మద్ధిగా పంటపండిన యేడు సంవత్సరములలో భూమి బహు విరివిగా పండెను. ఐగుప్తు దేశమందున్న యేడు సంవత్సరముల ఆహార మంతయు అతడు సమకూర్చి, ఆయా పట్టణములలో దాని నిలువచేసెను. ఏ పట్టణము చుట్టునుండు పొలము యొక్క ధాన్యము ఆ పట్టణమందే నిలువచేసెను. యోసేపు సముద్రపు ఇసుకవలె, అతి విస్తారముగా ధాన్యము పోగుచేసెను. కొలుచుట అసాధ్య మాయెను, గనుక, కొలుచుట మానివేసెను. కరవు సంవత్సరములు రాక మునుపు యోసేపుకిద్దరు కుమారులు పుట్టిరి. ఓనుయొక్క యాజకుడైన పోతీఫెర కుమార్తెయగు ఆసెనతు అతనికి వారిని కనెను. అప్పుడు యోసేపు, దేవుడు నా సమస్త బాధను నా తండ్రియింటి వారినందరిని నేను మరచి పోవునట్లు చేసెనని చెప్పి, తన జ్యేష్ఠకుమారునికి మనస్తే అను పేరు పెట్టెను. తరువాత అతడు, నాకు బాధ కలిగిన దేశమందు దేవుడు నన్ను అభివృద్ధి పొందించెనని చెప్పి, రెండవవానికి ఎఫ్రాయిము అను పేరు పెట్టెను. ఐగుప్తు దేశమందు సమ్మద్ధిగా పంటపండిన సంవత్సరములు గడచిన తరువాత, యోసేపు చెప్పిన ప్రకారము ఏడు కరవు సంవత్సరములు ఆరంభమాయెను, గాని, ఐగుప్తు దేశమందంతటను ఆహారముండెను. ఐగుప్తు దేశమందంతటను కరవు వచ్చినప్పుడు, ఆ దేశస్థులు ఆహారము కోసము ఫరోతో మొర పెట్టుకొనిరి, అప్పుడు ఫరో, మీరు యోసేపు ద్దకు వెళ్లి, అతడు మీతో చెప్పునట్లు చేయుడని ఐగుప్తీయులందరితో చెప్పెను. కరవు ఆ దేశ మందంతటను ఉండెను గనుక, యోసేపు కొట్లన్నియు విప్పించి, ఐగుప్తీయులకు ధాన్యమమ్మకము చేసెను. ఐగుప్తు దేశమందు ఆ కరవు భారముగా ఉండెను. మరియు, ఆ కరవు ప్రతి దేశమందు భారమైనందున, సమస్త దేశస్థులు, యోసేపునొద్ద ధాన్యము కొనుటకు ఐగుప్తునకు వచ్చిరి.

### కీర్తనలు 76:1-12

[ప్రధాన గాయకునికి - తంతి వాద్యములతో పాడదగినది - ఆసాపు కీర్తన - గీతము]

యూదాలో దేవుడు ప్రసిద్ధుడు. ఇశ్రాయేలులో ఆయన నామము గొప్పది. పాల్ములో ఆయన గుడారమున్నది. సీయోనులో ఆయన ఆలయమున్నది. అక్కడ వింటి అగ్ని బాణములను, కేడెములను, కత్తులను, యుద్ధాయుధములను, ఆయన విరుగగొట్టెను. (సెలా.) దుష్టమృగములుండు పర్వతముల సౌందర్యముకంటె, నీవు అధిక తేజస్సుగలవాడవు. కఠిన హృదయులు (గుండె దిట్టరులు) దోచుకొనబడి యున్నారు. వారు నిద్రనొంది యున్నారు. పరాక్రమశాలులందరి బాహుబలము హరించెను. యాకోబు దేవా, నీ గద్దెంపునకు రథ సారథులకును, గుఱ్ఱములకును, గాఢనిద్ర కలిగెను. నీవు, నీవే, భయంకరుడవు. నీవు కోపపడు వేళ, నీ సన్నిధిని నిలువగలవాడెవడు? నీవు తీర్చిన తీర్పు, ఆకాశములోనుండి వినబడజేసితివి. దేశములో శ్రమనొందిన వారినందరిని రక్షించుటకై, న్యాయపు తీర్పునకు దేవుడు లేచినప్పుడు, భూమి భయపడి, ఊరకుండెను. (సెలా.) నరుల ఆగ్రహము నిన్ను స్తుతించును. ఆగ్రహశేషమును నీవు ధరించుకొందువు. మీ దేవుడైన యెహోవాకు మ్రొక్కుకొని, మీ మ్రొక్కుబడులను చెల్లించుడి. ఆయన చుట్టునున్నవారందరు, భయంకరుడగు ఆయనకు కానుకలు తెచ్చి, అర్పింపవలెను. అధికారుల పోగరును ఆయన అణచివేయువాడు. భూరాజులకు ఆయన భీకరుడు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /21

### 1 తిమోతి 6:1-12, 17-19, 2:1-10

దేవుని నామమును, ఆయన బోధయు, దూషింపబడ కుండునట్లు, దాసత్వమును కాడి క్రింద ఉన్నవారందరును, తమ యజమానులు పూర్ణమైన ఘనతకు పాత్రులని యెంచవలెను. విశ్వాసులైన యజమానులు గల దాసులు, తమ యజమానులు సహోదరులని, వారిని తృణీకరింపక, తమ సేవా ఫలము పొందువారు విశ్వాసులును ప్రియులునై యున్నారని,



మరి యెక్కువగా వారికి సేవ చేయవలెను. ఈ సంగతులు బోధించుచు, వారిని హెచ్చరించుము. ఎవడైనను, మన ప్రభువైన యేసుక్రీస్తు యొక్క, హిత వాక్యములను, (ఆరోగ్యకరమైన వాక్యమును) దైవభక్తికి అనుగుణ్యమైన బోధను అంగీకరింపక, భిన్నమైనబోధ నుపదేశించినయెడల, వాడేమియు ఎరుగక, తర్కములను గూర్చియు, వాగ్వాదములను గూర్చియు, వ్యర్థముగా ప్రయాసపడుచు, గర్వాంధుడగును. వీటి మూలముగా, అసూయ, కలహము, దూషణలు, దురనుమానములును, చెడిపోయిన మనస్సు కలిగి, సత్యహీనులై, దైవభక్తి లాభసాధనమనుకొను మనుష్యుల వ్యర్థ వివాదములును కలుగుచున్నవి. సంతుష్టి సహితమైన దైవభక్తి, గొప్ప లాభసాధనమై యున్నది. మనమీ లోకములోనికి ఏమియు తేలేదు. దీనిలోనుండి ఏమియు తీసికొని పోలేము. కాగా అన్నవస్త్రములు గలవారమై యుండి, వాటితో తృప్తిపొందియుండము. ధనవంతులగుటకు అపేక్షించు వారు శోధనలోను, ఉరిలోను, అవివేక యుక్తములును, హానికరములునైన, అనేక దురాశలలోను పడుదురు. అట్టివి మనుష్యులను నష్టములోను నాశనములోను ముంచివేయును. ఎందుకనగా, ధనాపేక్ష, సమస్తమైన కీడులకు మూలము. కొందరు దానిని ఆశించి, విశ్వాసమునుండి తొలగిపోయి, నానాబాధలతో, తమ్మును తామే పొడుచు కొనిరి. దైవజనుడా, నీవైతే వీటివి విస్మరించి, (విడిచి పారిపోమ్ము) నీతిని భక్తిని విశ్వాసమును ప్రేమను ఓర్పును సాత్వికమును సంపాదించుకొనుటకు, ప్రయాసపడుము. (వెంటాడుము) విశ్వాస సంబంధమైన మంచి పోరాటము పోరాడుము. నిత్యజీవమును చేపట్టుము. దాని పొందుటకు నీవు పిలువబడి, అనేక సాక్షుల యెదుట మంచి ఒప్పుకోలు ఒప్పుకొంటివి.

ఇహమందు ధనవంతులైనవారు, గర్విష్టులు కాక, అస్థిరమైన ధనమునందు నమ్మిక యుండక, సుఖముగా అనుభవించుటకు, సమస్తమును మనకు ధారాళముగ దయచేయు, దేవుని యందే నమ్మికయుంచుడని, ఆజ్ఞాపించుము. వారు, వాస్తవమైన జీవమును సంపాదించుకొను నిమిత్తము, రాబోవు కాలమునకు మంచి పునాది, తమ కొరకు వేసికొనుచు, మేలు చేయువారును, సతీక్రియలు అను ధనము గలవారును, ఔదార్యము గలవారును, తమ ధనములో ఇతరులకు పాలిచ్చువారునై, యుండవలెనని వారికి ఆజ్ఞాపించుము.

మనము సంపూర్ణ భక్తియు, మాన్యతయు కలిగి, నెమ్మదిగాను, సుఖముగాను, బ్రదుకు నిమిత్తము, అన్నిటికంటి ముఖ్యముగా, మనుష్యు లందరి కొరకును, రాజుల కొరకును, అధికారులందరి కొరకును, విజ్ఞాపనములును, ప్రార్థనలును, యాచనలును, కృతజ్ఞతాస్తుతులును చేయవలెనని, హెచ్చరించుచున్నాను. ఇది మంచిదియు, మన రక్షకుడగు దేవుని దృష్టికి, అనుకూలమైనదియునై యున్నది. ఆయన, మనుష్యులందరు రక్షణ పొంది, సత్యమును గూర్చిన అనుభవజ్ఞానము గలవారై యుండవలెనని, యిచ్చయించు చున్నాడు. దేవుడొక్కడే, దేవునికిని నరులకును మధ్య వర్తియు ఒక్కడే. ఆయన క్రీస్తు యేసను నరుడు. ఈయన, అందరి కొరకు విమోచన క్రయ ధనముగా, తన్నుతానే సమర్పించుకొనెను. దీనిని గూర్చిన సాక్ష్యము, యుక్త కాలములయందు ఇయ్యబడును. ఈ సాక్ష్యమిచ్చుటకై, నేను ప్రకటించువాడను గాను, అపొస్తలుడను గాను, విశ్వాస సత్యముల విషయములో అన్య జనులకు బోధకుడను గాను నియమింపబడితిని. నేను సత్యమే చెప్పు చున్నాను, అబద్ధమాడుటలేదు. కావున, ప్రతి స్థలమందును పురుషులు, కోపమును సంశయమును లేనివారై, పవిత్రమైన చేతులెత్తి, ప్రార్థన చేయవలెనని కోరుచున్నాను. మరియు స్త్రీలును, అణకువయు స్వస్థ బుద్ధియు గలవారై యుండి, తగు మాత్రపు వస్త్రముల చేతనే గాని, జడలతోనైనను, బంగారముతోనైనను, ముత్యములతో నైనను, మిగుల వెలగల వస్త్రములతోనైనను, అలంకరించుకొనక, దైవభక్తి గలవారమని చెప్పుకొను స్త్రీలకు తగినట్లుగా, సతీక్రియల చేత, తమ్మును తాము అలంకరించుకొనవలెను.

**క్రీస్తునలు 75:1-10**

[ప్రధాన గాయకునికి - అల్ తశ్శేతు (Al-Taschith - Destroy not - నశింపజేయకుము) రాగమును బట్టి పాడదగినది - ఆసాపు కీర్తన - గీతము]

దేవా, మేము నీకు కృతజ్ఞతాస్తుతులు చెల్లించుచున్నాము. నీవు (మూలభాషలో నామము) సమీపముగా నున్నావని కృతజ్ఞతాస్తుతులు చెల్లించుచున్నాము. నరులు నీ ఆశ్చర్యకార్యములను వివరించుదురు. నేను యుక్తకాలమును

కనిపెట్టుచున్నాను. నేనే న్యాయమునుబట్టి తీర్పు తీర్చుచున్నాను. భూమియు, దాని నివాసులందరును లయమగు నప్పుడు, నేనే దాని స్తంభములను నిలుపుదును. (సెలా.) అహంకారులై యుండకుడని, అహంకారులకు నేను ఆజ్ఞ ఇచ్చుచున్నాను. కొమ్ము ఎత్తకుడి, ఎత్తుగా కొమ్ము ఎత్తకుడి, పొగరుపట్టిన మాటలాడకుడి, అని భక్తిహీనులకు నేను ఆజ్ఞ ఇచ్చుచున్నాను. తూర్పునుండియైనను, పడమటినుండియైనను, అరణ్యమునుండియైనను హెచ్చుకలుగదు. దేవుడే తీర్పు తీర్చువాడు. ఆయన ఒకని తగ్గించును, ఒకని హెచ్చించును. యెహోవా చేతిలో ఒక పాత్రయున్నది. అందులోని ద్రాక్షారసము పొంగుచున్నది. అది సంభారముతో నిండియున్నది. ఆయన దానిలోనిది పోయుచున్నాడు. భూమిమీదనున్న భక్తిహీనులందరు మడ్డితోకూడ దానిని పీల్చి మింగివేయవలెను. నేనైతే, నిత్యము ఆయన స్తుతిని ప్రచురము చేయుదును. యాకోబు దేవుని నేను నిత్యము కీర్తించెదను. భక్తిహీనుల కొమ్ములనున్నట్టిని నేను విరుగగొట్టెదను. నీతిమంతుల కొమ్ములు హెచ్చింపబడును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల / 22

ఆదికాండము 42:1-24

ధాన్యము ఐగుప్తులో నున్నదని యాకోబు తెలిసికొనినప్పుడు, మీరేల ఒకరి ముఖము ఒకరు చూచుచున్నారని తన కుమారులతో అనెను. మరియు అతడు, చూడుడి, ఐగుప్తులో ధాన్యమున్నదని వింటిని, మనము చావక బ్రదుకునట్లు, మీరు అక్కడికి వెళ్లి, మనకొరకు అక్కడనుండి ధాన్యము కొనుక్కొని రండని చెప్పగా, యోసేపు పదిమంది అన్నలు ఐగుప్తులో ధాన్యము కొనబోయిరి. అయినను, ఇతనికి హాని సంభవించునేమో అని, యాకోబు యోసేపు తమ్ముడగు బెన్యామీనును అతని అన్నలతో పంపినవాడు కాడు. కరవు కనాను దేశములో ఉండెను, గనుక, ధాన్యము కొనవచ్చిన వారితో కూడ, ఇశ్రాయేలు కుమారులును వచ్చిరి. అప్పుడు యోసేపు, ఆ దేశమంతటి మీద అధికారియై యుండెను. అతడే ఆ దేశ ప్రజలందరికిని ధాన్యమమ్మకము చేయువాడు, గనుక, యోసేపు సహోదరులు వచ్చి ముఖములు నేలను మోపి అతనికి వందనము చేసిరి. యోసేపు తన సహోదరులను చూచి, వారిని గురుతుపట్టి, వారికి అన్యనివల కనబడి, వారితో కఠినముగా మాటలాడి, మీరెక్కడనుండి వచ్చితిరని అడిగెను. అందుకు వారు, ఆహారము కొనుటకు కనాను దేశమునుండి వచ్చితి మనిరి. యోసేపు తన సహోదరులను గురుతు పట్టెను, గాని, వారతని గురుతు పట్టలేదు. యోసేపు వారిని గూర్చి, తాను కనిన కలలు జ్ఞాపకము చేసికొని, మీరు వేగులవారు, ఈ దేశముగుట్టు తెలిసికొన వచ్చితిరని వారితో ననగా, వారు, లేదు ప్రభువా, నీ దాసులమైన మేము ఆహారము కొనుటకే వచ్చితిమి. మేమందరము ఒక్క మనుష్యుని కుమారులము. మేము యధార్థవంతులమే గాని, నీ దాసులమైన మేము వేగులవారము కామని, అతనితో చెప్పిరి. అయితే అతడు, లేదు, ఈ దేశము గుట్టు తెలిసి కొనుటకై వచ్చితిరని వారితో అనెను. అందుకు వారు, నీ దాసులమైన మేము పండ్రెండుమంది సహోదరులము, కనాను దేశములో నున్న ఒక్క మనుష్యుని కుమారులము. ఇదిగో, కనిష్ఠుడు నేడు మా తండ్రియొద్ద ఉన్నాడు. ఒకడు లేడు అనిరి. అయితే యోసేపు, మీరు వేగులవారని నేను మీతో చెప్పినమాట నిజమే. దీనివలన మీ నిజము తెలియబడును. ఫరో జీవముతోడు, మీ తమ్ముడు ఇక్కడికి వచ్చితేనే గాని మీరిక్కడనుండి వెళ్లకూడదు. మీ తమ్ముని తీసికొని వచ్చుటకు మీలో ఒకని పంపుడి. అయితే మీరు బంధింపబడి యుండురు. అట్లు మీలో సత్యమున్నదో లేదో మీ మాటలు శోధింపబడును. లేనియెడల, ఫరో జీవముతోడు, మీరు వేగుల వారని చెప్పి, వారిని మూడు దినములు చెరసాలలో వేయించెను. మూడవ దినమున యోసేపు వారిని చూచి, నేను దేవునికి భయపడువాడను. మీరు బ్రదుకునట్లు దీని చేయుడి. మీరు యధార్థవంతులైతిరా, మీ సహోదరులలో ఒకడు ఈ చెరసాలలో బంధింపబడవలెను. మీరు వెళ్లి, మీ కుటుంబముల కరవు తీరుటకు ధాన్యము తీసికొని పోవుడి. మీ తమ్ముని నా యొద్దకు తీసికొని రండి. అట్లు మీ మాటలు సత్యమైనట్టు కనబడును, గనుక, మీరు చావరని చెప్పెను. వారట్లు చేసిరి. అప్పుడు వారు, నిశ్చయముగా మన సహోదరుని యెడల మనము చేసిన అపరాధమునకు శిక్ష పొందుచున్నాము. అతడు మనలను బతిమాలు కొనినప్పుడు, మనము అతని వేదన చూచియు

వినకపోతిమి. అందువలన ఈ వేదన మనకు వచ్చెనని ఒకనితో ఒకడు మాటలాడుకొనిరి. మరియు రూబేను, ఈ చిన్నవాని యెడల పాపము చేయకుడని నేను మీతో చెప్పలేదా? అయినను మీరు వినరైతిరి, గనుక, అతని రక్షాప రాధము మనమీద మోపబడుచున్నదని వారి కుత్తరమిచ్చెను. అయితే ద్వితీయ వారి మధ్య నుండెను, గనుక, తన మాట యోసేపు గ్రహించెనని వారు తెలిసికొనలేదు. అతడు వారియొద్దనుండి అవతలకు పోయి, యేడ్చి, మరల వారియొద్దకు వచ్చి, వారితో మాటలాడి, వారిలో షిమ్యోనును పట్టుకొని, వారి కన్నుల ఎదుట అతని బంధించెను.

### కీర్తనలు 81:1-7

[ప్రధాన గాయకునికి - గిగీత్ (Gittith = Winepresses - ద్రాక్ష గానుగ - గుడారముల పండుగ సందర్భము) రాగమును బట్టి పాడదగినది - ఆసాపు కీర్తన]

మనకు బలమైయున్న దేవునికి ఆనందగానము చేయుడి. యాకోబు దేవునిబట్టి ఉత్సాహాధ్వని చేయుడి. కీర్తన యెత్తుడి, గిలకతప్పెట పట్టుకొనుడి. స్వరమండలమును, మనోహరమైన సితారాను, వాయించుడి. అమావాస్యనాడు కొమ్ము ఉడుడి. మనము పండుగ ఆచరించు దినమగు పున్నమనాడు కొమ్ము ఉడుడి. అది ఇశ్రాయేలీయులకు కట్టడ. యాకోబు దేవుడు నిర్ణయించిన చట్టము. ఆయన ఐగుప్తు దేశసంచారము చేసినప్పుడు, యోసేపు సంతతికి సాక్ష్యముగా దానిని నియమించెను. అక్కడ నేనెరుగని భాష వింటిని. వారి భుజమునుండి నేను బరువును దింపగా, వారి చేతులు మోత గంపల నెత్తకుండ, విడుదలపొందెను. ఆపత్కాలమునందు నీవు మొట్టపెట్టగా, నేను నిన్ను విడిపించితిని. ఉరుము దాగు చోటులోనుండి నీకు ఉత్తరమిచ్చితిని. మెరీబా జలములయొద్ద నిన్ను శోధించితిని. (సెలా.)

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /23

### ఆదికాండము 42:25-38; 43:1-14

మరియు యోసేపు వారి గోనెలను ధాన్యముతో నింపుటకును, ఎవరి రూకలు వారి గోనెలో తిరిగి ఉంచుటకును, ప్రయాణము కొరకు భోజనపదార్థములు వారికిచ్చుటకును ఆజ్ఞ ఇచ్చెను. అతడు వారియెడల నిట్లు జరిగించెను. వారు తాము కొనిన ధాన్యమును తమ గాడిదలమీద ఎక్కించుకొని, అక్కడనుండి వెళ్లిపోయిరి. అయితే, వారు దిగిన చోట, ఒకడు తన గాడిదకు మేతపెట్టుటకై తన గోనె విప్పినప్పుడు, అతని రూకలు కనబడెను, అవి అతని గోనె మూతిలో ఉండెను. అప్పుడతడు, నా రూకలు తిరిగి యిచ్చివేసినారు. ఇదిగో ఇవి నా గోనె లోనే ఉన్నవని తన సహోదరులతో చెప్పెను. అంతట వారు గుండె చెదిరిపోయినవారై జడిసి, ఇదేమిటి? దేవుడు మనకిట్లు చేసిననని ఒకనితో ఒకడు చెప్పుకొనిరి. వారు కనాను దేశమందున్న తమ తండ్రియైన యాకోబునొద్దకు వచ్చి, తమకు సంభవించినది యావత్తును అతనికి తెలియ చేసిరి. ఎట్లనగా, ఆ దేశమునకు ప్రభువైనవాడు మాతో కఠినముగా మాటలాడి, మేము ఆ దేశమును వేగుచూడ వచ్చినవారమని అనుకొనెను. అప్పుడు, మేము యధార్థవంతులము, వేగులవారము కాము. పండ్రెండుమంది సహోదరులము, ఒక్కతండ్రి కుమారులము, ఒకడు లేడు, మా తమ్ముడు నేడు కనాను దేశమందు మా తండ్రియొద్ద ఉన్నాడని అతనితో చెప్పితిమి. అందుకు, ఆ దేశపు ప్రభువు మమ్మును చూచి, మీరు యధార్థవంతులని దీనివలన నేను తెలిసికొందును. మీ సహోదరులలో ఒకనిని నాయొద్ద విడిచిపెట్టి, మీ కుటుంబములకు కరవు తీరునట్లు ధాన్యము తీసికొని పోయి, నాయొద్దకు ఆ చిన్నవాని తోడుకొని రండి. అప్పుడు మీరు యధార్థవంతులే గాని వేగులవారు కారని నేను తెలిసికొని, మీ సహోదరుని మీకప్పగించెదను. అప్పుడు మీరు ఈ దేశమందు వ్యాపారము చేసికొనవచ్చునని చెప్పెననిరి. వారు తమ గోనెలను కుమ్మరించి నప్పుడు, ఎవరి రూకల మూట వారి గోనెలో ఉండెను. వారును, వారి తండ్రియు, ఆ రూకల మూటలు చూచి భయపడిరి. అప్పుడు, వారి తండ్రియైన యాకోబు వారిని చూచి, మీరు నన్ను పుత్రహీనునిగా చేయుచున్నారు. యోసేపు లేడు. షిమ్యోను లేడు. మీరు బెన్యామీనును కూడ తీసికొనవోవుదురు. ఇవన్నియు నాకు ప్రతికూలముగా ఉన్నవని వారితో చెప్పెను. అందుకు రూబేను, నేనతని నీయొద్దకు

తీసికొని రానియెడల నా యిద్దరు కుమారులను నీవు చంపవచ్చును. అతని నా చేతికప్పగించుము, అతని మరల నీయొద్దకు తీసికొని వచ్చి, అప్పగించెదని తన తండ్రితో చెప్పెను. అయితే, అతడు, నా కుమారుని మీతో వెళ్లనియ్యను. ఇతని అన్న చనిపోయెను, ఇతడు మాత్రమే మిగిలియున్నాడు. మీరు పోవు మార్గమున ఇతనికి హాని సంభవించినయెడల, నెరసిన వెండ్లుకలు గల నన్ను మృతుల లోకములోనికి దుఃఖముతో దిగిపోవునట్లు చేయుదురని చెప్పెను.

ఆ దేశమందు కరవు భారముగా ఉండెను గనుక, వారు ఐగుప్తునుండి తెచ్చిన ధాన్యము తినివేసిన తరువాత, వారి తండ్రి, మీరు మరల వెళ్లి మనకొరకు కొంచెము ఆహారము కొనుడని వారితో అనగా, యూదా అతని చూచి, ఆ మనుష్యుడు, మీ తమ్ముడు మీతో ఉంటేనే గాని, మీరు నా ముఖము చూడకూడదని మాతో గట్టిగా చెప్పెను. కాబట్టి, నీవు మా తమ్ముని మాతో కూడ పంపిన యెడల, మేము వెళ్లి నీకొరకు ఆహారము కొందుము. నీవు వానిని పంపనొల్లనియెడల మేము వెళ్లము. ఆ మనుష్యుడు, మీ తమ్ముడు మీతో లేనియెడల మీరు నా ముఖము చూడ కూడదని మాతో చెప్పినెను. అందుకు ఇశ్రాయేలు, మీకు ఇంకొక సహోదరుడు కలడని మీరు ఆ మనుష్యునితో చెప్పి, నాకు ఇంత శ్రమ కలుగజేయనేల అనగా, వారు, ఆ మనుష్యుడు, మీ తండ్రి యింక సజీవుడై యున్నాడా? మీకు సహోదరుడు ఉన్నాడా, అని మమ్మును గూర్చియు మా బంధువులను గూర్చియు ఖండితముగా అడిగి నప్పుడు, మేము ఆ ప్రశ్నలకు తగినట్లు అతనికి వాస్తవము తెలియచెప్పితిమి. మీ సహోదరుని తీసికొని రండని అతడు చెప్పునని మాకెట్లు తెలియుననిరి. యూదా, తన తండ్రియైన ఇశ్రాయేలును చూచి, ఆ చిన్న వానిని నాతో కూడ పంపుము, మేము లేచి వెళ్లదుము, అప్పుడు మేమే కాదు, నీవును మా పిల్లలును చావక బ్రదుకుదుము. నేను అతనిగూర్చి పూటపడుదును, నీవు అతనిగూర్చి నన్ను అడుగవలెను. నేను అతని తిరిగి నీయొద్దకు తీసికొని వచ్చి, నీయెదుట నిలువబెట్టనియెడల, ఆ నింద నా మీద ఎల్లప్పుడును ఉండును. మాకు తడవు కాక పోయిన యెడల, ఈపాటికి రెండవ మారు తిరిగి వచ్చి యుండుమని చెప్పగా, వారి తండ్రియైన ఇశ్రాయేలు వారితో, అట్లయిన మీ రీలాగు చేయుడి. ఈ దేశమందు ప్రసిద్ధములైనవి, అనగా కొంచెము మస్తకి, కొంచెము తేనె సుగంధ ద్రవ్యములు బోళము పిస్తాచకాయలు బాదము కాయలు మీ గోనెలలో వేసికొని ఆ మనుష్యునికి కానుకగా తీసికొని పోవుడి. రెట్టించు రూకలు మీరు తీసికొనుడి, మీ గోనెల మూతిలో ఉంచబడి, తిరిగి వచ్చిన రూకలు కూడ చేత పట్టుకొని పోయి, మరల ఇచ్చివేయుడి. ఒకవేళ అది పొరబాటై యుండును. మీ తమ్ముని తీసికొని, లేచి, ఆ మనుష్యుని యొద్దకు తిరిగి వెళ్లుడి. ఆ మనుష్యుడు, మీ యితర సహోదరుని, బెన్యామీనును, మీ కప్పగించునట్లు సర్వశక్తుడైన దేవుడు, ఆ మనుష్యుని యెదుట మిమ్మును కరుణించును గాక. నేను పుత్రహీనుడనై యుండవలసిన యెడల, పుత్రహీనుడనగుదునని వారితో చెప్పెను.

**కీర్తనలు 129:1-8** [యాత్ర కీర్తన]

ఇశ్రాయేలు ఇట్లనును. నా యవ్వనకాలము మొదలుకొని, పగవారు నాకు అధిక బాధలు కలుగజేయుచు వచ్చిరి. నా యవ్వనకాలము మొదలుకొని, నాకు అధిక బాధలు కలుగజేయుచు వచ్చిరి. అయినను, వారు నన్ను జయింపలేకపోయిరి. దున్నువారు నా వీపుమీద దున్నిరి. వారు చాళ్లను పొడుగుగా చేసిరి. యెహోవా న్యాయవంతుడు. భక్తిహీనులు కట్టిన త్రాళ్లు, ఆయన తెంపియున్నాడు. సీయోను పగవారందరు సిగ్గుపడి, వెనుకకు త్రిప్పబడుదురు గాక. వారు ఇంటిమీద పెరుగు గడ్డివలె నుండురు గాక. ఎదుగక మునుపే అది వాడిపోవును. కోయువాడు తన గుప్పిలివైనను, పనలు కట్టువాడు తన ఒడివైనను, దానితో నింపుకొనడు. దారిన పోవువారు, యెహోవా ఆశీర్వాదము నీమీద నుండునుగాక, యెహోవా నామమున మేము మిమ్ము దీవించుచున్నాము, అని, అనకయుండురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /24**

**ఆదికాండము 43:15-34**

ఆ మనుష్యులు, ఆ కానుకను తీసికొని, చేతులలో రెట్టింపు రూకలను, తమవెంట బెన్యామీనును తీసికొని, లేచి, ఐగుప్తునకు వెళ్లి, యోసేపు యెదుట నిలిచిరి. యోసేపు వారితోనున్న బెన్యామీనును చూచి, తన గృహ నిర్వాహకునితో, ఈ మనుష్యులను ఇంటికి తీసికొనిపోయి, ఒక వేటను కోసి, వంట సిద్ధము చేయించుము. మధ్యాహ్నమందు ఈ మనుష్యులు నాతో భోజనము చేయుదురని చెప్పెను. యోసేపు చెప్పినట్లు అతడు చేసి, ఆ మనుష్యులను యోసేపు ఇంటికి తీసికొనిపోయెను. ఆ మనుష్యులు, యోసేపు ఇంటికి రప్పింపబడినందున, వారు భయపడి, మొదట మన గోనెలలో తిరిగి పెట్టబడిన రూకల నిమిత్తము, అతడు మన మీదికి అకస్మాత్తుగా వచ్చి, మీదపడి, మనలను దాసులుగా చెరపట్టి, మన గాడిదలను తీసికొనుటకు లోపలికి తెప్పించెనుకొనిరి. వారు యోసేపు గృహనిర్వాహకుని యొద్దకు వచ్చి, యింటి ద్వారమున అతనితో మాటలాడి, అయ్యో ఒక మనవి. మొదట మేము ఆహారము కొనుటకే వచ్చితిమి. అయితే మేము దిగినచోటికి వచ్చి, మా గోనెలను విప్పినప్పుడు, ఇదిగో, మా మా రూకల తూనికెకు సరిగా ఎవరి రూకలు వారి గోనెమూతిలో నుండెను. అవి చేతపట్టుకొని వచ్చితిమి. ఆహారము కొనుటకు మరి రూకలను తీసికొని వచ్చితిమి. మా రూకలను మా గోనెలలో నెవరు వేసిరో మాకు తెలియదని చెప్పిరి. అందుకతడు, మీకు క్షేమమగును గాక, భయపడకుడి. మీ పితరుల దేవుడైన మీ దేవుడు, మీకు మీ గోనెలలో ధనమిచ్చెను. మీ రూకలు నాకు ముట్టినవని చెప్పి, పిమ్మొనును వారియొద్దకు తీసికొని వచ్చెను. ఆ మనుష్యుడు వారిని యోసేపు ఇంటికి తీసికొని వచ్చి, వారికి నీళ్లియ్యగా, వారు కాళ్లు కడుగుకొనిరి. మరియు అతడు, వారి గాడిదలకు మేత వేయించెను. అక్కడ తాము భోజనము చేయవలెనని వినిరి, గనుక, మధ్యాహ్నమందు యోసేపు వచ్చు వేళకు తమ కానుకను సిద్ధము చేసిరి. యోసేపు ఇంటికి వచ్చి నప్పుడు, వారు తమ చేతులలోనున్న కానుకను ఇంటిలోనికి తెచ్చి, అతనికిచ్చి, అతనికి నేలను సాగిలపడిరి. అప్పుడు, మీరు చెప్పిన ముసలివాడైన మీ తండ్రి క్షేమముగా ఉన్నాడా? అతడు ఇంక బ్రతికి యున్నాడా? అని వారి క్షేమసమాచారము అడిగినందుకు, వారు, నీ దాసుడైన మా తండ్రి ఇంక బ్రదికియున్నాడు. క్షేమముగా నున్నాడని చెప్పి, వంగి సాగిలపడిరి. అప్పుడతడు కన్నులెత్తి, తన తల్లి కుమారుడును, తన తమ్ముడైన బెన్యామీనును చూచి, మీరు నాతో చెప్పిన మీ తమ్ముడు ఇతడేనా? అని అడిగి, నా కుమారుడా, దేవుడు నిన్ను కరుణించును గాక. అప్పుడు, తన తమ్ముని మీద యోసేపునకు ప్రేమ పొర్లుకొని వచ్చెను, గనుక, అతడు త్వరపడి యెడ్చుటకు చోటు వెదకి, లోపలి గదిలోనికి వెళ్లి అక్కడ ఏడ్చెను. అప్పుడు అతడు ముఖము కడుగుకొని, వెలుపలికి వచ్చి, తన్ను తాను అణచుకొని, భోజనము వడ్డించుడని చెప్పెను. అతనికిని, వారికిని, అతనితో భోజనము చేయుచున్న ఐగుప్తీయులకును, వేరువేరుగా వడ్డించిరి. ఐగుప్తీయులు హెబ్రీయులతో కలిసి భోజనము చేయరు. అది ఐగుప్తీ యులకు హేయము. జ్యేష్ఠుడు మొదలుకొని కనిష్ఠుని వరకు వారు అతని యెదుట తమ తమ యీడు చొప్పున కూర్చుండిరి గనుక ఆ మనుష్యులు ఒకనివైపు ఒకడు చూచి ఆశ్చర్యపడిరి. మరియు అతడు తనయెదుటనుండి వారికి వంతులెత్తి పంపెను. బెన్యామీను వంతు వారందరి వంతులకంటే అయిదంతలు గొప్పది. వారు విందు ఆరగించి అతనితో కలిసి సంతుష్టిగా త్రాగిరి.

### కీర్తనలు 111:1-10

యెహోవాను స్తుతించుడి. యధార్థవంతుల సభలోను, సమాజములోను, పూర్ణ హృదయముతో, నేను యెహోవాకు కృతజ్ఞతా స్తుతులు చెల్లించెదను. యెహోవా క్రియలు గొప్పవి. వాటియందు ఇష్టముగలవారందరు, వాటిని విచారించుదురు. ఆయన కార్యము మహిమా ప్రభావములుగలది. ఆయన నీతి నిత్యము నిలుకడగా నుండును. ఆయన తన ఆశ్చర్య కార్యములకు, జ్ఞాపకార్థసూచనను నియమించియున్నాడు. యెహోవా దయా దాక్షిణ్యపూర్ణుడు. తనయందు భయభక్తులుగలవారికి, ఆయన ఆహారమిచ్చియున్నాడు. ఆయన నిత్యము, తన నిబంధన జ్ఞాపకము చేసికొనును. ఆయన తన ప్రజలకు, అన్యజనుల స్వాస్థ్యము అప్పగించి యున్నాడు. తన క్రియల మహాత్మ్యమును, వారికి వెల్లడిచేసి యున్నాడు. ఆయన చేతికార్యములు సత్యమైనవి, న్యాయమైనవి. ఆయన శాసనములన్నియు నమ్మకమైనవి. అవి శాశ్వతముగా స్థాపింపబడియున్నవి. సత్యముతోను, యధార్థతతోను, అవి చేయబడి యున్నవి. ఆయన తన ప్రజలకు విమోచనము కలుగజేయువాడు. తన నిబంధన, ఆయన నిత్యముగా ఉండ నిర్ణయించువాడు. ఆయన నామము పరిశుద్ధమైనది, పూజింపదగినది.



యెహోవాయందలి భయము జ్ఞానమునకు మూలము. ఆయన శాసనముల ననుసరించు వారందరు, మంచి వివేకము గలవారు. ఆయనకు నిత్యము స్తోత్రము కలుగుచున్నది.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /25

ఆదికాండము 44:1-29

యోసేపు ఆ మనుష్యుల గోనెలు పట్టినంత ఆహార పదార్థములతో వాటిని నింపి ఎవరి రూకలు వారి గోనెమూతిలో పెట్టుమనియు, కనిష్ఠుని గోనె మూతిలో తన వెండి గిన్నెను అతని ధాన్యపు రూకలను పెట్టుమనియు, తన గృహ నిర్వాహకునికి ఆజ్ఞాపింపగా యోసేపు చెప్పిన మాట చొప్పున అతడు చేసెను. తెల్లవారిన్నప్పుడు ఆ మనుష్యులు తమ గాడిదలతో కూడ పంపివేయబడిరి. వారు ఆ పట్టణమునుండి బయలుదేరి యెంతో దూరము వెళ్లక మునుపు, యోసేపు తన గృహనిర్వాహకుని చూచి నీవు లేచి ఆ మనుష్యుల వెంటబడి వెళ్లి వారిని కలిసికొని మీరు మేలుకు కీడు చేయనేల? దేనితో నా ప్రభువు పానము చేయునో దేనివలన అతడు శకునములు చూచునో అది యిదే కదా? మీరు దీని చేయుటవలన కాని పని చేసేతిరని వారితో చెప్పుమనెను. అతడు వారిని కలిసికొని ఆ మాటలు వారితో చెప్పినప్పుడు, వారు మా ప్రభువు ఇట్లు మాటలాడనేల? ఇట్టి పని చేయుట నీ దాసులకు దూరమవును గాక. ఇదిగో మా గోనెలమూతులలో మాకు దొరికిన రూకలను కనాను దేశములోనుండి తిరిగి తీసికొనివచ్చితిమి. నీ ప్రభువు ఇంటిలోనుండి మేము వెండినైనను బంగారము నైనను ఎట్లు దొంగిలుదుము? నీ దాసులలో ఎవరియొద్ద అది దొరుకునో వాడు చచ్చును గాక. మరియు మేము మా ప్రభువునకు దాసులముగా నుండుమని అతనితో అనిరి. అందుకతడుమంచిది, మీరు చెప్పినట్లే కానీ యుడి. ఎవరియొద్ద అది దొరుకునో అతడే నాకు దాసు డగును, అయితే మీరు నిర్దోషులగుదురని చెప్పెను. అప్పుడు వారు త్వరపడి, ప్రతివాడు తన గోనెను క్రిందికి దించి దానిని విప్పెను. అతడు పెద్దవాడు మొదలుకొని చిన్న వానివరకు వారిని సోదా చూడగా ఆ గిన్నె బెన్యామీను గోనెలో దొరికెను. కావున వారు తమ బట్టలు చింపుకొని ప్రతివాడు తన గాడిద మీద గోనెలు ఎక్కించు కొని తిరిగి పట్టణమునకు వచ్చిరి. అప్పుడు యూదాయును అతని సహోదరులును యోసేపు ఇంటికి వచ్చిరి. అతడింక అక్కడనే ఉండెను గనుక వారు అతని యెదుట నేలను సాగిలపడిరి. అప్పుడు యోసేపు మీరు చేసిన యీ పని యేమిటి? నావంటి మనుష్యుడు శకునము చూచి తెలిసికొనునని మీకు తెలియదా అని వారితో అనగా, యూదా యిట్లనెను. ఏలిన వారితో ఏమి చెప్పగలము? ఏమందుము? మేము నిర్దోషులమని యెట్లు కనుపరచగలము? దేవుడే నీ దాసుల నేరము కనుగొనెను. ఇదిగో మేమును ఎవని యొద్ద ఆ గిన్నె దొరికెనో వాడును ఏలిన వారికి దాసుల మగుదుమనెను. అందుకతడు అట్లు చేయుట నాకు దూరమవునుగాక. ఎవని చేతిలో ఆ గిన్నె దొరికెనో వాడే నాకు దాసుడుగా నుండును. మీరు మీ తండ్రి యొద్దకు సమాధానముగా వెళ్లడని చెప్పగా, యూదా అతని సమీపించి ఏలినవాడా ఒక మనవి. ఒక మాట యేలిన వారితో తమ దాసుని చెప్పుకొననిమ్ము. తమ కోపము తమ దాసునిమీద రవులుకొననీయకుము. తమరు ఫరో అంతవారుగదా. ఏలినవాడు మీకు తండ్రియైనను సహోదరుడైనను ఉన్నాడా అని తమ దాసులనడిగెను. అందుకు మేము మాకు ముసలివాడైన తండ్రియు అతని ముసలితనమున పుట్టిన యొక చిన్న వాడును ఉన్నారు. వాని సహోదరుడు చనిపోయెను, వాని తల్లికి వాడొక్కడే మిగిలియున్నాడు, వాని తండ్రి వానిని ప్రేమించుచున్నాడని చెప్పితిమి. అప్పుడు తమరు నేనతని చూచుటకు అతని నా యొద్దకు తీసికొని రండని తమ దాసులతో చెప్పి తిరి. అందుకు మేము ఆ చిన్నవాడు తన తండ్రిని విడువలేడు. వాడు తన తండ్రిని విడిచినయెడల వాని తండ్రి చనిపోవునని యేలినవారితో చెప్పితిమి. అందుకు తమరు మీ తమ్ముడు మీతో రానియెడల మీరు మరల నా ముఖము చూడకూడదని తమ దాసులతో చెప్పితిరి. కాబట్టి నా తండ్రియైన తమ దాసుని యొద్దకు మేము వెళ్లి యేలినవారి మాటలను అతనికి తెలియచేసితిమి. మా తండ్రి మీరు తిరిగి వెళ్లి మనకొరకు కొంచెము అహారము కొనుక్కొని రండని చెప్పినప్పుడు, మేము అక్కడికి వెళ్లలేము. మా తమ్ముడు మాతో కూడ ఉండినయెడల వెళ్లుదుము. మా తమ్ముడు మాతో నుంటేనే గాని ఆ మను ష్యుని ముఖము చూడలేమని చెప్పితిమి.

అందుకు తమ దాసుడైన నా తండ్రి నాభార్య నాకిద్దరిని కనెనని మీరెరుగుదురు. వారిలో ఒకడు నా యొద్దనుండి వెళ్లి పోయెను. అతడు నిశ్చయముగా దుష్టమృగములచేత చీల్చ బడెననుకొంటిని, అప్పటినుండి అతడు నాకు కనబడలేదు. మీరు నా యెదుటనుండి ఇతని తీసికొనిపోయిన తరువాత ఇతనికి హాని సంభవించినయెడల నెరసిన వెండ్రుకలుగల నన్ను మృతుల లోకములోనికి దుఃఖముతో దిగిపోవునట్లు చేయుదురని మాతో చెప్పెను.

**కీర్తనలు 22:1-5**

[ప్రధాన గాయకునికి - అయ్యరెత్ షహారు (Aijeleth-Shahar- the day dawn - ఉదయకాల కీరణాల ప్రకాశము) అను రాగముతో పాడదగినది - దావీదు కీర్తన]

నా దేవా, నా దేవా, నీవు నన్నేల విడనాడితివి? నన్ను రక్షింపక, నా ఆర్త ధ్వని వినక, నీవేల దూరముగా నున్నావు? నా దేవా, పగలు నేను మొఱ్ఱపెట్టచున్నాను. రాత్రివేళను నేను మౌనముగా నుండుట లేదు. అయినను నీవు నా కుత్తరమియ్యకున్నావు. నీవు ఇశ్రాయేలు చేయు స్తోత్రములమీద ఆసీనుడవై యున్నావు. మా పితరులు నీయందు నమ్మిక యుంచిరి. వారు నీయందు నమ్మిక యుంచగా, నీవు వారిని రక్షించితివి. వారు నీకు మొఱ్ఱపెట్టి విడుదల నొందిరి. నీయందు నమ్మిక యుంచి సిగ్గుపడకపోయిరి.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ మొదటి నెల /26**  
**ఆదికాండము 44:30-34; 45:1-15**

కావున తమ దాసుడైన నా తండ్రి యొద్దకు నేను వెళ్లినప్పుడు ఈ చిన్నవాడు మాయొద్ద లేనియెడల, అతని ప్రాణము ఇతని ప్రాణముతో పెనవేసికొని యున్నది గనుక ఈ చిన్నవాడు మాయొద్ద లేకపోవుట అతడు చూడగానే చనిపోవును. అట్లు తమ దాసులమైన మేము నెరసిన వెండ్రుకలు గల తమ దాసుడైన మా తండ్రిని మృతుల లోకములోనికి దుఃఖముతో దిగిపోవునట్లు చేయుదము. తమ దాసుడైన నేను ఈ చిన్న వానినిగూర్చి నా తండ్రికి పూటపడి నీ యొద్దకు నేనతని తీసికొని రానియెడల నా తండ్రి దృష్టి యందు ఆ నింద నా మీద ఎల్లప్పుడు ఉండునని చెప్పితిని. కాబట్టి తమ దాసుడైన నన్ను ఈ చిన్నవానికి ప్రతిగా ఏలినవారికి దాసునిగా నుండనిచ్చి యీ చిన్నవాని తన సహోదరులతో వెళ్లనిమ్ము. ఈ చిన్నవాడు నాతోకూడ లేనియెడల నా తండ్రియొద్దకు నేనెట్లు వెళ్లగలను? వెళ్లినయెడల నా తండ్రికి వచ్చు అపాయము చూడవలసి వచ్చునని చెప్పెను.

అప్పుడు యోసేపు తన యొద్ద నిలిచినవారందరి యెదుట తన్ను తాను అణచుకొనజాలక నా యొద్దనుండి ప్రతి మనుష్యుని వెలుపలికి పంపి వేయుడని బిగ్గరగా చెప్పెను. యోసేపు తన సహోదరులకు తన్నుతాను తెలియజేసికొనినప్పుడు ఎవరును అతని యొద్ద నిలిచియుండలేదు. అతడు ఎలుగెత్తి యేడ్వగా ఐగుప్తీయులును ఫరో యింటివారును వినిరి. అప్పుడు యోసేపు నేను యోసేపును. నా తండ్రి యింక బ్రదికియున్నాడా అని అడిగి నప్పుడు అతని సహోదరులు అతని సముఖమందు తొందరపడి అతనికి ఉత్తరము ఇయ్యలేక పోయిరి. అంతట యోసేపు నా దగ్గరకు రండని తన సహోదరులతో చెప్పినప్పుడు వారు అతని దగ్గరకు వచ్చిరి. అప్పుడతడు ఐగుప్తీయులకు వెళ్లనట్లు మీరు అమ్మివేసిన మీ సహోదరుడైన యోసేపును నేనే. అయినను నేనిక్కడికి వచ్చు నట్లు మీరు నన్ను అమ్మివేసినందుకు దుఃఖపడకుడి. అది మీకు సంతాపము పుట్టింప నియ్యకుడి. ప్రాణరక్షణ కొరకు దేవుడు మీకు ముందుగా నన్ను పంపించెను. రెండు సంవత్సరములనుండి కరవు దేశములో నున్నది. సేద్యమైనను కోతయైనను లేని సంవత్సరములు ఇంక అయిదు వచ్చును. మిమ్మును ఆశ్చర్యముగ రక్షించి దేశములో మిమ్మును శేషముగా నిలుపుటకును, ప్రాణముతో కాపాడుటకును దేవుడు మీకు ముందుగా నన్ను పంపించెను. కాబట్టి దేవుడేగాని మీరు నన్నిక్కడికి పంపలేదు. ఆయన నన్ను ఫరోకు తండ్రిగాను అతని యింటివారి కందరికి ప్రభువుగాను ఐగుప్తు దేశమంతటిమీద ఏలికగాను నియమించెను. మీరు త్వరగా నా తండ్రి యొద్దకు వెళ్లి అతనితో నీ కుమారుడైన

యోసేపు దేవుడు నన్ను ఐగుప్తు దేశమంతటికీ ప్రభువుగా నియమించెను, నా యొద్దకు రమ్ము, అక్కడ ఉండవద్దు. నీవు గోషను దేశమందు నివసించెదవు, అప్పుడు నీవును నీ పిల్లలును నీ పిల్లల పిల్లలును నీ గొర్రెలమందలును నీ పశువు లును నీకు కలిగినది యావత్తును నాకు సమీపముగా నుండును. ఇకను అయిదు కరవు సంవత్సరములు వచ్చును గనుక నీకును నీ యింటి వారికిని నీకు కలిగినదంతటికీని పేదరికము రాకుండ అక్కడ నిన్ను పోషించెదనన్నాడని చెప్పుడి. ఇదిగో మీతో మాటలాడుచున్నది నా నోరే అని మీ కన్నులును నా తమ్ముడైన బెన్యామీను కన్నులును చూచుచున్నవి. ఐగుప్తులో నాకు కలిగిన సమస్త ఘనతను, మీరు చూచినది యావత్తు నా తండ్రికి తెలియచేసి త్వరగా నా తండ్రిని ఇక్కడికి తీసి కొనిరండని తన సహోదరులతో చెప్పి, తన తమ్ముడైన బెన్యామీను మెడమీద పడి యేడ్చెను. బెన్యామీను అతని మెడమీదపడి యేడ్చెను. అతడు తన సహోదరులందరిని ముద్దు పెట్టు కొని వారిమీద పడి యేడ్చిన తరువాత అతని సహోదరులు అతనితో మాటలాడిరి.

### కీర్తనలు 112:1-10

యెహోవాను స్తుతించుడి. యెహోవాయందు భయభక్తులుగలవాడు, ఆయన ఆజ్ఞలనుబట్టి అధికముగా ఆనందించువాడు, ధన్యుడు. వాని సంతతివారు, భూమిమీద బలవంతులగుదురు. యధార్థవంతుల వంశపువారు, దీవింపబడుదురు. కలిమియు, సంపదయు, వాని యింట నుండును. వాని నీతి, నిత్యము నిలుచును. యధార్థవంతులకు చీకటిలో వెలుగు పుట్టును. వారు కటాక్షమును, వాత్సల్యతయు, నీతియు గలవారు. దయాళులును, అప్పిచ్చువారును, భాగ్యవంతులు, న్యాయ విమర్శలో వారి వ్యాజ్యము గెలుచును. అట్టివారు ఎప్పుడును కదలింపబడరు. నీతిమంతులు, నిత్యము జ్ఞాపకములో నుండురు. వాని హృదయము, యెహోవాను ఆశ్రయించి స్థిరముగా నుండును. వాడు దుర్వార్తకు జడియడు. వాని మనస్సు స్థిరముగా నుండును. తన శత్రువుల విషయమైన తన కోరిక నెరవేరువరకు, వాడు భయపడడు. వాడు దాతృత్వము కలిగి, బీదలకిచ్చును. వాని నీతి నిత్యము నిలుచును. వాని కొమ్ము ఘనత నొంది, హెచ్చింపబడును. భక్తిహీనులు దాని చూచి చింతపడుదురు. వారు పండ్లుకొరుకుచు, క్షీణించి పోవుదురు. భక్తిహీనుల ఆశ భంగమైపోవును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల / 27

ఆదికాండము 45:16-28; 46:1-7, 26-29

యోసేపుయొక్క సహోదరులు వచ్చిన వర్తమానము ఫరో యింటిలో వినబడెను. అది ఫరోకును అతని సేవకు లకును ఇష్టముగా నుండెను. అప్పుడు ఫరో యోసేపుతో ఇట్లనెను. నీవు నీ సహోదరులను చూచి, మీరీలాగు చేయుడి, మీ పశువులమీద బరువులు కట్టి కనాను దేశమునకు వెళ్లి, మీ తండ్రిని మీ యింటివారిని వెంట బెట్టుకొని నా యొద్దకు రండి. ఐగుప్తు దేశమందలి మంచి వస్తువులను మీకెచ్చెదను. ఈ దేశముయొక్క సారమును మీరు అనుభవించెదరు. నీకు ఆజ్ఞయైనది గదా? దీని చేయుడి, మీ పిల్లలకొరకును మీ భార్యలకొరకును ఐగుప్తులోనుండి బండ్లను తీసికొనిపోయి మీ తండ్రిని వెంటబెట్టుకొని రండి. ఐగుప్తు దేశమంతటిలోనున్న మంచి వస్తువులు మీవే అగును గనుక మీ సామగ్రిని లక్ష్యపెట్టకుడని చెప్పుమనగా, ఇశ్రాయేలు కుమారులు ఆలాగుననే చేసిరి. యోసేపు ఫరోమాట చొప్పన వారికి బండ్లను ఇప్పించెను. మార్గమునకు ఆహారము ఇప్పించెను. అతడు వారికి రెండేసి దుస్తుల బట్టలు ఇచ్చెను. బెన్యా మీనుకు మూడువందల తులముల వెండియును ఐదు దుస్తుల బట్టలు ఇచ్చెను. అతడు తన తండ్రి నిమిత్తము ఐగుప్తులో నున్న మంచి వస్తువులను మోయుచున్న పది గాడిదలను, మార్గమునకు తన తండ్రి నిమిత్తము ఆహారమును, ఇతర ధాన్యమును తిను బండములను మోయుచున్న పది ఆడు గాడిదలను పంపెను. అప్పుడతడు తన సహోదరులను సాగనంపి వారు బయలుదేరు చుండగా మార్గమందు కలహ పడకుడని వారితో చెప్పెను. వారు ఐగుప్తునుండి బయలుదేరి కనాను దేశమునకు తన తండ్రియైన యాకోబు నొద్దకు వచ్చి, యోసేపు ఇంక బ్రదికియుండి ఐగుప్తు దేశమంతటిని ఏలుచున్నాడని అతనికి తెలియచేసిరి. అయితే



అతడు వారి మాట నమ్మలేదు గనుక అతడు నిశ్చేష్టుడాయెను. అప్పుడు వారు యోసేపు తమతో చెప్పిన మాటలన్నిటిని అతనితో చెప్పిరి. అతడు తన్ను ఎక్కించుకొని పోవుటకు యోసేపు పంపినబండ్లు చూచి నప్పుడు వారి తండ్రియైన యాకోబు ప్రాణము తెప్పరిల్లెను. అప్పుడు ఇశ్రాయేలు ఇంత చాలును, నా కుమారుడైన యోసేపు ఇంక బ్రదికి యున్నాడు, నేను చావకమునుపు వెళ్లి అతని చూచెదనని చెప్పెను.

అప్పుడు ఇశ్రాయేలు తనకు కలిగినదంతయు తీసికొని ప్రయాణమై బెయేర్షెబాకు వచ్చి తన తండ్రియైన ఇస్సాకు దేవునికి బలులనర్పించెను. అప్పుడు రాత్రి దర్శనములయందు దేవుడు యాకోబు యాకోబు అని ఇశ్రాయేలును పిలిచెను. అందుక తడుచిత్తము ప్రభువా అనిను. ఆయన నేనే దేవుడను, నీ తండ్రి దేవుడను, ఐగుప్తునకు వెళ్లుటకు భయపడకుము, అక్కడ నిన్ను గొప్ప జనముగా చేసెదను. నేను ఐగుప్తునకు నీతోగూడ వచ్చెదను, అంతేకాదు నేను నిశ్చయముగా నిన్ను తిరిగి తీసికొని వచ్చెదను, యోసేపు నీ కన్నులమీద తన చెయ్యి యుంచునని సెలవియ్యగా, యాకోబు లేచి బెయేర్షెబా నుండి వెళ్లెను. ఫరో అతని నెక్కించి తీసికొని వచ్చుటకు పంపిన బండ్లమీద ఇశ్రాయేలు కుమారులు తమ తండ్రి యైన యాకోబును తమ పిల్లలను తమ భార్యలను ఎక్కించిరి. వారు, అనగా యాకోబును అతని యావత్తు సంతానమును, తమ పశువులను తాము కనానులో సంపాదించిన సంపద యావత్తును తీసికొని ఐగుప్తునకు వచ్చిరి. అతడు తన కుమారులను తన కుమారుల కుమారులను తన కుమార్తెలను తన కుమారుల కుమార్తెలను తన యావత్తు సంతానమును ఐగుప్తునకు తనతోకూడ తీసికొనివచ్చెను.

యాకోబు కోడండ్రను వినాయించి, అతని గర్భవాసమున పుట్టి, యాకోబుతో ఐగుప్తునకు వచ్చిన వారందరు అరువది ఆరుగురు. ఐగుప్తులో అతనికి పుట్టిన యోసేపు కుమారులిద్దరు. ఐగుప్తునకు వచ్చిన యాకోబు కుటుంబపు వారందరు డెబ్బది మంది. అతడు గోషనుకు త్రోవ చూపుటకు, యోసేపు నొద్దకు తనకు ముందుగా యూదాను పంపెను. వారు గోషను దేశమునకు రాగా, యోసేపు తన రథమును సిద్ధము చేయించి, తన తండ్రియైన ఇశ్రాయేలును ఎదుర్కొనుటకు గోషనుకు వెళ్లి అతనికి కనబడెను.

### కీర్తనలు 105:16-25

దేశముమీదికి ఆయన కరవు రప్పించెను. జీవనాధారమైన ధాన్యమంతయు కొట్టివేసెను. వారికంటి ముందుగా ఆయన యొకని పంపెను. యోసేపు దాసుడుగా అమ్మబడెను. వారు సంకెళ్లచేత అతని కాళ్లు నొప్పించిరి. ఇనుము అతని ప్రాణమును బాధించెను. అతడు చెప్పిన సంగతి నెరవేరువరకు, యెహోవా వాక్కు అతని పరిశోధించు చుండెను. రాజు వర్తమానము పంపి, అతని విడిపించెను. ప్రజల నేలినవాడు అతని విడుదలచేసెను. ఇష్టప్రకారము అతడు తన అధిపతుల నేలుటకును, తన పెద్దలకు బుద్ధి చెప్పుటకును, తన యింటికి యజమానునిగాను, తన యావదాస్తిమీద అధికారిగాను, అతని నియమించెను. ఇశ్రాయేలు ఐగుప్తులోనికి వచ్చెను. యాకోబు హాము దేశమందు పరదేశిగా నుండెను. ఆయన తన ప్రజలకు బహు సంతానవృద్ధి కలుగ జేసెను. వారి విరోధులకంటి, వారికి అధికబలము దయచేసెను. తన ప్రజలను పగజేయునట్లును, తన సేవకులయెడల కుయుక్తిగా నడచునట్లును, ఆయన వారి హృదయములను త్రిప్పెను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మొదటి నెల /28

### యూదా వ్రాసిన పత్రక 1-25

యేసుక్రీస్తు దాసుడును, యాకోబు సహోదరుడునైన యూదా, తండ్రియైన దేవునియందు ప్రేమింపబడి, యేసుక్రీస్తునందు భద్రము చేయబడి, పిలువబడినవారికి శుభమని చెప్పి వ్రాయునది. మీకు కనికరమును, సమాధానమును, ప్రేమయు, విస్తరించును గాక. ప్రీయులారా, మనకందరికి కలిగెడు రక్షణను గూర్చి, మీకు వ్రాయవలెనని, విశేషాసక్తిగలవాడనై ప్రయత్నపడుచుండగా, పరిశుద్ధులకు ఒక్కసారే అప్పగింపబడిన బోధ నిమిత్తము, మీరు పోరాడవలెనని, మిమ్మును

వేడుకొనుచు, మీకు వ్రాయవలసినవచ్చెను. ఏలయనగా, కొందరు రహస్యముగా జొరబడియున్నారు. వారు భక్తిహీనులై, మన దేవుని కృపను, కామాతురత్వమునకు దుర్వినియోగ పరచుచు, మన అద్వితీయనాడుడును, ప్రభువునైన యేసు క్రీస్తును విసర్జించుచున్నారు. ఈ తీర్పు పొందుటకు, వారు పూర్వమందే సూచించబడినవారు. (మూలభాషలో వ్రాయబడినవారు) ఈ సంగతులన్నియు మీరు ముందటనే యెరిగియున్నను, నేను మీకు జ్ఞాపకము చేయగోరుచున్న దేమనగా, ప్రభువు ఐగుప్తులోనుండి ప్రజలను రక్షించినను, వారిలో నమ్మకపోయినవారిని తరువాత నాశనము చేసెను. మరియు తమ ప్రధానత్వమును నిలుపు కొనక, తమ నివాసస్థలమును విడిచిన దేవదూతలను, మహాదినమున జరుగు తీర్పు వరకు, కటిక చీకటిలో నిత్యపాశములతో ఆయన బంధించి భద్రము చేసెను. ఆ ప్రకారముగానే, సొదోమ గొమ్మొట్టాలును, వాటి చుట్టుపట్ల నున్న పట్టణములును, వీరివలెనే వ్యభిచారము చేయుచు, పర శరీరానుసారులైనందున, నిత్యాగ్నిదండన అనుభవించుచు దృష్టాంతముగా ఉంచబడెను. అటువలెనే వీరును కలలు కనుచు, శరీరమును అపవిత్రపరచు కొనుచు, ప్రభుత్వమును నిరాకరించుచు, మహాత్ములను (మూలభాషలో మహిమలను) దూషించుచు ఉన్నారు. అయితే ప్రధాన దూతయైన మిఖాయేలు, అపవాదితో (అనగా సాతానుతో) వాదించుచు, మోషేయొక్క శరీరమును గూర్చి తర్కించినప్పుడు, దూషించి తీర్పుతీర్పు తెగింపక, ప్రభువు నిన్ను గద్దించును గాక అనెను. వీరైతే తాము గ్రహింపని విషయములను గూర్చి దూషించువారై, వివేకశూన్యములగు మృగములవలె, వేటిని స్వాభావికముగా ఎరుగుదురో, వాటి వలన, తమ్మును తాము నాశనము చేసికొనుచున్నారు. అయ్యో, వారికి శ్రమ. వారు కయ్యాను నడిచిన మార్గమున నడిచిరి. బహుమానము పొందవలెనని, బిలాము నడిచిన తప్పు త్రోవలో ఆతురముగా పరుగెత్తిరి. కోరహు చేసినట్టు తిరస్కారము చేసి, నశించిరి. వీరు నిర్భయముగా మీతో సుభోజనము చేయుచు, తమ్మును తాము నిర్భయముగా పోషించుకొనుచు, (మూలభాషలో మేపుకొనుచు) మీ ప్రేమ విందులలో దొంగ మెట్టలుగా ఉన్నారు. వీరు గాలిచేత ఇటు అటు కొట్టుకొనిపోవు, నిర్ణల మేఘములు గాను, కాయలు రాలి పలములు లేక, రెండు మారులు చచ్చి, వేళ్లతో పెళ్లగింపబడిన చెట్లుగాను, తమ అవమానమును నురుగు వెళ్ల గ్రక్కవారై, సముద్రముయొక్క ప్రచండమైన అలలు గాను, మార్గము తప్పి తిరుగు, చుక్కలు గాను ఉన్నారు. వారికొరకు, గాఢాంధకారము, నిరంతరము భద్రము చేయబడి యున్నది. ఆదాము మొదలుకొని యేడవవాడైన హానేకు కూడ, వీరిని గూర్చి ప్రవచించి యిట్లనెను. ఇదిగో అందరికిని తీర్పు తీర్పుటకును, వారిలో భక్తిహీనులందరును భక్తిహీనులుగా చేసిన, వారి భక్తిహీన క్రియలన్నిటిని గూర్చియు, భక్తిహీనులైన పాపులు, తనకు విరోధముగా చెప్పిన కఠినమైన మాటలన్నిటిని గూర్చియు, వారిని ఒప్పించుటకును, ప్రభువు, తన వేవేల పరిశుద్ధుల పరివారముతో వచ్చెను. వారు, తమ దురాశల చొప్పున నడుచుచు, లాభము నిమిత్తము మనుష్యులను కొనియాడుచు, (లేక ముఖ స్తుతి చేయుచు) సణుగువారును, తమ గతిని గూర్చి నిందించువారునై యున్నారు. వారి నోరు డంబమైన మాటలు పలుకును. అయితే ప్రియులారా, అంత్య కాలము నందు, తమ భక్తిహీనమైన దురాశల చొప్పున నడుచు పరిహాసకు లుండురని, మన ప్రభువైన యేసుక్రీస్తు అపొస్తలులు, పూర్వమందు మీతో చెప్పిన మాటలను, జ్ఞాపకము చేసికొనుడి. అట్టివారు ప్రకృతి సంబంధులును, ఆత్మ లేనివారునైయుండి, భేదములు కలుగజేయుచున్నారు. ప్రియులారా, మీరు విశ్వసించు, అతి పరిశుద్ధమైన దానిమీద, మిమ్మును మీరు కట్టుకొనుచు, పరిశుద్ధాత్మలో ప్రార్థనచేయుచు, నిత్య జీవార్థమైన, మన ప్రభువగు యేసుక్రీస్తు కనికరము కొరకు కనిపెట్టుచు, దేవుని ప్రేమలో నిలుచునట్లు, కాచుకొని యుండుడి. సందేహపడువారి మీద, కనికరము చూపుడి. అగ్నిలోనుండి లాగినట్లు, కొందరిని రక్షించుడి. శరీర సంబంధమైన వారి అపవిత్ర ప్రవర్తనకు, ఏ మాత్రము నొప్పుకొనక, దానిని (మూలభాషలో - శరీరము వలన డాగుపడిన అంగీని) అసహ్యించుకొనుచు, భయముతో, కొందరిని కరుణించుడి. తొత్తీల్లకుండ మిమ్మును కాపాడుటకును, తన మహిమ యెదుట ఆనందముతో, మిమ్మును నిర్దోషులనుగా నిలువ బెట్టుటకును, శక్తిగల మన రక్షకుడైన అద్వితీయ దేవునికి, మన ప్రభువైన యేసు క్రీస్తుద్వారా, మహిమయు, మహాత్మ్యమును, ఆధిపత్యమును, అధికారమును, యుగములకు పూర్వమును, ఇప్పుడును, సర్వయుగములును కలుగును గాక.

**క్రీస్తునలు 139:17-24**

దేవా, నీ తలంపులు నా కెంత ప్రీయమైనవి! వాటి మొత్తమెంత గొప్పది! వాటిని లెక్కించెద ననుకొంటినా, అవి యిసుక కంటను లెక్కకు ఎక్కువై యున్నవి. నేను మేల్కొంటినా, యింకను నీయొద్దనే యుందును. దేవా, నీవు భక్తిహీనులను నిశ్చయముగా సంహరించెదవు. నరహంతకులారా, నాయొద్దనుండి తొలగిపోవుడి. వారు దురాలోచనతో నిన్నుగూర్చి పలుకుదురు. మోసపుచ్చుటకై, నీ నామమునుబట్టి ప్రమాణము చేయుదురు. యెహోవా, నిన్ను ద్వేషించువారిని నేనును ద్వేషించుచున్నాను గదా? నీ మీద లేచువారిని నేను అసహ్యించుకొను చున్నాను గదా? వారయందు నాకు పూర్ణద్వేషము కలదు. వారిని నాకు శత్రువులనుగా భావించుకొనుచున్నాను. దేవా, నన్ను పరిశోధించి, నా హృదయమును తెలిసికొనుము. నన్ను పరీక్షించి నా ఆలోచనలను తెలిసికొనుము. నీకాయాసకరమైన మార్గము నాయందున్నదేమో చూడుము. నిత్యమార్గమున నన్ను నడిపింపుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /29**

**ఆదికాండము 46:29-31; 47:1-12, 27, 28, 49:1-33**

యోసేపు తన రథమును సిద్ధము చేయించి, తన తండ్రియైన ఇశ్రాయేలును ఎదుర్కొనుటకు గోషనుకు వెళ్లి అతనికి కనబడెను. అప్పుడతడు అతని మెడమీద పడి అతని మెడ పట్టుకొని యెంతో ఏడ్చెను. అప్పుడు ఇశ్రాయేలు, యోసేపుతో, నీవింక బ్రదికియున్నావు. నీ ముఖము చూచితిని గనుక నేనికను చనిపోవుదునని చెప్పెను. యోసేపు తన సహోదరులను, తన తండ్రి కుటుంబపు వారిని చూచి, నేను వెళ్లి యిది ఫరోకు తెలియచేసి, కనాను దేశములో ఉండిన నా సహోదరులును నా తండ్రి కుటుంబపు వారును నాయొద్దకు వచ్చిరి.

యోసేపు వెళ్లి, ఫరోను చూచి, నా తండ్రియు, నా సహోదరులును, వారి గొర్రెల మందలతోను, వారి పశువులతోను, వారికి కలిగినదంతటితోను కనాను దేశము నుండి వచ్చి గోషనులో నున్నారని తెలియచేసి, తన సహోదరులందరిలో, అయిదుగురిని వెంటబెట్టుకొని పోయి, వారిని ఫరో సమక్షమందు ఉంచెను. ఫరో, అతని సహోదరులను చూచి, మీ వృత్తి యేమిటని అడిగి నప్పుడు, వారు, నీ దాసులమైన మేమును, మా పూర్వుకులును, గొర్రెల కాపరులమని ఫరోతో చెప్పిరి. మరియు, వారు, కనాను దేశమందు కరవు భారముగా ఉన్నందున, నీ దాసులకు కలిగియున్న మందలకు మేత లేదు, గనుక, ఈ దేశములో కొంత కాలముండుటకు వచ్చితిమి. కాబట్టి, గోషను దేశములో నీ దాసులు నివసింప సెలవిమ్మని, ఫరోతో అనగా, ఫరో, యోసేపును చూచి, నీ తండ్రియు నీ సహోదరులును నీయొద్దకు వచ్చియున్నారు. ఐగుప్తు దేశము నీ యెదుట ఉన్నది, ఈ దేశములోని మంచి ప్రదేశమందు, నీ తండ్రిని నీ సహోదరులను నివసింప చేయుము, గోషను దేశములో వారు నివసింప వచ్చును, వారిలో ఎవరైన ప్రజ్ఞగలవారని నీకు తోచిన యెడల, నా మందల మీద వారిని అధిపతులగా నియమించుమని చెప్పెను. మరియు, యోసేపు, తన తండ్రియైన యాకోబును లోపలికి తీసికొని వచ్చి, ఫరో సమక్షమందు అతని నుంచగా, యాకోబు ఫరోను దీవించెను. ఫరో, నీవు జీవించిన సంవత్సరములెన్ని, అని యాకోబు నడిగినందుకు, యాకోబు, నేను యాత్ర చేసిన సంవత్సరములు నూట ముప్పది. నేను జీవించిన సంవత్సరములు కొంచెము గాను, దుఃఖసహితమైనవిగా ఉన్నవి. అవి నా పితరులు యాత్రచేసిన దినములలో, వారు జీవించిన సంవత్సరములన్ని కాలదని ఫరోతో చెప్పి, ఫరోను దీవించి, ఫరో యెదుటనుండి వెళ్లిపోయెను. ఫరో ఆజ్ఞాపించినట్లు, యోసేపు తన తండ్రిని, తన సహోదరులను, ఐగుప్తు దేశములో నివసింపచేసి, ఆ దేశములో రామెసేసను మంచి ప్రదేశములో వారికి స్వాస్థ్యము నిచ్చెను. మరియు, యోసేపు, తన తండ్రిని, తన సహోదరులను, తన తండ్రి కుటుంబపువారినందరిని, వారివారి పిల్లల లెక్కచొప్పున, వారికి ఆహారమిచ్చి సంరక్షించెను.

ఇశ్రాయేలీయులు ఐగుప్తు దేశమందలి గోషను ప్రదేశములో నివసించిరి. అందులో వారు ఆస్తి సంపాదించుకొని, సంతానాభివృద్ధి పొంది మిగుల విస్తరించిరి. యాకోబు ఐగుప్తు దేశములో పడునేడు సంవత్సరములు బ్రదికెను. యాకోబు దినములు, అనగా అతడు జీవించిన సంవత్సరములు నూటనలుబదియేడు.

యాకోబు తన కుమారులను పిలిపించి, యిట్లనెను. మీరు కూడి రండి, అంత్యదినములలో మీకు సంభవింపబోవు సంగతులను మీకు తెలియజేసెదను. యాకోబు కుమారులారా, కూడివచ్చి ఆలకించుడి. మీ తండ్రియైన ఇశ్రాయేలు మాట వినుడి. రూబేనూ, నీవు నా పెద్ద కుమారుడవు. నా శక్తియు, నా బలముయొక్క ప్రథమఫలమును, బెన్నత్యాతిశయమును, బలాతిశయమును నీవే. నీళ్లవలె చంచలుడవై, నీవు అతిశయము పొందవు. నీ తండ్రి మంచముమీది కెక్కితివి. దానిని అపవిత్రము చేసెతివి. అతడు నా మంచముమీది కెక్కినను. పిమ్మోను, లేవి, అనువారు సహోదరులు. వారి ఖడ్గములు బలాత్కారపు ఆయుధములు. నా ప్రాణమా, వారి ఆలోచనలో చేరవద్దు. నా ఘనమా, వారి సంఘముతో కలిసికొనవద్దు. వారు, కోపమువచ్చి, మనుష్యులను చంపిరి. తమ స్వచ్ఛవేత, ఎద్దుల గుదికాలి నరములను తెగ గొట్టిరి. వారి కోపము వేండ్రమైనది. వారి ఉగ్రతయు కఠినమైనది. అవి శపింపబడును. యాకోబులో వారిని విభజించెదను. ఇశ్రాయేలులో, వారిని చెదరగొట్టెదను. యూదా, నీ సహోదరులు నిన్ను స్తుతించెదరు. నీ చెయ్యి నీ శత్రువుల మెడమీద ఉండును. నీ తండ్రి కుమారులు, నీ యెదుట సాగిలపడుదురు. యూదా కొదమ సింహము. నా కుమారుడా, నీవు పట్టినదాని తిని వచ్చితివి. సింహమువలెను, గర్జించు ఆడు సింహమువలెను, అతడు కాళ్లు ముడుచుకొని, పండుకొనెను. అతని లేపువాడెవడు? పిలోహు వచ్చు వరకు యూదా యొద్దనుండి దండము తొలగదు. అతని కాళ్ల మధ్యనుండి రాజదండము తొలగదు. ప్రజలు అతనికి విధేయులై యుండురు. ద్రాక్షావల్లికి తన గాడిదను, ఉత్తమ ద్రాక్షావల్లికి తన గాడిదపిల్లను కట్టి, ద్రాక్షారసములో తన బట్టలను, ద్రాక్షల రక్తములో తన వస్త్రమును ఉడుకును. అతని కన్నులు ద్రాక్షారసముచేత ఎఱ్ఱగాను, అతని పళ్లు పాలచేత తెల్లగాను ఉండును. జెబూలూను సముద్రపు రేవున నివసించును. అతడు ఓడలకు రేవుగా ఉండును. అతని పొలిమేర సీదోను వరకు నుండును. ఇశ్శాఖారు రెండు దొడ్ల మధ్యను పండుకొనియున్న బలమైన గార్దభము. అతడు విశ్రాంతి మంచదగుటయు, ఆ భూమి రమ్యమైన దగుటయు చూచెను, గనుక, అతడు మోయుటకు భుజము వంచుకొని వెట్టిచేయు దాసుడగును. దాను ఇశ్రాయేలు గోత్రికులవలె తన ప్రజలకు న్యాయము తీర్చును. దాను త్రోవలో సర్పముగాను, దారిలో కట్టపాముగాను ఉండును. అది గుఱ్ఱపు మడిమెలు కరచును. అందువలన ఎక్కువాడు వెనుకకు పడును. యెహోవా, నీ రక్షణకొరకు కనిపెట్టి యున్నాను. బంటుల గుంపు గాదును కొట్టును, అతడు మడిమెను కొట్టును. ఆపీరునొద్ద శ్రేష్ఠమైన ఆహారము కలదు. రాజులకు తగిన మధుర పదార్థములను అతడిచ్చును. నష్టాలి విడువబడిన లేడి. అతడు ఇంపైనమాటలు పలుకును. యోసేపు ఫలించెడి కొమ్మ. ఊట యొద్ద ఫలించెడి కొమ్మ. దాని రెమ్మలు గోడమీదికి ఎక్కి, వ్యాపించును. విలుకాండ్రు అతని వేధించిరి. వారు బాణములను వేసి, అతని హింసించిరి. యాకోబు కొలుచు పరాక్రమశాలి యైన వాని హస్తబలమువలన, అతని విల్లు బలమైనదగును. ఇశ్రాయేలునకు బండయు, మేపెడివాడును, ఆయన. నీకు సహాయము చేయు, నీ తండ్రి దేవుని వలనను పైనుండి మింటి దీవెనలతోను, క్రీంద దాగియున్న అగాధజలముల దీవెనలతోను, స్తనముల దీవెనలతోను, గర్భముల దీవెనలతోను, నిన్ను దీవించు సర్వశక్తుని దీవెనవలనను, అతని బాహుబలము దిట్టపరచబడును. నీ తండ్రి దీవెనలు, నా పూర్వికుల దీవెనలపైని చిరకాల పర్వతములకంటె, హెచ్చుగ ప్రబలమగును. అవి యోసేపు తలమీదను, తన సహోదరులనుండి వేరుపరచబడిన వాని నడినెత్తి మీదను ఉండును. బెన్యామీను చీల్చునట్టి తోడేలు. అతడు ఉదయమందు ఎరను తిని, అస్తమయమందు దోపుడు సొమ్ము పంచుకొనును. ఇవి అన్నియు ఇశ్రాయేలు పండ్రెండు గోత్రములు. వారి తండ్రి వారిని దీవించుచు, వారితో చెప్పినది యిదే. ఎవరి దీవెన చొప్పున వారిని దీవించెను. తరువాత అతడు వారి కాజ్ఞాపించుచు ఇట్లనెను. నేను నా స్వజనులయొద్దకు చేర్చబడుచున్నాను. హిత్తీయుడైన ఎఫ్రోను భూమియందున్న గుహలో, నా తండ్రుల యొద్ద నన్ను పాతిపెట్టుడి. ఆ గుహ కనాను దేశమందలి మచ్చే యెదుటనున్న మక్కేలా పొలములో ఉన్నది. అబ్రాహాము దానిని, ఆ పొలమును హిత్తీయుడగు ఎఫ్రోనుయొద్ద శ్మశాన భూమి కొరకు స్వాస్థ్యముగా కొనెను. అక్కడనే వారు

అబ్రాహామును, అతని భార్యయైన శారాను, పాతిపెట్టిరి. అక్కడనే ఇస్సాకును, అతని భార్యయైన రిబ్కాను, పాతి పెట్టిరి. అక్కడనే నేను లేయాను పాతిపెట్టితిని. ఆ పొలమును, అందులోనున్న గుహయు, హేతుకుమారుల యొద్ద కొనబడినదనెను. యాకోబు తన కుమారుల కాజ్ఞాపించుట చాలించి, మంచముమీద తన కాళ్లు ముడుచుకొని, ప్రాణమువిడిచి, తన స్వజనులయొద్దకు చేర్చబడెను.

**కీర్తనలు 138:1-8** [దావీదు కీర్తన]

నేను నా పూర్ణహృదయముతో నీకు కృతజ్ఞతాస్తుతులు చెల్లించుచున్నాను. దేవతల యెదుట నిన్ను కీర్తించెదను. నీ పరిశుద్ధాలయము తట్టు నేను నమస్కారము చేయు చున్నాను. నీ నామమంతటికంటె, నీవిచ్చిన వాక్యమును నీవు గొప్పచేసియున్నావు. నీ కృపాసత్యములనుబట్టి, నీ నామమునకు కృతజ్ఞతా స్తుతులు నేను చెల్లించెదను. నేను మొఱ్ఱపెట్టిన దినమున, నీవు నాకు ఉత్తరమిచ్చితివి. నా ప్రాణములో త్రాణ పుట్టించి, నన్ను ధైర్యపరచితివి. యెహోవా, భూరాజులందరు నీవు సెలవిచ్చిన మాటలు విని, నీకు కృతజ్ఞతాస్తుతులు చెల్లించెదరు. యెహోవా మహా ప్రభావముగలవాడని, వారు, యెహోవా మార్గములను గూర్చి గానము చేసెదరు. యెహోవా మహోన్నతుడైనను, ఆయన దీనులను లక్ష్యపెట్టును. ఆయన దూరమునుండి గర్విష్టులను బాగుగా ఎరుగును. నేను ఆపదలలో చిక్కుబడి యున్నను, నీవు నన్ను బ్రదికించెదవు. నా శత్రువుల కోపమునుండి నన్ను రక్షించుటకై, నీవు నీచేయి చాపెదవు. నీ కుడిచేయి నన్ను రక్షించును. యెహోవా నా పక్షమున కార్యము సఫలముచేయును. యెహోవా, నీ కృప నిరంతరముండును. నీ చేతి కార్యములను విడిచిపెట్టకుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /30**

**ఆదికాండము 50:15-26; నిర్గమకాండము 1:6-22**

ఆది 50:15-26 = యోసేపు సహోదరులు తమ తండ్రి మృతిపొందుట చూచి, ఒకవేళ యోసేపు మనయందు పగపట్టి, మనమతనికి చేసిన కీడంతటి చొప్పున మనకు నిశ్చయముగా కీడు జరిగించుననుకొని, యోసేపునకు ఈలాగు వర్తమాన మంపిరి. నీ తండ్రి తాను చావక మునుపు ఆజ్ఞాపించిన దేమనగా, మీరు యోసేపుతో, నీ సహోదరులు నీకు కీడు చేసిరి, గనుక, దయచేసి వారి అపరాధమును వారి పాపమును క్షమించుమని అతనితో చెప్పుడనెను. మరియు అతని సహోదరులు పోయి, అతని యెదుట సాగిలపడి, ఇదిగో మేము నీకు దాసులమని చెప్పగా, యోసేపు, భయపడకుడి, నేను దేవుని స్థానమందున్నానా? మీరు నాకు కీడుచేయ నుద్దేశించితిరి గాని, నేటిదినమున జరుగుచున్నట్లు, అనగా బహు ప్రజలను బ్రదికించునట్లుగా, అది మేలుకే దేవుడు ఉద్దేశించెను. కాబట్టి, భయపడకుడి, నేను మిమ్మును, మీ పిల్లలను పోషించెదనని చెప్పి, వారిని ఆదరించి వారితో ప్రీతిగా మాటలాడెను. యోసేపు, అతని తండ్రి కుటుంబపు వారును, ఐగుప్తులో నివసించిరి, యోసేపు నూటపది సంవత్సరములు బ్రదికెను. యోసేపు ఎఫ్రాయిముయొక్క మూడవ తరము పిల్లలను చూచెను. మరియు మనషే కుమారుడైన మాకీరునకు కుమారులు పుట్టి, యోసేపు ఒడిలో ఉంచబడిరి. యోసేపు తన సహోదరులను చూచి, నేను చనిపోవుచున్నాను. దేవుడు నిశ్చయముగా మిమ్మును చూడవచ్చి, యీ దేశములోనుండి తాను అబ్రాహాము ఇస్సాకు యాకోబులతో ప్రమాణము చేసియిచ్చిన దేశమునకు మిమ్మును తీసికొని పోవునని చెప్పెను. మరియు యోసేపు, దేవుడు నిశ్చయముగా మిమ్మును చూడవచ్చును. అప్పుడు మీరు నా యెముకలను ఇక్కడనుండి తీసికొని పోవలెనని చెప్పి ఇశ్రాయేలు కుమారుల చేత ప్రమాణము చేయించుకొనెను. యోసేపు నూటపది సంవత్సరములవాడై మృతి పొందెను. వారు సుగంధ ద్రవ్యములతో అతని శవమును సిద్ధపరచి, ఐగుప్తు దేశమందు ఒక పెట్టెలో ఉంచిరి.

నిర్గ 1:6-22 = యోసేపును, అతని అన్నదమ్ములందరును, ఆ తరము వారందరును చనిపోయిరి. ఇశ్రాయేలీయులు బహు సంతానము గలవారై, అభివృద్ధి పొంది, విస్తరించి, అత్యధికముగా ప్రబలిరి. వారున్న ప్రదేశము వారితో నిండి యుండెను.



అప్పుడు యోసేపును ఎరుగని క్రొత్త రాజు, ఐగుప్తును ఏల నారంభించెను. అతడు తన జనులతో ఇట్లనెను. ఇదిగో ఇశ్రాయేలు సంతతియైన యీ జనము మనకంటె విస్తారముగాను బలిష్ఠముగాను ఉన్నది. వారు విస్తరింపకుండునట్లు, మనము వారియెడల యుక్తిగా జరిగించుదము, రండి. లేనియెడల యుద్ధము కలుగునప్పుడు కూడ, మన శత్రువులతో చేరి మనకు విరోధముగా యుద్ధముచేసి యీ దేశములోనుండి, వెళ్లిపోదురేమో అనెను. కాబట్టి, వారి మీద పెట్టిన భారములలో, వారిని శ్రమపెట్టుటకు, వెట్టి పనులు చేయించు అధికారులను వారిమీద నియమింపగా, వారు ఫరో కొరకు ధాన్యాదులను నిలువచేయు పీతోము, రామెసేనను పట్టణములను కట్టిరి. అయినను ఐగుప్తీయులు వారిని శ్రమపెట్టినకొలది, వారు విస్తరించి, ప్రబలిరి, గనుక, వారు ఇశ్రాయేలీయుల యెడల అసహ్యపడిరి. ఇశ్రాయేలీయులచేత ఐగుప్తీయులు కఠినముగా సేవ చేయించుకొనిరి. వారు ఇశ్రాయేలీయుల చేత చేయించుకొనిన ప్రతి పనియు, కఠినముగా ఉండెను. వారు జిగటమంటి పనిలోను, ఇటుకల పనిలోను, పొలములో చేయు ప్రతిపనిలోను, కఠినసేవ చేయించి, వారి ప్రాణములను విసికించిరి. మరియు ఐగుప్తు రాజు షిష్రా, పూయా అను హెబ్రీయుల మంత్రసానులతో మాటలాడి, మీరు హెబ్రీ స్త్రీలకు మంత్రసాని పని చేయుచు, వారిని కాన్సుపీటల మీద చూచినప్పుడు, మగవాడైనయెడల వాని చంపుడి, ఆడదైనయెడల దాని బ్రదుకనియ్యుడని వారితో చెప్పెను. అయితే, ఆ మంత్రసానులు దేవునికి భయపడి, ఐగుప్తు రాజు తమ కాజ్ఞాపించినట్లు చేయక, మగపిల్లలను బ్రదుక నియ్యగా, ఐగుప్తు రాజు, ఆ మంత్రసానులను పిలిపించి, మీరెందుకు మగపిల్లలను బ్రదుకనిచ్చితిరి? ఈ పని యేల చేసితిరి అని అడిగెను. అందుకు ఆ మంత్ర సానులు, హెబ్రీ స్త్రీలు, ఐగుప్తు స్త్రీలవంటివారు కారు. వారు చురుకైనవారు. మంత్రసాని వారియొద్దకు వెళ్లక మునుపే వారు ప్రసవించి యుండురని ఫరోతో చెప్పిరి. దేవుడు ఆ మంత్రసానులకు మేలుచేసెను. ఆ జనము విస్తరించి మిక్కిలి ప్రబలెను. ఆ మంత్రసానులు దేవునికి భయపడినందున, ఆయన వారికి వంశాభివృద్ధి కలుగజేసెను. అయితే, ఫరో, హెబ్రీయులలో పుట్టిన ప్రతి కుమారుని నదిలో పారవేయుడి, ప్రతి కుమార్తెను బ్రదుకనియ్యుడి అని తన జనులందరికి ఆజ్ఞాపించెను.

**కీర్తనలు 120:1-7 [యాత్ర కీర్తన]**

నా శ్రమలో నేను యెహోవాకు మొఱ్ఱపెట్టితిని. ఆయన నాకు ఉత్తరమిచ్చెను. యెహోవా, అబద్ధమాడు పెదవులనుండియు, మోసకరమైన నాలుకనుండియు, నా ప్రాణమును విడిపించుము. మోసకరమైన నాలుకా, ఆయన నీకేమి చేయును? ఇంతకంటె అధికముగా నీకేమి చేయును? తండ్రి నిప్పులతో కూడిన బాణములను, బలాఢ్యుల వాడిగల బాణములను నీమీద వేయును. అయ్యో, నేను మెషెకులో పరదేశినై యున్నాను. కేదారు గుడారములయొద్ద కాపురమున్నాను. కలహప్రియుని యొద్ద నేను చిరకాలము నివసించినవాడను. నేను కోరునది సమాధానమే. అయినను మాట నా నోట వచ్చినతోడనే, వారు యుద్ధమునకు సిద్ధమగుదురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మొదటి నెల /31**

**నిర్ణయకాండము 2:1-15, 23-25**

లేవి వంశస్థుడొకడు వెళ్లి, లేవి కుమార్తెను వివాహము చేసికొనెను. ఆ స్త్రీ గర్భవతియై, కుమారుని కని, వాడు సుందరుడై యుండుట చూచి, మూడునెలలు వానిని దాచెను. తరువాత, ఆమె వాని దాచలేక, వాని కొరకు ఒక జమ్ముపెట్టె తీసికొని, దానికి జిగటమన్నును, కీలును పూసి, అందులో ఆ పిల్లవానిని పెట్టియేటియొడ్డున జమ్ములో దానిని ఉంచగా, వానికేమి సంభవించునో తెలిసికొనుటకు, వాని అక్క దూరముగా నిలిచియుండెను. ఫరో కుమార్తె స్నానము చేయుటకు ఏటికి వచ్చెను. ఆమె పనికత్తెలు ఏటియొడ్డున నడుచుచుండగా, ఆమె నాచులోని ఆ పెట్టెను చూచి, తన పనికత్తె నొకతెను పంపి దాని తెప్పించి, తెరచి, ఆ పిల్లవాని చూచినప్పుడు, ఆ పిల్లవాడు ఏడ్చుచుండగా చూచి, వానియందు కనికరించి, వీడు హెబ్రీయుల పిల్లలలో నొకడనెను. అప్పుడు వాని అక్క ఫరో కుమార్తెతో, నీకొరకు ఈ పిల్లవాని పెంచుటకు నేను వెళ్లి, హెబ్రీ స్త్రీలలో ఒక

దాదిని పిలుచుకొని వత్తునా అనెను. అందుకు ఫరో కుమార్తె, వెళ్ళుమని చెప్పగా, ఆ చిన్నది వెళ్ళి, ఆ బిడ్డ తల్లిని పిలుచుకొని వచ్చెను. ఫరో కుమార్తె, ఆమెతో, ఈ బిడ్డను తీసికొని పోయి నాకొరకు వానికి పాలిచ్చి పెంచుము, నేను నీకు జీతమిచ్చెదనని చెప్పగా, ఆ స్త్రీ ఆ బిడ్డను తీసికొని పోయి పాలిచ్చి పెంచెను. ఆ బిడ్డ పెద్దవాడైన తరువాత, ఆమె ఫరో కుమార్తె యొద్దకు అతని తీసికొని వచ్చెను, అతడు ఆమెకు కుమారుడాయెను. ఆమె, నీటిలోనుండి ఇతని తీసికొని చెప్పి, అతనికి మోషే అను పేరు పెట్టెను. ఆ దినములలో, మోషే పెద్దవాడై, తన జనులయొద్దకు పోయి, వారి భారములను చూచెను. అప్పుడతడు, తన జనులలో ఒక హెబ్రీయుని, ఒక ఐగుప్తీయుడు కొట్టగా చూచెను. అతడు ఇటు అటు తిరిగి చూచి, యెవడును లేకపోగా, ఆ ఐగుప్తీయుని చంపి, యిసుకలో వాని కప్పిపెట్టెను. మరునాడు, అతడు బయట నడిచి వెళ్ళుచుండగా, హెబ్రీయులైన మనుష్యులిద్దరు పోట్లాడుచుండిరి. అప్పుడతడు, అన్యాయము చేసినవాని చూచి, నీ వేల నీ పొరుగువాని కొట్టుచున్నావని అడుగగా, అతడు, మామీద నిన్ను అధికారినిగాను, తీర్చిదిద్దిన గాను నియమించిన వాడెవడు? నీవు ఆ ఐగుప్తీయుని చంపినట్లు, నన్నును చంపవలెనని అనుకొనుచున్నావా అనెను. అందుకు మోషే, నిశ్చయముగా ఈ సంగతి బయలుపడె ననుకొని భయపడెను. ఫరో ఆ సంగతి విని, మోషేను చంపచూచెను గాని, మోషే ఫరో యెదుటనుండి పారిపోయి, మిద్యాను దేశములో నిలిచిపోయి, యొక బావియొద్ద కూర్చుండెను.

ఆలాగున అనేక దినములు జరిగిన మీదట, ఐగుప్తు రాజు చనిపోయెను. ఇశ్రాయేలీయులు తాము చేయుచున్నవెట్టి పనులనుబట్టి, నిట్టూర్పులు విడుచుచు, మొరపెట్టుచుండగా, తమ వెట్టి పనులనుబట్టి వారుపెట్టిన మొర దేవునియొద్దకు చేరెను. కాగా, దేవుడు వారి మూలుగును విని, అబ్రాహాము ఇస్సాకు యాకోబులతో తాను చేసిన నిబంధనను జ్ఞాపకము చేసికొనెను. దేవుడు ఇశ్రాయేలీయులను చూచెను. దేవుడు వారియందు లక్ష్యముంచెను.

**క్రీస్తులు 90:1-12** [దైవజనుడైన మోషే చేసిన ప్రార్థన]

ప్రభువా, తరతరములనుండి మాకు నివాసస్థలము నీవే. పర్వతములు పుట్టక మునుపు, భూమిని, లోకమును, నీవు పుట్టించక మునుపు, యుగయుగములు నీవే దేవుడవు. నీవు మనుష్యులను మంటికి మార్చుచున్నావు. నరులారా, తిరిగి రండని నీవు సెలవిచ్చుచున్నావు. నీ దృష్టికి వేయి సంవత్సరములు గతించిన నిన్నటివలె నున్నవి. రాత్రియందలి యొక జామువలెనున్నవి. వరదచేత నైనట్లు నీవు వారిని పారగొట్టివేయగా, వారు నిద్రింతురు. ప్రొద్దున వారు పచ్చ గడ్డివలె చిగిరింతురు. ప్రొద్దున అది మొలిచి చిగిరించును. సాయంకాలమున అది కోయబడి వాడబారును. నీ కోపమువలన మేము క్షీణించుచున్నాము. నీ ఉగ్రతను బట్టి దిగులుపడుచున్నాము. మా దోషములను నీవు నీ యెదుట నుంచుకొని యున్నావు. నీ ముఖకాంతిలో మా రహస్యప్రాపములు కనబడుచున్నవి. నీ ఉగ్రతను భరించుచునే మా దినములన్నియు గడిపితిమి. నిట్టూర్పులు విడిచినట్లు, మా జీవితకాలము జరుపు కొందుము. మా ఆయుష్కాలము డెబ్బది సంవత్సరములు. అధికబలమున్న యెడల ఎనుబది వత్సరములగును. అయినను వాటి వైభవము ఆయాసమే, దుఃఖమే. అది త్వరగా గతించును, మేము ఎగిరిపోవుదుము. నీ ఆగ్రహ బలము ఎంతో ఎవరికి తెలియును? నీకు చెందవలసిన భయముకొలది పుట్టు నీ క్రోధము ఎంతో, ఎవరికి తెలియును? మాకు జ్ఞానహృదయము కలుగునట్లుగా చేయుము. మా దినములు లెక్కించుటకు మాకు నేర్పుము.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ రెండవ నెల /01**  
**హెబ్రీయులకు వ్రాసిన పత్రిక 11:1-27; 12:1,2**

విశ్వాసమనునది, నిరీక్షింపబడువాటియొక్క నిజ స్వరూపమును, అదృశ్యమైనవి యున్నవనుటకు, రుజువునై యున్నది. దానిని బట్టియే, పెద్దలు సాక్ష్యము పొందిరి. ప్రపంచములు (లేక యుగములు) దేవుని వాక్యము వలన నిర్మాణమైనవనియు, అందును బట్టి, దృశ్యమైనది కనబడెడు పదార్థములచే నిర్మింపబడలేదనియు, విశ్వాసము చేత గ్రహించుకొనుచున్నాము.

విశ్వాసమును బట్టి, హేబెలు కయీనుకంటి శ్రేష్ఠమైన బలి దేవునికి అర్పించెను. దేవుడతని అర్పణలను గూర్చి సాక్ష్యమిచ్చినప్పుడు, అతడు, ఆ విశ్వాసమును బట్టి, నీతి మంతుడని సాక్ష్యము పొందెను. అతడు మృతినొందియు, ఆ విశ్వాసము ద్వారా మాటలాడుచున్నాడు. విశ్వాసమును బట్టి, హనోకు మరణము చూడకుండునట్లు కొనిపోబడెను. అతడు కొనిపోబడక మునుపు, దేవునికి ఇష్టుడై యుండెనని సాక్ష్యము పొందెను. కాగా దేవుడతని కొనిపోయెను గనుక, అతడు కనబడలేదు. విశ్వాసము లేకుండ, దేవునికి ఇష్టుడై యుండుట అసాధ్యము. దేవుని యొద్దకు వచ్చువాడు, ఆయన యున్నాడనియు, తన్ను వెదకు వారికి ఫలము దయచేయువాడనియు, నమ్మవలెను గదా. విశ్వాసమును బట్టి, నోవహు అదివరకు చూడని సంగతులను గూర్చి దేవుని చేత హెచ్చరింపబడి, భయభక్తులు గలవాడై, తన యింటివారి రక్షణ కొరకు, ఒక ఓడను సిద్ధము చేసెను. అందువలన, అతడు లోకము మీద నేరస్థాపన చేసి, విశ్వాసమును బట్టి కలుగు నీతికి, వారసుడాయెను. అబ్రాహాము పిలువబడినప్పుడు, విశ్వాసమును బట్టి, ఆ పిలుపునకు లోబడి, తాను స్వాస్థ్యముగా పొందనైయున్న ప్రదేశమునకు బయలు వెళ్లెను. మరియు ఎక్కడికి వెళ్లవలెనో అది ఎరుగక బయలువెళ్ళెను. విశ్వాసమును బట్టి, అతడును, అతనితో ఆ వాగ్దానమునకు సమానవారసులైన, ఇస్సాకు యాకోబు అనువారును, గుడారములలో నివసించుచు, అన్యుల దేశములో ఉన్నట్టుగా, వాగ్దత్త దేశములో పరవాసులైరి. ఏలయనగా, దేవుడు, దేనికి శిల్పియు, నిర్మాణకుడనై యున్నాడో, పునాదులుగల ఆ పట్టణము కొరకు అబ్రాహాము ఎదురుచూచుచుండెను. విశ్వాసమును బట్టి, శారాయు, వాగ్దానము చేసినవాడు నమ్మదగినవాడని యెంచుకొనెను గనుక, తాను వయస్సు గతించినదైనను, గర్భము ధరించుటకు శక్తి పొందెను. అందుచేత, మృతతుల్యుడైన ఆ యొకనినుండి, సంఖ్యకు ఆకాశ నక్షత్రముల వలెను, సముద్ర తీరమందలి లెక్కింప శక్యముకాని యిసుకవలెను, సంతానము కలిగెను. వీరందరు, ఆ వాగ్దానముల ఫలము అనుభవింపక పోయినను, దూరమునుండి చూచి, వందనము చేసి, తాము భూమి మీద పరదేశులమును, యాత్రికులమునై యున్నామని ఒప్పుకొని, విశ్వాసము గలవారై మృతినొందిరి. ఈలాగు చెప్పువారు, తమ స్వదేశమును వెదకుచున్నామని విశద పరచుచున్నారు కారా? వారు ఏ దేశమునుండి వచ్చిరో, ఆ దేశమును జ్ఞాపకమందుంచుకొన్న యెడల, మరల వెళ్లుటకు వారికి వీలు కలిగియుండును. అయితే వారు, మరి శ్రేష్ఠమైన దేశమును, అనగా పరలోకసంబంధమైన దేశమును కోరుచున్నారు. అందుచేత, తాను వారి దేవుడనని అనిపించుకొనుటకు, దేవుడు వారిని గూర్చి సిగ్గుపడడు. ఏలయనగా, అయన వారి కొరకు ఒక పట్టణమును సిద్ధపరచియున్నాడు. అబ్రాహాము శోధింపబడి, విశ్వాసమును బట్టి, ఇస్సాకును బలిగా అర్పించెను. ఎవడు ఆ వాగ్దానములు సంతోషముతో అంగీకరించెనో, ఇస్సాకు వలననైనది నీ సంతానమనబడును, అని యెవనితో చెప్పబడెనో, ఆ అబ్రాహాము, మృతులను సహితము లేపుటకు దేవుడు శక్తిమంతుడని యెంచినవాడై, తన యేకకుమారుని అర్పించి, ఉపమాన రూపముగా, అతనిని మృతులలోనుండి మరల పొందెను. విశ్వాసమును బట్టి ఇస్సాకు, జరుగబోవు సంగతుల విషయమై, యాకోబును ఏశావును ఆశీర్వదించెను. విశ్వాసమును బట్టి యాకోబు, అవసానకాలమందు (లేక మరణ కాలమందు) యోసేపు కుమారులలో ఒక్కొక్కని ఆశీర్వదించి, తన చేతికట్టి మొదలు మీద ఆనుకొని, దేవునికి నమస్కారము చేసెను. యోసేపు తనకు అవసానకాలము సమీపించినప్పుడు, విశ్వాసమును బట్టి, ఇశ్రాయేలు కుమారుల నిర్గమనమును గూర్చి ప్రశంసించి, తన శిష్యములను గూర్చి వారికి ఆజ్ఞాపించెను. మోషే పుట్టినప్పుడు, అతని తలిదండ్రులు, ఆ శిశువు సుందరుడై యుండుట చూచి, విశ్వాసమును బట్టి రాజాజ్ఞకు భయపడక, మూడు మాసములు అతని దాచిపెట్టిరి. మోషే పెద్దవాడైనప్పుడు, విశ్వాసమును బట్టి, ఐగుప్తు ధనముకంటి, క్రీస్తు విషయమైన నింద గొప్ప భాగ్యమని యెంచుకొని, అల్పకాలము పాపభోగము అనుభవించుట కంటి, దేవుని ప్రజలతో శ్రమ అనుభవించుట మేలని యొచించి, ఫరో కుమార్తె యొక్క కుమారుడని అనిపించుకొనుటకు ఒప్పుకొనలేదు. ఏలయనగా, అతడు ప్రతిఫలముగా కలుగబోవు, బహుమానమందు దృష్టి యుంచెను. విశ్వాసమును బట్టి, అతడు అదృశ్యుడైన వానిని చూచుచున్నట్లు స్థిర బుద్ధిగలవాడై, రాజాగ్రహమునకు భయపడక, ఐగుప్తును విడిచిపోయెను.

ఇంత గొప్ప సాక్షి సమూహము, మేఘమువలె మనలను ఆవరించియున్నందున, మనము కూడ, ప్రతి భారమును, సుళువుగా చిక్కుబట్టు పాపమును విడిచిపెట్టి, విశ్వాసమునకు కర్తయు, (మూలభాషలో - సేనాధిపతియు) దానిని కొనసాగించువాడునైన, యేసువైపు చూచుచు, మన యెదుట ఉంచబడిన పందెములో, ఓపికతో పరుగెత్తుదము. ఆయన తనయెదుట ఉంచబడిన ఆనందము కొరకై, అవమానమును నిర్లక్ష్యపెట్టి, సిలువను సహించి, దేవుని సింహాసనము యొక్క కుడి పార్శ్వమున, ఆసీనుడైయున్నాడు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల /02**

**నిర్గమకాండము 3:1-22**

మోషే, మిద్యాను యాజకుడైన యిత్రో అను తన మామ మందను మేపుచు, ఆ మందను అరణ్యము అవతలకు తోలుకొని, దేవుని పర్యవేక్షణ చోరేబుకు వచ్చెను. ఒక పొద నడిమిని, అగ్నిజ్వాలలో, యెహోవా దూత అతనికి ప్రత్యక్షమాయెను. అతడు చూచినప్పుడు, అగ్ని వలన ఆ పొద మండుచుండెను గాని పొద కాలిపోలేదు. అప్పుడు మోషే, ఆ పొద యేల కాలిపోలేదో నేను ఆ తట్టు వెళ్లి, యీ గొప్ప వింత చూచెదననుకొనెను. దానిని చూచుటకు అతడు ఆ తట్టు వచ్చుట యెహోవా చూచెను. దేవుడు ఆ పొద నడుమనుండి, మోషే, మోషే, అని అతనిని పిలిచెను. అందుకతడు చిత్తము ప్రభువా అనెను. అందుకాయన, దగ్గరకు రావద్దు, నీ పాదముల నుండి నీ చెప్పులు విడువుము, నీవు నిలిచియున్న స్థలము పరిశుద్ధ ప్రదేశము అనెను. మరియు, ఆయన, నేను నీ తండ్రి దేవుడను, అబ్రాహాము దేవుడను, ఇస్సాకు దేవుడను, యాకోబు దేవుడను, అని చెప్పగా, మోషే తన ముఖమును కప్పుకొని దేవునివైపు చూడ వెరచెను. మరియు యెహోవా యిట్లనెను. నేను ఐగుప్తులో నున్న నా ప్రజల బాధను నిశ్చయముగా చూచితిని, పనులలో తమ్మును కష్టపెట్టువారినిబట్టి వారు పెట్టిన మొరను వింటిని, వారి దుఃఖములు నాకు తెలిసె యున్నవి. కాబట్టి, ఐగుప్తీయుల చేతిలోనుండి వారిని విడిపించుటకును, ఆ దేశములోనుండి విశాలమైన మంచి దేశమునకు, అనగా కనానీయులకు, హిత్తీయులకు, అమోరీయులకు, పెరిజీయులకు, హివీయులకు, యెబూసీయులకు, నివాసస్థానమై, పాలు తేనెలు ప్రవహించు దేశమునకు వారిని నడిపించుటకును దిగి వచ్చి యున్నాను. ఇశ్రాయేలీయుల మొర నిజముగా నాయెద్దకు చేరినది, ఐగుప్తీయులు వారినిపెట్టుచున్న హింస చూచితిని. కాగా రమ్ము, నిన్ను ఫరో యొద్దకు పంపెదను. ఇశ్రాయేలీయులైన నా ప్రజలను, నీవు ఐగుప్తు లోనుండి తోడుకొని పోవలెననెను. అందుకు మోషే, నేను ఫరో యొద్దకు వెళ్లటకును, ఇశ్రాయేలీయులను ఐగుప్తులోనుండి తోడుకొని పోవుటకును, ఎంతటి వాడనని దేవునితో అనగా, ఆయన, నిశ్చయముగా నేను నీకు తోడైయుందును, నేను నిన్ను పంపితిననుటకు ఇది నీకు సూచన. నీవు ఆ ప్రజలను ఐగుప్తు లోనుండి తోడుకొని వచ్చిన తరువాత, మీరు ఈ పర్యవేక్షణ మీరు దేవుని సేవించెదరనెను. మోషే చిత్తగించుము. నేను ఇశ్రాయేలీయుల యొద్దకు వెళ్లి, వారిని చూచి, మీ పితరుల దేవుడు మీ యొద్దకు నన్ను పంపెనని, వారితో చెప్పగా, వారు ఆయన పేరేమి అని అడిగిన యెడల, వారితో నే నేమి చెప్పవలెనని దేవుని నడిగెను. అందుకు దేవుడు, నేను ఉన్నవాడను, అను వాడనై యున్నానని మోషేతో చెప్పెను. మరియు ఆయన, ఉండునను వాడు మీయొద్దకు నన్ను పంపెనని నీవు ఇశ్రాయేలీయులతో చెప్పవలెననెను. మరియు దేవుడు, మోషేతో నిట్లనెను. మీ పితరుల దేవుడైన యెహోవా, అనగా అబ్రాహాము దేవుడు, ఇస్సాకు దేవుడు, యాకోబు దేవుడునైన యెహోవా మీ యొద్దకు నన్ను పంపెనని నీవు ఇశ్రాయేలీయులతో చెప్పవలెను. నిరంతరము నా నామము ఇదే, తరతరములకు ఇది నా జ్ఞాపకార్థక నామము. నీవు వెళ్లి, ఇశ్రాయేలీయుల పెద్దలను పోగుచేసి, మీ పితరుల దేవుడైన యెహోవా, అనగా అబ్రాహాము, ఇస్సాకు, యాకోబుల దేవుడు, నాకు ప్రత్యక్షమై యిట్లనెను. నేను మిమ్మును, ఐగుప్తులో మీకు సంభవించిన దానిని, నిశ్చయముగా చూచితిని. ఐగుప్తు బాధలోనుండి పాలు తేనెలు ప్రవహించు దేశమునకు, అనగా కనానీయులు, హిత్తీయులు, అమోరీయులు, పెరిజీయులు, హివీయులు యెబూసీయులున్న దేశమునకు మిమ్ము రప్పించెదనని సెలవిచ్చితినినని వారితో చెప్పుము. వారు నీ మాట విందురు, గనుక, నీవును, ఇశ్రాయేలీయుల పెద్దలును, ఐగుప్తు రాజు నొద్దకు వెళ్లి, అతని చూచి, హెబ్రీయుల

దేవుడైన యెహోవాకు ప్రత్యక్షమాయెను, గనుక, మేము అరణ్యమునకు మూడు దినముల ప్రయాణమంత దూరము పోయి, మా దేవుడైన యెహోవాకు బలినీ సమర్పించుదుము, సెలవిమ్మని అతనితో చెప్పవలెను. ఐగుప్తు రాజు, మహాబలముతో, మీ మీదికి వచ్చి, మిమ్ము పోనియ్యడని నేనెరుగుదును. కాని, నేను నా చెయ్యి చాపి, ఐగుప్తు మధ్యమున నేను చేయదలచి యున్న నా అద్భుతము లన్నిటిని చూపి, దాని పాడుచేసెదను. అటు తరువాత అతడు మిమ్ము పంపివేయును. జనుల యెడల ఐగుప్తీయులకు కటాక్షము కలుగజేసెదను, గనుక, మీరు వెళ్లనప్పుడు వట్టిచేతులతో వెళ్లరు. ప్రతి స్త్రీయు, తన పొరుగుదానిని, తన యింటనుండు దానిని, వెండి నగలను, బంగారునగలను, వస్త్రములను ఇమ్మని, అడిగి తీసికొని, మీరు వాటిని మీ కుమారులకును, మీ కుమార్తెలకును ధరింపచేసి, ఐగుప్తీయులను దోచుకొందురనెను.

### కీర్తనలు 135:1-6

యెహోవాను స్తుతించుడి. యెహోవా నామమును స్తుతించుడి. యెహోవా సేవకులారా, యెహోవా మందిరములో, మన దేవుని మందిరపు ఆవరణములలో నిలుచుండు వారలారా, యెహోవాను స్తుతించుడి. యెహోవా దయాళుడు. యెహోవాను స్తుతించుడి. ఆయన నామమును కీర్తించుడి. అది మనోహరము. యెహోవా తనకొరకు యాకోబును ఏర్పరచుకొనెను. తనకు స్వకీయ ధనముగా ఇశ్రాయేలును ఏర్పరచు కొనెను. యెహోవా గొప్పవాడనియు, మన ప్రభువు సమస్త దేవతలకంటి గొప్పవాడనియు, నేనెరుగుదును. ఆకాశమందును, భూమియందును, సముద్రముల యందును, మహాసముద్రములన్నిటి యందును, ఆయన తనకీష్టమైనదంతయు జరిగించువాడు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /03

### నిర్ణమకాండము 4:10-15, 29-31; 5:1-9, 19-23; 6:1

అప్పుడు మోషే, ప్రభువా, ఇంతకు మునుపైనను, నీవు నీ దాసునితో మాటలాడి నప్పటినుండియైనను, నేను మాట నేర్పరిని కాను, నేను నోటి మాండ్యము, నాలుక మాండ్యము గలవాడనని యెహోవాతో చెప్పగా, యెహోవా, మానవునకు నోరిచ్చినవాడు ఎవడు? మూగవానినేగాని, చెవిటివానినేగాని, దృష్టిగలవానినేగాని, గ్రుడ్డి వానినేగాని, పుట్టించినవాడెవడు? యెహోవానైన నేనే గదా. కాబట్టి వెళ్లము, నేను నీ నోటికి తోడైయుండి, నీవు ఏమి పలుకవలసినది నీకు బోధించెదనని అతనితో చెప్పెను. అందుకతడు, అయ్యో, ప్రభువా, నీవు పంప తలంచిన వానినే పంపుమనగా, ఆయన మోషే మీద కోపపడి, లేవీయుడగు నీ అన్నయైన అహరోను లేడా? అతడు బాగుగా మాటలాడగలడని నేనెరుగుదును, ఇదిగో అతడు నిన్ను ఎదుర్కొనవచ్చుచున్నాడు, అతడు నిన్ను చూచి తన హృదయమందు సంతోషించును. నీవు అతనితో మాటలాడి, అతని నోటికి మాటలు అందించవలెను, నేను నీ నోటికి, అతని నోటికి తోడైయుండి, మీరు చేయవలసిన దానిని మీకు బోధించెదను.

తరువాత, మోషే అహరోనులు వెళ్లి, ఇశ్రాయేలీయుల పెద్దలనందరిని పోగుచేసి, యెహోవా మోషేతో చెప్పిన మాటలన్నియు అహరోను వివరించి, జనుల యెదుట ఆ సూచక క్రియలను చేయగా జనులు నమ్మిరి. మరియు యెహోవా, ఇశ్రాయేలీయులను చూడవచ్చి, తమ బాధను కనిపెట్టినను మాట జనులు విని, తలవంచుకొని నమస్కారము చేసిరి.

తరువాత మోషే అహరోనులు వచ్చి, ఫరోను చూచి, ఇశ్రాయేలీయుల దేవుడైన యెహోవా, అరణ్యములో నాకు ఉత్సవము చేయుటకు నా జనమును పోనిమ్మని ఆజ్ఞాపించుచున్నాడనిరి. ఫరో, నేను అతని మాట విని, ఇశ్రాయేలీయులను పోనిచ్చుటకు యెహోవా ఎవడు? నేను యెహోవాను ఎరుగను, ఇశ్రాయేలీయులను పోనీయననెను. అప్పుడు వారు, హెబ్రీయుల దేవుడు మమ్మును ఎదుర్కొనెను, సెలవైనయెడల, మేము అరణ్యములోనికి మూడు దినముల ప్రయాణమంత దూరముపోయి, మా దేవుడైన యెహోవాకు బలి అర్పించుదుము. లేనియెడల, ఆయన మా మీద తెగులుతోనైనను ఖడ్గముతో నైనను పడునేమో అనిరి. అందుకు ఐగుప్తు రాజు, మోషే, అహరోనూ, ఈ జనులు తమ పనులను చేయకుండు మీరేల ఆపుచున్నారా? మీ బరువులు మోయుటకు పొండనెను. మరియు ఫరో, ఇదిగో ఈ జనము ఇప్పుడు విస్తరించియున్నది.



వారు తమ బరువులను విడిచి, తీరికగా నుండునట్లు మీరు చేయుచున్నారని వారితో అనెను. ఆ దినమున ఫరో, ప్రజలపైనున్న కార్య నియామకులకును, వారి నాయకులకును ఇట్లు ఆజ్ఞాపించెను. ఇటుకలు చేయుటకు మీరు ఇక మీదట ఈ జనులకు గడ్డి ఇయ్యకూడదు, వారు వెళ్లి తామే గడ్డి కూర్చుకొనవలెను. అయినను, వారు ఇదివరకు చేసిన యిటుకల లెక్కనే వారి మీద మోపవలెను, దానిలో ఏమాత్రమును తక్కువ చేయవద్దు. వారు సోమరులు, గనుక, మేము వెళ్లి మా దేవునికి బలి నర్పించుటకు సెలవిమ్మని మొరపెట్టుచున్నారు. ఆ మనుష్యుల చేత ఎక్కువ పని చేయింపవలెను, దానిలో వారు కష్టపడవలెను, అబద్ధపుమాటలను వారు లక్ష్యపెట్టకూడదనెను.

మీ ఇటుకల లెక్కలో నేమాత్రమును తక్కువ చేయవద్దు, ఏనాటి పని ఆనాడే చేయవలెనని రాజు సెలవియ్యగా, ఇశ్రాయేలీయుల నాయకులు తాము దురవస్థలో పడియున్నట్లు తెలిసికొనిరి. వారు ఫరో యొద్దనుండి బయలుదేరి వచ్చుచు, తమ్మును ఎదుర్కొనుటకు దారిలో నిలిచియున్న మోషే అహారోనులను కలిసికొని, యెహోవా మిమ్ము చూచి న్యాయము తీర్చును గాక. ఫరో యెదుటను, అతని దాసుల యెదుటను, మమ్మును అసహ్యులనుగా చేసి, మమ్ము చంపుటకై వారిచేతికి ఖడ్గమిచ్చితిరని వారితో అనగా, మోషే, యెహోవా యొద్దకు తిరిగి వెళ్లి, ప్రభువా, నీవేల ఈ ప్రజలకు కీడు చేసితివి? నన్నెల పంపితివి? నేను నీ పేరట మాటలాడుటకు ఫరో యొద్దకు వచ్చినప్పటినుండి, అతడు ఈ జనులకు కీడే చేయుచున్నాడు, నీ జనులను నీవు విడిపింపను లేదనెను.

అందుకు యెహోవా, ఫరోకు నేను చేయబోవు చున్నదానిని నీవు నిశ్చయముగా చూచెదవు. బలమైన హస్తముచేత అతడు వారిని పోనిచ్చును, బలమైన హస్తము చేతనే అతడు తన దేశములలో నుండి వారిని తోలివేయునని మోషేతో అనెను.

### కీర్తనలు 90:13-17

యెహోవా, తిరుగుము. ఎంతవరకు తిరుగకయుండువు? నీ సేవకులను చూచి సంతాపపడుము. ఉదయమున నీ కృపతో మమ్మును తృప్తిపరచుము. అప్పుడు మేము మా దినములన్నియు, ఉత్సహించి సంతోషించెదము. నీవు మమ్మును శ్రమపరచిన దినముల కొలది, మేము కీడనుభవించిన యెండ్లకొలది, మమ్మును సంతోషపరచుము. నీ సేవకులకు నీ కార్యము కనుపరచుము. వారి కుమారులకు నీ ప్రభావము చూపింపుము. దేవుడైన యెహోవా ప్రసన్నత మా మీద నుండును గాక. మా చేతిపనిని మాకు స్థిరపరచుము. మా చేతి పనిని స్థిరపరచుము.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /04

### నిర్గమకాండము 11:1-10; 12:1-14

మరియు యెహోవా మోషేతో ఇట్లనెను. ఫరో మీదికిని ఐగుప్తు మీదికిని ఇంకొక తెగులును రప్పించెదను. అటుతరువాత అతడు ఇక్కడనుండి మిమ్మును పోనిచ్చును. అతడు మిమ్మును పోనిచ్చునప్పుడు, ఇక్కడనుండి మిమ్మును బొత్తిగా వెళ్లగొట్టును. కాబట్టి తన చెలికానియొద్ద ప్రతి పురుషుడును, తన చెలికత్తె యొద్ద ప్రతి స్త్రీయును, వెండి నగలను బంగారు నగలను అడిగి తీసికొనుడని ప్రజలతో చెప్పుము. యెహోవా ప్రజలయెడల ఐగుప్తీయులకు కటాక్షము కలుగజేసెను. అదిగాక, ఐగుప్తు దేశములో మోషే అను మనుష్యుడు ఫరో సేవకుల దృష్టికిని, ప్రజల దృష్టికిని, మిక్కిలి గొప్పవాడాయెను. మోషే ఫరోతో ఇట్లనెను. యెహోవా సెలవిచ్చిన దేమనగా, మధ్య రాత్రి నేను ఐగుప్తు దేశములోనికి బయలు వెళ్లేదను. అప్పుడు సింహాసనముమీద కూర్చున్న ఫరో తొలిపిల్ల మొదలుకొని, తిరగలి విసురు దాసి తొలిపిల్లవరకు ఐగుప్తు దేశమందలి తొలిపిల్లలందరును చచ్చెదరు. జంతువులలోను తొలి పిల్లలన్నియు చచ్చును. అప్పుడు ఐగుప్తు దేశమందంతట మహా మోషే పుట్టును. అట్టి మోషే అంతకుముందు పుట్టలేదు, అట్టిది ఇకమీదట పుట్టదు. యెహోవా ఐగుప్తీయులను, ఇశ్రాయేలీయులను వేరుపరచునని మీకు తెలియబడునట్లు, మనుష్యులమీదగాని, జంతువుల మీదగాని, ఇశ్రాయేలీయులలో ఎవరి మీదనైనను,

ఒక కుక్కయు తన నాలుక ఆడించదు. అప్పుడు నీ సేవకులైన వీరందరు నా యొద్దకు వచ్చి, నాకు నమస్కారము చేసి నీవును, నిన్ను ఆశ్రయించియున్న యీ ప్రజలందరును, బయలు వెళ్లుడని చెప్పుదురు. ఆ తరువాత నేను వెళ్లుదుననెను. మోషే ఆలాగు చెప్పి, ఫరో యొద్ద నుండి, అత్యగ్రహముతో వెళ్లిపోయెను. అప్పుడు యెహోవా ఐగుప్తు దేశములో నా మహాత్కారములు విస్తారమగునట్లు ఫరో మీ మాట వినడని మోషేతో చెప్పెను. మోషే అహారోనులు ఫరో యెదుట ఈ మహాత్కారములను చేసిరి. అయినను, యెహోవా, ఫరో హృదయమును కఠిన పరపగా, అతడు తన దేశములోనుండి ఇశ్రాయేలీయులను పోనియ్యడాడెను.

మోషే అహారోనులు ఐగుప్తు దేశములో ఉండగా, యెహోవా వారితో ఈలాగు సెలవిచ్చెను. నెలలలో ఈ నెల మీకు మొదటిది, యిది మీ సంవత్సరమునకు మొదటి నెల. మీరు ఇశ్రాయేలీయుల సర్వసమాజముతో, ఈ నెల దశమి నాడు, వారు తమ తమ కుటుంబముల లెక్కచొప్పున, ఒక్కొక్కడు గొర్రెపిల్లనైనను, మేకపిల్లనైనను, అనగా ప్రతి యింటికిని, ఒక గొర్రెపిల్లనైనను, ఒక మేకపిల్లనైనను తీసికొనవలెను. ఆ పిల్లను తినుటకు ఒక కుటుంబము చాలక పోయినయెడల, వాడును, వాని పొరుగువాడును, తమ లెక్క చొప్పున దాని తీసికొనవలెను. ఆ గొర్రెపిల్లను భుజించుటకు, ప్రతివాని భోజనము పరిమితినిబట్టి వారిని లెక్కింపవలెను. నిర్దోషమైన యేడాది మగపిల్లను తీసికొనవలెను. గొర్రెలలో నుండి యైనను, మేకలలో నుండియైనను, దాని తీసికొనవచ్చును. ఈ నెల పదునాలుగవ దినమువరకు మీరు దాని నుంచుకొనవలెను. తరువాత ఇశ్రాయేలీయుల సమాజపు వారందరు, తమ తమ కూటములలో సాయంకాలమందు దాని చంపి, దాని రక్తము కొంచెము తీసి, తాము దాని తిని, యిండ్ల ద్వారబంధపు రెండు నిలువు కమ్ములమీదను, పై కమ్మి మీదను చల్లి, ఆ రాత్రియే వారు అగ్నిచేత కాల్పబడిన ఆ మాంసమును, పొంగని రొట్టెలను తినవలెను. చేదు కూరలతో దాని తినవలెను. దాని తలను, దాని కాళ్లను, దాని ఆంత్రములను, అగ్నితో కాల్చి, దాని తినవలెను. దానిలో ఉడికి ఉడకనిదైనను, నీళ్లతో వండబడినదైనను, తిననే తినకూడదు. ఉదయకాలము వరకు దానిలోని దేదియు మిగిలింపకూడదు. ఉదయకాలమువరకు దానిలో మిగిలినది అగ్నితో కాల్చి వేయవలెను. మీరు దానిని తినవలసిన విధమేదనగా, మీ నడుము కట్టుకొని, మీ చెప్పులు తొడుగుకొని, మీ కణ్ణులు చేత పట్టుకొని, త్వరపడుచు, దాని తినవలెను. అది యెహో వాకు పస్కాబలి. ఆ రాత్రి, నేను ఐగుప్తు దేశమందు సంచరించి, ఐగుప్తుదేశమందలి మనుష్యులలోనేగాని, జంతువులలోనేగాని, తొలి సంతతి యంతయు హతముచేసి, ఐగుప్తు దేవతల కందరికిని తీర్పు తీర్చెదను. నేను యెహోవాను. మీరున్న యిండ్లమీద, ఆ రక్తము మీకు గురుతుగా ఉండును. నేను ఆ రక్తమును చూచి, మిమ్మును నశింపచేయక, దాటిపోయెదను. నేను ఐగుప్తు దేశమును పాడు చేయుచుండగా, మిమ్ము సంహరించుటకు తెగులు మీ మీదికి రాదు. కాబట్టి, యీ దినము మీకు జ్ఞాపకార్థమైన దగును. మీరు యెహోవాకు పండుగగా దాని నాచరింపవలెను. తరతరములకు నిత్యమైనకట్టడగా దాని నాచరింపవలెను.

### కీర్తనలు 105:26-35

ఆయన తన సేవకుడైన మోషేను, తాను ఏర్పరచుకొనిన అహారోనును, పంపెను. వారు ఐగుప్తీయుల మధ్యను ఆయన సూచక క్రియలను, హోము దేశములో మహాత్కారములను జరిగించిరి. ఆయన అంధకారము పంపి చీకటి కమ్మజేసెను. వారు ఆయన మాటను ఎదిరింపలేదు. ఆయన వారి జలములను రక్తముగా మార్చెను. వారి చేపలను చంపెను. వారి దేశములో కప్పలు నిండెను. అవి వారి రాజుల గదులలోనికి వచ్చెను. ఆయన ఆజ్ఞ ఇయ్యగా, జోరీగలు పుట్టెను. వారి ప్రాంతము లన్నిటిలోనికి దోమలు వచ్చెను. ఆయన వారిమీద వడగండ్ల వాన కురిపించెను. వారి దేశములో అగ్నిజ్వాలలు పుట్టించెను. వారి ద్రాక్ష తీగలను, వారి అంజురపు చెట్లను పడగొట్టెను. వారి ప్రాంతములయందలి వృక్షములను విరుగకొట్టెను. ఆయన ఆజ్ఞ ఇయ్యగా, పెద్ద మిడతలును, లెక్కలేని చీడ పురుగులును వచ్చెను. అవి వారిదేశపు కూరచెట్లన్నిటిని, వారి భూమి పంటలను తినివేసెను.

నిర్గమకాండము 12:29-41; 14:5-18

అర్ధరాత్రి వేళ జరిగిన దేమనగా, సింహాసనము మీద కూర్చున్న ఫరో మొదలుకొని, చెరసాలలోనున్న ఖైదీ యొక్క తొలిపిల్ల వరకు, ఐగుప్తు దేశమందలి తొలిపిల్లల నందరిని, పశువుల తొలిపిల్లల లన్నిటిని యెహోవా హతము చేసెను. ఆ రాత్రి, ఫరోయు, అతని సేవకులందరును, ఐగుప్తీయులందరును లేచినప్పుడు, శవములేని ఇల్లు ఒకటైన లేకపోయినందున, ఐగుప్తులో మహామోష పుట్టెను. ఆ రాత్రి వేళ, ఫరో, మోషే అహారోనులను పిలిపించి వారితో, మీరును ఇశ్రాయేలీయులును లేచి నా ప్రజల మధ్యనుండి బయలు వెళ్లండి, మీరు చెప్పినట్లు పోయి యెహోవాను సేవించుడి. మీరు చెప్పినట్లు, మీ మందలను మీ పశువులను తీసికొని పోవుడి. నన్ను దీవించుడని చెప్పెను. ఐగుప్తీయులు, మనమందరము చచ్చిన వారమనుకొని, తమ దేశములోనుండి ప్రజలను పంపుటకు త్వరపడి, వారిని బలవంతము చేసిరి. కాబట్టి ప్రజలు తమ పిండిముద్దను తీసికొని, అది పులియక మునుపే, పిండి పిసుకు తొట్లతో దానిని మూటకట్టుకొని, తమ భుజములమీద పెట్టుకొని పోయిరి. ఇశ్రాయేలీయులు మోషే మాట చొప్పున చేసి, ఐగుప్తీయుల యొద్ద వెండి నగలను, బంగారు నగలను, వస్త్రములను అడిగి తీసికొనిరి. యెహోవా, ప్రజల యెడల ఐగుప్తీయులకు కటాక్షము కలుగజేసెను గనుక, వారు వారికి కావలసిన వాటిని ఇచ్చిరి. అట్లు వారు ఐగుప్తీయులను దోచుకొనిరి. అప్పుడు ఇశ్రాయేలీయులు రామసేసునుండి సుక్కోతుకు ప్రయాణమైపోయిరి. వారు పిల్లలు గాక కాల్బలము ఆరులక్షల వీరులు. అనేకులైన అన్యజనుల సమూహమును, గొర్రెలు ఎద్దులు మొదలైన పశువుల గొప్పమందయును వారితోకూడ బయలుదేరెను. వారు ఐగుప్తులో నుండి తెచ్చిన పిండి ముద్దతో పొంగని రొట్టెలుచేసి కాల్చిరి. వారు ఐగుప్తులోనుండి వెళ్లగొట్టబడి తడవుచేయ లేకపోయిరి గనుక అది పులిసి యుండలేదు, వారు తమ కొరకు వేరొక ఆహారమును సిద్ధపరచుకొని యుండలేదు. ఇశ్రాయేలీయులు ఐగుప్తులో నివసించిన కాలము నాలుగు వందల ముప్పది సంవత్సరములు. ఆ నాలుగు వందల ముప్పది సంవత్సరములు గడచిన తరువాత జరిగిన దేమనగా, ఆ దినమందే యెహోవా సేనలన్నియు ఐగుప్తు దేశములో నుండి బయలుదేరిపోయెను.

ప్రజలు పారిపోయినట్లు ఐగుప్తు రాజునకు తెలుపబడినప్పుడు, ఫరో హృదయమును అతని సేవకుల హృదయమును ప్రజలకు విరోధముగా త్రిప్పబడి, మనమెందుకీలాగు చేసెతిమి? మన సేవలో నుండకుండు ఇశ్రాయేలీయులను ఎందుకు పోనిచ్చితిమి అని చెప్పుకొనిరి. అంతట అతడు తన రథమును సిద్ధపరచుకొని, తన జనమును తనతోకూడ తీసికొని పోయెను. మరియు అతడు, శ్రేష్ఠమైన ఆరువందల రథములను, ఐగుప్తు రథముల నన్నిటిని, వాటిలో ప్రతి దానిమీద, అధిపతులను తోడుకొనిపోయెను. యెహోవా, ఐగుప్తు రాజైన ఫరో హృదయమును కఠినపరచగా, అతడు ఇశ్రాయేలీయులను తరిమెను. అట్లు ఇశ్రాయేలీయులు బలిమిచేత బయలు వెళ్లబడుచుండిరి. ఐగుప్తీయులు, అనగా, ఫరో రథముల గుఱ్ఱములన్నియు, అతని గుఱ్ఱపు రౌతులు, అతని దండును వారిని తరిమి, బయల్పెప్పోను ఎదుటనున్న పీహాహీరోతునకు సమీపమైన సముద్రము దగ్గర వారు దిగియుండగా, వారిని కలిసికొనిరి. ఫరో సమీపించుచుండగా, ఇశ్రాయేలీయులు కన్నులెత్తి, ఐగుప్తీయులు తమవెనుక వచ్చుట చూచి, మిక్కిలి భయపడి, యెహోవాకు మొఱపెట్టిరి. అంతట వారు, మోషేతో, ఐగుప్తులో సమాధులు లేవని యీ యరణ్యములో చచ్చుటకు మమ్మును రప్పించితివా? మమ్మును ఐగుప్తులోనుండి బయటికి రప్పించి మమ్మును ఇల్లు చేయనేల? మా జోలికి రావద్దు, ఐగుప్తీయులకు దాసుల మగుదుమని ఐగుప్తులో మేము నీతో చెప్పినమాట యిదే గదా. మేము ఈ అరణ్యమందు చచ్చుటకంటే ఐగుప్తీయులకు దాసుల మగుటయే మేలని చెప్పిరి. అందుకు మోషే భయపడకుడి, యెహోవా మీకు నేడు కలుగజేయు రక్షణను మీరు ఊరక నిలుచుండి చూడుడి. మీరు నేడు చూచిన ఐగుప్తీయులను ఇకమీదట మరి ఎన్నడును చూడరు. యెహోవా మీ పక్షమున యుద్ధము చేయును, మీరు ఊరకయే యుండవలెనని ప్రజలతో చెప్పెను. అంతలో, యెహోవా మోషేతో, నీవేల నాకు మొఱపెట్టుచున్నావు? సాగిపోవుడి అని ఇశ్రాయేలీయులతో చెప్పుము. నీవు నీ కఱ్ఱను ఎత్తి, ఆ సముద్రము వైపు నీ చెయ్యి చాపి, దాని పాయలుగా చేయుము, అప్పుడు

ఇశ్రాయేలీయులు సముద్రము మధ్యను ఆరిన నేలమీద నడిచిపోవుదురు. ఇదిగో, నేను నేనే, ఐగుప్తీయుల హృదయములను కఠినపరుచుదును. వారు వీరిని తరుముదురు. నేను ఫరో వలనను, అతని సమస్త సేనవలనను అతని రథముల వలనను అతని గుఱ్ఱపు రౌతులవలనను నాకు మహిమ తెచ్చుకొందును. నేను ఫరో వలనను, అతని రథముల వలనను, అతని గుఱ్ఱపు రౌతుల వలనను, మహిమ తెచ్చుకొనునప్పుడు, నేను యెహోవాని ఐగుప్తీయులు తెలిసికొందురనెను.

**కీర్తనలు 105:36-45**

వారి దేశమందలి సమస్త జ్యేష్ఠులను, వారి ప్రథమ సంతానమును (బల ప్రారంభమైన) ఆయన హతముచేసెను. అక్కడనుండి తన జనులను, వెండి బంగారములతో ఆయన రప్పించెను. వారి గోత్రములలో నిస్సత్తువ చేత తొట్టిల్లు వాడొక్కడైనను లేకపోయెను. వారివలన ఐగుప్తీయులకు భయము పుట్టెను. వారు బయలు వెళ్ళినప్పుడు, ఐగుప్తీయులు సంతోషించిరి. వారికి చాటుగా నుండుటకై ఆయన మేఘమును కల్పించెను. రాత్రి వెలుగిచ్చుటకై అగ్నిని కలుగజేసెను. వారు మనవి చేయగా, ఆయన పూరేళ్లను రప్పించెను. ఆకాశములోనుండి ఆహారమునిచ్చి వారిని తృప్తి పరచెను. బండను చీల్చగా నీళ్లు ఉబికి వచ్చెను. ఎడారులలో అవి యేరులై పారెను. ఏలయనగా, ఆయన తన పరిశుద్ధ వాగ్దానమును, తన సేవకుడైన అబ్రాహామును జ్ఞాపకము చేసికొని, ఆయన తన ప్రజలను సంతోషముతోను, తాను ఏర్పరచుకొనినవారిని ఉత్సాహాధ్వనితోను, వెలుపలికి రప్పించెను. వారు తన కట్టడలను గైకొనునట్లును, తన ధర్మశాస్త్రవిధులను ఆచరించునట్లును, అన్యజనుల భూములను ఆయన వారికప్పగించెను. జనముల కష్టార్థితమును వారు స్వాధీనపరచుకొనిరి. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల /06**

**ఫిలిప్పీయులకు వ్రాసిన పత్రిక 4:1-20**

కావున, నేనపీక్షించు నా ప్రിയ సహోదరులారా, నా ఆనందమును, నా కిరీటమునైయున్న, నా ప్రియులారా, యిట్లు ప్రభువునందు స్థిరులై యుండుడి. ప్రభువునందు ఏకమనస్సు గలవారై యుండుడని యువోదియను, సుంటుకేను బతిమాలుకొనుచున్నాను. అవును. నిజమైన సహకారీ, ఆ స్త్రీలు క్షమింతుతోను, నా యితర సహకారులతోను, సువార్త పనిలో నాతోకూడ ప్రయాసపడినవారు గనుక, వారికి సహాయము చేయుమని, నిన్ను వేడుకొనుచున్నాను. నా సహకారుల పేర్లు, జీవ గ్రంథమందు వ్రాయబడియున్నవి. ఎల్లప్పుడును ప్రభువునందు ఆనందించుడి. మరల చెప్పుదును, ఆనందించుడి. మీ సహనమును (లేక మృదుత్వమును) సకల జనులకు తెలియబడనియ్యుడి. ప్రభువు సమీపముగా ఉన్నాడు. దేనిని గూర్చియు చింతపడకుడి గాని, ప్రతి విషయములోను, ప్రార్థన విజ్ఞాపనముల చేత, కృతజ్ఞతాపూర్వకముగా మీ విన్నపములు దేవునికి తెలియజేయుడి. అప్పుడు సమస్త జ్ఞానమునకు మించిన దేవుని సమాధానము, యేసుక్రీస్తు వలన మీ హృదయములకును, మీ తలంపులకును, కావలి యుండును. మెట్టుకు సహోదరులారా, యే యోగ్యతయైనను, మెప్పైనను ఉండిన యెడల, ఏవి సత్యమైనవో, ఏవి మాన్యమైనవో, ఏవి న్యాయమైనవో, ఏవి పవిత్రమైనవో, ఏవి రమ్యమైనవో, ఏవి ఖ్యాతిగలవో, వాటి మీద ధ్యానముంచుకొనుడి. మరియు మీరు నావలన ఏవి నేర్చుకొని అంగీకరించితేరో, నాయందున్నట్టుగా ఏవి వింటిరో, ఏవి చూచితేరో, అట్టి వాటిని చేయుడి. అప్పుడు సమాధాన కర్తయగు దేవుడు, మీకు తోడైయుండును. నన్ను గూర్చి, మీరిన్నాళ్లకు మరల యోచన చేయసాగితేరిని, ప్రభువునందు మిక్కిలి సంతోషించితిని. ఆ విషయములో మీరు యోచన చేసియుంటిరి గాని, తగిన సమయము దొరకకపోయెను. నాకు కొడువ కలిగినందున నేనీలాగు చెప్పుటలేదు. నేనేస్థితిలో ఉన్నను, ఆస్థితిలో సంతృప్తి కలిగియుండ నేర్చుకొని యున్నాను. దీనస్థితిలో ఉండ నెరుగుదును. సంపన్న స్థితిలో ఉండ నెరుగుదును. ప్రతి విషయములోను, అన్ని కార్యములలోను, కడుపు నిండియుండుటకును, ఆకలిగొని యుండుటకును, సమృద్ధి కలిగియుండుటకును, లేమిలో ఉండుటకును, నేర్చుకొనియున్నాను. నన్ను బలపరచు వానియందే, నేను

సమస్తమును చేయగలను. అయినను, నా శ్రమలో మీరు పాలుపుచ్చుకొనినది మంచిపని. ఫిలిప్పీయులారా, సువార్తను నేను బోధింప నారంభించి, మాసిదోనియలోనుండి వచ్చినప్పుడు, ఇచ్చు విషయము లోను, పుచ్చుకొను విషయములోను, మీరు తప్ప మరి ఏ సంఘపు వారును, నాతో పాలివారు కాలేదని, మీకే తెలియును. ఏలయనగా, థెస్సలోనికలోకూడ, మీరు మాటిమాటికి నా అవసరము తీర్చుటకు, సహాయము చేసెతిరి. నేను యీవిని అపేక్షించి యీలాగు చెప్పుటలేదు గాని, మీ లెక్కకు విస్తార ఫలము రావలెనని అపేక్షించి, చెప్పుచున్నాను. నాకు సమస్తమును సమ్మద్దిగా కలిగియున్నది. మీరు పంపిన వస్తువులు, ఎపఫ్రోదితువలన పుచ్చుకొని, యేమియు తక్కువలేక యున్నాను. అవి మనోహరమైన సువాసనయు, దేవునికి ప్రీతికరమును, ఇష్టమునైన, యాగమునై యున్నవి. కాగా, దేవుడు, తన ఐశ్వర్యము చొప్పున, క్రీస్తు యేసునందు, మహిమలో, మీ ప్రతి అవసరమును తీర్చును. మన తండ్రియైన దేవునికి, యుగ యుగములకు, మహిమ కలుగును గాక. ఆమెన్.

### కీర్తనలు 106:1-18

యెహోవాను స్తుతించుడి. యెహోవా దయాళుడు. ఆయనకు కృతజ్ఞతాస్తుతులు చెల్లించుడి. ఆయన కృప నిత్యముండును. యెహోవా పరాక్రమ కార్యములను ఎవడు వర్ణింప గలడు? ఆయన కీర్తి యంతటిని ఎవడు ప్రకటింపగలడు? న్యాయము ననుసరించువారు, ఎల్లవేళల నీతి ననుసరించి నడుచుకొనువారు, ధన్యులు. యెహోవా, నీవు ఏర్పరచుకొనినవారి క్షేమము నేను చూచుచు, నీ జనులకు కలుగు సంతోషమునుబట్టి, నేను సంతోషించుచు, నీ స్వాస్థ్యమైనవారితో కూడి, కొనియాడునట్లు, నీ ప్రజలయందు నీకున్న దయచొప్పున, నన్ను జ్ఞాపకమునకు తెచ్చుకొనుము. నాకు దర్శనమిచ్చి నన్ను రక్షింపుము. మా పితరులవలెనే మేము పాపము చేసెతిమి. దోషములు కట్టుకొని, భక్తిహీనులమైతిమి. ఐగుప్తులో మా పితరులు నీ అద్భుతములను గ్రహింపకయుండిరి. నీ కృపా బాహుళ్యమును జ్ఞాపకమునకు తెచ్చుకొనక యుండిరి. సముద్రమునొద్ద, ఎఱ్ఱసముద్రమునొద్ద, వారు తిరుగుబాటు చేసెరి. అయినను తన మహా పరాక్రమమును ప్రసీద్ధి చేయుటకై, ఆయన తన నామమును బట్టి వారిని రక్షించెను. ఆయన ఎఱ్ఱ సముద్రమును గద్దెంపగా, అది ఆరిపోయెను. మైదానముమీద నడుచునట్లు, వారిని అగాధ జలములలో నడిపించెను. వారి పగవారి చేతిలోనుండి వారిని రక్షించెను. శత్రువుల చేతిలోనుండి వారిని విమోచించెను. నీళ్లు వారి శత్రువులను ముంచివేసెను, వారిలో ఒక్కడైనను మిగిలియుండలేదు. అప్పుడు వారు ఆయన మాటలు నమ్మిరి. ఆయన కీర్తి గానము చేసెరి. అయినను వారు ఆయన కార్యములను వెంటనే మరచిపోయిరి. ఆయన ఆలోచనకొరకు కనిపెట్టుకొనకపోయిరి. అరణ్యములో వారు బహుగా ఆశించిరి. ఎడారిలో దేవుని శోధించిరి. వారు కోరినది ఆయన వారికిచ్చెను. అయినను వారి ప్రాణములకు ఆయన క్షీణత కలుగజేసెను. వారు తమ దండు పాశములలో మోపియందును, యెహోవాకు ప్రతిష్ఠితుడైన అహారోనునందును, అసూయపడిరి. భూమి నెరవిడిచి దాతానును మింగెను. అది అబీరాము గుంపును కప్పివేసెను. వారి సంఘములో అగ్ని రగిలెను. దాని మంట భక్తి హీనులను కాల్చివేసెను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /07

నిర్గమకాండము 14:19-23, 26, 27, 30,31; 19:1-11, 16-19

అప్పుడు, ఇశ్రాయేలీయుల యెదుట, సమూహమునకు ముందుగా నడిచిన దేవదూత, వారి వెనుకకుపోయి వారిని వెంబడించెను. ఆ మేఘస్థంభము వారి యెదుటనుండి పోయి వారి వెనుక నిలిచెను. అది ఐగుప్తీయుల సేనకు, ఇశ్రాయేలీయుల సేనకు నడుమ ప్రవేశించెను. అది మేఘము గనుక వారికి చీకటి కలిగెను, గాని, రాత్రి అది వీరికి వెలుగిచ్చెను, గనుక, ఆ రాత్రి అంతయు ఐగుప్తీయుల సేన ఇశ్రాయేలీయులను సమీపించలేదు. మోషే సముద్రమువైపు తన చెయ్యి చాపగా, యెహోవా, ఆ రాత్రి అంతయు బలమైన తూర్పు గాలి చేత సముద్రమును తొలగించి, దానిని ఆరిన నేలగా చేసెను. నీళ్లు విభజింపబడగా, ఇశ్రాయేలీయులు సముద్రము మధ్యను ఆరిన నేల మీద నడిచిపోయిరి. ఆ నీళ్లు వారి కుడి యెడమ



ప్రక్కలను వారికి గోడవలె నుండెను. ఐగుప్తీయులును, ఫరో గుఱ్ఱములును, రథములును, రౌతులును, వారిని తరిమి సముద్ర మధ్యమున చేరిరి.

అంతలో యెహోవా, మోషేతో, ఐగుప్తీయుల మీదికిని, వారి రథములమీదికిని, వారి రౌతులమీదికిని, నీళ్లు తిరిగి వచ్చునట్లు, సముద్రము మీద నీ చెయ్యి చాపుమనెను. మోషే సముద్రము మీద తన చెయ్యి చాపగా, ప్రొద్దు పొడిచినప్పుడు, సముద్రము అధిక బలముతో తిరిగి పొర్రెను, గనుక ఐగుప్తీయులు, అది చూచి వెనుకకు పారిపోయిరి. అప్పుడు యెహోవా, సముద్రము మధ్యను ఐగుప్తీయులను నాశము చేసెను.

ఆ దినమున, యెహోవా ఐగుప్తీయుల చేతిలోనుండి ఇశ్రాయేలీయులను రక్షించెను. ఇశ్రాయేలీయులు, చచ్చిన ఐగుప్తీయులను సముద్రతీరమున చూచిరి. యెహోవా ఐగుప్తీయులకు చేసిన గొప్ప కార్యమును ఇశ్రాయేలీయులు చూచిరి, గనుక, ఆ ప్రజలు యెహోవాకు భయపడి, యెహోవాయందును ఆయన సేవకుడైన మోషేయందును, నమ్మకముంచిరి.

ఇశ్రాయేలీయులు ఐగుప్తు దేశమునుండి బయలుదేరిన మూడవనెలలో, వారు బయలు దేరిన నాడే, మూడవ నెల ఆరంభదినమందే, వారు సీనాయి అరణ్యమునకు వచ్చిరి. వారు, రెఫీదీమునుండి బయలుదేరి, సీనాయి అరణ్యమునకు వచ్చి, ఆ అరణ్యమందు దిగిరి. అక్కడ ఆ పర్వతము ఎదుట ఇశ్రాయేలీయులు విడసిరి. మోషే దేవునియొద్దకు ఎక్కి పోవగా, యెహోవా ఆ పర్వతము నుండి అతని పిలిచి, నీవు యాకోబు కుటుంబికులతో ముచ్చటించి, ఇశ్రాయేలీయులకు తెలుపవలసిన దేమనగా, నేను ఐగుప్తీయులకు ఏమి చేసెతిన్నో, మిమ్మును గద్ద రెక్కలమీద మోసి, నా యొద్దకు మిమ్ము నెట్లు చేర్చుకొంటిన్నో మీరు చూచితిరి. కాగా, మీరు నా మాట శ్రద్ధగా విని, నా నిబంధన ననుసరించి నడిచినయెడల, మీరు సమస్తదేశ జనులలో నాకు స్వకీయ సంపాద్యమగుదురు. సమస్త భూమియు నాదే గదా. మీరు నాకు యాజక రూపకమైన రాజ్యముగాను, పరిశుద్ధమైన జనముగాను ఉండురని చెప్పుము. నీవు ఇశ్రాయేలీయులతో పలుకవలసిన మాటలు ఇవే అని చెప్పగా, మోషే వచ్చి, ప్రజల పెద్దలను పిలిపించి, యెహోవా తన కాజ్ఞాపించిన ఆ మాటలన్నియు, వారియెదుట తెలియపరచెను. అందుకు ప్రజలందరు, యెహోవా చెప్పినదంతయు చేసెదమని యేకముగా ఉత్తరమిచ్చిరి. అప్పుడు, మోషే తిరిగి వెళ్లి, ప్రజల మాటలను యెహోవాకు తెలియచేసెను. యెహోవా మోషేతో, ఇదిగో, నేను నీతో మాటలాడు నప్పుడు, ప్రజలు విని నిరంతరము నీయందు నమ్మకముంచునట్లు, నేను కారు మబ్బులలో నీయొద్దకు వచ్చెదనని చెప్పెను. మోషే ప్రజల మాటలను యెహోవాతో చెప్పగా, యెహోవా మోషేతో, నీవు ప్రజలయొద్దకు వెళ్లి, నేడును, రేపును వారిని పరిశుద్ధపరచుము. వారు తమ బట్టలు ఉదుకుకొని, మూడవనాటికి సిద్ధముగా నుండవలెను. మూడవనాడు, యెహోవా, ప్రజలందరి కన్నుల ఎదుట సీనాయి పర్వతముమీదికి దిగివచ్చెను.

మూడవనాడు ఉదయమైనప్పుడు, ఆ పర్వతముమీద, ఉరుములు మెరుపులు, సాంద్రమేఘము, బూర యొక్క మహాధ్వనియు కలుగగా, పాళెములోని ప్రజలందరు వణకిరి. దేవునిని ఎదుర్కొనుటకు మోషే, పాళెములోనుండి ప్రజలను అవతలకు రప్పింపగా, వారు పర్వతము దిగువను నిలిచిరి. యెహోవా, అగ్నితో సీనాయి పర్వతముమీదికి దిగి వచ్చినందున, అదంతయు ధూమమయమై యుండెను. దాని ధూమము కొలిమి ధూమమువలె లేచెను, పర్వతమంతయు మిక్కిలి కంపించెను. ఆ బూరధ్వని అంతకంతకు బిగ్గరగా మ్రోగెను. మోషే మాటలాడుచుండగా, దేవుడు కంఠస్వరము చేత, అతనికి ఉత్తరమిచ్చుచుండెను.

### కీర్తనలు 114:1-8; 117:1-2

ఐగుప్తులోనుండి ఇశ్రాయేలు, అన్యభాషగల జనులలోనుండి యాకోబు, బయలు వెళ్లినప్పుడు, యూదా ఆయనకు పరిశుద్ధ స్థలమాయెను. ఇశ్రాయేలు ఆయనకు రాజ్యమాయెను. సముద్రము, దానిని చూచి పారిపోయెను. యొర్దాను నది వెనుకకు మళ్లెను. కొండలు పొట్టిళ్ల వలెను, గుట్టలు గొర్రెపిల్లల వలెను గంతులు వేసెను. సముద్రమా, నీవు పారిపోవుటకు నీకేమి తటస్థించినది? యొర్దానూ, నీవు వెనుకకు మళ్లుటకు, నీకేమి తటస్థించినది? కొండలారా, మీరు పొట్టిళ్లవలెను, గుట్టలారా, మీరు

గొర్రెపిల్లల వలెను, గంతులు వేయుటకు మీకేమి సంభవించినది? భూమీ, ప్రభువు సన్నిధిని, యాకోబు దేవుని సన్నిధిని, వణకుము. ఆయన బండను నీటి మడుగుగాను, చెకుముకి రాతిబండను నీటి ఊటలుగాను, చేయువాడు.

యెహోవా కృప, మనయెడల హెచ్చుగానున్నది. ఆయన విశ్వాస్యత నిరంతరము నిలుచును. కాబట్టి సమస్త అన్యజనులారా, యెహోవాను స్తుతించుడి. సర్వ జనములారా, ఆయనను కొనియాడుడి. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల /08**

**నిర్గమకాండము 20:1-21**

దేవుడు ఈ ఆజ్ఞలన్నియు వివరించి చెప్పెను. నీ దేవుడైన యెహోవాను నేనే. నేనే దాసుల గృహమైన, ఐగుప్తు దేశములోనుండి నిన్ను వెలుపలికి రప్పించితిని. నేను తప్ప వేరొక దేవుడు నీకు ఉండకూడదు. పైన ఆకాశమందేగాని, క్రింది భూమియందేగాని, భూమికింద నీళ్లయందేగాని యుండు దేని రూపమునయినను, విగ్రహమునయినను (చెక్కిన విగ్రహము) నీవు చేసికొనకూడదు. వాటికి సాగిలపడకూడదు, వాటిని పూజింప కూడదు. ఏలయనగా, నీ దేవుడైన యెహోవానగు నేను రోషముగల దేవుడను. నన్ను ద్వేషించు వారి విషయములో, మూడు నాలుగు తరముల వరకు, తండ్రుల దోషమును కుమారులమీదికి రప్పించుచు, నన్ను ప్రేమించి, నా ఆజ్ఞలు గైకొనువారిని, వెయ్యితరములవరకు కరుణించువాడనై యున్నాను. నీ దేవుడైన యెహోవా నామమును వ్యర్థముగా నుచ్చరింపకూడదు. యెహోవా తన నామమును వ్యర్థముగా నుచ్చరింపు వానిని, నిర్దోషిగా ఎంచడు. విశ్రాంతి దినమును, పరిశుద్ధముగా ఆచరించుటకు జ్ఞాపక ముంచుకొనుము. ఆరు దినములు నీవు కష్ట పడి, నీ పని అంతయు చేయవలెను. ఏడవ దినము నీ దేవుడైన యెహోవాకు విశ్రాంతిదినము. దానిలో నీవైనను, నీ కుమారుడైనను, నీ కుమార్తెయైనను, నీ దాసుడైనను, నీ దాసియైనను, నీ పశువైనను, నీ యిండ్లలో నున్న పరదేశి యైనను, ఏపనియు చేయకూడదు. ఆరు దినములలో యెహోవా ఆకాశమును, భూమియు, సముద్రమును, వాటిలోని సమస్తమును సృజించి, యేడవ దినమున విశ్రమించెను. అందుచేత, యెహోవా విశ్రాంతిదినమును ఆశీర్వదించి దాని పరిశుద్ధపఠనము. నీ దేవుడైన యెహోవా నీకనుగ్రహించు దేశములో, నీవు దీర్ఘాయుష్ముంతుడ వగునట్లు నీ తండ్రిని నీ తల్లిని సన్మానించుము. నరహత్య చేయకూడదు. వ్యభిచరింప కూడదు. దొంగిలకూడదు. నీ పొరుగువాని మీద అబద్ధసాక్ష్యము పలుకకూడదు. నీ పొరుగువాని యిల్లు ఆశింపకూడదు. నీ పొరుగువాని భార్యనైనను, అతని దాసునైనను, అతని దాసివైనను, అతని యెద్దునైనను, అతని గాడిదనైనను, నీ పొరుగువానిదగు దేనినైనను, ఆశింప కూడదు అని చెప్పెను. ప్రజలందరు, ఆ ఉరుములు, ఆ మెరుపులు, ఆ బూర ధ్వనియు, ఆ పర్వత ధూమమును చూచి, భయపడి తొలగి దూరముగా నిలిచి, మోషేతో ఇట్లనిరి. నీవు మాతో మాటలాడుము మేము విందుము. దేవుడు మాతో మాటలాడిన యెడల మేము చనిపోవుదుము. అందుకు మోషే, భయపడకుడి. మిమ్ము పరీక్షించుటకును, మీరు షాపము చేయకుండునట్లు, ఆయన భయము మీకు కలుగుటకును, దేవుడు వేంచేసినని ప్రజలతో చెప్పెను. ప్రజలు దూరముగా నిలిచిరి. మోషే, దేవుడున్న ఆ గాఢాంధకారమునకు (సమీపముగా వెళ్ళను)

**కీర్తనలు 119:97-112**

(మేమ్) నీ ధర్మశాస్త్రము నాకెంతో ప్రీయముగానున్నది. దినమెల్ల నేను దానిని ధ్యానించుచున్నాను. నీ ఆజ్ఞలు నిత్యము నాకు తోడుగా నున్నవి. నా శత్రువులను మించిన జ్ఞానము, అవి నాకు కలుగ జేయుచున్నవి. నీ శాసనములను నేను ధ్యానించుచున్నాను. కావున నా బోధకులందరికంటె నాకు విశేష జ్ఞానము కలదు. నీ ఉపదేశములను నేను లక్ష్యము చేయుచున్నాను. కావున వృద్ధులకంటె నాకు విశేష జ్ఞానము కలదు. నేను నీ వాక్యము ననుసరించునట్లు, దుష్టమార్గము లన్నిటిలోనుండి, నా పాదములు తొలగించుకొను చున్నాను. నీవు నాకు బోధించితివి గనుక, నీ న్యాయవిధుల నుండి నేను తొలగకయున్నాను. నీ వాక్యములు నా జిహ్వకు ఎంతో మధురములు. అవి నా నోటికి తేనెకంటె తీపిగా నున్నవి. నీ

ఉపదేశము వలన నాకు వివేకము కలిగెను. తప్పు మార్గము లన్నియు నా కసహ్యములాయెను. (నూన్) నీ వాక్యము నా పాదములకు దీపమును, నా త్రోవకు వెలుగునై యున్నది. నీ న్యాయ విధులను నేననుసరించెదనని, నేను ప్రమాణము చేసియున్నాను. నా మాట నెర వేర్చుదును. యెహోవా, నేను మిక్కిలి శ్రమపడుచున్నాను. నీ మాట చొప్పున నన్ను బ్రదికింపుము. యెహోవా, నా నోటి స్వేచ్ఛార్పణలను అంగీకరించుము. నీ న్యాయ విధులను నాకు బోధింపుము. నా ప్రాణము ఎల్లప్పుడు నా అరచేతిలో ఉన్నది. అయినను, నీ ధర్మశాస్త్రమును నేను మరువను. నన్ను పట్టుకొనుటకై భక్తిహీనులు ఉరియొడ్డిరి. అయినను, నీ ఉపదేశములనుండి నేను తొలగి, తిరుగుట లేదు. నీ శాసనములు నాకు హృదయానందకరములు. అవి నాకు నిత్య స్వాస్థ్యమని భావించుచున్నాను. నీ కట్టడలను గైకొనుటకు నా హృదయమును నేను లోపరచుకొని యున్నాను, ఇది తుదవరకు నిలుచు నిత్య నిర్ణయము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల /09**

**నిర్ణయకాండము 32:1-4, 7-13, 15, 19, 30-34; 33:4, 7, 9-15**

మోషే కొండ దిగకుండ తడవుచేయుట ప్రజలు చూచినప్పుడు, ఆ ప్రజలు అహరోను నొద్దకు కూడి వచ్చి, లెమ్ము, మా ముందర నడుచుటకు ఒక దేవతను మారకొరకు చేయుము. ఐగుప్తులోనుండి మమ్మును రప్పించిన ఆ మోషే అనువాడు ఏమాయెనో మాకు తెలియదని అతనితో చెప్పిరి. అందుకు అహరోను, మీ భార్యలకు, మీ కుమారులకు, మీ కుమార్తెలకు, చెవులనున్న బంగారు పోగులను తీసి, నాయొద్దకు తెండిని వారితో చెప్పగా, ప్రజలందరు, తమ చెవులనున్న బంగారు పోగులను తీసి, అహరోను నొద్దకు తెచ్చిరి. అతడు, వారియొద్ద వాటిని తీసికొని, పోగరతో రూపమును ఏర్పరచి, దానిని పోత పోసిన దూడగా చేసెను. అప్పుడు వారు, ఓ ఇశ్రాయేలూ, ఐగుప్తు దేశములో నుండి నిన్ను రప్పించిన నీ దేవుడు ఇదే అనిరి.

కాగా యెహోవా మోషేతో ఇట్లనెను. నీవు దిగి వెళ్లుము. ఐగుప్తు దేశమునుండి నీవు రప్పించిన నీ ప్రజలు చెడిపోయిరి. నేను వారికి నియమించిన త్రోవనుండి త్వరగా తొలగిపోయి, తమకొరకు పోతపోసిన దూడను చేసికొని, దానికి సాగిలపడి బలినర్పించి, ఓయి ఇశ్రాయేలూ, ఐగుప్తుదేశమునుండి నిన్ను రప్పించిన నీ దేవుడు ఇదే అని చెప్పుకొనిరనెను. మరియు యెహోవా ఇట్లనెను. నేను ఈ ప్రజలను చూచియున్నాను. ఇదిగో వారు లోబడనొల్లని ప్రజలు. కావున, నీవు ఊరకుండుము. నా కోపము వారిమీద మండును, నేను వారిని కాల్చివేసి, నిన్ను గొప్ప జనముగా చేసెదనని మోషేతో చెప్పగా, మోషే తన దేవుడైన యెహోవాను బ్రతిమాలుకొని, యెహోవా, నీవు మహాశక్తి వలన, బాహుబలము వలన, ఐగుప్తు దేశములోనుండి రప్పించిన నీ ప్రజలమీద నీ కోపము మండనేల? ఆయన, కొండలలో వారిని చంపునట్లును, భూమిమీదనుండి వారిని నశింపచేయునట్లును, కీడుకొరకే వారిని తీసికొని పోయెనని, ఐగుప్తీయులు ఏల చెప్పుకొనవలెను? నీ కోపాగ్నినుండి మళ్లకొని, నీవు నీ ప్రజలకు కీడు చేయక దాని గూర్చి సంతాపపడుము. నీ సేవకులైన అబ్రాహామును, ఇస్సాకును, ఇశ్రాయేలును, జ్ఞాపకము చేసికొనుము. నీవు వారితో, ఆకాశనక్షత్రములవలె మీ సంతానము అభివృద్ధిజేసి, నేను చెప్పిన యీ సమస్త భూమిని, మీ సంతానమును కీచ్ఛెదననియు, వారు నిరంతరము దానికి హక్కుదారులగుదురనియు, వారితో నీతోడని ప్రమాణము చేసి చెప్పితి వనెను.

మోషే, శాసనములుగల రెండు పలకలను చేత పట్టుకొని, కొండ దిగి వచ్చెను. ఆ పలకలు ఇరు ప్రక్కలను వ్రాయబడినవి. అవి ఈ ప్రక్కను ఆ ప్రక్కను వ్రాయబడి యుండెను.

అతడు పాళమునకు సమీపింపగా, ఆ దూడను, వారు నాట్యమాడుటను చూచెను. అందుకు మోషే కోపము మండెను. అతడు కొండ దిగువను, తన చేతులలోనుండి ఆ పలకలను పడవేసి, వాటిని పగులగొట్టెను.

మరునాడు మోషే ప్రజలతో, మీరు గొప్ప పాపము చేసేతిరి గనుక యెహోవాయొద్దకు కొండ యెక్కి వెళ్లెదను. ఒకవేళ మీ పాపమునకు ప్రాయశ్చిత్తము చేయగలనేమో అనెను. అప్పుడు మోషే, యెహోవా యొద్దకు తిరిగి వెళ్లి, అయ్యో యీ ప్రజలు గొప్ప పాపము చేసిరి. వారు బంగారు దేవతను తమకొరకు చేసికొనిరి. అయ్యో, నీవు వారి పాపమును ఒకవేళ

పరిహరించితివా, లేనియెడల, నీవు వ్రాసిన నీ గ్రంథములో నుండి నా పేరు తుడిచివేయుమని బ్రతిమాలు కొనుచున్నాననెను. అందుకు యెహోవా, యెవడు నా యెదుట పాపము చేసినో, వాని నా గ్రంథములోనుండి తుడిచి వేయుదును. కాబట్టి నీవు వెళ్లి, నేను నీతో చెప్పిన చోటికి ప్రజలను నడిపించుము. ఇదిగో నా దూత నీకు ముందుగా వెళ్లును. నేను వచ్చు దినమున వారి పాపమును వారి మీదికి రప్పించెదనని మోషేతో చెప్పెను.

ప్రజలు ఆ దుర్వార్తను విని దుఃఖించిరి. ఎవడును ఆభరణములను దరించుకొనలేదు.

అంతట మోషే గుడారమును తీసి, పాళము వెలుపలికి వెళ్లి, పాళమునకు దూరముగా దాని వేసి, దానికి ప్రత్యక్షపు గుడారమును పేరు పెట్టెను. యెహోవాను వెదకిన ప్రతివాడును, పాళమునకు వెలుపల నున్న ఆ ప్రత్యక్షపు గుడారమునకు వెళ్ళుచు వచ్చెను.

మోషే ఆ గుడారములోనికి పోయినప్పుడు, మేఘస్తంభము దిగి, ఆ గుడారపు ద్వారమందు నిలువగా, యెహోవా మోషేతో మాటలాడుచుండెను. ప్రజలందరు ఆ మేఘస్తంభము ఆ గుడారపు ద్వారమున నిలుచుట చూచి, లేచి, ప్రతివాడును తన తన గుడారపు ద్వారమందు నమస్కారము చేయుచుండిరి. మనుష్యుడు తన స్నేహితునితో మాటలాడునట్లు, యెహోవా మోషేతో ముఖాముఖిగా మాటలాడుచుండెను. తరువాత అతడు పాళములోనికి తిరిగి వచ్చుచుండెను. అతని పరిచారకుడును, నూను కుమారుడునైన యెహోషువ అను యవ్వనస్థుడు గుడారములో నుండి వెలుపలికి రాలేదు. మోషే యెహోవాతో ఇట్లనెను. చూడుము, ఈ ప్రజలను తోడుకొని పోమ్మని నీవు నాతో చెప్పుచున్నావు గాని, నాతో ఎవరిని పంపెదవో అది నాకు తెలుపలేదు. నీవు, నేను నీ పేరునుబట్టి నిన్ను ఎరిగి యున్నాననియు, నా కటాక్షము నీకు కలిగినదనియు చెప్పితివి కదా. కాబట్టి నీ కటాక్షము నా యెడల కలిగిన యెడల, నీ కటాక్షము నాయెడల కలుగునట్లుగా, దయచేసి నీ మార్గమును నాకు తెలుపుము. అప్పుడు నేను నిన్ను తెలిసికొందును. చిత్రించుము, ఈ జనము నీ ప్రజలేగదా అనెను. అందుకు ఆయన, నా సన్నిధి నీకు తోడుగా వచ్చును, నేను నీకు విశ్రాంతి కలుగజేసినదనగా, మోషే, నీ సన్నిధి రానియెడల ఇక్కడ నుండి మమ్మును తోడుకొని పోకుము.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /10

### హెబ్రీయులకు వ్రాసిన పత్రిక 3:1-19

ఇందువలన, పరలోకసంబంధమైన పిలుపులో పాలుపోయిన పరిశుద్ధ సహోదరులారా, మనము ఒప్పుకొనిన దానికి అపొస్తలుడును, ప్రధానయాజకుడునైన, యేసు మీద లక్ష్యముంచుడి. దేవుని యిల్లంతటిలో మోషే నమ్మకముగా ఉండినట్లు, ఈయన కూడ తన్ను నియమించిన వానికి నమ్మకముగా ఉండెను. ప్రతి యిల్లును ఎవడైన ఒకని చేత కట్టబడును. (లేక స్థాపించబడును) సమస్తమును కట్టినవాడు దేవుడే. (లేక స్థాపించిన వాడు) ఇంటికంటి, దానిని కట్టిన వాడెక్కువ ఘనత పొందినట్లు, ఈయన మోషేకంటి ఎక్కువ మహిమకు అర్హుడుగా ఎంచబడెను. ముందు చెప్పబోవు సంగతులకు సాక్ష్యార్థముగా మోషే పరిచారకుడైయుండి, దేవుని యిల్లంతటిలో నమ్మకముగా ఉండెను. అయితే క్రీస్తు, కుమారుడైయుండి, ఆయన యింటిమీద నమ్మకముగా ఉన్నాడు. దైర్యమును, నిరీక్షణవలని ఉత్సాహమును, తుదమట్టుకు స్థిరముగా చేపట్టినయెడల, మనమే ఆయన యిల్లు. మరియు పరిశుద్ధాత్మ యిట్లు చెప్పుచున్నాడు. నేడు మీరాయన శబ్దమును వినినయెడల, అరణ్యములో శోధన దినమందు కోపము పుట్టించినప్పటివల, మీ హృదయములను కఠినపరచుకొనకుడి. నలువది సంవత్సరములు నా కార్యములను చూచి, మీ పితరులు నన్ను పరీక్షించి శోధించిరి. కావున నేను, ఆ తరమువారి వలన విసిగి, వీరెల్లప్పుడును తమ హృదయాలోచనలలో తప్పిపోవుచున్నారు. నా మార్గములను తెలిసికొనలేదు. గనుక, నేను కోపముతో ప్రమాణము చేసినట్లు, వారు నా విశ్రాంతిలో ప్రవేశింపరని చెప్పితిని. సహోదరులారా, జీవముగల దేవుని విడిచిపోవునట్టి, విశ్వాసములేని దుష్ట హృదయము, మీలో ఎవనియందైనను ఒకవేళ ఉండునెమో అని, జాగ్రత్తగా చూచు

కొనుడి. నేడు మీరాయన శబ్దమును వినినయెడల, కోపము పుట్టించినప్పటివలె, మీ హృదయములను కఠిన పరచుకొనకుడని ఆయన చెప్పిన గనుక, పాపమువలన కలుగు భ్రమచేత, మీలో ఎవడును కఠినపరచబడ కుండునట్లు, నేడు అనబడు సమయముండగానే, ప్రతి దినమును ఒకనికొకడు బుద్ధి చెప్పుకొనుడి. ఏలయనగా, మొదటనుండి మనకున్న దృఢ విశ్వాసము, అంతము మట్టుకు గట్టిగా చేపట్టిన యెడలనే, క్రీస్తులో పాలివారమై యుండుము. విని, కోపము పుట్టించిన వారెవరు? మోషేచేత నడిపింపబడి, ఐగుప్తులో నుండి బయలుదేరి వచ్చిన వారందరే గదా. ఎవరి మీద నలువది ఏండ్లు ఆయన కోపగించెను? పాపము చేసినవారి మీదనే గదా? వారి శవములు (లేక వారి అవయవములు) అరణ్యములో రాలిపోయెను. తన విశ్రాంతిలో ప్రవేశింపరని, యెవరిని గూర్చి ప్రమాణము చేసెను? అవిధేయులైనవారిని గూర్చియే గదా. కాగా, అవిశ్వాసము చేతనే, వారు ప్రవేశింపలేక పోయిరని గ్రహించు చున్నాము.

**క్రీస్తునలు 78:1-17** [ఆసాపు కీర్తన - దైవ ధ్యానము]

నా జనులారా, నా బోధకు చెవియొగ్గుడి. నా నోటి మాటలకు చెవియొగ్గుడి. నేను నోరు తెరచి ఉపమానము చెప్పెదను. పూర్వకాలపు గూఢవాక్యములను నేను తెలియ జెప్పెదను. మాకు తెలిసిన సంగతులను, మా పితరులు మాకు వివరించిన సంగతులను, చెప్పెదను. యెహోవా స్తోత్రార్థక్రియలను, ఆయన బలమును, ఆయన చేసిన ఆశ్చర్యకార్యములను, దాచకుండ, వాటిని వారి పిల్లలకు మేము చెప్పెదము. రాగల తరములలో పుట్టబోవు పిల్లలు దాని నెరుగునట్లును, వారు లేచి తమ పిల్లలకు దానిని వివరించునట్లును, వీరును దేవునియందు నిరీక్షణగలవారై దేవుని క్రియలను మరువకయుండి, యథార్థహృదయులు కాక, దేవుని విషయమై స్థిరమనస్సు లేనివారై, తమ పితరులవలె తిరుగబడకయు, మూర్ఖతయు, తిరుగుబాటునుగల ఆ తరమును పోలియుండకయు, వారు ఆయన ఆజ్ఞలను గైకొనునట్లును, ఆయన యాకోబు సంతతికి శాసనములను నియమించెను. ఇశ్రాయేలు సంతతికి ధర్మశాస్త్రము ననుగ్రహించెను. మన పితరులు తమ పుత్రులకు దానిని తెలుపవలెనని వారికాజ్ఞాపించెను. విండ్లను పట్టుకొని, యుద్ధ సన్నద్ధులైన ఎఫ్రాయిము సంతతివారు, యుద్ధకాలమున వెనుకకు తిరిగిరి. వారు దేవుని నిబంధనను గైకొనకపోయిరి. ఆయన ధర్మశాస్త్రము ననుసరింపజేయకపోయిరి. ఆయన క్రియలను, ఆయన వారికి చూపిన తన ఆశ్చర్య క్రియలను, వారు మరచిపోయిరి. ఐగుప్తు దేశములోని సోయను క్షేత్రమందు, వారి పితరులు చూచుచుండగా, ఆయన ఆశ్చర్యకార్యములను చేసెను. ఆయన సముద్రమును పాయలుగా చేసి, వారిని అద్దరికి నడిపించెను. ఆయన నీటిని రాశిగా నిలిపెను. పగటివేళ మేఘములో నుండియు, రాత్రి అంతయు అగ్ని ప్రకాశములో నుండియు, ఆయన వారికి త్రోవ చూపెను. అరణ్యములో ఆయన బండలు చీల్చి, సముద్రమంత సమ్మర్దిగా, వారికి నీరు త్రాగనిచ్చెను. బండలోనుండి ఆయన నీటికాలువలు రప్పించెను. నదులవలె నీళ్లు ప్రవహింపజేసెను. అయినను, వారు ఆయనకు విరోధముగా ఇంకను పాపము చేయుచునే వచ్చిరి. అడవిలో మహోన్నతుని మీద తిరుగబడిరి.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ రెండవ నెల /11**  
**నిర్ణయకాండము 34:1-14, 29-32**

మరియు యెహోవా మోషేతో, మొదటి పలకల వంటి మరి రెండు రాతి పలకలను చెక్కుము. నీవు పగుల గొట్టిన మొదటి పలకలమీదనున్న వాక్యములను నేను ఈ పలకలమీద వ్రాసెదను. ఉదయమునకు నీవు సిద్ధపడి, ఉదయమున సీనాయి కొండయొక్క, అక్కడ శిఖరము మీద నా సన్నిధిని నిలిచియుండవలెను. ఏ నరుడును నీతో ఈ కొండకు రాకూడదు. ఏ నరుడును ఈ కొండ మీద ఎక్కడనైనను కనబడకూడదు. ఈ కొండయెదుట గొర్రెలైనను ఎద్దులైనను మేయకూడదని సెలవిచ్చెను. కాబట్టి అతడు, మొదటి పలకలవంటి రెండు రాతిపలకలను చెక్కును. మోషే తనకు యెహోవా ఆజ్ఞాపించినట్లు ఉదయమందు పెందలకడ లేచి, ఆ రెండు రాతి పలకలను చేతపట్టుకొని సీనాయికొండ యెక్కగా, మేఘములో యెహోవా దిగి, అక్కడ అతనితో నిలిచి, యెహోవా అను నామమును ప్రకటించెను. అతని యెదుట యెహోవా అతని దాటి వెళ్లుచు, యెహోవా



కనికరము, దయ, దీర్ఘశాంతము, విస్తారమైన కృపాసత్యములుగల దేవుడైన యెహోవా. ఆయన వేయి వేలమందికి కృపను చూపుచు, దోషమును అపరాధమును పాపమును క్షమించును గాని, ఆయన ఏమాత్రమును దోషులను నిర్దోషులగా ఎంచక, మూడు నాలుగు తరముల వరకు, తండ్రుల దోషమును కుమారుల మీదికిని, కుమారుల కుమారుల మీదికిని రప్పించునని ప్రకటించెను. అందుకు మోషే త్వరపడి, నేలవరకు తలవంచుకొని నమస్కారముచేసి, ప్రభువా, నామీద నీకు కటాక్షము కలిగిన యెడల, నా మనవి ఆలకించుము. దయచేసి నా ప్రభువు మా మధ్యను ఉండి, మాతోకూడ రావలెను. వీరు లోబడ నొల్లని ప్రజలు, మా దోషమును పాపమును క్షమించి, మమ్మును నీ స్వాస్థ్యముగా చేసికొనుమనెను. అందుకు ఆయన, ఇదిగో, నేను ఒక నిబంధన చేయుచున్నాను. భూమిమీద ఎక్కడనైనను, ఏజనములో నైనను, చేయబడని అద్భుతములు నీ ప్రజలందరియెదుట చేసెదను. నీవు ఏ ప్రజల నడుమ నున్నావో, ఆ ప్రజలందరును యెహోవా కార్యము చూచెదరు. నేను నీ యెడల చేయబోవునది భయంకరమైనది. నేడు నేను నీ కాజ్ఞాపించు దాని ననుసరించి నడువుము. ఇదిగో, నేను అమోరీయులను కనానీయులను హిత్తీయులను పెరిజీయులను హివీయులను యెబూసీయులను నీ యెదుటనుండి వెళ్లగొట్టెదను. నీవు ఎక్కడికి వెళ్లచున్నావో, ఆ దేశపు నివాసులతో నిబంధన చేసికొనకుండ జాగ్రత్తపడుము. ఒకవేళ అది నీకు ఉరికావచ్చును. కాబట్టి, మీరు, వారి బలిపీఠములను పడగొట్టి, వారి బొమ్మలను పగులగొట్టి, వారి దేవతా స్తంభములను పడగొట్టవలెను. ఏలయనగా వేరొక దేవునికి నమస్కారము చేయవద్దు, ఆయన నామము రోషముగల యెహోవా. ఆయన రోషముగల దేవుడు.

మోషే సీనాయికొండ దిగుచుండగా, శాసనములు గల ఆ రెండు పలకలు మోషే చేతిలో ఉండెను. అతడు ఆ కొండ దిగుచుండగా, ఆయన అతనితో మాటలాడుచున్నప్పుడు తన ముఖచర్మము ప్రకాశించిన సంగతి మోషేకు తెలిసి యుండలేదు. అహారోనును ఇశ్రాయేలీయు లందరును మోషేను చూచినప్పుడు, అతని ముఖచర్మము ప్రకాశించెను గనుక వారు అతని సమీపింప వెరచిరి. మోషే వారిని పిలిచినప్పుడు, అహారోనును సమాజ ప్రధానులందరును అతని యొద్దకు తిరిగి వచ్చిరి, మోషే వారితో మాటలాడెను. అటు తరువాత, ఇశ్రాయేలీయులందరు సమీపింపగా, సీనాయి కొండమీద యెహోవా తనతో చెప్పినది యావత్తును, అతడు వారి కాజ్ఞాపించెను.

### కీర్తనలు 106:19-31

హోరేబులో వారు దూడను చేయించుకొనిరి. పోత పోసిన విగ్రహమునకు నమస్కారము చేసిరి. తమ మహిమాస్పందమును, గడ్డిమేయు ఎద్దు రూపమునకు మార్చిరి. ఐగుప్తులో గొప్ప కార్యములను, హాము దేశములో ఆశ్చర్యకార్యములను, ఎఱ్ఱ సముద్రమునొద్ద భయము పుట్టించు క్రియలను చేసిన తమ రక్షకుడైన దేవుని మరచిపోయిరి. అప్పుడు, ఆయన నేను వారిని నశింపజేసెదననెను. అయితే ఆయన వారిని నశింపజేయకుండు నట్లు, ఆయన కోపము చల్లార్చుటకై, ఆయన ఏర్పరచుకొనిన మోషే, ఆయన సన్నిధిని నిలిచి అడ్డుపడెను. వారు రమ్మమైన దేశమును నిరాకరించిరి. ఆయన మాట నమ్మకపోయిరి. యెహోవా మాట ఆలకింపక, వారు తమ గుడారములో సణుగుకొనిరి. అప్పుడు, అరణ్యములో వారిని కూలచేయుటకును, అన్యజనులలో వారి సంతానమును కూల్చుటకును, దేశములో వారిని చెదరగొట్టుటకును, ఆయన వారిమీద చెయ్యి యెత్తెను. మరియు వారు బయల్పెయ్యారును హత్తుకొని, చచ్చిన వారికి అర్పించిన బలిమాంసమును భుజించిరి. వారు తమ క్రియలచేత ఆయనకు కోపము పుట్టించగా, వారిలో తెగులు రేగెను. ఫీనెహాసు లేచి పరిహారము చేయగా, (శిక్ష జరిగింపగా) ఆ తెగులు ఆగిపోయెను. నిత్యము తరములన్నిటను, అతనికి ఆ పని నీతిగా ఎంచబడెను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల / 12

నిర్ణమకాండము 35:20-21; 36:1-7; 40:1-16, 34-38

ఇశ్రాయేలీయుల సమాజమంతయు మోషే ఎదుటనుండి వెడలిపోయెను. తరువాత, ఎవని హృదయము వాని రేపెనో, ఎవని మనస్సు వాని ప్రేరేపించెనో, వారందరు వచ్చి, ప్రత్యక్షపు గుడారముయొక్క పనికొరకును, దాని సమస్త సేవకొరకును ప్రతిష్ఠిత వస్తుముల కొరకును, యెహోవాకు అర్పణను తెచ్చిరి.

పరిశుద్ధస్థలము యొక్క సేవ నిమిత్తము, ప్రతివిధమైన పనిచేయ తెలిసికొనుటకై, యెహోవా ఎవరికి ప్రజ్ఞావివేకములు కలుగజేసెనో, అట్టి బెసలేలును అహోలీయాబును మొదలైన ప్రజ్ఞావంతులందరును, యెహోవా ఆజ్ఞాపించిన అంతటి చొప్పున చేయుదురనెను. బెసలేలును, అహోలీయాబును, యెహోవా ఎవరి హృదయములో ప్రజ్ఞ పుట్టించెనో, ఆ పని చేయుటకు ఎవని హృదయము వాని రేపెనో, వారి నందరిని మోషే పిలిపించెను. ఆ పని చేయుటకై వారు, పరిశుద్ధస్థలము యొక్క సేవకొరకు ఇశ్రాయేలీయులు తెచ్చిన అర్పణములన్నిటిని, మోషేయొద్ద నుండి తీసికొనిరి. అయినను ఇశ్రాయేలీయులు ఇంక ప్రతి ఉదయమున, మనఃపూర్వకముగా అర్పణములను అతని యొద్దకు తెచ్చుచుండిరి. అప్పుడు పరిశుద్ధస్థల సంబంధమైన పని అంతయు చేయు ప్రజ్ఞావంతులందరిలో ప్రతి వాడు, తాను చేయు పని విడిచి వచ్చి, మోషేతో చేయవలెనని యెహోవా ఆజ్ఞాపించిన పని విషయమైన సేవకొరకు, ప్రజలు కావలసిన దానికంటె బహు విస్తారము తీసికొని వచ్చుచున్నారని చెప్పగా, మోషే, పరిశుద్ధస్థలమునకు ఏ పురుషుడైనను, ఏ స్త్రీయైనను, ఇకమీదట ఏ అర్పణనైనను తేవద్దని ఆజ్ఞాపించెను గనుక, పాళ మందంతటను ఆ మాట చాటించిరి. ఆ పని అంతయు చేయునట్లు, దానికొరకు వారు తెచ్చిన సామగ్రి చాలినది, అది అత్యధికమైనది, గనుక, ప్రజలు తీసికొనివచ్చుట మానిరి.

మరియు యెహోవా మోషేతో ఇట్లనెను. మొదటి నెలలో మొదటి దినమున, నీవు ప్రత్యక్షపు గుడారపు మందిరమును నిలువబెట్టవలెను. అచ్చట నీవు, సాక్ష్యపు మందసమును నిలిపి, ఆ మందసమును అడ్డ తెరతో కప్పవలెను. నీవు బల్లను లోపలికి తెచ్చి, దాని మీద క్రమముగా ఉంచవలసిన వాటిని ఉంచి, దీపవృక్షమును లోపలికి తెచ్చి, దాని ప్రదీపములను వెలిగింపవలెను. సాక్ష్యపు మందసము నెదుట ధూమము వేయు బంగారు వేదికను ఉంచి, మందిర ద్వారమునకు తెరను తగిలించవలెను. ప్రత్యక్షపు గుడారపు మందిర ద్వారము నెదుట దహన బలిపీఠమును ఉంచవలెను. ప్రత్యక్షపు గుడారమునకును బలిపీఠమునకును మధ్యను గంగాళమును ఉంచి, దానిలో నీళ్లు నింపవలెను. తెరలచుట్టు ఆవరణమును నిలువబెట్టి, ఆవరణ ద్వారముయొక్క తెరను తగిలించ వలెను. మరియు నీవు, అభిషేకతైలమును తీసికొని, మందిరమునకును దానిలోని సమస్తమునకును, అభిషేకము చేసి, దానిని దాని ఉపకరణములన్నిటిని ప్రతిష్ఠింపవలెను, అప్పుడు అది పరిశుద్ధమగును. దహన బలిపీఠమునకు అభిషేకముచేసి, ఆ పీఠమును ప్రతిష్ఠింపవలెను, అప్పుడు ఆ పీఠము అతిపరిశుద్ధ మగును. ఆ గంగాళమునకు, దాని పీఠకు అభిషేకము చేసి, దాని ప్రతిష్ఠింపవలెను. మరియు, నీవు అహారోనును, అతని కుమారులను, ప్రత్యక్షపు గుడారము యొక్క ద్వారము నొద్దకు తోడుకొనివచ్చి, వారిని నీళ్లతో స్నానము చేయించి, అహారోను నాకు యాజకుడగునట్లు అతనికి ప్రతిష్ఠిత వస్తుములను ధరింపచేసి, అతనికి అభిషేకముచేసి, అతని ప్రతిష్ఠింపవలెను. మరియు, నీవు అతని కుమారులను తోడుకొని వచ్చి, వారికి చొక్కాయలను తోడిగించి, వారు నాకు యాజకులగుటకై, నీవు వారి తండ్రికి అభిషేకము చేసినట్లు, వారికిని అభిషేకము చేయుము. వారి అభిషేకము తరతరములకు, వారికి నిత్యమైన యాజకత్వ సూచనగా ఉండుననెను. మోషే ఆ ప్రకారము చేసెను. యెహోవా అతనికి ఆజ్ఞాపించిన వాటినిన్నిటిని చేసెను, ఆలాగుననే చేసెను.

అప్పుడు మేఘము ప్రత్యక్షపు గుడారమును కమ్మగా, యెహోవా తేజస్సు మందిరమును నింపెను. ఆ మేఘము మందిరము మీద నిలుచుట చేత, మందిరము యెహోవా తేజస్సుతో నిండెను గనుక, మోషే ప్రత్యక్షపు గుడారములోనికి వెళ్లలేకుండెను. మేఘము మందిరము మీదనుండి పైకి వెళ్లనప్పుడెల్లను, ఇశ్రాయేలీయులు ప్రయాణమై పోయిరి. ఇదే వారి ప్రయాణ పద్ధతి. ఆ మేఘముపైకి వెళ్లని యెడల, అది వెళ్ల దినమువరకు వారు ప్రయాణము చేయకుండిరి. ఇశ్రాయేలీయులందరి కన్నుల ఎదుట, పగటివేళ యెహోవా మేఘము మందిరము మీద ఉండెను. రాత్రి వేళ అగ్ని దానిమీద ఉండెను. వారి సమస్త ప్రయాణములలో ఈలాగుననే జరిగెను.

### కీర్తనలు 134:1-3 [యాత్ర కీర్తన]

యెహోవా సేవకులారా, యెహోవా మందిరములో రాత్రి నిలుచుండు వారలారా, మీరందరు యెహోవాను సన్నుతించుడి. పరిశుద్ధ స్థలము వైపు మీ చేతులెత్తి, యెహోవాను సన్నుతించుడి. భూమ్యాకాశములను సృజించిన యెహోవా, సీయోనులోనుండి నిన్ను ఆశీర్వదించును గాక.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /13

హెబ్రీయులకు వ్రాసిన పత్రక 8:1-13

మేము వివరించుచున్న సంగతులలోని సారాంశ మేదనగా, మనకు అట్టి ప్రధానయాజకుడు ఒకడున్నాడు. ఆయన పరిశుద్ధాలయమునకు (మూలభాషలో పరిశుద్ధ వస్తువులకు) అనగా, మనుష్యుడు కాక, ప్రభువే స్థాపించిన నిజమైన గుడారమునకు పరిచారకుడై యుండి, పరలోకమందు మహామహుని (మూలభాషలో - మహాత్ము యొక్క) సింహాసమునకు కుడిపార్శ్వమున ఆసీనుడాయెను. ప్రతి ప్రధాన యాజకుడు, అర్చణలను, బలులను అర్పించుటకు నియమింపబడును. అందుచేత, అర్పించుటకు ఈయనకు ఏమైన ఉండుట, అవశ్యము. ధర్మశాస్త్ర ప్రకారము అర్చణలు అర్పించువారున్నారు గనుక, ఈయన భూమి మీద ఉన్నయెడల, యాజకుడై యుండడు. మోషే గుడారము అమర్చబోయినప్పుడు, కొండ మీద నీకు చూపబడిన మాదిరి చొప్పున, సమస్తమును చేయుటకు జాగ్రత్తపడుము అని, దేవుని చేత హెచ్చరింపబడిన ప్రకారము, ఈ యాజకులు, పరలోకసంబంధమగు వస్తువుల ఛాయా రూపకమైన గుడారమునందు, సేవ చేయుదురు. ఈయనయైతే, ఇప్పుడు మరియొక్కవైన వాగ్దానములను బట్టి నియమింపబడిన, మరి యొక్కవైన నిబంధనకు మధ్యవర్తియై యున్నాడు గనుక, మరి శ్రేష్ఠమైన సేవకర్తము పొందియున్నాడు. ఏలయనగా, ఆ మొదటి నిబంధన లోపము లేనిదైతే, రెండవదానికి అవకాశముండనేరదు. అయితే, ఆయన ఆక్షేపించి, వారితో ఈలాగు చెప్పుచున్నాడు. ప్రభువు ఇట్లనెను. ఇదిగో యొక కాలము వచ్చు చున్నది. అప్పటిలో ఇశ్రాయేలు ఇంటివారితోను, యూదా ఇంటివారితోను, నేను క్రొత్తనిబంధన చేయుదును. అది, నేను ఐగుప్తు దేశములోనుండి, వీరి పితరులను వెలుపలికి రప్పించుటకై, వారిని చెయ్యి పట్టుకొనిన దినమున, వారితో నేను చేసిన నిబంధన వంటిది కాదు. ఏమనగా, వారు నా నిబంధనలో నిలవలేదు గనుక, వారిని నేను అలక్ష్యము చేసెతిని, ప్రభువు చెప్పుచున్నాడు. ఆ దినములైన తరువాత, ఇశ్రాయేలు ఇంటివారితో, నేను చేయ బోవు నిబంధన యేదనగా, వారి మనస్సులో నా ధర్మ విధులను ఉంచెదను. వారి హృదయముల మీద వాటిని వ్రాయుదును. నేను వారికి దేవుడునై యుండును. వారు నాకు ప్రజలై యుండురు. వారిలో ఎవడును, ప్రభువును తెలిసికొనుడని, తన పట్టణస్థునికైనను, తన సహోదరునికైనను, ఉపదేశము చేయడు. వారిలో, చిన్నలు మొదలుకొని పెద్దల వరకు, అందరును నన్ను తెలిసికొందురు. నేను వారి దోషముల విషయమై దయ గలిగి, వారి పాపములను ఇకను ఎన్నడును జ్ఞాపకము చేసికొననని, ప్రభువు సెలవిచ్చుచున్నాడు. ఆయన, క్రొత్త నిబంధన అని చెప్పుట చేత, మొదటిది పాతదిగా చేసియున్నాడు. ఏది పాతగిలి ఉడిగిపోవునో, అది అదృశ్యమగుటకు సిద్ధముగా ఉన్నది.

### కీర్తనలు 135:1-21

యెహోవాను స్తుతించుడి. యెహోవా నామమును స్తుతించుడి. యెహోవా సేవకులారా, యెహోవా మందిరములో, మన దేవుని మందిరపు ఆవరణములలో నిలుచుండు వారలారా, యెహోవాను స్తుతించుడి. యెహోవా దయాళుడు. యెహోవాను స్తుతించుడి. ఆయన నామమును కీర్తించుడి. అది మనోహరము. యెహోవా తనకొరకు యాకోబును ఏర్పరచుకొనెను. తనకు స్వకీయ ధనముగా ఇశ్రాయేలును ఏర్పరచు కొనెను. యెహోవా గొప్పవాడనియు, మన ప్రభువు సమస్త దేవతలకంటి గొప్పవాడనియు, నేనెరుగుదును. ఆకాశమందును, భూమియందును, సముద్రముల యందును, మహాసముద్రములన్నిటి యందును, ఆయన తనకీష్టమైనదంతయు జరిగించువాడు. భూదిగంతముల నుండి ఆవిరి లేవజేయువాడు ఆయనే. వాన

కురియునట్లు మెరుపు పుట్టించువాడు ఆయనే. తన నిడులలోనుండి గాలిని ఆయన బయలువెళ్ల జేయును. ఐగుప్తులో మనుష్యుల తొలిదూలులను, పశువుల తొలిదూలులను, ఆయన హతముచేసెను. ఐగుప్తూ, నీ మధ్యను, ఫరో యెదుటను, అతని ఉద్యోగస్థుల యెదుటను, ఆయనే సూచక క్రియలను, మహాత్కార్యములను, జరిగించెను. అనేకులైన అన్యజనులను, బలిష్ఠులైన రాజులను, ఆయన హతము చేసినవాడు. అమోరీయుల రాజైన ఓగును హతముచేసెను. కనాను రాజ్యము లన్నిటిని పాడుచేసెను. ఆయన వారి దేశమును స్వాస్థ్యముగాను, ఇశ్రాయేలీయులైన తన ప్రజలకు స్వాస్థ్యముగాను, అప్పగించెను. యెహోవా, నీ నామము నిత్యము నిలుచును. యెహోవా, నీ జ్ఞాపకార్థమైన నామము తరతరము లుండును. యెహోవా తన ప్రజలకు న్యాయము తీర్చును. తన సేవకులనుబట్టి, ఆయన సంతాపము నొందును. అన్యజనుల విగ్రహములు వెండి బంగారువి. అవి మనుష్యుల చేతిపనులు. వాటికి నేరుండియు పలుకవు. కన్నులుండియు చూడవు. చెవులుండియు వినవు. వాటి నోళ్లలో ఊపిరి లేకమైన లేదు. వాటిని చేయువారును, వాటియందు నమ్మిక యుంచు వారందరును, వాటితో సమాను లగుదురు. ఇశ్రాయేలు వంశీయులారా, యెహోవాను సన్నుతించుడి. అహారోను వంశీయులారా, యెహోవాను సన్నుతించుడి. లేవి వంశీయులారా, యెహోవాను సన్నుతించుడి. యెహోవాయందు భయభక్తులుగల వారలారా, యెహోవాను సన్నుతించుడి. యెరూషలేములో నివసించు యెహోవా, సీయోనులోనుండి సన్నుతింపబడును గాక. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక**

**టైబిల్ క్యాలెండర్ రెండవ నెల /14**

**లేవీయకాండము 8:1-15; 10:1-11**

మరియు యెహోవా, నీవు అహారోనును, అతని కుమారులను, వారి వస్త్రములను, అభిషేక తైలమును, పాప పరిహారార్థ బలి రూపమైన కోడెను, రెండు పొట్టేళ్లను, గంపెడు పొంగని భక్ష్యములను తీసికొని, ప్రత్యక్షపు గుడారము యొక్క ద్వారమునొద్దకు సర్వసమాజమును సమకూర్చుమనగా, యెహోవా మోషేకు ఆజ్ఞాపించినట్లు అతడు చేసెను. సమాజము ప్రత్యక్షపు గుడారము యొక్క ద్వారమునొద్దకు కూడిరాగా, మోషే, సమాజముతో చేయవలెనని యెహోవా ఆజ్ఞాపించిన కార్యము ఇదే అనెను. అప్పుడు మోషే అహారోనును అతని కుమారులను దగ్గరకు తీసికొని వచ్చి నీళ్లతో వారికి స్నానము చేయించెను. తరువాత అతడు, అతనికి చొక్కాయిని తొడిగి, అతనికి దట్టినీ కట్టి, నిలుపుటంగీని, ఏఫోదునువేసి, ఏఫోదుయొక్క విచిత్రమైన నడికట్టును అతనికి కట్టి, దాని వలన అతనికి ఏఫోదును బిగించి, అతనికి పతకమువేసి, ఆ పతకములో ఊరీము తుమ్మీమును వాటిని ఉంచి, అతని తలమీద పాగాను పెట్టి, ఆ పాగామీదను, అతని నొసట పరిశుద్ధ కిరీటముగా బంగారు రేకును కట్టెను. ఇట్లు యెహోవా మోషేకు ఆజ్ఞాపించెను. మరియు మోషే, అభిషేక తైలమును తీసికొని, మందిరమును, దానిలోనున్న సమస్తమును, అభిషేకించి వాటిని ప్రతిష్ఠించెను. అతడు దానిలో కొంచెము ఏడుమారులు బలిపీఠము మీద ప్రోక్షించి, బలిపీఠమును దాని ఉపకరణము లన్నిటిని, గంగాళమును, దాని పీటను ప్రతిష్ఠించుటకై వాటిని అభిషేకించెను. మరియు, అతడు అభిషేకతైలములో కొంచెము అహారోను తలమీద పోసి, అతని ప్రతిష్ఠించుటకై అతనిని అభిషేకించెను. అప్పుడతడు, అహారోను కుమారులను దగ్గరకు తీసి కొనివచ్చి, వారికి చొక్కాయిలను తొడిగి, వారికి దట్టలను కట్టి, వారికి కుళ్లాయిలను పెట్టెను. ఇట్లు యెహోవా మోషేకు ఆజ్ఞాపించెను. అప్పుడతడు పాపపరిహారార్థబలిగా ఒక కోడెను తీసికొనివచ్చెను. అహారోనును అతని కుమారులును పాపపరిహారార్థ బలిరూపమైన ఆ కోడె తలమీద తమ చేతులుంచిరి. దాని వధించిన తరువాత, మోషే దాని రక్తమును తీసి, బలిపీఠపు కొమ్ములచుట్టు వ్రేలితో దాని చమిరి, బలిపీఠము విషయమై పాపపరిహారము చేసి, దాని నిమిత్తము ప్రాయశ్చిత్తము చేయుటకై, బలిపీఠము అడుగున రక్తమును పోసి దానిప్రతిష్ఠించెను.

అహారోను కుమారులైన, నాదాబు అబీహులు, తమ తమ ధూపార్తులను తీసికొని, వాటిలో నిప్పులుంచి, వాటి మీద ధూపద్రవ్యమువేసి, యెహోవా తమ కాజ్ఞాపింపని వేరొక అగ్నిని, ఆయన సన్నిధికి తేగా, యెహోవా సన్నిధి నుండి అగ్ని బయలుదేరి, వారిని కాల్చివేసెను. వారు యెహోవా సన్నిధిని మృతి బొందిరి. అప్పుడు మోషే, అహారోనుతో ఇట్లనెను. ఇది

యెహోవా చెప్పిన మాట. నాయొద్దనుండు వారియందు, నేను నన్ను పరిశుద్ధ పరచుకొందును. ప్రజలందరియెదుట నన్ను మహిమపరచు కొందును. అహరోను మానముగా నుండగా, మోషే అహరోను పినతండ్రి యైన ఉజ్జీయేలు కుమారులైన మీషాయేలును, ఎల్కాఫానును పిలిపించి, మీరు సమీపించి, పరిశుద్ధ స్థలము నెదుట నుండి పాళము వెలుపలికి, మీ సహోదరుల శవములను మోసికొని పోవుడని వారితో చెప్పెను. మోషే చెప్పినట్లు వారు సమీపించి, చొక్కాయలను తీయకయే పాళము వెలుపలికి వారిని మోసికొని పోయిరి. అప్పుడు, మోషే అహరోనును, అతని కుమారులైన ఎలియాజరు, ఈతామారును, వారితో, మీరు చావకుండునట్లును యెహోవా ఈ సర్వసమాజము మీద ఆగ్రహపడకుండు నట్లును, మీరు తల విరియబోసికొన కూడదు. బట్టలను చింపుకొన కూడదు కాని, యెహోవా వారిని కాల్చినందుకు మీ సహోదరులైన ఇశ్రాయేలీయుల యింటివారందరు ఏడవ వచ్చును. యెహోవా అభిషేకతైలము మీ మీద నున్నది గనుక, మీరు చావకుండునట్లు, మీరు ప్రత్యక్షపు గుడారము యొక్క ద్వారములోనుండి బయలు వెళ్లకూడదనెను. వారు మోషే చెప్పిన మాట చొప్పున చేసిరి. మరియు, యెహోవా అహరోనుతో ఇట్లనెను. మీరు ప్రత్యక్షపు గుడారము లోనికి వచ్చునప్పుడు, మీరు చావకుండునట్లు, నీవును నీ కుమారులును, ద్రాక్షారసమునేగాని మద్యమునేగాని త్రాగకూడదు. మీరు ప్రతిష్ఠింపబడిన దానినుండి లొకకమైన దానిని, అపవిత్రమైన దానినుండి పవిత్రమైన దానిని వేరుచేయుటకును, యెహోవా మోషేచేత ఇశ్రాయేలీయులకు ఆజ్ఞాపించిన సమస్త విధులను మీరు వారికి బోధించుటకును ఇది మీ తరతరములకు నిత్యమైన కట్టడ.

**కీర్తనలు 93:1-5**

యెహోవా రాజ్యము చేయుచున్నాడు. ప్రభావమును ఆయన వస్త్రముగా ధరించియున్నాడు. యెహోవా బలము ధరించి, బలముతో నడుము కట్టుకొనియున్నాడు. కదలకుండునట్లు భూలోకము స్థిరపరచబడియున్నది. పురాతన కాలమునుండి నీ సింహాసనము స్థిరమాయెను. సదాకాలము ఉన్నవాడవు నీవే. వరదలు ఎలుగెత్తెను. యెహోవా, వరదలు ఎలుగెత్తెను. వరదలు తమ అలలను హోరెత్తినట్లు చేయుచున్నవి. విస్తార జలముల హెషలకంటెను, బలమైన సముద్ర తరంగముల హెషల కంటెను, ఆకాశమునుండు యెహోవా బలిష్ఠుడు. నీ శాసనములు ఎన్నడును తప్పిపోవు. యెహోవా, ఎన్నటిన్నటికి పరిశుద్ధతయే, నీ మందిరమునకు అనుకూలము.

**పరిశుద్ధ గ్రంథ పఠన ప్రణాళిక**

**లేవీయకాండము 18:1-5; 19:1-18**

మరియు, యెహోవా మోషేకు ఈలాగు సెలవిచ్చెను. నేను మీ దేవుడనైన యెహోవాని నీవు ఇశ్రాయేలీయులతో చెప్పుము. మీరు నివసించిన ఐగుప్తు దేశాధారముల చొప్పున మీరు చేయకూడదు. నేను మిమ్మును రప్పించుచున్న కనాను దేశాధారముల చొప్పున మీరు చేయకూడదు. వారి కట్టడలను బట్టి నడవకూడదు. మీరు నా విధులను గైకొనవలెను. నా కట్టడలనుబట్టి నడుచుకొనుటకు వాటిని ఆచరింపవలెను. మీ దేవుడనగు నేను యెహోవాను. మీరు నాకట్టడలను నా విధులను ఆచరింపవలెను. వాటిని గైకొనువాడు, వాటివలన బ్రదుకును. నేను యెహోవాను.

మరియు యెహోవా మోషేకు ఈలాగు సెలవిచ్చెను. ఇశ్రాయేలీయుల సర్వసమాజముతో ఇట్లు చెప్పుము. మీరు పరిశుద్ధులై యుండవలెను. మీ దేవుడనైన యెహోవానగు నేను పరిశుద్ధుడనై యున్నాను. మీలో ప్రతివాడు, తన తల్లికి తన తండ్రికి భయపడవలెను. నేను నియమించిన విశ్రాంతిదినములను ఆచరింపవలెను. నేను మీ దేవుడనైన యెహోవాను. మీరు వ్యర్థమైన దేవతలతట్టు తిరుగకూడదు. మీరు పోత విగ్రహములను చేసికొనకూడదు. నేను మీ దేవుడనైన యెహోవాను. మీరు యెహోవాకు సమాధానబలి అర్పించునప్పుడు, అది అంగీకరింపబడునట్లుగా అర్పింపవలెను. మీరు బలినిర్పించు నాడైనను, మరునాడైనను, దాని తినవలెను. మూడవ నాటివరకు మిగిలి యున్న దానిని అగ్నితో కాల్చివేయ వలెను. మూడవనాడు, దానిలో కొంచెమైనను తినినయెడల, అది హేయమగును. అది అంగీకరింపబడదు. దానిని తినువాడు, తన



దోషశిక్షను భరించును. వాడు యెహోవాకు పరిశుద్ధమైన దానిని అపవిత్రపరచెను. వాడు ప్రజలలోనుండి కొట్టివేయబడును. మీరు మీ భూమి పంటను కోయునప్పుడు, నీ పొలము యొక్క ఓరలను పూర్తిగా కోయకూడదు. నీ కోతలో పరిగెను ఏరుకొనకూడదు. నీ ఫలవృక్షముల తోట పరిగెను కూర్చుకొనకూడదు. నీ ఫలవృక్షముల తోటలో రాలిన పండ్లను ఏరుకొనకూడదు, బీదలకును పరదేశులకును వాటిని విడిచిపెట్టవలెను. నేను మీ దేవుడనైన యెహోవాను. మీరు దొంగిలింపకూడదు, బోంకకూడదు, ఒకనితో ఒకడు అబద్ధమాడ కూడదు. నా నామమునుబట్టి అబద్ధ ప్రమాణము చేయకూడదు. నీ దేవుని నామమును అపవిత్రపరచ కూడదు. నేను యెహోవాను. నీ పొరుగువాని హింసించ కూడదు, వాని దోచుకొన కూడదు, కూలి వాని కూలి మరునాటి వరకు నీయొద్ద ఉంచుకొనకూడదు. చెవిటివాని తిట్ట కూడదు, గ్రుడ్డివాని యెదుట అడ్డము వేయకూడదు. నీ దేవునికి భయపడవలెను, నేను యెహోవాను. అన్యాయపు తీర్పు తీర్చ కూడదు, బీదవాడని పక్ష పాతము చేయకూడదు, గొప్పవాడని అభిమానము చూపకూడదు. న్యాయమునుబట్టి నీ పొరుగువానికి తీర్పు తీర్చవలెను. నీ ప్రజలలో కొండెములాడుచు, ఇంటింటికి తిరుగకూడదు, నీ సహోదరునికి ప్రాణ హానిచేయ చూడకూడదు, నేను యెహోవాను. నీ హృదయములో నీ సహోదరుని మీద పగపట్టకూడదు, నీ పొరుగు వాని పాపము నీ మీదికి రాకుండునట్లు, నీవు తప్పక వానిని గద్దించవలెను. కీడుకు ప్రతి కీడు చేయకూడదు, నీ ప్రజలమీద కోపముంచుకొనక, నిన్నువలె నీ పొరుగు వానిని ప్రేమింపవలెను. నేను యెహోవాను.

**కీర్తనలు 26:1-12 [దావీదు కీర్తన]**

యెహోవా, నేను యథార్థవంతుడనై ప్రవర్తించుచున్నాను. నాకు తీర్పు తీర్చుము. ఏమియు సందేహపడకుండ, యెహోవాయందు నేను నమ్మిక యుంచుచున్నాను. యెహోవా, నన్ను పరిశీలించుము. నన్ను పరీక్షించుము. నా అంతరిండ్రియములను, నా హృదయమును, పరిశోధించుము. నీ కృప నా కన్నులయెదుట నుంచుకొని యున్నాను. నీ సత్యము ననుసరించి నడుచుకొనుచున్నాను. పనికిమాలినవారితో నేను సాంగత్యము చేయను. వేషధారులతో పొందుచేయను. దుష్టుల సంఘము నాకు అసహ్యము. భక్తిహీనులతో సాంగత్యము చేయను. నిర్దోషిని నా చేతులు కడుగుకొందును. యెహోవా, నీ బలిపీఠము చుట్టు, ప్రదక్షిణము చేయుదును. అచ్చట కృతజ్ఞతాస్తుతులు చెల్లించును. నీ ఆశ్చర్యకార్యములను వివరింతును. యెహోవా, నీ నివాసమందిరమును, నీ తేజోమహిమ నిలుచు స్థలమును, నేను ప్రేమించు చున్నాను. పాపులతో నా ప్రాణమును చేర్చకుము. నరహంతకులతో నా జీవమును చేర్చకుము. వారి చేతిలో దుష్కార్యములు కలవు. వారి కుడిచేయ్యి లంచములతో నిండియున్నది. నేను యథార్థవంతుడనై నడుచుకొనుచున్నాను. నన్ను విమోచింపుము. నన్ను కరుణింపుము. సమభూమిలో నా పాదము నిలిపియున్నాను. సమాజములలో యెహోవాను స్తుతించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల /16**

**యోహాను వ్రాసిన మొదటి పత్రిక 3:1-24**

మనము దేవుని పిల్లలమని పిలువబడునట్లు, తండ్రి మనకెట్టి ప్రేమ ననుగ్రహించెనో (మనకెట్టి ప్రేమ చూపెనో) చూడుడి. మనము దేవుని పిల్లలమే. ఈ హేతువు చేత లోకము మనలను ఎరుగదు. ఏలయనగా, అది ఆయనను ఎరుగలేదు. ప్రియులారా, యిప్పుడు మనము దేవుని పిల్లలమై యున్నాము. మనమిక ఏమవుదుమో, అది ఇంక ప్రత్యక్షపరచబడలేదు గాని, ఆయన ప్రత్యక్షమైనప్పుడు, ఆయన యున్నట్టుగానే ఆయనను చూతుము గనుక, ఆయనను పోలియుండుమని యెరుగుదుము. ఆయనయందు ఈ నిరీక్షణ పెట్టుకొనిన ప్రతివాడును, ఆయన పవిత్రుడై యున్నట్టుగా, తన్ను పవిత్రునిగా చేసికొనును. పాపము చేయు ప్రతివాడును, ఆజ్ఞను అతిక్రమించును. ఆజ్ఞాతిక్రమమే పాపము. పాపమును తీసివేయుటకై, ఆయన ప్రత్యక్షమాయెనని మీకు తెలియును. ఆయనయందు పాపమేమియు లేదు. ఆయనయందు నిలిచియుండు

వాడెవడును, పాపము చేయడు. పాపము చేయువాడెవడును, ఆయనను చూడను లేదు, ఎరుగను లేదు. చిన్న పిల్లలారా, యెవనిని మిమ్మును మోసపరచనీయకుడి. ఆయన నీతిమంతుడైయున్నట్లు, నీతిని జరిగించు ప్రతివాడును నీతిమంతుడు. అపవాది (సాతాను) మొదట నుండి పాపము చేయుచున్నాడు గనుక, పాపము చేయువాడు అపవాది సంబంధి. అపవాది (సాతాను) యొక్క క్రియలను లయపరచుటకే, దేవుని కుమారుడు ప్రత్యక్షమాయెను. దేవుని మూలముగా పుట్టిన ప్రతి వానిలో, ఆయన బీజము నిలుచును గనుక, వాడు పాపము చేయడు. వాడు దేవుని మూలముగా పుట్టినవాడు గనుక, పాపము చేయజాలడు. దీనిని బట్టి, దేవుని పిల్లలవరో, అపవాది పిల్లలవరో తేటపడును. నీతిని జరిగించని ప్రతివాడును, తన సహోదరుని ప్రేమింపని ప్రతివాడును, దేవుని సంబంధులు కారు. మనముకని నొకడు ప్రేమింపవలెననునది, మొదటనుండి, మీరు వినిన వర్తమానమేగదా! మనము కయీను వంటివారమై యుండరాదు. వాడు దుష్టుని సంబంధియై, తన సహోదరుని చంపెను. వాడతనిని ఎందుకు చంపెను? తన క్రియలు చెడ్డవియు తన సహోదరుని క్రియలు నీతి గలవియునై యుండెను గనుకనే గదా? సహోదరులారా, లోకము మిమ్మును ద్వేషించిన యెడల, ఆశ్చర్యపడకుడి. మనము సహోదరులను ప్రేమించుచున్నాము గనుక, మరణములోనుండి జీవములోనికి దాటియున్నామని యెరుగుదుము. ప్రేమ లేనివాడు, మరణమందు నిలిచియున్నాడు. తన సహోదరుని ద్వేషించువాడు నరహంతకుడు. ఏ నరహంతకుని యందును నిత్యజీవముండదని మీరెరుగుదురు. ఆయన మన నిమిత్తము తన ప్రాణముపెట్టెను గనుక, దీనివలన ప్రేమ యెట్టిదని తెలిసికొనుచున్నాము. మనము కూడ, సహోదరుల నిమిత్తము, మన ప్రాణములను పెట్ట, బద్ధులమై యున్నాము. ఈ లోకపు జీవనోపాధి గలవాడైయుండి, తన సహోదరునికి లేమి కలుగుట చూచియు, అతనియెడల ఎంతమాత్రమును కనికరము చూపనివానియందు, దేవుని ప్రేమ యేలాగు నిలుచును? చిన్న పిల్లలారా, మాటలోను నాలుకతోను కాక, క్రియలోను, సత్యముతోను, ప్రేమింతము. ఇందువలన మనము సత్యసంబంధులమని యెరుగుదుము. దేవుడు మన హృదయముకంటె అధికుడై, సమస్తమును ఎరిగి యున్నాడు గనుక, మన హృదయము ఏ యే విషయములలో మనయందు దోషారోపణ చేయునో, ఆ యా విషయములలో, ఆయన యెదుట, మన హృదయములను సమ్మతి పరచుకొందము. ప్రియులారా, మన హృదయము మనయందు దోషారోపణ చేయనియెడల, దేవుని యెదుట ధైర్యము గలవార మగుదుము. మరియు, మనమాయన ఆజ్ఞలను గైకొనుచు, ఆయన దృష్టికి ఇష్టమైనవి చేయుచున్నాము గనుక, మనమేమి అడిగినను, అది, ఆయన వలన మనకు దొరుకును. ఆయన ఆజ్ఞ యేదనగా, ఆయన కుమారుడైన యేసుక్రీస్తు నామమును నమ్ముకొని, ఆయన మనకు ఆజ్ఞనిచ్చిన ప్రకారముగా, ఒకనినొకడు ప్రేమింపవలె ననునదియే. ఆయన ఆజ్ఞలను గైకొనువాడు, ఆయన యందు నిలిచియుండును. ఆయన, వానియందు నిలిచి యుండును. ఆయన మనయందు నిలిచియున్నాడని, ఆయన మనకనుగ్రహించిన ఆత్మమూలముగా తెలిసికొను చున్నాము.

### కీర్తనలు 95:1-11

రండి. యెహోవానుగూర్చి ఉత్సాహాధ్వని చేయుదము. మన రక్షణ దుర్గమునుబట్టి, సంతోషగానము చేయుదము. కృతజ్ఞతాస్తుతులతో ఆయన సన్నిధికి వచ్చెదము. కీర్తనలు పాడుచు, ఆయన పేరట సంతోషగానము చేయుదము. యెహోవా మహా దేవుడు. దేవతలందరికి పైన మహాత్మ్యముగల మహారాజు. భూమ్యుగాధస్థలములు ఆయన చేతిలోనున్నవి. పర్వత శిఖరములు ఆయనవే. సముద్రము ఆయనది. ఆయన దాని కలుగజేసెను. ఆయన హస్తములు భూమిని నిర్మించెను. ఆయన మన దేవుడు. మనము ఆయన పాలించు ప్రజలము. ఆయన మేపు గొర్రెలము. రండి నమస్కారము చేసి, సాగిలపడుదము. మనలను సృజించిన యెహోవా సన్నిధిని మోకరించుదము. నేడు మీరు ఆయన మాట నంగీకరించినయెడల ఎంత మేలు. అరణ్యమందు మెరిబాయెద్ద మీరు కఠినపరచు కొనినట్లు, మున్నా దినమందు మీరు కఠినపరచుకొనినట్లు, మీ హృదయములను కఠినపరచుకొనకుడి. అచ్చట మీ పితరులు నన్ను పరీక్షించి, శోధించి, నా కార్యములు చూచిరి. నలువది ఏండ్లకాలము ఆ తరమువారివలన నేను విసికి, వారు హృదయమున తప్పిపోవు ప్రజలు, వారు

నా మార్గములు తెలిసికొనలేదని అనుకొంటిని. కావున నేను కోపించి, వీరెన్నడును నా విశ్రాంతిలో ప్రవేశింపకూడదని ప్రమాణము చేసితిని.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /17

లేవీయకాండము 26:1-21

మీరు విగ్రహములను చేసికొనకూడదు. చెక్కిన ప్రతిమనుగాని, బొమ్మనుగాని, నిలువపెట్టకూడదు. మీరు సాగిలపడుటకు ఏదొక రూపముగా చెక్కబడిన రాతిని మీ దేశములో నిలుపకూడదు. నేను మీ దేవుడనైన యెహోవాను. నేను నియమించిన విశ్రాంతి దినములను మీరు ఆచరింపవలెను, నా పరిశుద్ధ మందిరమును సన్మానింపవలెను, నేను యెహోవాను. మీరు నా కట్టడలను బట్టి నడుచుకొని, నా ఆజ్ఞలను ఆచరించి, వాటిని అనుసరించి ప్రవర్తించినయెడల, మీ వర్షకాలములలో మీకు వర్షమిచ్చెదను, మీ భూమి పంటల నిచ్చును, మీ పొలముల చెట్లు ఫలించును, మీ ద్రాక్ష పండ్ల కాలమువరకు మీ నూర్పు సాగుచుండును, మీరు తృప్తిగా భుజించి, మీ దేశములో నిర్భయముగా నివసించెదరు. ఆ దేశములో నేను మీకు క్షేమము కలుగజేసెదను. మీరు పండుకొను నప్పుడు ఎవడును మిమ్మును భయపెట్టడు, ఆ దేశములో దుష్టమ్మగములు లేకుండ చేసెదను, మీ దేశములోనికి ఖడ్గమురాదు. మీరు మీ శత్రువులను తరిమెదరు. వారు మీ యెదుట ఖడ్గముచేత పడెదరు. మీలో అయిదుగురు నూరుమందిని తరుముదురు. నూరుమంది పదివేలమందిని తరుముదురు, మీ శత్రువులు మీయెదుట ఖడ్గముచేత కూలుదురు. ఏలయనగా, నేను మిమ్మును కటాక్షించి, మీకు సంతానమిచ్చి, మిమ్మును విస్తరింపజేసి, మీతో నేను చేసిన నిబంధనను స్థాపించెదను. మీరు చాలాకాలము నిలువైయున్న పాతగిలిన ధాన్యమును తినెదరు. క్రొత్తది వచ్చినను, పాతది మిగిలి యుండును. నా మందిరమును మీ మధ్య ఉంచెదను. మీ యందు నా మనస్సు అసహ్య పడదు. నేను మీ మధ్య నడిచెదను, మీకు దేవుడనైయుండును. మీరు నాకు ప్రజలై యుండురు. మీరు ఐగుప్తీయులకు దాసులు కాకుండ, వారి దేశములోనుండి మిమ్మును రప్పించితిని. నేను మీ దేవుడనైన యెహోవాను. నేను మీ కాడి పలుపులను తెంపి, మిమ్మును నిలువుగా నడవజేసితిని. మీరు నా మాట వినక, నా ఆజ్ఞలన్నిటిని అనుసరింపక, నా కట్టడలను నిరాకరించిన యెడలను, నా ఆజ్ఞలన్నిటిని అనుసరింపక, నా నిబంధనను మీరునట్లు మీరు నా తీర్పుల విషయమై అసహ్యించుకొనినయెడలను, నేను మీకు చేయునదేమనగా, మీ కన్నులను కీడింపజేయునట్టియు, ప్రాణమును ఆయాసపరచునట్టియు, తాపజ్వరమును, క్షయ రోగమును మీ మీదికి రప్పించెదను. మీరు విత్తిన విత్తనములు మీకు వ్యర్థములగును, మీ శత్రువులు వాటిపంటను తినెదరు. నేను మీకు పగవాడనవుదును. మీ శత్రువుల యెదుట మీరు చంపబడెదరు. మీ విరోధులు మిమ్మును ఏలెదరు. మిమ్మును ఎవరును తరుమకపోయినను మీరు పారిపోయెదరు. ఇవన్నియు సంభవించినను, మీరింక నా మాటల విననియెడల, నేను మీ పాపములను బట్టి మరి ఏడంతలుగా మిమ్మును దండించెదను. మీ బల గర్వమును భంగపరచి, ఆకాశము ఇనుము వలెను, భూమి ఇత్తడివలెను ఉండజేసెదను. మీ బలము ఉడిగిపోవును. మీ భూమి ఫలించుకుండును. మీ దేశవృక్షములు ఫలమియ్యకుండును. మీరు నా మాట విననొక్క, నాకు విరోధముగా నడిచిన యెడల, నేను మీ పాపములనుబట్టి మరి ఏడంతలుగా మిమ్మును బాధించెదను.

కీర్తనలు 81:1-16

[ప్రధాన గాయకునికి - గిథీత్ (Gittith = Winepresses - ద్రాక్ష గానుగ - గుడారముల పండుగ సందర్భము) రాగమును బట్టి పాడదగినది - ఆసాపు కీర్తన]

మనకు బలమైయున్న దేవునికి ఆనందగానము చేయుడి. యాకోబు దేవునిబట్టి ఉత్సాహాధ్వని చేయుడి. కీర్తన యెత్తుడి, గిలకతప్పెట పట్టుకొనుడి. స్వరమండలమును, మనోహరమైన సితారాను, వాయిచుడి. అమావాస్యనాడు కొమ్ము ఊదుడి. మనము పండుగ ఆచరించు దినమగు పున్నమనాడు కొమ్ము ఊదుడి. అది ఇశ్రాయేలీయులకు కట్టడ. యాకోబు దేవుడు

నిర్ణయించిన చట్టము. ఆయన ఐగుప్తు దేశసంచారము చేసినప్పుడు, యోసేపు సంతతికి సాక్ష్యముగా దానిని నియమించెను. అక్కడ నేనెరుగని భాష వింటిని. వారి భుజమునుండి నేను బరువును దింపగా, వారి చేతులు మోత గంపల నెత్తకుండ, విడుదలపొందెను. ఆపత్కాలమునందు నీవు మొఱ్ఱపట్టగా, నేను నిన్ను విడిపించితిని. ఉరుము దాగు చోటులోనుండి నీకు ఉత్తరమిచ్చితిని. మెరీబా జలములయొద్ద నిన్ను శోధించితిని. (సెలా.) నా ప్రజలారా, ఆలంకిపుడి. నేను మీకు సంగతి తెలియజేతును. అయ్యో ఇశ్రాయేలూ, నీవు మా మాట వినినయెడల ఎంత మేలు! అన్యుల దేవతలలో ఒకటియును నీలో ఉండకూడదు. అన్యుల దేవతలలో ఒకదానికీని, నీవు పూజ చేయకూడదు. ఐగుప్తీయుల దేశములోనుండి నిన్ను రప్పించిన నీ దేవుడనగు యెహోవాను నేనే. నీ నోరు బాగుగా తెరువుము. నేను దాని నింపెదను. అయినను నా ప్రజలు నా మాట ఆలంకింపకపోయిరి. ఇశ్రాయేలీయులు నా మాట వినకపోయిరి. కాబట్టి వారు తమ స్వకీయాలోచనలనుబట్టి నడుచుకొనునట్లు, వారి హృదయ కార్యమునకు నేను వారినప్పగించితిని. అయ్యో నా ప్రజలు నా మాట వినినయెడల, ఇశ్రాయేలు నా మార్గముల ననుసరించినయెడల, ఎంత మేలు! అప్పుడు నేను వేగిరమే వారి శత్రువులను అణగ డ్రొక్కుదును. వారి విరోధులను కొట్టుదును. యెహోవాను ద్వేషించువారు వారికి లొంగుదురు. వారి కాలము శాశ్వతముగా నుండును. అతిశ్రేష్ఠమైన గోధుమల ననుగ్రహించి నేను వారిని పోషించుదును. కొండ తేనెతో నిన్ను తృప్తిపరచుదును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల / 18**

**హెబ్రీయులకు వ్రాసిన పత్రక 10:1-25**

ధర్మశాస్త్రము, రాబోవుచున్న మేలుల ఛాయ గలదియే గాని, ఆ వస్తువుల నిజ స్వరూపము గలది కాదు గనుక, ఆ యాజకులు, ఏటేట, ఎడతెగకుండ అర్పించు ఒక్కటే విధమైన బలులు, వాటిని తెచ్చువారికి, ఎన్నడును సంపూర్ణ సిద్ధి కలుగజేయ నేరవు. ఆలాగు చేయగలిగిన యెడల, సేవించువారొక్కసారే శుద్ధపరచబడిన తరువాత, వారి మనస్సాక్షికి పాపజ్ఞప్తి ఇకను ఉండదు గనుక, వాటిని అర్పించుట మానుదురు గదా. అయితే ఆ బలులు అర్పించుట చేత, ఏటేట, పాపములు జ్ఞాపకమునకు వచ్చుచున్నవి. ఏలయనగా, ఎడ్లయొక్కయు, మేకలయొక్కయు రక్తము, పాపములను తీసివేయుట అసాధ్యము. కాబట్టి, ఆయన ఈ లోకమందు ప్రవేశించునప్పుడు, ఈలాగు చెప్పు చున్నాడు. బలియు అర్పణయు నీవు కోరలేదు గాని, నాకొక శరీరమును అమర్చితివి. పూర్ణ హోమములును, పాపపరిహారార్థ బలులును, నీకిష్టమైనవి కావు. అప్పుడు, నేను గ్రంథపు చుట్టలో నన్నుగూర్చి వ్రాయబడిన ప్రకారము, దేవా, నీ చిత్తము నెరవేర్చుటకు, ఇదిగో, నేను వచ్చియున్నానంటిని. బలులు అర్పణలు పూర్ణ హోమములు పాపపరి హారార్థబలులును నీవు కోరలేదనియు, అవి నీకిష్టమైనవి కావనియు పైని చెప్పిన తరువాత, ఆయన నీ చిత్తము నెరవేర్చుటకు ఇదిగో నేను వచ్చియున్నానని చెప్పుచున్నాడు. ఇవన్నియు ధర్మశాస్త్రము చొప్పున అర్పింప బడుచున్నవి. ఆ రెండవదానిని స్థిరపరచుటకు మొదటి దానిని కొట్టివేయుచున్నాడు. యేసుక్రీస్తు యొక్క శరీరము ఒక్కసారియే అర్పింపబడుటచేత ఆ చిత్తమును బట్టి మనము పరిశుద్ధపరచబడి యున్నాము. మరియు ప్రతి యాజకుడు దినదినము సేవచేయుచు, పాపములను ఎన్నటికీని తీసివేయలేని ఆ బలులనే మాటి మాటికి అర్పించుచు ఉండును. ఈయనయైతే, పాపముల నిమిత్తమై, సదాకాలము నిలుచు, ఒక్క బలిని అర్పించి, అప్పటినుండి, తన శత్రువులు, తన పాదములకు పాదపీఠముగా చేయబడు వరకు కనిపెట్టుచు, దేవుని కుడి పార్శ్వమున ఆసీనుడాయెను. ఒక్క అర్పణ చేత, ఈయన పరిశుద్ధపరచబడు వారిని, సదాకాలమునకు సంపూర్ణులనుగా చేసియున్నాడు. ఈ విషయమై, పరిశుద్ధాత్మకూడ మనకు సాక్ష్యమిచ్చుచున్నాడు. ఏలాగనగా, ఆ దినములైన తరువాత నేను వారితో చేయబోవు నిబంధన ఇదే. నా ధర్మవిధులను వారి హృదయము నందుంచి, వారి మనస్సు మీద వాటిని వ్రాయుదును, అని చెప్పిన తరువాత, వారి పాపములను వారి అక్రమములను ఇకను ఎన్నటికీని జ్ఞాపకముచేసికొనను అని, ప్రభువు చెప్పుచున్నాడు. వీటి క్షమాపణ ఎక్కడ కలుగునో, అక్కడ పాపపరి హారార్థబలి యికను, ఎన్నడును ఉండదు. సహోదరులారా, యేసు మనకోరకు ప్రతిష్ఠించిన మార్గమున, అనగా నూతనమైనదియు, జీవము గలదియు, ఆయన శరీరము

అను తెరద్వారా యేర్పరచబడినదియనైన మార్గమున, ఆయన రక్తము వలన పరిశుద్ధ స్థలమునందు ప్రవేశించుటకు మనకు దైర్యము కలిగియున్నది గనుకను, దేవుని యింటిపైన మనకు గొప్ప యాజుకుడున్నాడు గనుకను, మనస్సాక్షికి కల్మషము తోచకుండునట్లు, ప్రోక్షింపబడిన హృదయములు గలవారమును, నిర్మలమైన ఉదకముతో స్నానము చేసిన శరీరములు గలవారమునై యుండి, విశ్వాస విషయములో (లేక విశ్వాసము యొక్క) సంపూర్ణ నిశ్చయత కలిగి, యధార్థమైన హృదయముతో, మనము దేవుని సన్ని ధానమునకు చేరుదము. వాగ్దానము చేసినవాడు నమ్మదగిన వాడు గనుక, మన నిరీక్షణ విషయమై మన మొప్పుకొనినది, నిశ్చలముగా పట్టుకొందము. కొందరు మానుకొను చున్నట్టుగా, సమాజముగా కూడుట మానక, ఒకనినొకడు హెచ్చరించుచు, ఆ దినము సమీపించుట మీరు చూచిన కొలది, మరి యెక్కువగా ఆలాగు చేయుచు, ప్రేమ చూపుటకును, సత్కార్యములు చేయుటకును, ఒకనినొకడు పురికొల్పవలెనని (మూలభాషలో - రేపవలెనని) ఆలోచింతము.

### కీర్తనలు 84:1-12

[ప్రధాన గాయకునికి - గిత్తీత్ (Gittith = Winepresses - డ్రాక్ష గానుగ - గుడారముల పండుగ సందర్భము) రాగము మీద పాడదగినది - కోరహు కుమారుల కీర్తన]

సైన్యములకధిపతివగు యెహోవా, నీ నివాసములు ఎంత రమ్యములు! యెహోవా మందిరావరణములను చూడవలెనని, నా ప్రాణము ఎంతో ఆశపడుచున్నది. అది సొమ్మ సిల్లుచున్నది. జీవముగల దేవుని దర్శించుటకు నా హృదయమును, నా శరీరమును, ఆనందముతో కేకలు వేయుచున్నవి. సైన్యములకధిపతివగు యెహోవా, నా రాజా, నా దేవా, నీ బలిపీఠము నొద్దనే పిచ్చుకలకు నివాసము దొరికెను. పిల్లలు పెట్టుటకు, వానకోవెలకు గూటి స్థలము దొరికెను. నీ మందిరమునందు నివసించువారు ధన్యులు. వారు నిత్యము నిన్ను స్తుతించుదురు. (సెలా.) నీవలన బలము నొందు మనుష్యులు ధన్యులు. యాత్రచేయు మార్గములు వారికి అతి ప్రేయములు. వారు బాకా లోయలోబడి వెళ్ళుచు, దానిని జలమయముగా చేయుదురు. తొలకరి వాన, దానిని దీవెనలతో కప్పును. వారు నానాటికి బలాభివృద్ధి నొందుచు, ప్రయాణము చేయుదురు. వారిలో ప్రతి వాడును, సీయోనులో దేవుని సన్నిధిని కనబడును. యెహోవా, సైన్యములకధిపతివగు దేవా, నా ప్రార్థన ఆలకింపుము. యాకోబు దేవా, చెవియొగ్గుము. (సెలా.) దేవా, మా కేడెమా, దృష్టించుము. నీవు అభిషేకించినవాని ముఖమును లక్షింపుము. నీ ఆవరణములో ఒక దినము గడుపుట, వెయ్యి దినములకంటె శ్రేష్ఠము. భక్తిహీనుల గుడారములలో నివసించుటకంటె, నా దేవుని మందిర ద్వారమునొద్ద నుండుట నాకిష్టము. దేవుడైన యెహోవా సూర్యుడును కేడెమునై యున్నాడు. యెహోవా కృపయు ఘనతయు అనుగ్రహించును. యధార్థముగా ప్రవర్తించువారికి, ఆయన యే మేలును చేయక మానడు. సైన్యములకధిపతివగు యెహోవా, నీయందు నమ్మికయుంచువారు ధన్యులు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /19

### సంఖ్యాకాండము 9:15-23; 10:33-36

వారు మందిరమును నిలువబెట్టిన దినమున, మేఘము సాక్ష్యపు గుడారములోని మందిరమును కమ్మెను. సాయంకాలము మొదలుకొని ఉదయము వరకు, అగ్నివంటి ఆకారము మందిరముమీద నుండెను. నిత్యమును ఆలాగే జరిగెను. మేఘము మందిరమును కమ్మెను. రాత్రియందు అగ్నివంటి ఆకారము కనబడెను. ఆ మేఘము గుడారము మీదనుండి పైకెత్తబడునప్పుడు, ఇశ్రాయేలీయులు ప్రయాణమైసాగిరి. ఆ మేఘము ఎక్కడ నిలిచెనో, అక్కడనే ఇశ్రాయేలీయులు తమ గుడారములను వేసికొనిరి. యెహోవా నోటిమాట చొప్పున, ఇశ్రాయేలీయులు ప్రయాణమై సాగిరి. యెహోవా నోటిమాట చొప్పున, వారు తమ గుడారములను వేసికొనిరి. ఆ మేఘము మందిరము మీద నిలిచియుండిన దినములన్నియు వారు నిలిచిరి. ఆ మేఘము బహుదినములు మందిరము మీద నిలిచిన యెడల, ఇశ్రాయేలీయులు యెహోవా విధి ననుసరించి



ప్రయాణము చేయకుండిరి. మేఘము కొన్ని దినములు మందిరము మీద నిలిచినయెడల, వారును నిలిచిరి. యెహోవా నోటిమాట చొప్పుననే నిలిచిరి, యెహోవా నోటిమాట చొప్పుననే ప్రయాణము చేసిరి. ఆలాగే, మేఘము సాయంకాలము మొదలుకొని, ఉదయమువరకు నిలిచిన యెడల, ఉదయమందు ఆ మేఘము పైకెత్తబడగానే, వారు ప్రయాణము చేసిరి. పగలేమి, రాత్రియేమి, ఆ మేఘము పైకెత్తబడి నప్పుడే వారు ప్రయాణము చేసిరి. ఆ మేఘము రెండు దినములుగాని, ఒక నెలగాని, యేడాదిగాని తడవు చేసి, మందిరము మీద నిలిచినయెడల, ఇశ్రాయేలీయులు ప్రయాణము చేయక, తమ గుడారములలో నిలిచిరి. అది ఎత్తబడినప్పుడు, వారు ప్రయాణము చేసిరి. యెహోవా మాట చొప్పున వారు తమ గుడారములను వేసికొనిరి. యెహోవా మాట చొప్పున వారు ప్రయాణముచేసిరి. మోషే ద్వారా యెహోవా చెప్పిన మాటనుబట్టి, యెహోవా ఆజ్ఞ ననుసరించి నడిచిరి.

వారు యెహోవా కొండనుండి, మూడు దినముల ప్రయాణముచేసిరి. వారికి విశ్రాంతి స్థలము చూచుటకు, ఆ మూడు దినముల ప్రయాణములో యెహోవా నిబంధన మందసము వారికి ముందుగా సాగెను. వారు తాము దిగిన స్థలమునుండి సాగినప్పుడు, యెహోవా మేఘము పగటివేళ వారిమీద ఉండెను. ఆ మందసము సాగినప్పుడు, మోషే, యెహోవా లెమ్ము. నీ శత్రువులు చెదరిపోవుదురుగాక, నిన్ను ద్వేషించువారు నీ యెదుటనుండి పారిపోవుదురుగాక యనెను. అది నిలిచినప్పుడు, అతడు, యెహోవా, ఇశ్రాయేలు వేవేల మధ్యకు మరల రమ్మనెను.

### కీర్తనలు 116:1-19

యెహోవా నా మొరను, నా విన్నపములను ఆలకించి యున్నాడు. కాగా, నేనాయనను ప్రేమించుచున్నాను. ఆయన నాకు చెవియొగ్గెను. కావున నా జీవిత కాలమంతయు, నేనాయనకు మొట్ట పట్టుదును. మరణబంధములు నన్ను చుట్టుకొని యుండెను. పాతాళపు వేదనలు నన్ను పట్టుకొనియుండెను. శ్రమయు, దుఃఖమును నాకు కలిగెను. అప్పుడు, యెహోవా, దయచేసి నా ప్రాణమును విడిపింపుమని యెహోవా నామమును బట్టి నేను మొట్ట పట్టితిని. యెహోవా దయాళుడు. నీతిమంతుడు. మన దేవుడు వాత్సల్యత గలవాడు. యెహోవా సాధువులను కాపాడువాడు. నేను క్రుంగియుండగా, ఆయన నన్ను రక్షించెను. నా ప్రాణమా, యెహోవా నీకు క్షేమము విస్తరింపజేసి యున్నాడు. తిరిగి నీ విశ్రాంతిలో ప్రవేశింపుము. మరణమునుండి నా ప్రాణమును, కన్నీళ్లు విడువకుండ నా కన్నులను, జారిపడకుండ నా పాదములను, నీవు తప్పించియున్నావు. సజీవులున్న దేశములలో, యెహోవా సన్నిధిని, నేను కాలము గడుపుదును. నేను ఆలాగు మాటలాడి, నమ్మిక యుంచితినీ. నేను మిగుల బాధపడినవాడను. నేను తొందరపడినవాడనై, ఏ మనుష్యుడును నమ్మదగినవాడు కాడనుకొంటిని. యెహోవా నాకు చేసిన ఉపకారములన్నిటికి, నేనాయనకేమి చెల్లించుదును? రక్షణ పాత్రను చేత పుచ్చుకొని, యెహోవా నామమున ప్రార్థన చేసెదను. యెహోవాకు నా మ్రొక్కుబళ్లు చెల్లించెదను. ఆయన ప్రజలందరి యెదుటనే చెల్లించెదను. యెహోవా భక్తుల మరణము, ఆయన దృష్టికి విలువ గలది. యెహోవా, నేను నిజముగా నీ సేవకుడను. నీ సేవకుడను, నీ సేవకురాలి కుమారుడనైయున్నాను. నీవు నాకట్లు విప్పియున్నావు. నేను నీకు కృతజ్ఞతార్పణ నర్పించెదను. యెహోవా నామమున ప్రార్థన చేసెదను. ఆయన ప్రజలందరి యెదుటను, యెహోవా మందిరపు ఆవరణములలోను, యెరూషలేమా, నీ మధ్యను, నేను యెహోవాకు నా మ్రొక్కుబళ్లు చెల్లించెదను. యెహోవాను స్తుతించుడి.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల / 20

సంఖ్యాకాండము 11:4-23; 31-32

వారి మధ్యనున్న మిశ్రిత జనము, మాంసాపేక్ష అధికముగా కనుపరచగా, ఇశ్రాయేలీయులును మరల ఏడ్చి, మాకెవరు మాంసము పెట్టెదరు? ఐగుప్తులో మేము ఉచితముగా తినిన చేపలును, కీరకాయలును, దోసకాయలును, కూరాకులును, ఉల్లిపాయలును, తెల్ల గడ్డలును జ్ఞాపకమునకు వచ్చుచున్నవి. ఇప్పుడు మా ప్రాణము సొమ్మసిల్లెను. ఈ మన్నా కాక మా

కన్నుల యెదుట మరేమియు లేదని చెప్పుకొనిరి. ఆ మన్నా కొతిమెర గింజలవలె ఉండెను. చూపునకు అది బోళమువలె ఉండెను. జనులు తిరుగుచు దానిని గూర్చుకొని, తిరుగట విసిరి లేక రోట దంచి, పెనము మీద కాల్చి రొట్టెలు చేసిరి. దాని రుచి క్రొత్త నూనె రుచివలె ఉండెను. రాత్రియందు మంచు పాళము మీద కురిసినప్పుడు, ఆ మన్నా దాని వెంటనే పడెను. జనులు తమ తమ కుటుంబములలో, ఎవరి గుడారపు ద్వారమునొద్దవారు ఏడ్వగా, మోషే వినెను. యెహోవా కోపము బహుగా రగులుకొనెను. వారు ఏడ్చుట మోషే దృష్టికిని చెడ్డదిగా నుండెను. కాగా మోషే యెహోవాతో యిట్లనెను. నీవేల నీ సేవకుని బాధిం చితివి? నామీద నీ కటాక్షము రానీయక, యీ జనులందరి భారమును నామీద పెట్టనేల? నేనే యీ సర్వజనమును గర్భమున ధరించితివా? నేనే వీరిని కంటినా? పాలిచ్చి పెంచెడు తండ్రి పసిపిల్లను మోయునట్లు, నేను వీరి తండ్రులకు ప్రమాణపూర్వకముగా ఇచ్చిన దేశమునకు వీరిని నీ రొమ్మున ఎత్తుకొని పోమ్మని నాతో చెప్పుచున్నావు. ఈ సమస్త ప్రజలకు ఇచ్చుటకు మాంసము నా కెక్కడిది? వారు నన్ను చూచి యేడ్చుచు, తినుటకు మాకు మాంసమిమ్మని అడుగుచున్నారు. ఈ సమస్త ప్రజలను ఒంటిగా మోయ నావలన కాదు. అది నేను భరింపలేని భారము. నీవు నాకిట్లు చేయదలచిన యెడల నన్ను చంపుము. నామీద నీ కటాక్షము వచ్చిన యెడల, నేను నా బాధను చూడకుండునట్లు నన్ను చంపుము. అప్పుడు యెహోవా మోషేతో ఇట్లనెను. జనులకు పెద్దలనియు, అధిపతు లనియు నీవెరిగిన ఇశ్రాయేలీయుల పెద్దలలోనుండి, డెబ్బదిమంది మనుష్యులను నాయొద్దకు పోగుచేసి, ప్రత్యక్షపు గుడారమునకు వారిని తోడుకొని రమ్ము. అక్కడ వారు నీతోకూడ నిలువబడవలెను. నేను దిగి అక్కడ నీతో మాటలాడెదను. మరియు నీమీద వచ్చిన ఆత్మలో పాలు వారిమీద ఉంచెదను. ఈ జనుల భారమును నీవు ఒంటిగా మోయకుండునట్లు, వారు దానిలో నొక పాలు నీతోకూడ భరింపవలెను. నీవు జనులను చూచి యిట్లనుము. మిమ్మును మీరు రేపటికి పరిశుద్ధపరచు కొనుడి. మీరు మాంసము తిందురు. ఒక్క దినము కాదు, రెండు దినములు కాదు, అయిదు దినములు కాదు, పది దినములు కాదు, ఇరువది దినములు కాదు. ఒక నెల దినములవరకు, అనగా అది మీ సాసికా రంధ్రములలోనుండి వచ్చి, మీకు అసహ్యము పుట్టువరకు దానిని తిందురు. ఏలయనగా మీరు మీ మధ్య నున్న యెహోవాను నిర్లక్ష్యము చేసి, ఆయన సన్నిధిని ఏడ్చి ఐగుప్తు లోనుండి యెందుకు వచ్చితిమనుకొంటిరి. యెహోవా విననట్లు ఏడ్చి మాకు ఎవరు మాంసము పెట్టుదురు? ఐగుప్తులో మాకు బాగుగానే జరిగినదని మీరు చెప్పుకొంటిరి, గనుక, యెహోవా మీకు మాంసమిచ్చును, మీరు తిందురు. అందుకు మోషే, నేను ఈ జనుల మధ్య ఉన్నాను. వారు ఆరు లక్షల పాదచారులు. వారు నెలదినములు తినుటకు వారికి మాంసమిచ్చెదనని చెప్పితివి. వారు తృప్తిగా తినునట్లు వారి నిమిత్తము గొర్రెలను పశువులను చంపవలెనా? వారు తృప్తిగా తినునట్లు, సముద్రపు చేపలన్నియు వారి నిమిత్తము కూర్చవలెనా? అనెను. అందుకు యెహోవా మోషేతో ఇట్లనెను. యెహోవా బాహుబలము తక్కువైనదా? నా మాట నీ యెడల నెరవేరునో లేదో యిప్పుడు చూచెదవు.

తరువాత, యెహోవా సన్నిధినుండి ఒక గాలి బయలుదేరి, సముద్రమునుండి పూరేళ్లను రప్పించి, పాళముచుట్టు ఈ ప్రక్కను ఆ ప్రక్కను దిన ప్రయాణమంత దూరమువరకు, భూమిమీద రెండు మూరల యెత్తున వాటిని పడజేసెను. కావున జనులు, ఆ దినమంతయు, ఆ రాత్రి అంతయు, మరుసటి దినమంతయు లేచి, ఆ పూరేళ్లను కూర్చుకొను చుండిరి. తక్కువ కూర్చుకొనినవాడు, నూరు తూములను కూర్చుకొనెను. తరువాత వారు తమకొరకు పాళము చుట్టు వాటిని పరచిరి.

### కీర్తనలు 78:18-32

వారు తమ ఆశకొలది ఆహారము నడుగుచు, తమ హృదయములలో దేవుని శోధించిరి. ఈ అరణ్యములో దేవుడు భోజనము సిద్ధపరచ గలడా యనుచు, వారు దేవునికి విరోధముగా మాటలాడిరి. ఆయన బండను కొట్టగా నీరు ఉబికెను. నీళ్లు కాలువలై పారెను. ఆయన ఆహారము ఇయ్యగలడా? ఆయన తన ప్రజలకు మాంసము సిద్ధపరచగలడా? అని వారు చెప్పుకొనిరి. యెహోవా ఈ మాట విని కోపగించెను. యాకోబు సంతతిని దహించి వేయుటకు అగ్ని రాజెను. ఇశ్రాయేలు సంతతిని హరించివేయుటకు కోపము పుట్టెను. వారు దేవునియందు విశ్వాసముంచకపోయిరి. ఆయన దయచేసిన రక్షణయందు నమ్మిక యుంచలేదు. అయినను ఆయన పైనున్న ఆకాశములకు ఆజ్ఞాపించెను. అంతరిక్ష ద్వారములను

తెరచెను. ఆహారమునకై ఆయన వారిమీద మన్నాను కురిపించెను. ఆకాశధాన్యము వారి కనుగ్రహించెను. దేవదూతల ఆహారము నరులు భుజించిరి. భోజన పదార్థములను ఆయన వారికి సమ్మద్ధిగా పంపెను. ఆకాశమందు తూర్పు గాలి ఆయన విసరజేసెను. తన బలముచేత దక్షిణపు గాలి రప్పించెను. ధూళి అంత విస్తారముగా మాంసమును, సముద్రపు ఇసుక రేణువులంత విస్తారముగా రెక్కలు గల పిట్టలను ఆయన వారిమీద కురిపించెను. వారి దండు మధ్యను, వారి నివాస స్థలముల చుట్టును, ఆయన వాటిని వ్రాలజేసెను. వారు కడుపార తిని, తనిసిరి. వారు ఆశించిన దానిని ఆయన అనుగ్రహించెను. వారి ఆశ తీరకమునుపే, ఆహారము ఇంక వారి నోళ్లలో నుండగానే, దేవుని కోపము వారిమీదికి దిగెను. వారిలో బలిసినవారిని ఆయన సంహరించెను. ఇశ్రాయేలులో యవ్వనులను కూల్చెను. ఇంత జరిగినను, వారు ఇంకను పాపముచేయుచు, ఆయన ఆశ్చర్యకార్యములనుబట్టి, ఆయనను నమ్ముకొనక పోయిరి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల /21**

**కొరింథీయులకు వ్రాసిన మొదటి పత్రిక 10:1-15, 21-23, 31**

సహోదరులారా, యీ సంగతి మీకు తెలియకుండుట నాకిష్టములేదు. అదేదనగా, మన పితరులందరు మేఘము క్రింద నుండిరి. వారందరును సముద్రములో నడచిపోయిరి. అందరును మోషేను బట్టి (మోషేలోను) మేఘములోను, సముద్రములోను, బాప్తిస్మము పొందిరి. అందరు ఆత్మ సంబంధమైన ఒకే ఆహారమును భుజించిరి. అందరు ఆత్మ సంబంధమైన ఒకే పానీయమును పానము చేసిరి. ఏలయనగా, తమ్మును వెంబడించిన, ఆత్మసంబంధమైన బండ లోనిది త్రాగిరి. ఆ బండ క్రీస్టి. అయితే వారిలో ఎక్కువమంది దేవునికిష్టులుగా ఉండకపోయిరి గనుక, అరణ్యములో సంహరింపబడిరి. వారు ఆశించిన ప్రకారము, మనము చెడ్డవాటిని ఆశించకుండునట్లు, ఈ సంగతులు మనకు దృష్టాంతములుగా ఉన్నవి. జనులు తినుటకును, త్రాగుటకును కూర్చుండి, ఆడుటకు లేచిరి, అని వ్రాయబడినట్లు, వారిలో కొందరివలె, మీరు విగ్రహారాధకులై యుండకుడి. మరియు వారివలె మనము వ్యభిచరింపక యుండము. వారిలో కొందరు వ్యభిచరించినందున, ఒక్క దినముననే యిరువది మూడువేలమంది కూలిరి. మనము ప్రభువును (కొన్ని ప్రాచీన ప్రతులలో - క్రీస్తును అని పాఠాంతరము) శోధింపక యుండము. వారిలో కొందరు శోధించి, సర్పముల వలన నశించిరి. మీరు సణుగకుడి. వారిలో కొందరు సణిగి, సంహారకుని చేత నశించిరి. ఈ సంగతులు దృష్టాంతములుగా వారికి సంభవించి, యుగాంతమందున్న మనకు బుద్ధి కలుగుటకై, వ్రాయబడెను. తాను నిలుచుచున్నానని తలంపకొనువాడు, పడకుండునట్లు, జాగ్రత్తగా చూచుకొనవలెను. సాధారణముగా మనుష్యులకు కలుగు శోధన తప్ప, మరి ఏదియు మీకు సంభవింపలేదు. దేవుడు నమ్మదగినవాడు. మీరు సహింప గలిగినంతకంటే ఎక్కువగా ఆయన మిమ్మును శోధింపబడ నియ్యడు. అంతేకాదు, సహింప గలుగుటకు, ఆయన శోధనతో కూడ, తప్పించుకొను మార్గమును కలుగ జేయును. కాబట్టి నా ప్రియులారా, విగ్రహారాధనకు దూరముగా పారిపోండి. బుద్ధిమంతులతో మాటలాడినట్లు, మీతో మాటలాడుచున్నాను. నేను చెప్పు సంగతిని మీరే ఆలోచించుడి.

మీరు ప్రభువు పాత్ర లోనిది, దయ్యముల పాత్ర లోనిది కూడ త్రాగనెరరు. ప్రభువు బల్లమీద ఉన్నదానిలోను, దయ్యముల బల్లమీద ఉన్న దానిలోను కూడ, పాలుపొందనెరరు. ప్రభువునకు రోషము పుట్టించెదమా? ఆయన కంటి, మనము బలవంతులమా? అన్ని విషయముల యందు నాకు స్వాతంత్ర్యము కలదు గాని, అన్నియు చేయదగినవి కావు. అన్నిటియందు నాకు స్వాతంత్ర్యము కలదు గాని, అన్నియు క్షమాభివృద్ధి కలుగజేయవు.

కాబట్టి మీరు భోజనము చేసినను, పానము చేసినను, మీరేమి చేసినను, సమస్తమును దేవుని మహిమ కొరకు చేయుడి.

**కీర్తనలు 25:1-22 [దావీదు కీర్తన]**

యెహోవా, నీ దిక్కునకు చూచి, నా ఆత్మను ఎత్తికొనుచున్నాను. నా దేవా, నీయందు నమ్మిక యుంచుచున్నాను. నన్ను సిగ్గుపడ నియ్యకుము. నా శత్రువులను నన్నుగూర్చి ఉత్సాహింప నియ్యకుము. నీకొరకు కనిపెట్టువారిలో ఎవడును

సిగ్గునొందదు. హేతువు లేకుండానే ద్రోహము చేయువారు, సిగ్గు నొందుదురు. యెహోవా, నీ మార్గములను నాకు తెలియ జేయుము. నీ త్రోవలను నాకు తేటపరచుము. నన్ను నీ సత్యము ననుసరింపజేసి, నాకు ఉపదేశము చేయుము. నీవే నా రక్షణకర్తవైన దేవుడవు. దినమెల్ల నీకొరకు కనిపెట్టుచున్నాను. యెహోవా, నీ కరుణాతిశయములను జ్ఞాపకము చేసికొనుము. నీ కృపాతిశయములను జ్ఞాపకము చేసికొనుము. అవి పూర్వమునుండి యున్నవే గదా. నా బాల్య పాపములను, నా అతిక్రమములను జ్ఞాపకము చేసికొనకుము. యెహోవా నీ కృపనుబట్టి, నీ దయచొప్పున, నన్ను జ్ఞాపకములో ఉంచుకొనుము. యెహోవా ఉత్తముడును, యథార్థ వంతుడునై యున్నాడు. కావున తన మార్గమునుగూర్చి ఆయన పాపులకు ఉపదేశించును. న్యాయవిదులను బట్టి ఆయన దీనులను నడిపించును. తన మార్గమును దీనులకు నేర్పును. ఆయన చేసిన నిబంధనను, ఆయన నియమించిన శాసనములను గైకొనువారి విషయములో, యెహోవా త్రోవలన్నియు, కృపా సత్యమయములై యున్నవి. యెహోవా, నా పాపము బహు ఘోరమైనది. నీ నామమును బట్టి దానిని క్షమింపుము. యెహోవా యందు భయభక్తులుగలవాడెవడో, వాడు కోరుకొనవలసిన మార్గమును, ఆయన వానికి బోధించును. అతని ప్రాణము నెమ్మదిగా ఉండును. అతని సంతానము భూమిని స్వతంత్రించుకొనును. యెహోవా మర్మము, ఆయన యందు భయభక్తులు గల వారికి తెలిసియున్నది. ఆయన తన నిబంధనను వారికి తెలియజేయును. నా కనుదృష్టి యెల్లప్పుడు యెహోవా వైపునకే తిరిగి యున్నది. ఆయన నా పాపములను వలలోనుండి విడిపించును. నేను ఏకాకిని, బాధపడువాడను. నా వైపు తిరిగి నన్ను కరుణింపుము. నా హృదయ వేదనలు అతి విస్తారములు. ఇక్కట్లలోనుండి నన్ను విడిపింపుము. నా బాధను, నా వేదనను కనుగొనుము. నా పాపములన్నిటిని క్షమింపుము. నా శత్రువులను చూడుము. వారు అనేకులు. క్రూరద్వేషముతో వారు నన్ను ద్వేషించుచున్నారు. నేను నీ శరణుజొచ్చి యున్నాను. నన్ను సిగ్గుపడ నియ్యకుము. నా ప్రాణమును కాపాడుము. నన్ను రక్షింపుము. నీ కొరకు నేను కనిపెట్టుచున్నాను. యథార్థతయు నిర్దోషత్వమును, నన్ను సంరక్షించును గాక. దేవా, వారి బాధలన్నిటిలోనుండి, ఇశ్రాయేలీయులను విమోచింపుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల / 22**

**సంఖ్యాకాండము 13:1-3, 21-33; 14:1-5**

యెహోవా మోషేకు ఈలాగున సెలవిచ్చెను. నేను ఇశ్రాయేలీయులకు ఇచ్చుచున్న కనాను దేశమును సందరించి, చూచుటకు నీవు మనుష్యులను పంపుము. వారి పితరుల గోత్రములలో ఒక్కొక్క దాని నుండి ఒక్కొక్క మనుష్యుని మీరు పంపవలెను. వారిలో ప్రతివాడు ప్రధానుడై యుండవలెను. మోషే యెహోవా మాట విని, పారాను అరణ్యము నుండి వారిని పంపెను. వారందరు ఇశ్రాయేలీయులలో ముఖ్యులు.

కాబట్టి వారు వెళ్లి, నీను అరణ్యము మొదలుకొని, హమాతుకు పోవు మార్గముగా రెహోబువరకు దేశ సంచారము చేసి చూచిరి. వారు దక్షిణదిక్కున ప్రయాణముచేసి, హెబ్రోనుకు వచ్చిరి. అక్కడ అనాకీయులు అహీమాను షేషయి తల్మయి అను వారుండిరి. ఆ హెబ్రోను, ఐగుప్తులోని సోయనుకంటే ఏడేండ్లు ముందుగా కట్టబడెను. వారు ఎమ్మోలు లోయలోనికి వచ్చి, అక్కడ ఒక్క గెలగల ద్రాక్షచెట్టు యొక్క కొమ్మనుకోసి, దండెతో ఇద్దరు మోసిరి. మరియు వారు కొన్ని దానిమ్మపండ్లను, కొన్ని అంజురఫు పండ్లను తెచ్చిరి. ఇశ్రాయేలీయులు అక్కడ కోసిన ద్రాక్ష గెలనుబట్టి, ఆ స్థలమునకు ఎమ్మోలు లోయ అను పేరు పెట్టబడెను. వారు నలుబది దినములు ఆ దేశమును సందరించి చూచి తిరిగి వచ్చిరి. అట్లు వారు వెళ్లి, పారాను అరణ్యమందలి కాదేషులో నున్న మోషే అహారోనుల యొద్దకును, ఇశ్రాయేలీయుల సర్వసమాజము నొద్దకును వచ్చి, వారికిని ఆ సర్వ సమాజమునకును సమాచారము తెలియచెప్పి, ఆ దేశపు పండ్లను వారికి చూపించిరి. వారు అతనికి తెలియపరచిన దేమనగా, నీవు మమ్మును పంపిన దేశమునకు వెళ్లితిమి. అది పాలు తేనెలు ప్రవహించు దేశమే. దాని పండ్లు ఇవి. అయితే, ఆ దేశములో నివసించు జనులు బలవంతులు. వారి పట్టణములు ప్రాకారముగలవి. అవి మిక్కిలి గొప్పవి. మరియు అక్కడ అనాకీయులను చూచితిమి. అమాలేకీయులు దక్షిణదేశములో నివసించుచున్నారు. హిత్తీయులు యెబూసీయులు

అమోరీయులు కొండ దేశములో నివసించుచున్నారు. కనానీయులు సముద్రమునొద్దను యొర్దాను నదీ ప్రాంతములలోను నివసించు చున్నారని చెప్పిరి. కాలేబు మోషే యెదుట జనులను నిమ్మళ పరచి, మనము నిశ్చయముగా వెళ్లుదుము. దాని స్వాధీనపరచుకొందుము. దాని జయించుటకు మన శక్తి చాలుననెను. అయితే, అతనితో కూడ పోయిన ఆ మనుష్యులు, ఆ జనులు మనకంటి బల వంతులు. మనము వారి మీదికి పోజాలమనిరి. మరియు వారు, తాము సంచరించి చూచిన దేశమునుగూర్చి, ఇశ్రాయేలీయులతో చెడ్డ సమాచారము చెప్పి, మేము సంచరించి చూచిన దేశము, తన నివాసులను భక్షించు దేశము. దానిలో మాకు కనబడిన జనులందరు ఉన్నత దేహులు. అక్కడ నెపీలీయుల సంబంధులైన అనాకు వంశపు నెపీలీయులను చూచితిమి. మా దృష్టికి మేము మిడతలవలె ఉంటిమి, వారి దృష్టికిని అట్లే ఉంటిమనిరి.

అప్పుడు ఆ సర్వసమాజము ఎలుగెత్తి కేకలు వేసెను. ప్రజలు ఆ రాత్రి యెలుగెత్తి యేడ్చిరి. మరియు ఇశ్రాయేలీయులందరు, మోషే అహరోనులపైని సణుగుకొనిరి. ఆ సర్వసమాజము, అయ్యో ఐగుప్తులో మేమేల చావలేదు? ఈ అరణ్యమందు మేమేల చావలేదు? మేము కత్తివాత పడునట్లు యెహోవా మమ్మును ఈ దేశములోనికి ఏల తీసికొని వచ్చెను? మా భార్యలు మా పిల్లలు కొల్లపోవుదురు. తిరిగి ఐగుప్తుకు వెళ్లుట మాకు మేలుకాదా? అని వారితో అనిరి. వారు, మనము నాయకుని ఒకని నియమించుకొని, ఐగుప్తునకు తిరిగి వెళ్లుదమని ఒకనితో ఒకడు చెప్పుకొనగా, మోషే అహరోనులు ఇశ్రాయేలీయుల సర్వ సమాజసంఘము ఎదుట సాగిలపడిరి.

### కీర్తనలు 78:33-43

కాబట్టి ఆయన, వారి దినములు ఊపిరివలె గడచి పోజేసెను. వారి సంవత్సరములు అకస్మాత్తుగా గడచిపోజేసెను. వారిని ఆయన సంహరించినప్పుడు, వారు ఆయనను వెదకిరి. వారు తిరిగి హృదయపూర్వకముగా దేవుని బతిమాలుకొనిరి. దేవుడు తమకు ఆశ్రయ దుర్గమనియు, మహోన్నతుడైన దేవుడు తమకు విమోచకుడనియు, వారు జ్ఞాపకము చేసికొనిరి. అయినను, వారి హృదయము ఆయన యెడల స్థిరముగా నుండలేదు. ఆయన నిబంధనను వారు నమ్మకముగా గైకొనలేదు. నోటి మాటతో వారు ఆయనను ముఖస్తుతి చేసిరి. తమ నాలుకలతో ఆయనయొద్ద బొంకిరి. అయితే ఆయన వాత్సల్యసంపూర్ణుడై, వారిని నశింపజేయక, వారి దోషము పరిహరించు వాడు. (మూల భాషలో దోషములకు ప్రాయశ్చిత్తము చేయువాడు) తన ఉగ్రతను ఏమాత్రమును రేపుకొనక, పలుమారు కోపము అణచుకొనువాడు. కాగావారు కేవలము శరీరులై యున్నారనియు, విసరి వెళ్లి, మరలి రాని, గాలివలె నున్నారనియు, ఆయన జ్ఞాపకము చేసికొనెను. అరణ్యమున వారు ఆయన మీద ఎన్నిమారులో తిరుగబడిరి. ఎడారియందు ఆయనను ఎన్నిమారులో దుఃఖపెట్టిరి. మాటిమాటికి వారు దేవుని శోధించిరి. మాటిమాటికి ఇశ్రాయేలు పరిశుద్ధ దేవునికి సంతాపము కలిగించిరి. ఆయన బాహుబలమునైనను, విరోధులచేతిలోనుండి ఆయన తమ్మును విమోచించిన దినమునైనను, వారు స్మరణకు తెచ్చుకొనలేదు. ఐగుప్తులో తన సూచక క్రియలను, సోయను క్షేత్రమందు తన అద్భుతములను, ఆయన చూపిన దినమును, వారు జ్ఞప్తికి తెచ్చుకొనలేదు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల / 23

### సంఖ్యాకాండము 14:6-38

అప్పుడు దేశమును సంచరించి చూచినవారిలో నుండిన, నూను కుమారుడగు యెహోషువయు, యెఫున్నె కుమారుడగు కాలేబును బట్టలు చింపుకొని, ఇశ్రాయేలీయుల సర్వ సమాజముతో, మేము సంచరించి చూచిన దేశము మిక్కిలి మంచి దేశము. యెహోవా మనయందు ఆనందించినయెడల, ఆ దేశములో మనలను చేర్చి దానిని మన కిచ్చును.. అది పాలు తేనెలు ప్రవహించుదేశము. మెట్టుకు మీరు యెహోవా మీద తిరుగబడకుడి, ఆ దేశ ప్రజలకు భయపడకుడి, వారు మనకు ఆహారమగుదురు, వారి నీడ వారి మీదనుండి తొలగిపోయెను. యెహోవా మనకు తోడై యున్నాడు, వారికి భయపడకుడనిరి. ఆ సర్వసమాజము వారిని రాళ్లతో కొట్టి చంపవలెననగా, ప్రత్యక్షపు గుడారములో యెహోవా మహిమ ఇశ్రాయేలీయుల కందరికి



కనబడెను. యెహోవా ఎన్నాళ్లవరకు ఈ ప్రజలు నన్ను అలక్ష్యము చేయుదురు? ఎన్నాళ్లవరకు నేను వారి మధ్యను చేసిన సూచకక్రియలన్నిటిని చూచి నన్ను నమ్మక యుందురు? నేను వారికి స్వాస్థ్యమియ్యక తెగులుచేత వారిని హతముచేసి, యీ జనముకంటే మహా బలముగల గొప్ప జనమును నీవలన పుట్టించెదనని మోషేతో చెప్పగా, మోషే యెహోవాతో ఇట్లనెను. ఆలాగైతే ఐగుప్తీయులు దానిగూర్చి విందురు. నీవు నీ బలముచేత ఈ జనమును ఐగుప్తీయులలోనుండి రప్పించితివిగదా. వీరు ఈ దేశనివాసులతో ఈ సంగతి చెప్పియుందురు. యెహోవా అను నీవు, ఈ ప్రజల మధ్యనున్నావనియు, యెహోవా అను నీవు, ముఖాముఖిగా కనబడినవాడ వనియు, నీ మేఘము వారిమీద నిలుచుచున్నదనియు, నీవు పగలు మేఘస్తంభములోను, రాత్రి అగ్ని స్తంభములోను, వారి ముందర నడుచుచున్నావనియు వారు వినియున్నారు గదా. కాబట్టి, నీవు ఒక్క దెబ్బతో, ఈ జనులను చంపిన యెడల, నీ కీర్తినిగూర్చి వినిన జనములు, ప్రమాణ పూర్వకముగా తాను ఈ జనులకిచ్చిన దేశమందు వారిని చేర్చుటకు శక్తిలేక, యెహోవా వారిని అరణ్యములో సంహరించెనని చెప్పుకొందురు. యెహోవా దీర్ఘశాంతుడును, కృపాతిశయియును, దోషమును అతిక్రమమును పరిహరించువాడును, అపరాధిని నిరపరాధిగా ఎంచక, మూడు నాలుగు తరములవరకు తండ్రుల దోషమును కుమారుల మీదికి తెచ్చువాడునై యున్నాడని నీవు చెప్పిన మాట చొప్పున, నా ప్రభువుయొక్క బలము ఘనపరచబడును గాక. ఐగుప్తులోనుండి వచ్చినది మొదలుకొని, యిదివరకు నీవు ఈ ప్రజలదోషమును పరిహరించి యున్నట్లు, నీ కృపాతిశయమునుబట్టి ఈ ప్రజల దోషమును దయచేసి క్షమించుమని యెహోవాతో చెప్పగా, యెహోవా, నీ మాటచొప్పున నేను క్షమించియున్నాను. అయితే నా జీవముతోడు, భూమి అంతయు యెహోవా మహిమతో నిండుకొనియుండును. నేను ఐగుప్తులోను, అరణ్యములోను, చేసిన సూచక క్రియలను, నా మహిమను చూచిన యీ మనుష్యులందరు, ఈ పది మారులు నా మాట వినక నన్ను పరిశోధించిరి. కాగా వారి పితరులకు ప్రమాణ పూర్వకముగా సేనిచ్చిన దేశమును వారు చూడనే చూడరు. నన్ను అలక్ష్యము చేసినవారిలో ఎవరును దానిని చూడరు. నా సేవకుడైన కాలేబు మంచి మనస్సు కలిగి పూర్ణమనస్సుతో నన్ను అనుసరించిన హేతువు చేత, అతడు పోయిన దేశములో అతని ప్రవేశపెట్టెదను.

అతని సంతతి దాని స్వాధీనపరచుకొనును. అమాలేకీయులును కనానీయులును ఆ లోయలో నివసించు చున్నారు. రేపు మీరు తిరిగి ఎఱ్ఱసముద్రపు మార్గముగా అరణ్యమునకు ప్రయాణమై పొండెనెను. మరియు యెహోవా మోషే అహరోనులకు ఈలాగు సెలవిచ్చెను. నాకు విరోధముగా సణగుచుండు ఈ చెడ్డ సమాజమును నేనెంతవరకు సహింపవలెను? ఇశ్రాయేలీయులు నాకు విరోధముగా సణగుచున్న సణగులను వినియున్నాను. నీవు వారితో, యెహోవా వాక్కు విదనగా, నా జీవముతోడు. మీరు నా చెవిలో చెప్పినట్లు, నేను నిశ్చయముగా మీయెడల చేసెదను. మీ శవములు ఈ అరణ్యములోనే రాలును. మీ లెక్క మొత్తము చొప్పున, మీలో లెక్కింపబడిన వారందరు, అనగా ఇరువది ఏండ్లు మొదలుకొని పైప్రాయము గలిగి నాకు విరోధముగా సణగినవారందరు రాలిపోవుదురు. యెప్పున్నె కుమారుడైన కాలేబును, నూను కుమారుడైన యెహోషువయు తప్ప, మిమ్మును నివసించజేయుదునని నేను ప్రమాణముచేసిన దేశమందు మీలో ఎవరును ప్రవేశింపరు. ఇది నిశ్చయము. అయితే వారు కొల్లపోవుదురని మీరు చెప్పిన మీ పిల్లలను, నేను ఆ దేశములోపలికి రప్పించెదను. మీరు తృణీకరించిన దేశమును వారు స్వతంత్రించు కొనెదరు. అయితే మీ శవములు ఈ అరణ్యములో రాలును. మీ శవములు ఈ అరణ్యములో క్షయమగువరకు, మీ పిల్లలు ఈ అరణ్యములో నలుబది ఏండ్లు తిరుగులాడుచు, మీ వ్యభిచారశిక్షను భరించెదరు. మీరు ఆ దేశమును సంచరించి చూచిన నలుబది దినముల లెక్క ప్రకారము, దినమునకు ఒక సంవత్సరము చొప్పున, నలుబది సంవత్సరములు మీ దోషశిక్షను భరించి, నేను మిమ్మును రోసివేసినట్లు తెలిసికొందురు. ఇది యెహోవా అను నేను చెప్పిన మాట. నాకు విరోధముగా కూడిన చెడ్డెదరు ఈ సర్వ సమాజమునకు, నిశ్చయముగా దీని చేసెదను. ఈ అరణ్యములో వారు క్షీణించిపోవుదురు. ఇక్కడనే చనిపోవుదురు అనెను. ఆ దేశమును సంచరించి చూచుటకై మోషేచేత పంపబడి తిరిగి వచ్చి ఆ దేశమునుగూర్చి చెడ్డసమాచారము చెప్పుటవలన సర్వ సమాజము అతని మీద సణగునట్లు చేసిన మనుష్యులు, అనగా, ఆ దేశమునుగూర్చి చెడ్డ సమాచారము చెప్పిన మనుష్యులు, యెహోవా సన్నిధిని తెగులుచేత

చనిపోయిరి. అయితే, ఆ దేశమును సంచరించి చూచిన మనుష్యులలో, నూను కుమారుడగు యెహోషువయు, యెఫున్నె కుమారుడగు కాలేబును బ్రదికిరి.

### కీర్తనలు 60:1-12

[ప్రధాన యాజకునికి - షూషనేదూతు (Shoshannim Eduth - Instruction as to the Spring Festival, or the Second Passover - వసంత కాల పండుగ లేదా రెండవ పస్కాపండుగ) మీద పాడదగినది - దావీదు ఆరమ్మహారాయీమీయులతోను అరమోజబాయీయులతోను యుద్ధము చేయగా, యోవాబు ఉప్పుపల్లములో పండ్రెండు మంది ఎడోమీయులను చంపి తిరిగివచ్చినప్పుడు అతడు ఉపదేశమునకు రచించినదీ అనుపద గీతము]

దేవా, మమ్ము విడనాడియున్నావు. మమ్ము చెదరగొట్టి యున్నావు. నీవు కోపపడితివి. మమ్ము మరల బాగుచేయుము. నీవు దేశమును కంపింపజేసియున్నావు. దానిని బద్దలు చేసియున్నావు. అది వణకుచున్నది. అది పడిపోయిన చోటులు బాగుచేయుము. నీ ప్రజలకు నీవు కఠిన కార్యములు చేసితివి. తూలునట్లు చేయు మద్యమును మాకు త్రాగించితివి. సత్యము నిమిత్తము ఎత్తి పట్టుటకై నీయందు భయభక్తులుగలవారికి నీవొక ధ్వజము నిచ్చియున్నావు. (సెలా.)

మనుష్యుల సహాయము వ్యర్థము. శత్రువులను జయించుటకు, మాకు సహాయము దయచేయుము. దేవుని వలన మేము శూరకార్యములు జరిగించెదము. మా శత్రువులను అణగద్రొక్కువాడు ఆయనే.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల /24

### కొరింథీయులకు వ్రాసిన రెండవ పత్రిక 4:1-18

కాబట్టి, ఈ పరిచర్య పొందినందున, కరుణింపబడిన వారమై, అధైర్యపడము. అయితే కుయుక్తిగా నడుచు కొనకయు, దేవుని వాక్యమును వంచనగా బోధింపకయు, సత్యమును ప్రత్యక్షపరచుట వలన, ప్రతి మనుష్యుని మనస్సాక్షి యెదుట, మమ్మును మేమే, దేవుని సముఖమందు మెప్పించుకొనుచు, అవమానకరమైన రహస్య కార్యములను, విసర్జించియున్నాము. మా సువార్త మరుగు చేయబడిన యెడల, నశించుచున్నవారి విషయములోనే, మరుగు చేయబడియున్నది. దేవుని స్వరూపియై యున్న, క్రీస్తు మహిమను కనుపరచు సువార్త ప్రకాశము, వారికి ప్రకాశింపకుండు నిమిత్తము, ఈ యుగ సంబంధమైన దేవత, అవిశ్వాసులైన వారి మనో నేత్రములకు గ్రుడ్డి తనము కలుగజేసెను. అంధకారములోనుండి వెలుగు ప్రకాశించును గాక, అని పలికిన దేవుడే, తన మహిమను గూర్చిన జ్ఞానము, యేసుక్రీస్తునందు వెల్లడిపరచుటకు, మా హృదయములలో ప్రకాశించెను. గనుక, మేము మమ్మును గూర్చి ప్రకటించు కొనుటలేదు గాని, క్రీస్తుయేసును గూర్చి, ఆయన ప్రభువనియు, మమ్మును గూర్చి, యేసు నిమిత్తము, మేము మీ పరిచారకులమనియు, ప్రకటించుచున్నాము. అయినను, ఆ బలాధిక్యము మా మూలమైనది కాక, దేవునిదై యుండునట్లు, మంటి ఘటములలో, ఈ ఐశ్వర్యము మాకు కలదు. ఎటుబోయినను, శ్రమపడుచున్నను, ఇరికింపబడువారము కాము. అపాయములో నున్నను, కేవలము ఉపాయము లేనివారము కాము. తరుమబడు చున్నను, దిక్కులేనివారము కాము. పడద్రోయబడినను నశించువారము కాము. యేసుయొక్క జీవము మా శరీరమందు ప్రత్యక్షపరచబడుటకై యేసుయొక్క మరణానుభవమును మా శరీరమందు ఎల్లప్పుడును వహించుకొని పోవుచున్నాము. ఏలయనగా, యేసుయొక్క జీవముకూడ మా మర్త్య శరీరమునందు ప్రత్యక్ష పరచబడినట్లు, సజీవులమైన మేము ఎల్లప్పుడు యేసు నిమిత్తము మరణమునకు అప్పగింపబడుచున్నాము. కావున మాలో మరణ మును మీలో జీవమును కార్యసాధకమగుచున్నవి. కృప యొక్కవమంది ద్వారా ప్రబలి, దేవుని మహిమ నిమిత్తము, కృతజ్ఞతాస్తుతులు విస్మరింపజేయులాగున, సమస్తమైనవి, మీకొరకై యున్నవి. కాగా, విశ్వసించితిని గనుక మాటలాడితిని, అని వ్రాయబడిన ప్రకారము, అట్టి విశ్వాసముతో కూడిన ఆత్మగలవారమై, ప్రభువైన యేసును లేపినవాడు, యేసుతో మమ్మును కూడ లేపి, మీతోకూడ తన యెదుట నిలువబెట్టునని యెరిగి, మేమును విశ్వసించుచున్నాము గనుక, మాటలాడుచున్నాము. కావున

మేము అదైర్యపడము. మా బాప్య పురుషుడు కృశించుచున్నను, ఆంతర్య పురుషుడు దినదినము నూతన పరచబడుచున్నాడు. మేము దృశ్యమైన వాటిని చూడక, అదృశ్యమైన వాటినే, నిదానించి చూచుచున్నాము గనుక, క్షణమాత్రముండు మా చులకని శ్రమ, మాకొరకు అంత కంతకు ఎక్కువగా, నిత్యమైన మహిమ భారమును కలుగ జేయుచున్నది. ఏలయనగా, దృశ్యమైనవి అనిత్యములు. అదృశ్యమైనవి నిత్యములు.

**కీర్తనలు 103:1-22** [దావీదు కీర్తన]

నా ప్రాణమా, యెహోవాను సన్నుతించుము. నా అంతరంగముననున్న సమస్తమా, ఆయన పరిశుద్ధ నామమును సన్నుతించుము. నా ప్రాణమా, యెహోవాను సన్నుతించుము, ఆయన చేసిన ఉపకారములలో దేనిని మరువకుము. ఆయన నీ దోషములన్నిటిని క్షమించువాడు, నీ సంకటములన్నిటిని కుదుర్చువాడు. సమాధిలో నుండి నీ ప్రాణమును విమోచించు చున్నాడు, కరుణాకటాక్షములను నీకు కిరీటముగా ఉంచుచున్నాడు. పక్షిరాజు యవ్వనమువలె నీ యవ్వనము క్రొత్తదగు చుండునట్లు మేలుతో నీ హృదయమును తృప్తిపరచుచున్నాడు. యెహోవా నీతిక్రియలను జరిగించుచు బాధింపబడు వారికందరికి న్యాయము తీర్చును. ఆయన మోషేకు తన మార్గములను తెలియజేసెను, ఇశ్రాయేలు వంశస్థులకు తన క్రియలను కనుపరచెను. యెహోవా దయాదాక్షిణ్య పూర్ణుడు, దీర్ఘశాంతుడు కృపాసమృద్ధిగలవాడు. ఆయన ఎల్లప్పుడు వ్యాజ్యమాడువాడు కాదు, ఆయన నిత్యము కోపించువాడు కాదు. మన పాపములనుబట్టి మనకు ప్రతికారము చేయలేదు, మన దోషములనుబట్టి మనకు ప్రతిఫలమియ్యలేదు. భూమికంటె ఆకాశము ఎంత ఉన్నతముగా ఉన్నదో, ఆయనయందు భయభక్తులు గలవారి యెడల ఆయన కృప, అంత అధికముగా ఉన్నది. పడమటికి తూర్పు ఎంత దూరమో, ఆయన మన అతిక్రమములను మనకు అంత దూరపరచి యున్నాడు. తండ్రి తన కుమారులయెడల జాలిపడునట్లు, యెహోవా తనయందు భయభక్తులు గలవారి యెడల జాలిపడును. మనము నిర్మింపబడిన రీతి ఆయనకు తెలిసేయున్నది. మనము మంటివారమని ఆయన జ్ఞాపకము చేసికొనుచున్నాడు. నరుని ఆయువు గడ్డివలె నున్నది. అడవి పువ్వు పూయునట్లు వాడు పూయును. దానిమీద గాలి వీచగా అది లేకపోవును. ఆ మీదట దాని చోటు దాని నెరుగదు. ఆయన నిబంధనను గ్రోకునుచు, ఆయన కట్టడల ననుసరించి నడచుకొను వారిమీద, యెహోవాయందు భయభక్తులు గలవారి మీద, ఆయన కృప యుగయుగములు నిలుచును. ఆయన నీతి, వారికి పిల్లపిల్ల తరమున నిలుచును. యెహోవా, ఆకాశమందు తన సింహాసనమును స్థిరపరచియున్నాడు. ఆయన అన్నిటిమీద, రాజ్యపరిపాలన చేయుచున్నాడు. యెహోవా దూతలారా, ఆయన ఆజ్ఞకులోబడి, ఆయన వాక్యము నెరవేర్చు బలశూరులారా, ఆయనను సన్నుతించుడి. యెహోవా సైన్యములారా, ఆయన చిత్తము నెరవేర్చు ఆయన పరిచారకులారా, మీరందరు ఆయనను సన్నుతించుడి. యెహోవా ఏలుచుండు స్థలములన్నిటిలో నున్న, ఆయన సర్వకార్యములారా, ఆయనను స్తుతించుడి. నా ప్రాణమా, యెహోవాను సన్నుతించుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల /25**

**సంఖ్యాకాండము 20:1-13; 23-29**

మొదటి నెలయందు, ఇశ్రాయేలీయుల సర్వసమాజము సీను అరణ్యమునకు రాగా, ప్రజలు కాదేషులో దిగిరి. అక్కడ మిర్యాము చనిపోయి పాతిపెట్టబడెను. ఆ సమాజమునకు నీళ్లు లేకపోయినందున, వారు మోషే అహరోనులకు విరోధముగా పోగైరి. జనులు మోషేతో వాదించుచు, అయ్యో, మా సహోదరులు యెహోవా ఎదుట చనిపోయినప్పుడు, మేమును చనిపోయిన యెడల ఎంతో మేలు. అయితే, మేమును, మా పశువులును ఇక్కడ చనిపోవునట్లు, ఈ అరణ్యములోనికి యెహోవా సమాజమును మీరేల తెచ్చితిరి? ఈ కాని చోటికి మమ్ము తెచ్చుటకు, ఐగుప్తులోనుండి మమ్మును ఏల రప్పించితిరి? ఈ స్థలములో గింజలు లేవు, అంజురలు లేవు, ద్రాక్షలు లేవు, దానిమ్మలు లేవు, త్రాగుటకు నీళ్లే లేవనిరి. అప్పుడు, మోషే అహరోనులు, సమాజము ఎదుటనుండి ప్రత్యక్షపు గుడారముయొక్క ద్వారములోనికి వెళ్లి, సాగిలపడగా, యెహోవా మహిమ

వారికి కనబడెను. అంతట యెహోవా మోషేకు ఈలాగున సెలవిచ్చెను. నీవు నీ కజ్జను తీసికొని, నీవును, నీ సహోదరుడైన అహరోనును ఈ సమాజమును పోగుచేసి, వారి కన్నుల యెదుట ఆ బండతో మాటలాడుము. అది నీళ్లనిచ్చును. నీవు వారి కొరకు, నీళ్లను బండలోనుండి రప్పించి సమాజమునకును వారి పశువులకును త్రాగుటకిమ్ము. యెహోవా అతని కాజ్ఞాపించినట్లు, మోషే, ఆయన సన్నిధినుండి ఆ కజ్జను తీసికొని పోయెను. తరువాత మోషే అహరోనులు ఆ బండ యెదుట సమాజమును పోగుచేసి నప్పుడు, అతడు వారితో, ద్రోహులారా వినుడి. మేము ఈ బండలోనుండి మీకొరకు నీళ్లు రప్పింపవలెనా? అనెను. అప్పుడు మోషే తన చెయ్యి యెత్తి, రెండు మారులు తన కజ్జితో ఆ బండను కొట్టగా, నీళ్లు సమృద్ధిగా ప్రవహించెను. సమాజమును పశువులును త్రాగెను. అప్పుడు యెహోవా మోషే అహరోనులతో, మీరు ఇశ్రాయేలీయుల కన్నుల యెదుట నా పరిశుద్ధతను సన్మానించునట్లు, నన్ను నమ్ముకొనకపోతిరి గనుక, ఈ సమాజమును నేను వారికిచ్చిన దేశములోనికి మీరు తోడుకొని పోరని చెప్పెను. అవి మెరీబా (వివాదము) జలమనబడెను. ఏలయనగా, ఇశ్రాయేలీయులు యెహోవాతో వాదించినప్పుడు, ఆయన వారి మధ్యను తన్ను పరిశుద్ధపరచుకొనెను.

యెహోవా, ఎడోము పొలిమేరల యొద్దనున్న హోరు కొండలో, మోషే అహరోనులకు ఈలాగు సెలవిచ్చెను. అహరోను తన పితరులతో చేర్చబడును. ఏలయనగా, మెరీబా నీళ్లయొద్ద, మీరు నా మాట వినక, నామీద తిరుగుబాటు చేసితిరి. గనుక, నేను ఇశ్రాయేలీయులకు ఇచ్చిన దేశమందు అతడు ప్రవేశింపడు. నీవు అహరోనును, అతని కుమారుడైన ఎలియాజరును తోడుకొని, హోరు కొండయెక్కి, అహరోను వస్త్రములు తీసి, అతని కుమారుడైన ఎలియాజరునకు తోడిగించుము. అహరోను తన పితరులతో చేర్చబడి, అక్కడ చనిపోవును. యెహోవా ఆజ్ఞాపించినట్లు మోషే చేసెను. సర్వసమాజము చూచుచుండగా, వారు హోరు కొండ నెక్కిరి. మోషే, అహరోను వస్త్రములు తీసి, అతని కుమారుడైన ఎలియాజరునకు తోడిగించెను. అహరోను, కొండ శిఖరమున చనిపోయెను. తరువాత మోషేయు ఎలియాజరును ఆ కొండ దిగివచ్చిరి. అహరోను చనిపోయెనని సర్వసమాజము గ్రహించి నప్పుడు, ఇశ్రాయేలీయుల కుటుంబికులందరును, అహరోను కొరకు ముప్పది దినములు దుఃఖము సలిపిరి.

### కీర్తనలు 106:32-44

మెరీబా జలములయొద్ద వారు ఆయనకు కోపము పుట్టించిరి. కావున వారి మూలముగా మోషేకు బాధ కలిగెను. ఎట్లనగా వారు అతని ఆత్మమీద తిరుగుబాటు చేయగా, అతడు తన పెదవులతో కానిమాట పలికెను. యెహోవా వారికి ఆజ్ఞాపించినట్లు, వారు అన్యజనులను నాశనము చేయకపోయిరి. అన్యజనులతో సహవాసము చేసి, వారి క్రియలు నేర్చుకొనిరి. వారి విగ్రహములకు పూజచేసిరి. అవి వారికి ఉరి ఆయెను. మరియు వారు తమ కుమారులను, తమ కుమార్తెలను, దయ్యములకు బలిగా అర్పించిరి. నిరపరాధ రక్తము, అనగా తమ కుమారుల రక్తము, తమ కుమార్తెల రక్తము ఒలికించిరి. కనాను దేశపువారి బొమ్మలకు వారిని బలిగా అర్పించిరి. ఆ రక్తము వలన దేశము అపవిత్రమాయెను. తమ క్రియలవలన వారు అపవిత్రులైరి. తమ నడవడిలో వ్యభిచరించిన వారైరి. కావున యెహోవా కోపము ఆయన ప్రజలమీద రగులుకొనెను. ఆయన తన స్వాస్థ్యమందు అసహ్యపడెను. ఆయన వారిని అన్యజనులచేతికి అప్పగించెను. వారి పగవారు వారిని ఏలుచుండిరి. వారి శత్రువులు వారిని బాధపెట్టిరి. వారు శత్రువులచేతి క్రింద అణపబడిరి. అనేక పర్యాయములు ఆయన వారిని విడిపించెను. అయినను, వారు తమ ఆలోచనను అనుసరించి తిరుగుబాటు చేయుచువచ్చిరి. తమ దోషముచేత హీనదశనొందిరి. అయినను, వారి రోదనము తనకు వినబడగా, వారికి కలిగిన శ్రమను ఆయన చూచెను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ రెండవ నెల / 26

సంఖ్యాకాండము 21:4-9, 33-35; 22:1-6, 23:18-20

వారు ఎదోము దేశమును చుట్టి పోవలెనని హోరు కొండనుండి ఎఱ్ఱ సముద్ర మార్గముగా సాగినప్పుడు, మార్గాయాసముచేత, జనుల ప్రాణము నొమ్మసిల్లెను. కాగా ప్రజలు దేవునికిని మోషేకును విరోధముగా మాటలాడి, ఈ అరణ్యములో చచ్చుటకు, ఐగుప్తులో నుండి మీరు మమ్ము నెండుకు రప్పించితిరి? ఇక్కడ ఆహారము లేదు, నీళ్లు లేవు, చవి, సారములు లేని యీ అన్నము మాకు అసహ్యమైనదనిరి. అందుకు యెహోవా, ప్రజలలోనికి తాపకరములైన సర్పములను పంపెను. అవి ప్రజలను కరువగా ఇశ్రాయేలీయులలో అనేకులు చనిపోయిరి. కాబట్టి ప్రజలు మోషే యొద్దకు వచ్చి, మేము యెహోవాకును, నీకును విరోధముగా మాటలాడి పాపము చేసితిమి. యెహోవా మా మధ్య నుండి ఈ సర్పములను తొలగించునట్లు ఆయనను వేడుకొనుమనిరి. మోషే, ప్రజలకొరకు ప్రార్థన చేయగా, యెహోవా, నీవు తాపకరమైన సర్పము వంటి ప్రతిమను చేయించి, స్తంభముమీద పెట్టుము. అప్పుడు కరవబడిన ప్రతివాడును దానివైపుచూచి బ్రదుకునని మోషేకు సెలవిచ్చెను. కాబట్టి మోషే, ఇత్తడి సర్పముకంటే చేయించి, స్తంభముమీద దానిని పెట్టెను. అప్పుడు సర్పపుకాటు తినిన ప్రతివాడు, ఆ యిత్తడి సర్పమును నిదానించి చూచినందున బ్రదికెను.

వారు తిరిగి బాషాను మార్గముగా వెళ్లినప్పుడు, బాషాను రాజైన ఓగును, అతని సమస్త జనమును, ఎద్రెయిలో యుద్ధము చేయుటకు వారిని ఎదుర్కొన బయలుదేరగా, యెహోవా మోషేతో నిట్లనెను. అతనికి భయపడకుము. నేను అతనిని, అతని సమస్త జనమును, అతని దేశమును, నీ చేతికి అప్పగించితిని. నీవు హెబ్రోనులో నివసించిన అమోరీయుల రాజైన సీహోనుకు చేసినట్లు, ఇతనికిని చేయుదువు. కాబట్టి వారు, అతనిని, అతని కుమారులను, అతనికి ఒక్కడైనను శేపించకుండ, అతని సమస్త జనమును హతముచేసి, అతని దేశమును స్వాధీన పరచుకొనిరి.

తరువాత ఇశ్రాయేలీయులు సాగి, యెరికోకు ఎదురుగా యొర్దాను తీరముననున్న మోయాబు మైదానములలో దిగిరి. సిప్పోరు కుమారుడైన బాలాకు, ఇశ్రాయేలీయులు అమోరీయులకు చేసినదంతయు చూచెను. జనము విస్తారముగా నున్నందున, మోయాబీయులు వారిని చూచి మిక్కిలి భయపడిరి. మోయాబీయులు ఇశ్రాయేలీయులకు జంకిరి. మోయాబీయులు మిద్యాను పెద్దలతో, ఎద్దు బీటి పచ్చికను నాకివేయునట్లు, ఈ జనసమూహము మన చుట్టు ఉన్నది యావత్తును ఇప్పుడు నాకివేయు ననిరి. ఆ కాలమందు సిప్పోరు కుమారుడైన బాలాకు మోయాబీయులకు రాజు. కాబట్టి అతడు బెయోరు కుమారుడైన బిలామును పిలుచుటకు, అతని జనుల దేశమందలి నదియొద్దనున్న పెతోరుకు దూతలచేత ఈ వర్తమానము పంపెను. చిత్తగించుము. ఒక జనము ఐగుప్తులోనుండి వచ్చెను. ఇదిగో వారు భూతలమును కప్పి నా యెదుట దిగియున్నారు. కాబట్టి నీవు దయచేసి వచ్చి, నా నిమిత్తము ఈ జనమును శపించుము. వారు నాకంటె బలవంతులు. వారిని హతము చేయుటకు నేను బలమొందుదునేమో. అప్పుడు నేను ఈ దేశములోనుండి వారిని తోలివేయుదును. ఏలయనగా నీవు దీవించువాడు దీవించబడుననియు, శపించువాడు శపించబడుననియు నేనెరుగుదును.

బిలాము ఉపమానరీతిగా నిట్లనెను. బాలాకూ, లేది వినుము. సిప్పోరు కుమారుడా, చెవిన్దొగి నా మాట ఆలకించుము. దేవుడు అబద్ధమాడుటకు ఆయన మానవుడు కాడు. పశ్చాత్తాపపడుటకు ఆయన నరపుత్తుడు కాడు. ఆయన చెప్పి చేయకుండునా? ఆయన మాట యిచ్చి స్థాపింపకుండునా? ఇదిగో దీవించుమని నాకు సెలవాయెను. ఆయన దీవించెను. నేను దాని మార్చలేను.

### కీర్తనలు 22:23-31

యెహోవాయందు భయభక్తులు గలవారలారా, ఆయనను స్తుతించుడి. యాకోబు వంశస్థులారా, మీరందరు ఆయనను ఘనపరచుడి. ఇశ్రాయేలు వంశస్థులారా, మీరందరు ఆయనకు భయపడుడి. ఆయన బాధపడువాని బాధను త్యజింపలేదు. దాని చూచి ఆయన అసహ్యపడలేదు. అతనికి తన ముఖమును దాచలేదు. వాడాయనకు మొఱ్ఱపెట్టగా, ఆయన ఆలకించెను. మహా సమాజములో నిన్నుగూర్చి నేను కీర్తన పాడెదను. ఆయనయందు భయభక్తులు గలవారి యెదుట నా మ్రొక్కుబడులు చెల్లించెదను. దీనులు భోజనము చేసి, తృప్తిపొందెదరు. యెహోవాను వెదకువారు ఆయనను స్తుతించెదరు. మీ హృదయములు తెప్పరిల్లి నిత్యము బ్రదుకును. భూదిగంతముల నివాసులందరు జ్ఞాపకము చేసికొని, యెహోవా తట్టు



తిరిగెదరు. అన్యజనుల వంశస్థులందరు నీ సన్నిధిని నమస్కారము చేసెదరు. రాజ్యము యెహోవాదే. అన్యజనులలో ఏలువాడు ఆయనే. భూమిమీద వర్షిల్లు చున్నవారందరు అన్నపానములు పుచ్చుకొనుచు, నమస్కారము చేసెదరు. తమ ప్రాణము కాపాడుకొనలేక మంటిపాలగు వారందరు, ఆయన సన్నిధిని మోకరించెదరు. ఒక సంతతి వారు ఆయనను సేవించెదరు. రాబోవు తరమునకు ప్రభువును గూర్చి వివరింతురు. వారు వచ్చి, ఆయన దీని చేసెనని, పుట్టబోవు ప్రజలకు తెలియ జేతురు. ఆయన నీతిని వారికి ప్రదురపరతురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ రెండవ నెల / 27**

**ద్వితీయోపదేశకాండము 1:3-5, 4:1-10; 21-26, 39-40; 6:1,2**

హెబ్రోనులో నివసించిన అమోరీయుల రాజైన సీహోనును, అప్తారోతులో నివసించిన బాషాను రాజైన ఓగును, ఎద్రెయిలో హతము చేసిన తరువాత, నలుబదియవ సంవత్సరములో పదకొండవ నెల మొదటి తేదీని, మోషె ఇశ్రాయేలీయులకు బోధించుటకై యెహోవా తన కాజ్ఞాపించిన దంతయు వారితో చెప్పెను. యొర్దాను ఇవతలనున్న మోయాబు దేశమున, మోషె యీ ధర్మశాస్త్రమును ప్రకటింప మొదలుపెట్టి, ఇట్లనెను.

కాబట్టి ఇశ్రాయేలీయులారా, మీరు బ్రతికి మీ పితరుల దేవుడైన యెహోవా మీకిచ్చుచున్న దేశములోనికి పోయి, స్వాధీనపరచుకొనునట్లు, మీరు అనుసరింపవలసిన విధులను కట్టడలను నేను మీకు బోధించుచున్నాను వినుడి. మీ దేవుడైన యెహోవా ఇచ్చిన ఆజ్ఞలను మీ కాజ్ఞాపించుచున్నాను. వాటిని గైకొనుటయందు నేను మీ కాజ్ఞాపించిన మాటతో దేనిని కలుపకూడదు, దానిలోనుండి దేనిని తీసివేయ కూడదు. బయల్పయోరు విషయములో యెహోవా చేసిన దానిని మీరు కన్నులార చూచితిరి గదా. బయల్పయోరు వెంట వెళ్లిన ప్రతి మనుష్యుని నీ దేవుడైన యెహోవా నీ మధ్యను ఉండకుండ నాశనము చేసెను. మీ దేవుడైన యెహోవాను హత్తుకొనిన మీరందరును నేటివరకు సజీవులై యున్నారు. నా దేవుడైన యెహోవా నా కాజ్ఞాపించినట్లు, మీరు స్వాధీనపరచుకొనబోవు దేశమున మీరాచరింపవలసిన కట్టడలను, విధులను, మీకు నేర్పితిని. ఈ కట్టడలన్నిటిని మీరు గైకొని అనుసరింపవలెను. వాటినిగూర్చి విను జనముల దృష్టికి అదే మీకు జ్ఞానము, అదే మీకు వివేకము. వారు చూచి, నిశ్చయముగా ఈ గొప్ప జనము జ్ఞానవివేదనలు గల జనమని చెప్పుకొందురు. ఏలయనగా, మనము ఆయనకు మొఱపెట్టినప్పుడెల్ల మన దేవుడైన యెహోవా మనకు సమీపముగా నున్నట్లు మరి ఏ గొప్ప జనమునకు ఏ దేవుడు సమీపముగా నున్నాడు? మరియు నేడు, నేను మీకు అప్పగించుచున్న యీ ధర్మశాస్త్రమంతటిలో నున్న కట్టడలను నీతి విధులను గల గొప్ప జనమేది? అయితే నీవు జాగ్రత్తపడుము. నీవు కన్నులార చూచినవాటిని మరువక యుండునట్లును, అవి నీ జీవితకాల మంతయు, నీ హృదయములోనుండి తొలగిపోకుండునట్లును, నీ మనస్సును బహు జాగ్రత్తగా కాపాడుకొనుము. నీ కుమారులకును, నీ కుమారుల కుమారులకును వాటిని నేర్పి, నీవు హోరేబులో నీ దేవుడైన యెహోవా సన్నిధిని నిలిచి యుండగా, యెహోవా, నా యొద్దకు ప్రజలను కూర్చుము. వారు ఆ దేశముమీద బ్రదుకు దినములన్నియు నాకు భయపడ నేర్చుకొని, తమ పిల్లలకు నేర్పునట్లు, వారికి నా మాటలను వినిపించెదనని ఆయన నాతో చెప్పిన దినమునుగూర్చి వారికి తెలుపుము.

మరియు యెహోవా మిమ్మును బట్టి నామీద కోపపడి, నేను ఈ యొర్దాను దాటకూడదనియు, నీ దేవుడైన యెహోవా స్వాస్థ్యముగా నీకిచ్చుచున్న యీ మంచి దేశములో ప్రవేశింపకూడదనియు ప్రమాణము చేసెను. కావున నేను ఈ యొర్దాను దాటకుండ ఈ దేశముననే చనిపోదును. మీరు దాటి ఆ మంచి దేశమును స్వాధీన పరచు కొనెదరు. మీ దేవుడైన యెహోవా మీకు ఏర్పరచిన నిబంధనను మరచి, నీ దేవుడైన యెహోవా నీ కాజ్ఞాపించినట్లు, ఏ స్వరూపము కలిగిన విగ్రహమునైనను చేసికొనకుండునట్లు మీరు జాగ్రత్తపడవలెను. ఏలయనగా, నీ దేవుడైన యెహోవా దహించు అగ్నియు, రోషముగల దేవుడునై యున్నాడు. మీరు పిల్లలను, పిల్లల పిల్లలను కని, ఆ దేశమందు బహు కాలము నివసించిన తరువాత, మిమ్మును మీరు పాడుచేసికొని, యే స్వరూపము కలిగిన విగ్రహమునైనను చేసి నీ దేవుడైన యెహోవా కు కోపము పుట్టించి ఆయన కన్నుల

యెదుట కీడు చేసినయెడల, మీరు ఈ యొద్దాను దాటి స్వాధీనపరచుకొన బోవు దేశములో ఉండకుండ, త్వరలోనే బొత్తిగా నశించిపోదురని భూమ్యాకాశములను మీమీద సాక్షులుగా ఉంచుచున్నాను. ఆ దేశమందు బహు దినములుండక మీరు బొత్తిగా నశించిపోదురు.

కాబట్టి పైనున్న ఆకాశమందును, క్రిందనున్న భూమియందును యెహోవాయే దేవుడనియు, మరియొక దేవుడు లేడనియు, నేడు నీవు ఎరిగి జ్ఞాపకమునకు తెచ్చుకొనుము. మరియు నీకును, నీ తరువాత నీ సంతానపు వారికిని, క్షేమము కలుగుటకై, నీ దేవుడైన యెహోవా సర్వకాలము నీకిచ్చుచున్న దేశములో నీవు దీర్ఘాయుష్మంతుడ వగునట్లు, నేడు నేను నీ కాజ్ఞాపించు ఆయన కట్టడలను ఆజ్ఞలను నీవు గైకొనవలెను.

నీవును నీ కుమారుడును నీ కుమారుని కుమారుడును, నీ దేవుడైన యెహోవాకు భయపడి, నేను నీకాజ్ఞాపించు ఆయన కట్టడలన్నియు, ఆజ్ఞలన్నియు, నీ జీవిత దినములన్నిటను గైకొనుచు, నీవు దీర్ఘాయుష్మంతుడవగునట్లు, మీరు స్వాధీనపరచుకొనుటకు ఏరు దాటి వెళ్ళుచున్న దేశమందు మీరు జరుపుకొనుటకు మీకు బోధింపవలెనని, మీ దేవుడైన యెహోవా ఆజ్ఞాపించిన ధర్మమంతయు, అనగా కట్టడలు విధులు ఇవే.

**కీర్తనలు 128:1-6** [యాత్ర కీర్తన]

యెహోవాయందు భయభక్తులు కలిగి, ఆయన త్రోవలయందు నడుచు వారందరు ధన్యులు. నిశ్చయముగా నీవు నీ చేతుల కష్టాల్లితము ననుభవించెదవు. నీవు ధన్యుడవు. నీకు మేలు కలుగును. నీ లోగిట నీ భార్య ఫలించు ద్రాక్షావల్లివలె నుండును. నీ భోజనపు బల్లచుట్టు, నీ పిల్లలు, ఒలీవ మొక్కలవలె నుండురు. యెహోవాయందు భయభక్తులు గలవాడు, ఈలాగు ఆశీర్వదింపబడును. సీయోనులో నుండి యెహోవా నిన్ను ఆశీర్వదించును. నీ జీవితకాలమంతయు యెరూషలేమునకు క్షేమము కలుగుట చూచెదవు. నీ పిల్లల పిల్లలను నీవు చూచెదవు. ఇశ్రాయేలు మీద సమాధానముండును గాక.

**పరిశుద్ధ గ్రంథ పఠన ప్రణాళిక**

**రోమీయులకు వ్రాసిన పత్రిక 12:21**

కాబట్టి సహోదరులారా, పరిశుద్ధమును, దేవునికి అనుకూలమునైన, సజీవ యాగముగా, మీ శరీరములను ఆయనకు సమర్పించుకొనుడని, దేవుని వాత్సల్యమునుబట్టి మిమ్మును బతిమాలుకొనుచున్నాను. ఇట్టి సేవ మీకు యుక్తమైనది. మీరు ఈ లోక (ఈ యుగ) మర్యాదను అనుసరింపక, ఉత్తమమును, అనుకూలమును, సంపూర్ణమునై యున్న, దేవుని చిత్తమేదో పరీక్షించి తెలిసికొనునట్లు, మీ మనస్సు మారి, నూతనమగుట వలన రూపాంతరము పొందుడి. తన్నుతాను ఎంచుకొనతగిన దానికంటి, ఎక్కువగా ఎంచుకొనక, దేవుడు ఒక్కొక్కనికి విభజించి యిచ్చిన, విశ్వాస పరిమాణ ప్రకారము, తాను స్వస్థబుద్ధిగలవాడగుటకై, తగిన రీతిగా తన్ను ఎంచుకొనవలెనని, నాకు అనుగ్రహింపబడిన కృపను బట్టి, మీలోనున్న ప్రతి వానితోను చెప్పుచున్నాను. ఒక్క శరీరములో మనకు అనేక అవయవములుండినను, ఈ అవయవములన్నిటికిని ఒక్కట్ల పని, యేలాగు ఉండదో, ఆలాగే, అనేకులమైన మనము, క్రీస్తులో ఒక్క శరీరముగా ఉండి, ఒకనికొకరము ప్రత్యేకముగా, అవయవములమై యున్నాము. మన కనుగ్రహింపబడిన కృప చొప్పున, వెవ్వరు కృపావరములు కలిగినవారమై యున్నాము గనుక, ప్రవచనవరమైతే, విశ్వాస పరిమాణము చొప్పున ప్రవచించితము. పరిచర్యయైతే, పరిచర్యలోను, బోధించువాడైతే, బోధించుటలోను, హెచ్చరించువాడైతే, హెచ్చరించుటలోను, పని కలిగియుండము. పంచిపెట్టువాడు శుద్ధమనస్సుతోను, పైవిచారణ చేయువాడు, జాగ్రత్తతోను, కరుణించువాడు, సంతోషముతోను, పని జరిగింపవలెను. మీ ప్రేమ నిష్కపటమైనదై యుండవలెను. చెడ్డదాని నసహ్యించుకొని, మంచి దానిని హత్తుకొని యుండుడి. సహోదర ప్రేమ విషయములో, ఒకనియందొకడు అనురాగముగల వారై, ఘనత విషయములో, ఒకని నొకడు గొప్పగా ఎంచుకొనుడి. ఆసక్తి విషయములో మాంద్యము కాక, ఆత్మయందు తీవ్రత గలవారై, ప్రభువును సేవించుడి. నిరీక్షణగలవారై సంతోషించుచు, శ్రమయందు ఓర్పు

గలవారై, ప్రార్థనయందు పట్టుదల కలిగి యుండుడి. పరిశుద్ధుల అవసరములలో పాలు పొందుచు, శ్రద్ధగా ఆతిథ్యము ఇచ్చుచుండుడి. మిమ్మును హింసించు వారిని దీవించుడి. దీవించుడి గాని, శపింపవద్దు. సంతోషించు వారితో, సంతోషించుడి. ఏడ్చువారితో ఏడుపుడి. ఒకనితో నొకడు, మనస్సు కలిసి యుండుడి. హెచ్చు వాటియందు మనస్సుంచక, తగ్గువాటియందు ఆసక్తులై యుండుడి. మీకు మీరే బుద్ధిమంతులమని అనుకొనవద్దు. కీడుకు ప్రతి కీడవనికని చేయవద్దు. మనుష్యులందరి దృష్టికి యోగ్యమైన వాటిని గూర్చి, (లేక మేలైనవాటిని గూర్చి) ఆలోచన కలిగియుండుడి. శక్యమైతే, మీ చేతనైనంత మట్టుకు, సమస్త మనుష్యులతో, సమాధానముగా ఉండుడి. ప్రియులారా, మీకు మీరే పగతీర్చుకొనక, దేవుని ఉగ్రతకు చోటియ్యుడి. పగతీర్చుట నా పని, నేనే ప్రతిఫలము నిత్తును అని, ప్రభువు చెప్పుచున్నాడని వ్రాయబడి యున్నది. కాబట్టి, నీ శత్రువు ఆకలిగొనియుంటే, అతనికి భోజనము పెట్టుము. దప్పిగొనియుంటే, దాహమిమ్ము. ఆలాగు చేయుట వలన, అతని తల మీద, నిప్పులు కుప్పగా పోయుదువు. కీడు వలన జయింపబడక, మేలు చేత, కీడును జయించుము.

**కీర్తనలు 139:1-16** [ప్రధానగాయకునికి - దావీదు కీర్తన]

యెహోవా, నీవు నన్ను పరిశోధించి తెలిసికొని యున్నావు. నేను కూర్చుండుట, నేను లేచుట నీకు తెలియును. నాకు తలంపు పుట్టకమునుపే, నీవు నా మనస్సు గ్రహించుచున్నావు. నా నడకను, నా పడకను నీవు పరిశీలన చేసియున్నావు. నా చర్యలన్నిటిని, నీవు బాగుగా తెలిసికొనియున్నావు. యెహోవా, మాట నా నాలుకకు రాక మునుపే, అది నీకు పూర్తిగా తెలిసియున్నది. వెనుకను, ముందును నీవు నన్ను ఆవరించియున్నావు. నీ చేయి నామీద ఉంచియున్నావు. ఇట్టి తెలివి నాకు మించినది. అది అగోచరము. అది నాకందదు. నీ ఆత్మ యొద్ద నుండి నేనెక్కడికి పోవుదును? నీ సన్నిధినుండి నేనెక్కడికి పారిపోవుదును? నేను ఆకాశమునకెక్కినను, నీవు అక్కడను ఉన్నావు. నేను పాతాళమందు పండుకొనినను, నీవు అక్కడను ఉన్నావు. నేను వేకువ రెక్కలు కట్టుకొని సముద్ర దిగంతములలో నివసించినను, అక్కడను నీ చేయి నన్ను నడిపించును. నీ కుడిచేయి నన్ను పట్టుకొనును. అంధకారము నన్ను మరుగుచేయును. నాకు కలుగు వెలుగు రాత్రివలె ఉండును, అని నేననుకొనిన యెడల, చీకటియైనను నీకు చీకటి కాకపోవును. రాత్రి పగటివలె నీకు వెలుగుగా ఉండును. చీకటియు, వెలుగును, నీకు ఏకరీతిగా ఉన్నవి. నా అంతరిందియములను నీవే కలుగజేసితివి. నా తల్లి గర్భమందు నన్ను నిర్మించినవాడవు నీవే. నీవు నన్ను కలుగజేసిన విధము చూడగా, భయమును ఆశ్చర్యమును నాకు పుట్టుచున్నవి. అందును బట్టి నేను నీకు కృతజ్ఞతాస్తుతులు చెల్లించుచున్నాను. నీ కార్యములు ఆశ్చర్యకరములు. ఆ సంగతి నాకు బాగుగా తెలిసియున్నది. నేను రహస్యమందు పుట్టిననాడు, భూమియొక్క అగాధ స్థలములలో విచిత్రముగా నిర్మింపబడిన నాడు, నాకు కలిగిన యెముకలును, నీకు మరుగై యుండలేదు. నేను పిండమునై యుండగా నీ కన్నులు నన్ను చూచెను. నియమింపబడిన దినములలో ఒకటైన కాకమునుపే, నా దినములన్నియు, నీ గ్రంథములో లిఖితము లాయెను. (లేక ఒకటైనను కాకమునుపే, నా అవయవములు, దినదినము నిరూపించబడు చుండగా, అవన్నియు నీ గ్రంథములో లిఖితములాయెను)

**పరిశుద్ధ గ్రంథ పఠన ప్రణాళిక**

**టైబిల్ క్యాలెండర్ రెండవ నెల /29**

**ద్వితీయోపదేశకాండము 6:1-15; 8:1-6, 10-20**

నీవును నీ కుమారుడును నీ కుమారుని కుమారుడును, నీ దేవుడైన యెహోవాకు భయపడి, నేను నీకాజ్ఞాపించు ఆయన కట్టడలన్నియు, ఆజ్ఞలన్నియు, నీ జీవిత దినములన్నిటను గైకొనుచు, నీవు దీర్ఘాయుష్మంతుడవగునట్లు, మీరు స్వాధీనపరచుకొనుటకు ఏరు దాటి వెళ్లుచున్న దేశమందు మీరు జరుపుకొనుటకు మీకు బోధింపవలెనని, మీ దేవుడైన యెహోవా ఆజ్ఞాపించిన ధర్మమంతయు, అనగా కట్టడలు విదులు ఇవే. కాబట్టి ఇశ్రాయేలూ, నీ పితరుల దేవుడైన యెహోవా నీతో చెప్పిన ప్రకారము, పాలు తేనెలు ప్రవహించు దేశములో మేలు కలిగి, బహుగా అభివృద్ధి నొందునట్లు, నీవు వాటిని విని

అనుసరించి నడుచుకొనవలెను. ఇశ్రాయేలూ వినుము. మన దేవుడైన యెహోవా అద్వితీయుడగు యెహోవా. నీ పూర్ణ హృదయముతోను, నీ పూర్ణాత్మతోను, నీ పూర్ణశక్తితోను, నీ దేవుడైన యెహోవాను ప్రేమింపవలెను. నేడు నేను నీకాజ్ఞాపించు ఈ మాటలు నీ హృదయములో ఉండవలెను. నీవు, నీ కుమారులకు వాటిని అభ్యసంపజేసి, నీ యింట కూర్చుండు నప్పుడును, త్రోవను నడుచునప్పుడును, పండుకొను నప్పుడును, లేచునప్పుడును వాటినిగూర్చి మాటలాడవలెను. సూచనగా వాటిని నీ చేతికి కట్టు కొనవలెను. అవి నీ కన్నుల నడుమ బాసికమువలె ఉండవలెను. నీ యింటి ద్వార బంధముల మీదను, నీ గవునుల మీదను వాటిని వ్రాయవలెను. నీ దేవుడైన యెహోవా నీ పితరులైన అబ్రాహాము, ఇస్సాకు, యాకోబులతో చేసిన ప్రమాణమునుబట్టి, నిన్ను ఆ దేశములో ప్రవేశపెట్టి, నీవు కట్టని గొప్పవగు మంచి పురములను, నీవు నింపని మంచి ద్రవ్యముల చేత నింపబడిన ఇండ్లను, నీవు త్రవ్వకపోయినను త్రవ్వబడిన బావులను, నీవు నాటని ద్రాక్షతోటలను ఒలీవల తోటలను నీ కిచ్చిన తరువాత, నీవు తిని తృప్తి పొందినప్పుడు, దాసుల గృహమైన ఐగుప్తుదేశములో నుండి నిన్ను రప్పించిన యెహోవాను మరువకుండ నీవు జాగ్రత్తపడుము. నీ దేవుడైన యెహోవాకు భయపడి, ఆయనను సేవించి ఆయన పేరట ప్రమాణము చేయవలెను. మీరు ఇతర దేవతలను, అనగా మీ చుట్టునున్నజనముల దేవతలను సేవింప కూడదు. నీ మధ్యను నీ దేవుడైన యెహోవా రోషముగల దేవుడు గనుక, నీ దేవుడైన యెహోవా కోపాగ్ని ఒకవేళ నీ మీద రగులుకొని, దేశములో నుండకుండ నిన్ను నశింపజేయును.

మీరు బ్రదికి అభివృద్ధిచొంది, యెహోవా మీ పితరులతో ప్రమాణముచేసిన దేశమునకు పోయి, దాని స్వాధీన పరచు కొనునట్లు, నేడు నేను నీ కాజ్ఞాపించిన, ఆజ్ఞలన్నిటిని అనుసరించి నడుచుకొనవలెను. మరియు, నీవు ఆయన ఆజ్ఞలను గైకొందువో లేదో, నిన్ను శోధించి, నీ హృదయములో నున్నది తెలుసుకొనుటకు, నిన్ను అణచు నిమిత్తమును, అరణ్యములో ఈ నలువది సంవత్సరములు నీ దేవుడైన యెహోవా నిన్ను నడిపించిన మార్గ మంతటిని జ్ఞాపకము చేసికొనుము. ఆహారమువలననే గాక యెహోవా సెలవిచ్చిన ప్రతి మాటవలన నరులు బ్రదుకుదురని నీకు తెలియజేయుటకు, ఆయన నిన్ను అణచి నీకు ఆకలి కలుగజేసి, నీవేగాని నీ పితరులేగాని యెన్నడెరుగని మన్నాతో నిన్ను పోషించెను. ఈ నలువది సంవత్సరములు నీవు వేసికొనిన బట్టలు పాతగిలలేదు, నీ కాలు వాయలేదు. ఒకడు తన కుమారుని ఎట్లు శిక్షించెనో, అట్లే నీ దేవుడైన యెహోవా నిన్ను శిక్షించువాడని నీవు తెలిసికొని, ఆయన మార్గములలో నడుచుకొనునట్లును, ఆయనకు భయపడునట్లును, నీ దేవుడైన యెహోవా ఆజ్ఞలను గైకొనవలెను. నీ దేవుడైన యెహోవా, నిన్ను మంచి దేశములో ప్రవేశపెట్టును.

నీవు తిని, తృప్తిపొంది, నీ దేవుడైన యెహోవా నీకిచ్చిన మంచి దేశమునుబట్టి ఆయనను ఘుఠింపవలెను. నేడు నేను నీకాజ్ఞాపించు ఆయన ఆజ్ఞలను విధులను కట్టడలను నీవు అనుసరింపక, నీ దేవుడైన యెహోవా ను మరచి కడుపారతిని, మంచి యిండ్లు కట్టించుకొని, వాటిలో నివసించగా, నీ పశువులు, నీ గొర్రె మేకలును వృద్ధియై, నీకు వెండి బంగారములు విస్తరించి, నీకు కలిగినదంతయు వర్ధిల్లినప్పుడు, నీ మనస్సు మదింది, దాసుల గృహమైన ఐగుప్తు దేశములో నుండి నిన్ను రప్పించిన నీ దేవుడైన యెహోవాను మరచెదవేమో. తాపకరమైన పాములును తేళ్లును కలిగి, యెడారియై నీళ్లులేని భయంకరమైన ఆ గొప్ప అరణ్యములో, ఆయన నిన్ను నడిపించెను, రాతిబండ నుండి నీకు నీళ్లు తెప్పించెను, తుదకు నీకు మేలు చేయవలెనని నిన్ను అణచుటకును, శోధించుటకును, నీ పితరులు ఎరుగని మన్నాతో అరణ్యమున నిన్ను పోషించెను. అయితే, మీరు మా సామర్థ్యము, మా బాహుబలము, ఇంత భాగ్యము మాకు కలుగజేసినని అనుకొందురేమో. కాగా, నీ దేవుడైన యెహోవాను జ్ఞాపకము చేసికొనవలెను. ఏలయనగా, తాను నీ పితరులతో ప్రమాణము చేసినట్లు, తన నిబంధనను నేటివలె స్థాపింపవలెనని మీరు భాగ్యము సంపాదించుకొనుటకై మీకు సామర్థ్యము కలుగజేయువాడు ఆయనే. నీవు ఏమాత్రమైనను నీ దేవుడైన యెహోవాను మరచి, యితర దేవతల ననుసరించి పూజించి, నమస్కరించిన యెడల, మీరు నిశ్చయముగా నశించిపోదురని నేడు మిమ్మునుగూర్చి నేను సాక్ష్యము పలికియున్నాను. నీ యెదుట నుండకుండ యెహోవా నశింపజేయుచున్న జనములు వినకపోయినట్లు, మీ దేవుడైన యెహోవా మాట మీరు వినకపోయినయెడల, మీరును వారివలెనే నశించెదరు.

ద్వితీయోపదేశకాండము 9:1-14; 11:18-25

ఇశ్రాయేలూ వినుము. నీకంటే గొప్ప బలముగల జనములను, ఆకాశమంటు ప్రాకారములు గల గొప్ప పట్టణములను స్వాధీనపరచుకొనుటకై, నేడు నీవు యొర్దానును దాటబోవుచున్నావు. ఆ ప్రజలు, గొప్పవారు, ఉన్నత దేహులు, వారు నీవు ఎరిగిన అనాకీయుల వంశస్థులు. అనాకీయుల యెదుట ఎవరు నిలువగలరు అను మాట నీవు వింటివి గదా. కాబట్టి, నీ దేవుడైన యెహోవా, తానే దహించు అగ్నివలె, నీ ముందర దాటిపోవు చున్నాడని నేడు నీవు తెలిసికొ నుము. ఆయన వారిని నశింపజేసి, నీ యెదుట వారిని కులద్రోయును. యెహోవా నీతో చెప్పినట్లు, నీవు వారిని వెళ్లగొట్టి, వేగమే వారిని నశింప జేసెదవు. నీ దేవుడైన యెహోవా, నీ యెదుటనుండి వారిని తోలి వేసిన తరువాత, నేను ఈ దేశమును స్వాధీన పరచుకొను నట్లుగా, యెహోవా నా నీతినిబట్టి నన్ను ప్రవేశపెట్టినని అనుకొనవద్దు. ఈ జనముల చెడుతనమును బట్టియే, యెహోవా నీ యెదుట నుండి వారిని వెళ్లగొట్టుచున్నాడు. నీవు వారి దేశమునకు వచ్చి, దాని స్వాధీనపరచుకొనుటకు, నీ నీతియైనను, నీ హృదయ యధార్థతయైనను హేతువు కాదు. ఈ జనముల చెడుతనమును బట్టియే, యెహోవా నీ పితరులైన అబ్రాహాము ఇస్సాకు యాకోబులతో ప్రమాణము చేసిన మాటను స్థాపించుటకై, నీ దేవుడైన యెహోవా, వారిని నీ యెదుట నుండి వెళ్లగొట్టు చున్నాడు. మీరు లోబడ నొల్లనివారు గనుక, ఈ మంచి దేశమును స్వాధీనపరచు కొనునట్లు, నీ దేవుడైన యెహోవా, నీ నీతినిబట్టి నీకియ్యడని నీవు తెలిసికొనవలెను. అరణ్యములో నీవు నీ దేవుడైన యెహోవాకు కోపము పుట్టించిన సంగతిని జ్ఞాపకము చేసికొనుము, దాని మరువవద్దు. నీవు ఐగుప్తుదేశములోనుండి బయలుదేరిన దినము మొదలుకొని, యీ స్థలమందు మీరు ప్రవేశించువరకు, మీరు యెహోవా మీద తిరుగుబాటు చేయుచునే వచ్చితిరి. హోరేబులో మీరు యెహోవాకు కోపము పుట్టించినప్పుడు, యెహోవా మిమ్ము నశింపజేయునంత కోపము మీ మీద తెచ్చుకొనెను. ఆ రాతి పలకలు, అనగా యెహోవా మీతో చేసిన నిబంధన సంబంధమైన పలకలను తీసికొనుటకు నేను కొండెక్కినప్పుడు, అన్నపానములు మాని, ఆ కొండమీద నలువది పగళ్లు నలువది రాత్రులుంటిని. అప్పుడు దేవుని ప్రేలితో వ్రాయబడిన రెండు రాతి పలకలను, యెహోవా నాకప్పగించెను. మీరు కూడి వచ్చిన దినమున, ఆ కొండమీద అగ్ని మధ్యనుండి యెహోవా మీతో పలికిన వాక్యములన్నియు వాటిమీద ఉండెను. ఆ నలువది పగళ్లు నలువది రాత్రులు గడచినప్పుడు, యెహోవా నిబంధన సంబంధమైన పలకలైన ఆ రెండు రాతిపలకలను నాకప్పగించి, నీవు లేచి యిక్కడ నుండి త్వరగా దిగుము. నీవు ఐగుప్తులోనుండి రప్పించిన నీ జనము చెడిపోయి, నేను వారి కాజ్ఞాపించిన త్రోవలో నుండి త్వరగా తొలగి, తమకు పోతబొమ్మను చేసికొనిరని నాతో చెప్పెను. మరియు యెహోవా నేను ఈ ప్రజలను చూచితిని. ఇదిగో వారు లోబడనొల్లని ప్రజలు. నాకు అడ్డము రాకుము, నేను వారిని నశింపజేసి, వారి నామమును ఆకాశము క్రింద నుండకుండ తుడుపుపెట్టి, నిన్ను వారికంటే బలముగల బహు జనముగా చేసెదను.

కాబట్టి, మీరు ఈ నామాటలను మీ హృదయములోను, మీ మనస్సులోను ఉంచుకొని, వాటిని మీ చేతులమీద సూచనలుగా కట్టుకొనవలెను. అవి మీ కన్నులనడుమ బాసికములుగా ఉండవలెను. నీవు నీ యింట కూర్చుండు నప్పుడు, త్రోవను నడుచునప్పుడు, పండుకొనునప్పుడు లేచునప్పుడు, వాటిని గూర్చి మాటలాడుచు, వాటిని మీ పిల్లలకు నేర్పి, నీ యింటి ద్వారబంధముల మీదను, నీ గవునులమీదను వాటిని వ్రాయవలెను. ఆలాగు చేసిన యెడల, యెహోవా మీ పితరుల కిచ్చెదనని ప్రమాణము చేసిన దేశమున, మీ దినములును, మీ సంతతివారి దినములును, భూమికి పైగా ఆకాశము నిలుచునంత కాలము విస్తరించును. మీరు మీ దేవుడైన యెహోవాను ప్రేమించి, ఆయన మార్గములన్నిటిలోను నడుచుచు, ఆయనను హత్తుకొని, మీరు చేయవలెనని నేను మిక్కాజ్ఞాపించు ఈ ఆజ్ఞలన్నిటిని అనుసరించి జాగ్రత్తగా నడుచుకొనవలెను. అప్పుడు యెహోవా మీ యెదుటనుండి ఈ సమస్త జనములను వెళ్లగొట్టును. మీరు మీకంటే బలిష్ఠులైన గొప్ప జనముల దేశములను స్వాధీనపరచుకొందురు. మీరు అడుగుపెట్టు ప్రతి స్థలము మీది అగును. అరణ్యము మొదలుకొని లెబానోను



వరకును, యూఫ్రటీసునది (ఫరాతు) మొదలుకొని పడమటి సముద్రమువరకును మీ సరిహద్దు వ్యాపించును. ఏ మనుష్యుడును మీ యెదుట నిలువడు. తాను మీతో చెప్పినట్లు మీ దేవుడైన యెహోవా, మీరు అడుగుపెట్టు దేశమంతటిమీద, మీ బెదురు మీభయము పుట్టించును.

**కీర్తనలు 147:12-15, 19,20**

యెరూషలేమా, యెహోవాను కొనియాడుము. సీయోనూ, నీ దేవుని కొనియాడుము. ఆయన నీ గుమ్మముల గడియలు బలపరచి యున్నాడు. నీ మధ్యను నీ పిల్లలను ఆశీర్వదించియున్నాడు. నీ సరిహద్దులలో సమాధానము కలుగజేయువాడు ఆయనే. మంచి గోధుమలతో నిన్ను తృప్తిపరచువాడు ఆయనే. భూమికి ఆజ్ఞ నిచ్చువాడు ఆయనే. ఆయన వాక్యము బహు వేగముగా పరుగెత్తును.

ఆయన తన వాక్యము యాకోబునకు తెలియజేసెను. తన కట్టడలను తన న్యాయవిధులను ఇశ్రాయేలునకు తెలియజేసెను. ఏ జనమునకు ఆయన ఈలాగు చేసియుండలేదు. ఆయన న్యాయవిధులు వారికి తెలియకయే యున్నవి. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /02**

**ద్వితీయోపదేశకాండము 11:26-32; 28:1-11,15-20**

చూడుడి. నేడు నేను మీ యెదుట దీవెనను, శాపమును పెట్టుచున్నాను. నేడు నేను మీకాజ్ఞాపించు మీ దేవుడైన యెహోవా ఆజ్ఞలను మీరు వినినయెడల, దీవెనయు, మీరు మీ దేవుడైన యెహోవా ఆజ్ఞలను వినక, నేడు నేను మీకాజ్ఞాపించు మార్గమును విడిచి, మీరెరుగని యితర దేవతలను అనుసరించిన యెడల, శాపమును మీకు కలుగును. కాబట్టి నీవు స్వాధీనపరచుకొనబోవు దేశమున, నీ దేవుడైన యెహోవా నిన్ను చేర్చిన తరువాత, గెరిజీమను కొండమీద ఆ దీవెన వచనమును, ఏబాలు కొండ మీద ఆ శాప వచనమును ప్రకటింపవలెను. అవి యొర్దాను అవతల సూర్యుడు అస్తమించు మార్గము వెనుక, మోరేలోని సింధూర వృక్షములకు దాపున, గిల్గాలునకు ఎదురుగానున్న అరాబాలో నివసించు కనానీయుల దేశమందున్నవి గదా. మీరు చేరి, మీ దేవుడైన యెహోవా మీకిచ్చుచున్న దేశమును స్వాధీన పరచుకొనుటకు, ఈ యొర్దానును దాటబోవుచున్నారు. మీరు దాని స్వాధీన పరచుకొని దానిలో నివసించెదరు. అప్పుడు, నేడు, నేను, మీకు నియమించుచున్న కట్టడలన్నిటిని, విధులన్నిటిని, మీరు అనుసరించి గైకొనవలెను.

నీవు నీ దేవుడైన యెహోవా మాట శ్రద్ధగా విని, నేడు నేను నీకు ఆజ్ఞాపించుచున్న ఆయన ఆజ్ఞలనన్నిటిని అనుసరించి నడుచుకొనిన యెడల, నీ దేవుడైన యెహోవా భూమిమీదనున్న సమస్త జనములకంటె, నిన్ను హెచ్చించును. నీవు నీ దేవుడైన యెహోవా మాట వినిన యెడల, ఈ దీవెనలన్నియు నీమీదికి వచ్చి నీకు ప్రాప్తించును. నీవు పట్టణములో దీవింపబడుదువు. పొలములో దీవింపబడుదువు. నీ గర్భఫలము, నీ భూఫలము, నీ పశువుల మందలు, నీ దుక్కి టెద్దులు, నీ గొర్రె మేకల మందలు దీవింపబడును. నీ గంపయు, పిండి పిసుకు నీ తొట్టియు దీవింపబడును. నీవు లోపలికి వచ్చునప్పుడు దీవింప బడుదువు. వెలుపలికి వెళ్లునప్పుడు దీవింప బడుదువు. నీమీదపడు నీ శత్రువులను యెహోవా నీ యెదుట హతమగునట్లు చేయును. వారొక త్రోవను నీమీదికి బయలుదేరి వచ్చి, యేడు త్రోవల నీ యెదుటనుండి పారిపోవుదురు. నీ కొట్లోను, నీవు చేయు ప్రయత్నము లన్నిటిలోను, నీకు దీవెన కలుగునట్లు యెహోవా ఆజ్ఞాపించును. నీ దేవుడైన యెహోవా నీకిచ్చుచున్న దేశములో ఆయన నిన్ను ఆశీర్వదించును. నీవు నీ దేవుడైన యెహోవా ఆజ్ఞల ననుసరించి, ఆయన మార్గములలో నడుచుకొనిన యెడల, యెహోవా నీకు ప్రమాణము చేసియున్నట్లు ఆయన తనకు ప్రతిష్ఠిత జనముగా నిన్ను స్థాపించును. భూప్రజలందరు యెహోవా నామమున నీవు పిలువబడుచుండుట చూచి, నీకు

భయపడుదురు. మరియు యెహోవా నీకిచ్చెదనని నీ పితరులతో ప్రమాణము చేసిన దేశమున, యెహోవా నీ గర్భఫల విషయము లోను, నీ పశువుల విషయములోను, నీ నేలపంట విషయములోను, నీకు సమ్మద్దిగా మేలు కలుగజేయును.

నేను నేడు నీకాజ్ఞాపించు ఆయన సమస్తమైన ఆజ్ఞలను కట్టడలను నీవు అనుసరించి నడుచుకొన వలెనని నీ దేవుడైన యెహోవా సెలవిచ్చిన మాట విననియెడల, ఈ శాపములన్నియు నీకు సంభవించును. పట్టణములో నీవు శపింపబడుదువు. పొలములో నీవు శపింపబడుదువు. నీ గంపయు, పిండి పిసుకు నీ తొట్టియు శపింపబడును. నీ గర్భఫలము, నీ భూమి పంట, నీ ఆవులు, నీ గొర్రె మేకల మందలు శపింపబడును. నీవు లోపలికి వచ్చునప్పుడు శపింపబడుదువు. వెలుపలికి వెళ్లునప్పుడును శపింపబడుదువు. నీవు నన్ను విడిచి చేసిన నీ దుష్కార్యముల చేత నీవు హతము చేయబడి వేగముగా నశించు వరకు, నీవు చేయబూనుకొను కార్యములన్నిటి విషయములోను, యెహోవా శాపమును, కలవరమును, గద్దెపును, నీ మీదికి తెప్పించును.

### కీర్తనలు 147:1-6

యెహోవాను స్తుతించుడి. యెహోవాను స్తుతించుడి. మన దేవునికి స్తోత్రగానము చేయుట మంచిది. అది మనోహరము స్తోత్రముచేయుట ఒప్పిదము. యెహోవాయే యెరూషలేమును కట్టువాడు. చెదరిన ఇశ్రాయేలీయులను పోగుచేయువాడు. గుండె చెదరినవారిని ఆయన బాగుచేయువాడు. వారి గాయములు కట్టువాడు. నక్షత్రముల సంఖ్యను ఆయన నియమించియున్నాడు. వాటికన్నిటికీ పేరులు పెట్టుచున్నాడు. మన ప్రభువు గొప్పవాడు. ఆయన అధిక శక్తిగలవాడు. ఆయన జ్ఞానమునకు మితలేదు. యెహోవా దీనులను లేవనెత్తువాడు. భక్తిహీనులను ఆయన నేలను కూల్చును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /03

### కొరింథీయులకు వ్రాసిన మొదటి పత్రక 2:1-16

సహోదరులారా, నేను మీయొద్దకు వచ్చినప్పుడు, వాక్పాతుర్యముతో గాని, జ్ఞానాతిశయముతో గాని, దేవుని మర్మమును మీకు ప్రకటించుచు వచ్చినవాడను కాను. నేను, యేసుక్రీస్తును అనగా, సిలువ వేయబడిన యేసు క్రీస్తును తప్ప, మరి దేనిని మీమధ్య నెరుగకుండునని నిశ్చయించుకొంటిని. మరియు బలహీనతతోను, భయముతోను, ఎంతో వణకుతోను, మీయొద్ద నుంటిని. మీ విశ్వాసము మనుష్యుల జ్ఞానమును ఆధారము చేసికొనక, దేవుని శక్తిని ఆధారము చేసికొని యుండవలెనని, నేను మాటలాడినను, సువార్త ప్రకటించినను, జ్ఞాన యుక్తమైన తియ్యని మాటలను వినియోగింపక, పరిశుద్ధాత్మయు, దేవుని శక్తియు, కనుపరచు దృష్టాంతములనే వినియోగించితిని. పరిపూర్ణులైన వారి మధ్య జ్ఞానమును బోధించుచున్నాము. అది యీ లోక (మూలభాషలో - ఈ యుగ) జ్ఞానము కాదు. నిరర్థకులై పోవుచున్న, యీ లోకాధికారుల జ్ఞానమును కాదు గాని, దేవుని జ్ఞానము, మర్మమైనట్టుగా బోధించుచున్నాము. ఈ జ్ఞానము మరుగైయుండెను. జగదుత్పత్తికి ముందుగానే, దీనిని, దేవుడు మన మహిమ నిమిత్తము నియమించెను. అది లోకాధికారులలో ఎవనికీని తెలియదు. అది వారికి తెలిసియుండిన యెడల, మహిమా స్వరూపియగు ప్రభువును, సిలువ వేయక పోయియుండురు. ఇందును గూర్చి, దేవుడు తన్ను ప్రేమించు వారి కొరకు ఏవి సిద్ధపరచెనే, అవి కంటికి కనబడలేదు, చెవికి వినబడలేదు, మనుష్య హృదయమునకు గోచరముకాలేదు అని, వ్రాయబడియున్నది. మనకైతే దేవుడు, వాటిని తన ఆత్మవలన బయలుపరచి యున్నాడు. ఆ ఆత్మ అన్నిటిని, దేవుని మర్మములను కూడ పరిశోధించుచున్నాడు. ఒక మనుష్యుని సంగతులు, అతనిలో నున్న మనుష్యాత్మకే గాని, మనుష్యులలో మరి ఎవనికీ తెలియును? ఆలాగే దేవుని సంగతులు, దేవుని ఆత్మకే గాని, మరి ఎవనికీని తెలియవు. దేవుని వలన, మనకు దయచేయబడినవాటిని తెలిసికొనుటకై, మనము లొకకాత్మను కాక, దేవుని యొద్దనుండి వచ్చు, ఆత్మను పొందియున్నాము. మనుష్య జ్ఞానము, నేర్పుమాటలతో గాక, ఆత్మ సంబంధమైన సంగతులను, ఆత్మ సంబంధమైన సంగతులతో సరిచూచుచు, ఆత్మ నేర్పు మాటలతో, వీటిని గూర్చియే, మేము బోధించుచున్నాము. ప్రకృతి సంబంధమైన మనుష్యుడు, దేవుని ఆత్మ

విషయములను అంగీకరింపడు. అవి అతనికి వెజ్జితనముగా ఉన్నవి. అవి ఆత్మానుభవము చేతనే వివేచింపదగును గనుక, అతడు వాటిని గ్రహింపజాలడు. ఆత్మసంబంధియైనవాడు, అన్నిటిని వివేచించును గాని, అతడెవనిచేతనైనను, వివేచింపబడడు. ప్రభువు మనస్సును ఎరిగి, ఆయనకు బోధింపగలవాడెవడు? మనమైతే, క్రీస్తు మనస్సు కలిగిన వారము.

**క్రీస్తు 145:1-21** [స్తుతి కీర్తన - దావీదుది]

రాజువైన నా దేవా, నిన్ను ఘనపరచెదను. నీ నామమును నిత్యము సన్నుతించెదను. అనుదినము నేను నిన్ను స్తుతించెదను. నిత్యము నీ నామమును స్తుతించెదను. యెహోవా మహాత్మ్యముగలవాడు. ఆయన అధికస్తోత్రము నొందదగినవాడు. ఆయన మహాత్మ్యము గ్రహింప శక్యము కానిది. ఒక తరమువారు, మరియొక తరమువారి యెదుట, నీ క్రియలను కొనియాడుదురు. నీ పరాక్రమ క్రియలను తెలియజేయుదురు. మహోన్నతమైన నీ ప్రభావ మహిమను, నీ ఆశ్చర్య కార్యములను, నేను ధ్యానించెదను, నీ భీకరకార్యముల విక్రమమును మనుష్యులు వివరించెదరు. నేను నీ మహాత్మ్యమును వర్ణించెదను. నీ మహా దయాళుత్వమును గూర్చిన కీర్తిని వారు ప్రకటించెదరు. నీ నీతినిగూర్చి వారు గానము చేసెదరు. యెహోవా దయాదాక్షిణ్యములు గలవాడు. ఆయన దీర్ఘశాంతుడు. కృపాతిశయముగలవాడు. యెహోవా అందరికి ఉపకారి. ఆయన కనికరములు ఆయన సమస్త కార్యములమీద నున్నవి. యెహోవా, నీ క్రియలన్నియు నీకు కృతజ్ఞతాస్తుతులు చెల్లించుచున్నవి. నీ భక్తులు నిన్ను సన్నుతించుదురు. ఆయన రాజ్య మహోన్నత ప్రభావమును, ఆయన బలమును, నరులకు తెలియజేయుటకై, నీ భక్తులు నీ రాజ్యప్రభావమునుగూర్చి చెప్పుకొందురు. నీ శౌర్యమునుగూర్చి పలుకుదురు. నీ రాజ్యము శాశ్వత రాజ్యము. నీ రాజ్యపరిపాలన తరతరములు నిలుచును. యెహోవా, పడిపోవువారినందరిని ఉద్ధరించువాడు. క్రుంగిపోయిన వారినందరిని లేవనెత్తువాడు. సర్వజీవుల కన్నులు నీవైపు చూచుచున్నవి. తగిన కాలమందు నీవు వారికి ఆహారమిచ్చుదువు. నీవు నీ గుప్పిలిని విప్పి, ప్రతి జీవి కోరికను తృప్తి పరచుచున్నావు. యెహోవా తన మార్గములన్నిటిలో నీతిగలవాడు. తన క్రియలన్నిటిలో కృపచూపువాడు. తనకు మొట్టపెట్టువారి కందరికి, తనకు నిజముగా మొట్టపెట్టువారి కందరికి, యెహోవా సమీపముగా ఉన్నాడు. తనయందు భయభక్తులుగలవారి కోరిక ఆయన నెరవేర్చును. వారి మొట్ట ఆలకించి వారిని రక్షించును. యెహోవా తన్ను ప్రేమించువారినందరిని కాపాడును. అయితే భక్తిహీనులనందరిని ఆయన నాశనము చేయును. నా నోరు యెహోవాను స్తోత్రము చేయును. శరీరులందరు, ఆయన పరిశుద్ధ నామమును నిత్యము సన్నుతించుదురు గాక.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ మూడవ నెల /04**

**ద్వితీయోపదేశకాండము 30:1-20**

నేను నీకు వినిపించిన యీ సంగతులన్నియు, అనగా దీవెనయు శాపమును నీమీదికి వచ్చిన తరువాత, నీ దేవుడైన యెహోవా నిన్ను వెళ్లగొట్టించిన, సమస్త జనముల మధ్యను, వాటిని జ్ఞాపకము చేసికొని, నీ దేవుడైన యెహోవా వైపు తిరిగి, నేడు నేను నీ కాజ్ఞాపించు సమస్తమును బట్టి, నీ పూర్ణహృదయముతోను, నీ పూర్ణాత్మతోను, ఆయన మాట నీవును, నీ సంతతివారును వినినయెడల, నీ దేవుడైన యెహోవా చెరలోని మిమ్మును తిరిగి రప్పించును. ఆయన మిమ్మును కరుణించి, నీ దేవుడైన యెహోవా ఏ ప్రజలలోనికి మిమ్మును చెదరగొట్టినో, వారిలోనుండి తాను మిమ్మును సమకూర్చి రప్పించును. మీలో నెవరైన ఆకాశ దిగంతములకు వెళ్ళగొట్టబడినను, అక్కడనుండి నీ దేవుడైన యెహోవా మిమ్మును సమకూర్చి, అక్కడనుండి రప్పించును. నీ పితరులకు స్వాధీన పరచిన దేశమున నీ దేవుడైన యెహోవా నిన్ను చేర్చును. నీవు దాని స్వాధీనపరచుకొందువు. ఆయన నీకు మేలుచేసి నీ పితరులకంటె నిన్ను విస్తరింప జేయును. మరియు నీవు బ్రదుకుటకై నీ పూర్ణ హృదయముతోను, నీ పూర్ణాత్మతోను, నీ దేవుడైన యెహోవాను ప్రేమించునట్లు, నీ దేవుడైన యెహోవా తనకు లోబడుటకు నీ హృదయమునకును, నీ సంతతివారి హృదయమునకును సున్నతి చేయును. అప్పుడు నిన్ను హింసించిన నీ

శత్రువుల మీదికిని, నిన్ను ద్వేషించిన వారి మీదికిని, నీ దేవుడైన యెహోవా ఆ సమస్త శాపములను తెప్పించును. నీవు తిరిగి వచ్చి, యెహోవా మాట విని, నేను నేడు నీ కాజ్ఞాపించు ఆయన ఆజ్ఞలన్నిటిని గైకొనుచుండువు. మరియు నీ దేవుడైన యెహోవా నీ చేతి పనులన్నిటి విషయములోను, నీ గర్భఫలవిషయములోను, నీ పశువుల విషయములోను, నీ భూమి పంట విషయములోను నీకు మేలగునట్లు నిన్ను వర్ణింపజేయును. ఈ ధర్మ శాస్త్ర గ్రంథమందు వ్రాయబడిన ఆయన ఆజ్ఞలను కట్టడలను నీవు గైకొని, నీ దేవుడైన యెహోవా మాట విని, నీ పూర్ణహృదయముతోను నీ పూర్ణాత్మతోను, నీ దేవుడైన యెహోవా వైపు మళ్లనప్పుడు, యెహోవా నీ పితరుల యందు ఆనందించినట్లు, నీకు మేలు చేయుటకు, నీయందును ఆనందించి, నీవైపు మళ్లను. నేడు నేను నీ కాజ్ఞాపించు ఈ ధర్మమును గ్రహించుట నీకు కఠినమైనది కాదు, దూరమైనది కాదు. మనము దానిని విని గైకొనునట్లు, ఎవడు ఆకాశమునకు ఎక్కిపోయి, మనయొద్దకు దాని తెచ్చును? అని నీవనుకొనుటకు అది ఆకాశమందు ఉండునది కాదు. మనము దానిని విని గైకొనునట్లు, ఎవడు సముద్రము దాటి మన యొద్దకు దాని తెచ్చును అని నీవనుకొననేల? అది సముద్రపు అద్దరి మించునది కాదు. నీవు దాని ననుసరించుటకు ఆ మాట నీకు బహు సమీపముగా నున్నది. నీ హృదయమున నీ నోట నున్నది. చూడుము. నేడు నేను జీవమును, మేలును మరణమును కీడును, నీ యెదుట ఉంచుచున్నాను. నీవు బ్రదికి విస్మరించునట్లుగా, నీ దేవుడైన యెహోవాను ప్రేమించి, ఆయన మార్గములందు నడుచుకొని, ఆయన ఆజ్ఞలను కట్టడలను విధులను ఆచరించుమని నేడు నేను నీకాజ్ఞాపించు చున్నాను. అట్లు చేసినయెడల నీవు స్వాధీనపరచుకొనుటకు ప్రవేశించు దేశములో నీ దేవుడైన యెహోవా నిన్ను ఆశీర్వదించును. అయితే నీ హృదయము తిరిగిపోయి, నీవు వినవోలక, యీడ్వబడినవాడవై అన్యదేవతలకు నమస్కరించి పూజించిన యెడల, మీరు నిశ్చయముగా నశించిపోవుదురనియు, స్వాధీన పరచుకొనుటకు యొర్దానును దాటబోవుచున్న దేశములో, మీరు అనేక దినములు ఉండరనియు నేడు నేను నీకు తెలియజెప్పుచున్నాను. నేడు జీవమును మరణమును, ఆశీర్వాదమును, శాపమును నేను నీ యెదుటను ఉంచి, భూమ్యాకాశములను మీ మీద సాక్షులుగా పిలుచుచున్నాను. నీ పితరులైన అబ్రాహాము ఇస్సాకు యాకోబులకు ఆయన ప్రమాణము చేసిన దేశములో మీరు నివసించునట్లు, యెహోవాయే నీ ప్రాణమునకును, నీ దీర్ఘాయుష్షుకును మూలమై యున్నాడు. కాబట్టి నీవును నీ సంతానమును బ్రదుకుచు, నీ ప్రాణమునకు మూలమైన నీ దేవుడైన యెహోవాను ప్రేమించి, ఆయన వాక్యమును విని, ఆయనను హత్తుకొనునట్లును జీవమును కోరుకొనుడి.

**కీర్తనలు 107:1-7**

యెహోవా దయాళుడు. ఆయనకు కృతజ్ఞతాస్తుతులు చెల్లించుడి. ఆయన కృప నిత్యముండును. యెహోవా విమోచించిన వారు, ఆ మాట పలుకుదురు గాక. విరోధుల చేతిలోనుండి ఆయన విమోచించిన వారును, తూర్పునుండి, పడమటినుండి, ఉత్తరమునుండి, దక్షిణము నుండియు, నానాదేశముల నుండియు, ఆయన పోగుచేసిన వారును, ఆమాట పలుకుదురుగాక. వారు అరణ్యమందలి యెడారిలోవను తిరుగులాడు చుండిరి. నివాస పురమేదియు వారికి దొరుకక పోయెను. ఆకలి దప్పుల చేత, వారి ప్రాణము వారిలో నొమ్మసిల్లెను. వారు కష్ట కాలమందు యెహోవాకు మొఱ్ఱపెట్టిరి. ఆయన వారి ఆపదలలోనుండి వారిని విడిపించెను. వారొక నివాస పురము చేరునట్లు, చక్కని త్రోవను ఆయన వారిని నడిపించెను.

**పరిశుద్ధ గ్రంథ పఠన ప్రణాళిక**

**పేతురు వ్రాసిన మొదటి పత్రిక 2:1-25**

ప్రభువు దయాళుడని మీరు రుచిచూచియున్న యెడల, సమస్తమైన దుష్టత్వమును, సమస్తమైన కపటమును, వేషధారణను, అసూయను, సమస్త దూషణ మాటలను మాని, క్రొత్తగా జన్మించిన శిశువులను పోలినవారై, నిర్మలమైన వాక్యమును పాలవలన, (నిర్మలమైన ఆత్మసంబంధమైన పాలవలన) రక్షణ విషయములో ఎదుగు నిమిత్తము, ఆ పాలను

అపేక్షించుడి. మనుష్యుల చేత విసర్జింపబడినను, దేవుని దృష్టికి ఏర్పరచబడినదియు, అమూల్యమును, సజీవమునైన రాయియగు, ప్రభువు నొద్దకు వచ్చినవారై, యేసుక్రీస్తు ద్వారా, దేవునికి అనుకూలములగు ఆత్మసంబంధమైన బలుల నర్పించుటకు, పరిశుద్ధయాజకులుగా ఉండునట్లు, మీరును సజీవమైన రాళ్లవలెనుండి, ఆత్మ సంబంధమైన మందీరముగా కట్టబడుచున్నారు. ఏలయనగా, ఇదిగో, నేను ముఖ్యమును, ఏర్పరచబడినదియు, అమూల్యమునగు మూల రాతిని, సీయోనులో స్థాపించుచున్నాను. ఆయన యందు విశ్వాసముంచు వాడు, ఏమాత్రమును సిగ్గుపడడు అను మాట, లేఖనమందు వ్రాయబడియున్నది. విశ్వసించుచున్న మీకు, ఆయన అమూల్యమైనవాడు. విశ్వసించనివారికైతే, ఇల్లు కట్టువారు ఏ రాతిని నిషేధించిరో, అదే, మూలకు తలరాయి ఆయెను. మరియు అది అడ్డురాయియు, అడ్డుబండయు ఆయెను. కట్టువారు వాక్యమున కవిధేయులై, తొట్టిల్లుచున్నారు. దానికే వారు నియమింపబడిరి. అయితే, మీరు, చీకటిలోనుండి ఆశ్చర్యకరమైన తన వెలుగులోనికి, మిమ్మును పిలిచిన వాని గుణాతిశయములను ప్రచురము చేయు నిమిత్తము, ఏర్పరచబడిన వంశమును, రాజులైన యాజకసమూహమును, పరిశుద్ధ జనమును, దేవుని సొత్తయిన ప్రజలునై యున్నారు. ఒకప్పుడు ప్రజగా ఉండక, యిప్పుడు దేవుని ప్రజయైతిరి. ఒకప్పుడు కనికరింపబడక, యిప్పుడు కనికరింపబడిన వారైతిరి. ప్రియులారా, మీరు పరదేశులును, యాత్రికులునై యున్నారు గనుక, ఆత్మకు విరోధముగా పోరాడు శరీరాశలను విసర్జించి, అన్యజనులు మిమ్మును ఏ విషయములో దుర్మార్గులని దూషింతురో, ఆ విషయములో వారు, మీ సత్కీర్తయలను చూచి, వాటిని బట్టి, దర్శన దినమున, దేవుని మహిమ పరచునట్లు, వారి మధ్యను, మంచి ప్రవర్తన గలవారై యుండవలెనని, మిమ్మును బతిమాలుకొను చున్నాను. మనుష్యులు నియమించు ప్రతి కట్టడకును, ప్రభువు నిమిత్తమై లోబడియుండుడి. రాజు అందరికిని అధిపతి యనియు, నాయకులు దుర్మార్గులకు ప్రతిదండన చేయుటకును, సన్మార్గులకు మెప్పు కలుగుటకును, రాజు వలన పంపబడినవారనియు వారికి లోబడియుండుడి. ఏలయనగా, మీరిట్లు యుక్తప్రవర్తన గలవారై, (మేలుచేయువారై) అజ్ఞానముగా మాటలాడు, మూర్ఖుల నోరు మూయుట దేవుని చిత్తము. స్వతంత్రులై యుండియు, దుష్టత్వమును కప్పిపెట్టుటకు, మీ స్వాతంత్ర్యమును వినియోగపరచక, దేవునికి దాసులమని లోబడి యుండుడి. అందరిని సన్మానించుడి. సహోదరులను ప్రేమించుడి. దేవునికి భయపడుడి. రాజును సన్మానించుడి. పనివారలారా, మంచివారును, సాత్వికులునైన వారికి మాత్రము కాక, ముప్పురులైన మీ యజమానులకును, పూర్ణ భయముతో, లోబడి యుండుడి. ఎవడైనను అన్యాయముగా శ్రమ పొందుచు, దేవుని గూర్చిన మనస్సాక్షి కలిగి, దుఃఖము సహించిన యెడల, అది హితమగును. తప్పిదమునకై దెబ్బలు తినినప్పుడు, మీరు సహించినయెడల, మీకేమి ఘనము? మేలు చేసి బాధపడునప్పుడు, మీరు సహించిన యెడల, అది దేవునికి హితమగును. ఇందుకు మీరు పిలువబడితిరి. క్రీస్తు కూడ, మీకొరకు బాధపడి, మీరు తన అడుగుజాడలయందు నడుచుకొనునట్లు, మీకు మాదిరి యుంచి పోయెను. ఆయన పాపము చేయలేదు. ఆయన నోటను, ఏ కపటమును కనబడలేదు. ఆయన దూషింపబడియు, బదులు దూషింపలేదు. ఆయన శ్రమపెట్టబడియు, బెదిరింపక, న్యాయముగా తీర్పు తీర్చు దేవునికి, తన్ను తాను అప్పగించుకొనెను. మనము పాపముల విషయమై చనిపోయి, నీతి విషయమై జీవించునట్లు, ఆయన, తానే తన శరీరమందు, మన పాపములను వ్రాసుమీద మోసికొనెను. ఆయన పొందిన గాయముల చేత, మీరు స్వస్థత నొందితిరి. మీరు గొర్రెలవలె, దారితప్పిపోతిరి గాని, యిప్పుడు మీ ఆత్మల కాపరియు, అద్యక్షుడునైన, ఆయన వైపునకు మళ్ళియున్నారు.

### కీర్తనలు 33:13-22

యెహోవా ఆకాశములోనుండి కనిపెట్టుచున్నాడు. ఆయన నరులందరిని దృష్టించుచున్నాడు. తానున్న నివాస స్థలములోనుండి భూలోక నివాసులందరివైపు, ఆయన చూచుచున్నాడు. ఆయన, వారందరి హృదయములను ఏకరీతిగా నిర్మించినవాడు. వారి క్రియలన్నియు విచారించువాడు. వారిని దర్శించువాడు. ఏ రాజును సేనా బలముచేత రక్షింపబడడు. ఏ వీరుడును అధికబలము చేత తప్పించుకొనడు. రక్షించుటకు గుఱ్ఱము అక్కరకు రాదు. అది దాని విశేష బలముచేత మనుష్యులను తప్పింప జాలదు. వారి ప్రాణమును మరణమునుండి తప్పించుటకును, కరవులో వారిని సజీవులనుగా



కాపాడుటకును, యెహోవా దృష్టి ఆయనయందు భయభక్తులుగలవారి మీదను, ఆయన కృప కొరకు కనిపెట్టువారి మీదను నిలుచు చున్నది. మనము యెహోవా పరిశుద్ధ నామమందు నమ్మికయించి యున్నాము. ఆయనను బట్టి, మన హృదయము సంతోషించుచున్నది. మన ప్రాణము యెహోవా కొరకు కనిపెట్టుకొను చున్నది. ఆయనే మనకు సహాయమును, మనకు కేడమునై యున్నాడు. యెహోవా, మేము నీకొరకు కనిపెట్టుచున్నాము. నీ కృప మామీద నుండును గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /06**

**ద్వితీయోపదేశకాండము 32:48-52, 34:1-12; యెహోషువ గ్రంథము 1:1-9**

ద్వితీ 32:48-52 = ఆ దినమున యెహోవా మోషేతో ఇట్లనెను. యెరికో యెదుటనున్న మోయాబు దేశమందలి అబారీమను ఈ పర్వతము, అనగా నెబోకొండ యెక్కి, నేను ఇశ్రాయేలీయులకు స్వాస్థ్యముగా ఇచ్చుచున్న కనాను దేశమును చూచి, నీ సహోదరుడైన అహారోను హోరు కొండమీద మృతిబొంది, తన స్వజనుల యొద్దకు చేరినట్లు, నీవు ఎక్కబోవుచున్న కొండమీద మృతిబొంది నీ స్వజనుల యొద్దకు చేరుదువు. ఏలయనగా, మీరు సీను అరణ్యములో కాదేషు, మెరీబా నీళ్లయొద్ద, ఇశ్రాయేలీయుల మధ్యను నన్ను పరిశుద్ధపరచక, ఇశ్రాయేలీయుల మధ్యను నామీద తిరుగుబాటు చేసెతిరి. ఎదురుగా ఆ దేశమును చూచెదవు. కాని నేను ఇశ్రాయేలీయుల కిచ్చుచున్న ఆ దేశమున నీవు ప్రవేశింపవు.

ద్వితీ 34:1-12 = మోషే, మోయాబు మైదానమునుండి, యెరికో యెదుటనున్న పిస్గాకొండవరకు పోయి, నెబో శిఖరమున కెక్కెను. అప్పుడు యెహోవా, దాను వరకు, గిలాదు దేశమంతయు నష్టాలి దేశమంతయు, ఎఫ్రాయిము మనషేల దేశమును, పశ్చిమ సముద్రమువరకు, యూదా దేశమంతయు, దక్షిణ దేశమును, సోయరు వరకు, ఈత చెట్లుగల యెరికో లోయ చుట్టు మైదానమును, అతనికి చూపించెను. మరియు యెహోవా అతనితో ఇట్లనెను. నీ సంతానమున కిచ్చెదనని అబ్రాహాము ఇస్సాకు యాకోబులకు నేను ప్రమాణము చేసిన దేశము ఇదే. కన్నులార నిన్ను దాని చూడనిచ్చితిని గాని, నీవు నది దాటి అక్కడికి వెళ్లకూడదు. యెహోవా సేవకుడైన మోషే, యెహోవా మాట చొప్పున మోయాబు దేశములో మృతినొందెను. బెత్సయోరు యెదుట, మోయాబు దేశములోనున్న లోయలో అతడు పాతిపెట్టబడెను. అతని సమాధి యెక్కడనున్నదో నేటివరకు ఎవరికి తెలియదు. మోషే చనిపోయినప్పుడు, నూట ఇరువది సంవత్సరముల యీడుగలవాడు. అతనికి దృష్టి మాంద్యములేదు, అతని సత్తువు తగ్గలేదు. ఇశ్రాయేలీయులు మోయాబు మైదానములలో మోషేను బట్టి ముప్పది దినములు దుఃఖము సలుపగా, మోషేను గూర్చిన దుఃఖము సలిపిన దినములు సమాప్త మాయెను. మోషే తన చేతులను నూను కుమారుడైన యెహోషువ మీద ఉంచి యుండెను గనుక, అతడు జ్ఞానాత్మపూర్ణుడాయెను. కాబట్టి ఇశ్రాయేలీయులు అతని మాట విని, యెహోవా మోషేకు ఆజ్ఞాపించినట్లు చేసిరి. ఐగుప్తు దేశములో ఫరోకును, అతని సేవకులకందరికిని, అతని దేశమంతటికిని, యే సూచక క్రియలను మహాత్కార్యములను చేయుటకు యెహోవా అతని పంపెనో, వాటి విషయములోను, ఆ బాహుబల మంతటి విషయములోను, మోషే ఇశ్రాయేలు జనులందరి కన్నుల యెదుట కలుగజేసిన మహా భయంకర కార్యముల విషయములోను, యెహోవాను ముఖాముఖిగా ఎరిగిన మోషేవంటి యింకొక వ్రవక్త ఇశ్రాయేలీయులలో ఇది వరకు పుట్టలేదు.

యెహో 1:1-9 = యెహోవా సేవకుడైన మోషే మృతినొందిన తరువాత, యెహోవా, నూను కుమారుడును, మోషే పరిచారకుడైన యెహోషువకు ఈలాగు సెలవిచ్చెనునా సేవకుడైన మోషే మృతినొందెను. కాబట్టి, నీవు లేచి, నీవును ఈ జనులందరును ఈ యొర్దాను నది దాటి, నేను ఇశ్రాయేలీయుల కిచ్చుచున్న దేశమునకు వెళ్లడి. నేను మోషేతో చెప్పినట్లు, మీరు అడుగుపెట్టు ప్రతి స్థలమును మీకిచ్చుచున్నాను. అరణ్యమును, ఈ లెబానోను మొదలుకొని, మహానదియైన యూఫ్రటీసు నది వరకును, హిత్తీయుల దేశమంతయు, పడమట మహా సముద్రము వరకును మీకు సరిహద్దు. నీవు బ్రదుకు దినములన్నిటను, ఏ మనుష్యుడును నీ యెదుట నిలువలేక యుండును. నేను మోషేకు తోడై యుండినట్లు నీకును తోడైయుండును. నిన్ను విడువను నిన్ను ఎడబాయను, నిబ్బరము గలిగి దైర్యముగా నుండుము. వారికిచ్చెదనని నేను వారి

పితరులతో ప్రమాణము చేసిన యీ దేశమును, నిశ్చయముగా నీవు ఈ ప్రజల స్వాధీనము చేసెదవు. అయితే, నీవు నిబ్బరముగలిగి జాగ్రత్తపడి, బహు ధైర్యముగానుండి, నా సేవకుడైన మోషే నీకు ఆజ్ఞాపించిన ధర్మశాస్త్రమంతటి చొప్పున చేయవలెను. నీవు నడుచు ప్రతి మార్గమున చక్కగా ప్రవర్తించునట్లు, నీవు దానినుండి కుడికిగాని యెడమకుగాని తొలగకూడదు. ఈ ధర్మశాస్త్ర గ్రంథమును నీవు బోధింపక తప్పిపోకూడదు. దానిలో వ్రాయబడిన వాటన్నిటి ప్రకారము చేయుటకు నీవు జాగ్రత్తపడునట్లు, దివారాత్రము దాని ధ్యానించినయెడల, నీ మార్గమును వర్తిల్లజేసికొని చక్కగా ప్రవర్తించెదవు. నేను నీ కాజ్ఞయిచ్చియున్నాను గదా, నిబ్బరము గలిగి ధైర్యముగా నుండుము, దిగులుపడకుము, జడియకుము. నీవు నడుచు మార్గమంతటిలో నీ దేవుడైన యెహోవా నీకు తోడైయుండును.

**కీర్తనలు 100:1-5 [స్తుత్యర్పణ కీర్తన]**

సమస్త దేశములారా, యెహోవాకు ఉత్సాహాధ్యని చేయుడి. సంతోషముతో యెహోవాను సేవించుడి. ఉత్సాహగానము చేయుచు, ఆయన సన్నిధికి రండి. యెహోవాయే దేవుడని తెలిసికొనుడి. ఆయనే మనలను పుట్టించెను. (మనలను మనమే సృజించుకొనలేదు) మనము ఆయన వారము. మనము ఆయన ప్రజలము, ఆయన మేపు గొర్రెలము. కృతజ్ఞతార్పణలు చెల్లించుచు, ఆయన గుమ్మములలో ప్రవేశించుడి. కీర్తనలు పాడుచు, ఆయన ఆవరణములలో ప్రవేశించుడి. ఆయనను స్తుతించుడి. ఆయన నామమును ఘనపరచుడి. యెహోవా దయాళుడు. ఆయన కృప నిత్యముండును. ఆయన సత్యము తరతరములుండును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /07**

**యెహోషువ 1:10-11, 16-18, 3:1-17**

కాగా, యెహోషువ ప్రజల నాయకులకు ఈలాగు ఆజ్ఞాపించెను. మీరు పాళములోనికి పోయి జనులతో ఈ మాట చెప్పుడి. మీరు స్వాధీనపరచుకొనుటకు మీ దేవుడైన యెహోవా మీకిచ్చుచున్న దేశమును స్వాధీనపరచుకొన బోవుటకై, మూడు దినములలోగా మీరు ఈ యొర్దానును దాటవలెను. గనుక ఆహారమును సిద్ధపరచుకొనుడి.

అందుకు వారు, నీవు మా కాజ్ఞాపించినదంతయు మేము చేసెదము, నీవు మమ్ము నెక్కడికి పంపుదువో అక్కడికి పోదుము. మోషే చెప్పిన ప్రతిమాట మేము వినినట్లు, నీ మాట విందుము. నీ దేవుడైన యెహోవా మోషేకు తోడైయుండినట్లు, నీకును తోడైయుండును గాక. నీమీద తిరుగబడి, నీవు వారికి ఆజ్ఞాపించు ప్రతి విషయములో, నీ మాట వినని వారందరు మరణశిక్ష నొందుదురు. నీవు నిబ్బరముగలిగి ధైర్యము తెచ్చుకొనవలెనని యెహోషువకు ఉత్తరమిచ్చిరి.

యెహోషువ వేకువను లేచినప్పుడు, అతడును ఇశ్రాయేలీయులందరును పిత్తీమునుండి బయలుదేరి, యొర్దానుకు వచ్చి, దానిని దాటక మునుపు అక్కడ నిలిచిరి. మూడు దినములైన తరువాత, నాయకులు పాళములో తిరుగుచు, జనులకు ఈలాగున ఆజ్ఞాపించిరి. మీరు, మీ దేవుడైన యెహోవా నిబంధన మందసమును యాజకులైన లేవీయులు మోసికొని పోవుట చూచునప్పుడు, మీరున్న స్థలములో నుండి బయలుదేరి దాని వెంబడి వెళ్లవలెను. మీకును దానికిని, దాదాపు రెండువేల కొల మూరల యెడముండవలెను. మీరు వెళ్లుత్రోవ మీరింతకుముందుగా వెళ్లినది కాదు, మీరు దానిని గురుతుపట్టవలెను గనుక, ఆ మందసమునకు సమీపముగా మీరు నడవరాదు. మరియు యెహోషువ, రేపు యెహోవా మీ మధ్య అద్భుత కార్యములను చేయును గనుక, మిమ్మును మీరు పరిశుద్ధపరచు కొనుడని జనులకు ఆజ్ఞ ఇచ్చెను. మీరు నిబంధన మందసమును ఎత్తికొని, ప్రజల ముందర నడువుడని యాజకులకు అతడు సెలవియ్యగా, వారు నిబంధన మందసమును ఎత్తికొని ప్రజలముందర నడచిరి. అప్పుడు యెహోవా యెహోషువతో ఇట్లనెను. నేను మోషేకు తోడైయుండినట్లు, నీకును తోడైయుండునని ఇశ్రాయేలీయు లందరు ఎరుగునట్లు, నేడు వారి కన్నులయెదుట నిన్ను గొప్పచేయ మొదలు పెట్టెదను. మీరు యొర్దాను నీళ్ల దరికి వచ్చి, యొర్దానులో నిలువుడని నిబంధన మందసమును మోయు యాజకులకు ఆజ్ఞాపించుము.

కాబట్టి యెహోషువ మీరు ఇక్కడికి వచ్చి, మీ దేవుడైన యెహోవా మాటలు వినుడని ఇశ్రాయేలీ యులకు ఆజ్ఞాపించి, వారితో యిట్లనెను. సర్వలోక నాధుని నిబంధన మందసము, మీకు ముందుగా యొర్దానును దాటబోవుచున్నది గనుక, జీవముగల దేవుడు మీ మధ్య నున్నాడనియు, ఆయన నిశ్చయముగా మీ యెదుట నుండి కనానీయులను, హిత్తీయులను, హివీయులను పెరిజ్జీయులను గెర్గేషీయులను అమోరీయులను, యెబూసీయులను వెళ్లగొట్టు ననియు, దీనివలన మీరు తెలిసికొందురు. కాబట్టి, ప్రతి గోత్రమునకు ఒక్కొక్క మనుష్యుని, ఇశ్రాయేలీయుల గోత్రములలోనుండి పన్నిద్దరు మనుష్యులను ఏర్పరచుకొనుడి. సర్వలోక నాధుడగు యెహోవా నిబంధన మందసమును మోయు యాజకుల అరకాళ్లు యొర్దాను నీళ్లను ముట్టగానే, యొర్దాను నీళ్లు, అనగా ఎగువనుండి పారు నీళ్లు ఆపబడి యేకరాశిగా నిలుచును. కోత కాలమంతయు యొర్దాను, దాని గట్లన్నిటిమీద పొర్లి పారును. నిబంధన మందసమును మోయు యాజకులు, జనులకు ముందు వెళ్లగా యొర్దానును దాటుటకై జనులు తమ గుడారములలోనుండి బయలుదేరిరి. అప్పుడు ఆ మందసమును మోయువారు యొర్దానులో దిగిన తరువాత, మందసమును మోయు యాజకుల కాళ్లు నీటి అంచున మునగగానే, పైనుండి పారు నీళ్లు, బహు దూరమున, సారెతాను నోడ్లనున్న ఆదామను పురమునకు దగ్గర ఏక రాశిగా నిలిచెను. లవణ సముద్రమును, అరాబా సముద్రమునకు పారునవి బొత్తిగా ఆపబడెను. జనులు యెరికో యెదుటను దాటగా, యెహోవా నిబంధన మందసమును మోయు యాజకులు, యొర్దాను మధ్య ఆరిన నేలను స్థిరముగా నిలిచిరి. జనులందరు యొర్దానును దాటుట తుదముట్టువరకు, ఇశ్రాయేలీయులందరు ఆరిన నేల మీద దాటుచు, వచ్చిరి.

**కీర్తనలు 74:1-23** [ఆసాపు కీర్తన - దైవధ్యానము]

దేవా, నీవు నిత్యము మమ్మును విడనాడితివేమి? నీవు మేపు గొర్రెలమీద నీ కోపము పొగ రాజుచున్నదేమి? నీ స్వాస్థ్య గోత్రమును, నీవు పూర్వము సంపాదించుకొని విమోచించిన నీ సమాజమును, జ్ఞాపకమునకు తెచ్చుకొనుము. నీవు నివసించు ఈ సీయోను పర్వతమును జ్ఞాపకమునకు తెచ్చుకొనుము. శత్రువులు పరిశుద్ధ స్థలములోనున్న సమస్తమును పాడుచేసియున్నారు. నిత్యము పాడైయుండు చోట్లకు విజయము చేయుము. నీ ప్రత్యక్షపు గుడారములో నీ విరోధులు ఆర్పబించుచున్నారు. విజయ ధ్వజములని, తమ ధ్వజములను వారెత్తియున్నారు. దట్టమైన చెట్ల గుబురుమీద జనులు గొడ్డెండ్ల నెత్తినట్లుగా, వారు కనబడుదురు. ఇప్పుడే వారు గొడ్డెళ్లను సమ్మెటలను చేతపట్టుకొని, దాని విచిత్రమైన పనిని బొత్తిగా విరుగగొట్టుదురు. నీ పరిశుద్ధ స్థలమునకు అగ్ని ముట్టించుదురు. నీ నామమందిరమును నేల పడగొట్టి, అపవిత్ర పరచుదురు. దేవుని మందిరములను బొత్తిగా అణగద్రొక్కుదమనుకొని, దేశములోని వాటినన్నిటిని వారు కాల్చియున్నారు. సూచక క్రియలు మాకు కనబడుట లేదు. ఇకను ప్రవక్తయు లేకపోయెను. ఇది ఎంతకాలము జరుగునో, దాని నెరిగినవాడు మాలో ఎవడును లేడు. వా, విరోధులు ఎందాక నిందింతురు? శత్రువులు నీ నామమును నిత్యము దూషింతురా? నీ హస్తమును, నీ దక్షిణ హస్తమును, నీవెందుకు ముడుచుకొని యున్నావు? నీ రొమ్ములోనుండి దాని తీసి వారిని నిర్మూలము చేయుము. పురాతనకాలము, మొదలుకొని దేవుడు నా రాజై యున్నాడు. దేశములో మహారక్షణ కలుగజేయువాడు ఆయనే. నీ బలముచేత సముద్రమును పాయలుగా చేసితివి. జలములలో భుజంగముల శిరస్సులను నీవు పగుల గొట్టితివి. మకరముయొక్క శిరస్సును నీవు ముక్కలుగా గొట్టితివి. అరణ్యవాసులకు దానిని ఆహారముగా ఇచ్చితివి. బుగ్గలను నదులను పుట్టించితివి. నిత్యము ప్రవహించు నదులను నీవు ఇంక జేసితివి. పగలు నీదే, రాత్రి నీదే, సూర్య చంద్రులను నీవే నిర్మించితివి. భూమికి సరిహద్దులను నియమించినవాడవు నీవే. వేసవికాలము చలికాలము నీవే కలుగజేసితివి. యెహోవా, శత్రువులు నిన్ను దూషణచేయుటను అవివేక ప్రజలు నీ నామమును దూషించుటను మనస్సునకు తెచ్చుకొనుము. దుష్టవ్యగ్రమునకు, నీ గువ్వయొక్క ప్రాణము నప్పగింపకుము. శ్రమనొందు నీవారిని నిత్యము మరువకుము. లోకములోనున్న చీకటిగల చోటులు బలాత్కారుల నివాసములతో నిండియున్నవి. కాగా నిబంధనను జ్ఞాపకము చేసికొనుము. నలిగినవానిని, అవమానముతో వెనుకకు మరల నియ్యకుము. శ్రమ నొందువారును, దరిద్రులును, నీ నామము

సన్నుతించుదురు గాక. దేవా, లెమ్ము. నీ వ్యాజ్యము నడుపుము. అవివేకులు దినమెల్ల నిన్ను నిందించు సంగతి జ్ఞాపకము చేసికొనుము. నీమీదికి లేచువారి అల్లరి నిత్యము బయలుదేరుచున్నది. నీ విరోధులు చేయు గల్గతును మరువకుము.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /08

యెహోషువ గ్రంథము 4:1-9, 19-24

జనులందరు యొర్దానును దాటుట తుదముట్టిన తరువాత, యెహోవా యెహోషువతో నీలాగు సెలవిచ్చెను. ప్రతి గోత్రమునకు ఒక్కొక్క మనుష్యుని చొప్పున, పన్నిద్దరు మనుష్యులను ఏర్పరచి, యాజకుల కాళ్లు నిలిచిన స్థలమున, యొర్దాను నడుమనుండి పండ్రెండు రాళ్లను తీసి, వాటిని ఇవతలకు తెచ్చి, మీరు ఈ రాత్రి బసచేయు చోట వాటిని నిలువబెట్టుడని వారి కాజ్ఞాపించుము. కావున యెహోషువ ఇశ్రాయేలీయులలో సిద్ధపరచిన పన్నిద్దరు మనుష్యులను, అనగా ప్రతి గోత్రమునకు ఒక్కొక్క మనుష్యుని పిలిపించి, వారితో ఇట్లనెను. యొర్దాను నడుమనున్న మీ దేవుడైన యెహోవా మందసము నెదుట దాటిపోయి, ఇశ్రాయేలీయుల గోత్రముల లెక్క చొప్పున ప్రతివాడును, ఒక్కొక్క రాతిని తన భుజముమీద పెట్టుకొని తేవలెను. ఇకమీదట మీ కుమారులు, ఈ రాళ్లెందుకని అడుగునప్పుడు, మీరు యెహోవా మందసము నెదుట యొర్దాను నీళ్లు ఏకరాశిగా ఆపబడెను. అది యొర్దానును దాటుచుండగా, యొర్దాను నీళ్లు ఆపబడెను గనుక, యీ రాళ్లు చిరకాలము వరకు, ఇశ్రాయేలీయులకు జ్ఞాపకార్థముగా నుండునని వారితో చెప్పవలెను. అది మీకు ఆనవాలై యుండును, అందుకే దీని చేయవలెను. యెహోషువ ఆజ్ఞాపించినట్లు ఇశ్రాయేలీయులు చేసిరి. యెహోవా యెహోషువతో చెప్పి నట్లు, వారు ఇశ్రాయేలీయుల గోత్రముల లెక్కచొప్పున, యొర్దాను నడుమనుండి పండ్రెండు రాళ్లను తీసి, తాము బసచేసిన చోటికి తెచ్చి అక్కడ నిలువబెట్టిరి. అప్పుడు యెహోషువ, నిబంధన మందసమును మోయు యాజకుల కాళ్లు యొర్దాను నడుమ నిలిచిన చోట, పండ్రెండు రాళ్లను నిలువ బెట్టించెను. నేటివరకు అవి అక్కడ నున్నవి.

మొదటి నెల పదియవ తేదీని, జనులు యొర్దానులో నుండి యెక్కి వచ్చి, యెరికో తూర్పు ప్రాంతమందలి గిల్గాలులో దిగగా, వారు యొర్దానులో నుండి తెచ్చిన పండ్రెండు రాళ్లను, యెహోషువ గిల్గాలులో నిలువబెట్టించి, ఇశ్రాయేలీయులతో ఇట్లనెను. రాబోవు కాలమున మీ సంతతివారు ఈ రాళ్లెందుకని తమ తండ్రులను అడుగుదురు గదా. అప్పుడు మీరు, ఇశ్రాయేలీయులు ఆరిన నేలమీద ఈ యొర్దానును దాటిరి. ఎట్లనగా, యెహోవా బాహువు బలమైనదని భూనివాసులందరు తెలిసికొనుటకును, మీరు ఎల్లప్పుడును మీ దేవుడైన యెహోవాయందు భయభక్తులు నిలుపుటకును, మేము దాటు వరకు మీ దేవుడైన యెహోవా తానే మాయెదుట ఎఱ్ఱ సముద్రమును ఎండచేసినట్లు, మీరు దాటువరకు మీ యెదుట యొర్దాను నీళ్ళను ఎండచేసినని చెప్పి యీ సంగతి వారికి తెలియపరచవలెను.

కీర్తనలు 118:1-20

యెహోవా దయాళుడు. ఆయన కృప నిరంతరము నిలుచును. ఆయనకు కృతజ్ఞతాస్తుతులు చెల్లించుడి. ఆయన కృప నిరంతరము నిలుచునని, ఇశ్రాయేలీయులు అందురు గాక. ఆయన కృప నిరంతరము నిలుచునని, అహారోను వంశస్థులు అందురు గాక. ఆయన కృప నిరంతరము నిలుచునని, యెహోవాయందు భయభక్తులు గలవారు అందురు గాక. ఇరుకునందుండి, నేను యెహోవాకు మొఱ్ఱపెట్టితిని. విశాల స్థలమందు యెహోవా నాకు ఉత్తర మిచ్చెను. యెహోవా నా పక్షముననున్నాడు. నేను భయపడను. నరులు నాకేమి చేయగలరు? యెహోవా నా పక్షము వహించి, నాకు సహకారియై యున్నాడు. నా శత్రువుల విషయమైన నా కోరిక నెరవేరుట చూచెదను. మనుష్యులను నమ్ముకొనుటకంటె, యెహోవాను ఆశ్రయించుట మేలు. రాజులను నమ్ముకొనుటకంటె, యెహోవాను ఆశ్రయించుట మేలు. అన్యజనులందరు నన్ను చుట్టుకొనియున్నారు. యెహోవా నామమునుబట్టి, నేను వారిని నిర్మూలము చేసెదను. నలుదిశలను వారు నన్ను చుట్టుకొనియున్నారు. యెహోవా నామమునుబట్టి, నేను వారిని నిర్మూలము చేసెదను. కందిరీగలవలె నామీద ముసిరి

యున్నారు. ముండ్లు కాల్చిన మంట ఆరిపోవునట్లు, వారు నశింపబోయిరి. యెహోవా నామమును బట్టి, నేను వారిని నిర్మూలము చేసెదను. నేను పడునట్లు, నీవు నన్ను గట్టిగా తోసితివి. యెహోవా నాకు సహాయము చేసెను. యెహోవా నా దుర్గము, నా గానము. ఆయన నాకు రక్షణాధారమాయెను. నీతిమంతుల గుడారములలో రక్షణను గూర్చిన ఉత్సాహ సునాదము వినబడును. యెహోవా దక్షిణహస్తము, సాహస కార్యములను చేయును. యెహోవా దక్షిణ హస్తము, మహోన్నత మాయెను. యెహోవా దక్షిణ హస్తము, సాహస కార్యములను చేయును. నేను దావను. సజీవుడనై యెహోవా క్రియలు వివరించెదను. యెహోవా నన్ను కఠినముగా శిక్షించెను గాని, ఆయన నన్ను మరణమునకు అప్పగింపలేదు. నేను వచ్చునట్లు, నీతి గుమ్మములు తీయుడి. నేను వాటిలో ప్రవేశించి, యెహోవాకు కృతజ్ఞతా స్తుతులు చెల్లించెదను. ఇది యెహోవా గుమ్మము. నీతిమంతులు దీనిలో ప్రవేశించెదరు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /09**

**ఎఫెసియులకు వ్రాసిన పత్రిక 5:1-21**

కావున, మీరు ప్రీయులైన పిల్లలవలె, దేవుని పోలి నడుచుకొనుడి. క్రీస్తు మిమ్మును ప్రేమించి, పరిమళ వాసనగా ఉండుటకు, మనకోరకు, తన్నుతాను దేవునికి అర్పణముగాను, బలిగాను, అప్పగించుకొనెను. ఆలాగుననే, మీరును ప్రేమగలిగి నడుచుకొనుడి. మీలో జారత్వమే గాని, యే విధమైన అపవిత్రతయే గాని, లోభత్వమే గాని, వీటి పేరైనను ఎత్తకూడదు. ఇదే పరిశుద్ధులకు తగినది. కృతజ్ఞతావచనమే మీరుచ్చరింపవలెను గాని, మీరు బూతులైనను, పోకిరిమాటలైనను, (లేక వెత్రీ మాటలైనను) సరసోక్తులైనను ఉచ్చరింపకూడదు. ఇవి మీకు తగవు. వ్యభిచారి యైనను, అపవిత్రుడైనను, విగ్రహారాధికుడై యున్నలోభియైనను, క్రీస్తు యొక్కయు, దేవుని యొక్కయు రాజ్యమునకు, హక్కుదారుడు కాడను సంగతి, మీకు నిశ్చయముగా తెలియును. వ్యర్థమైన మాటల వలన, ఎవడును మిమ్మును మోసపరచ నియ్యకుడి. ఇట్టి క్రియల వలన, దేవుని ఉగ్రత, అవిధేయులైనవారి మీదికి (మూలభాషలో - అవిధేయులైన కుమారులమీదికి) వచ్చును. గనుక, మీరు అట్టివారితో పాలివారై యుండకుడి. మీరు పూర్వమందు చీకటియై యుంటిరి, ఇప్పుడైతే ప్రభువునందు వెలుగైయున్నారు. వెలుగు ఫలము, సమస్త విధములైన మంచితనము, నీతి, సత్యమను వాటిలో కనబడుచున్నది. గనుక ప్రభువుకేది ప్రీతికరమైనదో, దానిని పఠించుచు, వెలుగు సంబంధులవలె, నడుచుకొనుడి. నిష్ఫలమైన అంధకార క్రియలలో పాలివారై యుండక, వాటిని ఖండించుడి. ఏలయనగా, అట్టి క్రియలు చేయువారు, రహస్యమందు జరిగించు పనులను గూర్చి మాటలాడుట యైనను, అవమానకరమై యున్నది. సమస్తమును ఖండింపబడి, వెలుగుచేత ప్రత్యక్షపరచబడును. ప్రత్యక్ష పరచునది ఏదో, అది వెలుగే గదా. అందుచేత, నిద్రించుచున్న నీవు మేల్కొని మృతులలోనుండి లోమ్ము, క్రీస్తు నీమీద ప్రకాశించునని, ఆయన చెప్పు చున్నాడు. దినములు చెడ్డవి గనుక, మీరు సమయమును పోనియ్యక, సద్వినియోగము చేసికొనుచు, అజ్ఞానులవలె కాక, జ్ఞానులవలె నడుచుకొనునట్లు, జాగ్రత్తగా చూచుకొనుడి. ఇందు నిమిత్తము, మీరు అవివేకులు కాక, ప్రభువుయొక్క చిత్తమేమిటో, గ్రహించుకొనుడి. మరియు మధ్యముతో మత్తులైయుండకుడి. దానిలో దుర్వాసారము కలదు. అయితే ఆత్మ పూర్ణులై యుండుడి. ఒకనినొకడు కీర్తనలతోను, సంగీతములతోను, ఆత్మసంబంధమైన పాటలతోను, హెచ్చరించుచు, మీ హృదయములలో ప్రభువును గూర్చి పాడుచు, కీర్తించుచు, మన ప్రభువైన యేసుక్రీస్తు పేరట, సమస్తమును గూర్చి, తండ్రియైన దేవునికి, ఎల్లప్పుడును కృతజ్ఞతాస్తుతులు చెల్లించుచు, క్రీస్తునందలి భయముతో, ఒకనికొకడు లోబడియుండుడి.

**కీర్తనలు 71:1-19**

యెహోవా, నేను నీ శరణుజొచ్చి యున్నాను. నన్నెన్నడును సిగ్గుపడనియ్యకము. నీ నీతినిబట్టి నన్ను తప్పింపుము. నన్ను విడిపింపుము. నీ చెవి యొగ్గి నన్ను రక్షింపుము. నేను నిత్యము చొచ్చునట్లు, నాకు ఆశ్రయదుర్గముగా ఉండుము. నా



శైలము, నా దుర్గము నీవే. నీవు నన్ను రక్షింప నిశ్చయించియున్నావు. నా దేవా, భక్తిహీనుల చేతిలోనుండి నన్ను రక్షింపుము. కీడు చేయువారి పట్టులోనుండి, బలాత్కారుని పట్టులోనుండి, నన్ను విడిపింపుము. నా ప్రభువా యెహోవా, నా నిరీక్షణాస్పదము నీవే. బాల్యమునుండి నా ఆశ్రయము నీవే. గర్భవాసినైనది మొదలుకొని, నీవే నాకు ప్రాపకుడవై యుంటివి. తల్లిగర్భమునుండి నన్ను ఉద్భవింపజేసినవాడవు నీవే. నిన్నుగూర్చి నేను నిత్యము స్తుతిగానము చేయుదును. నేను అనేకులకు ఒక వింతగా ఉన్నాను. అయినను నాకు బలమైన ఆశ్రయము నీవే. నీ కీర్తితోను, నీ ప్రభావవర్ణనతోను, దినమంతయు నా నోరు నిండియున్నది. వృద్ధాప్యమందు నన్ను విడనాడకుము. నా బలము క్షీణించినప్పుడు నన్ను విడువకుము. నా శత్రువులు నన్నుగూర్చి మాటలాడుకొనుచున్నారు. నా ప్రాణము కొరకు పొందియున్నవారు, కూడి, ఆలోచన చేయు చున్నారు. దేవుడు వానిని విడిచెను. తప్పించువారెవరును లేరు. వానిని తరిమి పట్టుకొనుడి అని, వారనుకొనుచున్నారు. దేవా, నాకు దూరముగా ఉండకుము. నా దేవా, నా సహాయమునకు త్వరపడి రమ్ము. నా ప్రాణ విరోధులు సిగ్గుపడి నశించుదురు గాక. నాకు కీడుచేయ జూచువారు, నిందపాలై, మానభంగము నొందుదురుగాక. నేను ఎల్లప్పుడు నిరీక్షింతును. నేను మరి యెక్కువగా నిన్ను కీర్తింతును. నీ నీతిని, నీ రక్షణను, నా నోరు దినమెల్ల వివరించును. అవి నాకు ఎన్నశక్యము కావు. ప్రభువైన యెహోవాయొక్క బలవత్కార్యములను బట్టి, నేను వర్ణింప మొదలు పెట్టెదను. నీ నీతిని మాత్రమే, నేను వర్ణించెదను. దేవా, బాల్యమునుండి నీవు నాకు బోధించుచు వచ్చితివి. ఇంతవరకు, నీ ఆశ్చర్య కార్యములు నేను తెలుపుదునే వచ్చితివి. దేవా, వచ్చు తరమునకు నీ బాహుబలమును గూర్చియు, పుట్టబోవు వారికందరికి నీ శౌర్యమును గూర్చియు, నేను తెలియజెప్పునట్లు, తల నెరసి వృద్ధునైయుండు వరకు, నన్ను విడువకుము. దేవా, నీ నీతి మహాకాశమంత ఉన్నతమైనది. గొప్ప కార్యములు చేసిన దేవా, నీతో సాటియైన వాడెవడు?

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల / 10**

**యెహోషువ గ్రంథము 6:1-16, 20, 21, 24**

ఆ కాలమున ఇశ్రాయేలీయుల భయము చేత ఎవడును వెలుపలికి పోకుండను, లోపలికి రాకుండను, యెరికో పట్టణ ద్వారము గట్టిగా మూసి వేయబడెను. అప్పుడు యెహోవా యెహోషువతో ఇట్లనెను. చూడుము. నేను యెరికోను, దాని రాజును, పరాక్రమముగల శూరులను, నీచేతికి అప్పగించుచున్నాను. మీరందరు యుద్ధసన్నద్ధులై, పట్టణమును ఆవరించి, యొకమారు దానిచుట్టు తిరుగవలెను. ఆలాగు ఆరు దినములు చేయుచు రావలెను. ఏడుగురు యాజకులు పొట్టలు కొమ్ము బూరలను పట్టుకొని, ముందుగా నడువవలెను. ఏడవ దినమున మీరు ఏడు మారులు పట్టణము చుట్టు తిరుగుచుండగా, ఆ యాజకులు బూరల నూదవలెను. మానక, ఆ కొమ్ములతో వారు ధ్వని చేయుచుండగా, మీరు బూరలధ్వని వినునప్పుడు, జనులందరు ఆర్పాటముగా కేకలు వేయవలెను, అప్పుడు ఆ పట్టణ ప్రాకారము కూలును గనుక, జనులు తమ యెదుటికి చక్కగా ఎక్కుదురు అనెను. నూను కుమారుడైన యెహోషువ యాజకులను పిలిపించి, మీరు నిబంధన మందసమును ఎత్తికొని మోయుడి. ఏడుగురు యాజకులు యెహోవా మందసమునకు ముందుగా, పొట్టలు కొమ్ము బూరలను ఏడు పట్టుకొని, నడువవలెనని వారితో చెప్పెను. మరియు అతడు, మీరు సాగి పట్టణమును చుట్టుకొనుడనియు, యోధులు యెహోవా మందసమునకు ముందుగా నడవవలెననియు, ప్రజలతో చెప్పెను. యెహోషువ ప్రజల కాజ్ఞాపించిన తరువాత ఏడుగురు యాజకులు పొట్టలు కొమ్ము బూరలను ఏడు యెహోవా సన్నిధిని పట్టుకొని సాగుచు, ఆ బూరలను ఊదుచుండగా, యెహోవా నిబంధన మందసమును వారివెంట నడిచెను. యోధులు బూరల నూదుచున్న యాజకులకు ముందుగా నడిచిరి, దండు వెనుకటి భాగము మందసము వెంబడి వచ్చెను, యాజకులు వెళ్లచు బూరలను ఊదుచుండిరి. మరియు యెహోషువ, మీరు కేకలు వేయుడని నేను మీతో చెప్పు దినమువరకు మీరు కేకలువేయవద్దు. మీ కంఠ ధ్వని వినబడనీయవద్దు, మీ నోటనుండి యే ధ్వనియు రావలదు, నేను చెప్పునప్పుడే మీరు కేకలు వేయవలెనని జనులకు ఆజ్ఞ ఇచ్చెను. అట్లు యెహోవా మందసము ఆ పట్టణమును చుట్టుకొని, యొకమారు దానిచుట్టు తిరిగిన తరువాత, వారు పాళములో చొచ్చి, రాత్రి పాళములో

గడిపిరి. ఉదయమున యెహోషువ లేవగా, యాజకులు యెహోవా మందసమును ఎత్తికొని మోసిరి. ఏడుగురు యాజకులు పొట్టలు కొమ్ము బూరలను ఏడు పట్టుకొని, నిలువక యెహోవా మందసమునకు ముందుగా నడుచుచు, బూరలు ఊడుచు వచ్చిరి, యోధులు వారికి ముందుగా నడిచిరి, దండు వెనుకటి భాగము యెహోవా మందసము వెంబడివచ్చెను, యాజకులు వెళ్లుచు బూరలు ఊడుచు వచ్చిరి. అట్లు, రెండవ దినమున, వారొకమారు పట్టణము చుట్టు తిరిగి పాళమునకు మరల వచ్చిరి. ఆరు దినములు వారు ఆలాగు చేయుచు వచ్చిరి. ఏడవ దినమున వారు ఉదయమున చీకటితోనే లేచి, యేడుమారులు ఆ ప్రకారముగానే పట్టణము చుట్టు తిరిగిరి. ఆ దినమున మాత్రమే వారు ఏడు మారులు పట్టణముచుట్టు తిరిగిరి. ఏడవమారు, యాజకులు బూరలు ఊడగా, యెహోషువ జనులకు ఈలాగు ఆజ్ఞ ఇచ్చెను. కేకలు వేయుడి, యెహోవా ఈ పట్టణమును మీకు అప్పగించుచున్నాడు.

యాజకులు బూరలు ఊడగా ప్రజలు కేకలు వేసిరి. ఆ బూరల ధ్వని వినినప్పుడు, ప్రజలు ఆర్భాటముగా కేకలు వేయగా, ప్రాకారము కూలెను. ప్రజలందరు తమ యెదుటికి చక్కగా పట్టణ ప్రాకారము ఎక్కి, పట్టణమును పట్టుకొనిరి. వారు పురుషులనేమి, స్త్రీలనేమి, చిన్న పెద్దలనందరిని, యెద్దులను గొర్రెలను, గాడిదలను, ఆ పట్టణములోని సమస్తమును, కత్తివాత సంహరించిరి.

అప్పుడు వారు ఆ పట్టణమును దానిలోని సమస్తమును అగ్నిచేత కాల్చివేసిరి. వెండిని బంగారును ఇత్తడి పాత్రలను, ఇనుప పాత్రలను మాత్రమే యెహోవా మందిర ధనాగారములో నుంచిరి.

### కీర్తనలు 82:1-8 [ఆసాపు కీర్తన]

దేవుని సమాజములో దేవుడు నిలిచియున్నాడు. దైవముల మధ్యను ఆయన తీర్పు తీర్చుచున్నాడు. ఎంతకాలము మీరు అన్యాయముగా తీర్పుతీర్చుదురు? ఎంతకాలము భక్తిహీనులయెడల పక్షపాతము చూపుదురు? (సెలా.) పేదలకును, తలిదండ్రులులేనివారికిని, న్యాయము తీర్చుడి. శ్రమగలవారికిని దీనులకును న్యాయము తీర్చుడి. దరిద్రులను, నిరుపేదలను విడిపించుడి. భక్తిహీనుల చేతిలోనుండి వారిని తప్పించుడి. జనులకు తెలివి లేదు. వారు గ్రహింపరు. వారు అంధకారములో ఇటు అటు తిరుగులాడుదురు. దేశమునకున్న ఆధారము లన్నియు కదలుచున్నవి. మీరు దైవములనియు మీరందరు సర్వోన్నతుని కుమారులనియు నేనే సెలవిచ్చియున్నాను. అయినను ఇతర మనుష్యులు చనిపోవునట్లు, మీరును చనిపోవుదురు. అధికారులలో ఒకడు కూలునట్లు, మీరును కూలుదురు. దేవా లెమ్ము, భూమికి తీర్పు తీర్చుము. అన్యజనులందరు నీకే స్వాస్థ్యముగా ఉండురు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /11

### యెహోషువ గ్రంథము 23:1-14; 24:14-28

చుట్టునున్న వారి శత్రువులలో ఎవరును వారి మీదికి రాకుండు, యెహోవా ఇశ్రాయేలీయులకు నెమ్మది కలుగ జేసిన మీదట, అనేక దినములైన తరువాత, యెహోషువ బహు సంవత్సరములుగల వృద్ధుడాయెను. అప్పుడతడు, ఇశ్రాయేలీయుల నందరిని, వారి పెద్దలను, వారి ముఖ్యులను, వారి న్యాయాధిపతులను, వారి నాయకులను, పిలిపించి వారితో ఇట్లనెను. నేను బహు సంవత్సరములు గడచిన ముసలివాడను. మీ దేవుడైన యెహోవా, మీ నిమిత్తము సమస్త జనములకు చేసిన దంతయు మీరు చూచితిరి. మీ నిమిత్తము యుద్ధము చేసినవాడు మీ దేవుడైన యెహోవాయే. చూడుడి, యెర్దాను మొదలుకొని తూర్పు దిక్కున మహాసముద్రము వరకు నేను నిర్మాలము చేసిన సమస్త జనముల దేశమును, మీ గోత్రముల స్వాస్థ్యము మధ్య మిగిలియున్న యీ జనముల దేశమును, మీకు వంతుచీట్ల వలన పంచిపెట్టితిని. మీ దేవుడైన యెహోవాయే వారిని మీ యెదుట నిలువకుండు వెళ్లగొట్టిన తరువాత, మీ దేవుడైన యెహోవా మీతో సెలవిచ్చినట్లు, మీరు వారి దేశమును స్వాధీన పఠచుకొందురు. కాబట్టి మీరు మోషే ధర్మశాస్త్ర గ్రంథములో వ్రాయబడిన దంతటిని గైకొని,

అనుసరించుటకు మనస్సు దృఢము చేసికొని, యెడమకు గాని కుడికి గాని దానినుండి తొలగిపోక, మీయొద్ద మిగిలియున్న యీజనుల సహవాసము చేయక, వారి దేవతల పేళ్లను ఎత్తక, వాటి తోడని ప్రమాణము చేయక, వాటిని పూజింపక వాటికి నమస్కరింపక, మీరు నేటివరకు చేసినట్లు, మీ దేవుడైన యెహోవాను హత్యకొని యుండవలెను. యెహోవా బలముగల గొప్ప జనములను మీ యెదుట నుండి కొట్టివేసియున్నాడు. మీ యెదుట నేటి వరకును ఏ మనుష్యుడును నిలిచియుండ లేదు. మీ దేవుడైన యెహోవా మీకిచ్చిన మాటచొప్పున. తానే మీకొరకు యుద్ధము చేయువాడు గనుక. మీలో ఒకడు వేయిమందిని తరుమును. కాబట్టి మీరు బహు జాగ్రత్తపడి, మీ దేవుడైన యెహోవాను ప్రేమింపవలెను. అయితే మీరు వెనుకకు తొలగి, మీయొద్ద మిగిలియున్న యీ జనములను హత్యకొని, వారితో వియ్యమంది, వారితో మీరును, మీతో వారును సాంగత్యము చేసిన యెడల, మీ దేవుడైన యెహోవా, మీ యెదుట నుండి యీ జనములను కొట్టివేయుట మానును. మీ దేవుడైన యెహోవా మీకిచ్చిన యీ మంచి దేశములో ఉండకుండ మీరు నశించు వరకు, వారు మీకు ఉరిగాను బోనుగాను, మీ ప్రక్కల మీద కొరడాలుగాను, మీ కన్నులలో ముళ్లుగాను ఉండురు. ఇదిగో నేడు నేను సర్వలోకుల మార్గమున వెళ్లుచున్నాను. మీ దేవుడైన యెహోవా మీ విషయమై సెలవిచ్చిన మంచి మాటలన్నిటిలో ఒక్కటియైనను తప్పియుండలేదని మీరు అనుభవ పూర్వకముగా ఎరుగుదురు. అవి అన్నియు మీకు కలిగెను, వాటిలో ఒక్కటియైనను తప్పియుండలేదు.

కాబట్టి మీరు, యెహోవాయందు భయ భక్తులుగలవారై, ఆయనను నిష్కపటముగాను, సత్యముగాను సేవించుచు, మీ పితరులు నది అద్దరిని, ఐగుప్తులోను, సేవించిన దేవతలను తొలగిస్తే, యెహోవానే సేవించుడి. యెహోవాను సేవించుట మీ దృష్టికి కీడని తోచిన యెడల, మీరు ఎవని సేవించెదరో, నది అద్దరిని మీ పితరులు సేవించిన దేవతలను సేవించెదరో, అమోరీయుల దేశమున మీరు నివసించుచున్నారే, వారి దేవతలను సేవించెదరో, నేడు మీరు కోరుకొనుడి. మీరే వరిని సేవింప కోరుకొనినను, నేనును నా యింటివారును యెహోవాను సేవించెదము అనెను. అందుకు ప్రజలు, యెహోవాను విసర్జించి, యితర దేవతలను సేవించిన యెడల, మేము శాపగ్రస్తుల మగుదుము గాక. ఐగుప్తు దేశమును దాసుల గృహములోనుండి మనలను, మన తండ్రులను రప్పించి, మన కన్నుల యెదుట ఆ గొప్ప సూచక క్రియలను చేసి, మనము నడిచిన మార్గము లన్నిటిలోను, మనము వెళ్లిన ప్రజలందరి మధ్యను మనలను కాపాడిన యెహోవాయే మన దేవుడు. యెహోవా ఆ దేశములో నివసించిన అమోరీయులు మొదలైన ప్రజలందరు, మన యెదుట నిలువకుండ, వారిని తోలివేసినవాడు. యెహోవానే సేవించెదము. ఆయనయే మా దేవుడని ప్రత్యుత్తరమిచ్చిరి. అందుకు యెహోషువ, యెహోవా పరిశుద్ధ దేవుడు, రోషముగల దేవుడు, ఆయన మీ అపరాధములను, మీ పాపములను పరిహారింపనివాడు, మీరాయనను సేవింపలేరు. మీరు యెహోవాను విసర్జించి, అన్యదేవతలను సేవించిన యెడల, ఆయన మీకు మేలు చేయువాడైనను, మనస్సు త్రిప్పుకొని, మీకు కీడుచేసి మిమ్మును క్షీణింప జేయుననగా, జనులు అట్లు కాదు, మేము యెహోవానే సేవించెదమని యెహోషువతో చెప్పిరి. అప్పుడు యెహోషువ, మీరు యెహోవానే సేవించెదమని ఆయనను కోరుకొన్నందుకు మిమ్మును గూర్చి మీరే సాక్షులై యున్నారనగా, వారుమేము సాక్షులమే అనిరి. అందుకతడు, ఆలాగైతే మీ మధ్య నున్న అన్యదేవతలను తొలగిస్తే, ఇశ్రాయేలీయుల దేవుడైన యెహోవా తట్టు మీ హృదయమును త్రిప్పుకొనుడని చెప్పెను. అందుకు జనులు, మన దేవు డైన యెహోవానే సేవించెదము, ఆయన మాటయే విందుమని యెహోషువతో చెప్పిరి. అట్లు యెహోషువ ఆ దినమున ప్రజలతో నిబంధన చేసి, వారికి పెకెములో కట్టడను విధిని నియమించి, దేవుని ధర్మశాస్త్ర గ్రంథములో ఆ వాక్యములను వ్రాయించి, పెద్ద రాతిని తెప్పించి, యెహోవా పరిశుద్ధ స్థలములో నున్న సిందూర వృక్షము క్రింద దాని నిలువబెట్టి, జనులందరితో ఇట్లనెను. ఆలోచించుడి, యెహోవా మనతో చెప్పిన మాటలన్నియు ఈ రాతికి వినబడెను గనుక, అది మనమీద సాక్షిగా ఉండును. మీరు మీ దేవుని విసర్జించిన యెడల అది మీమీద సాక్షిగా ఉండును. అప్పుడు యెహోషువ ప్రజలను తమ స్వాస్థ్యములకు వెళ్లనంపెను.

కాబట్టి, మీరు సమాధానమును బంధము చేత, ఆత్మ కలిగించు ఐక్యమును కాపాడుకొనుటయందు శ్రద్ధ కలిగినవారై, ప్రేమతో, ఒకనినొకడు సహించుచు, మీరు పిలువబడిన పిలుపునకు తగినట్లుగా దీర్ఘశాంతముతో కూడిన సంపూర్ణ వినయముతోను సాత్వికముతోను నడుచుకొనవలెనని, ప్రభువును బట్టి ఖైదీనైన నేను, మిమ్మును బతిమాలుకొను చున్నాను. శరీర మొక్కటే. ఆత్మయు ఒక్కడే. ఆ ప్రకారమే, మీ పిలుపు విషయమై, యొక్కటే నిరీక్షణ యందుండుటకు, పిలువబడితిరి. ప్రభువు ఒక్కడే, విశ్వాస మొక్కటే, బాప్తిస్మ మొక్కటే. అందరికి తండ్రియైన దేవుడు ఒక్కడే. ఆయన అందరికిపైగా ఉన్నవాడై, అందరిలోను వ్యాపించి, (మూలభాషలో అందరి ద్వారాను) అందరిలో ఉన్నాడు. అయితే మనలో ప్రతివానికీని, క్రీస్తు అనుగ్రహించు వరము యొక్క పరిమాణము చోప్పున, కృప యియ్యబడెను. అందుచేత ఆయన ఆరోహణమైనప్పుడు, చెరను చెరగా పట్టుకొనిపోయి, మనష్యులకు ఈవులను అనుగ్రహించెనని, చెప్పబడియున్నది. ఆరోహణమాయెననగా, ఆయన భూమియొక్క క్రింది భాగములకు (కొన్ని ప్రాచీన ప్రతులలో మొదట అని కూర్చబడియున్నది) దిగెననియు, అర్థమిచ్చు చున్నదిగా. దిగినవాడు, తానే సమస్తమును నింపునట్లు, ఆకాశమండలము లన్నిటికంటే, మరి పైకి ఆరోహణమైన వాడునై యున్నాడు. మన మందరము, విశ్వాస విషయములోను, దేవుని కుమారుని గూర్చిన జ్ఞాన విషయములోను, ఏకత్వము పొంది, సంపూర్ణ పురుషులమగు వరకు, అనగా, క్రీస్తునకు కలిగిన సంపూర్ణతకు, సమానమైన సంపూర్ణత కలవారమగు వరకు, ఆయన ఈలాగు నియమించెను. పరిశుద్ధులు సంపూర్ణులగునట్లు, క్రీస్తు శరీరము క్షేమాభివృద్ధి చెందుటకును, పరిచర్య ధర్మము జరుగుటకును, ఆయన, కొందరిని అపొస్తలులను గాను, కొందరిని ప్రవక్తలను గాను, కొందరిని సువార్తీకులను గాను, కొందరిని కాపరులను గాను, ఉపదేశకులను గాను, నియమించెను. అందువలన, మనమిక మీదట పసిపిల్లలమై యుండి, మనుష్యుల మాయోపాయముల చేత వంచనలోను, తప్పు మార్గమునకు లాగు కుయుక్తితోను, గాలికి కొట్టుకొనిపోవునట్లు, కల్పింపబడిన ప్రతి ఉపదేశమునకు, ఇటు అటు కొట్టుకొని పోవుచు, అలల చేత ఎగురగొట్టబడిన వారమైనట్లుండక, ప్రేమ గలిగి, సత్యము చెప్పుచు, క్రీస్తువలె ఉండుటకు, మనమన్ని విషయములలో ఎదుగుదము. ఆయన శిరస్సయి యున్నాడు. ఆయననుండి సర్వశరీరము చక్కగా అమర్చబడి, తనలోనున్న ప్రతి అవయవము, తన తన పరిమాణము చోప్పున పనిచేయుచుండగా ప్రతి కీలువలన గలిగిన బలముచేత అతుకబడి, ప్రేమయందు తనకు క్షేమాభివృద్ధి కలుగునట్లు, శరీరమునకు అభివృద్ధి కలుగజేసికొను చున్నది.

మనము ఒకరికొకరము అవయవములై యున్నాము గనుక, మీరు అబద్ధమాడుట మాని, ప్రతివాడును, తన పొరుగువానితో సత్యమే మాటలాడవలెను. కోపపడుడి గాని, పాపము చేయకుడి. సూర్యుడస్తమించు వరకు, మీ కోపము నిలిచియుండకూడదు. అపవాదికి (అనగా సాతానుకు) చోటియ్యకుడి. దొంగిలువాడు, ఇకమీదట దొంగిలక, అక్కరగలవానికి పంచిపెట్టుటకు వీలుకలుగు నిమిత్తము, తన చేతులతో మంచి పనిచేయుచు, కష్టపడవలెను. వినువారికి మేలు కలుగునట్లు, అవసరమును బట్టి క్షేమాభివృద్ధికరమైన అను కూలవచనమే పలుకుడి గాని, దుర్భాషయేదైనను, మీనోట రానియ్యకుడి. దేవుని పరిశుద్ధాత్మను దుఃఖపరచకుడి. విమోచన దినము వరకు, ఆయనయందు మీరు ముద్రింపబడియున్నారు. సమస్తమైన ద్వేషము, కోపము, క్రోధము, అల్లరి, దూషణ, సకలమైన దుష్టత్వము, మీరు విసర్జించుడి. ఒకని యెడల ఒకడు దయ గలిగి, కరుణాహృదయులై, క్రీస్తునందు దేవుడు మిమ్మును క్షమించిన ప్రకారము, మీరును, ఒకరినొకరు క్షమించుడి.

### క్రీస్తునలు 146:1-10

యెహోవాను స్తుతించుడి. నా ప్రాణమా, యెహోవాను స్తుతింపుము. నా జీవితకాలమంతయు నేను యెహోవాను స్తుతించెదను. నేను బ్రతుకు కాలమంతయు, నా దేవుని కీర్తించెదను. రాజులచేతనైనను, నరులచేతనైనను రక్షణ కలుగదు. వారిని నమ్ముకొనకుడి. వారి ప్రాణము వెడలిపోవును. వారు మంటిపాలగుదురు. వారి సంకల్పములు నాడే నశించును. ఎవనికి యాకోబు దేవుడు సహాయుడగునో, ఎవడు తన దేవుడైన యెహోవా మీద ఆశపెట్టుకొనునో, వాడు ధన్యుడు. ఆయన ఆకాశమును, భూమిని, సముద్రమును, దానిలోని సర్వమును సృజించినవాడు. ఆయన ఎన్నడును మాట తప్పనివాడు. బాధపరచబడువారికి ఆయన న్యాయము తీర్చును. ఆకలిగొనివారికి ఆహారము దయచేయును. యెహోవా, బంధింపబడిన

వారిని విడుదలచేయును. యెహోవా గ్రుడ్డివారి కన్నులు తెరవజేయు వాడు. యెహోవా క్రుంగినవారిని లేవనెత్తువాడు. యెహోవా నీతిమంతులను ప్రేమించువాడు. యెహోవా పరదేశులను కాపాడువాడు. ఆయన తండ్రిలేనివారిని, విధవరాండ్రను, ఆదరించువాడు. భక్తిహీనుల మార్గమును ఆయన వంకర మార్గముగా చేయును. యెహోవా నిరంతరము ఏలును. సీయోనూ, నీ దేవుడు తరములన్నిటను రాజ్యము చేయును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల / 13**

**న్యాయాధిపతులు గ్రంథము 2:6-22**

యెహోషువ జనులను వెళ్లనంపినప్పుడు, ఇశ్రాయేలీయులు దేశమును స్వాధీనపరచుకొనుటకు తమ స్వాస్థ్యములకు పోయిరి. యెహోషువ దినములన్నిటను యెహోషువ తరువాత ఇంక బ్రదికినవారై యెహోవా ఇశ్రాయేలీయులకొరకు చేసిన కార్యములన్నిటిని చూచిన పెద్దల దినములన్నిటను ప్రజలు యెహోవాను సేవించుచు వచ్చిరి. నూను కుమారుడును, యెహోవాకు దాసుడైన యెహోషువ నూట పది సంవత్సరముల వయస్సు గలవాడై, మృతినొందినప్పుడు అతని స్వాస్థ్యపు సరిహద్దులో నున్న తిమ్నత్సెరహులో జనులతని పాతిపెట్టిరి. అది ఎఫ్రాయిమీయుల మన్యమందలి గాయఘ కొండకు ఉత్తర దిక్కున నున్నది. ఆ తరము వారందరు, తమ పితరుల యొద్దకు చేర్చబడిరి. వారి తరువాత యెహోవానైనను, ఆయన ఇశ్రాయేలీయుల కొరకు చేసిన కార్యములనైనను ఎరుగని తరముకటి పుట్టగా, ఇశ్రాయేలీయులు యెహోవా కన్నుల యెదుట కీడుచేసి, ఐగుప్తు దేశములోనుండి వారిని రప్పించిన తమ పితరుల దేవుడైన యెహోవా ను విసర్జించి బయలు దేవతలను పూజించి, తమ చుట్టునుండు జనుల దేవతలలో ఇతరదేవతలను అనుసరించి, వాటికి నమస్కరించి, యెహోవాకు కోపము పుట్టించిరి. వారు యెహోవాను విసర్జించి, బయలును అష్టారోతును పూజించిరి. కాబట్టి, యెహోవా కోపాగ్ని ఇశ్రాయేలీయుల మీద మండెను. ఆయన దోచుకొనువారి చేతికి వారిని అప్పగించెను. వారు ఇశ్రాయేలీయులను దోచుకొనిరి. ఆయన వారి చుట్టునున్నవారి శత్రువులచేతికి వారిని అప్పగించెను గనుక, వారు తమ శత్రువుల యెదుట నిలువలేకపోయిరి. యెహోవా వారితో చెప్పినట్లు, యెహోవా వారితో ప్రమాణము చేసినట్లు, వారు పోయిన ప్రతి స్థలమున వారికి బాధ కలుగజేయుటకు యెహోవా వారికి శత్రువాయెను గనుక, వారికి మిక్కిలి యిబ్బంది కలిగెను. ఆ కాలమున యెహోవా వారి కొరకు న్యాయాధిపతులను పుట్టించెను. వీరు దోచుకొనువారి చేతిలోనుండి ఇశ్రాయేలీయులను రక్షించిరి. అయితే వారు ఇంక న్యాయాధిపతుల మాట వినక, తమ పితరులు యెహోవా ఆజ్ఞలను అనుసరించి నడిచిన మార్గమునుండి త్వరగా తొలగిపోయి, యితర దేవతలతో వ్యభిచరించి, వాటికి నమస్కరించిరి. తమ పితరులు ఆ ఆజ్ఞలను అనుసరించినట్లు వారు నడవకపోయిరి. తమ శత్రువులు తమ్మును బాధింపగా, వారు విడిచిన నిట్టూర్పులు యెహోవా విని, సంతాపించి, వారికొరకు న్యాయాధిపతులను పుట్టించి, ఆయా న్యాయాధిపతులకు తోడైయుండి, వారి దినములన్నిటను వారిశత్రువుల చేతులలోనుండి ఇశ్రాయేలీయులను రక్షించెను. ఒక్కొక్క న్యాయాధిపతి చనిపోగా, వారు వెనుకకు తిరిగి, యితర దేవతలను అనుసరించి పూజించుచు, వాటికి సాగిలపడుచు ఉండుటవలన, తమ క్రియలలో నేమి, తమ మూర్ఖప్రవర్తనలోనేమి, దేనిని విడువక, తమ పూర్వికులకంటె మరి మిగుల చెడ్డవారైరి. కాబట్టి యెహోవా కోపాగ్ని ఇశ్రాయేలీయుల మీద మండగా, ఆయన ఈలాగు సెలవిచ్చెను. ఈ ప్రజలు నా మాట వినక, వీరి పితరులతో నేను చేసిన నిబంధనను మీరుదురు, గనుక నేను నియమించిన విధి ననుసరించి, వారి పితరులు నడిచినట్లు, మీరును యెహోవా విధి ననుసరించి నడుచుదురో లేదో ఆ జనములవలన ఇశ్రాయేలీయులను శోధించుటకై, యెహోషువ చనిపోయిన కాలమున, శేపించిన జనములలో ఏ జనమును వారి యెదుటనుండి నేను వెళ్లగొట్టను.

**కీర్తనలు 141:1-10 [దావీదు కీర్తన]**



యెహోవా నేను నీకు మొఱ్ఱపెట్టచున్నాను. నాయొద్దకు త్వరపడి రమ్ము. నేను మొఱ్ఱపెట్టగా, నా మాటకు చెవియొగ్గుము. నా ప్రార్థన ధూపమువలెను, నేను చేతులెత్తుట సాయంకాల నైవేద్యమువలెను, నీ దృష్టికి అంగీకారములగును గాక. యెహోవా, నా నోటికి కావలి యుంచుము. నా పెదవుల ద్వారమునకు కాపు పెట్టుము. పాపము చేయువారితో కూడ నేను దుర్బీతి కార్యములలో చొరబడ కుండునట్లు, నా మనస్సు దుష్కార్యమునకు తిరుగనియ్యకుము. వారి రుచిగల పదార్థములు నేను తినకయుండును గాక. నీతిమంతులు నన్ను కొట్టుట నాకు ఉపకారము. వారు నన్ను గద్దించుట నాకు తైలాభిషేకము. నేను అట్టి అభిషేకమును త్రోసివేయకుండును గాక. వారి దుష్టత్రయలను చూచియు నేను తప్పక ప్రార్థన చేయుచున్నాను. వారి న్యాయాధిపతులు, కొండ పేటుమీదనుండి పడ ద్రోయబడుదురు. కావున జనులు నా మాటలు మధురమైనవని, వాటిని అంగీకరించుచున్నారు. ఒకడు భూమిని దున్నుచు, దానిని పగులగొట్టునట్లు, మా యెముకలు పాతాళ ద్వారమున చెదరియున్నవి. యెహోవా, నా ప్రభువా, నా కన్నులు నీతట్లు చూచుచున్నవి. నీ శరణుజొచ్చియున్నాను. నా ప్రాణము ధారపోయకుము. నా నిమిత్తము వారు ఒడ్డిన వల నుండి, పాపము చేయువారి ఉచ్చులనుండి, నన్ను తప్పించి కాపాడుము. నేను తప్పించుకొని పోవుచుండగా, భక్తిహీనులు తమ వలలలో చిక్కుకొందురు గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /14**

**న్యాయాధిపతులు గ్రంథము 6:1, 2, 6; 7:1-9, 16-21**

ఇశ్రాయేలీయులు యెహోవా దృష్టికి దోషులైనందున, యెహోవా యేడెండ్లు వారిని మిద్యానీయుల కప్పగించెను. మిద్యానీయుల చెయ్యి ఇశ్రాయేలీయుల మీద హెచ్చాయెను గనుక, వారు మిద్యానీయుల యెదుట నిలువలేక, కొండలోనున్న వాగులను గుహలను దుర్గములను తమకు సిద్ధపరచుకొనిరి.

దేశమును పాడుచేయుటకు వారు దానిలోనికి వచ్చిరి. ఇశ్రాయేలీయులు మిద్యానీయుల వలన మిక్కిలి హీనదశకు వచ్చినప్పుడు, వారు యెహోవాకు మొఱ్ఱ పెట్టిరి.

అప్పుడు యెరుబ్బయలు, అనగా గిద్దోనును అతనితో నున్న జనులందరును, వేకువను లేచి, హరోడు బావియొద్ద దిగగా, లోయలోని మోరె కొండకు ఉత్తరముగా మిద్యానీయుల దండుపాళము వారికి కనబడెను. యెహోవా నీతో నున్న జనులు ఎక్కువ మంది, నేను వారి చేతికి మిద్యానీయులను అప్పగింపతగదు. ఇశ్రాయేలీయులు నా బాహు బలము నాకు రక్షణ కలుగజేసికొనెననుకొని, నామీద అతిశయించుదురేమో. కాబట్టి, నీవు ఎవడు భయపడి వణకు చున్నాడో, వాడు త్వరపడి గిలాదు కొండ విడిచి తిరిగి వెళ్లవలెనని, జనులు వినునట్లుగా ప్రకటించుమని గిద్దోనుతో సెలవిచ్చెను. అప్పుడు జనులలో నుండి ఇరువది రెండువేలమంది తిరిగి వెళ్లి పోయిరి. పదివేలమంది నిలిచి యుండగా, యెహోవా, ఈ జనులింక ఎక్కువమంది, నీళ్లయొద్దకు వారిని దిగజేయుము, అక్కడ నీకొరకు వారిని శోధించెదను. ఇతడు నీతో కూడ పోవలెనని నేను ఎవనిగూర్చి చెప్పు దునో వాడు నీతో పోవలెను. ఇతడు నీతో పోకూడదని యెవనిగూర్చి నీతో చెప్పుదునో, వాడు పోకూడదని గిద్దోనుతో సెలవిచ్చెను. అతడు నీళ్ల యొద్దకు ఆ జనుమును దిగజేసినప్పుడు, యెహోవా, కుక్కగతుకునట్లు తన నాలుకతో నీళ్లను గతికిన ప్రతివానిని, త్రాగుటకు మోకాళ్లూని క్రుంగిన ప్రతి వానిని, వేరువేరుగా ఉంచుమని గిద్దోనుతో సెలవిచ్చెను. చేతితో నోటికందించుకొని, గతికినవారి లెక్క మూడు వందల మంది. మిగిలిన జనులందరు నీళ్లు త్రాగుటకు మోకాళ్లూని క్రుంగిరి. అప్పుడు యెహోవా, గతికిన మూడు వందల మనుష్యుల ద్వారా మిమ్మును రక్షించెదను. మిద్యానీయులను నీ చేతికి అప్పగించెదను. జనులందరు తమ తమ చోట్లకు వెళ్లవచ్చునని గిద్దోనుతో సెలవిచ్చెను. ప్రజలు ఆహారమును బూరలను పట్టుకొనగా, అతడు ప్రజలందరిని తమ గుడారములకు వెళ్లనంపెను గాని, ఆ మూడువందల మందిని నిలుపుకొనెను. మిద్యానీయుల దండు లోయలో అతనికి దిగువగా నుండెను. ఆ రాత్రి యెహోవా అతనితో ఇట్లనెను. నీవు లేచి దండు మీదికి పొమ్ము, నీ చేతికి దాని నప్పగించెదను.

ఆ మూడువందల మందిని మూడు గుంపులుగా చేసి, బూరను, వట్టికుండను, ఆ కుండలలో దివిటీలను, ప్రతివాని చేతికిచ్చి, వారితో ఇట్లనెనునన్ను చూచి నేను చేయునట్లు చేయుడి. ఇదిగో, నేను వారి దండు కొట్టకొనకు పోవు చున్నాను, నేను చేయునట్లు మీరు చేయవలెను. నేనును నాతో నున్నవారందరును బూరలను ఉడునప్పుడు, మీరును దండు పాళమంతటిచుట్టు బూరలను ఉడుచు, యెహోవాకును గిద్దోనుకును విజయము అని కేకలు వేయవలెనని చెప్పెను. అట్లు నడిజాము, మొదటి కావలివారు ఉంచబడగానే, గిద్దోనును, అతనితోనున్న నూరు మందియు, దండుపాళము కొట్టకొనకు పోయి, బూరలను ఉడి తమ చేతులలోనున్న కుండలను పగులగొట్టిరి. అట్లు ఆ మూడు గుంపులవారు, బూరలను ఉడుచు, ఆ కుండలను పగులగొట్టి, యెడమ చేతులలో దివిటీలను, కుడిచేతులలో ఉడుటకు బూరలను పట్టుకొని, యెహోవా ఖడ్గము గిద్దోను ఖడ్గము (యెహోవా కొరకును, గిద్దోను కొరకును ఖడ్గము) అని కేకలువేసిరి. వారిలో ప్రతివాడును, తన చోటున దండు చుట్టు నిలిచియుండగా, ఆ దండువారందరును పరుగెత్తుచు, కేకలు వేయుచు, పారిపోయిరి.

**కీర్తనలు 124:1-18** [యాత్ర కీర్తన - దావీదుది]

మనుష్యులు మనమీదికి లేచినప్పుడు, యెహోవా మనకు తోడైయుండనియెడల, వారి ఆగ్రహము మనపైని రగులుకొనినప్పుడు, యెహోవా మనకు తోడైయుండని యెడల, వారు మనలను ప్రాణముతోనే మింగివేసియుండురు. జలములు మనలను ముంచివేసి యుండును. ప్రవాహము మన ప్రాణముల మీదుగా పొర్లిపారి యుండును. ప్రవాహములై ఘోషించు జలములు మన ప్రాణముల మీదుగా పొర్లి పారియుండును అని, ఇశ్రాయేలీయులు అందురు గాక. వారి పండ్లకు మనలను వేటగా అప్పగింపని, యెహోవా స్తుతినొందును గాక. పక్షి తప్పించుకొనినట్లు, మన ప్రాణము వేటకాండ్రు ఉరినుండి తప్పించుకొని యున్నది. ఉరి తెంపబడెను. మనము తప్పించుకొని యున్నాము. భూమ్యాకాశములను సృజించిన యెహోవా నామము వలననే, మనకు సహాయము కలుగుచున్నది.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల / 15**

**తిమోతికి వ్రాసిన రెండవ పత్రిక 2:1-26**

నా కుమారుడా, క్రీస్తుయేసునందున్న కృపచేత బలవంతుడవు కమ్ము. నీవు అనేక సాక్షుల యెదుట నావలన వినిన సంగతులను, ఇతరులకును బోధించుటకు సామర్థ్యము గల, నమ్మకమైన మనుష్యులకు అప్పగింపుము. క్రీస్తుయేసుయొక్క మంచి సైనికునివలె, నాతోకూడ శ్రమను అనుభవించుము. సైనికుడవడును యుద్ధమునకు పోవునప్పుడు, తన్ను దండులో చేర్చుకొనిన వానిని సంతోషపెట్ట వలెనని, యీ జీవన వ్యాపారములలో చిక్కుకొనడు. మరియు జెట్టియైనవాడు పోరాడు నప్పుడు, నియమ ప్రకారము పోరాడకుంటే, వానికి కిరీటము దొరకదు. పాటుపడిన వ్యవసాయకుడే, మొదట ఫలములలో పాలు పుచ్చుకొనవలసినవాడు. నేను చెప్పు మాటలు ఆలోచించు కొనుము. అన్ని విషయములయందు ప్రభువు నీకు వివేకమను గ్రహించును. నా సువార్త ప్రకారము, దావీదు సంతానములో పుట్టి, మృతులలో నుండి లేచిన యేసుక్రీస్తును, జ్ఞాపకముచేసికొనుము. నేను నేరస్థుడనై యున్నట్లు, ఆ సువార్త విషయమై సంకెళ్లతో బంధింపబడి, శ్రమపడుచున్నాను. అయినను, దేవుని వాక్యము బంధింపబడి యుండలేదు. అందుచేత, ఏర్పరచబడినవారు, నిత్యమైన మహిమతోకూడ క్రీస్తు యేసునందలి రక్షణ పొందవలెనని, నేను, వారి కొరకు సమస్తము ఓర్చుకొనుచున్నాను. ఈ మాట నమ్మదగినది, ఏదనగా, మన మాయనతోకూడ చనిపోయినవారమైతే, ఆయనతోకూడ బ్రదుకుదుము. సహించిన వారమైతే, ఆయనతో కూడ ఏలుదుము. ఆయనను ఎరుగమంటే, మనలను ఆయన యెరుగననును. మనము నమ్మదగని వారమైనను, (నమ్మకపోయినను) ఆయన నమ్మదగిన వాడుగా ఉండును. ఆయన తన స్వభావమునకు విరోధముగా, ఏదియు చేయలేడు. (ఆయన తన్నుతానెరుగనలేడు) వినువారిని చెరుపుటకే గాని, మరి దేనికిని పనికిరాని మాటలను గూర్చి వాదము పెట్టుకొనవద్దని, ప్రభువు ఎదుట వారికి సాక్ష్యమిచ్చుచు, ఈ సంగతులను వారికి జ్ఞాపకము చేయుము. దేవుని యెదుట

యోగ్యునిగాను, సిగ్గుపడ నక్కరలేని పనివానిగాను, సత్యవాక్యమును సరిగా ఉపదేశించువానిగాను, (సరిగా విభజించు వానిగాను) నిన్ను నీవే దేవునికి కనుపరచుకొనుటకు, జాగ్రత్తపడుము. అపవిత్రమైన వట్టి మాటలకు విముఖుడవై యుండుము. అట్టి మాటలాడువారు, మరి యెక్కువగా భక్తిహీను లగుదురు. కొరుకుప్పుండు ప్రాకినట్టు, వారిమాటలు ప్రాకును. వారిలో హుమెనైయును, ఫిలేతును ఉన్నారు. వారు, పునరుత్థానము గతించెనని చెప్పుచు, సత్యము విషయము తప్పిపోయి, కొందరి విశ్వాసమును చెరుపుచున్నారు. అయినను, దేవునియొక్క స్థిరమైన పునాది నిలుకడగా ఉన్నది. ప్రభువు తనవారిని ఎరుగును అనునదియు, ప్రభువు నామమును ఒప్పుకొను ప్రతివాడును, దుర్మతినుండి తొలగిపోవలెను అనునది, దానికి ముద్రగా నున్నది. గొప్పయింటిలో వెండి పాత్రలును, బంగారు పాత్రలును మాత్రమే గాక, కఱ్ఱవియు మంటివియు కూడ ఉండును. వాటిలో కొన్ని ఘనతకును, కొన్ని ఘనహీనతకును వినియోగింపబడును. ఎవడైనను వీటిలో చేరక, తన్నుతాను పవిత్ర పరచుకొనినయెడల, వాడు పరిశుద్ధపరచబడి, యజమానుడు వాడుకొనుటకు అర్హమై, ప్రతి సత్కార్యమునకు సిద్ధ పరచబడి, ఘనత నిమిత్తమైన పాత్రయై యుండును. నీవు యావ్వనేద్యలనుండి పారిపోమ్ము. (విడిచి పారిపోమ్ము) పవిత్ర హృదయమై, ప్రభువునకు ప్రార్థన చేయువారితోకూడ, నీతిని విశ్వాసమును ప్రేమను సమాధానమును వెంటాడుము. నేర్పులేని మూఢుల వితర్కములు, జగడములను పుట్టించునని యెరిగి, అట్టివాటిని విసర్జించుము. సత్యవిషయమైన అనుభవ జ్ఞానము వారికి కలుగుటకై, దేవుడొకవేళ ఎదురాడు వారికి, మారుమనస్సు దయచేయును. అందువలన, సాతాను తన యిష్టము చొప్పున చెరపట్టిన వీరు, వాని యురిలోనుండి తప్పించుకొని, మేలుకొనెదరమో అని, ప్రభువుయొక్క దాసుడు, అట్టివారిని సాత్వికముతో శిక్షించుచు, జగడమాడక, అందరి యెడల సాధువుగాను, బోధింప సమర్థుడుగాను, కీడును సహించువాడుగాను ఉండవలెను.

**కీర్తనలు 108:1-13** [గీతము - దావీదు కీర్తన]

దేవా, నా హృదయము నిబ్బరముగా నున్నది. నేను పాడుచు స్తుతిగానము చేసెదను. నా ఆత్మ పాడుచు గానము చేయును. స్వరమండలమా, సితారా, మేలుకొనుడి. నేను వేకువనే లేచెదను. జనుల మధ్య నీకు కృతజ్ఞతాస్తుతులు చెల్లించెదను. ప్రజలలో నిన్ను కీర్తించెదను. యెహోవా, నీ కృప ఆకాశముకంటె ఎత్తయినది. నీ సత్యము మేఘములంత ఎత్తుగా నున్నది. దేవా, ఆకాశముకంటె అత్యున్నతుడవుగా నిన్ను కనుపరచుకొనుము. నీ ప్రభావము సర్వభూమి మీద కనబడనిమ్ము. నీ ప్రేయలు విమోచింపబడునట్లు, నీ కుడిచేతితో నన్ను రక్షించి, నాకు ఉత్తరమిమ్ము. తన పరిశుద్ధత తోడని దేవుడు మాట యిచ్చియున్నాడు. నేను ప్రహర్షించెదను. షెకెమును పంచెపట్టెదను. సుక్కోతు లోయను కొలిపించెదను. గిలాదు నాది. మనష్షే నాది. ఎఫ్రాయిము నాకు శిరస్రాణము. యూదా నా రాజ దండము. మోయాబు నేను కాళ్ళ కడగొను పళ్లెము. ఎదోము మీదికి నా చెప్పు విసరివేయుదును. ఫిలిష్తీయను బట్టి జయోత్సవము చేసియున్నాను. కోటగల పట్టణములోనికి నన్ను ఎవడు తోడుకొని పోవును? ఎదోములోనికి నన్నెవడు నడిపించును? దేవా, నీవు మమ్మును విడనాడి యున్నావుగదా? దేవా, మా సేనలతోకూడ నీవు బయలుదేరుట మానియున్నావు గదా? మనుష్యుల సహాయము వ్యర్థము. శత్రువులను జయించుటకు, నీవు మాకు సహాయము దయచేయుము. దేవుని వలన మేము శూర కార్యములు జరిగించెదము. మా శత్రువులను అణగద్రొక్కువాడు ఆయనే.

**పరిశుద్ధ గ్రంథ పఠన ప్రణాళిక**

**న్యాయాధిపతులు గ్రంథము 13:1-18, 24, 25**

ఇశ్రాయేలీయులు మరల యెహోవా దృష్టికి దోషులు కాగా, యెహోవా నలువది సంవత్సరములు వారిని ఫిలిష్తీయులచేతికి అప్పగించెను. ఆ కాలమున దాను వంశస్థుడును, జోర్యా పట్టణస్థుడునైన మానోహ అను నొకడుండెను. అతని భార్య గొడ్డాలై కానుపులేక యుండెను. యెహోవా దూత ఆస్తీకి ప్రత్యక్షమై, ఇదిగో నీవు గొడ్డాలవు, నీకు కానుపు లేకపోయెను. అయితే నీవు

గర్భవతివై కుమారుని కందువు. కాబట్టి నీవు జాగ్రత్తగా ఉండి, ద్రాక్షారసమునేగాని మద్యమునేగాని త్రాగకుండుము, అపవిత్రమైన దేనినైనను తినకుండుము. నీవు గర్భవతివై కుమారుని కందువు. అతని తల మీద మంగలకత్తి వేయకూడదు. ఆ బిడ్డ గర్భమున పుట్టినది మొదలుకొని, దేవునికి నాజీరు (వ్రతము) చేయబడినవాడై, ఫిలిష్టియుల చేతిలోనుండి ఇశ్రాయేలీయులను రక్షింప మొదలుపెట్టినని ఆమెతో అనగా, ఆ స్త్రీ తన పెనిమిటి యొద్దకు వచ్చి దైవజనుడొకడు నా యొద్దకు వచ్చెను. అతని రూపము దేవదూత రూపమును పోలినదై, మిక్కిలి భీకరముగా ఉండెను. అతడు ఎక్కడనుండి వచ్చెనో నేనడుగలేదు, అతడు తన పేరు నాతో చెప్పలేదు. గాని, ఆలకించుము, నీవు గర్భవతివై కుమారుని కందువు. కాబట్టి నీవు ద్రాక్షారసమునేగాని మద్యమునేగాని త్రాగకుండుము, అపవిత్రమైన దేనినైనను తినకుండుము, ఆ బిడ్డ గర్భమున పుట్టినది మొదలుకొని చనిపోవు వరకు, దేవునికి నాజీరు చేయబడినవాడై యుండునని నాతో చెప్పిననెను. అందుకు మానోహ, నా ప్రభువా, నీవు పంపిన దైవజనుడు మరల మా యొద్దకువచ్చి, పుట్టబోవు ఆ బిడ్డకు మేము ఏమేమి చేయవలెనో దానిని మాకు నేర్పునట్లు దయచేయుమని యెహోవాను వేడుకొనగా, దేవుడు మానోహ ప్రార్థన నాలకించెను గనుక, ఆ స్త్రీ పొలములో కూర్చుండగా, దేవుని దూత ఆమెను దర్శించెను. ఆ సమయమున ఆమె పెనిమిటియైన మానోహ ఆమె యొద్ద యుండలేదు గనుక, ఆ స్త్రీ త్వరగా పరుగెత్తి, ఆనాడు నాయొద్దకు వచ్చిన పురుషుడు నాకు కనబడెనని అతనితో చెప్పెను. అప్పుడు మానోహ లేచి, తన భార్య వెంబడి వెళ్లి, ఆ మనుష్యుని యొద్దకు వచ్చి, ఈ స్త్రీతో మాటలాడినవాడవు నీవేనా, అని అతని నడుగగా, అతడు, నేనే అనెను. అందుకు మానోహ, కావున నీ మాట నెరవేరునప్పుడు ఆ బిడ్డ ఎట్టి వాడగునో, అతడు చేయవలసిన కార్యమేమిటిో తెలుపుమని మనవి చేయగా, యెహోవా దూత, నేను ఆ స్త్రీతో చెప్పినదంతయు ఆమె చేకొన వలెను. ఆమె ద్రాక్షావల్లినుండి పుట్టినదేదియు తినకూడదు, ఆమె ద్రాక్షారసము నైనను, మద్యము నైనను, త్రాగకూడదు, అపవిత్రమైన దేనినైనను తినకూడదు, నేను ఆమె కాజ్ఞాపించినదంతయు ఆమె చేకొనవలెనని మానోహతో చెప్పెను. అప్పుడు మానోహ, మేము ఒక మేకపిల్లను సిద్ధపరచి, నీ సన్నిధిని ఉంచు వరకు నీవు ఆగుమని మనవి చేసికొనుచున్నామని యెహోవా దూతతో చెప్పగా, యెహోవా దూత, నీవు నన్ను నిలిపినను నీ భోజనము నేను తినను. నీవు దహనబలి అర్పించ నుద్దేశించిన యెడల, యెహోవాకు దాని నర్పింపవలెనని మానోహతో చెప్పెను. అతడు యెహోవా దూత అని మానోహకు తెలియలేదు. మానోహ, నీ మాటలు నెరవేరిన తరువాత, మేము నిన్ను సన్మానించునట్లు, నీ పేరేమని యెహోవా దూతను అడుగగా, యెహోవా దూత, నీ వేల నాపేరు అడుగుచున్నావు? అది చెప్ప శక్యముకాని దనెను.

తరువాత ఆ స్త్రీ కుమారుని కని, అతనికి సమ్మాను అను పేరు పెట్టెను. ఆ బాలుడు ఎదిగినప్పుడు, యెహోవా అతని నాశీర్వాదించెను. మరియు యెహోవా ఆత్మ జోర్యాకును, ఎష్టాయోలుకును మద్యనున్న మహానెదానులో అతని రేపుటకు మొదలుపెట్టెను.

### కీర్తనలు 107:31-43

ఆయన కృపనుబట్టియు, నరులకు ఆయన చేయు ఆశ్చర్యకార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక. జనసమాజములో వారాయనను ఘనపరచుదురుగాక. పెద్దల సభలో ఆయనను కీర్తించుదురు గాక. దేశనివాసుల చెడుతనమును బట్టి, ఆయన నదులను అడవిగాను, నీటి బుగ్గలను ఎండిన నేలగాను, సత్తువగల భూమిని చవిటి పఱగాను మార్చెను. అరణ్యమును నీటి మడుగుగాను, ఎండిన నేలను నీటి ఊటల చోటుగాను, ఆయన మార్చి, వారు అచ్చట నివాస పురము ఏర్పరచుకొనునట్లును, పొలములో విత్తనములు చల్లి, ద్రాక్షతోటలు నాటి, వాటివలన సస్య ఫలసమ్పృద్ధి పొందునట్లును, ఆయన ఆకలికొనిన వారిని అచ్చట కాపురముంచెను. మరియు ఆయన వారిని ఆశీర్వాదంపగా, వారు అధికముగా సంతానాభివృద్ధి నొందిరి. ఆయన వారి పశువులను తగ్గిపోనియ్యలేదు. వారు బాధవలనను, ఇబ్బందివలనను, దుఃఖమువలనను తగ్గిపోయినప్పుడు, రాజులను తృణీకరించుచు, త్రోవలేని యెడారిలో వారిని తిరుగులాడ జేయువాడు. అట్టి దరిద్రుల బాధను పొగొట్టి, వారిని లేవనెత్తెను. వాని వంశమును, మందవలె వృద్ధిచేసెను. యథార్థవంతులు

దాని చూచి సంతోషించుదురు. మోసగాండ్రందరును మౌనముగా నుండురు. బుద్ధిమంతుడైనవాడు ఈ విషయములను ఆలోచించును. యెహోవా కృపాతిశయములను జనులు తలపోయుదురు గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /17**

**ఎఫెసీయులకు వ్రాసిన పత్రిక 2:1-22**

మీ అపరాధముల చేతను, పాపముల చేతను, మీరు చచ్చినవారై యుండగా, ఆయన మిమ్మును, క్రీస్తుతో కూడ బ్రదికించెను. మీరు వాటిని చేయుచు, వాయుమండల సంబంధమైన అధిపతిని, అనగా అవిధేయులైన వారిని, ఇప్పుడు ప్రేరేపించు శక్తికి అధిపతిని అనుసరించి, యీ ప్రపంచ ధర్మము చొప్పున, (మూలభాషలో - యుగము చొప్పున) మునుపు నడుచుకొంటిరి. వారితో కలిసి మనమందరమును, శరీరము యొక్కయు, మనస్సు యొక్కయు కోరికలను నెరవేర్చుకొనుచు, మన శరీరాశలను అనుసరించి, మునుపు ప్రవర్తించుచు, కడమ వారివలెనే, స్వభావసిద్ధముగా దైవోగ్రతకు పాత్రులమై (మూలభాషలో - ఉగ్రత పిల్లలమై) యుంటిమి. అయినను దేవుడు కరుణాసంపన్నుడై యుండి, మనము మన అపరాధముల చేత చచ్చినవారమై యుండినప్పుడు సయితము, మనయెడల చూపిన తన మహా ప్రేమ చేత, మనలను క్రీస్తుతో కూడ బ్రదికించెను. కృపచేత మీరు రక్షింపబడి యున్నారు. క్రీస్తుయేసునందు, ఆయన మనకు చేసిన ఉపకారము ద్వారా, అత్యధికమైన తన కృపా మహాదైశ్వర్యమును, రాబోవు యుగములలో కనుపరచు నిమిత్తము, క్రీస్తుయేసునందు, మనలను ఆయనతోకూడ లేపి, పరలోకమందు ఆయనతో కూడ కూర్చుండబెట్టెను. మీరు విశ్వాసము ద్వారా కృపచేతనే రక్షింపబడి యున్నారు. ఇది మీవలన కలిగినది కాదు. దేవుని వరమే. అది క్రియల వలన కలిగినదికాదు గనుక, ఎవడును అతిశయపడ వీలులేదు. మరియు వాటియందు మనము నడుచుకొనవలెనని, దేవుడు ముందుగా సిద్ధపరచిన సత్క్రియలు చేయుటకై, మనము క్రీస్తుయేసునందు స్పృహింపబడినవారమై ఆయన చేసిన పనియైయున్నాము. కాబట్టి, మునుపు శరీర విషయములో అన్యజనులైయుండి, శరీరమందు చేతితో చేయబడిన సున్నతి గలవారు అనబడిన వారిచేత, సున్నతిలేనివారనబడిన మీరు, ఆ కాలమందు ఇశ్రాయేలుతో సహపౌరులు కాక, పరదేశులును, వాగ్దాన నిబంధనలు లేని పరజనులును, నిరీక్షణలేని వారును, లోకమందు దేవుడులేనివారునై యుండి, క్రీస్తుకు దూరస్థులై యుంటిరిని మీరు జ్ఞాపకము చేసికొనుడి. అయినను మునుపు దూరస్థులైన మీరు, ఇప్పుడు క్రీస్తుయేసు నందు, క్రీస్తు రక్తము వలన సమీపస్థులై యున్నారు. ఆయన మన సమాధానమైయుండి, మీకును, మాకును ఉండిన ద్వేషమును, అనగా విధిరూపకమైన ఆజ్ఞలుగల ధర్మశాస్త్రమును, తన శరీరమందు కొట్టివేయుట చేత మధ్యగోడను పడగొట్టి, మన ఉభయులను ఏకముచేసెను. ఇట్లు సంధించేయుచు, ఈ యిద్దరిని, తనయందు ఒక్క నూతన పురుషునిగా సృష్టించి, తన సిలువ వలన ఆ ద్వేషమును సంహరించి, దాని ద్వారా వీరిద్దరిని ఏక శరీరముగా చేసి, దేవునితో సమాధానపరచవలెనని, యీలాగు చేసెను గనుక, ఆయనయే మనకు సమాధాన కారకుడై యున్నాడు. మరియు ఆయన వచ్చి, దూరస్థులైన మీకును, సమీపస్థులైన వారికిని, సమాధాన సువార్తను ప్రకటించెను. ఆయన ద్వారానే మనము ఉభయులము ఒక్క ఆత్మయందు, తండ్రి సన్నిధికి చేరగలిగియున్నాము. కాబట్టి మీరికమీదట పరజనులును, పరదేశులునై యుండక, పరిశుద్ధులతో ఏక పట్టణస్థులును, దేవుని యింటి వారునై యున్నారు. క్రీస్తుయేసు ముఖ్యమైన మూలరాయియై యుండగా, అపొస్తలులును, ప్రవక్తలును వేసిన పునాది మీద, మీరు కట్టబడియున్నారు. ప్రతి కట్టడమును, ఆయనలో చక్కగా అమర్చబడి, ప్రభువునందు పరిశుద్ధమైన దేవాలయమగుటకు వృద్ధి పొందుచున్నది. ఆయనలో, మీరు కూడ, ఆత్మమూలముగా దేవునికి నివాసస్థలమై యుండుటకు, కట్టబడుచున్నారు.

**కీర్తనలు 91:1-16**

మహోన్నతుని చాటున నివసించువాడే, సర్వశక్తుని నీడను విశ్రమించువాడు. ఆయనే నాకు ఆశ్రయము. నా కోట. నేను నమ్ముకొను నా దేవుడని, నేను యెహోవానుగూర్చి చెప్పుచున్నాను. వేటకాని ఉరిలోనుండి ఆయన నిన్ను విడిపించును.



నాశనకరమైన తెగులు రాకుండా నిన్ను రక్షించును. ఆయన తన రెక్కలతో నిన్ను కప్పును. ఆయన రెక్కల క్రింద నీకు ఆశ్రయము కలుగును. ఆయన సత్యము, కేడెమును, డాలునై యున్నది. రాత్రివేళ కలుగు భయమునకైనను, పగటివేళ ఎగురు బాణమునకైనను, చీకటిలో సంచరించు తెగులునకైనను, మధ్యాహ్నమందు పాడుచేయు రోగమునకైనను, నీవు భయపడకుండువు. నీ ప్రక్కను వేయి మంది పడినను, నీ కుడిప్రక్కను పదివేల మంది కూలినను, అపాయము నీ యొద్దకు రాదు. నీవు కన్నులార చూచుచుండగా, భక్తిహీనులకు ప్రతిఫలము కలుగును. యెహోవా, నీవే నా ఆశ్రయము అని, నీవు మహోన్నతుడైన దేవుని, నీకు నివాసస్థలముగా చేసికొని యున్నావు. నీకు అపాయ మేమియు రాదు. ఏ తెగులును నీ గుఱారమును సమీపించదు. నీ మార్గములన్నిటిలో నిన్ను కాపాడుటకు, ఆయన నిన్ను గూర్చి తన దూతలను ఆజ్ఞాపించును. నీ పాదములకు రాయి తగులకుండా, వారు నిన్ను తమ చేతులమీద ఎత్తి పట్టుకొందురు. నీవు సింహములను, నాగుపాములను త్రొక్కెదవు. కొదమ సింహములను, భుజంగములను అణగ ద్రొక్కెదవు. అతడు నన్ను ప్రేమించుచున్నాడు గనుక నేనతని తప్పించెదను. అతడు నా నామము నెరిగినవాడు గనుక నేనతని ఘనపరచెదను. అతడు నాకు మొఱ్ఱపెట్టగా నేనతనికి ఉత్తరమిచ్చెదను. శ్రమలో నేనతనికి తోడైయుండెదను. అతని విడిపించి, అతని గొప్పచేసెదను. దీర్ఘాయువు చేత అతనిని తప్పిపరచెదను. నా రక్షణ అతనికి చూపించెదను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల / 18

### న్యాయాధిపతులు గ్రంథము 21:25; రూతు గ్రంథము 1:1-22

న్యాయ 21:25 = ఆ దినములలో ఇశ్రాయేలీయులకు రాజు లేడు. ప్రతి వాడును తన తన ఇష్టానుసారముగా ప్రవర్తించుచు వచ్చెను.

రూతు 1:1-22 = న్యాయాధిపతులు ఏలిన దినములయందు దేశములో కరవు కలుగగా, యూదా బేత్లెహేమునుండి ఒక మనుష్యుడు, తన భార్యను, తన యిద్దరు కుమారులను, వెంట బెట్టుకొని, మోయాబు దేశమున కాపురముండుటకు వెళ్ళెను. ఆ మనుష్యునిపేరు ఎలీమెలెకు, అతని భార్య పేరు నయోమి. అతని యిద్దరు కుమారుల పేళ్లు, మహ్లోను కిల్యోను. వారు యూదా బేత్లెహేము వారైన ఎఫ్రాతీయులు. వారు మోయాబు దేశమునకు వెళ్లి అక్కడ కాపురముండిరి. నయోమి పెనిమిటియైన ఎలీమెలెకు చనిపోయిన తరువాత, ఆమెయు, ఆమె యిద్దరు కుమార్తెలను నిలిచియుండిరి. వారు మోయాబు స్త్రీలను పెండ్లి చేసికొనిరి. వారిలో ఒకదాని పేరు ఓర్పా, రెండవదాని పేరు రూతు. వారు ఇంచుమించు పది సంవత్సరములు అక్కడ నివసించిన తరువాత, మహ్లోను కిల్యోనును ఇద్దరును చనిపోయిరి. కాగా ఆ స్త్రీ తాను కనిన యిద్దరు కుమారులును, తన పెనిమిటియు లేనిదాయెను. వారికి ఆహారమిచ్చుటకు యెహోవా తన జనులను దర్శించెనని, ఆమె మోయాబు దేశములో వినెను గనుక, మోయాబు దేశము విడిచి వెళ్లుటకై ఆమెయు ఆమె కోడండ్రును ప్రయాణమైరి. అప్పుడు ఆమె యున్న స్థలమునుండి ఆమెతోకూడ, ఆమె యిద్దరు కోడండ్రును బయలుదేరి, యూదాదేశమునకు తిరిగి పోవలెనని మార్గమున వెళ్లు చుండగా, నయోమి తన యిద్దరు కోడండ్రును చూచి, మీరు మీ తల్లల యిండ్లకు తిరిగి వెళ్ళుడి. చనిపోయిన వారి యెడలను, నా యెడలను, మీరు దయ చూపినట్లు యెహోవా మీ యెడల దయచూపునుగాక. మీలో ఒక్కొక్కతె పెండ్లి చేసికొని, తన యింట నెమ్మది నొందునట్లు యెహోవా దయచేయును గాక, అని వారితో చెప్పి, వారిని ముద్దు పెట్టుకొనెను. అంతట వారు ఎలుగెత్తి యేడ్చి, నీ ప్రజల యొద్దకు నీతోకూడ వచ్చెదమని ఆమెతో చెప్పగా, నయోమి, నా కుమార్తెలారా, మీరు మరలుడి. నాతోకూడ మీరు రానేల? మిమ్మును పెండ్లి చేసికొనుటకై యింక కుమారులు నా గర్భమున నుండురా? నా కుమార్తెలారా, తిరిగి వెళ్ళుడి, నేను పురుషునితో నుండలేని ముసలి దానను. నాకు నమ్మిక కలదని చెప్పి, ఈ రాత్రి పురుషునితో నుండి కుమారులను కనినను, వారు పెద్దవారగు వరకు, వారి కొరకు మీరు కనిపెట్టుకొందురా? మీరు వారి కొరకు కనిపెట్టుక , పురుషులు లేక యొంటరి కత్తెలై యుండురా? నా కుమార్తెలారా, అది కూడదు. యెహోవా నాకు విరోధియాయెను. అది మిమ్మును నొప్పించినంతకంటే, నన్ను మరి యెక్కువగా నొప్పించినదని వారితో చెప్పెను. వారు

ఎలుగెత్తి యేడ్వగా, ఓర్వా తన అత్తను ముద్దు పెట్టుకొనెను, రూతు ఆమెను హత్తుకొనెను. ఇట్లుండగా, ఆమె, ఇదిగో, నీ తోడికోడలు తన జనుల యొద్దకును, తన దేవుని యొద్దకును తిరిగి పోయినదే. నీవును నీ తోడి కోడలి వెంటడి వెళ్లుమనెను. అందుకు రూతు, నా వెంటడి రావద్దనియు, నన్ను విడిచి పెట్టుమనియు, నన్ను బ్రతిమాలుకొనవద్దు. నీవు వెళ్లు చోటికే నేను వచ్చెదను, నీవు నివసించుచోటనే నేను నివసించెదను, నీ జనమే నా జనము నీ దేవుడే నా దేవుడు. నీవు మృతి బొందుచోటను, నేను మృతి బొందెదను, అక్కడనే పాతిపెట్టబడెదను. మరణము తప్ప మరీ ఏదైనను, నిన్ను నన్ను ప్రత్యేకించినయెడల, యెహోవా నాకు ఎంత కీడైన చేయునుగాక అనెను. తనతోకూడ వచ్చుటకు ఆమెకు మనస్సు కుదిరినదని నయోమి తెలిసి కొనినప్పుడు, అందును గురించి ఆమెతో మాటలాడుట మానెను గనుక, వారిద్దరు బేత్లెహేమునకు వచ్చు వరకు ప్రయాణము చేసిరి. వారు బేత్లెహేమునకు వచ్చినప్పుడు, ఆ ఊరి వారందరు, వారియొద్దకు గుంపుకూడి వచ్చి, ఈమె నయోమి గదా అని అనుకొనుచుండగా, ఆమె, సర్వశక్తుడు నాకు చాలా దుఃఖము కలుగజేసెను గనుక, నన్ను నయోమి అనక, మారా అనుడి. నేను సమృద్ధిగల దాననై వెళ్ళితిని. యెహోవా నన్ను రిక్తురాలినిగా తిరిగి రాజేసెను. మీరు నన్ను నయోమి అని పిలువనల? యెహోవా నామీద విరుద్ధముగ సాక్ష్యము పలికెను, సర్వశక్తుడు నన్ను బాధపరచెను, అని వారితో చెప్పెను. అట్లు నయోమియు, ఆమెతోకూడ మోయాబీయురాలైన రూతు అను ఆమె కోడలును, మోయాబు దేశమునుండి తిరిగి వచ్చిరి. వారిద్దరు యవలకోత ఆరంభములో బేత్లెహేము చేరిరి.

**కీర్తనలు 98:1-9** [గీతము]

యెహోవా ఆశ్చర్యకార్యములు చేసియున్నాడు. ఆయననుగూర్చి క్రొత్తకీర్తన పాడుడి. ఆయన దక్షిణహస్తము, ఆయన పరిశుద్ధ బాహువు, ఆయనకు విజయము కలుగజేసియున్నది. యెహోవా తన రక్షణను వెల్లడిచేసి యున్నాడు. అన్యజనులయెదుట తన నీతిని బయలుపరచియున్నాడు. ఇశ్రాయేలు సంతతికి, తాను చూపిన కృపా విశ్వాస్యతలను, ఆయన జ్ఞాపకము చేసికొనియున్నాడు, భూదిగంత నివాసులందరు, మన దేవుడు కలుగజేసిన రక్షణను చూచిరి. సర్వ భూజనులారా, యెహోవానుబట్టి ఉత్సహించుడి. ఆర్పాటముతో సంతోషగానము చేయుడి. కీర్తనలు పాడుడి. సితారా స్వరముతో, యెహోవాకు స్తోత్రగీతములు పాడుడి. సితారా తీసికొని, సంగీత స్వరముతో గానము చేయుడి. బూరలతోను, కొమ్ముల నాదముతోను, రాజైన యెహోవా సన్నిధిని సంతోషింపని చేయుడి. సముద్రమును, దాని సంపూర్ణతయు, ఘోషించును గాక. లోకమును, దాని నివాసులును, కేకలు వేయుదురు గాక. ఆయన సన్నిధిని నడులు చప్పట్లు కొట్టునుగాక. కొండలు కూడి ఉత్సాహాధ్వని చేయునుగాక. భూమికి తీర్పు తీర్పుటకై, నీతినిబట్టి లోకమునకు తీర్పు తీర్పుటకై, న్యాయమునుబట్టి జనములకు తీర్పు తీర్పుటకై, యెహోవా వేంచేసి యున్నాడు.

**పరిశుద్ధ గ్రంథ పఠన ప్రణాళిక**

**రూతు గ్రంథము 2:1-12; 4:13-17**

నయోమి పెనిమిటికి బంధువు డొకడుండెను. అతడు చాల ఆస్తిపరుడు, అతడు ఎలీమెలెకు వంశపువాడై యుండెను, అతని పేరు బోయజు. మోయాబీయురాలైన రూతు, నీ సెలవైనయెడల, నేను పొలములోనికి పోయి, యెవని కటాక్షము పొందగలనో, వాని వెనుక పరిగె నేరుకొందునని నయోమితో చెప్పగా, ఆమె, నా కూమారీ పొమ్మనెను. కాబట్టి, ఆమె వెళ్లి పొలములోనికి వచ్చి, చేను కోయువారి వెనుక పొలములో ఏరుకొనెను. ఆ పొలములో ఆమె పోయిన భాగము ఎలీమెలెకు వంశపువాడైన బోయజుది. బోయజు బేత్లెహేమునుండి వచ్చి, యెహోవా మీకు తోడై యుండునుగాకని చేను కోయువారితో చెప్పగా, వారు, యెహోవా నిన్ను ఆశీర్వదించును గాకనిరి. అప్పుడు బోయజు కోయువారి మీద ఉంచబడిన తన పనివానిని చూచి, ఈ చిన్నది ఎవరిదని అడుగగా, కోయువారి మీద నుంచబడిన ఆ పనివాడు, ఈమె మోయాబు దేశమునుండి నయోమితో కూడ తిరిగి వచ్చిన మోయాబీయురాలైన యవ్వనురాలు. ఆమె, నేను కోయువారి వెనుకకు, పనల మధ్యను ఏరుకొని, కూర్చుకొనుటకు

దయచేసి నాకు సెలవిమ్మని అడిగెను. ఆమె వచ్చి ఉదయము మొదలుకొని, యిదివరకు ఏరుకొను చుండెను, కొంతసేపు మాత్రము, ఆమె యింట కూర్చుండెనని వాడు చెప్పెను. అప్పుడు బోయజు రూతుతో, నా కుమారీ, నా మాట వినుము. వేరొక పొలములో ఏరుకొనుటకు పోవద్దు, దీనిని విడిచి పోవద్దు, ఇచ్చట నా పనికత్తెలయొద్ద నిలకడగా ఉండుము. వారు కోయు చేను కనిపెట్టి వారిని వెంబడించుము, నిన్ను ముట్టకూడదని యవ్వనస్థులకు ఆజ్ఞాపించియున్నాను, నీకు దాహమగు నప్పుడు, కుండలయొద్దకు పోయి, పనివారు చేదిన నీళ్లు త్రాగుమని చెప్పెను. అందుకు ఆమె సాగిలపడి, తల వంచుకొని, ఏమి తెలిసి పరదేశినైన నాయందు లక్ష్య ముంచునట్లు నీకు కటాక్షము కలిగెనో అని చెప్పగా, బోయజు, నీ పెనిమిటి మరణమైన తరువాత, నీవు నీ అత్తకు చేసినదంతయు నాకు తెలియబడెను. నీవు నీ తలిదండ్రులను, నీ జన్మభూమిని విడిచి, యింతకు ముందు నీవు ఎరుగని జనము నొద్దకు వచ్చితివి. యెహోవా నీవు చేసిన దానికి ప్రతిఫలమిచ్చును. ఇశ్రాయేలీయుల దేవుడైన యెహోవా రెక్కలక్రింద సురక్షితముగా నుండునట్లు, నీవు వచ్చితివి. ఆయన నీకు సంపూర్ణమైన బహుమాన మిచ్చునని ఆమెకుత్తర మిచ్చెను.

కాబట్టి, బోయజు రూతును పెండ్లిచేసికొని, ఆమె యొద్దకు పోయినప్పుడు, యెహోవా, ఆమె గర్భవతి యగునట్లు అనుగ్రహించెను గనుక ఆమె కుమారుని కనెను. అప్పుడు స్త్రీలు, ఈ దినమున నీకు బంధువుడు లేకుండ చేయని యెహోవా స్తుతి నొందుగాక. ఆయన నామము ఇశ్రాయేలీయులలో ప్రకటింపబడునుగాక. నిన్ను ప్రేమించి, యేడుగురు కుమారులకంటి నీ కెక్కువగానున్న నీ కోడలు ఇతని కనెను. ఇతడు నీ ప్రాణము నోదార్చి ముసలితనమున, నీకు పోషకుడగునని నయోమితో చెప్పిరి. అప్పుడు నయోమి, ఆ బిడ్డను తీసికొని, కొగిట నుంచుకొని వానికి దాదిగా నుండెను. ఆమె పొరుగు స్త్రీలు, నయోమి కొరకు కుమారుడు పుట్టినని చెప్పి అతనికి, ఓబేదను పేరు పెట్టిరి. అతడు దావీదునకు తండ్రియైన యెష్టయియొక్క తండ్రి.

**కీర్తనలు 41:1-13** [ప్రధాన గాయకునికి - దావీదు కీర్తన]

బీదలను కటాక్షించువాడు ధన్యుడు. ఆపత్నాలమందు యెహోవా వానిని తప్పించును. యెహోవా వానిని కాపాడి బ్రదికించును. భూమిమీద వాడు ధన్యుడగును. వాని శత్రువుల యిచ్చకు నీవు వానిని అప్పగింపవు. రోగశయ్య మీద యెహోవా వానిని ఆదరించును. రోగము కలుగగా, నీవే వానిని స్వస్థపరచుదువు. యెహోవా నీ దృష్టియెదుట నేను పాపము చేసియున్నాను. నన్ను కరుణింపుము. నా ప్రాణమును స్వస్థపరచుము అని, మనవి చేసియున్నాను. అయితే నా శత్రువులు నా విషయమై చెడ్డమాట లాడుచున్నారు. వాడు ఎప్పుడు చచ్చును? వాని పేరు ఎప్పుడు మాసిపోవును? అని చెప్పుకొను చున్నారు. ఒకడు నన్ను చూడవచ్చిన యెడల, వాడు అబద్ధ మాడును. వాని హృదయము పాపమును పోగుచేసికొను చున్నది. వాడు బయలుపెళ్లి, వీధిలో దాని పలుకుచున్నాడు. నన్ను ద్వేషించువారందరు కూడి, నామీద గుసగుసలాడు చున్నారు. నశింపజేయవలెనని వారు నాకు కీడుచేయ నాలోచించుచున్నారు. కుదురని రోగము వానికి సంభవించియున్నది. వాడు ఈ పడక విడిచి, తిరిగి లేవడని చెప్పుకొను చున్నారు. నేను నమ్ముకొనిన నా విహితుడు, నా యింట భోజనము చేసినవాడు, నన్ను తన్నుటకై తన మడిమె నెత్తెను. యెహోవా, నన్ను కరుణించి, లేవనెత్తుము. అప్పుడు నేను, వారికి ప్రతికారము చేసెదను. నా శత్రువు నామీద ఉల్లసంపక యుండుట చూడగా, నేను నీకు ఇష్టుడనని తెలియనాయెను. నా యథార్థతనుబట్టి నీవు నన్ను ఉద్ధరించుచున్నావు. నీ సన్నిధిని నిత్యము నన్ను నిలువబెట్టుదువు. ఇశ్రాయేలు దేవుడైన యెహోవా శాశ్వత కాలమునుండి శాశ్వత కాలమువరకు స్తుతింపబడును గాక. ఆమేన్. ఆమేన్.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల / 20**

**సమూయేలు మొదటి గ్రంథము 1:9-28; 2:18, 19, 26**

వారు పిలోహులో అన్నపానములు పుచ్చుకొనిన తరువాత, హన్నా లేచి, యాజకుడైన ఏలీ మందిర స్తంభము దగ్గర నున్న ఆసనము మీద కూర్చుని యుండగా, బహు దుఃఖాక్రాంతురాలై వచ్చి, యెహోవా సన్నిధిని ప్రార్థన చేయుచు బహుగా

ఏడ్చుచు, సైన్యములకధిపతివగు యెహోవా, నీ సేవకురాలనైన నాకు కలిగియున్న శ్రమను చూచి, నీ సేవకురాలనైన నన్ను మరువక జ్ఞాపకము చేసికొని, నీ సేవకురాలనైన నాకు, మగ పిల్లను దయచేసిన యెడల, వాని తలమీదికి క్షౌరపుకత్తి యెన్నటికి రానియ్యక, వాడు బ్రదుకు దినములన్నిటను, నేను వానిని యెహోవావగు నీకు అప్పగింతునని మ్రొక్కుబడి చేసికొనెను. ఆమె యెహోవా సన్నిధిని ప్రార్థన చేయుచుండగా, ఏలీ ఆమె నోరు కనిపెట్టుచుండెను, ఏలయనగా, హన్నా తన మనస్సులోనే చెప్పుకొనుచుండెను. ఆమె పెదవులు మాత్రము కదలుచుండి, ఆమె స్వరము వినబడక యుండెను గనుక, ఏలీ ఆమె మత్తురాలైయున్నదనుకొని, ఎంతవరకు నీవు మత్తురాలవై యుండువు? నీవు ద్రాక్షారసమును నీయొద్దనుండి తీసివేయుమని చెప్పగా, హన్నా, అది కాదు, నా యేలినవాడా, నేను మనోదుఃఖము గలదాననై యున్నాను. నేను ద్రాక్షారసము నైనను, మద్యము నైనను, పానము చేయలేదు గాని, నా ఆత్మను యెహోవా సన్నిధిని కుమ్మరించు కొనుచున్నాను. నీ సేవకురాలనైన నన్ను పనికిమాలిన దానిగా ఎంచవద్దు. అత్యంతమైన కోపకారణమును బట్టి, బహుగా నిట్టూర్పులు విడుచుచు, నాలో నేను దీని చెప్పుకొనుచుంటిననెను. అంతట, ఏలీ, నీవు క్షేమముగా వెళ్లము. ఇశ్రాయేలు దేవునితో నీవు చేసికొనిన మనవిని ఆయన దయచేయును గాక, అని ఆమెతో చెప్పగా, ఆమె అతనితో, నీ సేవకురాలనైన నేను నీ దృష్టికి కృప నొందుదునుగాక అనెను. తరువాత ఆ స్త్రీ తన దారిని వెళ్లిపోయి, భోజనము చేయుచు, నాటనుండి దుఃఖముఖిగా నుండుట మానెను. తరువాత వారు, ఉదయమందు వేగిరమే లేచి, యెహోవాకు మ్రొక్కి, తిరిగి రామాలోని తమ యింటికి వచ్చిరి. అంతట ఎల్కానా, తన భార్యయగు హన్నాను కూడెను, యెహోవా ఆమెను జ్ఞాపకము చేసికొనెను. గనుక, హన్నా గర్భము ధరించి దినములు నిండినప్పుడు, ఒక కుమారుని కని, నేను యెహోవాకు మ్రొక్కుకొని, వీనిని అడిగితిననుకొని, వానికి సమూయేలను పేరు పెట్టెను. ఎల్కానాయును, అతనియింటి వారందరును, యెహోవాకు ఏటిట అర్పించు బలి నర్పించుటకును, మ్రొక్కుబడిని చెల్లించుటకును, పోయిరి. అయితే హన్నా, బిడ్డ పాలు విడుచువరకు నేను రాను. వాడు యెహోవా సన్నిధిని అగుపడి తిరిగి రాక, అక్కడనే ఉండునట్లుగా, నేను వాని తీసికొని వత్తునని తన పెనిమిటితో చెప్పి, వెళ్లక యుండెను. కాబట్టి, ఆమె పెనిమిటియైన ఎల్కానా, నీ దృష్టికి ఏది మంచిదో అది చేయుము. నీవు వానికి పాలు మాన్పించు వరకు నిలిచి యుండుము, యెహోవా తన వాక్యమును స్థిరపరచును గాక అని ఆమెతో అనెను. కాగా ఆమె అక్కడనే యుండి, తన కుమారునికి పాలు మాన్పించు వరకు అతని పెంచుచుండెను. పాలు మాన్పించిన తరువాత, అతడు ఇంక చిన్నవాడై యుండగా, ఆమె, ఆ బాలుని ఎత్తికొని, మూడు కోడెలను, తూమెడు పిండిని, ద్రాక్షారసపు తిత్తిని తీసికొని, పిలోహు లోని మందిరమునకు వచ్చెను. వారు ఒక కోడెను వధించి, పిల్లవానిని ఏలీ యొద్దకు తీసికొని వచ్చినప్పుడు, ఆమె అతనితో ఇట్లనెను. నా యేలినవాడా, నాయేలిన వాని ప్రాణము తోడు, నీయొద్ద నిలిచి, యెహోవాను ప్రార్థన చేసిన స్త్రీని నేనే. ఈ బిడ్డను దయచేయుమని యెహోవాతో నేను చేసిన మనవిని ఆయన నా కనుగ్రహించెను. కాబట్టి, నేను ఆ బిడ్డను యెహోవాకు ప్రతిష్ఠించుచున్నాను. తాను బ్రదుకు దినములన్నిటను, వాడు యెహోవాకు ప్రతిష్ఠితుడని చెప్పెను. అప్పుడు వాడు యెహోవాకు అక్కడనే మ్రొక్కెను.

బాలుడైన సమూయేలు నారతో నేయబడిన ఏఫోదు ధరించుకొని, యెహోవాకు పరిచర్యచేయు చుండెను. వాని తల్లి వానికి చిన్న అంగీ ఒకటి కుట్టి, యేటిట బలి అర్పించుటకు తన పెనిమిటితో కూడ వచ్చినప్పుడు, దాని తెచ్చి, వాని కిచ్చుచు వచ్చెను.

బాలుడగు సమూయేలు ఇంకను ఎదుగుచు, యెహోవా దయయందును, మనుష్యుల దయ యందును వర్ధిల్లుచుండెను.

**కీర్తనలు 119:9-16**

(బీత్) యవ్వనస్థులు దేనిచేత తమ నడత శుద్ధిపరచు కొందురు? నీ వాక్యమునుబట్టి, దానిని జాగ్రత్తగా చూచుకొనుట చేతనే గదా? నా పూర్ణహృదయముతో నిన్ను వెదకియున్నాను. నన్ను నీ ఆజ్ఞలను విడిచి తిరుగనియ్యకుము. నీ యెదుట నేను పాపము చేయకుండునట్లు, నా హృదయములో నీ వాక్యము ఉంచుకొని యున్నాను. యెహోవా, నీవే స్తోత్రము నొందదగినవాడవు. నీ కట్టడలను నాకు బోధించుము. నీ నోట నీవు సెలవిచ్చిన న్యాయవిధులన్నిటిని, నా పెదవులతో

వివరించుచును. సర్వ సంపదలు దొరికినట్లు, నీ శాసనముల మార్గమునుబట్టి, నేను సంతోషించుచున్నాను. నీ ఆజ్ఞలను నేను ధ్యానించెదను. నీ త్రోవలను మన్నించెదను. నీ కట్టడలనుబట్టి నేను హర్షించెదను. నీ వాక్యమును నేను మరువకయుండును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /21**

**సమూయేలు మొదటి గ్రంథము 3:1-21**

బాలుడైన సమూయేలు, ఏలీ యెదుట యెహోవాకు పరిచర్య చేయుచుండెను. ఆ దినములలో యెహోవా వాక్కు ప్రత్యక్షమగుట అరుదు, ప్రత్యక్షము తరుచుగా తటస్థించుటలేదు. ఆ కాలమందు ఏలీ కన్నులు మంద దృష్టి గలవై నందున, అతడు చూడలేక, తన స్థలమందు పండుకొని యుండగాను, దీపము ఆరిపోక మునుపు, సమూయేలు దేవుని మందసమున్న యెహోవా మందిరములో పండుకొని యుండగాను, యెహోవా సమూయేలును పిలిచెను. అతడు, చిత్తమండి నేనున్నానని చెప్పి, ఏలీ దగ్గరకు పోయి, నీవు నన్ను పిలిచితివి గదా, నేను వచ్చినాననెను. అతడు, నేను పిలువలేదు, పోయి పండుకొమ్మని చెప్పగా, అతడు పోయి పండుకొనెను. యెహోవా మరల సమూయేలును పిలువగా, సమూయేలు లేచి, ఏలీ యొద్దకు పోయి, చిత్తము, నీవు నన్ను పిలిచితివి గనుక, వచ్చితినినెను. అయితే అతడు నా కుమారుడా, నేను నిన్ను పిలువలేదు, పోయి పండుకొమ్మనెను. సమూయేలు అప్పటికి యెహోవాను ఎరుగకుండెను, యెహోవా వాక్కు అతనికి ఇంక ప్రత్యక్షము కాలేదు. యెహోవా మూడవ మారు సమూయేలును పిలువగా, అతడు లేచి, ఏలీ దగ్గరకు పోయి, చిత్తము, నీవు నన్ను పిలిచితివే. యిదిగో వచ్చితినినగా, ఏలీ యెహోవా ఆ బాలుని పిలిచెనని గ్రహించి, నీవు పోయి, పండుకొమ్ము, ఎవరైన నిన్ను పిలిచిన యెడల, యెహోవా, నీ దాసుడు ఆలకించుచున్నాడు, ఆజ్ఞనిమ్మని చెప్పుమని సమూయేలుతో అనగా, సమూయేలు పోయి తన స్థలమందు పండుకొనెను. తరువాత యెహోవా ప్రత్యక్షమై, నిలిచి, ఆ రీతిగా, సమూయేలూ సమూయేలూ, అని పిలువగా, సమూయేలు, నీ దాసుడు ఆలకించుచున్నాడు ఆజ్ఞ యిమ్మనెను. అంతట యెహోవా సమూయేలుతో ఈలాగు సెలవిచ్చెను. ఇశ్రాయేలులో నేనొకకార్యము చేయబోవుచున్నాను. దానిని వినువారందరి చెవులు గింగురుమనును. ఆ దినమున, ఏలీయొక్క యింటివారిని గురించి నేను చెప్పిన దంతయు వారిమీదికి రప్పింతును. దాని చేయ మొదలుపెట్టి, దాని ముగింతును. తన కుమారులు తమ్మును తాము శాపగ్రస్తులగా చేసికొనుచున్నారని తానెరిగియు, వారిని అడ్డగించలేదు గనుక, అతని యింటికి నిత్యమైన శిక్ష విధింతునని నేను అతనికి తెలియజేయు చున్నాను. కాబట్టి, ఏలీ యింటివారి దోషమునకు, బలి చేతనైనను, నైవేద్యము చేతనైనను, ఎన్నటికిని ప్రాయశ్చిత్తము జేయబడదని, నేను ప్రమాణపూర్వకముగా ఆజ్ఞాపించితిని. తరువాత సమూయేలు, ఉదయమగు వరకు పండుకొని, లేచి, యెహోవా మందిరపు తలుపులను తీసెను గాని, భయపడి, తనకు కలిగిన దర్శన సంగతి ఏలీతో చెప్పక పోయెను. అయితే ఏలీ, సమూయేలూ, నా కుమారుడా, అని సమూయేలును పిలువగా, అతడు, చిత్తము, నేనొక్కడ ఉన్నాననెను. ఏలీ, నీతో యెహోవా యేమి సెలవిచ్చెనో మరుగుచేయక దయచేసి నాతో చెప్పుము. ఆయన నీతో సెలవిచ్చిన సంగతులలో, ఏదైన నీవు మరుగుచేసిన యెడల, అంతకంటే అధికమైన కీడు, ఆయన నీకు కలుగజేయునుగాకని చెప్పగా, సమూయేలు దేనిని మరుగు చేయక, సంగతి అంతయు అతనికి తెలియజెప్పెను. ఏలీ విని, సెలవిచ్చినవాడు యెహోవా. తన దృష్టికి అనుకూలమైనదానిని ఆయన చేయును గాక అనెను. సమూయేలు పెద్దవాడు కాగా, యెహోవా అతనికి తోడైయున్నందున, అతని మాటలలో ఏదియు తప్పిపోలేదు. కాబట్టి సమూయేలు, యెహోవాకు ప్రవక్తగా స్థిరపడెనని, దాను మొదలుకొని, బెయేర్షెబా వరకు ఇశ్రాయేలీయులందరు తెలిసికొనిరి. మరియు పిల్లోహులో యెహోవా మరల దర్శనమిచ్చు చుండెను. పిల్లోహులో యెహోవా తన వాక్కు చేత, సమూయేలునకు ప్రత్యక్షమగుచు వచ్చెను. సమూయేలు మాట ఇశ్రాయేలీయులందరిలో వెల్లడియాయెను.

**కీర్తనలు 64:1-10** [ప్రధాన గాయకునికి - దావీదు కీర్తన]



దేవా, నేను మొట్టపెట్టగా నా మనవి ఆలకింపుము. శత్రుభయమునుండి నా ప్రాణమును కాపాడుము. కీడు చేయు వారి కుట్రనుండి, దుష్టక్రియలు చేయువారి అల్లరినుండి, నన్ను దాచుము. ఒకడు కత్తికి పదును పెట్టు నట్లు, వారు తమ నాలుకలకు పదును పెట్టుదురు. యధార్థవంతులను కొట్టవలెనని, చాటిన స్థలములలో, చేదు మాటలను బాణములుగా సంధించుదురు. వారు భయమేమియు లేక, అకస్మాత్తుగా వారిని కొట్టెదరు. వారు దురాలోచన దృఢపరచుకొందురు. చాటుగా ఉరుల నొడ్డుటకు యోచించుకొనుచు, మనలను ఎవరు చూచెదరని చెప్పుకొందురు. వారు దుష్టక్రియలను తెలిసికొనుటకు ప్రయత్నింతురు. వెదకి వెదకి ఉపాయము సిద్ధపరచు కొందురు. ప్రతివాని హృదయాంతరంగము అగాధము. దేవుడు బాణముతో వారిని కొట్టును. వారు ఆకస్మికముగా గాయపరచబడెదరు. వారు కూలెదరు. వారు కూలుటకు వారి నాలుకే కారణము. వారిని చూచువారందరు తల ఊచుదురు. మనుష్యులందరు, భయము కలిగి, దేవుని కార్యములు తెలియజేయుదురు. ఆయన కార్యములు చక్కగా యోచించు కొందురు. నీతిమంతులు యెహోవానుబట్టి సంతోషించుచు, ఆయన శరణుజొచ్చెదరు. యధార్థ హృదయులందరు అతిశయిల్లుదురు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /22

ఎఫెసియులకు వ్రాసిన పత్రిక 6:1-18, 23,24

పిల్లలారా, ప్రభువు నందు, మీ తలిదండ్రులకు విధేయులైయుండుడి. ఇది ధర్మమే. నీకు మేలు కలుగునట్లు, నీ తండ్రిని తల్లిని సన్మానింపుము. అప్పుడు నీవు, భూమి మీద దీర్ఘాయుష్ముంతుడ వగువుదు. ఇది వాగ్దానముతో కూడిన ఆజ్ఞలలో మొదటిది. తండ్రిలారా, మీ పిల్లలకు కోపము రేపక, ప్రభువు యొక్క శిక్షలోను, బోధలోను, వారిని పెంచుడి. దాసులారా, యధార్థమైన హృదయముగలవారై, భయముతోను, వణకుతోను, క్రీస్తునకువలె, శరీర విషయమై, మీ యజమానులైనవారికి విధేయులై యుండుడి. మనుష్యులను సంతోషపెట్టువారు చేయునట్లు, కంటికి కనబడుటకే కాక, క్రీస్తు దాసులమని యెరిగి, దేవుని చిత్తమును మనఃపూర్వకముగా జరిగించుచు, మనుష్యులకు చేసినట్లు కాక, ప్రభువునకు చేసినట్టి, యిష్టపూర్వకముగా సేవ చేయుడి. దాసుడైనను, స్వతంత్రుడైనను, మీలో ప్రతివాడును, ఏ సత్కార్యము చేయునో, దాని ఫలము, ప్రభువు వలన పొందునని మీరెరుగుదురు. యజమానులారా, మీకును వారికిని యజమానుడైనవాడు, పరలోకమందున్నాడనియు, ఆయనకు పక్షపాతము లేదనియు ఎరిగిన వారై, వారిని బెదరించుట మాని, ఆ ప్రకారమే వారియెడల ప్రవర్తించుడి. తుదకు ప్రభువుయొక్క మహాశక్తిని బట్టి, ఆయనయందు బలవంతులై యుండుడి. మీరు, అపవాది (అనగా సాతాను) తంత్రములను ఎదిరించుటకు శక్తిమంతులగునట్లు, దేవుడిచ్చు సర్వాంగ కవచమును ధరించుకొనుడి. ఏలయనగా, మనము పోరాడునది శరీరులతో (మూలభాషలో - రక్తమాంసములతో) కాదు గాని, ప్రధానులతోను, అధికారులతోను, ప్రస్తుత అంధకారసంబంధులగు లోకనాథులతోను, ఆకాశమండలమందున్న దురాత్ముల సమాహములతోను, పోరాడు చున్నాము. అందుచేతను, మీరు ఆపద్ధినమందు వారిని ఎదిరించుటకును, సమస్తము నెరవేర్చినవారై నిలువబడుటకును, శక్తిమంతులగునట్లు, దేవుడిచ్చు (దేవుని) సర్వాంగ కవచమును ధరించుకొనుడి. ఏలాగనగా, మీ నడుమునకు సత్యమును దట్టి కట్టుకొని, నీతియను మైమరువు తోడుగుకొని, పాదములకు సమాధాన సువార్త వలనవైన సిద్ధమనస్సును జోడు తోడుగుకొని, నిలువబడుడి. ఇవన్నియు గాక, విశ్వాసమును డాలు పట్టుకొనుడి. దానితో, మీరు దుష్టుని అగ్నిబాణములన్నిటిని ఆర్పుటకు శక్తిమంతు లవుదురు. మరియు రక్షణయను శిరస్థాణమును, దేవుని వాక్యమును ఆత్మఖడ్గమును ధరించుకొనుడి. ఆత్మవలన, ప్రతి సమయమునందును, ప్రతి విధమైన ప్రార్థనను, విజ్ఞాపనను చేయుచు, ఆ విషయమై, సమస్త పరిశుద్ధుల నిమిత్తమును, పూర్ణమైన పట్టుదలతో విజ్ఞాపన చేయుచు, మెలకువగా ఉండుడి.

తండ్రియైన దేవుని నుండియు, ప్రభువైన యేసుక్రీస్తు నుండియు, సమాధానమును, విశ్వాసముతో కూడిన ప్రేమయును, సహోదరులకు కలుగును గాక. మన ప్రభువైన యేసుక్రీస్తును, శాశ్వతమైన ప్రేమతో ప్రేమించు వారికందరికిని, కృప కలుగును గాక.

## కీర్తనలు 37:1-22 [దావీదు కీర్తన]

చెడ్డవారిని చూచి నీవు వ్యసనపడకుము. దుష్కార్యములు చేయువారిని చూచి మత్సరపడకుము. వారు గడ్డివలెనే త్వరగా ఎండిపోవుదురు. పచ్చని కూరవలెనే వాడిపోవుదురు. యెహోవాయందు నమ్మికయించి మేలుచేయుము. దేశమందు నివసించి సత్యము ననుసరించుము. యెహోవానుబట్టి సంతోషించుము. ఆయన నీ హృదయ వాంఛలను తీర్చును. నీ మార్గమును యెహోవాకు అప్పగింపుము. నీవు ఆయనను నమ్ముకొనుము. ఆయన నీ కార్యము నెరవేర్చును. ఆయన వెలుగునువలె నీ నీతిని, మధ్యాహ్నమునువలె నీ నిర్దోషత్వమును, వెల్లడిపరచును. యెహోవా యెదుట మౌనముగానుండి, ఆయన కొరకు కనిపెట్టుకొనుము. తన మార్గమున వర్ధిల్లువాని చూచి వ్యసనపడకుము. దురాలోచనలు నెరవేర్చుకొనువాని చూచి వ్యసనపడకుము. కోపము మానుము. ఆగ్రహము విడిచిపెట్టుము. వ్యసనపడకుము. అది కీడుకే కారణము. కీడు చేయువారు నిర్మూల మగుదురు. యెహోవా కొరకు కనిపెట్టుకొనువారు దేశమును స్వతంత్రించుకొందురు. ఇక కొంత కాలమునకు భక్తిహీనులు లేకపోవుదురు. వారి స్థలమును జాగ్రత్తగా పరిశీలించినను, వారు కనబడకపోవుదురు. దీనులు భూమిని స్వతంత్రించుకొందురు. బహు క్షేమము కలిగి సుఖించెదరు. భక్తిహీనులు నీతిమంతులమీద దురాలోచన చేయుదురు. వారిని చూచి పండ్లు కొరుకుదురు. వారి కాలము వచ్చుచుండుట ప్రభువు చూచుచున్నాడు. వారిని చూచి ఆయన నవ్వుచున్నాడు. దీనులను, దరిద్రులను, పడద్రోయుటకై, యధార్థముగా ప్రవర్తించువారిని చంపుటకై, భక్తిహీనులు కత్తి దూసియున్నారు. విల్లెక్కుపెట్టి యున్నారు. వారి కత్తి వారి హృదయములోనే దూరును. వారి విండ్లు విరువబడును. నీతిమంతునికి కలిగినది కొంచెమైనను, బహుమంది భక్తిహీనులకున్న ధన సమృద్ధికంటే శ్రేష్టము. భక్తిహీనుల బాహువులు విరువబడును. నీతిమంతులకు యెహోవాయే సంరక్షకుడు. నిర్దోషుల చర్యలను యెహోవా గుర్తించుచున్నాడు. వారి స్వాస్థ్యము సదాకాలము నిలుచును. ఆపత్కాలమందు వారు సిగ్గునొందరు. కరవు దినములలో వారు తృప్తి పొందుదురు. భక్తిహీనులు నశించిపోవుదురు. యెహోవా విరోధులు మేతభూముల సొగసును పోలియుందురు. అది కనబడక పోవునట్లు వారు పొగవలె కనబడకపోవుదురు. భక్తిహీనులు అప్పుచేసి తీర్చకయుందురు. నీతిమంతులు దాక్షిణ్యము కలిగి ధర్మమిత్తురు. యెహోవా ఆశీర్వాదము నొందినవారు, భూమిని స్వతంత్రించుకొందురు. ఆయన శపించినవారు, నిర్మూలమగుదురు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /23

సమూయేలు మొదటి గ్రంథము 7:1-8, 11-13, 15-17; 8:1-9

అంతట కిర్యత్యారీము వారు వచ్చి, యెహోవా మందసమును తీసికొనిపోయి, కొండయందుండే అబీనాదాబు ఇంట చేర్చి, దానిని కాపాడుటకై అతని కుమారుడైన ఎలియాజరును ప్రతిష్ఠించిరి. మందసము కిర్యత్యారీములో నుండిన కాలము ఇరువై సంవత్సరములాయెను. ఇశ్రాయేలీయులందరు యెహోవాను అనుసరింప దుఃఖించుచుండగా, సమూయేలు ఇశ్రాయేలీయులందరితో ఇట్లనెను. మీ పూర్ణహృదయముతో యెహోవా యొద్దకు మీరు మళ్లకొనిన యెడల, అన్యదేవతలను అష్టారోతు దేవతలను మీ మధ్యనుండి తీసి వేసి, పట్టుదల గలిగి, యెహోవా తట్టు మీ హృదయములను త్రిప్పి, ఆయనను సేవించుడి. అప్పుడు ఆయన ఫిలిష్తీయుల చేతిలోనుండి మిమ్మును విడిపించును. అంతట ఇశ్రాయేలీయులు, బయలు దేవతలను, అష్టారోతు దేవతలను, తీసివేసి యెహోవాను మాత్రమే సేవించిరి. అంతట సమూయేలు, ఇశ్రాయేలీయులందరిని మిస్సాకు పిలువనంపుడి. నేను మీ పక్షమున యెహోవాను ప్రార్థన చేతునని చెప్పగా, వారు మిస్సాలో కూడుకొని, నీళ్లు చేది, యెహోవా సన్నిధిని కుమ్మరించి, ఆ దినము ఉపవాసముండి, యెహోవా దృష్టికి మేము పాపాత్ములమని ఒప్పుకొనిరి. మిస్సాలో సమూయేలు ఇశ్రాయేలీయులకు న్యాయము తీర్చుచువచ్చెను. ఇశ్రాయేలీయులు మిస్సాలో కూడియున్నారని ఫిలిష్తీయులు వినినప్పుడు, ఫిలిష్తీయుల సర్దారులు ఇశ్రాయేలు మీదికి వచ్చిరి. ఈ సంగతి ఇశ్రాయేలీయులు విని, ఫిలిష్తీయులకు భయపడి,

మన దేవుడైన యెహోవాను ఫిలిష్తీయుల చేతిలో నుండి మనలను రక్షించునట్లుగా, మా కొరకు ఆయనను ప్రార్థన చేయుట మానవద్దని సమూయేలునొద్ద మనవి చేసిరి.

ఇశ్రాయేలీయులు మిస్సాలో నుండి బయలుదేరి, బేత్కారు వరకు ఫిలిష్తీయులను తరిమి హతము చేసిరి. అప్పుడు సమూయేలు ఒక రాయి తీసి, మిస్సాకును పేనుకును మధ్య దానిని నిలిపి, యింతవరకు యెహోవా మనకు సహాయము చేసినని చెప్పి, దానికి ఎబెనెజరు (సహాయపు రాయి) అను పేరు పెట్టెను. ఈలాగున ఫిలిష్తీయులు అణపబడినవారై, ఇశ్రాయేలు సరిహద్దులోనికి తిరిగి రాక ఆగిపోయిరి. సమూయేలు ఉండిన దినములన్నిటను యెహోవా హస్తము ఫిలిష్తీయులకు విరోధముగా ఉండెను.

సమూయేలు తాను బ్రదికిన దినములన్నియు ఇశ్రాయేలీయులకు న్యాయాధిపతిగా ఉండెను. ఏటట అతడు బేతేలునకును, గిల్గాలునకును, మిస్సాకును తిరుగుచు, ఆ స్థలములయందు ఇశ్రాయేలీయులకు న్యాయము తీర్చుచు వచ్చెను. మరియు అతని యిల్లు రామాలో నుండినందున, అచ్చటికి తిరిగివచ్చి, అచ్చట కూడను, న్యాయము తీర్చుచుండెను, మరియు అతడు అక్కడ యెహోవాకు ఒక బలిపీఠము కట్టెను.

సమూయేలు వృద్ధుడైనప్పుడు తన కుమారులను ఇశ్రాయేలీయుల మీద న్యాయాధిపతులుగా నియమించెను. అతని జ్యేష్ఠ కుమారుని పేరు యోవేలు. రెండవవాని పేరు అబీయా, వీరు బెయేర్షెబాలో న్యాయాధిపతులుగా ఉండిరి. అతని కుమారులు అతని ప్రవర్తనను అనుసరింపక, ధనాపేక్షకులై, లంచములు పుచ్చుకొని న్యాయమును త్రిప్పివేయగా, ఇశ్రాయేలీయుల పెద్దలందరు కూడి, రామాలో సమూయేలునొద్దకు వచ్చి, చిత్తగించుము, నీవు వృద్ధుడవు, నీ కుమారులు నీ ప్రవర్తనవంటి ప్రవర్తన గలవారు కారు గనుక, సకలజనుల మర్యాద చొప్పున, మాకు ఒక రాజును నియమింపుము, అతడు మాకు న్యాయము తీర్చునని అతనితో అనిరి. మాకు న్యాయము తీర్చుటకై, రాజును నియమింపుమని వారు అనిన మాట సమూయేలు దృష్టికి ప్రతికూలముగా ఉండెను గనుక, సమూయేలు యెహోవాను ప్రార్థన చేసెను. అందుకు యెహోవా సమూయేలునకు సెలవిచ్చిన దేమనగా, జనులు నీతో చెప్పిన మాటలన్నిటి ప్రకారము జరిగింపుము. వారు నిన్ను విసర్జింపలేదు గాని, తమ్మును ఏలకుండ నన్నే విసర్జించి యున్నారు. వారు నన్ను విసర్జించి, యితర దేవతలను పూజించి, నేను ఐగుప్టులోనుండి వారిని రప్పించిన నాటి నుండి, నేటివరకు తాము చేయుచు వచ్చిన కార్యములన్నిటి ప్రకారముగా, వారు నీయెడలను జరిగించుచున్నారు. వారు చెప్పిన మాటలను అంగీకరించుము. అయితే వారిని ఏలబోవు రాజు ఎట్టివాడగునో, నీవే సాక్షివై వారికి దృఢముగా తెలియజేయుము.

### కీర్తనలు 119:33-40

(హీ) యెహోవా, నీ కట్టడలను అనుసరించుటకు నాకు నేర్పుము. అప్పుడు నేను కడమట్టుకు, వాటిని గైకొందును. నీ ధర్మశాస్త్రము ననుసరించుటకు నాకు బుద్ధి దయచేయుము. అప్పుడు, నా పూర్ణ హృదయముతో, నేను దాని ప్రకారము నడుచుకొందును. నీ ఆజ్ఞల జాడను చూచి నేను ఆనందించుచున్నాను. దానియందు నన్ను నడువజేయుము. లోభముతట్టు కాక, నీ శాసనములతట్టు, నా హృదయము త్రిప్పుము. వ్యర్థమైనవాటిని చూడకుండ, నా కన్నులు త్రిప్పి వేయుము. నీ మార్గములలో నడుచుకొనుటకు నన్ను బ్రదికింపుము. నీ విచ్చిన వాక్యము, మనుష్యులలో నీ భయమును పుట్టించు చున్నది. నీ సేవకునికి దాని స్థిరపరచుము. నీ న్యాయవిధులు ఉత్తములు. నాకు భయము పుట్టించుచున్న నా అవమానమును కొట్టివేయుము. నీ ఉపదేశములు నాకు అధిక ప్రయములు. నీతిని బట్టి నన్ను బ్రదికింపుము.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల / 24

తీతుకు వ్రాసిన పత్రిక 3:1-9; తిమోతికి వ్రాసిన రెండవ పత్రిక 4:1-8

తీతు 3:1-9 = అధిపతులకును, అధికారులకును లోబడి, విధేయులుగా ఉండవలెననియు, ప్రతి సత్కార్యము చేయుటకు సిద్ధపడి యుండవలెననియు, మనుష్యులందరి యెడల సంపూర్ణమైన సాత్వికమును కనుపరచుచు, ఎవనిని దూషింపక, జగడమాడనివారును, శాంతులునై యుండవలెననియు, వారికి జ్ఞాపకము చేయుము. ఎందుకనగా, మనము కూడ మునుపు అవివేకులమును, అవిధేయులమును, మోసపోయినవారమును, నానావిధములైన దురాశలకును, భోగములకును దాసులమునైయుండి, దుష్టత్వమునందును, అసూయయందును, కాలము గడుపుచు, అసహ్యులమై, యొకని నొకడు ద్వేషించుచు ఉంటిమి గాని, మన రక్షకుడైన దేవుని యొక్క దయయు, మానవుల యెడల ఆయనకున్న ప్రేమయు, ప్రత్యక్షమైనప్పుడు, మనము నీతిని అనుసరించి చేసిన క్రియల మూలముగా కాక, తన కనికరము చోప్పుననే, పునర్జన్మసంబంధమైన (లేక పునస్థితి సంబంధమైన) స్నానము ద్వారాను, పరిశుద్ధాత్మ మనకు నూతన స్వభావము కలుగజేయుట ద్వారాను, మనలను రక్షించెను. మనమాయన కృప వలన నీతిమంతులమని తీర్చబడి, నిత్యజీవమును గూర్చిన నిరీక్షణను బట్టి, దానికి వారసుల మగుటకై, ఆ పరిశుద్ధాత్మను, మన రక్షకుడైన యేసుక్రీస్తు ద్వారా, ఆయన మనమీద సమ్మర్దిగా కుమ్మరించెను. ఈ మాట నమ్మదగినది గనుక, దేవునియందు విశ్వాసముంచినవారు, సతీక్రియలను శ్రద్ధగా చేయుటయందు మనస్సుంచునట్లు, నీవీసంగతులను గూర్చి దృఢముగా చెప్పుచుండవలెనని కోరుచున్నాను. ఇవి మంచివియు, మనుష్యులకు ప్రయోజనకరమైనవియునై యున్నవి గాని, అవివేక తర్కములును, వంశావళులును, కలహములును, ధర్మశాస్త్రమును గూర్చిన వివాదములును, నిష్ప్రయోజనమును, వ్యర్థమునై యున్నవి గనుక, వాటికి దూరముగా ఉండుము.

2 తిమోతి 4:1-8 = దేవుని యెదుటను, సజీవులకును మృతులకును తీర్పు తీర్పు క్రీస్తుయేసు ఎదుటను, ఆయన ప్రత్యక్షత తోడు, ఆయన రాజ్యము తోడు, నేను ఆనబెట్టి చెప్పునదేమనగా, వాక్యమును ప్రకటించుము. సమయమందును, అసమయమందును ప్రయాసపడుము. సంపూర్ణమైన దీర్ఘశాంతముతో ఉపదేశించుచు, ఖండించుము, గద్దించుము బుద్ధి చెప్పుము. ఎందుకనగా, జనులు హితబోధను (ఆరోగ్యకరమైన బోధన) సహింపక, దురద చెవులు గలవారై, తమ స్వకీయ దురాశలకు అనుకూలమైన బోధకులను, తమ కొరకు పోగుచేసికొని, సత్యమునకు చెవినియ్యక, కల్పనా కథల వైపునకు తిరుగుకాలము వచ్చును. అయితే, నీవు అన్నివిషయములలో మితముగా ఉండుము. శ్రమపడుము, సువార్తికుని పనిచేయుము. నీ పరిచర్యను సంపూర్ణముగా జరిగించుము. నేనిప్పుడే పానార్యణముగ పోయబడుచున్నాను. నేను వెడలిపోవు కాలము, సమీపమై యున్నది. మంచి పోరాటము పోరాడితిని. నా పరుగు కడ ముట్టించితిని. విశ్వాసము కాపాడుకొంటిని. ఇకమీదట నా కొరకు నీతికిరీట ముంచబడియున్నది. ఆ దినమందు, నీతిగల న్యాయాధిపతియైన ప్రభువు, అది నాకును, నాకు మాత్రమే కాకుండు, తన ప్రత్యక్షతను అపేక్షించు వారికందరికిని, అనుగ్రహించును.

### కీర్తనలు 104:1-23

నా ప్రాణమా, యెహోవాను సన్నుతించుము. యెహోవా, నా దేవా, నీవు అధిక ఘనత వహించిన వాడవు., నీవు మహాత్మ్యమును, ప్రభావమును ధరించియున్నావు. వస్త్రమువలె, వెలుగును నీవు కప్పుకొనియున్నావు. తెరను పరచినట్లు, ఆకాశ విశాలమును నీవు పరచి యున్నావు. జలములలో ఆయన తన గదుల దూలములను వేసి యున్నాడు. మేఘములను తనకు వాహనముగా చేసికొని, గాలి రెక్కలమీద గమనము చేయుచున్నాడు. వాయువులను తనకు దూతలుగాను, (తన దూతలను వాయువులు గాను) అగ్నిజ్వాలలను (తన సేవకులను అగ్ని జ్వాలలు గాను) తనకు పరిచారకులుగాను, ఆయన చేసికొనియున్నాడు. భూమి యెన్నటికిని కదలకుండునట్లు, ఆయన దానిని పునాదులమీద స్థిరపరచెను. దానిమీద అగాధజలములను, నీవు వస్త్రమువలె కప్పితివి. కొండలకుపైగా నీళ్లు నిలిచెను. నీవు గద్దంపగానే అవి పారిపోయెను. నీ ఉరుము శబ్దము విని, అవి త్వరగా పారిపోయెను. నీవు వాటికి నియమించినచోటికి పోవుటకై, అవి పర్వతములెక్కెను. పల్లములకు దిగెను. అవి మరలి వచ్చి, భూమిని కప్పక యుండునట్లు, అవి దాటలేని సరిహద్దులు, నీవు వాటికి నియమించితివి. ఆయన కొండలోయలలో నీటిబుగ్గలను పుట్టించును. అవి మన్యములలో పారును. అవి అడవి

జంతువులన్నిటికీ దాహమిచ్చును. వాటివలన, అడవి గాడిదలు దప్పి తీర్చుకొనును. వాటి ఒడ్డున ఆకాశపక్షులు వాసము చేయును. కొమ్మల నడుమ, అవి సునాదము చేయును. తన గదులలోనుండి, ఆయన కొండలకు జలధారల నిచ్చును. నీ క్రియల ఫలము చేత, భూమి తృప్తిపొందుచున్నది. పశువులకు గడ్డిని, నరుల ఉపయోగమునకు కూర మొక్కలను, ఆయన మొలిపించుచున్నాడు. అందుమూలమున, భూమిలోనుండి ఆహారమును, నరుల హృదయమును సంతోషపెట్టు ద్రాక్షారసమును, వారి మొగములకు మెరుగు నిచ్చు తైలమును, నరుల హృదయమును బలపరచు ఆహారమును, ఆయన పుట్టించుచున్నాడు. యెహోవా వృక్షములు తృప్తిపొందుచున్నవి. ఆయన నాటిన లెబానోను దేవదారు వృక్షములు తృప్తి పొందుచున్నవి. అచ్చట పక్షులు తమ గూళ్లు కట్టుకొనును. అచ్చట సరళ వృక్షములపైన కొంగలు నివాసము చేయుచున్నవి. గొప్ప కొండలు కొండమేకలకు ఉనికిపట్లు. కుందేళ్లకు బండలు ఆశ్రయ స్థానములు. ఋతువులను తెలుపుటకై, ఆయన చంద్రుని నియమించెను. సూర్యునికి తన అస్తమయకాలము తెలియును. నీవు చీకటి కలుగచేయగా, రాత్రియగుచున్నది. అప్పుడు అడవి జంతువులన్నియు తిరుగులాడుచున్నవి. సింహపు పిల్లలు వేటకొరకు గర్జించుచున్నవి. తమ ఆహారమును. దేవుని చేతిలోనుండి తీసికొన జూచుచున్నవి. సూర్యుడు ఉదయింపగానే, అవి మరలిపోయి, తమ గుహలలో పండుకొనును. సాయంకాలము వరకు పాటుపడి, తమ పనులను జరుపు కొనుటకై మనుష్యులు బయలువెళ్లుదురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /25**

**సమూయేలు మొదటి గ్రంథము 8:10-22; 9:1-8, 14-17; 10:1, 6, 7**

సమూయేలు తనను, రాజును అడిగిన జనులకు యెహోవా మాటలన్ని వినిపించి, ఈలాగున చెప్పెను. మిమ్మును ఏలబోవు రాజు ఎట్టివాడగుననగా, అతడు మీ కుమారులను పట్టుకొని, తన రథములను తోలుటకును, తన గుఱ్ఱములను కాపాడుటకును, వారిని ఉంచుకొనును. కొందరు అతని రథముల ముందర పరగెత్తుదురు. మరియు అతడు, వారిని తన సైన్యములో సహస్రాధిపతులుగాను, పంచ దశాధిపతులుగాను నియమించును. తన భూములను దున్నుటకును, వాటి పంటను కోయుటకును, తన యుద్ధా యుధములను, తన రథముల సామానులను చేయుటకును, వారిని ఏర్పరచుకొనును. మీ కుమార్తెలను భక్ష్యకారిణులుగాను, బోనకత్తెలుగాను, రొట్టెలు కాల్చువారిని గాను పెట్టుకొనును. మీ పొలములలోను, మీ ద్రాక్షతోటలలోను, ఒలీవతోటలలోను, శ్రేష్ఠమైన వాటిని తీసికొని తన సేవకులకిచ్చును. మీ ధాన్యములోను, ద్రాక్ష పండ్లలోను, పదియవ భాగము తీసి, తన పరివార జనమునకును, సేవకులకును ఇచ్చును. మీ దాసులను, మీ పనికత్తెలను, మీ పశువులలోను, గార్లభములలోను శ్రేష్ఠమైన వాటిని (యౌవ్వనులలోను) పట్టుకొని, తన పనికొరకు ఉంచుకొనును. మీ మందలో పదియవ భాగము పట్టుకొనును, మీమట్టుకు మీరు అతనికి దాసులవుదురు. ఆ దినమున మీరు కోరుకొనిన రాజును బట్టి, మీరు మొఱ్ఱపెట్టినను, యెహోవా మీ మొఱ్ఱవినక పోవును అనెను. అయినను జనులు, సమూయేలు యొక్క మాట చెవిని బెట్టనొక్క, ఆలాగున కాదు, జనములు చేయు రీతిని, మేమును చేయునట్లు, మాకు రాజుకావలెను. మా రాజు మాకు న్యాయము తీర్చును. మా ముందర పోవుచు, అతడే మా యుద్ధములను జరిగించుననిరి. సమూయేలు జనులయొక్క మాటలన్నిటిని విని, యెహోవా సన్నిధిని వాటిని వివరించెను, గనుక, యెహోవా, నీవు వారి మాటలు విని, వారికి ఒక రాజును నియమించుమని సమూయేలునకు సెలవియ్యగా, సమూయేలు, మీరందరు మీ మీ గ్రామములకు పొడవి ఇశ్రాయేలీయులకు సెలవిచ్చెను.

అపియకు పుట్టిన, బెకోరతు కుమారుడైన, సెరోరుకు జననమైన, అబీయేలు కుమారుడగు, కీషు అను బెన్యామీనీయు డొకడుండెను. కీషు, భాగ్యవంతుడగు ఒక బెన్యామీనీయుడు. అతనికి సౌలు అను నొక కుమారుడుండెను. అతడు బహు సౌందర్యముగల యవ్వనుడు, ఇశ్రాయేలీయులలో అతని పాటి సుందరుడొకడును లేడు. అతడు భుజములు మొదలుకొని, పైకి ఇతరులకంటె ఎత్తు గలవాడు. సౌలు తండ్రియైన కీషుయొక్క గార్లభములు తప్పిపోగా, కీషు తన కుమారుడైన సౌలును పిలిచి, మన దాసులలో ఒకని తీసికొని పోయి, గార్లభములను వెదకుమని చెప్పెను. అతడు పోయి, ఎఫ్రాయిము మన్యము తిరిగి,



పాలిషా దేశమున సంచరింపగా, అవి కనబడలేదు. తరువాత వారు, షయలీము దేశమును దాటి, సంచారము చేసిరి గాని, అవి కనబడకయుండెను. బెన్యామీనీయుల దేశము సంచరించి, చూడగా అవి దొరకలేదు. అయితే వారు, సూపు దేశమునకు వచ్చినప్పుడు, మనము తిరిగి వెళ్లదము, రమ్ము, గార్దభముల కొరకు చింతింపక, నా తండ్రి మనకొరకు విచారపడు నేమోయని సౌలు తనయొద్దనున్న పనివానితో అనగా, వాడు, ఇదిగో, ఈ పట్టణములో దైవజనుడు ఒకడున్నాడు, అతడు బహు ఘనుడు. అతడు ఏ మాట చెప్పినో, ఆ మాట నెరవేరును. మనము వెళ్లవలసిన మార్గమును అతడు మనకు తెలియజేయునేమో, అతని యొద్దకు వెళ్లదము రండని చెప్పెను. అందుకు సౌలు, మనము వెళ్లనెడల ఆ మనిషికి ఏమి తీసికొని పోవుదుము? మన సామగ్రిలో నుండు భోజన పదార్థములు సరిపోయినవి. ఆ దైవజనునికి బహుమానము తీసి కొనిపోవుటకు మన కేమియు లేదు అని, తన పనివానితో చెప్పి, మనయొద్ద ఏమి యున్నదని అడుగగా, వాడు సౌలుతో, చిత్తగించుము, నా యొద్ద పావు తులము వెండి కలదు. మనకు మార్గము తెలియజెప్పి నందుకై, దానిని ఆ దైవజనుని కిత్తుననెను.

వారు ఊరిలోనికి రాగా, ఉన్నతమైన స్థలమునకు పోవుచున్న సమూయేలు వారికి ఎదురుపడెను. సౌలు అచ్చటికి రేపు వచ్చునని, యెహోవా సమూయేలునకు తెలియజేసెను. ఎట్లనగా, నా జనుల మొఱ్ఱ నా యొద్దకు వచ్చెను, నేను వారిని దృష్టించి యున్నాను. కాగా ఫిలిష్తీయుల చేతిలోనుండి, నా జనులను విడిపించుటకై, నా జనులైన ఇశ్రాయేలీయుల మీద వానిని అధికారినిగా అభిషేకించుటకు గాను, రేపు ఈ వేళకు, నేను బెన్యామీను దేశములో నుండి, ఒక మనుష్యుని నీయొద్దకు రప్పించుదును. సౌలు సమూయేలునకు కనబడగానే, యెహోవా, ఇతడే నేను నీతో చెప్పిన మనిషి. ఇదిగో ఇతడే, నా జనులను ఏలునని అతనితో సెలవిచ్చెను.

అప్పుడు సమూయేలు, తైలపు బుడ్డి పట్టుకొని, సౌలు తలమీద తైలముపోసి, అతని ముద్దు పెట్టుకొని, యెహోవా నిన్ను అభిషేకించి, తన స్వాస్థ్యము మీద అధిపతిగా నియమించియున్నాడు అని చెప్పి, యిలాగు సెలవిచ్చెను.

యెహోవా ఆత్మ నీమీదికి బలముగా దిగివచ్చును. నీవు వారితో కలిసి ప్రకటన చేయుచుండగా నీకు క్రొత్త మనస్సు వచ్చును. దేవుడు తోడుగా నుండును గనుక, ఈ సూచనలు నీకు సంభవించిన తరువాత, నీకు మంచినది తోచినదాని చేయుము.

### కీర్తనలు 130:1-8 [యాత్ర కీర్తన]

యెహోవా, అగాధ స్థలములలోనుండి, నేను నీకు మొఱ్ఱపెట్టుచున్నాను. ప్రభువా, నా ప్రార్థన ఆలకింపుము. నీ చెవి యొగ్గి, నా ఆర్తధ్వని వినుము. యెహోవా, నీవు దోషములను కనిపెట్టి చూచిన యెడల, ప్రభువా, ఎవడు నిలువ గలడు? అయినను జనులు నీయందు భయభక్తులు నిలుపునట్లు, నీయొద్ద క్షమాపణ దొరుకును. యెహోవా కొరకు నేను కనిపెట్టుకొనుచున్నాను. నా ప్రాణము ఆయనకొరకు కనిపెట్టుకొను చున్నది. ఆయన మాట మీద, నేను ఆశపెట్టుకొనియున్నాను. కావలీవారు ఉదయముకొరకు కనిపెట్టుటకంటే, ఎక్కువగా, నా ప్రాణము ప్రభువు కొరకు కనిపెట్టుచున్నది. కావలీవారు ఉదయము కొరకు కనిపెట్టుటకంటే, ఎక్కువగా నా ప్రాణము కనిపెట్టుచున్నది. ఇశ్రాయేలూ, యెహోవా మీద ఆశపెట్టుకొనుము. యెహోవాయొద్ద కృప దొరుకును. ఆయనయొద్ద సంపూర్ణ విమోచన దొరుకును. ఇశ్రాయేలీయుల దోషములన్నిటినుండి ఆయన వారిని విమోచించును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /26

### సమూయేలు మొదటి గ్రంథము 10:17-24; 11:14-15

తరువాత సమూయేలు మిస్సాకు, యెహోవా యొద్దకు జనులను పిలువనంపించి, ఇశ్రాయేలీయులతో ఇట్లనెను. ఇశ్రాయేలీయుల దేవుడైన యెహోవా ఈలాగున సెలవిచ్చుచున్నాడు. నేను ఇశ్రాయేలీయులైన మిమ్మును ఐగుప్తు

దేశములోనుండి రప్పించి, ఐగుప్తీయుల వశములో నుండియు, మిమ్మును బాధపెట్టిన జనములన్నిటి వశములో నుండియు విడిపించితిని. అయినను మీ దుర్దశలన్నిటిని, ఉపద్రవము లన్నిటిని పోగొట్టి, మిమ్మును రక్షించిన మీ దేవుని మీరు ఇప్పుడు విసర్జించి, మా మీద ఒకని రాజుగా నియమింపుమని ఆయనను అడిగియున్నారు. కాబట్టి యిప్పుడు మీ గోత్రముల చొప్పునను, మీ కుటుంబముల చొప్పునను, మీరు యెహోవా సన్నిధిని హాజరు కావలెను. ఇశ్రాయేలీయుల గోత్రములన్నిటిని సమూయేలు సమకూర్చగా, బెన్యామీను గోత్రము ఏర్పడెను. బెన్యామీను గోత్రమును, వారి యింటి కూటముల ప్రకారము అతడు సమకూర్చగా, మత్తీ యింటి కూటము ఏర్పడెను. తరువాత కీషు కుమారుడైన సౌలు ఏర్పడెను. అయితే జనులు అతని వెదకినప్పుడు అతడు కనబడలేదు. కావున వారు, ఇక్కడికి ఇంకొక మనుష్యుడు రావలసి యున్నదా, అని యెహోవా యొద్ద విచారణ చేయగా, యెహోవా, ఇదిగో, అతడు సామానులో దాగియున్నాడని సెలవిచ్చెను. వారు పరుగెత్తిపోయి, అక్కడనుండి అతని తోడుకొనివచ్చిరి. అతడు జనసమూహములో నిలిచినప్పుడు, భుజములు మొదలుకొని, పైకి ఇతరుల కంటి ఎత్తుగలవాడుగా కనబడెను. అప్పుడు సమూయేలు, జనులందరిలో యెహోవా ఏర్పరచిన వానిని మీరు చూచితిరా? జనులందరిలో అతనివంటి వాడొకడును లేడని చెప్పగా, జనులందరు బొబ్బలు పెట్టుచు, రాజు చిరంజీవి యగుగాక అని కేకలు వేసిరి. తరువాత సమూయేలు, రాజ్యపాలన పద్ధతిని జనులకు వినిపించి, ఒక గ్రంథమందు వ్రాసి, యెహోవా సన్నిధిని దాని నుంచెను. అంతట సమూయేలు జనులందరిని వారి వారి ఇండ్లకు పంపివేసెను. సౌలును, గిబియాలోని తన ఇంటికి వెళ్లిపోయెను. దేవుని చేత హృదయ ప్రేరేపణ నొందిన శూరులు అతని వెంట వెళ్లిరి. పనికిమాలినవారు కొందరు, ఈ మనుష్యుడు మనలను ఏలాగు రక్షింపగలడని చెప్పుకొనుచు, అతని నిర్లక్ష్యము చేసి, అతనికి కానుకలు తీసికొని రాకుండగా, అతడు చెవిటివాడైనట్లు ఊరకుండెను.

మనము గిల్గాలునకు వెళ్లి, రాజ్య పరిపాలన పద్ధతిని మరల స్థాపించుకొందము రండని చెప్పి, సమూయేలు జనులను పిలువగా, జనులందరు గిల్గాలునకు వచ్చి, గిల్గాలులో యెహోవా సన్నిధిని సమాధానబలులను అర్పించి, యెహోవా సన్నిధిని సౌలునకు పట్టాభిషేకము చేసిరి. సౌలును ఇశ్రాయేలీయులందరును అక్కడ బహుగా సంతోషించిరి.

### కీర్తనలు 94:1-23

యెహోవా, ప్రతికారము చేయు దేవా, ప్రతికారము చేయు దేవా, ప్రకాశింపుము. భూలోక న్యాయాధిపతి, లెమ్ము. గర్విష్టులకు ప్రతిఫలమిమ్ము. యెహోవా, భక్తిహీనులు ఎంతవరకు ఉత్సహించుదురు? భక్తిహీనులు ఎంతవరకు ఉత్సహించుదురు? వారు వదరుచు, కరోరమైన మాటలు పలుకుచున్నారు. దోషము చేయువారందరు బింకము లాడు చున్నారు. యెహోవా చూచుట లేదు. యాకోబు దేవుడు విచారించుటలేదు అనుకొని, యెహోవా, వారు నీ ప్రజలను నలుగొట్టుచున్నారు. నీ స్వాస్థ్యమును బాధించుచున్నారు. విధవరాండ్రను, పరదేశులను చంపు చున్నారు. తండ్రిలేనివారిని హతముచేయుచున్నారు. జనులలో పశుప్రాయులారా, దీనిని ఆలోచించుడి. బుద్ధిహీనులారా, మీరెప్పుడు బుద్ధిమంతులవుదురు. చెవులను కలుగచేసినవాడు వినకుండునా? కంటిని నిర్మించినవాడు కానకుండునా? అన్యజనులను శిక్షించువాడు, మనుష్యులకు తెలివి నేర్పవాడు, దండింపక మానునా? నరుల ఆలోచనలు వ్యర్థములని యెహోవాకు తెలిసి యున్నది. యెహోవా, నీవు శిక్షించువాడు, నీ ధర్మశాస్త్రమును బట్టి నీవు బోధించువాడు, ధన్యుడు. భక్తిహీనులకు గుంట త్రవ్వబడు వరకు, నీతిమంతుల కష్టదినములను పోగొట్టి, వారికి నెమ్మది కలుగజేయుదువు. యెహోవా తన ప్రజలను ఎడబాయువాడు కాడు. తన స్వాస్థ్యమును విడనాడువాడు కాడు. నీతిని స్థాపించుటకై న్యాయపుత్రుర్పు జరుగును. యథార్థ హృదయులందరు దాని ననుసరించెదరు. దుష్టుల మీదికి నా పక్షమున ఎవడు లేచును? దోషము చేయువారికి విరోధముగా, నా పక్షమున ఎవడు నిలుచును? యెహోవా నాకు సహాయము చేసియుండని యెడల, నా ప్రాణము శీఘ్రముగా మౌనమందు నివసించియుండును. నా కాలు జారెనని నేననుకొనగా, యెహోవా, నీ కృప నన్ను బలపరచుచున్నది. నా అంతరంగమందు విచారములు హెచ్చగా, నీ గొప్ప ఆదరణ, నా ప్రాణమునకు నెమ్మది కలుగ జేయుచున్నది. కట్టడ వలన కీడు కల్పించు దుష్టుల పరిపాలనతో, నీకు పొందుకలుగునా? దుష్టులు నీతిమంతుల ప్రాణము తీయుటకై వారిమీద పడుదురు. దోషులని నిర్దోషులకు మరణము

విధించుదురు. యెహోవా నాకు ఎత్తయిన కోట. నా దేవుడు నాకు ఆశ్రయ దుర్గము. ఆయన వారి దోషము, వారిమీదికి రప్పించును. వారి చెడుతనమునుబట్టి వారిని సంహరించును. మన దేవుడైన యెహోవా వారిని సంహరించును.

పరిశుద్ధ గ్రంథ పఠన ప్రణాళిక

టైబిల్ క్యాలెండర్ మూడవ నెల /27

సమూయేలు మొదటి గ్రంథము 12:1-15, 20-25

అప్పుడు సమూయేలు, ఇశ్రాయేలీయులందరితో ఇట్లనెను. ఆలకించుడి. మీరు నాతో చెప్పినమాట నంగీకరించి, మీమీద ఒకని రాజుగా నియమించి యున్నాను. రాజు మీ కార్యములను జరిగించును. నేను తల నెరిసిన ముసలివాడను. నా కుమారులు మీ మధ్యనున్నారు. బాల్యమునాటినుండి, నేటివరకు నేను మీ కార్యములను జరిగించుచు వచ్చితిని. ఇదిగో నేనున్నాను, నేనెవని యెద్దవైన తీసికొంటినా? ఎవని గార్దభమునైన పట్టుకొంటినా? ఎవనికైన అన్యాయము చేసెదనా? ఎవనినైన బాధపెట్టితివా? న్యాయము నాకు అగపడకుండ, ఎవని యెద్దవైన లంచము పుచ్చుకొంటినా? ఆలాగు చేసిన యెడల, యెహోవా సన్నిధిని, ఆయన అభిషేకము చేయించిన వాని యెదుటను, వాడు నా మీద సాక్ష్యము పలుకవలెను. అప్పుడు నేను, మీ యెదుట దానిని మరల నిత్తు ననెను. నీవు మాకు ఏ అన్యాయమైనను, ఏ బాధనైనను చేయలేదు. ఏ మనుష్యుని యెద్దగాని, నీవు దేనినైనను తీసికొన లేదని వారు చెప్పగా, అతడు, అట్టిది నాయెద్ద ఏదియు మీకు దొరకదని యెహోవాయును, ఆయన అభిషేకము చేయించినవాడును, ఈ దినమున మీ మీద సాక్షులై యున్నారు అని చెప్పినప్పుడు, సాక్షులే అని వారు ప్రత్యుత్తర మిచ్చిరి. మరియు సమూయేలు జనులతో ఇట్లనెను. మోషేను అహారోనును నిర్ణయించి, మీ పితరులను ఐగుప్తు దేశములో నుండి రప్పించినవాడు యెహోవాయే గదా. కాబట్టి, యెహోవా మీకును, మీ పితరులకును చేసిన నీతికార్యములనుబట్టి, యెహోవా సన్నిధిని నేను మీతో వాదించునట్లు, మీరు ఇక్కడ నిలిచి యుండుడి. యాకోబు ఐగుప్తునకు వచ్చిన పిమ్మట, మీ పితరులు యెహోవాకు మొట్టపెట్టగా, ఆయన మోషే అహారోనులను పంపినందున, వారు మీ పితరులను ఐగుప్తులోనుండి తోడుకొని వచ్చి, యీ స్థలమందు నివసించి జీవించిరి. అయితే వారు, తమ దేవుడైన యెహోవాను మరచినప్పుడు, ఆయన వారిని హాసోరుయొక్క సేనాధిపతియైన సీసరా చేతికిని, ఫిలిష్తీయుల చేతికిని, మోయాబు రాజు చేతికిని అమ్మివేయగా, వారు ఇశ్రాయేలీయులతో యుద్ధము చేసిరి. అంతట వారు, మేము యెహోవాను విసర్జించి, బయలు దేవతలను, అష్టారోతు దేవతలను పూజించి నందున, పాపము చేసెతిమి. మా శత్రువుల చేతిలోనుండి నీవు మమ్మును విడిపించినయెడల, మేము నిన్ను సేవించెదమని యెహోవాకు మొట్టపెట్టగా, యెహోవా యెరుబ్బయలును, బెదానును, యెఫ్రాను సమూయేలును పంపి, నలుదిశల మీ శత్రువుల చేతిలోనుండి మిమ్మును విడిపించి నందున, మీరు నిర్భయముగా కాపురము చేయుచున్నారు. అయితే అమ్మోనీయుల రాజైన నాహాషు మీ మీదికి వచ్చుట మీరు చూడగానే, మీ దేవుడైన యెహోవా మీకు రాజైయున్నను, ఆయన కాదు, ఒక రాజు మిమ్మును ఏలవలెనని మీరు నాతో చెప్పితిరి. కాబట్టి మీరు కోరి, యేర్పరచుకొనిన రాజు ఇతడే. యెహోవా ఇతనిని మీమీద రాజుగా నిర్ణయించి యున్నాడు. మీరు యెహోవా యందు భయ భక్తులు కలిగి, ఆయన మాటను విని, ఆయనను సేవించి, ఆయన ఆజ్ఞను భంగము చేయక, మీరును మిమ్మును ఏలు రాజును, మీ దేవుడైన యెహోవాను అనుసరించినయెడల, మీకు క్షేమము కలుగును. అయితే యెహోవా మాట వినక, ఆయన ఆజ్ఞను భంగము చేసినయెడల, యెహోవా హస్తము మీ పితరులకు విరోధముగా నుండినట్లు, మీకును విరోధముగా నుండును.

అంతట సమూయేలు జనులతో ఇట్లనెను. భయపడకుడి, మీరు ఈ కీడు చేసిన మాట నిజమే, అయినను, యెహోవాను విసర్జింపకుండ ఆయనను అనుసరించుచు పూర్ణస్వాదయముతో ఆయనను సేవించుడి. ఆయనను విసర్జింపకుడి, ఆయనను విసర్జింపువారు, ప్రయోజనము మాలినవై, రక్షింపలేని మాయా స్వరూపములను అనుసరించుదురు. నిజముగా అవి మాయయే. యెహోవా మిమ్మును తనకు జనముగా చేసికొనుటకు ఇష్టము గలిగి యున్నాడు. తన ఘనమైన నామము నిమిత్తము, తన జనులను ఆయన విడనాడడు. నా మట్టుకు నేను మీ నిమిత్తము ప్రార్థన చేయుట మానుట వలన,

యెహోవాకు విరోధముగ పాపము చేసినవాడ నగుదును. అది నాకు దూరమగునుగాక. కాని శ్రేష్ఠమైన చక్కని మార్గమును మీకు బోధింతును. ఆయన మీకొరకు ఎన్ని గొప్ప కార్యములను చేసెనో అది మీరు తలంచుకొని, మీరు యెహోవాయందు భయభక్తులు కలిగి, నిష్కపటులై పూర్ణ హృదయముతో ఆయనను సేవించుట ఆవశ్యకము. మీరు కీడుచేయువారైతే, తప్పకుండ మీరును, మీ రాజును నాశనమగుదురు.

### కీర్తనలు 119:17-24

(గీమెలై) నీ సేవకుడనైన నేను బ్రదుకునట్లు, నాయెడల నీ దయారసము చూపుము. నీ వాక్యమునుబట్టి నేను నడుచుకొనుచుండును. నేను నీ ధర్మశాస్త్రమునందు ఆశ్చర్యమైన సంగతులను చూచునట్లు, నా కన్నులు తెరువుము. నేను భూమిమీద పరదేశినై యున్నాను. నీ ఆజ్ఞలను నాకు మరుగుచేయకుము. నీ న్యాయవిధుల మీద నాకు ఎడతెగని ఆశకలిగియున్నది. దానిచేత నా ప్రాణము క్షీణించుచున్నది. గర్విష్ఠులను నీవు గద్దించు చున్నావు. నీ ఆజ్ఞలను విడిచి తిరుగువారు శాపగ్రస్తులు. నేను నీ శాసనముల ననుసరించుచున్నాను. నామీదికి రాకుండ, నిందను, తిరస్కారమును తొలగింపుము. అధికారులు నాకు విరోధముగా సభ తీర్చి మాటలాడుకొందురు. నీ సేవకుడు, నీ కట్టడలను ధ్యానించు చుండును. నీ శాసనములు నాకు సంతోషకరములు. అవి నాకు ఆలోచనకర్తలై యున్నవి.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /28

### కొరింథీయులకు వ్రాసిన రెండవ పత్రిక 6:1-3, 14-18, 7:1, 9-11

కాగా మేమాయనతోడి పనివారమై, మీరు పొందిన దేవుని కృపను, వ్యర్థము చేసికొనవద్దని, మిమ్మును వేడుకొను చున్నాము. అనుకూల సమయమందు, నీ మొర నాలకించితిని. రక్షణ దినమందు నిన్ను ఆదుకొంటిని అని, ఆయన చెప్పుచున్నాడు గదా! ఇదిగో ఇప్పుడే మిక్కిలి అనుకూలమైన సమయము. ఇదిగో ఇదే రక్షణ దినము.

మీరు అవిశ్వాసులతో జోడుగా ఉండకుడి. నీతికి దుర్జీతితో ఏమి సాంగత్యము? వెలుగునకు చీకటితో ఏమి పొత్తు? క్రీస్తునకు బెలియాలుతో ఏమి సంబంధము? అవిశ్వాసితో విశ్వాసికి పాలెక్కడిది? దేవుని ఆలయమునకు విగ్రహములతో ఏమిపొందిక? మనము జీవముగల దేవుని ఆలయమై యున్నాము. అందుకు దేవుడీలాగు సెలవిచ్చుచున్నాడు. నేను వారిలో నివసించి సంచరింతును. నేను వారి దేవుడనై యుండును. వారు నా ప్రజలై యుందురు. కావున, మీరు వారి మధ్యనుండి బయలువెడలి, ప్రత్యేకముగా ఉండుడి. అపవిత్రమైన దానిని ముట్టుకుడని, ప్రభువు చెప్పుచున్నాడు. మరియు, నేను మిమ్మును చేర్చుకొందును, మీకు తండ్రినై యుండును, మీరు నాకు కుమారులును కుమార్తెలునై యుండురని, సర్వశక్తిగల ప్రభువు చెప్పుచున్నాడు.

ప్రియులారా, మనకు ఈ వాగ్దానములు ఉన్నవి గనుక, దేవుని భయముతో, పరిశుద్ధతను సంపూర్ణి చేసికొనుచు, శరీరమునకును, ఆత్మకును కలిగిన సమస్త కల్మషము నుండి, మనలను పవిత్రులనుగా చేసికొందము.

మీరు దుఃఖపడితిరని సంతోషించుట లేదు గాని, మీరు దుఃఖపడి, మారుమనస్సు పొందితిరని, యిప్పుడు సంతోషించు చున్నాను. ఏలయనగా, ఏ విషయములోనైనను, మావలన మీరు నష్టము పొందకుండుటకై, దైవ చిత్తానుసారముగా దుఃఖపడితిరి. దైవచిత్తానుసారమైన దుఃఖము, రక్షణార్థమైన మారుమనస్సును కలుగజేయును. ఈ మారుమనస్సు దుఃఖమును పుట్టించదు. అయితే లోకసంబంధమైన దుఃఖము, మరణమును కలుగజేయును. మీరు దేవుని చిత్త ప్రకారము పొందిన యీ దుఃఖము, ఎట్టి జాగ్రతను, ఎట్టి దోష నివారణకైన ప్రతివాదమును, ఎట్టి ఆగ్రహమును, ఎట్టి భయమును, ఎట్టి అభిలాషను, ఎట్టి ఆసక్తిని, ఎట్టి ప్రతిండనను, మీలో పుట్టించెనో చూడుడి. ఆ కార్యమును గూర్చి, సమస్త విషయములలోను, మీరు నిర్దోషులై యున్నారని, ఋజువు పరచుకొంటిరి.

### కీర్తనలు 49:1-20 [ప్రధాన గాయకునికి - కోరహు కుమారులది గీతము]

సర్వజనులారా ఆలకించుడి. సామాన్యులేమి, సామంతులేమి, ధనికులేమి, దరిద్రులేమి, లోకనివాసులారా, మీరందరు ఏకముగా కూడి చెవి యొగ్గుడి. నా నోరు విజ్ఞాన విషయములను పలుకును. నా హృదయ ధ్యానము, పూర్ణ వివేకమును గూర్చినదై యుండును. గూఢార్థము గలదానికి నేను చెవియొగ్గెదను. సీతారా తీసికొని, నా మరుగు మాట బయలుపరచెదను. నాకొరకు పొందువారి దోషకృత్యములు నన్ను చుట్టుకొనినప్పుడు, ఆపత్కాలములలో నేనేల భయపడవలెను? తమ ఆస్తియే ప్రాపకమని నమ్మి, తమ ధన విస్తారతను బట్టి పొగడుకొను వారికి, నేనేల భయపడవలెను? ఎవడును ఏ విధము చేతనైనను, తన సహోదరుని విమోచింపలేడు. వాడు కుళ్లు చూడక నిత్యము బ్రతుకునట్లు, వాని నిమిత్తము, దేవుని సన్నిధిని ప్రాయశ్చిత్తము చేయగలవాడు ఎవడును లేడు. వారి ప్రాణ విమోచన ధనము బహు గొప్పది. అది ఎన్నటికిని తీరక అట్లుండవలసినదే. జ్ఞానులు చనిపోదురను సంగతి అతనికి కనబడకుండ పోదు. మూర్ఖులును పశుప్రాయులును ఏకముగా నశింతురు. వారు తమ ఆస్తిని ఇతరులకు విడిచిపెట్టుదురు. తమ యిండ్లు నిరంతరము నిలుచుననియు, తమ నివాసములు తరతరములకు ఉండుననియు, వారనుకొందురు. తమ భూములకు తమ పేళ్లు పెట్టుదురు. ఘనతవహించిన వాడైనను, మనుష్యుడు నిలువజాలడు. వాడు నశించు మృగములను పోలినవాడు. స్వాతిశయ పూర్ణులకును, వారి నోటిమాటను బట్టి, వారి ననుసరించువారికిని ఇదే గతి. వారు పాతాళములో మందగా కూర్చబడుదురు. మరణము వారికి కాపరియై యుండును. ఉదయమున యధార్థవంతులు వారి నేలుదురు. వారి స్వరూపములు నివాసము లేనివై పాతాళములో క్షయమైపోవును. దేవుడు నన్ను చేర్చుకొనును. పాతాళ బలములోనుండి ఆయన నా ప్రాణమును విమోచించును. (సెలా.) ఒకడు ధన సంపన్నుడైనప్పుడు, వాని యింటి ఘనత విస్తరించు నప్పుడు, భయపడకుము. వాడు చనిపోవునప్పుడు, ఏమియు కొనిపోడు. వాని ఘనత వానివెంట దిగదు. నీకు నీవే మేలు చేసికొంటివని, మనుష్యులు నిన్ను స్తుతించినను, తన జీవిత కాలమున నొకడు తన్ను పొగడుకొనినను, అతడు తన పితరుల తరమునకు చేరవలెను. వారు మరి ఎన్నడును వెలుగు చూడరు. ఘనత నొంది యుండియు బుద్ధిహీనులైనవారు, నశించు జంతువులను పోలియున్నారు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల / 29**

**సమూయేలు మొదటి గ్రంథము 15:10-25; 16:1-5**

అప్పుడు యెహోవా వాక్కు సమూయేలునకు ప్రత్యక్షమై యీలాగు సెలవిచ్చెను. సౌలు నన్ను అనుసరింపక, వెనుకతీసి, నా ఆజ్ఞలను గైకొనకపోయెను గనుక, అతనిని రాజుగా నిర్ణయించినందుకు నేను పశ్చాత్తాపపడు చున్నాను. అందుకు సమూయేలు కోపావేశుడై, రాత్రి అంత యెహోవాకు మొట్టపెట్టు చుండెను. ఉదయమున సమూయేలు లేచి, సౌలును ఎదుర్కొనుటకు పోగా, సౌలు కర్మెలునకువచ్చి, అక్కడ జయ సూచకమైన శిలను నిలిపి, తిరిగి గిల్గాలునకు పోయెనన్న సమాచారము వినెను. తరువాత అతడు సౌలు నొద్దకు రాగా, సౌలు, యెహోవా వలన నీకు ఆశీర్వాదము కలుగును గాక, యెహోవా ఆజ్ఞను నేను నెరవేర్చిననగా, సమూయేలు, ఆలాగైతే నాకు వినబడుచున్న గొర్రెల అరుపులును, ఎడ్ల రంకెలును ఎక్కడివి? అని అడిగెను. అందుకు సౌలు, అమాలేకీయుల యొద్దనుండి జనులు వీటిని తీసికొని వచ్చిరి. నీ దేవుడైన యెహోవాకు బలులనర్పించుటకు జనులు గొర్రెలలోను, ఎడ్లలోను, మంచువాటిని ఉండనిచ్చిరి. మిగిలినవాటినిన్నీటిని, మేము నిర్మూలముచేసితి మనగా, సమూయేలు, నీవు మాటలాడ పనిలేదు. యెహోవా రాత్రి నాతో సెలవిచ్చిన మాట నీకు తెలియజేతును వినుమని సౌలుతో అనగా, సౌలు, చెప్పుమనెను. అందుకు సమూయేలు, నీ దృష్టికి నీవు అల్పుడవుగా ఉన్నప్పుడు, ఇశ్రాయేలీయుల గోత్రములకు శిరస్సువైతివి. యెహోవా నిన్ను ఇశ్రాయేలీయులమీద రాజుగా అభిషేకించెను. మరియు యెహోవా నిన్ను సాగనంపి, నీవు పోయి పాపాత్ములైన అమాలేకీయులను నిర్మూలము చేయుము, వారు లయమగు వరకు వారితో యుద్ధము చేయుమని సెలవియ్యగా, నీవు ఎందుచేత యెహోవా మాట వినక, దోపుడుమీద ఎగబడి, ఆయన దృష్టికి కీడు చేసితివనెను. అందుకు సౌలు, ఆ మాట అనవద్దు. నేను యెహోవా మాట విని, యెహోవా నన్ను పంపిన మార్గమున పోయి, అమాలేకీయుల రాజైన అగగును తీసికొని వచ్చితిని కాని, అమాలేకీయులను నిర్మూలము చేసితిని.



అయితే గిల్గాలులో, నీ దేవుడైన యెహోవాకు బలి అర్పించుటకై, జనులు శపితులగు గొర్రెలలోను, ఎద్లలోను, ముఖ్యమైన వాటిని తీసికొని వచ్చిన సమూయేలుతో చెప్పెను. అందుకు సమూయేలు, తాను సెలవిచ్చిన ఆజ్ఞను ఒకడు గైకొనుటవలన యెహోవా సంతోషించునట్లు, ఒకడు దహనబలులను బలులను అర్పించుట వలన ఆయన సంతోషించునా? ఆలోచించుము, బలులు అర్పించుటకంటే ఆజ్ఞను గైకొనుటయు, పొట్టేళ్ల క్రొవ్వు అర్పించుటకంటే మాట వినుటయు శ్రేష్ఠము. తిరుగుబాటు చేయుట, నోదె చెప్పుటయను పాపముతో సమానము. మూర్ఖతను అగపరచుట, మాయా విగ్రహము గృహదేవతలను పూజించుటతో సమానము. యెహోవా ఆజ్ఞను నీవు విసర్జింపి గనుక, నీవు రాజుగా ఉండకుండు ఆయన నిన్ను విసర్జించినగా, సౌలు జనులకు జడిసి, వారి మాట వినినందున, నేను యెహోవా ఆజ్ఞను నీ మాటలను మీరి, పాపము తెచ్చుకొంటిని. కాబట్టి, నీవు నా పాపమును పరిహరించి, నేను యెహోవాకు మ్రొక్కునట్లు నాతోకూడ తిరిగి రమ్మని సమూయేలును వేడుకొనెను.

అంతట యెహోవా సమూయేలుతో ఈలాగు సెలవిచ్చెను. ఇశ్రాయేలీయుల మీద రాజుగా ఉండకుండు నేను విసర్జించిన సౌలును గూర్చి నీ వెంతకాలము దుఃఖింతువు? నీ కొమ్మును తైలముతో నింపుము, బేత్తెహేమీయుడైన యెష్షయియొద్దకు నిన్ను పంపుచున్నాను, అతని కుమారులలో ఒకని నేను రాజుగా నియమించుదును. సమూయేలు, నేనెట్లు వెళ్లుదును? నేను వెళ్లిన సంగతి సౌలు వినినయెడల అతడు నన్ను చంపునగా, యెహోవా, నీవు ఒక పెయ్యను తీసికొనిపోయి, యెహోవాకు బలిపశువును వధించుటకై వచ్చితినిని చెప్పి, యెష్షయిని బల్యర్పణమునకు పిలువుము. అప్పుడు, నీవు చేయవలసిన దానిని నీకు తెలియజేతును. ఎవని పేరు నేను నీకు చెప్పుదునే, అతనిని నీవు అభిషేకింపవలెనని సెలవియ్యగా, సమూయేలు, యెహోవా ఇచ్చిన సెలవు చొప్పున బేత్తెహేమునకు వెళ్లెను. ఆ ఊరి పెద్దలు అతని రాకకు భయపడి, సమాధానముగా వచ్చుచున్నావా అని అడుగగా, అతడు సమాధానముగానే వచ్చితిని. మీరు శుద్ధులై నాతోకూడ బలికి రండని చెప్పి, యెష్షయిని అతని కుమారులను శుద్ధి చేసి, బలి అర్పించెను.

**కీర్తనలు 67:1-7** [ప్రధాన గాయకునికి - తంతి వాద్యములతో పాడదగినది - గీతము]

భూమిమీద నీ మార్గము తెలియబడునట్లును, అన్యజనులందరిలో నీ రక్షణ తెలియబడునట్లును, దేవుడు మమ్మును కరుణించి, మమ్మును ఆశీర్వదించును గాక. ఆయన తన ముఖకాంతి మామీద ప్రకాశింపజేయును గాక. (సెలా.) దేవా, ప్రజలు నిన్ను స్తుతించుదురు గాక. ప్రజలందరు నిన్ను స్తుతించుదురు గాక. న్యాయమునుబట్టి నీవు జనములకు తీర్పు తీర్చుదువు. భూమి మీదనున్న జనములను ఏలెదవు. (సెలా.) జనములు సంతోషించుచు, ఉత్సాహాధ్వని చేయును గాక. దేవా, ప్రజలు నిన్ను స్తుతించుదురు గాక. ప్రజలందరు నిన్ను స్తుతించుదురు గాక. అప్పుడు భూమి దాని ఫలములిచ్చును. దేవుడు, మా దేవుడు మమ్మును ఆశీర్వదించును. దేవుడు మమ్మును దీవించును. భూదిగంత నివాసులందరు, ఆయనయందు భయభక్తులు నిలుపుదురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ మూడవ నెల /30**

**సమూయేలు మొదటి గ్రంథము 16:6-13; 17:1-11, 13-18**

వారు వచ్చినప్పుడు, అతడు ఏలీయాబును చూచి, నిజముగా యెహోవా అభిషేకించువాడు, ఆయన యెదుట నిలిచి యున్నాడని అనుకొనెను. అయితే యెహోవా సమూయేలుతో ఈలాగు సెలవిచ్చెను. అతని రూపమును, అతని యెత్తును లక్ష్యపెట్టకుము, మనుష్యులు లక్ష్యపెట్టువాటిని యెహోవా లక్ష్యపెట్టడు. నేను అతని త్రోసివేసి యున్నాను. మనుష్యులు హైరూపమును లక్ష్యపెట్టుదురు గాని యెహోవా హృదయమును లక్ష్యపెట్టును. యెష్షయి, అబీనాదాబును పిలిచి, సమూయేలు ఎదుటికి అతని రప్పింపగా, అతడు, యెహోవా ఇతని కోరుకొనలేదనెను. అప్పుడు యెష్షయి, షమ్మాను పిలువగా, అతడు, యెహోవా ఇతనిని కోరుకొనలేదనెను. యెష్షయి తన యేడుగురు కుమారులను సమూయేలు ఎదుటికి పిలువగా,

సమూయేలు, యెహోవా వీరిని కోరుకొనలేదని చెప్పి, నీ కుమారు లందరు ఇక్కడనున్నారా అని యెష్టయిని అడుగగా, అతడు, ఇంకను కడసారివాడున్నాడు. అయితే వాడు గొర్రెలను కాయుచున్నాడని చెప్పెను. అందుకు సమూయేలు, నీవు వాని పిలువనంపించుము, అతడిక్కడికి వచ్చువరకు మనము కూర్చుండమని యెష్టయితో చెప్పగా, అతడు వాని పిలువనంపించి, లోపలికి తోడుకొని వచ్చెను. అతడు ఎఱ్ఱని వాడును, చక్కని నేత్రములు గలవాడును, చూచుటకు సుందరమైనవాడునై యుండెను. అతడు రాగానే, నేను కోరుకొన్నవాడు ఇతడే. నీవు లేచి వానిని అభిషేకించుమని యెహోవా సలవియ్యగా, సమూయేలు తైలపు కొమ్మును తీసి, వాని సహోదరుల యెదుట వానికి అభిషేకము చేసెను. నాటనుండి యెహోవా ఆత్మ దావీదు మీదికి బలముగా వచ్చెను. తరువాత సమూయేలు లేచి రామాకు వెళ్లిపోయెను.

ఫిలిష్తీయులు తమ సైన్యములను యుద్ధమునకు సమకూర్చి, యూదా దేశములోని శోకోలో కూడి ఏపెస్థమ్మీము దగ్గర, శోకోకును అజేకాకును మధ్యను దిగి యుండగా, సౌలును, ఇశ్రాయేలీయులును కూడివచ్చి, ఏలా లోయలో దిగి, ఫిలిష్తీయుల కెదురుగ యుద్ధపంక్తులు తీర్చిరి. ఫిలిష్తీయులు ఆతట్టు పర్వతము మీదను, ఇశ్రాయేలీయులు ఈతట్టు పర్వతముమీదను నిలిచియుండగా, ఉభయుల మధ్యను ఒక లోయయుండెను. గాతువాడైన గొల్కాతు అను శూరుడొకడు ఫిలిష్తీయుల దండులో నుండి బయలుదేరు చుండెను. అతడు ఆరుమూళ్ల జేనెడు ఎత్తుమనిషి. అతని తలమీద రాగి శిరస్థాణముండెను. అతడు యుద్ధకవచము ధరించియుండెను. ఆ కవచము అయిదు వేల తులముల రాగి యెత్తుగలది. మరియు అతని కాళ్లకు రాగి కవచమును, అతని భుజముల మధ్యను, రాగి బల్లెముకటి యుండెను. అతని యీటె కఱ్ఱ నేతగాని దోనె అంత పెద్దది. మరియు అతని యీటెకొన, ఆరువందల తులముల యినుము ఎత్తుగలది. ఒకడు డాలును మోయుచు అతని ముందర పోవుచుండెను. అతడు నిలిచి, ఇశ్రాయేలీయుల దండువారిని పిలిచి, యుద్ధపంక్తులు తీర్చుటకై మీ రెండుకు బయలుదేరి వచ్చితిరి? నేను ఫిలిష్తీయుడను కానా? మీరు సౌలు దాసులు కారా? మీ పక్షముగా ఒకనిని ఏర్పరచుకొని, అతని నాయుద్ధకు పంపుడి. అతడు నాతో పోట్లాడి, నన్ను చంపగలిగిన యెడల, మేము మీకు దాసుల మగుదుము. నేనతని జయించి చంపినయెడల, మీరు మాకు దాసులై, మాకు దాస్యము చేయుదురు. ఈ దినమున నేను ఇశ్రాయేలీయుల సైన్యములను తిరస్కరించుచున్నాను. ఒకని నియమించిన యెడల, వాడును నేనును పోట్లాడుదుమని ఆ ఫిలిష్తీయుడు చెప్పుచు వచ్చెను.

అయితే యెష్టయి యొక్క ముగ్గురు పెద్ద కుమారులు యుద్ధమునకు సౌలు వెంటను పోయియుండిరి. యుద్ధమునకు పోయిన అతని ముగ్గురు కుమారుల పేరులు ఏవనగా, జ్యేష్ఠుడు ఏలీయాబు, రెండవవాడు అబీనాదాబు, మూడవవాడు షమ్మూ, దావీదు కనిష్ఠుడు. పెద్దవారైన ముగ్గురు సౌలు వెంటను పోయి యుండిరి గాని, దావీదు, బేత్లెహేములో, తన తండ్రి గొర్రెలను మేపుచు, సౌలు నొద్దకు తిరిగి పోవుచు, వచ్చుచు నుండెను. ఆ ఫిలిష్తీయుడు ఉదయమునను, సాయంత్రమునను బయలు దేరుచు, నలువది దినములు తన్ను తాను అగుపరచు కొనుచు వచ్చెను. యెష్టయి తన కుమారుడైన దావీదును పిలిచి, నీ సహోదరుల కొరకు వేయించిన యీ గోధుమలలో ఒక తూమెడును, ఈ పది రొట్టెలను తీసికొని దండులో నున్న నీ సహోదరులదగ్గరకు త్వరగా పొమ్ము. మరియు ఈ పది జున్నుగడ్డలు తీసికొని పోయి, వారి సహస్రాధిపతికిమ్ము. నీ సహోదరులు క్షేమముగా నున్నారో లేదో, సంగతి తెలిసికొని, వారియొద్దనుండి ఆనవాలొకటి తీసికొని రమ్మని చెప్పి, పంపివేసెను.

### కీర్తనలు 71:19 -24

దేవా, నీ నీతి మహాకాశమంత ఉన్నతమైనది. గొప్ప కార్యములు చేసిన దేవా, నీతో సాటియైన వాడెవడు? అనేకమైన కఠినబాధలను మాకు కలుగజేసిన వాడా, నీవు మరల మమ్ము బ్రదికించెదవు. భూమియొక్క అగాధ స్థలములలో నుండి, నీవు మరల మమ్ము లేవనెత్తెదవు. నా గొప్పతనమును వృద్ధి చేయుము. నా తట్టు మరలి, నాకు నెమ్మది కలుగజేయుము. నా దేవా, నేనుకూడ నీ సత్యమునుబట్టి, స్వరమండల వాద్యముతో నిన్ను స్తుతించెదను. ఇశ్రాయేలు పరిశుద్ధ దేవా, సితారాతో నిన్ను కీర్తించెదను. నేను నిన్ను కీర్తించునప్పుడు, నా పెదవులును, నీవు విమోచించిన నా ప్రాణమును, నిన్నుగూర్చి

ఉత్సాహాధ్వని చేయును. నాకు కీడు చేయ జూచువారు సిగ్గుపడియున్నారు. వారు అవమానము పొందియున్నారు. కాగా నా నాలుక దినమెల్ల నీ నీతిని వర్ణించును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ మూడవ నెల /31

సమూయేలు మొదటి గ్రంథము 17:20-32

దావీదు ఉదయమున లేచి, ఒక కాపరికి గొర్రెలను అప్పగించి, ఆ వస్తువులను తీసికొని, యెష్టయి తన కిచ్చిన ఆజ్ఞ చొప్పున, ప్రయాణమైపోయెను. అయితే అతడు కందకమునకు వచ్చినప్పటికీ, వారును వీరును పంక్తులుగా తీరి, జయము జయమని అరుచుచు యుద్ధమునకు సాగుచుండిరి. సైన్యము, సైన్యమునకు ఎదురై, ఇశ్రాయేలీయులును ఫిలిష్తీయులును యుద్ధ సన్నద్ధులై బయలుదేరు చుండిరి. దావీదు తాను తెచ్చిన వస్తువులను సామగ్రిని కనిపెట్టువాని వశము చేసి, పరుగెత్తిపోయి, సైన్యములో చొచ్చి, కుశలప్రశ్నలు తన సహోదరుల నడిగెను. అతడు వారితో మాటలాడు చుండగా, గాతు ఫిలిష్తీయుడైన గొల్యాతు అను శూరుడు ఫిలిష్తీయుల సైన్యములోనుండి వచ్చి, పై చెప్పిన మాటల చొప్పున పలుకగా, దావీదు వినెను. ఇశ్రాయేలీయులందరు ఆ మనుష్యుని చూచి, మిక్కిలి భయపడి వాని యెదుటనుండి పారిపోగా, ఇశ్రాయేలీయులలో ఒకడు, వచ్చుచున్న ఆ మనిషిని చూచితిరే. నిజముగా ఇశ్రాయేలీయులను తిరస్కరించుటకై వాడు బయలుదేరు చున్నాడు, వానిని చంపినవానికి రాజు బహుగ ఐశ్వర్యము కలుగజేసి, తన కుమార్తెనిచ్చి పెండ్లిచేసి, వాని తండ్రి ఇంటి వారిని ఇశ్రాయేలీయులలో స్వతంత్రులుగా చేయుననగా, దావీదు, జీవముగల దేవుని సైన్యములను తిరస్కరించుటకు ఈ సున్నతిలేని ఫిలిష్తీయుడు ఎంతటి వాడు? వాని చంపి, ఇశ్రాయేలీయులనుండి యీ నింద తొలగించిన వానికి బహుమతి యేమని తనయొద్ద నిలిచినవారి నడుగగా, జనులు, వాని చంపినవానికి ఇట్టిట్లు చేయబడునని అతని కుత్తరమిచ్చిరి. అతడు వారితో మాటలాడునది అతని పెద్దన్నయగు ఏలీయాబునకు వినబడగా, ఏలీయాబునకు దావీదు మీద కోపమువచ్చి, అతనితో, నీవిక్కడి కెందుకు వచ్చితివి? అరణ్యములోని ఆ చిన్న గొర్రె మందను ఎవరి వశము చేసెతివి? నీ గర్వమును, నీ హృదయపు చెడుతనమును, నేనెరుగుదును. యుద్ధము చూచుటకే గదా నీవు వచ్చితి వనెను. అందుకు దావీదు, నేనేమి చేసెతివి? మాట మాత్రము పలికితినని చెప్పి, అతని యొద్దనుండి తొలగి, తిరిగి మరియొకని ఆ ప్రకారమే యడుగగా, జనులు వానికి అదే ప్రకారము ప్రత్యుత్తరమిచ్చిరి. దావీదు చెప్పిన మాటలు నలుగురికిని తెలియగా, జనులు ఆ సంగతి సౌలుతో తెలియజెప్పిరి గనుక, అతడు దావీదును పిలువ నంపెను. ఈ ఫిలిష్తీయుని బట్టి యెవరి మనస్సును క్రుంగ నిమిత్తము లేదు. మీ దాసుడనైన నేను వానితో పోట్లాడుదునని దావీదు సౌలుతో అనగా, సౌలు, ఈ ఫిలిష్తీయుని ఎదుర్కొని, వానితో పోట్లాడుటకు నీకు బలము చాలదు. నీవు బాలుడవు, వాడు బాల్యమునుండి, యుద్ధాభ్యాసము చేసినవాడని దావీదుతో అనెను. అందుకు దావీదు సౌలుతో ఇట్లనెను. మీ దాసుడనైన నేను, నా తండ్రియొక్క గొర్రెలను కాయుచుండగా, సింహమును ఎలుగుబంటియును వచ్చి, మందలో నుండి ఒక గొర్రె పిల్లను ఎత్తికొని పోవుచుండగా, నేను దానిని తరిమి, చంపి, దాని నోటనుండి ఆ గొర్రెను విడిపించితిని. అది నా మీదికి రాగా, దాని గడ్డము పట్టుకొని, దానిని కొట్టి చంపితిని. మీ దాసుడనైన నేను, ఆ సింహమును ఎలుగు బంటిని చంపితినే. జీవముగల దేవుని సైన్యములను తిరస్కరించిన యీ సున్నతిలేని ఫిలిష్తీయుడు వాటిలో ఒకదాని వలె అగుననియు, సింహముయొక్క బలము నుండియు, ఎలుగుబంటి యొక్క బలము నుండియు నన్ను రక్షించిన యెహోవా, ఈ ఫిలిష్తీయుని చేతిలోనుండి కూడను నన్ను విడిపించుననియు చెప్పెను. అందుకు సౌలు, పొమ్ము. యెహోవా నీకు తోడుగానుండును గాక, అని దావీదుతో అనెను.

కీర్తనలు 23:1-6 [దావీదు కీర్తన]

యెహోవా నా కాపరి నాకు లేమి కలుగదు. పచ్చికల చోట్లను ఆయన నన్ను పరుండజేయు చున్నాడు. శాంతికరమైన జలములయొద్ద నన్ను నడిపించుచున్నాడు. నా ప్రాణమునకు ఆయన సేదదీర్చుచున్నాడు. తన నామమునుబట్టి, నీతి

మార్గములలో నన్ను నడిపించు చున్నాడు. గాఢాంధకారపు లోయలో నేను సంచరించినను, ఏ అపాయమునకు భయపడను. నీవు నాకు తోడై యుండువు. నీ దుడ్డు కణ్ణయు, నీ దండమును, నన్ను ఆదరించును. నా శత్రువులయెదుట నీవు నాకు భోజనము సిద్ధ పరచుదువు. నూనెతో నా తల అంటియున్నావు. నా గిన్నె నిండి పొర్లుచున్నది. నేను బ్రదుకు దినములన్నియు కృపాక్షమములే నా వెంట వచ్చును. చిరకాలము యెహోవా మందిరములో నేను నివాసము చేసెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /01**

**సమూయేలు మొదటి గ్రంథము 17:38-58**

పిమ్మట సౌలు, తన యుద్ధ వస్త్రములను దావీదునకు ధరింపజేసి, రాగి శిరస్త్రాణముకంటే అతనికి కట్టి, యుద్ధ కవచము తొడిగించెను. ఈ సామగ్రి దావీదునకు వాడుకలేదు గనుక, తాను తొడిగిన వాటిపైన, కత్తి కట్టుకొ , వెళ్ల కలిగినది లేనిది చూచుకొనిన తరువాత, దావీదు, ఇవి నాకు వాడుకలేదు. వీటితో నేను వెళ్లలేనని సౌలుతో చెప్పి, వాటిని తీసివేసి, తన కణ్ణ చేత పట్టుకొని, యేటి లోయలో నుండి, అయిదు నున్నని రాళ్లను ఏరుకొని, తన యొద్ద నున్న చిక్కములలో నుంచుకొని, వడిసెల చేత పట్టుకొని, ఆ ఫిలిష్టియుని చేరువకు పోయెను. డాలు మోయువాడు తనకు ముందు నడువగా, ఆ ఫిలిష్టియుడు బయలుదేరి దావీదు దగ్గరకు వచ్చి, చుట్టు పారచూచి, దావీదును కనుగొని, అతడు బాలుడై యెఱ్ఱివాడును, రూపసియునై యుండుట చూచి, అతని తృణీకరించెను. ఫిలిష్టియుడు, కణ్ణ తీసికొని నీవు నా మీదికి వచ్చుచున్నావే, నేను కుక్కనా? అని దావీదుతో చెప్పి, తన దేవతల పేరట దావీదును శపించెను. నా దగ్గరకు రమ్ము, నీ మాంసమును ఆకాశ పక్షులకును, భూమ్యగములకును, ఇచ్చివేతునని ఆ ఫిలిష్టియుడు దావీదుతో అనగా, దావీదు, నీవు కత్తియు, ఈటియు బల్లెమును ధరించుకొని నా మీదికి వచ్చు చున్నావు. అయితే, నీవు తిరస్కరించిన ఇశ్రాయేలీయుల సైన్యములకధిపతియగు యెహోవా పేరట నేను నీమీదికి వచ్చుచున్నాను. ఈ దినమున యెహోవా నిన్ను నా చేతికి అప్పగించును. నేను నిన్ను చంపి నీ తల తెగవేతును. ఇశ్రాయేలీయులలో దేవుడున్నాడని లోక నివాసులందరును తెలిసికొనునట్లు, నేను ఈ దినమున ఫిలిష్టియుల యొక్క కళేబరములను ఆకాశపక్షులకును, భూమ్యగములకును ఇత్తును. అప్పుడు, యెహోవా కత్తి చేతను, ఈటి చేతను, రక్షించువాడుకాడని యీ దండు వారందరు తెలిసికొందురు. యుద్ధము యెహోవాదే. ఆయన మిమ్మును మా చేతికి అప్పగించునని చెప్పెను. ఆ ఫిలిష్టియుడు లేచి, దావీదును కలియుటకై అతనికి ఎదురుపోగా, దావీదు వానిని ఎదుర్కొనుటకు, సైన్యముతట్టు త్వరగా పరుగెత్తిపోయి, తన సంచిలో చెయ్యివేసి, అందులోనుండి రాయి యొకటి తీసి, వడిసెలతో విసరి ఆ ఫిలిష్టియుని నుడుట కొట్టెను. ఆ రాయి వాని నుదురు చొచ్చినందున వాడు నేలను బోర్లపడెను. దావీదు ఫిలిష్టియుని కంటి బలాడ్చుడై, ఖడ్గము లేకయే వడిసెలతోను, రాతితోను, ఆ ఫిలిష్టియుని కొట్టి చంపెను. వాడు బోర్లపడగా, దావీదు పరుగెత్తి పోయి, ఫిలిష్టియుని మీద నిలుచుండి, వాని కత్తి వర దూసి, దానితో వాని చంపి, వాని తలను తెగవేసెను. ఫిలిష్టియులు తమ శూరుడు చచ్చుట చూచి పారిపోయిరి. అప్పుడు ఇశ్రాయేలు వారును, యూదా వారును లేచి, జయము జయమని అరచుచు లోయవరకును, షరాయిము ఎక్రోను వరకును, ఫిలిష్టియులను తరుమగా, ఫిలిష్టియులు హతులై, షరాయిము ఎక్రోను మార్గమున, గాతు ఎక్రోను అను పట్టణముల వరకు కూలిరి. అప్పుడు ఇశ్రాయేలీయులు, ఫిలిష్టియులను తరుముట మాని తిరిగి వచ్చి, వారి డేరాలను దోచుకొనిరి. అయితే దావీదు, ఆ ఫిలిష్టియుని ఆయుధములను తన డేరాలలో ఉంచుకొని, అతని తలను తీసికొని యెరూషలేమునకు వచ్చెను. సౌలు, దావీదు ఫిలిష్టియునికి ఎదురుగా పోవుట చూచినప్పుడు, తన సైన్యాధిపతి యైన అబ్నెరును పిలిచి, అబ్నెరూ, ఈ యవ్వనుడు ఎవని కుమారుడని అడుగగా, అబ్నెరు, రాజూ, నీ ప్రాణము తోడు నాకు తెలియదనెను. అందుకు రాజు, ఈ పడుచువాడు ఎవని కుమారుడో అడిగి తెలిసికొమ్మని అతనికి ఆజ్ఞ ఇచ్చెను. దావీదు ఫిలిష్టియుని చంపి తిరిగి వచ్చినప్పుడు, అబ్నెరు అతని పిలుచుకొనిపోయి, ఫిలిష్టియుని తల చేతనుండగా, అతని సౌలు దగ్గరకు తోడుకొనివచ్చెను. సౌలు, అతనిని చూచి, చిన్నవాడా, నీవెవని కుమారుడవని అడుగగా, దావీదు నేను బేత్లెహేమీయుడైన యొష్షయి అను నీ దాసుని కుమారుడనని ప్రత్యుత్తరమిచ్చెను.

## కీర్తనలు 78:65-72

అప్పుడు నిద్రనుండి మేల్కొని ఒకనివలెను, మద్యవశుడై ఆర్పటించు పరాక్రమశాలివలెను, ప్రభువు మేల్కొనెను. ఆయన తన విరోధులను వెనుకకు తరిమికొట్టెను. నిత్యమైన నింద వారికి కలుగజేసెను. పిమ్మట ఆయన యోసేపు గుడారమును అసహ్యించుకొనెను. ఎఫ్రాయిము గోత్రమును కోరుకొనలేదు. యూదా గోత్రమును, తాను ప్రేమించిన సీయోను పర్వతమును, ఆయన కోరుకొనెను. తాను అంతరిక్షమును కట్టినట్లు, తాను భూమిని నిత్యముగా స్థాపించినట్లు, ఆయన తన పరిశుద్ధ మందిరమును కట్టించెను. తన దాసుడైన దావీదును కోరుకొని, గొర్రెల దొడ్లలోనుండి అతని పిలిపించెను. పాడి గొర్రెలను వెంబడించుట మాన్పించి, తన ప్రజలైన యాకోబును, తన స్వాస్థ్యమైన ఇశ్రాయేలును మేపుటకై, ఆయన అతనిని రప్పించెను. అతడు యధార్థహృదయముడై వారిని పాలించెను. కార్యములయందు నేర్పరియై వారిని నడిపించెను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /02

సమూయేలు మొదటి గ్రంథము 18:1-15, 28, 29; 19:1-7

దావీదు సౌలుతో మాటలాడుట చాలించినప్పుడు, యోనాతాను హృదయము దావీదు హృదయముతో కలిసిపోయెను. యోనాతాను దావీదును తనకు ప్రాణ స్నేహితునిగా భావించుకొని, అతని ప్రేమించెను. ఆ దినమున అతని తండ్రి ఇంటికి తిరిగి అతని వెళ్లనియ్యక, సౌలు అతనిని చేర్చుకొనెను. దావీదు తనకు ప్రాణ స్నేహితుడని భావించుకొని, అతనిని ప్రేమించుచు, యోనాతాను అతనితో నిబంధన చేసికొనెను. మరియు యోనాతాను, తన దుప్పటిని, తన కత్తిని, తన విల్లును, నడికట్టును తీసి, దావీదున కిచ్చెను. దావీదు, సౌలు తనను పంపిన చోట్లకెల్లను పోయి, సుబుద్ధి గలిగి పని చేసికొని వచ్చెను గనుక, సౌలు, యోధుల మీద అతనిని నియమించెను. జనులందరి దృష్టికిని సౌలు సేవకుల దృష్టికిని దావీదు అనుకూలుడై యుండెను. దావీదు ఫిలిష్తీయుని హతముచేసి తిరిగి వచ్చినప్పుడు, స్త్రీలు, ఇశ్రాయేలీయుల ఊళ్లన్నిటిలోనుండి, తంబురలతోను, సంభ్రమముతోను వాద్యములతోను పాడుచు నాట్యమాడుచు రాజైన సౌలును ఎదుర్కొనుటకై వచ్చిరి. ఆ స్త్రీలు గాన ప్రతిగానములు చేయుచు, వాయించుచు, సౌలు వేలకొలదియు, దావీదు పదివేలకొలదియు (శత్రువులను) హతము చేసెననిరి. ఆ మాటలు సౌలునకు ఇంపుగా నుండనందున, అతడు బహు కోపము తెచ్చుకొని, వారు దావీదునకు పదివేల కొలది అనియు, నాకు వేలకొలది అనియు స్తుతులు పాడేరే. రాజ్యము తప్ప, మరి ఏమి అతడు తీసికొనగలడు, అనుకొనెను. కాబట్టి, నాటనుండి, సౌలు, దావీదు మీద విషపు చూపు నిలిపెను. మరునాడు దేవుని యొద్దనుండి దురాత్మ సౌలు మీదికి బలముగా వచ్చినందున, అతడు ఇంటిలో ప్రవచించుచుండగా, (వెళ్లి మాటలు పలుకుచుండగా) దావీదు మునుపటి లాగున వీణచేత పట్టుకొని వాయించెను. ఒకప్పుడు, సౌలు చేతిలో నొక యీటి యుండగా, దావీదును పొడిచి, గోడకు బిగించుదుననుకొని, సౌలు ఆ యీటిను విసిరెను. అయితే అది తగలకుండ దావీదు రెండు మారులు తప్పించు కొనెను. యెహోవా తనను విడిచి దావీదునకు తోడై యుండుట చూచి, సౌలు దావీదునకు భయపడెను. కాబట్టి సౌలు, అతని తనయొద్ద నుండనియ్యక, సహస్రాధిపతిగా చేసెను. అతడు జనులకు ముందువచ్చుచు పోవుచు నుండెను. మరియు దావీదు, సమస్త విషయములలో సుబుద్ధి గలిగి ప్రవర్తించగా, యెహోవా అతనికి తోడుగా నుండెను. దావీదు మిగుల సుబుద్ధి గలవాడై ప్రవర్తించుట సౌలు చూచి, మరి యధికముగా అతనికి భయపడెను.

యెహోవా దావీదునకు తోడుగా నుండుటయు, తన కుమార్తెయైన మీకాలు అతని ప్రేమించుటయు సౌలు చూచి, దావీదునకు మరి యొక్కవగా భయపడి, యెల్లప్పుడును దావీదు మీద విరోధముగా ఉండెను.

అంతట సౌలు, మీరు దావీదును చంపవలసినదని తన కుమారుడైన యోనాతానుతోను, తన సేవకులందరితోను చెప్పగా, సౌలు కుమారుడైన యోనాతాను దావీదుయందు బహు ఇష్టముగలవాడైయుండి, దావీదుతో ఇట్లనెను. నా తండ్రియైన సౌలు, నిన్ను చంపవలెనన్న ప్రయత్నము మీద నున్నాడు. కాబట్టి నీవు ఉదయమున జాగ్రత్తపడి, రహస్యమైన స్థలమందు



దాగియుండుము. నేను వచ్చి, నీవు ఉన్న చేనిలో నా తండ్రియొద్ద నిలిచి, నిన్ను గూర్చి అతనితో మాటలాడిన తరువాత, నిన్ను గూర్చి నాకేమైన తెలిసిన యెడల దానిని నీతో తెలియజెప్పుదు ననెను. యోనాతాను తన తండ్రియైన సౌలుతో దావీదును గూర్చి దయగా మాటలాడి, నీ సేవకుడైన దావీదు నీ విషయములో ఏ తప్పిదమును చేసినవాడు కాక, బహు మేలుచేసిన గనుక, రాజు నీవు అతని విషయములో ఏ పాపము చేయకుండువుగాక. అతడు ప్రాణమునకు తెగించి, ఆ ఫిలిష్తీయుని చంపగా, యెహోవా ఇశ్రాయేలీయుల కందరికి గొప్ప రక్షణ కలుగజేసెను. అది నీవే చూచి సంతోషించితివి గదా. నిష్కారణముగా దావీదును చంపి, నిరపరాధియొక్క ప్రాణము తీసి, నీవెందుకు పాపము చేయుదువని మనవి చేయగా, సౌలు యోనాతాను చెప్పిన మాట ఆలకించి, యెహోవా జీవముతోడు అతనికి మరణ శిక్ష విధింపనని ప్రమాణముచేసెను. అప్పుడు యోనాతాను దావీదును పిలుచుకొని పోయి, ఆ సంగతులన్నియు అతనికి తెలియజేసి, దావీదును సౌలునొద్దకు తీసికొనిరాగా, దావీదు మునుపటిలాగున అతని సన్నిధిని ఉండెను.

**కీర్తనలు 89:49-50; 118:25-29**

కీర్త 89:49-50 = ప్రభువా, నీ విశ్వాస్యతతోడని, నీవు దావీదుతో ప్రమాణము చేసిన తొల్లిటి నీ కృపాతిశయము లెక్కడ? ప్రభువా, నీ సేవకులకు వచ్చిన నిందను జ్ఞాపకము చేసికొనుము. బలవంతులైన జనులందరిచేతను, నా యెడలో నేను భరించుచున్న నిందను జ్ఞాపకము చేసికొనుము.

కీర్త 118:25-29 = యెహోవా, దయచేసి నన్ను రక్షించుము. యెహోవా, దయచేసి అభివృద్ధి కలిగించుము. యెహోవా పేరట వచ్చువాడు ఆశీర్వాదమొందును గాక. యెహోవా మందిరములోనుండి మిమ్ము దీవించు చున్నాము. యెహోవాయే దేవుడు. ఆయన మనకు వెలుగు ననుగ్రహించియున్నాడు. ఉత్సవ బలిపశువును త్రాళ్లతో బలిపీఠపు కొమ్ములకు కట్టుడి. నీవు నా దేవుడవు. నేను నీకు కృతజ్ఞతాస్తుతులు చెల్లించెదను. నీవు నా దేవుడవు నిన్ను ఘనపరచెదను. యెహోవా దయాళుడు. ఆయన కృప నిరంతరము నిలుచుచున్నది. ఆయనకు కృతజ్ఞతాస్తుతులు చెల్లించుడి.

**పరిశుద్ధ గ్రంథ పఠన ప్రణాళిక బైబిల్ క్యాలెండర్ నాలుగవ నెల /03**

**హెబ్రీయులకు వ్రాసిన పత్రిక 4:1-16**

ఆయనయొక్క విశ్రాంతిలో ప్రవేశించుదుమను వాగ్దానము, ఇంక నిలిచియుండగా, మీలో ఎవడైనను, ఒకవేళ ఆ వాగ్దానము పొందకుండ తప్పిపోవునేమో అని, భయము కలిగియుండము. వారికి ప్రకటించబడినట్లు, మనకును సువార్త ప్రకటించబడెను గాని, వారు, వినిన వారితో విశ్వాసముగలవారై కలిసియుండలేదు గనుక, విన్న వాక్యము వారికి నిష్ప్రయోజనమైనదాయెను. కాగా, జగత్తునాది వేయబడినప్పుడే, ఆయన కార్యములన్నియు సంపూర్ణమై యున్నను, ఈ విశ్రాంతిని గూర్చి, నేను కోపముతో ప్రమాణము చేసినట్లు, వారు నా విశ్రాంతిలో ప్రవేశింపరు అని, ఆయన చెప్పిన మాట అనుసరించి, విశ్వాసులమైన మనము, ఆ విశ్రాంతిలో ప్రవేశించుచున్నాము. మరియు దేవుడు, ఏడవ దినమందు తన కార్యములన్నిటిని ముగించి విశ్రమించెను, అని యేడవ దినమును గూర్చి ఆయన యొకచోట చెప్పియున్నాడు. ఇదియును గాక, ఈ చోటుననే వారు నా విశ్రాంతిలో ప్రవేశింపరు, అని చెప్పి యున్నాడు. కాగా, ఎవరో కొందరు విశ్రాంతిలో ప్రవేశించుదురను మాట, నిశ్చయము గనుకను, ముందు సువార్త వినిన వారు, అవిధేయత చేత ప్రవేశింపలేదు గనుకను, నేడు మీరాయన మాట వినినయెడల, మీ హృదయములను కఠినపరచుకొనకుడని వెనుక చెప్పబడిన ప్రకారము, ఇంత కాలమైన తరువాత, దావీదు, గ్రంథములో, నేడని యొక దినమును నిర్ణయించుచున్నాడు. హోషువ వారికి విశ్రాంతి కలుగజేసినయెడల, ఆ తరువాత, మరియుక దినమును గూర్చి ఆయన చెప్పకపోవును. కాబట్టి దేవుని ప్రజలకు విశ్రాంతి నిలిచియున్నది. ఎందుకనగా, దేవుడు తన కార్యములను ముగించి విశ్రమించిన ప్రకారము, ఆయనయొక్క విశ్రాంతిలో ప్రవేశించినవాడు కూడ, తన కార్యములను ముగించి, విశ్రమించును. కాబట్టి, అవిధేయత వలన వారు పడిపోయినట్లుగా, మనలో ఎవడును పడిపోకుండ, ఆ విశ్రాంతిలో

ప్రవేశించుటకు జాగ్రత్త పడుదము. ఎందుకనగా, దేవుని వాక్యము సజీవమై బలము గలదై, రెండంచులుగల యెటువంటి ఖడ్గముకంటెను వాడిగా ఉండి, ప్రాణాత్మలను, కీళ్లను, మూలుగను, విభజించునంతమట్టుకు దూరుచు, హృదయముయొక్క తలంపులను, ఆలోచనలను, శోధించుచున్నది. మరియు, ఆయన దృష్టికి కనబడని సృష్టము ఏదియు లేదు. మనమెవనికి లెక్క యొప్పుచెప్పువలసియున్నదో, ఆ దేవుని కన్నులకు, సమస్తమును మరుగులేక తేటగా ఉన్నది. ఆకాశ మండలము గుండ వెళ్లిన, దేవుని కుమారుడైన యేసు అను, గొప్ప ప్రధానయాజకుడు మనకు ఉన్నాడు గనుక, మనము ఒప్పుకొనిన దానిని, గట్టిగా చేపట్టుదము. మన ప్రధాన యాజకుడు మన బలహీనతలయందు మనతో సహానుభవము లేనివాడు కాదు గాని, సమస్త విషయములలోను, మనవలెనే శోధింపబడినను, ఆయన పాపము లేనివాడుగా ఉండెను. గనుక మనము కనికరింపబడి, సమయోచితమైన సహాయము కొరకు కృప పొందునట్లు, దైర్యముతో, కృపాసనమునొద్దకు చేరుదము.

### కీర్తనలు 77:1-20

[ప్రధాన గాయకునికి - యెదూతూను అను రాగము మీద పాడదగినది. (Jeduthun - ముగ్గురు ప్రధాన గాయకులలో ఒకడు) ఆసాపు కీర్తన]

నేను ఎలుగెత్తి దేవునికి మొఱ్ఱపెట్టుదును. ఆయనకు మనవి చేయుదును. దేవుడు నాకు చెవియుగ్గు వరకు, నేను ఎలుగెత్తి ఆయనకు మనవి చేయుదును. నా ఆపత్కాలమందు నేను ప్రభువును వెదకితిని. రాత్రివేళ నా చెయ్యి వెనుకకు తీయకుండ, చాపబడియున్నది. నా ప్రాణము ఓదార్పు పొందనొక్క యున్నది. దేవుని జ్ఞాపకము చేసికొను నప్పుడు, నేను నిట్టూర్పు విడుచుచున్నాను. నేను ధ్యానించునప్పుడు నా ఆత్మ క్రుంగిపోవుచున్నది. (సెలా.) నీవు నా కన్నులు మూతపడనీయవు. నేను కలవరపడుచు, మాటలాడలేక యున్నాను. తొల్లిటి దినములను, పూర్వకాల సంవత్సరములను, నేను మనస్సునకు తెచ్చుకొందును. నేను పాడిన పాట రాత్రియందు జ్ఞాపకము చేసికొందును. హృదయమున ధ్యానించుకొందును. దేవా, నా ఆత్మ, నీ తీర్పుమార్గము శ్రద్ధగా వెదకెను. ప్రభువు నిత్యము విడనాడునా? ఆయన ఇకన్నడును కటాక్షింపదా? ఆయన కృప ఎన్నటికిలేకుండ మానిపోయెనా? ఆయన సెలవిచ్చిన మాట తరతరములకు తప్పిపోయెనా? దేవుడు కటాక్షింప మానెనా? ఆయన కోపించి వాత్సల్యత చూపకుండునా? (సెలా.) అందుకునే నీలాగు అనుకొనుచున్నాను. మహోన్నతుని దక్షిణాపస్తము మార్పు నొందెననుకొనుటకు, నాకు కలిగిన శ్రమయే కారణము. యెహోవా చేసిన కార్యములను, పూర్వము జరిగిన నీ ఆశ్చర్యకార్యములను, నేను మనస్సునకు తెచ్చుకొందును. నీ కార్యమంతయు నేను ధ్యానించుకొందును. నీ క్రియలను నేను ధ్యానించుకొందును. దేవా, నీ మార్గము పరిశుద్ధమైనది. దేవునివంటి మహాదేవుడు ఎక్కడ నున్నాడు? ఆశ్చర్యక్రియలు జరిగించు దేవుడవు నీవే. జనములలో నీ శక్తిని నీవు ప్రత్యక్షపరచుకొని యున్నావు. నీ బాహుబలము వలన యాకోబు యోసేపుల సంతతి వారగు నీ ప్రజలను, నీవు విమోచించి యున్నావు. దేవా, జలములు నిన్ను చూచెను. జలములు నిన్ను చూచి దిగులుపడెను. అగాధజలములు గజగజలాడెను. మేఘు రాసులు నీళ్లు దిమ్మరించెను. అంతరిక్షము ఘోషించెను. నీ బాణములు నలుదిక్కుల పారెను. నీ ఉరుముల ధ్వని సుడిగాలిలో మ్రోగెను. మెరుపులు లోకమును ప్రకాశింపజేసెను. భూమి వణకి కంపించెను. నీ మార్గము సముద్రములో నుండెను. నీ త్రోవలు మహా జలములలో ఉండెను. నీ యడుగుజాడలు గుర్తింపబడక యుండెను. మాషే అహారోనుల చేత, నీ ప్రజలను మందవలె నడిపించితివి.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /04

సమూయేలు

మొదటి

గ్రంథము 19:8-16; 22:1-2;

23:14-18;

దివ్యవ్రాంతములు మొదటి గ్రంథము 11:7-10, 15-19

1 సమూ 19:8-16 = తరువాత, యుద్ధము సంభవించినప్పుడు, దావీదు బయలుదేరి ఫిలిష్తీయులతో యుద్ధముచేసి, వారిని ఓడించి, వెనుకకు పారదోలి, గొప్ప వధ చేయగా, యెహోవా యొద్దనుండి దురాత్మ సాలు మీదికి వచ్చెను. సాలు ఈటి చేత

పట్టుకొని యింట కూర్చుండి యుండెను. దావీదు సితారా వాయించుచుండగా, సౌలు ఒకే దెబ్బతో దావీదును గోడకు పొడుచుచున్న తాత్పర్యము గలిగి, యీటె విసిరెను. దావీదు అతని యెదుటనుండి తప్పించుకొనినందున, ఈటె గోడకు నాటగా, దావీదు ఆ రాత్రియందు తప్పించుకొని పారిపోయెను. ఉదయమున అతని చంపవలెనని పొంచి యుండి, దావీదును పట్టుకొనుటకై సౌలు అతని యింటికి దూతలను పంపగా, దావీదు భార్యయైన మీకాలు, ఈ రాత్రి నీ ప్రాణమును నీవు దక్కించుకొంటేనే గాని, రేపు నీవు చంపబడుదువని చెప్పి, కిటికీ గుండ దావీదును దింపగా, అతడు తప్పించుకొని పారిపోయెను. తరువాత మీకాలు, ఒక గృహదేవత బొమ్మను తీసి, మంచము మీద పెట్టి, మేకబొచ్చు తలవైపున ఉంచి, దుప్పటితో కప్పివేసి, సౌలు, దావీదును పట్టుకొనుటకై దూతలను పంపగా, అతడు రోగియై యున్నాడని చెప్పెను. దావీదును చూచుటకు సౌలు దూతలను పంపి, నేను అతని చంపునట్లుగా, మంచముతో అతని తీసికొని రండని వారితో చెప్పగా, ఆ దూతలు వచ్చి, లోపల చొచ్చి చూచినప్పుడు, తల తట్టిన, మేకబొచ్చుగల యొకటి మంచము మీద కనబడెను. ఆలాగున దావీదు తప్పించుకొని పారిపోయి, రామాలో నున్న సమూయేలు నొద్దకు వచ్చి, సౌలు తనకు చేసినది అంతటిని అతనికి తెలియజేయగా, అతడును, సమూయేలును బయలుదేరి, నాయోతుకు వచ్చి అదట కాపురముండిరి.

1 సమూ 22:1-2 = దావీదు అక్కడనుండి బయలుదేరి, అదుల్లాము గుహలోనికి తప్పించుకొనిపోగా, అతని సహోదరులును, అతని తండ్రి ఇంటి వారందరును ఆ సంగతి విని అతని యొద్దకు వచ్చిరి. మరియు ఇబ్బందిగల వారందరును, అప్పులు చేసికొనిన వారందరును, అసమాధానముగా నుండు వారందరును, అతనియొద్ద కూడుకొనగా, అతడు వారికి అధిపతి యాయెను. అతని యొద్దకు ఎక్కువ తక్కువ నాలుగువందలమంది వచ్చియుండిరి.

1 సమూ 23:14-18 = అయితే దావీదు అరణ్యములోని కొండ స్థలముల యందును, జీపు అను అరణ్యమున ఒక పర్వతమందును నివాసము చేయుచుండెను. సౌలు అనుదినము అతని వెదకినను, దేవుడు సౌలు చేతికి అతని నప్పగించలేదు. తన ప్రాణము తీయుటకై, సౌలు బయలుదేరెనని తెలిసికొని, దావీదు జీపు అరణ్యములో ఒక వనమున దిగెను. అప్పుడు సౌలు కుమారుడైన యోనాతాను లేచి, వనములోనున్న దావీదు నొద్దకు వచ్చి, నా తండ్రియైన సౌలు నిన్ను పట్టుకొనజాలడు, నీవు భయపడవద్దు. నీవు ఇశ్రాయేలీయులకు రాజు వగుదువు, నేను నీకు సహకారినాడును, ఇది నా తండ్రియైన సౌలునకు తెలిసియున్నదని అతనితో చెప్పి, దేవుని బట్టి అతని బలపరచెను. వీరిద్దరు యెహోవా సన్నిధిని నిబంధన చేసికొనిన తరువాత, దావీదు వనములో నిలిచెను, యోనాతాను తన యింటికి తిరిగి వెళ్లెను.

1 దిన 11:7-10 = తరువాత దావీదు ఆ కోటయందు నివాసము చేసినందున, దానికి దావీదు పురమను పేరు కలిగెను. దావీదు మిల్లో మొదలుకొని, చుట్టును పట్టణమును కట్టించెను. యోవాబు, పట్టణములో మిగిలిన భాగములను బాగుచేసెను. సైన్యములకధిపతియగు యెహోవా అతనికి తోడైయుండగా, దావీదు ఈ ప్రకారము అంతకంతకు అధికుడగుచుండెను. ఇశ్రాయేలీయులకు యెహోవా సెలవిచ్చిన ప్రకారము, దావీదును పట్టాభిషేకము చేయుటకై, అతని రాజ్యమునందు అతనితోను, ఇశ్రాయేలీయులందరితోను కూడి సహాయము చేసిన దావీదు నొద్దనున్న పరాక్రమశాలులైన వారిలో ప్రధానులు వీరు.

1 దిన 11:15-19 = ముప్పదిమంది పరాక్రమశాలులలో ముఖ్యులగు ఈ ముగ్గురు, అదుల్లాము అను చట్టు రాతి కొండ గుహలో నుండు దావీదు నొద్దకు వచ్చిరి. ఫిలిష్తీయుల సమూహము రెఫాయియుల లోయలో దిగి యుండెను. దావీదు మరుగు స్థలమందుండగా ఫిలిష్తీయుల దండు బేత్లెహేమునందుండెను. దావీదు ఆశపడి, బేత్లెహేమునందలి ఊరి గవిని యొద్ది బావి నీళ్లు, కొంచెము నాకు దాహమునకు ఎవడు తెచ్చియిచ్చునని అనగా, ఆ ముగ్గురును ఫిలిష్తీయుల దండులోనికి చొరబడి పోయి, బేత్లెహేము ఊరి గవినియొద్ది బావి నీళ్లు చేదుకొని, దావీదునొద్దకు తీసికొని వచ్చిరి. అయితే దావీదు ఆ నీళ్లు త్రాగుటకు మనస్సులేక యెహోవాకు అర్పితముగా వాటిని పారబోసి, నేను ఈలాగు చేయకుండ నా దేవుడు నన్ను కాదునుగాక. ప్రాణమునకు తెగించి యీ నీళ్లు తెచ్చిన యీ మనుష్యుల రక్తమును నేను త్రాగుదునా అని చెప్పి త్రాగకపోయెను. ఈ ముగ్గురు పరాక్రమశాలులు, ఇట్టి పనులు చేసిరి.

సమూయేలు మొదటి గ్రంథము 24:1-22

సౌలు ఫిలిష్తీయులను తరుముట మాని, తిరిగి రాగా, దావీదు, ఏనెదీ అరణ్యమందున్నాడని అతనికి వర్తమానము వచ్చెను. అప్పుడు సౌలు ఇశ్రాయేలీయులందరిలోనుండి మూడు వేలమందిని ఏర్పరచుకొని వచ్చి, కొండమేకలకు వాసములగు శిలా పర్వతముల మీద దావీదును, అతని జనులను, వెదకుటకై బయలుదేరెను. మార్గముననున్న గొర్రె దొడ్లకు అతడు రాగా అక్కడ గుహ యొకటి కనబడెను. అందులో సౌలు శంకానివర్తికి పోగా, దావీదును, అతని జనులును, ఆ గుహ లోపలి భాగములలో ఉండిరి గనుక, దావీదు జనులు, అదిగో, నీ దృష్టికి ఏది మంచిదో, అది నీవు అతనికి చేయునట్లు, నీ శత్రువుని నీ చేతికి అప్పగింతునని యెహోవా నీతో చెప్పిన దినము వచ్చెనని అతనితో అనగా. దావీదు లేచి, వచ్చి, సౌలునకు తెలియకుండ, అతని పైవస్త్రపు చెంగును కోసెను. సౌలు పైవస్త్రమును తాను కోసెనని, దావీదు మనస్సు నొచ్చి, ఇతడు యెహోవా చేత అభిషేకము నొందినవాడు గనుక, యెహోవా చేత అభిషేకమైన నా ప్రభువునకు నేను ఈ కార్యము చేయను, యెహోవాను బట్టి, అతని నేను చంపను అని తన జనులతో చెప్పెను. ఈ మాటలు చెప్పి, దావీదు తన జనులను అడ్డగించి, సౌలు మీదికి పోనియ్యక, వారిని ఆపెను. తరువాత సౌలు లేచి, గుహలోనుండి బయలువెళ్లి మార్గమున పోయెను. అప్పుడు దావీదు లేచి, గుహలోనుండి బయలువెళ్లి, నా యేలినవాడా రాజు, అని సౌలు వెనుకనుండి కేక వేయగా, సౌలు వెనుక చూచెను. దావీదు నేల సాష్టాంగపడి, నమస్కారము చేసి, సౌలుతో ఇట్లనెను. దావీదు నీకు కీడుచేయ నుద్దేశించుచున్నాడని జనులు చెప్పిన మాటలు నీవెందుకు వినుచున్నావు? ఆలోచించుము. ఈ దినమున యెహోవా నిన్ను ఏలాగు గుహలో నాచేతికి అప్పగించెనో, అది నీ కంఠార చూచితివే. కొందరు నిన్ను చంపుమని నాతో చెప్పినను, నేను నీయందు కనికరించి, ఇతడు యెహోవాచేత అభిషేకము నొందినవాడు గనుక నా యేలినవాని చంపనని నేను చెప్పితిని. నా తండ్రి చూడుము, ఇదిగో, చూడుము. నిన్ను చంపక నీ వస్త్రపుచెంగు మాత్రమే కోసితిని గనుక, నావలన నీకు కీడు ఎంత మాత్రమును రాదనియు, నాలో తప్పిదము ఎంతమాత్రమును లేదనియు, నీవు తెలిసికొనవచ్చును. నీ విషయమై నేను ఏపాపమును చేయనివాడనై యుండగా, నీవు నా ప్రాణము తీయవలెనని నన్ను తరుముచున్నావు. నీకును నాకును మధ్య, యెహోవా న్యాయము తీర్చును. యెహోవా నా విషయమై పగతీర్చును గాని, నేను నిన్ను చంపను. పూర్వికులు సామ్యము చెప్పినట్లు, దుష్టుల చేతనే, దౌష్ట్యము పుట్టును గాని, నేను నిన్ను చంపను. ఇశ్రాయేలీయుల రాజు ఎవని పట్టుకొన బయలుదేరి వచ్చి యున్నాడు? ఏసాటివానిని తరుముచున్నాడు? చచ్చిన కుక్కనుగదా? మిన్నల్లిని గదా? యెహోవా నీకును నాకును మధ్య, న్యాయాధిపతియై తీర్పు తీర్చునుగాక. ఆయనే సంగతి విచారించి, నా పక్షమున వ్యాజ్యమాడి, నీ వశము కాకుండ నన్ను నిర్దోషినిగా తీర్చునుగాక. దావీదు ఈ మాటలు సౌలుతో మాటలాడి చాలింపగా, సౌలు, దావీదా, నాయనా, ఈ పలుకు నీదేనా అని బిగ్గరగా ఏడ్చి, దావీదుతో ఇట్లనెను. యెహోవా నన్ను నీచేతి కప్పగింపగా, నన్ను చంపక విడిచినందుకు, ఈ దినమున నీవు నా అపకారమునకు ఉపకారముచేసిన వాడవై, నా యెడల నీకున్న ఉపకార బుద్ధిని వెల్లడి చేసితివి గనుక, నీవు నాకంటె నీతిపరుడవు. ఒకనికి తన శత్రువు దొరికినయెడల మేలుచేసి పంపివేయునా? ఈ దినమున నీవు నాకు చేసిన దానిని బట్టి, యెహోవా ప్రతిగా నీకు మేలు చేయునుగాక. నిశ్చయముగా నీవు రాజు వగుదువనియు, ఇశ్రాయేలీయుల రాజ్యము నీకు స్థిరపరచ బడుననియు నాకు తెలియును. కాబట్టి, నా తరువాత నా సంతతి వారిని నీవు నిర్మూలము చేయకుండునట్లును, నా తండ్రి ఇంటిలోనుండి నా పేరు నీవు కొట్టివేయకుండునట్లును, యెహోవా నామమున నాకు ప్రమాణము చేయుము. అంతట దావీదు సౌలునకు ప్రమాణము చేసెను. అప్పుడు సౌలు ఇంటికి తిరిగి వచ్చెను. అయితే దావీదును అతని జనులును తమ కొండ స్థలములకు వెళ్లి పోయిరి.

కీర్తనలు 89:35-52

అతని సంతానము శాశ్వతముగా ఉండుననియు, అతని సింహాసనము, సూర్యుడున్నంత కాలము నా సన్నిధిని ఉండుననియు, చంద్రుడున్నంతకాలము, అది నిలుచుననియు, మింటనుండు సాక్షి నమ్మకముగా ఉన్నట్లు, అది స్థిరపరచ బడుననియు, నా పరిశుద్ధతతోడని, నేను ప్రమాణము చేసితిని. దావీదుతో నేను అబద్ధమాడను. ఇట్లు సెలవిచ్చియుండియు, నీవు మమ్ము విడనాడి విసర్జించియున్నావు. నీ అభిషిక్తుని మీద నీవు అధికకోపము చూపియున్నావు. నీ సేవకుని నిబంధన నీకసహ్యమాయెను. అతని కిరీటమును నేల పడద్రోసి, అపవిత్రపరచి యున్నావు. అతని కంచెలన్నియు నీవు తెగగొట్టియున్నావు. అతని కోటలు పాడుచేసియున్నావు. త్రోవను పోవువారందరు అతని దోచుకొనుచున్నారు. అతడు తన పొరుగువారికి నిండాస్పదుడాయెను. అతని విరోధుల కుడిచేతిని నీవు హెచ్చించియున్నావు. అతని శత్రువులనందరిని, నీవు సంతోషపరచి యున్నావు. అతని ఖడ్గము ఏమియు సాధింపకుండ చేసియున్నావు. యుద్ధమందు అతని నిలువబెట్ట కున్నావు. అతని వైభవమును మాన్పియున్నావు. అతని సింహాసనమును నేల పడగొట్టియున్నావు. అతని యవ్వన దినములను తగ్గించి యున్నావు. సిగ్గుతో అతని కప్పియున్నావు. (సెలా.) యెహోవా, ఎంతవరకు నీవు దాగియుండువు? నిత్యము దాగియుండువా? ఎంతవరకు నీ ఉగ్రత అగ్నివలె మండును? నా ఆయుష్కాలము ఎంత కొద్దిదో జ్ఞాపకము చేసికొనుము. ఎంత వ్యర్థముగా నీవు నరులనందరిని సృజించి యున్నావు? మరణమును చూడక బ్రదుకు నరుడెవడు? పాతాళముయొక్క వశము కాకుండ తన్నుతాను తప్పించుకొనగలవాడెవడు? ప్రభువా, నీ విశ్వాస్యతతోడని, నీవు దావీదుతో ప్రమాణము చేసిన తొల్లిటి నీ కృపాతిశయములెక్కడ? ప్రభువా, నీ సేవకులకు వచ్చిన నిందను జ్ఞాపకము చేసికొనుము. బలవంతులైన జనులందరిచేతను, నా యెదలో నేను భరించుచున్న నిందను జ్ఞాపకము చేసికొనుము. యెహోవా, అవి నీ శత్రువులు చేసిన నిందలు. నీ అభిషిక్తుని నడతలమీద, వారు మోపుచున్న నిందలు. యెహోవా నిత్యము స్తుతినొందును గాక. ఆమేన్ ఆమేన్.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /06**

**గలతీయులకు వ్రాసిన పత్రిక 5:19-26; 6:1-10**

శరీరకార్యములు స్పష్టమైయున్నవి. అవేవనగా, జారత్వము, అపవిత్రత, కాముకత్వము, విగ్రహారాధన, అభిచారము, (Witch craft - మంత్ర ప్రయోగము) ద్వేషములు, కలహము, మత్సరములు, క్రోధములు, కక్షలు, భేదములు, (Sedition - దేశ ద్రోహము లేక తిరుగుబాటు) విమతములు, (Heresies - భిన్న మతావలంబనము లేక సంప్రదాయ విరుద్ధత) అసూయలు, మత్తతలు, (హత్యలు, తిని, త్రాగి త్రుళ్ళుట) అల్లరితో కూడిన ఆటపాటలు, మొదలైనవి. వీటినిగూర్చి నేను మునుపు చెప్పిన ప్రకారము, ఇట్టి వాటిని చేయువారు, దేవుని రాజ్యమును స్వతంత్రించుకొనరని, మీతో స్పష్టముగా చెప్పుచున్నాను. (1పేతు 4:3-4 తో సరిపోల్చదగును) అయితే ఆత్మ ఫల మేమనగా, ప్రేమ, సంతోషము, సమాధానము, దీర్ఘశాంతము, దయాళుత్వము, మంచితనము, విశ్వాసము, సాత్వికము, ఆశా నిగ్రహము. ఇట్టివాటికి విరోధమైన నియమమేదియు లేదు. క్రీస్తుయేసు సంబంధులు, శరీరమును దాని యిచ్చలతోను, దురాశలతోను, సిలువవేసి యున్నారు. మనము ఆత్మ ననుసరించి జీవించువారమైతిమా, ఆత్మను అనుసరించి, క్రమముగా నడుచుకొందము. ఒకరి నొకరము వివాదమునకు రేపకయు, ఒకరియందొకరము అసూయపడకయు, వృధాగా అతిశయపడకయు ఉండము.

సహోదరులారా, ఒకడు ఏ తప్పింపుములోనైనను చిక్కుకొనినయెడల, ఆత్మసంబంధులైన మీలో ప్రతివాడు, తానును శోధింపబడుదునేమో అని, తన విషయమై చూచుకొనుచు, సాత్వికమైన మనస్సుతో, అట్టివానిని, మంచి దారికి తీసికొని రావలెను. ఒకని భారముల నొకడు భరించి, యీలాగు క్రీస్తు నియమమును, పూర్తిగా నెరవేర్చుడి. ఎవడైనను వట్టివాడైయుండి, తాను ఎన్నికైన వాడనని యెంచుకొనిన యెడల, తన్నుతానే మోసపరచుకొనును. ప్రతివాడును, తాను చేయుపనిని పరీక్షించి చూచుకొనవలెను. అప్పుడు ఇతరునిబట్టి కాక, తనను బట్టియే, అతనికి అతిశయము కలుగును. ప్రతివాడును తన బరువు తానే భరించుకొనవలెను గదా? వాక్యోపదేశము పొందువాడు, ఉపదేశించువానికి మంచి



పదార్థములన్నిటిలో భాగమియ్యవలెను. మోసపోకుడి, దేవుడు వెక్కిరింపబడడు. మనుష్యుడు ఏమివిత్తునో, ఆ పంటనే కోయును. ఏలాగనగా, తన శరీరేచ్ఛలనుబట్టి విత్తువాడు, తన శరీరమునుండి క్షయమును పంట కోయును. ఆత్మనుబట్టి విత్తువాడు, ఆత్మనుండి నిత్యజీవమును పంట కోయును. మనము మేలుచేయుటయందు విసుకక యుండము. మనము అలయక మేలు చేసితమేని, తగిన కాలమందు పంట కోతుము. కాబట్టి, మనకు సమయము దొరకిన కొలది, అందరి యెడలను, విశేషముగా విశ్వాస గృహమునకు చేరినవారి యెడలను, మేలు చేయుదము.

**కీర్తనలు 89:1-21** [ఎజ్రాహీయుడైన ఎటాను రచించిన దైవ ధ్యానము]

యెహోవా యొక్క కృపాతిశయమును నిత్యము నేను కీర్తించెదను. తరతరములకు నీ విశ్వాస్యతను నా నోటితో తెలియ జేసెదను. కృప నిత్యము స్థాపింపబడుననియు, ఆకాశమందే నీ విశ్వాస్యతను స్థిరపరచుకొందువనియు, నేనునుకొనుచున్నాను. నేను ఏర్పరచుకొనినవానితో నిబంధన చేసి యున్నాను. నిత్యము నీ సంతానమును స్థిరపరచెదను. తరతరములకు నీ సింహాసనమును స్థాపించెదనని చెప్పి, నా సేవకుడైన దావీదుతో ప్రమాణము చేసియున్నాను. (సెలా.) యెహోవా, ఆకాశ వైశాల్యము నీ ఆశ్చర్యకార్యములను స్తుతించుచున్నది. పరిశుద్ధ దూతల సమాజములో, నీ విశ్వాస్యతను బట్టి, నీకు స్తుతులు కలుగుచున్నవి. మింటను యెహోవాకు సాటియైన వాడెవడు? దైవపుత్రులలో యెహోవా వంటివాడెవడు? పరిశుద్ధ దూతల సభలో ఆయన మిక్కిలి భీకరుడు. తన చుట్టునున్న వారందరికంటె భయంకరుడు. యెహోవా, సైన్యముల కధిపతివగు దేవా, యెహోవా, నీవంటి బలాఢ్యుడెవడు? నీ విశ్వాస్యత చేత నీవు ఆవరింపబడియున్నావు. సముద్రపు పొంగు నణచువాడవు నీవే. దాని తరంగములు లేచునప్పుడు, నీవు వాటిని అణచివేయుచున్నావు. చంపబడినదానితో సమానముగా నీవు రహబును, ఐగుప్తును నలిపివేసితివి. నీ బాహుబలము చేత, నీ శత్రువులను చెదరగొట్టితివి. ఆకాశము నీదే, భూమి నీదే, లోకమును దాని పరిపూర్ణతను, నీవే స్థాపించితివి. ఉత్తర దక్షిణములను నీవే నిర్మించితివి. తాబోరు హెర్మోనులు, నీ నామమునుబట్టి ఉత్సాహ ధ్వని చేయుచున్నవి. పరాక్రమముగల బాహువు నీకు కలదు. నీ హస్తము బలమైనది. నీ దక్షిణాస్తము ఉన్నతమైనది. నీతి న్యాయములు నీ సింహాసనమునకు ఆధారములు. కృపాసత్యములు నీ సన్నిధానవర్తులు. శృంగధ్వనుల నెరుగు ప్రజలు ధన్యులు. యెహోవా, నీ ముఖకాంతిని చూచి, వారు నడుచుకొనుచున్నారు. నీ నామమునుబట్టి, వారు దినమెల్ల హర్షించుచున్నారు. నీ నీతి చేత హెచ్చింపబడు చున్నారు. వారి బలమునకు అతిశయాస్పదము నీవే. నీ దయచేతనే మా కొమ్ము హెచ్చింపబడు చున్నది. మా కేడము యెహోవా వశము. మా రాజు ఇశ్రాయేలు, పరిశుద్ధ దేవునివాడు. అప్పుడు నీవు దర్శనమున నీ భక్తులతో ఇట్లు సెలవిచ్చియుంటివి. నేను ఒక శూరునికి సహాయము చేసియున్నాను. ప్రజలలోనుండి యేర్పరచబడిన యొకని నేను హెచ్చించియున్నాను. నా సేవకుడైన దావీదును నేను కనుగొనియున్నాను. నా పరిశుద్ధతైలముతో అతని నభిషేకించియున్నాను. నా చెయ్యి యెడతెగక అతనికి తోడ్డెయుండును. నా బాహుబలము అతని బలపరచును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /07**

**సమూయేలు మొదటి గ్రంథము 25:1; 26:1-2, 5-24**

సమూయేలు మృతి నొందగా, ఇశ్రాయేలీయులందరు కూడుకొని, అతడు చనిపోయెనని ప్రలాపించుచు, రామాలోనున్న అతని ఇంటి నివేశనములో అతని సమాధి చేసిన తరువాత, దావీదు లేచి, పారాను అరణ్యమునకు వెళ్ళెను.

అంతట జీఫీయులు గిబియాలో సౌలు నొద్దకు వచ్చి, దావీదు యెషీమోను ఎదుట హాకీలా మన్యములో దాగి యున్నాడని తెలియజేయుగా, సౌలు లేచి, ఇశ్రాయేలీయులలో ఏర్పరచబడిన మూడువేల మందిని తీసికొని, జీపు అరణ్యములో దావీదును వెదకుటకు, జీపు అరణ్యమునకు పోయెను.

తరువాత దావీదు లేచి, సౌలు దండు దిగిన స్థలము దగ్గరకు వచ్చి, సౌలును, సౌలునకు సైన్యాధిపతియగు నేరు కుమారుడైన అబ్నెరును పరుండియుండగా, వారున్నస్థలము కనుగొనెను. సౌలు దండు క్రొత్తళములో పండుకొనగా, దండువారు అతనిచుట్టు నుండిరి. అప్పుడు దావీదు, పాళములోనికి సౌలు దగ్గరకు నాతోకూడ ఎవరు వత్తురని హిత్తీయుడైన అహీమెలకును, సెరూయా కుమారుడును యోవాబునకు సహోదరుడునగు అబీషైని నడుగగా, నీతోకూడ నేనే వత్తునని అబీషై యనెను. దావీదును, అబీషైయును, రాత్రివేళ ఆ జనుల దగ్గరకు పోగా, సౌలు దండు, క్రొత్తళములో పండుకొని నిద్ర బోవుచుండెను. అతని యీటె అతని తలగడ దగ్గర నేలను నాటియుండెను, అబ్నెరును జనులును అతని చుట్టు పండుకొని యుండిరి. అప్పుడు అబీషై, దావీదుతో, దేవుడు ఈ దినమున నీ శత్రువుని నీకప్పగించెను. కాబట్టి, నీ చిత్తమైతే ఆ యీటెతో ఒక్కపోటు పొడిచి, నేనతనిని భూమికి నాటివేతును, ఒక దెబ్బతోనే పరిష్కారము చేతుననగా, దావీదు, నీవతని చంపకూడదు, యెహోవాచేత అభిషేకము నొందినవానిని చంపి, నిర్దోషియగుట యెవనికి సాధ్యము? యెహోవా జీవముతోడు, యెహోవాయే అతని మొత్తును, అతడు అపాయము వలన చచ్చును, లేదా యుద్ధమునకు పోయి నశించును. యెహోవాచేత అభిషేకము నొందిన వానిని నేను చంపను. ఆలాగున నేను చేయకుండ యెహోవా నన్ను ఆపునుగాక. అయితే అతని తలగడ దగ్గరనున్న యీటెను, నీళ్ల బుడ్డిని తీసికొని, మనము వెళ్లిపోదము రమ్మని అబీషైతో చెప్పి, సౌలు తలగడ దగ్గర నున్న యీటెను, నీళ్లబుడ్డిని తీసికొని, వారిద్దరు వెళ్లిపోయిరి. యెహోవాచేత వారికందరికి గాడనిద్ర కలుగగా, వారిలో ఎవడును నిద్ర మేలుకొన లేదు, ఎవడును వచ్చిన వారిని చూడలేదు, జరిగినదాని గుర్తు పట్టినవాడొకడును లేడు. తరువాత దావీదు అవతలకుపోయి, దూరముగా నున్న కొండమీద నిలిచి, ఉభయుల మధ్యను చాలా యెడముండగా, జనులును, నేరు కుమారుడైన అబ్నెరును వినునట్లు అబ్నెరు, నీవు మాటలాడవా? అని కేక వేయగా, అబ్నెరు కేకలువేసి, రాజును నిద్రలేపు నీవెవడవని అడిగెను. అందుకు దావీదు, నీవు మగవాడవు కావా? ఇశ్రాయేలీయులలో నీ వంటివాడెవడు? నీకు యజమానుడగు రాజునకు నీ వెందుకు కాపు కాయక పోతివి? నీకు యజమానుడగు రాజును సంహరించుటకు జనులలో ఒకడు చేరువకు వచ్చెనే. నీ ప్రవర్తన అనుకూలము కాదు, నీవు శిక్షకు పాత్రుడవే. యెహోవా చేత అభిషేకము నొందిన నీ యేలినవానికి, నీవు రక్షకముగా నుండలేదు. యెహోవా జీవముతోడు నీవు మరణశిక్షకు పాత్రుడవు. రాజయొక్క యీటె యెక్కడ నున్నదో చూడుము, అతని తలగడ యొద్దనున్న నీళ్లబుడ్డి యెక్కడ నున్నదో చూడుము అని పలికెను. సౌలు దావీదు స్వరము ఎరిగి, దావీదా, నాయనా, యిది నీ స్వరమేగదా అని అనగా, దావీదు ఇట్లనెను. నా యేలినవాడా, నా రాజా, నా స్వరమే. నా యేలినవాడు తన దాసుని ఈలాగు ఎందుకు తరుము చున్నాడు? నేనేమి చేసితిని? నావలన ఏ కీడు నీకు సంభవించును? రాజా, నా యేలిన వాడా, నీ దాసుని మాటలు వినుము. నామీద పడవలెనని యెహోవా నిన్ను ప్రేరేపించినయెడల, నైవేద్యము చేసి ఆయనను శాంతిపరచవచ్చును. అయితే నరులెవరైనను నిన్ను ప్రేరేపించిన యెడల, వారు యెహోవా దృష్టికి శాపగ్రస్తు లగుదురు. వారు, నీవు దేశమును విడిచి అన్య దేవతలను పూజించుమని నాతో చెప్పి, యెహోవా స్వాస్థ్యమునకు హత్తుకొనకుండ, నన్ను వెలివేయుచున్నారు. నా దేశమునకు దూరము గాను, యెహోవా సన్నిధికి ఎడమగాను నేను మరణము నొందక పోవుదును గాక. ఒకడు పర్యతముల మీద కౌజుపిట్టను తరిమినట్లు, ఇశ్రాయేలు రాజువైన నీవు మిన్నల్లిని వెదకుటకై బయలుదేరి వచ్చితివి. అందుకు సౌలు, నేను పాపము చేసితిని, ఈ దినమున నా ప్రాణము నీ దృష్టికి ప్రయముగా నుండిన దానిబట్టి నేను నీకిక కీడు చేయను. దావీదా, నాయనా, నాయొద్దకు తిరిగిరమ్ము. వెఱ్ఱివాడనై, నేను బహు తప్పు చేసినననగా, దావీదు, రాజా, యిదిగో, నీ యీటె నాయొద్దనున్నది, పనివారిలో నొకడు వచ్చి దాని తీసికొనవచ్చును. యెహోవా ఈ దినము, నిన్ను నాకు అప్పగించినను, నేను యెహోవా చేత అభిషేకము నొందిన వానిని చంపనొక్క పోయినందున, ఆయన నా నీతిని, నా విశ్వాస్యతను చూచి, నాకు ప్రతిఫలము దయచేయును. చిత్తగించుము, ఈ దినమున నీ ప్రాణము నా దృష్టికి ఘనమైనందున, యెహోవా నా ప్రాణమును తన దృష్టికి ఘనముగా ఎంచి, బాధలన్నిటిలో నుండి నన్ను రక్షించునుగాక అని చెప్పెను.

**కీర్తనలు 109:26-31**

యెహోవా, నాదేవా, యిది నీచేత జరిగినదనియు, యెహోవావైన నీవే దీని చేసినదనియు, వారికి తెలియునట్లు, నాకు సహాయము చేయుము. నీ కృపనుబట్టి నన్ను రక్షింపుము. వారు శపించుచున్నారు గాని, నీవు దీవిండువు. వారు లేచి అవమానము పొందెదరు గాని, నీ సేవకుడు సంతోషించును. నా విరోధులు అవమానము ధరించుకొందురు గాక. తమ సిగ్గునే, నిలువుటంగీవలె, కప్పుకొందురు గాక. నా నోటితో నేను యెహోవాకు కృతజ్ఞతాస్తుతులు మెండుగా చెల్లించెదను. అనేకుల మధ్యను నేనాయనను స్తుతించెదను. దరిద్రుని ప్రాణమును, విమర్శకు లోపరచువారి చేతిలోనుండి అతని రక్షించుటకై, యెహోవా అతని కుడిప్రక్కను నిలుచుచున్నాడు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /08**

**సమూయేలు మొదటి గ్రంథము 31:1-6; సమూయేలు రెండవ గ్రంథము 1:17, 19-27;**

**దినవృత్తాంతములు మొదటి గ్రంథము 13:1-5**

1 సమూ 31:1-6 = అంతలో ఫిలిష్తీయులు, ఇశ్రాయేలీయులతో యుద్ధము చేయగా, ఇశ్రాయేలీయులు ఫిలిష్తీయుల యెదుటనుండి పారిపోయిరి. గిల్బోవ పర్వతమువరకు ఫిలిష్తీయులు వారిని హతము చేయుచు, సౌలును, అతని కుమారులను తరుముచు, యోనాతాను, అబీనాదాబు, మెల్కీషూవ అను సౌలుయొక్క కుమారులను హతము చేసిరి. యుద్ధములో సౌలు ఓడిపోవుచుండగా, అతడు, అంబులు వేయువారి కంటబడి, వారిచేత బహు గాయముల నొందెను. అప్పుడు సౌలు, సున్నతిలేని వీరు వచ్చి, నన్ను పొడిచి అపహాస్యము చేయకుండునట్లు, నీకత్తి దూసి దానిచేత నన్ను పొడువుమని, తన ఆయుధములను మోయువానితో చెప్పగా, అతడు భయముచేత ఆలాగు చేయనొల్లకుండెను గనుక, సౌలు తన కత్తి పట్టుకొని దానిమీద పడెను. సౌలు మరణమాయెనని, అతని ఆయుధములను మోయువాడు, తానును, తన కత్తిమీద పడి, అతనితో కూడ మరణమాయెను. ఈలాగున సౌలును, అతని ముగ్గురు కుమారులును, అతని ఆయుధములను మోయువాడును, అతని వారందరును, ఒక దినముననే మరణమైరి.

2 సమూ 1:17, 19-27 = యూదావారికి అభ్యాసము చేయవలెనని దావీదు, సౌలును గూర్చియు, అతని కుమారుడైన యోనాతానును గూర్చియు, ధనుర్గీత మొకటి చేసి, దానిని బట్టి, విలాపము సలిపెను.

ఇశ్రాయేలూ, నీకు భూషణమగువారు నీ ఉన్నత స్థలములమీద హతులైరి. అహహో, బలాధ్యులు పడిపోయిరి. ఫిలిష్తీయుల కుమార్తెలు సంతోషింపకుండునట్లు, సున్నతిలేని వారి కుమార్తెలు జయమని చెప్పకుండునట్లు, ఈ సమాచారము గాతులో తెలియజేయకుడి. అప్పెలోను వీధులలో ప్రకటన చేయకుడి. గిల్బోవ పర్వతములారా, మీమీద మంచైనను, వర్షమైనను, ప్రథమ ఫలార్పణకు తగిన పైరుగల చేలైనను లేకపోవును గాక. బలాధ్యుల డాళ్లు అవమానముగ పారవేయబడెను. తైలముచేత అభిషేకింపబడని వారిదైనట్లు, (తైలముచేత అభిషేకింపబడక) సౌలు డాలును పారవేయబడెను. హతుల రక్తము ఒలికింపకుండ, బలాధ్యుల క్రొవ్వును పట్టకుండ, యోనాతాను విల్లు వెనుక తియ్యలేదు. ఎవరిని హతముచేయకుండ సౌలు కత్తి వెనుక తీసినది కాదు. సౌలును, యోనాతానును, తమ బ్రతుకునందు సరసులుగాను, నెనరుగల వారుగాను ఉండిరి. తమ మరణమందైనను, వారు ఒకరి నొకరు ఎడబాసిన వారు కారు. వారు పక్షిరాజులకంటె వడిగలవారు. సింహములకంటె బలముగలవారు. ఇశ్రాయేలీయుల కుమార్తెలారా, సౌలునుగూర్చి యేడ్వడి. అతడు మీకు ఇంపైన రక్తవర్షపు వస్త్రములు ధరింప జేసినవాడు. బంగారు నగలు మీకు పెట్టినవాడు. యుద్ధ రంగమునందు బలాధ్యులు పడియున్నారు. నీ ఉన్నత స్థలములలో యోనాతాను హతమాయెను. నా సహోదరుడా, యోనాతానా, నీవు నాకు అతిమనోహరుడవై యుంటివి. నీ నిమిత్తము నేను బహు శోకము నొందుచున్నాను. నాయందు నీకున్న ప్రేమ బహు వింతైనది. స్త్రీలు చూపు ప్రేమకంటెను, అది అధికమైనది. అయ్యయ్యా, బలాధ్యులు పడిపోయిరి, యుద్ధ సన్నద్ధులు నశించిపోయిరి.

1 దిన 13:1-5 = దావీదు సహస్రాధిపతులతోను, శతాధిపతులతోను, అధిపతులందరితోను ఆలోచనచేసి, సమాజముగా కూడిన ఇశ్రాయేలీయులందరితో ఈలాగు సెలవిచ్చెను. ఈ యోచన మీ దృష్టికి అనుకూలమై, మన దేవుడైన యెహోవా వలన కలిగిన యెడల, ఇశ్రాయేలీయుల నివాస ప్రదేశముల యందంతట శేషించియున్న మన సహోదరులును, తమ పట్టణములలోను పల్లెలలోను కాపురమున్న యాజకులును, లేవీయులును, మనతో కూడుకొనునట్లు వారియొద్దకు పంపి, మన దేవుని మందసమును మరల మనయొద్దకు కొనివత్తము రండి. సౌలు దినములలో దానియొద్ద మనము విచారణ చేయకయే యుంటిమి. ఈ కార్యము సమాజకులందరి దృష్టికి అనుకూలమాయెను గనుక, జనులందరును ఆ ప్రకారము చేయుదుమనిరి. కాగా దేవుని మందసమును కిర్యత్యారీమునుండి తీసికొని వచ్చుటకు, దావీదు ఐగుప్తుయొక్క పీహోరునది మొదలుకొని, హమాతునకు పోవు మార్గము వరకునుండు ఇశ్రాయేలీయులనందరిని సమకూర్చెను.

**కీర్తనలు 113:1-9**

యెహోవాను స్తుతించుడి. యెహోవా సేవకులారా, ఆయనను స్తుతించుడి. యెహోవా నామమును స్తుతించుడి. ఇది మొదలుకొని యెల్లకాలము, యెహోవా నామము సన్నుతంబడునుగాక. సూర్యోదయము మొదలుకొని, సూర్యాస్తమయము వరకు, యెహోవా నామము స్తుతి నొందదగినది. యెహోవా అన్యజనులందరి యెదుట మహోన్నతుడు. ఆయన మహిమ, ఆకాశ విశాలమున వ్యాపించి యున్నది. ఉన్నతమందు ఆసీనుడైయున్న, మన దేవుడైన యెహోవాను పోలియున్న వాడెవడు? ఆయన భూమ్యాకాశములను వంగి, చూడ ననుగ్రహించు చున్నాడు. ప్రధానులతో, తన ప్రజల ప్రధానులతో, వారిని కూర్చుండబెట్టుటకై, ఆయన నేలనుండి దరిద్రులను లేవనెత్తువాడు. పెంట కుప్పమీద నుండి బీదలను పైకెత్తువాడు. ఆయన సంతులేని దానిని ఇల్లాలుగాను, కుమాళ్ల సంతోషముగల తల్లిగాను చేయును. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక బైబిల్ క్యాలెండర్ నాలుగవ నెల /09  
హెబ్రీయులకు వ్రాసిన పత్రక 2:1-18**

కావున మనము వినిన సంగతులను విడిచిపెట్టి, కొట్టుకొని పోకుండునట్లు, వాటియందు మరి విశేష జాగ్రత్త కలిగి యుండవలెను. ఎందుకనగా, దేవదూతల ద్వారా పలుకబడిన వాక్యము స్థిరపరచబడినందున, ప్రతి అతి క్రమమును, అవిధేయతయు, న్యాయమైన ప్రతిఫలము పొందియుండగా, ఇంత గొప్ప రక్షణను మనము నిర్లక్ష్యము చేసినయెడల, ఏలాగు తప్పించుకొందుము? అట్టి రక్షణ ప్రభువు భోధించుట చేత ఆరంభమై, దేవుడు తన చిత్తానుసారముగా సూచకక్రియల చేతను, మహాత్కార్యముల చేతను, నానావిధములైన అద్భుతముల చేతను, వివిధములైన పరిశుద్ధాత్మ వరములను అనుగ్రహించుట చేతను, వారితో కూడ సాక్ష్యమిచ్చుచుండగా, వినిన వారిచేత మనకు దృఢపరచబడెను. మనము మాటలాడుచున్న ఆ రాబోవు లోకమును, ఆయన దూతలకు లోపరచలేదు. అయితే ఒకడు, ఒక చోట, ఈలాగున దృఢముగా సాక్ష్యమిచ్చు చున్నాడు. నీవు మనుష్యుని జ్ఞాపకము చేసికొనుటకు వాడేపాటివాడు? నీవు దేవదూతలకంటె వానిని కొంచెము తక్కువవానిగా చేసితివి. మహిమా ప్రభావములతో వానికి కిరీటము ధరింప జేసితివి. నీ చేతి పనుల మీద వానికధికారము అనుగ్రహించితివి. వాని పాదములక్రింద సమస్తమును ఉంచితివి. ఆయన సమస్తమును లోపరచినప్పుడు, వానికి లోపరచకుండ దేనిని విడిచిపెట్టలేదు. ప్రస్తుతమందు, మనము సమస్తమును వానికి లోపరచబడుట ఇంకను చూడ లేదు గాని, దేవుని కృపవలన, ఆయన ప్రతి మనుష్యుని కొరకు మరణము అనుభవించునట్లు, (మూలభాషలో - రుచి చూచునట్లు) దూతలకంటె కొంచెము తక్కువవాడుగా చేయబడిన యేసు, మరణము పొందినందున, మహిమా ప్రభావములతో కిరీటము ధరించిన వానిగా, ఆయనను చూచుచున్నాము. ఎవని నిమిత్తము సమస్తమును ఉన్నవో, యెవనివలన సమస్తమును కలుగు చున్నవో, ఆయన, అనేకులైన కుమారులను మహిమకు తెచ్చుచుండగా, వారి రక్షణ కర్తను, శ్రమల ద్వారా సంపూర్ణునిగా చేయుట, ఆయనకు తగును. పరిశుద్ధ పఠచువారికిని, పరిశుద్ధపరచబడువారికిని, అందరికి ఒక్కటే (లేక

ఒక్కడే) మూలము. ఈ హేతువు చేతను, వారిని సహోదరులని పిలుచుటకు, ఆయన సిగ్గుపడక, నీ నామమును నా సహోదరులకు ప్రచురపరతును, సమాజము మధ్య (లేక సంఘము మధ్య) నీ కీర్తిని గానము చేతును, అనెను. మరియు నే నాయనను నమ్ముకొనియుండును అనియు, ఇదిగో నేనును, దేవుడు నాకిచ్చిన పిల్లలును, అనియు చెప్పుచున్నాడు. కాబట్టి ఆ పిల్లలు రక్తమాంసములు గలవారైనందున, ఆ ప్రకారమే మరణముయొక్క బలము గలవానిని, అనగా అపవాదిని, మరణముద్వారా నశింపజేయుటకును, జీవితకాల మంతయు మరణ భయము చేత, దాస్యమునకు లోబడినవారిని విడిపించుటకును, ఆయన కూడ రక్త మాంసములలో పాలివాడాయెను. ఏలయనగా, ఆయన ఎంతమాత్రమును దేవదూతల స్వభావమును ధరించుకొనక, అబ్రాహాము సంతాన స్వభావమును ధరించుకొనియున్నాడు. కావున ప్రజల పాపములకు పరిహారము కలుగ జేయుటకై, దేవుని సంబంధమైన కార్యములలో కనికరమును, నమ్మకమును గల, ప్రధానయాజకుడగు నిమిత్తము, అన్ని విషయములలో, ఆయన తన సహోదరుల వంటివాడు కావలసివచ్చెను. తాను శోధింపబడి శ్రమ పొందెను గనుక, శోధింపబడువారికిని సహాయము చేయగలవాడై యున్నాడు.

### కీర్తనలు 115:1-18

మాకు కాదు. యెహోవా మాకు కాదు. నీ కృపాసత్యములను బట్టి, నీ నామమునకే మహిమ కలుగును గాక. వారి దేవుడేడి అని, అన్యజనులెందుకు చెప్పుకొందురు? మా దేవుడు ఆకాశమందున్నాడు. తన కిచ్చవచ్చినట్లుగా, సమస్తమును ఆయన చేయుచున్నాడు. వారి విగ్రహములు వెండి బంగారువి. అవి మనుష్యుల చేతి పనులు. వాటికి నోరుండియు పలుకవు. కన్నులుండియు చూడవు. చెవులుండియు వినవు. ముక్కులుండియు వాసన చూడవు. చేతులుండియు ముట్టుకొనవు. పాదములుండియు, నడువవు. గొంతుకతో మాటలాడవు. వాటిని చేయువారును, వాటియందు నమ్మికయుంచు వారందరును, వాటివంటివారై యున్నారు. ఇశ్రాయేలీయులారా, యెహోవాను నమ్ముకొనుడి. ఆయన వారికి సహాయము వారికి కేడెము. అహరోను వంశస్థులారా, యెహోవాను నమ్ముకొనుడి. ఆయన వారికి సహాయము వారికి కేడెము. యెహోవాయందు భయభక్తులు గలవారలారా, యెహోవాయందు నమ్మిక యుంచుడి. ఆయన వారికి సహాయము. వారికి కేడెము. యెహోవా మమ్మును మరచిపోలేదు. ఆయన మమ్ము నాశీర్వదించును. ఆయన ఇశ్రాయేలీయుల నాశీర్వదించును. అహరోను వంశస్థుల నాశీర్వదించును. పిన్నలనేమి, పెద్దలనేమి, తనయందు భయభక్తులు గలవారిని, యెహోవా ఆశీర్వదించును. యెహోవా మిమ్మును, మీ పిల్లలను, వృద్ధిపొందించును. భూమ్యాకాశములను సృజించిన యెహోవాచేత, మీరు ఆశీర్వదించబడిన వారు. ఆకాశములు యెహోవా వశము. భూమిని ఆయన నరుల కిచ్చియున్నాడు. మృతులును, మౌనస్థితి లోనికి దిగిపోవు వారును, యెహోవాను స్తుతించరు. మేమైతే, ఇది మొదలుకొని, నిత్యము యెహోవాను స్తుతించెదము. యెహోవాను స్తుతించుడి.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /10

సమూయేలు రెండవ గ్రంథము 5:1-10, 17-21; దినవృత్తాంతములు మొదటి గ్రంథము 13:6-14; 2 సమూ 6:12

2 సమూ 5:1-10, 17-21 = ఇశ్రాయేలువారి సకల గోత్రములవారు హెబ్రోనులో దావీదునొద్దకు వచ్చి, చిత్తగించుము. మేము నీ ఎముకనంటిన వారము, రక్తసంబంధులము. పూర్వ కాలమున సౌలు మామీద రాజై యుండగా, నీవు ఇశ్రాయేలీయులను నడిపించువాడవై ఉంటివి. అయితే ఇప్పుడు నీవు, ఇశ్రాయేలీయులనుబట్టి నా జనులను పాలించి, వారిమీద అధిపతివై యుండువని యెహోవా నిన్నుగురించి సెలవిచ్చి యున్నాడని చెప్పిరి. మరియు, ఇశ్రాయేలువారి పెద్దలందరు హెబ్రోనులో రాజునొద్దకు రాగా, రాజైన దావీదు హెబ్రోనులో యెహోవా సన్నిధిని వారితో నిబంధన చేసెను గనుక, ఇశ్రాయేలు వారిమీద రాజగుటకై వారు దావీదునకు పట్టాభిషేకము చేసిరి. దావీదు ముప్పది యేండ్లవాడై యేల నారంభించి, నలువది



సంవత్సరములు పరిపాలనచేసెను. హెబ్రోనులో అతడు యూదా వారందరిమీద ఏడు సంవత్సరములు ఆరు మాసములు, యెరూషలేములో ఇశ్రాయేలు యూదాల వారందరిమీద, ముప్పదిమూడు సంవత్సరములు పరిపాలన చేసెను. యెబూసీయులు దేశములో నివాసులై యుండగా, రాజును, అతని పక్షమువారును యెరూషలేమునకు వచ్చిరి. యెబూసీయులు దావీదు లోపలికి రాలేడని తలచి, నీవు వచ్చిన యెడల ఇచ్చటి గుడ్డి వారును, కుంటివారును, నిన్ను తోలివేతురని దావీదునకు వర్తమానము పంపి యుండిరి. అయినను దావీదు పురమన బడిన (దావీదు నగరుండిన చోటు) సీయోను కోటను దావీదు స్వాధీన పరచుకొనెను. ఆ దినమున అతడు, యెబూసీయులను హతము చేయు వారందరు నీటి కాలువపైకి వెళ్లి, దావీదునకు హేయులైన గుడ్డివారిని, కుంటివారిని, హతము చేయవలెనని చెప్పెను. అందును బట్టి, గుడ్డివారును కుంటివారును ఉన్నారు. అతడు ఇంటిలోనికి రాలేడని సామెత పుట్టెను. దావీదు ఆ కోటలో కాపురముండి, దానికి దావీదు పురమను పేరు పెట్టెను. మరియు మిల్లోనుండి దిగువకు దావీదు ఒక ప్రాకారమును కట్టించెను. దావీదు అంతకంతకు వర్ణిల్లెను. సైన్యములకధిపతియగు యెహోవా అతనికి తోడుగా ఉండెను.

జనులు ఇశ్రాయేలీయుల మీద రాజుగా దావీదునకు పట్టాభిషేకము చేసిరిని ఫిలిష్తీయులకు వినబడినప్పుడు, దావీదును పట్టుకొనుటకై ఫిలిష్తీయులందరు వచ్చిరి. దావీదు ఆ వార్త విని, ప్రాకార స్థలమునకు వెళ్లిపోయెను. ఫిలిష్తీయులు దండెత్తి వచ్చి, రెఫాయిము లోయలో వ్యాపింపగా, దావీదు, నేను ఫిలిష్తీయుల కెదురుగా పోయెదనా? వారిని నా చేతికప్పగింతువా? అని యెహోవా యొద్ద విచారించినప్పుడు, పొమ్ము, నిస్సందేహముగా వారిని నీ చేతికప్పగించుదునని యెహోవా సెలవిచ్చెను. కాబట్టి దావీదు, బయల్పరాజీమునకు వచ్చి, అచ్చట వారిని హతము చేసి, జలప్రవాహములు కొట్టుకొని పోవునట్లు, యెహోవా నాశత్రువులను నా యెదుట నిలువకుండ నాశము చేసెననుకొని, ఆ స్థలమునకు బయల్పరాజీమును (ప్రవాహముల స్థలము) పేరు పెట్టెను. ఫిలిష్తీయులు తమ బొమ్మలను అచ్చట విడిచిపెట్టి పారిపోగా, దావీదును, అతని వారును, వాటిని పట్టుకొనిరి.

1 దిన 13:6-14 = కెరూబుల మధ్య నివాసముచేయు దేవుడైన యెహోవా నామము పెట్టబడిన ఆయన మందసమును, యూదాలోనుండు కిర్యత్యార్ము అనబడిన బాలానుండి తీసికొనివచ్చుటకై అతడును ఇశ్రాయేలీయులందరును అచ్చటికి పోయిరి. వారు దేవుని మందసమును ఒక క్రొత్త బండిమీద ఎక్కించి, అబీనాదాబు ఇంటనుండి తీసికొనివచ్చిరి. ఉజ్జాయిను అహోయును బండిని తోలిరి. దావీదును, ఇశ్రాయేలీయులందరును, తమ పూర్ణ శక్తితో దేవుని సన్నిధిని పాటలు పాడుచు, సితారాలను స్వరమండలములను తంబురలను తాళములను వాయింతుచు బూరలు ఉడుచుండిరి. వారు కీదోను కళ్ళమునొద్దకు వచ్చినప్పుడు, ఎడ్లకు కాలు జారినందున, మందసమును పట్టుకొనవలెనని ఉజ్జాయి చెయిచాపగా, యెహోవా కోపము అతని మీద రగులుకొనెను. అతడు తన చేయి మందసము నొద్దకు చాపగా, ఆయన అతని మొత్తైన గనుక, అతడు అక్కడనే దేవుని సన్నిధిని చనిపోయెను. యెహోవా ఉజ్జాయిని వినాశము చేయుట చూచి, దావీదు వ్యాకులపడెను. అందుచేత ఆ స్థలమునకు నేటివరకు పెరెజ్ (వినాశము) ఉజ్జాయి అని పేరు. ఆ దినమున దావీదు దేవుని విషయమై భయముంది, దేవుని మందసమును నాయొద్దకు నేను ఏలాగు తీసికొని పోవుదననుకొని, మందసమును, తన యొద్దకు దావీదు పురమునకు తీసికొనిపోక, దానిని గిత్తీయుడైన ఓబేదెదోము ఇంటిలోనికి కొనిపోయెను. దేవుని మందసము ఓబేదెదోము ఇంటిలో అతని కుటుంబమునొద్ద మూడు నెలలుండగా, యెహోవా ఓబేదెదోము ఇంటి వారిని అతని సొత్తంతటిని ఆశీర్వదించెను.

2 సమూ 6:12 = దేవుని మందసము ఉండుటవలన, యెహోవా ఓబేదెదోము ఇంటివారిని, అతనికి కలిగిన దానినంతటిని, ఆశీర్వదించుచున్నాడను సంగతి దావీదునకు వినబడగా, దావీదు పోయి, దేవుని మందసమును ఓబేదెదోము ఇంటిలోనుండి దావీదు పురమునకు ఉత్సవముతో తీసికొని వచ్చెను.

### కీర్తనలు 150:1-6

యెహోవాను స్తుతించుడి. ఆయన పరిశుద్ధాలయమునందు దేవుని స్తుతించుడి. ఆయన బలమును ప్రసిద్ధిచేయు ఆకాశవిశాలమందు, ఆయనను స్తుతించుడి. ఆయనను స్తుతించుడి. ఆయన పరాక్రమ కార్యములను బట్టి, ఆయనను

స్తుతించుడి. ఆయన మహా ప్రభావమునుబట్టి, ఆయనను స్తుతించుడి. బూర ధ్వనితో ఆయనను స్తుతించుడి. స్వరమండలముతోను, సితారాతోను, ఆయనను స్తుతించుడి. తంబురతోను నాట్యముతోను, ఆయనను స్తుతించుడి. తంతివాద్యములతోను, పిల్లనగ్రోవితోను, ఆయనను స్తుతించుడి. వ్రాగు తాళములతో, ఆయనను స్తుతించుడి. గంభీరధ్వనిగల తాళములతో, ఆయనను స్తుతించుడి. సకలప్రాణులు యెహోవాను స్తుతించుదురు గాక. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /11**

**దినవృత్తాంతములు మొదటి గ్రంథము 17:1-9, 16-23**

దావీదు తన యింట నుండి ప్రవక్తయైన నాతానును పిలిపించి, నేను దేవదారు వ్రాసులతో కట్టబడిన నగరులో నివాసము చేయుచున్నాను. యెహోవా నిబంధన మందసము తెరలచాటున నున్నదని చెప్పగా, నాతాను, దేవుడు నీకు తోడైయున్నాడు. నీ హృదయమందున్న దంతయు చేయుమని దావీదుతో అనెను. ఆ రాత్రియందు దేవుని వాక్కు నాతానునకు ప్రత్యక్షమై, యీలాగు సెలవిచ్చెను. నీవు పోయి, నా సేవకుడైన దావీదుతో ఇట్లనుము. యెహోవా సెలవిచ్చినదేమనగా, నా నివాసమునకై యొక ఆలయము కట్టించుట నీచేత కాదు. ఇశ్రాయేలీయులను రప్పించిన నాటనుండి నేటివరకు, నేను ఒక యింటిలో నివాసము చేయక, ఒకానొక గుడారములోను, ఒకానొక డేరాలోను, నివాసము చేసెతిని. నేను ఇశ్రాయేలీయులందరి మధ్యను సంచరించిన కాలమంతయు, మీరు నాకొరకు దేవదారు వ్రాసులతో ఆలయము కట్టకుంటిరేమియని, నా జనమును మేపవలసినదని నేను ఆజ్ఞాపించిన ఇశ్రాయేలీయుల న్యాయాధిపతులలో ఎవరితో వైనను, నేనొక మాటయైన పలికియుంటినా? కావున నీవు నా సేవకుడైన దావీదుతో చెప్పవలసినదేమనగా, సైన్యములకు అధిపతియగు యెహోవా ఈ ప్రకారము సెలవిచ్చు చున్నాడు. నీవు నా జనులైన ఇశ్రాయేలీయుల మీద అధిపతివై యుండునట్లు, గొర్రెల వెంబడి తిరుగుచున్న నిన్ను, గొర్రెల దొడ్డినుండి తీసికొని, నీవు వెళ్లిన చోట్లనెల్ల, నీకు తోడుగా ఉండి, నిన్ను ద్వేషించినవారిని నీ ముందర నిలువనియ్యక, నిర్మూలము చేసెతిని. లోకములోని ఘనులకు కలిగియున్న పేరువంటి పేరు నీకు కలుగ జేయుదును. మరియు నేను, నా జనులైన ఇశ్రాయేలీయుల కొరకు ఒక స్థలము ఏర్పరచి, వారిని నాటుదును. వారు మరి తిరుగులాడక, తమ స్థానమందు కాపురముందురు. పూర్వమందు జరిగినట్లును, నా జనులైన ఇశ్రాయేలీయుల మీద నేను న్యాయాధిపతులను నిర్ణయించిన కాలము మొదలుకొని, జరుగుచు వచ్చినట్లును, దుష్టులు వారిని ఇక శ్రమ పెట్టకుందురు.

రాజైన దావీదు వచ్చి, యెహోవా సన్నిధిని కూర్చుండి, ఈలాగు మనవి చేసెను. దేవా, యెహోవా, నీవు నన్ను ఇంత హెచ్చులోనికి తెచ్చుటకు నేను ఎంతటివాడను? నా యిల్లు ఏమాత్రపుది? దేవా, యిది నీ దృష్టికి స్వల్పవిషయమే. దేవా, యెహోవా, నీవు రాబోవు బహుకాలము వరకు, నీ సేవకుని సంతతినిగూర్చి సెలవిచ్చి, మనుష్యునితో మనుష్యుడు మాటలాడునట్లు, దయ పాలించి, నాతో మాటలాడి, నా సంతతి ఘనత జెందునని మాట యిచ్చి యున్నావు. నీ దాసుడనగు నాకు కలుగబోవు ఘనతను గూర్చి దావీదను నీ దాసుడనైన నేను, నీతో, మరి ఏమని మనవి చేసెదను? నీవు నీ దాసుని ఎరుగుదువు. యెహోవా, నీ దాసుని నిమిత్తమే, నీ చిత్తప్రకారము ఈ మహా ఘనత కలుగునని నీవు తెలియజేసియున్నావు. అతని నిమిత్తమే, నీవు ఈ గొప్ప కార్యమును చేసియున్నావు. యెహోవా, మేము మా చెవులతో వినినదంతయు నిజము. నీవంటి వాడెవడును లేడు. నీవుతప్ప మరి ఏ దేవుడును లేడు. నీ జనులైన ఇశ్రాయేలీయులవంటి జనము భూలోకమందు ఏది? ఐగుప్తులోనుండి నీవు విమోచించిన నీ జనుల యెదుట నిలువనీయక, నీవు అనేక జనములను తోలివేసినందువలన, నీవు మహా భయంకరమైన పేరు తెచ్చుకొంటివి. వారు నీ స్వంత జనులగునట్లు, వారిని విమోచించుటకై, దేవుడవైన నీవు బయలుదేరితివి. నీ జనులైన ఇశ్రాయేలీయులు, నిత్యము నీకు జనులగునట్లు, నీవాలాగున చేసెతివి. యెహోవావైన నీవు వారికి దేవుడవై యున్నావు. యెహోవా, ఇప్పుడు నీ దాసుని గూర్చియు, అతని సంతతిని గూర్చియు, నీవు సెలవిచ్చిన మాట నిత్యము స్థిరమగును గాక.

## కీర్తనలు 148:1-14

యెహోవాను స్తుతించుడి. ఆకాశవాసులారా, యెహోవాను స్తుతించుడి. ఉన్నతస్థలముల నివాసులారా, ఆయనను స్తుతించుడి. ఆయన దూతలారా, మీరందరు ఆయనను స్తుతించుడి. ఆయన సైన్యములారా, మీరందరు ఆయనను స్తుతించుడి. సూర్యచంద్రులారా, ఆయనను స్తుతించుడి. కాంతిగల నక్షత్రములారా, మీరందరు ఆయనను స్తుతించుడి. పరమాకాశములారా, ఆకాశముపైనున్న జలములారా, ఆయనను స్తుతించుడి. యెహోవా ఆజ్ఞ ఇయ్యగా అవి పుట్టెను. అవి యెహోవా నామమును స్తుతించును గాక. ఆయన వాటిని నిత్యస్థాయువులుగా స్థిరపరచి యున్నాడు. ఆయన వాటికి కట్టడ నియమించెను. ఏదియు దాని నతిక్రమింపదు. భూమి మీదనున్న మకరములారా, అగాధ జలములారా, యెహోవాను స్తుతించుడి. అగ్ని వడగండ్లారా, హిమమా, ఆవిరీ, ఆయన ఆజ్ఞను నెరవేర్చు తుపానూ, పర్వతములారా, సమస్తమైన గుట్టలారా, ఫల వృక్షములారా, సమస్తమైన దేవదారు వృక్షములారా, మృగములారా, పశువులారా, నేలను ప్రాకు జీవులారా, రెక్కలతో ఎగురు పక్షులారా, భూరాజులారా, సమస్త ప్రజలారా, భూమిమీద నున్న అధిపతులారా, సమస్త న్యాయాధిపతులారా, యెహోవాను స్తుతించుడి. యవ్వనులు, కన్యలు, వృద్ధులు, బాలురు, అందరును యెహోవా నామమును స్తుతించుదురు గాక. ఆయన నామము మహోన్నతమైన నామము. ఆయన ప్రభావము భూమ్యాకాశములకు పైగా నున్నది. ఆయన తన ప్రజలకు ఒక శృంగమును హెచ్చించి యున్నాడు. అది ఆయన భక్తులకందరికిని, ఆయన చెంతజేరిన జనులగు ఇశ్రాయేలీయులకును, ప్రఖ్యాతికరముగా నున్నది. యెహోవాను స్తుతించుడి.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల / 12

హెబ్రీయులకు వ్రాసిన పత్రిక 10:19-39

సహోదరులారా, యేసు మనకొరకు ప్రతిష్ఠించిన మార్గమున, అనగా నూతనమైనదియు, జీవము గలదియు, ఆయన శరీరము అను తెరద్వారా యేర్పరచబడినదియునైన మార్గమున, ఆయన రక్తము వలన పరిశుద్ధ స్థలము నందు ప్రవేశించుటకు మనకు దైర్యము కలిగియున్నది గనుకను, దేవుని యింటిపైన మనకు గొప్ప యాజుకుడున్నాడు గనుకను, మనస్సాక్షికి కల్యణము తోచకుండునట్లు, ప్రోక్షింపబడిన హృదయములు గల వారమును, నిర్మలమైన ఉడకముతో స్నానము చేసిన శరీరములు గలవారమునై యుండి, విశ్వాస విషయములో (లేక విశ్వాసము యొక్క) సంపూర్ణ నిశ్చయత కలిగి, యథార్థమైన హృదయముతో, మనము దేవుని సన్నిధానమునకు చేరుదము. వాగ్దానము చేసినవాడు నమ్మదగిన వాడు గనుక, మన నిరీక్షణ విషయమై మన మొప్పుకొనినది, నిశ్చలముగా పట్టుకొందము. కొందరు మానుకొను చున్నట్టుగా, సమాజముగా కూడుట మానక, ఒకనినొకడు హెచ్చరించుచు, ఆ దినము సమీపించుట మీరు చూచిన కొలది, మరి యెక్కువగా ఆలాగు చేయుచు, ప్రేమ చూపుటకును, సత్కార్యములు చేయుటకును, ఒకనినొకడు పురికొల్పవలెనని (మూలభాషలో - రేపవలెనని) ఆలోచింతుము. మనము సత్యమును గూర్చి అనుభవ జ్ఞానము పొందిన తరువాత, బుద్ధి పూర్వకముగా పాపము చేసినయెడల పాపములకు బలి యికను ఉండదు గాని, న్యాయపు తీర్పునకు భయముతో ఎదురుచూచుటయు, విరోధులను దహింపబోవు, తీక్షణమైన అగ్నియు నికను ఉండును. ఎవడైనను మోషే ధర్మశాస్త్రమును నిరాకరించిన యెడల, ఇద్దరు ముగ్గురు సాక్షుల మాట మీద, కనికరింపకుండ, వాని చంపించుదురు. ఇట్లుండగా, దేవుని కుమారుని, పాపములతో త్రొక్కి, తాను పరిశుద్ధ పరచబడుటకు సాధనమైన నిబంధన రక్తమును, అపవిత్రమైనదిగా ఎంచి, కృపకు మూలమగు ఆత్మను తిరస్కరించినవాడు ఎంత ఎక్కువైన దండనకు పాత్రుడుగా ఎంచబడునని మీకు తోచును? పగ తీర్చుట నా పని, నేనే ప్రతిఫలమిత్తుననియు, మరియు ప్రభువు తన ప్రజలకు తీర్పు తీర్పును అనియు, చెప్పిన వానిని ఎరుగుదుము గదా. జీవముగల దేవుని చేతిలో పడుట, భయంకరము. అయితే మీరు వెలిగింపబడిన మీదట, శ్రమలతో కూడిన గొప్ప పోరాటము సహించిన, పూర్వపు దినములు జ్ఞాపకము తెచ్చుకొనుడి. ఒక విధముగా చూచితే, మీరు నిందలను

బాధలను అనుభవించుట చేత, పదిమందిలో ఆరడిపడితిరి. (made a Gazingstock - అందరిచేత తిరస్కారముతో గాని, వింతచేతను చూడబడిరి.) మరియొక విధముగా చూచితే, వాటి ననుభవించినవారితో పాలివారలైతిరి. ఏలాగనగా మీరు ఖైదులో ఉన్నవారిని కరుణించి, మీకు మరి శ్రేష్ఠమైనదియు, స్థిరమైనదియునైన స్వాస్థ్యమున్నదని యెరిగి, మీ ఆస్తి కోలుపోవుటకు సంతోషముగా ఒప్పుకొంటిరి. కాబట్టి మీ ధైర్యమును విడిచిపెట్టకుడి. దానికి ప్రతిఫలముగా గొప్ప బహుమానము కలుగును. మీరు దేవుని చిత్తమును నెరవేర్చినవారై, వాగ్దానము పొందు నిమిత్తము, మీకు ఓరిమి అవసరమైయున్నది. ఇక కాలము బహు కొంచెముగా ఉన్నది. వచ్చుచున్నవాడు ఆలస్యము చేయక వచ్చును. నా యెదుట నీతిమంతుడైనవాడు విశ్వాస మూలముగా జీవించును గాని, అతడు వెనుకతీసిన యెడల, అతని యందు నా ఆత్మకు సంతోషముండదు. అయితే మనము నశించుటకు వెనుకతీయువారము కాము గాని, ఆత్మను రక్షించుకొనుటకు, విశ్వాసము కలిగినవారమై యున్నాము.

### కీర్తనలు 144:1-15 [దావీదు కీర్తన]

నాకు ఆశ్రయ దుర్గమగు యెహోవా సన్నుతింపబడును గాక. ఆయన నా చేతులకు యుద్ధమును, నా వ్రేళ్లకు పోరాటమును, నేర్పువాడై యున్నాడు. ఆయన నాకు కృపానిధి. నా కోట, నా దుర్గము, నన్ను తప్పించువాడు, నా కేడము, నే నాశ్రయించువాడు. ఆయన నా జనులను నాకు లోబరచువాడైయున్నాడు. యెహోవా, నీవు నరులను లక్ష్యపెట్టుటకు వారు ఏపాటివారు? నీవు వారిని ఎన్నికచేయుటకు మనఃపులు ఏపాటి వారు? నరులు వట్టి ఊపిరిని పోలియున్నారు. వారి దినములు దాటిపోవు నీడవలె నున్నవి. యెహోవా, నీ ఆకాశమును వంచి దిగి రమ్ము. పర్యతములు పొగ రాజునట్లు, నీవు వాటిని ముట్టుము. మెరుపులు మెరిపించి, వారిని చెదరగొట్టుము. నీ బాణములు వేసి, వారిని ఓడగొట్టుము. పైనుండి నీ చెయ్యి చాచి నన్ను తప్పింపుము. మహా జలములలోనుండి, అన్యులచేతిలోనుండి, నన్ను విడిపింపుము. వారి నోరు వట్టి మాటలాడుచున్నది. వారి కుడిచేయి అబద్ధముతో కూడియున్నది. దేవా, నిన్నుగూర్చి సేనోక క్రొత్త కీర్తన పాడెదను. పదితంతుల సిఠాతాతో నిన్ను కీర్తించెదను. నీవే రాజులకు విజయము దయచేయువాడవు. దుష్టుల ఖడ్గమునుండి, నీవు నీ సేవకుడైన దావీదును తప్పించు వాడవు. నన్ను తప్పింపుము. అన్యుల చేతిలోనుండి నన్ను విడిపింపుము. వారి నోరు వట్టి మాటలాడుచున్నది. వారి కుడిచేయి అబద్ధముతో కూడియున్నది. మా కుమారులు తమ యవ్వన కాలమందు ఎదిగిన మొక్కలవలె ఉన్నారు. మా కుమార్తెలు నగరునకై చెక్కెన మూలకంబములవలె ఉన్నారు. మా కొట్లు నింపబడి, పలువిధములైన ద్రవ్యములకు నిధులుగా ఉన్నవి. మా గొర్రెలు వేలకొలదిగాను, పదివేలకొలదిగాను, మా గడ్డి బీళ్లలో పిల్లలు వేయుచున్నవి. మా యెడ్లు గొప్ప బరువులు మోయగలవి. మా వీధులలో చొరబడుటయైనను, ఉరుకులెత్తుట యైనను లేదు. వాటిలో శ్రమగలవారి మొట్టి వినబడుటయైనను లేదు. ఇట్టి స్థితిగలవారు ధన్యులు. యెహోవా తమకు దేవుడుగాగల జనులు ధన్యులు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల / 13

### సమూయేలు రెండవ గ్రంథము 9:1-13

యోనాతానును బట్టి నేను ఉపకారము చూపుటకు, సౌలు కుటుంబములో ఎవడైన కలడాయని దావీదు అడిగెను. సౌలు కుటుంబమునకు సేవకుడగు సీబాయను ఒకడుండగా, వారు అతనిని దావీదు నొద్దకు పిలువనంపిరి. రాజు, సీబావు నీవేగదా అని అడుగగా అతడు, నీ దాసుడనైన నేనే సీబాను అనెను. రాజు, యెహోవా నాకు దయ చూపి నట్లుగా, నేను ఉపకారము చేయుటకు సౌలు కుటుంబములో ఎవడైన నొకడు శేపించియున్నాడా యని అతని నడుగగా, సీబా, యోనాతానుకు కుంటికాళ్లు గల కుమారుడొకడున్నాడని రాజుతో మనవిచేసెను. అతడెక్కడ ఉన్నాడని రాజు అడుగగా, సీబా చిత్తగించుము, అతడు లోదెబారులో అమ్మీయేలు కుమారుడగు మాకీరు ఇంట నున్నాడని రాజుతో అనెను. అప్పుడు రాజైన దావీదు మనుష్యులను

పంపి, లోదెబారులో నున్న అమ్మయేలు కుమారుడగు మాకీరు ఇంటనుండి అతని రప్పించెను. సౌలు కుమారుడైన యోనాతానునకు పుట్టిన మెఫీబోషతు దావీదు నొద్దకు వచ్చి, సాగిలపడి, నమస్కారము చేయగా, దావీదు, మెఫీబోషతు, అని అతని పిలిచినప్పుడు, అతడు చిత్తము, నీ దాసుడనైన నేనున్నాననెను. అందుకు దావీదు, నీవు భయపడవద్దు, నీ తండ్రియైన యోనాతాను నిమిత్తము నిజముగా నేను నీకు ఉపకారము చూపి, నీ పితరుడైన సౌలు భూమి అంతయు నీకు మరల ఇప్పింతును. మరియు నీవు సదాకాలము, నా బల్లయొద్దనే భోజనముచేయుదువని సెలవియ్యగా, అతడు నమస్కరించి, చచ్చిన కుక్కవంటివాడనైన నాయెడల నీవు దయ చూపుటకు నీ దాసుడనగు నేను ఎంతటివాడను? అనెను. అప్పుడు రాజు, సౌలు సేవకుడైన సీబాను పిలువనంపి, సౌలునకును, అతని కుటుంబమునకును, కలిగిన సొత్తంతటినీ, నీ యజమానుని కుమారునికి నేనిప్పించి యున్నాను. కాబట్టి, నీవును, నీ కుమారులును, నీ దాసులును, అతని కొరకు ఆ భూమిని సాగుబడిజేసి, నీ యజమానుని కుమారునికి భోజనమునకై ఆహారము కలుగునట్లు నీవు దాని పంట తేవలెను. నీ యజమానుని కుమారుడైన మెఫీబోషతు ఎల్లప్పుడును నా బల్లయొద్దనే భోజనము చేయునని సెలవిచ్చెను. ఈ సీబాకు, పడునైదుమంది కుమారులును ఇరువదిమంది దాసులును ఉండిరి. నా యేలినవాడగు రాజు తన దాసునికొచ్చిన యాజ్ఞ అంతటి చొప్పున, నీ దాసుడనైన నేను చేసెదనని, సీబా, రాజుతో చెప్పెను. కాగా మెఫీబోషతు రాజుకుమారులలో ఒకడైనట్లుగా, రాజు బల్లయొద్దనే భోజనము చేయుచుండెను. మెఫీబోషతునకు ఒకచిన్న కుమారుడుండెను, వాని పేరు మీకా. మరియు సీబా యింటిలో కాపురమున్న వారందరు, మెఫీబోషతునకు దాసులుగా ఉండిరి. మెఫీబోషతు యెరూషలేములో కాపురముండి, సదాకాలము రాజు బల్లయొద్ద భోజనము చేయుచుండెను. అతని కాళ్లు రెండును కుంటివి.

**కీర్తనలు 68:1-20** [ప్రధాన గాయకునికి - దావీదు రచించినది - గీతము]

దేవుడు లేచును గాక. ఆయన శత్రువులు చెదరిపోవుదురు గాక. ఆయనను ద్వేషించువారు, ఆయన సన్నిధినుండి పారిపోవుదురు గాక. పొగ చెదరగొట్టబడునట్లు, నీవు వారిని చెదరగొట్టుము. అగ్నికి మైనము కరుగునట్లు, భక్తిహీనులు దేవుని సన్నిధికి కరగి నశించుదురు గాక. నీతిమంతులు సంతోషించుదురు గాక. వారు దేవుని సన్నిధిని ఉల్లసించుదురు గాక. వారు మహాదానందము పొందుదురు గాక. దేవునిగూర్చి పాడుడి. ఆయన నామమును బట్టి స్తోత్ర గానము చేయుడి. వాహనమెక్కి, అరణ్యములలో ప్రయాణముచేయు దేవుని కొరకు, ఒక రాజ మార్గము చేయుడి. యెహోవా అను ఆయన నామమునుబట్టి, ఆయన సన్నిధిని ప్రహర్షించుడి. తన పరిశుద్ధాలయమందుండు దేవుడు, తండ్రి లేని వారికి తండ్రియు, విధవరాండ్రకు న్యాయకర్తయునై యున్నాడు. దేవుడు ఏకాంగులను సంసారులుగా చేయువాడు. ఆయన బంధింపబడిన వారిని విడిపించి, వారిని వర్ణిల్ల జేయువాడు. విశ్వాస ఘాతకులు నిర్ణల దేశమందు నివసించుదురు. దేవా, నీవు నీ ప్రజలముందర బయలుదేరి నప్పుడు, అరణ్యములో నీవు ప్రయాణము చేసినప్పుడు, (సెలా.) భూమి వణకెను. దేవుని సన్నిధిని అంతరిక్షము దిగజారెను. ఇశ్రాయేలు దేవుడగు దేవుని సన్నిధిని ఆవలి సీనాయి కంపించెను. (El Elohe Yisra'el - ఎల్ ఎలోహాయి ఇశ్రాయేలు (అనగా ఇశ్రాయేలు దేవుడే దేవుడు - God, the God of Israel) దేవా, నీ స్వాస్థ్యము మీద నీవు వర్షము సమృద్ధిగా కురిపించితివి. అది అలసియుండగా, నీవు దానిని బలపరచితివి. నీ సమూహము దానిలో నివసించును. దేవా, నీ అనుగ్రహముచేత, దీనులకు సదుపాయము కలుగజేసితివి. ప్రభువు మాట సెలవిచ్చు చున్నాడు. దానిని ప్రకటించు స్త్రీలు గొప్ప సైన్యముగా ఉన్నారు. సేనల రాజులు పారిపోయెదరు, పారిపోయెదరు. ఇంట నిలిచినది, దోపుడు సొమ్ము పంచుకొనును. గొర్రెల దొడ్లమధ్యను మీరు పండుకొనగా, గువ్వల రెక్కలు, వెండితో కప్పబడినట్లున్నది. వాటి యీకెల రెక్కలు, పచ్చని బంగారుతో కప్పబడినట్లున్నది. సర్వశక్తుడు అక్కడ రాజులను చెదరగొట్టినప్పుడు, సల్మోను మీద హిమము కురిసినట్లాయెను. బాషాను పర్వతము, దేవ పర్వతము. బాషాను పర్వతము, శిఖరములుగల పర్వతము. శిఖరములుగల పర్వతములారా, దేవుడు నివాసముగా కోరుకొన్న కొండను మీరేల ఓరచూపులు చూచుచున్నారు? యెహోవా నిత్యము అందులోనే నివసించును. దేవుని రథములు సహస్రములు సహస్ర సహస్రములు ప్రభువు వాటిలో నున్నాడు. సీనాయి పరిశుద్ధమైనట్లు ఆ కొండ పరిశుద్ధ మాయెను. నీవు ఆరోహణమైతివి. పట్టబడినవారిని చెరపట్టుకొని పోతివి. మనుష్యుల చేత



నీవు కానుకలు తీసికొని యున్నావు. యెహోవా అను దేవుడు అక్కడ నివసించునట్లు, విశ్వాసపూతకుల చేత సహితము, నీవు కానుకలు తీసికొని యున్నావు. ప్రభువు స్తుతినొందును గాక. అనుదినము ఆయన మా భారము భరించు చున్నాడు. దేవుడే మాకు రక్షణకర్తయై యున్నాడు. దేవుడు మా పక్షమున పూర్ణ రక్షణ కలుగజేయు దేవుడై యున్నాడు. మరణము తప్పించుట ప్రభువైన యెహోవా వశము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /14**

**హెబ్రీయులకు వ్రాసిన పత్రిక 13:1-21**

సహోదర ప్రేమ నిలువరముగా ఉండనీయుడి. ఆతిథ్యము చేయ మరవకుడి. దాని వలన కొందరు ఎరుగకయే, దేవదూతలకు ఆతిథ్యము చేసిరి. మీరును, వారితోకూడ బంధింపబడినట్లు, బంధకములోనున్న వారిని జ్ఞాపకము చేసికొనుడి. మీరును శరీరముతో ఉన్నారు గనుక, కష్టముల ననుభవించుచున్న వారిని జ్ఞాపకము చేసికొనుడి. వివాహము అన్ని విషయములలో (లేక అందరిలో) ఘనమైనదిగాను, పానుపు నిష్కల్మషమైనది గాను ఉండవలెను. వేశ్యా సంగులకును, వ్యభిచారులకును, దేవుడు తీర్పు తీర్చును. ధనాపేక్షలేనివారై, మీకు కలిగినవాటితో తృప్తిపొందియుండుడి. నిన్ను ఏమాత్రమును విడువను, నిన్ను ఎన్నడును ఎడబాయను అని, ఆయనయే చెప్పిన గదా. కాబట్టి ప్రభువు నాకు సహాయుడు, నేను భయపడను, నరమాత్రుడు నాకేమి చేయగలడు? అని, మంచి దైర్యముతో చెప్పగలవారమై యున్నాము. మీకు దేవుని వాక్యము బోధించి, మీపైని నాయకులుగా ఉన్నవారిని జ్ఞాపకము చేసికొని, వారి ప్రవర్తన ఫలమును (లేక వారు అంతము వరకు నడచుకొనిన రీతిని) శ్రద్ధగా తలంచుకొనుచు, వారి విశ్వాసమును అనుసరించుడి. యేసుక్రీస్తు నిన్ను, నేడు, ఒక్కటే రీతిగా ఉన్నాడు. అవును, యుగయుగములకును, ఒక్కటే రీతిగా ఉండును. నానా విధములైన అన్య బోధల చేత త్రిప్పబడకుడి. భోజన పదార్థములనుబట్టి కాక, కృపను బట్టియే, హృదయము స్థిరపరచుకొనుట మంచిది. భోజనములను బట్టి ప్రవర్తించినవారికి, ఏమియు ప్రయోజనము కలుగలేదు. మనకొక బలిపీఠమున్నది. దాని సంబంధమైనవాటిని తినుటకు, గుడారములో సేవచేయువారికి అధికారము లేదు. వేటి రక్షము, పాప పరిహారార్థముగ, పరిశుద్ధ స్థలములోనికి ప్రధానయాజకుని చేత తేబడునో, ఆ జంతువుల కళేబరములు, శిబిరమునకు వెలుపట దహింపబడును. కావున, యేసుకూడ, తన స్వరక్షము చేత, ప్రజలను పరిశుద్ధపరచుటకై, గవిని వెలుపట శ్రమపొందెను. కాబట్టి మనమాయన నిందను భరించుచు, శిబిరము వెలుపలికి ఆయన యొద్దకు వెళ్లదము. నిలువరమైన పట్టణము మనకిక్కడ లేదు గాని, ఉండబోవుచున్నదాని కోసము, ఎదురు చూచు చున్నాము. (మూలభాషలో - వెదకుచున్నాము) కాబట్టి, ఆయన ద్వారా, మనము దేవునికి ఎల్లప్పుడును, స్తుతియాగము చేయుదము. అనగా, ఆయన నామమును ఒప్పుకొనుచు, జిహ్వఫలము అర్పించుదము. ఉపకారమును, ధర్మమును చేయ మరచిపోకుడి, అట్టి యాగములు దేవుని కిష్టమైనవి. మీపైని నాయకులుగా ఉన్నవారు, లెక్క ఒప్పుచెప్పవలసిన వారివలె, మీ ఆత్మలను కాయుచున్నారు. వారు దుఃఖముతో ఆ పని చేసినయెడల, మీకు నిష్ప్రయోజనము గనుక, దుఃఖముతో కాక, ఆనందముతో చేయునట్లు, వారి మాట విని, వారికి లోబడియుండుడి. మా నిమిత్తము ప్రార్థన చేయుడి. మేమన్ని విషయములలోను యోగ్యముగా ప్రవర్తింపగోరుచు, మంచి మనస్సాక్షి కలిగి యున్నామని, నమ్ముకొనుచున్నాను. మరియు నేను మరి త్వరగా మీయొద్దకు మరల వచ్చునట్లు, ఈలాగు చేయవలెనని, మరి యెక్కువగా, మిమ్మును బతిమాలుకొను చున్నాను. గొర్రెల గొప్ప కాపరియైన యేసు అను, మన ప్రభువును, నిత్యమైన నిబంధన సంబంధమగు రక్షమును బట్టి, మృతులలోనుండి లేపిన, సమాధాన కర్తయగు దేవుడు, యేసు క్రీస్తు ద్వారా, తన దృష్టికి అనుకూలమైన దానిని, మనలో (అనేక ప్రాచీన ప్రతులలో - మీలో అని పాఠాంతరము) జరిగించుచు, ప్రతి మంచి విషయములోను, తన చిత్త ప్రకారము చేయుటకు, మిమ్మును సిద్ధపరచును గాక. యేసుక్రీస్తుకు, యుగయుగములకు, మహిమ కలుగును గాక. ఆమేన్.

**క్రీస్తులు 65:1-13** [ప్రధాన గాయకునికి - దావీదు కీర్తన - గీతము]

దేవా, సీయోనులో మౌనముగానుండుట, నీకు స్తుతి చెల్లించుటే. నీకు మ్రొక్కుబడి చెల్లించవలసియున్నది. ప్రార్థన ఆలకించు వాడా, సర్వశరీరులు నీయొద్దకు వచ్చెదరు. నామీద మోపబడిన దోషములు భరింపజాలనివి. మా అతిక్రమముల నిమిత్తము, నీవే ప్రాయశ్చిత్తము చేయుదువు. నీ ఆవరణములలో నివసించునట్లు, నీవు ఏర్పరచుకొని, చేర్చుకొనువాడు ధన్యుడు. నీ పరిశుద్ధాలయము చేత, నీ మందిరములోని మేలుచేత, మేము తృప్తిపొందెదము. మాకు రక్షణకర్తవైన దేవా, భూదిగంతముల నివాసులకందరికిని, దూర సముద్రము మీదనున్న వారికిని, ఆశ్రయమైన వాడా, నీవు నీతిని బట్టి, భీకర క్రియల చేత, మాకు ఉత్తరమిచ్చు చున్నావు. బలమునే నడికట్టుగా కట్టుకొనినవాడై, తన శక్తిచేత పర్వతములను స్థిరపరచువాడు ఆయనే. ఆయనే సముద్రముల ఘోషను, వాటి తరంగముల ఘోషను అణచువాడు. జనముల అల్లరిని చల్లార్చువాడు. నీ సూచక క్రియలను చూచి, దిగంత నివాసులును భయపడుదురు. ఉదయ సాయంత్రముల ఉత్పత్తులను నీవు సంతోష భరితములుగా చేయు చున్నావు. నీవు భూమిని దర్శించి దాని తడుపుచున్నావు. దానికి మహదైశ్వర్యము కలుగజేయుచున్నావు. దేవుని నది నీళ్లతో నిండియున్నది. నీవు భూమిని అట్లు సిద్ధపరచిన తరువాత, వారికి ధాన్యము దయచేయు చున్నావు. దాని దుక్కులను విస్తారమైన నీళ్లతో తడిపి, దాని గనిమలను చదును చేయుచున్నావు. వాన జల్లులచేత, దానిని పదునుచేయు చున్నావు. అది మొలకెత్తగా, నీవు దాని నాశీర్వాదించుచున్నావు. సంవత్సరమును నీ దయాకీరటము ధరింపజేసి యున్నావు. నీ జాడలు సారము వెదజల్లుచున్నవి. (సంవత్సరమునకు నీ దయను నీవు అనుగ్రహించి యున్నావు. నీ మార్గములు సారమును వెదజల్లుచున్నవి) అడవి బీడులు సారము చిలకరించుచున్నవి. కొండలు ఆనందమును నడికట్టుగా ధరించుకొని యున్నవి. పచ్చిక పట్లు, మందలను వస్త్రమువలె, ధరించియున్నవి. లోయలు సస్యములతో కప్పబడియున్నవి. అన్నియు సంతోషధ్వని చేయుచున్నవి. అన్నియు గానము చేయుచున్నవి.

**పరిశుద్ధ గ్రంథ పఠన ప్రణాళిక**

**సమూయేలు రెండవ గ్రంథము 12:1-10**

కావున, యెహోవా నాతానును దావీదునొద్దకు పంపెను. అతడు వచ్చి, దావీదుతో ఇట్లనెను. ఒకానొక పట్టణమందు ఇద్దరు మనుష్యులు ఉండిరి. ఒకడు ఐశ్వర్యవంతుడు, ఒకడు దరిద్రుడు. ఐశ్వర్యవంతునికి విస్తారమైన గొర్రెలును గొడ్డును కలిగియుండెను. అయితే, ఆ దరిద్రునికి, తాను కొనుక్కొనిన యొక చిన్న ఆడు గొర్రె పిల్ల తప్ప ఏమియు లేకపోయెను. వాడు దానిని పెంచుకొనుచుండగా, అది వానియొద్దను, వాని బిడ్డలయొద్దను ఉండి, పెరిగి, వాని చేతిముద్దలు తినుచు, వాని గిన్నెలోనిది త్రాగుచు, వాని కొగిట పండుకొనుచు, వానికి కుమార్తెవలె ఉండెను. అట్లుండగా, మార్గస్థుడొకడు ఐశ్వర్యవంతుని యొద్దకు వచ్చెను. అతడు తనయొద్దకు వచ్చిన మార్గస్థునికి ఆయత్తము చేయుటకు, తన గొర్రెలలోగాని, గొడ్డలోగాని, దేనిని ముట్టనొల్లక, ఆ దరిద్రుని గొర్రెపిల్లను పట్టుకొని, తన యొద్దకు వచ్చినవానికి ఆయత్తము చేసెను. దావీదు ఈ మాట విని, ఆ మనుష్యుని మీద బహుగా కోపించు కొని, యెహోవా జీవముతోడు, నిశ్చయముగా ఈ కార్యము చేసినవాడు మరణపాత్రుడు. వాడు కనికరము లేక యీ కార్యము చేసెను గనుక, ఆ గొర్రె పిల్లకు ప్రతిగా నాలుగు గొర్రె పిల్లల నియ్యవలెనని నాతానుతో అనెను. నాతాను దావీదును చూచి, ఆ మనుష్యుడవు నీవే. ఇశ్రాయేలీయుల దేవుడైన యెహోవా సెలవిచ్చునదేమనగా, ఇశ్రాయేలీయుల మీద నేను నిన్ను రాజుగా పట్టాభిషేకముచేసి, సౌలు చేతిలోనుండి నిన్ను విడిపించి, నీ యజమానుని నగరిని నీకను గ్రహించి, నీ యజమానుని స్త్రీలను నీ కొగిట చేర్చి, ఇశ్రాయేలువారిని యూదా వారిని నీ కప్పగించితిని. ఇది చాలదని నీవనుకొనినయెడల, నేను మరి ఎక్కువగా నీకిచ్చియుందును. నీవు యెహోవా మాటను తృణీకరించి, ఆయన దృష్టికి చెడుతనము చేసితివేమి? హిత్తియుడగు ఊరియాను కత్తిచేత చంపించి, అతని భార్యను నీకు భార్య యగునట్లుగా నీవు పట్టుకొని యున్నావు. అమ్మోనీయుల చేత నీవతని చంపించితివి గదా? నీవు నన్ను లక్ష్యము చేయక, హిత్తియుడగు ఊరియా భార్యను నీకు భార్య యగునట్లు తీసికొనినందున, నీ యింటివారికి సదాకాలము యుద్ధము కలుగును.

## కీర్తనలు 73:1-28 [ఆసాపు కీర్తన]

ఇశ్రాయేలుయెడల శుద్ధహృదయులయెడల నిశ్చయముగా దేవుడు దయాళుడై యున్నాడు. నా పాదములు జారుటకు కొంచెమే తప్పెను, నా అడుగులు జార సిద్ధమాయెను. భక్తిహీనుల క్షేమము నా కంటబడినప్పుడు గర్వించువారిని బట్టి నేను మత్సరపడితిని. మరణమందు వారికి యాతనలు లేవు, వారు పుష్టిగా నున్నారు. ఇతరులకు కలుగు ఇబ్బందులు వారికి కలుగవు, ఇతరులకు పుట్టునట్లు వారికి తెగులు పుట్టదు. కావున గర్వము కంఠహారమువలె వారిని చుట్టుకొను చున్నది. వస్త్రమువలె వారు బలాత్కారము ధరించుకొందురు. క్రొవ్వుచేత వారి కన్నులు మెరకలైయున్నవి. వారి హృదయాలోచనలు బయటికి కానవచ్చుచున్నవి. ఎగతాళి చేయుచు, బలాత్కారముచేత జరుగు కీడును గూర్చి వారు మాటలాడుదురు. గర్వముగా మాటలాడుదురు. ఆకాశము తట్టు వారు ముఖము ఎత్తుదురు. వారి నాలుక భూసంచారము చేయును. వారి జనము వారిపక్షము చేరును. వారు జలపానము సమృద్ధిగా చేయుదురు. దేవుడు ఎట్లు తెలిసికొనును? మహోన్నతునికి తెలివియున్నదా? అని వారనుకొందురు. ఇదిగో ఇట్టివారు భక్తిహీనులు. వీరు ఎల్లప్పుడు నిశ్చింతగలవారై, ధనవృద్ధి చేసికొందురు. నా హృదయమును నేను శుద్ధిచేసికొని యుండుట వ్యర్థమే. నా చేతులు కడుగుకొని, నిర్మలుడనై యుండుట వ్యర్థమే. దినమంతయు నాకు బాధ కలుగుచున్నది. ప్రతి ఉదయమున నాకు శిక్ష వచ్చుచున్నది. ఈలాగు ముచ్చటించునని నేనునుకొనినయెడల, నేను, నీ కుమారుల వంశమును మోసపుచ్చినవాడనగుదును. అయినను, దీనిని తెలిసికొన వలెనని ఆలోచించినప్పుడు, నేను దేవుని పరిశుద్ధ స్థలములోనికి పోయి, వారి అంతమునుగూర్చి ధ్యానించు వరకు, ఆ సంగతి నాకు ఆయాసకరముగా ఉండెను. నిశ్చయముగా నీవు వారిని కాలుజారు చోటనే ఉంచియున్నావు. వారు నశించునట్లు వారిని పడవేయుచున్నావు. క్షణ మాత్రములోనే వారు పాడైపోవుదురు. మహా భయముచేత వారు కడముట్ట నశించుదురు. మేలుకొనినవాడు తాను కన్న కల మరచిపోవునట్లు, ప్రభువా, నీవు మేలుకొని, వారి బ్రదుకును తృణీకరింతువు. నా హృదయము మత్సరపడెను. నా అంతరిండ్రియములలో నేను వ్యాకులపడితిని. నేను తెలివిలేని పశుప్రాయుడనైతిని. నీ సన్నిధిని మృగమువంటి వాడనైతిని. అయినను నేను ఎల్లప్పుడు నీయొద్ద నున్నాను. నా కుడిచేయ్యి నీవు పట్టుకొని యున్నావు. నీ ఆలోచనచేత నన్ను నడిపించెదవు. తరువాత మహిమలో నీవు నన్ను చేర్చుకొందువు. ఆకాశమందు నీవు తప్ప నాకెవరున్నారు? నీవు నాకుండగా లోకములోనిది ఏదియు నా కక్కరలేదు. నా శరీరము నా హృదయము క్షీణించి పోయినను, దేవుడు నిత్యము నా హృదయమునకు ఆశ్రయ దుర్గమును, స్వాస్థ్యమునై యున్నాడు. నిన్ను విసర్జించువారు నశించెదరు. నిన్ను విడిచి వ్యభిచరించు వారినందరిని నీవు సంహరించెదవు. నాకైతే దేవుని పొందు ధన్యకరము. నీ సర్వకార్యములను నేను తెలియజేయునట్లు, నేను ప్రభువైన యెహోవా శరణజొచ్చియున్నాను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /16

సమూయేలు రెండవ గ్రంథము 12:13-23

నేను పాపముచేసినని దావీదు నాతానుతో అనగా, నాతాను, నీవు చావకుండునట్లు యెహోవా నీ పాపమును పరిహరించెను. అయితే, ఈ కార్యము వలన యెహోవాను దూషించుటకు, ఆయన శత్రువులకు నీవు గొప్ప హేతువు కలుగజేసినవి. గనుక, నీకు పుట్టిన బిడ్డ నిశ్చయముగా చచ్చునని దావీదుతో చెప్పి, తన యింటికి వెళ్లెను. యెహోవా ఊరియా భార్య దావీదునకు కనిన బిడ్డను మొత్తినందున, అది బహు జబ్బుపడెను. దావీదు ఉపవాసముండి, లోపలికి పోయి రాత్రి అంతయు నేలపడి యుండి బిడ్డ కొరకు దేవుని బతిమాలగా, ఇంటిలో ఎన్నికయైనవారు లేచి అతనిని నేలనుండి లేవనెత్తుటకు వచ్చిరి గాని, అతడు సమ్మతింపక వారితోకూడ భోజనము చేయక యుండెను. ఏడవ దినమున బిడ్డ చావగా, బిడ్డ ప్రాణముతో ఉండగా మేము అతనితో మాటిలాడినప్పుడు, అతడు మా మాటలు వినక యుండెను. ఇప్పుడు బిడ్డ చనిపోయెనని మనము అతనితో చెప్పిన యెడల, తనకు తాను హాని చేసికొనునేమో యనుకొని, దావీదు సేవకులు, బిడ్డ

చనిపోయినను సంగతి అతనితో చెప్ప వెరచిరి. అయితే దావీదు తన సేవకులు గుసగుస లాడుట చూచి, బిడ్డ చనిపోయినను సంగతి గ్రహించి, బిడ్డ చనిపోయినా అని తన సేవకుల నడుగగా, వారు, చనిపోయిననిరి. అప్పుడు దావీదు నేలనుండి లేచి, స్నానముచేసి, తైలము పూసికొని, వేరు వస్త్రములు ధరించి, యెహోవా మందిరములో ప్రవేశించి, మ్రొక్కి తన యింటికి తిరిగి వచ్చి భోజనము తెమ్మనగా, వారు వడ్డించిరి. అప్పుడు అతడు భోజనము చేసెను. అతని సేవకులు, బిడ్డ జీవముతో ఉండగా ఉపవాసముండి, దానికొరకు ఏడ్చుచుంటివి గాని, అది మరణమై నప్పుడు లేచి, భోజనము చేసెతివి. నీవీలాగున చేయుట ఏమని దావీదు నడుగగా, అతడు, బిడ్డ ప్రాణముతో ఉన్నప్పుడు, దేవుడు నాయందు కనికరించి, వాని బ్రదికించునమో యనుకొని, నేను ఉపవాసముండి యేడ్చు చుంటిని. ఇప్పుడు చనిపోయెను గనుక, నేనెందుకు ఉపవాసముండవలెను? వానిని తిరిగి రప్పించగలనా? నేను వానియొద్దకు పోవుదును గాని, వాడు నాయొద్దకు మరల రాడని వారితో చెప్పెను.

**కీర్తనలు 51:1-19** [ప్రధాన గాయకునికి]

దేవా, నీ కృపచొప్పున నన్ను కరుణింపుము. నీ వాత్సల్య బాహుళ్యము చొప్పున, నా అతిక్రమములను తుడిచి వేయుము. నా దోషము పోవునట్లు నన్ను బాగుగా కడుగుము. నా పాపము పోవునట్లు నన్ను పవిత్రపరచుము. నా అతిక్రమములు నాకు తెలిసియున్నవి. నా పాపమెల్లప్పుడు నాయెదుట నున్నది. నీకు కేవలము నీకే, విరోధముగా నేను పాపము చేసి యున్నాను. నీ దృష్టియెదుట నేను చెడుతనము చేసియున్నాను. కావున ఆజ్ఞ ఇచ్చునప్పుడు, నీవు నీతిమంతుడవుగా అగపడుదువు. తీర్పు తీర్పునప్పుడు నిర్మలుడవుగా అగపడుదువు. నేను పాపములో పుట్టినవాడను. పాపములోనే, నా తల్లి నన్ను గర్భమున ధరించెను. నీవు అంతరంగములో సత్యము కోరుచున్నావు. ఆంతర్యమున నాకు జ్ఞానము తెలియ జేయుదువు. నేను పవిత్రుడనగునట్లు హిస్సోపుతో నా పాపము పరిహరింపుము. హిమము కంటిను నేను తెల్లగా నుండు నట్లు, నీవు నన్ను కడుగుము. ఉత్సాహ సంతోషములు నాకు వినిపింపుము. అప్పుడు నీవు విరిచిన యెముకలు హర్షించును. నా పాపములకు విముఖుడవు కమ్ము. నా దోషములన్నిటిని తుడిచివేయుము. దేవా, నాయందు శుద్ధహృదయము కలుగజేయుము. నా అంతరంగములో స్థిరమైన మనస్సును నూతనముగా పుట్టించుము. నీ సన్నిధిలోనుండి నన్ను త్రోసి వేయకుము. నీ పరిశుద్ధాత్ము నాయొద్దనుండి తీసివేయకుము. నీ రక్షణానందము నాకు మరల పుట్టించుము. సమ్మతిగల మనస్సు కలుగజేసి నన్ను దృఢపరచుము. అప్పుడు అతిక్రమము చేయువారికి నీ త్రోవలను బోధించెదను. పాపులును నీ తట్టు తిరుగుదురు. దేవా, నా రక్షణకర్తయగు దేవా, రక్షాపరాధమునుండి నన్ను విడిపింపుము. అప్పుడు నా నాలుక నీ నీతిని గూర్చి, ఉత్సాహ గానము చేయును. ప్రభువా, నా నోరు నీ స్తుతిని ప్రచురపరచునట్లు నా పెదవులను తెరువుము. నీవు బలిని కోరువాడవు కావు. కోరినయెడల, నేను అర్పించుదును. దహనబలి నీకిష్టమైనది కాదు. విరిగిన మనస్సే, దేవునికిష్టమైన బలులు. దేవా, విరిగి నలిగిన హృదయమును నీవు అలక్ష్యము చేయవు. నీ కటాక్షము చొప్పున సీయోనుకు మేలుచేయుము. యెరూషలేముయొక్క గోడలను కట్టించుము. అప్పుడు నీతియుక్తములైన బలులును, దహన బలులును, సర్వాంగ హోమములును, నీకు అంగీకృతములగును. అప్పుడు జనులు, నీ బలిపీఠము మీద కోడెల నర్పించెదరు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /17**

**సమూయేలు రెండవ గ్రంథము 15:1-16, 30**

ఇదియైన తరువాత అజ్బాలోము ఒక రథమును, గుఱ్ఱములను సిద్ధపరచి, తనయెదుట పరుగెత్తుటకై యేబదిమంది బంటులను ఏర్పరచుకొనెను. ఉదయముననే లేచి, బయలుదేరి, పట్టణముయొక్క గుమ్మపు మార్గమందు ఒక తట్టిన నిలిచి, రాజు చేత తీర్పునొందుటకై వ్యాజ్యమాడు వారెవరైనను వచ్చియుండగా కనిపెట్టి, వారిని పిలిచి, నీవు ఏ ఊరివాడవని యడుగుచుండెను. నీ దాసుడనైన నేను ఇశ్రాయేలీయుల గోత్రములలో ఫలానిదానికి చేరిన వాడనని వాడు చెప్పగా,

అబ్బాలోము, నీ వ్యాజ్యము సరిగాను, న్యాయముగాను ఉన్నదిగాని, దానిని విచారించుటకై నియమింపబడిన వాడు రాజనొద్ద ఒకడును లేడని చెప్పి, నేను ఈ దేశమునకు న్యాయాధిపతివై యుండుట యెంత మేలు. అప్పుడు వ్యాజ్యమాడు వారు నాయొద్దకు వత్తురు, నేను వారికి న్యాయము తీర్చుదునని చెప్పుచు వచ్చెను. మరియు తనకు నమస్కారము చేయుటకై, యెవడైనను తన దాపునకు వచ్చినప్పుడు, అతడు తన చేయి చాపి, అతని పట్టుకొని, ముద్దు పెట్టుకొనుచు వచ్చెను. తీర్పునొందుటకై రాజనొద్దకు వచ్చిన ఇశ్రాయేలీయుల కందరికి, అబ్బాలోము ఈ ప్రకారము చేసి, ఇశ్రాయేలీయుల నందరిని తన తట్టు త్రిప్పుకొనెను. నాలుగు (నలువది) సంవత్సరములు జరిగిన మీదట, అబ్బాలోము రాజ నొద్దకు వచ్చి, నీ దాసుడనైన నేను సిరియ దేశము నందలి గెఘారునందుండగా, యెహోవా నన్ను యెరూషలేమునకు తిరిగి రప్పించినయెడల, నేను ఆయనను సేవించెదనని మ్రొక్కు కొంటిని గనుక, నేను హెబ్రోనునకు పోయి, యెహోవాకు నేను మ్రొక్కుకొనిన మ్రొక్కుబడి తీర్చుకొనుటకు నాకు సెలవిచ్చుని మనవిచేయగా, రాజ, సుఖముగా పొమ్మని సెలవిచ్చెను గనుక, అతడు లేచి హెబ్రోనునకు పోయెను. అబ్బాలోము, మీరు బాకానాదము వినునప్పుడు, అబ్బాలోము హెబ్రోనులో ఏలుచున్నాడని కేకలు వేయుడని చెప్పుటకై ఇశ్రాయేలీయుల గోత్రములన్నిటి యొద్దకు వేగుల వారిని పంపెను. విందునకు పిలువబడి యుండి, రెండువందల మంది యెరూషలేములోనుండి అబ్బాలోముతో కూడ బయలుదేరి యుండిరి. వీరు ఏమియు తెలియక యథార్థమైన మనస్సుతో వెళ్ళియుండిరి. మరియు బలి అర్పింపవలెనని యుండి, అబ్బాలోము గీలోనీయుడైన అహీతోపెలు అను దావీదు యొక్క మంత్రిని, గీలో అను అతని ఊరినుండి పిలిపించి యుండెను. అబ్బాలోము దగ్గరకు వచ్చిన జనము మరి మరి యొక్కవగుటచేత కుట్ర బహు బలమాయెను. ఇశ్రాయేలీయులు అబ్బాలోము పక్షము వహించిరని దావీదునకు వర్తమానము రాగా, దావీదు యెరూషలేము నందున్న తన సేవకులకందరికి ఈలాగు ఆజ్ఞ ఇచ్చెను. అబ్బాలోము చేతిలోనుండి మనము తప్పించుకొని, రక్షణ నొందలేము. మనము పారిపోదము రండి, అతడు హఠాత్తుగా వచ్చి, మనలను పట్టుకొనకను, మనకు కీడుచేయకను, పట్టణమును కత్తివాత హతము చేయకను ఉండునట్లు, మనము త్వరగా వెళ్ళిపోదము రండి. అందుకు రాజ సేవకులు ఈలాగు మనవి చేసిరి. చిత్తగించుము. నీ దాసులమైన మేము మా యేలినవాడవును, రాజవునగు నీవు సెలవిచ్చినట్లు చేయుటకు సిద్ధముగా నున్నాము. అప్పుడు రాజ, నగరిని కనిపెట్టుటకై ఉపపత్నులగు పదిమందిని ఉంచిన మీదట, తన యింటివారినందరిని వెంటబెట్టుకొని, కాలినడకను బయలుదేరెను.

అయితే దావీదు, ఒలివచెట్ల కొండ యొక్కచు, ఏడ్చుచు, తల కప్పుకొని, పాదరక్షలు లేకుండ కాలినడకను వెళ్ళెను. అతనియొద్ద నున్న జనులందరును తలలు కప్పుకొని, యేడ్చుచు, కొండ యెక్కిరి.

### **కీర్తనలు 109:1-31** [ప్రధాన గాయకునికి - దావీదు కీర్తన]

నా స్తుతికి కారణభూతుడవగు దేవా, మౌనముగా ఉండకుము. నన్ను చెరపవలెనని, భక్తిహీనులు తమ నోరు కపటముగల తమ నోరు తెరచియున్నారు. వారు నామీద అబద్ధములు చెప్పుకొనుచున్నారు. నన్ను చుట్టుకొని, నా మీద ద్వేషపు మాటలాడు చున్నారు. నిర్నిమిత్తముగా నాతో పోరాడుచున్నారు. నేను చూపిన ప్రేమకు ప్రతిగా, వారు నామీద పగ పట్టియున్నారు. అయితే నేను మానక ప్రార్థన చేయుచున్నాను. నేను చేసిన మేలునకు ప్రతిగా కీడు చేయుచున్నారు. నేను చూపిన ప్రేమకు ప్రతిగా, నామీద ద్వేష ముంచుచున్నారు. వానిమీద భక్తిహీనుని అధికారిగా నుంచుము. అపవాది, వాని కుడిప్రక్కను నిలుచును గాక. వానిమీద భక్తిహీనుని అధికారిగా నుంచుము. అపవాది, వాని కుడిప్రక్కను నిలుచును గాక. వాడు విమర్శలోనికి తేబడునప్పుడు, దోషియని తీర్పు నొందును గాక. వాని ప్రార్థన పాపమగును గాక. వాని జీవిత దినములు కొద్దివగును గాక. వాని ఉద్యోగమును వేరొకడు తీసికొనును గాక. వాని బిడ్డలు తండ్రిలేని వారవుదురు గాక. వాని భార్య విధవరాలగును గాక. వాని బిడ్డలు దేశద్రిమ్మరులై బిక్ష మెత్తుదురు గాక. పాడుపడిన తమ యిండ్లకు దూరముగా, జీవనము వెదకుదురు గాక. వాని ఆస్తి అంతయు, అప్పులవారు ఆక్రమించుకొందురు గాక. వాని కష్టార్థితమును పరులు దోచుకొందురు గాక. వానికి కృప చూపువారు లేకపోదురు గాక. తండ్రిలేనివాని బిడ్డలకు దయచూపువారు ఉండక పోదురు గాక. వాని వంశము నిర్మూలము చేయబడును గాక. వచ్చు తరమునందు వారి పేరు మాసిపోవును గాక. వాని పితరుల



దోషము, యెహోవా జ్ఞాపకములో నుండు కొనును గాక. వాని తల్లి పాపము తుడుపుపెట్టబడక యుండును గాక. ఆయన వారి జ్ఞాపకమును భూమిమీదనుండి కొట్టి వేయునట్లు, ఆ పాపములు నిత్యము యెహోవా సన్నిధిని కనబడుచుండును గాక. ఏలయనగా, కృప చూపవలెనన్నమాట మరచి, శ్రమనొందిన వానిని, దరిద్రుని, నలిగిన హృదయము గలవానిని, చంపవలెనని, వాడు అతని తరిమెను. శపించుట వానికి ప్రీతి గనుక, అది వానిమీదికి వచ్చి యున్నది. దీవెనయందు వానికిష్టము లేదు గనుక, అది వానికి దూరమాయెను. తాను పైబట్ట వేసికొనునట్లు, వాడు శాపము ధరించెను. అది నీళ్లవలె, వాని కడుపులో చొచ్చియున్నది. తైలమువలె వాని యెముకలలో చేరియున్నది. తాను కప్పుకొను వస్త్రమువలెను, తాను నిత్యము కట్టుకొను నడికట్టు వలెను, అది వానిని వదలకుండును గాక. నా విరోధులకు, నా ప్రాణమునకు విరోధముగా మాటలాడువారికి, ఇదే యెహోవా వలన కలుగు ప్రతికారము. యెహోవా, ప్రభువా, నీ నామమునుబట్టి, నాకు సహాయము చేయుము. నీ కృప ఉత్తమమైనది గనుక, నన్ను విడిపింపుము. నేను దీన దరిద్రుడను. నా హృదయము నాలో గుచ్చ బడియున్నది. సాగిపోయిన నీడవలె నేను క్షీణించియున్నాను. మిడతలను పారదోలునట్లు, నన్ను పారదోలుదురు. ఉపవాసముచేత నా మోకాళ్లు బలహీనమాయెను. నా శరీరము పుష్టి తగ్గి చిక్కిపోయెను. వారి నిందలకు నేను ఆస్పదుడనైతిని. వారు నన్ను చూచి, తమ తలలు ఊచెదరు. యెహోవా, నాదేవా, యిది నీచేత జరిగినదనియు, యెహోవైన నీవే దీని చేసెతివనియు, వారికి తెలియునట్లు, నాకు సహాయము చేయుము. నీ కృపనుబట్టి నన్ను రక్షింపుము. వారు శపించుచున్నారు గాని, నీవు దీవించుదువు. వారు లేచి అవమానము పొందెదరు గాని, నీ సేవకుడు సంతోషించును. నా విరోధులు అవమానము ధరించు కొందురు గాక. తమ సిగ్గునే, నిలుపుటంగీవలె, కప్పుకొందురు గాక. నా నోటితో నేను యెహోవాకు కృతజ్ఞతాస్తుతులు మెండుగా చెల్లించెదను. అనేకుల మధ్యను నేనాయనను స్తుతించెదను. దరిద్రుని ప్రాణమును, విమర్శకు లోపరచువారి చేతిలోనుండి అతని రక్షించుటకై, యెహోవా అతని కుడిప్రక్కను నిలుచుచున్నాడు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /18**

**సమూయేలు రెండవ గ్రంథము 16:15; 18:1-15; 24-33**

అబ్జాలోమును, ఇశ్రాయేలు వారందరును, అహీతోపెలును, యెరూషలేమునకు వచ్చి యుండిరి.

దావీదును అతని యొద్దనున్న జనులందరును లేచి, యెర్దాను నది దాటిరి. తెల్లవారునప్పటికి, నది దాటక యుండినవాడు ఒకడును లేకపోయెను.

దావీదు మహనయామునకు రాగా, అబ్జాలోమును, ఇశ్రాయేలీయులందరును యెర్దాను నది దాటి వచ్చిరి.

అబ్జాలోమును, ఇశ్రాయేలీయులును, గిలాదు దేశములో దిగియుండిరి.

దావీదు తన యొద్దనున్న జనులను లెక్కించి, వారి మీద సహస్రాధిపతులను శతాధిపతులను నిర్ణయించి, జనులను మూడు భాగములుగా చేసి, యోవాబు చేతి క్రింద ఒక భాగమును, సెరూయా కుమారుడగు అబీషై అను యోవాబు సహోదరుని చేతిక్రింద ఒక భాగమును, గిత్తీయుడైన ఇత్తయి చేతిక్రింద ఒక భాగమును ఉంచెను. దావీదు, నేను మీతోకూడ బయలుదేరుదునని జనులతో చెప్పగా, జనులు, నీవు రాకూడదు, మేము పారిపోయినను జనులు దానిని లక్ష్యపెట్టరు, మాలో సగము మంది చనిపోయినను, జనులు దానిని లక్ష్యపెట్టరు, మావంటి పదివేల మందితో నీవు సాటి. కాబట్టి నీవు పట్టణమందు నిలిచి, మాకు సహాయము చేయవలెనని అతనితో చెప్పిరి. అందుకు రాజు, మీ దృష్టికేది మంచిదో దాని చేసెదనని చెప్పి, గుమ్మపు ప్రక్కను నిలిచి యుండగా, జనులందరును గుంపులై, వందల కొలదిగాను వేల కొలదిగాను బయలు దేరిరి. అప్పుడు రాజు, యోవాబును అబీషైని, ఇత్తయిని పిలిచి, నా నిమిత్తమై యవ్వనుడైన అబ్జాలోమునకు దయ జూపుడని ఆజ్ఞాపించెను. జనులందరు వినుచుండగా రాజు అబ్జాలోమునుగూర్చి అధిపతులకందరికి ఆజ్ఞ ఇచ్చెను. జనులు ఇశ్రాయేలువారిని ఎదిరించుటకై పొలము లోనికి బయలు దేరిన మీదట, యుద్ధము ఏప్రాయము వనములో జరుగగా, ఇశ్రాయేలువారు, దావీదు సేవకుల యెదుట నిలువలేక ఓడిపోయిరి. ఆ దినమున ఇరువదివేల మంది అక్కడ హతులైరి. యుద్ధము ఆ

ప్రదేశమంతటను వ్యాపించెను. మరియు నాటి దినమున కత్తిచేత కూలినవారి కంటి ఎక్కువమంది, అడవిలో చిక్కుబడి నాశనమైరి. అబ్బాలోము కంచర గాడిద మీద ఎక్కి పోవుచు, దావీదు సేవకులకు ఎదురాయెను. ఆ కంచర గాడిద, యొక గొప్ప మస్తకి వృక్షము యొక్క చిక్కు కొమ్మల క్రిందికి పోయినప్పుడు, అతని తల చెట్టుకు తగులుకొని నందున, అతడు ఎత్తబడి ఆకాశమునకును, భూమికిని మధ్యను వ్రేలాడుచుండగా, అతని క్రిందనున్న కంచర గాడిద సాగిపోయెను. ఒకడు దానిని చూచి వచ్చి, అబ్బాలోము మస్తకి వృక్షమున వ్రేలాడుచుండుట నేను చూచితినిని యోవాబుతో చెప్పినప్పుడు, యోవాబు, నీవు చూచి యుంటివే, నేల కూలునట్లు నీవతని కొట్టకపోతివేమి? నీవతని చంపినయెడల పది తులముల వెండియు, ఒక నడికట్టును నీకిచ్చియుండునని తనకు సమాచారము చెప్పినవానితో అనెను. అందుకు వాడు, యవ్వనుడైన అబ్బాలోమును ఎవడును ముట్టకుండ జాగ్రత్తపడుడని రాజు నీకును, అబీషైకిని, ఇత్తయికిని, ఆజ్జు నిచ్చుచుండగా నేను వింటిని. వెయ్యి తులముల వెండి నా చేతిలో పెట్టినను రాజు కుమారుని నేను చంపను. మోసము చేసి, నేను అతని ప్రాణమునకు ముప్పు తెచ్చిన యెడల, అది రాజునకు తెలియకపోదు, రాజు సన్నిధిని నీవే నాకు విరోధి వగుదువు గదా అని యోవాబుతో అనగా, యోవాబు, నీవు చేయు వరకు నేను కాచుకొని యుండునా? అని చెప్పి మూడు బాణములు చేత పట్టుకొని పోయి, మస్తకి వృక్షమున వ్రేలాడుచు ఇంకను ప్రాణముతో నున్న అబ్బాలోము యొక్క గుండెకు గురిపెట్టి, తన ఆయుధములను మోయువారు పదిమంది చుట్టు చుట్టుకొని యుండగా, అబ్బాలోమును కొట్టి చంపెను.

దావీదు రెండు గుమ్మముల మధ్యను నడవలో కూర్చొని యుండెను. కావలికాడు గుమ్మము పైనున్న గోడమీదికి ఎక్కి పారచూడగా, ఒంటరిగా పరుగెత్తికొని వచ్చుచున్న యొకడు కనబడెను. వాడు అరచి రాజునకు ఈ సంగతి తెలియజేయగా, రాజు, వాడు ఒంటరిగా ఉండినయెడల ఏదో వర్తమానము తెచ్చుచున్నాడనెను. అంతలో వాడు పరుగుమీద వచ్చుచుండగా, కావలికాడు పరుగెత్తికొని వచ్చు మరియొకని కనుగొని, అదిగో మరియొకడు ఒంటరి గానే పరుగెత్తికొని వచ్చుచున్నాడని ద్వారపుతట్టు తిరిగి చెప్పగా, రాజు, వాడును వర్తమానము తెచ్చుచున్నాడనెను. కావలికాడు, మొదటివాడు పరుగెత్తుట చూడగా, వాడు సాదోకు కుమారుడైన అహిమయస్సు అని నాకు తోచుచున్నది అనినప్పుడు, రాజు, వాడు మంచివాడు, శుభవర్తమానము తెచ్చుచున్నాడని చెప్పెను. అంతలో, అహిమయస్సు, జయమని బిగ్గరగా రాజుతో చెప్పి, రాజు ముందర సాష్టాంగ నమస్కారము చేసి, నా యేలిన వాడవును రాజవునగు నిన్ను చంప చూచిన వారిని అప్పగించిన నీ దేవుడైన యెహోవా కు స్తోత్రము అని చెప్పెను. రాజు బాలుడగు అబ్బాలోము క్షేమముగా ఉన్నాడా? అని యడుగగా అహిమయస్సు, యోవాబు రాజసేవకుడనైన నీ దాసుడనగు నన్ను పంపినప్పుడు, గొప్ప అల్లరి జరుగుట నేను చూచితిని గాని, అది ఏమైనది నాకు తెలిసినది కాదని చెప్పెను. అప్పుడు రాజు, నీవు ప్రక్కకు తొలగి నిలిచియుండుమని వానికాజ్ఞనియ్యగా, వాడు తొలగి నిలిచెను. అంతలో కూషీ వచ్చి, నా యేలిన వాడా రాజా, నేను నీకు శుభ సమాచారము తెచ్చితిని. యీ దినమున యెహోవా నీ మీదికి వచ్చినవారినందరిని ఓడించి నీకు న్యాయము తీర్చెనని చెప్పినప్పుడు, రాజు, బాలుడగు అబ్బాలోము క్షేమముగా ఉన్నాడా? అని యడిగెను. అందుకు కూషీ చెప్పినదేమనగా, నా యేలినవాడవును రాజవునగు నీ శత్రువులును నీకు హాని చేయవలెనని నీ మీదికి వచ్చిన వారందరును ఆ బాలుడున్నట్టుగానే యుందురు గాక. అప్పుడు రాజు బహు కలతపడి, గుమ్మమునకు పైగా నున్న గదికి ఎక్కి పోయి, యేడ్చుచు, సంచరించుచు, నా కుమారుడా, అబ్బాలోమా, నా కుమారుడా అబ్బాలోమా, అని కేకలు వేయుచు, అయ్యో నా కుమారుడా, నీకు బదులుగా నేను చనిపోయినయెడల ఎంత బాగుండును. నా కుమారుడా అబ్బాలోమా, నా కుమారుడా, అని యేడ్చుచు వచ్చెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /19**

**ఫిలేమోనుకు వ్రాసిన పత్రిక 1:1-21**

క్రీస్తుయేసు (క్రీస్తు అను శబ్దమునకు అభిషక్తుడు అని అర్థము) ఖైదీయైన పౌలును, సహోదరుడైన తిమోతియును, మా ప్రియుడును, జతపనివాడునైన, ఫిలేమోనుకును, మన సహోదరియైన అప్పియకును, తోడి యోధుడైన అర్థిప్పునకును, నీ

యింట ఉన్న సంఘమునకును, శుభమని చెప్పి వ్రాయునది. మన తండ్రియైన దేవుని నుండియు, ప్రభువైన యేసుక్రీస్తు నుండియు, కృపయు, సమాధానమును, మీకు కలుగును గాక. నీ ప్రేమను గూర్చియు, ప్రభువైన యేసు ఎడలను, సమస్త పరిశుద్ధుల యెడల, నీకు కలిగియున్న విశ్వాసమును గూర్చియు, నేను విని, నా ప్రార్థనలయందు నీ నిమిత్తము విజ్ఞాపనము చేయుచు, ఎల్లప్పుడు నా దేవునికి కృతజ్ఞతా స్తుతులు చెల్లించుచు, క్రీస్తునుబట్టి, మీయందున్న ప్రతి శ్రేష్ఠమైన వరము విషయమై, నీవు అనుభవపూర్వకముగా ఎరుగుట వలన, ఇతరులు నీ విశ్వాసమందు పాలివారగుట అనునది కార్యకారి కావలయునని, వేడుకొనుచున్నాను. సహోదరుడా, పరిశుద్ధుల హృదయములు నీ మూలముగా విశ్రాంతి పొందినందున, నీ ప్రేమను బట్టి, నాకు విశేషమైన ఆనందమును, ఆదరణయు కలిగెను. కావున యుక్తమైనదానిని గూర్చి నీ కాజ్ఞాపించుటకు, క్రీస్తునందు నాకు బహు ధైర్యము కలిగియున్నను, వృద్ధుడను (లేక రాయబారిని) ఇప్పుడు క్రీస్తుయేసు ఖైదీనైయున్న పౌలను నేను, ప్రేమను బట్టి వేడుకొనుట, మరి మంచిదనుకొని, నా బంధకములలో, నేను కనిన నా కుమారుడగు (మూల భాషలో - నా పిల్లయగు) ఒనెసీము (ఒనెసీము అనే పేరునకు సహాయకరమైన అని అర్థము) కోసరము నిన్ను వేడుకొను చున్నాను. అతడు మునుపు నీకు నిష్ప్రయోజనమైనవాడే గాని, యిప్పుడు నీకును, నాకును, ప్రయోజనకరమైన వాడాయెను. నా ప్రాణము వంటివాడైన అతనిని, (మూలభాషలో - నా ప్రాణమైన అతనిని) నీయొద్దకు తిరిగి పంపియున్నాను. నేను సువార్త కొరకు బంధకములో ఉండగా, నీకు ప్రతిగా అతడు నాకు పరిచారము చేయు నిమిత్తము, నాయొద్ద అతని నుంచుకొనవలెనని యుంటిని గాని, నీ ఉపకారము బలవంతము చేతనైనట్టు కాక, స్వేచ్ఛాపూర్వకమైనదిగా ఉండవలెనని, నీ సమ్మతి లేక, యేమియు చేయుటకు నాకిష్టములేదు. అతడికమీదట దాసుడుగా ఉండక దాసునికంటె ఎక్కువవాడుగాను, ప్రിയ సహోదరుడుగాను, విశేషముగా నాకును, శరీర విషయమును, ప్రభువు విషయమును, మరి విశేషముగా నీకును, ప్రయ సహోదరుడు గాను, నీయొద్ద ఎల్లప్పుడు ఉండుటకే కాబోలు, అతడు కొద్దికాలము నిన్ను ఎడబాసియుండెను. కాబట్టి నీవు, నన్ను నీతో పాలివానిగా ఎంచినయెడల, నన్ను చేర్చుకొన్నట్టు, అతనిని చేర్చుకొనుము. అతడు నీకు ఏ నష్టమైనను కలుగ జేసిన యెడలను, నీకు ఏమైన ఋణమున్న యెడలను, అది నా లెక్కలో చేర్చుము. పౌలను నేను నా స్వహస్తముతో ఈ మాట వ్రాయుచున్నాను. అది నేనే తీర్చును. అయినను, నీ ఆత్మవిషయములో నీవే నాకు ఋణపడియున్నావని, నేను చెప్పనేల? అవును సహోదరుడా, ప్రభువునందు, నీవలన నాకు ఆనందము (లేక సహాయము) కలుగనిమ్ము. క్రీస్తునందు, నా హృదయమునకు విశ్రాంతి కలుగజేయుము. నేను చెప్పినదానికంటె, నీవు ఎక్కువగా చేతువని యెరిగి, నా మాట విందువని నమ్మి, నీకు వ్రాయుచున్నాను. అంతేకాదు. నీ ప్రార్థనల మూలముగా, నేను నీకు అనుగ్రహింపబడుదునని నిరీక్షించు చున్నాను గనుక, నా నిమిత్తము బస సిద్ధము చేయుము. క్రీస్తుయేసునందు నాతోడి ఖైదీయైన ఎపఫ్రా, నా జతపనివారైన మార్కు, అరిస్తార్కు, దేమా, లూకా వందనములు చెప్పుచున్నారు. మన ప్రభువైన యేసుక్రీస్తు కృప, మీ ఆత్మకు తోడైయుండును గాక. ఆమేన్.

**క్రీస్తునలు 38:1-22** [జ్ఞాపకార్థమైనది - దావీదు కీర్తన]

యెహోవా, కోపోద్ద్రేకముచేత నన్ను గద్దెంపకుము. నీ ఉగ్రతచేత నన్ను శిక్షింపకుము. నీ బాణములు నాలో గట్టిగా నాటియున్నవి. నీ చెయ్యి నామీద భారముగా నున్నది. నీ కోపాగ్నివలన, ఆరోగ్యము నా శరీరమును విడిచి పోయెను. నా పాపమునుబట్టి, నా యెముకలలో స్వస్థత లేదు. నా దోషములు నా తలమీదుగా పొర్లిపోయినవి. నేను మోయలేని బరువువలె, అవి నామీద మోపబడియున్నవి. నా మూర్ఖత వలన గలిగిన నా గాయములు, దుర్వాసన గలవై ప్రవించు చున్నవి. నేను శ్రమచేత మిక్కిలి క్రుంగియున్నాను. దినమెల్ల దుఃఖాక్రాంతుడనై సంచరించు చున్నాను. నా నడుము తాపముతో నిండియున్నది. నా శరీరములో ఆరోగ్యము లేదు. నేను సొమ్మసిల్లి బహుగా నలిగి యున్నాను. నా మనోవేదనను బట్టి కేకలు వేయుచున్నాను. ప్రభువా, నా అభిలాష అంతయు నీకే కనబడు చున్నది. నా నిట్టూర్పులు నీకు దాచబడి యుండలేదు. నా గుండె కొట్టుకొనుచున్నది. నా బలము నన్ను విడిచిపోయెను. నా కనుదృష్టియు తప్పిపోయెను. నా స్నేహితులును, నా చెలికాండ్రును, నా తెగులు చూచి, యెడముగా నిలుచుచున్నారు. నా బంధువులు దూరముగా

నిలుచుచున్నారు. నా ప్రాణము తీయజూచు వారు ఉరులు ఒడ్డు చున్నారు. నాకు కీడుచేయజూచువారు, హానికరమైన మాటలు పలుకుచు, దినమెల్ల కపటోపాయములు పన్నుచున్నారు. చెవిటివాడనైనట్లు నేను వినకయున్నాను. మూగవాడనైనట్లు నేరు తెరచుట మానితిని. నేను వినలేనివాడనైతిని. ఎదురు మాట పలుకలేని వాడనైతిని. యెహోవా, నీ కొరకే నేను కనిపెట్టుకొని యున్నాను. నా కాలు జారినయెడల, వారు నామీద అతిశయ పడుదురని నేననుకొను చున్నాను. ప్రభువా నా దేవా, నీవే ఉత్తరమిచ్చెదవు. నన్ను బట్టి వారు సంతోషించక పోదురుగాక. నేను పడబోవునట్లున్నాను. నా మనో దుఃఖము నన్నెన్నడును విడువదు. నా దోషమును నేను ఒప్పుకొనుచున్నాను. నా పాపమును గూర్చి విచారపడు చున్నాను. నా శత్రువులు చురుకైనవారును, బలవంతులునై యున్నారు. నిర్దేతుకముగా నన్ను ద్వేషించువారు అనేకులు. మేలునకు ప్రతిగా వారు కీడు చేయు చున్నారు. నేను ఉత్తమమైనదాని ననుసరించుచున్నందుకు వారు నాకు శత్రువులైరి. యెహోవా, నన్ను విడువకుము. నా దేవా, నాకు దూరముగా నుండకుము. రక్షణ కర్తవైన నా ప్రభువా, నా సహాయమునకు త్వరగా రమ్ము.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /20

దినవృత్తాంతములు మొదటి గ్రంథము 21:18-30; 22:1-5

యెబూసీయుడైన ఒర్నాను కళ్లమునందు, యెహోవాకు ఒక బలిపీఠమును కట్టించుటకై, దావీదు అచ్చటికి వెళ్లవలెనని, దావీదునకు ఆజ్ఞ నిమ్మిని యెహోవా దూత గాదునకు సెలవియ్యగా, యెహోవా నామమున గాదు పలికిన మాట ప్రకారము, దావీదు వెళ్లెను. ఒర్నాను అప్పుడు గోధుమలను నూర్చు చుండెను. అతడు వెనుకకు తిరిగి, దూతను చూచినప్పుడు, అతడును, అతనితో కూడనున్న అతని నలుగురు కుమారులును దాగుకొనిరి. దావీదు ఒర్నాను నొద్దకు వచ్చినప్పుడు, ఒర్నాను దావీదును చూచి, కళ్లములోనుండి వెలుపలికి వచ్చి, తల నేల మట్టునకు వంచి, దావీదుకు నమస్కారము చేసెను. ఈ తెగులు జనులను విడిచిపోవునట్లుగా, ఈ కళ్లపు ప్రదేశ మందు, నేను యెహోవాకు ఒక బలిపీఠమును కట్టించుటకై, దాని నాకు తగిన క్రయమున కిమ్మిని దావీదు ఒర్నానుతో అనగా, ఒర్నాను, రాజైన నా యేలినవాడు దాని తీసికొని, తన దృష్టికి అనుకూలమైనట్లు చేయును గాక. ఇదిగో దహన బలులకు ఎడ్డులు, కట్టలకై నురిపిడి సామగ్రి, నైవేద్యమునకు గోధుమ పిండి. ఇదియంతయు నేనిచ్చెదనని దావీదుతో అనెను. రాజైన దావీదు, అట్లు కాదు. నేను నీ సొత్తును ఊరక తీసికొని, యెహోవాకు దహనబలులను అర్పించను. న్యాయమైన క్రయధనమిచ్చి, దాని తీసికొందునని ఒర్నానుతో చెప్పి, ఆ భూమికి ఆరువందల తులముల బంగారమును అతని కిచ్చెను. పిమ్మట దావీదు, యెహోవాకు అచ్చట ఒక బలిపీఠమును కట్టించి, దహన బలులను, సమాధాన బలులను అర్పించి, యెహోవాకు మొట్టపెట్టగా, ఆయన ఆకాశములో నుండి, దహన బలిపీఠము మీదికి, అగ్నివలన అతనికి ప్రత్యుత్తరమిచ్చెను. యెహోవా, దూతకు ఆజ్ఞాపింపగా, అతడు తన కత్తిని మరల వరలో వేసెను. యెబూసీయుడైన ఒర్నాను కళ్లమందు, యెహోవా తనకు ప్రత్యుత్తరమిచ్చెనని దావీదు తెలిసికొని, అచ్చటనే బలి అర్పించెను. మోషే, అరణ్యమందు చేయించిన యెహోవా నివాసపు గుడారమును, దహన బలిపీఠమును, ఆ కాలమందు గిబియోనులోని ఉన్నత స్థలమందుండెను. దావీదు, యెహోవా దూత పట్టుకొనిన కత్తికి భయపడినవాడై, దేవుని యొద్ద విచారించుటకు ఆ స్థలమునకు వెళ్ల లేకుండెను.

మరియు, దేవుడైన యెహోవా నివాస స్థలము ఇదేయని, ఇశ్రాయేలీయులర్పించు దహనబలులకు పీఠము ఇదేయని దావీదు సెలవిచ్చెను. తరువాత దావీదు, ఇశ్రాయేలీయుల దేశమందుండు అన్యజాతి వారిని సమకూర్చుడని ఆజ్ఞ ఇచ్చి, దేవుని మందిరమును కట్టించుటకై రాళ్లు చెక్కువారిని నియమించెను. వాకిళ్ల తలుపులకు కావలసిన మేకులకేమి, చీలకేమి, విస్తారమైన యినుమును, తూచ శక్యము కానంత విస్తారమైన ఇత్తడిని, ఎంచ నలవికానన్ని దేవదారు వ్రాసులను, దావీదు సంపాదించెను. సీదోనీయులును, తూరీయులును, దావీదునకు విస్తారమైన దేవదారు వ్రాసులను తీసికొని వచ్చుచుండిరి. నా కుమారుడైన సోలోమోను పిన్న వయస్సుగల లేతవాడు. యెహోవాకు కట్టబోవు మందిరము దాని కీర్తిని బట్టియు,

అందమును బట్టియు, సకల దేశములలో ప్రసిద్ధిచెందునట్లుగా, అది చాలా ఘనమైనదై యుండవలెను. కాగా దానికి కావలసిన సాధన రాశిని సిద్ధపరచెదనని చెప్పి, దావీదు తన మరణమునకు ముందు, విస్తారముగా వస్తువులను సమకూర్చి యుంచెను.

### కీర్తనలు 62:1-12

[ప్రధాన గాయకునికి, యెదుూతును (Jeduthun - ముగ్గురు ప్రధాన గాయకులలో ఒకడు) అను రాగముతో పాడదగినది - దావీదు కీర్తన]

నా ప్రాణము దేవుని నమ్మకొని మౌనముగా ఉన్నది. ఆయన వలన నాకు రక్షణ కలుగును. ఆయనే నా ఆశ్రయదుర్గము. ఆయనే నా రక్షణకర్త. ఎత్తయిన నాకోట ఆయనే. నేను అంతగా కదలింపబడను. ఎన్నాళ్లు మీరు ఒకనిపైబడుదురు? ఒరుగుచున్న గోడను, పడబోవు కంచెను, ఒకడు పడడ్రోయునట్లు, మీరందరు ఎన్నాళ్లు ఒకని పడడ్రోయ చూచుదురు? అతని ఔన్నత్యమునుండి అతని పడడ్రోయుటకే, వారు ఆలోచించుదురు. అబద్ధమాడుట వారికి సంతోషము. వారు తమ నోటితో శుభవచనములు పలుకుచు అంతరంగములో దూషించుదురు. (సెలా.) నా ప్రాణమా, దేవుని నమ్మకొని మౌనముగా నుండుము. ఆయన వలననే నాకు నిరీక్షణ కలుగుచున్నది. ఆయనే నా ఆశ్రయదుర్గము. నా రక్షణాధారము. నా ఎత్తయిన కోట ఆయనే, నేను కదలింపబడను. నా రక్షణకు నా మహిమకు దేవుడే ఆధారము. నా బలమైన ఆశ్రయ దుర్గము. నా యాశ్రయము దేవునియందే యున్నది. జనులారా, యెల్లప్పుడు ఆయనయందు నమ్మిక యుంచుడి. ఆయన సన్నిధిని మీ హృదయములు కుమ్మరించుడి. దేవుడు మనకు ఆశ్రయము. (సెలా.) అల్పులైనవారు వట్టి ఊపిరియై యున్నారు. ఘనులైనవారు మాయస్వరూపులు త్రాసులో వారందరు తేలిపోవుదురు. వట్టి ఊపిరికన్న అలకనగా ఉన్నారు. బలాత్కారమందు నమ్మికయుంచకుడి. దోచుకొనుటచేత గర్వపడకుడి. ధనము హెచ్చినను దానిని లక్ష్యపెట్టకుడి. బలము తనదని ఒక మారు దేవుడు సెలవిచ్చెను. రెండు మారులు ఆ మాట నాకు వినబడెను. ప్రభువా, మనుష్యులకందరికి వారి వారి క్రియల చొప్పున నీవే ప్రతిఫలమిచ్చుచున్నావు. కాగా కృప చూపుటయు నీది.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /21

### దినవృత్తాంతములు మొదటి గ్రంథము 22:6-19

తరువాత అతడు తన కుమారుడైన సొలోమోనును పిలిపించి, ఇశ్రాయేలీయుల దేవుడైన యెహోవాకు, ఒక మందిరమును కట్టవలసినదని అతనికి ఆజ్ఞ ఇచ్చెను. మరియు దావీదు సొలోమోనుతో ఇట్లనెను. నా కుమారుడా, నేను నా దేవుడైన యెహోవా నామ ఘనత కొరకు ఒక మందిరమును కట్టించవలెనని, నా హృదయమందు నిశ్చయము చేసికొనియుండగా, యెహోవా వాక్కు నాకు ప్రత్యక్షమై యీలాగు సెలవిచ్చెను. నీవు విస్తారముగా రక్తము ఒలికించి, గొప్ప యుద్ధములు జరిగించిన వాడవు. నీవు నా నామమునకు మందిరమును కట్టించకూడదు. నా సన్నిధిని నీవు విస్తారముగా రక్తము నేల మీదికి ఓడ్చితివి. నీకు పుట్టబోవు ఒక కుమారుడు సమాధానకర్తగా నుండును. చుట్టు ఉండు అతని శత్రు వులనందరిని నేను తోలివేసి, అతనికి సమాధానము కలుగ జేతును. అందువలన అతనికి సొలోమోను అను పేరు పెట్టబడును. అతని దినములలో ఇశ్రాయేలీయులకు సమాధానమును విశ్రాంతియు దయచేయుదును. అతడు నా నామమునకు ఒక మందిరమును కట్టించును. అతడు నాకు కుమారుడై యుండును. నేనతనికి తండ్రినై యుండును. ఇశ్రాయేలీయుల మీద అతని రాజ్య సింహాసనమును నిత్యము స్థిర పరచుదును. నా కుమారుడా, యెహోవా నీకు తోడుగా ఉండునుగాక. నీవు వర్షిల్లి, నీ దేవుడైన యెహోవా నిన్ను గూర్చి సెలవిచ్చిన ప్రకారముగా, ఆయనకు మందిరమును కట్టించుదువు గాక. నీ దేవుడైన యెహోవా ధర్మ శాస్త్రమును నీవు అనుసరించునట్లుగా, యెహోవా నీకు వివేకమును తెలివిని అనుగ్రహించి, ఇశ్రాయేలీయుల మీద నీకు అధికారము దయచేయును గాక. యెహోవా, ఇశ్రాయేలీయులనుగూర్చి, మోషేకు ఇచ్చిన కట్టడల ప్రకారము గాను, ఆయన తీర్చిన తీర్పుల ప్రకారముగాను, జరుపుకొనుటకు నీవు జాగ్రత్తపడిన యెడల, నీవు వృద్ధి పొందుదువు. ధైర్యము



తెచ్చుకొని బలముగా ఉండుము. భయపడకుము దిగులుపడకుము. ఇదిగో నేను నా కష్ట స్థితిలోనే ప్రయాసపడి, యెహోవా మందిరము కొరకు రెండు లక్షల మణుగుల బంగారమును, పది కోట్ల మణుగుల వెండిని, తూచ శక్యముకానంత విస్తారమైన యిత్తడిని, యినుమును, సమకూర్చియున్నాను. వ్రాసులను రాళ్లను కూర్చియుంచితిని. నీవు ఇంకను సంపాదించుదువు గాక. మరియు పని చేయతగిన విస్తారమైన శిల్పకారులును, కాసి పనివారును, వడ్రవారును, వివిధమైన పనినైనను నెరవేర్చగల మంచి పనివారును, నీయొద్ద ఉన్నారు. లెక్కీంపలేనంత బంగారమును, వెండియు, ఇత్తడియు, ఇనుమును, నీకు ఉన్నవి. కాబట్టి నీవు పని పూనుకొనుము. యెహోవా నీకు తోడుగా ఉండును గాక. మరియు తన కుమారుడైన సొలోమోనునకు సహాయము చేయవలెనని, దావీదు ఇశ్రాయేలీయుల యదిపతుల కందరికిని ఆజ్ఞాపించెను. ఎట్లనగా, మీ దేవుడైన యెహోవా మీతోకూడ ఉన్నాడు గదా? చుట్టునున్న వారి వలన తొందరలేకుండ, ఆయన మీకు నెమ్మది యిచ్చి యున్నాడుగదా? దేశనివాసులను ఆయన నాకు వశపరచి యున్నాడు. యెహోవా భయమువలనను, ఆయన జనుల భయము వలనను, దేశము లోపరచబడియున్నది. కావున హృదయపూర్వకముగా మీ దేవుడైన యెహోవా ను వెదకుటకు, మీ మనస్సులు దృఢపరచుకొని, ఆయన నిబంధన మందసమును, దేవునికి ప్రతిష్ఠితమైన ఉపకరణములను, ఆయన నామము కొరకు కట్టబడు ఆ మందిరములోనికి చేర్చుటకై, మీరు పూనుకొని, దేవుడైన యెహోవా పరిశుద్ధ స్థలమును కట్టుడి.

**కీర్తనలు 72:1-19** [సొలోమోను కొరకు దావీదు కీర్తన]

దేవా, రాజునకు నీ న్యాయవిధులను, రాజకుమారునికి నీ నీతిని, తెలియజేయుము. నీతినిబట్టి నీ ప్రజలకును, న్యాయవిధులనుబట్టి శ్రమ నొందిన నీ వారికిని, అతడు న్యాయము తీర్చును. నీతినిబట్టి పర్వతములును, చిన్నకొండలును, ప్రజలకు నెమ్మది పుట్టించును. ప్రజలలో శ్రమనొందువారికి అతడు న్యాయము తీర్చును. బీదల పిల్లలను రక్షించి, బాధపెట్టు వారిని నలగగొట్టును. సూర్యుడు నిలుచునంత కాలము, చంద్రుడు నిలుచునంత కాలము, తరములన్నిటను, జనులు నీయందు భయభక్తులు కలిగియుందురు. గడ్డికోసిన బీటిమీద కురియు వానవలెను, భూమిని తడుపు మంచి వర్షమువలెను, అతడు విజయము చేయును. అతని దినములలో నీతిమంతులు వర్ధిల్లుదురు. చంద్రుడు లేకపోవు వరకు, క్షమాభివృద్ధి కలుగును. సముద్రమునుండి సముద్రము వరకు, యూఫ్రటీసునది మొదలుకొని, భూదిగంతముల వరకు, అతడు రాజ్యము చేయును. అరణ్యవాసులు అతనికి లోబడుదురు. అతని శత్రువులు మన్ను నాకెదరు. తర్షీషు రాజులు, ద్వీపముల రాజులు, కప్పము చెల్లించెదరు. షబ రాజులును, సెబా రాజులును, కానుకలు తీసికొని వచ్చెదరు. రాజులందరు అతనికి నమస్కారము చేసెదరు. అన్యజనులందరు అతని సేవించెదరు. దరిద్రులు మొఱ్ఱపెట్టగా, అతడు వారిని విడిపించును. దీనులను, నిరాధారులను, అతడు విడిపించును. నిరుపేదల యందును, బీదలయందును, అతడు కనికరించును. బీదల ప్రాణములను అతడు రక్షించును. కపట బలాత్కారములనుండి అతడు వారి ప్రాణమును విమోచించును. వారి ప్రాణము అతని దృష్టికి ప్రీయముగా ఉండును. అతడు చిరంజీవి యగును. షబ బంగారము అతనికి ఇయ్యబడును. అతని క్షేమమునకై జనులు నిత్యము ప్రార్థన చేయుదురు. దినమంతయు అతని పొగడుదురు. దేశములోను, పర్వత శిఖరములమీదను, సస్య సమృద్ధి కలుగును. దాని పంట లెబానోను వృక్షములవలె, తాండవమాడు చుండును. నేలమీది పచ్చికవలె, పట్టణస్థులు తేజరిల్లుదురు. అతని పేరు నిత్యము నిలుచును. అతని నామము సూర్యుడున్నంతకాలము చిగుర్చు చుండును. అతనినిబట్టి మనుష్యులు దీవింపబడుదురు. అన్యజనులందరును అతడు ధన్యుడని చెప్పుకొందురు. దేవుడైన యెహోవా ఇశ్రాయేలుయొక్క దేవుడు స్తుతింపబడును గాక. ఆయన మాత్రమే ఆశ్చర్య కార్యములు చేయువాడు. ఆయన మహిమగల నామము నిత్యము స్తుతింపబడును గాక. సర్వభూమియు ఆయన మహిమతో నిండియుండును గాక. ఆమేన్. ఆమేన్.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల / 22**

**దినవృత్తాంతములు మొదటి గ్రంథము 28:1-14, 20**

గోత్రముల పెద్దలను, వంతుల చోప్పున, రాజునకు సేవచేయు అధిపతులను, సహస్రాధిపతులను, శతాధిపతులను, రాజునకును, రాజుకూమారులకును, కలిగియున్న యావత్తు చరాస్తి మీదను, స్థిరాస్తి మీదను ఉన్న అధిపతులను, అనగా ఇశ్రాయేలీయుల పెద్దల నందరిని, రాజనొద్ద నున్న పరివారమును, పరాక్రమశాలులను సేవా సంబంధులైన పరాక్రమశాలుల నందరిని, రాజగు దావీదు యెహోషా లేమునందు సమకూర్చెను. అప్పుడు రాజైన దావీదు లేచి నిలువబడి, ఈలాగు సెలవిచ్చెను. నా సహోదరులారా, నా జనులారా, నా మాట ఆలకించుడి. యెహోవా నిబంధన మందసమునకును, మన దేవుని పాద పీఠమునకును, విశ్రమ స్థానముగా ఉండుటకు, ఒక మందిరము కట్టించి వలెనని నేను నా హృదయమందు నిశ్చయము చేసికొని సమస్తము సిద్ధపరచితిని. అయితే నీవు యుద్ధములు జరిగించి, రక్తము ఒలికించినవాడవు గనుక, నీవు నా నామమునకు మందిరమును కట్టించకూడదని దేవుడు నాకు ఆజ్ఞ ఇచ్చెను. ఇశ్రాయేలీయులమీద నిత్యము రాజునై యుండుటకు, ఇశ్రాయేలీయుల దేవుడైన యెహోవా, నా తండ్రి యింటివారందరిలోను నన్ను కోరుకొనెను. ఆయన యూదా గోత్రమును, యూదా గోత్రపు వారిలో ప్రధానమైనదిగా, నా తండ్రి యింటిని, నా తండ్రి యింటిలో నన్నును ఏర్పరచుకొని, నాయందు ఆయన దయచూపి, ఇశ్రాయేలీయుల మీద రాజుగా నియమించియున్నాడు. యెహోవా నాకు అనేకమంది కుమారులను దయచేసి యున్నాడు. అయితే ఇశ్రాయేలీయులపైని యెహోవా రాజ్య సింహాసనము మీద కూర్చుండుటకు ఆయన నా కుమారులందరిలో సొలోమోనును కోరుకొని ఆయన నాతో ఈలాగు సెలవిచ్చెను. నేను నీ కుమారుడైన సొలోమోనును నాకు కుమారునిగా ఏర్పరచుకొని యున్నాను. నేను అతనికి తండ్రినై యుండును. అతడు నా మందిరమును, నా ఆవరణములను కట్టించును. మరియు నేటి దినమున చేయుచున్నట్లు, అతడు ధైర్యమువహించి, నా ఆజ్ఞలను, నా న్యాయవిధులను అనుసరించినయెడల, నేనతని రాజ్యమును నిత్యము స్థిరపరచుదును. కాబట్టి మీరు, ఈ మంచిదేశమును స్వాస్థ్యముగా అనుభవించి, మీ తరువాత, మీ సంతతి వారికి శాశ్వత స్వాస్థ్యముగా దానిని అప్పగించునట్లు, మీ దేవుడైన యెహోవా మీకిచ్చిన యాజ్ఞలన్నియు ఎట్టివో తెలిసికొని, వాటిని గైకొనుడి, అని యెహోవా సమాజమునకు చేరిన ఇశ్రాయేలీయులందరు చూచుచుండగను మన దేవుడు ఆలకించుచుండగను నేను మిమ్మును హెచ్చరిక చేయుచున్నాను. సొలోమోనా, నా కుమారుడా, నీ తండ్రియొక్క దేవుడైన యెహోవా అందరి హృదయములను పరిశోధించువాడును, అలోచనలన్నిటిని, సంకల్పములన్నిటిని, ఎరిగినవాడునై యున్నాడు. నీవు ఆయనను తెలిసికొని హృదయపూర్వకముగాను, మనః పూర్వకముగాను, ఆయనను సేవించుము. ఆయనను వెదకిన యెడల ఆయన నీకు ప్రత్యక్ష మగును. నీవు ఆయనను విసర్జించిన యెడల ఆయన నిన్ను నిత్యముగా త్రోసివేయును. పరిశుద్ధ స్థలముగా ఉండుటకు ఒక మందిరమును కట్టించుటకై, యెహోవా నిన్ను కోరుకొనిన సంగతి మనస్సునకు తెచ్చుకొని, ధైర్యము వహించి, పని జరిగింపుము. అప్పుడు దావీదు మంటపమునకును, మందిరపు కట్టడమునకును, బొక్కసపు శాలలకును, మేడ గదులకును, లోపలి గదులకును, కరుణాపీఠపు గదికిని, యెహోవా మందిరపు ఆవరణములకును, వాటి చుట్టునున్న గదులకును, దేవుని మందిరపు బొక్కసములకును, ప్రతిష్ఠిత వస్తువుల బొక్కసములకును, తాను ఏర్పాటుచేసి సిద్ధపరచిన మచ్చులను, తన కుమారుడైన సొలోమోనునకు అప్పగించెను. మరియు యాజకులును, లేవీయులును, సేవచేయవలసిన వంతుల పట్టియును, యెహోవా మందిరపు సేవనుగూర్చిన పట్టియును, యెహోవా మందిరపు సేవోపకరణముల పట్టియును దావీదు అతనికప్పగించెను. మరియు ఆయా సేవా క్రమములకు కావలసిన బంగారు ఉపకరణములన్నిటిని చేయుటకై, యెత్తు ప్రకారము బంగారమును, ఆ యా సేవా క్రమములకు కావలసిన వెండి ఉపకరణములన్నిటిని చేయుటకై, యెత్తు ప్రకారము వెండిని దావీదు అతని కప్పగించెను.

మరియు దావీదు తన కుమారుడైన సొలోమోనుతో చెప్పిన దేమనగా, నీవు బలముపొంది, ధైర్యము తెచ్చుకొని, యీ పని పూనుకొనుము, భయపడ కుండుము, వెరవకుండుము. నా దేవుడైన యెహోవా నీతోకూడ నుండును. యెహోవా మందిరపు సేవను గూర్చిన పని యంతయు నీవు ముగించువరకు ఆయన నిన్ను ఎంతమాత్రమును విడువక యుండును.

**కీర్తనలు 127:1-5; 68:32-35**

కీర్త 127:1-5 = [యాత్ర కీర్తన - సోలోమోనుది] యెహోవా ఇల్లు కట్టించనియెడల, దాని కట్టువారి ప్రయాసము వ్యర్థమే. యెహోవా పట్టణమును కాపాడనియెడల, దాని కావలికాయవారు మేలుకొని యుండుట వ్యర్థమే. మీరు వేకువనే లేచి, చాల రాత్రియైన తరువాత పండుకొనుచు, కష్టార్థితమైన ఆహారము తినుచునుండుట వ్యర్థమే. తన ప్రీయులు నిద్రించుచుండగా, ఆయన వారి కిచ్చుచున్నాడు. కుమారులు యెహోవా అనుగ్రహించు స్వాస్థ్యము. గర్భఫలము ఆయన యిచ్చు బహుమానమే. యవ్వన కాలమందు పుట్టిన కుమారులు, బలవంతుని చేతిలోని బాణములవంటివారు. వారితో తన అంబుల పొది నింపుకొనినవాడు ధన్యుడు. అట్టివారు సిగ్గుపడక, గుమ్మములో తమ విరోధులతో వాదించుదురు.

కీర్త 68:32-35 = భూరాజ్యములారా, దేవుని గూర్చి పాడుడి. ప్రభువును కీర్తించుడి. (సెలా.) అనాదిగానున్న ఆకాశాకాశ వాహన మెక్కువానిని కీర్తించుడి. ఆయన తన స్వరము వినబడజేయును. అది బలమైన స్వరము. దేవునికి బలాతిశయము నారోపించుడి. మహిమోన్నతుడై ఆయన ఇశ్రాయేలు మీద ఏలుచున్నాడు. అంతరిక్షమున ఆయన బలాతిశయమున్నది. తన పరిశుద్ధ స్థలములలో దేవుడు భీకరుడు. ఇశ్రాయేలు దేవుడే, తన ప్రజలకు బలపరాక్రమముల ననుగ్రహించుచున్నాడు. దేవుడు స్తుతినొందును గాక.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /23

### దినవృత్తాంతములు మొదటి గ్రంథము 29:1-19

తరువాత, రాజైన దావీదు సర్వసమాజముతో ఈలాగు సెలవిచ్చెను. దేవుడు కోరుకొనిన నా కుమారుడైన సోలోమోను, ఇంకను లేత ప్రాయముగల బాలుడై యున్నాడు, కట్టబోవు ఆలయము మనుష్యునికి కాదు. దేవుడైన యెహోవాకే గనుక ఈ పని బహు గొప్పది. నేను బహుగా ప్రయాసపడి నా దేవుని మందిరమునకు కావలసిన బంగారపు పనికి బంగారమును, వెండిపనికి వెండిని, యిత్తడిపనికి ఇత్తడిని, యినుప పనికి ఇనుమును, కట్టపనికి కట్టలను, గోమేధికపు రాళ్లను, చెక్కడు రాళ్లను, వింతైన వర్ణములుగల పలువిధముల రాళ్లను, మిక్కిలి వెలగల నానావిధ రత్నములను, తెల్ల చలువరాయి, విశేషముగా సంపాదించితిని. మరియు నా దేవుని మందిరముమీద నాకు కలిగియున్న మక్కువచేత నేను ఆ ప్రతిష్ఠితమైన మందిరము నిమిత్తము సంపాదించియుంచిన వస్తువులు గాక, నా స్వంతమైన బంగారమును, వెండిని, నా దేవుని మందిరము నిమిత్తము నేనిచ్చెదను. గదుల గోడల రేకు మూతకును, బంగారపు పనికిని, బంగారమును, వెండి పనికి, వెండిని, పనివారు చేయు ప్రతివిధమైన పనికి, ఆరువేల మణుగుల ఓపీరు బంగారమును, పదునాలుగువేల మణుగుల పుటము వేయబడిన వెండిని, ఇచ్చు చున్నాను. ఈ దినమున యెహోవాకు ప్రతిష్ఠితముగా మనఃపూర్వకముగా ఇచ్చు వారెవరైన మీలో ఉన్నారా? అప్పుడు పితరుల యిండ్లకు అధిపతులును, ఇశ్రాయేలీయుల గోత్రపు అధిపతులును, సహస్రాధిపతులును, శతాధిపతులును, రాజు పనిమీద నియమింపబడిన అధిపతులును కలసి, మనఃపూర్వకముగా, దేవుని మందిరపు పనికి పదివేల మణుగుల బంగారమును, ఇరువదివేల మణుగుల బంగారపు ద్రాములను, ఇరువదివేల మణుగుల వెండిని ముప్పదియారువేల మణుగుల యిత్తడిని, రెండులక్షల మణుగుల యినుమును ఇచ్చిరి. తమయొద్ద రత్నములున్నవారు వాటిని తెచ్చి, యెహోవా మందిరపు బొక్కసము మీదనున్న గెర్షోనీయుడైన యెహీయేలునకు ఇచ్చిరి. వారు పూర్ణ మనస్సుతో యెహోవాకు ఇచ్చియుండిరి గనుక, వారు ఆలాగు మనః పూర్వకముగా ఇచ్చినందుకు జనులు సంతోషపడిరి. రాజైన దావీదు కూడను, బహుగా సంతోషపడి, సమాజము పూర్ణముగా ఉండగా, యెహోవాకు ఇట్లు స్తోత్రములు చెల్లించెను. మాకు తండ్రిగానున్న ఇశ్రాయేలీయుల దేవా, యెహోవా, నిరంతరము నీవు స్తోత్రార్లుడవు. యెహోవా, భూమ్యాకాశముల యందుండు సమస్తమును నీ వశము. మహాత్మ్యమును, పరాక్రమమును, ప్రభావమును, తేజస్సును, ఘనతయు, నీకే చెందుచున్నవి. యెహోవా, రాజ్యము నీది, నీవు అందరి మీదను, నిన్ను అధిపతిగా హెచ్చించుకొని యున్నావు. ఐశ్వర్యమును, గొప్పతనమును, నీవలన కలుగును. నీవు సమస్తమును ఏలువాడవు. బలమును, పరాక్రమమును నీ దానములు. హెచ్చించు వాడవును, అందరికీ బలము ఇచ్చువాడవును నీవే. మా దేవా, మేము నీకు కృతజ్ఞతాస్తుతులు చెల్లించుచున్నాము. ప్రభావముగల నీ నామమును

కొనియాడుచున్నాము. ఈ ప్రకారము మనఃపూర్వకముగా ఇచ్చు సామర్థ్యము మాకుండుటకు నేనెంత మాత్రపువాడను? నా జనులెంత మాత్రపువారు? సమస్తమును నీవలననే కలిగెను గదా? నీ స్వసంపాద్యములో కొంత మేము నీకిచ్చి యున్నాము. మా పితరులందరివలెనే, మేమును నీ సన్నిధిని అతిథులమును, పరదేశులమునై యున్నాము. మా భూనివాసకాలము నీడ యంత అస్థిరము. స్థిరముగా ఉన్నవాడొకడును లేడు. మా దేవా యెహోవా, నీ పరిశుద్ధ నామముయొక్క ఘనత కొరకు మందిరమును కట్టించుటకై, మేము సమకూర్చిన యీ వస్తు సముదాయమును, నీవలన కలిగినదే, అంతయు నీదియై యున్నది. నా దేవా, నీవు హృదయ పరిశోధన చేయుచు, యథార్థవంతులయందు ఇష్టపడుచున్నావని నేనెరుగుదును. నేనైతే యథార్థహృదయము గలవాడనై, యివి యన్నియు మనఃపూర్వకముగా ఇచ్చి యున్నాను. ఇప్పుడు ఇక్కడనుండు నీ జనులును, నీకు మనఃపూర్వకముగా ఇచ్చుట చూచి, సంతోషించుచున్నాను. అబ్రాహాము ఇస్సాకు ఇశ్రాయేలు అను మా పితరుల దేవా, యెహోవా, నీ జనులు హృదయ పూర్వకముగా సంకల్పించిన యీ ఉద్దేశమును, నిత్యము కాపాడుము. వారి హృదయమును నీకు అనుకూల పరచుము. నా కుమారుడైన సోలోమోను నీ యాజ్ఞలను, నీ శాసనములను నీ కట్టడలను గైకొనుచు, వాతీనన్నిటిని అనుసరించునట్లును, నేను కట్టడలచిన యీ ఆలయమును కట్టించునట్లును, అతనికి నిర్దోషమైన హృదయము దయచేయుము.

### కీర్తనలు 119:169-176

(తౌ) యెహోవా, నా మొఱ్ఱ నీ సన్నిధికి వచ్చునుగాక. నీ మాటచొప్పున నాకు వివేకము నిమ్ము. నా విన్నపము నీ సన్నిధిని చేరనిమ్ము. నీవిచ్చిన మాటచొప్పున, నన్ను విడిపింపుము. నీవు నీ కట్టడలను నాకు బోధించు చున్నావు. నా పెదవులు నీ స్తోత్రము నుచ్చరించును. నీ ఆజ్ఞలన్నియు న్యాయములు. నీ వాక్యమును గూర్చి నా నాలుక పాడును. నేను నీ ఉపదేశములను కోరుకొనియున్నాను. నీ చెయ్యి నాకు సహాయమగును గాక. యెహోవా, నీ రక్షణ కొరకు నేను మిగుల ఆశపడుచున్నాను. నీ ధర్మశాస్త్రము నాకు సంతోషకరము. నీవు నన్ను బ్రదికింపుము. నేను నిన్ను స్తుతించెదను. నీ న్యాయ విధులు నాకు సహాయములగును గాక. తప్పిపోయిన గొర్రెవలె నేను త్రోవవిడిచి తిరిగితిని. నీ సేవకుని వెదకి పట్టుకొనుము. ఎందుకనగా, నేను నీ ఆజ్ఞలను మరచువాడను కాను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /24

రాజులు మొదటి గ్రంథము 2:1-3, 10-12; 28; 3:3-14; 4:29-30

దావీదునకు మరణకాలము సమీపింపగా, అతడు తన కుమారుడైన సోలోమోనునకు ఈలాగు ఆజ్ఞ ఇచ్చెను. లోకులందరు పోవలసిన మార్గమున నేను పోవుచున్నాను. కాబట్టి నీవు ధైర్యము తెచ్చుకొని నిబ్బరము గలిగి, నీ దేవుడైన యెహోవా అప్పగించిన దానిని కాపాడి, ఆయన మార్గముల ననుసరించిన యెడల, నీవు ఏ పని పూనుకొనినను, ఎక్కడ తిరిగినను, అన్నిటిలో వివేకముగా నడుచుకొందువు. మోషే ధర్మశాస్త్రములో వ్రాయబడి యున్న దేవుని కట్టడలను, ఆయన నియమించిన ధర్మమంతటిని, ఆయన న్యాయ విధులను శాసనములను గైకొనుము.

తరువాత దావీదు తన పితరులతో కూడ నిద్రపోంది, దావీదు పట్టణమందు సమాధిలో పెట్టబడెను. దావీదు ఇశ్రాయేలీయులను ఏలిన కాలము నలువది సంవత్సరములు. హెబ్రోనులో అతడు ఏడు సంవత్సరములును, యెరూషలేములో ముప్పది మూడు సంవత్సరములును ఏలెను. అప్పుడు సోలోమోను, తన తండ్రియైన దావీదు సింహాసనముమీద ఆసీనుడాయెను. అతని రాజ్యము నిలుకడగా స్థిరపరచబడెను.

తన తండ్రియైన దావీదు నియమించిన కట్టడలను అనుసరించుచు, సోలోమోను యెహోవాయందు ప్రేమయుంచెను గాని, యున్నత స్థలముయందు, అతడు బలులను మాత్రము అర్పించుచు ధూపము వేయుచు నుండెను. గిబియోను ముఖ్యమైన ఉన్నతస్థలమై యుండెను గనుక, బలుల నర్పించుటకై, రాజు అక్కడికి పోయి, ఆ బలిపీఠము మీద వెయ్యి దహనబలులను

అర్పించెను. గిబియోనులో యెహోవా, రాత్రివేళ, స్వప్నమందు సోలోమోనునకు ప్రత్యక్షమై, నేను నీకు దేనినిచ్చుట నీకిష్టమో, దాని నడుగుమని, దేవుడు అతనితో సెలవియ్యగా, సోలోమోను ఈలాగు మనవి చేసెను. నీ దాసుడును, నా తండ్రియునైన దావీదు, నీ దృష్టికి అనుకూలముగా సత్యమును నీతిని అనుసరించి, యధార్థమైన మనసు గలవాడై ప్రవర్తించెను గనుక, నీవు అతనియెడల పరిపూర్ణ కటాక్షమగు పరచి, యీ దినముననున్నట్లుగా, అతని సింహాసనముమీద అతని కుమారుని కూర్చుండబెట్టి, అతనియందు మహా కృపను చూపియున్నావు. నా దేవా యెహోవా, నీవు నా తండ్రియైన దావీదునకు బదులుగా, నీ దాసుడనైన నన్ను రాజుగా నియమించి యున్నావు. అయితే నేను బాలుడను, కార్యములు జరుపుటకు నాకు బుద్ధి చాలదు. నీ దాసుడనైన నేను, నీవు కోరుకొనిన జనుల మధ్య ఉన్నాను. వారు విస్మరించియున్నందున, వారిని లెక్కపెట్టుటయు, వారి విశాలదేశమును తనకీ చేయుటయు అసాధ్యము. ఇంత గొప్పదైన నీ జనమునకు న్యాయము తీర్చగలవాడు ఎవ్వడు? కాబట్టి, నేను మంచి చెడ్డలు వివేచించి, నీ జనులకు న్యాయము తీర్చునట్లు, నీ దాసుడనైన నాకు వివేకముగల హృదయము దయచేయుము. సోలోమోను చేసిన యీ మనవి, ప్రభువునకు అనుకూలమాయెను గనుక, దేవుడు అతనికి ఈలాగు సెలవిచ్చెను. దీర్ఘాయువునైనను, ఐశ్వర్యమునైనను, నీ శత్రువుల ప్రాణమునైనను, అడుగక, న్యాయములను గ్రహించుటకు, వివేకము అనుగ్రహించుమని నీవు అడిగితివి. నీవు ఈలాగున అడిగినందున, నీ మనవి ఆలకించుచున్నాను. బుద్ధి వివేకములు గల హృదయము నీకిచ్చుచున్నాను. పూర్వకులలో నీవంటివాడు ఒకడును లేడు, ఇకమీదట నీవంటివాడొకడును ఉండడు. మరియు, నీవు ఐశ్వర్యమును, ఘనతను ఇమ్మని అడుగక పోయినను, నేను వాటిని కూడ నీకిచ్చుచున్నాను. అందువలన, నీ దినములన్నిటను రాజులలో నీవంటివాడొకడైనను నుండడు. మరియు నీ తండ్రియైన దావీదు, నా మార్గములలో నడచి, నా కట్టడలను, నేను నియమించిన ధర్మమంతటిని గైకొనినట్లు నీవు నడచి, వాటిని గైకొనిన యెడల, నిన్ను దీర్ఘాయుష్మంతునిగా చేసెదను అనెను.

దేవుడు జ్ఞానమును, బుద్ధిని, వర్ణింప శక్యము కాని, వివేచనగల మనస్సును సోలోమోనునకు గనుక సోలోమోనునకు కలిగిన జ్ఞానము తూర్పుదేశస్థుల జ్ఞానము కంటెను, ఐగుప్తీయుల జ్ఞానమంతటి కంటెను అధికమై యుండెను.

### కీర్తనలు 147:7-20

కృతజ్ఞతాస్తుతులతో యెహోవాను కీర్తించుడి. సితారాతో మన దేవుని కీర్తించుడి. ఆయన ఆకాశమును మేఘములతో కప్పువాడు. భూమికొరకు వర్షము సిద్ధపరచువాడు. పర్వతముల మీద గడ్డి మొలిపించువాడు. పశువులకును, అరచుచుండు పిల్ల కాకులకును, ఆయన ఆహారమిచ్చువాడు. గుఱ్ఱముల బలమునందు ఆయన సంతోషించడు. నరుల కాలి సత్తువయందు ఆయన ఆనందించడు. తనయందు భయభక్తులు గలవారియందు, తన కృపకొరకు కనిపెట్టువారియందు, యెహోవా ఆనందించువాడైయున్నాడు. యెరూషలేమా, యెహోవాను కొనియాడుము. సీయోనూ, నీ దేవుని కొనియాడుము. ఆయన నీ గుమ్మముల గడియలు బలపరచి యున్నాడు. నీ మధ్యను నీ పిల్లలను ఆశీర్వదించియున్నాడు. నీ సరిహద్దులలో సమాధానము కలుగజేయువాడు ఆయనే. మంచి గోధుమలతో నిన్ను తృప్తిపరచువాడు ఆయనే. భూమికి ఆజ్ఞ నిచ్చువాడు ఆయనే. ఆయన వాక్యము బహు వేగముగా పరుగెత్తును. గొర్రెబొచ్చవంటి హిమము కురిపించువాడు ఆయనే. బూడిదవంటి మంచు కణములు చల్లువాడు ఆయనే. ముక్కముక్కలుగా వడగండ్లు విసరువాడు ఆయనే. ఆయన పుట్టించు చలికి ఎవరు నిలువ గలరు? ఆయన ఆజ్ఞ ఇయ్యగా అవన్నియు కరిగిపోవును. ఆయన తనగాలి విసరజేయగా నీళ్లు ప్రవహించును. ఆయన తన వాక్యము యాకోబునకు తెలియజేసెను. తన కట్టడలను తన న్యాయవిధులను ఇశ్రాయేలునకు తెలియజేసెను. ఏ జనమునకు ఆయన ఈలాగు చేసియుండలేదు. ఆయన న్యాయవిధులు వారికి తెలియకయే యున్నవి. యెహోవాను స్తుతించుడి.



దావీదు కుమారుడును ఇశ్రాయేలు రాజునైన నోలోమోను సామెతలు. జ్ఞానమును ఉపదేశమును అభ్యసించుటకును, వివేక సల్లాపములను గ్రహించుటకును, నీతిన్యాయ యధార్థతల ననుసరించుటయందు బుద్ధి కుశలత ఇచ్చు ఉపదేశము నొందుటకును, జ్ఞానము లేనివారికి బుద్ధి కలిగించుటకును, యవ్వనులకు తెలివియు వివేచనయు పుట్టించుటకును, తగిన సామెతలు. జ్ఞానముగలవాడు విని పాండిత్యము వృద్ధిచేసికొనును. వివేకము గలవాడు ఆలకించి, నీతి సూత్రములను సంపాదించుకొనును.

యెహోవాయందు భయభక్తులు కలిగియుండుట తెలివికి మూలము. మూర్ఖులు జ్ఞానమును, ఉపదేశమును, తిరస్కరించుదురు. నా కుమారుడా, నీ తండ్రి ఉపదేశము ఆలకింపుము. నీ తల్లి చెప్పు బోధను త్రోసివేయకుము. అవి నీ తలకు సోగనైన మాలికయు, నీ కంఠమునకు హారములునై యుండును. నా కుమారుడా, పాపులు నిన్ను ప్రేరేపింపగా ఒప్పుకుము.

నా కుమారుడా, నీవు వారి మార్గమున పోకుము. వారి త్రోవలయందు నడువకుండ, నీ పాదము వెనుకకు తీసికొనుము.

జ్ఞానము వీధులలో కేకలు వేయుచున్నది. సంతోషీధులలో బిగ్గరగా పలుకుచున్నది. గొప్ప సందడిగల స్థలములలో ప్రకటన చేయుచున్నది. పురద్వారములలోను, పట్టణములలోను, జ్ఞానము ప్రచురించుచు, తెలియజేయుచున్నది. ఎట్లనగా, జ్ఞానములేని వారలారా, మీరెన్నాళ్లు జ్ఞానములేనివారుగా ఉండగోరుదురు? అపహాసకులారా, మీరెన్నాళ్లు అపహాస్యము చేయుచు ఆనందింతురు? బుద్ధిహీనులారా, మీరెన్నాళ్లు జ్ఞానమును అసహ్యించుకొందురు? నా గద్దెంపు విని తిరుగుడి. ఆలకించుడి, నా ఆత్మను మీమీద కుమ్మరించుదును. నా ఉపదేశమును మీకు తెలిపెదను. నేను పిలువగా మీరు వినకపోతిరి. నా చేయి చాపగా ఎవరును లక్ష్యపెట్టకపోయిరి. నేను చెప్పిన బోధ యేమియు మీరు వినక త్రోసి వేసితిరి. నేను గద్దెంపగా లోబడకపోతిరి. కాబట్టి మీకు అపాయము కలుగునప్పుడు నేను నవ్వెదను. మీకు భయము వచ్చునప్పుడు, నేను అపహాస్యము చేసెదను. భయము మీమీదికి తుపానువలె వచ్చునప్పుడు, సుడిగాలి వచ్చునట్లు మీకు అపాయము కలుగునప్పుడు, మీకు కష్టమును దుఃఖమును ప్రాప్తించునప్పుడు, నేను అపహాస్యము చేసెదను. అప్పుడు వారు నన్నుగూర్చి మొఱ్ఱపెట్టెదరు గాని, నేను ప్రత్యుత్తర మియ్యకుండును. నన్ను శ్రద్ధగా వెదకెదరు గాని, వారికి నేను కనబడకుండును. జ్ఞానము వారికి అసహ్యమాయెను, యెహోవాయందు భయభక్తులు కలిగియుండుట వారి కిష్టము లేకపోయెను. నా ఆలోచన విననొల్లకపోయిరి. నా గద్దెంపును వారు కేవలము తృణీకరించిరి. కాబట్టి వారు తమ ప్రవర్తనకు తగిన ఫలము ననుభవించెదరు. తమకు వెక్కసమగువరకు, తమ ఆలోచనలను అనుసరించెదరు. జ్ఞానములేనివారు దేవుని విస్మరించి నాశనమగుదురు. బుద్ధిహీనులు క్షేమము కలిగినదని మైమరచి నిర్మూలమగుదురు. ఉపదేశము నంగీకరించువాడు సురక్షితముగా నివసించును. వాడు కీడు వచ్చునన్న భయము లేక నెమ్మదిగా నుండును.

నీవు సజ్జనుల మార్గమందు నడుచుకొందువు. నీతిమంతుల ప్రవర్తనల ననుసరించుదువు. యధార్థవంతులు దేశమందు నివసించుదురు. లోపములేనివారు దానిలో నిలిచియుండుదురు. భక్తిహీనులు దేశములో నుండకుండ నిర్మూలమగుదురు. విశ్వాస ఘాతకులు దానిలోనుండి పెరికివేయబడుదురు.

### **కీర్తనలు 143:1-12** [దావీదు కీర్తన]

యెహోవా, నా ప్రార్థన ఆలకింపుము. నా విన్నపములకు చెవి యొగ్గుము. నీ విశ్వాస్యతనుబట్టియు, నీ నీతిని బట్టియు, నాకు ఉత్తరమిమ్ము. నీ సేవకునితో వ్యాజ్యమాడకుము. సజీవులలో ఒకడును, నీ సన్నిధిని నీతిమంతుడుగా ఎంచబడడు. శత్రువులు నన్ను తరుముచున్నారు. వారు నా ప్రాణమును నేల పడగొట్టుచున్నారు. చిరకాలము క్రిందట చనిపోయిన వారితోపాటు, గాఢాంధకారములో నన్ను నివసంపజేయు చున్నారు. కావున నా ఆత్మ నాలో క్రుంగియున్నది. నాలో నా హృదయము విస్మయమొందెను. పూర్వదినములు జ్ఞాపకము చేసికొను చున్నాను. నీ క్రియలన్నియు ధ్యానించుచున్నాను. నేను నీ చేతుల పని యోచించుచున్నాను. నీ తట్టు నా చేతులు చాపుచున్నాను. ఎండిపోయిన భూమివలె, నా ప్రాణము నీకొరకు ఆశ పడుచున్నది. యెహోవా, నా ఆత్మ క్షీణించు చున్నది. త్వరగా నాకు ఉత్తరమిమ్ము. నేను సమాధిలోనికి

దిగువారివలె కాకుండునట్లు, నీ ముఖమును నాకు మరుగుచేయకుము. నీయందు నేను నమ్మిక యుంచి యున్నాను. ఉదయమున నీ కృపా వార్తను నాకు వినిపింపుము. నీ వైపు నా మనస్సు నే నెత్తికొనుచున్నాను. నేను నడువవలసిన మార్గము నాకు తెలియజేయుము. యెహోవా, నేను నీ మరుగు జొచ్చియున్నాను. నా శత్రువుల చేతిలోనుండి నన్ను విడిపింపుము. నీవే నా దేవుడవు, నీ చిత్తానుసారముగా ప్రవర్తించుటకు నాకు నేర్పుము. దయగల నీ ఆత్మ, సమ భూమిగల ప్రదేశమందు నన్ను నడిపించును గాక. యెహోవా, నీ నామమునుబట్టి నన్ను బ్రదికింపుము. నీ నీతినిబట్టి నా ప్రాణమును శ్రమలోనుండి తప్పింపుము. నేను నీ సేవకుడను. నీ కృపనుబట్టి నా శత్రువులను సంహరింపుము. నా ప్రాణమును బాధపరచువారిని నశింపజేయుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /26**

**సామెతలు గ్రంథము 3:1-18, 21-26, 31-35**

నా కుమారుడా, నా ఉపదేశమును మరువకుము. నా ఆజ్ఞలను హృదయపూర్వకముగా గైకొనుము. అవి దీర్ఘాయువును, సుఖజీవముతో గడచు సంవత్సరములను, శాంతిని నీకు కలుగజేయును. దయను సత్యమును ఎన్నడును నిన్ను విడిచి పోనియ్యకుము. వాటిని కంఠభూషణముగా ధరించుకొనుము. నీ హృదయమును పలక మీద వాటిని వ్రాసికొనుము. అప్పుడు దేవుని దృష్టియందును, మానవుల దృష్టి యందును, నీవు దయనొంది, మంచివాడవని అనిపించుకొందువు. నీ స్వబుద్ధిని ఆధారము చేసికొనక, నీ పూర్ణహృదయముతో యెహోవా యందు నమ్మక ముంచుము. నీ ప్రవర్తన అంతటియందు ఆయన అధికారమునకు ఒప్పుకొనుము. అప్పుడు ఆయన నీ త్రోవలను సరాళము చేయును. నేను జ్ఞానిని గదా అని నీవనుకొన వద్దు. యెహోవాయందు భయభక్తులుగలిగి చెడుతనము విడిచిపెట్టుము. అప్పుడు నీ దేహమునకు ఆరోగ్యమును, నీ యెముకలకు సత్తువయు కలుగును. నీ రాబడి అంతటిలో ప్రథమఫలమును, నీ ఆస్తిలో భాగమును ఇచ్చి, యెహోవాను ఘనపరచుము. అప్పుడు నీ కొట్లలో ధాన్యము సమృద్ధిగా నుండును. నీ గానుగులలోనుండి క్రొత్త ద్రాక్షారసము పైకి పొరలి పారును. నా కుమారుడా, యెహోవా శిక్షను తృణీకరింపవద్దు. ఆయన గద్దింపునకు విసుకవద్దు. తండ్రి తనకు ఇష్టుడైన కుమారుని గద్దించు రీతిగా, యెహోవా తాను ప్రేమించువారిని గద్దించును. జ్ఞానము సంపాదించినవాడు ధన్యుడు. వివేచన కలిగిన నరుడు ధన్యుడు. వెండి సంపాదించుటకంటే జ్ఞానము సంపాదించుట మేలు, అపరంజి సంపాదించుటకంటే జ్ఞాన లాభము నొందుట మేలు. పగడములకంటే అది ప్రియమైనది. నీ యిష్టవస్తువులన్నియు దానితో నమానములు కావు. దాని కుడిచేతిలో దీర్ఘాయువును, దాని యెడమచేతిలో ధన ఘనతలును ఉన్నవి. దాని మార్గములు రమ్యమార్గములు. దాని త్రోవలన్నియు క్షేమకరములు. దాని నవలంబించువారికి అది జీవవృక్షము. దాని పట్టుకొనువారందరు ధన్యులు.

నా కుమారుడా, లొస్సయైన జ్ఞానమును వివేచనను భద్రము చేసికొనుము. వాటిని నీ కన్నుల ఎదుటనుండి తొలగి పోనియ్యకుము. అవి నీకు జీవముగాను, నీ మెడకు అలంకారముగాను ఉండును. అప్పుడు నీ మార్గమున నీవు సురక్షితముగా నడిచెదవు. నీ పాదము ఎప్పుడును తొట్టిల్లదు. పండుకొనునప్పుడు నీవు భయపడవు. నీవు పరుండి సుఖముగా నిద్రించెదవు. ఆకస్మికముగా భయము కలుగునప్పుడు, దుర్మార్గులకు నాశనము వచ్చునప్పుడు, నీవు భయపడవద్దు. యెహోవా నీకు ఆధారమగును. నీ కాలు చిక్కుబడ కుండునట్లు, ఆయన నిన్ను కాపాడును.

బలాత్కారము చేయువాని చూచి మత్సరపడకుము. వాడు చేయు క్రియలను ఏమాత్రమును చేయగోరవద్దు. కుటిలవర్తనను యెహోవాకు అసహ్యుడు. యధార్థవంతులకు ఆయన తోడుగా నుండును. భక్తిహీనుల యింటిమీదికి యెహోవా శాపము వచ్చును. నీతిమంతుల నివాస స్థలమును ఆయన ఆశీర్వదించును. అపహాసకులను ఆయన అపహాసించును. దీనునియెడల ఆయన దయ చూపును. జ్ఞానులు ఘనతను స్వతంత్రించుకొందురు. బుద్ధిహీనులు అవమానభరితులగుదురు.

**కీర్తనలు 119:113-128**

(సామెత్) ద్విమనస్కులను నేను ద్వేషించుచున్నాను. నీ ధర్మశాస్త్రము నాకు ప్రీతికరము. నాకు మరుగుచోటు, నా కేడము నీవే. నేను నీ వాక్యముమీద ఆశపెట్టుకొని యున్నాను. నేను నా దేవుని ఆజ్ఞలను అనుసరించెదను. దుష్క్రియలు చేయు వారలారా, నాయొద్దనుండి తొలగుడి. నేను బ్రదుకునట్లు, నీ మాటచొప్పున నన్ను ఆదుకొనుము. నా ఆశ భంగమై, నేను సిగ్గునొందక యుండును గాక. నాకు రక్షణ కలుగునట్లు, నీవు నన్ను ఉద్ధరింపుము. అప్పుడు నీ కట్టడలను నిత్యము లక్ష్యము చేసెదను. నీ కట్టడలను మీరిన వారినందరిని నీవు నిరాకరించుదువు. వారి కపటాలోచన మోసమే. భూమి మీదనున్న భక్తిహీనులనందరిని, నీవు మఱ్ఱవలె లయపరచుదువు. కావున నీ శాసనములు నాకు ఇష్టమై యున్నవి. నీ భయమువలన నా శరీరము వణకు చున్నది. నీ న్యాయ విధులకు నేను భయపడుచున్నాను.

(అయిన) నేను నీతిన్యాయముల ననుసరించుచున్నాను. నన్ను బాధించువారి వశమున, నన్ను విడిచి పెట్టకుము. మేలుకొరకు నీ సేవకునికి పూటపడుము. గర్విష్టులు నన్ను బాధింపక యుండురు గాక. నీ రక్షణ కొరకు, నీతిగల నీ మాట కొరకు, కనిపెట్టుచు, నా కన్నులు క్షీణించుచున్నవి. నీ కృప చొప్పున, నీ సేవకునికి మేలు చేయుము. నీ కట్టడలను నాకు బోధింపుము. నేను నీ సేవకుడను. నీ శాసనములను గ్రహించునట్లు, నాకు జ్ఞానము కలుగ జేయుము. జనులు నీ ధర్మశాస్త్రమును నిర్లక్ష్యము చేసియున్నారు. యెహోవా తన క్రియ జరిగించుటకు ఇదే సమయము. బంగారుకంటెను, అపరంజికంటెను, నీ ఆజ్ఞలు నాకు ప్రయముగా నున్నవి. నీ ఉపదేశములన్నియు యథార్థములని, నేను వాటిని మన్నించు చున్నాను. అబద్ధ మార్గములన్నియు నా కసహ్యములు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల / 27**

**రోమీయులకు వ్రాసిన పత్రిక 14:1-23; 15:1-3**

విశ్వాసము విషయమై బలహీనుడైన వానిని చేర్చుకొనుడి. అయినను, సంశయములను తీర్చుటకు, వాదములను పెట్టుకొనవద్దు. ఒకడు సమస్తమును తినవచ్చునని నమ్ముచున్నాడు. మరియొకడు బలహీనుడై యుండి, కూరగాయలనే తినచున్నాడు. తినువాడు, తినని వాని తృణీకరింపకూడదు. తిననివాడు, తినువానికి తీర్పు తీర్చకూడదు. ఏలయనగా దేవుడతనిని చేర్చుకొనెను. పరుని సేవకునికి తీర్పు తీర్చుటకు నీ వెవడవు? అతడు నిలిచియుండుట యైనను, పడియుండుట యైనను, అతని సొంత యజమానుని పనియే. అతడు నిలుచును, ప్రభువు అతనిని నిలువబెట్టుటకు శక్తి గలవాడు. ఒకడు, ఒక దినముకంటె మరియొక దినము, మంచి దినమని యెంచుచున్నాడు. మరి యొకడు ప్రతి దినమును, సమానముగా ఎంచుచున్నాడు. ప్రతివాడు తనమట్టుకు తానే తన మనస్సులో రూడిపరచుకొనవలెను. దినమును లక్ష్యపెట్టువాడు ప్రభువు కోసమే లక్ష్యపెట్టుచున్నాడు. తినువాడు దేవునికి కృతజ్ఞతాస్తుతులు చెల్లించుచున్నాడు గనుక, ప్రభువు కోసమే తినుచున్నాడు, తిననివాడు, ప్రభువు కోసము తినుట మాని, దేవునికి కృతజ్ఞతాస్తుతులు చెల్లించుచున్నాడు. మనలో ఎవడును, తన కోసమే బ్రదుకడు. ఎవడును తన కోసమే చనిపోడు. మనము బ్రదికినను ప్రభువు కోసమే బ్రదుకు చున్నాము. చనిపోయినను ప్రభువు కోసమే చనిపోవుచున్నాము. కాబట్టి మనము బ్రదికినను చనిపోయినను ప్రభువు వారమై యున్నాము. తాను మృతులకును సజీవులకును ప్రభువై యుండుటకు, ఇందు నిమిత్తమే గదా క్రీస్తు చనిపోయి, మరల బ్రదికెను. అయితే నీవు, నీ సహోదరునికి తీర్పు తీర్చనేల? నీ సహోదరుని నిరాకరింపనేల? మనమందరము దేవుని న్యాయపీఠము ఎదుట నిలుతుము. నా తోడు. ప్రతి మోకాలును నా యెదుట వంగును, ప్రతి నాలుకయు దేవుని స్తుతించును అని, ప్రభువు చెప్పుచున్నాడు. అని వ్రాయబడియున్నది గనుక, మనలో ప్రతివాడును, తన్నుగురించి, దేవునికి లెక్క యొప్పుగింపవలెను. కాగా మనమికమీదట ఒకనికొకడు తీర్పు తీర్చకుండము. ఇదియుగాక, సహోదరునికి అడ్డమైనను, ఆటంకమైనను కలుగజేయకుండుమని, మీరు నిశ్చయించుకొనుడి. సహజముగా ఏదియు నిషిద్ధము కాదని, నేను ప్రభువైన యేసునందు ఎరిగి, రూడిగా నమ్ముచున్నాను. అయితే, ఏదైనను నిషిద్ధమని యెంచుకొనువానికి, అది నిషిద్ధమే. నీ సహోదరుడు, నీ భోజన మూలముగా దుఃఖించిన యెడల, నీవికను, ప్రేమ కలిగి నడుచుకొనువాడవు కావు. ఎవని కొరకు క్రీస్తు

చనిపోయెనో, వానిని, నీ భోజనము చేత పాడు చేయకుము. మీకున్న మేలైనది, దూషణపాలు కానియ్యకుడి. దేవుని రాజ్యము భోజనమును, పానమును కాదు గాని, నీతియు, సమాధానమును, పరిశుద్ధాత్మయందలి ఆనందమునై యున్నది. ఈ విషయమందు, క్రీస్తునకు దాసుడైనవాడు, దేవునికి ఇష్టుడును, మనుష్యుల దృష్టికి యోగ్యుడనై యున్నాడు. కాబట్టి, సమాధానమును, పరస్పర క్షమాభివృద్ధిని కలుగజేయు వాటినే, ఆసక్తితో అనుసరింతము. (మూలభాషలో వెంటాడుదము) భోజనము నిమిత్తము, దేవుని పనిని పాడుచేయకుడి. సమస్త పదార్థములు పవిత్రములే గాని, అనుమానముతో తినువానికి అది దోషము. మాంసము తినుట గాని, ద్రాక్షారసము త్రాగుటగాని, నీ సహోదరుని కడ్డము కలుగజేయునది మరేదియు గాని, మానివేయుట మంచిది. నీకున్న విశ్వాసము, దేవుని యెదుట, నీమట్టుకు నీవే యుంచుకొనుము. తాను సమ్మతించిన విషయములో, తనకు తానే తీర్పు తీర్చుకొననివాడు ధన్యుడు. అనుమానించువాడు తినినడల, విశ్వాసము లేకుండ తినును గనుక, దోషియని తీర్పు వొందును. విశ్వాస మూలము కానిది ఏదో, అది పాపము.

కాగా బలవంతులమైన మనము, మనలను మనమే సంతోషపరచుకొనక, బలహీనుల దౌర్బల్యములను భరించుటకు, బద్ధులమై యున్నాము. తన పొరుగువానికి క్షమాభివృద్ధి కలుగునట్లు, మనలో ప్రతివాడును, మేలైన దానియందు, అతనిని సంతోషపరచవలెను. క్రీస్తుకూడ తన్ను తాను సంతోషపరచుకొనలేదు గాని, నిన్ను నిందించువారి నిందలు, నామీద పడెను అని వ్రాయబడియున్నట్లు, ఆయనకు సంభవించెను.

### కీర్తనలు 7:1-17

[బ్రెన్యామీను వంశస్థుడైన కూషు చెప్పిన మాటలను బట్టి, దావీదు యెహోవాను గూర్చి పాడిన కీర్తన - వీణనాద సహితము]

యెహోవా, నా దేవా, నేను నీ శరణుజొచ్చియున్నాను. నన్ను తరుమువారి చేతిలోనుండి నన్ను తప్పించుము. నన్ను తప్పించు వాడెవడును లేకపోగా, వారు సింహమువలె, ముక్కలుగా చీల్చివేయకుండ, నన్ను తప్పించుము. యెహోవా, నా దేవా, నేను ఈ కార్యము చేసినయెడల, నాచేత పాపము జరిగినయెడల, నాతో సమాధానముగా నుండినవానికి నేను కీడు చేసినయెడల, శత్రువు నన్ను తరిమి పట్టుకొననిమ్ము. నా ప్రాణమును నేలకు అణగద్రొక్క నిమ్ము. నా అతిశయాస్పదమును మంటిపాలు చేయనిమ్ము. నిర్నిమిత్తముగా నన్ను బాధించినవారిని నేను సంరక్షించితిని గదా.(సిలా.) యెహోవా, కోపము తెచ్చుకొని లెమ్ము. నా విరోధుల ఆగ్రహము నణచుటకై లెమ్ము. నన్ను ఆదుకొనుటకై మేల్కొనుము. న్యాయ విధిని నీవు నియమించియున్నావు గదా. జనములు సమాజముగా కూడి నిన్ను చుట్టుకొను నప్పుడు, వారికి పైగా, పరమందు ఆసీనుడవు కమ్ము. యెహోవా జనములకు తీర్పు తీర్చు వాడు. యెహోవా, నా నీతినిబట్టియు, నా యధార్థతను బట్టియు, నా విషయములో నాకు న్యాయము తీర్చుము. హృదయములను, అంతరింద్రియములను, పరిశీలించు నీతిగల దేవా, దుష్టుల చెడుతనము మాన్పుము. నీతిగల వారిని స్థిరపరచుము. యధార్థ హృదయములను రక్షించు దేవుడే, నా కేడెమును మోయువాడై యున్నాడు. న్యాయమును బట్టి ఆయన తీర్పు తీర్చును. ఆయన ప్రతి దినము కోపపడు దేవుడు. ఒకడును మళ్లని యెడల, ఆయన తన ఖడ్గమును పదును పెట్టును. తన విల్లు ఎక్కు పెట్టి, దానిని సిద్ధపరచి యున్నాడు. వానికొరకు మరణ సాధనములను సిద్ధపరచియున్నాడు. తన అంటులను అగ్ని బాణములుగా చేసియున్నాడు. పాపమును కనుటకు వాడు ప్రసవవేదన పడుచున్నాడు. చేటును గర్భమున ధరించినవాడై, అబద్ధమును కని యున్నాడు. వాడు గుంటత్రవ్వి, దానిని లోతు చేసియున్నాడు. తాను త్రవ్విన గుంటలో తానేపడిపోయెను. వాడు తలంచిన చేటు, వాని నెత్తిమీదికే వచ్చును. వాడు యోచించిన బలాత్కారము, వాని నడినెత్తిమీదనే పడును. యెహోవా న్యాయము విధించువాడని, నేను ఆయనకు కృతజ్ఞతాస్తుతులు చెల్లించెదను. సర్వోన్నతుడైన యెహోవా నామమును కీర్తించెదను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ నాలుగవ నెల /28

సామెతలు గ్రంథము 4:1-27

కుమారులారా, తండ్రి యుపదేశము వినుడి. మీరు వివేకమునొందునట్లు ఆలకించుడి. నేను మీకు సదుపదేశము చేసెదను. నా బోధను త్రోసివేయకుడి. నా తండ్రికి నేను కుమారుడుగా నుంటిని. నా తల్లి దృష్టికి నేను సుకుమారుడనైన యేక కుమారుడనై యుంటిని. ఆయన నాకు బోధించుచు, నాతో ఇట్లనెను. నీ హృదయము పట్టుదలతో నా మాటలను పట్టుకొననిమ్ము. నా ఆజ్ఞలను గైకొనినయెడల, నీవు బ్రతుకుదువు. జ్ఞానము సంపాదించుకొనుము. బుద్ధి సంపాదించు కొనుము. నా నోటి మాటలను మరువకుము. వాటినుండి తొలగిపోకుము. జ్ఞానమును విడువక యుండినయెడల, అది నిన్ను కాపాడును. దాని ప్రేమించినయెడల, అది నిన్ను రక్షించును. జ్ఞానము సంపాదించుకొనుటయే జ్ఞానమునకు ముఖ్యాంశము. నీ సంపాదన అంతయు ఇచ్చి, బుద్ధి సంపాదించుకొనుము. దాని గొప్ప చేసినయెడల అది నిన్ను హెచ్చించును. దాని కౌగిలించినయెడల, అది నీకు ఘనతను తెచ్చును. అది నీ తలకు అందమైన మాలిక కట్టును. ప్రకాశమానమైన కిరీటమును నీకు దయచేయును. నా కుమారుడా, నీవు ఆలకించి నా మాటల నంగీకరించిన యెడల, నీవు దీర్ఘాయుష్మంతుడవగుదువు. జ్ఞానమార్గమును నేను నీకు బోధించియున్నాను. యధార్థ మార్గములో నిన్ను నడిపించియున్నాను. నీవు నడచునప్పుడు, నీ అడుగు ఇరుకున పడదు. నీవు పరుగెత్తునప్పుడు, నీ పాదము తొట్టిల్లదు. ఉపదేశమును విడిచిపెట్టక, దాని గట్టిగా పట్టుకొనుము. అది నీకు జీవము గనుక, దాని పొంది యుండుము. భక్తిహీనుల త్రోవను చేరకుము. దుష్టుల మార్గమున నడువకుము. దానియందు ప్రవేశింపక, తప్పించుకొని తిరుగుము. దానినుండి తొలగి సాగిపోమ్ము. అట్టివారు కీడుచేయనిది నిద్రింపరు. ఎదుటివారిని పడద్రోయనిది, వారికి నిద్రరాదు. కీడుచేత దొరికిన దానిని వారు భుజింతురు. బలాత్కారముచేత దొరికిన ద్రాక్షారసమును త్రాగుదురు. పట్టపగలగువరకు వేకువ వెలుగు తేజరిల్లునట్లు, నీతిమంతుల మార్గము అంతకంతకు తేజరిల్లును, భక్తిహీనుల మార్గము గాఢాంధకార మయము. తాము దేనిమీద పడునది వారికి తెలియదు. నా కుమారుడా, నా మాటలను ఆలకింపుము. నా వాక్యములకు నీ చెవి యొగ్గుము. నీ కన్నుల యెదుటనుండి వాటిని తొలగిపోనియ్యకుము. నీ హృదయమందు వాటిని భద్రము చేసికొనుము. దొరికినవారికి అవి జీవమును, వారి సర్వశరీరమునకు ఆరోగ్యమును ఇచ్చును. నీ హృదయములో నుండి జీవధారలు బయలుదేరును. కాబట్టి అన్నిటికంటే ముఖ్యముగా, నీ హృదయమును భద్రముగా కాపాడుకొనుము. మూర్ఖులు మాటలు నోటికి రానియ్యకుము. పెదవులనుండి కుటిలమైన మాటలు రానియ్యకుము. నీ కన్నులు ఇటు చూడక, సరిగాను, నీ కనురెప్పలు నీ ముందర సూటిగాను, చూడవలెను. నీవు నడచు మార్గమును సరాళము చేయుము. అప్పుడు నీ మార్గములన్నియు స్థిరములగును. నీవు కుడితట్టు కైనను ఎడమతట్టుకైనను తిరుగకుము. నీ పాదమును కీడునకు దూరముగా తొలగించుకొనుము.

### కీర్తనలు 132:1-18 [యాత్ర కీర్తన]

యెహోవా, దావీదునకు కలిగిన బాధలన్నిటిని, అతని పక్షమున జ్ఞాపకము చేసికొనుము. అతడు యెహోవాతో ప్రమాణపూర్వకముగా మాట యిచ్చి, యాకోబుయొక్క బలిష్ఠునికి మ్రొక్కుబడిచేసెను. ఎట్లనగా, యెహోవాకు నేనొక స్థలము చూచువరకు, యాకోబుయొక్క బలిష్ఠునికి ఒక నివాస స్థలము నేను చూచువరకు, నా వాసస్థానమైన గుడారములో నేను బ్రవేశింపను. నేను పరుండు మంచముమీది కెక్కను. నా కన్నులకు నిద్ర రానియ్యను. నా కన్ను రెప్పలకు కునికెపాటు రానియ్యనెను. అది ఎప్రాతాలో నున్నదని మేము వింటిమి. యాయరు పొలములలో అది దొరికెను. ఆయన నివాస స్థలములకు పోదము రండి. ఆయన పాదపీఠము ఎదుట సాగిలపడుదము రండి. యెహోవా, లెమ్ము. నీ బల సూచకమైన మందసముతో కూడ రమ్ము. నీ విశ్రాంతి స్థలములో ప్రవేశింపుము. నీ యాజకులు నీతిని వస్త్రమువలె ధరించుకొందురుగాక. నీ భక్తులు ఉత్సాహ గానము చేయుదురు గాక. నీ సేవకుడైన దావీదు నిమిత్తము, నీ అభిషిక్తునికి విముఖుడవై యుండుకుము. నీ గర్భఫలమును, నీ రాజ్యముమీద నేను నియమింతును. నీ కుమారులు నా నిబంధనను గైకొనిన యెడల, నేను వారికి బోధించు నా శాసనమును వారు అనుసరించినయెడల, వారి కుమారులుకూడ, నీ సింహాసనము మీద నిత్యము కూర్చుండురని, యెహోవా, సత్య ప్రమాణము దావీదుతో చేసెను. ఆయన మాట తప్పనివాడు. యెహోవా సీయోనును ఏర్పరచుకొని యున్నాడు. తనకు నివాస స్థలముగా దానిని కోరుకొని యున్నాడు. ఇది నేను కోరిన స్థానము. ఇది నిత్యము



నాకు విశ్రమ స్థానముగా నుండును. ఇక్కడనే నేను నివసించెదను. దాని ఆహారమును నేను నిండారులుగా దీవించెదను. దానిలోని బీదలను ఆహారముతో తృప్తిపరచెదను. దాని యాజకులకు రక్షణను వస్త్రముగా ధరింప జేసెదను. దానిలోని భక్తులు, బిగ్గరగా ఆనందగానము చేసెదరు. అక్కడ దావీదునకు కొమ్ము మొలవజేసెదను. నా అభిషిక్తుని కొరకు నే నచ్చట ఒక దీపము సిద్ధపరచి యున్నాను. అతని శత్రువులకు అవమానమును వస్త్రముగా ధరింప జేసెదను. అతని కిరీటము అతని మీదనే యుండి తేజరిల్లును అనెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ నాలుగవ నెల /29**

**రాజులు మొదటి గ్రంథము 5:1-12; 6:1, 7, 37,38, 7:51**

తరువాత, తూరునకు రాజైన హీరాము, తన తండ్రికి బదులుగా సోలోమోను పట్టాభిషేకము నొందెనని విని, తన సేవకులను సోలోమోను నొద్దకు పంపెను. ఏలయనగా హీరాము ఎప్పటికి దావీదుతో స్నేహముగా నుండెను. హీరాము నొద్దకు సోలోమోను ఈ వర్తమానము పంపెను. యెహోవా, నా తండ్రియైన దావీదు శత్రువులను, అతని పాదములక్రింద అణచు వరకు, అన్ని వైపులను యుద్ధములు అతనికి కలిగియుండెను. తన దేవుడైన యెహోవా నామ ఘనతకు, అతడు మందిరమును కట్టింప వీలులేక పోయెనన్న సంగతి నీ వెరుగుదువు. ఇప్పుడు, శత్రువు ఒకడును లేకుండను, అపాయమేమియు కలుగకుండను, నా దేవుడైన యెహోవా నలుదిశలను నాకు నెమ్మది దయచేసి యున్నాడు. కాబట్టి, నీ సింహాసనము మీద నేను నీకు బదులుగా కూర్చుండబెట్టు నీ కుమారుడు నా నామ ఘనతకు ఒక మందిరమును కట్టించునని, యెహోవా, నా తండ్రియైన దావీదునకు సెలవిచ్చినట్లు, నా దేవుడైన యెహోవా నామఘనతకు, ఒక మందిరమును కట్టించుటకు, నేను ఉద్దేశము గలవాడనై యున్నాను. లెబానోనులో, దేవదారు వ్రానులను నరికించుటకై నాకు సెలవిమ్ము. నా సేవకులును, నీ సేవకులును, కలిసి పని చేయుదురు. వ్రానులను, నరుకుట యందు సీదోనీయులకు సాటియైనవారు మాలో ఎవరును లేరని నీకు తెలియును గనుక, నీ యేర్పాటు చొప్పున, నేను నీ సేవకుల జీతము నీకిచ్చెదను అనెను. హీరాము సోలోమోను చెప్పిన మాటలు విని, బహుగా సంతోషపడి, ఈ గొప్ప జనమును ఏలుటకు జ్ఞానముగల కుమారుని దావీదునకు దయచేసిన యెహోవాకు ఈ దినమున స్తోత్రము కలుగును గాక, అని చెప్పి, సోలోమోనునకు ఈ వర్తమానము పంపెను. నీవు నాయొద్దకు పంపిన వర్తమానమును నేను అంగీకరించితిని. దేవదారు వ్రానులను గూర్చియు, సరళపు వ్రానులను గూర్చియు, నీ కోరిక యంతటి ప్రకారము నేను చేయించెదను. నా సేవకులు వాటిని లెబానోను నుండి సముద్రము నొద్దకు తెచ్చెదరు. అప్పుడు వాటిని తెప్పలుగా కట్టించి, నీవు నాకు నిర్ణయించు స్థలమునకు, సముద్రము మీద చేరునట్లు చేసి, అక్కడ అవి నీకు అప్పగింపబడు బండ్లబస్సు నేను చేయుదును, నీవు వాటిని తీసికొందువు. ఇందును గూర్చి, నీవు నాకోరిక చొప్పున జరిగించి, నా యింటివారి సంరక్షణకొరకు ఆహారము ఇచ్చెదవు. హీరాము, సోలోమోనునకు ఇష్టమైనంత మట్టుకు, దేవదారు వ్రానులను సరళపు వ్రానులను పంపించగా, సోలోమోను, హీరామునకును, అతని యింటి వారి సంరక్షణకును ఆహారముగా, రెండులక్షల తూముల గోధుమలను, మూడు వేల ఎనిమిదివందల పళ్ల స్వచ్ఛమైన నూనెను పంపించెను. ఈ ప్రకారము సోలోమోను ప్రతి సంవత్సరము హీరామునకు ఇచ్చుచు వచ్చెను. యెహోవా సోలోమోనునకు చేసిన వాగ్దానము చొప్పున అతనికి జ్ఞానము దయచేసెను. మరియు హీరామును, సోలోమోనును సంధి చేయగా, వారిద్దరికి సమాధానము కలిగియుండెను.

అయితే ఇశ్రాయేలీయులు ఐగుప్తుదేశములో నుండి బయలుదేరి వచ్చిన నాలుగువందల ఎనుబదియవ సంవత్సరమందు, అనగా సోలోమోను ఇశ్రాయేలును ఏలిన నాలుగవ సంవత్సరమందు, జీప్ అను రెండవ మాసమున, అతడు యెహోవా మందిరమును కట్టింప నారంభించెను.

అయితే మందిరము కట్టు సమయమున, అది ముందుగా సిద్ధపరచి తెచ్చిన రాళ్లతో కట్టబడెను, మందిరము కట్టు స్థలమున సుత్తె, గొడ్డలి, మొదలైన యినుప పనిముట్ల ధ్వని యెంత మాత్రమును వినబడలేదు.

నాలుగవ సంవత్సరము జీవ్ అను మాసమున యెహోవా మందిరపు పునాది వేయబడెను. పదునొకండవ సంవత్సరము, బూలు అను ఎనిమిదవ మాసమున, దాని యేర్పాటు చొప్పున, దాని ఉపభాగములన్నిటితోను, మందిరము సమాప్తమాయెను. ఏడు సంవత్సరములు సోలోమోను దానిని కట్టించుచుండెను.

ఈ ప్రకారము రాజైన సోలోమోను, యెహోవా మందిరమునకు చేసిన పని అంతయు సమాప్తమాయెను. మరియు సోలోమోను, తన తండ్రియైన దావీదు ప్రతిష్ఠించిన వెండిని, బంగారమును, ఉపకరణములను తెప్పించి, యెహోవా మందిరపు ఖజానాలో ఉంచెను.

**కీర్తనలు 122:1-9** [యాత్ర కీర్తన - దావీదుది]

యెహోవా మందిరమునకు వెళ్ళుదమని జనులు నాతో అనినప్పుడు, నేను సంతోషించితిని. యెరూషలేమా, మా పాదములు నీ గుమ్మములలో నిలుచుచున్నవి. యెరూషలేమా, బాగుగా కట్టబడిన పట్టణమువలె నీవు కట్టబడి యున్నావు. ఇశ్రాయేలీయులకు నియమింపబడిన శాసనమును బట్టి, యెహోవా నామమునకు కృతజ్ఞతా స్తుతులు చెల్లించుటకై, వారి గోత్రములు, యెహోవా గోత్రములు, అక్కడికి ఎక్కె వెళ్ళును. అచ్చట న్యాయము తీర్చుటకై సింహాసనములు, దావీదు వంశీయుల సింహాసనములు, స్థాపింపబడి యున్నవి. యెరూషలేముయొక్క క్షేమముకొరకు ప్రార్థన చేయుడి. యెరూషలేమా, నిన్ను ప్రేమించువారు వర్ధిల్లుదురు. నీ ప్రాకారములలో నెమ్మది కలుగును గాక. నీ నగరులలో క్షేమముండును గాక. నా సహోదరుల నిమిత్తమును, నా సహవాసుల నిమిత్తమును, నీకు క్షేమము కలుగును గాక, అని నేనందును. మన దేవుడైన యెహోవా మందిరము నిమిత్తము నీకు మేలుచేయ ప్రయత్నించెదను.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ నాలుగవ నెల /30**  
**కొరింథీయులకు వ్రాసిన రెండవ పత్రక 8:1-16; 9:6-8**

సహోదరులారా, మాసిదోనియ సంఘములకు అను గ్రహింపబడియున్న దేవుని కృపను గూర్చి, మీకు తెలియజేయు చున్నాము. ఏలాగనగా, వారు బహు శ్రమ వలన పరీక్షింపబడగా, అత్యధికముగా సంతోషించిరి. మరియు వారు, నిరుపేదలైనను, వారి దాతృత్వము బహుగా విస్తరించెను. ఈ కృప విషయములోను, పరిశుద్ధుల కొరకైన పరిచర్యలో పాలుపొందు విషయములోను, మనఃపూర్వకముగా మమ్మును వేడుకొనుచు, వారు తమ సామర్థ్యము కొలదియే గాక, సామర్థ్యము కంటె ఎక్కువగాను, తమంతట తామే యిచ్చిరని, మీకు సాక్ష్యమిచ్చు చున్నాను. ఇదియు గాక, మొదట ప్రభువునకును, దేవుని చిత్తము వలన మాకును, తమ్మును తామే అప్పగించుకొనిరి. యింతగా చేయుదురని, మేమనుకొనలేదు. కావున తీతు, ఈ కృపను ఏలాగు పూర్వము మొదలుపెట్టినో, ఆలాగున, దానిని మీలో సంపూర్ణము చేయుమని, మేమతని వేడుకొంటిమి. మీరు ప్రతి విషయములో, అనగా విశ్వాసమందును, ఉపదేశమందును, జ్ఞానమందును, సమస్త జాగ్రత్త యందును, మీకు మా యెడలనున్న ప్రేమయందును ఏలాగు అభివృద్ధిపొందుచున్నారో, ఆలాగే, మీరు ఈ కృపయందు కూడ అభివృద్ధి పొందునట్లు, చూచుకొనుడి. ఆజ్ఞాపూర్వకముగా మీతో చెప్పుటలేదు. ఇతరుల జాగ్రత్తను మీకు చూపుట చేత, మీ ప్రేమ యెంత యథార్థమైనదో పరీక్షింపవలెనని, చెప్పుచున్నాను. మీరు, మన ప్రభువైన యేసుక్రీస్తు కృపను ఎరుగుదురుగదా? ఆయన ధనవంతుడై యుండియు, మీరు, తన దారిద్ర్యము వలన ధనవంతులు కావలెనని, మీ నిమిత్తము దరిద్రుడాయెను. ఇందును గూర్చి నా తాత్పర్యము చెప్పుచున్నాను. సంవత్సరము క్రిందటనే యీ కార్యము చేయుట యందే గాక, చేయ తలపెట్టుటయందు కూడ, మొదటివారై యుండిన మీకు మేలు. కావున తలపెట్టుటకు సిద్ధమైన మనస్సు మీలో ఏలాగు కలిగినో, ఆలాగే, మీ కలిమి కొలది సంపూర్ణియగునట్లు, మీరు ఆ కార్యమును ఇప్పుడు నెరవేర్చుడి. మొదట ఒకడు సిద్ధమైన మనస్సు కలిగియుంటే, శక్తికి మించి కాదు గాని, కలిమి కొలదియే యిచ్చినది, ప్రీతికరమవును. ఇతరులకు తేలిక గాను, మీకు భారము గాను ఉండవలెనని, ఇది చెప్పుటలేదు గాని, హెచ్చుగా కూర్చుకొనినవానికి ఎక్కువ మిగులలేదనియు,

తక్కువగా కూర్చుకొనినవానికి తక్కువ కాలేదనియు, వ్రాయబడిన ప్రకారము, అందరికి సమానముగా ఉండు నిమిత్తము, ప్రస్తుతమందు మీ సమ్మద్ది వారి అక్కరకును, మరియొకప్పుడు, వారి సమ్మద్ది మీ యక్కరకును సహాయమై యుండవలెనని, ఈలాగు చెప్పుచున్నాను. మీ విషయమై నాకు కలిగిన యీ ఆసక్తినే, తీతు హృదయములో పుట్టించిన దేవునికి స్తోత్రము.

కొంచెముగా విత్తువాడు కొంచెముగా పంటకోయును. సమ్మద్దిగా (మూలభాషలో - దీవెనలతో) విత్తువాడు, సమ్మద్దిగా (మూలభాషలో - దీవెనలతో) పంటకోయును అని, యీ విషయమై చెప్పవచ్చును. సణుగుకొనకయు, బలవంతముగా కాకయు, ప్రతివాడును తన హృదయములో నిశ్చయించుకొనిన ప్రకారము ఇయ్య వలెను. దేవుడు ఉత్సాహముగా ఇచ్చు వానిని ప్రేమించును. మరియు అన్నిటియందు, ఎల్లప్పుడును మీలో మీరు సర్వసమ్మద్దిగలవారై, ఉత్తమమైన ప్రతికార్యము చేయుటకు, దేవుడు మీయెడల సమస్త విధములైన కృపను విస్తరింపచేయగలడు.

### కీర్తనలు 37:23-40

ఒకని నడత యెహోవా చేతనే స్థిరపరచబడును. వాని ప్రవర్తన చూచి ఆయన ఆనందించును. యెహోవా అతని చెయ్యి పట్టుకొని యున్నాడు గనుక, అతడు నేలను పడినను లేవలేక యుండడు. నేను చిన్నవాడనై యుంటిని. ఇప్పుడు ముసలివాడనై యున్నాను. అయినను నీతిమంతులు విడువబడుట గాని, వారి సంతానము భిక్షమెత్తుట గాని, నేను చూచియుండలేదు. దినమెల్ల వారు దయాళురై, అప్పు ఇచ్చుచుందురు. వారి సంతానపు వారు ఆశీర్వదింపబడుదురు. కీడు చేయుట మాని, మేలు చేయుము. అప్పుడు నీవు నిత్యము నిలుచుదువు. ఏలయనగా యెహోవా న్యాయమును ప్రేమించువాడు. ఆయన తన భక్తులను విడువడు. వారెన్నటిన్నటికీ కాపాడబడుదురు గాని, భక్తిహీనుల సంతానము నిర్మూలమగును. నీతిమంతులు భూమిని స్వతంత్రించుకొందురు. వారు దానిలో నిత్యము నివసించెదరు. నీతిమంతుల నోరు జ్ఞానమునుగూర్చి వచించును. వారి నాలుక న్యాయమును ప్రకటించును. వారి దేవుని ధర్మశాస్త్రము, వారి హృదయములో నున్నది. వారి అడుగులు జారవు. భక్తిహీనులు నీతిమంతుల కొరకు పొంచియుండి, వారిని చంపజూతురు. వారిచేతికి యెహోవా నీతిమంతులను అప్పగింపడు. వారు విమర్శకు వచ్చినప్పుడు, ఆయన వారిని దోషులుగా ఎంచడు. యెహోవా కొరకు కనిపెట్టుకొని యుండుము. ఆయన మార్గము ననుసరించుము. భూమిని స్వతంత్రించుకొనునట్లు, ఆయన నిన్ను హెచ్చించును. భక్తిహీనులు నిర్మూలము కాగా, నీవు చూచెదవు. భక్తిహీనుడు ఎంతో ప్రబలియుండుట నేను చూచియుంటిని. అది మొలచిన చోటనే విస్తరించిన చెట్టువలె, వాడు వర్షిల్లియుండెను. అయినను ఒకడు ఆ దారిని పోయి చూడగా, వాడు లేకపోయెను. నేను వెదకితిని గాని, వాడు కనబడకపోయెను. నిర్దోషులను కనిపెట్టుము. యధార్థవంతులను చూడుము. సమాధానపరచువారి సంతతి నిలుచును గాని, ఒకడైనను నిలువకుండ, అపరాధులు నశించుదురు. భక్తిహీనుల సంతతి నిర్మూలమగును. యెహోవాయే నీతిమంతులకు రక్షణాధారము. బాధ కలుగునప్పుడు ఆయనే వారికి ఆశ్రయ దుర్గము. యెహోవా వారికి సహాయుడై వారిని రక్షించును. వారు యెహోవా శరణుజొచ్చి యున్నారు గనుక, ఆయన భక్తిహీనుల చేతిలోనుండి, వారిని విడిపించి, రక్షించును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /01

### సామెతలు గ్రంథము 6:16-23; 8:1-11, 17-21, 10:1-4; 11:24-30

యెహోవాకు అసహ్యములైనవి ఆరు గలవు. ఏడును ఆయనకు హేయములు. అవేవనగా, అహంకారదృష్టియు, కల్లలాడు నాలుకయు, నిరపరాధులను చంపు చేతులును, దుర్యోచనలు యోచించు హృదయమును, కీడు చేయుటకు త్వరపడి పరుగులెత్తు పాదములును, లేనివాటిని పలుకు అబద్ధ సాక్షియు, అన్నదమ్ములలో జగడములు పుట్టించువాడును. నా కుమారుడా, నీ తండ్రి ఆజ్ఞను గైకొనుము. నీ తల్లి ఉపదేశమును త్రోసి వేయకుము. వాటిని ఎల్లప్పుడు నీ హృదయమునందు ధరించుకొనుము. నీ మెడచుట్టు వాటిని కట్టుకొనుము. నీవు త్రోవను వెళ్లనప్పుడు అది నిన్ను నడిపించును. నీవు

పండుకొనునప్పుడు అది నిన్ను కాపాడును. నీవు మేలుకొనునప్పుడు అది నీతో ముచ్చటించును. ఆజ్ఞ దీపముగాను, ఉపదేశము వెలుగుగాను ఉండును. శిక్షార్థమైన గద్దెంపులు జీవమార్గములు.

జ్ఞానము ఘోషించుచున్నది. వివేచన తన స్వరమును వినిపించుచున్నది, త్రోవప్రక్కను రాజవీధుల మొగలలోను. నడిమార్గములలోను అది నిలుచుచున్నది. గుమ్మముల యొద్దను, పురద్వారమునొద్దను, పట్టణపు గవునుల యొద్దను నిలువబడి, అది ఈలాగు గట్టిగా ప్రకటన చేయుచున్నది. మానవులారా, మీకే నేను ప్రకటించుచున్నాను. నరులగు మీకే నా కంఠస్వరము వినిపించుచున్నాను. జ్ఞానములేని వారలారా, జ్ఞానము ఎట్టిదైనది తెలిసికొనుడి. బుద్ధిహీనులారా, బుద్ధి యెట్టిదైనది యోచించి చూడుడి. నేను శ్రేష్ఠమైన సంగతులను చెప్పెదను వినుడి. నా పెదవులు యధార్థమైన మాటలు పలుకును. నా నోరు సత్యమైన మాటలు పలుకును. దుష్టత్వము నా పెదవులకు అసహ్యము. నా నోటి మాటలన్నియు నీతిగలవి. వాటిలో మూర్ఖతయైనను కుటీలతయైనను లేదు. అవియన్నియు వివేకికి తేటగాను, తెలివినొందిన వారికి యధార్థముగాను ఉన్నవి. వెండికి ఆశపడక నా ఉపదేశము అంగీకరించుడి. మేలిమి బంగారు నాశింపక తెలివినొందుడి. జ్ఞానము ముత్యములకన్న శ్రేష్ఠమైనది. విలువగల సొత్తులేవియు దానితో సాటి కావు.

నన్ను ప్రేమించువారిని నేను ప్రేమించుచున్నాను. నన్ను జాగ్రత్తగా వెదకువారు నన్ను కనుగొందురు. ఐశ్వర్య ఘనతలును, స్థిరమైన కలిమియు, నీతియు నాయొద్ద నున్నవి. మేలిమి బంగారముకంటెను, అపరంజికంటెను, నావలన కలుగు ఫలము మంచిది. ప్రశస్తమైన వెండికంటె, నావలన కలుగు వచ్చుబడి దొడ్డది. నీతి మార్గము నందును, న్యాయ మార్గములయందును, నేను నడచుచున్నాను. నన్ను ప్రేమించువారిని ఆస్తికర్తలుగా చేయుదును. వారి నిధులను నింపుదును. జ్ఞానముగల కుమారుడు తండ్రిని సంతోషపరచును. బుద్ధిలేని కుమారుడు, తన తల్లికి దుఃఖము పుట్టించును. భక్తిహీనుల ధనము వారికి లాభకరము కాదు. నీతి, మరణము నుండి రక్షించును. యెహోవా నీతిమంతుని ఆకలిగొననియ్యడు. భక్తిహీనుని ఆశను భంగముచేయును.

జ్ఞానముగల కుమారుడు తండ్రిని సంతోషపరచును. బుద్ధిలేని కుమారుడు, తన తల్లికి దుఃఖము పుట్టించును. భక్తిహీనుల ధనము వారికి లాభకరము కాదు. నీతి, మరణమునుండి రక్షించును. యెహోవా నీతిమంతుని ఆకలిగొననియ్యడు. భక్తిహీనుని ఆశను భంగముచేయును. బద్ధకముగా పనిచేయువాడు దరిద్రుడగును. శ్రద్ధ గలవాడు ఐశ్వర్యవంతుడగును.

వెదజల్లి అభివృద్ధిపొందువారు కలరు. తగినదానికన్న తక్కువ ఇచ్చి లేమికి వచ్చువారు కలరు. ఔదార్యము గలవారు పుష్టివొందుదురు. నీళ్లు పోయువారికి నీళ్లు పోయబడును. ధాన్యము బిగబట్టువానిని జనులు శపించెదరు. దానిని అమ్మువాని తలమీదికి దీవెన వచ్చును. మేలు చేయగోరువాడు ఉపయుక్తమైన క్రియ చేయును. కీడుచేయ గోరువానికి కీడే మూడును. ధనమును నమ్ముకొనువాడు పాడైపోవును. నీతిమంతులు చిగురాకువలె వృద్ధి వొందుదురు. తన ఇంటివారిని బాధపెట్టువాడు గాలిని స్వతంత్రించుకొనును. మూడుడు జ్ఞానహృదయులకు దాసుడగును. నీతిమంతులు ఇచ్చు ఫలము జీవవృక్షము. జ్ఞానముగలవారు ఇతరులను రక్షించుదురు.

### కీర్తనలు 119:57-64

(హీతీ) యెహోవా, నీవే నా భాగము. నీ వాక్యముల ననుసరించి నడుచుకొందునని, నేను నిశ్చయించుకొని యున్నాను. కటాక్షముంచుమని నా పూర్ణహృదయముతో నిన్ను బతిమాలుకొనుచున్నాను. నీవిచ్చిన మాట చొప్పున నన్ను కరుణింపుము. నా మార్గములు నేను పరిశీలన చేసికొంటిని. నీ శాసనముల తట్టు మరలుకొంటిని. నీ ఆజ్ఞలను అనుసరించుటకు నేను జాగుచేయక త్వరపడితిని. భక్తిహీనుల పాశములు నన్ను చుట్టుకొని యున్నను, నీ ధర్మశాస్త్రమును నేను మరువలేదు. న్యాయమైన నీ విధులనుబట్టి, నీకు కృతజ్ఞతాస్తుతులు చెల్లించుటకు, అర్ధరాత్రి వేళ నేను మేల్కొనువాడను. నీయందు భయభక్తులు గలవారందరికిని, నీ ఉపదేశములను అనుసరించు వారికిని, నేను చెలికాడను. (తేతీ) యెహోవా, భూమి నీ కృపతో నిండియున్నది. నీ కట్టడలను నాకు బోధింపుము.

మృదువైన మాట క్రోధమును చల్లార్చును. నొప్పించు మాట కోపమును రేపును. జ్ఞానుల నాలుక మనోహరమైన జ్ఞానాంశములు పలుకును. బుద్ధిహీనుల నోరు మూఢవాక్యములు కుమ్మరించును. యెహోవా కన్నులు ప్రతి స్థలముమీద నుండును. చెడ్డవారిని మంచివారిని అవి చూచుచుండును. సాత్వికమైన నాలుక జీవవృక్షము. దానిలో కుటిలత యుండిన యెడల, ఆత్మకు భంగము కలుగును. మూఢుడు తన తండ్రిచేయ శిక్షను తిరస్కరించును. గద్దెంపునకు లోబడువాడు బుద్ధిమంతుడగును. నీతిమంతుని యిల్లు గొప్ప ధననిధి. భక్తిహీనునికి కలుగు వచ్చుబడి శ్రమకు కారణము. జ్ఞానుల పెదవులు తెలివిని వెదజల్లును. బుద్ధిహీనుల మనస్సు స్థిరమైనది కాదు. భక్తిహీనులు అర్పించు బలులు యెహోవాకు హేయములు. యథార్థవంతుల ప్రార్థన ఆయనకు ఆనందకరము. భక్తిహీనుల మార్గము యెహోవాకు హేయము. నీతి ననుసరించువానిని ఆయన ప్రేమించును. మార్గము విడిచినవానికి కఠినశిక్ష కలుగును. గద్దెంపును ద్వేషించువారు మరణము నొందుదురు. పాతాళమును అగాధకూపమును యెహోవాకు కనబడుచున్నవి. నరుల హృదయములు మరి తేటగా ఆయనకు కనబడును గదా? అపహాసకుడు తన్ను గద్దించువారిని ప్రేమించడు. వాడు జ్ఞానులయొద్దకు వెళ్లడు. సంతోషహృదయము ముఖమునకు తేటనిచ్చును. మనోదుఃఖము వలన ఆత్మ నలిగిపోవును. బుద్ధిమంతుని మనస్సు జ్ఞానము వెదకును. బుద్ధిహీనులు మూఢత్వము భుజించెదరు. బాధపడు వాని దినములన్నియు శ్రమకరములు. సంతోష హృదయునికి నిత్యము విందు కలుగును. నెమ్మదిలోకుండ విస్తారమైన ధనముండుటకంటె, యెహోవాయందలి భయభక్తులతో కూడ కొంచెము కలిగియుండుట మేలు.

జ్ఞానముగల కుమారుడు తండ్రిని సంతోషపెట్టును. బుద్ధిహీనుడు తన తల్లిని తిరస్కరించును. దురాలోచనలు యెహోవాకు హేయములు. దయగల మాటలు ఆయన దృష్టికి పవిత్రములు. లోభి తన యింటివారిని బాధపెట్టును. లంచము నసహ్యించుకొనువాడు బ్రదుకును. నీతిమంతుని మనస్సు యుక్తమైన ప్రత్యుత్తర మిచ్చుటకు ప్రయత్నించును. భక్తిహీనుల నోరు చెడ్డమాటలు కుమ్మరించును. భక్తిహీనులకు యెహోవా దూరస్థుడు. నీతిమంతుల ప్రార్థన ఆయన అంగీకరించును. కన్నుల ప్రకాశము చూచుట హృదయమునకు సంతోషకరము. మంచి సమాచారము ఎముకలకు పుష్టి ఇచ్చును. జీవార్థమైన ఉపదేశమును అంగీకరించువానికి, జ్ఞానుల సహవాసము లభించును. శిక్షనొంద నొల్లనివాడు తన ప్రాణమును త్యజింపకును. గద్దెంపును వినువాడు వివేకియగును. యెహోవాయందు భయభక్తులు కలిగియుండుట జ్ఞానాభ్యాసమునకు సాధనము. ఘనతకు ముందు వినయముండును.

**కీర్తనలు 36:1-12** [ప్రధాన గాయకునికి - యెహోవా సేవకుడైన దావీదు కీర్తన]

భక్తిహీనుల హృదయములో అతిక్రమము దేవోక్తివలె పలుకుచున్నది. వాని దృష్టియెదుట దేవుని భయము బోత్తిగా లేదు. వాని దోషము బయలుపడి, అసహ్యముగా కనబడువరకు, అది వాని దృష్టియెదుట వాని ముఖస్తుతి చేయు చున్నది. వాని నోటి మాటలు పాపమునకును, కపటమునకును ఆస్పదములు. బుద్ధిగలిగి ప్రవర్తింపను, మేలు చేయను, వాడు మానివేసి యున్నాడు. వాడు మంచము మీదనే పాప యోచనను యోచించును. వాడు కాని నడతలు నడచువాడు. చెడుతనము వానికి అసహ్యము కాదు. యెహోవా, నీ కృప ఆకాశము నంటుచున్నది. నీ సత్య సంధత్వము అంతరిక్షము నంటుచున్నది. నీ నీతి దేవుని పర్వతములతో సమానము. నీ న్యాయవిధులు మహాగాధములు. యెహోవా, నరులను, జంతువులను, రక్షించువాడవు నీవే. దేవా, నీ కృప యెంతో అమూల్య మైనది. నరులు నీ రెక్కల నీడను ఆశ్రయించుచున్నారు. నీ మందిరము యొక్క సమ్మద్ధి వలన వారు సంతృప్తి నొందుచున్నారు. నీ ఆనందప్రవాహములోనిది, నీవు వారికి త్రాగించుచున్నావు. నీయొద్ద జీవపు ఊట కలదు. నీ వెలుగును పొందియే, మేము వెలుగు చూచు చున్నాము. నిన్ను ఎరిగినవారియెడల నీ కృపను, యథార్థ హృదయుల యెడల నీ నీతిని, ఎడతెగక నిలుపుము. గర్విష్టుల పాదమును నా మీదికి



రానియ్యకుము. భక్తిహీనుల చేతిని నన్ను పారదోలనియ్యకుము. అదిగో పాపము చేయువారు అక్కడ పడియున్నారు. లేవలేకుండ వారు పడద్రోయబడి యున్నారు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /03

రాజులు మొదటి గ్రంథము 8:11, 22-30

అప్పుడు సీయోను అను దావీదు పురములోనుండి, యెహోవా నిబంధన మందసమును పైకి తీసికొని వచ్చుటకు, యెరూషలేములోనుండు రాజైన సోలోమోను, ఇశ్రాయేలీయుల పెద్దలను, గోత్రప్రధానులను, అనగా ఇశ్రాయేలీయుల పితరుల కుటుంబముల పెద్దలను, తనయొద్దకు సమకూర్చెను. కాబట్టి ఇశ్రాయేలీయులందరును, ఏతనీమను ఏడవ మాసమందు పండుగ కాలమున, రాజైన సోలోమోను నొద్దకు కూడుకొనిరి. ఇశ్రాయేలీయుల పెద్ద లందరును రాగా, యాజకులు యెహోవా మందసమును ఎత్తి, దాని తీసికొనివచ్చిరి. ప్రత్యక్షపు గుడారమును, గుడారములోనున్న పరిశుద్ధ ఉపకరణములను యాజకులును లేవీయులును తీసికొనిరాగా, రాజైన సోలోమోనును, అతనియొద్దకు కూడి వచ్చిన ఇశ్రాయేలీయులగు సమాజకులందరును మందసము ముందర నిలువబడి, లెక్కొప శక్యముగాని గొర్రెలను, ఎడ్లను బలిగా అర్పించిరి. మరియు యాజకులు, యెహోవా నిబంధన మందసమును తీసికొని, దాని స్థలములో, అనగా మందిరపు గర్భాలయమగు అతి పరిశుద్ధ స్థలములో, కెరూబుల రెక్కల క్రింద దానిని ఉంచిరి. కెరూబుల రెక్కలు మందస స్థానము మీదికి చాపబడెను, ఆ కెరూబులు మందసమును, దాని దండెలను పైతట్టున కమ్మెను. వాటి కొనలు గర్భాలయము ఎదుట పరిశుద్ధ స్థలములోనికి కనబడునంత పొడవుగా ఆ దండెలుంచ బడెను గాని, యివి బయటికి కనబడలేదు. అవి నేటివరకు అక్కడనే యున్నవి. ఇశ్రాయేలీయులు, ఐగుప్తు దేశములోనుండి వచ్చినప్పుడు, యెహోవా వారితో నిబంధన చేయగా, మోషే, తాను హోరేబునందు ఆ పలకలను మందసములో ఉంచెను. దానిలో ఆ రెండు రాతిపలకలు తప్ప మరి ఏమియు లేకపోయెను. యాజకులు పరిశుద్ధస్థలములో నుండి బయటికి వచ్చినప్పుడు, మేఘము యెహోవా మందిరమును నింపెను. కాబట్టి, యెహోవా తేజోమహిమ యెహోవా మందిరములో నిండుకొనగా, ఆ మేఘమున్న హేతువుచేత, యాజకులు సేవచేయుటకు నిలువలేక పోయిరి.

ఇశ్రాయేలీయుల సమాజకులందరు చూచుచుండగా, సోలోమోను, యెహోవా బలిపేరము ఎదుట నిలువబడి ఆకాశము తట్టు చేతులెత్తి యిట్లనెను. యెహోవా, ఇశ్రాయేలీయుల దేవా, పైనున్న ఆకాశమందైనను, క్రిందనున్న భూమియందైనను, నీవంటి దేవుడొకడునులేడు. పూర్ణ మనస్సుతో, నీ దృష్టికి అనుకూలముగా నడుచు నీ దాసుల విషయమై నీవు నిబంధనను నెరవేర్చుచు, కనికరము చూపుచు ఉండువాడవై యున్నావు. నీ దాసుడైన నా తండ్రియగు దావీదునకు నీవు చేసిన వాగ్దానమును స్థిరపరచి, నీవిచ్చిన మాటను నేడు నెరవేర్చి యున్నావు. యెహోవా, ఇశ్రాయేలీయుల దేవా, నీ కుమారులు సత్ ప్రవర్తనగలవారై, నీవు నా యెదుట నడచినట్లు, నా యెదుట నడచినయెడల, నా దృష్టికి అనుకూలుడై, ఇశ్రాయేలీయుల మీద సింహాసనాసీనుడగువాడు నీకుండక మానడని సెలవిచ్చితివి. నీవు, నీ దాసుడును, నా తండ్రియునగు, దావీదునకు ఇచ్చిన వాగ్దానమును స్థిర పరచుము. ఇశ్రాయేలీయుల దేవా, దయచేసి నీ దాసుడును, నా తండ్రియునైన దావీదుతో నీవు సెలవిచ్చిన మాటను నిశ్చయపరచుము. నిశ్చయముగా, దేవుడు ఈ లోకమందు నివాసము చేయడు. ఆకాశ మహాకాశములు సహితము నిన్ను పట్టజాలవు. నేను కట్టించిన యీ మందిరము ఏలాగు పట్టును? అయినను యెహోవా, నా దేవా, నీ దాసుడనైన నా ప్రార్థనను విన్నపమును అంగీకరించి, యీ దినమున నీ దాసుడనైన నేను చేయు ప్రార్థనను, పెట్టు, మొఱ్ఱను ఆలకించుము. నీ దాసుడనైన నేను చేయు ప్రార్థనను, దయతో అంగీకరించునట్లు, నా నామము అక్కడ ఉండునని యే స్థలమును గూర్చి నీవు సెలవిచ్చితివో, ఆ స్థలమైన యీ మందిరము తట్టు, నీ నేత్రములు రేయింబగలు తెరవబడి యుండునుగాక. మరియు నీ దాసుడనైన నేనును, నీ జనులైన ఇశ్రాయేలీయులును, ఈ స్థలము తట్టు తిరిగి, ప్రార్థన

చేయునప్పుడెల్ల, నీ నివాసస్థానమైన ఆకాశమందు విని, మా విన్నపము అంగీకరించుము. వినునప్పుడెల్ల మమ్మును క్షమించుము.

**కీర్తనలు 125:1-5** [యాత్ర కీర్తన]

యెహోవా యందు నమ్మిక యుంచువారు, కదలక నిత్యము నిలుచు సీయోను కొండవలె నుండురు. యెరూషలేము చుట్టు పర్వతములున్నట్లు, యెహోవా ఇది మొదలుకొని, నిత్యము తన ప్రజల చుట్టు ఉండును. నీతిమంతులు పాపము చేయుటకు తమ చేతులు చాపకుండునట్లు, భక్తిహీనుల రాజదండము నీతిమంతుల స్వాస్థ్యము మీద నుండదు. యెహోవా, మంచి వారికి మేలు చేయుము. యధార్థహృదయులకు మేలుచేయుము. తమ వంకర త్రోవలకు తొలగిపోవువారిని, పాపము చేయువారితో కూడ యెహోవా కొనిపోవును. ఇశ్రాయేలు మీద సమాధానముండును గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల /04**

**రాజులు మొదటి గ్రంథము 8:54-66; 9:1-7**

సోలోమోను ఈలాగు ప్రార్థించుటయు, విన్నపము చేయుటయు ముగించి, ఆకాశముతట్టు తన చేతులను చాపి, యెహోవా బలిపీఠము ఎదుట మోకాళ్ళానుట మాని, లేచి నిలిచిన తరువాత, అతడు మహాశబ్దముతో, ఇశ్రాయేలీయుల సమాజమంతటిని దీవించెను. ఎట్లనగా, తాను చేసిన వాగ్దానమంతటిని బట్టి, ఇశ్రాయేలీయులగు తన జనులకు నెమ్మది దయచేసిన యెహోవాకు స్తోత్రము కలిగియుండును గాక. తన దాసుడైన మోషేద్వారా ఆయన చేసిన శుభ వాగ్దానములో, ఒక మాటైన తప్పి పోయినదికాదు. కాబట్టి మన దేవుడైన యెహోవా, మనలను వదలకను, విడువకను, మన పితరులకు తోడుగా నున్నట్లు, మనకును తోడుగా ఉండి, తన మార్గములన్నిటిని అనుసరించి నడుచుకొనునట్లుగాను, తాను మన పితరులకిచ్చిన ఆజ్ఞలను, కట్టడలను. విధులను, చేకొనునట్లు గాను, మన హృదయములను తనతట్టు త్రిప్పుకొనును గాక. ఆయన, తన దాసుడనైన నా కార్యమును, ఇశ్రాయేలీయులగు తన జనుల కార్యమును, అవసరము చొప్పున, ఎల్లప్పుడును నిర్వహించు నట్లుగా, నేను యెహోవా యెదుట విన్నపము చేసిన యీ మాటలు, రేయింబగలు మన దేవుడైన యెహోవా సన్నిధిని ఉండును గాక. అప్పుడు లోకమందున్న జనులందరును, యెహోవాయే దేవుడనియు, ఆయన తప్ప మరి ఏ దేవుడును లేడనియు తెలిసికొందురు. కాబట్టి, ఆయన నియమించిన కట్టడలను అనుసరించి నడుచు కొనుటకును, ఈ దినమందున్నట్లు, ఆయన చేసిన నిర్ణయములను చేకొనుటకును, మీ హృదయము మీ దేవుడైన యెహోవా విషయమై సర్వసిద్ధముగా నుండును గాక. అంతట రాజును, అతనితో కూడ ఇశ్రాయేలీయులందరును, యెహోవా సముఖ మందు బలులు అర్పించుచుండగా, ఇరువది రెండువేల యెడ్లను, లక్ష యిరువదివేల గొర్రెలను, సోలోమోను సమాధాన బలులగా యెహోవాకు అర్పించెను. ఈ ప్రకారము రాజును, ఇశ్రాయేలీయు లందరును యెహోవా మందిరమును ప్రతిష్ఠ చేసిరి. ఆ దినమున యెహోవా సముఖమందున్న యిత్రడి బలిపీఠము, ఆ దహనబలులను, నైవేద్యములను, సమాధాన బలి పశువుల క్రొవ్వును అర్పించుటకు బహు చిన్నదై, చాలకపోయెను గనుక, రాజు, యెహోవా మందిరము ముందరనున్న ఆవరణము మధ్యనుండు స్థలమును ప్రతిష్ఠించి, అచ్చట దహన బలులను, నైవేద్యములను, సమాధానబలి పశువుల క్రొవ్వును అర్పించెను. మరియు ఆ సమయమున సోలోమోనును, అతనితో కూడ ఇశ్రాయేలీయులందరును, హమాతునకు పోవు మార్గము మొదలుకొని, ఐగుప్తునది వరకు నున్న, సకల ప్రాంతములనుండి వచ్చిన ఆ మహా సమూహమును, రెండు వారములు, అనగా పదునాలుగు దినములు, యెహోవా సముఖమందు ఉత్సవముచేసిరి. ఎనిమిదవ దినమున అతడు జనులకు సెలవియ్యగా, వారు రాజును పొగడి, యెహోవా తన దాసుడైన దావీదునకును, ఇశ్రాయేలీయులగు తన జనులకును చేసిన మేలంతటిని బట్టి సంతోషించుచు, ఆనంద హృదయులై, తమ తమ గుడారములకు వెళ్లి పోయిరి.

సొలోమోను, యెహోవా మందిరమును, రాజనగరును కట్టుటయు, తాను చేయకోరినదంతటిని చేయుటయు ముగించిన తరువాత, గిబియోనులో ప్రత్యక్షమైనట్లు రెండవమారు యెహోవా సొలోమోనునకు ప్రత్యక్షమై, అతనితో ఈలాగు సెలవిచ్చెను. నా సముఖమందు నీవు చేసిన ప్రార్థన విన్నపములను నేను అంగీకరించితిని. నా నామమును అక్కడ సదాకాలము ఉంచుటకు, నీవు కట్టించిన యీ మందిరమును పరిశుద్ధపరచి యున్నాను. నా దృష్టియు నా మనస్సును ఎల్లప్పుడు అక్కడ ఉండును. నీ తండ్రి యైన దావీదు నడిచినట్లు నీవును యధార్థ హృదయముడవై, నీతిని బట్టి నడుచుకొని, నేను నీకు సెలవిచ్చిన దంతటి ప్రకారము చేసి, నా కట్టడలను విధులను అను సరించిన యెడల, నీ సంతతిలో ఒకడు ఇశ్రాయేలీయుల మీద సింహాసనాసీనుడై యుండక మానడని నీ తండ్రియైన దావీదునకు నేను సెలవిచ్చియున్నట్లు, ఇశ్రాయేలీయుల మీద నీ సింహాసనమును చిరకాలమువరకు స్థిరపరచుదును. అయితే మీరేగాని, మీ కుమారులే గాని, యేమాత్రమైనను నన్ను వెంబడించుట మాని, నేనిచ్చిన ఆజ్ఞలను కట్టడలను అనుసరింపక, యితరమైన దేవతలను కొలిచి పూజించిన యెడల, నేను ఇశ్రాయేలీయుల కిచ్చిన యీ దేశములో వారిని ఉండనియ్యక, వారిని నిర్మూలము చేసి, నా నామమునకు నేను పరిశుద్ధపరచిన యీ మందిరమును నా సముఖములోనుండి కొట్టివేసెదను. ఇశ్రాయేలీయులు, సర్వజనములలో చెదరిపోయి సామెతగాను హాళనగాను చేయబడుదురు.

### కీర్తనలు 4:1-8

[ప్రధాన గాయకునికి - తంతివాద్యములతో పాడదగినది - దావీదు కీర్తన]

నా నీతికి ఆధారమగు దేవా, నేను మొఱ్ఱపెట్టునప్పుడు నాకుత్తరమిమ్ము. ఇరుకులో నాకు విశాలత కలుగజేసిన వాడవు నీవే. నన్ను కరుణించి, నా ప్రార్థన నంగీకరించుము. నరులారా, ఎంతకాలము నా గౌరవమును అవమానముగా మార్చెదరు? ఎంతకాలము వ్యర్థమైన దానిని ప్రేమించెదరు? ఎంతకాలము అబద్ధమైన వాటిని వెదకెదరు? యెహోవా తన భక్తులను తనకు ఏర్పరచుకొనుచున్నాడని తెలిసికొనుడి. నేను యెహోవాకు మొఱ్ఱపెట్టగా ఆయన ఆలకించును. భయమునొంది పాపము చేయును. మీరు పడకలమీద నుండగా, మీ హృదయములలో ధ్యానము చేసికొని ఉరకుండుడి (సెలా.) నీతియుక్తమైన బలులు అర్పించుచు, యెహోవాను నమ్ముకొనుడి. మాకు మేలు చూపువాడెవడని పలుకువారనేకులు. యెహోవా, నీ సన్నిధి కాంతి మామీద ప్రకాశింపజేయుము. వారి ధాన్య ద్రాక్షారసములు విస్తరించిననాటి సంతోషముకంటె, అధికమైన సంతోషము నీవు నా హృదయములో పుట్టించితివి. యెహోవా, నెమ్మదితో పండుకొని నిద్రపోవుదును. నేను ఒంటరిగా నుండినను, నీవే నన్ను సురక్షితముగా నివసించ జేయుదువు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /05

### కొలోస్సయులకు వ్రాసిన పత్రిక 1:9-27

అందుచేత, ఈ సంగతి వినిన నాటనుండి, మేమును, మీ నిమిత్తము ప్రార్థన చేయుట మానక, మీరు సంపూర్ణ జ్ఞానమును, ఆత్మ సంబంధమైన వివేకము గల వారును, ఆయన చిత్తమును పూర్ణముగా గ్రహించినవారునై, ప్రతి సత్కార్యములో సఫలులగుచు, దేవుని విషయమైన జ్ఞానమందు అభివృద్ధి పొందుచు, అన్ని విషయములలో ప్రభువును సంతోషపెట్టునట్లు, ఆయనకు తగినట్టుగా నడుచుకొన వలెననియు, ఆనందముతో కూడిన పూర్ణమైన ఓర్పును, దీర్ఘశాంతమును కనుపరచునట్లు, ఆయన మహిమ శక్తిని బట్టి సంపూర్ణ బలముతో బలపరచబడ వలెననియు, తేజోవాసులైన పరిశుద్ధుల స్వాస్థ్యములో పాలివారమగుటకు, మనలను (అనేక ప్రాచీన ప్రతులలో - మిమ్మును అని పాఠాంతరము) పాత్రులనుగా చేసిన, తండ్రికి మీరు కృతజ్ఞతాస్తుతులు చెల్లించవలెననియు, దేవుని బతిమాలు చున్నాము. ఆయన, మనలను, అంధకార సంబంధమైన అధికారములోనుండి విడుదల చేసి, తాను ప్రేమించిన తన కుమారుని యొక్క (మూలభాషలో - తన ప్రేమ కుమారుని) రాజ్య నివాసులనుగా చేసెను. ఆ కుమారునియందు మనకు విమోచనము, అనగా, పాప క్షమాపణ కలుగుచున్నది. ఆయన అదృశ్య

దేవుని స్వరూపియై, సర్వసృష్టికి, ఆదిసంభూతుడై యున్నాడు. ఏలయనగా, ఆకాశమందున్నవియు, భూమి యందున్నవియు, దృశ్యమైనవి గాని, అదృశ్యమైనవి గాని, అవి సింహాసనములైనను, ప్రభుత్వములైనను, ప్రధానులైనను అధికారములైనను, సర్వమును ఆయనయందు సృజింపబడెను, సర్వమును ఆయన ద్వారాను, ఆయనను బట్టియు, సృజింపబడెను. ఆయన అన్నిటికంటే ముందుగా ఉన్నవాడు. ఆయనే సమస్తమునకు ఆధారభూతుడు. సంఘము అను శరీరమునకు ఆయనే శిరస్సు. ఆయనకు అన్నిటిలో ప్రాముఖ్యము కలుగు నిమిత్తము, ఆయన, ఆదియైయుండి, మృతులలో నుండి లేచుటలో ఆదిసంభూతుడాయెను. ఆయనయందు సర్వసంపూర్ణత నివసించవలెననియు, ఆయన సిలువ రక్షము చేత సందిచేసి, ఆయనద్వారా సమస్తమును, అవి భూలోకమందున్నవైనను, పరలోక మందున్నవైనను, వాటినన్నిటిని, ఆయన ద్వారా తనతో సమాధాన పరచుకొన వలెననియు, తండ్రి అభీష్టమాయెను. మరియు గతకాలమందు, దేవునికి దూరస్థులును, మీ దుష్కీయల వలన, మీ మనస్సులో విరోధ భావము గలవారునై యుండిన, మిమ్మును కూడ, తన సన్నిధిని, పరిశుద్ధులుగాను, నిర్దోషులుగాను, నిరపరాధులుగాను నిలువబెట్టుటకు, ఆయన, మాంసయుక్తమైన దేహమందు, మరణము వలన, ఇప్పుడు మిమ్మును సమాధానపరచెను. పునాదిమీద కట్టబడినవారై స్థిరముగా ఉండి, మీరు విన్నట్టియు, ఆకాశముకీంద ఉన్న సమస్తసృష్టికి ప్రకటింపబడినట్టియు ఈ సువార్తవలన కలుగు నిరీక్షణనుండి తొలగిపోక, విశ్వాసమందు నిలిచి యుండినయెడల, ఇది మీకు కలుగును. పౌలను నేను, ఆ సువార్తకు పరిచారకుడనైతిని. ఇప్పుడు మీకొరకు నేను అనుభవించుచున్న శ్రమల యందు సంతోషించుచు, సంఘము అను ఆయన శరీరము కొరకు, క్రీస్తు పడినపాట్లలో కొడువైన వాటియందు, నా వంతు నా శరీరమందు, సంపూర్ణము చేయుచున్నాను. దేవుని వాక్యమును, అనగా యుగములలోను తరములలోను మరుగు చేయబడియున్న మర్మమును సంపూర్ణముగా ప్రకటించుటకు, మీ నిమిత్తము నాకు అప్పగింపబడిన దేవుని యేర్పాటు ప్రకారము, నేను ఆ సంఘమునకు పరిచారకుడనైతిని. అన్యజనులలో ఈ మర్మముయొక్క మహిమైశ్వర్యము ఎట్టిదో అది, అనగా మీ యందున్న క్రీస్తు, మహిమ నిరీక్షణయై యున్నాడను (మూలభాషలో - గృహ నిర్వాహకత్వము) సంగతిని దేవుడు తన పరిశుద్ధులకు తెలియపరచగోరి, యిప్పుడు ఆ మర్మమును వారికి బయలుపరచెను.

### క్రీస్తునలు 27:1-14 [దావీదు కీర్తన]

యెహోవా నాకు వెలుగును రక్షణయునై యున్నాడు. నేను ఎవరికి భయపడుదును? యెహోవా నా ప్రాణదుర్గము. ఎవరికి వెరతును? నా శరీర మాంసము తినుటకై, దుష్టులు నామీదికి వచ్చినప్పుడు, నన్ను బాధించు శత్రువులు నామీదికి వచ్చినప్పుడు, వారు తొట్టిలి కూలిరి. నాతో యుద్ధము చేయుటకు దండు దిగినను, నా హృదయము భయపడదు. నా మీదికి యుద్ధము రేగినను, దీనిలో నేను ధైర్యము విడువకుండును. యెహోవా యుద్ధ ఒక్క వరము అడిగితిని. దానిని నేను వెదకుచున్నాను. యెహోవా ప్రసన్నతను చూచుటకును, ఆయన ఆలయములో ధ్యానించుటకును, నా జీవితకాలమంతయు, నేను యెహోవా మందిరములో నివసించ గోరుచున్నాను. ఆపత్కాలమున ఆయన తన పర్ణశాలలో నన్ను దాచును. తన గుడారపు మాటున నన్ను దాచును. ఆశ్రయ దుర్గము మీద ఆయన నన్ను ఎక్కించును. ఇప్పుడు నన్ను చుట్టుకొనియున్న నా శత్రువుల కంటి ఎత్తుగా, నా తలయెత్తబడును. ఆయన గుడారములో నేను ఉత్సాహధ్వని చేయుచు, బలులు అర్పించెదను. నేను పాడెదను, యెహోవాను గూర్చి స్తుతిగానము చేసెదను. యెహోవా, నేను కంఠధ్వని యెత్తి నిన్ను ప్రార్థించునప్పుడు, నా మనవి ఆలకింపుము. కరుణతో నాకుత్తరమిమ్ము. నా సన్నిధి వెదకుడని నీవు సెలవియ్యగా, యెహోవా, నీ సన్నిధి నేను వెదకెదనని, నా హృదయము నీతో అనెను. నీ ముఖమును నాకు దాచకుము. కోపము చేత నీ సేవకుని తోలి వేయకుము. నా సహాయుడవు నీవే రక్షణకర్తవగు నా దేవా, నన్ను దిగనాడకుము. నన్ను విడువకుము. నా తలదండ్రులు నన్ను విడిచినను, యెహోవా నన్ను చేరదీయును. యెహోవా, నీ మార్గమును నాకు బోధింపుము. నాకొరకు పొందియున్నవారిని చూచి, సరాళమైన మార్గమున నన్ను నడిపింపుము. అబద్ధ సాక్షులును, క్రూరత్వము వెళ్లగక్కువారును, నా మీదికి లేచియున్నారు. నా విరోధుల యిచ్చకు నన్ను అప్పగింపకుము. సజీవుల దేశమున నేను యెహోవా దయను

పోందునన్న నమ్మకము నాకు లేనియెడల, నేనేమవుదును? యెహోవా కొరకు కనిపెట్టుకొని యుండుము. దైర్యము తెచ్చుకొని, నీ హృదయమును నిబ్బరముగా నుంచుకొనుము. యెహోవా కొరకు కనిపెట్టుకొని యుండుము.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /06

దినవృత్తాంతములు రెండవ గ్రంథము 7:12-22; 8:12-16

అప్పుడు యెహోవా, రాత్రియందు సోలోమోనునకు ప్రత్యక్షమై యీలాగు సెలవిచ్చెను. నేను నీ విన్నపము నంగీకరించి, యీ స్థలమును, నాకు బలులు అర్పించు మందిరముగా కోరుకొంటిని. వాన కురియకుండ నేను ఆకాశమును మూసివేసినప్పుడే గాని, దేశమును నాశనము చేయుటకు మిడతలకు సెలవిచ్చినప్పుడే గాని, నా జనుల మీదికి తెగులు రప్పించినప్పుడే గాని, నా పేరు పెట్టబడిన నా జనులు తమ్ముతాము తగ్గించుకొని, ప్రార్థనచేసి, నన్ను వెదకి, తమ చెడుమార్గములను విడిచిన యెడల, ఆకాశమునుండి నేను వారి ప్రార్థనను విని, వారి పాపమును క్షమించి, వారి దేశమును స్వస్థపరచుదును. ఈ స్థలమందు చేయబడు ప్రార్థన మీద నా కనుదృష్టి నిలుచును. నా చెవులు దానిని ఆలకించును. నా పేరు ఈ మందిరమునకు నిత్యము ఉండునట్లుగా నేను దాని కోరుకొని పరిశుద్ధపరచితిని. నా దృష్టియు, నా మనస్సును, నిత్యము దానిమీద నుండును. నీ తండ్రియైన దావీదు నడచినట్లుగా, నీవును నా కనుకూల వర్తనడవై నడచి, నేను నీకాజ్ఞాపించిన దానియంతటి ప్రకారము చేసి, నా కట్టడలను, నా న్యాయ విధులను అనుసరించినయెడల, ఇశ్రాయేలీయులను ఏలుటకు స్వసంతతివాడు ఒకడు నీకుండకపోడని నేను నీ తండ్రియైన దావీదుతో చేసియున్న నిబంధననుబట్టి, నేను నీ రాజ్యసింహాసనమును స్థిరపరచుదును. అయితే మీరు త్రోవ తప్పి, నేను మీకు నియమించిన కట్టడలను, ఆజ్ఞలను విడచి, యితర దేవతలను అనుసరించి, వాటికి పూజా నమస్కారములు చేసిన యెడల, నేను మీకిచ్చిన నా దేశములోనుండి మిమ్మును పెల్లగించి, నా నామమునకు, నేను పరిశుద్ధపరచిన యీ మందిరమును, నా సన్నిధినుండి తీసివేసి, సమస్త జనములలో దానిని సామెత కాస్వదముగాను, నిందకాస్వదముగాను చేయుదును. అప్పుడు ప్రఖ్యాతి నొందిన యీ మందిర మార్గమున పోవు ప్రయాణస్థులందరును, విస్మయమొంది, యెహోవా ఈ దేశమునకును, ఈ మందిరమునకును ఎందుకు ఈ ప్రకారముగా చేసినని యడుగగా, జనులు, ఈ దేశస్థులు, తమ పితరులను ఐగుప్తు దేశమునుండి రప్పించిన తమ దేవుడైన యెహోవాను విసర్జించి, యితర దేవతలను అనుసరించి, వాటికి పూజా నమస్కారములు చేసినందున, యెహోవా ఈ కీడంతయు వారి మీదికి రప్పించెనని ప్రత్యుత్తరమిచ్చెదరు.

అది మొదలుకొని సోలోమోను తాను మంటపము ఎదుట కట్టించిన యెహోవా బలిపీఠము మీద దహనబలులు అర్పించుచు వచ్చెను. అతడు అనుదిన నిర్ణయముచొప్పున, మోషే యిచ్చిన ఆజ్ఞనుబట్టి, విశ్రాంతి దినముల యందును, అమావాస్యలయందును, నియామక కాలములయందును, సంవత్సరమునకు ముమ్మారు జరుగు పండుగలయందును, అనగా పులియని రొట్టెల పండుగయందును, వారముల పండుగయందును, పర్ణశాలల పండుగయందును యెహోవాకు దహనబలులు అర్పించుచు వచ్చెను. అతడు తన తండ్రియైన దావీదు చేసిన నిర్ణయమునుబట్టి, వారి వారి సేవాధర్మములను జరుపుకొనుటకై, వారి వారి వంతుల చొప్పున యాజకులను, వారి సేవకును, కట్టడనుబట్టి అను దినమున యాజకుల సముఖమున స్తుతిచేయుటకును, ఉపచారకులుగా ఉండుటకును, వంతుల చొప్పున లేవీయులను, ద్వారములన్నిటి దగ్గర కావలి యుండుటకై, వారి వారి వంతుల చొప్పున ద్వారపాలకులను నియమించెను. దైవజనుడైన దావీదు ఆలాగుననే యాజ్ఞ ఇచ్చియుండెను. ఏ విషయమును గూర్చియేగాని, బోక్సములను గూర్చియే గాని, రాజు, యాజకులకును లేవీయులకును చేసియున్న నిర్ణయమును బట్టి, వారు సమస్తమును జరుపుచువచ్చిరి. యెహోవా మందిరమునకు పునాది వేసిన దినము మొదలుకొని, అది సంపూర్ణమగువరకు, సోలోమోను పని యంతయు చేయించెను. అప్పుడు యెహోవా మందిరము సమాప్తమాయెను.



## కీర్తనలు 104:24-35

యెహోవా, నీ కార్యములు ఎన్నెన్ని విధములుగా నున్నవి! జ్ఞానముచేత నీవు వాటన్నిటిని నిర్మించితివి. నీవు కలుగజేసినవాటితో భూమి నిండియున్నది. అదిగో విశాలమైన మహాసముద్రము. అందులో లెక్కలేని జల చరములు. దానిలో చిన్నవి, పెద్దవి, జీవరాసులున్నవి. అందులో ఓడలు నడుచుచున్నవి. దానిలో ఆటలాడుటకు, నీవు నిర్మించిన మకరములున్నవి. తగిన కాలమున నీవు వాటికి ఆహారమిచ్చెదవని, ఇవన్నియు నీ దయ కొరకు కనిపెట్టుచున్నవి. నీవు వాటికి పెట్టునది అవి కూర్చుకొనును. నీవు గుప్పిలి విప్పగా, అవి మంచివాటిని తిని, తృప్తి పరచబడును. నీవు ముఖము మరుగుచేసికొనగా, అవి కలతపడును. నీవు వాటి ఊపిరి తీసివేయునప్పుడు, అవి ప్రాణములు విడిచి మంటి పాలగును. నీవు నీ ఊపిరి విడువగా అవి సృజింపబడును. అట్లు నీవు భూతలమును నూతనపరచుచున్నావు. యెహోవా మహిమ నిత్యముండును గాక. యెహోవా తన క్రియలను చూచి ఆనందించును గాక. ఆయన భూమిని చూడగా, అది వణకును. ఆయన పర్వతములను ముట్టగా, అవి పొగరాజును. నా జీవితకాలమంతయు, నేను యెహోవాకు కీర్తనలు పాడెదను. నేనున్నంత కాలము నా దేవుని కీర్తించెదను. ఆయనను గూర్చిన నా ధ్యానము, ఆయనకు ఇంపుగా నుండునుగాక. నేను యెహోవా యందు సంతోషించెదను. పాపులు భూమిమీదనుండి లయమగుదురు గాక. భక్తిహీనులు ఇక నుండకపోదురు గాక. నా ప్రాణమా, యెహోవాను సన్నుతించుము. యెహోవాను స్తుతించుడి.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /07

సామెతలు గ్రంథము 20:1, 3, 6, 7, 11, 20; 21:2, 3, 13, 15, 17, 23, 27; 22:1-12, 15, 16

ద్రాక్షారసము వెక్కిరింపటం పాలుచేయును. మద్యము అల్లరి పుట్టించును. దాని వశమైన వారందరు జ్ఞానములేనివారు. కలహమునకు దూరముగా నుండుట నరులకు ఘనత. మూర్ఖుడైన ప్రతివాడును పోరునే కోరును. దయ చూపువానిని కలిసికొనుట అనేకులకు తట్టించును. నమ్ముకొనదగినవాడు ఎవరికి కనబడును? యధార్థవర్తనుడగు నీతిమంతుని పిల్లలు, వాని తదనంతరము ధన్యులగుదురు. బాలుడు సహితము తన నడవడి శుద్ధమైనదో కాదో, యధార్థమైనదో కాదో, తన చేష్టలవలన తెలియజేయును. తన తండ్రినైనను తల్లివైనను దూషించువాని దీపము, కారు చీకటిలో ఆరిపోవును. ఒకడు తనకేర్పరచుకొనిన మార్గము ఎట్టిదైనను, తన దృష్టికది న్యాయముగానే అగపడును. యెహోవాయే హృదయములను పరిశీలన చేయువాడు.

నీతిన్యాయముల ననుసరించి నడచుకొనుట, బలుల నర్పించుటకంటె యెహోవాకు ఇష్టము. దరిద్రుల మొఱ్ఱ వినక చెవి మూసికొనువాడు, తాను మొఱ్ఱ పెట్టునప్పుడు అంగీకరింపబడడు. న్యాయమైన క్రియలు చేయుట నీతిమంతునికి సంతోషకరము. పాపము చేయువారికి అది భయంకరము. సుఖ భోగములయందు వాంఛగలవానికి లేమి కలుగును. ద్రాక్షారసమును, నూనెయు వాంఛించువానికి ఐశ్వర్యము కలుగదు.

నేటిని నాలుకను భద్రము చేసికొనువాడు, శ్రమలనుండి తన ప్రాణమును కాపాడుకొనును. భక్తిహీనులు అర్పించు బలులు హేయములు. దురాలోచనతో అర్పించినయెడల అవి మరి హేయములు. గొప్ప ఐశ్వర్యముకంటె, మంచి పేరును, వెండి బంగారములకంటె, దయయు కోరదగినవి. ఐశ్వర్యవంతులును, దరిద్రులును, కలిసియుండుదురు. వారందరిని కలుగజేసినవాడు యెహోవాయే. బుద్ధిమంతుడు అపాయము వచ్చుట చూచి దాగును. జ్ఞానములేనివారు, యోచింపక ఆపదలో పడుదురు. యెహోవాయందు భయభక్తులు కలిగి యుండుట వినయమునకు ప్రతిఫలము. ఐశ్వర్యమును ఘనతయు జీవమును దానివలన కలుగును. ముండ్లును ఉరులును మూర్ఖుల మార్గములో

ఉన్నవి. తన్ను కాపాడుకొనువాడు వాటికి దూరముగా ఉండును. బాలుడు నడువవలసిన త్రోవను వానికి నేర్పుము. వాడు పెద్దవాడైనప్పుడు (వృద్ధుడైనప్పుడు) దానినుండి తొలగిపోడు. ఐశ్వర్యవంతుడు బీదలమీద ప్రభుత్వము చేయును. అప్పుచేయువాడు, అప్పిచ్చిన వానికి దాసుడు. దౌష్ట్యమును విత్తువాడు కీడును కోయును. వాని క్రోధమును దండము కాలిపోవును. దయా దృష్టిగలవాడు తన ఆహారములో కొంత దరిద్రుని కిచ్చును. అట్టివాడు దీవెననొందును. తిరస్కారబుద్ధిగలవాని తోలివేసినయెడల, కలహములు మానును. పోరు తీరి, అవమానము మానిపోవును. హృదయశుద్ధిని ప్రేమించుచు, దయగల మాటలు పలుకువానికి, రాజు స్నేహితుడగును. యెహోవా చూపులు జ్ఞానము గలవానిని కాపాడును. విశ్వాస ఘాతకుల మాటలు ఆయన వ్యర్థము చేయును.

బాలుని హృదయములో మూఢత్వము స్వాభావికముగా పుట్టును. శిక్షాదండము దానిని వానిలోనుండి తోలివేయును. లాభము నొందవలెనని దరిద్రులకు అన్యాయము చేయువానికిని, ధనవంతుల కిచ్చువానికిని, నష్టమే కలుగును.

### కీర్తనలు 92:1-15 [విశ్రాంతి దినమునకు తగిన కీర్తన - గీతము]

యెహోవాను స్తుతించుట మంచిది. మహోన్నతుడా, నీ నామమును కీర్తించుట మంచిది. ఉదయమున నీ కృపను, ప్రతి రాత్రి నీ విశ్వాస్యతను, పది తంతుల స్వరమండలముతోను, గంభీర ధ్వనిగల సితారాతోను, ప్రచురించుట మంచిది. ఎందుకనగా యెహోవా, నీ కార్యముచేత నీవు నన్ను సంతోషపరచుచున్నావు. నీ చేతిపనులబట్టి నేను ఉత్సాహించుచున్నాను. యెహోవా, నీ కార్యములు ఎంత దొడ్డవి! నీ ఆలోచనలు అతిగంభీరములు. పశుప్రాయులు వాటిని గ్రహింపరు. అవివేకులు వివేచింపరు. నిత్యనాశనము నొందుటకే గదా భక్తిహీనులు గడ్డివలె చిగుర్చుదురు. చెడుపనులు చేయువారందరు పుష్పించుదురు. యెహోవా, నీవే నిత్యము మహోన్నతుడవుగా నుండువు. నీ శత్రువులు, యెహోవా, నీ శత్రువులు నశించెదరు. చెడుపనులు చేయువారందరు చెదరిపోవుదురు. గురుపోతు కొమ్మువలె, నీవు నా కొమ్ము పైకెత్తితివి. క్రొత్త తైలముతో నేను అంటబడితిని. నాకొరకు పొంచినవారి గతి నాకన్నులు ఆశతీర చూచెను. నాకు విరోధముగా లేచిన దుష్టులకు సంభవించినది, నా చెవులకు వినబడెను. నీతివంతులు ఖర్జూర వృక్షమువలె మొవ్వు వేయుదురు. లెబానోనుమీది దేవదారు వృక్షమువలె వారు ఎదుగుదురు. యెహోవా మందిరములో నాటబడినవారై, వారు మన దేవుని ఆవరణములలో వర్ధిల్లుదురు. నాకు ఆశ్రయ దుర్గమైన యెహోవా యథార్థవంతుడనియు, ఆయనయందు ఏ చెడుతనమును లేదనియు ప్రసీద్ధి చేయుటకై, వారు ముసలితనమందు ఇంక చిగురు పెట్టుచుండురు. సారము కలిగి పచ్చగా నుండురు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /08

### పేతురు వ్రాసిన మొదటి పత్రిక 1:1-25

యేసుక్రీస్తు (క్రీస్తు అను శబ్దమునకు అభిషక్తుడు అని అర్థము) అపొస్తలుడైన పేతురు, తండ్రియైన దేవుని భవిష్యద్ జ్ఞానమును బట్టి, ఆత్మవలని పరిశుద్ధత పొందినవారై, విధేయులగుటకును, యేసుక్రీస్తు రక్తమువలన ప్రోక్షింప బడుటకును, ఏర్పరచబడిన వారికి, అనగా పొంతు, గలతీయ, కప్పదొకియ, ఆసియ, బితునియ అను దేశముల యందు చెదరిన వారిలో చేరిన యాత్రికులకు, శుభమని చెప్పి, వ్రాయునది. మీకు కృపయు సమాధానమును విస్తరిల్లును గాక. మన ప్రభువగు యేసుక్రీస్తు తండ్రియైన దేవుడు, స్తుతించబడును గాక. మృతులలోనుండి యేసుక్రీస్తు తిరిగి లేచుటవలన, జీవముతో కూడిన (జీవముగల) నిరీక్షణ మనకు కలుగునట్లు, అనగా అక్షయ మైనదియు, నిర్మలమైనదియు, వాడ బారనిదియువైన స్వాస్యము మనకు కలుగునట్లు, ఆయన తన విశేష కనికరము చొప్పున, మనలను మరల జన్మింపజేసెను. కడవరి కాలమందు బయలుపరచబడుటకు సిద్ధముగా నున్న రక్షణ, మీకు కలుగునట్లు, విశ్వాసము ద్వారా, దేవుని శక్తి చేత కాపాడబడు మీ కొరకు, ఆ స్వాస్థ్యము పఠలోకమందు భద్రపరచబడియున్నది. ఇందువలన, మీరు మిక్కిలి ఆనందించుచున్నారు గాని, అవసరమును బట్టి, నానా విధములైన శోధనల చేత, ప్రస్తుతమున కొంచెము కాలము, మీకు దుఃఖము కలుగుచున్నది.

నశించిపోవు సువర్ణము, అగ్నిపరీక్ష వలన శుద్ధపరచబడుచున్నది గదా? దానికంటే అమూల్యమైన మీ విశ్వాసము, ఈ శోధనల చేత పరీక్షకు నిలిచినదై, యేసుక్రీస్తు ప్రత్యక్షమైనప్పుడు, మీకు మెప్పును, మహిమయు, ఘనతయు కలుగుటకు కారణమగును. మీరాయనను చూడకపోయినను, ఆయనను ప్రేమించుచున్నారు. ఇప్పుడు ఆయనను కన్నులార చూడకయే విశ్వసించుచు, మీ విశ్వాసమునకు ఫలమును, అనగా ఆత్మరక్షణను పొందుచు, చెప్ప నశక్యమును, మహిమా యుక్తమునైన, సంతోషము గలవారై, ఆనందించుచున్నారు. మీకు కలుగు ఆ కృపను గూర్చి ప్రవచించిన ప్రవక్తలు, ఈ రక్షణను గూర్చి పరిశీలించుచు, తమయందున్న క్రీస్తు ఆత్మ, క్రీస్తు విషయమైన శ్రమలను గూర్చియు, వాటి తరువాత కలుగబోవు మహిమలను గూర్చియు, ముందుగా సాక్ష్యమిచ్చునపుడు, ఆ ఆత్మ, యే కాలమును, ఎట్టి కాలమును సూచించుచు వచ్చెనో, దానిని విచారించి పరిశోధించిరి. పరలోకమునుండి పంపబడిన పరిశుద్ధాత్మ వలన, మీకు సువార్త ప్రకటించినవారి ద్వారా, మీకిప్పుడు తెలుపబడిన యీ సంగతుల విషయమై, తమకొరకు కాదు గాని, మీకొరకే తాము పరిచర్య చేసినను సంగతి, వారికి బయలు పరచబడెను. దేవదూతలు, ఈ కార్యములను తొంగిచూడ గోరుచున్నారు. కాబట్టి, మీ మనస్సు అను నడుము కట్టుకొని, నిబ్బరమైన బుద్ధిగలవారై, యేసుక్రీస్తు ప్రత్యక్షమైనప్పుడు, మీకు తేబడు కృప విషయమై, సంపూర్ణ నిరీక్షణ కలిగియుండుడి. నేను పరిశుద్ధుడనై యున్నాను గనుక, మీరును పరిశుద్ధులై యుండుడని, వ్రాయబడియున్నది. కాగా మీరు విధేయులగు పిల్లలై, మీ పూర్వపు అజ్ఞాన దశలో, మీ కుండిన ఆశల ననుసరించి ప్రవర్తించక, మిమ్మును పిలిచిన వాడు పరిశుద్ధుడైయున్న ప్రకారము, మీరును, సమస్త ప్రవర్తనయందు పరిశుద్ధులైయుండుడి. పక్షపాతము లేకుండ, క్రియలను బట్టి ప్రతి వానిని తీర్పుతీర్చువాడు తండ్రి అని, మీరాయనకు ప్రార్థనచేయుచున్నారు గనుక, మీరు పరదేశులై యున్నంత కాలము, భయముతో గడుపుడి. పితృపారంపర్యమైన మీ వృద్ధ ప్రవర్తనను విడిచిపెట్టునట్లుగా, వెండి బంగారముల వంటి, క్షయ వస్తువుల చేత, మీరు విమోచింపబడలేదు గాని, అమూల్యమైన రక్తము చేత, అనగా నిర్దోషమును, నిష్కళంకమునగు గొర్రెపిల్లవంటి, క్రీస్తు రక్తము చేత, విమోచింపబడితిరని మీరెరుగుదురు గదా. ఆయన, జగత్తు పునాది వేయబడక మునుపే, నియమింపబడెను గాని, తన్ను మృతులలోనుండి లేపి, తనకు మహిమనిచ్చిన దేవునియెడల, తన ద్వారా విశ్వాసులైన మీ నిమిత్తము, కడవరి కాలములయందు, ఆయన ప్రత్యక్ష పరచబడెను. కాగా, మీ విశ్వాసమును, నిరీక్షణయు, దేవునియందు ఉంచబడియున్నవి. మీరు, క్షయబీజమునుండి కాక, శాశ్వతమగు జీవముగల దేవుని వాక్యమూలముగా, అక్షయ బీజమునుండి పుట్టింపబడినవారు గనుక, నిష్కపటమైన సహోదర ప్రేమ కలుగునట్లు, మీరు సత్యమునకు విధేయులవుట చేత, మీ మనస్సులను పవిత్రపరచుకొనిన వారైయుండి, యొకనినొకడు, హృదయపూర్వకముగాను, మిక్కిటము గాను, ప్రేమించుడి. ఏలయనగా, సర్వశరీరులు గడ్డినిపోలినవారు. వారి అందమంతయు, గడ్డిపువ్వువలె ఉన్నది. గడ్డి ఎండును, దాని పువ్వును రాలును, అయితే, ప్రభువు వాక్యము ఎల్లప్పుడును నిలుచును. మీకు ప్రకటించబడిన సువార్త యీ వాక్యమే.

### క్రీస్తునలు 121:1-8 [యాత్ర కీర్తన]

కొండలతట్టు నా కన్ను లెత్తుచున్నాను. నాకు సహాయము ఎక్కడనుండి వచ్చును? యెహోవావలననే నాకు సహాయము కలుగును. ఆయన భూమ్యాకాశములను సృజించినవాడు. ఆయన నీ పాదము తొత్రిల్లనియ్యడు. నిన్ను కాపాడువాడు కునుకడు. ఇశ్రాయేలును కాపాడువాడు కునుకడు, నిద్రపోడు. యెహోవాయే నిన్ను కాపాడువాడు. నీ కుడిప్రక్కను యెహోవా నీకు నీడగా ఉండును. పగలు ఎండ దెబ్బయైనను నీకు తగులదు. రాత్రి వెన్నెల దెబ్బయైనను నీకు తగులదు. ఏ అపాయమును రాకుండ, యెహోవా నిన్ను కాపాడును. ఆయన నీ ప్రాణమును కాపాడును. ఇది మొదలుకొని, నిరంతరము, నీ రాకపోకలయందు యెహోవా నిన్ను కాపాడును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /09

దినవృత్తాంతములు రెండవ గ్రంథము 6:1-19, 26, 27

అప్పుడు సొలోమోను ఈలాగు ప్రకటన చేసెను. గాఢాంధకారమందు నేను నివాసము చేయుదునని యెహోవా సెలవిచ్చియున్నాడు. నీవు నిత్యము కాపురముండుటకై, నిత్యనివాస స్థలముగా నేనొక ఘనమైన మందిరమును నీకు కట్టించియున్నాను అని చెప్పి, రాజు తన ముఖము ప్రజలతట్టు త్రిప్పుకొని, ఇశ్రాయేలీయుల సమాజకు లందరును నిలుచుచుండగా, వారిని దీవించెను. మరియు రాజు ఇట్లు ప్రకటన చేసెను. నా తండ్రియైన దావీదునకు మాట యిచ్చి, తానే స్వయముగా నెరవేర్చిన ఇశ్రాయేలీయుల దేవుడైన యెహోవాకు స్తోత్రము కలుగునుగాక. ఆయన సెలవిచ్చినదేమనగా, నేను నా జనులను ఐగుప్తు దేశములోనుండి రప్పించిన దినము మొదలుకొని, నా నామముండుటకై యొక మందిరమును కట్టింపవలెనని నేను ఇశ్రాయేలీయుల గోత్రస్థానములలో ఏ పట్టణమునైనను కోరుకొనలేదు. నా జనులైన ఇశ్రాయేలీయులమీద అధిపతిగా నుండుటకై యేమనుష్యుని యైనను నేను నియమింప లేదు. ఇప్పుడు నా నామముండుటకై యెరూషలేమును కోరుకొంటిని. నా జనులైన ఇశ్రాయేలీయులమీద అధిపతిగా నుండుటకై దావీదును కోరుకొంటిని. ఇశ్రాయేలీయుల దేవుడైన యెహోవా నామ ఘనత కొరకు ఒక మందిరమును కట్టింపవలెనని, నా తండ్రియైన దావీదు మనోభిలాష గలవాడాయెను. అయితే యెహోవా, నా తండ్రియైన దావీదుతో సెలవిచ్చిన దేమనగా, నా నామ ఘనత కొరకు మందిరమును కట్టింపవలెనని నీవు ఉద్దేశించిన యుద్దేశము మంచిదే గాని, నీవు ఆ మందిరమును కట్టరాదు. నీకు పుట్టబోవు నీ కుమారుడే నా నామమునకు ఆ మందిరమును కట్టును. అప్పుడు తాను అట్లు చెప్పియున్న మాటను యెహోవా ఇప్పుడు నెరవేర్చి యున్నాడు. యెహోవా సెలవు ప్రకారము, నేను నా తండ్రియైన దావీదునకు ప్రతిగా రాజునై, ఇశ్రాయేలీయుల రాజాసనమందు కూర్చుండి, ఇశ్రాయేలీయుల దేవుడైన యెహోవాకు మందిరమును కట్టించి, యెహోవా ఇశ్రాయేలీయులతో చేసిన నిబంధనకు గురుతైన మందసమును దానియందు ఉంచితినని చెప్పి, ఇశ్రాయేలీయు లందరు సమాజముగా కూడి, చూచు చుండగా, యెహోవా బలిపీఠము ఎదుట నిలిచి, తన చేతులు చాపి ప్రార్థన చేసెను. తాను చేయించిన అయిదు మూరల పొడవును, అయిదు మూరల వెడల్పును, మూడు మూరల యెత్తును గల యిత్తడి చప్పరమును, ముంగిటి ఆవరణము నందుంచి, దానిమీద నిలిచియుండి, సమాజముగా కూడియున్న ఇశ్రాయేలీయులందరి యెదుటను మోకాళ్ళూని, చేతులు ఆకాశము వైపు చాపి, సొలోమోను ఇట్లని ప్రార్థన చేసెను. యెహోవా, ఇశ్రాయేలీయుల దేవా, హృదయపూర్వకముగా నిన్ను అనుసరించు నీ భక్తులకు, నిబంధనను నెరవేర్చుచు కృపను చూపుచు నుండు నీవంటి దేవుడు ఆకాశమందైనను భూమి యందైనను లేడు. నీ సేవకుడైన దావీదు అను నా తండ్రితో నీవు సెలవిచ్చినమాట నెరవేర్చియున్నావు. నీవు వాగ్దానముచేసి యీ దినమున కనబడుచున్నట్లుగా దానిని నెరవేర్చియున్నావు. నీవు నాముందర నడచినట్లుగా నీ కుమారులును, తమ ప్రవర్తన కాపాడుకొని, నా ధర్మశాస్త్రము చొప్పున నడచినయెడల, ఇశ్రాయేలీయుల సింహాసనము మీద కూర్చుండువాడు నా యెదుట నీకుండకపోవడని నీవు నీ సేవకుడైన దావీదు అను నా తండ్రితో సెలవిచ్చిన మాట, ఇశ్రాయేలీయుల దేవా యెహోవా, దయచేసి నెరవేర్చుము. ఇశ్రాయేలీయుల దేవా, యెహోవా, నీవు నీ సేవకుడైన దావీదుతో సెలవిచ్చిన మాట ఇప్పుడు స్థిరమవును గాక. మనుష్యులతో కలిసి దేవుడు భూమియందు నివాసము చేయునా? ఆకాశమును మహాకాశమును నిన్ను పట్టచాలవే. నేను కట్టిన యీ మందిరము నిన్ను పట్టునా? దేవా, యెహోవా, నీ సేవకుడు నీ సన్నిధిని చేయు ప్రార్థనయందును, విన్నపము నందును లక్ష్యముంచి, నీ సేవకుడైన నేను చేయు ప్రార్థనను, పట్టు మొట్టను ఆలకించుము.

వారు నీ దృష్టియెదుట పాపము చేసినందున, ఆకాశము మూయబడి వాన కురియకున్నప్పుడు, వారు ఈ స్థలముతట్టు తిరిగి ప్రార్థన చేసి, నీ నామమును ఒప్పుకొని, నీవు వారిని శ్రమపెట్టినప్పుడు వారు తమ పాపములను విడిచి పెట్టి, తిరిగిన యెడల, ఆకాశమందున్న నీవు ఆలకించి, నీ సేవకులును, నీ జనులునగు ఇశ్రాయేలీయులు చేసిన పాపమును క్షమించి, వారు నడువవలసిన మంచి మార్గము వారికి బోధించి, నీవు నీ జనులకు స్వాస్థ్యముగా ఇచ్చిన నీ దేశమునకు వాన దయచేయుదువు గాక.

**కీర్తనలు 131:1-3** [యాత్ర కీర్తన - దావీదుది] **119:145-152**

కీర్త 131:1-3 = యెహోవా, నా హృదయము అహంకారము గలది కాదు. నా కన్నులు మీదు చూచునవి కావు. నాకు అందని వాటియందైనను, గొప్పవాటియందైనను, నేను అభ్యాసము చేసికొనుట లేదు. నేను నా ప్రాణమును నిమ్మళ పరచుకొని యున్నాను. సముదాయించుకొని యున్నాను. చనుపాలు విడిచిన పిల్ల, తన తల్లియొద్దనున్నట్లు, చనుపాలు విడిచిన పిల్లయున్నట్లు, నా ప్రాణము నాయొద్ద నున్నది. ఇశ్రాయేలూ, ఇది మొదలుకొని నిత్యము యెహోవా మీదనే ఆశపెట్టు కొనుము.

కీర్త 119:145-152 = (ఖోప్) యెహోవా, హృదయ పూర్వకముగా నేను మొఱ్ఱ పెట్టుచున్నాను. నీ కట్టడలను నేను గైకొనునట్లు, నాకు ఉత్తరమిమ్ము. నేను నీకు మొఱ్ఱ పెట్టుచున్నాను. నీ శాసనములచొప్పున నేను నడుచుకొను నట్లు, నన్ను రక్షింపుము. తెల్లవారక మునుపే, మొఱ్ఱపెట్టితిని. నీ మాటల మీద నేను ఆశపెట్టుకొని యున్నాను. నీవిచ్చిన వాక్యమును నేను ధ్యానించుటకై, నాకన్నులు రాత్రి జాములు కాకమునుపే తెరుచుకొందును. నీ కృపనుబట్టి నా మొఱ్ఱ ఆలకింపుము. యెహోవా, నీ వాక్య విదులనుబట్టి, నన్ను బ్రదికింపుము. దుష్కార్యములు చేయువారును, నీ ధర్మశాస్త్రమును త్రోసివేయువారును, నా యొద్దకు సమీపించుచున్నారు. యెహోవా, నీవు సమీపముగా ఉన్నావు. నీ ఆజ్ఞలన్నియు సత్యమైనవి. నీ శాసనములను నీవు నిత్యములుగా స్థిరపరచితివని, నేను పూర్వము నుండి, వాటివలననే తెలిసికొని యున్నాను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల /10**

**దినవృత్తాంతములు రెండవ గ్రంథము 6:36-42; 7:1-4, 6, 10, 11**

పాపము చేయనివాడెవడును లేడు గనుక, వారు నీ దృష్టి యెదుట పాపము చేసినప్పుడు, నీవు వారిమీద ఆగ్రహించి, శత్రువుల చేతికి వారిని అప్పగింపగా, చెరపట్టు వారు వారిని దూరమైనట్టి గాని సమీపమైనట్టి గాని తమ దేశములకు పట్టుకొనిపోగా, వారు చెరకు పోయిన దేశమందు బుద్ధి తెచ్చుకొని, మనస్సు త్రిప్పుకొని, మేము పాపము చేసితిమి, దోషులమైతిమి, భక్షిహీనముగా నడచితిమి, అని ఒప్పుకొని, తాము చెరలోనున్న దేశమందు పూర్ణ హృదయముతోను పూర్ణాత్మితోను నీయొద్దకు మళ్లకొని, తమ పితరులకు నీవిచ్చిన తమ దేశముమీదికిని, నీవు కోరుకొనిన యీ పట్టణము మీదికిని, నీ నామ ఘనత కొరకు నేను కట్టించిన యీ మందిరము మీదికిని మనస్సు త్రిప్పి, విన్నపము చేసినయెడల, నీ నివాస స్థలమైన ఆకాశము నుండి నీవు వారి విన్నపమును ప్రార్థనను ఆలకించి, వారి కార్యమును నిర్వహించి, నీ దృష్టి యెదుట పాపము చేసిన నీ జనులను క్షమించుదువుగాక. నా దేవా, యీ స్థలమందు చేయబడు విన్నపము మీద నీ కనుదృష్టి యుంచుదువుగాక. నీ చెవులు దానిని ఆలకించును గాక. నా దేవా, యెహోవా, బలమున కాధారమగు నీ మందసమును దృష్టించి లెమ్ము. నీ విశ్రాంతి స్థలమందు ప్రవేశించుము. దేవా యెహోవా, నీ యాజకులు రక్షణ ధరించు కొందురుగాక. నీ భక్తులు నీ మేలునుబట్టి సంతోషింతురు గాక. దేవా, యెహోవా, నీవు నీచేత అభిషేకము నొందిన వానికి పరాజ్ఞులుడవై యుండకుము. నీవు నీ భక్తుడైన దావీదునకు వాగ్దానము చేసిన కృపలను జ్ఞాపకము చేసికొనుము.

సొలోమోను, తాను చేయు ప్రార్థనను ముగించినప్పుడు, అగ్ని ఆకాశమునుండి దిగి, దహన బలులను ఇతరమైన బలులను దహించెను. యెహోవా తేజస్సు మంది రమునిండ నిండెను. యెహోవా తేజస్సుతో మందిరము నిండినందున, యాజకులు అందులో ప్రవేశింపలేకయుండిరి. అగ్నియు యెహోవా తేజస్సును మందిరము మీదికి దిగగా చూచి, ఇశ్రాయేలీయులందరును సాష్టాంగ నమస్కారము చేసి, యెహోవా దయాళుడు, ఆయన కృప నిరంతరముండునని చెప్పి, ఆయనను ఆరాధించి స్తుతించిరి. రాజును జనులందరును యెహోవా ఎదుట బలులు అర్పించిరి.

రాజును, జనులందరును కూడి, దేవుని మందిరమును ప్రతిష్ఠ చేసిరి.

ఏడవ నెల యిరువది మూడవ దినమందు, దావీదునకును, సొలోమోనునకును, తన జనులైన ఇశ్రాయేలీయులకును, యెహోవా చేసిన మేలుల విషయమై సంతోషించుచును, మనోత్సాహము నొందుచును, ఎవరి గుఱారములకు వారు వెళ్లనట్లు



అతడు జనులకు సెలవిచ్చి వారిని పంపివేసెను. ఆ ప్రకారము సొలోమోను యెహోవా మందిరమును, రాజనగరును కట్టించి, యెహోవా మందిరమందును, తన నగరునందును, చేయుటకు తాను ఆలోచించినదంతయు ఏ లోపము లేకుండ నెరవేర్చి, పని ముగించెను.

### కీర్తనలు 96:1-13

యెహోవా మీద క్రొత్త కీర్తన పాడుడి. సర్వభూజనులారా, యెహోవా మీద పాడుడి. యెహోవా మీద పాడుడి. ఆయన నామమును స్తుతించుడి. అనుదినము ఆయన రక్షణ సువార్తను ప్రకటించుడి. అన్యజనులలో ఆయన మహిమను ప్రచురించుడి. సమస్త జనములలో ఆయన ఆశ్చర్యకార్యములను ప్రచురించుడి. యెహోవా మహాత్మ్యముగలవాడు. ఆయన అధికస్తోత్రము పొందతగినవాడు. సమస్త దేవతలకంటెను ఆయన పూజనీయుడు. జనముల దేవతలందరు వట్టి విగ్రహములే. యెహోవా ఆకాశ విశాలమును సృజించినవాడు. ఘనతా ప్రభావములు ఆయన సన్నిధిని ఉన్నవి. బలసౌందర్యములు ఆయన పరిశుద్ధస్థలములో ఉన్నవి. జనముల కుటుంబములారా, యెహోవాకు చెల్లించుడి. మహిమ బలములు యెహోవాకు చెల్లించుడి. యెహోవా నామమునకు తగిన మహిమ ఆయనకు చెల్లించుడి. నైవేద్యము తీసికొని ఆయన ఆవరణములలోనికి రండి. పరిశుద్ధాలంకారములు ధరించుకొని, యెహోవాకు నమస్కారముచేయుడి. సర్వ భూజనులారా, ఆయన సన్నిధిని వణకుడి. యెహోవా రాజ్యము చేయుచున్నాడు. లోకము కదలకుండ స్థిరపరచబడియున్నది. న్యాయమునుబట్టి ఆయన జనములను పరిపాలన చేయును. ఈ వార్తను అన్యజనులలో ప్రకటించుడి. యెహోవా వేంచేయుచున్నాడు. ఆకాశము సంతోషించునుగాక. భూమి ఆనందించును గాక. సముద్రమును, దాని సంపూర్ణతయు ఘోషించును గాక. పొలమును, దానియందుగల సర్వమును, యెహోవా సన్నిధిని ప్రహర్షించును గాక. వనవృక్షములన్నియు ఉత్సాహాధ్వని చేయును గాక. భూజనులకు తీర్పు తీర్పుటకై, యెహోవా వేంచేయు చున్నాడు. న్యాయమునుబట్టి లోకమునకు, తన విశ్వాస్యతను బట్టి జనములకు, ఆయన తీర్పు తీర్పును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల / 11

### దినవృత్తాంతములు రెండవ గ్రంథము 9:1-12, 22, 23

షేబ దేశపు రాణి సొలోమోనును గూర్చిన ప్రసిద్ధిని వినినప్పుడు, గూడమైన ప్రశ్నలచేత సొలోమోనును శోధింప వలెనని కోరి, మిక్కిలి గొప్ప పరివారమును వెంట బెట్టుకొని, గంధవర్గములను విస్తారము, బంగారమును, రత్నములను, ఒంటెలమీద ఎక్కించుకొని, యెరూషలేమునకు వచ్చెను. ఆమె సొలోమోను నొద్దకు వచ్చి, తన మనస్సులోని విషయములన్నిటిని గురించి అతనితో మాటలాడెను. సొలోమోను ఆమె ప్రశ్నలన్నియు ఆమెకు విడదీసి చెప్పెను. సొలోమోను ఆమెకు ప్రత్యుత్తరము చెప్పలేని మరుగైన మాట యేదియు లేకపోయెను. షేబ దేశపు రాణి సొలోమోనునకు కలిగిన జ్ఞానమును, అతడు కట్టించిన నగరును, అతని బల్లమీది భోజన పదార్థములను, అతని సేవకులు కూర్చుండుటను, అతని యుపచారులు కనిపెట్టుటను, వారి వస్త్రములను, అతనికి గిన్నెల నందించువారిని వారి వస్త్రములను, యెహోవా మందిరమందు అతడు అర్పించు దహన బలులను చూచినప్పుడు, ఆమె విస్మయమొంది, రాజుతో ఇట్లనెను. నీ కార్యములను గూర్చియు, జ్ఞానమును గూర్చియు, నేను నా దేశమందు వినిన వర్తమానము నిజ వర్తమానమే గాని, నేను వచ్చి, దాని కన్నులార చూచువరకు, వారి మాటలను నమ్మకయుంటిని. నీ యధిక జ్ఞానమును గూర్చి, సగమైనను వారు నాకు తెలుపలేదు. నిన్నుగూర్చి నేను వినినదాని కంటే నీ కీర్తి యెంతో హెచ్చుగానున్నది. నీ సేవకుల భాగ్యము మంచిది. ఎల్లప్పుడును నీ సముఖమున నిలిచి, నీ జ్ఞానసంభాషణ వినుచుండు నీ సేవకులైన వీరి భాగ్యము మంచిది. నీ దేవుడైన యెహోవా సన్నిధిని నీవు రాజువై, ఆయన సింహాసనముమీద ఆసీనుడవై యుండునట్లు, నీయందు అనుగ్రహము చూపినందుకు, నీ దేవుడైన యెహోవాకు స్తోత్రములు కలుగునుగాక. ఇశ్రాయేలీయులను నిత్యము స్థిరపరచవలెనన్న దయాలోచన నీ దేవునికి కలిగియున్నందున, నీతి న్యాయములను

జరిగిందిటకై ఆయన నిన్ను వారిమీద రాజుగా నియమించెను అని చెప్పెను. ఆమె రాజునకు రెండువందల నలుబది మణుగుల బంగారమును, విస్తారమైన గంధవర్గములను, రత్నములను ఇచ్చెను. షేబ దేశపు రాణి, రాజైన సోలోమోనున కిచ్చిన గంధవర్గములతో సాటియైన దేదియులేదు. ఇదియు గాక, ఓఫీరు నుండి బంగారము తెచ్చిన హీరాము పనివారును, సోలోమోను పనివారును, చందనపు వ్రాసులను, ప్రశస్తమైన రత్నములను కూడ కొనివచ్చిరి. ఆ చందనపు వ్రాసులచేత, రాజు యెహోవా మందిరమునకును, రాజనగరునకును సౌపానములను, గాయకులకు తంబురలను సితారాలను చేయించెను. అటువంటి పని అంతకుముందు యూదా దేశమందు ఎవ్వరును చూచియుండలేదు. షేబ దేశపు రాణి రాజునకు తీసికొనివచ్చిన వాటికి అతడిచ్చిన ప్రతి బహుమానములుగాక, ఆమె మక్కువ పడి అడిగిన దంతయు, రాజైన సోలోమోను ఆమె కిచ్చెను. తరువాత ఆమె తన సేవకులను వెంట బెట్టుకొని, మరలి, తన దేశమునకు వెళ్ళిపోయెను.

రాజైన సోలోమోను, భూరాజులందరికంటెను ఐశ్వర్య ముందును, జ్ఞానమందును, అధికుడాయెను. దేవుడు, సోలోమోను యొక్క హృదయమందుంచిన జ్ఞానోక్తులను వినుటకై, భూరాజులందరును అతని ముఖదర్శనము చేయగోరిరి.

### కీర్తనలు 9:1-20 [దావీదు కీర్తన]

[ప్రధాన గాయకునికి - ముత్తబేను (Muth-Labben - వీరుని మరణము)అను రాగము మీద పాడగినది]

నా పూర్ణ హృదయముతో నేను యెహోవాను స్తుతించెదను. యెహోవా, నీ అద్భుత కార్యములన్నిటిని, నేను వివరించెదను. మహోన్నతుడా, నేను నిన్ను గూర్చి సంతోషించి, హర్షించుచున్నాను. నీ నామమును కీర్తించెదను. నీవు నా పక్షమున వ్యాజ్యమాడి, నాకు న్యాయము తీర్చుచున్నావు. నీవు సింహాసనాసీనుడవై, న్యాయమును బట్టి తీర్పు తీర్చుచున్నావు. కాబట్టి నా శత్రువులు వెనుకకు మళ్ళుదురు. నీ సన్నిధిని వారు జోగిపడి నశింతురు. నీవు అన్యజనులను గద్దించి యున్నావు. దుష్టులను నశింపజేసి యున్నావు. వారి పేరు ఎన్నటికి నుండకుండ తుడుపు పెట్టియున్నావు. త్రువులు నశించిరి. వారు ఎన్నడు నుండకుండ నిర్మూలమైరి. నీవు పెల్లగించిన పట్టణములు, స్మరణకు రాకుండ, బొత్తిగా నశించెను. యెహోవా శాశ్వతముగా సింహాసనాసీనుడైయున్నాడు. న్యాయము తీర్చుటకు ఆయన తన సింహాసనమును స్థాపించి యున్నాడు. యెహోవా, నీతిని బట్టి లోకమునకు తీర్పు తీర్చును. యధార్థతను బట్టి ప్రజలకు న్యాయము తీర్చును. నలిగినవారికి తాను మహా దుర్గమగును. ఆపత్కాలములలో వారికి మహా దుర్గమగును. యెహోవా, నిన్ను ఆశ్రయించు వారిని నీవు విడిచిపెట్టువాడవు కావు. కావున, నీ నామమెరిగినవారు నిన్ను నమ్ముకొందురు. సీయోను వాసియైన యెహోవాను కీర్తించుడి. ఆయన క్రియలను ప్రజలలో ప్రచురము చేయుడి. ఆయన రక్షాపరాధమునుగూర్చి విచారణచేయునప్పుడు, బాధపరచబడువారిని జ్ఞాపకము చేసికొనును. వారి మొఱ్ఱను ఆయన మరువడు. నేను నీ కీర్తి అంతటిని ప్రసిద్ధిచేయుచు, సీయోను కుమార్తె, గుమ్మములలో నీ రక్షణనుబట్టి హర్షించునట్లు, యెహోవా, నన్ను కరుణించుము. మరణ ద్వారమున ప్రవేశించకుండ, నన్ను ఉద్ధరించువాడా, నన్ను ద్వేషించువారు నాకు కలుగజేయు బాధను చూడుము. తాము త్రవ్విన గుంటలో జనములు మునిగిపోయిరి. తాము ఒడ్డిన వలలో, వారి కాలు చిక్కుబడియున్నది. యెహోవా ప్రత్యక్షమాయెను. ఆయన తీర్పు తీర్చియున్నాడు. దుష్టులు తాము చేసికొనిన దానిలో చిక్కియున్నారు. (హిగ్గాయోన్ సెలా.) దుష్టులును, దేవుని మరచు జనులందరును, పాతాళమునకు దిగిపోవుదురు. దరిద్రులు నిత్యము మరువబడరు. బాధపరచబడువారి నిరీక్షణాస్పదము ఎన్నటికిని నశించదు. యెహోవా, లెమ్ము, నరులు ప్రబలక పోవుదురు గాక. నీ సన్నిధిని జనములు తీర్పు పొందుదురు గాక. యెహోవా, వారిని భయపెట్టుము. తాము నరమాత్రులమని జనులు తెలిసికొందురు గాక. (సెలా.)

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల / 12

సామెతలు గ్రంథము 23:4-26, 29-32

ఐశ్వర్యము పొంద ప్రయాసపడకుము. నీకు అట్టి అభిప్రాయము కలిగినను దాని విడిచిపెట్టుము. నీవు దానిమీద దృష్టి నిలిపినతోడనే అది లేకపోవును. నిశ్చయముగా అది రెక్కలు ధరించి యెగిరిపోవును. ఐక్యరాజు ఆకాశమునకు ఎగిరిపోవునట్లు అది ఎగిరిపోవును. ఎదుటివాని మేలు ఓర్చలేనివానితో కలిసి భోజనము చేయకుము. వాని రుచిగల పదార్థముల నాశింపకుము. అట్టివాడు తన ఆంతర్యములో లెక్కలు చూచుకొనువాడు. తినుము త్రాగుము అని అతడు నీతో చెప్పునే గాని, అది హృదయములోనుండి వచ్చు మాట కాదు. నీవు తినినను తినిన దానిని కక్కి వేయుదువు. నీవు పలికిన యింపైన మాటలు వ్యర్థములగును. బుద్ధిహీనుడు వినగా మాటలాడకుము. అట్టివాడు నీ మాటలలోని జ్ఞానమును తృణీకరించును. పురాతనమైన పొలిమేర రాతిని తీసివేయకుము. తలిదండ్రులు లేనివారి పొలములోనికి నీవు చొరబడ కూడదు. వారి విమోచకుడు బలవంతుడు. ఆయన వారిపక్షమున నీతో వ్యాజ్యమాడును. ఉపదేశముమీద మనస్సు నుంచుము. తెలివిగల మాటలకు చెవి యొగ్గుము. నీ బాలురను శిక్షించుట మానుకొనకుము. బెత్తముతో వాని కొట్టినయెడల, వాడు చావకుండును. బెత్తముతో వాని కొట్టినయెడల, పాతాళమునకు పోకుండ వాని ఆత్మను నీవు తప్పించెదవు. నా కుమారుడా, నీ హృదయమునకు జ్ఞానము లభించినయెడల, నా హృదయముకూడ సంతోషించును. నీ పెదవులు యథార్థమైన మాటలు పలుకుట విని, నా అంతరింద్రియములు ఆనందించును. పాపులను చూచి నీ హృదయమునందు మత్స్యరపడకుము. నిత్యము యెహోవాయందు భయభక్తులు కలిగి యుండుము. నిశ్చయముగా ముందుగతి రానే వచ్చును. నీ ఆశ భంగము కానేరదు. నా కుమారుడా, నీవు విని జ్ఞానము తెచ్చుకొనుము. నీ హృదయమును యథార్థమైన త్రోవలయందు చక్కగా నడిపించుకొనుము. ద్రాక్షారసము త్రాగువారితో నైనను, మాంసము హెచ్చుగా తిను వారితో నైనను, సహవాసము చేయకుము. త్రాగుబోతులును, తిండిపోతులును దరిద్రులగుదురు. నిద్రమత్తు చింపిగుడ్డలు ధరించుటకు కారణమగును. నిన్ను కనిన నీ తండ్రి ఉపదేశము అంగీకరించుము. నీ తల్లి ముదిమియందు ఆమెను నిర్లక్ష్యము చేయకుము. సత్యమును అమ్మివేయక, దాని కొనియుంచుకొనుము. జ్ఞానమును ఉపదేశమును వివేకమును కొనియుంచుకొనుము. నీతిమంతుని తండ్రికి అధిక సంతోషము కలుగును. జ్ఞానముగలవానిని కనినవాడు, వానివలన ఆనందము నొందును. నీ తలిదండ్రులను నీవు సంతోషపెట్టవలెను. నిన్ను కనిన తల్లిని ఆనందపరచవలెను. నా కుమారుడా, నీ హృదయమును నాకిమ్ము. నా మార్గములు నీ కన్నులకు ఇంపుగా నుండనిమ్ము.

ఎవరికి శ్రమ? ఎవరికి దుఃఖము? ఎవరికి జగడములు? ఎవరికి చింత? ఎవరికి హేతువులేని గాయములు? ఎవరికి మంద దృష్టి? ద్రాక్షారసముతో ప్రొద్దుపుచ్చువారికే గదా. కలిపిన ద్రాక్షారసము రుచిచూడ చేరువారికే గదా. ద్రాక్షారసము మిక్కిలి ఎఱ్ఱబడగను, గిన్నెలో తళతళలాడుచుండగను, త్రాగుటకు రుచిగా నుండగను, దానివైపు చూడకుము. పిమ్మట అది సర్పమువలె కరచును. కట్టపామువలె కాటువేయును.

### కీర్తనలు 10:1-18

యెహోవా, నీ వెందుకు దూరముగా నిలుచుచున్నావు? ఆపత్కాలములలో నీ వెందుకు దాగియున్నావు? దుష్టుడు గర్వించి, దీనుని వడిగా తరుముచున్నాడు. వారు యోచించిన మోసక్రియలలో తామే చిక్కుకొందురు గాక. దుష్టులు తమ మనోభిలాషనుబట్టి అతిశయపడుదురు. లోభులు (దోచుకొను వారిని దీవించురు) యెహోవాను తిరస్కరించురు. దుష్టులు పొగరెక్కి, యెహోవా విచారణ చేయడనుకొందురు. దేవుడు లేడని వారెల్లప్పుడు యోచించుదురు. వారెల్లప్పుడు భయము మానుకొని ప్రవర్తించురు. నీ న్యాయవిధులు ఉన్నతమైనవై, వారి దృష్టికి అందకుండును. వారు తమ శత్రువులనందరిని చూచి, తిరస్కరించురు. మేము కదల్చబడము, తరతరముల వరకు ఆపద చూడము, అని, వారు తమ హృదయములలో అనుకొందురు. వారి నోరు శాపముతోను, కపటముతోను, వంచనతోను నిండియున్నది. వారి నాలుక క్రింద చేటును, పాపమును ఉన్నవి. తామున్న పల్లెల యందలి మాటు చోటులలో పొంచియుందురు. చాటిన స్థలములలో నిరపరాధులను చంపుదురు. వారి కన్నులు నిరాధారులను పట్టుకొనవలెనని పొంచి చూచును. గుహలోని సింహమువలె, వారు చాటిన స్థలములలో పొంచి యుందురు. బాధపడు వారిని పట్టుకొన పొంచి యుందురు. బాధపడు వారిని తమ వలలోనికి లాగి

పట్టుకొందురు. కాగా నిరాధారులు నలిగి వంగుదురు. వారి బలాత్కారము వలన నిరాధారులు కూలుదురు. దేవుడు మరచిపోయెను, ఆయన విముఖుడై యెప్పుడును చూడ కుండును, అని, వారు తమ హృదయములలో అనుకొందురు. యెహోవా, లెమ్ము, దేవా, బాధపడువారిని మరువక నీ చెయ్యి యెత్తుము. దుష్టులు దేవుని తృణీకరించుట యేల? నీవు విచారణ చేయవని వారు తమ హృదయములలో అనుకొనుటయేల? నీవు దీనిని చూచి యున్నావు గదా. వారికి ప్రతికారము చేయుటకై, నీవు చేటును పగను కనిపెట్టి చూచుచున్నావు. నిరాధారులు తమ్మును నీకు అప్పగించు కొందురు. తండ్రి లేని వారికి నీవే సహాయుడవై యున్నావు. దుష్టుల భుజమును విరుగగొట్టుము. చెడ్డవారి దుష్టత్వము ఏమియు కనబడకపోవు వరకు దానిని గూర్చి విచారణ చేయుము. యెహోవా నిరంతరము రాజైయున్నాడు. ఆయన దేశములోనుండి అన్యజనులు నశించిపోయిరి. యెహోవా, లోకులు ఇకను భయకారకులు కాకుండు నట్లుబాధపడు వారి కోరికను నీవు వినియున్నావు. తండ్రిలేని వారికిని, నలిగిన వారికిని, న్యాయము తీర్చుటకై, నీవు వారి హృదయము స్థిరపరచితివి. చెవియొగ్గి ఆలకించితివి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల / 13**

**ప్రసంగి గ్రంథము 1:1-4, 12-18, 2:1-7, 9, 11-13, 26**

దావీదు కుమారుడును యెరూషలేములో రాజునై యుండిన ప్రసంగి పలికిన మాటలు. వ్యర్థము వ్యర్థమని ప్రసంగి చెప్పుచున్నాడు. వ్యర్థము, వ్యర్థము, సమస్తము వ్యర్థమే. సూర్యునిక్రింద నరులు పడుచుండు పాటు అంతటివలన వారికి కలుగుచున్న లాభమేమి? తరము వెంబడి తరము గతించి పోవుచున్నది. భూమియొకటి యెల్లప్పుడును నిలుచునది.

ప్రసంగినైన నేను, యెరూషలేమునందు ఇశ్రాయేలీయులమీద రాజునై యుంటిని. ఆకాశము క్రింద జరుగునది అంతటిని జ్ఞానముచేత విచారించి గ్రహించుటకై, నా మనస్సు నిలిపితిని. వారు దీనిచేత అభ్యాసము (శిక్షణము) నొందవలెనని దేవుడు మానవులకు ఏర్పాటు చేసిన ప్రయాసము బహు కఠినమైనది. సూర్యుని క్రింద జరుగుచున్న క్రియల నన్నిటిని నేను చూచితిని. అవి అన్నియు వ్యర్థములే. అవి యొకడు గాలికై ప్రయాసపడినట్టున్నవి. వంకరగానున్న దానిని చక్కపరచ శక్యముకాదు. లోపముగలది లోక్కకు రాదు. యెరూషలేమునందు నాకు ముందున్న వారందరి కంటిను, నేను చాల ఎక్కువగా జ్ఞానము సంపాదించిననియు, జ్ఞానమును విద్యను నేను పూర్ణముగా అభ్యసించితి ననియు, నా మనస్సులో నేనునుకొంటిని. నా మనస్సు నిలిపి, జ్ఞానాభ్యాసమును, వెజ్జితనమును, మతిహీనతను, తెలిసికొనుటకు ప్రయత్నించితిని. అయితే ఇదియు గాలికై ప్రయాసపడుటయే అని తెలిసికొంటిని. విస్తారమైన జ్ఞానాభ్యాసముచేత విస్తారమైన దుఃఖము కలుగును. అధిక విద్య సంపాదించినవానికి అధిక శోకము కలుగును.

కానీ నిన్ను సంతోషముచేత శోధించి చూతును. నీవు మేలు ననుభవించి చూడుమని నేను నా హృదయముతో చెప్పుకొంటిని. అయితే అదియు వ్యర్థప్రయత్న మాయెను. నవ్వుతో, నీవు వెజ్జి దానవనియు, సంతోషముతో నీచేత కలుగునదేమియనియు నేనంటిని. నా మనస్సు ఇంకను జ్ఞానము అనుసరించుచుండగా, ఆకాశము క్రింద తాము బ్రదుకుకాలమంతయు మనుష్యులు ఏమిచేసి మేలు అనుభవించురో చూడవలెనని తలచి, నా దేహమును ద్రాక్షా రసము చేత సంతోషపరచుకొందుననియు, మతిహీనతయొక్క సంగతి అంతయు గ్రహించుననియు, నా మనస్సులో నేను యోచన చేసికొంటిని. నేను గొప్ప పనులు చేయబూనుకొంటిని. నాకొరకు ఇంట్లు కట్టించుకొంటిని. ద్రాక్షతోటలు నాటించుకొంటిని. నాకొరకు తోటలను శృంగార వనములను వేయించుకొని, వాటిలో సకలవిధములైన ఫల వృక్షములను నాటించితిని. వృక్షముల నారుమళ్లకు నీరుపారుటకై, నేను చెరువులు త్రవ్వించుకొంటిని. పనివారిని పని కత్తెలను సంపాదించుకొంటిని. నా యింట పుట్టిన దాసులు నాకుండిరి. యెరూషలేము నందు నాకు ముందుండిన వారందరికంటి ఎక్కువగా పనుల మందలును, గొర్రె మేకల మందలును, బహు విస్తారముగా సంపాదించుకొంటిని.

నాకు ముందు యెరూషలేమునందున్న వారందరి కంటిను, నేను ఘనుడనై అభివృద్ధి నొందితిని. నా జ్ఞానము నన్ను విడిచిపోలేదు.

అప్పుడు నేను చేసిన పనులన్నియు, వాటికొకకై నేను పడిన ప్రయాసమంతయు నేను నిదానించి వివేచించగా, అవన్నియు వ్యర్థమైనవిగాను, ఒకడు గాలికి ప్రయాసపడినట్టుగాను అగుపడెను. సూర్యుని క్రింద లాభకరమైన దేదియు లేనట్లు నాకు కనబడెను. రాజు తరువాత రాబోవువాడు, ఇదివరకు జరిగిన దాని విషయము సయితము ఏమి చేయునో అనుకొని, నేను జ్ఞానమును వెజ్జితనమును మతిహీనతను పరిశీలించుటకై పూనుకొంటిని. అంతట చీకటికంటి వెలుగు ఎంత ప్రయోజనకరమో, బుద్ధిహీనతకంటి జ్ఞానము అంత ప్రయోజనకరమని నేను తెలిసికొంటిని.

ఏలయనగా దైవదృష్టికి మంచివాడుగా నుండువానికి, దేవుడు జ్ఞానమును తెలివిని ఆనందమును అనుగ్రహించును. అయితే దైవదృష్టికి ఇష్టుడగువాని కిచ్చుటకై, ప్రయాసపడి పోగుచేయు పనిని, ఆయన, పాపాత్మునికి నిర్ణయించును. ఇదియు వ్యర్థముగాను ఒకడు గాలికి ప్రయాసపడినట్టుగాను ఉన్నది.

### కీర్తనలు 99:1-9

యెహోవా రాజ్యము చేయుచున్నాడు. జనములు వణకును. ఆయన, కెరూబులమీద ఆసీనుడై యున్నాడు. భూమి కదలును. సీయోనులో యెహోవా మహోన్నతుడు. జనములన్నిటిపైన ఆయన హెచ్చియున్నాడు. భయంకరమైన నీ గొప్ప నామమును వారు స్తుతించెదరు. యెహోవా పరిశుద్ధుడు. యధార్థతనుబట్టి, నీవు న్యాయమును ప్రేమించు రాజును స్థిరపరచి యున్నావు. యాకోబు సంతతిమధ్య, నీవు నీతి న్యాయములను జరిగించియున్నావు. మన దేవుడైన యెహోవాను ఘనపరచుడి. ఆయన పాద పీఠము ఎదుట సాగిలపడుడి. ఆయన పరిశుద్ధుడు. ఆయన యాజకులలో మోషే అహరోనులుండిరి. ఆయన నామమునుబట్టి ప్రార్థన చేయువారిలో సమూయేలు ఉండెను. వారు యెహోవాకు మొఱ్ఱపెట్టగా, ఆయన వారి కుత్తరమిచ్చెను. మేఘ స్తంభములోనుండి ఆయన వారితో మాట లాడెను. వారు ఆయన శాసనముల ననుసరించిరి. ఆయన తమకిచ్చిన కట్టడను వారనుసరించిరి. యెహోవా, మా దేవా, నీవు వారికుత్తరమిచ్చితివి. వారి క్రియలనుబట్టి ప్రతికారము చేయుచునే, వారి విషయములో నీవు పాపము పరిహరించు దేవుడవైతివి. న దేవుడైన యెహోవా పరిశుద్ధుడు. మన దేవుడైన యెహోవాను ఘనపరచుడి. ఆయన పరిశుద్ధ పర్యతము ఎదుట సాగిలపడుడి.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /14

### రాజులు మొదటి గ్రంథము 11:6-13, 26, 28-39, 43

ఈ ప్రకారము సోలోమోను యెహోవా దృష్టికి చెడు నడత నడచి, తన తండ్రియైన దావీదు అనుసరించినట్లు, యధార్థవ్యధయముతో యెహోవాను అనుసరింపలేదు. సోలోమోను, కెమోషు అను మోయాబీయుల హీయమైన దేవతకును, మొలెకు అను అమ్మోనీయుల హీయమైన దేవతకును, యెరూషలేము ఎదుటనున్న కొండమీద బలి పీఠములను కట్టించెను. తమ దేవతలకు దూపము వేయుచు, బలుల నర్పించుచుండిన పరస్మిల్లై తన భార్యల నిమిత్తము అతడు ఈలాగు చేసెను. ఇశ్రాయేలీయుల దేవుడైన యెహోవా, అతనికి రెండు మారులు ప్రత్యక్షమై, నీవు ఇతర దేవతలను వెంబడింప వలదని అతనికి ఆజ్ఞాపించినను, సోలోమోను హృదయము ఆయన యొద్దనుండి తొలగిపోయెను. యెహోవా తన కిచ్చిన ఆజ్ఞను అతడు గైకొనకపోగా, యెహోవా అతని మీద కోపగించి, సెలవిచ్చిన దేమనగా, నేను నీతో చేసిన నా నిబంధనను, కట్టడలను నీవు ఆచరింపక పోవుట నేను కనుగొనుచున్నాను గనుక, యీ రాజ్యము నీకుండకుండ నిశ్చయముగా తీసివేసి, నీ దాసునికొచ్చెదను. అయినను, నీ తండ్రియైన దావీదు నిమిత్తము, నీ దినములయందునేను ఆలాగున చేయక నీ కుమారుని చేతిలోనుండి దాని తీసివేసెదను. రాజ్యమంతయు తీసివేయను. నా దాసుడైన దావీదు నిమిత్తమును, నేను కోరుకొనిన యెరూషలేము నిమిత్తమును, ఒక గోత్రము నీ కుమారునికొచ్చెదను.

మరియు సోలోమోను సేవకుడైన యరొబాము సహా రాజుమీదికి లేచెను. ఇతడు జెరేదా సంబంధమైన ఎఫ్రాయిమీయుడైన నెబాతు కుమారుడు, ఇతని తల్లి పేరు జెరూహా, ఆమె విధవరాలు.



అయితే యరొబాము అను ఇతడు మహా బలాడుడైయుండగా, యవ్వనుడగు ఇతడు పనియందు శ్రద్ధగలవాడని సొలోమోను తెలిసికొని, యోషేపు సంతతివారు చేయవలసిన భారమైన పనిమీద అతనిని అధికారిగా నిర్ణయించెను. అంతట యరొబాము యెరూషలేములోనుండి బయలు వెడలిపోగా, పిలోనీయుడును ప్రవక్తయునగు అహీయా అతనిని మార్గమందు కనుగొనెను. అహీయా క్రొత్త వస్త్రము ధరించుకొని యుండెను, వారిద్దరు తప్ప పొలములో మరి యెవడును లేకపోయెను. అంతట అహీయా, తాను ధరించుకొనియున్న క్రొత్త వస్త్రమును పట్టుకొని, పండ్రెండు తునకలుగా చింపి, యరొబాముతో ఇట్లనెను. ఈ పది తునకలను నీవు తీసికొనుము. ఇశ్రాయేలీయుల దేవుడైన యెహోవా సెలవిచ్చున దేమనగా, జనులు నన్ను విడిచి పెట్టి, అష్టారోతు అను సీదోనీయుల దేవతకును, కెమోషు అను మోయాబీయుల దేవతకును మిల్కీము అను అమ్మోనీయుల దేవతకును మ్రొక్కి, సొలోమోను తండ్రియైన దావీదు చేసినట్లు, నా దృష్టికి యోగ్యమైన దాని చేయకయు, నా కట్టడలను నా విధులను అనుసరింపకయు, నేను ఏర్పరచిన మార్గములలో నడవకయు నున్నారు గనుక, సొలోమోను చేతిలోనుండి రాజ్యమును కొట్టివేసి, పది గోత్రములను నీకిచ్చెదను. అయితే నా సేవకుడైన దావీదు నిమిత్తమును, నేను యెరూషలేము పట్టణమును కోరుకొని నందునను, ఇశ్రాయేలీయుల గోత్రములలోనుండి వానికి ఒక గోత్రము ఉండనిత్తును. రాజ్యము వాని చేతిలోనుండి బొత్తిగా తీసివేయక, నేను కోరుకొనిన నా సేవకుడైన దావీదు, నా ఆజ్ఞలను అనుసరించి నా కట్టడలను ఆచరించెను గనుక, దావీదును జ్ఞాపకము చేసికొని, అతని దినము లన్నియు అతనిని అధికారిగా ఉండనిత్తును. అయితే అతని కుమారుని చేతిలోనుండి రాజ్యమును తీసివేసి, అందులో నీకు పది గోత్రముల నిచ్చెదను. నా నామమును అక్కడ ఉంచుటకు నేను కోరుకొనిన పట్టణమైన యెరూషలేములో, నా యెదుట ఒక దీపము నా సేవకుడైన దావీదునకు ఎల్లప్పుడు నుండునట్లు అతని కుమారునికి ఒక గోత్రము ఇచ్చెదను. నేను నిన్ను అంగీకరించినందున, నీ కోరిక యంతటి చొప్పున నీవు ఏలుబడి చేయుచు, ఇశ్రాయేలు వారిమీద రాజువై యుండువు. నేను నీకు ఆజ్ఞాపించినదంతయు నీవు విని, నా మార్గముల ననుసరించి నడచుచు, నా దృష్టికి అనుకూలమైనదానిని జరిగించుచు, నా సేవకుడైన దావీదు చేసినట్లు నా కట్టడలను నా ఆజ్ఞలను గైకొనినయెడల, నేను నీకు తోడుగా ఉండి, దావీదు కుటుంబమును శాశ్వతముగా నేను స్థిరపరచినట్లు నిన్నును స్థిరపరచి, ఇశ్రాయేలువారిని నీకు అప్పగించెదను. వారు చేసిన క్రియలనుబట్టి, నేను దావీదు సంతతివారిని బాధ పరచుదును గాని, నిత్యము బాధింపను.

అంతట సొలోమోను తన పితరులతో కూడ నిద్రించి, తన తండ్రియైన దావీదు పురమందు సమాధి చేయబడెను. తరువాత అతని కుమారుడైన రెహాబాము అతనికి మారుగా రాజాయెను.

### కీర్తనలు 123:1-4 [యాత్ర కీర్తన]

ఆకాశమందు ఆసీనుడవైనవాడా, నీ తట్టు నా కన్నులెత్తుచున్నాను. దాసుల కన్నులు తమ యజమానుని చేతితట్టును, దాసి కన్నులు తన యజమానురాలి చేతి తట్టును చూచునట్లు, మన దేవుడైన యెహోవా మనలను కరుణించువరకు, మన కన్నులు ఆయన తట్టు చూచుచున్నవి. యెహోవా, మేము అధిక తిరస్కారము పాలైతిమి. అహంకారుల నిందయు, గర్విష్టుల తిరస్కారమును, మామీదికి అధికముగా వచ్చియున్నవి. మమ్మును కరుణింపుము. మమ్మును కరుణింపుము.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల / 15

### కోలోస్సయులకు వ్రాసిన పత్రిక 3:1-25

మీరు క్రీస్తుతో కూడ లేపబడినవారైతే, పైనున్న వాటినే వెదకుడి. అక్కడ క్రీస్తు, దేవుని కుడిపార్శ్వమున కూర్చుండి యున్నాడు. పైనున్న వాటిమీదనే గాని, భూసంబంధమైన వాటి మీద మనస్సు పెట్టుకొనకుడి. ఏలయనగా, మీరు మృతిపొందితిరి. మీ జీవము, క్రీస్తుతోకూడ దేవుని యందు (అనేక ప్రాచీన ప్రతులలో - క్రీస్తు అని పాఠాంతరము) దాచబడియున్నది. మనకు జీవమై యున్న క్రీస్తు ప్రత్యక్షమైనప్పుడు, మీరును, ఆయనతో కూడ మహిమయందు

ప్రత్యక్షపరచబడుదురు. కావున భూమి మీదనున్న మీ అవయవములను, అనగా జారత్వమును, అపవిత్రతను, కామాతురతను, దురాశను, విగ్రహారాధనయైన ధనాపేక్షను, (లేక లోభత్వమును) చంపివేయుడి. వాటి వలన, దేవుని ఉగ్రత, అవిధేయుల మీదికి వచ్చును. పూర్వము వారి మధ్య జీవించినప్పుడు, మీరును, వీటిని అనుసరించి నడుచుకొంటిరి. ఇప్పుడైతే, మీరు, కోపము, ఆగ్రహము, దుష్టత్వము, దూషణ, మీనోట బూతులు అను వీటినిన్నిటిని విసర్జించుడి. ఒకనితో ఒకడు అబద్ధమాడకుడి. ఏలయనగా, ప్రాచీన స్వభావమును (మూలభాషలో ప్రాచీన పురుషుని) దాని క్రియలతో కూడ, మీరు పరిత్యజించి, జ్ఞానము కలుగు నిమిత్తము, దానిని సృష్టించినవాని పోలిక చొప్పున, నూతన పరచబడుచున్న నవీన స్వభావమును ధరించుకొనియున్నారు. ఇట్టివారిలో గ్రీసు దేశస్థుడని, యూదుడని, భేదము లేదు. సున్నతి పొందుటయని, సున్నతి పొందక పోవుటయని, భేదము లేదు. పరదేశియని, సిథియనుడని (అనాగరికమైన ఒక జనము) దానుడని, స్వతంత్రుడని లేదు గాని, క్రీస్తు సర్వమును, అందరిలో ఉన్నవాడువై యున్నాడు. కాగా, దేవుని చేత ఏర్పరచబడినవారును, పరిశుద్ధులును, ప్రియులువైన వారికి, తగినట్లు, మీరు జాలిగల మనస్సును, దయాళుత్వమును, వినయమును, సాత్వికమును, దీర్ఘశాంతమును ధరించుకొనుడి. ఎవడైనను తనకు హాని చేసినని యొకడనుకొనిన యెడల, ఒకని నొకడు సహించుచు, ఒకని నొకడు క్షమించుడి. ప్రభువు మిమ్మును క్షమించినలాగున, మీరును క్షమించుడి. వీటన్నిటి పైన, పరిపూర్ణతకు అనుబంధమైన ప్రేమను ధరించుకొనుడి. క్రీస్తు అనుగ్రహించు సమాధానము, మీ హృదయములలో ఏలుచుండ నియు్యడి. ఇందుకొరకే, మీరొక్క శరీరముగా పిలువ బడితిరి. మరియు కృతజ్ఞులై యుండుడి. సంగీతములతోను, కీర్తనలతోను, ఆత్మసంబంధమైన పద్యములతోను, ఒకనికి ఒకడు బోధించుచు, బుద్ధి చెప్పుచు, కృపాసహితముగా, మీ హృదయములలో దేవుని గూర్చి గానము చేయుచు, సమస్త విధములైన జ్ఞానముతో, క్రీస్తు వాక్యము, మీలో సమృద్ధిగా నివసించనియు్యడి. మరియు మాటచేత గాని, క్రియచేత గాని, మీరేమి చేసినను, ప్రభువైన యేసుద్వారా, తండ్రియైన దేవునికి కృతజ్ఞతాస్తుతులు చెల్లించుచు, సమస్తమును ఆయన పేరట చేయుడి. భార్యలారా, మీ భర్తలకు విధేయులై యుండుడి. ఇది ప్రభువును బట్టి యుక్తమైయున్నది. భర్తలారా, మీ భార్యలను ప్రేమించుడి, వారిని నిష్ఠురపెట్టకుడి. పిల్లలారా, అన్ని విషయములలో మీ తలిదండ్రుల మాట వినండి. ఇది ప్రభువును బట్టి మెచ్చుకొనతగినది. తండ్రులారా, మీ పిల్లల మనస్సు క్రుంగకుండునట్లు, వారికి కోపము పుట్టించకుడి. దాసులారా, మనుష్యులను సంతోషపెట్టు వారైనట్లు, కంటికి కనబడవలెనని కాక, ప్రభువునకు భయపడుచు, శుద్ధాంతఃకరణ గలవారై, శరీరమును బట్టి, మీ యజమానులైన వారికి, అన్ని విషయములలో విధేయులై యుండుడి. ప్రభువువలన స్వాస్థ్యమును ప్రతిఫలముగా పొందుదుమని యెరుగుదురు గనుక, మీరేమి చేసినను అది మనుష్యుల నిమిత్తము కాక ప్రభువు నిమిత్తమని మన స్ఫూర్తిగా చేయుడి, మీరు ప్రభువైన క్రీస్తునకు దాసులై యున్నారు. అన్యాయము చేసినవానికి తాను చేసిన అన్యాయముకొలది మరల లభించును, పక్షపాతముండదు.

### క్రీస్తునలు 32:1-11 [దావీదు కీర్తన - దైవ ధ్యానము]

తన అతిక్రమములకు పరిహారమునొందినవాడు, తన పాపమునకు ప్రాయశ్చిత్తము నొందినవాడు ధన్యుడు. యెహోవాచేత నిర్దోషి అని యెంచబడినవాడు, ఆత్మలో కపటములేనివాడు, ధన్యుడు. నేను మౌనినై యుండగా, దినమంతయు నేను చేసిన నా ఆర్తధ్వని వలన, నాయెముకలు క్షీణించినవి. దివారాత్ములు నీ చెయ్యి నామీద బరువుగా నుండెను. నా సారము వేసవి కాలమున ఎండినట్టాయెను. (సెలా.) నా దోషమును కప్పుకొనక, నీ యెదుట నాపాపము ఒప్పుకొంటిని. యెహోవా సన్నిధిని నా అతిక్రమములు ఒప్పుకొందుననుకొంటిని. నీవు నా పాప దోషమును పరిహరించియున్నావు. (సెలా.) కావున, నీ దర్శనకాలమందు, భక్తిగలవారందరు నిన్ను ప్రార్థన చేయుదురు. విస్తార జలప్రవాహములు పొరలి వచ్చినను, నిశ్చయముగా అవి వారిమీదికి రావు. నా దాగు చోటు నీవే. శ్రమలోనుండి నీవు నన్ను రక్షించెదవు. విమోచన గానములతో నీవు నన్ను ఆపరించెదవు. నీకు ఉపదేశము చేసెదను. నీవు నడవవలసిన మార్గమును నీకు బోధించెదను. నీమీద దృష్టియుంచి నీకు ఆలోచన చెప్పెదను. బుద్ధి జ్ఞానములులేని గుఱ్ఱము వలెనైనను, కంచరగాడిద వలెనైనను, మీరు ఉండకుడి. అవి నీ దగ్గరకు తేలుదునట్లు, వాటి నోరు వారుతోను, కళ్లెముతోను, బిగింపవలెను. భక్తిహీనులకు అనేక వేదనలు కలుగుచున్నవి.

యెహోవాయందు నమ్మికయుంచువానిని, కృప ఆవరించుచున్నది. నీతిమంతులారా, యెహోవాను బట్టి సంతోషించుడి, ఉల్లసించుడి. యథార్థ హృదయులారా, మీరందరు ఆనందగానము చేయుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల /16**

**దినవృత్తాంతములు రెండవ గ్రంథము 10:1-19**

రెహబామునకు పట్టాభిషేకము చేయుటకై ఇశ్రాయేలీయులందరును షెకెమునకు వెళ్ళగా, రెహబాము షెకెమునకు పోయెను. రాజైన నోలోమోను సమక్షము నుండి పారిపోయి, ఐగుప్తులో వాసము చేయుచున్న నెబాతు కుమారుడైన యరొబాము అది విని, ఐగుప్తునుండి తిరిగిరాగా జనులు అతని పిలిపించిరి. యరొబామును, ఇశ్రాయేలువారందరును కూడి వచ్చి, నీ తండ్రి మా కాడిని బరువు చేసెను. నీ తండ్రి నియమించిన కఠిన దాస్యమును, అతడు మామీద ఉంచిన బరువైన కాడిని, నీవు ఇప్పుడు చులుకన చేసినయెడల, మేము నిన్ను సేవించు మని రెహబాముతో మనవి చేయగా, అతడు, మీరు మూడు దినములు తాళి మరల నాయొద్దకు రండని చెప్పెను గనుక, జనులు వెళ్ళిపోయిరి. అప్పుడు రాజైన రెహబాము, తన తండ్రియైన నోలోమోను సజీవియై యుండగా అతని సమక్షమున నిలిచిన పెద్దలను పిలిపించి, యీ జనులకు నేనేమి ప్రత్యుత్తర మియ్యవలెను? మీరు చెప్పు ఆలోచన ఏది అని అడుగగా, వారు, నీవు ఈ జనుల యెడల దయా దాక్షిణ్యములు చూపి, వారితో మంచి మాటలాడిన యెడల, వారు ఎప్పటికిని నీకు దాసులగుదురని అతనితో చెప్పిరి. అయితే అతడు పెద్దలు తనకు చెప్పిన ఆలోచన త్రోసి వేసి, తనతోకూడ పెరిగి, తన యెదుటనున్న యవ్వనస్థులతో ఆలోచనచేసి, నీ తండ్రి మామీద ఉంచిన కాడిని చులుకన చేయుమని నన్నుడిగిన యీ జనులకు ప్రత్యుత్తరమేమి ఇయ్యవలెనని మీరు యోచింతురో చెప్పుడని వారినడుగగా, అతనితో కూడ పెరిగిన యీ యవ్వనస్థులు అతనితో ఇట్లనిరి. నీ తండ్రి మా కాడిని బరువుచేసెను. నీవు దానిని చులుకన చేయుమని నీతో పలికిన యీ జనులతో నీవు చెప్పవలసినదేమనగా, నా చిటికెన వ్రేలు, నా తండ్రియొక్క నడుము కంటి బరువుగా ఉండును. నా తండ్రి బరువైన కాడి మీమీద మోపెను గాని, నేను మీ కాడిని మరింత బరువు చేయుదును. నా తండ్రి మిమ్మును చలుకులతో దండించెను గాని, నేను కొరడాలతో మిమ్మును దండించెదనని చెప్పుము. మూడవ దినమందు నాయొద్దకు తిరిగి రండని రాజు చెప్పిన ప్రకారము, యరొబామును జనులందరును, మూడవ దినమందు రెహబాము నొద్దకు రాగా, రాజైన రెహబాము, పెద్దల ఆలోచనను త్రోసివేసి, యవ్వనస్థులు చెప్పిన ప్రకారము వారితో మాటలాడి, వారికి కఠినమైన ప్రత్యుత్తరమిచ్చెను. ఎట్లనగా, నా తండ్రి మీ కాడిని బరువు చేసెను. నేను దానిని మరింత బరువు చేయుదును. నా తండ్రి మిమ్మును చలుకులతో దండించెను. నేను మిమ్మును కొరడాలతో దండించెదనని చెప్పెను. యెహోవా, షిలోనీయుడైన అహీయాద్వారా నెబాతు కుమారుడైన యరొబాముతో సెలవిచ్చిన తన మాటను స్థిరపరచునట్లు, దేవుని నిర్ణయ ప్రకారము, జనులు చేసిన మనవి రాజు ఆలకించక పోయెను. రాజు, తాము చేసిన మనవి అంగీకరింపక పోవుట చూచి, జనులు, దావీదులో మాకు భాగము ఏది? యెష్షయి కుమారుని యందు మాకు స్వాస్థ్యము లేదు. ఇశ్రాయేలువారలారా, మీ గుడారమునకు పోవుడి. దావీదు, నీ సంతతి వారిని నీవే చూచుకొనుమని రాజునకు ప్రత్యుత్తరమిచ్చి, ఇశ్రాయేలు వారందరును ఎవరి గుడారమునకు వారు వెళ్ళిపోయిరి. అయితే, యూదా పట్టణములలో కాపురముండు ఇశ్రాయేలు వారిమీద రెహబాము ఏలుబడి చేసెను. రాజైన రెహబాము వెట్టి పనివారిమీద అధికారియైన హదోరమును పంపగా, ఇశ్రాయేలువారు రాళ్లతో అతని చావగొట్టిరి గనుక, రాజైన రెహబాము యెరూషలేమునకు పారిపోవలెనని త్వరపడి తన రథము ఎక్కెను. ఇశ్రాయేలువారు, ఇప్పటికిని దావీదు సంతతివారిమీద తిరుగుబాటు చేసి నేటివరకును వారికి లోబడకయున్నారు.

**కీర్తనలు 33:1-12**

నీతిమంతులారా, యెహోవాను బట్టి ఆనందగానము చేయుడి. స్తుతి చేయుట యథార్థవంతులకు శోభస్కరము. సితారాతో యెహోవాను స్తుతించుడి. పది తంతుల స్వరమండలముతో, ఆయనను కీర్తించుడి. ఆయననుగూర్చి నూతన కీర్తన పాడుడి.

ఉత్సాహ ధ్వనితో, ఇంపుగా వాయింతుడి. యెహోవా వాక్యము యథార్థమైనది. ఆయన చేయునదంతయు నమ్మకమైనది. ఆయన నీతిని, న్యాయమును ప్రేమించుచున్నాడు. లోకము, యెహోవా కృపతో నిండియున్నది. యెహోవా వాక్కు చేత, ఆకాశములు కలిగెను. ఆయన నోటి ఊపిరిచేత, వాటి సర్వసమూహము కలిగెను. సముద్ర జలములను రాశిగా కూర్చువాడు ఆయనే. అగాధ జలములను కొట్లలో కూర్చువాడు ఆయనే. లోకులందరు యెహోవాయందు భయభక్తులు నిలుపవలెను. భూలోక నివాసులందరు ఆయనకు వెరవవలెను. ఆయన మాట సెలవియ్యగా, దాని ప్రకారమాయెను. ఆయన ఆజ్ఞాపింపగానే కార్యము స్థిరపరచబడెను. అన్య జనముల ఆలోచనలను, యెహోవా వ్యర్థపరచును. జనముల యోచనలను, ఆయన నిష్ఫలములుగా జేయును. యెహోవా ఆలోచన సదాకాలము నిలుచును. ఆయన సంకల్పములు తరతరములకు ఉండును. యెహోవా తమకు దేవుడుగాగల జనులు ధన్యులు. ఆయన తనకు స్వాస్థ్యముగా ఏర్పరచుకొను జనులు ధన్యులు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల / 17**

**రాజులు మొదటి గ్రంథము 12:21-33; 13:1-3**

రెహబాము యెరూషలేమునకు వచ్చిన తరువాత, ఇశ్రాయేలు వారితో యుద్ధముచేసి, రాజ్యము, సోలోమోను కుమారుడైన రెహబాము అను తనకు మరల వచ్చినట్లు చేయుటకై, యూదావారందరిలో నుండియు, బెన్యామీను గోత్రయులలోనుండియు, యుద్ధ ప్రవీణులైన లక్షయెనుబది వేలమందిని పోగు చేసెను. అంతట దేవుని వాక్కు దైవజనుడగు షెమయాకు ప్రత్యక్షమై, యీలాగు సెలవిచ్చెను. నీవు సోలోమోను కుమారుడను, యూదా రాజునైన రెహబాముతోను, యూదా వారందరితోను, బెన్యామీనీయులందరితోను, శేపించిన వారందరితోను, ఇట్లనుము. యెహోవా సెలవిచ్చునదేమనగా, జరిగినది నావలననే జరిగెను. మీరు ఇశ్రాయేలువారగు మీ సహోదరులతో యుద్ధము చేయుటకు వెళ్లక, అందరును మీ యిండ్లకు తిరిగి పోవుడి. కాబట్టి వారు యెహోవా మాటకు లోబడి, దానిని బట్టి యుద్ధమునకు పోక నిలిచిరి. తరువాత యరొబాము ఎఫ్రాయిము మన్యమందు షెకెమను పట్టణము కట్టించి, అచ్చట కాపురముండి, అచ్చట నుండి బయలుదేరి, షెనూయేలును కట్టించెను. ఈ జనులు, యెరూషలేము నందున్న యెహోవా మందిరమందు బలులు అర్పించుటకు ఎక్కి పోవుచుండిన యెడల, ఈ జనుల హృదయము యూదారాజైన రెహబాము అను తమ యజమానుని తట్టు తిరుగును. అప్పుడు వారు నన్ను చంపి, యూదా రాజైన రెహబామునొద్ద మరల చేరుదురు. రాజ్యము మరల దావీదు సంతతివారిదగును అని, యరొబాము తన హృదయమందు తలంచి, ఆలోచన చేసి, రెండు బంగారపు దూడలు చేయించి, జనులను పిలిచి, యెరూషలేమునకు పోవుట మీకు బహు కష్టము. ఇశ్రాయేలువారలారా, ఐగుప్తు దేశములోనుండి మిమ్మును రప్పించిన మీ దేవుడు ఇవే అని చెప్పి, ఒకటి బేతేలునందును, ఒకటి దాను నందును ఉంచెను. దాను వరకు, ఈ రెంటిలో ఒకదానిని జనులు పూజించుట వలన, రాజు చేసిన కార్యము, షాపమునకు కారణమాయెను. మరియు అతడు ఉన్నత స్థలములను కట్టించి, మందిరముగా ఏర్పరచి, లోపీయులు కాని సాధారణమైనవారిలో కొందరిని యాజకులుగా నియమించెను. మరియు యరొబాము, యూదా దేశమందు జరుగు ఉత్సవమువంటి ఉత్సవమును ఎనిమిదవ మాసము పదునైదవ దినమందు జరుప నిర్ణయించి, బలిపీఠము మీద బలులు అర్పించుచు వచ్చెను. ఈ ప్రకారము బేతేలు నందును తాను చేయించిన దూడలకు బలులు అర్పించు చుండెను. మరియు తాను చేయించిన యున్నతమైన స్థలమునకు యాజకులను బేతేలునందుంచెను. ఈ ప్రకారము అతడు యోచించిన దానినిబట్టి, యెనిమిదవ మాసము పదునైదవ దినమందు, బేతేలులో తాను చేయించిన బలిపీఠము మీద, బలులు అర్పించుచు వచ్చెను. మరియు ఇశ్రాయేలు వారికి ఒక ఉత్సవమును నిర్ణయించి, ధూపము వేయుటకై తానే బలిపీఠము ఎక్కెను.

అంతట దైవజనుడైన యొకడు, యెహోవాచేత సెలవు నొంది, యూదా దేశమునుండి బేతేలునకు వచ్చెను. ధూపము వేయుటకై యరొబాము ఆ బలిపీఠము నొద్ద నిలిచి యుండగా, ఆ దైవజనుడు యెహోవా ఆజ్ఞచేత బలిపీఠమునకు ఈ మాట ప్రకటన చేసెను. బలిపీఠమా, బలిపీఠమా, యెహోవా సెలవిచ్చునదేమనగా, దావీదు సంతతిలో యోషీయా అను నొక శిశువు

పుట్టును. నీమీద ధూపము వేసిన ఉన్నత స్థలముయొక్క యాజకులను అతడు నీమీద అర్పించును. అతడు మనుష్య శల్కములను నీమీద దహనము చేయును. ఈ బలిపీఠము బద్దలై పోయి, దానిమీదనున్న బుగ్గి ఒలికి పోవుటయే, యెహోవా ఇచ్చు సూచన అని చెప్పి, ఆ దినమున ఆ ప్రవక్త సూచన యొకటి యిచ్చెను.

**కీర్తనలు 86:1-17** [దావీదు కీర్తన]

యెహోవా, నేను దీనుడను, దరిద్రుడను. చెవియొగ్గి నాకుత్తరమిమ్ము. నేను నీ భక్తుడను నా ప్రాణము కాపాడుము. నా దేవా, నిన్ను నమ్ముకొనియున్న నీ సేవకుని రక్షింపుము. ప్రభువా, దినమెల్ల నీకు మొఱ్ఱపెట్టుచున్నాను. నన్ను కరుణింపుము. ప్రభువా, నా ప్రాణము నీ వైపునకు ఎత్తుచున్నాను. నీ సేవకుని ప్రాణము సంతోషింపజేయుము. ప్రభువా, నీవు దయాళుడవు. క్షమించుటకు సిద్ధమైన మనస్సు గలవాడవు. నీకు మొఱ్ఱపెట్టు వారందరియెడల, కృపాతీతయము గలవాడవు. యెహోవా, నా ప్రార్థనకు చెవి యొగ్గుము. నా మనవుల ధ్వని ఆలకింపుము. నీవు నాకు ఉత్తరమిచ్చువాడవు గనుక, నా ఆపత్కాలమందు నేను నీకు మొఱ్ఱ పెట్టెదను. ప్రభువా, నీవు మహాత్మ్యము గలవాడవు. ఆశ్చర్యకార్యములు చేయువాడవు నీవే. అద్వితీయ దేవుడవు. ప్రభువా, దేవతలలో నీవంటివాడు లేడు. నీ కార్యములకు సాటియైన కార్యములు లేవు. నీవు సృజించిన అన్యజనులందరును వచ్చి, నీ సన్నిధిని నమస్కారము చేయుదురు. నీ నామమును ఘనపరచుదురు. యెహోవా, నేను నీ సత్యము ననుసరించి నడచుకొనునట్లు, నీ మార్గమును నాకు బోధింపుము. నీ నామమునకు భయపడునట్లు, నా హృదయమునకు ఏక దృష్టి కలుగజేయుము. నా పూర్ణహృదయముతో నేను నీకు కృతజ్ఞతాస్తుతులు చెల్లించెదను. నీ నామమును నిత్యము మహిమపరచెదను. ప్రభువా, నా దేవా, నాయెడల నీవు చూపిన కృప అధికమైనది. పాతాళపు అగాధమునుండి, నా ప్రాణమును తప్పించియున్నావు. దేవా, గర్విష్టులు నా మీదికి లేచియున్నారు. బలాత్కారులు గుంపుకూడి, నా ప్రాణము తీయ జూచుచున్నారు. వారు నిన్ను లక్ష్యపెట్టనివారై యున్నారు. ప్రభువా, నీవు దయాదాక్షిణ్యములు గల దేవుడవు. దీర్ఘశాంతుడవు, కృపాసత్యములతో నిండినవాడవు. నాతట్టు తిరిగి నన్ను కరుణింపుము. నీ సేవకునికి నీ బలము అనుగ్రహింపుము. నీ సేవకురాలి కుమారుని రక్షింపుము. యెహోవా, నీవు నాకు సహాయుడవై నన్నాదరించు చున్నావు. నా పగవారు చూచి సిగ్గుపడునట్లు, శుభకరమైన ఆనవాలు నాకు కనుపరచుము.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ ఐదవ నెల / 18**  
**రోమీయులకు వ్రాసిన పత్రిక 13:1-14**

ప్రతివాడును, పై అధికారులకు లోబడియుండవలెను. ఏలయనగా, దేవునివలన కలిగినది తప్ప, మరి ఏ అధికారమును లేదు. ఉన్న అధికారములు దేవునివలననే నియమింపబడి యున్నవి. కాబట్టి అధికారమును ఎదిరించువాడు, దేవుని నియమమును ఎదిరించు చున్నాడు. ఎదిరించువారు, తమ మీదికి తామే శిక్ష తెచ్చుకొందురు. ప్రభుత్వము చేయువారు, చెడ్డకార్యములకేగాని, మంచి కార్యములకు భయంకరులు కారు. నీకు మేలు కలుగుటకు, అధికారులు దేవుని పరిచారకులు. వారికి భయపడక ఉండ కోరితివా, మేలు చేయుము. అప్పుడు, వారి చేత మెప్పు పొందుదువు. నీవు చెడ్డది చేసిన యెడల, భయపడుము. వారు ఊరకయే ఖడ్గము ధరింపరు. కీడు చేయువాని మీద ఆగ్రహము చూపుటకై, వారు ప్రతికారము చేయు దేవుని పరిచారకులు. కాబట్టి, ఆగ్రహ భయమును బట్టి మాత్రము కాక, మనస్సాక్షిని బట్టియు, లోబడియుండుట ఆవశ్యకము. ఏలయనగా, వారు దేవుని సేవకులైయుండి, యెల్లప్పుడు ఈ సేవయందే పని కలిగియుందురు. ఇందుకే గదా. మీరు పన్నుకూడ చెల్లించుచున్నారు? కాబట్టి యెవనికి పన్నీ, వానికి పన్నును, ఎవనికి సుంకమో, వానికి సుంకమును చెల్లించుడి. ఎవనియెడల భయముండ వలెనో, వానియెడల భయమును, ఎవనియెడల సన్మానముండవలెనో, వాని యెడల సన్మానమును కలిగియుండి, అందరికిని, వారి వారి ఋణములను తీర్చుడి. ఒకని నొకడు ప్రేమించుట విషయములో తప్ప, మరేమియు, ఎవనికిని, అచ్చియుండ వద్దు. పొరుగువానిని ప్రేమించువాడే, ధర్మశాస్త్రము నెరవేర్చినవాడు. ఏలాగనగా,



వ్యభిచరింపవద్దు, నరహత్య చేయవద్దు, దొంగిలవద్దు, ఆశింపవద్దు అనునవియు, మరి ఏ ఆజ్ఞయైన ఉన్నయెడల, అదియు, నిన్నువలె నీ పొరుగువాని ప్రేమింపవలెనను వాక్యములో, సంక్షేపముగా ఇమిడియున్నవి. ప్రేమ పొరుగువానికి కీడు చేయదు గనుక, ప్రేమ కలిగి యుండుట, ధర్మశాస్త్రమును నెరవేర్చుటయే. మరియు మీరు కాలమునెరిగి, నిద్రమేలుకొను వేళ యైనదని తెలిసికొని, ఆలాగు చేయుడి. మనము విశ్వాసులమైనప్పటికంటే, ఇప్పుడు, రక్షణ మనకు మరి సమీపముగా ఉన్నది. రాత్రి చాల గడచి పగలు సమీపముగా ఉన్నది గనుక, మనము అంధకార క్రియలను విసర్జించి, తేజస్సంబంధమైన యుద్ధోపకరణములు ధరించుకొందము. అల్లరితోకూడిన ఆటపాటలైనను, మత్తయినను లేకయు, కామవిలాసములైనను, పోకిరి చేష్టలైనను లేకయు, కలహమైనను, మత్సరమైనను లేకయు, పగటియందు నడుచుకొన్నట్లు, మెట్టుకు ప్రభువైన యేసుక్రీస్తును ధరించుకొనినవారై, శరీరచ్ఛలను నెరవేర్చుకొనుటకు, శరీరము విషయమై, ఆలోచన చేసికొనకుడి.

### కీర్తనలు 31:7-24

నీవు నా బాధను దృష్టించి యున్నావు. నా ప్రాణ బాధలను నీవు కనిపెట్టి యున్నావు. కావున నీ కృపను బట్టి, నేను ఆనందభరితుడనై సంతోషించెదను. నీవు శత్రువులచేత నన్ను చెరపెట్టలేదు. విశాల స్థలమున నా పాదములు నిలువబెట్టితివి. యెహోవా, నేను ఇరుకున పడియున్నాను. నన్ను కరుణింపుము. విచారమువలన నా కన్ను క్షీణించుచున్నది. నా ప్రాణము, నా దేహము క్షీణించుచున్నవి. నా బ్రదుకు దుఃఖముతో వెళ్ళబుచ్చుచున్నాను. నిట్టూర్పులు విడుచుటతో నా యేండ్లు గతించు చున్నవి. నా దోషమును బట్టి నా బలము తగ్గిపోవు చున్నది. నా యెముకలు క్షీణించుచున్నవి. నా శత్రువులకందరికి నేను నిందాస్పదుడనై యున్నాను. నా పొరుగువారికి విచారకారణముగా ఉన్నాను. నా నెళవరులకు భీకరుడనై యున్నాను. వీధిలో నన్ను చూచువారు, నాయెదుట నుండి పారిపోవుదురు. మరణమై స్మరణకు రాకున్న వానివలె, మరువబడితిని. ఓటికుండవంటి వాడనైతిని. అనేకులు నామీద దురాలోచనలు చేయుచున్నారు. నాకు ప్రాణహాని చేయుటకు యోచించుచున్నారు. వారు గుసగుసలాడుట నాకు వినబడుచున్నది. నలుదిశలను నాకు భీతి కలుగుచున్నది. యెహోవా, నీయందు నమ్మిక యుంచియున్నాను. నీవే నా దేవుడవని నేను అనుకొనుచున్నాను. నా కాలగతులు నీ వశములో నున్నవి. నా శత్రువుల చేతిలోనుండి నన్ను రక్షింపుము. నన్ను తరుమువారినుండి నన్ను రక్షింపుము. నీ సేవకుని మీద నీ ముఖకాంతి ప్రకాశింపజేయుము. నీ కృపచేత నన్ను రక్షింపుము. యెహోవా, నీకు మొఱ్ఱపెట్టి యున్నాను. నన్ను సిగ్గు నొందనియ్యకుము. భక్తిహీనులు సిగ్గుపడుదురు గాక. పాతాళమునందు వారు మౌనులై యుందురు గాక. అబద్ధికుల పెదవులు మూయబడును గాక. వారు గర్వమును, అసహ్యమును అగపరచుచు, నీతిమంతుల మీద కఠోరమైన మాటలు పలుకుదురు. నీయందు భయభక్తులుగలవారి నిమిత్తము నీవు దాచియుంచిన మేలు యెంతో గొప్పది. నరుల యెదుట నిన్ను ఆశ్రయించువారి నిమిత్తము, నీవు సిద్ధపరచిన మేలు ఎంతో గొప్పది. మనుష్యుల కపటోపాయములు వారి నంటకుండ నీ సన్నిధి చాటున వారిని దాచుచున్నావు. వాక్యలహము మాన్పి, వారిని గుడారములో దాచుచున్నావు. ప్రాకారముగల పట్టణములో, యెహోవా తన కృపను ఆశ్చర్యకరముగా నాకు చూపియున్నాడు. ఆయన స్తుతినొందును గాక. భీతిచెందినవాడనై, నీకు కనబడకుండ నేను నాశనమైతినిను కొంటిని. అయినను నీకు నేను మొఱ్ఱపెట్టగా, నీవు నా విజ్ఞాపనల ధ్వని నాలకించితివి. యెహోవా భక్తులారా, మీరందరు ఆయనను ప్రేమించుడి. యెహోవా విశ్వాసులను కాపాడును. గర్వముగా ప్రవర్తించువారికి ఆయన గొప్ప ప్రతి కారము చేయును. యెహోవా కొరకు కనిపెట్టువారలారా, మీరందరు మనస్సున దైర్యము వహించి, నిబ్బరముగా నుండుడి.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల / 19

దినవృత్తాంతములు రెండవ గ్రంథము 12:1-14, 16

రెహబాము రాజ్యము స్థిరపడి, తాను బలపరచబడిన తరువాత, అతడును ఇశ్రాయేలీయులందరును యెహోవా ధర్మశాస్త్రమును విసర్జించిరి. వారు యెహోవా యెడల ద్రోహము చేసినందున, రాజైన రెహబాము యొక్క అయిదవ సంవత్సరమందు, ఐగుప్తు రాజైన పీషకు వెయ్యిన్ని రెండువందల రథములతోను అరువదివేల గుఱ్ఱపు రౌతులతోను యెరూషలేముమీదికి వచ్చెను. అతనితో కూడ ఐగుప్తునుండి వచ్చిన లూబీయులు, సుక్కియులు, కూషీయులు అనువారు లెక్కకు మించియుండిరి. అతడు యూదాకు సమీపమైన ప్రాకార పురములను పట్టుకొని యెరూషలేము వరకు రాగా, ప్రవక్తయైన షెమయా రెహబాము నొద్దకును, పీషకునకును భయపడి యెరూషలేమునకు వచ్చి, కూడియున్న యూదావారి అధిపతుల యొద్దకును వచ్చి, మీరు నన్ను విసర్జించితిరి గనుక, నేను మిమ్మును పీషకు చేతిలో పడనిచ్చియున్నానని యెహోవా సెలవిచ్చుచున్నాడని చెప్పెను. అప్పుడు ఇశ్రాయేలీయుల అధిపతులును, రాజును, తమ్మును తాము తగ్గించుకొని యెహోవా న్యాయస్థుడని ఒప్పుకొనిరి. వారు తమ్మును తాము తగ్గించుకొనుట యెహోవా చూచెను గనుక, యెహోవా వాక్కు షెమయాకు ప్రత్యక్షమై, యీలాగు సెలవిచ్చెను. వారు తమ్మును తాము తగ్గించుకొనిరి గనుక, నేను వారిని నాశనముచేయక, పీషకు ద్వారా నా ఉగ్రతను యెరూషలేము మీద కుమ్మరింపక, త్వరలోనే వారికి రక్షణ దయచేసెదను. అయితే నన్ను సేవించుటకును, భూరాజులకు దాసులై యుండుటకును ఎంత భేదమున్నదో వారు తెలిసికొనునట్లు, వారు అతనికి దాసులగుదురు. ఐగుప్తు రాజైన పీషకు యెరూషలేముమీదికి వచ్చి, యెహోవా మందిరపు బొక్కసములన్నిటిని, రాజనగరులోని బొక్కసములన్నిటిని, దోచుకొని, సోలోమోను చేయించిన బంగారపు డాళ్లను తీసికొనిపోయెను. వాటికి బదులుగా, రాజైన రెహబాము ఇత్తడి డాళ్లను చేయించి, వాటిని రాజనగరుయొక్క ద్వారమును కాయు సేవకుల యొక్క అధిపతులకు అప్పగించెను. రాజు, యెహోవా మందిరములోనికి ప్రవేశించినప్పుడెల్ల, నగరు సేవకులు వచ్చి, వాటిని ఎత్తి, తరువాత వాటిని మరల గదిలో ఉంచుచు వచ్చిరి. అతడు తన్ను తాను తగ్గించుకొనినందున, యెహోవా అతని బొత్తిగా నిర్మూలముచేయక, యూదావారు కొంత మట్టుకు మంచితనము ననుసరించుట చూచి తన కోపము అతని మీదనుండి త్రిప్పుకొనెను. రాజైన రెహబాము యెరూషలేమునందు స్థిరపడి యేలుబడి చేసెను. రెహబాము ఏలనారంభించినప్పుడు, నలుబదియొక సంవత్సరముల యీడు గలవాడై యుండెను. తన నామమును అచ్చట ఉంచుటకై ఇశ్రాయేలీయుల గోత్రములన్నిటిలోనుండి, యెహోవా కోరుకొనిన పట్టణమగు యెరూషలేమునందు అతడు పదునేడు సంవత్సరములు ఏలెను. అతని తల్లి పేరు నయమా, ఆమె అమ్మానీయురాలు. అతడు తన మనస్సు యెహోవాను వెదకుట యందు నిలుపుకొనక చెడుక్రియలు చేసెను.

రెహబామునకును, యరొబామునకును యుద్ధము యెడతెగక జరిగెను. రెహబాము తన పితరులతో కూడ నిద్రించి, దావీదు పట్టణమందు పాతిపెట్టబడెను. అతని కుమారుడైన అబీయా అతనికి బదులుగా రాజాయెను.

### కీర్తనలు 88:1-18

[ప్రధానగాయకునికి. మహాలతు లయన్నోత్ (Mahalath Leannoth - The great Dancing and Shouting - గొప్ప నృత్య సంగీత ధ్వనులతో) రాగము మీద పాడదగినది. ఎజ్రాహీయుడైన హేమాను రచించిన దైవ ధ్యానము. కోరహు కుమారుల కీర్తన. గీతము]

యెహోవా, నాకు రక్షణకర్తవగు దేవా, రాత్రివేళ నేను నీ సన్నిధిని మొఱ్ఱపెట్టునాడు, నా ప్రార్థన నీ సన్నిధిని చేరును గాక. నా మొఱ్ఱకు చెవి యొగ్గుము. నేను ఆపదలతో నిండియున్నాను. నా ప్రాణము పాతాళమునకు సమీపించి యున్నది. సమాధిలోనికి దిగువారిలో నేనొకనిగా ఎంచబడితిని. నేను త్రాణలేనివానివలె అయితిని. చచ్చినవారిలో విడువబడినవాడనైతిని. నేను సమాధిలో పడియున్న హతులలో ఒకనివలె అయితిని. నీవిక స్మరింపనివారివలె అయితిని. వారు నీ చేతిలోనుండి తొలగిపోయి యున్నారు గదా. అగాధమైన గుంటలోను, చీకటిగల చోట్లలోను, అగాధ జలములలోను, నీవు నన్ను పరుండెట్టి యున్నావు. నీ ఉగ్రత నామీద బరువుగా నున్నది. నీ తరంగము లన్నియు నన్ను ముంచు చున్నవి.(సెలా.) నా నెళవరులను నాకు దూరముగా నీవు ఉంచి యున్నావు. నీవు వారి దృష్టికి నన్ను హేయనిగా

చేసియున్నావు. వెలుపలికి రావల్ల గాకుండ, నేను బంధింపబడి యున్నాను. బాధచేత నా కన్ను క్షీణించుచున్నది. యెహోవా, ప్రతిదినము నేను నీకు మొఱ్ఱపెట్టు చున్నాను. నీవైపు నా చేతులు చాపుచున్నాను. మృతులకు నీవు అద్భుతములు చూపెదవా? ప్రేతలు లేచి నిన్ను స్తుతించెదరా? (సెలా.) సమాధిలో నీ కృపను ఎవరైన వివరింతురా? నాశనకూపములో నీ విశ్వాస్యతను ఎవరైన చెప్పుకొందురా? అంధకారములో నీ అద్భుతములు తెలియనగునా? పాతాళములో నీ నీతి తెలియ నగునా? యెహోవా, నేను నీతోనే మనవి చేయు చున్నాను. ఉదయమున నా ప్రార్థన నిన్ను ఎదుర్కొనును. యెహోవా, నీవు నన్ను విడుచుట యేల? నీ ముఖము నాకు చాటు చేయుట యేల? బాల్యమునుండి నేను బాధపడి, చావునకు సిద్ధమైతిని. నీవు పెట్టు భయముచేత, నేను కలవరపడుచున్నాను. నీ కోపాగ్ని నా మీదికి పొర్లియున్నది. నీ మహా భయములు నన్ను సంహరించి యున్నవి. నీళ్లు ఆవరించునట్లు, అవి దినమంత నన్ను ఆవరించుచున్నవి. అవి నన్ను చుట్టూర చుట్టుకొని యున్నవి. నా ప్రయులను, స్నేహితులను, నీవు నాకు దూరముగా ఉంచుచున్నావు. చీకటియే నాకు బంధువర్గమాయెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల /20**

**దినవృత్తాంతములు రెండవ గ్రంథము 13:1-12, 16,18,20; రాజులు మొదటి రెండవ గ్రంథము 14:20**

2 దిన 13:1-12, 16,18,20 = రాజైన యరోబాము ఏలుబడిలో పదునెనిమిదవ సంవత్సరమందు, అబీయా యూదావారిమీద ఏల నారంభించెను. అతడు మూడు సంవత్సరములు యెరూషలేమునందు ఏలెను. అతని తల్లిపేరు మీకాయా. ఆమె గిబియా ఊరివాడైన ఊరియేలు కుమార్తె. అబీయాకును, యరోబామునకును యుద్ధము కలుగగా, అబీయా నాలుగు లక్షలమంది పరాక్రమశాలుల సైన్యము ఏర్పరచుకొని, యుద్ధమునకు సిద్ధముచేసెను. యరోబామును ఎనిమిది లక్షలమంది పరాక్రమశాలులను ఏర్పరచుకొని, అతనికి ఎదురుగా వారిని యుద్ధమునకు వ్యూహపరచెను. అప్పుడు అబీయా, ఎఫ్రాయిము మన్యమందుండు సెమరాయిము కొండమీద నిలిచి, ప్రకటించి నడేమనగా, యరోబామా, ఇశ్రాయేలు వారలారా, మీరందరును నాకు చెవియొగ్గుడి. ఇశ్రాయేలు రాజ్యమును ఎల్లప్పుడును ఏలునట్లుగా ఇశ్రాయేలీయుల దేవుడైన యెహోవా దావీదుతోను, అతని సంతతివారితోను, భంగము కాజాలని (ఉప్పు నిబంధన) నిబంధన చేసి, దానిని వారికిచ్చెనని మీరు తెలిసికొందురు గదా. అయినను దావీదు కుమారుడైన సోలోమోనుకు దాసుడును, నెబాతు కుమారుడునగు యరోబాము పనికి మాలిన దుష్టులతో కలిసి, లేచి, తన యజమానునిమీద తిరుగుబాటు చేసెను. సోలోమోను కుమారుడైన రెహబాము ఇంకను బాల్యదశలో నుండి, ధైర్యము లేనివాడై, వారిని ఎదిరించుటకు తగిన శక్తిలేకున్నప్పుడు, వారు అతనితో యుద్ధము చేయుటకు సిద్ధమైరి. ఇప్పుడు, దావీదు సంతతి వారి వశముననున్న యెహోవా రాజ్యముతో మీరు యుద్ధముచేయ తెగించెదమని తలంచుచున్నారు. మీరు గొప్ప సైన్యముగా ఉన్నారు. యరోబాము మీకు దేవతలుగా చేయించిన బంగారు దూడలును మీయొద్ద ఉన్నవి. మీరు అహారోను సంతతివారైన యెహోవా యాజకులను, లేవీయులను త్రోసివేసి, అన్యదేశముల జనులు చేయునట్లు, మీకొరకు యాజకులను నియమించు కొంటిరిగదా? ఒక కోడెతోను, ఏడు గొర్రె పొట్టెళ్లతోను, తన్ను ప్రతిష్ఠించుటకైవచ్చు ప్రతివాడు, దైవములు కాని వాటికి యాజకుడగుచున్నాడు. అయితే యెహోవా మాకు దేవుడైయున్నాడు. మేము ఆయనను విసర్జించిన వారము కాము. అహారోను సంతతివారు యెహోవాకు సేవచేయు యాజకులై యున్నారు. లేవీయులు చేయవలసిన పనులను లేవీయులే చేయుచున్నారు. వారు ఉదయాస్తమయములయందు యెహోవాకు దహన బలులు అర్పించుచు, సుగంధ ద్రవ్యములతో ధూపము వేయుచు, పవిత్రమైన బల్లమీద సన్నిధిరోట్టెలు ఉంచుచు, బంగారు దీప స్తంభమును, ప్రమిదెలను, ప్రతి సాయంత్రము ముట్టించుచు వచ్చుచున్నారు. మేము మా దేవుడైన యెహోవా యేర్పరచిన విధిని బట్టి సమస్తము జరిగించుచున్నాము గాని, మీరు ఆయనను విసర్జించిన వారైతిరి. ఆలోచించుడి. దేవుడే మాకు తోడై మాకు అధిపతిగానున్నాడు. మీ మీద ఆర్భాటము చేయుటకై, బూరలు పట్టుకొని, ఊదునట్టి ఆయన యాజకులు మా పక్షమున ఉన్నారు. ఇశ్రాయేలువారలారా, మీ పితరుల దేవుడైన యెహోవాతో యుద్ధము చేయకుడి. చేసినను మీరు జయమొందరు.

ఇశ్రాయేలువారు యూదా వారి యెదుటనుండి పారిపోయిరి. దేవుడు వారిని యూదా వారిచేతికి అప్పగించినందున, ఈ ప్రకారము ఇశ్రాయేలువారు ఆ కాలముందు తగ్గింపబడిరి గాని, యూదావారు తమ పితరుల దేవుడైన యెహోవాను ఆశ్రయించిన హేతువుచేత జయమొందిరి.

అబీయా బ్రదికిన కాలమున యరొబాము మరల బలము పొందలేదు. యెహోవా అతని మొత్తినందుచేత అతడు మరణమొందెను.

2 రాజులు 14:20 = యరొబాము ఏలిన దినములు ఇరువది రెండు సంవత్సరములు. అతడు తన పితరులతో కూడ నిద్రించగా, అతనికి మారుగా అతని కుమారుడైన నాదాబు రాజయెను.

### కీర్తనలు 102:1-28

[దుఃఖము చేత ప్రాణము నొక్కిననాడు యెహోవా సన్నిధిని పెట్టిన మొర్ర]

యెహోవా, నా ప్రార్థన ఆలకింపుము. నా మొఱ్ఱ నీయొద్దకు చేరనిమ్ము. నా కష్టదినమున నాకు విముఖుడవై యుండకుము. నాకు చెవియొగ్గుము. నేను మొరలిడునాడు, త్వరపడి నాకుత్తర మిమ్ము. పొగ యెగిరిపోవునట్లుగా నా దినములు తరిగిపోవుచున్నవి. పొయిలోనిది కాలిపోయినట్లు, నా యెముకలు కాలిపోయి యున్నవి. ఎండ దెబ్బకు వాడిన గడ్డివలె, నా హృదయము వాడిపోయి యున్నది. భోజనము చేయుటకే, నేను మరచిపోవు చున్నాను. నా మూల్గుల శబ్దమువలన, నా యెముకలు నా దేహమునకు అంటుకొని పోయినవి. ను అడవిలోని గూడబాతును పోలియున్నాను. పాడైన స్థలములలోని పగిడికంటివలె నున్నాను. రాత్రి మెలకువగా నుండి, యింటి మీద ఒంటిగా నున్న, పిచ్చుకవలె నున్నాను. దినమెల్ల నా శత్రువులు నన్ను నిందించుచున్నారు. నామీద వెఱ్ఱి కోపముగలవారు, నా పేరు చెప్పి శపింతురు. నీ కోపాగ్నినిబట్టియు, నీ ఆగ్రహమునుబట్టియు, బూడిదెను ఆహారముగా భుజించుచున్నాను. నా పానీయముతో కన్నీళ్లు కలుపుకొను చున్నాను. నీవు నన్ను పైకెత్తి పారవేసి యున్నావు. నా దినములు, సాగిపోయిన నీడను పోలియున్నవి. గడ్డివలె నేను వాడియున్నాను. యెహోవా, నీవు నీత్యము సింహాసనాసీనుడవు, నీ నామస్మరణ తరతరము లుండును. నీవు లేచి, సీయోనును కరుణించెదవు. దానిమీద దయచూపుటకు కాలము వచ్చెను. నిర్ణయకాలమే వచ్చెను. దాని రాళ్లు, నీ సేవకులకు ప్రియములు. వారు దాని మంటిని కనికరించుదురు. అప్పుడు అన్యజనులు యెహోవా నామమునకును, భూరాజులందరు నీ మహిమకును, భయపడెదరు, ఏలయనగా యెహోవా సీయోనును కట్టియున్నాడు. ఆయన తన మహిమతో ప్రత్యక్షమాయెను. ఆయన దిక్కులేని దరిద్రుల ప్రార్థన నిరాకరింపక, వారి ప్రార్థనవైపు తిరిగియున్నాడు. యెహోవాను సేవించుటకై జనములును, రాజ్యములును కూర్చబడునప్పుడు, మనుష్యులు, సీయోనులో యెహోవా నామ ఘనతను, యెరూషలేములో ఆయన స్తోత్రమును ప్రకటించునట్లు, చెరసాలలో ఉన్నవారి మూల్గులను వినుటకును, చావునకు విధింపబడినవారిని విడిపించుటకును, ఆయన, తన ఉన్నతమైన పరిశుద్ధాలయమునుండి వంగి చూచెననియు, ఆకాశమునుండి భూమిని దృష్టించెననియు, వచ్చుతరము తెలిసికొనునట్లుగా, ఇది వ్రాయబడ వలెను. సృజింపబడబోవు జనము యెహోవాను స్తుతించును. నేను ప్రయాణము చేయుచుండగా, ఆయన నాబలము క్రుంగజేసెను. నా దినములు కొద్దిపరచెను. నేనీలాగు మనవిచేసితిని. నా దేవా, నాదినముల మధ్యను నన్ను కొనిపోకుము. నీ సంవత్సరములు తరతరములుండును. ఆదియందు నీవు భూమికి పునాది వేసితివి. ఆకాశములు కూడ నీ చేతిపనులే. అవి నశించును గాని, నీవు నిలచియుండువు. అవియన్నియు వస్త్రమువలె పాతగిలును. ఒకడు అంగవస్త్రమును తీసివేసినట్లు, నీవు వాటిని తీసివేయుదువు. అవి మార్చబడును. నీవు ఏకరీతిగా నుండువాడవు, నీ సంవత్సరములకు అంతము లేదు. నీ సేవకుల కుమారులు నిలిచియుండురు, వారి సంతానము నీ సన్నిధిని స్థిరపరచబడును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /21

యోవేలు గ్రంథము 1:1-3, 14-15, 2:1, 12, 13, 15, 17-18, 21, 23, 26-29, 32; 3:17

పెతూయేలు కూమారుడైన యోవేలునకు ప్రత్యక్షమైన యెహోవా వాక్కు. పెద్దలారా, ఆలకించుడి. దేశపు కాపురస్థులారా, మీరందరు చెవియొగ్గి వినుడి. ఈలాటి సంగతి మీ దినములలో గాని, మీ పితరుల దినములలోగాని, జరిగినదా? ఈ సంగతి మీ బిడ్డలకు తెలియజేయుడి. వారు తమ బిడ్డలకును, ఆ బిడ్డలు రాబోవు తరము వారికిని, తెలియజేయుదురు.

ఉపవాసదినము ప్రతిష్ఠించుడి. వ్రతదినము ఏర్పరచుడి. యెహోవాను బతిమాలుకొనుటకై పెద్దలను, దేశములోని జనులందరిని, మీదేవుడైన యెహోవా మందిరములో సమకూర్చుడి. ఆహా, యెహోవా దినము వచ్చెనే. అది ఎంత భయంకరమైన దినము? అది ప్రళయము వలెనే, సర్వశక్తుని యొద్దనుండి వచ్చును.

సీయోను కొండమీద బాకా ఊడుడి. నా పరిశుద్ధ పర్వతముమీద హెచ్చరిక నాదము చేయుడి. యెహోవా దినము వచ్చుచున్నదనియు, అది సమీపమాయెననియు, దేశనివాసులందరు వణకుదురుగాక.

ఇప్పుడైనను, మీరు ఉపవాసముండి, కన్నీరు విడుచుచు, దుఃఖించుచు, మనఃపూర్వకముగా తిరిగి నాయొద్దకు రండి. ఇదే యెహోవా వాక్కు.

మీ దేవుడైన యెహోవా కరుణా వాత్సల్యములు గలవాడును, శాంతమూర్తియు, అత్యంత కృపగలవాడునైయుండి, తాను చేయనుద్దేశించిన కీడును చేయక, పశ్చాత్తాపపడును గనుక, మీ వస్త్రములను కాక, మీ హృదయములను చింపుకొని, ఆయనతట్లు తిరుగుడి.

సీయోనులో బాకా ఊడుడి. ఉపవాస దినము ప్రతిష్ఠించుడి. వ్రత దినము నియమించి, ప్రకటన చేయుడి.

యెహోవాకు పరిచర్యచేయు యాజకులు, మంటపమునకును బలిపీఠమునకును మధ్య నిలువబడి, కన్నీరు విడుచుచు, యెహోవా, నీ జనుల యెడల జాలిచేసికొని, అన్యజనులు వారిమీద ప్రభుత్వము చేయునట్లు, వారిని అవమానమున కప్పగింపకుము. లేనియెడల, అన్యజనులు, వారి దేవుడు ఏమాయెనందురు గదా, యని వేడుకొనవలెను. అప్పుడు యెహోవా తన దేశమునుబట్టి రోషము పూని, తన జనుల యెడల జాలిచేసికొనెను.

దేశమా, భయపడక సంతోషించి గంతులు వేయుము. యెహోవా గొప్పకార్యములు చేసెను.

సీయోను జనులారా, ఉత్సహించి, మీ దేవుడైన యెహోవాయందు సంతోషించుడి. తన నీతినిబట్టి ఆయన తొలకరి వర్షమును మీకనుగ్రహించును. వాన కురిపించి, పూర్వమందువలె తొలకరి వర్షమును, కడవరి వర్షమును మీకనుగ్రహించును.

నా జనులు ఇక నెన్నటికిని సిగ్గునొందరు. అప్పుడు ఇశ్రాయేలీయుల మధ్య నున్నవాడను నేనే యనియు, నేనే మీ దేవుడనైన యెహోవాననియు, నేను తప్పవేరు దేవుడొకడును లేడనియు, మీరు తెలిసికొందురు. నా జనులు ఇక నెన్నడను సిగ్గునొందకయుందురు. తరువాత నేను సర్వజనుల మీద నా ఆత్మను కుమ్మరింతును. మీ కుమారులును, మీ కుమార్తెలును, ప్రవచనములు చెప్పుదురు. మీ ముసలివారు కలలుకందురు, మీ యవ్వనులు దర్శనములు చూతురు. ఆ దినములలో నేను, పనివారి మీదను, పనికత్తెల మీదను, నా ఆత్మను కుమ్మరింతును.

యెహోవా సెలవిచ్చినట్లు, సీయోను కొండమీదను, యెరూషలేములోను తప్పించుకొనినవారుందురు. శేషించిన వారిలో, యెహోవా పిలుచువారు కనబడుదురు. ఆ దినమున యెహోవా నామమునుబట్టి, ఆయనకు ప్రార్థన చేయు వారందరును రక్షింపబడుదురు.

అన్యులకమీదట దానిలో సంచరింపకుండ, యెరూషలేము పరిశుద్ధ పట్టణముగా ఉండును. మీ దేవుడనైన యెహోవాను నేనే. నాకు ప్రతిష్ఠితమగు సీయోను పర్వతమందు నివసించుచున్నానని మీరు తెలిసికొందురు.

### కీర్తనలు 119:65-80

యెహోవా, నీ మాట చొప్పున, నీ సేవకునికి నీవు మేలు చేసియున్నావు. నేను నీ ఆజ్ఞలయందు నమ్మిక యుంచుచున్నాను. మంచి వివేచన, మంచి జ్ఞానము నాకు నేర్చుము. శ్రమకలుగక మునుపు నేను త్రోవ విడిచితిని. ఇప్పుడు నీ వాక్యము ననుసరించి నడుచుకొను చున్నాను. నీవు దయాళుడవై మేలు చేయుచున్నావు. నీ కట్టడలను నాకు బోధింపుము. గర్వింపులు నా మీద అబద్ధము కల్పించుదురు. అయితే పూర్ణహృదయముతో నేను నీ ఉపదేశములను



అనుసరించును. వారి హృదయము క్రొవ్వువలె మందముగా ఉన్నది. నేను నీ ధర్మశాస్త్రమును బట్టి ఆనందించుచున్నాను. నేను నీ కట్టడలను నేర్చుకొనునట్లు, శ్రమనొంది యుండుట నాకు మేలాయెను. వేలకొలది వెండి బంగారు నాణములకంటె, నీ విచ్చిన ధర్మశాస్త్రము నాకు మేలు. యెహోవా, నీ మాట చొప్పున, నీ సేవకునికి నీవు మేలు చేసియున్నావు. నేను నీ ఆజ్ఞలయందు నమ్మిక యుంచుచున్నాను. మంచి వివేచన, మంచి జ్ఞానము నాకు నేర్చుము. శ్రమకలుగక మునుపు నేను త్రోవ విడిచితిని. ఇప్పుడు నీ వాక్యము ననుసరించి నడుచుకొను చున్నాను. నీవు దయాళుడవై మేలు చేయుచున్నావు. నీ కట్టడలను నాకు బోధింపుము. గర్విష్టులు నా మీద అబద్ధము కల్పించుదురు. అయితే పూర్ణహృదయముతో నేను నీ ఉపదేశములను అనుసరించును. వారి హృదయము క్రొవ్వువలె మందముగా ఉన్నది. నేను నీ ధర్మశాస్త్రమును బట్టి ఆనందించుచున్నాను. నేను నీ కట్టడలను నేర్చుకొనునట్లు, శ్రమనొంది యుండుట నాకు మేలాయెను. వేలకొలది వెండి బంగారు నాణములకంటె, నీ విచ్చిన ధర్మశాస్త్రము నాకు మేలు. (యోద్) నీ చేతులు నన్ను నిర్మించి, నాకు రూపు ఏర్పరచెను. నేను నీ ఆజ్ఞలను నేర్చుకొనునట్లు, నాకు బుద్ధి దయచేయుము. నీ వాక్యముమీద నేను ఆశపెట్టుకొని యున్నాను. నీయందు భయభక్తులు గలవారు నన్ను చూచి సంతోషింతురు. యెహోవా, నీ తీర్పులు న్యాయమైనవనియు, విశ్వాస్యత గలవాడవై నీవు నన్ను శ్రమపరచితివనియు, నెనెరుగుదును. నీ సేవకునికి నీవిచ్చిన మాట చొప్పున, నీ కృప నన్ను ఆదరించును గాక. నీ ధర్మశాస్త్రము నాకు సంతోషకరము. నేను బ్రదుకునట్లు నీ కరుణా కటాక్షములు నాకు కలుగును గాక. నేను నీ ఉపదేశములను ధ్యానించుచున్నాను. గర్విష్టులు నామీద అబద్ధములాడినందుకు, వారు సిగ్గుపడుదురు గాక. నీయందు భయభక్తులు గలవారును, నీ శాసనములను తెలిసికొను వారును, నా పక్షమున నుండురు గాక. నేను సిగ్గుపడకుండునట్లు, నా హృదయము, నీ కట్టడల విషయమై నిర్దోషమగును గాక.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /22

కొలోస్సయులకు వ్రాసిన పత్రిక 2:6-19; 4:1-6

కావున మీరు, ప్రభువైన క్రీస్తుయేసును అంగీకరించిన విధముగా, ఆయనయందు, వేరుపారినవారై, యింటివలె కట్టబడుచు, మీరు నేర్చుకొనిన ప్రకారముగా, విశ్వాసమందు స్థిరపరచబడుచు, కృతజ్ఞతాస్తుతులు చెల్లించుట యందు విస్తరించుచు, ఆయనయందుండి నడుచుకొనుడి. ఆయనను అనుసరింపక, మనుష్యుల పారంపర్యాచారమును, అనగా ఈ లోకసంబంధమైన మూలపారములను అనుసరించి, మోసకరమైన నిరర్థక తత్వ జ్ఞానము చేత, మిమ్మును చెరపట్టుకొని పోవువాడవడైన ఉండునేమో, అని జాగ్రత్తగా ఉండుడి. ఏలయనగా, దేవత్యముయొక్క సర్వ పరిపూర్ణత, శరీరముగా, క్రీస్తునందు నివసించు చున్నది. మరియు ఆయనయందు మీరును, సంపూర్ణులై యున్నారు. ఆయన సమస్త ప్రధానులకును, అధికారులకును, శిరస్తి యున్నాడు. మీరును, క్రీస్తు సున్నతియందు, శరీరేచ్ఛలతో కూడిన స్వభావమును విసర్జించి, ఆయనయందు చేతులతో చేయబడని, సున్నతి పొందితిరి. మీరు, బాప్తిస్మమందు ఆయనతో కూడ పాతిపెట్టబడినవారై, ఆయనను మృతులలోనుండి లేపిన, దేవుని ప్రభావమందు విశ్వసించుట ద్వారా, ఆయనతో కూడ లేచితిరి. మరియు అపరాధముల వలనను, శరీరమందు సున్నతి పొందక యుండుట వలనను, మీరు మృతులై యుండగా, దేవుడు, వ్రాత రూపకమైన ఆజ్ఞల వలన, మనమీద ఋణముగాను, మనకు విరోధముగాను, నుండిన పత్రమును, మేకులతో సిలువకు కొట్టి, దాని మీది చేవ్రాతను తుడిచివేసి, మనకు అడ్డము లేకుండ, దానిని ఎత్తి వేసి, మన అపరాధములన్నీటిని క్షమించి, ఆయనతోకూడ మిమ్మును జీవింపచేసెను. ఆయన ప్రధానులను, అధికారులను, నిరాయుధులనుగా చేసి, సిలువ చేత జయోత్సవముతో వారిని పట్టి తెచ్చి, బాహోటముగా వేడుకకు కనుపరచెను. కాబట్టి అన్నపానముల విషయములోనైనను, పండుగ, అమావాస్య, విశ్రాంతి దినము అనువాటి విషయములోనైనను, మీకు తీర్పు తీర్చ నెవనికిని అవకాశమియ్యకుడి. ఇవి రాబోవు వాటి ఛాయయే గాని, నిజ స్వరూపము (మూలభాషలో - శరీరము) క్రీస్తులో ఉన్నది. అతి వినయాసక్తుడై, దేవదూతారాధనయందు ఇచ్చకలిగి, తాను చూచిన వాటిని గూర్చి (అనేక ప్రాచీన ప్రతులలో - చూడనివాటిని గూర్చి అని పారాంతరము) గొప్పగా చెప్పుకొనుచు, తన శరీర సంబంధమైన

మనస్సు వలన, ఊరక ఉప్పొంగుచు, శిరస్సును హత్తుకొనని వాడెవడును, మీ బహుమానమును అపహరింప నియ్యకుడి. ఆ శిరస్సు మూలముగా, సర్వ శరీరము, కీళ్ల చేతను, నరముల చేతను, పోషింపబడి, అతుకబడినదై, దేవునివలన కలుగు వృద్ధితో, అభివృద్ధి పొందుచున్నది.

యజమానులారా, పరలోకములో మీకును యజమానుడున్నాడని యెరిగి, న్యాయమైనదియు ధర్మాను సార మైనదియు మీ దాసులయెడల చేయుడి. ప్రార్థనయందు నిలుకడగా ఉండి, కృతజ్ఞతగలవారై దానియందు మెలకువగా ఉండుడి. మరియు నేను బంధకములలో ఉంచబడుటకు కారణమైన, క్రీస్తు మర్మమును గూర్చి, నేను బోధింపవలసిన విధముగానే, ఆ మర్మమును వెల్లడిపరచునట్లు, వాక్యము చెప్పుటకు అనుకూలమైన సమయము, దేవుడు దయచేయవలెనని, (మూలభాషలో వాక్యమునకు ద్వారము తెరువవలెనని) మాకొరకు ప్రార్థించుడి. సమయము పోనియ్యక, సద్వినియోగము చేసికొనుచు, సంఘమునకు వెలుపటి వారియెడల, జ్ఞానము కలిగి నడుచుకొనుడి. ప్రతి మనుష్యునికి ఏలాగు ప్రత్యుత్తరమియ్యవలెనో, అది మీరు తెలిసికొనుటకై, మీ సంభాషణ ఉప్పు వేసినట్లు, ఎల్లప్పుడు రుచిగలది గాను, కృపాసహితముగాను ఉండనియ్యుడి.

### కీర్తనలు 18:1-24

[ప్రధాన గాయకునికి - యెహోవా దాసుడైన దావీదు కీర్తన - అతని శత్రువులందరి చేతిలోనుండియు, సౌలు చేతిలోనుండియు యెహోవా అతని తప్పించిన దినమున, దావీదు ఈ గీత వాక్యములను చెప్పి, యెహోవాను స్తోత్రించి, అతడిట్లనెను]

యెహోవా నా బలమా, నేను నిన్ను ప్రేమించుచున్నాను. యెహోవా నా శైలము, నా కోట, నన్ను రక్షించువాడు, నా కేడెము, నా రక్షణ శృంగము, నా ఉన్నతదుర్గము. నా దేవుడు, నేను ఆశ్రయించియున్న నా దుర్గము. కీర్తనీయుడైన యెహోవాకు నేను మొఱ్ఱపట్టగా, ఆయన నా శత్రువుల చేతిలోనుండి నన్ను రక్షించును. మరణ పాశములు నన్ను చుట్టుకొనగను, భక్తిహీనులు వరద పొర్లువలె నామీద పడి బెదరింపగను, పాతాళపు పాశములు నన్ను అరికట్టగను, మరణపు ఉరులు నన్ను ఆవరింపగను, నా శ్రమలో నేను యెహోవాకు మొఱ్ఱపట్టితిని. నా దేవునికి ప్రార్థన చేసితిని. ఆయన తన ఆలయములో ఆలకించి, నా ప్రార్థన నంగీకరించెను. నా మొఱ్ఱ ఆయన సన్నిధిని చేరి, ఆయన చెవుల జోచ్చెను. అప్పుడు భూమి కంపించి అదిరెను. పర్వతముల పునాదులు వణకెను. ఆయన కోపింపగా, అవి కంపించెను. ఆయన నాసికారంధ్రములనుండి పొగ పుట్టెను. ఆయన నోటనుండి అగ్నివచ్చి దహించెను. నిప్పు కణములు రాజబెట్టెను. మేఘములను వంచి ఆయన వచ్చెను. ఆయన పాదముల క్రింద గాఢాంధకారము కమ్మియుండెను. కెరూబుమీద ఎక్కి ఆయన యెగిరి వచ్చెను. గాలి రెక్కలమీద ప్రత్యక్షమాయెను. గుడారమువలె, అంధకారము తన చుట్టు వ్యాపింప జేసెను. జలాంధకారమును, ఆకాశమేఘములను, తనకు మాటుగా చేసికొనెను. ఆయన సన్నిధి కాంతిలోనుండి మేఘములును, వడగండ్లును, మండుచున్న నిప్పులును దాటిపోయెను. యెహోవా ఆకాశమందు గర్జనచేసెను. సర్వోన్నతుడు తన ఉరుము ధ్వని పుట్టించెను. వడగండ్లును మండుచున్న నిప్పులును రాలెను. ఆయన తన బాణములు ప్రయోగించి, శత్రువులను చెదరగొట్టెను. మెరుపులు మెండుగా మెరపించి, వారిని ఓడగొట్టెను. యెహోవా, నీ నాసికారంధ్రముల ఊపిరిని నీవు వడిగా విడువగా, నీ గర్జింపునకు ప్రవాహముల అడుగుభాగములు కనబడెను. భూమి పునాదులు బయలుపడెను. ఉన్నత స్థలమునుండి చెయ్యి చాపి, ఆయన నన్ను పట్టుకొనెను. నన్ను పట్టుకొని మహా జలరాసులలో నుండి తీసెను. బలవంతులగు పగవారు, నన్ను ద్వేషించువారు, నాకంటె బలిష్ఠులైయుండగా, వారి వశమునుండి ఆయన నన్ను రక్షించెను. ఆపత్కాలమందు వారు నామీదికి రాగా, యెహోవా నన్ను ఆడుకొనెను. విశాలమైన స్థలమునకు ఆయన నన్ను తోడుకొని వచ్చెను. నేను ఆయనకు ఇష్టుడను గనుక, ఆయన నన్ను తప్పించెను. నా నీతినిబట్టి యెహోవా నాకు ప్రతిఫలమిచ్చెను. నా నిర్దోషత్వమును బట్టి నాకు ప్రతిఫలమిచ్చెను. యెహోవా మార్గములను నేను అనుసరించుచున్నాను. భక్తిహీనుడనై నేను నా దేవుని విడచినవాడను కాను. ఆయన న్యాయవిధులన్నిటిని నేను లక్ష్యపెట్టు చున్నాను. ఆయన కట్టడలను త్రోసివేసినవాడను కాను. దోష క్రియలు నేను

చేయనొల్లకుంటిని. ఆయన దృష్టికి నేను యధార్థుడనైతిని. కావున యెహోవా నేను నిర్దోషిగానుండుట చూచి, తన దృష్టికి కనబడిన నా చేతుల నిర్దోషత్వమును బట్టి, నాకు ప్రతిఫలమిచ్చెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల /23**

**హోషీయ గ్రంథము 1:1; 4:1, 6; 5:15; 6:4-7; 7:12-13; 8:7, 12, 14; 9:9; 10:12-13; 12:4; 14:1-2, 4, 9**

ఉజ్జీయా యోతాము ఆహాజు హిజ్కీయా అను యూదా రాజుల దినములలోను, యెహోయాషు కుమారుడైన యరొబాము అను ఇశ్రాయేలు రాజు దినములలోను, బెయేరి కుమారుడైన హోషీయకు ప్రత్యక్షమైన యెహోవా వాక్కు.

ఇశ్రాయేలు వారలారా, యెహోవా మాట ఆలకించుడి. సత్యమును, కనికరమును, దేవుని గూర్చిన జ్ఞానమును దేశమందు లేకపోవుట చూచి, యెహోవా, దేశ నివాసులతో వ్యాజ్యమాడుచున్నాడు.

నా జనులు జ్ఞానములేనివారై, నశించుచున్నారు. నీవు జ్ఞానమును విసర్జించుచున్నావు గనుక, నాకు యాజకుడవు కాకుండు, నేను నిన్ను విసర్జింతును. నీవు నీ దేవుని ధర్మశాస్త్రము మరచితివి గనుక, నేనును, నీ కుమారులను మరతును.

వారు మనస్సు త్రిప్పుకొని, నన్ను వెదకువరకు, నేను తిరిగి నా స్థలమునకు పోవుదును. తమకు దురవస్థ సంభవింపగా, వారు నన్ను బహు శీఘ్రముగా వెదకుదురు.

ఎప్రాయిమూ, నిన్ను నేనేమిచేతును? యూదా, నిన్ను నేనేమిచేతును? తెల్లవారగానే కనబడు మేఘము ఎగిరిపోవునట్లును, ప్రాతఃకాలమున పడు మంచు ఆరిపోవునట్లును, మీ భక్తి నిలువకపోవును. కాబట్టి నేను చేసిన తీర్పులు, వెలుగువలె ప్రకాశించునట్లు, ప్రవక్తల చేత నేను వారిని కొట్టి, బద్దలు చేసియున్నాను, నానోటి మాటల చేత, వారిని వధించియున్నాను. నేను బలిని కోరను గాని, కనికరమునే కోరుచున్నాను. దహనబలులకంటి, దేవుని గూర్చిన జ్ఞానము నాకిష్టమైనది. ఆదాము నిబంధన మీరినట్లు, వారు నాయెడల విశ్వాస పూతకులై, నా నిబంధనను మీరియున్నారు.

వారు వెళ్లగా, నేను వారిపైని నా వల వేయుదును. ఆకాశ పక్షులను ఒకడు కొట్టినట్లు, వారిని పడగొట్టుదును. వారి సమాజమునకు నేను ప్రకటించిన ప్రకారము నేను వారిని శిక్షింతును. వారికి శ్రమ కలుగును. వారు నన్ను విసర్జించి, తప్పిపోయియున్నారు. వారికి నాశనము కలుగును. వారు నామీద తిరుగుబాటు చేసియున్నారు. వారికి క్షయము సంభవించును. నేను వారిని విమోచింపకోరియున్నను, వారు నామీద అబద్ధములు చెప్పుదురు.

వారు గాలిని విత్తియున్నారు గనుక, ప్రళయ వాయువు వారికి కోతయగును. విత్తినది పైరుకాదు, మొలక కాదు, పంట యెత్తినది. అది పంటకు వచ్చినయెడల, అన్యలు దాని తినివేతురు.

నేను అతని కొరకు నా ధర్మశాస్త్రమును పరిపూర్ణముగా వ్రాయించి, నియమించినను, వాటిని అతడు అన్యములుగా ఎంచెను.

ఇశ్రాయేలు వారు తమకే నగరులను కట్టించుకొని, తమ సృష్టికర్తను మరచియున్నారు. యూదా వారు ప్రాకారములుగల పట్టణములను చాల కట్టియున్నారు. అయితే నేను వారి పట్టణములను అగ్నిచే తగులబెట్టెదను. అది వాటి నగరులను కాల్చివేయును.

గిబియాలో చెడు కార్యములు జరిగిన నాడు, జనులు దుర్మార్గులైనట్లు, వారు బహు దుర్మార్గులైరి. యెహోవా వారి దోషమును జ్ఞాపకము చేసికొను చున్నాడు. వారి పాపములకై ఆయన వారికి శిక్ష విధించును.

నీతి ఫలించునట్లు మీరు విత్తనము వేయుడి. ప్రేమయను కోత మీరు కోయుడి. యెహోవాను వెదకుటకు ఇదే సమయము గనుక, ఆయన ప్రత్యక్షమై, మీమీద నీతివర్షము కురిపించునట్లు, ఇదివరకెన్నడును దున్నని బీడు భూమి దున్నుడి. నీ ప్రవర్తన నాధారము చేసికొని, నీ బలాధ్యులను నమ్ముకొని, నీవు చెడుతనపు పంటకై దున్నితివి గనుక, మీరు పాపమును కోతకోసియున్నారు. అబద్ధమునకు ఫలము పొందియున్నారు.

మీరు ఐగుప్తు దేశములోనుండి వచ్చినది మొదలుకొని, యెహోవానగు నేనే మీ దేవుడను. నన్ను తప్ప నీవు ఏ దేవునిని ఎరుగవు. నేను తప్ప రక్షకుడును లేడు.

ఇశ్రాయేలూ, నీ పాపముచేత నీవు కూలితివి గనుక, నీ దేవుడైన యెహోవా తట్టుకు తిరుగుము. మాటలు సిద్ధ పరచుకొని, యెహోవాయొద్దకు తిరుగుడి. మీరు ఆయనతో చెప్పవలసినదేమనగా, మా పాపములన్నిటిని పరిహరింపుము. ఎడ్లకు బదులుగా నీకు మా పెదవుల నర్పించుచున్నాము. నీవంగీకరింపదగినవి, అవే మాకున్నవి.

వారు విశ్వాసపూతకులు కాకుండా, నేను వారిని గుణపరచుదును. వారిమీదనున్న నా కోపము చల్లారెను. మనస్ఫూర్తిగా వారిని స్నేహింతును.

కాబట్టి జనులకు ఏలాగో, యాజకులకును ఆలాగే సంభవించును. వారి ప్రవర్తనను బట్టి నేను వారిని శిక్షింతును. వారి క్రియలను బట్టి వారికి ప్రతికారము చేతును.

### కీర్తనలు 119:129-136

(పే) నీ శాసనములు ఆశ్చర్యములు. కావుననే నేను వాటిని గైకొనుచున్నాను. నీ వాక్యములు వెల్లడి అగుటతోడనే వెలుగుకలుగును. అవి తెలివిలేనివారికి తెలివి కలిగించును. నీ ఆజ్ఞలయందైన యధిక వాంఛచేత, నేను నోరు తెరచి, ఒగర్చుచున్నాను. నీ నామమును ప్రేమించువారికి నీవు చేయదగునట్లు, నాతట్టు తిరిగి, నన్ను కరుణింపుము. నీ వాక్యమునుబట్టి నా యడుగులు స్థిరపరచుము. ఏ పాపమును నన్ను ఏలనియ్యకుము. నీ ఉపదేశములను నేను అనుసరించునట్లు, మనుష్యుల బలాత్కారమునుండి, నన్ను విమోచింపుము. నీ సేవకునిమీద నీ ముఖకాంతి ప్రకాశింప జేయుము. నీ కట్టడలను నాకు బోధింపుము. జనులు నీ ధర్మశాస్త్రము ననుసరింపక పోయినందుకు, నా కన్నీరు ఏరులై పారుచున్నది.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /24

### దినవృత్తాంతములు రెండవ గ్రంథము 14:1-15

అబీయా తన పితరులతో కూడ నిద్రింపగా, జనులు అతనిని దావీదు పట్టణమందు పాతిపెట్టిరి. అతనికి బదులుగా అతని కుమారుడైన ఆసా రాజయెను. ఇతని దినములలో దేశము పది సంవత్సరములు నెమ్మది పొందెను. ఆసా తన దేవుడైన యెహోవా దృష్టికి అనుకూలముగాను, యధార్థముగాను నడచినవాడై, అన్యదేవతల బలిపీఠములను పడగొట్టి, ఉన్నత స్థలములను పాడుచేసి, ప్రతిమలను పగులగొట్టి, దేవతా స్తంభములను కొట్టివేయించి, వారి పితరుల దేవుడైన యెహోవాను ఆశ్రయించుటకును, ధర్మశాస్త్రమును బట్టియు, విధిని బట్టియు, క్రియలు జరిగించుటకును, యూదా వారికి ఆజ్ఞాపించి, ఉన్నత స్థలములను, సూర్య దేవతాస్తంభములను, యూదావారి పట్టణములన్నిటిలో నుండి తీసివేసెను. అతని యేలుబడియందు రాజ్యము నెమ్మదిగా ఉండెను. ఆ సంవత్సరములలో అతనికి యుద్ధములు లేక పోవుటచేత, దేశములో నెమ్మది కలిగి యుండెను. యెహోవా అతనికి విశ్రాంతి దయచేసి యుండగా, అతడు యూదా దేశమున ప్రాకారములుగల పట్టణములను కట్టించెను. అతడు యూదా వారికి ఈలాగు ప్రకటనచేసెను. మన దేవుడైన యెహోవాను మనము ఆశ్రయించితిమి. ఆశ్రయించినందున, ఆయన మన చుట్టును నెమ్మది కలుగజేసి యున్నాడు. దేశమందు మనము నిరభ్యంతరముగా తిరుగ వచ్చును. మనము ఈ పట్టణములను కట్టించి, వాటికి ప్రాకారములను, గోపురములను, గుమ్మములను ద్వారబంధములను అమర్చుదము. కాగా, వారు పట్టణములను కట్టి వృద్ధిచేసిరి. ఆ కాలమున డాళ్లను, ఈటలను పట్టుకొను మూడు లక్షలమంది యూదావారును, కేడములు ధరించి విల్లువేయు రెండు లక్షల ఎనుబది వేలమంది బెన్యామీనీయులును కూడిన సైన్యము ఆసాకు ఉండెను. వీరందరును పరాక్రమశాలులై యుండిరి. కూపీయుడైన జెరహూ వారిమీద దండెత్తి, వేయి వేల సైన్యమును, మూడువందల రథములను కూర్చుకొని, బయలుదేరి, మారేషా వరకు రాగా, ఆసా అతనికి ఎదురుబోయెను. వారు మారేషా నొద్ద జెషాతా అను పల్లపు స్థలమందు పంక్తులు తీర్చి యుద్ధము కలుపగా, ఆసా తన దేవుడైన యెహోవాకు మొట్టపెట్టి, యెహోవా, విస్తారమైన సైన్యము చేతిలో ఓడిపోకుండా, బలములేని వారికి సహాయము చేయుటకు, నీకన్న ఎవరును లేరు.

మా దేవా యెహోవా, మాకు సహాయముచేయుము. నిన్నే నమ్ముకొని యున్నాము. నీ నామమును బట్టియే యీ సైన్యమును ఎదిరించుటకు బయలుదేరియున్నాము. యెహోవా నీవే మా దేవుడవు. నరమాత్రులను నీ పైని జయమొందనియ్యకుము అని ప్రార్థింపగా, యెహోవా, ఆ కూపీయులను, ఆసా యెదుటను, యూదా వారి యెదుటను నిలువనియ్యక, వారిని మొత్తినందున వారు పారిపోయిరి. ఆసాయును, అతనితో కూడనున్న వారును, గెరారు వరకు వారిని తరుమగా, కూపీయులు మరల పంక్తులు తీర్చలేక, యెహోవా భయము చేతను, ఆయన సైన్యపు భయముచేతను పారిపోయిరి. యూదా వారు విశేషమైన కొల్లసొమ్ము పట్టుకొనిరి. గెరారు చుట్టునున్న పట్టణములలోని వారందరి మీదికి యెహోవా భయము వచ్చెను గనుక, ఆ పట్టణములన్నిటిని కొల్లపెట్టి, వాటిలోనున్న మిక్కుటమైన కొల్లసొమ్మంతయు దోచుకొనిరి. మరియు వారు, పసుల సాలలను పడగొట్టి, విస్తారమైన గొర్రెలను, ఒంటెలను సమకూర్చుకొని యెరూషలేమునకు తిరిగి వచ్చిరి.

### కీర్తనలు 18:25-50

దయగలవారియెడల నీవు దయచూపించుదువు. యధార్థవంతులయెడల యధార్థవంతుడవుగా నుండువు. సద్భావముగలవారి యెడల నీవు సద్భావము చూపుదువు. మూర్ఖులయెడల నీవు వికటముగా నుండువు. శ్రమపడువారిని నీవు రక్షించెదవు. గర్విష్టులకు విరోధివై, వారిని అణచివేసెదవు. నా దీపము వెలిగించువాడవు నీవే. నా దేవుడైన యెహోవా, చీకటిని నాకు వెలుగుగా చేయును. నీ సహాయము వలన నేను సైన్యమును జయింతును. నా దేవుని సహాయము వలన ప్రాకారమును దాటుదును. దేవుడు యధార్థవంతుడు. యెహోవా వాక్య నిర్మలము, తన శరణుజొచ్చు వారికందరికి ఆయన కేడెము. యెహోవా తప్ప దేవుడేడి? మన దేవుడు తప్ప ఆశ్రయ దుర్గమేది? నాకు బలము ధరింపజేయువాడు ఆయనే. నన్ను యధార్థ మార్గమున నడిపించువాడు ఆయనే. ఆయన నాకాళ్లు జింక కాళ్లవలె చేయుచున్నాడు. ఎత్తయిన స్థలముల మీద నన్ను నిలుపుచున్నాడు. నా చేతులకు యుద్ధము చేయ నేర్పువాడు ఆయనే. నా బాహువులు ఇత్తడి విల్లును ఎక్కు పెట్టును. నీ రక్షణ కేడెమును నీవు నాకందించు చున్నావు. నీ కుడిచెయ్యి నన్ను ఆదుకొనెను. నీ సాత్వికము నన్ను గొప్పచేసెను. నా పాదములకు చోటు విశాల పరచితివి. నా చీలమండలు బెణకలేదు. నా శత్రువులను తరిమి పట్టుకొందును. వారిని నశింపజేయు వరకు నేను తిరుగను. వారు నా పాదముల క్రింద పడుదురు. వారు లేవలేకపోవునట్లు, నేను వారిని అణగ ద్రొక్కుదును. యుద్ధమునకు నీవు నన్ను బలము ధరింపజేసితివి. నా మీదికి లేచినవారిని నా క్రింద అణచివేసితివి. నా శత్రువులను వెనుకకు నీవు మళ్లచేసితివి. నన్ను ద్వేషించువారిని నేను నిర్మూలము చేసితిని. వారు మొఱ్ఱపెట్టిరి గాని, రక్షించువాడు లేక పోయెను. యెహోవాకు వారు మొఱ్ఱపెట్టుదురు గాని, ఆయన వారి కుత్తరమియ్యకుండును. అప్పుడు గాలికి ఎగురు ధూళివలె, నేను వారిని పొడిగా కొట్టితిని. వీధుల పెంటను ఒకడు పారబోయు నట్లు, నేను వారిని పారబోసితిని. ప్రజలు చేయు కలహములలో పడకుండ, నీవు నన్ను విడిపించితివి. నన్ను అన్యజనులకు అధికారిగా చేసితివి. నేను ఎరుగని ప్రజలు నన్ను సేవించెదరు. నా మాట చెవిని పడగానే, వారు నాకు విధేయు లగుదురు. అన్యలు నాకు లోబడినట్లు నటించుదురు. అన్యలు నిస్త్రాణగలవారై వణకుచు, తమ దుర్గములను విడచి వచ్చెదరు. యెహోవా జీవముగలవాడు. నా ఆశ్రయ దుర్గమైన వాడు స్తోత్రార్థుడు. నా రక్షణకర్తయయిన దేవుడు బహుగా స్తుతినొందును గాక. ఆయన నా నిమిత్తము ప్రతిదండన చేయు దేవుడు. జనములను నాకు లోపరచువాడు ఆయనే. ఆయన నా శత్రువుల చేతిలోనుండి నన్ను విడిపించును. నా మీదికి లేచువారికంటె ఎత్తుగా నీవు నన్ను హెచ్చించుదువు. బలాత్కారము చేయు మనుష్యుల చేతిలో నుండి నీవు నన్ను విడిపించుదువు. అందువలన, యెహోవా, అన్యజనులలో నేను నిన్ను ఘనపరచెదను. నీ నామకీర్తన గానము చేసెదను. నీవు నియమించిన రాజునకు గొప్ప రక్షణ కలుగ జేయువాడవు. అభిషేకించిన దావీదునకును, అతని సంతానమునకును, నిత్యము కనికరము చూపువాడవు.



దినవృత్తాంతములు రెండవ గ్రంథము 15:1-15, 17

ఆ కాలమున దేవుని ఆత్మ ఓదేదు కుమారుడైన అజర్యా మీదికి రాగా, అతడు ఆసాను ఎదుర్కొనబోయి, యీలాగు ప్రకటించెను. ఆసా, యూదా వారలారా, బెన్యామీనీయులారా, మీరందరు నా మాట వినుడి. మీరు యెహోవా పక్షపు వారైనయెడల, ఆయన మీ పక్షమున నుండును. మీరు ఆయన యొద్ద విచారణ చేసినయెడల ఆయన మీకు ప్రత్యక్షమగును. మీరు ఆయనను విసర్జించిన యెడల, ఆయన మిమ్మును విసర్జించును. నిజమైన దేవుడైనను, ఉపదేశముచేయు యాజకులైనను, ధర్మశాస్త్ర మైనను, చాలా దినములు ఇశ్రాయేలీయులకు లేకుండ పోవును. తమ శ్రమయందు వారు ఇశ్రాయేలీయుల దేవుడైన యెహోవా యొద్దకు మళ్లకొని, ఆయనను వెదకినపుడు ఆయన వారికి ప్రత్యక్షమాయెను. ఆ కాలములలో దేశముల కాపురస్థు లందరిలోను, గొప్ప కల్లోలములు కలిగెను గనుక, తమ పనిపాటలను చక్క పెట్టుకొనుటకై తిరుగువారికి సమాధానము లేకుండెను. దేవుడు జనములను సకల విధములైన బాధలతో శ్రమపరచెను గనుక, జనము జనమును, పట్టణము పట్టణమును, పాడు చేసెను. కాగా మీరు బలహీనులు కాక ధైర్యము వహించుడి, మీ కార్యము సఫలమగును. ప్రవక్తయైన ఓదేదు ప్రవచించిన యీ మాటలు ఆసా వినినప్పుడు, అతడు ధైర్యము తెచ్చుకొని, యూదా బెన్యామీనీయుల దేశమంతటనుండియు, ఎఫ్రాయిము మన్యములో తాను పట్టుకొనిన పట్టణములలోనుండియు హేయములైన విగ్రహములన్నిటిని తీసివేసి, యెహోవా మంటపము ఎదుటనుండు యెహోవా బలిపీఠమును మరల కట్టించి, యూదా వారినందరిని, బెన్యామీనీయుల నందరిని, ఎఫ్రాయిము మనష్షే పిమ్మోను గోత్రస్థానములలోనుండి వచ్చి వారిమధ్య నివసించు పరదేశులను సమకూర్చెను. అతని దేవు డైన యెహోవా అతనికి సహాయుడై యుండుట చూచి, ఇశ్రాయేలువారిలోనుండి విస్తారమైన జనులు అతని పక్షము చేరిరి. ఆసా యేలుబడియందు, పదునైదవ సంవత్సరమున మూడవ నెలను వారు యెరూషలేములో కూడి, తాము తీసికొనివచ్చిన కొల్లనొమ్ము లోనుండి ఆ దినమున, ఏడువందల యెద్దులను ఏడు వేల గొర్రెలను, యెహోవాకు బలులుగా అర్పించి, పూర్ణ హృదయముతోను, పూర్ణాత్మతోను, తమ పితరుల దేవుడైన యెహోవా యొద్ద తాము విచారణచేయుదు మనియు, పిన్నలేగాని, పెద్దలేగాని, పురుషులేగాని, స్త్రీలే గాని, ఇశ్రాయేలీయుల దేవుడైన యెహోవా యొద్ద విచారణ చేయనివారికందరికిని, మరణము విధించుదుమనియు నిష్కర్షచేసికొనిరి. వారు ఎలుగెత్తి బొబ్బలిడుచు, మేళములతోను బూరల నాదముతోను భేరీధ్వనులతోను యెహోవా సన్నిధిని ప్రమాణము చేసిరి. ఈలాగు ప్రమాణము చేయబడగా, యూదా వారందరును సంతోషించిరి. వారు పూర్ణహృదయముతో ప్రమాణముచేసి, పూర్ణమనస్సుతో ఆయనను వెదకియుండిరి గనుక యెహోవా వారికి ప్రత్యక్షమై చుట్టునున్న దేశస్థులతో యుద్ధములు లేకుండ వారికి నెమ్మది కలుగజేసెను.

ఆసా ఉన్నత స్థలములను ఇశ్రాయేలీయులలోనుండి తీసివేయలేదు గాని, యితడు బ్రదికిన కాలమంతయు ఇతని హృదయము యథార్థముగా ఉండెను.

**కీర్తనలు 17:1-15** [దావీదు ప్రార్థన]

యెహోవా, న్యాయమును ఆలకించుము. నా మొఱ్ఱు నంగీకరించుము. నా ప్రార్థనకు చెవియొగ్గుము. అది కపటమైన పెదవుల నుండి వచ్చునది కాదు. సన్నిధినుండి నాకు తీర్పు వచ్చునుగాక. నీ కనుదృష్టి న్యాయముగా చూచును. రాత్రివేళ నీవు నన్ను దర్శించి, నా హృదయమును పరిశీలించితివి. నన్ను పరిశోధించితివి. నీకు ఏ దురాలోచనయు కానరాలేదు. నోటిమాట చేత నేను అతిక్రమింపను. మనుష్యుల కార్యముల విషయమైతే, బలాత్కారుల మార్గముల తప్పించుకొనుటకై, నీ నోటి మాటనుబట్టి నన్ను నేను కాపాడుకొనియున్నాను. నీ మార్గములయందు నా నడకలను స్థిరపరచుకొని యున్నాను. నాకు కాలు జారలేదు. నేను నీకు మొఱ్ఱపెట్టుకొని యున్నాను. దేవా, నీవు నాకుత్తరమిచ్చెదవు. నాకు చెవియొగ్గి, నా మాట ఆలకించుము. నీ శరణుజొచ్చిన వారిని, వారిమీదికి లేచువారి చేతిలోనుండి, నీ కుడిచేత రక్షించువాడా, నీ

కృపాతిశయములను చూపుము. ఒకడు తన కనుపాపను కాపాడుకొను నట్లు, నన్ను కాపాడుము. నన్ను లయపరచగోరు దుష్టులను పోగొట్టి, కాపాడుము. నన్ను చుట్టుకొను నా ప్రాణ శత్రువుల చేత చిక్కకుండను, నీ రెక్కల నీడక్రింద నన్ను దాచుము. వారు తమ హృదయమును కఠినపరచుకొని యున్నారు. వారి నోరు గర్వముగా మాటలాడును. మా అడుగు జాడలను గురుతుపట్టి, వారిప్పుడు మమ్ము చుట్టుకొని యున్నారు. మమ్మును నేలను కూల్చుటకు గురి చూచుచున్నారు. వారు చీల్చుటకు ఆతురపడు సింహమువలెను, చాటిన స్థలములలో పొందు కొదమ సింహము వలెను ఉన్నారు. యెహోవా, లెమ్ము, వానిని ఎదుర్కొని వానిని పడగొట్టుము. దుష్టుని చేతిలోనుండి నీ ఖడ్గముచేత నన్ను రక్షింపుము. లోకుల చేతిలో నుండి, ఈ జీవితకాలములోనే తమ పాలు పొందిన యీ లోకుల చేతిలోనుండి, నీ హస్తబలము చేత నన్ను రక్షింపుము. నీవు నీ దానములతో వారి కడుపు నింపుచున్నావు. వారు కుమారులు కలిగి తృప్తిచెందుదురు. తమ ఆస్తిని తమ పిల్లలకు విడచిపెట్టుదురు. నేనైతే నీతిగలవాడనై నీ ముఖదర్శనము చేసెదను. నేను మేల్కొనునప్పుడు నీ స్వరూప దర్శనముతో నా ఆశను తీర్చుకొందును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /26

థెస్సలోనీకయులకు వ్రాసిన మొదటి 4:1-18

మెట్టుకు సహోదరులారా, మేము ప్రభువైన యేసు ద్వారా, మీకిచ్చిన ఆజ్ఞను మీరెరుగుదురు. కాగా, మీరేలాగు నడుచుకొని దేవుని సంతోషపరచవలెనో, మావలన నేర్చుకొనిన ప్రకారముగా, మీరు నడుచుకొనుచున్నారు. ఈ విషయములో, మీరు అంతకంతకు అభివృద్ధి నొందవలెనని మిమ్మును వేడుకొని, ప్రభువైన యేసునందు హెచ్చరించు చున్నాము. మీరు పరిశుద్ధులగుటయే, అనగా మీరు జారత్వమునకు దూరముగా ఉండుటయే, దేవుని చిత్తము. మీలో ప్రతివాడును, దేవుని ఎరుగని అన్యజనులవలె, కామాభిలాషయందు కాక, పరిశుద్ధత యందును, ఘనత యందును, తన తన ఘటమును ఎట్లు కాపాడుకొనవలెనో, అది యెరిగియుండుటయే, దేవుని చిత్తము. ఈ విషయమందెవడును అతిక్రమించి, తన సహోదరునికి మోసము చేయకుండవలెను. ఎందుకనగా, మేము పూర్వము మీతో చెప్పి, సాక్ష్యమిచ్చిన ప్రకారము, ప్రభువు వీటన్నిటి విషయమై, ప్రతిదండన చేయువాడు. పరిశుద్ధులగుటకే దేవుడు మనలను పిలిచెను గాని, అపవిత్రులుగా ఉండుటకు పిలువలేదు. కాబట్టి, ఉపేక్షించువాడు మనుష్యుని ఉపేక్షింపడు గాని, మీకు తన పరిశుద్ధాత్మను అనుగ్రహించిన దేవునినే, ఉపేక్షించుచున్నాడు. సహోదర ప్రేమను గూర్చి మీకు వ్రాయనక్కరలేదు. మీరు ఒకని నొకడు ప్రేమించుటకు, దేవుని చేతనే నేర్పబడితిరి. ఆలాగుననే, మాసిదోనియ యందంతట ఉన్న సహోదరులందరిని, మీరు ప్రేమించుచున్నారు. సహోదరులారా, మీరు ప్రేమయందు మరియొక్కవగా అభివృద్ధి నొందుచుండవలెననియు, సంఘమునకు వెలుపటివారి యెడల మర్యాదగా నడుచుకొనుచు, మీకేమియు కొదువ లేకుండునట్లు, మేము మీకు ఆజ్ఞాపించిన ప్రకారము, మీరు పరుల జోలికి పోక, మీ సొంతకార్యములను జరుపుకొనుట యందును, మీ చేతులతో పనిచేయుటయందును, ఆశకలిగి యుండ వలెననియు, మిమ్మును హెచ్చరించుచున్నాము. సహోదరులారా, నిరీక్షణలేని యితరులవలె మీరు దుఃఖ పడకుండు నిమిత్తము, నిద్రించుచున్నవారిని గూర్చి మీకు తెలియకుండుట, మాకీష్టములేదు. యేసు, మృతి పొంది తిరిగి లేచెనని మనము నమ్మినయెడల, అదే ప్రకారము, యేసునందు నిద్రించిన వారిని, దేవుడాయనతో కూడ వెంటబెట్టుకొని వచ్చును. మేము ప్రభువు మాటను బట్టి మీతో చెప్పునదేమనగా, ప్రభువు రాకడ వరకు సజీవులమై నిలిచియుండు మనము, నిద్రించిన వారికంటే ముందుగా ఆయన సన్నిధి చేరము. ఆర్బాటముతోను, ప్రధాన దూతశబ్దముతోను, దేవుని బూరతోను, పరలోకమునుండి ప్రభువు దిగివచ్చును. క్రీస్తునందుండి మృతులైన వారు మొదట లేతురు. ఆ మీదట, సజీవులమై నిలిచియుండు మనము, వారితోకూడ ఏకముగా ప్రభువును ఎదుర్కొనుటకు, ఆకాశమండలమునకు మేఘముల మీద (లేక మేఘములయందు) కొనిపోబడుదుము. కాగా మనము సదాకాలము ప్రభువుతో కూడ ఉండుము. కాబట్టి, మీరు ఈ మాటల చేత ఒకనినొకడు ఆదరించుకొనుడి.

## కీర్తనలు 55:1-8, 16-22

[ప్రధాన గాయకునికి - తంతి వాద్యముల మీద పాడదగినది - దావీదు రచించిన దైవ ధ్యానము]

దేవా, చెవియొగ్గి నా ప్రార్థన ఆలకింపుము. నా విన్నపమునకు విముఖుడవై యుండకుము. నా మనవి ఆలకించి, నాకుత్తరమిమ్ము. శత్రువుల శబ్దమును బట్టియు, దుష్టుల బలాత్కారమును బట్టియు, నేను చింతాక్రాంతుడనై, విశ్రాంతి లేక మూలుగు చున్నాను. వారు నామీద దోషము మోపుచున్నారు. ఆగ్రహముగలవారై, నన్ను హింసించుచున్నారు. నా గుండె నాలో వేదనపడుచున్నది. మరణ భయము నాలో పుట్టుచున్నది. దిగులును వణకును, నాకు కలుగుచున్నవి. మహాభయము నన్ను ముంచివేసెను. ఆహా, గువ్వవలె నాకు రెక్కలున్నయెడల, నేను ఎగిరిపోయి నెమ్మదిగా నుండునే. త్వరపడి దూరముగా పారిపోయి, పెనుగాలిని, సుడిగాలిని తప్పించుకొని, అరణ్యములో నివసించియుండునే, అనుకొంటిని.

అయితే నేను దేవునికి మొఱ్ఱపెట్టుకొందును. యెహోవా నన్ను రక్షించును. సాయంకాలమున, ఉదయమున, మధ్యాహ్నమున, నేను ధ్యానించుచు, మొఱ్ఱపెట్టుకొందును. ఆయన నా ప్రార్థన నాలకించును. నా శత్రువులు అనేకులై యున్నారు. అయినను వారు నామీదికి రాకుండునట్లు, సమాధానము కలుగజేసి, ఆయన నా ప్రాణమును విమోచించి యున్నాడు. పురాతనకాలము మొదలుకొని ఆసీనుడగు దేవుడు, మారుమనస్సు లేనివారై, తనకు భయపడనివారికి, ఉత్తరమిచ్చును. తమతో సమాధానముగా నున్నవారికి, వారు బలాత్కారము చేయుదురు. తాము చేసిన నిబంధన నతిక్రమింతురు. వారి నోటి మాటలు వెన్నవలె మృదువుగా నున్నవి. అయితే వారి హృదయములో కలహమున్నది. వారి మాటలు చమురుకంటి నునుపైనవి. అయితే అవి వరదీసిన కత్తులే. నీ భారము యెహోవామీద మోపుము. ఆయనే నిన్ను ఆదుకొనును. నీతిమంతులను ఆయన ఎన్నడును కదలనీయడు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /27

దినవృత్తాంతములు రెండవ గ్రంథము 16:13; 17-1, 3-6; 19:5-7; 20:1, 3-12

ఆసా తన పితరులతో కూడ నిద్రించి, తన యేలుబడియందు నలువది యొకటవ సంవత్సరమున మృతి నొందగా, తరువాత అతనికి బదులుగా అతని కుమారుడైన యెహోషాఫాతు రాజై, ఇశ్రాయేలు తన మీదికి రాకుండతన రాజ్యమును బలపరచుకొనెను.

యెహోవా అతనికి సహాయుడై యుండగా, యెహోషాఫాతు తన తండ్రియైన దావీదు ప్రారంభదినములలో నడచిన మార్గమందు నడచుచు, బయలు దేవతను ఆశ్రయింపక, తన తండ్రి దేవుని ఆశ్రయించుచు, ఇశ్రాయేలువారి చర్యలను వెంబడింపక ఆయన ఆజ్ఞలనుసరించి నడిచెను. కాబట్టి యెహోవా అతనిచేత రాజ్యమును స్థిరపరచెను. యూదా వారందరును యెహోషాఫాతునకు పన్ను ఇచ్చుచుండిరి. అతనికి ఐశ్వర్యమును ఘనతయు మెండుగా కలిగెను. యెహోవా మార్గములయందు నడుచుకొనుటకు అతడు తన మనస్సును దృఢపరచుకొనిన వాడై, ఉన్నత స్థలములను, దేవతాస్థంభములను, యూదాలోనుండి తీసివేసెను.

మరియు అతడు ఆయా పట్టణములలో, అనగా దేశమందు యూదా వారున్న బురుజులుగల పట్టణములన్నిటిలో న్యాయాధిపతులను నిర్ణయించి, వారి కీలాగున ఆజ్ఞాపించెను. మీరు యెహోవా నియమమును బట్టియే గాని, మనుష్యుల నియమమునుబట్టి తీర్పు తీర్చవలసిన వారు కారు. ఆయన మీతో కూడ నుండును గనుక, మీరు తీర్పు తీర్పు బహు జాగ్రత్తగా చేయుడి. యెహోవా భయము మీమీద ఉండునుగాక. హెచ్చరికగానుండి తీర్పు తీర్చుడి. మన దేవుడైన యెహోవా యందు దౌష్ట్యములేదు. ఆయన పక్షపాతికాడు. లంచము పుచ్చుకొనువాడు కాడు.

ఇదియయిన తరువాత, మోయాబీయులును, అమ్మోనీయులును, మెయోనీయులలో కొందరును దండెత్తి, యెహోషాఫాతు మీదికి వచ్చిరి.

అందుకు యెహోషాపాతు భయపడి, యెహోవాయొద్ద విచారించుటకు మనస్సు నిలుపుకొని, యూదా యంతట ఉపవాస దినము ఆచరింపవలెనని చాటింపగా, యూదావారు యెహోవా వలని సహాయమును వేడుకొనుటకై కూడుకొనిరి. యెహోవాయొద్ద విచారించుటకు యూదా పట్టణములన్నిటిలోనుండి జనులు వచ్చిరి. యెహోషాపాతు, యెహోవా మందిరములో క్రొత్త శాలయెదుట, సమాజముగా కూడిన యూదా యెరూషలేముల జనుల మధ్యను నిలువబడి, మా పితరుల దేవా, యెహోవా, నీవు ఆకాశమందు దేవుడవై యున్నావు. అన్యజనుల రాజ్యములను ఏలువాడవు నీవే. నీవు బాహుబలము గలవాడవు. పరాక్రమము గలవాడవు. నిన్నెదిరించుట కెవరికిని బలము చాలదు. నీ జనులైన ఇశ్రాయేలీయుల యెదుటనుండి ఈ దేశపు కాపురస్థులను తోలివేసి, నీ స్నేహితుడైన అబ్రాహాముయొక్క సంతతికి దీనిని శాశ్వతముగా నిచ్చిన మా దేవుడవు నీవే. వారు అందులో నివాసముచేసి, కీడైనను యుద్ధమైనను తీర్చినను తెగులైనను కరవైనను, మామీదికి వచ్చినప్పుడు, మేము ఈమందిరము ఎదుటను, నీ యెదుటను నిలువబడి, మా శ్రమలో నీకు మొఱ్ఱపెట్టినయెడల, నీవు ఆలకించి, మమ్మును రక్షించుదువని అనుకొని, యిచ్చట నీ నామఘనత కొరకు ఈ పరిశుద్ధ స్థలమును కట్టించిరి. నీ పేరు ఈ మందిరమునకు పెట్టబడెను గదా. ఇశ్రాయేలీయులు ఐగుప్తులోనుండి వచ్చినప్పుడు, నీవు వారిని అమ్మానీయులతోను, మోయాబీయులతోను, శేయారు మన్యవాసులతోను, యుద్ధము చేయనియ్యలేదు గనుక, ఇశ్రాయేలీయులు వారిని నిర్మూలము చేయక, వారి యొద్దనుండి తొలగిపోయిరి. మేము స్వతంత్రులమనవలెనని, నీవు మా కిచ్చిన నీ స్వాస్థ్యములోనుండి మమ్మును తోలివేయుటకై వారు బయలుదేరి వచ్చి, మాకెట్టి ప్రత్యుపకారము చేయుచున్నారో దృష్టించుము. మా దేవా, నీవు వారికి తీర్పుతీర్చువా? మా మీదికి వచ్చు ఈ గొప్ప సైన్యముతో యుద్ధము చేయుటకును మాకు శక్తి చాలదు. ఏమి చేయుటకును మాకు తోచదు. నీవే మాకు దిక్కు అని ప్రార్థన చేసెను.

**కీర్తనలు 30:1-12** [గృహ ప్రతిష్ఠాపన గానము - దావీదు కీర్తన]

యెహోవా, నా శత్రువులను నా విషయమై సంతోషింపనియ్యక, నీవు నన్నుద్ధరించి యున్నావు. అందుకై నేను నిన్ను కొనియాడుచున్నాను. యెహోవా నా దేవా, నేను నీకు మొఱ్ఱపెట్టగా, నీవు నన్ను స్వస్థపరచితివి. యెహోవా, పాతాళములోనుండి నా ప్రాణమును లేవదీసితివి. నేను గోతిలోనికి దిగకుండ, నీవు నన్ను బ్రదికించితివి. యెహోవా భక్తులారా, ఆయనను కీర్తించుడి. ఆయన పరిశుద్ధమైన జ్ఞాపకార్థ నామమును బట్టి, ఆయనను స్తుతించుడి. ఆయన కోపము నిమిష మాత్రముండును. ఆయన దయ ఆయుష్కాలమంతయు నిలుచును. సాయంకాలమున ఏడ్పు వచ్చి, రాత్రి యుండినను, ఉదయమున సంతోషము కలుగును. నేనెన్నడు కదలనని, నా క్షేమకాలమున అనుకొంటిని. యెహోవా, దయకలిగి నీవే నా పర్యతమును స్థిరపరచితివి. నీ ముఖమును నీవు దాచుకొనినప్పుడు నేను కలత జెందితిని. యెహోవా, నీకే మొఱ్ఱ పెట్టితిని. నా ప్రభువును బతిమాలుకొంటిని. నేను గోతిలోనికి దిగినయెడల, నా ప్రాణము వలన ఏమి లాభము? మన్ను నిన్ను స్తుతించునా? నీ సత్యమునుగూర్చి అది వివరించునా? యెహోవా, ఆలకింపుము. నన్ను కరుణింపుము. యెహోవా, నాకు సహాయుడవై యుండుము. నా ప్రాణము మౌనముగా నుండక, నిన్ను కీర్తించునట్లు, నా అంగలార్చును నీవు, నాట్యముగా మార్చియున్నావు. నీవు నా గోనెపట్ట విడిపించి, సంతోష వస్త్రము నన్ను ధరింపజేసియున్నావు. యెహోవా, నా దేవా, నిత్యము నేను నిన్ను స్తుతించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల /28**

**రాజులు మొదటి గ్రంథము 16:29-33; 17:1-16**

యూదారాజైన ఆసా యేలుబడిలో ముప్పదియెనిమిదవ సంవత్సరమున, ఒమీ కుమారుడైన అహాబు ఇశ్రాయేలువారికి రాజై, షోమ్రానులో ఇశ్రాయేలు వారిని ఇరు వదిరెండు సంవత్సరములు ఏలెను. ఒమీ కుమారుడైన అహాబు తన పూర్వికులందరిని మించునంతగా యెహోవా దృష్టికి చెడుతనము చేసెను. నెబాతు కుమారుడైన యరొబాము జరిగించిన

పాపక్రియలను అనుసరించి నడుచుకొనుట స్వల్ప సంగతి యనుకొని, అతడు సీదోనీయులకు రాజైన ఎత్పయలు కుమార్తెయైన యెజెబెలును వివాహము చేసికొని, బయలు దేవతను పూజించుచు, వానికి మ్రొక్కుచు నుండెను. షోవ్రానులో తాను బయలునకు కట్టించిన మందిరమందు బయలునకు ఒక బలిపీఠమును కట్టించెను. మరియు అహాబు దేవతా స్తంభముకంటే (హెబ్రీ భాషలో అపీరా) నిలిపెను. ఈ ప్రకారము అహాబు తన పూర్వకులైన ఇశ్రాయేలు రాజులందరికంటె, ఎక్కువగా పాపముచేసి, ఇశ్రాయేలీయుల దేవుడైన యెహోవాకు కోపము పుట్టించెను.

అంతట గిలాదు కాపురస్థుల సంబంధియును, తిప్పీయుడునైన ఏలీయా అహాబు నొద్దకు వచ్చి, ఎవని సన్నిధిని నేను నిలువబడియున్నానో, ఇశ్రాయేలు దేవుడైన ఆ యెహోవా జీవముతోడు, నా మాట ప్రకారము గాక, యీ సంవత్సరములలో మందైనను, వర్షమైనను పడదని ప్రకటించెను. పిమ్మట యెహోవా వాక్కు అతనికి ప్రత్యక్షమై, నీవు ఇచ్చటనుండి తూర్పువైపునకు పోయి, యొర్దానునకు ఎదురుగానున్న కెరీతు వాగు దగ్గర దాగియుండుము. ఆ వాగు నీరు నీవు త్రాగుదువు, అచ్చటికి నీకు ఆహారము తెచ్చునట్లు, నేను కాకేలములకు ఆజ్ఞాపించితినిని అతనికి తెలియజేయగా, అతడు పోయి, యెహోవా సెలవు చొప్పున, యొర్దానునకు ఎదురుగానున్న కెరీతు వాగు దగ్గర నివాసము చేసెను. అక్కడ కాకేలములు ఉదయమందు రొట్టెను, మాంసమును, అస్తమయమందు రొట్టెను, మాంసమును, అతనియొద్దకు తీసికొనివచ్చుచుండెను. అతడు వాగు నీరు త్రాగుచు వచ్చెను. కొంతకాలమైన తరువాత, దేశములో వర్షము లేక ఆ నీరు ఎండిపోయెను. అంతట యెహోవా వాక్కు అతనికి ప్రత్యక్షమై, యీలాగు సెలవిచ్చెను. నీవు సీదోను పట్టణ సంబంధమైన సారెపతు అను ఊరికి పోయి, అచ్చట ఉండుము. నిన్ను పోషించుటకు, అచ్చటనున్న యొక విధవరాలికి నేను సెలవిచ్చితిని. అందుకతడు లేచి, సారెపతునకు పోయి, పట్టణపు గవని యొద్దకు రాగా, ఒక విధవరాలు అచ్చట కట్టెలు ఏరుచుండుట చూచి, ఆమెను పిలిచి, త్రాగుటకై పాత్రతో కొంచెము నీళ్లు నాకు తీసికొనిరమ్మని వేడుకొనెను. ఆమె నీళ్లు తేబోవుచుండగా, అతడామెను మరల పిలిచి, నాకొక రొట్టె ముక్కను నీ చేతిలో తీసికొని రమ్మని చెప్పెను. అందుకామె, నీ దేవుడైన యెహోవా జీవముతోడు, తొట్టిలో పట్టెడు పిండియు, బుడ్డిలో కొంచెము నూనెయు నాయొద్దనున్నవే గాని, అప్పుముకట్టిన లేదు, మేము చావకముందు నేను ఇంటికి పోయి, వాటిని నాకును నా బిడ్డకును సిద్ధము చేసికొనవలెనని కొన్ని పుల్లలు ఏరుటకై వచ్చితినినెను. అప్పుడు ఏలీయా ఆమెతో ఇట్లనెను. భయపడవద్దు, పోయి నీవు చెప్పినట్లు చేయుము. అయితే అందులో నాకొక చిన్న అప్పుము మొదట చేసి, నాయొద్దకు తీసికొనిరమ్మ, తరువాత నీకును నీ బిడ్డకును అప్పుములు చేసికొనుము. భూమిమీద యెహోవా వర్షము కురిపించు వరకు, ఆ తొట్టిలో ఉన్న పిండి తక్కువకాదు, బుడ్డిలో నూనె అయిపోదని, ఇశ్రాయేలీయుల దేవుడైన యెహోవా సెలవిచ్చి యున్నాడు అనెను. అంతట ఆమె వెళ్లి, ఏలీయా చెప్పిన మాటచొప్పున చేయగా, అతడును, ఆమెయు, ఆమె యింటి వారును అనేకదినములు భోజనముచేయుచు వచ్చిరి. యెహోవా ఏలీయా ద్వారా సెలవిచ్చిన ప్రకారము, తొట్టిలో ఉన్న పిండి తక్కువ కాలేదు, బుడ్డిలో ఉన్న నూనె అయిపోలేదు.

**కీర్తనలు 29:1-11** [దావీదు కీర్తన]

దైవ పుత్రులారా, యెహోవాకు ఆరోపించుడి. ప్రభావ మహాత్మ్యములను యెహోవాకు ఆరోపించుడి. యెహోవా నామమునకు చెందవలసిన ప్రభావమును, ఆయనకు ఆరోపించుడి. ప్రతిష్ఠితములగు ఆభరణములను ధరించుకొని, ఆయన యెదుట సాగిలపడుడి. యెహోవా స్వరము జలముల మీద వినబడుచున్నది. మహిమగల దేవుడు ఉరుమువలె గర్జించుచున్నాడు. మహాజలముల మీద యెహోవా సంచరించుచున్నాడు. యెహోవా స్వరము బలమైనది. యెహోవా స్వరము ప్రభావము గలది. యెహోవా స్వరము దేవదారు వృక్షములను విరచును. యెహోవా, లెబానోను దేవదారు వృక్షములను ముక్కలుగా విరచును. దూడవలె అవి గంతులు వేయునట్లు ఆయన చేయును. లెబానోనును, షిర్యోనును, గురుపీఠు పిల్లవలె గంతులు వేయునట్లు ఆయన చేయును. యెహోవా స్వరము అగ్ని జ్వాలలను ప్రజ్వలించుచున్నది. యెహోవా స్వరము అరణ్యమును కదలించును. యెహోవా కాదేఘు అరణ్యమును కదలించును. యెహోవా స్వరము లేళ్ళను ఈన జేయును. అది



ఆకులు రాల్చును. ఆయన ఆలయములో నున్నవన్నియు, ఆయనకే ప్రభావము అనుచున్నవి. యెహోవా ప్రళయ జలముల మీద ఆసీనుడాయెను. యెహోవా నిత్యము రాజుగా ఆసీనుడైయున్నాడు. యెహోవా తన ప్రజలకు బలము ననుగ్రహించును. యెహోవా తన ప్రజలకు సమాధానము కలుగజేసి వారి నాశీర్వదించును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఐదవ నెల /29**

**రాజులు మొదటి గ్రంథము 18:1-20**

అనేక దినములైన తరువాత, మూడవ సంవత్సరమందు, యెహోవా వాక్కు ఏలీయాకు ప్రత్యక్షమై, నేను భూమి మీద వర్షము కురిపింపబోవు చున్నాను. నీవు వెళ్లి, అహాబును దర్శించుమని సెలవియ్యగా, అహాబును దర్శించుటకై ఏలీయా వెళ్లిపోయెను. పోమ్రైనులో ఘోరమైన క్షామము కలిగియుండగా, అహాబు తన గృహనిర్వాహకుడగు ఓబద్యాను పిలిపించెను. ఈ ఓబద్యా యెహోవాయందు బహు భయభక్తులు గలవాడై, యెజెబెలు, యెహోవా ప్రవక్తలను నిర్మూలము చేయుచుండగా, గుహలో, ఏబడేసి మందిగా నూరుగురిని దాచి, అన్నపానములిచ్చి వారిని పోషించెను. అహాబు, దేశములోని ఉదక ధారలన్నిటిని, నదులన్నిటిని చూడబోయి, పశువులన్నిటిని పోగొట్టుకొన కుండ, గుఱ్ఱములను, కంచర గాడిదలను, ప్రాణములతో కాపాడుటకై, మనకు గడ్డి దొరుకునేమో తెలిసికొనుమని ఓబద్యాకు ఆజ్ఞ ఇచ్చెను. కాబట్టి, వారు దేశమంతట సంచరింపవలెనని, చెరియొక పాలు తీసికొని, అహాబు ఒంటరిగా ఒక వైపునకును, ఓబద్యా ఒంటరిగా నింకొక వైపునకును, వెళ్లిరి. ఓబద్యా మార్గమున పోవుచుండగా, ఏలీయా అతనిని ఎదుర్కొనెను. ఓబద్యా యితని నెరిగి, నమస్కారము చేసి, నా యేలినవాడవైన ఏలీయావు నీవే గదా, యని అడుగగా, అతడు, నేనేయని చెప్పి, నీవు నీ యేలినవాని దగ్గరకు పోయి, ఏలీయా యిచ్చట ఉన్నాడని తెలియ జేయుమనెను. అందుకు ఓబద్యా, నేను చావవలెనని నీ దాసుడవైన నన్ను అహాబు చేతికి నీవు అప్పగింపనేల? నేను చేసిన పాపమేమి? నీ దేవుడైన యెహోవా జీవము తోడు, నిన్ను చిక్కించుకొన వలెనని, నా యేలినవాడు దూతలను పంపించని జనమొకటైనను లేదు, రాజ్య మొకటైనను లేదు. అతడు ఇక్కడ లేడనియు, అతని చూడలేడనియు, వారు ఆయా జనములచేతను, రాజ్యముల చేతను ప్రమాణము చేయించుచు వచ్చిరి. నీవు, నీ యేలినవాని చెంతకు పోయి, ఏలీయా యిచ్చట ఉన్నాడని చెప్పుమని నాకు ఆజ్ఞ ఇచ్చుచున్నావే. అయితే నేను నీయొద్దనుండి పోవు క్షణమందే, యెహోవా ఆత్మ నాకు తెలియని స్థలమునకు నిన్ను కొంచుపోవును. అప్పుడు, నేను పోయి, అహాబునకు వర్తమానము తెలియజెప్పిన తరువాత, నీవు అతనికి కనబడని యెడల అతడు నన్ను చంపివేయును. ఆలాగున ఆజ్ఞ ఇయ్యవద్దు, నీ దాసుడవైన నేను బాల్యమునుండి యెహోవాయందు భయభక్తులు నిలిపినవాడను. యెజెబెలు, యెహోవా ప్రవక్తలను హతము చేయుచుండగా, నేను చేసినది నా యేలినవాడవైన నీకు వినబడినది కాదా? నేను యెహోవా ప్రక్తలలో నూరు మందిని, గుహకు ఏబడేసి మంది చొప్పున దాచి, అన్న పానములిచ్చి, వారిని పోషించితిని. ఇప్పుడు అహాబు నన్ను చంపునట్లుగా, నీ యేలినవాని దగ్గరకు పోయి, ఏలీయా యిచ్చట ఉన్నాడని చెప్పుమని నీవు నాకు ఆజ్ఞ ఇచ్చుచున్నావే, అని, మనవి చేయగా, ఏలీయా, ఎవని సన్నిధిని నేను నిలువబడియున్నానో, ఇశ్రాయేలు దేవుడైన ఆ యెహోవా జీవముతోడు, నిజముగా ఈ దినమున నేను అహాబును దర్శించుదునని చెప్పుచున్నాననెను. అంతట ఓబద్యా అహాబును ఎదుర్కొనబోయి, ఆ వర్తమానమును తెలియ జేయగా, ఏలీయాను కలిసికొనుటకై అహాబు బయలుదేరెను. అహాబు ఏలీయాను చూచి, ఇశ్రాయేలు వారిని శ్రమపెట్టువాడవు నీవే కావాయని అతనితో అనగా, అతడు, నేను కాను, యెహోవా ఆజ్ఞలను గైకొనక బయలుదేవత ననుసరించు, నీవును, నీ తండ్రి యింటివారును, ఇశ్రాయేలువారిని శ్రమపెట్టువారై యున్నారు. అయితే, ఇప్పుడు నీవు, ఇశ్రాయేలువారి నందరిని, యెజెబెలు పోషించుచున్న బయలుదేవత ప్రవక్తలు నాలుగు వందల ఏబదిమందిని, అపిరాదేవి (అష్టార్ లేక దేవతా స్తంభము) ప్రవక్తలైన నాలుగువందల మందిని, నాయొద్దకు కర్మిలు పర్యతమునకు పిలువనంపుమని చెప్పెను. అహాబు, ఇశ్రాయేలు వారందరియొద్దకు దూతలను పంపి, ప్రవక్తలను కర్మిలు పర్యతమునకు సమకూర్చెను.

## కీర్తనలు 24:1-10 [దావీదు కీర్తన]

భూమియు, దాని సంపూర్ణతయు, లోకమును, దాని నివాసులును, యెహోవావే. ఆయన, సముద్రముల మీద దానికి పునాది వేసెను. ప్రవాహజలముల మీద దాని స్థిరపరచెను. యెహోవా పర్వతమునకు ఎక్కడగినవాడెవడు? ఆయన పరిశుద్ధ స్థలములో నిలువదగినవాడెవడు? వ్యర్థమైనదానియందు మనస్సు పెట్టకయు, కపటముగా ప్రమాణము చేయకయు, నిర్దోషమైన చేతులును, శుద్ధమైన హృదయమును కలిగియుండువాడే. వాడు యెహోవా వలన ఆశీర్వాదము నొందును. తన రక్షకుడైన దేవుని వలన నీతిమత్వము నొందును. ఆయన నాశ్రయించువారు, యాకోబు దేవా, నీ సన్నిధిని వెదకువారు, అట్టివారే. (సెలా.) గుమ్మములారా, మీ తలలు పైకెత్తికొనుడి. మహిమగల రాజు ప్రవేశించునట్లు, పురాతనమైన తలుపులారా, మిమ్మును లేవనెత్తికొనుడి. మహిమగల యీ రాజు ఎవడు? బలశౌర్యములుగల యెహోవా యుద్ధశూరుడైన యెహోవా. గుమ్మములారా, మీ తలలు పైకెత్తికొనుడి. పురాతనమైన తలుపులారా, మహిమగల రాజు ప్రవేశించునట్లు. మిమ్మును లేవనెత్తికొనుడి. మహిమగల యీ రాజు ఎవడు? సైన్యములకధిపతియగు యెహోవాయే. ఆయనే యీ మహిమగల రాజు.

## పరిశుద్ధ గ్రంథ పఠన ప్రణాళిక

టైబిల్ క్యాలెండర్ ఐదవ నెల /30

## ఓబద్యా 1-4, 8-15, 17, 21

ఓబద్యాకు కలిగిన దర్శనము. ఎదోమును గురించి ప్రభువగు యెహోవా సెలవిచ్చునది. యెహోవాయొద్ద నుండి వచ్చిన సమాచారము మాకు వినబడెను. ఎదోము మీద యుద్ధము చేయుదము లెండని, జనులను రేపుటకై, దూత పంపబడియున్నాడు. నేను అన్యజనులలో నిన్ను అల్పునిగా చేసేతిని. నీవు బహుగా తృణీకరింపబడుదువు. అత్యున్నతమైన పర్వతములమీద ఆసీనుడవైయుండి, కొండ సందులలో నివసించువాడా, నన్ను క్రిందికి పడ ద్రోయగలవాడెవడని అనుకొనువాడా, నీ హృదయపు గర్వము చేత నీవు మోసపోతివి. పక్షిరాజు గూడంత యెత్తున నివాసము చేసికొని, నక్షత్రములలో నీవు దాని కట్టినను, అచ్చట నుండియు నేను నిన్ను క్రింద పడవేతును. ఇదే యెహోవా వాక్కు.

ఆ దినమందు ఏశావు పర్వతములలో వివేచన లేకపోవునట్లు, ఎదోములోనుండి జ్ఞానులను నాశముచేతును. ఇదే యెహోవా వాక్కు. తేమానూ, నీ బలాధ్యులు విస్మయ మొందుదురు. అందువలన ఏశావు యొక్క పర్వత నివాసు లందరు హతులై, నిర్మూలమగుదురు. నీ సహోదరులైన యాకోబు సంతతికి, నీవు చేసిన బలాత్కారమును బట్టి, నీవు అవమానము నొందుదువు. ఇక నెన్నటికిని లేకుండ, నీవు నిర్మూలమగుదువు. నీవు పగవాడవై నిలిచిన దినమందు, పరదేశులు వారి ఆస్తిని పట్టుకొనిపోయిన దినమందు, అన్యులు వారి గుమ్మముల లోనికి చొరబడి, యెరూషలేము మీద చీట్లు వేసిన దినమందు, నీవును వారితో కలిసికొంటివి గదా. నీ సహోదరుని శ్రమానుభవ దినము చూచి, నీవు ఆనందమొంద తగదు. యూదావారి నాశన దినమున వారి స్థితిని చూచి, నీవు సంతోషింప తగదు. నా జనుల ఆపద్దినమున, నీవు వారి గుమ్మముల లోనికి చొరబడదగదు. వారి ఆపద్దినమున నీవు సంతోషపడుచు, వారి బాధను చూడ తగదు. వారి ఆపద్దినమున నీవు వారి ఆస్తిని పట్టుకొనతగదు. వారిలో తప్పించుకొనిన వారిని సంహరించుటకు, అడ్డ త్రోవలలో నీవు నిలువతగదు. శ్రమదినమందు అతనికి శేపించిన వారిని, శత్రువుల చేతికి అప్పగింప తగదు. యెహోవా దినము అన్యజనులందరి మీదికి వచ్చుచున్నది. అప్పుడు నీవు చేసినట్టి, నీకును చేయబడును. నీవు చేసినదే నీ నెత్తిమీదికి వచ్చును.

అయితే సీయోను కొండ ప్రతిష్ఠితమగును. తప్పించుకొనినవారు దానిమీద నివసించుదురు. యాకోబు సంతతివారు, తమ స్వాస్థ్యములను స్వతంత్రించుకొందురు.

మరియు ఏశావుయొక్క కొండకు తీర్పుతీర్పుటకై, సీయోను కొండమీద రక్షకులు పుట్టుదురు. అప్పుడు రాజ్యము యెహోవాది యగును.

## కీర్తనలు 35:1-18 [దావీదు కీర్తన]

యెహోవా, నాతో వ్యాజ్యమాడు వారితో వ్యాజ్యమాడుము. నాతో పోరాడువారితో పోరాడుము. కేడెమును డాలును పట్టుకొని, నా సహాయమునకై లేచి నిలువుము. ఈటె దూసి, నన్ను తరుము వారిని అడ్డగింపుము. నేనే నీ రక్షణ అని నాతో సెలవిమ్ము. నా ప్రాణము తీయగోరువారికి సిగ్గును, అవమానమును, కలుగును గాక. నాకు కీడుచేయ నాలోచించువారు, వెనుకకు మళ్ళింపబడి, లజ్జపడుదురు గాక. యెహోవా దూత వారిని పారదోలును గాక. వారు గాలికి కొట్టుకొనిపోవు పొట్టువలె నుండురు గాక. యెహోవా దూత వారిని తరుమును గాక. వారి త్రోవ చీకటియై, జారుడుగా నుండును గాక. నన్ను పట్టుకొనవలెనని, వారు నిర్నిమిత్తముగా గుంటలో తమ వల నొడ్డిరి. నా ప్రాణము తీయవలెనని, నిర్నిమిత్తముగా గుంట త్రవ్విరి. వానికి తెలియకుండ, చేటు వానిమీదికి వచ్చును గాక. తాను ఒడ్డిన వలలో తానే చిక్కుబడును గాక. వాడు, ఆ చేటులోనే పడును గాక. అప్పుడు యెహోవాయందు నేను హర్షించుదును. ఆయన రక్షణనుబట్టి నేను సంతోషించుదును. అప్పుడు యెహోవా, నీవంటివాడెవడు? మించిన బలముగలవారి చేతినుండి దీనులను, దోచుకొనువారి చేతినుండి దీనులను, దరిద్రులను, విడిపించువాడవు నీవే అని, నా యెముకలన్నియు చెప్పుకొనును. కూట సాక్షులు లేచుచున్నారు. నేనెరుగని సంగతులను గూర్చి నన్ను అడుగుచున్నారు. మేలునకు ప్రతిగా నాకు కీడు చేయుచున్నారు. నేను దిక్కులేనివాడనైతిని. వారు వ్యాధితో నున్నప్పుడు గోనెపట్ట కట్టుకొంటిని. ఉపవాసముచేత నా ప్రాణమును ఆయాసపరచు కొంటిని. అయినను, నా ప్రార్థన నా యెదలోనికే తిరిగి వచ్చియున్నది. అతడు నాకు చెలికాడైనట్టును, సహోదరుడైనట్టును, నేను నడుచుకొంటిని. తన తల్లి మృతినొందినందున దుఃఖవస్త్రములు ధరించువానివలె క్రుంగుచుంటిని. నేను కూలియుండుట చూచి, వారు సంతోషించి, గుంపుకూడిరి. నీచులును, నేనెరుగనివారును, నా మీదికి కూడివచ్చి, మానక నన్ను నిందించిరి. విందు కాలమునందు దూషణలాడు వదరుబోతులవలె, వారు నా మీద పండ్లుకొరికిరి. ప్రభువా, నీవెన్నాళ్లు చూచుచు ఊరకుండువు? వారు నాశనము చేయకుండ నా ప్రాణమును రక్షింపుము. నా ప్రాణమును సింహముల నోటనుండి విడిపింపుము. అప్పుడు మహాసమాజములో నేను నిన్ను స్తుతించెదను. బహు జనులలో నిన్ను నుతించెదను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఐదవ నెల /31

రాజులు మొదటి గ్రంథము 18:21-40

ఏలీయా జనులందరి దగ్గరకు వచ్చి, యెన్నాళ్ల మట్టుకు మీరు రెండు తలంపుల మధ్య తడబడు చుండురు? యెహోవా దేవుడైతే, ఆయనను అనుసరించుడి, బయలు దేవుడైతే వాని ననుసరించుడని ప్రకటన చేయగా, జనులు అతనికి ప్రత్యుత్తరముగా ఒక మాటైనను పలుకక పోయిరి. అప్పుడు ఏలీయా, యెహోవాకు ప్రవక్తలైన వారిలో నేను ఒకడనే శేషించి యున్నాను. అయితే, బయలునకు ప్రవక్తలు నాలుగువందల ఏబదిమంది యున్నారు. మాకు రెండు ఎడ్లను ఇయ్యండి. వారు వాటిలో ఒకదాని కోరుకొని, దాని తునకలుగా చేసి, క్రింద అగ్ని యేమియు వేయకుండనే, దానిని కట్టెలమీద ఉంచవలెను. రెండవ యెడ్డును నేను సిద్ధము చేసి, క్రింద అగ్ని యేమియు వేయకుండనే, దానిని కట్టెలమీద ఉంచుదును. తరువాత మీరు మీ దేవత పేరును బట్టి ప్రార్థన చేయుడి. నేనైతే యెహోవా నామమునుబట్టి ప్రార్థన చేయుదును. ఏ దేవుడు కట్టెలను తగులబెట్టుట చేత ప్రత్యుత్తరమిచ్చునో, ఆయనే దేవుడని నిశ్చయించుదము రండని, ఏలీయా మరల జనులతో చెప్పగా, జనులందరును ఆ మాట మంచిదని ప్రత్యుత్తర మిచ్చిరి. అప్పుడు ఏలీయా బయలు ప్రవక్తలను పిలిచి, మీరు అనేకులై యున్నారు గనుక మీరే మొదట ఒక యెడ్డును కోరుకొని, సిద్ధముచేసి, మీ దేవత పేరును బట్టి ప్రార్థన చేయుడు. అయితే మీరు అగ్నియేమియు క్రింద వేయవద్దని చెప్పగా, వారు తమకు ఇయ్యబడిన యెడ్డును తీసికొని, సిద్ధముచేసి, ఉదయము మొదలుకొని మధ్యాహ్నము వరకు, బయలా, మా ప్రార్థన వినుమని, బయలు పేరును బట్టి ప్రార్థన చేసిరి గాని, యొక మాటయైనను ప్రత్యుత్తరమిచ్చువాడెవడును లేకపోగా, వారు తాము చేసిన బలిపీఠము నొద్ద గంతులువేయ మొదలుపెట్టిరి. మధ్యాహ్నము కాగా ఏలీయా, వాడు దేవుడైయున్నాడు. పెద్దకేకలు వేయుడి. వాడు ఒకవేళ ధ్యానము చేయు చున్నాడేమో,

దూరమున నున్నాడేమో, ప్రయాణము చేయుచున్నాడేమో, వాడు నిద్రపోవు చున్నాడేమో, మీరు ఒకవేళ లేపవలసి యున్నదేమో, అని అపహాస్యము చేయగా, వారు మరి గట్టిగా కేకలు వేయుచు, రక్తము కారుమట్టుకు తమ మర్యాద చొప్పున, కత్తులతోను శస్త్రములతోను, తమ దేహములను కోసికొనుచు నుండిరి. ఈ ప్రకారము, మధ్యాహ్నమైన తరువాత, అస్తమయ నైవేద్యము అర్పించు సమయము వరకు, వారు ప్రకటనము చేయుచు వచ్చిరి గాని, మాటయైనను, ప్రత్యుత్తరమిచ్చు వాడైనను, లక్ష్యముచేసినవాడైనను, లేక పోయెను. అప్పుడు ఏలీయా, నా దగ్గరకు రండని జనులందరితో చెప్పగా, జనులందరును అతని దగ్గరకు వచ్చిరి. అతడు క్రింద పడద్రోయబడియున్న యెహోవా బలిపీఠమును బాగుచేసి, యెహోవా వాక్కు ప్రత్యక్షమై, నీ నామము ఇశ్రాయేలగునని వాగ్దానము నొందిన యాకోబు సంతతి గోత్రముల లెక్కచొప్పున పండ్రెండు రాళ్లను తీసికొని, ఆ రాళ్లచేత యెహోవా నామమున ఒక బలిపీఠము కట్టించి, దానిచుట్టు రెండు మానికల గింజలు పట్టునంత లోతుగా కందకముకట్టి త్రవ్వించి, కట్టలను క్రమముగా పేర్చి, యెద్దును తునకలుగా కోసి, ఆ కట్టలమీద ఉంచి, జనులు చూచుచుండగా, మీరు నాలుగు తొట్లనిండ నీళ్లు నింపి, దహనబలి పశు మాంసము మీదను, కట్టల మీదను పోయుడని చెప్పెను. అదియైన తరువాత, రెండవ మారు ఆ ప్రకారమే చేయుడని అతడు చెప్పగా, వారు రెండవ మారును ఆలాగు చేసిరి. మూడవ మారును చేయుడనగా, వారు మూడవ మారును చేసిరి. అప్పుడు, ఆ నీళ్లు, బలి పీఠముచుట్టును పొర్లి పారెను. మరియు అతడు కందకమును నీళ్లతో నింపెను. అస్తమయ నైవేద్యము అర్పించు సమయమున, ప్రవక్తయగు ఏలీయా, దగ్గరకు వచ్చి, యీలాగు ప్రార్థనచేసెను. యెహోవా, అబ్రాహాము ఇస్సాకు ఇశ్రాయేలుల దేవా, ఇశ్రాయేలీయుల మధ్య నీవు దేవుడవై యున్నావనియు, నేను నీ సేవకుడనై యున్నాననియు, ఈ కార్యములన్నియు నీ సెలవు చేత చేసితిననియు ఈ దినమున కనుపరచుము. యెహోవా, నా ప్రార్థన ఆలకించుము. యెహోవాయైన నీవే దేవుడవై యున్నావనియు, నీవు వారి హృదయములను నీ తట్టుకు తిరుగ చేయుచువనియు, ఈ జనులకు తెలియునట్లుగా నా ప్రార్థన అంగీకరించుము. అతడు ఈలాగున ప్రార్థన చేయు చుండగా, యెహోవా అగ్ని దిగి, దహనబలి పశువును, కట్టలను, రాళ్లను బుగ్గిని, దహించి, కందకమందున్న నీళ్లను ఆరిపోచేసెను. అంతట జనులందరును దాని చూచి, సాగిలపడి, యెహోవాయే దేవుడు, యెహోవాయే దేవుడు అని కేకలువేసిరి. అప్పుడు ఏలీయా, ఒకనినైన తప్పించుకొని పోనియ్యక, బయలు ప్రవక్తలను పట్టుకొనుడని వారికి సెలవియ్యగా, జనులు వారిని పట్టుకొనిరి. ఏలీయా కీషోను వాగు దగ్గరకు వారిని కొనిపోయి, అక్కడ వారిని వధించెను.

**క్రీస్తులు 28:1-8** [దావీదు కీర్తన]

యెహోవా, నేను నీకు మొఱ్ఱపెట్టుచున్నాను. నా ఆశ్రయ దుర్గమా, మౌనముగా ఉండక నా మనవి ఆలకింపుము. నీవు మౌనముగా నుండినయెడల, నేను సమాధిలోనికి దిగువారివలె అగుదును. నేను నీకు మొఱ్ఱపెట్టునప్పుడు, నీ పరిశుద్ధాలయము వైపునకు నా చేతుల నెత్తునప్పుడు, నా విజ్ఞాపన ధ్వని ఆలకింపుము. భక్తిహీనులను, పాపము చేయువారిని, నీవు లాగివేయునట్లు, నన్ను లాగివేయకుము. వారు దుష్టాలోచన హృదయములో నుంచుకొని, తమ పొరుగువారితో సమాధానముగా మాటలాడుదురు. వారి క్రియలనుబట్టి, వారి దుష్ట క్రియలను బట్టి, వారికి ప్రతికారము చేయుము. వారు చేసిన పనినిబట్టి, వారికి ప్రతికారము చేయుము. వారికి తగిన ప్రతిఫలమిమ్ము. యెహోవా కార్యములను వారు లక్ష్యపెట్టరు. ఆయన హస్త కృత్యములను వారు లక్ష్యపెట్టరు. కావున ఆయన వారిని వృద్ధిపరచక, నిర్మూలము చేయును. యెహోవా నా విజ్ఞాపన ధ్వని ఆలకించియున్నాడు. ఆయనకు స్తోత్రము కలుగును గాక. యెహోవా నా ఆశ్రయము. నా కేడెము. నా హృదయము ఆయనయందు నమ్మికయుంచెను గనుక, నాకు సహాయము కలిగెను. కావున నా హృదయము ప్రహర్షించుచున్నది. కీర్తనలతో నేను ఆయనను స్తుతించుచున్నాను. యెహోవా తన జనులకు ఆశ్రయము. ఆయన తన అభిషిక్తునికి రక్షణ దుర్గము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /01**

**రాజులు మొదటి గ్రంథము 19:1-16, 19-21**

ఏలీయా చేసినదంతయును, అతడు ఖడ్గముచేత ప్రవక్తలనందరిని చంపించిన సంగతియును, అహాబు యెజెబెలునకు తెలియజెప్పగా, యెజెబెలు ఒక దూత చేత, ఏలీయాకు ఈ వర్తమానము పంపించెను. రేపు ఈ వేళకు నేను నీ ప్రాణమును, వారిలో ఒకని ప్రాణమువలె చేయనియెడల, దేవుడు నాకు గొప్ప అపాయము కలుగజేయును గాక. బట్టి అతడు ఈ సమాచారము తెలిసికొని, లేచి తన ప్రాణము కాపాడుకొనుటకై పోయి, యూదా సంబంధమైన బెయేర్సెబాకు చేరి, అచ్చట ఉండుమని, తన దాసునితో చెప్పి, తాను ఒక దిన ప్రయాణము అరణ్యములోనికి పోయి, యొక బదరీవృక్షముక్రింద కూర్చుండి, మరణా పేక్షగలవాడై, యెహోవా, నా పితరులకంటే నేను ఎక్కువవాడను కాను, ఇంతమట్టుకు చాలును, నా ప్రాణము తీసికొనుము అని ప్రార్థన చేసెను. అతడు బదరీవృక్షము క్రింద పరుండి నిద్రించుచుండగా, ఒక దేవదూత వచ్చి, అతని ముట్టి, నీవు లేచి భోజనము చేయుమని చెప్పెను. అతడు చూచి నంతలో, అతని తల దగ్గర, నిప్పుల మీద కాల్చబడిన అప్పమును, నీళ్ల బుడ్డియు కనబడెను గనుక, అతడు భోజనముచేసి, తిరిగి పరుండెను. అయితే యెహోవా దూత రెండవ మారు వచ్చి, అతని ముట్టి నీ శక్తికి మించిన ప్రయాణము నీకు సిద్ధమై యున్నది, నీవు లేచి భోజనము చేయుమని చెప్పినప్పుడు, అతడు లేచి భోజనము చేసి, ఆ భోజనపు బలముచేత నలువది రాత్రింబగళ్లు ప్రయాణము చేసి, దేవుని పర్యటమని పేరు పెట్టబడిన హోరేబునకు వచ్చి, అచ్చట ఉన్న యొక గుహలో చేరి బసచేసెను. యెహోవావాక్కు అతనికి ప్రత్యక్షమై, ఏలీయా, యిచ్చట నీవేమి చేయుచున్నావని అతని నడుగగా, అతడు, ఇశ్రాయేలు వారు నీ నిబంధనను త్రోసివేసి, నీ బలిపీఠములను పడగొట్టి, నీ ప్రవక్తలను ఖడ్గము చేత హతము చేసిరి. సైన్యముల కధిపతియు దేవుడునగు యెహోవా కొరకు మహా రోషము గలవాడనై, నేను ఒకడను మాత్రమే మిగిలి యుండగా, వారు నా ప్రాణమును కూడ తీసివేయుటకై చూచుచున్నారని మనవి చేసెను. అందుకాయన నీవు పోయి, పర్యటముమీద యెహోవా సముఖమందు నిలిచి యుండుమని సెలవిచ్చెను. అంతట యెహోవా ఆ వైపున సంచరింపగా, బలమైన పనుగాలి లేచెను, యెహోవా భయమునకు పర్యటములు బద్దలాయెను. శిలలు చిన్నా భిన్నములాయెను గాని, యెహోవా ఆ గాలి దెబ్బయందు ప్రత్యక్షము కాలేదు. గాలి పోయిన తరువాత, భూకంపము కలిగెను గాని, ఆ భూకంపమునందు యెహోవా ప్రత్యక్షము కాలేదు. ఆ భూకంపమైన తరువాత, మెరుపు పుట్టెను గాని, ఆ మెరుపునందు యెహోవా ప్రత్యక్షము కాలేదు, మెరుపు ఆగిపోగా, మిక్కిలి నిమ్మళముగా మాటలాడు ఒక స్వరము వినబడెను. ఏలీయా దాని విని, తన దుప్పటితో ముఖము కప్పుకొని, బయలుదేరి గుహ వాకిట నిలిచెను. అంతలో ఏలీయా, ఇచ్చట నీవేమి చేయుచున్నావని యొకడు పలికిన మాట అతనికి వినబడెను. అందుకతడు, ఇశ్రాయేలువారు, నీ నిబంధనను త్రోసివేసి, నీ బలిపీఠములను పడగొట్టి, నీ ప్రవక్తలను ఖడ్గముచేత హతము చేసిరి. సైన్యములకధిపతియు దేవుడునగు యెహోవా కొరకు మహా రోషముగలవాడనై, నేను ఒకడను మాత్రమే మిగిలియుండగా, వారు నా ప్రాణము తీసివేయుటకై చూచు చున్నారని చెప్పెను. అప్పుడు యెహోవా అతనికి సెలవిచ్చిన దేమనగా, నీవు మరలి అరణ్య మార్గమున దమస్కునకు పోయి, దానిలో ప్రవేశించి, సిరియ దేశము మీద హజాయేలునకు పట్టాభిషేకము చేయుము. ఇశ్రాయేలు వారిమీద, నింపి కుమారుడైన యెహూకు పట్టాభిషేకము చేయుము. నీకు మారుగా ప్రవక్తయైయుండుటకు ఆబేల్మోహోలా వాడైన షాపాతు కుమారుడైన, ఎలీషాకు అభిషేకము చేయుము.

ఏలీయా అచ్చటనుండి పోయిన తరువాత, అతనికి షాపాతు కుమారుడైన ఎలీషా కనబడెను. అతడు తన ముందరనున్న, పండ్రెండు అరకల యెడ్లచేత దుక్కి దున్నించుచు, పండ్రెండవ అరక తాను తోలుచుండెను. ఏలీయా అతని చేరబోయి, తన దుప్పటి అతని మీద వేయగా, అతడు ఎడ్లను విడిచి, ఏలీయా వెంట పరుగెత్తి, నేను పోయి, నా తలిదండ్రులను ముద్దుపెట్టుకొని తిరిగి వచ్చి, నిన్ను వెంబడించెదనని చెప్పి, అతనిని సెలవడుగగా, అతడు, పోయి రమ్ము, నావలన నీకు నిర్బంధము లేదని చెప్పెను. అందుకతడు, అతనిని విడిచి వెళ్లి, కాడి యెడ్లను తీసి, వధించి, వాటి మాంసమును, గొర్తినోగల చేత వంట చేసి, జనులకు వడ్డించెను. వారు భోజనము చేసిన తరువాత, అతడు లేచి, ఏలీయా వెంబడి వెళ్లి, అతనికి ఉపచారము చేయుచుండెను.

**కీర్తనలు 35:19-28**



నిర్దేశితముగా నాకు శత్రువులైన వారిని, నన్నుగూర్చి సంతోషింపనియ్యకుము. నిర్నిమిత్తముగా నన్ను ద్వేషించువారిని, కన్ను గీటనియ్యకుము. వారు సమాధానపు మాటలు ఆడరు. దేశమందు నెమ్మదిగా నున్నవారికి విరోధముగా వారు కపట యోచనలు చేయుదురు. నన్ను దూషించుటకై వారు నేరు పెద్దదిగా తెరచుకొనుచున్నారు. ఆహా, ఆహా, యిప్పుడు వాని సంగతి మాకు కనబడినదే, అనుచున్నారు. యెహోవా, అది నీకే కనబడుచున్నది గదా, మౌనముగా నుండకుము. నా ప్రభువా, నాకు దూరముగా నుండకుము. నాకు న్యాయము తీర్చుటకు మేలుకొనుము. నా దేవా నా ప్రభువా, నా పక్షమున వ్యాజ్యమాడుటకు లెమ్ము. యెహోవా, నా దేవా, నీ నీతినిబట్టి నాకు న్యాయము తీర్చుము. నన్నుబట్టి వారు సంతోషింపకుండురు గాక. ఆహా, మా ఆశ తీరెను, అని మనస్సులో వారు అనుకొనకపోదురు గాక. వాని మింగివేసితిమని వారు చెప్పుకొనక యుండురు గాక. నా అపాయమును చూచి సంతోషించువారందరు, అవమానము నొందుదురుగాక. లజ్జపడుదురు గాక. నా మీద అతిశయపడువారు సిగ్గుపడి, అపకీర్తిపాలగుదురు గాక. నా నిర్దోషత్వమునుబట్టి ఆనందించువారు, ఉత్సాహాధ్వని చేసి సంతోషించుదురు గాక. తన సేవకుని క్షేమమును చూచి ఆనందించు యెహోవా, ఘనపరచబడును గాక అని, వారు నిత్యము పలుకుదురు. నా నాలుక నీ నీతిని గూర్చియు, నీ కీర్తినిగూర్చియు, దినమెల్ల సల్లాపములు చేయును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /02**

**తిమోతికి వ్రాసిన రెండవ పత్రక 1:1-14**

క్రీస్తు యేసునందున్న (క్రీస్తు అను శబ్దమునకు అభిషక్తుడు అని అర్థము) జీవమును గూర్చిన, వాగ్దానమును బట్టి, దేవుని చిత్తము వలన, క్రీస్తుయేసు అపొస్తలుడైన పౌలు ప్రియకుమారుడగు (మూలభాషలో - ప్రియ పిల్లయగు) తిమోతికి, శుభమని చెప్పి వ్రాయునది. తండ్రియైన దేవుని నుండియు, మన ప్రభువైన క్రీస్తుయేసు నుండియు, కృపయు కనికరమును సమాధానమును, కలుగును గాక. నా ప్రార్థనలయందు ఎడతెగక నిన్ను జ్ఞాపకము చేసికొనుచు, నీ కన్నీళ్లను తలచుకొని, నాకు సంపూర్ణానందము కలుగుటకై, నిన్ను చూడవలెనని, రేయింబగలు అపేక్షించుచు, నీయందున్న నిష్కపటమైన విశ్వాసమును జ్ఞాపకము చేసికొని, నా పితూరాచార ప్రకారము, నిర్మలమైన మనస్సాక్షితో, నేను సేవించుచున్న దేవుని యెడల కృతజ్ఞుడనై యున్నాను. ఆ విశ్వాసము, మొదట నీ అవ్వయైన లోయిలోను, నీ తల్లియైన యునీకేలోను వసించెను. అది నీయందు సహవసించుచున్నదని, నేను రూఢిగా నమ్ముచున్నాను. ఆ హేతువు చేత, నా హస్త నిక్షేపణము వలన, నీకు కలిగిన దేవుని కృపావరము ప్రజ్వలింప చేయవలెనని, నీకు జ్ఞాపకము చేయుచున్నాను. దేవుడు, మనకు శక్తియు, ప్రేమయు, ఇంద్రియ నిర్లహమును గల (స్వస్థబుద్ధియు గల ఆత్మ) ఆత్మనే యిచ్చెను గాని, పిరికితనము గల ఆత్మ నియ్యలేదు. కాబట్టి నీవు, మన ప్రభువు విషయమైన సాక్ష్యమును గూర్చియైనను, ఆయన ఖైదీనైన నన్నుగూర్చియైనను సిగ్గుపడక, దేవుని శక్తిని బట్టి, సువార్త నిమిత్తమైన శ్రమానుభవములో, పాలివాడవై యుండుము. మన క్రియలనుబట్టి కాక, తన స్వకీయ సంకల్పమును బట్టియు, అనాదికాలముననే, క్రీస్తుయేసునందు మనకు అనుగ్రహింపబడినదియు, క్రీస్తు యేసును మన రక్షకుని ప్రత్యక్షత వలన బయలుపరచబడినదియునైన, తన కృపను బట్టియు, మనలను రక్షించి, పరిశుద్ధమైన పిలుపుతో, ఆయన మనలను పిలిచెను. ఆ క్రీస్తు యేసు, మరణమును నిరర్థకము చేసి, జీవమును, అక్షయతను, సువార్త వలన, వెలుగులోనికి తెచ్చెను. ఆ సువార్త విషయములో, నేను ప్రకటించువాడను గాను, అపొస్తలుడను గాను, బోధకుడను గాను, నియమింపబడితిని. ఆ హేతువు చేత, ఈ శ్రమలను అనుభవించు చున్నాను గాని, నేను నమ్మినవాని ఎరుగుదును గనుక, సిగ్గుపడను. నేను ఆయనకు అప్పగించిన దానిని, రాబోవు చున్న ఆ దినము వరకు, ఆయన కాపాడగలడని, రూఢిగా నమ్ముకొనుచున్నాను. క్రీస్తుయేసునందుంచవలసిన విశ్వాస ప్రేమలు కలిగినవాడవై, నీవు నావలన వినిన, హితవాక్య (ఆరోగ్యకరమైన వాక్య) ప్రమాణమును గైకొనుము. నీకు అప్పగింపబడిన ఆ మంచి పదార్థమును, మనలో నివసించు పరిశుద్ధాత్మ వలన కాపాడుము.

## కీర్తనలు 44:1-9, 12-21

[ప్రధాన గాయకునికి - కోరహు కుమారులు రచించినది. దైవధ్యానము]

దేవా, పూర్వకాలమున మా పితరుల దినములలో నీవు చేసిన పనిని గూర్చి మేము చెవులార విని యున్నాము. మా పితరులు దానిని మాకు వివరించిరి. నీవు నీ భుజబలము చేత, అన్యజనులను వెళ్లగొట్టి, మా పితరులను నాటితివి. జనములను నిర్మూలము చేసి, వారిని వ్యాపింపజేసితివి. వారు తమ ఖడ్గముచేత దేశమును స్వాధీనపరచు కొనలేదు. వారి బాహువు వారికి జయమియ్యలేదు. నీవు వారిని కటాక్షించితివి. గనుక నీ దక్షిణహస్తమే, నీ బాహువే, నీ ముఖకాంతియే, వారికి విజయము కలుగజేసెను. దేవా, నీవే నా రాజవు. యాకోబునకు పూర్ణ రక్షణ కలుగ నాజ్ఞాపించుము. నీవలన మా విరోధులను అణచివేయుదుము. నీ నామము వలననే, మామీదికి లేచువారిని, మేము త్రొక్కి వేయుదుము. నేను నా వింటిని నమ్ముకొనను. నా కత్తియు నన్ను రక్షింపజాలదు. మా శత్రువుల చేతిలోనుండి మమ్మును రక్షించు వాడవు నీవే. మమ్మును ద్వేషించు వారిని సిగ్గుపరచువాడవు నీవే. దినమెల్ల మేము దేవునియందు అతిశయపడుచున్నాము. నీ నామమునుబట్టి, మేము నిత్యము కృతజ్ఞతాస్తుతులు చెల్లించుచున్నాము. (సెలా.)

అయితే ఇప్పుడు నీవు మమ్మును విడనాడి, అవమాన పరచియున్నావు. మా సేనలతోకూడ నీవు బయలుదేరక యున్నావు. అధికమైన వెల చెప్పక, ధనప్రాప్తి లేకయే, నీవే నీ ప్రజలను అమ్మియున్నావు. మా పొరుగువారి దృష్టికి, నీవు మమ్మును నిందాస్పదముగా చేసియున్నావు. మా చుట్టూ నున్న వారి దృష్టికి అపహాస్యాస్పదముగాను, ఎగతాళికి కారణముగాను మమ్మును ఉంచి యున్నావు. అన్యజనులలో మమ్మును సామెతకు హేతువుగాను, ప్రజలు తల ఆడించుటకు కారణముగాను, మమ్మును ఉంచుచున్నావు. నన్ను నిందించి దూషించువారి మాటలు వినగా, శత్రువులను బట్టియు, పగ తీర్చుకొనువారిని బట్టియు, నేను దినమెల్ల నా అవమానమును తలపోయు చున్నాను. సిగ్గు నా ముఖమును కమ్మియున్నది. ఇదంతయు మా మీదికి వచ్చినను, మేము నిన్ను మరువలేదు. నీ నిబంధన మీరి ద్రోహులము కాలేదు. మా హృదయము వెనుకకు మరలిపోలేదు. మా అడుగులు నీ మార్గమును విడిచి తొలగిపోలేదు. అయితే నక్కలున్నచోట, నీవు మమ్మును బహుగా నలిపి యున్నావు. గాఢాంధకారముచేత మమ్మును కప్పియున్నావు. మా దేవుని నామమును మేము మరచియున్న యెడల, అన్యదేవతల తట్టు మా చేతులు చాపియున్నయెడల, హృదయ రహస్యములు ఎరిగిన దేవుడు, ఆ సంగతిని పరిశోధింపక మానునా?

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల /03

రాజులు మొదటి గ్రంథము 21:1-25

ఈ సంగతులైన తరువాత, యెజ్రయేలులో పోవ్రాను రాజైన అహాబు నగరును ఆనుకొని, యెజ్రయేలువాడైన నాబోతునకు ఒక ద్రాక్షతోట కలిగియుండగా, అహాబు, నాబోతును పిలిపించి, నీ ద్రాక్ష తోట నా నగరును ఆనుకొని యున్నది గనుక, అది నాకు కూరతోటకిమ్ము. దానికి ప్రతిగా దానికంటి మంచి ద్రాక్షతోట నీకిచ్చెదను, లేదా నీకు అనుకూలమైన యెడల, దానిని క్రయమున కిమ్మిని అడిగెను. అందుకు నాబోతు, నా పిత్రార్జితమును నీ కిచ్చుటకు నాకు ఎంత మాత్రమును వల్లపడదని చెప్పగా, నా పిత్రార్జితమును నీ కియ్యనని, యెజ్రయేలీయుడైన నాబోతు, తనతో చెప్పిన దానినిబట్టి, అహాబు మూతి ముడుచుకొనినవాడై, కోపముతో తన నగరునకు పోయి, మంచముమీద పరుండి, యెవరితోను మాటలాడకయు భోజనము చేయకయు ఉండెను. అంతట అతని భార్యయైన యెజెబెలు వచ్చి, నీవు మూతి ముడుచుకొనినవాడవై, భోజనము చేయక యుండెదవేమని అతని నడుగగా, అతడు ఆమెతో ఇట్లనెను. నీ ద్రాక్షతోటను క్రయమునకు నాకిమ్ము. లేక నీకు అనుకూలమైన యెడల, దానికి మారుగా మరియొక ద్రాక్షతోట నీ కిచ్చెదనని, యెజ్రయేలీయుడైన నాబోతుతో నేను చెప్పగా, అతడు, నా ద్రాక్షతోట నీకియ్యననెను. అందుకతని భార్యయైన యెజెబెలు, ఇశ్రాయేలులో నీవిప్పుడు రాజ్యపరిపాలనము

చేయుటలేదా? లేచి, భోజనము చేసి, మనస్సులో సంతోషముగా ఉండుము. నేనే యెజ్రయేలీయుడైన నాబోతు ధ్రాక్షతోట నీకిప్పించెదనని అతనితో చెప్పి, అహాబు పేరట తాకిడు వ్రాయించి, అతని ముద్రతో ముద్రించి, ఆ తాకిడును నాబోతు నివాసము చేయుచున్న పట్టణపు పెద్దలకును, సామంతులకును పంపెను. ఆ తాకిడులో వ్రాయించిన దేమనగా, ఉపవాస దినము జరుగవలెనని మీరు చాటింది, నాబోతును జనులయెదుట నిలువబెట్టి, నీవు దేవునిని, రాజును దూషించితివని, అతనిమీద సాక్ష్యము పలుకుటకు, పనికిమాలిన యిద్దరు మనుష్యులను సిద్ధపరచుడి. తీర్పు అయిన మీదట, అతని బయటికి తీసికొని పోయి, రాళ్లతో చావగొట్టుడి. అతని పట్టణపు పెద్దలును, పట్టణమందు నివసించు సామంతులును, యెజ్రయేలు తమకు పంపిన తాకిడు ప్రకారముగా జరిగించిరి. ఎట్లనగా, వారు ఉపవాసదినము చాటింది, నాబోతును జనుల యెదుట నిలువబెట్టిరి. అప్పుడు, పనికిమాలిన యిద్దరు మనుష్యులు సమాజములో ప్రవేశించి, అతని యెదుట కూర్చుండి, నాబోతు దేవునిని, రాజును, దూషించెనని జనుల సమక్షమున నాబోతుమీద సాక్ష్యము పలుకగా, వారు పట్టణము బయటికి అతనిని తీసికొని, పోయి రాళ్లతో చావగొట్టిరి. నాబోతు రాతి దెబ్బలచేత మరణమాయెనని వారు యెజ్రయేలునకు వర్తమానము పంపగా, నాబోతు రాతి దెబ్బల చేత మరణమాయెనని యెజ్రయేలు విని, నాబోతు సజీవుడు కాడు, అతడు చనిపోయెను గనుక, నీవు లేచి, యెజ్రయేలీయుడైన నాబోతు క్రయమునకు నీకియ్యనొల్లక పోయిన అతని ధ్రాక్షతోటను స్వాధీనపరచుకొనుమని, అహాబుతో చెప్పెను. నాబోతు చనిపోయెనని అహాబు విని, లేచి, యెజ్రయేలీయుడైన నాబోతు ధ్రాక్షతోటను స్వాధీనపరచుకొన బోయెను. అప్పుడు యెహోవావక్కు తిప్పియుడైన ఏలీయాకు ప్రత్యక్షమై, యీలాగు సెలవిచ్చెను. నీవు లేచి, యెహోవాలోనున్న ఇశ్రాయేలు రాజైన అహాబును ఎదు రొక్కటకు బయలుదేరుము, అతడు నాబోతుయొక్క ధ్రాక్షతోటలో ఉన్నాడు. అతడు దానిని స్వాధీనపరచు కొనబోయెను. నీవు అతని చూచి యీలాగు ప్రకటించుము. యెహోవా సెలవిచ్చిన దేమనగా, దీని స్వాధీన పరచుకొనవలెనని నీవు నాబోతును చంపితివిగదా. యెహోవా సెలవిచ్చిన దేమనగా, ఏ స్థలమందు కుక్కలు నాబోతు రక్తమును నాకెనో, ఆ స్థలమందే కుక్కలు నీ రక్తమును, నిజముగా నాకునని అతనితో చెప్పెను. అంతట అహాబు, ఏలీయాను చూచి, నా పగవాడా, నీ చేతిలో నేను చిక్కుబడితివా? అని పలుకగా, ఏలీయా ఇట్లనెను. యెహోవా దృష్టికి కీడు చేయుటకు నిన్ను నీవే అమ్ముకొని యున్నావు గనుక, నా చేతిలో నీవు చిక్కితివి. అందుకు యెహోవా ఈలాగు సెలవిచ్చెను. నేను నీ మీదికి అపాయము రప్పించెదను. నీ సంతతివారిని నాశనము చేతును. అల్పులేమి, ఘనులేమి, ఇశ్రాయేలు వారిలో అహాబు పక్షమున ఎవరును లేకుండ పురుషులనందరిని నిర్మూలము చేతును. ఇశ్రాయేలువారు పాపము చేయుటకు నీవు కారకుడవై, నాకు కోపము పుట్టించితివి గనుక, నెబాతు కుమారుడైన యెరొబాము కుటుంబమునకును, అహీయా కుమారుడైన బయెషా కుటుంబమునకును నేను చేసినట్లు, నీ కుటుంబమునకు చేయుదునని, యెహోవా సెలవిచ్చు చున్నాడు. మరియు యెజ్రయేలును గూర్చి యెహోవా సెలవిచ్చిన దేమనగా, యెజ్రయేలు ప్రాకారమునొద్ద కుక్కలు యెజ్రయేలును తినివేయును. పట్టణమందు చచ్చు అహాబు సంబంధికులను కుక్కలు తినివేయును. బయటి భూములలో చచ్చువారిని ఆకాశపక్షులు తిని వేయును, అని చెప్పెను. తన భార్యయైన యెజ్రయేలు ప్రేరేపణచేత, యెహోవా దృష్టికి కీడుచేయ తన్ను తాను అమ్ముకొనిన, అహాబువంటి వాడు ఎవ్వడును లేడు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /04**

**రాజులు రెండవ గ్రంథము 2:1-18**

యెహోవా సుడిగాలి చేత ఏలీయాను ఆకాశమునకు ఆరోహణము చేయింపబోవు కాలమున, ఏలీయాయు, ఏలీషాయు కూడి, గిల్గాలు నుండి వెళ్లుచుండగా, ఏలీయా, యెహోవా నన్ను బేతేలునకు పొమ్మని సెలవిచ్చి యున్నాడు గనుక, నీవు దయచేసి యిక్కడ నుండుమని ఏలీషాతో అనెను. ఏలీషా, యెహోవా జీవముతోడు, నీ జీవముతోడు, నేను నిన్ను విడువనని చెప్పగా, వారిద్దరును బేతేలునకు ప్రయాణము చేసిరి. బేతేలులో ఉన్న ప్రవక్తల శిష్యులు ఏలీషా యొద్దకు వచ్చి, నేడు యెహోవా నీయొద్దనుండి నీ గురువును పరమునకు తీసికొని పోవునని నీవెరుగుదువా అని ఏలీషాను అడుగగా, అతడు, నేనెరుగుదును,

మీరు ఊరకుండుడనెను. పిమ్మట ఏలీయా, ఎలీషా, యెహోవా నన్ను యెరికోకు పొమ్మని సెలవిచ్చియున్నాడు గనుక, నీవు దయచేసి యిక్కడ ఉండుమని ఎలీషాతో అనగా, అతడు యెహోవా జీవముతోడు, నీ జీవముతోడు, నేను నిన్ను విడువననెను గనుక, వారిద్దరు యెరికోకు ప్రయాణము చేసిరి. యెరికోలో ఉన్న ప్రవక్తల శిష్యులు ఎలీషా యొద్దకు వచ్చి, నేడు యెహోవా నీయొద్ద నుండి నీ గురువును పరమునకు తీసికొని పోవునని నీ వెరుగుదువా, అని ఎలీషాను అడుగగా, అతడు, నేనెరుగుదును మీరు ఊరకుండుడనెను. అంతట ఏలీయా, యెహోవా నన్ను యొర్దానునకు పొమ్మని సెలవిచ్చి యున్నాడు గనుక, నీవు దయచేసి యిక్కడ ఉండుమని ఎలీషాతో అనగా, అతడు, యెహోవా జీవము తోడు, నీ జీవముతోడు, నేను నిన్ను విడువనని చెప్పిన గనుక, వారిద్దరును ప్రయాణమై సాగి వెళ్లిరి. ప్రవక్తల శిష్యులలో ఏబదిమంది దూరమున నిలిచి చూచుచుండగా, వారిద్దరు యొర్దాను నది దగ్గర నిలిచిరి. అంతట ఏలీయా, తన దుప్పటి తీసికొని, మడత పెట్టి, నీటి మీద కొట్టగా, అది ఇవతలకును అవతలకును విడిపోయెను గనుక, వారిద్దరు పొడినేల మీద దాటిపోయిరి. వారు దాటిపోయిన తరువాత, ఏలీయా ఎలీషాను చూచి, నేను నీయొద్దనుండి తీయబడక మునుపు, నీకొరకు నేనేమి చేయకోరుదువో దాని నడుగుమని చెప్పగా ఎలీషా, నీకు కలిగిన ఆత్మలో రెండు పాళ్లు నా మీదికి వచ్చునట్లు దయచేయు మనెను. అందుకతడు, నీవు అడిగినది కష్టతరముగా నున్నది. అయితే నీయొద్దనుండి తీయబడి నప్పుడు, నేను నీకు కనబడినయెడల, ఆ ప్రకారము నీకు లభించును, కనబడని యెడల అది కాకపోవునని చెప్పెను. వారు ఇంక వెళ్లుచు, మాటలాడుచుండగా, ఇదిగో అగ్ని రథమును, అగ్ని గుఱ్ఱములును కనబడి, వీరిద్దరిని వేరు చేసెను. అప్పుడు ఏలీయా, సుడిగాలి చేత ఆకాశమునకు ఆరోహణమాయెను. ఎలీషా అది చూచి, నా తండ్రి, నా తండ్రి, ఇశ్రాయేలు వారికి రథమును రోతులును నీవే అని కేకలు వేసెను. అంతలో ఏలీయా అతనికి మరల కనబడకపోయెను. అప్పుడు ఎలీషా తన వస్త్రమును పట్టుకొని, రెండు తునకలుగా చేసెను. మరియు ఏలీయా దుప్పటి క్రింద పడగా, అతడు దాని తీసికొని, యొర్దాను ఒడ్డునకు వచ్చి నిలిచి, ఒంటిమీది నుండి క్రిందపడిన ఆ దుప్పటిని పట్టుకొని, నీటిమీద కొట్టి, ఏలీయా యొక్క దేవుడైన యెహోవా ఎక్కడ ఉన్నాడనెను. అతడు ఆ దుప్పటితో నీటిని కొట్టగా, అది ఇటు అటు విడిపోయినందున, ఎలీషా అవతలి యొడ్డునకు నడిచిపోయెను. యెరికో దగ్గరనుండి కనిపెట్టుచుండిన ప్రవక్తల శిష్యులు అతని చూచి, ఏలీయా ఆత్మ ఎలీషా మీద నిలిచియున్నదని చెప్పుకొని, అతనిని ఎదుర్కొనబోయి అతనికి సాష్టాంగ నమస్కారము చేసి, అతనితో ఇట్లనిరి. ఇదిగో నీ దాసులమైన మా యొద్ద ఏబదిమంది బలముగల వారున్నారు. మా మీద దయయుంచి, నీ గురువును వెదకుటకు వారిని పోనిమ్ము. యెహోవా ఆత్మ అతనిని ఎత్తి, యొక పర్వతము మీద నైనను, లోయయందైనను, వేసి యుండునేమో అని మనవి చేయగా అతడు, ఎవరిని పంపవద్దనెను. అతడు ఒప్పవలసినంత బలవంతము చేసి, వారతని బతిమాలగా, అతడు పంపుడని సెలవిచ్చెను గనుక, వారు ఏబది మందిని పంపిరి. వీరు వెళ్లి, మూడు దినములు అతనిని వెదకినను, అతడు వారికి కనబడకపోయెను. వారు యెరికో పట్టణమందు ఆగియున్న ఎలీషా యొద్దకు తిరిగి రాగా, అతడు వెళ్లవద్దని నేను మీతో చెప్పలేదా, అని వారితో అనెను.

**కీర్తనలు 11:1-7** [ప్రధాన గాయకునికి - దావీదు కీర్తన]

యెహోవా శరణుజొచ్చియున్నాను. పక్షివలె, నీ కొండకు పారిపోమ్ము అని మీరు నాతో చెప్పుట యేల? దుష్టులు విల్లెక్కు పెట్టియున్నారు. చీకటిలో యధార్థ హృదయులమీద వేయుటకై తమ బాణములు నారాయందు సంధించి యున్నారు. పునాదులు పాడైపోగా, నీతిమంతులమి చేయగలరు? యెహోవా తన పరిశుద్ధాలయములో ఉన్నాడు. యెహోవా సింహాసనము ఆకాశమందున్నది. ఆయన నరులను కన్నులార చూచుచున్నాడు. తన కనుదృష్టిచేత ఆయన వారిని పరిశీలించుచున్నాడు. యెహోవా నీతిమంతులను పరిశీలించును. దుష్టులును, బలాత్కారా సక్తులును ఆయనకు అసహ్యులు, దుష్టులమీద ఆయన ఉరులు కురిపించును. అగ్ని గంధకములును, వడ గాలియు, వారికి పానీయ భాగమగును. యెహోవా నీతిమంతుడు. ఆయన నీతిని ప్రేమించువాడు. యధార్థమంతులు ఆయన ముఖదర్శనము చేసెదరు.

రాజులు రెండవ గ్రంథము 4:1-17

అంతట ప్రవక్తల శిష్యులలో ఒకని భార్య, నీ దాసుడైన నా పెనిమిటి చనిపోయెను. అతడు యెహోవా యందు భక్తిగలవాడై యుండెనని నీకు తెలిసెయున్నది. ఇప్పుడు అప్పులవాడు, నా యిద్దరు కుమారులు తనకు దాసులుగా ఉండుటకై వారిని పట్టుకొని పోవుటకు వచ్చి యున్నాడని ఎలీషాకు మొట్ట పట్టగా, ఎలీషా, నా వలన నీకేమి కావలెను? నీ యింటిలో ఏమి యున్నదో అది నాకు తెలియజెప్పుమనెను. అందుకామె, నీ దాసురాలైన నా యింటిలో, నూనెకుండ యొకటి యున్నది. అది తప్ప మరేమియు లేదనెను. అతడు, నీవు బయటికి పోయి, నీ యిరుగు పొరుగు వారందరియొద్ద దొరుకగలిగిన వట్టి పాత్రలన్నిటిని ఎరవు పుచ్చుకొనుము. అప్పుడు నీవు, నీ యింటిలోకి వచ్చి, నీవును, నీ కుమారులును, లోపల నుండి తలుపు మూసి, ఆ పాత్రలన్నిటిలో నూనె పోసి, నిండినవి యొకతట్టున ఉంచుమని ఆమెతో సెలవియ్యగా, ఆమె అతని యొద్దనుండి పోయి, తానును, కుమారులును, లోపలనుండి తలుపుమూసి, కువరులు తెచ్చిన పాత్రలలో నూనె పోసెను. పాత్రలన్నియు నిండిన తరువాత, ఇంక పాత్రలు తెమ్మని ఆమె తన కుమారునితో చెప్పగా, వాడు, మరేమియు లేవని చెప్పెను. అంతలో నూనె నిలిచి పోయెను. ఆమె దైవజనుడైన అతని యొద్దకు వచ్చి, సంగతి తెలియజెప్పగా, అతడు, నీవు పోయి ఆ నూనెను అమ్మి, నీ అప్పు తీర్చి, మిగిలిన దానితో, నీవును నీ పిల్లలును బ్రదుకుడని ఆమెతో చెప్పెను. ఒక దినమందు ఎలీషా, షూనేము పట్టణమునకు పోగా, అచ్చట ఘనురాలైన యొక స్త్రీ, భోజనమునకు రమ్మని అతని బలవంతముచేసెను గనుక, అతడు ఆ మార్గమున వచ్చినప్పుడెల్ల, ఆమె యింట భోజనము చేయుచు వచ్చెను. కాగా ఆమె తన పెనిమిటిని చూచి, మనయొద్దకు వచ్చుచు పోవుచున్నవాడు భక్తిగల దైవజనుడని నేనెరుగుదును. కావున మనము అతనికి గోడమీద ఒక చిన్నగది కట్టించి, అందులో అతని కొరకు మంచము, బల్ల, పీట దీప స్తంభము నుంచుదము. అతడు మనయొద్దకు వచ్చినప్పుడెల్ల అందులో బసచేయవచ్చునని చెప్పెను. ఆ తరువాత అతడు అక్కడికి ఒకానొక దినమున వచ్చి, ఆ గదిలో చొచ్చి, అక్కడ పరుండెను. పిమ్మట అతడు, తన దాసుడైన గేహజీని పిలిచి, ఈ షూనేమీయురాలిని పిలువుమనగా, వాడు ఆమెను పిలిచెను. ఆమె వచ్చి, అతని ముందర నిలువబడినప్పుడు, అతడు, నీవు ఇంత శ్రద్ధా భక్తులు మాయందు కనుపరచితివి. నీకు నేనేమి చేయవలెను? రాజుతో నైనను సైన్యాధిపతితోనైనను నిన్నుగూర్చి నేను మాటలాడవలెనని కోరుచున్నావా అని అడుగుమని గేహజీకి ఆజ్ఞ ఇయ్యగా, వాడు, ఆ ప్రకారము ఆమెతో అనెను. అందుకామె, నేను నా స్వజనులలో కాపుర మున్నాననెను. ఎలీషా, ఆమె నేనేమి చేయకోరుచున్నదని వాని నడుగగా, గేహజీ, ఆమెకు కుమారుడు లేడు. మరియు ఆమె పెనిమిటి ముసలివాడని అతనితో చెప్పెను. అందుకతడు, ఆమెను పిలువుమనగా వాడు ఆమెను పిలిచెను. ఆమె వచ్చి, ద్వారమందు నిలువగా, ఎలీషా, మరుసటి యేట ఈ రుతువున నీ కొగిట కుమారుడుండు నని ఆమెతో అనెను. ఆమె ఆ మాట విని, దైవజనుడైన నా యేలినవాడా, ఆలాగు పలుకవద్దు. నీ దాసురాలైన నాతో అబద్ధమాడవద్దనెను. పిమ్మట ఆ స్త్రీ గర్భవతియై, మరుసటి యేట ఎలీషా తనతో చెప్పిన కాలమున కుమారుని కనెను.

**కీర్తనలు 5:1-12** [ప్రధాన గాయకునికి - పిల్లన గ్రోవితో పాడదగినది - దావీదు కీర్తన]

యెహోవా, నా మాటలు చెవిని బెట్టుము. నా ధ్యానము మీద లక్ష్యముంచుము. నా రాజా, నా దేవా, నా ఆర్తధ్వని ఆలకించుము. నిన్నే ప్రార్థించుచున్నాను. యెహోవా, ఉదయమున నా కంఠస్వరము నీకు వినబడును. ఉదయమున నా ప్రార్థన నీ సన్నిధిని సిద్ధము చేసి, కాచియుండును. నీవు దుష్టత్వమును చూచి ఆనందించు దేవుడవు కావు. చెడుతనమునకు (దుష్టునకు) నీయొద్ద చోటులేదు. డాంబికులు నీ సన్నిధిని నిలువలేరు. పాపము చేయువారందరు నీకసహ్యులు. అబద్ధమాడు వారిని నీవు నశింపజేయుదువు. కపటము చూపి నరహత్య జరిగించువారు, యెహోవాకు అసహ్యులు. నేనైతే నీ కృపాతిశయమును బట్టి నీ మందిరములో ప్రవేశించెదను. నీయెడల భయభక్తులు కలిగి, నీ పరిశుద్ధాలయము దిక్కు చూచి, నమస్కరించెదను. యెహోవా, నాకొఱకు పొందియున్న వారిని బట్టి, నీ నీత్యానుసారముగా



నన్ను నడిపింపుము. నీ మార్గమును నాకు స్పష్టముగా కనుపరచుము. వారి నోట యధార్థత లేదు. వారి అంతరంగము నాశనకరమైన గుంట. వారి కంఠము తెరచిన సమాధి. వారు నాలుకతో ఇచ్చకములాడుదురు. దేవా, వారు నీమీద తిరుగబడియున్నారు. వారిని అపరాధులనుగా తీర్చుము. వారు తమ ఆలోచనలలో చిక్కుబడి, కూలుదురుగాక. వారు చేసిన అనేక దోషములనుబట్టి వారిని వెలివేయుము. నిన్ను ఆశ్రయించువారందరు సంతోషించుదురు. నీవే వారిని కాపాడుదువు గనుక, వారు నిత్యము ఆనంద ధ్వని చేయుదురు. యెహోవా, నీతిమంతులను ఆశీర్వదించువాడవు నీవే. కేడెముతో కప్పినట్లు, నీవు వారిని దయతో కప్పెదవు. కావున నీ నామమును ప్రేమించువారు, నిన్ను గూర్చి ఉల్లసించుదురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /06**

**రాజులు రెండవ గ్రంథము 4:18-37**

ఆ బిడ్డ యెదిగిన తరువాత, ఒకనాడు, కోత కోయువారియొద్దనున్న తన తండ్రి దగ్గరకు పోయి, అక్కడ ఉండగా, వాడు, నా తలపోయేనే, నా తలపోయేనే, అని తన తండ్రితో చెప్పెను. అతడు వానిని ఎత్తుకొని, తల్లియొద్దకు తీసికొని పోమ్మని పనివారిలో ఒకనికి చెప్పగా, వాడు ఆ బాలుని ఎత్తికొని, వాని తల్లియొద్దకు తీసికొనిపోయెను. పిల్లవాడు మధ్యాహ్నమువరకు తల్లి తోడమీద పండుకొని యుండి చనిపోయెను. అప్పుడు ఆమె, పిల్లవానిని, దైవజనుని మంచము మీద పెట్టి, తలుపు వేసి, బయటికి వచ్చి, ఒక పనివానిని, ఒక గాడిదను నాయొద్దకు పంపుము. నేను దైవజనునియొద్దకు పోయి వచ్చెదనని తన పెనిమిటితో ఆమె యనగా, అతడు, నేడు అమావాస్య కాదే. విశ్రాంతి దినము కాదే. అతని యొద్దకు ఎందుకు పోవుదువని యడుగగా ఆమె, నేను పోవుట మంచిదని చెప్పి, గాడిదకు గంతకట్టించి, తాను ఎక్కి, తన పని వానితో, శీఘ్రముగా తోలుము, నేను నీకు సెలవిచ్చితేనే గాని నిమ్మళముగా తోలవద్దనెను. ఈ ప్రకారము ఆమె పోయి కర్మలు పర్వత మందున్న ఆ దైవజనునియొద్దకు వచ్చెను. దైవజనుడు దూరమునుండి ఆమెను చూచి, అదిగో, ఆ షూనేమీయురాలు. నీవు ఆమెను ఎదుర్కొనుటకై పరుగున పోయి, నీవును, నీ పెనిమిటియు, నీ బిడ్డయు, సుఖముగా ఉన్నారా అని అడుగుమని, తన పనివాడైన గేహజీతో చెప్పి పంపెను. అందుకామె, సుఖముగా ఉన్నామని చెప్పెను. పిమ్మట ఆమె, కొండ మీదనున్న దైవజనుని యొద్దకు వచ్చి, అతని కాళ్లు పట్టు కొనెను. గేహజీ ఆమెను తోలివేయుటకు దగ్గరకు రాగా, దైవజనుడు, ఆమె బహు వ్యాకులముగా ఉన్నది, యెహోవా ఆ సంగతి నాకు తెలియ జేయక మరుగు చేసెను. ఆమె జోలికి పోవద్దని వానికి ఆజ్ఞ ఇచ్చెను. అప్పుడు ఆమె, కుమారుడు కావలెనని నేను నా యేలినవాడవైన నిన్ను అడిగితినా? నన్ను భ్రమపెట్ట వద్దని నేను చెప్పలేదా? అని అతనితో మనవి చేయగా, అతడు, నీ నడుము బిగించుకొని, నా దండమును చేత పట్టుకొని పోమ్ము. ఎవరైనను నీకు ఎదురుపడిన యెడల, వారికి నమస్కరింపవద్దు. ఎవరైనను నీకు నమస్కరించిన యెడల, వారికి ప్రతి మర్యాద చేయవద్దు. అక్కడికి పోయి నా దండమును ఆ బాలుని ముఖము మీద పెట్టుమని, గేహజీకి ఆజ్ఞ ఇచ్చి పంపెను. తల్లి ఆ మాట విని, యెహోవా జీవముతోడు, నీ జీవముతోడు, నేను నిన్ను విడువనని చెప్పగా, అతడు లేచి ఆమెతో కూడ పోయెను. గేహజీ వారికంటే ముందుగా పోయి, ఆ దండమును బాలుని ముఖముమీద పెట్టెను గాని, యే శబ్దమును రాకపోయెను, ఏమియు వినవచ్చినట్లు కనబడలేదు గనుక, వాడు ఎలీషాను ఎదుర్కొన వచ్చి, బాలుడు మేలుకొనలేదని చెప్పెను. ఎలీషా ఆ యింట జోచ్చి, బాలుడు మరణమైయుండి తన మంచము మీద పెట్టబడి యుండుట చూచి, తానే లోపలికి పోయి, వారిద్దరే లోపలనుండగా తలుపు వేసి, యెహోవాకు ప్రార్థన చేసి, మంచము మీద ఎక్కి, బిడ్డమీద తన్ను చాచుకొని, తన నోరు వాని నోటి మీదను, తన కంఠు వాని కంఠమీదను, తన చేతులు వాని చేతులు మీదను ఉంచి, బిడ్డమీద పొడుగుగా పండుకొనగా ఆ బిడ్డ ఒంటికి వెట్ట పుట్టెను. తాను దిగి యింటిలో ఇవతల నుండి యవతలకు ఒకసారి తిరిగి నడచి, మరల మంచము మీద ఎక్కి, వాని మీద పొడుగుగా పండుకొనగా, బిడ్డ యేడు మారులు తుమ్మి, కంఠు తెరచెను. అప్పుడతడు, గేహజీని పిలిచి, ఆ షూనేమీయురాలిని పిలుచుకొని రమ్మనగా, వాడు ఆమెను పిలిచెను. ఆమె అతని యొద్దకు రాగా, అతడు, నీ కుమారుని

ఎత్తికొనుమని ఆమెతో చెప్పెను. అంతట ఆమె లోపలికి వచ్చి, అతని కాళ్ళమీద సాష్టాంగపడి, లేచి, తన కుమారుని ఎత్తికొనిపోయెను.

**కీర్తనలు 63:1-11** [దావీదు యూదా అరణ్యములో నుండగా రచించిన కీర్తన]

దేవా, నా దేవుడవు నీవే, వేకువనే నిన్ను వెదకుదును. నీ బలమును నీ ప్రభావమును చూడవలెనని పరిశుద్ధాలయమందు నే నెంతో ఆశతో నీతట్టు కనిపెట్టియున్నాను. నీళ్లు లేకయెండియున్న దేశమందు నా ప్రాణము నీకొరకు తృప్తిగొనియున్నది. నీమీది ఆశచేత నిన్ను చూడవలెనని నా శరీరము కృశించుచున్నది. నీ కృప జీవముకంటె ఉత్తమము. నా పెదవులు నిన్ను స్తుతించును. నా మంచముమీద నిన్ను జ్ఞాపకము చేసికొని రాత్రి జాములయందు నిన్ను ధ్యానించునప్పుడు, క్రొవ్వు మెదడు నాకు దొరకినట్లుగా నా ప్రాణము తృప్తిపొందుచున్నది. ఉత్సాహించు పెదవులతో నా నోరు నిన్నుగూర్చి గానము చేయుచున్నది. కాగా నా జీవిత కాలమంతయు నేనీలాగున నిన్ను స్తుతించెదను. నీ నామమునుబట్టి నా చేతులెత్తెదను. నీవు నాకు సహాయకుడవై యుంటివి. నీ రెక్కల చాటున శరణుజొచ్చి, ఉత్సాహాధ్వని చేసెదను. నా ప్రాణము నిన్ను అంటి, వెంబడించుచున్నది. నీ కుడిచేయి నన్ను ఆదుకొనుచున్నది. నా ప్రాణమును నశింపజేయవలెనని వారు దాని వెదకుచున్నారు. వారు భూమి క్రింది చోట్లకు దిగిపోవుదురు. బలమైన ఖడ్గమునకు అప్పగింపబడుదురు, నక్కలపాలగుదురు. రాజు దేవునిబట్టి సంతోషించును. ఆయన తోడని ప్రమాణము చేయు ప్రతివాడును అతిశయిల్లును. అబద్ధములాడువారి నోరు మూయబడును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /07**

**కొరింథీయులకు వ్రాసిన రెండవ పత్రక 5:1-21**

భూమి మీద మన గుడారమైన యీ నివాసము, శిథిలమైపోయినను, చేతిపనికాక, దేవుని చేత కట్ట బడినదియు, నిత్యమైనదియునైన, నివాసము పరలోకమందు మనకున్నదని యెరుగుదుము. మనము దిగంబరులము కాక, వస్తుము ధరించుకొనినవారముగా కనబడుదుము. కాబట్టి, పరలోకమునుండి వచ్చు మన నివాసము, దీనిపైని ధరించుకొన నపేక్షించుచు, దీనిలో మూల్గుచున్నాము. ఈ గుడారములోనున్న మనము, భారము మోసికొని, మూల్గుచున్నాము. ఇది తీసివేయవలెనని కాదు గాని, మర్త్యమైనది జీవముచేత మింగివేయబడునట్లు, ఆ నివాసమును, దీనిపైని ధరించుకొన గోరుచున్నాము. దీని నిమిత్తము, మనలను సిద్ధపరచినవాడు దేవుడే. మరియు ఆయన, తన ఆత్మ అను సంచకరువును, మన కనుగ్రహించియున్నాడు. వెలి చూపువలన కాక, విశ్వాసము వలననే, నడుచుకొను చున్నాము. గనుక ఈ దేహములో నివసించుచున్నంత కాలము, ప్రభువునకు దూరముగా ఉన్నామని యెరిగి యుండియు, ఎల్లప్పుడును, ధైర్యము గలవారమై యున్నాము. ఇట్లు ధైర్యము గలిగి, యీ దేహమును విడిచి పెట్టి, ప్రభువు నొద్ద నివసించుటకు, ఇష్టపడుచున్నాము. కావున దేహమందున్నను, దేహమును విడిచినను, ఆయన కిష్టలమై యుండవలెనని, మిగుల అపేక్షించుచున్నాము. ఎందుకనగా, తాను జరిగించిన క్రియల చొప్పున, అవి మంచివైనను సరే, చెడ్డవైనను సరే, దేహముతో జరిగించిన వాటి ఫలమును, ప్రతివాడును పొందునట్లు, మనమందరమును, క్రీస్తు న్యాయ పీఠము ఎదుట, ప్రత్యక్షము కావలయును. కావున, మేము ప్రభువు విషయమైన భయము నెరిగి, మనుష్యులను ప్రేరేపించుచున్నాము. మేము దేవునికి ప్రత్యక్షపరచబడినవారము. మీ మనస్సాక్షులకు కూడ, ప్రత్యక్షపరచబడియున్నామని, నమ్ముచున్నాను. మమ్మును మేమే, మీ యెదుట తిరిగి మెప్పించుకొనుట లేదు గాని, హృదయమునందు అతిశయపడక, పై రూపమునందే అతిశయపడు వారికి, ప్రత్యక్షమిచ్చుటకు, మీకు ఆధారము కలుగవలెనని, మా విషయమై, మీకు అతిశయ కారణము కలిగించుచున్నాము. ఏలయనగా, మేము వెత్తివారమైతిమా, దేవుని నిమిత్తమే. స్వల్పబుద్ధి గలవారమైతిమా, మీ నిమిత్తమే. క్రీస్తు ప్రేమ మమ్మును బలవంతము చేయుచున్నది. ఏలాగనగా, అందరి కొరకు ఒకడు మృతి పొందెను గనుక, అందరును మృతి పొందిరనియు,

జీవించువారికమీదట, తమకొరకు కాక, తమ నిమిత్తము మృతిపొంది, తిరిగి లేచినవాని కొరకే జీవించుటకు, ఆయన అందరి కొరకు మృతిపొందెననియు, నిశ్చయించుకొనుచున్నాము. కావున ఇకమీదట, మేము శరీరరీతిగా ఎవనినైనను ఎరుగము. మేము క్రీస్తును శరీరరీతిగా ఎరిగియుండినను, ఇక మీదట ఆయనను ఆలాగు ఎరుగము. కాగా ఎవడైనను క్రీస్తునందున్నయెడల, వాడు నూతన సృష్టి. పాతవి గతించెను. ఇదిగో, క్రొత్త వాయెను. సమస్తమును దేవుని వలననైనవి. ఆయన మనలను, క్రీస్తుద్వారా తనతో సమాధానపరచుకొని, ఆ సమాధానపరచు పరిచర్యను, మాకు అనుగ్రహించెను. అదేమనగా, దేవుడు వారి అపరాధములను వారిమీద మోపక, క్రీస్తునందు లోకమును తనతో సమాధానపరచుకొనుచు, ఆ సమాధాన వాక్యమును మాకు అప్పగించెను. కావున, దేవుడు మా ద్వారా వేడుకొనినట్లు, మేము క్రీస్తుకు రాయబారులమై, దేవునితో సమాధానపడుడని, క్రీస్తు పక్షముగా మిమ్మును బతిమాలుకొనుచున్నాము. ఎందుకనగా, మనమాయనయందు దేవుని నీతి, అగునట్లు పాపమెరుగని ఆయనను, మన కోసము పాపముగా చేసెను.

**క్రీస్తులు 48:1-14** [కోరహు కుమారులది. గీతము]

మన దేవుని పట్టణమందు, ఆయన పరిశుద్ధ పర్యతమందు, యెహోవా గొప్పవాడును, బహు కీర్తనీయుడునై యున్నాడు. ఉత్తర దిక్కున మహారాజు పట్టణమైన సీయోను పర్యతము, రమ్యమైన యెత్తుగల చోట నుంచబడి, సర్వభూమికి సంతోషకరముగా నున్నది. దాని నగరులలో, దేవుడు ఆశ్రయముగా ప్రత్యక్ష మగుచున్నాడు. రాజులు కూడిరి. వారు ఏకముగా కూడి వచ్చిరి. వారు దాని చూచిన వెంటనే ఆశ్చర్యపడిరి. భ్రమపడి త్వరగా వెళ్ళిపోయిరి. వారచ్చటనుండగా, వణకును, ప్రసవించు స్త్రీ వేదనయు, వారిని పట్టెను. తూర్పుగాలిని లేపి, తర్దీషు ఓడలను నీవు పగులగొట్టు చున్నావు. సైన్యముల కధిపతియగు యెహోవా పట్టణమునందు, మన దేవుని పట్టణమునందు, మనము వినినట్లుగానే జరుగుట మనము చూచి యున్నాము. దేవుడు నిత్యముగా దానిని స్థిరపరచియున్నాడు. (సెలా.) దేవా, మేము నీ ఆలయమునందు నీ కృపను ధ్యానించితిమి. దేవా, నీ నామము ఎంత గొప్పదో, నీ కీర్తియు భూదిగంతములవరకు అంత గొప్పది. నీ కుడిచెయ్యి నీతితో నిండియున్నది. నీ న్యాయవిధులనుబట్టి, సీయోను పర్యతము సంతోషించును గాక. యూదా కుమార్తెలు ఆనందించుదురు గాక. ముందు రాబోవు తరములకు దాని వివరము మీరు చెప్పునట్లు, సీయోను చుట్టు తిరుగుచు, దానిచుట్టు సంచరించుడి. దాని బురుజులను లెక్కించుడి. దాని ప్రాకారములను నిదానించి చూడుడి. దాని నగరులలో సంచరించి, వాటిని చూడుడి. ఈ దేవుడు సదాకాలము మనకు దేవుడై యున్నాడు. మరణము వరకు, ఆయన మనలను నడిపించును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /08**

**రాజులు రెండవ గ్రంథము 5:1-16**

సిరియా రాజు సైన్యాధిపతియైన నయమాను అను నొకడుండెను. అతని చేత యెహోవాయే సిరియా దేశమునకు జయము కలుగజేసి యుండెను గనుక, అతడు తన యజమానుని దృష్టికి ఘనుడై దయపొందినవాడాయెను. అతడు మహా పరాక్రమ శాలియై యుండెను గాని అతడు కుష్ట రోగి. సిరియనులు గుంపు గుంపులుగా బయలుదేరి, ఇశ్రాయేలు దేశము మీదికి పోయి యుండిరి. వారచ్చటనుండి యొక చిన్నదాని చెరగొని తేగా, అది నయమాను భార్యకు పరిచారము చేయుచుండెను. అది, పోస్త్రా నులోనున్న ప్రవక్త దగ్గర నా యేలినవాడుండ వలెనని నేనెంతో కోరుచున్నాను. అతడు నా యేలినవానికి కలిగిన కుష్టరోగమును బాగుచేయునని తన యజమానురాలితో అనెను. నయమాను రాజు నొద్దకు పోయి, ఇశ్రాయేలు దేశపు చిన్నది చెప్పిన మాటలను అతనికి తెలియజేయగా, సిరియా రాజు, నేను ఇశ్రాయేలు రాజునకు దూత చేత పత్రిక పంపించెదనని ఆజ్ఞ ఇచ్చెను గనుక, అతడు ఇరువది మణుగుల వెండియు, లక్ష యిరువది వేల రూపాయిల బంగారును, పది దుస్తుల బట్టలను తీసికొని పోయి, ఇశ్రాయేలు రాజునకు పత్రికను అప్పగించెను. ఆ పత్రికలో ఉన్న సంగతి యేదనగా, నా సేవకుడైన నయమానునకు కలిగిన కుష్టరోగమును నీవు బాగుచేయవలెనని, యీ పత్రికను అతని చేత నీకు పంపించి యున్నాను.

ఇశ్రాయేలు రాజు, ఈ పత్రికను చదివి, వస్త్రములు చింపుకొని, చంపుటకును బ్రతికించుటకును నేను దేవుడనా? ఒకనికి కలిగిన కుష్ట రోగమును మాన్పుమని నాయొద్దకు ఇతడు పంపుటయేమి? నాతో కలహమునకు కారణము అతడు ఎట్లు వెదకుచున్నాడో మీరు ఆలోచించుడనెను. ఇశ్రాయేలు రాజు, తన వస్త్రమును చింపుకొనిన సంగతి దైవజనుడైన ఎలీషాకు వినబడి నప్పుడు, అతడు, నీ వస్త్రములు నీ వెందుకు చింపుకొంటివి? ఇశ్రాయేలులో ప్రవక్త యొకడున్నాడని అతనికి తెలియబడునట్లు, అతని నాయొద్దకు రానిమ్ము అని, రాజునకు వర్తమానము చేసెను. నయమాను గుఱ్ఱములతోను, రథముతోను వచ్చి, ఎలీషా యింటి ద్వారము ముందర నిలిచి యుండగా, ఎలీషా, నీవు యొర్దాను నదికి పోయి, యేడు మారులు స్నానము చేయుము. నీ ఒళ్లు మరల బాగై, నీవు శుద్ధుడవగుదువని అతనితో చెప్పుటకు ఒక దూతను పంపెను. అందుకు నయమాను కోపము తెచ్చుకొని, తిరిగి పోయి, యిట్లనెను. అతడు నా యొద్దకు వచ్చి, నిలిచి, తన దేవుడైన యెహోవా నామమును బట్టి తన చెయ్యి రోగముగా ఉన్న స్థలము మీద ఆడించి, కుష్ట రోగమును మాన్పుమని నేననుకొంటిని. దమస్కు నదులైన అబానాయును, ఫర్వరును, ఇశ్రాయేలు దేశములోని నదులన్నిటికంటి శ్రేష్ఠమైనవి కావా? వాటిలో స్నానము చేసి, శుద్ధి నొందలేనా అని, అనుకొని రొద్దుడై తిరిగి వెళ్లిపోయెను. అయితే, అతని దాసులలో ఒకడు వచ్చి, నాయనా, ఆ ప్రవక్త యేదైన నొక గొప్ప కార్యము చేయుమని నియమించిన యెడల, నీవు చేయకుండువా? అయితే స్నానము చేసి శుద్ధుడవు కమ్మను మాట దానికంటి మేలు కాదా, అని చెప్పినప్పుడు, అతడు పోయి దైవజనుడు చెప్పినట్లు, యొర్దాను నదిలో ఏడు మారులు మునుగగా, అతని దేహము పసిపిల్ల దేహమువలెనై, అతడు శుద్ధుడాయెను. అప్పుడతడు తన పరివారముతో కూడ దైవజనుని దగ్గరకు తిరిగి వచ్చి, అతని ముందర నిలిచి, చిత్తగించుము. ఇశ్రాయేలులో నున్న దేవుడు తప్ప, లోక మంతటి యందును మరియొక దేవుడు లేడని నేను ఎరుగుదును. ఇప్పుడు నీవు, నీ దాసుడైన నా యొద్ద బహుమానము తీసికొనవలసినదని అతనితో చెప్పగా, ఎలీషా, ఎవని సన్నిధిని నేను నిలువబడియున్నానో, ఇశ్రాయేలు దేవుడైన ఆ యెహోవా జీవము తోడు, నేనేమియు తీసికొనను అని చెప్పెను. నయమాను అతనిని ఎంతో బతిమాలినను అతడు ఒప్పక పోయెను.

### కీర్తనలు 56:1-13

[ప్రధాన గాయకునికి - యోనతేలం రెహోకీం (Jonath-Elem-Rechokim - the dove in the distant Teribinth - దూరంగా చెట్టుమీదనున్న పావురము) అను రాగము మీద పాడదగినది - ఫిలిష్తీయులు గాతులో దావీదును పట్టుకొనినప్పుడు, అతడు రచించినది. అనుపదగీతము]

దేవా, నన్ను కరుణింపుము. మనుష్యులు నన్ను మింగవలెనని యున్నారు. దినమెల్ల వారు పోరాడుచు, నన్ను బాధించుచున్నారు. అనేకులు గర్వించి నాతో పోరాడుచున్నారు. దినమెల్ల నాకొరకు పొంచియున్నవారు, నన్ను మింగవలెనని యున్నారు. నాకు భయము సంభవించు దినమున, నిన్ను ఆశ్రయించుచున్నాను. దేవునిబట్టి నేను ఆయన వాక్యమును కీర్తించెదను. దేవునియందు నమ్మికయుంచి యున్నాను. నేను భయపడను. శరీరధారులు నన్నేమి చేయగలరు? దినమెల్ల వారు నా మాటలు అపార్థము చేయుదురు. నాకు హాని చేయవలెనన్న తలంపులే వారికి నిత్యము పుట్టుచున్నవి. వారు గుంపుకూడి పొంచియుందురు. నా ప్రాణము తీయగోరుచువారు నా అడుగు జాడలు కనిపెట్టుదురు. తాము చేయు దోష క్రియలచేత, వారు తప్పించుకొందురా? దేవా, కోపముచేత జనములను అణగగొట్టుము. నా సంచారములను నీవు లెక్కించి యున్నావు. నా కన్నీళ్లు నీ బుడ్డిలో నుంచబడి యున్నవి. అవి నీ కవితలో కనబడును గదా. నేను మొఱ్ఱపెట్టు దినమున, నా శత్రువులు వెనుకకు తిరుగుదురు. దేవుడు నా పక్షమున నున్నాడని నాకు తెలియును. దేవునిబట్టి నేను ఆయన వాక్యమును కీర్తించెదను. యెహోవానుబట్టి ఆయన వాక్యమును కీర్తించెదను. నేను దేవునియందు నమ్మికయుంచి యున్నాను. నేను భయపడను. నరులు నన్నేమి చేయగలరు? దేవా, నీవు మరణములోనుండి నా ప్రాణమును తప్పించియున్నావు. నేను జీవపు వెలుగులో దేవుని సన్నిధిని సందరించునట్లు, జారిపడకుండ, నీవు నా పాదములను తప్పించి యున్నావు. నేను నీకు మ్రొక్కుకొని యున్నాను నేను నీకు ఘృతియాగముల నర్పించెదను.

ప్రవక్తయగు హబక్కుకు నొద్దకు దర్శనరీతిగా వచ్చిన దేవోక్తి. యెహోవా, నేను మొఱ్ఱ పెట్టినను నీవెన్నాళ్లు ఆలకింపకుండువు? బలాత్కారము జరుగుచున్నదని నేను నీకు మొఱ్ఱపెట్టినను, నీవు రక్షింపక యున్నావు. నన్నెందుకు దోషము చూడనిచ్చుచున్నావు? బాధ నీవేల ఊరకయే చూచుచున్నావు? ఎక్కడ చూచినను, నాశనమును, బలాత్కారమును, అగుపడుచున్నవి. జగడమును, కలహమును రేగుచున్నవి. అందువలన, ధర్మశాస్త్రము నిరర్థకమాయెను. న్యాయము ఎన్నడును జరుగకుండ మానిపోయెను. భక్తిహీనులు వచ్చి, నీతిపరులను చుట్టుకొందురు. న్యాయము చెడిపోవుచున్నది. అన్యజనులలో జరుగునది చూడుడి. ఆలోచించుడి. కేవలము విస్మయము నొందుడి. మీ దినములలో నేనొక కార్యము జరిగింతును. ఆలాగు జరుగునని యొకడు మీకు తెలిపినను, మీరతని నమ్మకయుండురు. ఆలకించుడి. తమవి కాని ఉనికిపట్టులను ఆక్రమించవలెనని, భూదిగంతముల వరకు సంచరించు, ఉద్దేశముగల క్రూరులగు కల్తీయులను, నేను రేపు చున్నాను. వారు ఘోరమైన భీకర జనముగా ఉన్నారు. వారు ప్రభుత్వమును, విధులను, తమ యిచ్చవచ్చినట్లు ఏర్పరచుకొందురు.

యెహోవా నా దేవా, నా పరిశుద్ధ దేవా, ఆదినుండి నీవున్నవాడవు కావా? మేము మరణము నొందము. యెహోవా, తీర్పు తీర్చుటకు, నీవు వారిని నియమించియున్నావు. ఆశ్రయ దుర్గమా, మమ్మును దండించుటకు వారిని పుట్టించితివి. నీ కనుదృష్టి దుష్టత్వము చూడలేనంత నిష్కళంకమైనది గదా. బాధించువారు చేయు బాధను నీవు దృష్టింపజాలవు గదా. కపటులను నీవు చూచియు, దుర్మార్గులు తమకంటె ఎక్కువ నీతిపరులను నాశనము చేయగా, నీవు చూచియు ఎందుకు ఊరకున్నావు?

ఆయన నాకు ఏమి సెలవిచ్చినో, నా వాదము విషయమై నేనేమి చెప్పుదునో చూచుటకై, నేను నా కావలి స్థలము మీదను, గోపురము మీదను, కనిపెట్టుకొని యుండుననుకొనగా, యెహోవా నాకీలాగు సెలవిచ్చెను. చదువువాడు పరుగెత్తుచు చదువ వీలగునట్లు, నీవు ఆ దర్శన విషయమును, పలక మీద స్పష్టముగా వ్రాయుము. ఆ దర్శన విషయము నిర్ణయకాలమున జరుగును. సమాప్తమగుటకై ఆతురపడుచున్నది. అది తప్పక నెరవేరును. అది ఆలస్యముగా వచ్చినను, దానికొరకు కనిపెట్టుము, అది తప్పక జరుగును, జాగుచేయక వచ్చును. వారు యధార్థపరులు కాక, తమలో తాము అతిశయపడుదురు. అయితే నీతిమంతుడు విశ్వాసము మూలముగ (లేక తన విశ్వాస్యత చేత) బ్రదుకును.

బహు జనముల ఆస్తిని నీవు కొల్లపెట్టి యున్నావు గనుక, శేషించిన జనులు, దేశములకును, పట్టణములకును, వాటిలోని నివాసులకును, నీవు చేసిన నరహత్యను బట్టియు, బలాత్కారమును బట్టియు, నిన్ను కొల్లపెట్టుదురు. తనకు అపాయము రాకుండునట్లు, తన నివాసమును బలపరచుకొని, తన యింటివారి కొరకై అన్యాయముగా లాభము సంపాదించుకొనువానికి శ్రమ. నీవు చాల మంది జనములను నాశనము చేయుచు, నీవీద నీవే నేర స్థాపనచేసియున్నావు. నీ దురాలోచన వలన, నీ యింటి వారికి అవమానము తెచ్చియున్నావు. గోడలలోని రాళ్లు మొఱ్ఱ పెట్టుచున్నవి. దూలములు వాటికి ప్రత్యుత్తర మిచ్చుచున్నవి.

నరహత్య చేయుటచేత, పట్టణమును కట్టించువారికి శ్రమ. దుష్టత్వము జరిగించుట చేత, కోటను స్థాపించు వారికి శ్రమ. జనములు ప్రయాసపడుదురు గాని, అగ్ని పాలవుదురు. వర్షమైనదాని కొరకు కష్టపడి, జనులు క్షీణించుదురు. ఇది సైన్యముల కధిపతియగు యెహోవా చేతనే యగును గదా. ఏలయనగా, సముద్రము జలములతో నిండియున్నట్లు, భూమి యెహోవా మాహాత్మ్యమును గూర్చిన జ్ఞానముతో నిండియుండును.

చెక్కడవు పనివాడు, విగ్రహమును చెక్కుటవలన ప్రయోజనమేమి? పనివాడు మూగబొమ్మను చేసి, తాను రూపించిన దానియందు నమ్మిక యుంచుటవలన ప్రయోజన మేమి? అబద్ధములు బోధించు, పోత విగ్రహముల యందు నమ్మిక



యుంచుట వలన ప్రయోజనమేమి? కఱ్ఱను చూచి మేలుకొమ్మనియు, మూగరాతిని చూచి, లెమ్మనియు చెప్పువానికి శ్రమ. అది ఏమైన బోధింపగలదా? అది బంగారముతోను, వెండి తోను, పూతపూయబడెను గాని, దానిలో శ్వాసమెంత మాత్రమును లేదు. అయితే యెహోవా తన పరిశుద్ధాలయములో ఉన్నాడు. ఆయన సన్నిధిని లోకమంతయు మౌనముగా ఉండును గాక.

అంజురపు చెట్టు పూయకుండినను, ద్రాక్షచెట్టు ఫలింపకపోయినను, ఒలీవచెట్టు కాపులేకయుండినను, చేనిలోని పైరు పంటకు రాక పోయినను, గొర్రెలు దొడ్డిలో లేకపోయినను, సాలలో పశువులు లేకపోయినను, నేను యెహోవాయందు ఆనందించెదను. నా రక్షణకర్తయైన నా దేవునియందు, నేను సంతోషించెదను.

### కీర్తనలు 6:1-10

[ప్రధాన గాయకునికి - అష్టమ శ్లోకమీద తంతివాద్యములతో పాడదగినది - దావీదు కీర్తన]

యెహోవా, నీ కోపముచేత నన్ను గద్దెంపకుము. నీ ఉగ్రతతో నన్ను శిక్షింపకుము. యెహోవా, నేను కృశించి యున్నాను. నన్ను కరుణించుము. యెహోవా, నా యెముకలు అదరుచున్నవి. నన్ను బాగుచేయుము. నా ప్రాణము బహుగా అదరుచున్నది. యెహోవా, నీవు ఎంతవరకు కరుణింపక యుండువు? యెహోవా, తిరిగి రమ్ము. నన్ను విడిపింపుము. నీ కృపనుబట్టి నన్ను రక్షించుము. మరణమైనవారికి నిన్ను గూర్చిన జ్ఞాపకము లేదు. పాతాళములో ఎవరు నీకు కృతజ్ఞతాస్తుతులు చెల్లించుదురు? నేను మూలుగుచు అలసియున్నాను. ప్రతి రాత్రియు కన్నీరు విడుచుచు, నా పరుపు తేలజేయుచున్నాను. నా కన్నీళ్లచేత, నా పడక కొట్టుకొని పోవుచున్నది. విచారము చేత నా కన్నులు గుంటలు పడుచున్నవి. నాకు బాధ కలిగించువారి చేత అవి చివికియున్నవి. యెహోవా నా రోదన ధ్వని వినియున్నాడు. పాపము చేయు వారలారా, మీరందరు నాయొద్దనుండి తొలగిపోవడి. యెహోవా నా విన్నపము ఆలకించి యున్నాడు. యెహోవా నా ప్రార్థన నంగీకరించును. నా శత్రువులందరు సిగ్గుపడి బహుగా అదరుచున్నారు. వారు ఆకస్మికముగా సిగ్గుపడి వెనుకకు మళ్లుదురు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల /10

### దినవృత్తాంతములు రెండవ గ్రంథము 24:1-14

యోవాషు ఏలనారంభించినప్పుడు ఏడు సంవత్సరముల యీడుగలవాడై, యెరూషలేములో నలువది ఏండ్లు ఏలెను. అతని తల్లి బెయేరైబా కాపురస్థురాలైన జిబ్యా. యాజకుడైన యెహోయాదా బ్రదికిన దినములన్నియు, యోవాషు యెహోవా దృష్టికి యథార్థముగా ప్రవర్తించెను. యెహోయాదా అతనికి యిద్దరు భార్యలను పెండ్లి చేసెను. అతడు కుమారులను కుమార్తెలను కనెను. అంతట యెహోవా మందిరమును బాగుచేయవలెనని యోవాషునకు తాత్పర్యము పుట్టెను గనుక, అతడు యాజకులను, లేవీయులను సమకూర్చి, మీరు యూదా పట్టణములకు పోయి, మీ దేవుని మందిరము బాగుచేయుటకై ఇశ్రాయేలీయులందరి యొద్దనుండి ధనమును ఏటేట సమకూర్చుచు, ఈ కార్యమును మీరు త్వరపెట్టవలెనని వారికాజ్ఞ ఇచ్చెను. వారు దానిని త్వరగా చేయకపోయి నందున, రాజు, ప్రధానయాజకుడగు యెహోయాదాను పిలిచి, ఆ దుర్మార్గురాలైన అతల్యా కుమారులు, దేవుని మందిరమును పాడుచేసి, యెహోవా మందిర సంబంధమైన ప్రతిష్ఠోపకరణముల నన్నిటిని, బయలు దేవత పూజకు ఉపయోగించిరి. సాక్ష్యపు గుడారమును బాగుచేయుటకై యూదాలో నుండియు, యెరూషలేములోనుండియు, ఇశ్రాయేలీయుల సమాజకులచేత యెహోవా సేవకుడైన మోషే నిర్ణయించిన కానుకను లేవీయులతో నీ వెండుకు చెప్పి తెప్పించలేదని యడిగెను. కాబట్టి రాజు ఆజ్ఞ చొప్పున వారు ఒక పెట్టెను చేయించి, యెహోవా మందిర ద్వారము బయట ఉంచిరి. మరియు దేవుని సేవకుడైన మోషే అరణ్యమందు ఇశ్రాయేలీయులకు నిర్ణయించిన కానుకను యెహోవాయొద్దకు జనులు తేవలెనని, యూదాలోను యెరూషలేములోను వారు చాటించిరి. కాగా అధిపతులందరును, జనులందరును, సంతోషముగా కానుకలను తీసికొని వచ్చి, చాలినంత మట్టుకు పెట్టెలో వేసిరి. లేవీయులు, ఆ పెట్టెను రాజు విమర్శించు స్థలమునకు తెచ్చుచు వచ్చిరి. అందులో ద్రవ్యము విస్తారముగా నున్నట్లు

కనబడినప్పుడెల్ల, రాజు యొక్క ప్రధాన మంత్రియు ప్రధాన యాజకుడు నియమించిన పై విచారణకర్తయు వచ్చి, పెట్టెలోనున్న ద్రవ్యమును తీసి, యథాస్థానమందు దానిని ఉంచుచు వచ్చిరి. వారీచొప్పున పలు మారు చేయుటచేత విస్తారమైన ద్రవ్యము సమకూర్చ బడెను. అప్పుడు రాజును, యెహోయాదాయును, యెహోవా మందిరపు పనిచేయు వారికి దానినిచ్చి, యెహోవా మందిరమును బాగు చేయుటకై కాసెవారిని వడ్లవారిని, యెహోవా మందిరమును బలపరచుటకు ఇనుపపని యిత్తడిపని చేయువారిని కూలికి కుదిర్చిరి. ఈలాగున పనివారు పని జరిగించి సంపూర్తి చేసిరి. వారు దేవుని మందిరమును దాని యథాస్థితికి తెచ్చి, దాని బలపరచిరి. అది సిద్ధమైన తరువాత, మిగిలిన ద్రవ్యమును రాజునొద్దకును, యెహోయాదా యొద్దకును తీసికొనిరాగా, వారు, దాని చేత యెహోవా మందిరపు సేవయందు ఉపయోగపడు నట్లును, దహనబలుల నర్పించుటయందు ఉపయోగపడు నట్లును, ఉపకరణములను, గరిటెలను, వెండి బంగారముల ఉపకరణములను చేయించిరి. యెహోయాదాయున్న యన్నిదినములు, యెహోవా మందిరములో దహనబలులు నిత్యమును అర్పింపబడెను.

**కీర్తనలు 140:1-13** [ప్రధానగాయకునికి - దావీదు కీర్తన]

యెహోవా, దుష్టుల చేతిలోనుండి నన్ను విడిపింపుము. బలాత్కారము చేయువారి చేతిలో పడకుండ, నన్ను కాపాడుము. వారు తమ హృదయములలో అపాయకరమైన యోచనలు చేయుదురు. వారు నిత్యము యుద్ధము రేప జూచుచుందురు. పాము నాలుకవలె, వారు తమ నాలుకలు వాడి చేయుదురు. వారి పెదవుల క్రింద సర్ప విషమున్నది. (సెలా.) యెహోవా, భక్తిహీనుల చేతిలోపడకుండ నన్ను కాపాడుము. బలాత్కారము చేయువారి చేతిలోనుండి నన్ను రక్షింపుము. నేను అడుగు జారిపడునట్లు చేయుటకు వారు ఉద్దేశించుచున్నారు. గర్విష్టులు నాకొరకు ఉరిని త్రాళ్లను చాటుగా ఒడ్డి యున్నారు. వారు త్రోవప్రక్కను వల పరచియున్నారు. నన్ను పట్టుకొనుటకై, ఉచ్చుల నొగ్గియున్నారు. (సెలా.) అయినను, నేను యెహోవాతో ఈలాగు మనవి చేయుచున్నాను. యెహోవా, నీవే నా దేవుడవు. నా విజ్ఞాపనలకు చెవి యొగ్గుము. ప్రభువైన యెహోవా నా రక్షణదర్శము. యుద్ధ దినమున, నీవు నా తలను కాయుదువు. యెహోవా, భక్తిహీనుల కోరికలను తీర్చుము. వారు అతిశయించకుండునట్లు, వారి ఆలోచనను కొనసాగింపకుము. (సెలా.) నన్ను చుట్టుకొనువారు తలయెత్తినయెడల, వారి పెదవుల చేటు వారిని ముంచును గాక. కణకణలాడు నిప్పులు వారిమీద వేయబడును గాక. వారు తిరిగి లేవకుండునట్లు, అగ్ని గుండములో వారు కూల్చబడుదురు గాక. అగాధ జలములలోనికి త్రోయబడుదురు గాక. కొండెములాడు వారు, భూమిమీద స్థిరపడకుండురుగాక, ఆపత్తు, బలాత్కారులను తరిమి, వారిని పడద్రోయును గాక. బాధింపబడువారి పక్షమున యెహోవా వ్యాఖ్యమాడుననియు, దరిద్రులకు ఆయన న్యాయము తీర్పు ననియు నేనెరుగుదును. నిశ్చయముగా నీతిమంతులు నీ నామమునకు కృతజ్ఞ తాస్తుతులు చెల్లించెదరు. యథార్థమంతులు నీ సన్నిధిని నివసించెదరు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల / 11**

**యోబు గ్రంథము 38:1-7; 40:3-9; 42:1-17**

అప్పుడు యెహోవా సుడిగాలిలో నుండి ఈలాగున యోబునకు ప్రత్యుత్తరమిచ్చెను. జ్ఞానములేని మాటలు చెప్పి ఆలోచనను చెరుపుచున్న వీడెవడు? పౌరుషము తెచ్చుకొని నీ నడుము బిగించుకొనుము. నేను నీకు ప్రశ్న వేయుదును. నీవు దానిని నాకు తెలియజెప్పుము. నేను భూమికి పునాదులు వేసినప్పుడు నీవెక్కడ నుంటివి? నీకు వివేకము కలిగియున్నయెడల చెప్పుము. నీకు తెలిసినయెడల దానికి పరిమాణమును నియమించిన వాడెవడో చెప్పుము. దానిమీద పరిమాణపు కొలవేసినవాడెవడో చెప్పుము. దాని స్తంభముల పాదులు దేనితో కట్టబడినవో చెప్పుము. ఉదయ నక్షత్రములు ఏకముగా కూడి పాడినప్పుడు, దేవదూతలందరును (దేవుని కుమారులు) ఆనందించి జయధ్వనులు చేసినప్పుడు, దాని మూలరాతిని వేసినవాడెవడు?

అప్పుడు యోబు యెహోవాకు ఈలాగున ప్రత్యుత్తరమిచ్చెను. చిత్తగించుము. నేను నీచుడను. నేను, నీకు ఏమని ప్రత్యుత్తరమిచ్చెదను? నా నోటిమీద నా చేతిని ఉంచుకొందును. ఒక మారు మాటలాడితిని. నేను మరల నోరెత్తను. రెండు సారులు మాటలాడితిని, ఇకను పలుకను. అప్పుడు యెహోవా సుడి గాలిలోనుండి ఈలాగు యోబుతో ప్రత్యుత్తరమిచ్చెను. పౌరుషము తెచ్చుకొని నీ నడుము కట్టుకొనుము. నేను నీకు ప్రశ్నపేసెదను. నీవు ప్రత్యుత్తర మిమ్ము. నీవు నా న్యాయమును బొత్తిగా కొట్టివేసెదవా? నిర్దోషివని నీవు తీర్పు పొందుటకై, నామీద అపరాధము మోపుదువా? దేవునికి కలిగియున్న బాహుబలము నీకు కలదా? ఆయన ఉరుము ధ్వనివంటి స్వరముతో నీవు గర్జింప గలవా?

అప్పుడు యోబు యెహోవాతో ఈలాగు ప్రత్యుత్తరమిచ్చెను. నీవు సమస్తక్రియలను చేయగలవనియు, నీవు ఉద్దేశించినది ఏదియు నిష్ఫలము కానేరదనియు, నేనిప్పుడు తెలిసికొంటిని. జ్ఞానములేని మాటలచేత ఆలోచనను నిరర్థకముచేయు వీడెవడు? ఆలాగున వివేచనలేనివాడనైన నేను ఏమియు నెరుగక, నా బుద్ధికి మించిన సంగతులను గూర్చి మాటలాడితిని. నేను మాటలాడ గోరుచున్నాను. దయచేసి నా మాట ఆలకింపుము. ఒక సంగతి నిన్ను అడిగెదను. దానిని నాకు తెలియ జెప్పుము. వినికీడిచేత నిన్ను గూర్చిన వార్త నేను వింటిని. అయితే ఇప్పుడు నేను కన్నులార నిన్ను చూచుచున్నాను. కావున నన్ను నేను అసహ్యించుకొని, ధూళిలోను, బూడిదెలోను పడి, పశ్చాత్తాపపడుచున్నాను. యెహోవా యోబుతో ఆ మాటలు పలికిన తరువాత, ఆయన తేమానీయుడైన ఎలిఫజతో ఈలాగు సెలవిచ్చెను. నా సేవకుడైన యోబు పలికినట్లు మీరు నన్ను గూర్చి యుక్తమైనది పలుకలేదు గనుక, నా కోపము నీమీదను, నీ ఇద్దరు స్నేహితుల మీదను మండుచున్నది. కాబట్టి యేడు ఎడ్లను ఏడు పొట్టెళ్లను మీరు తీసికొని, నా సేవకుడైన యోబు నొద్దకు పోయి, మీ నిమిత్తము దహనబలి అర్పింపవలెను. అప్పుడు నా సేవకుడైన యోబు మీ నిమిత్తము ప్రార్థన చేయును. మీ అవివేకమునుబట్టి మిమ్మును శిక్షింపక యుండునట్లు, నేను అతనిని మాత్రము అంగీకరించెదను. ఏలయనగా నా సేవకుడైన యోబు పలికినట్లు మీరు నన్నుగూర్చి యుక్తమైనది పలుకలేదు. తేమానీయుడైన ఎలిఫజను, షూహీయుడైన బిల్దదును, నయమాతీయుడైన జోఫరును పోయి, యెహోవా తమకు ఆజ్ఞాపించినట్లు చేయగా, యెహోవా వారి పక్షమున యోబును అంగీకరించెను. మరియు యోబు తన స్నేహితుల నిమిత్తము ప్రార్థన చేసినప్పుడు, యెహోవా అతని క్షేమస్థితిని మరల అతనికి దయచేసెను. మరియు యోబునకు పూర్వము కలిగిన దానికంటె రెండంతలు అధికముగా యెహోవా అతనికి దయచేసెను. అప్పుడు అతని సహోదరులందరును, అతని అక్క చెల్లెండందరును, అంతకు ముందు అతనికి పరిచయులైన వారును వచ్చి, అతనితో కూడ అతని యింట అన్నపానములు పుచ్చుకొని, యెహోవా అతనిమీదికి రప్పించిన సమస్త బాధను గూర్చి యెంతలేసి దుఃఖములు పొందితివని అతని కొరకు దుఃఖించుచు, అతని నోదార్పిరి. ఇదియు గాక ఒక్కొక్కడు ఒక వరహాను (కొంత సొమ్మును) ఒక్కొక్కడు బంగారు ఉంగరమును అతనికి తెచ్చి ఇచ్చెను. యెహోవా యోబును మొదట ఆశీర్వదించినంతకంటె, మరి అధికముగా ఆశీర్వదించెను. అతనికి పదునాలుగువేల గొర్రెలును, ఆరువేల ఒంటెలును, వెయ్యిజతల యెడ్లును వెయ్యి ఆడు గాడిదలును కలిగెను. మరియు అతనికి ఏడుగురు కుమారులును, ముగ్గురు కుమార్తెలును కలిగిరి. అతడు పెద్ద దానికి యెమీమా అనియు, రెండవదానికి కెజీయా అనియు, మూడవ దానికి కెరెహప్పుకు అనియు పేళ్లు పెట్టెను. ఆ దేశమందంతటను యోబు కుమార్తెలంత సౌందర్యవతులు కనబడలేదు. వారి తండ్రి వారి సహోదరులతో పాటు వారికి స్వాస్థ్యములనిచ్చెను. అటు తరువాత యోబు నూట నలువది సంవత్సరములు బ్రదికి, తన కుమారులను, కుమారుల కుమారులను నాలుగు తరముల వరకు చూచెను. పిమ్మట యోబు కాలము నిండిన వృద్ధుడై మృతి నొందెను.

### కీర్తనలు 1:1-6

దుష్టుల ఆలోచన చొప్పున నడువక, పాపుల మార్గమున నిలువక, అపహాసకులు కూర్చుండు చోటను కూర్చుండక, యెహోవా ధర్మశాస్త్రమునందు ఆనందించుచు దివారాత్రము దానిని ధ్యానించువాడు ధన్యుడు. అతడు నీటి కాలువల యోరను నాటబడినదై, ఆకు వాడక తన కాలమందు ఫలమిచ్చు చెట్టువలెనుండును. అతడు చేయునదంతయు సఫలమగును. దుష్టులు ఆలాగున నుండక, గాలి చెదరగొట్టు పొట్టువలె నుండురు. కాబట్టి న్యాయవిమర్శలో దుష్టులును, నీతిమంతుల

సభలో పాపులును, నిలువరు. నీతిమంతుల మార్గము యెహోవాకు తెలియును. దుష్టుల మార్గము నాశనమునకు నడుపును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల /12

దినవృత్తాంతములు రెండవ గ్రంథము 28:1-5, 16-25, 27

ఆహాజ ఏలనారంభించినప్పుడు ఇరువది సంవత్సరములవాడై, యెరూషలేములో పదునారు సంవత్సరములు ఏలెను. అతడు తన పితరుడైన దావీదువలె యెహోవా దృష్టికి యథార్థముగా ప్రవర్తించలేదు. అతడు ఇశ్రాయేలు రాజుల మార్గములందు నడచి, బయలు దేవతా రూపములుగా పోత విగ్రహములను చేయించెను. మరియు అతడు బెన్ హిన్నోము లోయయందు ధూపము వేసి, ఇశ్రాయేలీయుల యెదుట నుండి యెహోవా తోలివేసిన జనముల హేయక్రియలచొప్పున, తన కుమారులను అగ్నిలో దహించెను. అతడు ఉన్నతస్థలములలోను, కొండలమీదను, ప్రతి పచ్చనిచెట్టు క్రిందను బలులు అర్పించుచు, ధూపము వేయుచు వచ్చెను. అందుచేత, అతని దేవుడైన యెహోవా, అతనిని సిరియా రాజుచేతి కప్పగించెను. సిరియనులు అతని ఓడించి, అతని జనులలో చాలమందిని చెరపట్టుకొని, దమస్కునకు తీసికొనిపోయిరి. అతడును ఇశ్రాయేలు రాజు చేతికి అప్పగింపబడెను. ఆ రాజు అతని లొస్సగా ఓడించెను.

ఆ కాలమందు ఎదోమీయులు మరల వచ్చి, యూదా దేశమును పాడుచేసి కొందరిని చెరపట్టుకొని పోగా, రాజైన ఆహాజ తనకు సహాయము చేయుడని అష్షూరు రాజుల యొద్దకు వర్తమానము పంపెను. ఫిలిష్తీయులు షెఫేలా ప్రదేశములోని పట్టణములమీదను, యూదా దేశమునకు దక్షిణపు దిక్కుననున్న పట్టణములమీదను పడి, బీత్తెమెషును అయ్యాలోనును గెదెరోతును శోకోను దాని గ్రామములను, తిమ్నాను దాని గ్రామములను, గిష్తెనును దాని గ్రామములను ఆక్రమించుకొని, అక్కడ కాపురముండిరి. ఆహాజ యూదా దేశమును దిగంబరినిగా చేసి, యెహోవాకు ద్రోహము చేసేయుండెను గనుక, యెహోవా ఇశ్రాయేలు రాజైన ఆహాజ చేసిన దానిని బట్టి, యూదా వారిని హీనపరచెను. అష్షూరు రాజైన తిగ్లత్పిలేసరు అతని యొద్దకు వచ్చి, అతని బాధపరచెనే గాని, అతని బలపరచలేదు. ఆహాజ భాగము లేర్పరచి, యెహోవా మందిరములో నుండి యొక భాగమును, రాజనగరులోనుండి యొక భాగమును, అధిపతుల యొద్ద నుండి యొక భాగమును తీసి అష్షూరు రాజున కిచ్చెను గాని, అతడు అతనికి సహాయము చేయలేదు. ఆపత్కాలమందు అతడు యెహోవా దృష్టికి మరి యధికముగా అతిక్రమములు జరిగించెను. అట్లు చేసినవాడు ఈ ఆహాజ రాజే. ఎట్లనగా, సిరియా రాజుల దేవతలు వారికి సహాయము చేయుచున్నవి గనుక, వాటి సహాయము నాకును కలుగునట్లు, నేను వాటికి బలులు అర్పించెదననుకొని, తన్ను ఓడించిన దమస్కువారి దేవతలకు బలులు అర్పించెను. అయితే అవి అతనికిని, ఇశ్రాయేలువారికిని, నష్టమునకే హేతువులాయెను. ఆహాజ దేవుని మందిరపు ఉపకరణములను సమకూర్చి, వాటిని తెగగొట్టించి, యెహోవా మందిరపు తలుపులను మూసివేయించి, యెరూషలేము నందంతట బలిపీఠములను కట్టించెను. యూదా దేశములోని పట్టణము లన్నిటిలోను, అతడు అన్యుల దేవతలకు ధూపము వేయుటకై బలిపీఠములను కట్టించి, తన పితరుల దేవుడైన యెహోవా కు కోపము పుట్టించెను.

ఆహాజ తన పితరులతో కూడ నిద్రించి, యెరూషలేము పట్టణమునందు పాతి పెట్టబడెనుగాని, ఇశ్రాయేలీయుల రాజుల సమాధులకు అతడు తేబడలేదు. అతని కుమారుడైన హిజ్కీయా అతనికి బదులుగా రాజయెను.

**కీర్తనలు 83:1-18** [ఆసాపు కీర్తన -గీతము]

దేవా, ఊరకుండకుము. దేవా, మౌనముగా ఉండకుము. ఊరకుండకుము. నీ శత్రువులు అల్లరి చేయుచున్నారు. నిన్ను ద్వేషించువారు తలయెత్తి యున్నారు. నీ ప్రజలమీద వారు కపటోపాయములు పన్నుచున్నారు. నీ మరుగుజొచ్చిన వారిమీద ఆలోచన చేయుచున్నారు. వారు ఇశ్రాయేలను పేరు ఇకను జ్ఞాపకము రాక పోవునట్లు, జనముగా నుండకుండ, వారిని సంహరించుదము రండని, చెప్పుకొనుచున్నారు. ఏకమనస్సుతో వారు ఆలోచన చేసికొనియున్నారు. నీకు విరోధముగా

నిబంధన చేయుచున్నారు. గుడారపు వాసులైన ఎదోమీయులును, ఇష్టాయేలీయులును, మోయాబీయులును, హగ్రియీలును, గెబలువారును, అమ్మోనీయులును, అమాలేకీయులును, ఫిలిష్తీయులును, తూరు నివాసులును నీకు విరోధముగా నిబంధన చేసికొనియున్నారు. అప్పుడు దేశస్థులు వారితో కలిసియున్నారు. లోతు వంశస్థులకు వారు సహాయము చేయుచున్నారు. (సెలా.) మిద్యానునకు నీవు చేసినట్లు, కీషోను ఏటి యొద్దను నీవు సీసరాకును, యాబీనునకును చేసినట్లు, వారికిని చేయుము. వారు ఎన్దోరులో నశించిరి. భూమికి పెంట అయిరి. ఓరేబు జెయేబు అనువారికి నీవు చేసినట్లు, వారి ప్రధానులకును చేయుము. జెబహు సల్మున్నా అనువారికి చేసినట్లు, వారి సకల రాజులకును చేయుము. దేవుని నివాస స్థలములను మనము ఆక్రమించు కొందమని, వారు చెప్పుకొనుచున్నారు. నా దేవా, సుడి తిరుగు ధూళి వలెను, గాలి యెదుటి వగుడాకులవలెను, వారిని చేయుము. అగ్ని అడవిని కాల్చునట్లు, కారుచిచ్చు కొండలను తగుల పెట్టునట్లు, నీ తుపానుచేత వారిని తరుముము. నీ సుడిగాలిచేత వారికి భీతి పుట్టించుము. యెహోవా, వారు నీ నామమును వెదకునట్లు, వారికి పూర్ణావమానము కలుగజేయుము. వారు నిత్యము సిగ్గుపడి, భీతి నొందుదురు గాక. వారు భ్రమసి, నశించుదురు గాక. యెహోవా అను నామము ధరించిన నీవు మాత్రమే, సర్వలోకములో మహోన్నతుడవని వారెరుగుదురు గాక.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల /13

### యెషయా గ్రంథము 1:1-7, 9-20

ఉజ్జియా యోతాము ఆహాజు హిజ్కీయాను, యూదారాజుల దినములలో, యూదాను గూర్చియు యెరూషలేమును గూర్చియు, ఆమోజు కుమారుడగు యెషయాకు కలిగిన దర్శనము. యెహోవా మాటలాడు చున్నాడు. ఆకాశమా, ఆలకించుము. భూమీ, చెవియొగ్గుము. నేను పిల్లలను పెంచి గొప్పవారినిగా చేసెతిని. వారు నామీద తిరుగబడియున్నారు. ఎద్దు తన కామందు నెరుగును, గాడిద సొంతవాని దొడ్డి తెలిసికొనును, ఇశ్రాయేలుకు తెలివిలేదు. నాజనులు యోచింపరు. పాపిష్ఠి జనమా, దోషభరితమైన ప్రజలారా, దుష్ట సంతానమా, చెరుపు చేయు పిల్లలారా, మీకు శ్రమ. వారు యెహోవాను విసర్జించియున్నారు. ఇశ్రాయేలుయొక్క పరిశుద్ధ దేవుని దూషింతురు. ఆయనను విడిచి, తొలగిపోయి యున్నారు. త్యము తిరుగుబాటు చేయుచు, మీరేల ఇంకను కొట్టబడుదురు? ప్రతివాడు నడినెత్తిని వ్యాధి గలిగి యున్నాడు. ప్రతివాని గుండె బలహీనమయ్యెను. అరకాలు మొదలుకొని తల వరకు, స్వస్థత కొంచెమైనను లేదు. ఎక్కడ చూచినను గాయములు, దెబ్బలు పచ్చి పుండ్లు. అవి పిండబడలేదు, కట్టబడలేదు, తైలముతో మెత్తన చేయబడలేదు. మీ దేశము పాడైపోయెను. మీ పట్టణములు అగ్నిచేత కాలిపోయెను. మీ యెదుటనే అన్యలు మీ భూమిని తినివేయుచున్నారు. అన్యలకు తట్టించు నాశనమువలె, అది పాడైపోయెను.

సైన్యములకధిపతియగు యెహోవా, బహు కొద్దిపాటి శేషము మనకు నిలుపని యెడల, మనము సోదోమ వలె నుండుము. గొమ్మెఱ్ఱతో సమానముగా ఉండుము. సోదోమ న్యాయాధిపతులారా, యెహోవా మాట ఆలకించుడి. గొమ్మెఱ్ఱా జనులారా, మన దేవుని ఉపదేశమునకు చెవి యొగ్గుడి. యెహోవా సెలవిచ్చిన మాట ఇదే. విస్తారమైన మీ బలులు నాకేల? దహన బలులగు పాట్లెళ్లును, బాగుగా మేపిన దూడల క్రొవ్వును, నాకు వెక్కస మాయెను. కోడెల రక్తమందైనను, గొర్రెపిల్లల రక్తమందైనను, మేకపోతుల రక్తమందైనను నాకిష్టములేదు. నా సన్నిధిని కనబడవలెనని మీరు వచ్చుచున్నారే. నా ఆవరణములను త్రొక్కుటకు, మిమ్మును రమ్మన్న వాడెవడు? మీ నైవేద్యము వ్యర్థము. అది నాకు అసహ్యము పుట్టించు ధూపార్యణము, దానినికను తేకుడి. అమావాస్యయు, విశ్రాంతి దినమును, సమాజ కూట ప్రకటనమును జరుగుచున్నవి. పాపుల గుంపు కూడిన ఉత్సవ సమాజమును నే నోర్చజాలను. మీ అమావాస్య ఉత్సవములును, నియామక కాలములును నాకు హేయములు. అవి నాకు బాధకరములు, వాటిని సహింపలేక విసికియున్నాను. మీరు మీ చేతులు చాపునప్పుడు, మిమ్మును చూడక నా కన్నులు కప్పుకొందును. మీరు బహుగా ప్రార్థన చేసినను, నేను వినను. మీ చేతులు రక్తముతో



నిండియున్నవి. మిమ్మును కడుగుకొనుడి. శుద్ధి చేసికొనుడి. మీ దుష్క్రియలు నాకు కనబడకుండ, వాటిని తొలగింపుడి. కీడుచేయుట మానుడి. మేలుచేయ నేర్పుకొనుడి. న్యాయము జాగ్రత్తగా విచారించుడి. హింసించబడు వానిని విడిపించుడి. తండ్రిలేనివానికి న్యాయము తీర్చుడి. విధవరాలి పక్ష ముగా వాదించుడి. యెహోవా ఈ మాట సెలవిచ్చుచున్నాడు. రండి మన వివాదము తీర్చు కొందము. మీ పాపములు రక్షమువలె ఎఱ్ఱనివైనను, అవి హిమము వలె తెల్లబడును. కెంపువలె ఎఱ్ఱనివైనను, అవి గొర్రెబొచ్చువలె తెల్లని వగును. మీరు సమ్మతించి నా మాట వినినయెడల, మీరు భూమి యొక్క మంచి పదార్థములను అనుభవించురు. సమ్మతింపక తిరుగబడిన యెడల, నిశ్చయముగా మీరు ఖడ్గము పాలగుదురు. యెహోవా యీలాగుననే సెలవిచ్చియున్నాడు.

**కీర్తనలు 85:1-13** [ప్రధాన గాయకునికి - కోరహు కుమారుల కీర్తన]

యెహోవా, నీవు నీ దేశము ఎడల కటాక్షము చూపియున్నావు. చెరకుపోయిన యాకోబు సంతతినీ, నీవు వెనుకకు రప్పించియున్నావు. నీ ప్రజల దోషమును పరిహరించియున్నావు. వారి పాపమంతయు కప్పివేసియున్నావు (సెలా.) నీ ఉగ్రత అంతయు మానివేసియున్నావు. నీ కోపాగ్నిని చల్లార్చుకొని యున్నావు. మా రక్షణకర్తవగు దేవా, మా వైపునకు తిరుగుము. (మమ్మును మళ్ళించుము) మా మీదనున్న నీ కోపము చాలించుము. ఎల్లకాలము మామీద కోపగించెదవా? తరతరములు నీ కోపము సాగించెదవా? నీ ప్రజలు నీయందు సంతోషించునట్లు, నీవు మరల మమ్మును బ్రదికింపవా? యెహోవా, నీ కృప మాకు కనుపరచుము. నీ రక్షణ మాకు దయచేయుము. దేవుడైన యెహోవా సెలవిచ్చుమాటను నేను చెవిని బెట్టెదను. ఆయన తన ప్రజలతోను, తన భక్తులతోను శుభ వచనము సెలవిచ్చును. వారు మరల బుద్ధిహీనులు కాకుండురు గాక. మన దేశములో మహిమ నివసించునట్లు, ఆయన రక్షణ, ఆయనకు భయపడువారికి సమీపముగా నున్నది. కృపాసత్యములు కలిసికొనినవి. నీతి సమాధానములు ఒకదానినొకటి ముద్దు పెట్టుకొనినవి. భూమిలోనుండి సత్యము మొలుచును. ఆకాశములోనుండి నీతి పారజుచును. యెహోవా ఉత్తమమైనదాని ననుగ్రహించును. మన భూమి దాని ఫలమునిచ్చును. నీతి ఆయనకు ముందు నడచును. ఆయన అడుగుజాడలలో అది నడచును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల / 14**

**హెబ్రీయులకు వ్రాసిన పత్రిక 6:1-20; 7:19-25**

కాబట్టి, నిర్జీవ క్రియలను విడిచి, మారుమనస్సు పొందుటయు, దేవునియందలి విశ్వాసమును, బాప్తిస్మములను గూర్చిన బోధయు, హస్త నిక్షేపణమును, మృతుల పునరుత్థానమును, నిత్యమైన తీర్పును, అను పునాది మరల వేయక, క్రీస్తును గూర్చిన మూలోపదేశము మాని, సంపూర్ణమగుటకు సాగిపోదము. దేవుడు సెలవిచ్చిన యెడల, మనమాలాగు చేయుదము. ఒకసారి వెలిగింపబడి, పరలోకసంబంధమైన వరమును రుచి చూచి, పరిశుద్ధాత్మలో పాలివారై, దేవుని దివ్య వాక్యమును, రాబోవు యుగ సంబంధమైన శక్తుల ప్రభావమును, అనుభవించిన (మూలభాషలో - రుచిచూచిన) తరువాత, తప్పిపోయిన వారు, తమ విషయములో, దేవుని కుమారుని మరల సిలువ వేయుచు, బాహాటముగా ఆయనను అవమానపరచుచున్నారు గనుక, మారుమనస్సు పొందునట్లు, అట్టి వారిని మరల నూతన పరచుట అసాధ్యము. ఎట్లనగా, భూమి, తనమీద తరుచుగా కురియు వర్షమును త్రాగి, యెవరి కొరకు వ్యవసాయము చేయబడునో, వారికి అనుకూలమైన వైరులను ఫలించుచు దేవుని ఆశీర్వాదనము పొందును. అయితే, ముండ్ల తుప్పలును, గచ్చ తీగెలును, దానిమీద పెరిగినయెడల, అది పనికిరానిదని విసర్జింపబడి, శాపము పొంద తగినదగును. తుదకది కాల్పివేయబడును. అయితే ప్రియులారా, మేమీలాగు చెప్పుచున్నను, మీరింతకంటే మంచిదియు, రక్షణకరమైనదియునైన స్థితిలోనే యున్నారని, రూఢిగా నమ్ముచున్నాము. మీరు చేసిన కార్యమును, మీరు పరిశుద్ధులకు ఉపచారము చేసి, యింకను ఉపచారము చేయుచుండుట చేత, తన నామమును బట్టి, చూపిన ప్రేమను మరచుటకు, దేవుడు అన్యాయస్థుడు కాడు. మీరు మందులు కాక, విశ్వాసము

చేతను, ఓర్పు చేతను, వాగ్దానములను స్వతంత్రించు కొనువారిని పోలి నడుచుకొను నట్లుగా, మీలో ప్రతివాడును, మీ నిరీక్షణ పరిపూర్ణమగు నిమిత్తము, మీరిదివరకు కనుపరచిన ఆసక్తిని, తుద మట్టుకు కనుపరచవలెనని, అపీక్షించుచున్నాము. దేవుడు, అబ్రాహామునకు వాగ్దానము చేసినప్పుడు, తనకంటే ఏ గొప్పవానితోడు, అని ప్రమాణము చేయలేక పోయెను గనుక, తనతోడు అని ప్రమాణముచేసి, నిశ్చయముగా నేను నిన్ను ఆశీర్వదించును, నిశ్చయముగా నిన్ను విస్తరింపజేతును, అని చెప్పెను. ఆ మాట నమ్మి, అతడు ఓర్పుతో సహించి, ఆ వాగ్దాన ఫలము పొందెను. మనుష్యులు, తమకంటే గొప్పవాని తోడు, అని ప్రమాణము చేతురు. వారి ప్రతి వివాదములోను, వివాదాంశమును పరిష్కారము చేయునది, ప్రమాణమే. ఈ విధముగా దేవుడు, తన సంకల్పము నిశ్చలమైనదని, ఆ వాగ్దానమునకు వారసులైన వారికి, మరి నిశ్చయముగా కనుపరచవలెనని ఉద్దేశించినవాడై, తాను అబద్ధమాడజాలని నిశ్చలమైన రెండు సంగతులను బట్టి, మన యెదుట ఉంచబడిన నిరీక్షణను చేపట్టుటకు, శరణా గతులమైన మనకు, బలమైన ధైర్యము కలుగునట్లు, ప్రమాణము చేసి, వాగ్దానమును దృఢపరచెను. ఈ నిరీక్షణ, నిశ్చలమును, స్థిరమునై, మన ఆత్మకు లంగరువలె నుండి, తెర లోపల ప్రవేశించుచున్నది. నిరంతరము మెల్లీసెదెకు క్రమము చొప్పున, ప్రధానయాజకుడైన యేసు, అందులోనికి మనకంటే ముందుగా, మన పక్షమున ప్రవేశించెను.

అంత కంటే శ్రేష్ఠమైన నిరీక్షణ దానివెంట ప్రవేశపెట్టబడెను. దీని ద్వారా, దేవుని యొద్దకు మనము చేరుచున్నాము. మరియు ప్రమాణము లేకుండ యేసు యాజకుడు కాలేదు గనుక, ఆయన మరి శ్రేష్ఠమైన నిబంధనకు పూటకాపాయెను. వారైతే, ప్రమాణము లేకుండ యాజకులగుదురు గాని, యీయన, నీవు నిరంతరము యాజకుడవై యున్నావని, ప్రభువు ప్రమాణము చేసెను. ఆయన పశ్చాత్తాపపడడు, అని యీయనతో చెప్పిన వానివలన, ప్రమాణ పూర్వకముగా యాజకుడాయెను. మరియు ఆ యాజకులు, మరణము పొందుట చేత, ఎల్లప్పుడును ఉండ సాధ్యము కానందున, అనేకులైరి గాని, ఈయన నిరంతరము ఉన్నవాడు గనుక, మార్పు లేని యాజకత్వము కలిగిన వాడాయెను. ఈయన, తన ద్వారా దేవుని యొద్దకు వచ్చువారి పక్షమున, విజ్ఞాపనము చేయుటకు, నిరంతరము జీవించుచున్నాడు గనుక, వారిని సంపూర్ణముగా రక్షించుటకు శక్తిమంతుడై యున్నాడు.

### కీర్తనలు 119:81-96

(కఫ్) నీ రక్షణ కొరకు నా ప్రాణము సొమ్మసిల్లుచున్నది. నేను నీ వాక్యముమీద ఆశపెట్టుకొని యున్నాను. నన్ను ఎప్పుడు ఆదరించెదవో అని, నా కన్నులు నీవిచ్చిన మాటకొరకు కనిపెట్టి, కీణించుచున్నవి. నేను పొగ తగులు చున్న సిద్ధవలెనైతిని. అయినను, నీ కట్టడలను నేను మరచుటలేదు. నీ సేవకుని దినములు ఎంత కొద్దివాయెను? నన్ను తరుమువారికి నీవు తీర్పు తీర్పుట యెప్పుడు? నీ ధర్మశాస్త్రము ననుసరింపని గర్విస్తులు, నన్ను చిక్కించు కొనుటకై, గుంటలు త్రవ్విరి. నీ ఆజ్ఞలన్నియు నమ్మదగినవి. పగవారు నిర్నిమిత్తముగా నన్ను తరుముచున్నారు. నాకు సహాయము చేయుము. భూమిమీద నుండకుండ వారు నన్ను నాశనము చేయుటకు కొంచెమే తప్పెను. అయితే నీ ఉపదేశములను నేను విడువక యున్నాను. నీవు నియమించిన శాసనమును నేను అనుసరించునట్లు, నీ కృపచేత నన్ను బ్రదికింపుము. (లామెద్) యెహోవా, నీ వాక్యము, ఆకాశమందు నిత్యము నిలకడగా నున్నది. నీ విశ్వాస్యత తరతరములుండును. నీవు భూమిని స్థాపించితివి. అది స్థిరముగానున్నది. సమస్తము నీకు సేవచేయుచున్నవి. కావున నీ నిర్ణయము చొప్పున, అవి నేటికిని స్థిరపడి యున్నవి. నీ ధర్మశాస్త్రము నాకు సంతోషమియ్యనియెడల, నా శ్రమయందు నేను నశించియుండును. నీ ఉపదేశమువలన నీవు నన్ను బ్రదికించితివి. నేనెన్నడును వాటిని మరువను. నీ ఉపదేశములను నేను వెదకుచున్నాను. నేను నీవాడనే. నన్ను రక్షించుము. నన్ను సంహరింపవలెనని, భక్తిహీనులు నా కొరకు పొందియున్నారు. అయితే నేను నీ శాసనములను తలపోయుచున్నాను. సకల సంపూర్ణతకు పరిమితి కలదని నేను గ్రహించి యున్నాను. నీ ధర్మోపదేశము అపరిమితమైనది.

యెషయా గ్రంథము 3:10-11; 5:20-25; 9:2, 6-7; 11:1-10

మీకు మేలు కలుగునని నీతిమంతులతో చెప్పుము. వారు తమ క్రియల ఫలము అనుభవించుదురు. దుష్టులకు శ్రమ, వారి క్రియల ఫలము వారికి కలుగును.

కీడు మేలనియు, మేలు కీడనియు చెప్పుకొని, చీకటి వెలుగనియు వెలుగు చీకటనియు ఎంచుకొనువారికి శ్రమ. చేదు తీపి అనియు తీపి చేదనియు ఎంచుకొనువారికి శ్రమ. తమ దృష్టికి తాము జ్ఞానులనియు, తమ యెన్నికలో తాము బుద్ధిమంతులనియు తలచుకొను వారికి శ్రమ. ద్రాక్షారసము త్రాగుటలో ప్రఖ్యాతిచెందిన వారికిని, మధ్యము కలుపుటలో తెగువగలవారికిని శ్రమ. వారు లంచము పుచ్చుకొని, దుష్టుడు నీతిమంతుడని తీర్పు తీర్చుదురు. నీతిమంతుల నీతిని, దుర్మతిగా కనబడచేయుదురు. సైన్యములకధిపతియగు యెహోవా యొక్క ధర్మ శాస్త్రమును నిర్లక్ష్యపెట్టుదురు. ఇశ్రాయేలుయొక్క పరిశుద్ధ దేవుని వాక్కును త్యజింపదురు. కాబట్టి అగ్నిజ్వాలల కొయ్యకాలును కాల్చివేయు నట్లు, ఎండిన గడ్డి మంటలో భస్మమగునట్లు, వారి వేరు కుళ్లిపోవును. వారి పువ్వు దూళి వలె పైకి ఎగిరిపోవును. దానిని బట్టి, యెహోవా కోపము ఆయన ప్రజలమీద మండుచున్నది. ఆయన వారిమీదికి తన బాహువు చాచి వారిని కొట్టగా, పర్వతములు వణకుచున్నవి. వీధుల మధ్యను వారి కళేబరములు పెంటవలె పడియున్నవి. ఇంతగా జరిగినను, ఆయన కోపము చల్లారలేదు. ఆయన బాహువు ఇంకను చాపబడియున్నది.

చీకటిలో నడుచు జనులు గొప్ప వెలుగును చూచుచున్నారు. మరణచ్ఛాయగల దేశనివాసుల మీద, వెలుగు ప్రకాశించును. ఏలయనగా మనకు శిశువు పుట్టెను. మనకు కుమారుడు అనుగ్రహింపబడెను. ఆయన భుజముమీద రాజ్యభారముండును. ఆశ్చర్యకరుడు, ఆలోచనకర్త, బలవంతుడైన దేవుడు, నిత్యుడగు తండ్రి, సమాధానకర్తయగు అధిపతి అని అతనికి పేరు పెట్టబడును. ఇది మొదలుకొని, మితిలేకుండ దానికి వృద్ధియు క్షేమమును కలుగునట్లు, సర్వకాలము దావీదు సింహాసనమును రాజ్యమును నియమించును. న్యాయమువలనను, నీతివలనను, రాజ్యమును స్థిరపరచుటకు, అతడు సింహాసనాసీనుడై రాజ్యపరిపాలన చేయును. సైన్యములకధిపతియగు యెహోవా ఆసక్తి కలిగి దీనిని నెరవేర్చును.

యెషయ్యు మొద్దునుండి చిగురు పుట్టును. వాని వేరుల నుండి అంకురము ఎదిగి ఫలించును. యెహోవా ఆత్మ జ్ఞానవివేకములకు ఆధారమగు ఆత్మ. ఆలోచన బలములకు ఆధారమగు ఆత్మ. తెలివిని, యెహోవాయెడల భయభక్తులను, పుట్టించు ఆత్మ అతనిమీద నిలుచును. యెహోవా భయము అతనికి ఇంపైన సువాసనగా ఉండును. కంటి చూపును బట్టి అతడు తీర్పుతీర్చుడు. తాను వినుదానిని బట్టి విమర్శచేయుడు. నీతినిబట్టి బీదలకు తీర్పు తీర్చును. భూనివాసులలో దీనులైన వారికి యధార్థముగా విమర్శ చేయును. తన వాగ్దండము చేత లోకమును కొట్టును. తన పెదవుల ఊపిచేత దుష్టులను చంపును. అతని నడుమునకు నీతియు, అతని తుంట్లకు సత్యమును, నడికట్టుగా ఉండును. తోడేలు గొర్రెపిల్లయొద్ద వాసము చేయును. చిఱుత పులి మేకపిల్లయొద్ద పండుకొనును. దూడయు, కొదమ సింహమును, పెంచబడిన కోడెయు కూడుకొనగా, బాలుడు వాటిని తోలును. ఆవులు ఎలుగులు కూడి మేయును. వాటి పిల్లలు ఒక్క చోటనే పండుకొనును. ఎద్దు మేయునట్లు సింహము గడ్డి మేయును. పాలుకుడుచు పిల్ల, నాగుపాము పుట్టయొద్ద (లేదా పాము కంటి పాపను తన వ్రేలితో ముట్టుకొనును) ఆట్లాడును. మిడినాగు పుట్టమీద, పాలు విడిచిన పిల్ల తన చెయ్యి చాచును. నా పరిశుద్ధ పర్వతమందంతటను ఏ మృగమును హాని చేయదు. నాశము చేయదు. సముద్రము జలముతో నిండియున్నట్లు, లోకము యెహోవాను గూర్చిన జ్ఞానముతో నిండి యుండును. ఆ దినమున ప్రజలకు ధ్వజముగా నిలుచుచుండు యెషయ్యు వేరు చిగురునొద్ద, జనములు విచారణ చేయును. ఆయన విశ్రమ స్థలము ప్రభావము గలదగును.

**కీర్తనలు 61:1-8** [ప్రధాన గాయకునికి, తంత్రి వాద్యములతో పాదదగినది - దావీదు కీర్తన]

దేవా, నా మొఱ్ఱ ఆలకింపుము. నా ప్రార్థనకు చెవియొగ్గుము. నా ప్రాణము తల్లడిల్లగా, భూదిగంతములనుండి నీకు మొఱ్ఱ పెట్టుచున్నాను. నేను ఎక్కల్నేనంత యెత్తయిన కొండపైకి, నన్ను ఎక్కించుము. నీవు నాకు ఆశ్రయముగా నుంటిని. శత్రువుల యెదుట బలమైన కోటగానుంటివి. యుగ యుగములు నేను నీ గుడారములో నివసించెదను. నీ రెక్కల చాటున దాగుకొందును (సెలా.) దేవా, నీవు నా మ్రొక్కుబడుల నంగీకరించి యున్నావు. నీ నామమునందు భయభక్తులు గలవారి స్వాస్థ్యము, నీవు నాకనుగ్రహించి యున్నావు. రాజునకు దీర్ఘాయువు కలుగజేయుదువు గాక. అతని సంవత్సరములు తరతరములు గడచును గాక. దేవుని సన్నిధిని అతడు నిరంతరము నివసించును గాక. అతని కాపాడుటకై, కృపా సత్యములను నియమించుము. దినదినము నా మ్రొక్కుబడులను నేను చెల్లించునట్లు, నీ నామమును నిత్యము కీర్తించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /16**

**రాజులు రెండవ గ్రంథము 17:6-23**

హోషీయ యేలుబడిలో తొమ్మిదవ సంవత్సరమందు, అష్షూరు రాజు షోష్రాను పట్టణమును పట్టుకొని, ఇశ్రాయేలు వారిని అష్షూరు దేశములోనికి చెరగనివోయి. గోజాను నది దగ్గరనున్న హాలహు, హాబోరు అను స్థలములందును, మాదీయుల పట్టణములలోను వారిని ఉంచెను. ఎందుకనగా, ఇశ్రాయేలీయులు ఐగుప్తు దేశములో నుండియు, ఐగుప్తు రాజైన ఫరో యొక్క బలము క్రింద నుండియు, తమ్మును విడిపించిన తమ దేవుడైన యెహోవా దృష్టికి పాపముచేసి, యితర దేవతలయందు భయభక్తులు నిలిపి, తమయెదుట నిలువకుండ, యెహోవా వెళ్లగొట్టిన జనముల కట్టడలను, ఇశ్రాయేలు రాజులు నిర్ణయించిన కట్టడలను అనుసరించుచు ఉండిరి. మరియు ఇశ్రాయేలు వారు, తమ దేవుడైన యెహోవా విషయములో కపటము గలిగి, దుర్బోధలు బోధించుచు, అడవి గుడిసెల నివాసులును, ప్రాకారములు గల పట్టణ నివాసులును, తమ స్థలములన్నిటిలో బలిపీఠములను కట్టుకొని, యెత్తయిన కొండలన్నిటి మీదనేమి, సకలమైన పచ్చని వృక్షముల క్రింద నేమి, అంతటను విగ్రహములను నిలువబెట్టి, దేవతా స్తంభములను నిలిపి, తమ యెదుట నిలువకుండ యెహోవా వెళ్లగొట్టిన జనుల వాడుక చొప్పున, ఉన్నత స్థలములలో దూపము వేయుచు, చెడుతనము జరిగించుచు, యెహోవాకు కోపము పుట్టించి, చేయకూడదని వేటిని గూర్చి యెహోవా తమ కాజ్ఞాపించెనే, వాటిని చేసి పూజించుచుండిరి. అయినను, మీ దుర్మార్గములను విడిచిపెట్టి, నేను మీ పితరులకు ఆజ్ఞాపించి నట్టియు, నా సేవకులగు ప్రవక్తల ద్వారా మీకప్పగించినట్టియు, ధర్మశాస్త్రమునుబట్టి నా ఆజ్ఞలను కట్టడలను ఆచరించుడని సెలవిచ్చి, ప్రవక్తలందరి ద్వారాను, దీర్ఘదర్శుల ద్వారాను, యెహోవా ఇశ్రాయేలు వారికిని, యూదావారికిని, సాక్ష్యము పలికించినను, వారు విననివారై, తమ దేవుడైన యెహోవా దృష్టికి విశ్వాసపూతుకులైన తమ పితరులు ముప్పురులైనట్లు, తామును ముప్పురులైరి. వారు ఆయన కట్టడలను, తమ పితరులతో ఆయన చేసిన నిబంధనను, ఆయన తమకు నిర్ణయించిన ధర్మశాస్త్రమును విసర్జించి, వ్యర్థమైనదాని అనుసరించుచు, వ్యర్థులైవారి వాడుకల చొప్పున, మీరు చేయకూడదని యెహోవా తమకు సెలవిచ్చిన, తమ చుట్టునున్న ఆ జనుల మర్యాదల ననుసరించి, వారివంటివారైరి. వారు తమ దేవుడైన యెహోవా ఆజ్ఞలన్నిటిని యనుసరింపక, పోత విగ్రహములైన రెండు దూడలను చేసి, దేవతా స్తంభములను నిలిపి, ఆకాశ సమూహమునకు నమస్కరించి బయలు దేవతను పూజించిరి. మరియు తమ కుమారులను, కుమార్తెలను, అగ్నిగుండమును దాటించి, శకునమును చిల్లంగితనమును వాడుక చేసికొని, యెహోవా దృష్టికి చెడుతనము చేయుటకై తమ్మును తాము అమ్ముకొని, ఆయనకు కోపము పుట్టించిరి. కాబట్టి యెహోవా, ఇశ్రాయేలువారి యందు బహుగా కోపించి, తన సముఖములోనుండి వారిని వెళ్ల గొట్టెను గనుక, యూదా గోత్రము గాక, మరి యేగోత్రమును శేపించి యుండలేదు. అయితే యూదా వారును, తమ దేవుడైన యెహోవా ఆజ్ఞలను విడిచిపెట్టినవారై, ఇశ్రాయేలువారు చేసికొనిన కట్టడలను అనుసరించిరి. అంతట యెహోవా, ఇశ్రాయేలువారి సంతతి వారినందరిని విసర్జించి, వారిని శ్రమపెట్టి, దోపుడుగాండ్ల చేతికప్పగించి, వారిని తన సముఖమునుండి వెళ్లగొట్టెను. ఆయన ఇశ్రాయేలు గోత్రములను, దావీదు ఇంటివారిలోనుండి విడగొట్టి వేయగా, వారు నెబాతు కుమారుడైన యరొబామును రాజుగా చేసికొనిరి. ఈ యరొబాము,

ఇశ్రాయేలువారు యెహోవాను అనుసరింపకుండ, ఆయనమీద వారిని తిరుగబడచేసి, వారు ఘోరపాపము చేయుటకు కారకుడాయెను. ఇశ్రాయేలువారు యరొబాము చేసిన పాపములలో దేనిని విడువక, వాటి ననుసరించుచు వచ్చిరి గనుక, తన సేవకులైన ప్రవక్తలద్వారా యెహోవా సెలవిచ్చిన మాటచొప్పున, ఆయన ఇశ్రాయేలు వారిని తన సముఖములోనుండి వెళ్ళగొట్టెను. ఆ హేతువు చేత, వారు తమ స్వదేశములోనుండి అష్షూరు దేశములోనికి చెరగొని పోబడిరి. నేటివరకు వారచ్చట ఉన్నారు.

### కీర్తనలు 101:1-8 [దావీదు కీర్తన]

నేను కృపను గూర్చియు, న్యాయమును గూర్చియు పాడెదను. యెహోవా, నిన్ను కీర్తించెదను. నిర్దోష మార్గమున, వివేకముతో ప్రవర్తించెదను. నీవు ఎప్పుడు నాయొద్దకు వచ్చెదవు? నా యింట యథార్థ హృదయముతో నడుచుకొందును. నా కన్నులయెదుట, నేను ఏ దుష్కార్యమును ఉంచుకొనను. భక్తిమార్గము తొలగినవారి క్రియలు నాకు అసహ్యములు. అవి నాకు అంటనియ్యను. మూర్ఖ చిత్తుడు నా యొద్దనుండి తొలగిపోవలెను. దౌష్ట్యమును నేననుసరింపను. తమ పొరుగువారిని చాటున దూషించువారిని, నేను సంహరించెదను. అహంకార దృష్టిగలవారిని, గర్వించిన హృదయము గలవారిని, నేను సహింపను. నాయొద్ద నివసించునట్లు, దేశములో నమ్మకస్థులైన వారిని, నేను కనిపెట్టుచున్నాను. నిర్దోషమార్గమందు నడుచువారు, నాకు పరిచారకులగుదురు. మోసము చేయువాడు నా యింట నివసంపరాదు. అబద్ధములాడువాడు నా కన్నులయెదుట నిలువడు. యెహోవా పట్టణములోనుండి, పాపము చేయువారినందరిని నిర్మూలము చేయుటకై, దేశమందలి భక్తిహీనులందరిని, ప్రతి ఉదయమున, నేను సంహరించెదను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల / 17

ఆమోసు గ్రంథము 1:1, 3-5, 8; 3:1-2; 4:12; 5:1, 4, 6, 11-12, 14-15, 21-24; 6:1, 8; 7:10-17

యూదా రాజైన ఉజ్జియా దినములలోను, ఇశ్రాయేలు రాజగు, యెహోయాషు కుమారుడైన యరొబాము దినములలోను, భూకంపము కలుగుటకు, రెండు సంవత్సరములు ముందు, ఇశ్రాయేలీయులను గూర్చి తెకోవలోని పసుల కాపరులలో, ఆమోసునకు కనబడిన దర్శన వివరము.

యెహోవా సెలవిచ్చినదేమనగా, దమస్కు మూడు సార్లు, నాలుగు సార్లు చేసిన దోషములను బట్టి, నేను తప్ప కుండ దాని శిక్షింతును. ఏలయనగా, దాని జనులు, పంట దుళ్ల గొట్టు ఇనుప పనిముట్లతో, గిలాదును నూర్చిరి. నేను హజాయేలు మందిరములో అగ్ని వేసెదను. అది బెన్వదదు యొక్క నగరులను, దహించివేయును. దమస్కు యొక్క అడ్ల గడియలను విరిచెదను. ఆవెను లోయలోనున్న నివాసులను నిర్మూలము చేతును. బెతేదేనులో ఉండకుండ, రాజ దండము వహించిన వానిని నిర్మూలము చేతును, సిరియనులు చెరపట్టబడి, కీరు దేశమునకు కొనిపోబడుదురని, యెహోవా సెలవిచ్చుచున్నాడు.

అష్షోదులో నివాసులను నిర్మూలము చేతును. అష్షోదులో రాజదండము వహించిన వాడుండకుండ, నిర్మూలము చేతును. ఇంకను శేపించియున్న ఫిలిష్తీయులును, కైయమగునట్లు, నేను ఎక్రోనును మొత్తెదనని, ప్రభువగు యెహోవా సెలవిచ్చు చున్నాడు.

ఐగుప్తు దేశమునుండి యెహోవా రప్పించిన ఇశ్రాయేలీయులారా, మిమ్మును గూర్చియు, ఆయన రప్పించిన కుటుంబము వారినందరిని గూర్చియు, ఆయన సెలవిచ్చిన మాట ఆలకించుడి. అదేమనగా, భూమి మీది సకల వంశములలోను, మిమ్మును మాత్రమే నేను ఎరిగియున్నాను గనుక, మీరు చేసిన దోష క్రియలన్నిటిని బట్టి, మిమ్మును శిక్షింతును.

కాబట్టి ఇశ్రాయేలీయులారా, మీయెడల నేనీలాగునే చేయుదును గనుక, ఇశ్రాయేలీయులారా, మీ దేవుని సన్నిధిని కనబడుటకై సిద్ధపడుడి.

ఇశ్రాయేలు వారలారా, మిమ్మును గూర్చి నేనెత్తు, ఈ అంగలార్పు మాట ఆలకించుడి.



ఇశ్రాయేలీయులతో యెహోవా సెలవిచ్చిన దేమనగా, నన్నాశ్రయించుడి. నన్నాశ్రయించినయెడల, మీరు బ్రదుకుదురు.

యెహోవాను ఆశ్రయించుడి. అప్పుడు మీరు బ్రదుకుదురు. ఆశ్రయింపనియెడల, బేతేలులో ఎవరును ఆర్పి వేయలేకుండ అగ్ని పడినట్లు, ఆయన యోసేపు సంతతిమీద పడి, దాని నాశనము చేయును.

దోషనివృత్తికి రూకలు పుచ్చుకొని, నీతిమంతులను బాధపెట్టుచు, గుమ్మమునకు వచ్చు బీదవారిని అన్యాయము చేయుటవలన, మీ అపరాధములు విస్తారములైనవనియు, మీ పాపములు ఘోరమైనవనియు నేనెరుగుదును. దరిద్రులయొద్ద పంట మోపులను పుచ్చుకొనుచు, మీరు వారిని అణగద్రొక్కు దురు గనుక, మలుపు రాళ్లతో మీరు ఇండ్లు కట్టుకొనినను, వాటిలో మీరు కాపురముండరు. శృంగారమైన ద్రాక్ష తోటలు మీరు నాటినను, ఆ పండ్లరసము మీరు త్రాగరు.

మీరు బ్రదుకునట్లు, కీడు విడిచి మేలు వెదకుడి. ఆలాగు చేసినయెడల మీరనుకొను చొప్పున, దేవుడును, సైన్యములకధిపతియునగు యెహోవా, మీకు తోడుగానుండును. కీడును ద్వేషించి మేలును ప్రేమించుచు, గుమ్మములలో న్యాయము స్థిరపరచుడి. ఒక వేళ దేవుడును, సైన్యముల కధిపతియునగు యెహోవా, యోసేపు సంతతిలో శేపించినవారియందు కనికరించును.

మీ పండుగ దినములను నేను అసహ్యించుకొనుచున్నాను. వాటిని నీచముగా ఎంచుచున్నాను. మీ వ్రత దినములలో కలుగు వాసనను, నేను ఆపూణింపనొల్లను. నాకు దహనబలులను, నైవేద్యములను మీరర్పించినను, నేను వాటిని అంగీకరింపను. సమాధాన బలులుగా మీరర్పించు క్రొవ్విన పశువులను నేను చూడను. మీ పాటల ధ్వని నాయొద్దనుండి తొలగనియ్యుడి. మీ స్వరమండలముల నాదము వినుట నాకు మనస్సులేదు. నీళ్లు పారినట్లుగా న్యాయము జరుగనియ్యుడి. గొప్ప ప్రవాహమువలె నీతిని ప్రవహింపనియ్యుడి.

సీయోనులో నిర్విచారముగా నున్నవారికి శ్రమ. పోవ్రాను పర్వతముల మీద నిశ్చింతగా నివసించు వారికి శ్రమ. ఇశ్రాయేలువారికి విచారణకర్తలై, జనములలో ముఖ్య జనమునకు పెద్దలైనవారికి శ్రమ.

ప్రభువైన యెహోవా, తనతోడని, ప్రమాణము చేసెను. ఇదే దేవుడును, సైన్యములకధిపతియునగు యెహోవా వాక్కు.

అప్పుడు బేతేలులోని యాజకుడైన అమజ్య, ఇశ్రాయేలురాజైన యరొబామునకు వర్తమానము పంపి, ఇశ్రాయేలీయుల మధ్య, ఆమోసు నీ మీద కుట్ర చేయుచున్నాడు. యరొబాము ఖడ్గము చేత చచ్చిననియు, ఇశ్రాయేలీయులు తమ దేశమును విడిచి, చెరలోనికి పోవుదురనియు ప్రకటించుచున్నాడు. అతని మాటలు దేశము సహింపజాలదు అని, తెలియజేసెను. మరియు అమజ్య ఆమోసుతో ఇట్లనెను. దీర్ఘదర్శి, తప్పించుకొని, యూదా దేశమునకు పారిపోమ్ము. అచ్చటనే బత్తెము సంపాదించుకొనుము. అచ్చటనే నీ వార్త ప్రకటించుము. బేతేలు రాజు యొక్క ప్రతిష్ఠిత స్థలము, రాజధాని పట్టణమై యున్నందున, నీవీకను దానిలో నీ వార్త ప్రకటన చేయకూడదు. అందుకు ఆమోసు అమజ్యతో ఇట్లనెను. నేను ప్రవక్తనైనను కాను. ప్రవక్త యొక్క శిష్యుడనైనను కాను. కాని. పసుల కాపరినై, మేడిపండ్లు ఏరుకొనువాడను. నా మండలను నేను కాచుకొనుచుండగా, యెహోవా నన్ను పిలిచి, నీవు పోయి, నా జనులగు ఇశ్రాయేలువారికి ప్రవచనము చెప్పుమని, నాతో సెలవిచ్చెను. యెహోవా మాట ఆలకించుము. ఇశ్రాయేలీయులను గూర్చి ప్రవచింపకూడదనియు, ఇస్సాకు సంతతి వారిని గూర్చి మాట జార విడువకూడదనియు, నీవు ఆజ్ఞ ఇచ్చుచున్నావే. యెహోవా సెలవిచ్చినదేమనగా, నీ భార్య పట్టణమందు వేశ్యయగును. నీ కూమారులును, కుమార్తెలును, ఖడ్గముచేత కూలుదురు. నీ భూమి నూలుచేత విభాగింపబడును. నీవు అపవిత్రమైన దేశమందు చతువు. అవశ్యముగా, ఇశ్రాయేలీయులు తమ దేశము విడిచి, చెరగొనబడుదురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల / 18**

**దినవృత్తాంతములు రెండవ గ్రంథము 29:1-11, 15-19, 28-31**

హిజ్కీయా యేలనారంభించినప్పుడు, ఇరువది యయిదేండ్లవాడై, యిరువదితొమ్మిది సంవత్సరములు యెరూషలేములో ఏలెను. అతని తల్లి జెకర్యా కుమార్తె, ఆమె పేరు అబీయా. అతడు తన పితరుడగు దావీదు చర్యయంతటి ప్రకారము యెహోవా

దృష్టికి యథార్థముగా ప్రవర్తించెను. అతడు తన యేలుబడియందు మొదటి సంవత్సరము, మొదటి నెలను, యెహోవా మందిరపు తలుపులను తెరచి, వాటిని బాగుచేసి, యాజకులను, లేవీయులను పిలువనంపి, తూర్పుగా నున్న రాజవీధిలో వారిని సమకూర్చి, వారికీలాగు ఆజ్ఞ ఇచ్చెను. లేవీయులారా, నా మాట ఆలకించుడి. ఇప్పుడు మిమ్మును మీరు ప్రతిష్ఠించుకొని, మీ పితరుల దేవుడైన యెహోవా మందిరమును ప్రతిష్ఠించి పరిశుద్ధ స్థలములో నుండి నిషిద్ధ వస్తువుల నన్నిటిని బయటికి కొనిపోవుడి. మన పితరులు ద్రోహులై, మన దేవుడైన యెహోవా దృష్టికి చెడునడతలు నడచి, ఆయనను విసర్జించి, ఆయన నివాసమునకు పెడముఖము పెట్టుకొని, దానిని అలక్ష్యముచేసిరి. మరియు వారు మంటపము యొక్క ద్వారములను మూసివేసి, దీపములను ఆర్పివేసి, పరిశుద్ధ స్థలమందు ఇశ్రాయేలీయులు దేవునికి ధూపము వేయకయు దహనబలులను అర్చింపకయు ఉండిరి. అందుచేత, యెహోవా, యూదా వారిమీదను, యెరూషలేము కాపురస్థుల మీదను కోపించి, మీరు కన్నులార చూచుచున్నట్లుగా, వారిని ఆయన భీతికిని విస్మయ మునకును నిందకును ఆస్పదముగా చేసెను. కాబట్టి మన తండ్రులు కత్తిచేత పడిరి. మన కుమారులును, కుమార్తెలును, భార్యలును, చెరలోనికి కొనిపోబడిరి. ఇప్పుడు మనమీదనున్న ఇశ్రాయేలీయుల దేవుడైన యెహోవా మహోగ్రత చల్లారునట్లు, ఆయనతో మనము నిబంధన చేయవలెనని నా మనస్సులో అభిలాష పుట్టెను. నా కుమారులారా, తనకు పరిచారకులైయుండి ధూపము వేయుచుండుటకును, తన సన్నిధిని నిలుచుటకును, తనకు పరిచర్య చేయుటకును, యెహోవా మిమ్మును ఏర్పరచుకొనెను గనుక మీరు అశ్రద్ధ చేయకుడి.

వీరు తమ సహోదరులను సమకూర్చి, తమ్మును ప్రతిష్ఠించుకొని, యెహోవా మాటలను బట్టి, రాజు ఇచ్చిన ఆజ్ఞచొప్పున, యెహోవా మందిరమును పవిత్ర పరచుటకు వచ్చిరి. పవిత్రపరచుటకై యాజకులు యెహోవా మందిరపు లోపలి భాగమునకు పోయి, యెహోవా మందిరములో తమకు కనబడిన నిషిద్ధ వస్తువులన్నిటిని యెహోవా మందిరపు ఆవరణములోనికి తీసికొనిరాగా, లేవీయులు వాటిని ఎత్తి, కిద్దోను వాగులో పారవేసిరి. మొదటి నెల మొదటి దినమున వారు ప్రతిష్ఠచేయ నారంభించి, ఆ నెల యెనిమిదవ దినమున యెహోవా మంటపమునకు వచ్చిరి. ఈ ప్రకారము వారు ఎనిమిది దినములు యెహోవా మందిరమును ప్రతిష్ఠించుచు, మొదటి నెల పదునారవ దినమున సమాప్తి చేసిరి. అప్పుడు వారు రాజైన హిజ్కీయా యొద్దకు పోయి, మేము యెహోవా మందిరమంతటిని, దహన బలిపీఠమును, ఉపకరణములన్నిటిని, సన్నిధి రొట్టెలుండు బల్లను పవిత్రపరచి యున్నాము. మరియు రాజైన ఆహాజు ఏలిన కాలమున, అతడు ద్రోహముచేసి, పారవేసిన ఉపకరణములన్నిటిని మేము సిద్ధపరచి ప్రతిష్ఠించియున్నాము. అవి యెహోవా బలిపీఠము ఎదుట ఉన్నవని చెప్పిరి.

అంతసేపును సర్వసమాజము ఆరాధించు చుండెను. గాయకులు పాడుచుండిరి. బూరలు ఊడు వారు నాదము చేయుచుండిరి. దహనబలి యర్పణ సమాప్తమగువరకు ఇదియంతయు జరుగుచుండెను. వారు అర్పించుట ముగించిన తరువాత, రాజును, అతనితో కూడనున్న వారందరును, తమ తలలు వంచి ఆరాధించిరి. దావీదును, దీర్ఘదర్శియగు ఆసాపును, రచించిన శ్లోకములను ఎత్తి, యెహోవాను స్తుతించుడని, రాజైన హిజ్కీయాయును, అధిపతులును, లేవీయులకు ఆజ్ఞాపింపగా, వారు సంతోషముతో స్తోత్రములు పాడి, తలవంచి, ఆరాధించిరి. అంతట హిజ్కీయా మీరిప్పుడు, యెహోవాకు మిమ్మును ప్రతిష్ఠించుకొంటిరి. దగ్గరకు వచ్చి, యెహోవా మందిరములోనికి బలిద్రవ్యములను, కృతజ్ఞతార్పణలను తీసి కొనిరండని ఆజ్ఞ ఇయ్యగా, సమాజపు వారు బలిద్రవ్యములను, కృతజ్ఞతార్పణలను తీసికొని వచ్చిరి. దహనబలుల నర్పించుటకు ఎవరికి ఇష్టము పుట్టినో, వారు దహనబలి ద్రవ్యములను తీసికొని వచ్చిరి.

**కీర్తనలు 15:1-5** [దావీదు కీర్తన]

యెహోవా, నీ గుడారములో అతిథిగా ఉండదగినవాడెవడు? నీ పరిశుద్ధ పర్యతము మీద నివసించదగిన వాడెవడు? యథార్థమైన ప్రవర్తన గలిగి, నీతి ననుసరించుచు హృదయపూర్వకముగా నిజము పలుకువాడే. అట్టివాడు నాలుకతో కొండెములాడడు. తన చెలికానికి కీడు చేయడు. తన పొరుగువాని మీద నింద మోపడు. అతని దృష్టికి నీచుడు అసహ్యుడు. అతడు యెహోవాయందు భయభక్తులు గలవారిని సన్మానించును. అతడు ప్రమాణము చేయగా నష్టము కలిగినను మాట

తప్పడు. తన ద్రవ్యము వడ్డీకియ్యడు. నిరపరాధిని చెరుపుటకై లందము పుచ్చుకొనడు. ఈ ప్రకారము చేయువాడు ఎన్నడును కదల్చబడడు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల /19

యెషయా గ్రంథము 36:1-4, 20; 37:1-2, 6-7, 15-23, 31-35

హిజ్కీయా రాజయొక్క పదునాలుగవ సంవత్సరమున, అష్షూరు రాజైన సన్సరీబు, యూదా దేశములోని ప్రాకారముగల పట్టణములన్నిటి మీదికి వచ్చి, వాటిని పట్టుకొనెను. అంతట అష్షూరు రాజు, రబ్బాకేను, లాకీషు పట్టణమునుండి, యెరూషలేమునందున్న రాజైన హిజ్కీయా మీదికి బహు గొప్ప సేనతో పంపెను. వారు చాకి రేవు మార్గమందున్న మెరకకొలను కాలువ యొద్ద ప్రవేశింపగా, హిజ్కీయా కూమారుడును, రాజు గృహనిర్వాహకుడును నైన ఎల్యాకీమును, శాస్త్రీయగు పెబ్నాయును, రాజ్యపు దస్తావేజుల మీదనున్న ఆసాపు కుమారుడగు యోవాహును, వారియొద్దకు పోయిరి. అప్పుడు రబ్బాకే వారితో ఇట్లనెను. ఈ మాట హిజ్కీయాతో తెలియజెప్పుడి. మహారాజైన అష్షూరు రాజు సెలవిచ్చిన దేమనగా, నీవీలాగు చెప్పవలెను. నీవు నమ్ముకొను ఈ ఆశ్రయాస్పదుడు ఏపాటి ప్రయోజనకారి?

యెహోవా నా చేతిలో నుండి యెరూషలేమును విడిపించుననుటకు, ఈ దేశముల దేవతలలో ఏదైనను, తన దేశమును నా చేతిలోనుండి విడిపించినది కలదా? అని చెప్పెను.

హిజ్కీయా విని తన బట్టలు చింపుకొని, గోనెపట్ట కట్టుకొని, యెహోవా మందిరమునకు పోయి, గృహ నిర్వాహకుడగు ఎల్యాకీమును, శాస్త్రీయగు పెబ్నాయును, యాజకులలో పెద్దలను, ఆమోజు కుమారుడును ప్రవక్తయునైన, యెషయా యొద్దకు పంపెను.

యెషయా వారితో ఇట్లనెను. మీ యజమానునికి ఈ మాట తెలియజేయుడి. యెహోవా సెలవిచ్చినదేమనగా, అష్షూరు రాజు సేవకులు నన్ను దూషింపగా, నీవు వినిన మాటలకు భయపడవద్దు. అతనిలో ఒక ఆత్మను నేను పుట్టించును. వదంతి విని తన దేశమునకు వెళ్లిపోవును. అతని దేశమందు ఖడ్గముచేత అతనిని కూలజేయుదును.

యెహోవా సన్నిధిని ఇట్లని ప్రార్థన చేసెను. యెహోవా, కెరూబుల మధ్యను నివసించుచున్న ఇశ్రాయేలీయుల దేవా, భూమ్యాకాశములను కలుగజేసిన అద్వితీయ దేవా, నీవు లోకమందున్న సకల రాజ్యములకు దేవుడవై యున్నావు. సైన్యముల కధిపతివగు యెహోవా, చెవి యొగ్గి ఆలకించుము. యెహోవా, కన్నులు తెరచి దృష్టించుము. జీవము గల దేవుడవైన నిన్ను దూషించుటకై, సన్సరీబు పంపిన వాని మాటలను చెవినిబెట్టుము. యెహోవా, అష్షూరు రాజులు ఆ జనములను, వారి దేశములను పాడు చేసి, వారి దేవతలను అగ్నిలో వేసినది నిజమే. ఆ రాజ్యముల దేవతలు నిజమైన దేవుడు కాక, మనుష్యులచేత చేయబడిన కఱులు రాళ్లు గాని, దేవతలు కావు గనుక, వారు వారిని నిర్మూలముచేసిరి. యెహోవా, లోకమందున్న నీవే, నిజముగా నీవే, అద్వితీయ దేవుడవైన యెహోవావని సమస్త జనులు తెలిసికొనునట్లు, అతని చేతిలోనుండి మమ్మును రక్షించుము. అంతట ఆమోజు కుమారుడైన యెషయా, హిజ్కీయా యొద్దకు ఈ వర్తమానము పంపెను. ఇశ్రాయేలీయుల దేవుడగు యెహోవా సెలవిచ్చినదేమనగా, అష్షూరు రాజైన సన్సరీబు విషయమందు నీవు నా యెదుట ప్రార్థన చేసెతివే. అతని గూర్చి యెహోవా సెలవిచ్చుమాట ఏదనగా, సీయోను కుమారియైన కన్యక నిన్ను దూషణ చేయుచున్నది. ఆమె నిన్ను అపహాస్యము చేయుచున్నది, యెరూషలేము కుమారి నిన్ను చూచి తల ఊచుచున్నది. నీవు ఎవరిని తిరస్కరించితివి? ఎవరిని దూషించితివి? నీవు గర్వించి యెవరిని భయపెట్టితివి? ఇశ్రాయేలీయుల పరిశుద్ధ దేవునినే గదా?

యూదా వంశములో తప్పించుకొనిన శేషము, ఇంకను క్రిందికి వేరు తన్ని, మీదికి ఎదిగి ఫలించును. శేషించువారు యెరూషలేములో నుండి బయలుదేరుదురు. తప్పించు కొనినవారు, సీయోను కొండలోనుండి బయలుదేరుదురు. సైన్యముల కధిపతియగు యెహోవా ఆసక్తి దీని నెరవేర్చును. కాబట్టి అష్షూరు రాజును గూర్చి యెహోవా సెలవిచ్చిన దేమనగా, అతడు ఈ

పట్టణములోనికి రాడు. దానిమీద ఒక బాణమైన ప్రయోగింపడు. ఒక కేడెమునైన దానికి కనుపరచడు. దానియెదుట ముట్టడి దిబ్బ కట్టడు. ఈ పట్టణము లోపలికి రాక, తాను వచ్చిన మార్గముననే అతడు తిరిగి పోవును. ఇదే యెహోవా వాక్కు. నా నిమిత్తమును, నా సేవకుడైన దావీదు నిమిత్తమును, నేను ఈ పట్టణమును కాపాడి రక్షించుదును.

### కీర్తనలు 12:1-8

[ప్రధాన గాయకునికి - అష్టమ శ్లోతిమీద పాడదగినది - దావీదు కీర్తన]

యెహోవా నన్ను రక్షింపుము. భక్తిగలవారు లేకపోయిరి. విశ్వాసులు నరులలో నుండకుండ గతించిపోయిరి. అందరు ఒకరితో నొకరు అబద్ధములాడుదురు. మోసకరమైన మనస్సుగలవారై ఇచ్చకములాడు పెదవులతో పలుకుదురు. యెహోవా, ఇచ్చకములాడు పెదవులన్నిటిని, బింకములాడు నాలుకలన్నిటిని కోసివేయును. మా నాలుకల చేత మేము సాధించెదము మా పెదవులు మావి, మాకు ప్రభువు ఎవడని వారనుకొందురు. బాధపడు వారికి చేయబడిన బలాత్కారమును బట్టియు, దరిద్రుల నిట్టూర్పులను బట్టియు నేనిప్పుడే లేచెదను. రక్షణను కోరుకొనువారికి, నేను రక్షణ కలుగజేసెదను అని, యెహోవా సలవిచ్చుచున్నాడు. యెహోవా మాటలు పవిత్రమైనవి. అవి మట్టిమూసలో ఏడు మారులు కరగి, ఊదిన వెండియంత పవిత్రములు. యెహోవా, నీవు దరిద్రులను కాపాడెదవు. ఈ తరమువారి చేతిలోనుండి వారిని నిత్యము రక్షించెదవు. నరులలో నీచవర్తన ప్రబలమైనప్పుడు, దుష్టులు గర్విష్టులై నలుదిక్కుల తిరుగులాడుదురు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల / 20

### దినవృత్తాంతములు రెండవ గ్రంథము 30:1-9, 13-15, 21-23, 26-27

మరియు హిజ్కీయా, ఇశ్రాయేలీయుల దేవుడైన యెహోవాకు పస్కాపండుగ ఆచరించుటకై, యెరూషలేములో నున్న యెహోవా మందిరమునకు రావలసినదని ఇశ్రాయేలువారి కందరికిని, యూదావారి కందరికిని, వర్తమానములను, ఎఫ్రాయిమీయులకును మనస్సేవారికిని పత్రికలను, పంపెను. సేవకు చాలినంతమంది యాజకులు, తమ్మును తాము ప్రతిష్ఠించుకొనకుండుటచేతను, జనులు యెరూషలేములో కూడుకొనకుండుట చేతను, మొదటి నెలయందు పస్కాపండుగ జరుగకపోగా, రాజును, అతని అధిపతులును, యెరూషలేములోనున్న సమాజపు వారందరును, దానిని రెండవ నెలలో ఆచరింపవలెనని యోచనచేసిరి. ఈ సంగతి రాజుకును, సమాజపు వారికందరికిని అనుకూల మాయెను. కావున బహు కాలము నుండి, వారు వ్రాయబడిన ప్రకారము, ఇంత ఘనముగా నాచరింపకుండుట చూచి, ఇశ్రాయేలీయుల దేవుడైన యెహోవాకు యెరూషలేములో పస్కాపండుగ ఆచరించుటకై రావలసినదని, బెయేరెబా మొదలుకొని, దాను వరకు ఇశ్రాయేలీయులుండ దేశమంతటను చాటింపవలెనని వారు నిర్ణయముచేసిరి. కావున అంచెవాండ్రు రాజునొద్దను, అతని అధిపతులయొద్దను, తాకీదులు తీసికొని, యూదా ఇశ్రాయేలు దేశములందంతట సంచరించి, రాజాజ్ఞను ఈలాగు ప్రచురము చేసిరి. ఇశ్రాయేలు వారలారా, అబ్రాహాము ఇస్సాకు ఇశ్రాయేలుల దేవుడైన యెహోవా వైపు తిరుగుడి. మీరు తిరిగినయెడల, మీలో అష్షూరు రాజుల చేతిలో నుండి తప్పించుకొని శేషించిన వారివైపు, ఆయన తిరుగును. తమ పితరుల దేవుడైన యెహోవా యెడల ద్రోహముగా ప్రవర్తించిన మీ పితరులవలెను, మీ సహోదరులవలెను మీరు ప్రవర్తించకుడి. వారి ప్రవర్తన ఎట్టిదో మీకు అగపరచ వలెనని ఆయన వారిని వినాశమునకు అప్పగించెను. మీ పితరులవలె మీరు అవిధేయులుగాక, యెహోవాకు లోబడి, ఆయన శాశ్వతముగా పరిశుద్ధ పఠచిన, ఆయన పరిశుద్ధమందిరములో ప్రవేశించి, మీ దేవుడైన యెహోవా మహోగ్రత మీ మీదినుండి తొలగి పోవునట్లు, ఆయనను సేవించుడి. మీరు యెహోవావైపు తిరిగినయెడల, మీ సహోదరుల యెడలను, మీ పిల్లల యెడలను, చెర తీసికొని పోయిన వారికి కనికరము పుట్టును. వారు ఈ దేశమునకు తిరిగి వచ్చెదరు. మీ దేవుడైన యెహోవా కరుణా కటాక్షములు గలవాడు గనుక, మీరు ఆయన వైపు తిరిగిన యెడల, ఆయన మీయందు ప్రసన్నుడగును.

కావున రెండవ నెలయందు, పులియని రొట్టెలపండుగ ఆచరించుటకై అతివిస్తారమైన సమాజముగా బహు జనులు యెరూషలేములో కూడిరి. వారు దాని చేపట్టి, యెరూషలేములోనున్న బలిపీఠములను, ధూపపీఠములను తీసివేసి, కిర్దోను వాగులో వాటిని పారవేసిరి. రెండవ నెల పదునాల్గవ దినమున వారు పస్కాపశువును వధించిరి. యాజకులును, లేవీయులును సిగ్గునొంది, తమ్మును ప్రతిష్ఠించుకొని, దహనబలి పశువులను యెహోవా మందిరములోనికి తీసికొని వచ్చిరి.

యెరూషలేములోనున్న ఇశ్రాయేలువారు బహు సంతోష భరితులై పులియని రొట్టెల పండుగను ఏడు దినములు ఆచరించిరి. లేవీయులును యాజకులును యెహోవాను ఘనపరచుచు, గొప్ప నాదముగల వాద్యములతో, ప్రతి దినము ఆయనను స్తుతించుచు ఉండిరి. యెహోవా సేవయందు మంచి నేర్పరులైన లేవీయులందరితో హిజ్కీయా ప్రీతిగా మాటలాడెను. వారు సమాధానబలులు అర్పించుచు, తమ పితరుల దేవుడైన యెహోవా దేవుడని యొప్పుకొనుచు, ఏడు దినములు పండుగ ఆచరించిరి. యూదా రాజైన హిజ్కీయా సమాజపువారికి బలియర్పణల నిమిత్తము వెయ్యి కోడెలను, ఏడువేల గొర్రెల నిచ్చుటయు, అధిపతులు వెయ్యి కోడెలను పదివేల గొర్రెల నిచ్చుటయు, బహుమంది యాజకులు తమ్మును తాము ప్రతిష్ఠించుకొనుటయు,

యెరూషలేము కాపురస్థులకు మిక్కిలి ఆనందము కలిగెను. ఇశ్రాయేలు రాజును, దావీదు కుమారుడైన నోలోమోను కాలమునకు తరువాత, ఈలాగున జరిగి యుండలేదు. అప్పుడు లేవీయులైన యాజకులు లేచి, జనులను దీవింపగా, వారి మాటలు వినబడెను. వారి ప్రార్థన, ఆకాశముననున్న పరిశుద్ధ నివాసమునకు చేరెను.

**కీర్తనలు 20:1-9** [ప్రధాన గాయకునికి - దావీదు కీర్తన]

ఆపత్కాలమందు యెహోవా నీకుత్తరమిచ్చును గాక. యాకోబు దేవుని నామము నిన్ను ఉద్ధరించును గాక. పరిశుద్ధ స్థలములోనుండి, ఆయన నీకు సహాయము చేయును గాక. సీయోనులోనుండి నిన్ను ఆదుకొనును గాక. ఆయన నీ నైవేద్యములన్నిటిని జ్ఞాపకము చేసికొనును గాక. నీ దహనబలులను అంగీకరించును గాక. నీ కోరికను సిద్ధింపజేసి, నీ ఆలోచన యావత్తును సఫలపరచును గాక. యెహోవా నీ రక్షణను బట్టి, మేము జయోత్సాహము చేయుచున్నాము. మా దేవుని నామమునుబట్టి, మా ధ్వజము ఎత్తుచున్నాము. నీ ప్రార్థనలన్నియు యెహోవా సఫలపరచునుగాక. యెహోవా తన అభిషిక్తుని రక్షించునని నా కిప్పుడు తెలియును. రక్షణార్థమైన తన దక్షిణహస్తబలము చూపును. తన పరిశుద్ధాకాశములో నుండి అతని కుత్తరమిచ్చును. కొందరు రథములను బట్టియు, కొందరు గుఱ్ఱములను బట్టియు, అతిశయపడుదురు. మనమైతే మన దేవుడైన యెహోవా నామమునుబట్టి అతిశయపడుదము. వారు క్రుంగి నేలమీద పడియున్నారు. మనము లేచి చక్కగా నిలుచుచున్నాము. యెహోవా, రక్షించుము. మేము మొఱ్ఱపెట్టునపుడు, రాజు మాకుత్తరమిచ్చును గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /21**

**మీకా గ్రంథము 1:1-3, 5, 9; 2:1-3; 3:1-2, 4, 11-12; 4:1-4; 6:1-3, 7-8, 7:18-19**

యోతాము ఆహాజ హిజ్కీయా అను యూదా రాజుల దినములలో, షోమ్రోనును గూర్చియు, యెరూషలేమును గూర్చియు, దర్శనరీతిగా మోరషీయుడైన మీకాకు ప్రత్యక్షమైన యెహోవా వాక్కు. సకల జనులారా, ఆలకించుడి, భూమీ, నీవును నీలో నున్న సమస్తమును చెవి యొగ్గి వినుడి. ప్రభువగు యెహోవా మీమీద సాక్ష్యము పలుకబోవు చున్నాడు. పరిశుద్ధాలయములో నుండి, ప్రభువు మీమీద సాక్ష్యము పలుకబోవుచున్నాడు. ఇదిగో యెహోవా తన స్థలము విడిచి బయలుదేరుచున్నాడు. ఆయన దిగి, భూమియొక్క ఉన్నత స్థలముల మీద నడువబోవు చున్నాడు.

యాకోబు సంతతి చేసిన తిరుగుబాటును బట్టియు, ఇశ్రాయేలు సంతతి వారి పాపములనుబట్టియు, ఇదంతయు సంభవించును. యాకోబు సంతతి వారు తిరుగుబాటు చేయుటకు మూలమేది? అది షోమ్రోనేగదా. యూదా వారి ఉన్నత స్థలములు ఎక్కడివి? యెరూషలేములోనివే కావా?



దానికి తగిలిన గాయములు మరణకరములు. అవి యూదాకు తగిలియున్నవి. నా జనుల గుమ్మముల వరకు, యెరూషలేము వరకు, అవి వచ్చియున్నవి.

మంచముల మీద పరుండి, మోసపు క్రియలు యోచించుచు, దుష్కార్యములు చేయువారికి శ్రమ. ఆలాగు చేయుట వారి స్వాధీనములో నున్నది గనుక, వారు ప్రొద్దు పొడవగానే చేయుదురు. వారు భూములు ఆశించి పట్టుకొందురు. ఇండ్లు ఆశించి, ఆక్రమించు కొందురు. ఒక మనిషిని, వాని కుటుంబమును, ఇంటివానిని, వాని స్వాస్థ్యమును, అన్యాయముగా ఆక్రమింతురు. కాబట్టి యెహోవా సెలవిచ్చినదేమనగా, గొప్ప అపాయకాలము వచ్చుచున్నది. దాని క్రిందనుండి, తమ మెడలను తప్పించుకొనలేకుండు నంతగాను, గర్వముగా నడువలేకుండు నంతగాను, ఈ వంశమునకు కీడుచేయ నుద్దేశించుచున్నాను.

నేనీలాగు ప్రకటించితిని. యాకోబు సంతతి యొక్క ప్రధానులారా, ఇశ్రాయేలీయుల అధిపతులారా, ఆలకించుడి. న్యాయము ఎరిగియుండుట, మీ ధర్మమే గదా. అయినను, మేలు నసహ్యించుకొని కీడుచేయ నిష్ఠపడుదురు. నా జనుల చర్మము ఊడదీసి, వారి యెముకలమీది మాంసము చీల్చుచుండుదురు.

వారు దుర్మార్గత ననుసరించి నడుచుకొనియున్నారు గనుక, వారు యెహోవాకు మొఱ్ఱపెట్టినను, ఆయన వారి మనవి అంగీకరింపక, ఆ కాలమందు వారికి కనబడకుండ తన్ను మరుగుచేసికొనును.

జనుల ప్రధానులు లంచము పుచ్చుకొని తీర్పు తీర్చుదురు. వారి యాజకులు కూలికి బోధింతురు. ప్రవక్తలు ద్రవ్యము కొరకు నోదె చెప్పుదురు. అయినను వారు, యెహోవాను ఆధారము చేసికొని, యెహోవా మన మధ్య నున్నాడు గదా. యే కీడును మనకు రానేరదని యనుకొందురు. కాబట్టి చేను దున్నబడునట్లు, మిమ్మునుబట్టి సీయోను దున్నబడును. యెరూషలేము రాళ్ల కుప్పలగును. మందరమున్న పర్వతము, అరణ్యములోని ఉన్నత స్థలములవలె అగును.

అంత్యదినములలో, యెహోవా మందరపర్వతము, పర్వతముల శిఖరమున స్థిరపరచబడి, కొండలకంటి ఎత్తుగా ఎత్తబడగా, ప్రవాహము వచ్చినట్లు జనులు దానిలోనికి వత్తురు. కాబట్టి ఆ కాలమున అన్యజనులనేకులు వచ్చి, సీయోనులోనుండి ధర్మశాస్త్రమును, యెరూషలేములో నుండి యెహోవా వాక్యమును బయలు వెళ్లును. యాకోబు దేవుని మందరమునకు, యెహోవా పర్వతమునకు, మనము వెళ్లుదము రండి. ఆయన తనమార్గముల విషయమై మనకు బోధించును, మనము ఆయన త్రోవలలో నడుచుకొందము అని చెప్పుకొందురు. ఆయన మధ్యవర్తియై, అనేక జనములకు న్యాయము తీర్చును. దూరమున నివసించు బలము గల అన్యజనులకు తీర్పు తీర్చును. వారు తమ ఖడ్గములను నాగటి నక్కులుగాను, తమ యీటిలను మచ్చు కత్తులు గాను సాగకొట్టుదురు, జనము మీదికి జనము ఖడ్గము ఎత్తక యుండును. యుద్ధము చేయ నేర్చుకొనుట, జనులు ఇక మానివేతురు. ఎవరి భయము లేకుండ, ప్రతివాడును తన ద్రాక్షచెట్టు క్రిందను, తన అంజురపు చెట్టుక్రిందను కూర్చుండును. సైన్యముల కదిపతియగు యెహోవా మాట యిచ్చియున్నాడు.

యెహోవా సెలవిచ్చు మాట ఆలకించుడి. నీవు వచ్చి, పర్వతములను సాక్ష్యముపెట్టి వ్యాజ్యమాడుము. కొండలకు నీ స్వరము వినబడనిమ్ము. తన జనుల మీద యెహోవాకు వ్యాజ్యము కలదు. ఆయన ఇశ్రాయేలీయుల మీద వ్యాజ్యమాడుచున్నాడు. నిశ్చలములై, భూమికి పునాదులుగా ఉన్న పర్వతములారా, యెహోవా ఆడు వ్యాజ్యము ఆలకించుడి. నా జనులారా, నేను మీకేమి చేసితిని? మిమ్ము నేలాగు ఆయాసపరచితిని? అది నాతో చెప్పుడి.

వేలకొలది పొట్టేళ్లును, వేలాది నదులంత విస్తారమైన తైలమును, ఆయనకు సంతోషము కలుగజేయునా? నా అతిక్రమమునకై నా జ్యేష్ఠపుత్రుని నేనిత్తునా? నా పాపపరిహారమునకై నా గర్భఫలమును నేనిత్తునా? మనుష్యుడా, యేది ఉత్తమమో అది నీకు తెలియజేయబడియున్నది. న్యాయముగా నడుచుకొనుటయు, కనికరమును ప్రేమించుటయు, దీనమనస్సు కలిగి, నీ దేవుని యెదుట ప్రవర్తించుటయు, ఇంతే గదా యెహోవా నిన్నుడుగు చున్నాడు.

తన స్వాస్థ్యములో శేపించినవారి దోషమును పరిహరించి, వారు చేసిన అతిక్రమముల విషయమై, వారిని క్షమించు దేవుడవైన నీతోసముడైన దేవుడున్నాడా? ఆయన కనికరము చూపుటయందు సంతోషించువాడు గనుక, నిరంతరము

కోపముంచడు. ఆయన మరల మనయందు జాలిపడును. మన దోషములను అణచివేయును. వారి పాపములన్నిటిని, సముద్రపు అగాధములలో నీవు పడవేతువు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /22**

**దినవృత్తాంతములు రెండవ గ్రంథము 31:1-12, 20, 21**

ఇదంతయు సమాప్తమైన తరువాత, అక్కడనున్న ఇశ్రాయేలు వారందరును, యూదా పట్టణములకు పోయి, యూదా దేశమంతటను, బెన్యామీను ఎఫ్రాయిము మనషే దేశముల యందంతటను ఉన్న విగ్రహములను నిర్మూలముచేసి, దేవతాస్తంభములను ముక్కలుగా నరికి, ఉన్నతస్థలములను బలిపీఠములను పడగొట్టిరి. తరువాత ఇశ్రాయేలు వారందరును, తమ తమ పట్టణములలోనున్న తమ తమ స్వాస్థ్యములకు తిరిగి వెళ్లిరి. అంతట హిజ్కీయా, యెవరి సేవాధర్మము వారు జరుపుకొనునట్లుగా, యాజకులను వరుసల ప్రకారముగాను, లేవీయులను వారి వారి వరుసల ప్రకారముగాను నియమించెను. దహనబలులను సమాధాన బలులను అర్పించుటకును, సేవను జరిగించుటకును కృతజ్ఞతా స్తుతులు చెల్లించుటకును, యెహోవా పాళపు ద్వారముల యొద్ద స్తుతులు చేయుటకును, యాజకులను లేవీయులను నియమించెను. మరియు యెహోవా ధర్మశాస్త్రము నందు వ్రాయబడియున్న విధిని బట్టి జరుగు ఉదయా స్తమయముల దహన బలులను, విశ్రాంతి దినములకును, అమావాస్యలకును నియామక కాలములకును, ఏర్పడియున్న దహనబలులను అర్పించుటకై తనకు కలిగిన ఆస్తిలోనుండి రాజు ఒక భాగమును ఏర్పాటు చేసెను. మరియు, యెహోవా ధర్మశాస్త్రమును బట్టి, యాజకులును లేవీయులును దైర్యము వహించి, తమ పని జరుపుకొనునట్లు, ఎవరి భాగములను వారికి ఇయ్య వలసినదని యెరూషలేములో కాపురమున్న జనులకు అతడు ఆజ్ఞాపించెను. ఆ యాజ్ఞ వెల్లడియగుటతోడనే, ఇశ్రాయేలీయులు ప్రథమ పలములైన ధాన్య ద్రాక్షారసములను, నూనెను, తేనెను, సస్యఫలములను, విస్తారముగా తీసికొని వచ్చిరి. సమస్తమైన వాటిలోనుండియు, పదియవ వంతులను విస్తారముగా తీసికొని వచ్చిరి. యూదా పట్టణములలో కాపురమున్న ఇశ్రాయేలు వారును, యూదా వారును, ఎద్దులలోను గొర్రెలలోను పదియ వవంతును, తమ దేవుడైన యెహోవాకు ప్రతిష్ఠితములైన వస్తువులలో పదియవ వంతును తీసికొని వచ్చి, కుప్పలుగా కూర్చిరి. వారు మూడవ మాసమందు కుప్పలు వేయ నారంభించి, ఏడవ మాసమందు ముగించిరి. హిజ్కీయాయును, అధిపతులును వచ్చి, ఆ కుప్పలను చూచి, యెహోవాను స్తుతించి, ఆయన జనులైన ఇశ్రాయేలీయులను దీవించిరి. హిజ్కీయా ఆ కుప్పలను గూర్చి యాజకులను, లేవీయులను ఆలోచన యడిగినందుకు, సాదోకు సంతతి వాడును ప్రధాన యాజకుడునగు అజర్యా, యెహోవా మందిరములోనికి జనులు కానుకలను తెచ్చుట మొదలుపెట్టి నప్పటి నుండి, మేము సమ్మద్దిగా భోజనముచేసినను, చాలా మిగులుచున్నది. యెహోవా తన జనులను ఆశీర్వదించినందున, ఇంత గొప్పరాశి మిగిలినదని రాజుతోననగా, హిజ్కీయా, యెహోవా మందిరములో కొట్లను సిద్ధపరచవలసినదని ఆజ్ఞ ఇచ్చెను. వారు వాటిని సిద్ధపరచి, ఏమియు అపహరింపకుండ, కానుకలను, పదియవ భాగములను, ప్రతి స్థితములుగా తేబడిన వస్తువులను, లోపల చేర్చిరి. లేవీయుడైన కొనన్యా వాటిమీద విచారణకర్తగా నియమింప బడెను. అతని సహోదరుడైన పిమ్ అతనికి సహకారిగా ఉండెను.

హిజ్కీయా యూదా దేశమంతటను ఈలాగున జరిగించి, తన దేవుడైన యెహోవా దృష్టికి అనుకూలముగాను, యథార్థముగాను, నమ్మకముగాను, పనిచేయుచు వచ్చెను. తన దేవుని ఆశ్రయించుటకై, దేవుని మందిర సేవ విషయమందేమి, ధర్మశాస్త్ర విషయమందేమి, ధర్మమంతటి విషయమందేమి, తాను ఆరంభించిన ప్రతి పని అతడు హృదయపూర్వకముగా జరిగించి వర్ణిల్లెను.

**కీర్తనలు 21:1-13** [ప్రధాన గాయకునికి - దావీదు కీర్తన]

యెహోవా, రాజు నీ బలమునుబట్టి సంతోషించు చున్నాడు. నీ రక్షణనుబట్టి అతడు ఎంతో హర్షించుచున్నాడు. అతని మనోభీష్టము నీవు సఫలము చేయుచున్నావు. అతని పెదవులలోనుండి వచ్చిన ప్రార్థన, నీవు మానక అంగీకరించు చున్నావు. శ్రీయస్కరమైన ఆశీర్వాదములతో నీవు అతనిని ఎదుర్కొనుచున్నావు. అతని తలమీద అపరంజి కిరీటము నీవు ఉంచుచున్నావు. ఆయుస్సు నిమ్మని అతడు నిన్ను వరమడుగగా, నీవు దానిని అతని కనుగ్రహించి యున్నావు. సదాకాలము నిలుచు దీర్ఘాయువు నీవు దయచేసి యున్నావు. నీ రక్షణ వలన అతనికి గొప్ప మహిమ కలిగెను. గౌరవ ప్రభావములను నీవు అతనికి ధరింపజేసియున్నావు. నిత్యము ఆశీర్వాద కారకుడుగా నుండునట్లు నీవతని నియమించి యున్నావు. నీ సన్నిధిని సంతోషముతో అతని నుల్లసంపజేసి యున్నావు. ఏలయనగా, రాజు యెహోవాయందు నమ్మిక యుంచుచున్నాడు. సర్వోన్నతుని కృపచేత అతడు కదలకుండు నిలుచును. నీ హస్తము నీ శత్రువులందరిని చిక్కించు కొనును. నీ దక్షిణహస్తము నిన్ను ద్వేషించువారిని చిక్కించుకొనును. నీవు ప్రత్యక్షమైనప్పుడు, వారు అగ్నిగుండమువలె అగుదురు. తన కోపమువలన యెహోవా వారిని నిర్మూలము చేయును. అగ్ని వారిని దహించును. భూమిమీద నుండకుండు వారి గర్భఫలమును నీవు నాశనము చేసెదవు. నరులలో నుండకుండు వారి సంతానమును నశింపజేసెదవు. వారు నీకు కీడు చేయవలెనని ఉద్దేశించిరి. దురుపాయము పన్నిరి కాని, దానిని కొనసాగింప లేకపోయిరి. నీవు వారిని వెనుకకు త్రిప్పి వేసెదవు. నీ వింటి నారులను బిగించి వారిని ముఖము మీద కొట్టుదువు. యెహోవా, నీ బలమునుబట్టి నిన్ను హెచ్చించుకొనుము. మేము గానము చేయుచు, నీ పరాక్రమమును కీర్తించెదము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఆరవ నెల /23**

**యెషయా గ్రంథము 40:1-17, 28-31; 41:10-13**

మీ దేవుడు సెలవిచ్చిన మాట ఏదనగా, నా జనులను ఓదార్చుడి, ఓదార్చుడి. యెరూషలేముతో ప్రేమగా మాటలాడుడి. ఆమె యుద్ధకాలము సమాప్తమయ్యెను. ఆమె దోషగుణము తీర్చబడెను. యెహోవా చేతి వలన, ఆమె తన సమస్త పాపముల నిమిత్తము రెండింతలు పొందెనను సమాచారము ఆమెకు ప్రకటించుడి. ఆలకించుడి. అడవిలో ఒకడు ప్రకటించుచున్నాడు. ఎట్లనగా, అరణ్యములో యెహోవాకు మార్గము సిద్ధపరచుడి. ఎడారిలో మా దేవుని రాజమార్గము సరాళము చేయుడి. ప్రతి లోయను ఎత్తు చేయవలెను. ప్రతి పర్వతమును ప్రతి కొండను అణచవలెను. వంకరవి చక్కగాను, కరుకైనవి సమముగాను, ఉండవలెను. యెహోవా మహిమ బయలు పరచబడును. ఒకడును తప్పకుండు సర్వశరీరులు దాని చూచెదరు. ఈలాగున జరుగునని యెహోవా సెలవిచ్చి యున్నాడు. ఆలకించుడి. ప్రకటించుమని యొకడు ఆజ్ఞ ఇచ్చుచున్నాడు. నేనేమి ప్రకటించునని మరి యొకడుగుచున్నాడు. సర్వశరీరులు గడ్డియై యున్నారు. వారి అందమంతయు అడవి పువ్వువలె ఉన్నది. యెహోవా తన శ్వాసము దానిమీద ఉదగా, గడ్డి యెండును. పువ్వు వాడును. నిశ్చయముగా జనులు గడ్డివంటి వారే. గడ్డి యెండిపోవును. దాని పువ్వు వాడిపోవును. మన దేవుని వాక్యము నిత్యము నిలుచును. సీయోనూ, సువార్త ప్రటించుచున్నదానా, ఉన్నత పర్వతము ఎక్కుము. యెరూషలేము, సువార్త ప్రకటించుచున్నదానా, బలముగా ప్రకటించుము. భయపడక ప్రకటించుమి, ఇదిగో మీ దేవుడు అని, యూదా పట్టణములకు ప్రకటించుము. ఇదిగో తన బాహువే, తన పక్షమున ఏలుచుండగా, ప్రభువగు యెహోవా తానే శక్తిసంపన్నుడై వచ్చును. ఆయన ఇచ్చు బహుమానము ఆయన యొద్దనున్నది. ఆయన చేయు ప్రతికారము, ఆయనకు ముందుగా నడచుచున్నది. గొర్రెల కాపరివలె ఆయన తన మందను మేపును. తన బాహువుతో గొర్రె పిల్లలను కూర్చి, రొమ్మున ఆనించుకొని మోయును. పాలిచ్చు వాటిని ఆయన మెల్లగా నడిపించును. తన పుడిసిటిలో జలములు కొలిచినవాడెవడు? జేనతో ఆకాశముల కొల చూచినవాడెవడు? భూమిలోని మన్ను కొలపాత్రలో ఉంచినవాడెవడు? త్రాసుతో పర్వతములను తూచినవాడెవడు? తూనిక చేత కొండలను తూచినవాడెవడు? యెహోవా ఆత్మకు నేర్పినవాడెవడు? ఆయనకు మంత్రియై ఆయనకు బోధపరచిన వాడెవడు? ఎవని యొద్ద ఆయన ఆలోచన అడిగెను? ఆయనకు వివేకము కలుగజేసిన వాడెవడు? న్యాయ మార్గమును గూర్చి ఆయనకు నేర్పినవాడెవడు? ఆయనకు

జ్ఞానమును ఆభ్యసించి జేసినవాడెవడు? ఆయనకు బుద్ధిమార్గము బోధించినవాడెవడు? జనములు చేదనుండి జారు బిందువుల వంటివి. జనులు త్రాసు మీది ధూళివంటివారు. ద్వీపములు గాలికి ఎగురు సూక్ష్మ రేణువులవలె నున్నవి. సమిధలకు లోబానోను చాలకపోవును. దహనబలికి దాని పశువులు చాలవు. ఆయన దృష్టికి సమస్త జనములు లేనట్లుగానే యుండును. ఆయన దృష్టికి అవి అభావముగాను, శూన్యముగాను ఎంచబడును.

నీకు తెలియలేదా? నీవు వినలేదా? భూదిగంతములను సృజించిన యెహోవా నిత్యుడగు దేవుడు. ఆయన సొమ్మసిల్లడు, అలయడు. ఆయన జ్ఞానమును శోధించుట అసాధ్యము. సొమ్మసిల్లినవారికి బలమిచ్చువాడు ఆయనే. శక్తిహీనులకు బలాభివృద్ధి కలుగజేయువాడు ఆయనే. బాలురు సొమ్మసిల్లుదురు, అలయుదురు. యవ్వనస్థులు తప్పక తోట్రిల్లుదురు. యెహోవాకొరకు ఎదురు చూచువారు నూతన బలము పొందుదురు. వారు పక్షిరాజులవలె రెక్కలు చాపి, పైకి ఎగురుదురు. అలయక పరుగెత్తుదురు. సొమ్మసిల్లక నడిచిపోవుదురు.

ద్వీపములారా, నాయెదుట మోనముగా నుండుడి. జనములారా, నూతన బలము పొందుడి. వారు నా సన్నిధికి వచ్చి మాటలాడవలెను. వ్యాజ్యము తీర్చుకొనుటకు మనము కూడుకొందము రండి. తన ప్రవర్తన అంతటిలో నీతిని జరిగించువానిని, తూర్పు నుండి రేపి పిలిచినవాడెవడు? ఆయన అతనికి జనములను అప్పగించుచున్నాడు. రాజులను లోపరచుచున్నాడు, ధూళివలెవారిని అతని ఖడ్గమునకు అప్పగించుచున్నాడు. ఎగిరిపోవు పొట్టువలె, అతని వింటికి వారిని అప్పగించుచున్నాడు. అతడు వారిని తరుముచున్నాడు. తాను ఇంతకుముందు వెళ్ళని త్రోవనే సురక్షితముగ దాటిపోవుచున్నాడు. ఎవడు దీని నాలోచించి జరిగించెను? ఆదినుండి మానవ వంశములను పిలిచిన వాడనైన యెహోవానగు నేనే. నేను మొదటి వాడను, కడవరివారితోను ఉండువాడను. ద్వీపములు చూచి దిగులుపడుచున్నవి. భూదిగంతములు వణకుచున్నవి. జనులు వచ్చి చేరుచున్నారు. వారు ఒకనికొకడు సహాయము చేసికొందురు. దైర్యము వహించుమని యొకనితో ఒకడు చెప్పుకొందురు. అతుకుటను గూర్చి, అది బాగుగా ఉన్నదని చెప్పి, శిల్పి, కంసాలిని ప్రోత్సహింపరచును. సుత్రెతో నునుపు చేయువాడు, దాగలి మీద కొట్టు వానిని, ప్రోత్సహింపరచును. విగ్రహము కదలకుండ, పనివాడు మేకులతో దాని బిగించును. నా సేవకుడనైన ఇశ్రాయేలూ, నేనేర్పరచుకొనిన యాకోబూ, నా స్నేహితుడైన అబ్రాహాము సంతానమా, భూదిగంతములనుండి నేను పట్టుకొని, దాని కొనల నుండి పిలుచుకొనిన వాడా, నీవు నా దాసుడవనియు, నేను నిన్ను ఉపేక్షింపక యేర్పరచుకొంటినియు, నేను నీతో చెప్పియున్నాను. నీకు తోడైయున్నాను. భయపడకుము. నేను నీ దేవుడనై యున్నాను. దిగులుపడకుము. నేను నిన్ను బలపరతును. నీకు సహాయము చేయువాడను నేనే. నీతియను నా దక్షిణ హస్తముతో నిన్ను ఆడుకొందును. నీమీద కోపపడిన వారందరు సిగ్గుపడి విస్మయమొందెదరు. నీతో వాదించువారు, మాయమై, నశించిపోవుదురు. నీతో కలహించువారిని నీవు వెదకుదువు గాని, వారిని కనుగొనలేక పోవుదువు. నీతో యుద్ధము చేయువారు మాయమై పోవుదురు. అభావులగుదురు. నీ దేవుడనైన యెహోవానగు నేను, భయపడకుము, నేను నీకు సహాయము చేసెదనని చెప్పుచు, నీ కుడిచేతిని పట్టుకొనుచున్నాను.

### కీర్తనలు 43:1-5

దేవా, నాకు న్యాయము తీర్చుము. భక్తిలేని జనముతో నా పక్షమున వ్యాజ్యమాడుము. కపటము కలిగి, దౌర్జన్యము చేయువారి చేతిలోనుండి, నీవు నన్ను విడిపించుదువు. నీవు నాకు దుర్గమైన దేవుడవు. నన్ను త్రోసివేసితి వేమి? నేను శత్రుబాధచేత దుఃఖాక్రాంతుడనై సంచరింపనేల? నీ వెలుగును, నీ సత్యమును, బయలుదేర జేయుము. అవి నాకు త్రోవ చూపును. అవి నీ పరిశుద్ధ పర్యతమునకును, నీ నివాస స్థలములకును, నన్ను తోడుకొని వచ్చును. అప్పుడు నేను, దేవుని బలిపీఠము నొద్దకు, నాకు ఆనంద సంతోషములు కలుగజేయు దేవుని యొద్దకు, చేరుదును. దేవా, నా దేవా, సితారా వాయింపుచు, నీకు కృతజ్ఞతా స్తుతులు చెల్లించెదను. నా ప్రాణమా, నీవేల క్రుంగియున్నావు? నాలో నీవేల తొందరపడు చున్నావు? దేవునియందు నిరీక్షణ యుంచుము. ఆయన నా రక్షణకర్త. నా దేవుడు. ఇంకను నేనాయనను స్తుతించెదను.

థెస్సలోనీకయులకు వ్రాసిన రెండవ పత్రిక 3:1-13; తీతుకు వ్రాసిన పత్రిక 3:1-15

2 థెస్స 3:1-13 = తుదకు సహోదరులారా, మీలో జరుగుచున్న ప్రకారము, ప్రభువు వాక్యము శీఘ్రముగా వ్యాపించి, (పరుగెత్తి) మహిమ పరచబడు నిమిత్తమును, మేము మూర్ఖులైన దుష్ట మనుష్యుల చేతిలోనుండి తప్పించబడు నిమిత్తమును, మా కొరకు ప్రార్థించుడి. విశ్వాసము అందరికి లేదు. అయితే ప్రభువు నమ్మదగినవాడు. ఆయన మిమ్మును స్థిరపరచి, దుష్టత్వము నుండి (దుష్టుని నుండి) కాపాడును. మేము మీకు ఆజ్ఞాపించు వాటిని మీరు చేయుచున్నారనియు, ఇక చేయుదురనియు, ప్రభువునందు మిమ్మును గూర్చి, నమ్మకము కలిగి యున్నాము. దేవునియందలి ప్రేమయు, క్రీస్తు చూపిన ఓర్పును, మీకు కలుగునట్లు, ప్రభువు మీ హృదయములను ప్రేరేపించును గాక. సహోదరులారా, మావలన పొందిన బోధన (పాఠపఠ్యము) ప్రకారము కాక, అక్రమముగా నడుచుకొను ప్రతి సహోదరుని యొద్దనుండి తొలగిపోవలెనని, మన ప్రభువైన యేసు క్రీస్తు పేరట మీకు ఆజ్ఞాపించుచున్నాము. ఏలాగు మమ్మును పోలి నడుచుకొనవలెనో మీకే తెలియును. మేము మీ మధ్యను అక్రమముగా నడుచుకొనలేదు. ఎవనియొద్దను ఉచితముగా ఆహారము పుచ్చుకొనలేదు. మేము మీలో ఎవనికీని భారముగా ఉండకూడదని, ప్రయాసముతోను, కష్టముతోను, రాత్రిబగళ్లు పనిచేయుచు జీవనము చేసితిమి. మీరు మమ్మును పోలి నడుచుకొన వలెనని, మమ్మును మేము మాదిరిగా కనుపరచుకొనుటకే యీలాగు చేసితిమి గాని, మాకు అధికారము లేదని చేయలేదు. మరియు మేము మీ యొద్ద ఉన్నప్పుడు, ఎవడైనను పనిచేయ నొల్లని యెడల, వాడు భోజనము చేయకూడదని మీకు ఆజ్ఞాపించితిమి గదా. మీలో కొందరు, ఏ పనియు చేయక, పరులజోలికి పోవుచు, అక్రమముగా నడుచుకొనుచున్నారని వినుచున్నాము. అట్టివారు నెమ్మదిగా పని చేయుచు, సొంతముగా సంపాదించుకొనిన ఆహారము భుజింపవలెనని, మన ప్రభువైన యేసు క్రీస్తు పేరట, వారిని ఆజ్ఞాపూర్వకముగా హెచ్చరించుచున్నాము. సహోదరులారా, మీరైతే మేలుచేయుటలో విసుకవద్దు.

తీతు 3:1-15 = నీవు హితబోధకనుకూలమైన సంగతులను బోధించుము. ఏలాగనగా, వృద్ధులు, మితానుభవము గలవారును, మాన్యులును, స్వస్థబుద్ధి గలవారును, విశ్వాస ప్రేమ సహనములయందు లోపములేనివారునై (మూలభాషలో - ఆరోగ్యముగలవారునై) యుండవలె ననియు, ఆలాగుననే, వృద్ధ స్త్రీలు, కొండకత్తెలును, (మూలభాషలో - అపవాదులును) మిగుల మధ్యపానాసక్తులునై (మూలభాషలో - మధ్యపానము వలన వకపరచుకొనబడినవారునై) యుండక, ప్రవర్తనయందు భయభక్తులుగలవారై యుండవలెననియు, దేవుని వాక్యము దూషింపబడకుండునట్లు, యౌవన స్త్రీలు, తమ భర్తలకు లోబడి యుండి, తమ భర్తలను, శిశువులను ప్రేమించువారును, స్వస్థబుద్ధి గలవారును, పవిత్రులును, ఇంట ఉండి పనిచేసికొను వారును, మంచివారునై యుండవలెనని బుద్ధి చెప్పుచు, మంచి ఉపదేశము చేయువారునై యుండవలెననియు, బోధించుము. అటువలెనే, స్వస్థ బుద్ధిగలవారై యుండవలెనని, యౌవన పురుషులను హెచ్చరించుము. పరపక్షమందుండు వాడు, మనలను గూర్చి చెడుమాట యేదియు చెప్పనేరక సిగ్గుపడునట్లు, అన్నిటియందు నిన్ను నీవే, సత్కార్యముల విషయమై మాదిరిగా కనుపరచుకొనుము. నీ ఉపదేశము మోసము లేనిదిగాను, మాన్యమైనదిగాను, నిరాక్షేపమైన హితవాక్యముతో (మూలభాషలో - ఆరోగ్యకరమైన వాక్యముతో) కూడినదిగాను ఉండవలెను. దాసులైనవారు అన్ని విషయములయందు, మన రక్షకుడగు దేవుని ఉపదేశమును అలంకరించునట్లు, తమ యజమానులకు ఎదురుమాట చెప్పక, ఏమియు అపహరింపక, సంపూర్ణమైన మంచి నమ్మకమును కనుపరచుచు, అన్ని కార్యములయందు వారిని సంతోషపెట్టుచు, వారికి లోబడియుండవలెనని వారిని హెచ్చరించుము. ఏలయనగా, సమస్త మనుష్యులకు రక్షణకరమైన, దేవుని కృప ప్రత్యక్షమై, మనము భక్తిహీనతను, ఇహలోక సంబంధమైన దురాశలను విసర్జించి, శుభప్రదమైన నిరీక్షణ నిమిత్తము, అనగా మహా దేవుడును, మన రక్షకుడునైన యేసుక్రీస్తు మహిమయొక్క ప్రత్యక్షత కొరకు ఎదురు చూచుచు, ఈ లోకములో స్వస్థ బుద్ధితోను, నీతితోను, భక్తితోను బ్రదుకుచుండవలెనని, మనకు బోధించు చున్నది. ఆయన, సమస్తమైన దుర్మితినుండి



మనలను విమోచించి, సత్కీయలయందాసక్తిగల ప్రజలను, తన కోసరము పవిత్రపరచుకొని, తన నొత్తుగా చేసికొనుటకు, తన్నుతానే మనకొరకు అర్పించుకొనెను. వీటిని గూర్చి బోధించుచు, హెచ్చరించుచు, సంపూర్ణాధికారముతో దుర్బోధను ఖండించుచు నుండుము. నిన్నెవనిని తృణీకరింపనీయకుము.

**కీర్తనలు 52:1-9**

[ప్రధాన గాయకునికి - ఎదోమీయుడైన దోయేగు సౌలు నొద్దకు వచ్చి, దావీదు ఆహీమెలేకు యింటికి వచ్చి యున్నాడని చెప్పినప్పుడు, దావీదు రచించిన దైవ ధ్యానము]

శూరుడా, చేసిన కీడునుబట్టి నీ వెందుకు అతిశయపడుచున్నావు? దేవుని కృప నిత్యముండును. మోసము చేయువాడా, వాడిగల మంగల కత్తివలె, నీ నాలుక నాశనముచేయ నుద్దేశించుచున్నది. మేలుకంటే కీడు చేయుటయు, నీతి పలుకుటకంటే అబద్ధము చెప్పుటయు, నీకీష్టము. (సెలా.) కపటమైన నాలుక గలవాడా, అధిక నాశనకరములైన మాటలె నీకీష్టము. కావున దేవుడు సదాకాలము నిన్ను అణగగొట్టును. నిన్ను పట్టుకొని, ఆయన నీ గుడారములోనుండి నిన్ను పెల్లగించును. సజీవుల దేశములోనుండి నిన్ను నిర్మూలము చేయును. (సెలా.) నీతిమంతులు చూచి, భయభక్తులు కలిగి, ఇదిగో దేవుని తనకు దుర్గముగా నుంచుకొనక, తన ధన సమృద్ధియందు నమ్మికయుంచి, తన చేటును బలపరచుకొనినవాడు వీడేయని చెప్పుకొనుచు, వానిని చూచి నవ్వుదురు. నేనైతే, దేవుని మందిరములో పచ్చని ఒలీవ చెట్టువలెనున్నాను. నిత్యము దేవుని కృపయందు నమ్మిక యుండు చున్నాను. నీవు దాని నెరవేర్చితివి గనుక, నేను నిత్యము నిన్ను స్తుతించెదను. నీ నామము నీ భక్తుల దృష్టికి ఉత్తమమైనది. నేను దాని స్మరించి కనిపెట్టుచున్నాను.

**పరిశుద్ధ గ్రంథ పఠన ప్రణాళిక బైబిల్ క్యాలెండర్ ఆరవ నెల / 25**

**యెషయా గ్రంథము 42:1-13; 43:2, 10-11, 22, 23, 25, 26; 44:3-6, 22; 45:22; 48:16-18, 22**

ఇదిగో నేను ఆదుకొను నా సేవకుడు, నేను ఏర్పరచుకొనినవాడు, నా ప్రాణమునకు ప్రియుడు, అతనియందు నా ఆత్మను ఉంచుచున్నాను. అతడు అన్యజనులకు న్యాయము కనుపరచును. అతడు కేకలు వేయడు, అరువడు, తన కంఠస్వరము వీధిలో వినబడనియ్యడు. నలిగిన రెల్లును అతడు విరువడు, మకమకలాడుచున్న జనుపనార వత్తిని ఆర్పడు. అతడు సత్యము ననుసరించి న్యాయము కనుపరచును. భూలోకమున న్యాయము స్థాపించు వరకు, అతడు మందగిలడు, నలుగుడు పడడు, ద్వీపములు అతని బోధ కొరకు కనిపెట్టును. ఆకాశములను సృజించి, వాటిని విశాలపరచి, భూమిని అందులో పుట్టిన సమస్తమును పరచి, దానిమీద నున్న జనులకు ప్రాణమును, దానిలో నడచువారికి జీవాత్మను, ఇచ్చుచున్న దేవుడైన యెహోవా, ఈలాగు సెలవిచ్చుచున్నాడు. గ్రుడ్డివారి కన్నులు తెరచుటకును, బంధింపబడిన వారిని చెరసాలలోనుండి వెలుపలికి తెచ్చుటకును, చీకటిలో నివసించు వారిని, బందీ గృహములోనుండి వెలుపలికి తెచ్చుటకును, యెహోవానగు నేనే, నీతి విషయములలో నిన్ను పిలిచి, నీ చేయి పట్టుకొనియున్నాను. నిన్ను కాపాడి, ప్రజల కొరకు నిబంధనగాను, అన్యజనులకు వెలుగుగాను, నిన్ను నియమించి యున్నాను.

నీవు జలములలో బడి దాటునప్పుడు నేను నీకు తోడై యుండును. నదులలో బడి వెళ్లనప్పుడు అవి నీమీద పొర్లిపారవు. నీవు అగ్ని మధ్యను నడచునప్పుడు కాలిపోవు, జ్వాలలు నిన్ను కాల్చవు.

మీరు తెలిసికొని, నన్ను నమ్మి, నేనే ఆయననని గ్రహించునట్లు మీరును, నేను ఏర్పరచుకొనిన నా సేవకుడును, నాకు సాక్షులు. నాకు ముందుగా ఏ దేవుడును నిర్మింపబడలేదు. నా తరువాత ఏ దేవుడు నుండడు. నేను, నేనే యెహోవాను, నేను తప్ప వేరొక రక్షకుడు లేడు.

యాకోబూ, నీవు నాకు మొట్టపెట్టుటలేదు. ఇశ్రాయేలూ, నన్ను గూర్చి నీవు విసికితివి గదా. దహనబలులుగా గొర్రె, మేకల పిల్లలను నాయొద్దకు తేలేదు. నీ బలులచేత నన్ను ఘనపరచలేదు. నైవేద్యములు చేయవలెనని, నేను నిన్ను బలవంత పెట్టలేదు. ధూపము వేయవలెనని నేను నిన్ను విసికింపలేదు.

నేను, నేనే, నా చిత్తానుసారముగా నీ యతిక్రమములను తుడిచివేయుచున్నాను. నేను నీ పాపములను జ్ఞాపకము చేసికొనను. నాకు జ్ఞాపకము చేయుము, మనము కూడి వాదించుము. నీవు నీతిమంతుడవుగా తీర్చబడునట్లు, నీ వ్యాజ్యమును వివరించుము.

నేను దప్పిగలవాని మీద నీళ్లను, ఎండిన భూమిమీద ప్రవా హజలములను, కుమ్మరించెదను. నీ సంతతి మీద నా ఆత్మను కుమ్మరించెదను. నీకు పుట్టినవారిని నేనాశీర్వదించెదను. నీటి కాలువలయొద్ద నాటబడిన నిరవంజి చెట్లు గడ్డిలో ఎదుగునట్లు, వారు ఎదుగుదురు. ఒకడు, నేను యెహోవావాడననును, మరియొకడు యాకోబు పేరు చెప్పుకొనును, మరియొకడు యెహోవా వాడనని తన చేతితో వ్రాసి, ఇశ్రాయేలను మారుపేరు పెట్టుకొనును. ఇశ్రాయేలీయుల రాజైన యెహోవా, వారి విమోచకుడైన సైన్యములకధిపతియగు యెహోవా ఈలాగు సెలవిచ్చు చున్నాడు. నేను మొదటివాడను, కడపటివాడను, నేను తప్ప ఏ దేవుడును లేడు.

మంచు విడిపోవునట్లుగా, నేను నీ యతిక్రమములను, మబ్బు తొలగునట్లుగా, నీ పాపములను, తుడిచివేసి యున్నాను. నేను నిన్ను విమోచించియున్నాను, నాయొద్దకు మళ్లకొనుము.

భూదిగంతముల నివాసులారా, నా వైపు చూచి రక్షణ పొందుడి. దేవుడు నేనే మరి ఏ దేవుడును లేడు. ఆదినుండి నేను రహస్యముగా మాటలాడినవాడను కాను. అది పుట్టిన కాలము మొదలుకొని, నేను అక్కడ నున్నవాడను. ఇప్పుడు ప్రభువగు యెహోవాయు, ఆయన ఆత్మయు, నన్ను పంపెను. నీ విమోచకుడును, ఇశ్రాయేలు పరిశుద్ధ దేవుడైన యెహోవా, ఈలాగు సెలవిచ్చుచున్నాడు. నీకు ప్రయోజనము కలుగునట్లు, నీ దేవుడైన యెహోవానగు నేనే నీకు ఉపదేశము చేయుదును. నీవు నడవవలసిన త్రోవను నిన్ను నడిపించుదును. నీవు నా ఆజ్ఞలను ఆలకింపవలెనని నేనెంతో కోరుచున్నాను. ఆలకించినయెడల నీ క్షేమము నదివలెను, నీ నీతి సముద్ర తరంగముల వలెను, ఉండును.

దుష్టులకు నెమ్మది యుండదని, యెహోవా సెలవిచ్చుచున్నాడు.

**కీర్తనలు 58:1-4, 10-11**

[ప్రధాన గాయకునికి - అల్ తశ్శీతు (Al-Taschith - Destroy not - నశింపజేయకుము) రాగము మీద పాడదగినది. దావీదు రచించిన కీర్తన. అనుపద గీతము]

అధిపతులారా, మీరు నీతి ననుసరించి మాటలాడుదురన్నది నిజమా? నరులారా, మీరు న్యాయమునుబట్టి తీర్పు తీర్చుదురా? లేదే, మీరు హృదయపూర్వకముగా చెడుతనము జరిగించుచున్నారు. దేశమందు మీ చేతి బలాత్కారము తూచి చెల్లించు చున్నారు. తల్లి కడుపున పుట్టినది మొదలుకొని, భక్తిహీనులు విపరీత బుద్ధి కలిగియుందురు. పుట్టినతోడనే అబద్ధములాడుచు, తప్పిపోవుదురు. వారి విషము నాగుపాము విషమువంటిది. మాంత్రికులు ఎంత నేర్పుగా మంత్రించినను, ప్రతిదండన కలుగగా, నీతిమంతులు చూచి, సంతోషించుదురు. భక్తిహీనుల రక్తములో, వారు తమ పాదములను కడుగుకొందురు. కావున నిశ్చయముగా నీతిమంతులకు ఫలము కలుగుననియు, నిశ్చయముగా న్యాయము తీర్పు దేవుడు లోకములో నున్నాడనియు, మనుష్యులు ఒప్పుకొందురు.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ ఆరవ నెల /26**  
**యెషయా గ్రంథము 52:1-8, 13-15; 53:1-12**

సీయోనూ, లోమ్ము లోమ్ము. నీ బలము ధరించుకొనుము. పరిశుద్ధ పట్టణమైన యెరూషలేమా, నీ సుందర వస్త్రములను ధరించుకొనుము. ఇక మీదట సున్నతి పొందని వాడొకడైనను, అపవిత్రుడొకడైనను నీ లోపలికి రాడు. ధూళి దులుపు కొనుము. యెరూషలేమా, లేచి కూర్చుండుము. చెరపట్టబడిన సీయోను కుమారీ, నీ మెడకట్టు విప్పివేసికొనుము. యెహోవా ఈలాగు సెలవిచ్చుచున్నాడు. మీరు ఊరకయే అమ్మబడితిరి గదా. రూకలియకయే మీరు విమోచింపబడెదరు. దేవుడైన యెహోవా అనుకొనుచున్న దేమనగా, తాత్కాల నివాసము చేయుటకై, పూర్వకాలమున నా జనులు ఐగుప్తునకు పోయిరి. మరియు అష్షూరు నిర్మిత్తముగా వారిని బాధపరచెను. నా జనులు ఊరకయే కొనిపోబడియున్నారు. వారిని బాధపరచు వారు, వారిని చూచి గర్జించుచున్నారు. ఇదే యెహోవా వాక్కు, దినమెల్ల నా నామము దూషింపబడుచున్నది. కావున ఇచ్చట నేనేమి చేయవలెను? ఇదే యెహోవా వాక్కు. నా జనులు నా నామము తెలిసికొందురు. నేనున్నానని చెప్పువాడను నేనే అని వారు ఆ దినమున తెలిసికొందురు. సువార్త ప్రకటించుచు, సమాధానము చాటించుచు, సువర్తమానము ప్రకటించుచు, రక్షణ సమాచారము ప్రచురించు వాని పాదములు, నీ దేవుడు ఏలుచున్నాడని సీయోనుతో చెప్పుచున్న వాని పాదములు, పర్వతములమీద ఎంతో సుందరములై యున్నవి. ఆలకించుము. నీ కావలివారు పలుకుచున్నారు. కూడుకొని బిగ్గరగా పాడుచున్నారు. యెహోవా సీయోనును మరల రప్పించగా, వారు కన్నులార చూచుచున్నారు.

ఆలకించుడి. నా సేవకుడు వివేకముగా ప్రవర్తించును. అతడు హెచ్చింపబడి, ప్రసిద్ధుడై, మహా ఘనుడుగా ఎంచబడును. నిన్ను చూచి, యే మనిషి రూపముకంటె, అతని ముఖమును, నరరూపముకంటె, అతని రూపమును చాల వికారమని, చాలమంది యేలాగు విస్మయమొందిరో, ఆలాగే అతడు అనేక జనములను చిలకరించును. (లేక జనములకు విస్మయము కలిగించును) రాజులు అతని చూచి నోరు మూసికొనెదరు. తమకు తెలియజేయబడని సంగతులు వారు చూచెదరు. తాము వినని దానిని గ్రహింతురు.

మేము తెలియజేసిన సమాచారము ఎవడు నమ్మెను? యెహోవా బాహువు ఎవనికి బయలుపరచబడెను? లేత మొక్కవలెను, ఎండిన భూమిలో మొలిచిన మొక్కవలెను, అతడు ఆయన యెదుట పెరిగెను. అతనికి సురూపమైనను, సొగసైనను లేదు. మనమతని చూచి, అపేక్షించునట్లుగా, అతనియందు సురూపము లేదు. అతడు తృణీకరింపబడినవాడును ఆయెను. మనుష్యులవలన విసర్జింపబడినవాడును, వ్యసనాక్రాంతుడు గాను, వ్యాధి ననుభవించినవాడు గాను, మనుష్యులు చూడనోల్లనివాడు గాను ఉండెను. అతడు తృణీకరింపబడినవాడు గనుక, మనము అతనిని ఎన్నిక చేయకపోతిమి. నిశ్చయముగా అతడు మన రోగములను భరించెను. మన వ్యసనములను వహించెను. అయినను, మొత్తబడిన వానిగాను, దేవునివలన బాధింపబడినవాని గాను, శ్రమనొందినవాని గాను, మనమతనిని ఎంచితిమి. మన యతిక్రమక్రియలనుబట్టి అతడు గాయపరచబడెను. మన దోషములనుబట్టి నలుగగొట్టబడెను. మన సమాధానార్థమైన శిక్ష అతనిమీద పడెను. అతడు పొందిన దెబ్బలచేత మనకు స్వస్థత కలుగు చున్నది. మనసుందరము గొర్రెలవలె త్రోవ తప్పిపోతిమి. మనలో ప్రతివాడును తనకిష్టమైన త్రోవకు తొలిగెను. యెహోవా మనయందరి దోషమును అతని మీద మోపెను. అతడు దౌర్జన్యము నొందెను. బాధింపబడినను అతడు నోరు తెరువలేదు. వధకు తేబడు గొర్రెపిల్లయు, బోచ్చు కత్తిరించువాని యెదుట గొర్రెయు, మౌనముగా నుండునట్లు, అతడు నోరు తెరువలేదు. అన్యాయపు తీర్పునొందినవాడై అతడు కొనిపోబడెను. అతడు నా జనుల యతిక్రమమునుబట్టి మొత్తబడెను గదా. సజీవుల భూమిలోనుండి అతడు కొట్టివేయబడెను. అయినను అతని తరము వారిలో ఈ సంగతి ఆలోచించినవారెవరు? అతడు మరణమైనప్పుడు, భక్తిహీనులతో అతనికి సమాధి నియమింపబడెను. ధనవంతుని యొద్ద అతడు ఉంచబడెను. నిశ్చయముగా అతడు అన్యాయమేమియు చేయలేదు. అతని నోట ఏ కపటమును లేదు. అతని నలుగగొట్టుటకు యెహోవాకు ఇష్టమాయెను. ఆయన అతనికి వ్యాధి కలుగజేసెను. అతడు తన్నుతానే అపరాధ పరిహారార్థబలిచేయగా, అతని సంతానము చూచును. అతడు దీర్ఘాయుష్ముంతుడగును. యెహోవా ఉద్దేశము అతని వలన సఫలమగును. అతడు తనకు కలిగిన వేదనను చూచి తృప్తినొందును. నీతిమంతుడైన నా సేవకుడు జనుల దోషములను భరించి, తనకున్న అనుభవజ్ఞానము చేత, (లేక తన్ను గూర్చిన జ్ఞానము చేత) అనేకులను నిర్దోషులుగా చేయును. కావున

గొప్పవారితో నేనతనికి పాలు పంచిపెట్టెదను. ఘనులతో కలిసి అతడు కొల్లసొమ్ము విభాగించుకొనును. ఏలయనగా మరణము నొందునట్లు, అతడు తన ప్రాణమును ధారపోసెను. అతిక్రమము చేయువారిలో ఎంచబడినవాడాయెను. అనేకుల పాపమును భరించుదు తిరుగుబాటు చేసిన వారిని గూర్చి విజ్ఞాపనము చేసెను.

**కీర్తనలు 70:1-5** [ప్రధాన గాయకునికి - దావీదు రచించినది. జ్ఞాపకార్థమైన కీర్తన]

దేవా, నన్ను విడిపించుటకు త్వరగా రమ్ము. యెహోవా, నా సహాయమునకు త్వరగా రమ్ము. నా ప్రాణము తీయగోరువారు, సిగ్గుపడి, అవమానమొందుదురుగాక. నాకు కీడుచేయగోరువారు, వెనుకకు మళ్ళింపబడి సిగ్గునొందుదురు గాక. ఆహా ఆహా అని పలుకువారు, తమకు కలిగిన అవమానమును చూచి, విస్మయ మొందుదురుగాక. నిన్ను వెదకువారందరు, నిన్ను గూర్చి ఉత్సాహించి సంతోషించుదురు గాక. నీ రక్షణను ప్రేమించువారందరు, దేవుడు మహిమపరచబడును గాక అని, నిత్యము చెప్పుకొందురు గాక. నేను శ్రమల పాలై దీనుడనైతిని. దేవా, నన్ను రక్షించుటకు త్వరపడి రమ్ము. నాకు సహాయము నీవే. నా రక్షణకర్తవు నీవే. యెహోవా, ఆలస్యము చేయకుమీ.

**పరిశుద్ధ గ్రంథ పఠన ప్రణాళిక**

**టైబిల్ క్యాలెండర్ ఆరవ నెల /27**

**పేతురు వ్రాసిన మొదటి పత్రిక 4:1-18**

క్రీస్తు శరీరమందు శ్రమపడెను గనుక, మీరును, అట్టి మనస్సును ఆయుధముగా ధరించుకొనుడి. శరీర విషయములో (శరీరమందు) శ్రమపడినవాడు, శరీరమందు జీవించు మిగిలిన కాలము, ఇక మీదట మనుజులను అనుసరించి నడుచుకొనక, దేవుని ఇష్టానుసారముగానే నడుచుకొనునట్లు, పాపముతో జోలి, యిక నేమియులేక యుండును. మనము పోకిరి చేష్టలు, దురాశలు, మద్య పానము, అల్లరితో కూడిన ఆటపాటలు, త్రాగుబోతుల విందులు, చేయదగని విగ్రహపూజలు, మొదలైనవాటియందు నడుచుకొనుచు, అన్యజనుల ఇష్టము నెరవేర్చు చుండుటకు, గతించిన కాలమే చాలును, అపరిమితమైన ఆ దుర్వాసారమునందు, తమతోకూడ మీరు పరుగెత్తకపోయినందుకు, వారు ఆశ్చర్యపడుచు, మిమ్మును దూషించుచున్నారు. సజీవులకును, మృతులకును, తీర్పుతీర్పుటకు సిద్ధముగా ఉన్నవానికి, వారు తరవాదులైయున్నారు. మృతులు శరీర విషయములో మానవరీత్య తీర్పు పొందునట్లును, ఆత్మ విషయములో దేవుని బట్టి జీవించునట్లును, వారికి కూడ సువార్త ప్రకటింపబడెను. అయితే అన్నిటి అంతము సమీపమైయున్నది. కాగా, మీరు స్వస్థ బుద్ధిగలవారై, ప్రార్థనలు చేయుటకు మెలకువగా ఉండుడి. ప్రేమ అనేక పాపములను కప్పును గనుక, అన్నిటికంటే ముఖ్యముగా, ఒకనియెడల ఒకడు, మిక్కిలమైన ప్రేమగలవారై యుండుడి. సణుగుకొనకుండు, ఒకనికి ఒకడు, ఆతిథ్యము చేయుడి. దేవుని నానావిధమైన కృప విషయమై మంచి గృహ నిర్వాహకులైయుండి, యొక్కొకడు కృపావరము పొందిన కొలది, యొకనికొకడు ఉపచారము చేయుడి. ఒకడు బోధించిన యెడల, దైవోక్తులను బోధించునట్లు బోధింపవలెను. ఒకడు ఉపచారము చేసిన యెడల, దేవుడు అనుగ్రహించు సామర్థ్యమునొంది, చేయవలెను. ఇందువలన, దేవుడు అన్నిటిలోను, యేసుక్రీస్తు ద్వారా మహిమ పరచబడును. యుగయుగములు, మహిమయు, ప్రభావమును, ఆయనకుండును గాక. ఆమేన్. ప్రియులారా, మిమ్మును శోధించుటకు మీకు కలుగుచున్న, అగ్నివంటి మహాశ్రమను గూర్చి, మీకేదో యొక వింత సంభవించునట్లు, ఆశ్చర్యపడకుడి. క్రీస్తు మహిమ బయలుపరచబడినప్పుడు, మీరు మహానందముతో సంతోషించు నిమిత్తము, క్రీస్తు శ్రమలలో మీరు పాలివారై యున్నంతగా, సంతోషించుడి. క్రీస్తు నామము నిమిత్తము, మీరు నిందపాలైన యెడల, మహిమా స్వరూపియైన ఆత్మ, అనగా దేవుని ఆత్మ, మీమీద నిలుచుచున్నాడు గనుక, మీరు ధన్యులు. మీలో ఎవడును, నరహంతకుడుగా గాని, దొంగగా గాని, దుర్మార్గుడుగా గాని, పరులజోలికి పోవువాడుగా గాని, బాధ అనుభవింప తగదు. ఎవడైనను, క్రైస్తవుడైనందుకు బాధ అనుభవించినయెడల, అతడు సిగ్గుపడక, ఆ పేరును బట్టియే, దేవుని మహిమపరచవలెను. తీర్పు, దేవుని ఇంటియొద్ద

ఆరంభమగు కాలము వచ్చియున్నది. అది మనయొద్దనే ఆరంభమైతే, దేవుని సువార్తకు అవిధేయులైన వారి గతి, యేమవును? మరియు నీతిమంతుడే రక్షింపబడుట దుర్లభమైతే, భక్తిహీనుడును, పాపియు ఎక్కడ నిలుతురు?

### కీర్తనలు 45:1-17

[ప్రధాన గాయకునికి - పోషనీయులను (Shoshannim - Lillies or spring festival or Passover - వసంత కాల పండుగ పస్కా పండుగ ) రాగము మీద పాదదగినది. కోరహు కుమారులు రచించినది. దైవధ్యానము - ప్రేమను గూర్చిన గీతము]

ఒక దివ్యమైన సంగతితో నా హృదయము బహుగా ఉప్పొంగుచున్నది. నేను రాజును గూర్చి రచించిన దానిని పలికెదను. నా నాలుక త్వరగా వ్రాయువాని కలమువలె నున్నది. నరులకంటె నీవు అతిసుందరుడవై యున్నావు. నీ పెదవుల మీద దయారసము పోయబడియున్నది. కావున దేవుడు నిత్యము నిన్ను ఆశీర్వదించును. శూరుడా, నీ కత్తి మొలను కట్టుకొనుము. నీ తేజస్సును, నీ ప్రభావమును, ధరించుకొనుము. సత్యమును, వినయముతో కూడిన నీతిని స్థాపించుటకు, నీ ప్రభావమును ధరించుకొని, వాహనమెక్కి బయలుదేరుము. నీ దక్షిణహస్తము భీకరమైన వాటిని జరిగించుటకు నీకు నేర్చును. నీ బాణములు వాడిగలవి. ప్రజలు నీచేత కూలుదురు. నీ బాణములు రాజు శత్రువుల గుండెలో చొచ్చును. దేవా, నీ సింహాసనము నిరంతరము నిలుచును. నీ రాజదండము న్యాయార్థమైన దండము. నీవు నీతిని ప్రేమించి, భక్తిహీనతను ద్వేషించుచున్నావు. కావున దేవుడు, నీ దేవుడే, చెలికాండ్రకంటె హెచ్చగునట్లుగా, నిన్ను ఆనంద తైలముతో అభిషేకించి యున్నాడు. నీ వస్త్రములెల్ల గోపరస వాసనే, అగరు వాసనే, లవంగిపట్ట వాసనే. దంతముతో కట్టిన నగరులలో తంతి వాద్యములు నిన్ను సంతోషపెట్టుచున్నవి. నీ దయనొందిన స్త్రీలలో రాజుల కుమార్తెలున్నారు. రాణి ఓపీరు అపరంజితో అలంకరించుకొని నీ కుడిపార్శ్వమున నిలుచుచున్నది. కుమారీ, ఆలకించుము. ఆలోచించి చెవియొగ్గుము. నీ స్వజనమును, నీ తండ్రి యింటిని మరుపుము. ఈ రాజు, నీ ప్రభువు. అతడు నీ సౌందర్యమును కోరినవాడు. అతనికి నమస్కరించుము. తూరు కుమార్తె వైవేద్యము తీసికొనివచ్చును. జనులలో ఐశ్వర్యవంతులు, నీ దయను వెదకుదురు. అంతఃపురములో నుండు రాజుకుమార్తె, కేవలము మహిమ గలది. ఆమె వస్త్రము, బంగారు బుట్టాపని చేసినది. విచిత్రమైన పనిగల వస్త్రములను ధరించుకొని, రాజు నొద్దకు ఆమె తీసికొని రాబడుచున్నది. ఆమెను వెంబడించు ఆమె చెలికత్తెలైన కన్యకలు, నీయొద్దకు తీసికొని రాబడుచున్నారు. ఉత్సాహ సంతోషములతో వారు వచ్చుచున్నారు. రాజు నగరులో ప్రవేశించుచున్నారు. నీ పితరులకు ప్రతిగా నీకు కుమారులుండురు. భూమియందంతట, నీవు వారిని అధికారులనుగా నియమించెదవు. తరములన్నిటను నీ నామము జ్ఞాపకముండునట్లు, నేను చేయుదును. కావున జనములు సర్వకాలము నీకు కృతజ్ఞతాస్తుతులు చెల్లించుదురు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల /28

### యెషయా గ్రంథము 54:4-7, 10, 13, 17; 55:1-13

భయపడకుము. నీవు సిగ్గుపడనక్కరలేదు. అవమానమును తలంచకుము. నీవు లజ్జపడనక్కరలేదు. నీవు నీ బాల్యకాలపు సిగ్గును మరచుదువు. నీ వైధవ్యపు నిందను ఇకమీదట జ్ఞాపకము చేసికొనవు. నిన్ను సృష్టించిన వాడు నీకు భర్తయైయున్నాడు. సైన్యములకధిపతియగు యెహోవా అని ఆయనకు పేరు. ఇశ్రాయేలు యొక్క పరిశుద్ధ దేవుడు నీకు విమోచకుడు. సర్వలోకమునకు దేవుడని ఆయనకు పేరు. నీ దేవుడు ఈ మాట సెలవిచ్చుచున్నాడు. విడువబడి, దుఃఖాకాంతురాలైన భార్యను పురుషుడు రప్పించినట్లును, త్యజింపబడిన యవ్వనపు భార్యను పురుషుడు రప్పించినట్లును, యెహోవా నిన్ను పిలుచుచున్నాడు. నిమిష మాత్రము నేను నిన్ను విస్మరించితిని. గొప్ప వాత్సల్యముతో నిన్ను సమకూర్చెదను.



పర్వతములు తొలగిపోయినను, మెట్టలు తత్తరిల్లినను, నా కృప నిన్ను విడిచిపోదు. సమాధాన విషయమైన నా నిబంధన తొలగిపోదు అని, నీయందు జాలిపడు యెహోవా సెలవిచ్చుచున్నాడు.

నీ పిల్లలందరు యెహోవాచేత ఉపదేశము నొందుదురు. నీ పిల్లలకు అధిక విశ్రాంతి కలుగును.

నీకు విరోధముగా రూపింపబడిన యే ఆయుధమును వర్జిల్లదు. న్యాయవిమర్శలో నీకు దోషారోపణ చేయు ప్రతి వానికి, నీవు నేరస్థాపన చేసెదవు. యెహోవాయొక్క సేవకుల నీతి నావలన కలుగు చున్నది. ఇది వారి స్వాస్థ్యము. ఇదే యెహోవా వాక్కు.

దప్పిగొనిన వారలారా, నీళ్లయొద్దకు రండి. రూకలులేని వారలారా, మీరు వచ్చి, కొని, భోజనము చేయుడి. రండి, రూకలు లేకపోయినను, ఏమియు నియ్యకయే, ద్రాక్షా రసమును, పాలను కొనుడి. ఆహారము కానిదానికొరకు మీరేల రూకలిచ్చెదరు? సంతృప్తి కలుగజేయని దానికొరకు, మీ కష్టార్థితమును ఎందుకు వ్యయపరచెదరు? నా మాట జాగ్రత్తగా ఆలకించి మంచి పదార్థము భుజించుడి. మీ ప్రాణము, సారమైన దానియందు సుఖింపనియు్యడి. చెవియొగ్గి నాయొద్దకు రండి. మీరు వినినయెడల, మీరు బ్రదుకుదురు. నేను మీతో నిత్యనిబంధన చేసెదను. దావీదునకు చూపిన శాశ్వత కృపను మీకు చూపుదును. ఇదిగో జనములకు సాక్షిగా అతని నియమించితిని. జనములకు రాజుగాను, అధిపతిగాను, అతని నియమించితిని. నీవెరుగని జనులను నీవు పిలిచెదవు. నిన్నెరుగని జనులు, యెహోవా, నిన్ను మహిమపరచగా చూచి, నీ దేవుడైన యెహోవాను బట్టి, ఇశ్రాయేలు పరిశుద్ధ దేవునిబట్టి, నీయొద్దకు పరుగెత్తి వచ్చెదరు. యెహోవా మీకు దొరుకు కాలమునందు ఆయనను వెదకుడి. ఆయన సమీపములో ఉండగా ఆయనను వేడుకొనుడి. భక్తిహీనులు తమ మార్గమును విడువవలెను. దుష్టులు తమ తలంపులను మానవలెను. వారు యెహోవాలైపు తిరిగిన యెడల, ఆయన వారియందు జాలిపడును. వారు మన దేవునివైపు తిరిగినయెడల, ఆయన బహుగా క్షమించును. నా తలంపులు మీ తలంపుల వంటివి కావు. మీ త్రోవలు నా త్రోవల వంటివి కావు. ఇదే యెహోవా వాక్కు. ఆకాశములు భూమికిపైన ఎంత యెత్తుగా ఉన్నవో, మీ మార్గములకంటే నా మార్గములు, మీ తలంపులకంటే నా తలంపులు, అంత యెత్తుగా ఉన్నవి. వర్షమును హిమమును ఆకాశమునుండి వచ్చి, అక్కడికి ఏలాగు మరలక, భూమిని తడిపి, విత్తువానికి విత్తనమును, భుజించువానికి ఆహారమును కలుగుటకై, అది చిగిర్చి వర్షిల్లనట్లు చేయునో, ఆలాగే నా నోటనుండి వచ్చువచనమును ఉండును. నిష్పలముగా నాయొద్దకు మరలక, అది నాకు అనుకూలమైనదాని నెరవేర్చును. నేను పంపిన కార్యమును సఫలము చేయును. మీరు సంతోషముగా బయలు వెళ్ళుదురు. సమాధానము పొంది తోడుకొని పోబడుదురు. మీ యెదుట పర్వతములును, మెట్టలును, సంగీతనాదము చేయును. పోలములోని చెట్లన్నియు చప్పట్లు కొట్టును. ముండ్ల చెట్లకు బదులుగా దేవదారు వృక్షములు మొలుచును. దురదగొండి చెట్లకు బదులుగా గొంజివృక్షములు ఎదుగును. అది యెహోవాకు ఖ్యాతిగాను ఆయనకు కొట్టివేయబడని నిత్యమైన జ్ఞాపక సూచనగాను ఉండును.

### కీర్తనలు 40:11-17

యెహోవా, నీవు నీ వాత్సల్యమును నాకు దూరము చేయవు. నీ కృపాసత్యములు ఎప్పుడును నన్ను కాపాడును గాక. లెక్కలేని అపాయములు నన్ను చుట్టుకొనియున్నవి. నా దోషములు నన్ను తరిమి పట్టుకొనగా, నేను తల యెత్తి చూడలేకపోతిని. లెక్కకు అవి నా తలవెండ్రుకలను మించియున్నవి. నా హృదయము అధైర్యపడి యున్నది. యెహోవా, దయచేసి నన్ను రక్షించుము. యెహోవా, నా సహాయమునకు త్వరగా రమ్ము. నా ప్రాణము తీయుటకై యత్నించువారు, సిగ్గుపడి, బొత్తిగా భ్రమసి యుందురు గాక. నాకు కీడు చేయ గోరువారు, వెనుకకు మళ్ళింపబడి, సిగ్గునొందుదురు గాక. నన్ను చూచి ఆహా ఆహా అని పలుకువారు, తమకు కలుగు అవమానమును చూచి, విస్మయ మొందుదురు గాక. నిన్ను వెదకువారందరు, నిన్నుగూర్చి ఉత్సహించి సంతోషించుదురు గాక. నీ రక్షణ ప్రేమించువారు, యెహోవా మహిమ పరచబడును గాక అని, నిత్యముచెప్పుకొందురు గాక. నేను శ్రమలపాలై దీనుడనైతిని. ప్రభువు నన్ను తలంచుకొనుచున్నాడు. నాకు సహాయము నీవే. నా రక్షణకర్తవు నీవే. నా దేవా, ఆలస్యము చేయకుము.

ఓ అవివేకులైన గలతీయులారా, మిమ్మును ఎవడు భ్రమపెట్టెను? సీలువవేయబడినవాడైనట్టుగా, యేసు క్రీస్తు, మీ కన్నుల యెదుట ప్రదర్శింపబడెను గదా! ఇది మాత్రమే మీవలన తెలిసికొనగోరుచున్నాను. ధర్మశాస్త్ర సంబంధ క్రియలవలన ఆత్మను పొందితిరా, లేక విశ్వాసముతో వినుటవలన, పొందితిరా? మీరింత అవివేకులైతిరా? మొదట ఆత్మానుసారముగా ఆరంభించి, యిప్పుడు శరీరానుసారముగా పరిపూర్ణులగుదురా? వ్యర్థముగానే యిన్ని కష్టములు అనుభవించితిరా? అది నిజముగా వ్యర్థమగునా? ఆత్మను మీకు అనుగ్రహించి, మీలో అద్భుతములు చేయించువాడు, ధర్మశాస్త్ర సంబంధ క్రియల వలననా లేక, విశ్వాసముతో వినుటవలననా, చేయించుచున్నాడు? అబ్రాహాము దేవుని నమ్మెను. అది అతనికి నీతిగా యెంచబడెను. కాబట్టి విశ్వాససంబంధులే, అబ్రాహాము కుమారులని మీరు తెలిసికొనుడి. దేవుడు విశ్వాసమూలముగా అన్యజనులను నీతిమంతులుగా తీర్చునని, లేఖనము ముందుగా చూచి, నీయందు అన్యజనులందరును ఆశీర్వదించబడుదురు, అని అబ్రాహామునకు సువార్తను ముందుగా ప్రకటించెను. కాబట్టి విశ్వాససంబంధులే, విశ్వాసము గల అబ్రాహాముతో కూడ, ఆశీర్వదించబడుదురు. ధర్మశాస్త్రము విధించిన క్రియలకు సంబంధులందరు, శాపమునకు లోనైయున్నారు. ఎందుకనగా, ధర్మశాస్త్రగ్రంథమందు వ్రాయబడిన విధులన్నియు, చేయుటయందు నిలుకడగా ఉండని ప్రతివాడును, శాపగ్రస్తుడు అని వ్రాయబడియున్నది. ధర్మశాస్త్రముచేత ఎవడును దేవుని యెదుట నీతిమంతుడని తీర్చబడడను సంగతి స్పష్టమే. ఏలయనగా, నీతిమంతుడు విశ్వాస మూలముగా జీవించును. ధర్మ శాస్త్రము విశ్వాస సంబంధ మైనది కాదు గాని, దాని విధులను ఆచరించువాడు, వాటి వలననే జీవించును. ఆత్మను గూర్చిన వాగ్దానము, విశ్వాసము వలన మనకు లభించునట్లు, అబ్రాహాము పొందిన ఆశీర్వదనము, క్రీస్తుయేసు ద్వారా అన్యజనులకు కలుగుటకై, క్రీస్తు మనకోసము శాపమై (మూలభాషలో - శాపగ్రాహియై) మనలను ధర్మశాస్త్రము యొక్క శాపము నుండి విమోచించెను. ఇందును గూర్చి, మ్రానుమీద వ్రేలాడిన ప్రతివాడును శాపగ్రస్తుడు, అని వ్రాయబడియున్నది.

నేను చెప్పునదేమనగా, నాలుగువందల ముప్పది సంవత్సరములైన తరువాత వచ్చిన ధర్మశాస్త్రము, వాగ్దానమును నిరర్థకము చేయునంతగా, పూర్వమందు దేవుని చేత స్థిరపరచబడిన నిబంధనను, కొట్టివేయదు. ఆ స్వాస్థ్యము ధర్మశాస్త్ర మూలముగా కలిగినయెడల, ఇక వాగ్దాన మూలముగా కలిగినది కాదు. అయితే దేవుడు అబ్రాహామునకు వాగ్దానము వలననే దానిని అనుగ్రహించెను. ఆలాగైతే ధర్మశాస్త్ర మెందుకు? ఎవనికి ఆ వాగ్దానము చేయబడెనో, ఆ సంతానము వచ్చు వరకు, అది అతిక్రమములను బట్టి, దానికి తరువాత ఇయ్యబడెను. అది మధ్యవర్తి చేత, దేవదూతల ద్వారా నియమింపబడెను. మధ్యవర్తి యొకనికి మధ్యవర్తి కాదు గాని, దేవుడొక్కడే. ధర్మశాస్త్రము దేవుని వాగ్దానములకు విరోధమైనదా? అట్లనరాదు. జీవింపచేయ శక్తిగల ధర్మశాస్త్రము ఇయ్యబడి యున్నయెడల, వాస్తవముగా నీతి, ధర్మశాస్త్ర మూలముగానే కలుగును గాని, యేసుక్రీస్తు నందలి విశ్వాసమూలముగా కలిగిన వాగ్దానము, విశ్వసించువారికి అనుగ్రహింప బడునట్లు, లేఖనము అందరిని పాపములో బంధించెను. విశ్వాసము వెల్లడికాక మునుపు, (మూలభాషలో - విశ్వాసము రాకమునుపు) ఇక ముందుకు బయలు పరచబడబోవు, విశ్వాసమవలంబింపవలసిన వారముగా (మూలభాషలో - విశ్వాస విషయమవలంబింప) చెరలో ఉంచబడినట్లు, మనము ధర్మశాస్త్రమునకు లోనైన వారమైతిమి. కాబట్టి మనము విశ్వాస మూలమున నీతి మంతులమని తీర్చబడునట్లు, క్రీస్తు నొద్దకు మనలను నడిపించుటకు, ధర్మశాస్త్రము మనకు బాలశిక్షకుడాయెను. అయితే విశ్వాసము వెల్లడియాయెను గనుక, ఇక బాలశిక్షకుని క్రింద ఉండము. యేసుక్రీస్తునందు, మీరందరు విశ్వాసము వలన, దేవుని కుమారులై యున్నారు.

మరియు మీరు కుమారులై యున్నందున, నాయనా తండ్రి, అని మొఱ్ఱపెట్టు తన కుమారుని ఆత్మను, దేవుడు మన హృదయములలోనికి పంపెను. కాబట్టి నీవిక దాసుడవు కావు, కుమారుడవే. కుమారుడవైతే, దేవుని ద్వారా వారసుడవు. ఆ

కాలమందైతే, మీరు దేవుని ఎరుగనివారై, నిజమునకు దేవుళ్లు కాని వారికి దాసులై యుంటిరి గాని, యిప్పుడు మీరు దేవునిని ఎరిగినవారును, మరి విశేషముగా, దేవుని చేత ఎరుగబడినవారునై యున్నారు గనుక, బలహీనమైనవియు, నిష్ప్రయోజనమైనవియునైన, మూలపాఠములతట్టు మరల తిరుగనేల? మునుపటివలె, మరల వాటికి దాసులైయుండ గోరనేల? మీరు దినములను, మాసములను, ఉత్సవకాలములను, సంవత్సరములను ఆచరించుచున్నారు. మీ విషయమై నేను పడిన కష్టము వ్యర్థమై పోవునేమో అని, మిమ్మును గూర్చి భయపడుచున్నాను.

### కీర్తనలు 3:1-8

[అబ్బాలోమను తన కుమారుని యెదుట నుండి పారిపోయి నప్పుడు, దావీదు రచించిన కీర్తన]

యెహోవా, నన్ను బాధించువారు ఎంతో విస్తరించియున్నారు. నామీదికి లేచువారు అనేకులు. దేవుని వలన అతనికి రక్షణ యేమియు దొరకదని నన్నుగూర్చి చెప్పువారు అనేకులు. (సెలా.) యెహోవా, నీవే నాకు కేడము గాను, నీవే నాకు అతిశయాస్పదముగాను, నా తల ఎత్తువాడవుగాను ఉన్నావు. ఎలుగెత్తి నేను యెహోవాకు మొఱ్ఱపెట్టునప్పుడు, ఆయన తన పరిశుద్ధ పర్వతమునుండి నాకుత్తరమిచ్చును. యెహోవా నాకు ఆధారము, కావున నేను పండుకొని నిద్రపోయి, మేలుకొందును. పదివేలమంది దండెత్తి నా మీదికి వచ్చి మోహరించినను, నేను భయపడను. యెహోవా, లెమ్ము, నా దేవా నన్ను రక్షింపుము. నా శత్రువులనందరిని దవడ యెముక మీద కొట్టువాడవు నీవే. దుష్టుల పళ్లు విరుగగొట్టువాడవు నీవే. రక్షణ యెహోవాది. నీ ప్రజలమీదికి నీ ఆశీర్వాదము వచ్చునుగాక. (సెలా.)

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఆరవ నెల /30

### యెషయా గ్రంథము 58:1-14; 59:1-2

తాళక బూర ఉడినట్లు, ఎలుగెత్తి బిగ్గరగా కేకలు వేయుము. వారు చేసిన తిరుగుబాటును నా జనులకు తెలియ జేయుము. యాకోబు ఇంటివారికి వారి పాపములను తెలియ జేయుము. తమ దేవుని న్యాయవిధిని విడువక, నీతిని అనుసరించువారైనట్లు, అనుదినము వారు నాయొద్ద విచారణ చేయుచు, నా మార్గములను తెలిసికొన నిచ్చ కనుపరచుదురు. తమకు న్యాయమైన తీర్పులు తీర్చవలెనని వారడుగుదురు. దేవుడు తమకు ప్రత్యక్షుడు కావలెనని యిచ్చయింతురు. మేము ఉపవాసముండగా నీవెందుకు చూడవు? మేము మా ప్రాణములను ఆయాసపరచుకొనగా, నీవెందుకు లక్ష్యపెట్టవు? అని అందురు. మీ ఉపవాసదినమున మీరు మీ వ్యాపారము చేయుదురు. మీ పనివారిచేత కఠినమైన పని చేయించుదురు. మీరు కలహపడుచు, వివాదము చేయుచు, అన్యాయముగా గుడ్డులాడుచు, ఉపవాసముందురు. మీ కంఠధ్వని పఠమున వినబడనట్లుగా మీరిప్పుడు ఉపవాసముండరు. అట్టి ఉపవాసము నాకనుకూలమా? మనష్యుడు తన ప్రాణమును బాధపరచుకొనవలసిన దినము అట్టిదేనా? ఒకడు జమ్మువలె, తలవంచుకొని, గోనెపట్ట కట్టుకొని, బూడిదె పరచుకొని, కూర్చుంటు ఉపవాసమా? అట్టి ఉపవాసము యెహోవాకు ప్రీతికరమని మీరనుకొందురా? దుర్మార్గులు కట్టిన కట్లను విప్పుటయు, కాడిమాను మోకులు తీయుటయు, బాధింపబడినవారిని విడిపించుటయు, ప్రతి కాడిని విరుగగొట్టుటయు, నే నేర్పరచుకొనిన ఉపవాసము గదా? నీ ఆహారము ఆకలిగొనినవారికి పెట్టుటయు, నీ రక్త సంబంధికి ముఖము తప్పింప కుండుటయు, దిక్కుమాలిన బీదలను నీ యింట చేర్చుకొనుటయు, వస్త్రహీనుడు నీకు కనబడినప్పుడు, వానికి వస్త్రము లిచ్చుటయు ఇదియే గదా, నాకిష్టమైన ఉపవాసము? ఆలాగున నీవు చేసినయెడల, నీ వెలుగు వేకువ చుక్కవలె ఉదయించును. స్వస్థత నీకు శీఘ్రముగా లభించును. నీ నీతి నీ ముందర నడచును. యెహోవా మహిమ నీ సైన్యపు వెనుకటి భాగమును కావలి కాయును. అప్పుడు నీవు పిలువగా, యెహోవా ఉత్తర మిచ్చును. నీవు మొఱ్ఱపెట్టగా, ఆయన నేనున్నాననును. ఇతరులను బాధించుటయు, వ్రేలుపెట్టి చూపి, తిరస్కరించుటయు, చెడ్డదానిని బట్టి మాటలాడుటయు నీవు మాని, ఆశించిన దానిని ఆకలి గొనినవానికిచ్చి, శ్రమపడిన వానిని తృప్తిపరచిన యెడల, చీకటిలో నీ వెలుగు ప్రకాశించును.

అంధకారము నీకు మధ్యాహ్నమువలె నుండును. యెహోవా నిన్ను నిత్యము నడిపించును. క్రామ కాలమున ఆయన నిన్ను తృప్తిపరచి, నీ యెముకలను బలపరచును. నీవు, నీరు కట్టిన తోటవలెను, ఎప్పుడును ఉబుకుచుండు నీటి ఊటవలెను, ఉండెదవు. పూర్వ కాలము నుండి, పాడైపోయిన స్థలములను నీ జనులు కట్టెదరు. అనేక తరముల క్రిందట పాడైపోయిన పునాదులను, నీవు మరల కట్టెదవు. విరుగబడిన దానిని బాగుచేయు వాడవనియు, దేశములో నివసించునట్లుగా త్రోవలు సిద్ధపరచు వాడవనియు, నీకు పేరు పెట్టబడును. ఆయన నీతియే ఆయనకు ఆధారమాయెను. నా విశ్రాంతి దినమున, వ్యాపారము చేయకుండు, నాకు ప్రతిష్ఠితమైన దినమని నీవు ఊరకుండినయెడల, విశ్రాంతి దినము మనోహరమైనదనియు, యెహోవాకు ప్రతిష్ఠిత దినమనియు, ఘనమైనదనియు అనుకొని, దాని ఘనముగా ఆచరించిన యెడల, నీకిష్టమైన పనులు చేయకయు, వ్యాపారము చేయకయు, లోకవార్తలు చెప్పుకొనకయు, ఉండినయెడల, నీవు యెహోవాయందు ఆనందించెదవు. దేశముయొక్క ఉన్నత స్థలములమీద నేను నిన్నెక్కించెదను. నీ తండ్రియైన యాకోబు స్వాస్థ్యమును, నీ యనుభవములో ఉంచెదను. యెహోవా సెలవిచ్చిన వాక్కు ఇదే.

రక్షింపనేరక యుండునట్లు యెహోవా హస్తము కురుచకాలేదు. విననేరక యుండునట్లు ఆయన చెవులు మందము కాలేదు. మీ దోషములు మీకును, మీ దేవునికీని, అడ్డముగా వచ్చెను. మీ పాపములు ఆయన ముఖమును మీకు మరుగు పరచెను గనుక, ఆయన ఆలకింపకున్నాడు.

### కీర్తనలు 97:1-12

యెహోవా రాజ్యము చేయుచున్నాడు. భూలోకము ఆనందించునుగాక. ద్వీపములన్నియు సంతోషించునుగాక. మేఘాంధకారములు ఆయనచుట్టు నుండును. నీతి న్యాయములు ఆయన సింహాసనమునకు ఆధారము. అగ్ని ఆయనకు ముందు నడచుచున్నది. అది చుట్టునున్న ఆయన శత్రువులను కాల్చివేయు చున్నది. ఆయన మెరుపులు లోకమును ప్రకాశింపజేయు చున్నవి. భూమి దాని చూచి కంపించుచున్నది. యెహోవా సన్నిధిని, సర్వలోకనాధుని సన్నిధిని, పర్వతములు మైనమువలె కరగచున్నవి. ఆకాశము ఆయన నీతిని తెలియజేయు చున్నది. సమస్త జనములకు ఆయన మహిమ కనబడుచున్నది. వ్యర్థ విగ్రహములనుబట్టి అతిశయపడుచు, చెక్కిన ప్రతిమలను పూజించువారందరు, సిగ్గుపడుదురు. సకలదేవతలు, ఆయనకు నమస్కారము చేయును. యెహోవా, సీయోను నివాసులు ఆ సంగతి విని, నీ న్యాయ విధులను బట్టి సంతోషించుచున్నారు. యూదా కుమార్తెలు ఆనందించుచున్నారు. ఏలయనగా, యెహోవా, భూలోక మంతటికీ పైగా నీవు మహోన్నతుడవై యున్నావు. సమస్త దేవతలకు పైగా, నీవు అత్యధికమైన ఔన్నత్యము పొంది యున్నావు. యెహోవాను ప్రేమించువారలారా, చెడుతనమును అసహించుకొనుడి. తన భక్తుల ప్రాణములను ఆయన కాపాడు చున్నాడు. భక్తిహీనులచేతిలోనుండి ఆయన వారిని విడిపించును. నీతిమంతులకొరకు వెలుగును, యధార్థ హృదయుల కొరకు ఆనందమును, విత్తబడి యున్నవి. నీతిమంతులారా, యెహోవాయందు సంతోషించుడి. ఆయన పరిశుద్ధ నామమును బట్టి, ఆయనకు కృతజ్ఞతా స్తుతులు చెల్లించుడి.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /01

యెషయా గ్రంథము 60:1-5, 19; 61:1-3, 8; 62:1-3, 63:7-9; 64:4-9

నీకు వెలుగు వచ్చియున్నది. లేమ్ము, తేజరిల్లుము. యెహోవా మహిమ నీమీద ఉదయించెను. చూడుము, భూమిని చీకటి కమ్ముచున్నది. కటిక చీకటి జనములను కమ్ముచున్నది. యెహోవా నీమీద ఉదయించుచున్నాడు. ఆయన మహిమ నీమీద కనబడుచున్నది. జనములు నీ వెలుగునకు వచ్చెదరు. రాజులు నీ ఉదయకాంతికి వచ్చెదరు. కన్నులెత్తి చుట్టు చూడుము. వీరందరు కూడుకొని నీయొద్దకు వచ్చుచున్నారు. నీ కుమారులు దూరమునుండి వచ్చుచున్నారు. నీ కుమార్తెలు

చంకనెత్తబడి వచ్చుచున్నారు. నీవు చూచి ప్రకాశింతువు, నీ గుండె కొట్టుకొనుచు, ఉప్పొంగును. సముద్ర వ్యాపారము నీ వైపు త్రిప్పుబడును. జనముల ఐశ్వర్యము నీయొద్దకు వచ్చును.

ఇక మీదట పగలు సూర్యుని ప్రకాశము నీకు వెలుగుగా ఉండదు. నీకు వెలుగిచ్చుటకై చంద్రుడు ఇకను ప్రకాశింపడు. యెహోవా యే నీకు నిత్యమైన వెలుగవును. నీ దేవుడు నీకు భూషణముగా ఉండును.

ప్రభువగు యెహోవా ఆత్మ నా మీదికి వచ్చియున్నది. దీనులకు సువర్తమానము ప్రకటించుటకు, యెహోవా నన్ను అభిషేకించెను. నలిగిన హృదయముగలవారిని దృఢపరచుటకును, చెరలోనున్నవారికి విడుదలను బంధింపబడిన వారికి విముక్తిని ప్రకటించుటకును, యెహోవా హితవత్సరమును, మన దేవుని ప్రతిదండన దినమును ప్రకటించుటకును, దుఃఖాక్రాంతులందరిని ఓదార్చుటకును, సీయోనులో దుఃఖించువారికి ఉల్లాస వస్త్రములు ధరింప జేయుటకును, బూడిదెకు ప్రతిగా పూదండను, దుఃఖమునకు ప్రతిగా ఆనంద తైలమును, భారభరితమైన ఆత్మకు ప్రతిగా స్తుతి వస్త్రమును వారికిచ్చుటకును, ఆయన నన్ను పంపియున్నాడు. యెహోవా తన్ను మహిమపరచు కొనునట్లు, నీతి అను మస్తకి వృక్షము లనియు, యెహోవా నాటిన చెట్లనియు, వారికి పేరు పెట్టబడును.

ఏలయనగా, న్యాయము చేయుట యెహోవానగు నాకిష్టము. ఒకడు అన్యాయముగా ఒకనినొత్తు పట్టుకొనుట నాకసహ్యము. సత్యమునుబట్టి, వారి క్రియాఫలమును వారికిచ్చుచు, వారితో నిత్యనిబంధన చేయుదును.

సీయోను నీతి, సూర్యకాంతివలె కనబడు వరకు, దాని రక్షణ దీపమువలె వెలుగుచుండు వరకు, సీయోను పక్షమందు నేను మౌనముగా ఉండను. యెరూషలేము పక్షమందు నేను ఉరకుండను. జనములు నీ నీతిని కనుగొనును. రాజులందరు నీ మహిమను చూచెదరు. యెహోవా నియమింపబోవు క్రొత్తపేరు నీకు పెట్టబడును. నీవు యెహోవా చేతిలో భూషణ కిరీటము గాను, నీ దేవుని చేతిలో రాజకీయ మకుటముగాను ఉండువు.

యెహోవా మనకు చేసిన వాటన్నిటిని బట్టి, యెహోవా కృపాపాతిశయమును, యెహోవా స్తోత్రములను గానము చేతును. తన వాత్సల్యమును బట్టియు, కృపాబాహుళ్యమును బట్టియు, ఇశ్రాయేలుయొక్క వంశస్థులకు, ఆయన చూపిన మహా కనికరమును, నేను ప్రకటన చేసెదను. వారు నా జనులనియు, అబద్ధములాడనేరని పిల్లలనియు అనుకొని, ఆయన వారికి రక్షకుడాయెను. వారి యావద్పాదలో ఆయన బాధనొందెను. ఆయన సన్నిధి దూత వారిని రక్షించెను. ప్రేమచేతను, తాలిమి చేతను, వారిని విమోచించెను. పూర్వదినము లన్నిటను, ఆయన వారిని ఎత్తికొనుచు, మోసికొనుచు వచ్చెను.

తన కొరకు కనిపెట్టువాని విషయమై, నీవు తప్ప తన కార్యము సఫలము చేయు మరి ఏ దేవునిని, ఎవడు, నేకాలమున, చూచి యుండలేదు. అట్టి దేవుడు కలడన్న సమాచారము మనుష్యులకు వినబడలేదు. అట్టి సంగతి వారికి తెలిసియుండ లేదు. నీ మార్గములను బట్టి నిన్ను జ్ఞాపకము చేసికొనుచు, సంతోషముగా నీతి ననుసరించు వారిని నీవు దర్శించు చున్నావు. చిత్తగించుము. నీవు కోపపడితివి, మేము పాపులమైతిమి. బహుకాలము నుండి పాపములలో పడియున్నాము. రక్షణ మాకు కలుగునా? మేమందరము అపవిత్రులవంటి వారమైతిమి. మా నీతి క్రియలన్నియు మురికిగుడ్డవలె నాయెను. మేమందరము ఆకువలె వాడిపోతిమి. గాలివాన కొట్టుకొనిపోవునట్లుగా, మా దోషములు మమ్మును కొట్టుకొనిపోయెను. నీ నామమును బట్టి మొఱ్ఱపెట్టు వాడొకడును లేక పోయెను. నిన్ను ఆధారము చేసికొనుటకై, తన్నుతాను ప్రోత్సాహపరచుకొను వాడొకడును లేడు. నీవు మాకు ముఖము చాటు చేసి కొంటివి. మా దోషముల చేత నీవు మమ్మును కరిగించియున్నావు. యెహోవా, నీవే మాకు తండ్రీవి. మేము జిగట మన్ను, నీవు మాకు కుమ్మరివాడవు. మేమందరము నీ చేతిపనియై యున్నాము. యెహోవా, అత్యధికముగా కోపపడకుము. మేము చేసిన దోషమును, నిత్యము జ్ఞాపకము చేసికొనుము. చిత్తగించుము. చూడుము, దయచేయుము, మేమందరము నీ ప్రజలమే గదా.

### కీర్తనలు 54:1-7

[ప్రధాన గాయకునికి - తంతి వాద్యములతో పాడదగినది - జీప్షీయులు వచ్చి, దావీదు మాలో దాగియున్నాడు కాడా అని, సౌలుతో చెప్పినప్పుడు, దావీదు రచించిన దైవ ధ్యానము]



దేవా, నీ నామమును బట్టి నన్ను రక్షింపుము. నీ పరాక్రమమును బట్టి నాకు న్యాయము తీర్పుము. దేవా, నా ప్రార్థన ఆలకింపుము. నా నోటి మాటలు చెవినిబెట్టుము. అన్యులు నా మీదికి లేచియున్నారు. బలాధ్యులు నా ప్రాణము తీయజూచుచున్నారు. వారు తమయెదుట దేవుని ఉంచుకొన్నవారు కారు. (సెల.) ఇదిగో దేవుడే నాకు సహాయకుడు. ప్రభువే నా ప్రాణమును ఆదరించువాడు. నా శత్రువులు చేయు కీడు ఆయన వారి మీదికి రప్పించును. నీ సత్యమును బట్టి వారిని నశింపజేయుము. సేద్యార్పణలైన బలులను నేను నీకర్పించెదను. యెహోవా, నీ నామము ఉత్తమము. నేను దానికి కృతజ్ఞతాస్తుతులు చెల్లించుచున్నాను. ఆపదలన్నిటిలోనుండి ఆయన నన్ను విడిపించి యున్నాడు. నా శత్రువుల గతిని చూచి, నా కన్ను సంతోషించుచున్నది.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /02

దినవృత్తాంతములు రెండవ గ్రంథము 32:33; 33:1-13, 15-17, 20-25

హిజ్కీయా తన పితరులతో కూడ నిద్రించగా, జనులు దావీదు సంతతి వారి శ్మశాన భూమి యందు కట్టబడిన పైస్తానమునందు అతని పాతిపెట్టిరి. అతడు మరణ మొందినప్పుడు యూదా వారందరును, యెరూషలేము కాపురస్థులందరును, అతనికి ఉత్తర క్రియలను ఘనముగా జరిగించిరి. అతని కుమారుడైన మనషే అతనికి మారుగా రాజాయెను.

మనషే యేలనారంభించినప్పుడు, పండ్రెండేండ్లవాడై, యెరూషలేములో ఏబది యయిదు సంవత్సరములు ఏలెను. ఇతడు ఇశ్రాయేలీయుల యెదుటనుండి యెహోవా వెళ్ల గొట్టిన అన్యజనులు చేసిన హేయక్రియలను అనుసరించి, యెహోవా దృష్టికి చెడునడత నడచెను. ఇతడు తన తండ్రియైన హిజ్కీయా పడగొట్టిన ఉన్నతస్థలములను తిరిగి కట్టించి, బయలు దేవతకు బలిపీఠములను నిలిపి, దేవతాస్తంభములను చేయించి, ఆకాశ నక్షత్రము లన్నిటిని పూజించి కొలిచెను. మరియునా నామము ఎన్నుకొన్నటికి ఉండునని యెరూషలేమునందు ఏ స్థలమునుగూర్చి యెహోవా సెలవిచ్చెనో, అక్కడనున్న యెహోవా మందిరమందు అతడు బలి పీఠములను కట్టించెను. మరియు యెహోవా మందిరపు రెండు ఆవరణములలో, అతడు ఆకాశనక్షత్ర సమూహమునకు బలిపీఠములను కట్టించెను. బెన్హిన్నోము లోయయందు అతడు తన కుమారులను అగ్నిలోగుండ దాటించి, ముహూర్తములను విచారించుచు, మంత్రములను, చిల్లంగితనమును, వాడుకచేయు కర్ణ పిశాచముల తోను, సోదెగాండ్రతోను, సాంగత్యము చేయుచు, యెహోవా దృష్టికి బహుగా చెడునడత నడచుచు ఆయ నకు కోపము పుట్టించెను. ఇశ్రాయేలీయుల గోత్ర స్థానము లన్నిటిలో నేను కోరుకొనిన యెరూషలేమునందు నా నామము నిత్యము ఉండెదను. నేను మోషే ద్వారా నియమించిన కట్టడలను విధులను ధర్మశాస్త్రమంతటిని అను సరించి నడచుకొనుటకై వారు జాగ్రత్తపడినయెడల, మీ పితరులకు నేను ఖాయపరచిన దేశమునుండి ఇశ్రాయేలీయులను నేను ఇక తొలగింపనని, దావీదుతోను, అతని కుమారుడైన సోలోమోనుతోను, దేవుడు సెలవిచ్చిన మాటను లక్ష్యపెట్టక, ఆ మందిరమునందు మనషే తాను చేయించిన చెక్కుడు విగ్రహమును నిలిపెను. ఈ ప్రకారము మనషే యూదా వారిని యెరూషలేము కాపురస్థులను మోసపుచ్చినవాడై, ఇశ్రాయేలీయుల యెదుట ఉండకుండ, యెహోవా నశింపజేసిన అన్యజనులకంటెను, వారు మరింత అక్రమముగా ప్రవర్తించునట్లు చేయుటకు కారకుడాయెను. యెహోవా మనషేకును, అతని జనులకును, వర్తమానములు పంపినను, వారు చెవియొగ్గకపోయిరి. కాబట్టి యెహోవా, అష్షూరు రాజయొక్క సైన్యాధిపతులను వారి మీదికి రప్పించెను. మనషే తప్పించుకొని పోకుండ వారు అతని పట్టుకొని, గొలుసులతో బంధించి అతనిని బబులోనునకు తీసికొని పోయిరి. అతడు శ్రమలో ఉన్నప్పుడు, తన దేవుడైన యెహోవాను బతిమాలుకొని, తన పితరుల దేవుని సన్నిధిని తన్ను తాను బహుగా తగ్గించుకొని. ఆయనకు మొరలిడగా, ఆయన అతని విన్నపములను ఆలకించి, యెరూషలేమునకు, అతని రాజ్యములోనికి, అతని తిరిగి తీసికొని వచ్చినప్పుడు, యెహోవా దేవుడై యున్నాడని మనషే తెలిసికొనెను.

మరియు యెహోవా మందిరమునుండి అన్యుల దేవతలను విగ్రహమును తీసివేసి, యెరూషలేమునందును యెహోవా మందిర పర్వతము నందును, తాను కట్టించిన బలిపీఠములన్నిటిని తీసి, పట్టణము బయటికి వాటిని లాగివేయించెను.

ఇదియుగాక, అతడు యెహోవా బలిపీఠమును బాగుచేసి, దానిమీద సమాధాన బలులను, కృతజ్ఞతార్పణలను అర్పించుచు, ఇశ్రాయేలీయుల దేవుడైన యెహోవాను సేవించుడని యూదా వారికి ఆజ్ఞ ఇచ్చెను. అయినను, జనులు ఉన్నత స్థలముల యందు ఇంకను బలులు అర్పించుచు వచ్చిరిగాని, ఆ యర్పణలను తమ దేవుడైన యెహోవా నామమునకే చేసిరి.

మనస్సే తన పితరులతోకూడ నిద్రించి, తన నగరునందు పాతిపెట్టబడెను. అతని కుమారుడైన ఆమోను అతనికి మారుగా రాజాయెను. ఆమోను ఏలనారంభించినప్పుడు ఇరువది రెండేండ్ల వాడై, యెరూషలేములో రెండు సంవత్సరములు ఏలెను. అతడు తన తండ్రియైన మనస్సే నడచినట్లు యెహోవా దృష్టికి చెడునడత నడచెను. తన తండ్రియైన మనస్సే చేయించిన చెక్కుడు విగ్రహములన్నిటికి బలులు అర్పించుచు పూజించుచు, తన తండ్రియైన మనస్సే గుణపడినట్లు, యెహోవా సన్నిధిని పశ్చాత్తప్తాడు కాకను, గుణపడకను, ఈ ఆమోను అంతకంతకు ఎక్కువ ద్రోహకార్యములను చేయుచు వచ్చెను. అతని సేవకులు అతని మీద కుట్రచేసి, అతని నగరునందే అతని చంపగా, దేశజనులు, ఆమోను రాజు మీద కుట్ర చేసినవారినందరిని హతముచేసి, అతని కుమారుడైన యోషీయాను అతని స్థానమందు రాజుగా నియమించిరి.

### కీర్తనలు 107:15-20

ఆయన కృపను బట్టియు, నరులకు ఆయన చేయు ఆశ్చర్యకార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక. ఏలయనగా, ఆయన యిత్తడి తలుపులను పగులగొట్టి యున్నాడు. ఇనుప గడియలను విరుగగొట్టి యున్నాడు. బుద్ధిహీనులు తమ దుష్ట ప్రవర్తనచేతను, తమ దోషము చేతను బాధ తెచ్చుకొందురు. భోజన పదార్థములన్నియు వారి ప్రాణమునకు అసహ్యమగును. వారు మరణ ద్వారములను సమీపించుదురు. కష్టకాలమందు వారు యెహోవాకు మొట్టపెట్టిరి. ఆయన, వారి ఆపదలలోనుండి వారిని విడిపించెను. ఆయన, తన వాక్కును పంపి వారిని బాగుచేసెను. ఆయన, వారు పడిన గుంటలలోనుండి వారిని విడిపించెను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /03

### యోహాను వ్రాసిన మొదటి పత్రిక 2:15-29

ఈ లోకమునైనను, లోకములో ఉన్నవాటినైనను ప్రేమింపకుడి. ఎవడైనను లోకమును ప్రేమించిన యెడల, తండ్రి ప్రేమ వానిలో నుండదు. లోకములో ఉన్నదంతయు, అనగా శరీరాశయు, నేత్రాశయు, జీవపు డంబమును, తండ్రి వలన పుట్టినవి కావు. అవి లోకసంబంధమైనవే. లోకమును దాని ఆశయు గతించిపోవుచున్నవి గాని, దేవుని చిత్తమును జరిగించువాడు, నిరంతరమును నిలుచును. చిన్న పిల్లలారా, యిది కడవరి గడియ. క్రీస్తు విరోధి వచ్చునని వింటిరి గదా. ఇప్పుడును, అనేకులైన క్రీస్తు విరోధులు బయలుదేరియున్నారు. ఇది కడవరి గడియ అని దీనిచేత తెలిసికొనుచున్నాము. వారు మనలో నుండి బయలువెళ్లిరి గాని, వారు మన సంబంధులు కారు. వారు మన సంబంధులైతే, మనతో కూడ నిలిచియుందురు. అయితే, వారందరు, మన సంబంధులు కారని ప్రత్యక్ష పఠచబడు నట్లు, వారు బయలువెళ్లిరి. అయితే మీరు పరిశుద్ధుని వలన అభిషేకము పొందినవారు గనుక, సమస్తమును ఎరుగుదురు. మీరు సత్యమెరుగనివారైనందున, నేను వ్రాయలేదు గాని, మీరు దానిని ఎరిగి యున్నందునను, ఏ అబద్ధమును, సత్యసంబంధమైనది కాదని, యెరిగి యున్నందునను మీకు వ్రాయు చున్నాను. యేసు, క్రీస్తు కాడని చెప్పువాడు తప్ప, ఎవడబద్ధికుడు? తండ్రిని, కుమారుని, ఒప్పుకొనని వీడే, క్రీస్తు విరోధి. కుమారుని ఒప్పుకొనని ప్రతివాడును, తండ్రిని అంగీకరించువాడు (కలిగియున్నవాడు) కాడు. కుమారుని ఒప్పుకొనువాడు, తండ్రిని అంగీకరించువాడు. అయితే మీరు మొదటనుండి దేనిని వింటిరో, అది మీలో నిలువ నియుగ్డి. మీరు మొదటనుండి వినినది, మీలో నిలిచినయెడల, మీరు కూడ, కుమారునియందును తండ్రియందును నిలుతురు. నిత్యజీవము అనుగ్రహింతు ననునదియే, ఆయన తానే మనకు చేసిన వాగ్దానము. మిమ్మును మోసపరచు వారిని బట్టి, యీ సంగతులు మీకు వ్రాసియున్నాను. అయితే ఆయన వలన మీరు పొందిన అభిషేకము, మీలో నిలుచుచున్నది గనుక, ఎవడును మీకు

బోధింపనక్కరలేదు. ఆయన ఇచ్చిన అభిషేకము సత్యమే గాని, అబద్ధము కాదు. అది అన్నిటిని గూర్చి మీకు బోధించుచున్న ప్రకారముగాను, ఆయన మీకు బోధించిన ప్రకారము గాను, ఆయనలో మీరు నిలుచుచున్నారు. (నిలిచియుండుడి) కాబట్టి చిన్న పిల్లలారా, ఆయన ప్రత్యక్షమగు నప్పుడు, ఆయన రాకడ యందు, మనము ఆయన యెదుట సిగ్గుపడక, ధైర్యము కలిగియుండునట్లు, మీరాయన యందు నిలిచియుండుడి. ఆయన నీతిమంతుడని మీరెరిగియున్న యెడల, నీతిని జరిగించు ప్రతివాడును, ఆయన మూలముగా పుట్టియున్నాడని యెరుగుదురు.

### కీర్తనలు 69:1-36

[ప్రధాన గాయకునికి - పోషన్నీయులను రాగము మీద పాడదగినది (Shoshannim - Lillies or spring festival or Passover - వసంత కాల పండుగ, పస్కా పండుగ) - దావీదు కీర్తన]

దేవా, జలములు నా ప్రాణముమీద పొర్లుచున్నవి. నన్ను రక్షింపుము. నిలుక యియ్యని, అగాధమైన దొంగ ఊబిలో నేను దిగిపోవు చున్నాను. అగాధ జలములలో నేను దిగబడియున్నాను. వరదలు నన్ను ముంచివేయు చున్నవి. నేను మొఱ్ఱపెట్టుట చేత అలసియున్నాను. నా గొంతుక యెండిపోయెను. నా దేవుని కొరకు కనిపెట్టుట చేత నా కన్నులు క్షీణించిపోయెను. నిర్నిమిత్తముగా నామీద పగపట్టువారు, నా తలవెండ్లకలకంటి విస్తారముగా ఉన్నారు. అబద్ధమునుబట్టి నాకు శత్రువులై, నన్ను సంహరింప గోరువారు అనేకులు. నేను దోచుకొనని దానిని, నేను ఇచ్చుకొనవలసి వచ్చెను. దేవా, నా బుద్ధిహీనత నీకు తెలిసేయున్నది. నా అపరాధములు నీకు మరుగైనవి కావు. ప్రభువా, సైన్యములకధిపతివగు యెహోవా, నీకొరకు కనిపెట్టుకొనువారికి, నావలన సిగ్గు కలుగ నియ్యకుము. ఇశ్రాయేలు దేవా, నిన్ను వెదకువారిని నావలన అవమానము నొంద నియ్యకుము. నీ నిమిత్తము నేను నిందనొందిన వాడనైతిని. నీ నిమిత్తము సిగ్గు నా ముఖమును కప్పెను. నా సహోదరులకు నేను అన్యడనైతిని. నా తల్లి కుమారులకు పరుడనైతిని. నీ యింటినిగూర్చిన ఆసక్తి నన్ను భక్షించియున్నది. నిన్ను నిందించినవారి నిందలు నామీద పడియున్నవి. ఉపవాసముండి నేను కన్నీరు విడువగా, అది నాకు నిందాస్పదమాయెను. నేను గోనెపట్ట వస్త్రముగా కట్టుకొనినప్పుడు, వారికి హాస్యాస్పదుడనైతిని. గుమ్మములలో కూర్చుండు వారు, నన్నుగూర్చి మాటలాడుకొందురు. త్రాగుబోతులు, నన్నుగూర్చి పాటలు పాడుదురు. యెహోవా, అనుకూల సమయమున నేను నిన్ను ప్రార్థించుచున్నాను. దేవా, నీ కృపాబాహుళ్యమునుబట్టి, నీ రక్షణ సత్యమునుబట్టి నాకుత్తరమిమ్ము. నేను దిగిపోకుండ, ఊబిలోనుండి నన్ను తప్పించుము. నా పగవారిచేతిలోనుండి, అగాధజలములలోనుండి, నన్ను తప్పించుము. నీటి వరదలు నన్ను ముంచనియ్యకుము. అగాధ సముద్రము నన్ను మింగనియ్యకుము. గుంట నన్ను మింగనియ్యకుము. యెహోవా, నీ కృప ఉత్తమత్వమును బట్టి నాకు ఉత్తర మిమ్ము. నీ వాత్సల్య బాహుళ్యతను బట్టి నాతట్టు తిరుగుము. నీ సేవకునికి విముఖుడవై యుండకుము. నేను ఇబ్బందిలోనున్నాను. త్వరగా నాకు ఉత్తరమిమ్ము. నాయెద్దకు సమీపించి, నన్ను విమోచింపుము. నా శత్రువులను చూచి నన్ను విడిపింపుము. నిందయు, సిగ్గును, అవమానమును, నాకు కలిగినవి నీకు తెలిసియున్నది. నా విరోధులందరు నీకు కనబడుచున్నారు. నిందకు నా హృదయము బద్దలాయెను. నేను బహుగా కృశించియున్నాను. కరుణించువారి కొరకు కనిపెట్టుకొంటిని గాని, యెవరును లేకపోయిరి. ఓదార్చువారికొరకు కనిపెట్టుకొంటిని గాని, యెవరును కానరారైరి. వారు చేదును నాకు ఆహారముగా పెట్టిరి. నాకు దప్పియైనప్పుడు, చిరకను త్రాగనిచ్చిరి. వారి భోజనము వారికి ఉరిగా నుండును గాక. వారు నిర్భయులై యున్నప్పుడు, అది వారికి ఉరిగా నుండును గాక. వారు చూడక పోవునట్లు, వారి కన్నులు చీకటి కమ్మును గాక. వారి నడుములకు ఎడతెగని వణకు పుట్టించుము. వారిమీద నీ ఉగ్రతను కుమ్మరించుము. నీ కోపాగ్ని వారిని పట్టుకొనును గాక. వారి పాశము పాడవును గాక. వారి గుడారములలో ఎవడును ఉండకపోవును గాక. నీవు మొత్తిన వానిని వారు తరుముచున్నారు. నీవు గాయపరచిన వారి వేదనను వివరించుచున్నారు. దోషముమీద దోషము వారికి తగుల నిమ్ము. నీ నీతి వారికి అందనీయకుము. జీవ గ్రంథములో నుండి వారి పేరును తుడుపు పెట్టుము. నీతిమంతుల పట్టిలో వారి పేరులు వ్రాయకుము. నేను బాధపడినవాడనై వ్యాకులపడుచున్నాను. దేవా, నీ రక్షణ నన్ను ఉద్ధరించును గాక. కీర్తనలతో నేను దేవుని నామమును స్తుతించెదను.

కృతజ్ఞతా స్తుతులతో నేనాయనను ఘనపరచెదను. ఎద్దుకంటెను, కొమ్ములును డెక్కలునుగల కోడె కంటెను, అది యెహోవాకు ప్రీతికరము. బాధపడువారు దాని చూచి సంతోషించుదురు. దేవుని వెదకువారలారా, మీ ప్రాణము తెప్పరిల్లును గాక. యెహోవా, దరిద్రుల మొఱ్ఱ ఆలకించు వాడు. ఖైదులో నుంచబడిన తన వారిని, ఆయన తృణీకరించువాడు కాడు. భూమ్యాకాశములు ఆయనను స్తుతించును గాక. సముద్రములును, వాటియందు సంచరించు సమస్తమును, ఆయనను స్తుతించును గాక. దేవుడు సీయోనును రక్షించును. ఆయన యూదా పట్టణములను కట్టించును. జనులు అక్కడ నివసించెదరు. అది వారి వశమగును. ఆయన సేవకుల సంతానము దానిని స్వతంత్రించుకొనును. ఆయన నామమును ప్రేమించువారు, అందులో నివసించెదరు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల /04**

**నహూము గ్రంథము 1:1-8, 14; 2:8, 9, 13; 3:1-3, 5-7, 19**

నీనెవెను గూర్చిన దేవోక్తి. ఎల్కోషువాడగు నహూమునకు కలిగిన దర్శనమును వివరించు గ్రంథము. యెహోవా రోషముగలవాడై, ప్రతికారము చేయువాడు. యెహోవా ప్రతికారముచేయును. ఆయన మహోగ్రతగలవాడు. యెహోవా తన శత్రువులకు ప్రతికారము చేయును. తనకు విరోధులైన వారిమీద కోపముంచుకొనును. యెహోవా దీర్ఘ శాంతుడు, మహా బలముగలవాడు, ఆయన దోషులను నిర్దోషులుగా ఎంచడు. యెహోవా, తుపాసులోను, సుడిగాలి లోను వచ్చువాడు. మేఘములు ఆయనకు పాదధూళిగా నున్నవి. ఆయన సముద్రమును గద్దించి ఆరిపోజేయును. నదులన్నిటిని ఆయన యెండిపోజేయును. బాషానును కర్మిలును వాడిపోవును. లెబానోను పుష్పము వాడి పోవును. ఆయనకు భయపడి, పర్వతములు కంపించును, కొండలు కరిగిపోవును, ఆయన యెదుట భూమి కంపించును. లోకమును అందలి నివాసు లందరును వణకుదురు. ఆయన ఉగ్రతను సహింప గలవాడెవడు? ఆయన కోపాగ్నియెదుట నిలువగలవాడెవడు? ఆయన కోపము అగ్నివలె పారును. ఆయన కొండలను కొట్టగా, అవి బద్దలగును. యెహోవా ఉత్తముడు. శ్రమ దినమందు ఆయన ఆశ్రయదుర్గము, తనయందు నమ్మికయుంచు వారిని ఆయన ఎరుగును. ప్రళయ జలమువలె, ఆయన ఆ పురస్థానమును నిర్మూలము చేయును. తన శత్రువులు అంధకారములో దిగువరకు, ఆయన వారిని తరుమును.

నీనెవే, యెహోవా నిన్నుబట్టి ఆజ్ఞ ఇచ్చినదేమనగా, నీ పేరు పెట్టుకొనువారు, ఇకను పుట్టక యుందురు. నీ దేవతాలయములో చెక్కబడిన విగ్రహమే గాని, పోతపోసిన ప్రతిమయేగాని యొకటియు లేకుండ అన్నిటిని నాశనముచేతును. నీవు పనికిమాలినవాడవు గనుక, నేను నీకు సమాధి సిద్ధపరచు చున్నాను.

కట్టబడినప్పటినుండి, నీనెవే పట్టణము నీటికొలనువలె ఉండెను. దాని జనులు పారిపోవుచున్నారు. నిలువుడి, నిలువుడి, అని పిలిచినను, తిరిగి చూచువాడొకడును లేడు. వెండి కొల్లపెట్టుడి. బంగారము కొల్లపెట్టుడి. అది సకలవిధములైన విచిత్రములగు ఉపకరణములతో నిండియున్నది. అవి లెక్కలేక యున్నవి.

నేను నీకు విరోధివై యున్నాను. వాటి పొగ పైకెక్కునట్లుగా నీ రథములను కాల్చివేసెదను. కత్తి, నీ కొదమ సింహములను మింగివేయును. నీకిక దొరకకుండ, భూమిలోనుండి నీవు పట్టుకొనిన యెరను నేను తీసివేతును. నీ దూతల శబ్దము ఇక వినబడదు. ఇదే సైన్యములకధిపతియగు యెహోవా వాక్కు.

నరహత్య చేసిన పట్టణమా, నీకు శ్రమ. అది ఎడతెగక యెర పట్టుకొనుచు, మోసముతోను, బలాత్కారముతోను నిండియున్నది. సారధి యొక్క చబుకు ధ్వనియు, చక్రముల ధ్వనియు, గుఱ్ఱముల త్రోక్కుడు ధ్వనియు, వడిగా పరుగెత్తు రథముల ధ్వనియు, వినబడుచున్నవి. రోతులు వడిగా పరుగెత్తుచున్నారు. ఖడ్గములు తళతళలాడు చున్నవి. ఈటిలు మెరయుచున్నవి. చాలమంది హతమవుచున్నారు. చచ్చిన వారు కుప్పలు కుప్పలుగా పడియున్నారు. పీనుగులకు లెక్కయే లేదు. పీనుగులు కాలికి తగిలి, జనులు తొట్టిల్లుచున్నారు.

నీవు చేసిన అధిక జారత్వమును బట్టి, సైన్యములకు అధిపతియగు యెహోవా వాక్కు ఇదే. నేను నీకు విరోధినై యున్నాను. నీ చెంగులు నీ ముఖము మీది కెత్తి, జనములకు నీ మానమును, రాజ్యములకు నీ యవమానమును, నేను బయలు పరతును. పదిమంది యెదుట, నీమీద మాలిన్యము వేసి, నిన్ను అవమాన పరచెదను. అప్పుడు నిన్ను చూచు వారందరు, నీయుద్ధ నుండి పారిపోయి, నీనెవె పాడైపోయెనే. దానికొరకు అంగలార్చువారెవరు? నిన్ను ఓదార్చు వారిని ఎక్కడ నుండి పిలుచుకొని వచ్చెదము అందురు.

నీకు తగిలిన దెబ్బ బహు చెడ్డది. నీ గాయమునకు చికిత్స ఎవడును చేయజాలడు. జనులందరు ఎడతెగక నీచేత హింస నొందిరి. నిన్నుగూర్చిన వార్త వినువారందరు, నీ విషయమై చప్పట్లు కొట్టుదురు.

### కీర్తనలు 136:1-26

యెహోవా దయాళుడు. ఆయనకు కృతజ్ఞతా స్తుతులు చెల్లించుడి. ఆయన కృప నిరంతరముండును. దేవదేవునికి కృతజ్ఞతాస్తుతులు చెల్లించుడి. ఆయన కృప నిరంతరముండును. ప్రభువుల ప్రభువునకు కృతజ్ఞతాస్తుతులు చెల్లించుడి. ఆయన కృప నిరంతరముండును. ఆయన ఒక్కడే మహాశ్చర్యకార్యములు చేయువాడు. ఆయన కృప నిరంతరముండును. తన జ్ఞానముచేత ఆయన ఆకాశమును కలుగజేసెను. ఆయన కృప నిరంతరముండును. ఆయన భూమిని నీళ్లమీద పరచినవాడు. ఆయన కృప నిరంతరముండును. ఆయన గొప్ప జ్యోతులను నిర్మించిన వాడు. ఆయన కృప నిరంతరముండును. పగటి నేలుటకు ఆయన సూర్యుని చేసెను. ఆయన కృప నిరంతరముండును. రాత్రి నేలుటకు ఆయన చంద్రుని నక్షత్రములను చేసెను. ఆయన కృప నిరంతరముండును. ఐగుప్తు దేశపు తోలిచూలులను ఆయన హతము చేసెను. ఆయన కృప నిరంతరముండును. వారి మధ్యనుండి ఇశ్రాయేలీయులను ఆయన రప్పించెను. ఆయన కృప నిరంతరముండును. చేయి చాచి తన బాహుబలముచేత వారిని రప్పించెను. ఆయన కృప నిరంతరముండును. ఎఱ్ఱ సముద్రమును ఆయన పాయలుగా చీల్చెను. ఆయన కృప నిరంతరముండును. ఆయన ఇశ్రాయేలీయులను దాని నడుమ దాటిపో జేసెను. ఆయన కృప నిరంతరముండును. ఫరోను, అతని సైన్యమును, ఎఱ్ఱ సముద్రములో ఆయన ముంచివేసెను. ఆయన కృప నిరంతరముండును. అరణ్యమార్గమున ఆయన తన ప్రజలను తోడుకొని వచ్చెను. ఆయన కృప నిరంతరముండును. గొప్ప రాజులను ఆయన హతముచేసెను. ఆయన కృప నిరంతరముండును. ప్రసిద్ధి నొందిన రాజులను ఆయన హతముచేసెను. ఆయన కృప నిరంతరముండును. అమోరీయుల రాజైన సీహోనును ఆయన హతము చేసెను. ఆయన కృప నిరంతరముండును. బాషాను రాజైన ఓగును ఆయన హతము చేసెను. ఆయన కృప నిరంతరముండును. ఆయన వారి దేశమును మనకు స్వాస్థ్యముగా అప్పగించెను. ఆయన కృప నిరంతరముండును. తన సేవకుడైన ఇశ్రాయేలులను దానిని స్వాస్థ్యముగా అప్పగించెను. ఆయన కృప నిరంతరముండును. మనము దీనదశలో నున్నప్పుడు, ఆయన మనలను జ్ఞాపకము చేసికొనెను. ఆయన కృప నిరంతరముండును. మన శత్రువుల చేతిలో నుండి మనలను విడిపించెను. ఆయన కృప నిరంతరముండును. సమస్త జీవులకును ఆయన ఆహారమిచ్చు చున్నాడు. ఆయన కృప నిరంతరముండును. ఆకాశమందుండు దేవునికి కృతజ్ఞతాస్తుతులు చెల్లించుడి. ఆయన కృప నిరంతరముండును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /05

యోనా గ్రంథము 3:1-10 4:1-4, 10-11

అంతట యెహోవా వాక్కు రెండవ మారు యోనాకు ప్రత్యక్షమై, సెలవిచ్చినదేమనగా, నీవు లేచి నీనెవె మహా పురమునకు పోయి, నేను నీకు తెలియజేయు సమాచారము దానికి ప్రకటన చేయుము. కాబట్టి యోనా లేచి, యెహోవా సెలవిచ్చిన ఆజ్ఞ ప్రకారము, నీనెవె పట్టణమునకు పోయెను. నీనెవె పట్టణము దేవుని దృష్టికి గొప్పదై, మూడు దినముల ప్రయాణమంత పరిమాణము గల పట్టణము. యోనా ఆ పట్టణములో ఒక దిన ప్రయాణ మంత దూరము సంచరించుచు, ఇక నలువది



దినములకు నీనెవె పట్టణము నాశనమగునని ప్రకటన చేయగా, నీనెవె పట్టణపువారు దేవునియందు విశ్వాసముంచి, ఉపవాస దినము చాటించి, ఘనులేమి, అల్పులేమి, అందరును గోనె పట్ట కట్టుకొనిరి. ఆ సంగతి నీనెవె రాజునకు వినబడినప్పుడు, అతడును, తన సింహాసనము మీదనుండి దిగి, తన రాజవస్త్రములు తీసివేసి, గోనెపట్ట కట్టుకొని, బూడిదెలో కూర్చుండెను. మరియు రాజైన తానును, ఆయన మంత్రులును ఆజ్ఞ ఇయ్యగా, ఒకవేళ దేవుడు మనస్సు త్రిప్పుకొని పశ్చాత్తప్పుడై, మనము లయము కాకుండ తన కోపాగ్ని చల్లార్చుకొనును గనుక, మనుష్యులు ఏదియు పుచ్చుకొన కూడదు. పశువులు గాని, యెద్దులుగాని, గొర్రెలు గాని, మేత మేయకూడదు, నీళ్లు త్రాగకూడదు, మనుష్యులందరు తమ దుర్మార్గములను విడిచి, తాము చేయు బలాత్కారమును మానివేయవలెను. మనుష్యులేమి, పశువులేమి, సమస్తమును గోనెపట్ట కట్టుకొనవలెను, జనులు మనఘోరకముగా దేవుని వేడుకొనవలెను అని, దూతలు, నీనెవె పట్టణములో చాటించి, ప్రకటన చేసిరి. ఈ నీనెవె వారు, తమ చెడు నడతలను మానుకొనగా, వారు చేయుచున్న క్రియలను దేవుడు చూచి, పశ్చాత్తప్పుడై, వారికి చేయుదునని తాను మాట యిచ్చిన కీడు, చేయక మానెను.

యోనా దీనిచూచి, బహు చింతాకాంతుడై కోపగించుకొని, యెహోవా, నేను నా దేశమందుండగా, ఇట్లు జరుగునని నేననుకొంటిని గదా? అందువలననే నీవు కటాక్షమును, జాలియును, బహు శాంతమును అత్యంత కృపయుగల దేవుడవై యుండి, పశ్చాత్తాపపడి, కీడు చేయక మానుదువని నేను తెలిసికొని, దానికి ముందుగానే తర్షిషునకు పారిపోతిని. నేనిక బ్రదుకుటకంటె, చచ్చుట మేలు. యెహోవా, నన్నొక బ్రదుకనియ్యక చంపుమని, యెహోవాకు మనవి చేసెను. అందుకు యెహోవా, నీవు కోపించుట న్యాయమా? అని యడిగెను.

అందుకు యెహోవా, నీవు కష్టపడకుండను, పెంచకుండను, ఒక రాత్రిలోనే పుట్టి పెరిగి, ఒక రాత్రిలో గానీ వాడిపోయిన, యీ సొరచెట్టు విషయములో, నీవు విచారపడుచున్నావే. అయితే నూట ఇరువదివేలకంటె ఎక్కువై, కుడియెడమలు ఎరుగని జనమును, బహు పశువులును గల, నీనెవె మహాపురము విషయములో, నేను విచారపడవద్దా? అని యోనాతో సెలవిచ్చెను.

### కీర్తనలు 107:21-30, 119:49-56

కీర్త 107:21-30 = ఆయన కృపనుబట్టియు, నరులకు ఆయన చేయు ఆశ్చర్యకార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక. వారు కృతజ్ఞతార్పణలు చెల్లించుదురుగాక. ఉత్సాహ ధ్వనితో ఆయన కార్యములను ప్రకటించుదురుగాక. ఓడలెక్కి సముద్ర ప్రయాణము చేయువారు, మహాజలముల మీద సంచరించుచు, వ్యాపారము చేయువారు, యెహోవా కార్యములను, సముద్రములో ఆయన చేయు అద్భుతములను చూచిరి. ఆయన సెలవియ్యగా, తుపాను పుట్టెను. అది, దాని తరంగములను పైకెత్తెను. వారు ఆకాశము వరకు ఎక్కుచు, అగాధమునకు దిగుచు నుండిరి. శ్రమచేత వారి ప్రాణము కరిగిపోయెను. మత్తులైనవారివలె, వారు ముందుకు వెనుకకు దోర్లుచు, ఇటు అటు తూలుచుండిరి. వారు ఎటుతోచక యుండిరి. శ్రమకు తాళలేక వారు యెహోవాకు మొట్టపెట్టిరి. ఆయన వారి ఆపదలలోనుండి వారిని విడిపించెను. ఆయన తుపానును ఆపివేయగా, దాని తరంగములు అణగిపోయెను. అవి నిమ్మొళమైనవని వారు సంతోషించిరి. వారు కోరిన రేవునకు, ఆయన వారిని నడిపించెను.

కీర్త 119:49-56 = (జాయిన్) నీ సేవకునికి దయచేయబడిన మాట జ్ఞాపకము చేసికొనుము. దానివలన, నీవు నాకు నిరీక్షణ పుట్టించియున్నావు. నీ వాక్యము నన్ను బ్రదికించి యున్నది. నా బాధలో ఇదే నాకు నెమ్మది కలిగించుచున్నది. గర్విష్టులు నన్ను మిగుల అపహసించిరి. అయినను, నీ ధర్మశాస్త్రమునుండి నేను తొలగక యున్నాను. యెహోవా, పూర్వకాలమునుండి యుండిన నీ న్యాయవిధులను జ్ఞాపకము చేసికొని, నేను ఓదార్పు నొందితిని. నీ ధర్మ శాస్త్రమును విడిచి నడుచుచున్న భక్తిహీనులను చూడగా, నాకు అధిక రోషము పుట్టుచున్నది. యాత్రికుడనైన నేను, నా బసలో పాలు పాడుటకు, నీ కట్టడలు హేతువులాయెను. యెహోవా, రాత్రివేళ నీ నామమును స్మరణ చేయుచున్నాను. నీ ధర్మశాస్త్రము ననుసరించి నడుచుకొనుచున్నాను. నీ ఉపదేశము ననుసరించి నడుచుకొను చున్నాను. ఇదే నాకు వరముగా దయచేయబడి యున్నది.

యోషీయా యేలనారంభించినప్పుడు, ఎనిమిదేండ్లవాడై యెరూషలేములో ముప్పది యొక సంవత్సరము ఏలెను. అతడు యెహోవా దృష్టికి నీతి ననుసరించుచు, కుడికైనను ఎడమకైనను తొలగకుండు, తన పితరుడైన దావీదు చూపిన ప్రవర్తనకు సరిగా ప్రవర్తించెను. తన యేలుబడి యందు ఎనిమిదవ సంవత్సరమున, తానింకను బాలుడై యుండగానే, అతడు తన పితరుడైన దావీదుయొక్క దేవునియొద్ద విచారించుటకు పూనుకొనినవాడై, పండ్రెండవ యేట ఉన్నతస్థలములను దేవతాస్తంభములను పడగొట్టి, చెక్కిన విగ్రహములను పోత విగ్రహములను తీసివేసి, యూదా దేశమును యెరూషలేమును పవిత్రముచేయ నారంభించెను.

బలిపీఠములను, దేవతా స్తంభములను పడగొట్టి, చెక్కిన విగ్రహములను చూర్ణముచేసి, ఇశ్రాయేలీయుల దేశమంతటనున్న సూర్యదేవతా విగ్రహములన్నిటిని నరికి వేసి, అతడు యెరూషలేమునకు తిరిగి వచ్చెను. అతని యేలుబడియందు పదునెనిమిదవ సంవత్సరమున, దేశమును, మందిరమును పవిత్రపరచుటయైన తరువాత, అతడు అజల్యా కుమారుడైన షాఫానును, పట్టాణాధిపతియైన మయశేయాను, రాజ్యపు దస్తావేజుల మీదనున్న యోహాహాజు కుమారుడుగు యోవాహాజును, తన దేవుడైన యెహోవా మందిరమును బాగుచేయుటకై పంపెను. వారు ప్రధానయాజకుడైన హిశ్మీయా యొద్దకు వచ్చి, ద్వారపాలకులైన లేవీయులు, మనష్షె ఎఫ్రాయిమీయుల దేశముల యందు, ఇశ్రాయేలువారిలో శేషించియున్న వారందరియొద్ద నుండియు, యూదా బెన్యామీనీయులందరి యొద్ద నుండియు కూర్చి, దేవుని మందిరములోనికి తీసికొని వచ్చిన ద్రవ్యమును అతనికి అప్పగించిరి. వారు దానిని యెహోవా మందిరపు పనిమీదనున్న పైవిచారణకర్తల కియ్యగా, దాని బాగు చేయుటకును, యూదా రాజులు పాడుచేసిన యిండ్లకు దూలములను అమర్చుటకును,

యెహోవా మందిరములోనికి తేబడిన ద్రవ్యమును బయటికి తీసికొని వచ్చినప్పుడు, మోషే ద్వారా యెహోవా దయచేసిన ధర్మశాస్త్రముగల గ్రంథము యాజకుడైన హిశ్మీయాకు కనబడెను. అప్పుడు హిశ్మీయా, యెహోవా మందిరమందు ధర్మశాస్త్రముగల గ్రంథము నాకు దొరికెనని శాస్త్రీయగు షాఫానుతో చెప్పి, ఆ గ్రంథమును షాఫానుకు అప్ప గించెను. షాఫాను ఆ గ్రంథమును రాజు నొద్దకు తీసికొని పోయి, రాజుతో ఇట్లనెను. నీ సేవకులకు నీవు ఆజ్ఞాపించిన దంతయు వారు చేయుచున్నారు. యెహోవా మందిరమునందు దొరికిన ద్రవ్యమును వారు పోగుచేసి, పైవిచారణ కర్తల చేతికిని, పనివారి చేతికిని దాని అప్పగించియున్నారు. మరియు యాజకుడైన హిశ్మీయా నాకు ఒక గ్రంథము ఇచ్చెనని రాజు ఎదుట మనవిచేసికొని, శాస్త్రీయగు షాఫాను రాజు సముఖమున దానినుండి చదివి వినిపించెను. తడు ధర్మశాస్త్రపు మాటలు చదివి వినిపింపగా, రాజు విని తన వస్త్రములను చింపుకొని, హిశ్మీయాకును, షాఫాను కుమారుడైన అహీకాముకును, మీకా కుమారుడైన అబ్దోనుకును, శాస్త్రీయగు షాఫానుకును, రాజు సేవకుడైన ఆశాయాకును, ఈలాగున ఆజ్ఞ ఇచ్చెను. మీరు వెళ్లి, దొరికిన యీ గ్రంథములోని మాటల విషయమై, నా కొరకును, ఇశ్రాయేలు యూదా వారిలో శేషించి యున్నవారికొరకును, యెహోవాయొద్ద విచారించుడి. మన పితరులు ఈ గ్రంథమునందు వ్రాయబడియున్న సమస్తమును అనుసరింపకయు, యెహోవా ఆజ్ఞలను గైకొనకయు, నుండిరి గనుక యెహోవా కోపము మన మీదికి అత్యధికముగా వచ్చియున్నది. అప్పుడు హిశ్మీయాయును, రాజు నియమించిన వారును, సంగతినిగూర్చి విచారణచేయుటకై, హర్షఘకు పుట్టిన తిక్వా కుమారుడును వస్త్రశాలకు పైవిచారణకర్తయునగు షల్లూము యొక్క భార్యయైన హుల్లా అను ప్రవక్తీయొద్దకు పోయిరి. ఆమె అప్పుడు యెరూషలేమునకు చేరిన యుప భాగములో కాపురముండెను. వారు ఆమెతో సంగతి చెప్పగా, ఆమె వారితో ఇట్లనెను. ఇశ్రాయేలీయుల దేవుడైన యెహోవా సెలవిచ్చునదేమనగా, ఆలకించుడి. నేను ఈ స్థలము మీదికిని, దాని కాపురస్థుల మీదికిని, యూదా రాజు సముఖమున చదివి వినిపింపబడిన గ్రంథమునందు వ్రాయబడియున్న శాపములన్నిటిని

రప్పించెదను. వారు నన్ను విసర్జించి, యితర దేవతలకు ధూపము వేసి, తమ చేతిపనుల వలన నాకు కోపము పుట్టించి యున్నారు గనుక, నా కోపము ఈ స్థలముమీద మితి లేకుండ కుమ్మరింప బడును. నాయెద్దకు మిమ్మును పంపిన వానికి ఈ వార్త తెలుపుడి. మరియు యెహోవా యెద్ద విచారించుడని మిమ్మును పంపిన యూదా రాజుకు మీరు ఈ మాట తెలియజెప్పుడి. నీవు ఎవని మాటలు విని యున్నావో, ఇశ్రాయేలీయుల దేవుడైన ఆ యెహోవా సెలవిచ్చునదేమనగా, నీ మనస్సు మెత్తనిదై యీ స్థలము మీదను, దాని కాపురస్థుల మీదను, దేవుడు పలికిన మాటలను నీవు వినినప్పుడు, నా సన్నిధిని నిన్ను నీవు తగ్గించుకొని, నీ వస్త్రములు చింపుకొని, నా సన్నిధిని కన్నీరు విడిచితివి గనుక, నీ మనవిని నేను ఆలకించితిని. నేను నీ పితరుల యెద్ద నిన్ను చేర్చుదును. నెమ్మదిగలవాడవై నీవు నీ సమాధిలోనికి చేర్చబడుదువు. ఈ స్థలము మీదికిని, దాని కాపురస్థుల మీదికిని, నేను రప్పించు అపాయము నీవు కన్నులార చూడవు. వారు రాజు నొద్దకు ఈ వర్తమానము తీసికొనిరాగా, రాజు, యూదా యెరూషలేములోని పెద్దలనందరిని పిలువ నంపించి, వారిని సమకూర్చెను. రాజును, యూదా వారందరును, యెరూషలేము కాపురస్థులును, యాజకులును, లేవీయులును, జనులలో పిన్నపెద్ద లందరును, యెహోవా మందిరమునకు రాగా, యెహోవా మందిరమందు దొరకిన నిబంధన గ్రంథపు మాటలన్నియు వారికి వినిపింపబడెను. పిమ్మట రాజు తన స్థలమందు నిలువబడి, నేను యెహోవాను అనుసరించుచు, ఆయన ఇచ్చిన ఆజ్ఞలను, శాసనములను, కట్టడలను, పూర్ణ మనస్సుతోను, పూర్ణ హృదయము తోను గైకొనుచు, ఈ గ్రంథమందు వ్రాయబడిన నిబంధన మాటల ప్రకారముగా ప్రవర్తించుదునని యెహోవా సన్నిధిని నిబంధన చేసికొనెను. మరియు అతడు, యెరూషలేమునందున్న వారినందరిని, బెన్యామీనీయులనందరిని, అట్టి నిబంధనకు ఒప్పుకొన జేసెను గనుక, యెరూషలేము కాపురస్థులు తమ పితరుల దేవుడైన దేవుని నిబంధన ప్రకారము ప్రవర్తించిరి.

**కీర్తనలు 119:9-16**

(బేత్) యవ్వనస్థులు దేనిచేత తమ నడత శుద్ధిపరచు కొందురు? నీ వాక్యమునుబట్టి దానిని జాగ్రత్తగా చూచుకొనుట చేతనే గదా? నా పూర్ణహృదయముతో నిన్ను వెదకియున్నాను. నన్ను నీ ఆజ్ఞలను విడిచి తిరుగ నియ్యకుము. నీ యెదుట నేను పాపము చేయకుండునట్లు, నా హృదయములో నీ వాక్యము ఉంచుకొని యున్నాను. యెహోవా, నీవే స్తోత్రము నొందదగినవాడవు. నీ కట్టడలను నాకు బోధించుము. నీ నోట నీవు సెలవిచ్చిన న్యాయవిధులన్నిటిని, నా పెదవులతో వివరించుదును. సర్వ సంపదలు దొరికినట్లు, నీ శాసనముల మార్గమునుబట్టి, నేను సంతోషించుచున్నాను. నీ ఆజ్ఞలను నేను ధ్యానించెదను. నీ త్రోవలను మన్నించెదను. నీ కట్టడలనుబట్టి నేను హర్షించెదను. నీ వాక్యమును నేను మరువకయుండును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల /07**

**ప్రసంగి గ్రంథము 12:1-14**

దుర్జినములు రాకముందే, ఇప్పుడు వీటియందు నాకు సంతోషము లేదని నీవు చెప్పు సంవత్సరములు రాకముందే, తేజస్సునకును, సూర్య చంద్ర నక్షత్రములకును చీకటి కమ్మకముందే, వాన వెలిసిన తరువాత మేఘములు మరల రాకముందే, నీ బాల్యదినములందే నీ సృష్టికర్తను స్మరణకు తెచ్చుకొనుము. ఆ దినమున ఇంటి కావలి వారు వణకుదురు. బలిష్ఠులు వంగుదురు. విసరువారు కొద్దిమంది యగుటచేత పని చాలించుకొందురు. కిటికీలలోగుండ చూచువారు కానలేకయుండురు. తిరుగటి రాళ్ల ధ్వని తగ్గిపోవును. వీధి తలుపులు మూయబడును. పిట్టయొక్క కూతకు ఒకడు లేచును. సంగీతమును చేయు స్త్రీలు, నాదము చేయువారందరును నిశ్చబ్దముగా ఉంచబడుదురు. ఎత్తు చోటులకు భయపడుదురు. మార్గములయందు భయంకరమైనవి కనబడును. బాదము వృక్షము పువ్వులు పూయును. మిడుత బరువుగా ఉండును, బుడ్ల బుడుసర కాయ పగులును. ఏలయనగా ఒకడు తన నిత్యమైన ఉనికిపట్టునకు పోవుచున్నాడు. వాని నిమిత్తము ప్రలాపించువారు వీధులలో తిరుగుదురు. వెండి త్రాడు విడిపోవును. బంగారు గిన్నె పగిలిపోవును. ధారయొద్ద కుండ

పగిలిపోవును. బావియొద్ద చక్రము పడిపోవును. మన్నయి నది వెనుకటివలెనే మరల భూమికి చేరును. ఆత్మ దాని దయచేసిన దేవుని యొద్దకు మరల పోవును. సమస్తము వ్యర్థమని ప్రసంగి చెప్పుచున్నాడు. సమస్తము వ్యర్థము. ప్రసంగి జ్ఞానియై యుండెను. అతడు జనులకు జ్ఞానము బోధించెను. అతడు ఆలోచించి, సంగతులు పరిశీలించి, అనేక సామెతలను అనుక్రమపరచెను. ప్రసంగి యింపైన మాటలు చెప్పుటకు పూనుకొనెను. సత్యమును గూర్చిన మాటలు యధార్థ భావముతో వ్రాయుటకు పూనుకొనెను. జ్ఞానులు చెప్పు మాటలు, ములుకోలలవలెను, చక్కగా కూర్చబడి బిగగొట్టబడిన మేకులవలెను ఉన్నవి. అవి ఒక్క కాపరి వలన అంగీకరింపబడినట్టున్నవి. ఇదియు గాక నా కుమారుడా, హితోపదేశములు వినుము. పుస్తకములు అధికముగా రచింపబడును. దానికి అంతము లేదు. విస్తారముగా విద్యాభ్యాసము చేయుట దేహమునకు ఆయాసకరము. ఇదంతయు వినిన తరువాత తేలిస ఫలితార్థమిదే. దేవునియందు భయభక్తులు కలిగియుండి, ఆయన కట్టడల ననుసరించి నడుచుచుండవలెను. మానవకోటికి ఇదియే విధి. గూడమైన ప్రతి యంశమునుగూర్చి దేవుడు విమర్శ చేయునప్పుడు, ఆయన ప్రతి క్రియను, అది మంచిదే గాని, చెడ్డదే గాని, తీర్పులోనికి తెచ్చును.

### కీర్తనలు 34:1-22

[దావీదు అబీమెలేకు యెదుట వెర్రివానివలె ప్రవర్తించి, అతనిచేత తోలివేయబడిన తరువాత, రచించిన కీర్తన]

నేనెల్లప్పుడు యెహోవాను సన్నుతించెదను. నిత్యము ఆయన కీర్తి నా నోట నుండును. యెహోవాను బట్టి నేను అతిశయించుచున్నాను. దీనులు దానిని విని సంతోషించెదరు. నాతో కూడి యెహోవాను ఘనపరచుడి. మనము ఏకముగా కూడి ఆయన నామమును గొప్ప చేయుదము. నేను యెహోవా యొద్ద విచారణచేయగా, ఆయన నాకుత్తరమిచ్చెను. నాకు కలిగిన భయములన్నిటిలో నుండి ఆయన నన్ను తప్పించెను. వారు ఆయనతట్టు చూడగా, వారికి వెలుగు కలిగెను. వారి ముఖము లెన్నడును లజ్జింపకపోవును. ఈ దీనుడు మొఱ్ఱపెట్టగా, యెహోవా ఆలకించెను. అతని శ్రమలన్నిటిలోనుండి, అతని రక్షించెను. యెహోవాయందు భయభక్తులు గలవారి చుట్టు, ఆయన దూత కావలియుండి, వారిని రక్షించును. యెహోవా ఉత్తముడని రుచి చూచి తెలిసికొనుడి. ఆయనను ఆశ్రయించు నరుడు ధన్యుడు. యెహోవా భక్తులారా, ఆయనయందు భయభక్తులు ఉంచుడి. ఆయనయందు భయభక్తులు ఉంచువానికి, ఏమియు కొదువలేదు. సింహపు పిల్లలు లేమిగలవై ఆకలిగొనును. యెహోవాను ఆశ్రయించు వారికి ఏ మేలు కొదువయై యుండదు. పిల్లలారా, మీరు వచ్చి నా మాట వినుడి. యెహోవాయందలి భయభక్తులు మీకు నేర్పెదను. బ్రతుక గోరువాడెవడైన నున్నాడా? మేలునొందుచు అనేక దినములు బ్రతుక గోరువాడెవడైన నున్నాడా? చెడ్డ మాటలు పలుకకుండ నీ నాలుకను, కపటమైన మాటలు పలుకకుండ నీ పెదవులను, కాచుకొనుము. కీడు చేయుట మాని, మేలు చేయుము. సమాధానము వెదకి, దాని వెంటాడుము. యెహోవా దృష్టి నీతిమంతులమీద నున్నది. ఆయన చెవులు వారి మొరలకు ఒగ్గియున్నవి. దుష్క్రియలు చేయువారి జ్ఞాపకమును, భూమిమీద నుండి కొట్టివేయుటకై, యెహోవా సన్నిధి వారికి విరోధముగా నున్నది. నీతిమంతులు మొఱ్ఱపెట్టగా యెహోవా ఆలకించును. వారి శ్రమలన్నిటిలోనుండి, వారిని విడిపించును. విరిగిన హృదయముగలవారికి యెహోవా ఆసన్నుడు. నలిగిన మనస్సుగలవారిని ఆయన రక్షించును. నీతిమంతునికి కలుగు ఆపదలు అనేకములు. వాటి అన్నిటిలోనుండి యెహోవా వానిని విడిపించును. ఆయన వాని యెముకలన్నిటిని కాపాడును. వాటిలో ఒక్కటియైనను విరిగిపోదు. చెడుతనము భక్తిహీనులను సంహరించును. నీతిమంతుని ద్వేషించువారు, అపరాధులుగా ఎంచబడుదురు. యెహోవా తన సేవకుల ప్రాణమును విమోచించును. ఆయన శరణుజొచ్చినవారిలో ఎవరును అపరాధులుగా ఎంచబడరు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /08

జెఫున్యా గ్రంథము 1:1, 2, 6, 14-18; 2:3, 12-13; 3:1, 2, 4, 7-9, 12, 16-17

యూదా రాజగు ఆమోను కుమారుడైన యోషీయా దినములలో, హిజ్కీయాకు పుట్టిన, అమర్యా కుమారుడగు గెదల్యాకు జననమైన, కూపీ కుమారుడగు జెఫన్యాకు ప్రత్యక్షమైన యెహోవా వాక్కు. ఏమియు విడవకుండ, భూమిమీద నున్న సమస్తమును నేను ఊడ్చివేసెదను. ఇదే యెహోవా వాక్కు.

యెహోవాను అనుసరింపక, ఆయనను విసర్జించి, ఆయన యొద్ద విచారణ చేయని వారిని నేను నిర్మూలము చేసెదను.

యెహోవా మహాదినము సమీపమాయెను. యెహోవా దినము సమీపమై, అతి శీఘ్రముగా వచ్చుచున్నది. ఆలకించుడి. యెహోవా దినము వచ్చుచున్నది. పరాక్రమశాలురు మహారోదనము చేయుదురు. ఆ దినము ఉగ్రత దినము. శ్రమయు, ఉపద్రవమును, మహానాశనమును కమ్ము దినము. అంధకారమును, గాఢాంధకారమును కమ్ముదినము. మేఘములును, గాఢాంధకారమును కమ్ముదినము. ఆ దినమున ప్రాకారములు గల పట్టణముల దగ్గరను, ఎత్తయిన గోపురముల దగ్గరను, యుద్ధ ఘోషణయు, బాకానాదమును వినబడును. జనులు యెహోవా దృష్టికి పాపము చేసిరి గనుక, నేను వారి మీదికి ఉపద్రవము రప్పింపబోవుచున్నాను. వారు గ్రుడ్డివారివలె నడిచెదరు. వారి రక్తము దుమ్మువలె కారును. వారి మాంసము పెంటవలె పారవేయబడును. యెహోవా ఉగ్రత దినమున, తమ వెండి బంగారములు వారిని తప్పింప లేకపోవును. రోషాగ్నిచేత భూమియంతయు దహింప బడును. హఠాత్తుగా ఆయన భూనివాసులనందరిని, సర్వనాశనము చేయబోవు చున్నాడు.

దేశములో సాత్వికులై, ఆయన న్యాయవిధుల ననుసరించు సమస్త దీనులారా, యెహోవాను వెదకుడి. మీరు వెదకి, వినయము గలవారై, నీతిని అనుసరించినయెడల, ఒకవేళ ఆయన ఉగ్రత దినమున మీరు దాచబడుదురు.

కూపీయులారా, మీరును నా ఖడ్గముచేత హతులవుదురు. ఆయన ఉత్తర దేశము మీద తన హస్తమును చాపి, అష్షూరు దేశమును నాశనముచేయును. నీనెవె పట్టణమును పాడుచేసి, దానిని ఆరిపోయిన యెడారివలె చేయును.

ముప్పురమైనదియు, భ్రష్టమైనదియు, అన్యాయము చేయునదియునగు పట్టణమునకు శ్రమ. అది దేవుని మాట ఆలకించదు. శిక్షకు లోబడదు. యెహోవాయందు విశ్వాస ముంచదు. దాని దేవునియొద్దకు రాదు.

దాని ప్రవక్తలు గప్పాలు కొట్టువారు. విశ్వాసఘాతకులు. దాని యాజకులు, ధర్మశాస్త్రమును నిరాకరించి, ప్రతిష్ఠిత వస్తువులను అపవిత్రపరతురు.

దాని విషయమై, నా నిర్ణయమంతటి చొప్పున, మీ నివాసస్థలము సర్వనాశము కాకుండునట్లు, నాయందు భయభక్తులు కలిగి, శిక్షకు లోబడుదురని నేననుకొంటిని గాని, వారు దుష్క్రియలు చేయుటయందు అత్యాశ గలవారైరి. కాబట్టి యెహోవా సెలవిచ్చు వాక్కు ఏదనగా, నాకొరకు కనిపెట్టుడి. నేను లేచి, యెర పట్టుకొను దినము కొరకు కనిపెట్టియుండుడి. నా ఉగ్రతను, నాకోపాగ్ని అంతటిని వారిమీద కుమ్మరించుటకై, అన్యజనులను పోగు చేయుటకును, గుంపులు గుంపులుగా రాజ్యములను సమకూర్చుటకును, నేను నిశ్చయించుకొంటిని. నా రోషాగ్ని చేత, భూమియంతయు కాలిపోవును. అప్పుడు జనులందరు, యెహోవా నామమును బట్టి యేక మనస్సులై, ఆయనను సేవించునట్లు, నేను వారికి పవిత్రమైన పెదవుల నిచ్చెదను.

దుఃఖితులగు దీనులను, యెహోవా నామము నాశ్రయించు జనశేషముగా, నీమధ్య నుండ నిత్తును.

ఆ దినమున జనులు మీతో ఇట్లందురు. యెరూషలేమూ, భయపడకుము, సీయోనూ, ధైర్యము తెచ్చుకొనుము. నీ దేవుడైన యెహోవా నీమధ్య ఉన్నాడు. ఆయన శక్తిమంతుడు. ఆయన మిమ్మును రక్షించును. ఆయన బహు ఆనందముతో నీయందు సంతోషించును. నీయందు తనకున్న ప్రేమను బట్టి, శాంతము వహించి, నీయందలి సంతోషము చేత ఆయన హర్షించును.

### కీర్తనలు 52:1-9

[ప్రధాన గాయకునికి - ఎదోమీయుడైన దోయెగు సౌలు నొద్దకు వచ్చి, దావీదు ఆహీమెలేకు యింటికి వచ్చియున్నాడని చెప్పినప్పుడు, దావీదు రచించిన దైవ ధ్యానము]



శూరుడా, చేసిన కీడునుబట్టి నీ వెండుకు అతిశయపడుచున్నావు? దేవుని కృప నిత్యముండును. మోసము చేయువాడా, వాడిగల మంగల కత్తివలె, నీ నాలుక నాశనముచేయ నుద్దేశించుచున్నది. మేలుకంటే కీడు చేయుటయు, నీతి పలుకుటకంటే అబద్ధము చెప్పుటయు, నీకీష్టము. (సెలా.) కపటమైన నాలుక గలవాడా, అధిక నాశనకరములైన మాటల నీకీష్టము. కావున దేవుడు సదాకాలము నిన్ను అణగగొట్టును. నిన్ను పట్టుకొని, ఆయన నీ గుడారములోనుండి నిన్ను పెల్లగించును. సజీవుల దేశములోనుండి నిన్ను నిర్మూలము చేయును. (సెలా.) నీతిమంతులు చూచి, భయభక్తులు కలిగి, ఇదిగో దేవుని తనకు దుర్గముగా నుంచుకొనక, తన ధన సమృద్ధి యందు నమ్మికయుంచి, తన చేతును బలపరచుకొనినవాడు వీడేయని చెప్పుకొనుచు, వానిని చూచి నవ్వుదురు. నేనైతే, దేవుని మందిరములో పచ్చని ఒలీవ చెట్టువలెనున్నాను. నిత్యము దేవుని కృపయందు నమ్మిక యుంచు చున్నాను. నీవు దాని నెరవేర్చితివి గనుక, నేను నిత్యము నిన్ను స్తుతించెదను. నీ నామము నీ భక్తుల దృష్టికి ఉత్తమమైనది. నేను దాని స్మరించి కనిపెట్టుచున్నాను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /09

యిర్మీయా గ్రంథము 1:1-10, 17, 19; 2:1-2, 4-5, 12-13, 19; 7:3, 5-7; 9:23-24; 17:9-10

బెన్యామీను దేశమందలి, అనాతోతులో కాపురమున్న యాజకులలో ఒకడై, హిల్మీయా కుమారుడైన యిర్మీయా వాక్యములు. ఆమోను కుమారుడైన యోషీయా యూదాకు రాజై యుండగా, అతని యేలుబడి పదుమూడవ సంవత్సరమున, యెహోవా వాక్కు యిర్మీయాకు ప్రత్యక్ష మాయెను. మరియు యోషీయా కుమారుడగు యెహోయాకీము యూదాకు రాజై యుండగాను, యోషీయా కుమారుడగు సిద్కీయా యూదాకు రాజై యుండగాను, అతని యేలుబడి పదునొకండవ సంవత్సరమున వరకును, అనగా ఆ సంవత్సరమున అయిదవ నెలలో, యెరూషలేము చెరదీసికొని పోబడు వరకును, ఆ వాక్కు ప్రత్యక్షమగు చుండెను. యెహోవా వాక్కు నాకు ప్రత్యక్షమై యీలాగు సెలవిచ్చెను. గర్భములో నేను నిన్ను రూపింపక మునుపే నిన్నెరిగితిని. నీవు గర్భమునుండి బయలుపడక మునుపే, నేను నిన్ను ప్రతిష్ఠించితిని. జనములకు ప్రవక్తగా నిన్ను నియమించితిని. అందుకు, అయ్యో, ప్రభువగు యెహోవా, చిత్తగించుము. నేను బాలుడనే, మాటలాడుటకు నాకు శక్తి చాలదని నేననగా, యెహోవా నాకీలాగు సెలవిచ్చెను. నేను బాలుడననవద్దు. నేను నిన్ను పంపువారందరి యొద్దకు నీవు పోవలెను. నీకాజ్ఞాపించిన సంగతులన్నియు చెప్పవలెను. వారికి భయపడకుము. నిన్ను విడిపించుటకు నేను నీకు తోడైయున్నాను. ఇదే యెహోవా వాక్కు. అప్పుడు యెహోవా చేయి చాపి, నా నోరు ముట్టి, యీలాగు సెలవిచ్చెను. ఇదిగో నేను నీ నోట నా మాటలు ఉంచుచున్నాను. పెల్లగించుటకును, విరుగగొట్టుటకును, నశింపజేయుటకును, పడద్రోయుటకును, కట్టుటకును, నాటుటకును, నేను ఈ దినమున జనముల మీదను, రాజ్యముల మీదను, నిన్ను నియమించియున్నాను.

కాబట్టి, నీవు నడుము కట్టుకొని నిలువబడి, నేను నీకాజ్ఞాపించునదంతయు వారికి ప్రకటన చేయుము. భయపడకుము. లేదా నేను వారి యెదుట నీకు భయము పుట్టించును.

వారు నీతో యుద్ధము చేతురు గాని, నిన్ను విడిపించుటకు నేను నీకు తోడై యున్నందున, వారు నీపైని విజయము పొందజాలరు. ఇదే యెహోవా వాక్కు.

మరియు యెహోవా వాక్కు నాకు ప్రత్యక్షమై, యీలాగు సెలవిచ్చెను. నీవు వెళ్లి యెరూషలేము నివాసుల చెవులలో ఈ సమాచారము ప్రకటింపుము. యెహోవా సెలవిచ్చునదేమనగా, నీవు అరణ్యములోను, విత్తనములు వేయదగని దేశములోను నన్ను వెంబడించుచు, నీ యవ్వన కాలములో నీవు చూపిన అనురాగమును, నీ వైవాహిక ప్రేమను, నేను జ్ఞాపకము చేసికొనుచున్నాను.

యాకోబు ఇంటివారలారా, ఇశ్రాయేలు ఇంటివారలారా, మీరందరు యెహోవా వాక్కు వినుడి. యెహోవా ఈలాగు సెలవిచ్చుచున్నాడు. నాయందు ఏ దుర్మీతి చూచి, మీ పితరులు వ్యర్థమైనదాని ననుసరించి, తాము వ్యర్థులగునట్లు నాయొద్దనుండి దూరముగా తొలగి పోయిరి?

ఆకాశమా, దీనిబట్టి విస్మయపడుము, కంపించుము, బొత్తిగా పాడై పొమ్ము. ఇదే యెహోవా వాక్కు. నా జనులు రెండు నేరములు చేసియున్నారు. జీవజలముల ఊటనైన నన్ను విడిచి యున్నారు. తమకొరకు తొట్లను, అనగా బద్దలై నీళ్లు నిలువని తొట్లను, తొలిపించుకొనియున్నారు.

నీ దేవుడైన యెహోవాను విసర్జించుటయు, నీకు నా యెడల భయభక్తులు లేకుండుటయు, బాధకును, శ్రమకును, కారణమగునని నీవు తెలిసికొని, గ్రహించునట్లు, నీ చెడుతనము నిన్ను శిక్షించును, నీవు చేసిన ద్రోహము నిన్ను గద్దించునని, ప్రభువును సైన్యములకధిపతియునగు యెహోవా సెలవిచ్చుచున్నాడు.

సైన్యములకధిపతియు ఇశ్రాయేలుయొక్క దేవుడునగు యెహోవా ఈలాగు సెలవిచ్చుచున్నాడు. నేను ఈ స్థలమున మిమ్మును నివసించజేయునట్లు, మీ మార్గములను మీ క్రియలను దిద్దుకొనుడి.

ఆలాగనక, మీ మార్గములను, మీ క్రియలను, మీరు యథార్థముగా చక్కపరచుకొని, ప్రతివాడు తన పొరుగు వాని యెడల తప్పక న్యాయము జరిగించి, పరదేశులను, తండ్రిలేని వారిని, విధవరాండ్రను బాధింపకయు, ఈ చోట నిర్దోషి రక్తము చిందింపకయు, మీకు కీడు కలుగజేయు అన్యదేవతలను అనుసరింపకయు నుండినయెడల, ఈ స్థలమున తమకు నిత్యముగా నుండుటకై పూర్వ కాలమున నేను మీ పితరులకిచ్చిన దేశమున మిమ్మును కాపురముంచుదును.

యెహోవా ఈలాగు సెలవిచ్చుచున్నాడు. జ్ఞాని తన జ్ఞానమును బట్టియు, శూరుడు తన శౌర్యమును బట్టియు అతిశయింపకూడదు. ఐశ్వర్యవంతుడు తన ఐశ్వర్యమునుబట్టి అతిశయింపకూడదు. అతిశయించువాడు దేనినిబట్టి అతిశయింపవలెననగా, భూమి మీద కృప చూపుచు, నీతి న్యాయములు జరిగించుచున్న యెహోవాను నేనేయని గ్రహించి, నన్ను పరిశీలనగా తెలిసికొనుటను బట్టియే అతిశయింప వలెను. అట్టి వాటిలో నేనానందించువాడనని, యెహోవా సెలవిచ్చు చున్నాడు.

హృదయము అన్నిటికంటే మోసకరమైనది. అది ఘోరమైన వ్యాధి కలది. దాని గ్రహింపగలవాడెవడు? ఒకని ప్రవర్తననుబట్టి వాని క్రియల ఫలముచొప్పున ప్రతికారము చేయుటకు, యెహోవా అను నేను హృదయమును పరిశోధించువాడను. అంతరింద్రియములను పరీక్షించువాడను.

### కీర్తనలు 125:1-5 [యాత్ర కీర్తన]

యెహోవాయందు నమ్మిక యుంచువారు, కదలక నిత్యము నిలుచు సీయోను కొండవలె నుండురు. యెరూషలేము చుట్టు పర్వతము లున్నట్లు, యెహోవా ఇది మొదలుకొని, నిత్యము తన ప్రజల చుట్టు ఉండును. నీతిమంతులు పాపము చేయుటకు తమ చేతులు చాపకుండునట్లు, భక్తిహీనుల రాజదండము నీతిమంతుల స్వాస్థ్యము మీద నుండదు. యెహోవా, మంచి వారికి మేలు చేయుము. యథార్థహృదయాలకు మేలుచేయుము. తమ వంకర త్రోవలకు తొలగిపోవువారిని, పాపము చేయువారితో కూడ యెహోవా కొనిపోవును. ఇశ్రాయేలు మీద సమాధానముండును గాక.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /10

### థెస్సలోనీకయులకు వ్రాసిన మొదటి పత్రిక 5:1-24

సహోదరులారా, ఆ కాలములను గూర్చియు, ఆ సమయములను గూర్చియు, మీకు వ్రాయనక్కరలేదు. రాత్రివేళ దొంగ ఏలాగు వచ్చునో, ఆలాగే, ప్రభువు దినము వచ్చునని మీకు బాగుగా తెలియును. లోకులు, నెమ్మదిగా ఉన్నది, భయమేమియులేదని చెప్పుకొనుచుండగా, గర్భిణిస్త్రీకి ప్రసవవేదన వచ్చునట్లు, వారికి ఆకస్మికముగా నాశనము తటస్థించును గనుక, వారెంత మాత్రమును తప్పించుకొనలేరు. సహోదరులారా, ఆ దినము, దొంగవలె మీమీదికి వచ్చుటకు, మీరు చీకటిలో ఉన్నవారుకారు. మీరందరు వెలుగు సంబంధులును, పగటి సంబంధులునై యున్నారు. (మూలభాషలో - వెలుగు కుమారులును, పగలు కుమారులై యున్నారు) మనము రాత్రివారము కాము, చీకటి వారము కాము. కావున ఇతరులవలె

నిద్రపోక, మెలకువగా ఉండి, మత్తులముకాక యుండము. నిద్రపోవువారు రాత్రివేళ నిద్రపోవుదురు. మత్తుగా ఉండువారు, రాత్రివేళ మత్తుగా ఉండురు. మనము పగటివారమై యున్నాము గనుక, మత్తులమై యుండక, విశ్వాస ప్రేమలను కవచము, రక్షణ, నిరీక్షణయను శిరస్త్రాణమును ధరించుకొందము. ఎందుకనగా, మన ప్రభువైన యేసు క్రీస్తుద్వారా రక్షణ పొందుటకే దేవుడు మనలను నియమించెను గాని, ఉగ్రత పాలుగుటకు నియమింపలేదు. మనము మేలుకొనియున్నను, నిద్రపోవు చున్నను, తనతోకూడ జీవించు నిమిత్తము, ఆయన మనకొరకు మృతిపొందెను. కాబట్టి మీరిప్పుడు చేయుచున్నట్టు గానే, యొకనినొకడు ఆదరించి, యొకని కొకడు క్షేమాభివృద్ధి కలుగజేయుడి. మరియు సహోదరులారా, మీలో ప్రయాసపడుచు, ప్రభువునందు మీకు పైవారైయుండి, మీకు బుద్ధి చెప్పవారిని మన్నన చేసి, వారి పనిని బట్టి, వారిని ప్రేమతో మిక్కిలి ఘనముగా ఎంచవలెనని వేడుకొనుచున్నాము. మరియు ఒకనితో నొకడు సమాధానముగా ఉండుడి. సహోదరులారా, మేము మీకు బోధించునది ఏమనగా, అక్రమముగా నడుచుకొనువారికి బుద్ధి చెప్పుడి. ధైర్యము చెడినవారిని ధైర్యపరచుడి. బలహీనులకు ఊత నియ్యుడి, అందరియెడల దీర్ఘ శాంతము గలవారై యుండుడి. ఎవడును కీడునకు ప్రతికీడు, ఎవనికైనను చేయకుండ చూచుకొనుడి. మీరు ఒకని యెడల ఒకడును, మనుష్యులందరి యెడలను, ఎల్లప్పుడు మేలైనదానిని అనుసరించి నడుచుకొనుడి. (మూలభాషలో మేలైనదానిని వెంటాడుడి) ఎల్లప్పుడును సంతోషముగా ఉండుడి. యెడతెగక ప్రార్థన చేయుడి. ప్రతి విషయము నందును కృతజ్ఞతాస్తుతులు చెల్లించుడి. ఈలాగు చేయుట, యేసుక్రీస్తునందు, మీ విషయములో దేవుని చిత్తము. ఆత్మను ఆర్పకుడి. ప్రవచించుటను నిర్లక్ష్యము చేయకుడి. సమస్తమును పరీక్షించి, మేలైన దానిని చేపట్టుడి. ప్రతి విధమైన కీడునకును దూరముగా (లేక కీడుగా కనబడు ప్రతి దానికి) ఉండుడి. సమాధానకర్తయగు దేవుడే, మిమ్మును సంపూర్ణముగా పరిశుద్ధపరచును గాక. మీ ఆత్మయు, జీవమును, శరీరమును, మన ప్రభువైన యేసుక్రీస్తు రాకడయందు నిందా రహితముగాను, సంపూర్ణముగాను ఉండునట్లు, కాపాడబడును గాక. మిమ్మును పిలుచువాడు నమ్మకమైనవాడు గనుక, ఆలాగు చేయును.

### క్రీస్తునలు 33:1-22

నీతిమంతులారా, యెహోవాను బట్టి ఆనందగానము చేయుడి. స్తుతి చేయుట యధార్థవంతులకు శోభస్కరము. సితారాతో యెహోవాను స్తుతించుడి. పది తంతుల స్వరమండలముతో, ఆయనను కీర్తించుడి. ఆయననుగూర్చి నూతన కీర్తన పాడుడి. ఉత్సాహ ధ్వనితో, ఇంపుగా వాయిచుడి. యెహోవా వాక్యము యధార్థమైనది. ఆయన చేయునదంతయు నమ్మకమైనది. ఆయన నీతిని, న్యాయమును ప్రేమించుచున్నాడు. లోకము, యెహోవా కృపతో నిండియున్నది. యెహోవా వాక్కు చేత, ఆకాశములు కలిగెను. ఆయన నోటి ఊపిరిచేత, వాటి సర్వసమూహము కలిగెను. సముద్ర జలములను రాశిగా కూర్చువాడు ఆయనే. అగాధ జలములను కొట్టలో కూర్చువాడు ఆయనే. లోకులందరు యెహోవాయందు భయభక్తులు నిలుపవలెను. భూలోక నివాసులందరు ఆయనకు వెరవవలెను. ఆయన మాట సెలవియ్యగా, దాని ప్రకారమాయెను. ఆయన ఆజ్ఞాపింపగానే కార్యము స్థిరపరచబడెను. అన్యజనముల ఆలోచనలను, యెహోవా వ్యర్థపరచును. జనముల యోచనలను, ఆయన నిష్ఫలములుగా జేయును. యెహోవా ఆలోచన సదాకాలము నిలుచును. ఆయన సంకల్పములు తరతరములకు ఉండును. యెహోవా తమకు దేవుడుగాగల జనులు ధన్యులు. ఆయన తనకు స్వాస్థ్యముగా ఏర్పరచుకొను జనులు ధన్యులు. యెహోవా ఆకాశములోనుండి కనిపెట్టుచున్నాడు. ఆయన నరులందరిని దృష్టించుచున్నాడు. తానున్న నివాస స్థలములోనుండి భూలోక నివాసులందరివైపు, ఆయన చూచుచున్నాడు. ఆయన, వారందరి హృదయములను ఏకరీతిగా నిర్మించినవాడు. వారి క్రియలన్నియు విచారించువాడు. వారిని దర్శించువాడు. ఏ రాజును సేనా బలము చేత రక్షింపబడడు. ఏ వీరుడును అధికబలము చేత తప్పించుకొనడు. రక్షించుటకు గుఱ్ఱము అక్కరకు రాదు. అది దాని విశేష బలముచేత మనుష్యులను తప్పింప జాలదు. వారి ప్రాణమును మరణమునుండి తప్పించుటకును, కరవులో వారిని సజీవులనుగా కాపాడుటకును, యెహోవా దృష్టి ఆయనయందు భయభక్తులుగలవారి మీదను, ఆయన కృప కొరకు కనిపెట్టువారి మీదను నిలుచు చున్నది. మనము యెహోవా పరిశుద్ధ నామమందు నమ్మిక యుంచి యున్నాము. ఆయనను బట్టి, మన హృదయము

సంతోషించుచున్నది. మన ప్రాణము యెహోవా కొరకు కనిపెట్టుకొను చున్నది. ఆయనే మనకు సహాయమును, మనకు కేడమునై యున్నాడు. యెహోవా, మేము నీకొరకు కనిపెట్టుచున్నాము. నీ కృప మామీద నుండును గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల /11**

**యిర్మీయా గ్రంథము 19:14-15; 20:1-6; 21:1-7, 10; 25:6-13**

ఆ ప్రవచనము చెప్పుటకు, యెహోవా తన్ను పంపిన తోపెతులోనుండి యిర్మీయా వచ్చి, యెహోవా మందిరపు ఆవరణములో నిలిచి, జనులందరితో ఈలాగు చెప్పెను. సైన్యములకధిపతియు, ఇశ్రాయేలు దేవుడునగు, యెహోవా ఈ మాట సెలవిచ్చుచున్నాడు. ఈ జనులు నా మాటలు వినకుండ, మొండికి తిరిగియున్నారు గనుక, ఈ పట్టణమును గూర్చి నేను చెప్పిన కీడంతయు దాని మీదికిని, దానితో సంబంధించిన పట్టణములన్నిటి మీదికిని రప్పించుచున్నాను.

యిర్మీయా ఆ ప్రవచనములను పలుకగా, యెహోవా మందిరములో పెద్ద నాయకుడును, ఇమ్మోరు కుమారుడునగు, పఘారను యాజకుడు విని, ప్రవక్తయైన యిర్మీయాను కొట్టి, యెహోవా మందిరమందున్న బెన్యామీను మీది గుమ్మము నొద్దనుండు బొండలో అతనిని వేయించెను. మరునాడు పఘారు యిర్మీయాను బొండలోనుండి విడిపింపగా, యిర్మీయా అతనితో ఇట్లనెను. యెహోవా నీకు పఘారను పేరు పెట్టడు గాని, మాగోర్మిస్సాబీబ్ (నలుదిక్కుల భయము కలుగజేసెడి వాడు) అని నీకు పేరు పెట్టును. యెహోవా ఈ మాట సెలవిచ్చుచున్నాడు. నీకును నీ స్నేహితులకందరికిని, నీవే భయకారణముగా నుండునట్లు చేయుచున్నాను. నీవు చూచుచుండగా, వారు తమ శత్రువుల ఖడ్గముచేత కూలదరు. మరియు యూదా వారినందరిని, బబులోను రాజు చేతికి అప్పగింతును. అతడు వారిని చెరపట్టి, బబులోనునకు తీసికొనిపోవును. ఖడ్గముచేత వారిని హతము చేయును. ఈ పట్టణములోని ఐశ్వర్యమంతయు, దానికి వచ్చిన లాభమంతయు, దాని అమూల్యవస్తువులన్నియు, యూదా రాజుల నిధులన్నియు, నేనప్పగింతును, వారి శత్రువుల చేతికే వాటి నప్పగింతును. శత్రువులు వాటిని దోచుకొని, పట్టుకొని, బబులోనునకు తీసికొనిపోవుదురు. పఘారూ, నీవును నీ యింట నివసించు వారందరును చెరలోనికి పోవుదురు. నీవును, నీవు ప్రవచనములచేత మోసపుచ్చిన నీ స్నేహితులందరును, బబులోనునకు వచ్చెదరు. అక్కడనే చనిపోయెదరు. అక్కడనే పాతిపెట్టబడెదరు.

రాజైన సిద్కీయా, మల్కీయా కుమారుడైన పఘారును, యాజకుడగు మయశేయా కుమారుడైన జెఫన్యాను పిలిపించి, బబులోను రాజైన నెబుకద్రెజరు మనమీద యుద్ధము చేయుచున్నాడు. అతడు మనయొద్దనుండి వెళ్లి పోవునట్లు, యెహోవా తన అద్భుత కార్యములన్నిటిని చూపి, మనకు తోడైయుండునో లేదో, దయచేసి మా నిమిత్తము, యెహోవా చేత నీవు విచారించుమని చెప్పుటకు యిర్మీయా యొద్దకు వారిని పంపగా, యెహోవాయొద్ద నుండి యిర్మీయాకు ప్రత్యక్షమైన వాక్కు. యిర్మీయా వారితో ఇట్లనెను. మీరు సిద్కీయాతో ఈ మాట చెప్పుడి. ఇశ్రాయేలు దేవుడైన యెహోవా ఈలాగు సెలవిచ్చు చున్నాడు. బబులోను రాజు మీదను, మిమ్మును ముట్టడివేయు కల్లీయుల మీదను, మీరుపయోగించుచున్న యుద్ధా యుధములను ప్రాకారముల బయట నుండి తీసికొని, యీ పట్టణము లోపలికి వాటిని పోగు చేయించెదను. కోపమును, రౌద్రమును, అత్యుగ్రతయు కలిగినవాడనై, బాహు బలముతోను, చాచిన చేతితోను, నేనే మీతో యుద్ధము చేసెదను. మనుష్యులనేమి, పశువులనేమి, యీ పట్టణపు నివాసులనందరిని హతము చేసెదను. గొప్ప తెగులుచేత వారు చచ్చెదరు. అటు తరువాత, నేను యూదా దేశపు రాజైన సిద్కీయాను, అతని ఉద్యోగస్థులను, తెగులును, ఖడ్గమును, క్షామమును తప్పించుకొని, శేపించిన ప్రజలను, బబులోను రాజైన నెబుకద్రెజరు చేతికి, వారి ప్రాణములను తీయజూచువారి శత్రువుల చేతికి అప్పగించెదను. అతడు వారియందు అనుగ్రహ ముంచకయు, వారిని కరుణింపకయు, వారి యెడల జాలిపడకయు, వారిని కత్తివాత హతము చేయును.

ఈ పట్టణము బబులోను రాజు చేతికి అప్పగింపబడును. అతడు అగ్నిచేత దాని కాల్చివేయును. ఇదే యెహోవా వాక్కు.

యెహోవా పెందలకడ లేచి, ప్రవక్తలైన తన సేవకుల నందరిని మీయొద్దకు పంపుచు వచ్చినను, మీరు వినకపోతిరి. వినుటకు మీరు చెవియొగ్గకుంటిరి. అయితే, మీకు బాధ కలుగుటకై, మీ చేతుల పనులవలన నాకు కోపము పుట్టించి మీరు, నా మాట ఆలకింపక పోతిరని, యెహోవా సెలవిచ్చుచున్నాడు. సైన్యములకధిపతియగు యెహోవా ఈలాగు సెలవిచ్చుచున్నాడు. మీరు నా మాటలను ఆలకింపక పోతిరి గనుక, నేను ఉత్తర దేశములోనున్న సర్వజనములను, నా సేవకుడైన నెబుకద్రెజరను బబులోను రాజును పిలువ నంపించుచున్నాను. ఈ దేశము మీదికిని, దీని నివాసుల మీదికిని, చుట్టునున్న యీ జనులందరి మీదికిని, వారిని రప్పించుచున్నాను. ఈ జనులను శాపగ్రస్తులగాను, విస్మయాస్పదముగాను, అపహాస్యాస్పదముగాను, ఎప్పటికిని పాడుగాను, ఉండజేసెదను. సంతోష నాదమును, ఉల్లాస శబ్దమును, పెండ్లికుమారుని స్వరమును, పెండ్లికుమార్తె స్వరమును, తిరుగటి రాళ్ల ధ్వనిని, దీపకాంతిని, వారిలో ఉండ కుండ చేసెదను. ఈ దేశమంతయు పాడుగాను, నిర్జనముగాను ఉండును. ఈ జనులు డెబ్బది సంవత్సరములు బబులోను రాజునకు దాసులుగా ఉండురు. యెహోవా వాక్కు ఇదే. డెబ్బది సంవత్సరములు గడచిన తరువాత, వారి దోషములను బట్టి, నేను బబులోను రాజును, ఆ జనులను, కల్దీయుల దేశమును శిక్షింతును. ఆ దేశము ఎప్పుడు పాడుగనుండునట్లు నియమింతును. నేను ఆ దేశమును గూర్చి సెలవిచ్చిన మాటలన్నియు, యిర్మీయా ఈ జనములన్నిటిని గూర్చి ప్రకటింపగా, ఈ గ్రంథములో వ్రాయబడిన దంతయు, ఆ దేశము మీదికి రప్పించెదను.

### కీర్తనలు 53:1-6

[ప్రధాన గాయకునికి - మహాలతు (Mahalath - the great dancing - గొప్ప నాట్యము) అను రాగము మీద పాడదగినది. దావీదు రచించిన దైవ ధ్యానము]

దేవుడు లేడని బుద్ధిపీనులు తమ హృదయములో అనుకొందురు. వారు చెడిపోయినవారు. అసహ్యకార్యములు చేయుదురు. మేలు చేయువాడొకడును లేడు. వివేకము కలిగి, దేవుని వెదకువారు కలరేమో అని, దేవుడు ఆకాశము నుండి చూచి, నరులను పరిశీలించెను. వారందరును దారి తొలగి బొత్తిగా చెడియున్నారు. ఒకడును తప్పకుండ అందరును చెడియున్నారు. మేలు చేయువారెవరును లేరు. ఒక్కడైనను లేడు. దేవునికి ప్రార్థన చేయక, ఆహారము మింగునట్లుగా, నా ప్రజలను మింగు పాపాత్ములకు తెలివిలేదా? భయకారణము లేనిచోట, వారు భయాక్రాంతులైరి. నన్ను ముట్టడివేయువారి యెముకలను, దేవుడు చెదరగొట్టియున్నాడు. దేవుడు వారిని ఉపేక్షించెను గనుక, నీవు వారిని సిగ్గుపరచితివి. సీయోనులోనుండి ఇశ్రాయేలునకు రక్షణ కలుగును గాక. దేవుడు చెరలోనున్న తన ప్రజలను రప్పించునప్పుడు, యాకోబు హర్షించును. ఇశ్రాయేలు సంతోషించును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /12

### యిర్మీయా గ్రంథము 26:1-16

యోషీయా కుమారుడును యూదా రాజునగు యెహోయాకీము ఏలుబడి ఆరంభములో, యెహోవా యొద్దనుండి వాక్కు ప్రత్యక్షమై యీలాగు సెలవిచ్చెను. యెహోవా ఆజ్ఞ ఇచ్చినదేమనగా, నీవు యెహోవా మందిరావరణములో నిలిచి, నేను నీ కాజ్ఞాపించు మాటలన్నిటిని, యెహోవా మందిరములో ఆరాధించుటకై వచ్చు యూదా పట్టణస్థు లందరికి ప్రకటింపుము. వాటిలో ఒక మాటైనను చెప్పక విడవకూడదు. వారి దుర్మార్గమును బట్టి, వారికి చేయ దలచిన కీడును చేయక, నేను సంతాపపడునట్లుగా, వారు ఆలకించి తన దుర్మార్గము విడుచుదురేమో. నీవు వారితో ఈ మాట చెప్పవలెను. యెహోవా సెలవిచ్చినదేమనగా, మీరు నా మాటలు విని, నేను మీకు నియమించిన ధర్మశాస్త్రము ననుసరించి నడుచుకొనుడనియు, నేను పెందలకడ లేచి, పంపుచున్న నా సేవకులగు ప్రవక్తల మాటలను అంగీకరించుడనియు, నేను మీకు ఆజ్ఞ ఇయ్యగా, మీరు వినకపోతిరి. మీరీలాగున చేసినందున, నేను పిలోహునకు చేసినట్లు, ఈ మందిరమునకును చేసెదను. ఈ పట్టణమును,



భూమిమీద నున్న సమస్త జనములకు శాపాస్పదముగా చేసెదను. యిర్మీయా యీ మాటలను యెహోవా మందిరములో పలుకుచుండగా, యాజకులును ప్రవక్తలును జనులందరును వినిరి. జనుల కందరికిని ప్రకటించవలెనని, యెహోవా యిర్మీయాకు ఆజ్ఞాపించిన మాటలన్నిటిని, అతడు పలికి, చాలించిన తరువాత, యాజకులును, ప్రవక్తలును, జనులందరును అతని పట్టుకొని, నీవు మరణశిక్ష నొందక తప్పదు. యెహోవా నామమునుబట్టి ఈ మందిరము పిలోహువలె నగుననియు, ఈ పట్టణము నివాసిలేక పాడైపోవుననియు, నీవేల ప్రకటించుచున్నావు అనుచు, ప్రజలందరు యెహోవా మందిరములో యిర్మీయా యొద్దకు కూడివచ్చిరి. యూదా అధిపతులు ఆ సంగతులు విని, రాజు నగరులో నుండి యెహోవా మందిరమునకు వచ్చి, యెహోవా మందిరపు క్రొత్త గవని ద్వారమున కూర్చుండగా, యాజకులును, ప్రవక్తలును, అధిపతులతోను, సమస్త ప్రజలతోను ఈలాగనిరి. మీరు చెవులార వినియున్న ప్రకారము, ఈ మనుష్యుడు, ఈ పట్టణమునకు విరోధముగా ప్రవచించుచున్నాడు గనుక, ఇతడు మరణమునకు పాత్రుడు. అప్పుడు యిర్మీయా అధిపతులందరితోను, జనులందరితోను, ఈ మాట చెప్పెను. ఈ మందిరమునకు విరోధము గాను, ఈ పట్టణమునకు విరోధముగాను, మీరు వినిన మాటలన్నిటిని ప్రకటించుటకు, యెహోవాయే నన్ను పంపియున్నాడు. కాబట్టి యెహోవా మీకు చేసెదనని తాను చెప్పిన కీడునుగూర్చి, ఆయన సంతాపపడునట్లు, మీరు మీ మార్గములను మీ క్రియలను చక్కపరచుకొని, మీ దేవుడైన యెహోవా మాట వినుడి. ఇదిగో నేను మీ వశములోనున్నాను. మీ దృష్టికేది మంచిదో యేది యుక్తమైనదో అదే నాకు చేయుడి. అయితే మీకు చెవులార ఈ మాటలన్నిటిని చెప్పుటకు, నిజముగా యెహోవా మీయొద్దకు నన్ను పంపియున్నాడు గనుక, మీరు నన్ను చంపిన యెడల, మీరు మీ మీదికిని, ఈ పట్టణము మీదికిని, దాని నివాసుల మీదికిని, నిరపరాధి రక్త దోషము తెప్పించుదురని నిస్సందేహముగా తెలిసికొనుడి. కాగా అధిపతులును, జనులందరును, యాజకులతోను, ప్రవక్తలతోను ఇట్లనిరి. ఈ మనుష్యుడు మన దేవుడైన యెహోవా నామమును బట్టి మనకు ఈ సమాచారము ప్రకటించుచున్నాడు గనుక, ఇతడు మరణమునకు పాత్రుడు కాడు.

### కీర్తనలు 71:1-15

యెహోవా, నేను నీ శరణుజొచ్చి యున్నాను. నన్నెన్నడును సిగ్గుపడనియ్యకుము. నీ నీతినిబట్టి నన్ను తప్పింపుము. నన్ను విడిపింపుము. నీ చెవి యొగ్గి నన్ను రక్షింపుము. నేను నిత్యము చోచ్చునట్లు, నాకు ఆశ్రయ దుర్గముగా ఉండుము. నా శైలము, నా దుర్గము నీవే. నీవు నన్ను రక్షింప నిశ్చయించియున్నావు. నా దేవా, భక్తిహీనుల చేతిలోనుండి నన్ను రక్షింపుము. కీడు చేయువారి పట్టులోనుండి, బలాత్కారుని పట్టులోనుండి, నన్ను విడిపింపుము. నా ప్రభువా యెహోవా, నా నిరీక్షణాస్పదము నీవే. బాల్యమునుండి నా ఆశ్రయము నీవే. గర్భవాసి నైనది మొదలుకొని, నీవే నాకు ప్రాపకడవై యుంటివి. తల్లిగర్భమునుండి నన్ను ఉద్భవింపజేసినవాడవు నీవే. నిన్నుగూర్చి నేను నిత్యము స్తుతిగానము చేయుదును. నేను అనేకులకు ఒక వింతగా ఉన్నాను. అయినను నాకు బలమైన ఆశ్రయము నీవే. నీ కీర్తితోను, నీ ప్రభావవర్ణనతోను, దిన మంతయు నా నోరు నిండియున్నది. వృద్ధాప్యమందు నన్ను విడనాడకుము. నా బలము క్షీణించినప్పుడు నన్ను విడువకుము. నా శత్రువులు నన్నుగూర్చి మాటలాడుకొనుచున్నారు. నా ప్రాణము కొరకు పొందియున్నవారు, కూడి, ఆలోచన చేయు చున్నారు. దేవుడు వానిని విడిచెను. తప్పించువారెవరును లేరు. వానిని తరిమి పట్టుకొనుడి అని, వారనుకొనుచున్నారు. దేవా, నాకు దూరముగా ఉండకుము. నా దేవా, నా సహాయమునకు త్వరపడి రమ్ము. నా ప్రాణ విరోధులు సిగ్గుపడి నశించుదురు గాక. నాకు కీడుచేయ జూచువారు, నిందపాలై, మానభంగము నొందుదురు గాక. నేను ఎల్లప్పుడు నిరీక్షింతును. నేను మరి యెక్కువగా నిన్ను కీర్తింతును. నీ నీతిని, నీ రక్షణను, నా నోరు దినమెల్ల వివరించును. అవి నాకు ఎన్న శక్యము కావు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /13

పేతురు వ్రాసిన రెండవ పత్రక 1:1-21

యేసుక్రీస్తు (క్రీస్తు అను శబ్దమునకు అభిషక్తుడు అని అర్థము) దాసుడును, అవొస్తలుడునైన సీమోను పేతురు, మన దేవుని యొక్కయు, రక్షకుడైన యేసుక్రీస్తు యొక్కయు నీతిని బట్టి, మావలెనే, అమూల్యమైన విశ్వాసము పొందిన వారికి, శుభముని చెప్పి వ్రాయునది. తన మహిమను బట్టియు, గుణాతిశయమును బట్టియు, మనలను పిలిచినవాని గూర్చిన అనుభవజ్ఞాన మూలముగా, ఆయన దైవశక్తి, జీవమునకును, భక్తికిని కావలసిన వాటి నన్నిటిని, మనకు దయచేయు చున్నందున, దేవునిగూర్చినట్టియు, మన ప్రభువైన యేసును గూర్చి నట్టియునైన, అనుభవ జ్ఞానము వలన, మీకు కృపయు, సమాధానమును, విస్తరించును గాక. ఆ మహిమ గుణాతిశయములను బట్టి, ఆయన మనకు అమూల్యములును, అత్యధికములునైన, వాగ్దానములను అనుగ్రహించి యున్నాడు. దురాశను అనుసరించుటవలన లోకమందున్న భ్రష్టత్వమును, ఈ వాగ్దానముల మూలముగా మీరు తప్పించుకొని, దేవ స్వభావమునందు పాలివారగునట్లు, వాటిని అనుగ్రహించెను. ఆ హేతువు చేతనే, మీమట్టుకు మీరు పూర్ణ జాగ్రత్త గలవారై, మీ విశ్వాసమునందు సద్గుణమును, సద్గుణమునందు జ్ఞానమును, జ్ఞానమునందు ఆశా నిగ్రహమును, ఆశా నిగ్రహమునందు సహనమును, సహనమునందు భక్తిని, భక్తియందు సహోదర ప్రేమను, సహోదర ప్రేమయందు దయను, (ప్రేమను) అమర్చుకొనుడి. ఇవి మీకు కలిగి, విస్తరించిన యెడల, అవి మన ప్రభువైన యేసుక్రీస్తును గూర్చిన, అనుభవజ్ఞాన విషయములో, మిమ్మును సోమరులైనను, నిష్పాలులైనను కాకుండ చేయును. ఇవి ఎవనికి లోకపోవునో, వాడు, తన పూర్వపాపములకు శుద్ధి కలిగిన సంగతి మరచి పోయి, గ్రుడ్డి వాడును దూరదృష్టి లేనివాడునగును. అందువలన, సహోదరులారా, మీ పిలుపును, ఏర్పాటును, నిశ్చయము చేసికొనుటకు, మరి జాగ్రత్త పడుడి. మీరిట్టి క్రియలు చేయువారైతే, ఎప్పుడును తొట్టిల్లరు. ఆలాగున, మన ప్రభువును, రక్షకుడునైన యేసుక్రీస్తు యొక్క, నిత్య రాజ్యములో ప్రవేశము, మీకు సమ్మర్థిగా అనుగ్రహింపబడును. కాబట్టి, మీరు ఈ సంగతులను తెలిసికొని, మీరంగీకరించిన సత్యమందు, స్థిరపరచబడియున్నను, వీటిని గూర్చి ఎల్లప్పుడును మీకు జ్ఞాపకము చేయుటకు, సిద్ధముగా ఉన్నాను. మరియు మన ప్రభువైన యేసుక్రీస్తు, నాకు సూచించిన ప్రకారము, నా గుడారమును త్వరగా విడిచిపెట్టవలసినవచ్చునని యెరిగి, నేను ఈ గుడారములో ఉన్నంత కాలము, ఈ సంగతులను జ్ఞాపకము చేసి, మిమ్మును రేపుట, న్యాయముని యెంచుకొనుచున్నాను. నేను మృతి పొందిన తరువాత (నా నిర్గమము తరువాత) కూడ, మీరు నిత్యము వీటిని జ్ఞాపకము చేసికొనునట్లు, జాగ్రత్త చేతును. ఏలయనగా, చమత్కారముగా కల్పించిన కథలను అనుసరించి, మన ప్రభువైన యేసుక్రీస్తుయొక్క శక్తిని, ఆయన రాకడను మేము మీకు తెలుపలేదు గాని, ఆయన మహాత్యమును మేము కన్నులార చూచినవారమై, తెలిపితిమి. ఈయన నా ప్రీయ కుమారుడు, ఈయనయందు నేను ఆనందించుచున్నాను, అను శబ్దము, మహా దివ్య మహిమ నుండి ఆయన యొద్దకు వచ్చినప్పుడు, తండ్రియైన దేవుని వలన ఘనతయు, మహిమయు ఆయన పొందగా, మేము ఆ పరిశుద్ధ పర్యతము మీద ఆయనతోకూడ ఉండిన వారమై, ఆ శబ్దము, ఆకాశము నుండి రాగా, వింటిమి. మరియు ఇంతకంటే స్థిరమైన ప్రవచన వాక్యము మనకున్నది. తెల్లవారి వేకువ చుక్క మీ హృదయములలో ఉదయించు వరకు, ఆ వాక్యము, చీకటిగల చోటున వెలుగిచ్చు దీపమైనట్లున్నది. దానియందు మీరు లక్ష్యముంచిన యెడల, మీకు మేలు. ఒకడు తన ఊహను బట్టి చెప్పుట వలన, లేఖనములో ఏ ప్రవచనమును పుట్టదని, మొదట గ్రహించుకొనవలెను. ఏలయనగా ప్రవచనము ఎప్పుడును, మనుష్యుని ఇచ్చనుబట్టి కలుగలేదు గాని, మనుష్యులు పరిశుద్ధాత్మ వలన ప్రేరేపింపబడినవారై, దేవుని మూలముగ పలికిరి.

**క్రీస్తునలు 96:1-13**

యెహోవా మీద క్రొత్త కీర్తన పాడుడి. సర్వభూజనులారా, యెహోవా మీద పాడుడి. యెహోవా మీద పాడుడి. ఆయన నామమును స్తుతించుడి. అనుదినము ఆయన రక్షణ సువార్తను ప్రకటించుడి. అన్యజనులలో ఆయన మహిమను ప్రచురించుడి. సమస్త జనములలో ఆయన ఆశ్చర్యకార్యములను ప్రచురించుడి. యెహోవా మహాత్యముగలవాడు. ఆయన అధికస్తోత్రము పొందతగినవాడు. సమస్త దేవతలకంటెను ఆయన పూజనీయుడు. జనముల దేవతలందరు వట్టి విగ్రహములే. యెహోవా ఆకాశ విశాలమును సృజించినవాడు. ఘనతా ప్రభావములు ఆయన సన్నిధిని ఉన్నవి. బలశౌందర్యములు

ఆయన పరిశుద్ధస్థలములో ఉన్నవి. జనముల కుటుంబములారా, యెహోవాకు చెల్లించుడి. మహిమ బలములు యెహోవాకు చెల్లించుడి. యెహోవా నామమునకు తగిన మహిమ ఆయనకు చెల్లించుడి. నైవేద్యము తీసికొని ఆయన ఆవరణములలోనికి రండి. పరిశుద్ధాలంకారములు ధరించుకొని, యెహోవాకు నమస్కారముచేయుడి. సర్వ భూజనులారా, ఆయన సన్నిధిని వణకుడి. యెహోవా రాజ్యము చేయుచున్నాడు. లోకము కదలకుండ స్థిరపరచబడియున్నది. న్యాయమునుబట్టి ఆయన జనములను పరిపాలన చేయును. ఈ వార్తను అన్యజనులలో ప్రకటించుడి. యెహోవా వేంచేయుచున్నాడు. ఆకాశము సంతోషించునుగాక. భూమి ఆనందించును గాక. సముద్రమును, దాని సంపూర్ణతయు ఘోషించును గాక. పొలమును, దానియందుగల సర్వమును, యెహోవా సన్నిధిని ప్రహర్షించును గాక. వనవృక్షములన్నియు ఉత్సాహాధ్వని చేయును గాక. భూజనులకు తీర్పు తీర్పుటకై, యెహోవా వేంచేయు చున్నాడు. న్యాయమునుబట్టి లోకమునకు, తన విశ్వాస్యతను బట్టి జనములకు, ఆయన తీర్పు తీర్పును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల / 14**

**యిర్మీయా గ్రంథము 36:1-3, 7, 16, 22-26; 38:1-13**

యూదా రాజైన యోషీయా కుమారుడగు యెహోయాకీము నాలుగవ సంవత్సరమున, యెహోవా వాక్కు యిర్మీయాకు ప్రత్యక్షమై, యీలాగు సెలవిచ్చెను. నీవు పుస్తకపు చుట్ట తీసికొని, నేను నీతో మాటలాడిన దినము మొదలుకొని, అనగా యోషీయా కాలము మొదలుకొని నేటివరకు, ఇశ్రాయేలువారిని గూర్చియు, యూదావారిని గూర్చియు, సమస్త జనములను గూర్చియు, నేను నీతో పలికిన మాటలన్నిటిని, దానిలో వ్రాయుము. నేను యూదా వారికి చేయనుద్దేశించు కీడంతటినిగూర్చి వారు విని, నేను వారి దోషమును, వారి పాపమును క్షమించునట్లు, తమ దుర్మార్గతను విడిచి, పశ్చాత్తాపపడుదురేమో.

ఒకవేళ వారి విన్నపములు యెహోవా దృష్టికి అనుకూలమగునేమో, ఒక వేళ వారు తమ చెడుమార్గము విడుతురేమో, నిజముగా ఈ ప్రజల మీదికి ఉగ్రతయు, మహా కోపమును వచ్చునని, యెహోవా ప్రకటించియున్నాడు.

వారు ఆ మాటలన్నిటిని విన్నప్పుడు, భయపడి, యొకరి నొకరు చూచుకొని, మేము నిశ్చయముగా ఈ మాటలన్నిటిని, రాజునకు తెలియజెప్పెదమని బారూకుతో ననిరి.

తోమ్మిదవ మాసమున, రాజు శేతకాలపు నగరులో కూర్చుండియుండగా, అతని ముందర కుంపటిలో అగ్ని రగులుచుండెను. యెహూది మూడు నాలుగు పుటలు చదివిన తరువాత, రాజు, చాకుతో దాని కోసి, కుంపటిలో వేయగా ఆ కుంపటిలో నున్న అగ్నిచేత, అది బొత్తిగా కాలిపోయెను గాని, రాజైనను, ఈ మాటలన్నిటిని వినిన యతని సేవకులలో ఎవరైనను భయపడలేదు. తమ బట్టలు చింపుకొనలేదు. గ్రంథమును కాల్యవద్దని ఎల్వారానును దెలాయ్యాయును, గెమర్యాయును, రాజుతో మనవి చేయగా, అతడు వారి విజ్ఞాపనము వినక పోయెను. లేఖికుడైన బారూకును, ప్రవక్తయైన యిర్మీయాను పట్టుకొనవలెనని, రాజవంశస్థుడగు యెరహ్మాయేలునకును, అశ్రీయేలు కుమారుడైన శెరాయాకును, అబ్దయేలు కుమారుడైన షెలెమ్యాకును రాజు ఆజ్ఞాపించెను గాని, యెహోవా వారిని దాచెను.

యెహోవా ఈలాగు సెలవిచ్చుచున్నాడు. ఈ పట్టణములో నిలిచియున్నవారు ఖడ్గము చేతనైనను, క్షామము చేతనైనను, తెగులు చేతనైనను చతురు గాని, కల్దీయుల యొద్దకు బయలు వెళ్లవారు బ్రదుకుదురు. దోపుడు సొమ్ముదక్కించు కొనునట్లు తమ ప్రాణము దక్కించుకొని వారు బ్రదుకుదురు. యెహోవా ఈలాగు సెలవిచ్చు చున్నాడు. ఈ పట్టణము నిశ్చయముగా బబులోను రాజు దండుచేతికి అప్పగింపబడును. అతడు దాని పట్టుకొనును అని, యిర్మీయా ప్రజల కందరికి ప్రకటించగా, మత్తాను కుమారుడైన షెఫుర్యాయును, పషూరు కుమారుడైన గెదల్యాయును, షెలెమ్యా కుమారుడైన యూకలును, మల్కీయా కుమారుడైన పషూరును, వినిరి గనుక, ఆ ప్రధానులు రాజుతో మనవి చేసిన దేమనగా, ఈ మనుష్యుడు ఈ ప్రజలకు నష్టము కోరువాడే గాని క్షేమము కోరువాడు కాదు. ఇతడు ఇట్టి సమాచారము వారికి ప్రకటన చేయుటవలన, ఈ పట్టణములో నిలిచియున్న యోధుల చేతులను, ప్రజలందరి చేతులను, బలహీనము చేయుచున్నాడు. చిత్తగించి వానికి మరణశిక్ష

విధింపుము. అందుకు రాజైన సిద్ధియా అతడు మీ వశమున ఉన్నాడు. రాజు మీకు అడ్డము రాజులడనగా, వారు యిర్మీయాను పట్టుకొని, కారాగృహములోనున్న రాజకుమారుడగు మర్కీయా గోతి లోనికి దింపిరి. అందులోనికి యిర్మీయాను త్రాళ్లతో దింపినప్పుడు, ఆ గోతిలో నీళ్లు లేవు. బురద మాత్రమే యుండెను, ఆ బురదలో యిర్మీయా దిగబడెను. రాజు బెన్యామీను ద్వారమున కూర్చునియుండగా, రాజు ఇంటిలోని కూపీయుడగు ఎబెద్నెలకను షండుడు, వారు యిర్మీయాను గోతిలో వేసినను సంగతి విని, రాజు నగరులో నుండి బయలువెళ్లి, రాజుతో ఈలాగు మనవి చేసెను. రాజా, నా యేలినవాడా, ఆ గోతిలో వేయబడిన యిర్మీయా అను ప్రవక్తయెడల ఈ మనుష్యులు చేసినది యావత్తును అన్యాయము. అతడున్న చోటను అతడు అకలిచేత చచ్చును. పట్టణములోనైనను ఇంకను రోట్టె లేమియు లేవు. అందుకు రాజు, నీవు ఇక్కడనుండి ముప్పదిమంది మనుష్యులను వెంటబెట్టుకొనిపోయి, ప్రవక్తయైన యిర్మీయా చావకమునుపు, ఆ గోతిలోనుండి అతని తీయించుమని కూపీయుడగు ఎబెద్నెలకనుకు సలవియ్యగా, ఎబెద్నెలక ఆ మనుష్యులను వెంటబెట్టుకొని, రాజనగరులో ఖజానా క్రింది గదిలోనికి వచ్చి, అచ్చటనుండి పాతవైన చింకి బట్టలను, చిరిగి చీరాకులైన గుడ్డపాతలను తీసికొని పోయి, ఆ గోతిలోనున్న యిర్మీయా పట్టుకొనునట్లుగా త్రాళ్లచేత వాటిని దింపి, పాతవై, చిరిగి చీరాకులైన యీ బట్టలను, త్రాళ్లమీద నీ చంకలక్రింద పెట్టుకొనుమని అతనితో చెప్పెను. యిర్మీయా ఆలాగు చేయగా, వారు యిర్మీయాను త్రాళ్లతో చేదుకొని, ఆ గోతిలోనుండి వెలుపలికి తీసిరి. అప్పుడు యిర్మీయా బందీ గృహశాలలో నివసించెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల /15**

**యాకోబు వ్రాసిన పత్రిక 1:1-22-27**

దేవుని యొక్కయు, ప్రభువైన యేసుక్రీస్తు (క్రీస్తు అను శబ్దమునకు అభిషక్తుడు అని అర్థము) యొక్కయు, దాసుడైన యాకోబు, అన్యదేశములయందు చెదిరియున్న పండ్రెండు గోత్రముల వారికి, శుభమని చెప్పి, వ్రాయునది. నా సహోదరులారా, మీ విశ్వాసమునకు కలుగు పరీక్ష, ఓర్పును పుట్టించునని యెరిగి, మీరు నానా విధములైన శోధనలలో పడునప్పుడు, అది మహానందమని యెంచుకొనుడి. మీరు సంపూర్ణులును, అనూనాంగులును, (Entire - సకలమైనవి కలిగియుండి) ఏ విషయములోనైనను కొడువలేనివారునై యుండునట్లు, ఓర్పు తన క్రియను కొనసాగింపనీయుడి. మీలో ఎవనికైనను జ్ఞానము కొదువగా ఉన్నయెడల, అతడు దేవుని అడుగవలెను. అప్పుడది, అతనికి అనుగ్రహింపబడును. ఆయన ఎవనిని గద్దింపక, అందరికిని ధారాళముగ దయచేయువాడు. అయితే అతడు, ఏమాత్రమును సందేహింపక, విశ్వాసముతో అడుగవలెను. సందేహించువాడు, గాలిచేత రేపబడి, యెగిరిపడు, సముద్ర తరంగమును పోలియుండును. అట్టి మనుష్యుడు, ద్విమనస్కుడై, తన సమస్త మార్గముల యందు అస్థిరుడు. గనుక, ప్రభువు వలన తనకేమైనను దొరుకునని, తలంచుకొనరాదు. దీనుడైన సహోదరుడు, తనకు కలిగిన ఉన్నత దశయందు అతిశయింపవలెను. ధనవంతుడైన సహోదరుడు, తనకు కలిగిన దీన దశయందు అతిశయింపవలెను. ఏలయనగా, ఇతడు గడ్డిపువ్వువలె గతించిపోవును. సూర్యుడుదయించి, వడగాలి కొట్టి, గడ్డిని మాడ్చివేయగా, దాని పువ్వు రాలును. దాని స్వరూప సౌందర్యమును నశించును. ఆలాగే ధనవంతుడును, తన ప్రయత్నములలో (నడకలలో) వాడిపోవును. శోధన సహించువాడు ధన్యుడు. అతడు శోధనకు నిలిచినవాడై, ప్రభువు తన్ను ప్రేమించు వారికి వాగ్దానము చేసిన, జీవ కిరీటము పొందును. దేవుడు, కీడు విషయమై శోధింప బడనేరడు. ఆయన ఎవనిని శోధింపడు గనుక, ఎవడైనను శోధింపబడినప్పుడు, నేను దేవుని చేత శోధింపబడు చున్నానని అనకూడదు. ప్రతివాడును, తన స్వకీయమైన దురాశ చేత ఈడ్వబడి, మరులు కొల్పబడిన వాడై, శోధింపబడును. దురాశ గర్భము ధరించి, పాపమును కనగా, పాపము పరిపక్వమై, మరణమును కనును. నా ప్రేయ సహోదరులారా, మోసపోకుడి. శ్రేష్ఠమైన ప్రతి యీవియు, సంపూర్ణమైన ప్రతి వరమును, పరసంబంధమైనదై, జ్యోతిర్మయుడగు తండ్రి యొద్దనుండి వచ్చును. ఆయన యందు, ఏ చంచలత్వమైనను, గమనాగమనముల వలన కలుగు, ఏ ఛాయయైనను లేదు. ఆయన తాను సృష్టించిన వాటిలో, మనము ప్రథమఫలముగా ఉండునట్లు, సత్య వాక్యము వలన, మనలను తన సంకల్ప ప్రకారము కనెను. నా ప్రేయ

సహోదరులారా, మీరీసంగతి ఎరుగుదురు గనుక, ప్రతి మనుష్యుడు, వినుటకు వేగిరపడువాడును, మాటలాడుటకు నిదానించు వాడును, కోపించుటకు నిదానించువాడునై, యుండవలెను. ఎందుకనగా, నరుని కోపము దేవుని నీతిని నెరవేర్చదు. అందుచేత, సమస్త కల్యాణమును, విఘ్నవిగుచున్న దుష్టత్వమును మాని, లోపల నాటబడి, మీ ఆత్మలను రక్షించుటకు శక్తిగల వాక్యమును, సాత్వికముతో అంగీకరించుడి. మీరు వినువారు మాత్రమైయుండి, మిమ్మును మీరు మోసపుచ్చుకొన కుండ, వాక్య ప్రకారము ప్రవర్తించువారునై యుండుడి.

ఎవడైనను వాక్యమును వినువాడైయుండి, దాని ప్రకారము ప్రవర్తించనివాడైతే, వాడు, అద్దములో తన సహజ ముఖమును చూచుకొను, మనుష్యుని పోలియున్నాడు. వాడు, తన్ను చూచుకొని, అవతలికి పోయి, తానెట్టివాడో వెంటనే మరచిపోవును గదా. అయితే స్వాతంత్ర్యము నిచ్చు సంపూర్ణమైన నియమములో తేరి చూచి, నిలుకడగా ఉండువాడెవడో, వాడు విని మరచువాడు కాక, క్రియను చేయువాడై యుండి, తన క్రియలో ధన్యుడగును. ఎవడైనను, నోటికి కళ్ళము పెట్టుకొనక, తన హృదయమును మోసపరచుకొనుచు, భక్తిగలవాడనని అనుకొనినయెడల, వాని భక్తి వ్యర్థమే. తండ్రియైన దేవుని యెదుట, పవిత్రమును, నిష్కళంకమునైన భక్తి యేదనగా, దిక్కులేని పిల్లలను, విధవరాండ్రను, వారి యిబ్బందిలో పరామర్శించుటయు, ఇహలోక మాల్సిన్యము తనకంటకుండ, తన్నుతాను కాపాడుకొనుటయునే.

### కీర్తనలు 39:1-13

[ప్రధాన గాయకుడైన యదూతూనునకు - దావీదు కీర్తన]

నా నాలుకతో పాపముచేయకుండునట్లు, నా మార్గములను జాగ్రత్తగా చూచుకొందును. భక్తిహీనులు నా యెదుట నున్నప్పుడు, నా నోటికి చిక్కము ఉంచుకొందు ననుకొంటిని. నేను ఏమియు మాటలాడక మౌనినైతిని. క్షేమమును గూర్చి యైనను పలుకక, నేను మౌనముగా నుంటిని. అయినను నా విచారము అధికమాయెను. నా గుండె నాలో మండుచుండెను. నేను ధ్యానించుచుండగా మంటపుట్టెను. అప్పుడు నేను ఈ మాట నోరార పలికితిని. యెహోవా, నా అంతము ఎట్లుండునది, నా దినముల ప్రమాణము ఎంతైనది, నాకు తెలుపుము. నా ఆయువు ఎంత అల్పమైనదో, నేను తెలిసికొన గోరుచున్నాను. నా దినముల పరిమాణము నీవు బెత్తెడంతగా చేసియున్నావు. నీ సన్నిధిని నా ఆయుష్కాలము లేనట్లయిన్నది. ఎంత స్థిరుడైనను, ప్రతివాడును కేవలము వట్టి ఊపిరి వలె ఉన్నాడు. (సెలా.) మనుష్యులు వట్టి నీడవంటివారై తిరుగులాడుదురు. వారు తొందరపడుట గాలికే గదా. వారు ధనము కూర్చు కొందురు గాని, అది ఎవనికి చేజిక్కునో వారికి తెలియదు. ప్రభువా, నేను దేనికొరకు కనిపెట్టుకొందును? నిన్నే నేను నమ్ముకొనియున్నాను. నా అతిక్రమములన్నిటినుండి నన్ను విడిపింపుము. నీచులకు నన్ను నిందాస్పదముగా చేయకుము. దాని చేసినది నీవే గనుక నేరు తెరవక నేను మౌనినైతిని. నీవు పంపిన తెగులు నా మీదనుండి తొలగింపుము. నీ చేతి దెబ్బవలన నేను క్షీణించుచున్నాను. దోషములనుబట్టి, నీవు మనుష్యులను గద్దెపులతో శిక్షించునప్పుడు, చిమ్మట కొట్టిన వస్త్రమువలె, నీవు వారి అందము చెడగొట్టెదవు. నరులందరు వట్టి ఊపిరి వంటివారు. (సెలా.) యెహోవా, నా ప్రార్థన ఆలంకీపుము. నా మొఱ్ఱకు చెవియుగ్గుము. నా కన్నీళ్లు చూచి మౌనముగా నుండకుము. నీ దృష్టికి నేను అతిథి వంటివాడను. నా పితరులందరివలె, నేను పరవాసినైయున్నాను. నేను వెళ్ళిపోయి, లేకపోకమునుపు, నేను తెప్పరిల్లునట్లు నన్ను కోపముతో చూడకుము.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /16

దినవృత్తాంతములు రెండవ గ్రంథము 36:1-21; రాజులు రెండవ గ్రంథము 25:6-7

2 దిన 36:1-21 = అప్పుడు దేశపు జనులు యోషీయా కుమారుడైన యెహోయాహాజును స్వీకరించి, యెరూషలేములో అతని తండ్రి స్థానమున అతనిని రాజుగా నియమించిరి. యెహోయాహాజు ఏలనారంభించినప్పుడు, ఇరువది మూడేండ్లవాడై, యెరూషలేములో మూడు నెలలు ఏలెను. ఐగుప్తు రాజు యెరూషలేమునకు వచ్చి, అతని తొలగించి, ఆ దేశమునకు



రెండువందల మణుగుల వెండిని, రెండు మణుగుల బంగారమును, జుల్మానాగా నిర్ణయించి, అతని సహోదరుడైన ఎల్కాకీమును యూదా మీదను, యెరూషలేము మీదను రాజుగా నియమించి, అతనికి యెహోయాకీము అను మారు పేరుపెట్టెను. నెకో, అతని సహోదరుడైన యెహోయాహాజును పట్టుకొని, ఐగుప్తునకు తీసికొని పోయెను. యెహోయాకీము ఏలనారంభించినప్పుడు, ఇరువది యయిదేండ్లవాడై, యెరూషలేములో పదకొండు సంవత్సరములు ఏలెను. అతడు తన దేవుడైన యెహోవా దృష్టికి చెడునడత నడచుటచేత, అతని మీదికి బబులోను రాజైన నెబుకద్నెజరు వచ్చి, అతని బబులోనునకు తీసికొని పోవుటకై గొలుసులతో బంధించెను. మరియు నెబుకద్నెజరు, యెహోవా మందిరపు ఉపకరణములలో కొన్నిటిని బబులోనునకు తీసికొనిపోయి, బబులోనులో నున్న తన గుడిలో ఉంచెను. యెహోయాకీము చేసిన యితర కార్యములను గూర్చియు, అతడు హేయదేవతలను పెట్టుకొనుటను గూర్చియు, అతని సకల ప్రవర్తనను గూర్చియు, ఇశ్రాయేలు యూదా రాజుల గ్రంథమందు వ్రాయబడి యున్నది. అతని కుమారుడైన యెహోయాకీను అతనికి బదులుగా రాజయెను. యెహోయాకీను ఏలనారంభించినప్పుడు, ఎనిమిదేండ్లవాడై, యెరూషలేములో మూడు నెలల పది దినములు ఏలెను. అతడు యెహోవా దృష్టికి చెడునడత నడిచెను. ఏడాది నాటికి, రాజైన నెబుకద్నెజరు దూతలను పంపి, యెహోయాకీనును బబులోనునకు రప్పించి, అతని సహోదరుడైన సిద్కీయాను యూదా మీదను, యెరూషలేము మీదను, రాజుగా నియమించెను. మరియు అతడు, రాజు వెంట యెహోవా మందిరములోని ప్రశస్తమైన ఉపకరణములను తెప్పించెను. సిద్కీయా యేలనారంభించినప్పుడు, ఇరువది యొక టేండ్లవాడై, యెరూషలేములో పదకొండు సంవత్సరములు ఏలెను. అతడు తన దేవుడైన యెహోవా దృష్టికి చెడు నడత నడచుచు, ఆయన నియమించిన ప్రవక్తయైన యిర్మీయా మాట వినకయు, తన్ను తాను తగ్గించుకొనకయు ఉండెను. మరియు దేవుని నామమునుబట్టి తనచేత ప్రమాణము చేయించిన, నెబుకద్నెజరు రాజు మీద అతడు తిరుగుబాటు చేసెను. అతడు మొండితనము వహించి ఇశ్రాయేలీయుల దేవుడైన యెహోవా వైపు తిరుగక, తన మనస్సును కఠినపరచుకొనెను. అదియుగాక, యాజకులలోను, జనులలోను, అధిపతులగువారు, అన్యజనులు పూజించు హేయమైన విగ్రహములను పెట్టుకొని, బహుగా ద్రోహులై, యెహోవా యెరూషలేములో పరిశుద్ధ పరచిన మందిరమును అపవిత్రపరచిరి. వారి పితరుల దేవుడైన యెహోవా తన జనులయందును, తన నివాస స్థలమందును, కటాక్షము గలవాడై, వారియొద్దకు తన దూతలద్వారా వర్తమానము పంపుచు వచ్చెను. ఆయన, పెందలకడ లేచి, పంపుచు వచ్చినను, వారు దేవుని దూతలను ఎగతాళి చేయుచు, ఆయన వాక్యములను తృణీకరించుచు, ఆయన ప్రవక్తలను హింసించుచు రాగా, నివారింప శక్యముకాకుండ, యెహోవా కోపము ఆయన జనుల మీదికి వచ్చెను. ఆయన వారి మీదికి కల్దీయుల రాజును రప్పింపగా, అతడు వారికి పరిశుద్ధ స్థలముగానున్న మందిరములోనే, వారి యవ్వనులను ఖడ్గము చేత సంహరించెను. అతడు యవ్వనులయందైనను, యువతులయందైనను, ముసలి వారియందైనను, నెరసిన వెండ్రుకలు గల వారియందైనను కనికరింపలేదు. దేవుడు వారినందరిని అతని చేతి కప్పగించెను. మరియు బబులోను రాజు, పెద్దవేమి, చిన్నవేమి, దేవుని మందిరపు ఉపకరణములన్నిటిని, యెహోవా మందిరపు నిధులలోనిదేమి, రాజు నిధులలోనిదేమి, అధిపతుల నిధులలోనిదేమి, దొరకిన ద్రవ్యమంతయు, బబులోనునకు తీసికొనిపోయెను. అదియు గాక, కల్దీయులు దేవుని మందిరమును తగులబెట్టి, యెరూషలేము ప్రాకారమును పడగొట్టి, దానియొక్క నగరులన్నిటిని కాల్చివేసిరి. దానిలోని ప్రశస్తమైన వస్తువులన్నిటిని బొత్తిగా పాడుచేసిరి. ఖడ్గముచేత హతులు కాకుండ తప్పించుకొనిన వారిని, అతడు బబులోనునకు తీసికొని పోయెను. రాజ్యము పారసీకులదగు వరకు వారు అక్కడనే యుండి, అతనికిని అతని కుమారులకును దాసులైరి. యిర్మీయాద్వారా పలుక బడిన యెహోవా మాట నెరవేరుటకై, విశ్రాంతి దినములను దేశము అనుభవించు వరకు, ఇది సంభవించెను. దేశము పాడుగానున్న డెబ్బది సంవత్సరముల కాలము అది విశ్రాంతి దినముల ననుభవించెను.

2 రాజు 25:6-7 = వారు రాజును పట్టుకొని, రిబ్లా పట్టణమందున్న బబులోను రాజునొద్దకు తీసి కొనిపోయినప్పుడు, రాజు అతనికి శిక్ష విధించెను. సిద్కీయా చూచుచుండగా, వారు అతని కుమారులను చంపించి, సిద్కీయా కన్నులు ఊడదీయించి, యిత్తడి సంకెళ్లతో అతని బంధించి, బబులోను పట్టణమునకు తీసికొనిపోయిరి.

## కీర్తనలు 106:40-44, 47-48

కావున యెహోవా కోపము ఆయన ప్రజలమీద రగులుకొనెను. ఆయన తన స్వాస్థ్యమందు అసహ్యపడెను. ఆయన వారిని అన్యజనులచేతికి అప్పగించెను. వారి పగవారు వారిని ఏలుచుండిరి. వారి శత్రువులు వారిని బాధ పెట్టిరి. వారు శత్రువులచేతి క్రింద అణపబడిరి. అనేక పర్యాయములు ఆయన వారిని విడిపించెను. అయినను, వారు తమ ఆలోచనను అనుసరించి తిరుగుబాటు చేయుచువచ్చిరి. తమ దోషముచేత హీనదశనొందిరి. అయినను, వారి రోదనము తనకు వినబడగా, వారికి కలిగిన శ్రమను ఆయన చూచెను.

యెహోవా, మాదేవా, మమ్మును రక్షింపుము. మేము నీ పరిశుద్ధ నామమునకు కృతజ్ఞతాస్తుతులు చెల్లించు నట్లును, నిన్నుస్తుతించుచు మేమతిశయించునట్లును, అన్యజనులలోనుండి మమ్మును పోగుచేయుము. ఇశ్రాయేలీయుల దేవుడైన యెహోవా, యుగములన్నిటను స్తుతినొందును గాక. ప్రజలందరు ఆమేన్ అందురు గాక. యెహోవాను స్తుతించుడి.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల / 17

## యిర్మీయా గ్రంథము 43:1-2, 4-11; 44:1-2, 11-21, 26-28

అతడు ప్రజలకందరికి ప్రకటింపవలెనని, దేవుడైన యెహోవా పంపిన ప్రకారము, యిర్మీయా, వారి దేవుడగు యెహోవా సెలవిచ్చిన మాటలన్నిటిని, వారికి ప్రకటించి చాలింపగా, హోషేయా కుమారుడైన అజర్యామును, కారేహా కుమారుడైన యోహానానును, గర్విష్టులందరును, యిర్మీయాతో ఇట్లనిరి. నీవు అబద్ధము పలుకుచున్నావు. ఐగుప్తులో కాపురముండుటకు మీరు అక్కడికి వెళ్లకూడదని ప్రకటించుటకై, మన దేవుడైన యెహోవా నిన్ను పంపలేదు.

కాగా కారేహా కుమారుడైన యోహానానును, సేనలయధిపతులందరును, ప్రజలందరును, యూదా దేశములో కాపుర ముండవలెనన్న యెహోవా మాట వినకపోయిరి. మరియు కారేహా కుమారుడైన యోహానానును, సేనల యధిపతు లందరును, యెహోవా మాట విననివారై, యూదా దేశములో నివసించుటకు తాము తరిమి వేయబడిన, ఆయా ప్రదేశముల నుండి తిరిగి వచ్చిన యూదుల శేషమును, అనగా రాజ దేహాసంరక్షకులకధిపతియగు నెబూజరదాను, షాఫాను కుమారుడైన అహీకాము కుమారుడగు గెదల్యాకు, అప్పగించిన పురుషులను, స్త్రీలను, పిల్లలను, రాజ కుమార్తెలను, ప్రవక్తయగు యిర్మీయాను, నేరీయా కుమారుడగు బారూకును, తోడుకొనిపోయి, ఐగుప్తు దేశములో ప్రవేశించిరి. వారు తహాపనేసుకు రాగా, యెహోవా వాక్కు తహాపనేసులో యిర్మీయాకు ప్రత్యక్షమై, యిలాగు సెలవిచ్చెను. నీవు పెద్ద రాళ్లను చేత పట్టుకొని, యూదా మనుష్యులు చూచుచుండగా, తహాపనేసులో నున్న ఫరో నగరు ద్వారముననున్న శిలావరణములోని సున్నములో వాటిని పాతిపెట్టి, జనులకీమాట ప్రకటింపుము. ఇశ్రాయేలు దేవుడును, సైన్యముల కధిపతియగు యెహోవా సెలవిచ్చునదేమనగా, ఇదిగో నా దాసుడగు బబులోను రాజైన నెబుకద్రెజరును, నేను పిలువనంపించి, తీసికొనివచ్చి, నేను పాతిపెట్టిన యీ రాళ్లమీద అతని సింహాసనము ఉంచెదను. అతడు రత్నకంబళిని వాటి మీదనే వేయించును. అతడు వచ్చి, తెగులునకు నిర్ణయమైన వారిని తెగులునకును, చెరకు నిర్ణయమైన వారిని చెరకును, ఖడ్గమునకు నిర్ణయమైనవారిని ఖడ్గమునకును పుగించుచు, ఐగుప్తీయులను హతము చేయును.

మిగ్గోలులోగాని, తహాపనేసులోగాని, నోపులోగాని, పత్తీసులోగాని, ఐగుప్తు దేశవాసముచేయుచున్న యూదుల నందరిని గూర్చి, ఇశ్రాయేలు దేవుడును సైన్యముల కధిపతియగు యెహోవా వాక్కు యిర్మీయాకు ప్రత్యక్షమై, యిలాగు సెలవిచ్చెను. నేను యెరూషలేము మీదికిని, యూదా పట్టణములన్నిటి మీదికిని, రప్పించిన కీడంతయు మీరు చూచుచునే యున్నారు.

కాబట్టి ఇశ్రాయేలు దేవుడును, సైన్యములకధిపతియగు యెహోవా ఈలాగు సెలవిచ్చుచున్నాడు. మీకు కీడు చేయునట్లు, అనగా యూదా వారినందరిని నిర్మూలము చేయునట్లు, నేను మీకు అభిముఖుడనగుదును. ఐగుప్తు దేశములో కాపుర ముండుమని, అచ్చటికి వెళ్ల నిశ్చయించుకొను యూదా శేషులను నేను తోడుకొని పోవుదును. వారందరు ఐగుప్తు

దేశములోనే నశించెదరు. అల్పులేమి ఘనులేమి వారందరు కూలుదురు. ఖడ్గముచేతనైనను, క్షామముచేతనైనను నశింతురు. ఖడ్గముచేతనైనను, క్షామము చేతనైనను వారు చత్తురు. శాపాస్పదమును, భీతి పుట్టించువారు గాను, దూషణపాలుగాను, తిరస్కారము నొందిన వారుగాను, ఉండురు. యెరూషలేము నివాసులను నేనేలాగు శిక్షించితివో, ఆలాగే ఐగుప్తు దేశములో నివసించు వీరిని, ఖడ్గముచేతగాని, క్షామము చేతగాని, తెగులు చేతగాని, శిక్షించెదను. కావున, తాము మరలి వచ్చి, యూదా దేశములో కాపురముండవలెనన్న మక్కువచేత, ఐగుప్తులో ఆగుటకై, అక్కడికి వెళ్లు యూదా వారిలోని శేషము ఎవరును తప్పించుకొనరు. శేషమేమియు ఉండదు. పారిపోవువారు గాక మరెవరును తిరిగిరారు. అప్పుడు, తమ భార్యలు అన్యదేవతలకు ధూపము వేయుదురని యెరిగియున్న పురుషులందరును, అక్కడ నిలిచియున్న స్త్రీలును, మహా సమాజముగా కూడిన వారును, ఐగుప్తు దేశమందలి పత్రోసులో కాపురముండు జనులందరును, యిర్మీయాకు ఈలాగు ప్రత్యుత్తర మిచ్చిరి. యెహోవా నామమునుబట్టి నీవు మాకు ప్రకటించు ఈ మాటను మేమంగీకరింపము. మేము నీతో చెప్పిన సంగతులన్నిటిని నిశ్చయముగా నెరవేర్చ బోవుచున్నాము. మేమును మా పితరులును మా రాజులును మా యధిపతులును, యూదా పట్టణములలోను, యెరూషలేము వీధులలోను చేసినట్లే, ఆకాశరాణికి ధూపము వేయుదుము. ఆమెకు పానార్పణములు అర్పింతుము. ఏలయనగా మేము ఆలాగు చేసినప్పుడు మాకు ఆహారము సమృద్ధిగా దొరికెను. మేము క్షేమముగానే యుంటిమి. యే కీడును మాకు కలుగలేదు. మేము ఆకాశరాణికి ధూపము వేయకయు, ఆమెకు పానార్పణములు అర్పింపకయు మానినప్పటినుండి, సమస్తము మాకు తక్కువైనది. మేము ఖడ్గము చేతను, క్షామము చేతను, క్షీణించుచున్నాము. మేము ఆకాశ రాణికి ధూపము వేయగాను, ఆమెకు పానార్పణములు అర్పింపగాను, మా పురుషుల సెలవులేకుండ ఆమెకు పిండి వంటలు చేయుచున్నామా? ఆమెకు పానార్పణములు పోయుచున్నామా? అని వారు చెప్పగా, యిర్మీయా ఆ స్త్రీ పురుషులందరితో, అనగా తనకు అట్లు ప్రత్యుత్తర మిచ్చిన ప్రజలందరితో ఇట్లనెను. యూదా పట్టణములలోను, యెరూషలేము వీధులలోను, మీరును, మీ పితరులును, మీ రాజులును, మీ యధిపతులును, దేశప్రజలును, ధూపము వేసిన సంగతి యెహోవా జ్ఞాపకము చేసికొనలేదా? అదే గదా ఆయన మనస్సునకు వచ్చెను.

కాబట్టి ఐగుప్తులో నివసించు సమస్తమైన యూదులారా, యెహోవామాటవినండి. యెహోవా సెలవిచ్చినదేమనగా, ప్రభువగు యెహోవా అను నేను, నా జీవముతోడు, ప్రమాణము చేయుచు, ఐగుప్తులో నివసించు యూదులలో ఎవరును, ఇక మీదట నా నామము నోట పలకరని, నా ఘనమైన నామముతోడు, నేను ప్రమాణము చేయు చున్నాను. మేలు చేయుటకు కాక, కీడుచేయుటకే నేను వారిని కనిపెట్టుచున్నాను. వారు ఖడ్గము చేతనైనను, క్షామము చేతనైనను, క్షీణించిపోవుచు, ఐగుప్తు దేశములోనున్న యూదావారందరు, శేషము లేకుండ చత్తురు. ఖడ్గము తప్పించుకొనువారు కొద్దిమందియై, ఐగుప్తు దేశములో నుండి యూదా దేశమునకు తిరిగి వచ్చెదరు. అప్పుడు ఐగుప్తు దేశములో కాపురముండుటకు వెళ్లిన యూదా వారిలో శేషము, ఎవరి మాట నిలకడగా నుండునో, నాదో తమదో అది తెలిసికొందురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల / 18**

**పేతురు వ్రాసిన రెండవ పత్రిక 3:1-18**

ప్రియులారా, యీ రెండవ పత్రిక మీకిప్పుడు వ్రాయుచున్నాను. పరిశుద్ధ ప్రవక్తల చేత, పూర్వమందు పలుకబడిన మాటలను, ప్రభువైన రక్షకుడు, మీ అపొస్తలుల ద్వారా ఇచ్చిన ఆజ్ఞను, మీరు జ్ఞాపకము చేసికొనవలెనను విషయమును, మీకు జ్ఞాపకము చేసి, నిర్మలమైన మీ మనస్సులను, రేపుచున్నాను. అంత్య దినములలో అపహాసకులు, అపహాసించుచు వచ్చి, తమ స్వకీయ దురాశల చొప్పున నడుచుకొనుచు, ఆయన రాకడను గూర్చిన వాగ్దాన మేమాయెను? పితరులు నిద్రించినది మొదలుకొని, సమస్తమును, సృష్టి ఆరంభముననున్నట్లే నిలిచి యున్నదే అని చెప్పుదురని, మొదట మీరు తెలిసికొనవలెను. ఏలయనగా, పూర్వము నుండి ఆకాశముండెననియు, నీళ్లలో నుండియు, నీళ్ల వలనను సమకూర్చబడిన భూమియు, దేవుని వాక్యము వలన కలిగెననియు, వారు బుద్ధి పూర్వకముగా మరతురు. ఆ నీళ్ల వలన, అప్పుడున్న

లోకము, నీటి వరదలో మునిగి నశించెను. అయితే ఇప్పుడున్న ఆకాశమును, భూమియు, భక్తిహీనుల తీర్పును, నాశనమును జరుగు దినము వరకు అగ్నికొరకు నిలువచేయబడినవై, అదే వాక్యము వలన భద్రము చేయబడియున్నవి. ప్రియులారా, ఒక సంగతి మరచిపోకుడి. ఏమనగా, ప్రభువు దృష్టికి ఒక దినము వెయ్యి సంవత్సరముల వలెను, వెయ్యి సంవత్సరములు, ఒక దినము వలెను ఉన్నవి. కొందరు ఆలస్యమని యెంచుకొనునట్లు, ప్రభువు తన వాగ్దానమును గూర్చి ఆలస్యము చేయువాడు కాడు గాని, యెవడును నశింపవలెనని యిచ్చయింపక, అందరు మారుమనస్సు పొందవలెనని కోరుచు, మీ యెడల దీర్ఘశాంతము గలవాడై యున్నాడు. అయితే ప్రభువు, దినము దొంగవచ్చినట్లు వచ్చును. ఆ దినమున, ఆకాశములు మహాధ్వనితో గతించి పోవును. పంచ భూతములు, మిక్కిటమైన వేండ్రముతో లయమైపోవును. భూమియు, దాని మీదనున్న కృత్యములును, కాలిపోవును. ఇవన్నియు ఇట్లు లయమై పోవునవి గనుక, ఆకాశములు రవులుకొని లయమైపోవు నట్టియు, పంచభూతములు మహావేండ్రముతో కరిగిపోవు నట్టియు, దేవుని దినపు రాకడ కొరకు కనిపెట్టుచు, దానిని ఆశతో అపీక్షించుచు, (త్వరపెట్టుచు) మీరు పరిశుద్ధమైన ప్రవర్తనతోను, భక్తితోను, ఎంతో జాగ్రత్తగలవారై యుండవలెను. అయినను. మనమాయన వాగ్దానమును బట్టి, క్రొత్త ఆకాశముల కొరకును, క్రొత్త భూమి కొరకును కనిపెట్టు చున్నాము. వాటియందు నీతి నివసించును. ప్రియులారా, వీటికొరకు మీరు కనిపెట్టువారు గనుక, శాంతము గలవారై, ఆయన దృష్టికి నిప్పులకులు గాను, నిందారహితులు గాను, కనబడునట్లు, జాగ్రత్త పడుడి. మరియు, మన ప్రభువుయొక్క దీర్ఘశాంతము, రక్షణార్థమైనదని యెంచుకొనుడి. ఆలాగు మన ప్రియ సహోదరుడైన పౌలు కూడ, తనకు అనుగ్రహింపబడిన జ్ఞానము చొప్పున మీకు వ్రాసి యున్నాడు. వీటిని గూర్చి, తన పత్రికలన్నిటిలోను, బోధించుచున్నాడు. అయితే, వాటిలో కొన్నిసంగతులు గ్రహించుటకు కష్టమైనవి. వీటిని, విద్యావిహీనులును, అస్థిరులైనవారును, తక్కిన లేఖనములను అపార్థము చేసినట్లు, తమ స్వకీయ నాశనమునకు, అపార్థము చేయుదురు. (వక్రముగా తిప్పుదురు) ప్రియులారా, మీరు ఈ సంగతులు ముందుగా తెలిసికొనియున్నారు గనుక, మీరు నీతి విరోధుల తప్పు బోధవలన తొలగింపబడి, మీకు కలిగిన స్థిర మనస్సును విడిచి, పడిపోకుండ, కాచుకొని యుండుడి. మన ప్రభువును రక్షకుడునైన, యేసుక్రీస్తు అనుగ్రహించు కృపయందును, జ్ఞానమందును, అభివృద్ధిపొందుడి. ఆయనకు ఇప్పుడును యుగాంత దినము వరకును, మహిమ కలుగును గాక. ఆమేన్.

### క్రీస్తునలు 119:33-48

(హే) యెహోవా, నీ కట్టడలను అనుసరించుటకు నాకు నేర్పుము. అప్పుడు నేను కడమట్టుకు, వాటిని గైకొందును. నీ ధర్మశాస్త్రము ననుసరించుటకు నాకు బుద్ధి దయచేయుము. అప్పుడు, నా పూర్ణ హృదయముతో, నేను దాని ప్రకారము నడుచుకొందును. నీ ఆజ్ఞల జాడను చూచి నేను ఆనందించుచున్నాను. దానియందు నన్ను నడువజేయుము. లోభముతట్టు కాక, నీ శాసనములతట్టు, నా హృదయము త్రిప్పుము. వ్యర్థమైనవాటిని చూడకుండ, నా కన్నులు త్రిప్పి వేయుము. నీ మార్గములలో నడుచుకొనుటకు నన్ను బ్రదికింపుము. నీ విచ్చిన వాక్యము, మనుష్యులలో నీ భయమును పుట్టించు చున్నది. నీ సేవకునికి దాని స్థిరపరచుము. నీ న్యాయవిధులు ఉత్తములు. నాకు భయము పుట్టించుచున్న నా అవమానమును కొట్టివేయుము. నీ ఉపదేశములు నాకు అధిక ప్రియములు. నీతిని బట్టి నన్ను బ్రదికింపుము. (వాప్) యెహోవా, నీ కనికరములు నా యొద్దకు రానిమ్ము. నీ మాట చొప్పున నీ రక్షణ రానిమ్ము. అప్పుడు నన్ను నిందించువారికి నేను ఉత్తరమీయగలను. ఏలయనగా, నీమాట నమ్ముకొనియున్నాను. నా నోటనుండి సత్యవాక్యమును ఏమాత్రమును తీసివేయకుము. నీ న్యాయవిధుల మీద నా ఆశ నిలిపియున్నాను. నిరంతరము నీ ధర్మశాస్త్రము ననుసరించుదును. నేను నిత్యము దాని ననుసరించుదును. నేను నీ ఉపదేశములను వెదకువాడను. నిర్బంధములేక నడుచుకొందును. సిగ్గుపడక, రాజుల యెదుట, నీ శాసనములను గూర్చి నేను మాటలాడెదను. నీ ఆజ్ఞలనుబట్టి, నేను హర్షించెదను. అవి నాకు ప్రియములు. నాకు ప్రియముగానున్న నీ ఆజ్ఞలతట్టు నా చేతులెత్తెదను. నీ కట్టడలను నేను ధ్యానించుదును.

విలాపవాక్యములు గ్రంథము 1:1-5, 8, 11-12, 16; 2:1-3, 6-9, 13, 17; 5:1-3, 19-22

జన భరితమైన పట్టణము ఎట్లు ఏకాకియై దుఃఖా క్రాంతమాయెను? అది విధవరాలివంటిదాయెను. అన్యజనులలో ఘనతకేక్కినది సంస్థానములలో రాచకుమార్తెయైనది ఎట్లు పన్ను చెల్లించునదైపోయెను? రాత్రియందు అది బహుగా ఏడ్చుచున్నది. కన్నీరు దాని చెంపలమీద కారుచున్నది. దాని విటకాండందరిలో దాని నోదార్చువాడొకడును లేడు. దాని చెలికాండందరు దాని మోసపుచ్చిరి. వారు దానికి శత్రువులైరి. యూదా బాధనొంది, దాసురాలై, చెరలోనికి పోయియున్నది. అన్యజనులలో నివసించుచున్నది. విశ్రాంతినొందక పోయెను. దాని తరుమువారందరు ఇరుకుచోట్ల దాని కలిసికొందురు. నియామక కూటములకు ఎవరును రారు గనుక, సీయోను మార్గములు ప్రలాపించుచున్నవి. పట్టణపు గుమ్మములన్నియు పాడైపోయెను. యాజకులు నిట్టూర్పు విడుచుచున్నారు. దాని కన్యకలు దుఃఖాక్రాంతులైరి. అదియు వ్యాకులభరితు రాలాయెను. దాని విరోధులు అధికారులైరి. దాని శత్రువులు వర్ణిల్లు చున్నారు. దాని అతిక్రమము విస్తారమని, యెహోవా దానిని శ్రమపరచుచున్నాడు. విరోధులు, దాని పసిపిల్లలను చెరపట్టుకొని పోయిరి.

యెరూషలేము ఘోరమైన పాపము చేసెను. అందుచేతను అది అపవిత్రురాలాయెను. దాని ఘనపరచిన వారందరు, దాని మానమును చూచి, దాని తృణీకరించుదురు. అది నిట్టూర్పు విడుచుచు, వెనుకకు తిరుగుచున్నది.

దాని కాపురస్థులందరు, నిట్టూర్పు విడుచుచు, ఆహారము వెదకుదురు. తమ ప్రాణ సంరక్షణ కొరకు, తమ మనోహరమైన పస్తువుల నిచ్చి, ఆహారము కొందురు. యెహోవా, నేను నీచుడనైతిని దృష్టించి చూడుము. త్రోవను నడుచువారలారా, ఈలాగు జరుగుట చూడగా మీకు చింతలేదా? యెహోవా తన ప్రచండ కోప దినమున, నాకు కలుగజేసిన శ్రమవంటి శ్రమ, మరి ఎవరికైనను కలిగినదో లేదో మీరు నిదానించి చూడుడి.

వీటిని బట్టి నేను ఏడ్చుచున్నాను. నా కంట నీరు ఒలుకుచున్నది. నా ప్రాణము తెప్పరిల్లజేసి, నన్ను ఓదార్చవలసిన వారు, నాకు దూరస్థులైరి. శత్రువులు ప్రబలియున్నారు. నా పిల్లలు నాశనమైపోయిరి.

ప్రభువు కోపపడి, సీయోను కుమార్తెను మేఘముతో కప్పియున్నాడు. ఆయన ఇశ్రాయేలు సౌందర్యమును, ఆకాశమునుండి భూమిమీదికి పడవేసెను. కోపదినమందు ఆయన తన పాదపీఠమును జ్ఞాపకము చేసికొనక పోయెను. ఒకటియు విడువక, ప్రభువు యాకోబు నివాస స్థలములన్నిటిని నాశనముచేసి యున్నాడు. మహోగ్రుడై, యూదా కుమార్తె కోటలను పడగొట్టియున్నాడు. వాటిని నేలకు కూల్చివేసియున్నాడు. ఆ రాజ్యమును, దాని యధిపతులను, ఆయన అపవిత్ర పరచి యున్నాడు. కోపావేశుడై, ఇశ్రాయేలీయులకున్న ప్రతి శృంగమును, ఆయన విరుగొట్టియున్నాడు. శత్రువులుండగా, తన కుడి చెయ్యి ఆయన వెనుకకు తీసియున్నాడు. నఖముఖాల దహించు అగ్నిజ్వాలలు కాల్చునట్లు, ఆయన యాకోబును కాల్చివేసి యున్నాడు.

ఒకడు తోటను కొట్టివేయునట్లు, తన ఆవరణమును ఆయన క్రూరముగా కొట్టివేసి యున్నాడు. తన సమాజ స్థలమును నాశనము చేసియున్నాడు. యెహోవా సీయోనులో నియామక కాలము, విశ్రాంతి దినము, మరువబడునట్లు చేసియున్నాడు. కోపావేశుడై రాజును, యాజకుని, త్రోసివేసి యున్నాడు. ప్రభువు తన బలిపీఠము విడనాడెను. తన పరిశుద్ధస్థలమునందు అసహ్యించుకొనెను. దాని నగరుల ప్రాకారములను, శత్రువులచేతికి అప్పగించెను. వారు నియామక కాలమున జనులు చేయునట్లు, యెహోవా మందిరమందు ఉత్సాహధ్వని చేసిరి. సీయోను కుమారియుక్క ప్రాకారములను పాడు చేయుటకు, యెహోవా ఉద్దేశించెను. నాశనముచేయుటకు తన చెయ్యి వెనుక తీయక, ఆయన కొలనూలు సాగలాగెను. ప్రహరియు ప్రాకారమును దీనిగూర్చి మూల్గుచున్నవి. అవి యేకరీతిగా క్షీణించుచున్నవి. పట్టణపు గవునులు భూమిలోనికి క్రుంగిపోయెను. దాని అడ్డగడియలను ఆయన తుత్తునియలుగా కొట్టి పాడుచేసెను. దాని రాజును అధికారులను అన్యజనుల లోనికి పోయియున్నారు. అచ్చట వారికి ధర్మశాస్త్రము లేకపోయెను. యెహోవా ప్రత్యక్షత దాని ప్రవక్తలకు కలుగుట లేదు.



యెరూషలేము కుమారీ, ఎట్టి మాటలచేత నిన్ను హెచ్చరించుదును? దేనితో నిన్ను సాటిచేయుదును? సీయోను కుమారీ, కన్యకా, నిన్ను ఓదార్చుటకు దేనితో నిన్ను పోల్చుదును? నీకు కలిగిన నాశనము సముద్రమంత గొప్పది. నిన్ను స్వస్థపరచగలవాడెవడు?

యెహోవా తాను యోచించిన కార్యము ముగించి యున్నాడు. పూర్వదినములలో తాను విధించినది, ఆయన నెరవేర్చియున్నాడు. శేషములేకుండ నిన్ను పాడుచేసియున్నాడు. నిన్నుబట్టి శత్రువులు సంతోషించునట్లు చేసి యున్నాడు. నీ పగవారి శృంగమును హెచ్చించియున్నాడు.

యెహోవా, మాకు కలిగిన శ్రమ జ్ఞాపకము చేసికొనుము. దృష్టించి, మామీదికి వచ్చిన నింద యెట్టిదో చూడుము. మా స్వాస్థ్యము పరదేశుల వశమాయెను. మా యిండ్లు అన్యల స్వాధీనమాయెను. మేము దిక్కులేనివారము. తండ్రిలేనివారము, మా తల్లులు విధవరాండ్రయిరి.

యెహోవా, నీవు నిత్యము ఆసీనుడవై యుండువు. నీ సింహాసనము తరతరములుండును. నీవు మమ్ము నెల్లప్పుడును మరచిపోవుట ఏల? మమ్ము నింతకాలము విడిచిపెట్టుట ఏల? యెహోవా, నీవు మమ్మును నీతట్లు త్రిప్పినయెడల, మేము తిరిగెదము. మా పూర్వస్థితి మరల మాకు కలుగజేయుము. నీవు మమ్మును బొత్తిగా విసర్జించి యున్నావు. నీ మహోరత మామీద వచ్చినది.

### కీర్తనలు 130:1-8 [యాత్ర కీర్తన]

యెహోవా, అగాధ స్థలములలోనుండి, నేను నీకు మొఱ్ఱపెట్టుచున్నాను. ప్రభువా, నా ప్రార్థన ఆలకింపుము. నీ చెవి యెఱ్ఱి, నా ఆర్తధ్వని వినుము. యెహోవా, నీవు దోషములను కనిపెట్టి చూచిన యెడల, ప్రభువా, ఎవడు నిలువ గలడు? అయినను జనులు నీయందు భయభక్తులు నిలుపునట్లు, నీయొద్ద క్షమాపణ దొరుకును. యెహోవా కొరకు నేను కనిపెట్టుకొనుచున్నాను. నా ప్రాణము ఆయనకొరకు కనిపెట్టుకొనుచున్నది. ఆయన మాట మీద, నేను ఆశపెట్టుకొనియున్నాను. కావలివారు ఉదయముకొరకు కనిపెట్టుటకంటే, ఎక్కువగా, నా ప్రాణము ప్రభువు కొరకు కనిపెట్టుచున్నది. కావలివారు ఉదయము కొరకు కనిపెట్టుటకంటే, ఎక్కువగా నా ప్రాణము కనిపెట్టుచున్నది. ఇశ్రాయేలూ, యెహోవా మీద ఆశపెట్టుకొనుము. యెహోవాయొద్ద కృప దొరుకును. ఆయనయొద్ద సంపూర్ణ విమోచన దొరుకును. ఇశ్రాయేలీయుల దోషములన్నిటినుండి ఆయన వారిని విమోచించును.

### పరిశుద్ధ గ్రంథ పఠన ప్రణాళిక

టైబిల్ క్యాలెండర్ ఏడవ నెల /20

### యెహెజ్కేలు గ్రంథము 1:1-3; 2:1-7; 3:4-7, 15-21

ముప్పదియవ సంవత్సరము, నాలుగవ నెల అయిదవ దినమున, నేను కెబారు నదీ ప్రదేశమున, చెరలోని వారి మధ్య కాపురముంటిని. ఆ కాలమున ఆకాశము తెరవబడగా, దేవుని గూర్చిన దర్శనములు నాకు కలిగెను. యెహోయాకీను చెరపట్టణాడిన అయిదవ సంవత్సరము ఆ నెలలో అయిదవ దినమున, కల్దీయుల దేశమందున్న కెబారు నదీ ప్రదేశమున, యెహోవా వాక్కు బూజీ కుమారుడును, యాజకుడునగు యెహెజ్కేలునకు ప్రత్యక్షము కాగా, అక్కడనే యెహోవా హస్తము అతని మీదికి వచ్చెను.

నరపుత్రుడా, నీవు చక్కగా నిలువబడుము. నేను నీతో మాటలాడవలెను అని, ఆయన నాతో మాటలాడి నప్పుడు, ఆత్మ నాలోనికి వచ్చి, నన్ను నిలువబెట్టెను. అప్పుడు నాతో మాటలాడినవాని స్వరము వింటిని. ఆయన నాతో ఇట్లనెను. నరపుత్రుడా, నా మీద తిరుగుబాటు చేసిన జనులయొద్దకు, ఇశ్రాయేలీయుల యొద్దకు నిన్ను పంపుచున్నాను. వారును వారి పితరులును, నేటివరకును, నామీద తిరుగుబాటు చేసినవారు. వారు సిగ్గుమాలిన వారును, కఠినహృదయులువై యున్నారు. వారి యొద్దకు నేను నిన్ను పంపుచున్నాను. వారు తిరుగుబాటు చేయువారు, గనుక, వారు వినినను వినకపోయినను, తమ

మధ్య ప్రవక్తయున్నాడని వారు తెలిసికొనునట్లు, ప్రభువగు యెహోవా ఈలాగు సెలవిచ్చుచున్నాడని నీవు వారికి ప్రకటించవలెను. నరపుత్రుడా, నీవు బ్రహ్మాదండి చెట్లలోను, ముండ్ల తుప్పలలోను తిరుగుచున్నావు. తేళ్ల మధ్య నివసించుచున్నావు. అయినను ఆ జనులకు భయపడకుము. వారి మాటలకును భయపడకుము. వారు తిరుగుబాటు చేయువారు. వారికి భయపడకుము.

మరియు ఆయన నాతో ఈలాగు సెలవిచ్చెను. నరపుత్రుడా, నీవు బయలుదేరి ఇశ్రాయేలీయుల యొద్దకు పోయి, నా మాటలు వారికి తెలియజెప్పుము. నీవు గ్రహింపలేని ఏసమాటలు పలుకు జనులయొద్దకు కాదు. ఇశ్రాయేలీయుల యొద్దకే నిన్ను పంపుచున్నాను. నీవు గ్రహింపలేని ఏసమాటలు పలుకు అన్యజనులయొద్దకు నిన్ను పంపుటలేదు. అట్టివారి యొద్దకు నేను నిన్ను పంపిన యెడల, వారు నీ మాటలు విందురు. అయితే ఇశ్రాయేలీయులందరు సిగ్గుమాలిన వారును, కఠినహృదయులునై, నేను చెప్పిన మాటల నాలకింపనొల్లక యున్నారు గనుక, నీ మాటలు విననొల్లరు.

నేను కెబారు నది దగ్గర, తేలాబీబు అను స్థలమందు కాపురముండు చెరపట్టబడినవారి యొద్దకు వచ్చి, వారు కూర్చున్న స్థలమందు కూర్చుండి, యేమియు చెప్పకయు, కదలకయు నున్నవాడనై, యేడు దినములు వారి మధ్య నుంటిని. ఆ యేడు దినములు జరిగిన తరువాత, యెహోవా వాక్కు నాకు ప్రత్యక్షమై, యీలాగు సెలవిచ్చెను. నరపుత్రుడా, ఇశ్రాయేలీయులకు కావలిగా నేను నిన్ను నియమించియున్నాను. కాబట్టి నీవు నా నోటిమాట ఆలకించి, నేను చెప్పిన దానిని బట్టి, వారిని హెచ్చరిక చేయుము. అవశ్యముగా నీవు మరణ మవుదువని, నేను దుర్మార్గుని గూర్చి ఆజ్ఞ ఇయ్యగా, నీవు అతనిని హెచ్చరిక చేయకయు, అతడు జీవించునట్లు, తన దుర్మార్గతనను విడిచి పెట్టవలెనని, వానిని హెచ్చరిక చేయకయు నుండినయెడల, ఆ దుర్మార్గుడు తాను చేసిన దోషమునుబట్టి మరణమవును గాని, అతని రక్తమునకు నిన్ను ఉత్తరవాదిగా ఎంచుదును. అయితే నీవు దుర్మార్గుని హెచ్చరిక చేయగా, అతడు తన దుర్మార్గతననుండి, దుష్క్రియలనుండియు, మరలనియెడల, అతడు తన దోషమును బట్టి మరణమవును గాని, నీవు (ఆత్మను) తప్పించుకొందువు. మరియు నీతిగలవాడు తన నీతిని విడిచి, దుర్నీతిని అనుసరించినందున, నేను అతని ముందర అభ్యంతరము పెట్టగా, అతడు మరణమగును. నీవు అతనిని హెచ్చరిక చేయని యెడల, పూర్వము తాను చేసిన నీతి జ్ఞాపకమునకు రాకుండ, అతడు తన దోషమునుబట్టి మరణ మవును. అయితే అతని ప్రాణ విషయములో నిన్ను ఉత్తరవాదిగా ఎంచుదును. అయితే పాపము చేయవలదని, నీతిగల వానిని నీవు హెచ్చరిక చేయగా, అతడు హెచ్చరింపబడి, పాపము చేయక మానినయెడల, అతడు అవశ్యముగా బ్రదుకును, నీ మట్టుకు నీవును (ఆత్మను) తప్పించుకొందువు.

### కీర్తనలు 137:1-9

బబులోను నదులయొద్ద కూర్చుండియున్నప్పుడు, మనము సీయోనును జ్ఞాపకము చేసికొని యేడ్చు చుంటిమి. వాటి మధ్యనున్న నిరవంజిచెట్లకు, మన సీతారాలు తగిలించితిమి. అచ్చట మనలను చెరగొన్నవారు, ఒక కీర్తన పాడుడి అనిరి. మనలను బాధించినవారు, సీయోను కీర్తనలలో ఒకదానిని మాకు వినిపించుడి అని, మనవలన ఉల్లాసము గోరిరి. అన్యుల దేశములో యెహోవా కీర్తనలు మనమెట్లు పాడుదుము? యెరూషలేమా, నేను నిన్ను మరచినయెడల, నా కుడిచేయి తన నేర్పు మరచును గాక. నేను నిన్ను జ్ఞాపకము చేసికొననియెడల, నా ముఖ్య సంతోషముకంటి, నేను యెరూషలేమును హెచ్చగా ఎంచనియెడల, నా నాలుక నా అంగిటికి అంటుకొనును గాక. యెహోవా, ఎదోము జనులు చేసినది జ్ఞాపకము చేసికొనుము. యెరూషలేము పాడైన దినమును జ్ఞాపకమునకు తెచ్చుకొనుము. దానిని నాశనముచేయుడి సమూల ధ్వంసము చేయుడి అని, వారు చాటిరి గదా. పాడు చేయ బడబోవు బబులోను కుమారీ, నీవు మాకు చేసిన క్రియలను బట్టి నీకు ప్రతికారము చేయువాడు ధన్యుడు. నీ పసిపిల్లలను పట్టుకొని, వారిని బండకు వేసి కొట్టువాడు ధన్యుడు.

పరిశుద్ధ గ్రంథ పఠన ప్రణాళిక

టైబిల్ క్యాలెండర్ ఏడవ నెల /21

గలతీయులకు వ్రాసిన పత్రిక 5:1-18

ఈ స్వాతంత్ర్యము అనుగ్రహించి, క్రీస్తు మనలను స్వతంత్రులనుగా చేసియున్నాడు. కాబట్టి, మీరు స్థిరముగా నిలిచి, మరల దాస్యమను కాడికింద చిక్కు కొనకుడి. చూడుడి. మీరు సున్నతి పొందినయెడల, క్రీస్తు వలన మీకు ప్రయోజనమేమియు కలుగదని, పౌలను నేను మీతో చెప్పుచున్నాను. ధర్మశాస్త్రము యావత్తు ఆచరింప బద్ధుడై యున్నాడని, సున్నతిపొందిన ప్రతి మనుష్యునికి నేను మరల దృఢముగ చెప్పుచున్నాను. మీలో ధర్మశాస్త్రము వలన నీతిమంతులని తీర్చబడువారెవరో, వారు క్రీస్తులోనుండి బోత్తిగా వేరుచేయబడియున్నారు. కృపలోనుండి తొలగిపోయి యున్నారు. ఏలయనగా, మనము విశ్వాసము గలవారమై, నీతి కలుగునను నిరీక్షణ సఫలమగునని, ఆత్మద్వారా ఎదురుచూచు చున్నాము. యేసుక్రీస్తునందుండువారికి సున్నతిపొందుటయందేమియు లేదు. పొందకపోవుట యందేమియు లేదు గాని, ప్రేమ వలన కార్యసాధకమగు విశ్వాసమే ప్రయోజనకరమగును. మీరు బాగుగా పరుగెత్తుచుంటిరి. సత్యమునకు విధేయులు కాకుండ, మిమ్మును ఎవడు అడ్డగించెను? ఈ ప్రేరణ మిమ్మును పిలుచుచున్న వానివలన కలుగలేదు. పులిసిన పిండి కొంచెమైనను, ముద్ద అంతయు పులియ చేయును. మీరెంత మాత్రమును వేరుగా ఆలోచింపరని, ప్రభువునందు మిమ్మును గూర్చి నేను రూఢిగా నమ్ముకొనుచున్నాను. మిమ్మును కలవరపెట్టుచున్నవాడు, ఎవడైనను, వాడు, తగిన శిక్షను భరించును. సహోదరులారా, సున్నతి పొందవలెనని నేనింకను ప్రకటించుచున్నయెడల, ఇప్పటికిని హింసించబడనేల? ఆ పక్షమున, సిలువ విషయమైన అభ్యంతరము తీసివేయబడును గదా? మిమ్మును కలవరపెట్టువారు, తమ్మును తాము చేదించుకొనుట మేలు. సహోదరులారా, మీరు స్వతంత్రులుగా ఉండుటకు పిలువబడితిరి. అయితే ఒక మాట, ఆ స్వాతంత్ర్యమును శారీర క్రియలకు హేతువు చేసికొనక, ప్రేమ కలిగినవారై, యొకనికొకడు దాసులై యుండుడి. ధర్మశాస్త్ర మంతయు, నిన్నువలె నీ పొరుగువానిని ప్రేమించుము అను, ఒక్క మాటలో సంపూర్ణమై యున్నది. అయితే మీరు ఒకనినొకడు కరచుకొని భజించినయెడల, మీరు ఒకనివలన ఒకడు బోత్తిగా నశించిపోదురేమో, చూచుకొనుడి. నేను చెప్పునదేమనగా, ఆత్మానుసారముగా నడుచుకొనుడి. అప్పుడు మీరు శరీరేచ్ఛను నెరవేర్చరు. శరీరము ఆత్మకును, ఆత్మ శరీరమునకును, విరోధముగా అపేక్షించును. ఇవి యొకదాని కొకటి వ్యతిరేకముగా ఉన్నవి గనుక, మీరేవిచేయ నిచ్చయింతురో వాటిని చేయకుండురు. మీరు ఆత్మచేత నడిపింపబడినయెడల, ధర్మశాస్త్రమునకు లోనైనవారు కారు.

**క్రీస్తునలు 73:1-26** [ఆసాపు కీర్తన]

ఇశ్రాయేలుయెడల శుద్ధహృదయులయెడల నిశ్చయముగా దేవుడు దయాళుడై యున్నాడు. నా పాదములు జారుటకు కొంచెమే తప్పిను, నా అడుగులు జార సిద్ధమాయెను. భక్తిహీనుల క్షేమము నా కంటబడినప్పుడు గర్వించువారిని బట్టి నేను మత్సరపడితిని. మరణమందు వారికి యాతనలు లేవు, వారు పుష్టిగా నున్నారు. ఇతరులకు కలుగు ఇబ్బందులు వారికి కలుగవు, ఇతరులకు పుట్టునట్లు వారికి తెగులు పుట్టదు. కావున గర్వము కంఠహారమువలె వారిని చుట్టుకొను చున్నది. వస్త్రమువలె వారు బలాత్కారము ధరించుకొందురు. క్రొవ్వుచేత వారి కన్నులు మెరకలై యున్నవి. వారి హృదయాలోచనలు బయటికి కానవచ్చుచున్నవి. ఎగతాళి చేయుచు, బలాత్కారము చేత జరుగు కీడును గూర్చి వారు మాటలాడుదురు. గర్వముగా మాటలాడుదురు. ఆకాశము తట్టు వారు ముఖము ఎత్తుదురు. వారి నాలుక భూసంచారము చేయును. వారి జనము వారిపక్షము చేరును. వారు జలపానము సమ్మర్దిగా చేయుదురు. దేవుడు ఎట్లు తెలిసికొనును? మహోన్నతునికి తెలివియున్నదా? అని వారనుకొందురు. ఇదిగో ఇట్టివారు భక్తిహీనులు. వీరు ఎల్లప్పుడు నిశ్చింతగలవారై, ధనవృద్ధి చేసికొందురు. నా హృదయమును నేను శుద్ధిచేసికొని యుండుట వ్యర్థమే. నా చేతులు కడుగుకొని, నిర్మలుడనై యుండుట వ్యర్థమే. దినమంతయు నాకు బాధ కలుగుచున్నది. ప్రతి ఉదయమున నాకు శిక్ష వచ్చుచున్నది. ఈలాగు ముచ్చటించునని నేనునుకొనిన యెడల, నేను, నీ కుమారుల వంశమును మోసపుచ్చినవాడనగుదును. అయినను, దీనిని తెలిసికొనవలెనని ఆలోచించినప్పుడు, నేను దేవుని పరిశుద్ధ స్థలములోనికి పోయి, వారి అంతమునుగూర్చి ధ్యానించు వరకు, ఆ సంగతి నాకు ఆయాసకరముగా ఉండెను. నిశ్చయముగా నీవు వారిని కాలుజారు చోటనే ఉంచుచున్నావు. వారు నశించునట్లు వారిని పడవేయుచున్నావు. క్షణ మాత్రములోనే వారు పాడైపోవుదురు. మహా భయముచేత వారు కడముట్ట నశించుదురు.

మేలుకొనినవాడు తాను కన్న కల మరచిపోవునట్లు, ప్రభువా, నీవు మేలుకొని, వారి బ్రదుకును తృణీకరింతువు. నా హృదయము మత్సరపడెను. నా అంతరింద్రియములలో నేను వ్యాకులపడితిని. నేను తెలివిలేని పశుప్రాయుడనైతిని. నీ సన్నిధిని మృగమువంటి వాడనైతిని. అయినను నేను ఎల్లప్పుడు నీయొద్దనున్నాను. నా కుడిచెయ్యి నీవు పట్టుకొని యున్నావు. నీ ఆలోచన చేత నన్ను నడిపించెదవు. తరువాత మహిమలో నీవు నన్ను చేర్చుకొందువు. ఆకాశమందు నీవు తప్ప నాకెవరున్నారు? నీవు నాకుండగా లోకములోనిది ఏదియు నా కక్కరలేదు. నా శరీరము నా హృదయము క్షీణించి పోయినను, దేవుడు నిత్యము నా హృదయమునకు ఆశ్రయ దుర్గమును, స్వాస్థ్యమునై యున్నాడు.

**పరిశుద్ధ గ్రంథ పఠన ప్రణాళిక**

**బైబిల్ కాలెండర్ ఏడవ నెల / 22**

**యెహెజ్కేలు గ్రంథము 18:1-9, 20-32**

మరల యెహోవా వాక్కు నాకు ప్రత్యక్షమై, యీలాగు సెలవిచ్చెను. తండ్రులు ద్రాక్షకాయలు తినగా పిల్లల పళ్లు పులిసినని మీరు చెప్పుచు వచ్చెదరే. ఇశ్రాయేలీయుల దేశమునుగూర్చి ఈ సామెత మీరెందుకు పలికెదరు? నా జీవముతోడు ఈ సామెత ఇశ్రాయేలీయులలో మీరిక పలుకరు. ఇదే ప్రభువైన యెహోవా వాక్కు. మనుష్యులందరు నా వశములో ఉన్నారు. తండ్రులేమి, కుమారులేమి, అందరును నా వశములో ఉన్నారు. పాపము చేయువాడెవడో వాడే మరణము నొందును. ఒకడు నీతిపరుడై నీతి న్యాయములను అనుసరించువాడైయుండి, పర్వతముల మీద భోజనము చేయకయు, ఇశ్రాయేలీయులు పెట్టుకొనిన విగ్రహముల తట్టు చూడకయు, తన పొరుగువాని భార్యను చెరపకయు, బహిష్టయైనదానిని కూడకయు, ఎవనినైనను భాదపెట్టకయు, ఋణస్థునికి అతని తాకట్టును చెల్లించి, బలాత్కారముచేత ఎవని కైనను నష్టము కలుగజేయకయు నుండువాడై, ఆకలి గలవానికి ఆహారమిచ్చి, దిగంబరికి బట్టయిచ్చి, వడ్డీకి అప్పియ్యకయు, లాభము చేపట్టకయు, అన్యాయము చేయకయు, నిష్పక్షపాతముగా న్యాయము తీర్చి, యధార్థపరుడై, నా కట్టడలను గైకొనుచు, నా విధుల ననుసరించుచుండిన యెడల, వాడే నిర్దోషియగును. నిజముగా వాడు బ్రదుకును. ఇదే ప్రభువైన యెహోవా వాక్కు.

పాపము చేయువాడే మరణము నొందును. తండ్రియొక్క దోష శిక్షను కుమారుడు మోయుటలేదని, కుమారుని దోష శిక్షను తండ్రిమోయడు. నీతిపరుని నీతి, ఆ నీతిపరునికే చెందును. దుష్టుని దుష్టత్వము ఆ దుష్టునికే చెందును. అయితే దుష్టుడు తాను చేసిన పాపములన్నిటిని విడిచి, నా కట్టడలన్నిటిని అనుసరించి, నీతిని అనుసరించి న్యాయము జరిగించినయెడల, అతడు మరణము నొందడు. అవశ్యముగా అతడు బ్రదుకును. అతడు చేసిన అపరాధములలో ఒకటియు జ్ఞాపకములోనికి రాదు. అతని నీతినిబట్టి అతడు బ్రదుకును. దుష్టులు మరణము నొందుటచేత నా కేమాత్రమైన సంతోషము కలుగునా? వారు తమ ప్రవర్తనను దిద్దుకొని బ్రదుకుటయే నాకు సంతోషము. ఇదే ప్రభువగు యెహోవా వాక్కు. అయితే నీతిపరుడు తన నీతిని విడిచి పాపము చేసి, దుష్టులు చేయు హేయక్రియలన్నిటి ప్రకారము జరిగించినయెడల, అతడు బ్రదుకునా? అతడు చేసిన నీతి కార్యములు ఏమాత్రమును జ్ఞాపకములోనికి రావు. అతడు విశ్వాసఘాతకుడై, చేసిన పాపమునుబట్టి మరణము నొందును. అయితే, యెహోవా మార్గము న్యాయము కాదని మీరు చెప్పుచున్నారు. ఇశ్రాయేలీయులారా, నా మాట ఆలకించుడి. నా మార్గము న్యాయమే మీ మార్గమే గదా అన్యాయమైనది? నీతిపరుడు తన నీతిని విడిచి పాపము చేసినయెడల, అతడు దానినిబట్టి మరణము నొందును. తాను పాపము చేయుటను బట్టియే గదా అతడు మరణమునొందును? మరియు దుష్టుడు తాను చేయుచు వచ్చిన దుష్టత్వము నుండి మరలి, నీతి న్యాయములను జరిగించిన యెడల, తన ప్రాణము రక్షించుకొనును. (అతడు బ్రదుకును) అతడు ఆలోచించుకొని, తాను చేయుచువచ్చిన అతిక్రమ క్రియలన్నిటిని చేయక మానెను గనుక, అతడు మరణమునొందక అవశ్యముగా బ్రదుకును. అయితే ఇశ్రాయేలీయులు, యెహోవా మార్గము న్యాయముకాదని చెప్పుచున్నారు. ఇశ్రాయేలీయులారా, నా మార్గము న్యాయమేగాని, మీ మార్గము న్యాయము కాదు. కాబట్టి ఇశ్రాయేలీయులారా, యెవని ప్రవర్తననుబట్టి వానికి శిక్ష విధింతును. మనస్సు త్రిప్పుకొని, మీ అక్రమములు మీకు శిక్షాకారణములు కాకుండునట్లు వాటినిన్నిటిని విడిచిపెట్టుడి. మీరు జరిగించిన అక్రమ క్రియలన్నిటిని విడిచి, నూతన

హృదయమును, నూతన బుద్ధియు తెచ్చుకొనుడి. ఇశ్రా యేలీయులారా, మీరెందుకు మరణము నొందుదురు? ఇదే ప్రభువగు యెహోవా వాక్కు. మరణము నొందువాడు మరణము నొందుటనుబట్టి నేను సంతోషించువాడను కాను. కావున మీరు మనస్సుత్తిప్పుకొనుడి. అప్పుడు మీరు బ్రదుకుదురు. ఇదే ప్రభువగు యెహోవా వాక్కు.

### కీర్తనలు 75:1-10

[ప్రధాన గాయకునికి - అల్ తశ్శేతు (Al-Taschith - Destroy not - నశింపజేయకుము) రాగమును బట్టి పాడదగినది - ఆసాపు కీర్తన - గీతము]

దేవా, మేము నీకు కృతజ్ఞతాస్తుతులు చెల్లించుచున్నాము. నీవు (మూలభాషలో నామము) సమీపముగా నున్నావని కృతజ్ఞతాస్తుతులు చెల్లించుచున్నాము. నరులు నీ ఆశ్చర్యకార్యములను వివరించుదురు. నేను యుక్త కాలమును కనిపెట్టుచున్నాను. నేనే న్యాయమునుబట్టి తీర్పు తీర్చుచున్నాను. భూమియు, దాని నివాసు లందరును లయమగునప్పుడు, నేనే దాని స్తంభములను నిలుపుదును. (సెలా.) అహంకారులై యుండకుడని, అహంకారులకు నేను ఆజ్ఞ ఇచ్చుచున్నాను. కొమ్ము ఎత్తకుడి, ఎత్తుగా కొమ్ము ఎత్తకుడి, పొగరు పట్టిన మాటలాడకుడి, అని భక్తిహీనులకు నేను ఆజ్ఞ ఇచ్చుచున్నాను. తూర్పునుండియైనను, పడమటి నుండి యైనను, అరణ్యమునుండియైనను హెచ్చుకలుగదు. దేవుడే తీర్పు తీర్చువాడు. ఆయన ఒకని తగ్గించును, ఒకని హెచ్చించును. యెహోవా చేతిలో ఒక పాత్రయున్నది. అందులోని ద్రాక్షారసము పొంగుచున్నది. అది సంభారముతో నిండియున్నది. ఆయన దానిలోనిది పోయుచున్నాడు. భూమిమీదనున్న భక్తిహీను లందరు మడ్డితోకూడ దానిని పీల్చి మింగివేయవలెను. నేనైతే, నిత్యము ఆయన స్తుతిని ప్రచురము చేయుదును. యాకోబు దేవుని నేను నిత్యము కీర్తించెదను. భక్తిహీనుల కొమ్ములనన్నిటిని నేను విరుగగొట్టెదను. నీతిమంతుల కొమ్ములు హెచ్చింపబడును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /23

### యెహెజ్కేలు గ్రంథము 33:1-20

మరియు యెహోవా వాక్కు నాకు ప్రత్యక్షమై, యీలాగు సెలవిచ్చెను. నరపుత్రుడా, నీవు నీ జనులకు సమాచారము ప్రకటించి, వారితో ఇట్లనుము. నేను ఒకానొక దేశము మీదికి ఖడ్గమును రప్పింపగా, ఆ జనులు తమలో ఒకనిని ఏర్పరచుకొని, కావలిగా నిర్ణయించిన యెడల, అతడు దేశము మీదికి ఖడ్గము వచ్చుట చూచి, బాకా ఊది, జనులను హెచ్చరిక చేసిన సమయమున, ఎవడైనను బాకానాదము వినియును, జాగ్రత్తపడనందున, ఖడ్గమువచ్చి వాని ప్రాణము తీసినయెడల, వాడు తన ప్రాణమునకు తానే ఉత్తరవాది. బాకానాదము వినియును, వాడు జాగ్రత్తపడకపోయెను గనుక, తన ప్రాణమునకు తానే ఉత్తరవాది. ఏలయనగా వాడు జాగ్రత్తపడిన యెడల, తన ప్రాణమును రక్షించుకొనును. అయితే కావలి వాడు ఖడ్గము వచ్చుట చూచియు, బాకా ఊదనందుచేత, జనులు అజాగ్రత్తగా ఉండుటయు, ఖడ్గము వచ్చి, వారిలో ఒకని ప్రాణము తీయుటయు తటస్థించిన యెడల, వాడు తన దోషమును బట్టి పట్టబడినను, నేను కావలివానియొద్ద వాని ప్రాణమును గూర్చి విచారణ చేయుదును. నరపుత్రుడా, నేను నిన్ను ఇశ్రాయేలీయులకు కావలివానిగా నియమించియున్నాను గనుక, నీవు నా నోటిమాటను విని, నాకు ప్రతిగా వారిని హెచ్చరిక చేయవలెను. దుర్మార్గుడా, నీవు నిశ్చయముగా మరణము నొందుదువు అని, దుర్మార్గునికి నేను సెలవియ్యగా, అతడు తన దుర్మార్గతనను విడిచి జాగ్రత్తపడునట్లు, నీవు ఆ దుర్మార్గునికి నా మాట తెలియ జేయని యెడల, ఆ దుర్మార్గుడు తన దోషమునుబట్టి మరణము నొందును గాని, అతని ప్రాణమునుగూర్చి నిన్ను విచారణ చేయుదును. అయితే ఆ దుర్మార్గుడు తన దుర్మార్గతనను విడువవలెనని నీవు అతనిని హెచ్చరిక చేయగా, అతడు తన దుర్మార్గతనను విడువనియెడల, అతడు తన దోషమునుబట్టి మరణము నొందును గాని, నీవు నీ ప్రాణము దక్కించుకొందువు. నరపుత్రుడా, ఇశ్రాయేలీయులకు ఈ మాట ప్రకటింపుము. మా పాపదోషములు మామీద పడియున్నవి.



వాటివలన మేము క్షీణించుచున్నాము. మనమెట్లు బ్రదుకుదుమని మీరు చెప్పుకొనుమాట నిజమే. కాగా వారితో ఇట్లనుము. నా జీవముతోడు, దుర్మార్గుడు మరణము నొందుటవలన నాకు సంతోషము లేదు. దుర్మార్గుడు తన దుర్మార్గతనుండి మరలి, బ్రదుకుటవలన నాకు సంతోషము కలుగును. కాబట్టి ఇశ్రాయేలీయులారా, మనస్సు త్రిప్పుకొనుడి. మీ దుర్మార్గతనుండి మరలి మనస్సు త్రిప్పుకొనుడి. మీరెందుకు మరణము నొందుదురు? ఇదే ప్రభువగు యెహోవా వాక్కు. మరియు నరపుత్రుడా, నీవు నీ జనులకు ఈ మాట తెలియజేయుము. నీతిమంతుడు పాపము చేసిన దినమున, అదివరకు అతడు అనుసరించిన నీతి అతని విడిపింపదు. దుష్టుడు చెడుతనము విడిచి, మనస్సు త్రిప్పుకొనిన దినమున, తాను చేసియున్న చెడు తనమునుబట్టి వాడు పడిపోడు. ఆలాగుననే నీతిమంతుడు పాపముచేసిన దినమున, తన నీతినిబట్టి అతడు బ్రదుక జాలడు. నీతిమంతుడు నిజముగా బ్రదుకునని నేను చెప్పినందున, అతడు తన నీతిని ఆధారముచేసికొని పాపము చేసినయెడల, అతని నీతి క్రియలన్నిటిలో ఏదియు జ్ఞాపకమునకు తేబడదు. తాను చేసిన పాపమునుబట్టి యతడు మరణము నొందును. మరియు నిజముగా మరణము నొందుదువని దుర్మార్గునికి నేను సెలవియ్యగా, అతడు తన పాపము విడిచి, నీతి న్యాయములను అనుసరించుచు, కుదువ సొమ్మును మరల అప్పగించుచు, తాను దొంగిలిన దానిని మరల ఇచ్చివేసి, పాపము జరిగింపక యుండి, జీవాధారములగు కట్టడలను అనుసరించినయెడల అతడు మరణము నొందక అవశ్యముగా బ్రదుకును. అతడు చేసిన పాపములలో ఏదియు అతని విషయమై జ్ఞాపకమునకు తేబడదు. అతడు నీతి న్యాయములను అనుసరించెను గనుక, నిశ్చయముగా అతడు బ్రదుకును. అయినను నీ జనులు యెహోవా మార్గము న్యాయము కాదని యనుకొందురు. అయితే వారి ప్రవర్తనయే గదా అన్యాయమైనది? నీతిమంతుడు తన నీతిని విడిచి, పాపము చేసిన యెడల ఆ పాపమునుబట్టి అతడు మరణము నొందును. మరియు దుర్మార్గుడు తన దుర్మార్గతను విడిచి నీతి న్యాయములను అనుసరించినయెడల, వాటినిబట్టి అతడు బ్రదుకును. యెహోవా మార్గము న్యాయము కాదని మీరనుకొనుచున్నారే. ఇశ్రాయేలీయులారా, మీలో ఎవని ప్రవర్తనను బట్టి వానికి శిక్ష విధించెదను.

### కీర్తనలు 119:17-32

(గీమెల్) నీ సేవకుడనైన నేను బ్రదుకునట్లు, నాయెడల నీ దయారసము చూపుము. నీ వాక్యమునుబట్టి నేను నడుచుకొనుచుందును. నేను నీ ధర్మశాస్త్రమునందు ఆశ్చర్యమైన సంగతులను చూచునట్లు, నా కన్నులు తెరువుము. నేను భూమిమీద పరదేశినై యున్నాను. నీ ఆజ్ఞలను నాకు మరుగుచేయకుము. నీ న్యాయవిధుల మీద నాకు ఎడతెగని ఆశకలిగియున్నది. దానిచేత నా ప్రాణము క్షీణించుచున్నది. గర్విష్టులను నీవు గద్దించు చున్నావు. నీ ఆజ్ఞలను విడిచి తిరుగువారు శాపగ్రస్తులు. నేను నీ శాసనముల ననుసరించుచున్నాను. నామీదికి రాకుండ, నిందను, తిరస్కారమును తొలగింపుము. అధికారులు నాకు విరోధముగా సభ తీర్చి మాటలాడుకొందురు. నీ సేవకుడు, నీ కట్టడలను ధ్యానించు చుండును. నీ శాసనములు నాకు సంతోషకరములు. అవి నాకు ఆలోచనకర్తలై యున్నవి. (దాలెత్) నా ప్రాణము మంటిని హత్తుకొనుచున్నది. నీ వాక్యము చేత నన్ను బ్రదికింపుము. నా చర్య అంతయు నేను చెప్పుకొనగా, నీవు నాకు ఉత్తర మిచ్చితివి. నీ కట్టడలను నాకు బోధింపుము. నీ ఉపదేశ మార్గమును నాకు బోధపరచుము. నీ ఆశ్చర్యకార్యములను నేను ధ్యానించెదను. వ్యసనమువలన నా ప్రాణము నీరైపోయెను. నీ వాక్యముచేత నన్ను స్థిరపరచుము. కపటపు నడత నాకు దూరము చేయుము. నీ ఉపదేశమును నాకు దయ చేయుము. సత్యమార్గమును నేను కోరుకొనియున్నాను. నీ న్యాయ విధులను నేను నాయెదుట పెట్టుకొని యున్నాను. యెహోవా, నేను నీ శాసనములను హత్తుకొనియున్నాను. నన్ను సిగ్గుపడనియ్యకుము. నా హృదయమును నీవు విశాలపరచునప్పుడు, నేను నీ ఆజ్ఞల మార్గమున పరుగెత్తెదను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /24

యెహెజ్కేలు గ్రంథము 34:1-4, 7-16, 22, 24-27, 30-31

మరియు యెహోవా వాక్కు నాకు ప్రత్యక్షమై, యీలాగు సెలవిచ్చెను. నరపుత్రుడా, ఇశ్రాయేలీయుల కాపరులను గూర్చి ఈ మాట ప్రవచింపుము. ఆ కాపరులతో ఇట్లనుము. ప్రభువగు యెహోవా సెలవిచ్చున దేమనగా, తమ కడుపు నింపుకొను ఇశ్రాయేలీయుల కాపరులకు శ్రమ. కాపరులు గొర్రెలను మేపవలెను గదా. మీరు క్రొవ్విగ గొర్రెలను వధించి, క్రొవ్వును తిని, బొచ్చును కప్పుకొందురు గాని, గొర్రెలను మేపరు. బలహీనమైన వాటిని మీరు బలపరచరు. రోగముగలవాటిని స్వస్థపరచరు. గాయపడిన వాటికి కట్టుకట్టరు. తోలివేసిన వాటిని మరల తోలుకొని రారు. తప్పిపోయినవాటిని వెదకరు. అది మాత్రమే గాక, మీరు కఠిన మనస్కులై, బలాత్కారముతో వాటిని ఏలుదురు.

కాబట్టి కాపరులారా, యెహోవా మాట ఆలకించుడి. కాపరులు లేకుండ, నా గొర్రెలు దోపుడు సొమ్మయి, సకలమైన అడవి మృగములకు ఆహారమాయెను. కాపరులు నా గొర్రెలను విచారించరు. తమ కడుపు మాత్రమే నింపుకొందురు గాని, గొర్రెలను మేపరు. ఇదే ప్రభువైన యెహోవా వాక్కు. కాబట్టి కాపరులారా యెహోవా మాట ఆలకించుడి. ప్రభువైన యెహోవా సెలవిచ్చునదేమనగా, నా జీవముతోడు, నేను ఆ కాపరులకు విరోధివైతిని. నా గొర్రెలనుగూర్చి వారియొద్ద విచారించెదను. వారు గొర్రెలు మేపుట మాన్పించెదను. ఇకను కాపరులు తమ కడుపు నింపుకొనజాలక యుందురు. నా గొర్రెలు వారికి తిండికాకుండ, వారి నోటనుండి వాటిని తప్పించెదను. ఇదే ప్రభువైన యెహోవా వాక్కు. ప్రభువైన యెహోవా సెలవిచ్చునదేమనగా, ఇదిగో నేను నేనే, నా గొర్రెలను వెదకి, వాటిని కనుగొందును. తమ గొర్రెలు చెదరిపోయి నప్పుడు, కాపరులు వాటిని వెదకునట్లు, నేను నా గొర్రెలను వెదకి, చీకటి గల మబ్బు దినమందు ఎక్కడెక్కడికి అవి చెదరిపోయెనో, అక్కడనుండి నేను వాటిని తప్పించి, ఆ యా జనులలోనుండి వాటిని తోడుకొని వచ్చి, ఆ యా దేశములలోనుండి వాటిని సమకూర్చి, వాటి స్వదేశము లోనికి వాటిని తెచ్చి, పర్వతముల మీదను, వాగుల యొద్దను, దేశమందున్న సకలమైన కాపురపు స్థలము లందును, వాటిని మేపెదను. నేను మంచి మేతగల చోట వాటిని మేపెదను. ఇశ్రాయేలు యొక్క ఉన్నత స్థలముల మీద వాటికి దొడ్డి యేర్పడును. అక్కడ అవి మంచి దొడ్డిలో పండు కొనును. ఇశ్రాయేలు పర్వతముల మీద, బలమైన మేతగల స్థలమందు, అవి మేయును. నేనే, నా గొర్రెలను మేపి, పరుండబెట్టుదును. ఇదే ప్రభువగు యెహోవా వాక్కు. తప్పిపోయిన దానిని నేను వెదకుదును. తోలివేసిన దానిని మరల తోలుకొని వచ్చెదను. గాయపడిన దానికి కట్టు కట్టుదును. దుర్బలముగా ఉన్నదానిని బలపరచుదును. అయితే క్రొవ్విగవాటికిని, బలముగల వాటికిని శిక్షయను మేతపెట్టి, లయపరచెదను.

నా గొర్రెలు ఇక దోపుడు కాకుండ, గొర్రెకును గొర్రెకును మధ్య తీర్పుతీర్చి, నేను వాటిని రక్షించెదను.

యెహోవానైన నేను వారికి దేవుడనై యుందును. నా సేవకుడైన దావీదు వారిమధ్య అధిపతిగా ఉండును. యెహోవానైన నేను, మాట యిచ్చియున్నాను. మరియు అవి అరణ్యములో నిర్భయముగా నివసించునట్లును, అడవిలో నిర్భయముగా పండుకొనునట్లును, నేను వారితో సమాధానార్థ నిబంధన చేయుదును, దుష్టమృగములు దేశములో లేకుండ చేయుదును. వారిని, నా పర్వతము చుట్టుపట్ల స్థలములను, దీవెనకరముగా చేయుదును. ఋతువుల ప్రకారము వర్షము కురిపించెదను. దీవెనకరమగు వర్షములు కురియును. ఫల వృక్షములు ఫలము లిచ్చును. భూమి పంట పండును. వారు దేశములో నిర్భయముగా నివసించుదురు. నేను వారి కాడి కట్టను తెంపి, వారిని దాసులుగా చేసినవారి చేతిలో నుండి వారిని విడిపింపగా, నేను యెహోవానైయున్నానని వారు తెలిసికొందురు.

అప్పుడు తమ దేవుడైన యెహోవానగు నేను తమకు తోడుగా ఉన్నాననియు, ఇశ్రాయేలీయులైన తాము నా జనులై యున్నారనియు, వారు తెలిసికొందురు. ఇదే ప్రభువగు యెహోవా వాక్కు. నా గొర్రెలను నేను మేపుచున్న గొర్రెలునగు మీరు మనుష్యులు. నేను మీ దేవుడను. ఇదే ప్రభువైన యెహోవా వాక్కు.

**కీర్తనలు 23:1-6** [దావీదు కీర్తన]

యెహోవా నా కాపరి నాకు లేమి కలుగదు. పచ్చికగల చోట్లను ఆయన నన్ను పరుండజేయు చున్నాడు. శాంతికరమైన జలములయొద్ద నన్ను నడిపించుచున్నాడు. నా ప్రాణమునకు ఆయన సేదదీర్చుచున్నాడు. తన నామమునుబట్టి, నీతి మార్గములలో నన్ను నడిపించు చున్నాడు. గాఢాంధకారపు లోయలో నేను సంచరించినను, ఏ అపాయమునకు

భయపడను. నీవు నాకు తోడై యుండువు. నీ దుడ్డు కణ్ణయు, నీ దండమును, నన్ను ఆదరించును. నా శత్రువులయెదుట నీవు నాకు భోజనము సిద్ధ పరచుదువు. నూనెతో నా తల అంటియున్నావు. నా గిన్నె నిండి పొర్లుచున్నది. నేను బ్రదుకు దినములన్నియు కృపాక్షేమములే నా వెంట వచ్చును. చిరకాలము యెహోవా మందిరములో నేను నివాసము చేసెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల /25**

**యోహాను వ్రాసిన మొదటి పత్రిక 4:1-21**

ప్రియులారా, అనేకులైన అబద్ధ ప్రవక్తలు లోకము లోనికి బయలు వెళ్ళియున్నారు గనుక, ప్రతి ఆత్మను నమ్మక, ఆ యా ఆత్మలు దేవుని సంబంధమైనవో కావో పరీక్షించుడి. యేసుక్రీస్తు శరీరధారియై వచ్చెనని, యే ఆత్మ ఒప్పుకొనునో, అది దేవుని సంబంధమైనది. యే ఆత్మ యేసును ఒప్పుకొనదో, అది దేవుని సంబంధమైనది కాదు. దీనిని బట్టియే దేవుని ఆత్మను మీరెరుగుదురు. క్రీస్తు విరోధి ఆత్మ వచ్చునని, మీరు వినినసంగతి ఇదే. యిదివరకే అది లోకములో ఉన్నది. చిన్నపిల్లలారా, మీరు దేవుని సంబంధులు. మీలో ఉన్నవాడు లోకములో ఉన్నవాని కంటే గొప్పవాడు గనుక, మీరు వారిని జయించి యున్నారు. వారు లోక సంబంధులు గనుక, లోకసంబంధులైనట్టు మాటలాడుదురు. లోకము వారి మాట వినను. మనము దేవుని సంబంధులము. దేవుని ఎరిగినవాడు మన మాట వినను, దేవుని సంబంధి కానివాడు, మన మాట వినడు. ఇందువలన, మనము సత్య స్వరూపమైన ఆత్మ యేదో, భ్రమపరచు ఆత్మ యేదో, తెలిసికొనుచున్నాము. ప్రియులారా, మనము ఒకనినొకడు ప్రేమింతుము. ఏలయనగా, ప్రేమ దేవుని మూలముగా కలుగుచున్నది. ప్రేమించు ప్రతివాడును, దేవుని మూలముగా పుట్టినవాడై, దేవుని ఎరుగును. దేవుడు ప్రేమా స్వరూపి, (దేవుడు ప్రేమయై యున్నాడు) ప్రేమలేని వాడు, దేవుని ఎరుగడు. మనము ఆయన ద్వారా జీవించునట్లు, దేవుడు తన అద్వితీయ (ఒక్కడే కుమారుడుగా) కుమారుని లోకములోనికి పంపెను. దీనివలన, దేవుడు మనయందుంచిన ప్రేమ, ప్రత్యక్షపరచబడెను. మనము దేవుని ప్రేమించితిమని కాదు, తానే మనలను ప్రేమించి, మన పాపములకు ప్రాయశ్చిత్తమై యుండుటకు, తన కుమారుని పంపెను. ఇందులో ప్రేమ యున్నది. ప్రియులారా, దేవుడు మనలను ఈలాగు ప్రేమింపగా, మనమొకనినొకడు ప్రేమింప బద్ధులమై యున్నాము. ఏ మానవుడును దేవుని ఎప్పుడును చూచియుండలేదు. మన మొకనినొకడు ప్రేమించిన యెడల, దేవుడు మనయందు నిలిచియుండును. ఆయన ప్రేమ మనయందు సంపూర్ణముగును. దీనివలన మనము ఆయనయందు నిలిచి యున్నా మనియు, ఆయన మనయందున్నాడనియు తెలిసికొనుచున్నాము. ఏలయనగా, ఆయన మనకు, తన ఆత్మలో పాలు దయచేసియున్నాడు. మరియు తండ్రి, తన కుమారుని, లోకరక్షకుడుగా ఉండుటకు పంపియుండుట మేము చూచి, సాక్ష్యమిచ్చుచున్నాము. యేసు దేవుని కుమారుడని యెవడు ఒప్పుకొనునో, వానిలో దేవుడు నిలిచియున్నాడు. వాడు దేవునియందున్నాడు. మనయెడల దేవునికి ఉన్న ప్రేమను మనమెరిగినవారమై, దాని నమ్ముకొనియున్నాము. దేవుడు ప్రేమాస్వరూపియై యున్నాడు. (దేవుడు ప్రేమయై యున్నాడు) ప్రేమయందు నిలిచి యుండువాడు దేవునియందు నిలిచియున్నాడు. దేవుడు వానియందు నిలిచియున్నాడు. తీర్పు దినమందు మనకు ధైర్యము కలుగునట్లు, దీని వలన, ప్రేమ మనలో పరిపూర్ణము చేయబడి యున్నది. ఏలయనగా, ఆయన ఎట్టివాడై యున్నాడో, మనముకూడ ఈ లోకములో అట్టివారమై యున్నాము. ప్రేమలో భయముండదు. అంతేకాదు. పరిపూర్ణ ప్రేమ భయమును వెళ్ళగొట్టును. భయము దండనతో కూడినది. భయపడువాడు, ప్రేమయందు పరిపూర్ణము చేయబడినవాడు కాదు. ఆయనే మొదట మనలను ప్రేమించెను గనుక, మనము ప్రేమించుచున్నాము. ఎవడైనను నేను దేవుని ప్రేమించుచున్నానని చెప్పి, తన సహోదరుని ద్వేషించినయెడల, అతడు అబద్ధికుడగును. తాను చూచిన తన సహోదరుని ప్రేమింపని వాడు, తాను చూడని దేవుని ప్రేమింపలేడు. (ఎట్లు ప్రేమింపగలడు?) దేవుని ప్రేమించువాడు తన సహోదరుని కూడ ప్రేమింపవలెనను ఆజ్ఞను, మనమాయనవలన పొందియున్నాము.

## కీర్తనలు 116:1-19

యెహోవా నా మొరను, నా విన్నపములను ఆలకించి యున్నాడు. కాగా, నేనాయనను ప్రేమించుచున్నాను. ఆయన నాకు చెవియొగ్గెను. కావున నా జీవిత కాలమంతయు, నేనాయనకు మొట్ట పట్టుదును. మరణబంధములు నన్ను చుట్టుకొని యుండెను. పాతాళపు వేదనలు నన్ను పట్టుకొనియుండెను. శ్రమయు, దుఃఖమును నాకు కలిగెను. అప్పుడు, యెహోవా, దయచేసి నా ప్రాణమును విడిపింపుమని యెహోవా నామమును బట్టి నేను మొట్ట పట్టితిని. యెహోవా దయాళుడు. నీతిమంతుడు. మన దేవుడు వాత్సల్యత గలవాడు. యెహోవా సాధువులను కాపాడువాడు. నేను క్రుంగియుండగా, ఆయన నన్ను రక్షించెను. నా ప్రాణమా, యెహోవా నీకు క్షేమము విస్తరింపజేసి యున్నాడు. తిరిగి నీ విశ్రాంతిలో ప్రవేశింపుము. మరణమునుండి నా ప్రాణమును, కన్నీళ్లు విడువకుండ నా కన్నులను, జారిపడకుండ నా పాదములను, నీవు తప్పించియున్నావు. సజీవులున్న దేశములలో, యెహోవా సన్నిధిని, నేను కాలము గడుపుదును. నేను ఆలాగు మాటలాడి, నమ్మిక యుంచితిని. నేను మిగుల బాధపడినవాడను. నేను తొందరపడినవాడనై, ఏ మనుష్యుడును నమ్మదగినవాడు కాడనుకొంటిని. యెహోవా నాకు చేసిన ఉపకారములన్నిటికీ, నేనాయనకేమి చెల్లించుదును? రక్షణ పాత్రను చేత పుచ్చుకొని, యెహోవా నామమున ప్రార్థన చేసెదను. యెహోవాకు నా మ్రొక్కుబళ్లు చెల్లించెదను. ఆయన ప్రజలందరి యెదుటనే చెల్లించెదను. యెహోవా భక్తుల మరణము, ఆయన దృష్టికి విలువ గలది. యెహోవా, నేను నిజముగా నీ సేవకుడను. నీ సేవకుడను, నీ సేవకరాలి కుమారుడనైయున్నాను. నీవు నాకట్లు విప్పి యున్నావు. నేను నీకు కృతజ్ఞతార్పణ నర్పించెదను. యెహోవా నామమున ప్రార్థన చేసెదను. ఆయన ప్రజలందరి యెదుటను, యెహోవా మందిరపు ఆవరణములలోను, యెరూషలేమా, నీ మధ్యను, నేను యెహోవాకు నా మ్రొక్కుబళ్లు చెల్లించెదను. యెహోవాను స్తుతించుడి.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /26

### దానియేలు గ్రంథము 1:1-20

యాదా రాజగు యెహోయాకీము ఏలుబడిలో, మూడవ సంవత్సరమున, బబులోను రాజగు నెబుకద్నెజరు యెరూషలేము మీదికి వచ్చి, దాని ముట్టడివేయగా, ప్రభువు, యాదా రాజగు యెహోయాకీమును, దేవుని మందిరములోని శేషించిన ఉపకరణములను, ఆ రాజుచేతి కప్పగించెను గనుక, అతడు ఆ వస్తువులను పీనారు దేశములోని తన దేవతాలయమునకు తీసికొనిపోయి, తన దేవతాలయపు బొక్కసములో ఉంచెను. రాజు అప్పెనజు అను తన నపుంసకుల యధిపతిని పిలిపించి, అతనికిలాగు ఆజ్ఞాపించెను. ఇశ్రాయేలీయుల రాజ వంశములలో ముఖ్యులై, లోపములేని సౌందర్యమును, సకల విద్యా ప్రవీణతయు, జ్ఞానమును గలిగి, తత్వజ్ఞానము తెలిసినవారై, రాజు నగరునందు నిలువదగిన కొందరు బాలురను రప్పించి, కల్తీయుల విద్యను భాషను వారికి నేర్పుము. మరియు రాజు, తాను భుజించు ఆహారములో నుండియు, తాను పానము చేయు ద్రాక్షారసములో నుండియు, అనుదిన భాగము వారికి నియమించి, మూడు సంవత్సరములు వారిని పోషించి పిమ్మట, వారిని తన యెదుట నిలువబెట్టు నట్లు, ఆజ్ఞ ఇచ్చెను. యూదులలోనుండి దానియేలు, హనన్యా, మిషాయేలు, అజర్యా అనువారు వీరిలోనుండిరి. నపుంసకుల యధిపతి, దానియేలునకు బెల్తషాజరు అనియు, హనన్యాకు షర్రకనియు, మిషాయేలునకు మేషాకనియు, అజర్యాకు అబ్దెద్నెగో అనియు, పేళ్లు పెట్టెను. రాజు భుజించు భోజనమును, పానము చేయు ద్రాక్షారసమును పుచ్చుకొని, తన్ను అపవిత్రపరచుకొనకూడదని దానియేలు ఉద్దేశించి, తాను అపవిత్రుడు కాకుండునట్లు, వాటిని పుచ్చుకొనకుండ సెలవిమ్మని, నపుంసకుల యధిపతిని వేడుకొనగా, దేవుడు, నపుంసకుల యధిపతి దృష్టికి, దానియేలునకు కృపాకటాక్షమునొంద ననుగ్రహించెను గనుక, నపుంసకుల యధిపతి దానియేలుతో ఇట్లనెను. మీకు అన్నపానములను నియమించిన రాజగు నా యజమానునికి, నేను భయపడు చున్నాను. మీ ఈడు బాలుర ముఖముల కంటి, మీ ముఖములు కృశించినట్లు ఆయనకు కనబడ నేల? అట్లయితే, మీరు రాజు చేత నాకు ప్రాణాపాయము కలుగజేతురు.

నపుంసకుల యధిపతి, దానియేలు, హనన్యా, మిషాయేలు, అజర్యా అనువారిమీద నియమించిన నియామకునితో దానియేలు ఇట్లనెను. భోజనమునకు శాక ధాన్యాదులను, పానమునకు నీళ్లను, నీ దాసులమగు మాకిప్పించి, దయచేసి పది దినముల వరకు మమ్మును పరీక్షింపుము. పిమ్మట మా ముఖములను, రాజు నియమించిన భోజనము భుజించు బాలుర ముఖములను చూచి, నీకు తోచినట్టుగా నీ దాసులమైన మాయెడల జరిగింపుము. అందుకతడు, ఈ విషయములో వారి మాటకు సమ్మతించి, పది దినముల వరకు వారిని పరీక్షించెను. పది దినములైన పిమ్మట, వారి ముఖములు, రాజు భోజనము భుజించు బాలురందరి ముఖముల కంటి, సౌందర్యముగాను, కళగాను కనబడగా, రాజు వారికి నియమించిన, భోజనమును పానము కొరకైన ద్రాక్షారసమును, ఆ నియామకుడు తీసివేసి, వారికి శాకధాన్యాదుల నిచ్చెను. ఈ నలుగురు బాలుర సంగతి ఏమనగా, దేవుడు వారికి జ్ఞానమును, సకల శాస్త్ర ప్రవీణతయు, వివేచనయు అనుగ్రహించెను. మరియు దానియేలు సకల విధములగు దర్శనములను, స్వప్నభావములను, గ్రహించు తెలివిగలవాడై యుండెను. నెబుకద్నెజరు తన సముఖమునకు వారిని తేవలెనని ఆజ్ఞ ఇచ్చి, నియమించిన దినములు కాగానే, నపుంసకుల యధిపతి రాజు సముఖమున వారిని నిలువబెట్టెను. రాజు వారితో మాటలాడగా, వారందరిలో దానియేలు, హనన్యా, మిషాయేలు, అజర్యా వంటివారెవరును కనబడలేదు గనుక, వారే రాజు సముఖమున నిలిచిరి. రాజు వీరియొద్ద విచారణ చేయగా, జ్ఞానవివేకముల సంబంధమైన ప్రతివిషయములో, వీరు తన రాజ్యమందంతటనుండు శకునగాండ్ర కంటిను, గారడీ విద్య గలవారందరికంటిను పది యంతలు శ్రేష్ఠులని తెలియబడెను.

**కీర్తనలు 138:1-8** [దావీదు కీర్తన]

నేను నా పూర్ణహృదయముతో నీకు కృతజ్ఞతాస్తుతులు చెల్లించుచున్నాను. దేవతల యెదుట నిన్ను కీర్తించెదను. నీ పరిశుద్ధాలయము తట్టు నేను నమస్కారము చేయు చున్నాను. నీ నామమంతటికంటి, నీవిచ్చిన వాక్యమును నీవు గొప్పచేసియున్నావు. నీ కృపాసత్యములనుబట్టి, నీ నామమునకు కృతజ్ఞతా స్తుతులు నేను చెల్లించెదను. నేను మొఱ్ఱపెట్టిన దినమున, నీవు నాకు ఉత్తరమిచ్చితివి. నా ప్రాణములో త్రాణ పుట్టించి, నన్ను దైర్యపరచితివి. యెహోవా, భూరాజులందరు నీవు సెలవిచ్చిన మాటలు విని, నీకు కృతజ్ఞతాస్తుతులు చెల్లించెదరు. యెహోవా మహా ప్రభావముగలవాడని, వారు, యెహోవా మార్గములనుగూర్చి గానము చేసెదరు. యెహోవా మహోన్నతుడైనను, ఆయన దీనులను లక్ష్యపెట్టును. ఆయన దూరము నుండి గర్విష్టులను బాగుగా ఎరుగును. నేను ఆపదలలో చిక్కుబడి యున్నను, నీవు నన్ను బ్రదికించెదవు. నా శత్రువుల కోపమునుండి నన్ను రక్షించుటకై, నీవు నీచేయి చాపెదవు. నీ కుడిచేయి నన్ను రక్షించును. యెహోవా నా పక్షమున కార్యము సఫలముచేయును. యెహోవా, నీ కృప నిరంతరముండును. నీ చేతి కార్యములను విడిచిపెట్టకుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల / 27**

**దానియేలు గ్రంథము 2:1-19, 25-35, 44, 47-48**

నెబుకద్నెజరు, తన యేలుబడియందు రెండవ సంవత్సరమున కలలు కనెను. అందును గురించి ఆయన మనస్సు కలతపడగా, ఆయనకు నిద్రపట్టకుండెను. కాగా రాజు తాను కనిన కలలను తనకు తెలియజెప్పుటకై, శకునగాండ్రను, గారడీ విద్యగలవారిని, మాంత్రికులను, కర్ణీయులను పిలువనంపుడని యాజ్ఞ ఇయ్యగా, వారు వచ్చి, రాజు సముఖమున నిలిచిరి. రాజు వారితో, నేనొక కల కంటిని. ఆ కల భావము తెలిసికొనవలెనని నేను మనోవ్యాకుల మొందియున్నాననగా, కర్ణీయులు సిరియా బాషతో ఇట్లనిరి. రాజు చిరకాలము జీవించునుగాక. తమరి దాసులకు కల సెలవియ్యుడి. మేము దాని భావమును తెలియజేసెదము. రాజు, నేను దాని మరచిపోతిని గాని, కలను, దాని భావమును మీరు తెలియజేయని యెడల, మీరు తుత్తునియలుగా చేయబడుదురు. మీ యిండ్లు పెంటకుప్పగా చేయబడును. కలను, దాని భావమును తెలియజేసిన యెడల, దానములును, బహుమానములును, మహా ఘనతయు, నా సముఖములో నొందుదురు గనుక, కలను, దాని భావమును



తెలియజేయుడనగా, వారు, రాజు ఆ కలను తమరి దాసులమైన మాకు చెప్పినయెడల, మేము దాని భావమును, తెలియ జేసెదమని మరల ప్రత్యుత్తరమిచ్చిరి. అందుకు రాజు ఉత్తరమిచ్చి చెప్పినది ఏమనగా, నేను మరచి యుండుట మీరు చూచి, కాలహరణము చేయవలెనని మీరు కనిపెట్టుచున్నట్లు, నేను బాగుగా గ్రహించుచున్నాను. కాలము ఉపాయముగా గడప వలెనని, అబద్ధమును, మోసపు మాటలను నాయెదుట పలుక నుద్దేశించి యున్నారు. మీరు కలను చెప్పలేకపోయిన యెడల, నేను చెప్పిన మాట ఖండితము గనుక, కలను నాకు చెప్పుడి. అప్పుడు దాని భావమును తెలియజేయుటకు, మీకు సామర్థ్యము కలదని నేను తెలిసికొందును. అందుకు కల్దీయులు ఈలాగు ప్రత్యుత్తర మిచ్చిరి. భూమి మీద ఏ మనుష్యుడును, రాజు అడిగిన సంగతి చెప్పజాలడు. ఏ చక్రవర్తియు, అధికారియు, శకునగాని యొద్దను, గారడీవిద్య గలవాని యొద్దను, కల్దీయుని యొద్దను, ఇట్టి సంగతి విచారింపలేదు. రాజు విచారించిన సంగతి బహు అసాధారణమైనది. దేవతలుకాక మరెవరును ఈ సంగతి తెలియజెప్ప జాలరు. దేవతల నివాసములు శరీరుల మధ్య ఉండవు గదా. అందుకు రాజు కోపము తెచ్చుకొని, అత్యాగ్రహము గలవాడై, బబులోను లోని జ్ఞానులనందరిని సంహరింపవలెనని యాజ్ఞ ఇచ్చెను. ఇట్టి శాసనము బయలుదేరుట వలన జ్ఞానులు చంపబడవలసియుండగా, వారు దానియేలును, ఆతని స్నేహితులను చంపజుచిరి. అప్పుడు దానియేలు, రాజుసన్నిధికి పోయి, స్వప్న భావమును తెలియజెప్పుటకై, తనకు సమయము దయచేయుమని రాజును బతిమాలెను. అప్పుడు దానియేలు తన యింటికి పోయి, తన స్నేహితులైన హనన్యాకును, మిషాయేలునకును, అజర్యాకును సంగతి తెలియజేసి, తానును, తన స్నేహితులును, బబులోనులో తక్కిన జ్ఞానులతో కూడ నశింపకుండునట్లు, ఆ కలయొక్క మర్మవిషయములో, పరలోకమందున్న దేవుని వలన కటాక్షము పొందు నిమిత్తమై, ఆయనను వేడుకొనుడని, వారిని హెచ్చరించెను. అంతట రాత్రియందు దర్శనముచేత, ఆ మర్మము దానియేలునకు బయలుపరచబడెను గనుక, దానియేలు పరలోకమందున్న దేవుని స్తుతించెను.

కావున అర్థోక్త, రాజునకు భావము తెలియ జెప్పగల యొక మనుష్యుని చెరపట్టబడిన యూదులలో నేను కనుగొంటినని, రాజు సముఖమున మనవి చేసి, దానియేలును త్వరగా రాజుసన్నిధికి తోడుకొనిపోయెను. రాజు, నేను చూచిన కలయు, దాని భావమును తెలియజెప్పుట నీకు శక్యమా? అని బెల్తెషాజరు అను దానియేలును అడుగగా, దానియేలు, రాజు సముఖములో ఈలాగు ప్రత్యుత్తర మిచ్చెను. రాజుడిగిన యీ మర్మము జ్ఞానులైనను, గారడీవిద్య గలవారైనను, శకునగాండ్రయినను, జ్యోతిష్యులైనను తెలియజెప్పజాలరు. అయితే మర్మములను బయలుపరచగల దేవుడొకడు పరలోకమందున్నాడు. అంత్యదినముల యందు కలుగబోవు దానిని, ఆయన రాజుగు నెబుకద్నెజరు నకు తెలియజేసెను. తాము పడకమీద పరుండగా, తమరి మనస్సులో కలిగిన స్వప్నదర్శనములు ఏవనగా, రాజు, ప్రస్తుత కాలము గడచిన పిమ్మట ఏమి జరుగునో అనుకొని, తాము పడకమీద పరుండి, మనోచింత గలవారై యుండగా, మర్మములను బయలు పరచువాడు, కలుగబోవు దానిని తమరికి తెలియజేసెను. ఇతర మనుష్యులకందరికంటె, నాకు విశేష జ్ఞానముండుట వలన ఈ మర్మము నాకు బయలుపరచబడలేదు. రాజునకు దాని భావమును తెలియజేయు నిమిత్తమును, తమరి మనస్సుయొక్క ఆలోచనలు, తాము తెలిసికొను నిమిత్తమును, అది బయలుపరచబడెను. రాజు, తాము చూచుచుండగా, బ్రహ్మాండమగు ఒక ప్రతిమ కనబడెను గదా. ఈ గొప్ప ప్రతిమ మహా ప్రకాశమును, భయంకరమునైన రూపమును గలదై, తమరియెదుట నిలిచెను. ఆ ప్రతిమ యొక్క శిరస్సు, మేలిమి బంగారు మయమైనదియు, దాని రొమ్మును భుజములును వెండివియు, దాని ఉదరమును, తొడలును, ఇత్తడివియు, దాని మోకాళ్లు ఇనుపవియు, దాని పాదములలో ఒక భాగము ఇనుపదియు, ఒక భాగము మట్టిదియునై యుండెను. మరియు చేతి సహాయము లేక తీయబడిన ఒక రాయి, యినుమును, మట్టియు కలిసిన ఆ ప్రతిమయొక్క పాదములమీద పడి, దాని పాదములను తుత్తునియలుగా విరుగగొట్టినట్లు తమకు కనబడెను. అంతట ఇనుమును, మట్టియు, ఇత్తడియు, వెండియు, బంగారమును, ఏకముగా దంచబడి, కళ్లములోని చెత్తవలె కాగా, వాటికి స్థలము ఎచ్చటను దొరకకుండ, గాలి వాటిని కొట్టుకొనిపోయెను. ప్రతిమను విరుగగొట్టిన ఆ రాయి, సర్వ భూతలమంత మహా పర్వతమాయెను.

ఆ రాజుల కాలములలో పరలోకమందున్న దేవుడు ఒక రాజ్యము స్థాపించును. దానికెన్నటికిని నాశనము కలుగదు. ఆ రాజ్యము దాని పొందినవారికి గాక, మరెవరికిని చెందదు. అది ముందు చెప్పిన రాజ్యములన్నిటిని పగులగొట్టి, నిర్మూలము చేయును గాని, అది యుగములవరకు నిలుచును.

మరియు రాజు, ఈ మర్మమును బయలు పరచుటకు నీవు సమర్థుడవైతివే. నీ దేవుడు, దేవతలకు దేవుడును, రాజులకు ప్రభువును, మర్మములు బయలుపరచు వాడునై యున్నాడని, దానియేలునకు ప్రత్యుత్తర మిచ్చెను. అప్పుడు రాజు, దానియేలును బహుగా హెచ్చించి, అనేక గొప్ప దానములిచ్చి, అతనిని బబులోను సంస్థానమంతటి మీద అధిపతినిగాను, బబులోను జ్ఞానులందరిలో ప్రధానునిగాను, నియమించెను.

### కీర్తనలు 119:1-8

(ఆలోఫ్) యెహోవా ధర్మశాస్త్రము ననుసరించి, నిర్దోషముగా నడుచుకొనువారు ధన్యులు. ఆయన శాసనములను గైకొనుచు, పూర్ణహృదయముతో ఆయనను వెదకువారు ధన్యులు. వారు ఆయన మార్గములలో నడుచుకొనుచు, ఏ పాపమును చేయరు. నీ ఆజ్ఞలను జాగ్రత్తగా గైకొనవలెనని, నీవు మాకు ఆజ్ఞాపించియున్నావు. ఆహా, నీ కట్టడలను గైకొనునట్లు, నా ప్రవర్తన స్థిరపడియుండిన నెంత మేలు. నీ ఆజ్ఞలన్నిటిని నేను లక్ష్యము చేయునప్పుడు, నాకు అవమానము కలుగనేరదు. నీతిగల నీ న్యాయవిధులను నేను నేర్చుకొనునప్పుడు, యధార్థ హృదయముతో నీకు కృతజ్ఞతాస్తుతులు చెల్లించెదను. నీ కట్టడలను నేను గైకొందును. నన్ను బొత్తిగా విడనాడకుము.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల / 28

### రోమీయులకు వ్రాసిన పత్రిక 8:1-17, 31-39

కాబట్టి, యిప్పుడు క్రీస్తుయేసు నందున్నవారికి, ఏ శిక్షావిధియు లేదు. క్రీస్తుయేసునందు, జీవమునిచ్చు ఆత్మ యొక్క నియమము, పాప మరణముల నియమమునుండి నన్ను విడిపించెను. ఎట్లనగా, ధర్మశాస్త్రము దేనిని చేయజాలక పోయెనో, దానిని దేవుడు చేసెను. శరీరము ననుసరింపక, ఆత్మననుసరించియే నడుచుకొను మన యందు, ధర్మశాస్త్ర సంబంధమైన నీతి విధి, నెరవేర్చబడవలెనని, పాప పరిహారము నిమిత్తము దేవుడు, తన సొంత కుమారుని, పాప శరీరాకారముతో పంపి, ఆయన శరీరమందు పాపమునకు, శిక్ష విధించెను. శరీరానుసారులు, శరీర విషయముల మీద మనస్సు నుంతురు. ఆత్మానుసారులు, ఆత్మ విషయముల మీద మనస్సునుంతురు. శరీరానుసారమైన మనస్సు మరణము. ఆత్మానుసారమైన మనస్సు, జీవమును సమాధానమునై, యున్నది. ఏలయనగా శరీరానుసారమైన మనస్సు, దేవునికి విరోధమైయున్నది. అది దేవుని ధర్మశాస్త్రమునకు లోబడదు, ఏమాత్రమును లోబడనేరదు. కాగా శరీరస్వభావము గలవారు, దేవుని సంతోషపరచనేరరు. దేవుని ఆత్మ మీలో నివసించియున్నయెడల, మీరు ఆత్మస్వభావము గలవారే గాని, శరీర స్వభావము గలవారు కారు. (మూలభాషలో - ఆత్మయందున్నవారే గాని, శరీరామందున్నవారు కారు) ఎవడైనను క్రీస్తు ఆత్మ లేనివాడైతే, వాడాయన వాడు కాడు. క్రీస్తు మీలోనున్నయెడల, మీ శరీరము పాపవిషయమై మృతమైనది గాని, మీ ఆత్మ నీతివిషయమై, జీవము కలిగియున్నది. మృతులలో నుండి యేసును లేపినవాని ఆత్మ, మీలో నివసించినయెడల, మృతులలోనుండి క్రీస్తు యేసును లేపినవాడు, చావునకు లోనైన మీ శరీరములను కూడ, మీలో నివసించుచున్న తన ఆత్మ, ద్వారా జీవింపజేయును. కాబట్టి సహోదరులారా, శరీరానుసారముగా ప్రవర్తించుటకు, మనము శరీరమునకు ఋణస్థులము కాము. మీరు శరీరానుసారముగా ప్రవర్తించిన యెడల, చావవలసినవారై యుందురు గాని, ఆత్మచేత శరీర క్రియలను చంపిన యెడల, జీవించెదరు. దేవుని ఆత్మచేత ఎందరు నడిపింపబడుదురో, వారందరు, దేవుని కుమారులై యుందురు. ఏలయనగా, మరల భయపడుటకు, మీరు దాస్యపు ఆత్మను పొందలేదు గాని, దత్తపుత్రాత్మను (లేక స్వీకృత పుత్రాత్మను) పొందితిరి. ఆ ఆత్మ కలిగినవారమై, మనము, అబ్బా తండ్రీ అని, మొఱ్ఱపెట్టు చున్నాము. మనము దేవుని పిల్లలమని, ఆత్మ, తానే మన ఆత్మతో కూడ, సాక్ష్యమిచ్చు

చున్నాడు. మనము పిల్లలమైతే వారసులము. అనగా దేవుని వారసులము. క్రీస్తుతో కూడ మహిమ పొందుటకు, ఆయనతో శ్రమపడిన యెడల, క్రీస్తుతోడి వారసులము.

ఇట్లుండగా ఏమందుము? దేవుడు మన పక్షమున నుండగా, మనకు విరోధియెవడు? తన సొంత కుమారుని అనుగ్రహించుటకు వెనుకతీయక, మన అందరి కొరకు, ఆయనను అప్పగించినవాడు, ఆయనతో పాటు సమస్తమును మనకెందుకు అనుగ్రహింపడు? దేవునిచేత ఏర్పరచబడిన వారి మీద, నేరము మోపు వాడెవడు? నీతిమంతులుగా తీర్పువాడు, దేవుడే. శిక్ష విధించువాడెవడు? చనిపోయిన క్రీస్తు యేసీ. అంతే కాదు, మృతులలోనుండి లేచిన వాడును, దేవుని కుడిపార్శ్వమున ఉన్నవాడును, మన కొరకు విజ్ఞాపనము కూడ చేయువాడును, ఆయనే. క్రీస్తు ప్రేమనుండి మనలను ఎడబాపు వాడెవడు? శ్రమ యైనను, బాధ యైనను, హింస యైనను, కరవైనను, వస్త్రహీనత యైనను, ఉపద్రవమైనను, ఖడ్గమైనను, మనలను ఎడబాపునా? ఇందును గూర్చి వ్రాయబడినదేమనగా, నిన్నుబట్టి, దినమెల్ల మేము వధింపబడిన వారము. వధకు సిద్ధమైన గొర్రెలమని, మేము ఎంచబడిన వారము. అయినను, మనలను ప్రేమించినవాని ద్వారా, మనము వీటన్నిటిలో, అత్యధిక విజయము పొందుచున్నాము. మరణమైనను జీవమైనను దేవదూతలైనను ప్రధానులైనను ఉన్నవి యైనను, రాబోవునవియైనను, అధికారులైనను, ఎత్తయినను, లోతైనను, సృష్టింపబడిన మరీ ఏదైనను, మన ప్రభువైన క్రీస్తు యేసు నందలి, దేవుని ప్రేమ నుండి, మనలను ఎడబాపనేరవని, రూఢిగా నమ్ముచున్నాను.

### క్రీస్తునలు 27:1-14

యెహోవా నాకు వెలుగును రక్షణయునై యున్నాడు. నేను ఎవరికి భయపడుదును? యెహోవా నా ప్రాణదుర్గము. ఎవరికి వెరతును? నా శరీర మాంసము తినుటకై, దుష్టులు నామీదికి వచ్చినప్పుడు, నన్ను బాధించు శత్రువులు నామీదికి వచ్చినప్పుడు, వారు తొట్టిల్లి కూలిరి. నాతో యుద్ధము చేయుటకు దండు దిగినను, నా హృదయము భయపడదు. నా మీదికి యుద్ధము రేగినను, దీనిలో నేను ధైర్యము విడువకుండును. యెహోవా యుద్ధ ఒక్క వరము అడిగితిని. దానిని నేను వెదకుచున్నాను. యెహోవా ప్రసన్నతను చూచుటకును, ఆయన ఆలయములో ధ్యానించుటకును, నా జీవితకాలమంతయు, నేను యెహోవా మందిరములో నివసించి గోరుచున్నాను. ఆపత్కాలమున ఆయన తన పర్ణశాలలో నన్ను దాచును. తన గుడారపు మాటున నన్ను దాచును. ఆశ్రయ దుర్గము మీద ఆయన నన్ను ఎక్కించును. ఇప్పుడు నన్ను చుట్టుకొనియున్న నా శత్రువుల కంటి ఎత్తుగా, నా తలయెత్తబడును. ఆయన గుడారములో నేను ఉత్సాహధ్వని చేయుచు, బలులు అర్పించెదను. నేను పాడెదను, యెహోవాను గూర్చి స్తుతిగానము చేసెదను. యెహోవా, నేను కంఠధ్వని యెత్తి నిన్ను ప్రార్థించునప్పుడు, నా మనవి ఆలకింపుము. కరుణతో నాకుత్తరమిమ్ము. నా సన్నిధి వెదకుడని నీవు సెలవియ్యగా, యెహోవా, నీ సన్నిధి నేను వెదకెదనని, నా హృదయము నీతో అనెను. నీ ముఖమును నాకు దాచకుము. కోపము చేత నీ సేవకుని తోలివేయకుము. నా సహాయుడవు నీవే రక్షణకర్తవగు నా దేవా, నన్ను దిగనాడకుము. నన్ను విడువకుము. నా తలిదండ్రులు నన్ను విడిచినను, యెహోవా నన్ను చేరదీయును. యెహోవా, నీ మార్గమును నాకు బోధింపుము. నాకొరకు పొందియున్నవారిని చూచి, సరాళమైన మార్గమున నన్ను నడిపింపుము. అబద్ధ సాక్షులును, క్రూరత్వము వెళ్లగ్రక్కువారును, నా మీదికి లేచియున్నారు. నా విరోధుల యిచ్చకు నన్ను అప్పగింపకుము. సజీవుల దేశమున నేను యెహోవా దయను పొందుదునన్న నమ్మకము నాకు లేనియెడల, నేనేమవుదును? యెహోవా కొరకు కనిపెట్టుకొని యుండుము. ధైర్యము తెచ్చుకొని, నీ హృదయమును నిబ్బరముగా నుంచుకొనుము. యెహోవా కొరకు కనిపెట్టుకొని యుండుము.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /29

దానియేలు గ్రంథము 3:1-30

రాజగు నెబుకద్నెజరు, బంగారు ప్రతిమయొకటి చేయించి, బబులోను దేశములోని దూరాయను మైదానములో దాని నిలువబెట్టించెను. అది అరువదిమూరల ఎత్తును, ఆరుమూరల వెడల్పునై యుండెను. రాజగు నెబుకద్నెజరు, అధిపతులను, సేనాధిపతులను, సంస్థానాధిపతులను, మంత్రులను, ఖజానాదారులను, ధర్మశాస్త్ర విధాయకులను, న్యాయాధిపతులను, సంస్థానములలో ఆధిక్యము వహించినవారినందరిని సమకూర్చుటకును, రాజగు నెబుకద్నెజరు నిలువబెట్టించిన ప్రతిమ యొక్క ప్రతిష్ఠకు రప్పించుటకును దూతలను పంపించగా, ఆ యధిపతులును, సేనాధిపతులును, సంస్థానాధిపతులును, మంత్రులును, ఖజానాదారులును, ధర్మశాస్త్ర విధాయకులును, న్యాయాధిపతులును, సంస్థానములలో ఆధిక్యము వహించినవారందరును, రాజగు నెబుకద్నెజరు నిలువబెట్టించిన ప్రతిమ యొక్క ప్రతిష్ఠకు కూడివచ్చి, రాజగు నెబుకద్నెజరు నిలువబెట్టించిన ప్రతిమయెదుట నిలుచుండిరి. ఇట్లుండగా, ఒక దూత చాటించినది ఏమనగా, జనులారా, దేశస్థులారా, ఆ యా భాషలు మాటలాడు వారలారా, మీకాజ్ఞ ఇచ్చుచున్నాను. ఏమనగా, బాకా పిల్లగ్రోవి, పెద్ద వీణ, సుంఘోనీయ, వీణ, విపచిక, సకల విధములగు వాద్య ధ్వనులు మీకు వినబడునప్పుడు, రాజగు నెబుకద్నెజరు నిలువబెట్టించిన బంగారు ప్రతిమ యెదుట సాగిలపడి నమస్కరించుడి. సాగిలపడి నమస్కరింపనివాడెవడో వాడు మండుచున్న అగ్నిగుండములో తక్షణమే వేయబడును. సకల జనులకు, బాకా పిల్లగ్రోవి పెద్దవీణ వీణ సుంఘోనీయ విపచిక సకల విధములగు వాద్య ధ్వనులు వినబడగా, ఆ జనులును, దేశస్థులును ఆ యా భాషలు మాటలాడువారును సాగిలపడి, రాజగు నెబుకద్నెజరు నిలువ బెట్టించిన బంగారు ప్రతిమకు నమస్కారము చేసిరి. ఆ సమయమందు కల్దీయులలో కొందరు ముఖ్యులు వచ్చి, యూదులపైని కొండెములు చెప్పి, రాజగు నెబుకద్నెజరు నొద్ద ఈలాగు మనవి చేసిరి. రాజు చిరకాలము జీవించును గాక. రాజా, తాము ఒక కట్టడ నియమించితిరి. ఏదనగా, బాకాను పిల్లగ్రోవిని పెద్దవీణను వీణను విపచికను సుంఘోనీయను సకల విధములగు వాద్య ధ్వనులను విను ప్రతివాడు, సాగిలపడి, ఆ బంగారు ప్రతిమకు నమస్కారము చేయవలెను. సాగిలపడి నమస్కరింపని వాడెవడో, వాడు మండుచున్న అగ్నిగుండములో వేయబడును. రాజా, తాము షద్రకు, మేషాకు, అబేద్నెగో అను ముగ్గురు యూదులను, బబులోను దేశములోని రాచకార్యములు విచారించుటకు నియమించితిరి. ఆ మనుష్యులు తమరి ఆజ్ఞను లక్ష్యపెట్టలేదు. తమరి దేవతలను పూజించుట లేదు. తమరు నిలువబెట్టించిన బంగారు ప్రతిమకు నమస్కరించుటయే లేదు అనిరి. అందుకు నెబుకద్నెజరు అత్యగ్రహమును రౌద్రమును గలవాడై, షద్రకును మేషాకును అబేద్నెగోను పట్టుకొని రండని ఆజ్ఞ ఇయ్యగా, వారు ఆ మనుష్యులను పట్టుకొని, రాజసన్నిధికి తీసికొని వచ్చిరి. అంతట నెబుకద్నెజరు వారితో ఇట్లనెను. షద్రకూ, మేషాకూ, అబేద్నెగో, మీరు నా దేవతను పూజించుట లేదనియు, నేను నిలువబెట్టించిన బంగారు ప్రతిమకు నమస్కరించుటలేదనియు, నాకు వినబడినది. అది నిజమా? షద్రకును, మేషాకును, అబేద్నెగోయు రాజుతో ఈలాగు చెప్పిరి. నెబుకద్నెజరూ, యిందును గురించి నీకు ప్రత్యుత్తర మియ్యవలెనన్న చింత మాకు లేదు. మేము సేవించుచున్న దేవుడు, మండుచున్న వేడిమిగల యీ అగ్ని గుండములోనుండి మమ్మును తప్పించి, రక్షించుటకు సమర్థుడు. మరియు నీ వశమున పడకుండ ఆయన మమ్మును రక్షించును. ఒక వేళ ఆయన రక్షింపకపోయినను, రాజా, నీ దేవతలను మేము పూజింప మనియు, నీవు నిలువబెట్టించిన బంగారు ప్రతిమకు నమస్కరింపమనియు, తెలిసికొనుము. అందుకు నెబుకద్నెజరు అత్యగ్రహము నొందినందున షద్రకు, మేషాకు, అబేద్నెగోయను వారి విషయములో ఆయన ముఖము వికారమాయెను గనుక, గుండము ఎప్పటికన్న ఏడంతలు వేడిమిగా చేయుమని యాజ్ఞ ఇచ్చెను. మరియు తన సైన్యములోనుండు బలిష్ఠులలో కొందరిని పిలువనంపించి, షద్రకును, మేషాకును, అబేద్నెగోను బంధించి, వేడిమి గలిగి, మండుచున్న ఆ గుండములో వేయుడని ఆజ్ఞ ఇయ్యగా, వారు, వారి అంగీలను, నిలువు టంగీలను, పైవస్త్రములను, తక్కిన వస్త్రములను తియ్యకయే, యున్నపాటున, ముగ్గురిని వేడిమి గలిగి, మండుచున్న ఆ గుండము నడుమ పడవేసిరి. రాజాజ్ఞ తీవ్రమైనందునను, గుండము మిక్కిలి వేడిమిగలదైనందునను, షద్రకు, మేషాకు, అబేద్నెగోలను విసిరివేసిన ఆ మనుష్యులు, అగ్నిజ్వాలల చేత కాలబడి, చనిపోయిరి. షద్రకు, మేషాకు, అబేద్నెగోయను ఆ ముగ్గురు మనుష్యులు బంధింపబడినవారై, వేడిమి గలిగి మండుచున్న ఆ గుండములో పడగా, రాజగు నెబుకద్నెజరు ఆశ్చర్యపడి, తీవరముగ లేచి, మేము ముగ్గురు

మనుష్యులను బంధించి, యీ అగ్నిలో వేసితిమిగదా యని, తన మంత్రుల నడిగెను. వారు, రాజా, సత్యమే అని రాజుతో ప్రత్యుత్తర మిచ్చిరి. రాజగు నెబుకద్నెజరు ఆశ్చర్యపడి, తీవరముగ లేచి, మేము ముగ్గురు మనుష్యులను బంధించి, యీ అగ్నిలో వేసితిమిగదా యని, తన మంత్రుల నడిగెను. వారు, రాజా, సత్యమే అని రాజుతో ప్రత్యుత్తర మిచ్చిరి. అందుకు రాజు, నేను నలుగురు మనుష్యులు బంధకములు లేక, అగ్నిలో సంచరించుట చూచుచున్నాను. వారికి హాని యేమియు కలుగలేదు. నాల్గవవాని రూపము, దేవతల రూపమును బోలినదని వారికి ప్రత్యుత్తరమిచ్చెను. అంతట నెబుకద్నెజరు, వేడిమి గలిగి మండుచున్న ఆ గుండము వాకిలి దగ్గరకు వచ్చి, షద్రకు, మేషాకు, అబ్దెద్నెగో యనువారలారా, మహోన్నతుడగు దేవుని సేవకులారా, బయటికి వచ్చి, నాయొద్దకు రండని పిలువగా, షద్రకు, మేషాకు, అబ్దెద్నెగో, ఆ అగ్నిలోనుండి బయటికి వచ్చిరి. అధిపతులును, సేనాధిపతులును, సంస్థానాధిపతులును, రాజు యొక్క ప్రధాన మంత్రులును కూడివచ్చి, ఆ మనుష్యులను పరీక్షించి, వారి శరీరములకు అగ్ని యేహాని చేయకుండుటయు, వారి తలవెండ్రుకలలో ఒకటైనను కాలిపోకుండుటయు, వారి వస్త్రములు చెడిపోకుండుటయు, అగ్ని వాసనయైనను, వారి దేహములకు తగలకుండుటయు చూచిరి. నెబుకద్నెజరు, షద్రకు, మేషాకు, అబ్దెద్నెగోయను వీరి దేవుడు పూజార్థుడు. ఆయన తన దూత నంపి, తన్నా శ్రయించిన దాసులను రక్షించెను. వారు తమ దేవునికి గాక, మరి ఏ దేవునికి నమస్కరింపకయు, ఏ దేవుని సేవింపకయు ఉండుమని తమ దేహములను అప్పగించి, రాజుయొక్క ఆజ్ఞను వ్యర్థపరచిరి. కాగా నేనొక శాసనము నియమించుచున్నాను. ఏదనగా, ఇవ్విధముగ రక్షించుటకు సమర్థుడగు దేవుడు గాక, మరి ఏ దేవుడును లేడు. కాగా ఏ జనులలోగాని, రాష్ట్రములో గాని, యేభాష మాటలాడువారిలో గాని, షద్రకు, మేషాకు, అబ్దెద్నెగో యనువారి దేవుని ఎవడు దూషించునో, వాడు తుత్తునియలుగా చేయబడును. వాని యిల్లు ఎప్పుడును పెంతుకప్పగా ఉండుననెను. అంతట నుండి, రాజు షద్రకు, మేషాకు, అబ్దెద్నెగోయను వారిని బబులోను సంస్థానములో హెచ్చించెను.

### కీర్తనలు 134:1-3 [యాత్ర కీర్తన]

యెహోవా సేవకులారా, యెహోవా మందిరములో రాత్రి నిలుచుండు వారలారా, మీరందరు యెహోవాను సన్నుతించుడి. పరిశుద్ధ స్థలము వైపు మీ చేతులెత్తి, యెహోవాను సన్నుతించుడి. భూమ్యాకాశములను సృజించిన యెహోవా, సీయోనులో నుండి నిన్ను ఆశీర్వదించును గాక.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఏడవ నెల /30

### దానియేలు గ్రంథము 4:1-37

రాజగు నెబుకద్నెజరు లోకమంతట నివసించు సకల జనులకును, దేశస్థులకును, ఆ యా భాషలు మాటలాడు వారికిని, ఈలాగు సెలవిచ్చుచున్నాడు. మీకు క్షేమాభి వృద్ధి కలుగునుగాక. మహోన్నతుడగు దేవుడు నా యెడల చేసిన అద్భుతములను, సూచక క్రియలను మీకు తెలియజేయుటకు నాకు మనస్సు కలిగెను. ఆయన సూచక క్రియలు ఎంతో బ్రహ్మాండమైనవి. ఆయన అద్భుతములు ఎంతో ఘనమైనవి. ఆయన రాజ్యము శాశ్వత రాజ్యము. ఆయన ఆధిపత్యము తరతరములు నిలుచుచున్నది. నెబుకద్నెజరను నేను, నా యింట విశ్రాంతియు, నా నగరమందు క్షేమమును గలవాడనైయుండి, యొక కల కంటిని. అది నాకు భయము కలుగజేసెను. నేను నా పడకమీద పరుండియుండగా, నా మనస్సున పుట్టిన తలంపులు నన్ను కలతపెట్టెను. కావున ఆ స్వప్నభావము నాకు తెలియజేయుటకై, బబులోను జ్ఞానులనందరిని నా యెదుటికి పిలువనంపవలెనని ఆజ్ఞ నేనిచ్చితిని. శకున గాంధ్రును, గారడీవిద్య గలవారును, కల్దీయులును, జ్యోతిష్యులును నా సన్నిధికి రాగా, నేను కనిన కలను వారితో చెప్పితిని గాని, వారు దాని భావమును నాకు తెలుపలేక పోయిరి. కడపట, బెల్తైషాజరను నా దేవత పేరునుబట్టి బిరుదుపొందిన దానియేలనువాడు, నా యెదుటికి వచ్చెను. పరిశుద్ధ దేవతల ఆత్మ అతనియందుండెను. కావున నేనతనికి నా కలను చెప్పితిని. ఎట్లనగా, శకునగాండ్ర అధిపతియగు



బెల్లెషాజరూ, పరిశుద్ధ దేవతల ఆత్మ నీయందున్నదనియు, ఏ మర్మము నిన్ను కలతపెట్టదనియు, నేనెరుగుదును గనుక, నేను కనిన కలయు, దాని భావమును నాకు తెలియజెప్పుము. నేను నా పడకమీద పరుండియుండగా, నాకు ఈ దర్శనములు కలిగెను. నేను చూడగా భూమి మధ్యను మిగుల ఎత్తుగల యొక చెట్టు కనబడెను. ఆ చెట్టు వృద్ధి పొంది, బ్రహ్మాండమైనదాయెను. దాని పైకొమ్మలు ఆకాశమునకంటునంత ఎత్తుగాను, దాని ఆకారము, భూతలమంత విశాలముగాను ఉండెను. దాని ఆకులు నొగసుగాను, దాని పండ్లు విస్తారముగాను కనబడెను. అందులో సమస్త జీవకోట్లకు చాలునంత ఆహారముండెను. దాని నీడను అడవి జంతువులు పండుకొనెను. దాని కొమ్మలలో ఆకాశ పక్షులు కూర్చుండెను. సకల మనుష్యులకు చాలునంత ఆహారము దానియందుండెను. మరియు నేను, నా పడక మీద పండుకొనియుండి, నా మనస్సునకు కలిగిన దర్శనములను చూచుచుండగా, జాగరూకుడగు ఒక పరిశుద్ధుడు ఆకాశమునుండి దిగి వచ్చి, ఈలాగు బిగ్గరగా ప్రకటించెను. ఈ చెట్టును నరికి, దాని కొమ్మలను కొట్టి, దాని ఆకులను తీసివేసి దాని పండ్లను పారవేయుడి. పశువులను దాని నీడనుండి తోలివేయుడి. పక్షులను దాని కొమ్మలనుండి ఎగురగొట్టుడి. అయితే అది మంచునకు తడిసి, పశువులవలె పచ్చికలో నివసించునట్లు, దాని మొద్దును, ఇనుము ఇత్తడి కలిసిన కట్టుతో కట్టించి, పొలములోని గడ్డిపాలగునట్లు, దానిని భూమిలో విడువండి. ఏడు కాలములు గడచు వరకు, వానికున్న మానవ మనస్సునకు బదులుగా, పశువు మనస్సు వానికి కలుగును. ఈ ఆజ్ఞ జాగరూకులగు దేవదూతల ప్రకటన ననుసరించి జరుగును. నిర్ణయమైన పరిశుద్ధుల ప్రకటన ననుసరించి సంభవించును. మహోన్నతుడగు దేవుడు మానవుల రాజ్యముపైని అధికారియైయుండి, తానెవరికి అనుగ్రహింప నిచ్చయించునో, వారికనుగ్రహించుననియు, ఆ యా రాజ్యము పైన అత్యల్ప మనుష్యులను ఆయన నియమించుచున్నాడనియు, మనుష్యులందరు తెలిసికొను నట్లు ఈలాగు జరుగును. బెల్లెషాజరూ, నెలకద్దెజరను నాకు కలిగిన దర్శనము ఇదే. నీవు తప్ప నా రాజ్యములో మరి ఏ జ్ఞానియు, దాని భావము నాకు చెప్పనరడు. నీయందు పరిశుద్ధ దేవ తల ఆత్మయున్నది గనుక, నీవే దానిని చెప్ప సమర్థుడవంటిని. అందుకు బెల్లెషాజరను దానియేలు, ఒక గంట సేపు అతి విస్మయము నొంది, మనస్సునందు కలవరపడగా, రాజు, బెల్లెషాజరూ, యీ దర్శనము వలన గాని దాని భావము వలన గాని నీవు కలవరపడకుము అనెను. అంతట బెల్లెషాజరు, నా యేలినవాడా, యీ దర్శన ఫలము తమరిని ద్వేషించు వారికి కలుగును గాక. దాని భావము తమరి శత్రువులకు చెందును గాక, తాము చూచిన చెట్టు వృద్ధి నొంది, బ్రహ్మాండమైనదాయెను. దాని పైకొమ్మలు ఆకాశమున కంటునంత ఎత్తుగాను, దాని ఆకారము భూతలమంత విశాలముగాను ఉండెను. దాని ఆకులు నొగసుగాను, దాని పండ్లు విస్తారముగాను కనబడెను. అందులో సమస్త జీవకోట్లకు చాలినంత ఆహారముండెను, దాని నీడను అడవి జంతువులు పండుకొనెను, దాని కొమ్మలలో ఆకాశ పక్షులు కూర్చుండెను గదా. రాజు, ఆ చెట్టు నిన్ను సూచించుచున్నది. నీవు వృద్ధిపొంది, మహా బలము గలవాడ వైతివి. నీ ప్రభావము వృద్ధినొంది, ఆకాశమంత ఎత్తాయెను. నీ ప్రభుత్వము లోకమంతట వ్యాపించి యున్నది. చెట్టును నరుకుము. దాని నాశనము చేయుము గాని, దాని మొద్దును భూమిలో ఉండనిమ్ము. ఇనుము ఇత్తడి కలిసిన కట్టుతో, ఏడు కాలములు గడచువరకు పొలములోని పచ్చికలో దాని కట్టించి, ఆకాశపు మంచుకు తడవనిచ్చి, పశువులతో పాలుపొందనిమ్మని, జాగరూకుడగు ఒక పరిశుద్ధుడు పరలోకమునుండి దిగి వచ్చి, ప్రకటించుట నీవు వింటివి గదా. రాజు, యీ దర్శనభావ మేదనగా, సర్వోన్నతుడగు దేవుడు, రాజుగు నా యేలినవాని గూర్చి చేసిన తీర్మానమేదనగా, తమయొద్ద నుండకుండ, మనుష్యులు నిన్ను తరుముదురు. నీవు అడవి జంతువుల మధ్య నివాసము చేయుచు, పశువులవలె గడ్డి తినెదవు. ఆకాశపు మంచు నీమీదపడి నిన్ను తడుపును. సర్వోన్నతుడగు దేవుడు మానవుల రాజ్యముపైన అధికారియై యున్నాడనియు, తానెవనికి దాని ననుగ్రహింప నిచ్చయించునో, వానికి అనుగ్రహించు ననియు, నీవు తెలిసికొను వరకు, ఏడు కాలములు నీకీలాగు జరుగును. చెట్టుయొక్క మొద్దునుండ నియుండని వారు చెప్పిరి గదా. దానివలన (మూలభాషలో - ఆకాశములు అధికారమని యున్నవి) సర్వోన్నతుడు అధికారియని నీవు తెలిసికొనిన మీదట నీ రాజ్యము నీకు మరల ఖాయముగ వచ్చునని తెలిసికొమ్ము. రాజు, నా యోచన నీ దృష్టికి అంగీకారమగును గాక. ఒకవేళ నీవు నీ పాపములు మాని, నీతి న్యాయముల ననుసరించి, నీవు బాధపెట్టిన వారియందు కరుణ చూపిన యెడల

నీకున్న క్షేమము నీకిక మీదట నుండునని దానియేలు ప్రత్యుత్తర మిచ్చెను. పైన జెప్పినదంతయు రాజగు నెబుకద్నెజరునకు సంభవించెను. పండ్రెండు నెలలు గడచిన పిమ్మట, అతడు తన రాజధానియగు బబులోనులోని నగరునందు సంచరించు చుండగా, రాజు, బబులోనును ఈ మహా విశాల పట్టణము నా బలాధికారమును, నా ప్రభావ ఘనతను కనపరచుటకై, నా రాజధాని నగరముగా నేను కట్టించినది కాదా, అని తనలో తాననుకొనెను. రాజు నోట ఈ మాట యుండగా, ఆకాశమునుండి యొక శబ్దము వచ్చెను. ఏదనగా, రాజగు నెబుకద్నెజరు, యిదే నీకు ప్రకటన. నీ రాజ్యము నీయుద్ధముండి తొలగిపోయెను. ఆ గడియలోనే ఆలాగున నెబుకద్నెజరునకు సంభవించెను. మానవులలోనుండి అతని తరిమిరి, అతడు పశువులవలె గడ్డిమేసెను, ఆకాశపుమందు అతని దేహమును తడపగా, అతని తలవెండ్రుకలు పక్షిరాజు రెక్కల ఈకెల వంటివియు, అతని గోళ్లు, పక్షుల గోళ్లవంటివియు నాయెను. ఆ కాలము గడచిన పిమ్మట, నెబుకద్నెజరును నేను, మరల మానవ బుద్ధి గలవాడనై, నా కండ్లు ఆకాశము తట్టు ఎత్తి, చిరంజీవియు సర్వోన్నతుడునగు దేవుని స్తోత్రముచేసి ఘనపరచి స్తుతించితిని. ఆయన ఆధిపత్యము చిరకాలము వరకు ఆయన రాజ్యము తరతరములకు నున్నవి. ఆ సమయమందు నా బుద్ధి మరల నాకు వచ్చెను. రాజ్య సంబంధమగు ప్రభావమును, నా ఘనతయు, నా తేజస్సును, నాకు కలిగెను. నా మంత్రులును, నా క్రింది యధిపతులును, నాయొద్ద ఆలోచన చేయవచ్చిరి. నా రాజ్యము నాకు స్థిరపడగా, నేను మరల ఎక్కువ ఘనత నొందితిని. ఈలాగు నెబుకద్నెజరును నేను, పరలోకపు రాజుయొక్క కార్యములన్నియు సత్యములును, ఆయన మార్గములు న్యాయములునై యున్నవనియు, గర్వముతో నటించువారిని ఆయన అణప శక్తుడనియు, ఆయనను స్తుతించుచు, కొనియాడుచు, ఘనపరచుచు నున్నాను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఏడవ నెల /31**

**దానియేలు గ్రంథము 5:1-31**

రాజగు బెల్షాస్సరు తన యధిపతులలో వెయ్యిమందికి గొప్ప విందుచేయించి, ఆ వెయ్యిమందితో కలిసికొని, ద్రాక్షారసము త్రాగుచుండెను. బెల్షాస్సరు ద్రాక్షారసము త్రాగుచుండగా, తానును, తన యధిపతులును తన రాణులును, తన ఉపపత్నులును, వాటిలో ద్రాక్షారసము పోసి త్రాగునట్లు, తన తండ్రియగు నెబుకద్నెజరు యెరూషలేములోని యాలయములో నుండి తెచ్చిన, వెండి బంగారు పాత్రలను తెమ్మని ఆజ్ఞ ఇచ్చెను. అందుకు వారు, యెరూషలేములోని దేవుని నివాసమగు ఆలయములోనుండి తీసికొన్న సువర్ణోపకరణములను తెచ్చి యుంచగా, రాజును, అతని యధిపతులును, అతని రాణులును అతని ఉపపత్నులును, వాటిలో ద్రాక్షారసము పోసి త్రాగిరి. వారు, బంగారు వెండి యిత్తడి యిసుము కట్ట రాయి అను వాటితో చేసిన దేవతలను స్తుతించుచు, ద్రాక్షారసము త్రాగుచుండగా, ఆ గడియలోనే, మానవ హస్తపు వ్రేళ్లు కనబడి, దీపము దగ్గర రాజు యొక్క నగరు గోడ పూత మీద, ఏదో యొక వ్రాత వ్రాయుచున్నట్టుండెను. రాజు ఆ హస్తము వ్రాయుట చూడగా, అతని ముఖము వికారమాయెను, అతడు మనస్సునందు కలవరపడగా, అతని నడుము కీళ్లు వదలి, అతని మోకాళ్లు గడగడ వణకుచు, కొట్టుకొనుచుండెను. రాజు, గారడీ విద్యగల వారిని, కల్దీయులను, జ్యోతిష్యులను పిలువనంపుడని ఆతురముగా ఆజ్ఞ ఇచ్చి, బబులోనులోని జ్ఞానులు రాగానే ఇట్లనెను. ఈ వ్రాతను చదివి, దీని భావమును నాకు తెలియజెప్పువాడెవడో, వాడు ఊదా రంగు వస్త్రము కట్టుకొని, తన మెడను సువర్ణమయమైన కంఠ భూషణము ధరింపబడినవాడై, రాజ్యములో మూడవ యధిపతిగా ఏలును. రాజు నియమించిన జ్ఞానులందరు, అతని సముఖమునకు వచ్చిరి గాని, ఆ వ్రాత చదువుటయైనను, దాని భావము తెలియజెప్పుటయైనను, వారివల్ల కాకపోయెను. అందుకు రాజగు బెల్షాస్సరు, మిగుల భయాక్రాంతుడై, తన యధిపతులు విస్మయమొందునట్లుగా ముఖ వికారము గలవాడాయెను. రాజునకును, అతని యధిపతులకును, జరిగిన సంగతి రాణి తెలిసికొని, విందు గృహమునకు వచ్చి, ఇట్లనెను. రాజు చిరకాలము జీవించునుగాక. నీ తలంపులు నిన్ను కలవరపరచనియ్యకము. నీ మనస్సు నిబ్బరముగా ఉండ నిమ్ము. నీ రాజ్యములో ఒక మనుష్యుడన్నాడు. అతడు పరిశుద్ధ దేవతల ఆత్మగలవాడు. నీ తండ్రి కాలములో అతడు దైవజ్ఞానము వంటి జ్ఞానమును, బుద్ధియు, తెలివియు గలవాడై

యుండుట నీ తండ్రి కనుగొనెను గనుక, నీ తండ్రియైన రాజగు నెబుకద్నెజరు శకునగాండ్రకును, గారడీ విద్య గలవారికిని, కల్లీయులకును, జ్యోతిష్యులకును పైయధిపతిగా, అతని నియమించెను. ఈ దానియేలు శ్రేష్ఠమైన బుద్ధిగలవాడై, కలలు తెలియజేయుటకును, మర్మములు బయలుపరచుటకును, కఠినమైన ప్రశ్నలకుత్తర మిచ్చుటకును, జ్ఞానమును తెలివియు గలవాడుగా కనబడెను గనుక, ఆ రాజు అతనికి బెల్షాషజరు అను పేరు పెట్టెను. ఈ దానియేలును పిలువనంపుము. అతడు దీని భావము నీకు తెలియజెప్పును. అప్పుడు వారు, దానియేలును పిలువనంపించిరి. అతడు రాగా, రాజు ఇట్లనెను. రాజగు నా తండ్రి యూదయలో నుండి ఇక్కడికి తీసికొనివచ్చిన, చెర సంబంధమగు యూదులలోనుండు దానియేలు నీవే గదా? దేవతల ఆత్మయు, వివేకమును, బుద్ధియు, విశేష జ్ఞానమును, నీయందున్నవని నిన్ను గూర్చి వింటిని. ఈ వ్రాత చదివి, దాని భావము తెలియజెప్ప వలెనని జ్ఞానులను, గారడీ విద్యగల వారిని పిలిపించితిని గాని, వారు ఈ సంగతియొక్క భావమును తెలుపలేక పోయిరి. అంతర్భావములను బయలుపరచుటకును, కఠినమైన ప్రశ్నలకు ఉత్తరమిచ్చుటకును, నీవు సమర్థుడవని నిన్ను గూర్చి వినియున్నాను గనుక, ఈ వ్రాతను చదువుటకును, దాని భావమును తెలియజెప్పుటకును, నీకు శక్యమైనయెడల, నీవు ఊదారంగు వస్త్రము కట్టుకొని, మెడను సువర్ణ కంఠభూషణము ధరించుకొని, రాజ్యములో మూడవ యధిపతినిగా ఏలుదువు. అందుకు దానియేలు ఇట్లనెను. నీ దానములు నీయొద్ద నుంచు కొనుము. నీ బహుమానములు మరి ఎవనికైన నిమ్ము. అయితే నేను ఈ వ్రాతను చదివి, దాని భావమును రాజునకు తెలియ జెప్పెదను. రాజు చిత్తగించుము. మహోన్నతుడగు దేవుడు మహర్షశను, రాజ్యమును, ప్రభావమును, ఘనతను, నీ తండ్రియగు నెబుకద్నెజరునకు ఇచ్చెను. దేవుడు అతనికిట్టి మహర్షశ ఇచ్చినందున, తానెవరిని చంపగోరెనో వారిని చంపెను. ఎవరిని రక్షింపగోరెనో, వారిని రక్షించెను. ఎవరిని హెచ్చింపగోరెనో, వారిని హెచ్చించెను. ఎవరిని పడవేయగోరెనో, వారిని పడవేసెను. కాబట్టి సకల రాష్ట్రములును, జనులును, ఆ యా భాషలు మాటలాడు వారును, అతనికి భయపడుచు, అతని యెదుట వణకుచు నుండిరి. అయితే అతడు మనస్సున అతిశయించి, బలాత్కారము చేయుటకు, అతని హృదయమును కఠినము చేసికొనగా, దేవుడు, అతని ప్రభుత్వము నతని యొద్దనుండి తీసి వేసి అతని ఘనతను పోగొట్టెను అప్పుడతడు, మానవుల యొద్దనుండి తరమబడి, పశువులవంటి మనస్సు గలవాడాయెను. మహోన్నతుడగు దేవుడు, మానవుల రాజ్య ములలో ఏలుచు, ఎవరిని స్థాపింపగోరునో, వారిని స్థాపించునని, అతడు తెలిసికొను వరకు, అతడు అడవి గాడిదల మధ్య నివసించుచు, పశువులవలె గడ్డి మేయుచు, ఆకాశపు మంచు చేత, తడిసిన శరీరము గలవాడాయెను. బెల్షాషరూ, అతని కుమారుడవగు నీవు, ఈ సంగతి యంతయు ఎరిగి యుండియు, నీ మనస్సును అణచుకొనక, పరలోకమందున్న ప్రభువు మీద, నిన్ను నీవే హెచ్చించుకొంటివి. ఎట్లనగా, నీవును, నీ యధిపతులును, నీ రాణులును, నీ ఉపపత్నులును, దేవుని ఆలయ సంబంధమగు ఉపకరణములలో, ద్రాక్షారసము పోసి త్రాగవలెనని, వాటిని తెచ్చియుంచుకొని, వాటితో త్రాగుచు, చూడనైనను విననైనను గ్రహింపనైనను చేతకాని, వెండి బంగారు ఇత్తడి ఇనుము కఱ్ఱ రాయి అను వాటితో చేయబడిన దేవతలను స్తుతించితిరి గాని, నీ ప్రాణమును, నీ సకల మార్గములును, ఏ దేవుని వశమున ఉన్నవో, ఆయనను నీవు ఘనపరచ లేదు. కావున ఆయన యెదుటనుండి, ఈ యరచేయి వచ్చి, ఈ వ్రాతను వ్రాసెను. వ్రాసిన శాసన మేదనగా, మెసే మెసే టెకేల్ ఉఫారీస్. ఈ వాక్య భావమేమనగా, మిసే అనగా దేవుడు నీ ప్రభుత్వ విషయములో లెక్కచూచి దాని ముగించెను. టెకేల్ అనగా ఆయన నిన్ను త్రాసులో తూచగా, నీవు తక్కువగా కనబడితివి. ఫెరేస్ అనగా నీ రాజ్యము, నీయొద్దనుండి విభాగింపబడి, మాదీయులకును పారసీకులకును ఇయ్యబడును. బెల్షాషరు ఆజ్ఞ ఇయ్యగా, వారు దానియేలునకు ఊదారంగు వస్త్రము తొడిగించి, యతని, మెడను బంగారపు హారమువేసి, ప్రభుత్వము చేయుటలో నతడు మూడవ యధికారియని చాటించిరి. ఆ రాత్రియందే, కల్లీయుల రాజగు బెల్షాషరు హతుడాయెను. మాదీయుడగు దర్యావేషు అరువది రెండు సంవత్సరములవాడై, సింహాసనము నెక్కినను.

### కీర్తనలు 146:1-10

యెహోవాను స్తుతించుడి. నా ప్రాణమా, యెహోవాను స్తుతింపుము. నా జీవితకాలమంతయు నేను యెహోవాను స్తుతించెదను. నేను బ్రతుకు కాలమంతయు, నా దేవుని కీర్తించెదను. రాజులచేతనైనను, నరులచేతనైనను రక్షణ కలుగదు.

వారిని నమ్ముకొనకుడి. వారి ప్రాణము వెడలిపోవును. వారు మంటిపాలగుదురు. వారి సంకల్పములు నాడే నశించును. ఎవనికి యాకోబు దేవుడు సహాయుడగునో, ఎవడు తన దేవుడైన యెహోవా మీద ఆశపెట్టుకొనునో, వాడు ధన్యుడు. ఆయన ఆకాశమును, భూమిని, సముద్రమును, దానిలోని సర్వమును సృజించినవాడు. ఆయన ఎన్నడును మాట తప్పనివాడు. బాధపరచబడువారికి ఆయన న్యాయము తీర్చును. ఆకలిగొనినవారికి ఆహారము దయచేయును. యెహోవా, బంధింపబడిన వారిని విడుదలచేయును. యెహోవా గ్రుడ్డివారి కన్నులు తెరవజేయు వాడు. యెహోవా క్రుంగినవారిని లేవనెత్తువాడు. యెహోవా నీతిమంతులను ప్రేమించువాడు. యెహోవా పరదేశులను కాపాడువాడు. ఆయన తండ్రిలేనివారిని, విధవరాండ్రను, ఆదరించువాడు. భక్తిహీనుల మార్గమును ఆయన వంకర మార్గముగా చేయును. యెహోవా నిరంతరము ఏలును. సీయోనూ, నీ దేవుడు తరములన్నిటను రాజ్యము చేయును.

## పరిశుద్ధ గ్రంథ పఠన ప్రణాళిక

## బైబిల్ క్యాలెండర్ ఎనిమిదవ నెల /01

### దానియేలు గ్రంథము 6:1-28

తన రాజ్యమంతటిపైన అధిపతులుగా ఉండుటకై, నూట ఇరువదిమంది యధిపతులను నియమించుటకు, దర్యావేషునకు ఇష్టమాయెను. వారిపైన ముగ్గురిని ప్రధానులగా నియమించెను. ఆ ముగ్గురిలో, దానియేలు ముఖ్యుడు. రాజునకు నష్టము కలుగకుండునట్లు, ఆ యధిపతులు తప్పకుండా వీరికి లెక్కలు ఒప్పజెప్పవలెనని ఆజ్ఞ ఇచ్చెను. ఈ దానియేలు అతిశ్రేష్ఠమైన బుద్ధిగలవాడై, ప్రధానులలోను, అధిపతులలోను, ప్రఖ్యాతి నొందియుండెను గనుక, రాజ్యమంతటి మీద అతని నియమింపవలెనని రాజుద్దేశించెను. అందుకాప్రధానులును, అధిపతులును, రాజ్య పాలన విషయములో, దానియేలు మీద, ఏదైన ఒక నింద మోపవలెనని యుండి, తగిన హేతువు కనిపెట్టుచుండిరి గాని, దానియేలు నమ్మకస్థుడై, యే నేరమైనను, ఏ తప్పుయినను చేయువాడు కాడు గనుక, దానియేలులో తప్పయి నను లోపమైనను కనుగొనలేకపోయిరి. అందుకా మనుష్యులు, అతని దేవుని పద్ధతి విషయమందేగాని, మరి ఏ విషయమందును, అతనిలో లోపము కనుగొనలేమను కొనిరి. కాబట్టి ఆ ప్రధానులును, అధిపతులును, రాజు నొద్దకు సందడిగా కూడి వచ్చి ఇట్లనిరి. రాజగు దర్యావేషూ, చిరంజీవివై యుండువు గాక. రాజ్యపు ప్రధానులు, సేనాధిపతులు, అధిపతులు, మంత్రులు, సంస్థానాధిపతులు, అందరును కూడి, రాజొక ఖండితమైన చట్టము స్థిరపరచి, దానిని శాసనముగా చాటింపజేయునట్లు యోచన చేసిరి. ఎట్లనగా, ముప్పది దినముల వరకు, నీయొద్ద తప్ప మరి ఏ దేవుని యొద్దనైనను, మానవుని యొద్దనైనను, ఎవడును ఏ మనవియు చేయకూడదు. ఎవడైనను చేసినయెడల, వాడు సింహముల గుహలో పడద్రోయబడును. రాజూ, యీ ప్రకారముగా రాజు శాసనము ఒకటి పుట్టించి, మాదీయులయొక్కయు, పారసీకులయొక్కయు, పద్ధతిననుసరించి, స్థిరమగు శాసనముగా ఉండునట్లు, దానిమీద సంతకము చేయుమని మనవి చేసిరి. కాగా రాజగు దర్యావేషు, శాసనము వ్రాయించి, సంతకము చేసెను. ఇట్టి శాసనము సంతకము చేయబడెనని దానియేలు తెలిసికొనినను, అతడు తన యింటికి వెళ్లి, యధాప్రకారముగా అనుదినము ముమ్మారు మోకాళ్లూని, తన యింటి పైగది కిటికీలు యెరూషలేము తట్టునకు తెరువబడియుండగా, తన దేవునికి ప్రార్థన చేయుచు, ఆయనను స్తుతించుచువచ్చెను. ఆ మనుష్యులు గుంపుకూడి వచ్చి, దానియేలు తన దేవునికి ప్రార్థన చేయుటయు, ఆయనను బతిమాలుకొనుటయు చూచి, రాజు సముఖమునకు వచ్చి, శాసన విషయమును బట్టి, రాజూ, ముప్పది దినముల వరకు నీకు తప్ప మరి ఏ దేవుని కైనను, మానవునికైనను, ఎవడును ప్రార్థన చేయకూడదు. ఎవడైన చేసినయెడల, వాడు సింహముల గుహలో పడద్రోయబడునని నీవు ఆజ్ఞ ఇయ్యలేదా? అని మనవి చేయగా, రాజుమాదీయుల యొక్కయు, పారసీకుల యొక్కయు, పద్ధతి ప్రకారము ఆ సంగతి స్థిరము. ఎవరును, దాని రద్దుపరచజాలరనెను. అందుకు వారు, చెరపట్ట బడిన యూదులలోనున్న ఆ దానియేలు, నిన్నేగాని, నీవు పుట్టించిన శాసనమునేగాని లక్ష్యపెట్టక, అనుదినము ముమ్మారు ప్రార్థనచేయుచు వచ్చుచున్నాడనిరి. రాజు ఈ మాట విని, బహుగా వ్యాకులపడి, దానియేలును రక్షింపవలెనని తన మనస్సు దృఢము చేసికొని, సూర్యుడస్తమించువరకు, అతని విడిపించుటకు ప్రయత్నము చేసెను. ఆ మనుష్యులు దీని చూచి,

రాజునన్నిదికి సందడిగా కూడి వచ్చి, రాజు, రాజు స్థిరపరచిన యే శాసనము గాని, తీర్మానము గాని, యెవడును రద్దుపరచజాలడు. ఇది మాదీయులకును పారసీకులకును విధియని, తమరు తెలిసి కొనవలెననిరి. అంతట రాజు ఆజ్ఞ ఇయ్యగా, బంట్లాతులు దానియేలును పట్టుకొనిపోయి, సింహముల గుహలో పడద్రోసిరి. పడద్రోయగా, రాజు, నీవు అనుదినము తప్పక సేవించుచున్న నీ దేవుడే నిన్ను రక్షించునని దానియేలుతో చెప్పెను. వారు ఒక రాయి తీసికొని వచ్చి, ఆ గుహ ద్వారమున వేసి, దాని మూసిరి. మరియు దానియేలును గూర్చి రాజుయొక్క తీర్మానము మారునేమోయని, రాజు ముద్రను, అతని యధికారుల ముద్రను వేసి, దాని ముద్రించిరి. అంతట రాజు తన నగరునకు వెళ్లి, ఆ రాత్రి అంత ఉపవాసముండి, నాట్యవాద్యములను జరుగనియ్యలేదు. అతనికి నిద్రపట్టకపోయెను. తెల్లవారు జామున రాజు వేగిరమే లేచి, సింహముల గుహ దగ్గరకు త్వరపడిపోయెను. అతడు గుహ దగ్గరకు రాగానే, దుఃఖ స్వరముతో, దానియేలును పిలిచి, జీవముగల దేవుని సేవకుడైన దానియేలూ, నిత్యము నీవు సేవించుచున్న నీ దేవుడు నిన్ను రక్షింపగలిగెనా? అని యతనిని అడిగెను. అందుకు దానియేలు, రాజు చిరకాలము జీవించును గాక. నేను నా దేవుని దృష్టికి నిర్దోషినిగా కనబడితిని గనుక, ఆయన తన దూత నంపించి, సింహములు నాకు ఏహానియు చేయకుండ, వాటి నోళ్లు మూయించెను. రాజు, నీ దృష్టికి నేను నేరము చేసినవాడను కాను గదా అనెను. రాజు, ఇందును గూర్చి యతి సంతోషభరితుడై, దానియేలును గుహలోనుండి పైకి తీయుడని ఆజ్ఞ ఇయ్యగా, బంట్లాతులు దానియేలును బయటికి తీసిరి. అతడు తన దేవుని యందు భక్తిగలవాడైనందున అతనికి ఏ హానియు కలుగలేదు. రాజు ఆజ్ఞ ఇయ్యగా, దానియేలు మీద నిందమోపిన ఆ మనుష్యులను వారు తోడుకొని వచ్చి, సింహముల గుహలో పడద్రోసిరి. వారిని, వారి కుమారులను, వారి భార్యలను పడద్రోసిరి. వారా గుహ అడుగునకు రాకమునుపే, సింహముల పాలైరి. సింహములు, వారి యెముకలను సహితము పగులగొరికి పోడిచేసెను. అప్పుడు రాజుగు దర్భావేషు, లోకమంతట నివసించు సకల జనులకును, రాష్ట్రములకును, ఆ యా భాషలు మాటలాడువారికిని ఈలాగు వ్రాయించెను. మీకు క్షమాభివృద్ధి కలుగును గాక. నా సముఖమున నియమించిన దేవనగా, నా రాజ్యములోని సకల ప్రభుత్వముల యందుండు నివాసులు, దానియేలు యొక్క దేవునికి భయపడుచు, ఆయన సముఖమున వణకుచుండవలెను. ఆయనే జీవముగల దేవుడు, ఆయనే యుగయుగములుండువాడు, ఆయన రాజ్యము నాశనముకానేరదు, ఆయన ఆధిపత్యము తుదమట్టన కుండును. ఆయన విడిపించువాడును, రక్షించువాడునైయుండి, పరమందును, భూమి మీదను, సూచక క్రియలను ఆశ్చర్యకార్యములను చేయువాడు. ఆయనే సింహముల నోటనుండి ఈ దానియేలును రక్షించెను, అని వ్రాయించెను. ఈ దానియేలు, దర్భావేషు ప్రభుత్వ కాలమందును, పారసీకుడగు కోరేషు ప్రభుత్వ కాలమందును, వర్ధిల్లెను.

### కీర్తనలు 119:65-72

యెహోవా, నీ మాట చొప్పున, నీ సేవకునికి నీవు మేలు చేసియున్నావు. నేను నీ ఆజ్ఞలయందు నమ్మిక యుంచుచున్నాను. మంచి వివేచన, మంచి జ్ఞానము నాకు నేర్పము. శ్రమకలుగక మునుపు నేను త్రోవ విడిచితిని. ఇప్పుడు నీ వాక్యము ననుసరించి నడుచుకొను చున్నాను. నీవు దయాళుడవై మేలు చేయుచున్నావు. నీ కట్టడలను నాకు బోధింపుము. గర్విష్టులు నా మీద అబద్ధము కల్పించుదురు. అయితే పూర్ణహృదయముతో నేను నీ ఉపదేశములను అనుసరింతును. వారి హృదయము క్రొవ్వువలె మందముగా ఉన్నది. నేను నీ ధర్మశాస్త్రమును బట్టి ఆనందించుచున్నాను. నేను నీ కట్టడలను నేర్చుకొనునట్లు, శ్రమనొంది యుండుట నాకు మేలాయెను. వేలకొలది వెండి బంగారు నాణములకంటె, నీ విచ్చిన ధర్మశాస్త్రము నాకు మేలు.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఎనిమిదవ నెల /02

### దానియేలు గ్రంథము 9:1-19

మాదీయుడగు అహప్పీరోషు యొక్క కుమారుడైన దర్భావేషు, కర్ణీయులపైన రాజాయెను. అతని ఏలుబడిలో మొదటి సంవత్సరమందు, దానియేలును నేను, యెహోవా తన ప్రవక్తయగు యిర్మీయాకు సెలవిచ్చి, తెలియజేసినట్లు, యెరూషలేము



పాడుగా ఉండవలసిన డెబ్బది సంవత్సరములు సంపూర్ణియౌచున్నవని, గ్రంథముల వలన గ్రహించితిని. అంతట నేను గోనెపట్ట కట్టుకొని, ధూళి తలపైన వేసికొని, ఉపవాసముండి, ప్రార్థన విజ్ఞాపనలు చేయుటకై, ప్రభువగు దేవుని యెదుట, నా మనస్సును నిబ్బరము చేసికొంటిని. నేను నా దేవుడైన యెహోవా యెదుట ప్రార్థన చేసి, యొప్పుకొన్నదేమనగా, ప్రభువా, మాహాత్మ్యము గలిగిన భీకరుడవగు దేవా, నీ ఆజ్ఞలను అనుసరించి నడుచు వారియెడల, నీ నిబంధనను, నీ కృపను, జ్ఞాపకము చేయువాడా, మేమైతే నీ దాసులగు ప్రవక్తలు, నీ నామమును బట్టి, మా రాజులకును, మా యధిపతులకును, మా పితరులకును, యూదయ దేశ జనులకందరికిని చెప్పిన మాటలను ఆలకింపక, నీ ఆజ్ఞలను నీ విధులను అనుసరించుట మాని, పాపులమును, దుష్టులమునై, చెడుతనమందు ప్రవర్తించుచు, తిరుగుబాటు చేసినవారము. ప్రభువా, నీవే నీతిమంతుడవు. మేమైతే సిగ్గుచేత ముఖవికారమొందినవారము. మేము నీమీద తిరుగుబాటు చేసితిమి. దానిని బట్టి, నీవు సకల దేశములకు మమ్మును తరిమితివి. యెరూషలేములోను, యూదయ దేశములోను నివసించుచు, స్వదేశవాసులుగా ఉన్నట్టియు, పరదేశవాసులుగా ఉన్నట్టియు, ఇశ్రాయేలీయులందరికిని, మాకును, ఈ దినమున సిగ్గే తగియున్నది. ప్రభువా, నీకు విరోధముగా పాపము చేసినందున, మాకును, మా రాజులకును, మా యధిపతులకును, మా పితరులకును, ముఖము చిన్న బోవునట్లుగా సిగ్గే తగియున్నది. మేము మా దేవుడైన యెహోవాకు విరోధముగా తిరుగుబాటు చేసితిమి. అయితే ఆయన కృపా క్షమాపణలుగల దేవుడైయున్నాడు. ఆయన తన దాసులగు ప్రవక్తల ద్వారా మాకు ఆజ్ఞలు ఇచ్చి, వాటిని అనుసరించి నడుచుకొనవలెనని సెలవిచ్చెను గాని, మేము మా దేవుడైన యెహోవా మాట వినకపోతిమి. ఇశ్రాయేలీయులందరు నీ ధర్మశాస్త్రము నతిక్రమించి, నీ మాట వినక తిరుగుబాటు చేసిరి. మేము పాపము చేసితిమి గనుక, నేను శపించెదనని నీవు నీ దాసుడగు మోషే ధర్మ శాస్త్రమందు ప్రమాణము చేసియున్నట్లు, ఆ శాపమును మామీద కుమ్మరించితివి. యెరూషలే ములో జరిగిన కీడు మరి ఏ దేశములోను జరుగలేదు. ఆయన మా మీదికిని, మాకు ఏలికలుగా ఉండు మా న్యాయాధిపతుల మీదికిని, ఇంత గొప్ప కీడు రప్పించి, తాను చెప్పిన మాటలు నెరవేర్చెను. మోషే ధర్మశాస్త్రమందు వ్రాసిన కీడంతయు మాకు సంభవించినను, మేము మా చెడునడవడి మానకపోతిమి. నీ సత్యమును అనుసరించి బుద్ధి తెచ్చుకొనునట్లు, మా దేవుడైన యెహోవాను సమాధానపరచుకొనక పోతిమి. మేము మా దేవుడైన యెహోవా మాట వినలేదు గనుక, ఆయన తన సమస్త కార్యముల విషయమై, న్యాయస్థుడై యుండి, సమయము కనిపెట్టి, ఈ కీడు మా మీదికి రాజేసెను. ప్రభువా మా దేవా, నీవు నీ బాహు బలము వలన, నీ జనమును ఐగుప్తులోనుండి రప్పించుట వలన, ఇప్పటి వరకు, నీ నామమునకు ఘనత తెచ్చుకొంటివి. మేమైతే పాపముచేసి, చెడునడతలు నడిచినవారము. ప్రభువా, మా పాపములను బట్టియు, మా పితరుల దోషమును బట్టియు, యెరూషలేము, నీ జనుల చుట్టునున్న సకల ప్రజలయెదుట నిందాస్పదమైనది. యెరూషలేము నీకు ప్రతిష్ఠితమైన పర్వతము. ఆ పట్టణము మీదికి వచ్చిన నీ కోపమును, నీ రౌద్రమును, తొలగనిమ్మని, నీ నీతికార్యము లన్నిటిని బట్టి విజ్ఞాపనము చేసికొనుచున్నాను. ఇప్పుడైతే మా దేవా, దీనిని బట్టి, నీ దాసుడు చేయు ప్రార్థనలను, విజ్ఞాపనలను ఆలకించి, ప్రభువు చిత్తాను సారముగా శిథిలమై పోయిన నీ పరిశుద్ధ స్థలము మీదికి నీ ముఖప్రకాశము రానిమ్ము. నీ గొప్ప కనికరములను బట్టియే, మేము నిన్ను ప్రార్థించుచున్నాము గాని, మా స్వనీతికార్యములను బట్టి నీ సన్నిధిని నిలువబడి, ప్రార్థించుట లేదు. మా దేవా, చెవి యొగ్గి ఆలకింపుము. నీ కన్నులు తెరచి, నీ పేరుపెట్టబడిన యీ పట్టణము మీదికి వచ్చిన నాశనమును, నీ పేరు పెట్టబడిన యీ పట్టణమును దృష్టించి చూడుము. ప్రభువా ఆలకింపుము. ప్రభువా క్షమింపుము. ప్రభువా ఆలస్యము చేయక, చెవియొగ్గి, నా మనవి చిత్రించుము. నా దేవా, యీ పట్టణమును, ఈ జనమును నీ పేరు పెట్టబడినవే. నీ ఘనతను బట్టియే, నా ప్రార్థన వినుమని వేడుకొంటిని.

### కీర్తనలు 149:1-9

యెహోవాను స్తుతించుడి. యెహోవాకు క్రొత్త కీర్తన పాడుడి. భక్తులు కూడుకొను సమాజములో, ఆయనకు స్తోత్ర గీతము పాడుడి. ఇశ్రాయేలీయులు తమ్మును పుట్టించిన వానినిబట్టి సంతోషించుదురు గాక. సీయోను జనులు తమ రాజును బట్టి ఆనందించుదురు గాక. నాట్యముతో వారు ఆయన నామమును స్తుతించుదురు గాక. తంబురతోను సిఠారాతోను,

ఆయననుగూర్చి గానము చేయుదురు గాక. యెహోవా తన ప్రజలందు ప్రీతిగలవాడు. ఆయన దీనులను రక్షణతో అలంకరించును. భక్తులు ఘనతనొంది ప్రహర్షించుదురు గాక. వారు సంతోషభరితులై, తమ పడకలమీద ఉత్సాహ గానము చేయుదురు గాక. వారి నోట దేవునికి చేయబడు ఉత్సాహ స్తోత్రము లున్నవి. అన్యజనులకు ప్రతిదండన చేయుటకును, ప్రజలను శిక్షించుటకును, గొలుసులతో వారి రాజులను, ఇనుప సంకెళ్లతో వారి ఘనులను బంధించుటకును, విధింపబడిన తీర్పు వారిమీద నడుపుటకును, వారి చేతిలో రెండంచులు గల ఖడ్గమున్నది. ఆయన భక్తులకందరికి ఘనత యిదే. యెహోవాను స్తుతించుడి.

## పరిశుద్ధ గ్రంథ పఠన ప్రణాళిక

## బైబిల్ క్యాలెండర్ ఎనిమిదవ నెల /03

కొరింథీయులకు వ్రాసిన మొదటి పత్రిక 1:18-31; 2:6-10, 14; 3:18-23

సిలువను గూర్చిన వార్త, నశించుచున్న వారికి వెళ్లి తనము గాని, రక్షింపబడుచున్న మనకు, దేవుని శక్తి. ఇందు విషయమై, జ్ఞానుల జ్ఞానమును నాశనము చేతును. వివేకుల వివేకమును శూన్యపరతును, అని వ్రాయబడి యున్నది. జ్ఞాని యేమయ్యెను? శాస్త్రీ యేమయ్యెను? ఈ లోకపు (మూలభాషలో - ఈ యుగపు) తర్కవాది యేమయ్యెను? ఈలోక జ్ఞానమును దేవుడు వెళ్లితనముగా చేసియున్నాడు గదా? దేవుని జ్ఞానానుసారముగా, లోకము తన జ్ఞానము చేత దేవునిని ఎరుగకుండి నందున, సువార్త ప్రకటనయను వెళ్లితనము చేత, నమ్మువారిని రక్షించుట, దేవుని దయాపూర్వక సంకల్పమాయెను. యూదులు సూచక క్రియలు చేయుమని అడుగుచున్నారు. గ్రీసు దేశస్థులు జ్ఞానము వెదకుచున్నారు. అయితే మేము, సిలువ వేయబడిన క్రీస్తును, ప్రకటించుచున్నాము. ఆయన యూదులకు ఆటంకము గాను, అన్యజనులకు వెళ్లితనముగాను ఉన్నాడు. గాని, యూదులకేమి, గ్రీసుదేశస్థులకేమి, పిలువబడిన వారికే, క్రీస్తు, దేవుని శక్తియును, దేవుని జ్ఞానమునై యున్నాడు. దేవుని వెళ్లితనము, మనుష్య జ్ఞానముకంటే జ్ఞానముగలది. దేవుని బలహీనత, మనుష్యుల బలముకంటే బలమైనది. సహోదరులారా, మిమ్మును పిలిచిన పిలుపును చూడుడి. మీలో లోకరీతిని (మూలభాషలో - శరీరరీతిని) జ్ఞానులైనను, ఘనులైనను, గొప్ప వంశము వారైనను, అనేకులు పిలువబడలేదు గాని, ఏ శరీరయు, దేవుని యెదుట అతిశయింపకుండునట్లు, జ్ఞానులను సిగ్గు పరచుటకు, లోకములోనుండు వెళ్లివారిని దేవుడు ఏర్పరచుకొనియున్నాడు. బలవంతులైనవారిని సిగ్గుపరచుటకు, లోకములో బలహీనులైనవారిని, దేవుడు ఏర్పరచుకొనియున్నాడు. ఎన్నికైనవారిని వ్యర్థము చేయుటకు, లోకములో నీచులైనవారిని, తృణీకరింపబడినవారిని, ఎన్నికలేనివారిని, దేవుడు ఏర్పరచుకొని యున్నాడు. అయితే, ఆయన మూలముగా మీరు క్రీస్తు యేసు నందున్నారు. అతిశయించువాడు, ప్రభువునందే అతిశయింప వలెను, అని వ్రాయబడినది నెరవేరునట్లు, దేవుని మూలముగా, ఆయన మనకు జ్ఞానమును, నీతియు, పరిశుద్ధతయు, విమోచనమునాయెను.

పరిపూర్ణులైన వారి మధ్య జ్ఞానమును బోధించుచున్నాము. అది యీ లోక (మూలభాషలో - ఈ యుగ) జ్ఞానము కాదు. నిర్లక్ష్యులై పోవుచున్న, యీ లోకాధికారుల జ్ఞానమును కాదు గాని, దేవుని జ్ఞానము, మర్మమైనట్టుగా బోధించుచున్నాము. ఈ జ్ఞానము మరుగైయుండెను. జగదుత్పత్తికి ముందుగానే, దీనిని, దేవుడు మన మహిమ నిమిత్తము నియమించెను. అది లోకాధికారులలో ఎవనికిని తెలియదు. అది వారికి తెలిసియుండిన యెడల, మహిమా స్వరూపియగు ప్రభువును, సిలువ వేయక పోయియుండురు. ఇందును గూర్చి, దేవుడు తన్ను ప్రేమించువారి కొరకు ఏవి సిద్ధపరచెనే, అవి కంటికి కనబడలేదు, చెవికి వినబడలేదు, మనుష్య హృదయమునకు గోచరముకాలేదు అని, వ్రాయబడియున్నది. మనకైతే దేవుడు, వాటిని తన ఆత్మవలన బయలుపరచి యున్నాడు. ఆ ఆత్మ అన్నిటిని, దేవుని మర్మములను కూడ పరిశోధించుచున్నాడు.

ప్రకృతి సంబంధియైన మనుష్యుడు, దేవుని ఆత్మ విషయములను అంగీకరింపడు. అవి అతనికి వెళ్లితనముగా ఉన్నవి. అవి ఆత్మానుభవము చేతనే వివేచింపదగును గనుక, అతడు వాటిని గ్రహింపజాలడు.

ఎవడును తన్నుతాను మోసపరచుకొనకూడదు. మీలో ఎవడైనను, ఈ లోకమందు తాను జ్ఞానినని అనుకొనిన యెడల, జ్ఞాని అగునట్లు, వెట్టివాడు కావలెను. ఈ లోక జ్ఞానము, దేవుని దృష్టికి వెట్టితనమే. జ్ఞానులను, వారి కుయుక్తిలో ఆయన పట్టుకొనును. మరియు జ్ఞానుల యోచనలు వ్యర్థములని ప్రభువునకు తెలియును అని, వ్రాయబడి యున్నది. కాబట్టి యెవడును, మనుష్యులయందు అతిశయింపకూడదు. సమస్తమును మీవి. పొలైనను, అపొల్లోయైనను, కేఫాయైనను, లోకమైనను, జీవమైనను, మరణమైనను, ప్రస్తుతమందున్నవి యైనను, రాబోవునవి యైనను, సమస్తమును మీవే. మీరు క్రీస్తు వారు. క్రీస్తు దేవునివాడు.

**క్రీస్తులు 139:1-14** [ప్రధానగాయకునికి - దావీదు కీర్తన]

యెహోవా, నీవు నన్ను పరిశోధించి తెలిసికొని యున్నావు. నేను కూర్చుండుట, నేను లేచుట నీకు తెలియును. నాకు తలంపు పుట్టకమునుపే, నీవు నా మనస్సు గ్రహించుచున్నావు. నా నడకను, నా పడకను నీవు పరిశీలన చేసియున్నావు. నా చర్యలన్నిటిని, నీవు బాగుగా తెలిసికొనియున్నావు. యెహోవా, మాట నా నాలుకకు రాకమునుపే, అది నీకు పూర్తిగా తెలిసియున్నది. వెనుకను, ముందును , నీవు నన్ను ఆవరించియున్నావు. నీ చేయి నామీద ఉంచియున్నావు. ఇట్టి తెలివి నాకు మించినది. అది అగోచరము. అది నాకందదు. నీ ఆత్మయొద్ద నుండి నేనెక్కడికి పోవుదును? నీ సన్నిధినుండి నేనెక్కడికి పారిపోవుదును? నేను ఆకాశమునకెక్కినను, నీవు అక్కడను ఉన్నావు. నేను పాతాళమందు పండుకొనినను, నీవు అక్కడను ఉన్నావు. నేను వేకువ రెక్కలు కట్టుకొని సముద్ర దిగంతములలో నివసించినను, అక్కడను నీ చేయి నన్ను నడిపించును. నీ కుడిచేయి నన్ను పట్టుకొనును. అంధకారము నన్ను మరుగుచేయును. నాకు కలుగు వెలుగు రాత్రివలె ఉండును, అని నేననుకొనిన యెడల, చీకటి యైనను నీకు చీకటి కాకపోవును. రాత్రి పగటివలె నీకు వెలుగుగా ఉండును. చీకటియు, వెలుగును, నీకు ఏకరీతిగా ఉన్నవి. నా అంతరిండ్రియములను నీవే కలుగజేసితివి. నా తల్లి గర్భమందు నన్ను నిర్మించినవాడవు నీవే. నీవు నన్ను కలుగజేసిన విధము చూడగా, భయమును ఆశ్చర్యమును నాకు పుట్టుచున్నవి. అందును బట్టి నేను నీకు కృతజ్ఞతాస్తుతులు చెల్లించుచున్నాను. నీ కార్యములు ఆశ్చర్యకరములు. ఆ సంగతి నాకు బాగుగా తెలిసియున్నది.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /04**

**ఎజ్రా గ్రంథము 1:1-11; 2:64-65, 68-70; 3:1, 2; 4:4-6, 17, 21-24**

పారసీక దేశపు రాజైన కోరెషు ఏలుబడిలో మొదటి సంవత్సరమందు, యిర్మీయా ద్వారా పలుకబడిన తన వాక్యమును నెరవేర్చుటకై, యెహోవా పారసీ కదేశపు రాజైన కోరెషు మనస్సును ప్రేరేపింపగా, అతడు తన రాజ్యమందంతట చాటింపు చేయించి, వ్రాత మూలముగా ఇట్లు ప్రకటన చేయించెను. పారసీక దేశపు రాజైన కోరెషు ఆజ్ఞాపించునదేమనగా, ఆకాశమందలి దేవుడైన యెహోవా, లోకమందున్న సకల జనములను నా వశముచేసి, యూదా దేశమందున్న యెరూషలేములో తనకు మందిరమును కట్టించుమని నాకు ఆజ్ఞ ఇచ్చియున్నాడు. కావున మీలో ఎవరు ఆయన జనులైయున్నారో, వారు యూదా దేశమందున్న యెరూషలేమునకు బయలుదేరి, యెరూషలేములోని దేవుని మందిరమును, అనగా ఇశ్రాయేలీయుల దేవుడైన యెహోవా మందిరమును కట్టవలెను. వారి దేవుడు వారికి తోడ్చెయుండునుగాక. మరియు యెరూషలేములో నుండు దేవుని మందిరమును కట్టించుటకై, స్వచ్ఛార్వణను గాక, ఆ యా స్థలములలోని వారు, తమ యొద్ద నివసించువారికి వెండి బంగారములను వస్తువులను, పశువులను ఇచ్చి, సహాయము చేయవలెనని ఆజ్ఞాపించెను. అప్పుడు యూదా పెద్దలును, బెన్యామీనీయుల పెద్దలును, యాజకులును లేవీయులును ఎవరెవరి మనస్సును దేవుడు ప్రేరేపించెనో వారందరు, వారితో కూడుకొని వచ్చి, యెరూషలేములో ఉండు యెహోవా మందిరమును కట్టుటకు ప్రయాణమైరి. మరియు వారి చుట్టు నున్న వారందరును, స్వచ్ఛగా అర్పించినవి గాక, వెండి ఉపకరణములను, బంగారును, పశువులను, ప్రకస్తమైన వస్తువులను ఇచ్చి వారికి సహాయము చేసిరి. మరియు నెబుకద్నెజరు యెరూషలేములోనుండి తీసికొని వచ్చి, తన దేవతలయొక్క

గుడియందుంచిన యెహోవా మందిరపు ఉపకరణములను, రాజైన కోరేషు బయటికి తెప్పించెను. పారసీక దేశపు రాజైన కోరేషు తన ఖజానాదారుడైన మిత్రిదాతు ద్వారా వాటిని బయటికి తెప్పించి, లొక్క చేయించి, యూదులకు అధిపతియగు షేషబ్జరు చేతికి అప్పగించెను. వాటియొక్క లొక్క, ముప్పది బంగారపు పళ్లెములును, వెయ్యి వెండి పళ్లెములును, ఇరువది తొమ్మిది కత్తులును, ముప్పది బంగారు గిన్నెలును, నాలుగు వందల పది వెండితో చేయబడిన రెండవ రకమైన గిన్నెలును, మరి యితరమైన ఉపకరణములును, వెయ్యియై యుండెను. బంగారు వస్తువులును, వెండి వస్తువులును అన్నియు అయిదువేల నాలుగు వందలు. షేషబ్జరు బబులోను చరలో నుండి విడిపింపబడిన వారితో కూడ కలిసి, వీటన్నిటిని యెరూషలేమునకు తీసికొని వచ్చెను.

సమాజముయొక్క లొక్క మొత్తము, నలువది రెండువేల మూడువందల అరువదిమంది యాయెను. వీరుగాక, వీరి దాసులును, దాసురాండ్లును, ఏడు వేల మూడువందల ముప్పది యేడుగురు. మరియు వారిలో గాయకులును, గాయకురాండ్లును రెండువందలమంది యుండిరి.

కుటుంబ ప్రధానులు కొందరు, యెరూషలేములోనుండు యెహోవా మందిరమునకు వచ్చి, దేవుని మందిరమును దాని స్థలములో నిలుపుటకు కానుకలను స్వేచ్ఛార్పణములుగా అర్పించిరి. పని నెరవేర్చుటకు, తమ శక్తికొలది ఖజానాకు, పదునారు వేల మూడువందల తులముల బంగారమును, రెండు లక్షల యేబది వేల తులముల వెండిని, యాజకులకొరకు నూరు వస్త్రములను ఇచ్చిరి. యాజకులును, లేవీయులును, జనులలో కొందరును, గాయకులును, ద్వార పాలకులును, నెతీనీయులును, తమ పట్టణములకు వచ్చి కాపురముచేసిరి. మరియు ఇశ్రాయేలీయు లందరును తమ తమ పట్టణములందు కాపురము చేసిరి.

ఏడవ నెలలో ఇశ్రాయేలీయులు తమ తమ పట్టణములకు వచ్చిన తరువాత, జనులు ఏకమనస్సు కలిగినవారై యెరూషలేములో కూడి, యోజాదాకు కుమారుడైన యేషూవయును, యాజకులైన అతని సంబంధులును, షయల్తీయేలు కుమారుడైన జెరుబ్బాబెలును, అతని సంబంధులును లేచి, దైవజనుడైన మోషే నియమించిన ధర్మశాస్త్రము నందు వ్రాయబడిన ప్రకారముగా, దహనబలులు అర్పించుటకై ఇశ్రాయేలీయుల దేవుని బలిపీఠమును కట్టిరి.

దేశపు జనులు, యూదా వంశస్థులకు ఇబ్బంది కలుగజేసి, కట్టుచున్న వారిని బాధపరచిరి. మరియు పారసీక దేశపు రాజైన కోరేషు యొక్క దినములన్నిటిలోను, పారసీకదేశపు రాజైన దర్యావేషుయొక్క పరిపాలన కాలము వరకు, వారి ఉద్దేశమును భంగపరచుటకై, వారు మంత్రులకు లంచములిచ్చిరి. మరియు అహాష్వరోషు ఏల నారంభించినప్పుడు, వారు యూదా దేశస్థులను గూర్చియు, యెరూషలేము పట్టణపు వారిని గూర్చియు, ఉత్తరము వ్రాసి, వారిమీద తప్పు మోపిరి.

అప్పుడు రాజు మంత్రియగు రెహూమునకును, లేఖకుడగు షివ్తాయికిని, షోమ్రానులో నివసించువారి పక్షముగా నున్న మిగిలిన వారికిని, నది యవతలనుండు తక్కినవారికిని, మీకు, క్షేమ సంప్రాప్తి యగునుగాక అని, యీ మొదలగు మాటలు వ్రాయించి, సెలవిచ్చిన దేమనగా, కాబట్టి యిప్పుడు ఆ మనుష్యులు ఆ పని చాలించి, మేము సెలవిచ్చు వరకు, ఆ పట్టణమును కట్టక మానవలెనని ఆజ్ఞాపించుడి. ఇది తప్పకుండ చేయుటకు మీరు జాగ్రత్తపడుడి. రాజులకు నష్టము కలుగునట్లు, ద్రోహము పెరుగకుండ చూడుడి, అని సెలవిచ్చెను. రాజైన అర్తహాషస్త పంపించిన యుత్తరము యొక్క ప్రతి, రెహూమునకును, షివ్తాయికిని, వీరిపక్షముగా నున్న వారికిని వినిపింపబడి నప్పుడు, వారు త్వరగా యెరూషలేములోనున్న యూదులయొద్దకు వచ్చి, బలవంతము చేతను, అధికారము చేతను, వారు పని ఆపునట్లు చేయగా, యెరూషలేములో నుండు దేవుని మందిరపు పని నిలిచిపోయెను. ఈలాగున పారసీక దేశపు రాజైన దర్యావేషు ఏలుబడియందు, రెండవ సంవత్సరమువరకు ఆ పని నిలిచిపోయెను.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ ఎనిమిదవ నెల /05**

**ఎస్తేరు గ్రంథము 1:1-4; 2:5-7, 10, 17; 3:1, 8, 13; 4:1-16**

అహప్పర్షోషు దినములలో జరిగిన చర్యల వివరము. హిందూదేశము మొదలుకొని కూషు (ఇతియోపియ) దేశమువరకు, నూట ఇరువది యేడు సంస్థానములను అహప్పర్షోషు ఏలెను. ఆ కాలమందు రాజైన అహప్పర్షోషు షూషును కోటలో నుండి రాజ్యపరిపాలన చేయుచుండగా, తన యేలుబడియందు మూడవ సంవత్సరమున, తన అధిపతులకందరికిని సేవకులకును విందు చేయించెను. పారసీక దేశము యొక్కయు, మాద్య దేశము యొక్కయు, పరాక్రమశాలులును, ఘనులును సంస్థానాధిపతులును అతని సన్నిధి నుండగా, అతడు తన మహిమగల రాజ్యము యొక్క ఐశ్వర్య ప్రభావములను, తన మహాత్మాతిశయ ఘనతలను, అనేక దినములు, అనగా నూట ఎనుబది దినములు కనుపరచెను.

షూషును కోటలో బెన్యామీనీయుడగు కీషునకు పుట్టిన పిమ్మి కుమారుడగు యాయీరు వంశస్థుడైన మొర్రెకై అను ఒక యూదుడుండెను. బబులోను రాజైన నెబుకద్నెజరు యూదా రాజైన యెకోన్యాను పట్టుకొని పోయినప్పుడు, ఇతడు యెకోన్యాతోకూడ యెరూషలేము నుండి చెరపట్టబడినవారిలో ఒకడు. తన పినతండ్రి కుమార్తెయైన హదస్సా అను ఎస్తరు, తలితండ్రులు లేనిదై యుండగా, అతడామెను పెంచుకొనెను. ఆమె అందమైన రూపమును, సుందర ముఖమునుగలదై యుండెను. ఆమె తలిదండ్రులు మరణము పొందిన తరువాత, మొర్రెకై ఆమెను తన కుమార్తెగా స్వీకరించెను.

మొర్రెకై, నీ జాతిని నీ వంశమును కనుపరచకూడదని ఎస్తరునకు ఆజ్ఞాపించియుండెను గనుక, ఆమె తెలుపలేదు. స్త్రీలందరికంటె రాజు ఎస్తరును ప్రేమించెను. కన్యలందరికంటె ఆమె అతని వలన దయాదాక్షిణ్యములు పొందెను. అతడు రాజ్య కీర్తిమును ఆమె తలమీద ఉంచి ఆమెను వప్తికి బదులుగా రాణిగా నియమించెను.

ఈ సంగతులైన తరువాత, రాజైన అహప్పర్షోషు హమ్మెదాతా కుమారుడును అగాగీయుడునగు హమానును ఘనపరచి వాని హెచ్చించి, వాని పీఠమును తన దగ్గర నున్న అధిపతులందరికంటె ఎత్తుగా నుంచెను.

అంతట హమాను అహప్పర్షోషుతో చెప్పినదేమనగా, మీ రాజ్య సంస్థానములన్నిటియందుండు జనులలో ఒక జాతివారు చెదరియున్నారు. వారి విధులు సకలజనుల విధులకు వేరుగా ఉన్నవి. వారు రాజుయొక్క ఆజ్ఞలను గైకొనువారు కారు. కాబట్టి వారిని ఉండనిచ్చుట రాజునకు ప్రయోజనకరము కాదు.

అదారు అను పండ్రెండవ నెల పదమూడవ దినమందు, యవ్వనులనేమి వృద్ధులనేమి శిశువులనేమి స్త్రీలనేమి, యూదుల నందరిని ఒక్కదినమందే బొత్తిగా నిర్మూలము చేసి, వారి సొమ్ము కొల్లపుచ్చు కొమ్మని, తాకీదులు అందె వారిచేత రాజ్య సంస్థానములన్నిటికిని పంపబడెను.

జరిగినదంతయు తెలియగానే, మొర్రెకై తన బట్టలు చింపుకొని, గోనెపట్టలు వేసికొని, బూడిదె పోసికొని, పట్టణము మద్యకు బయలువెళ్లి, మహా శోకముతో రోదనముచేసి, రాజు గుమ్మము ఎదుటికి వచ్చెను. గోనె కట్టుకొనినవాడు రాజు గుమ్మమున ప్రవేశింపకూడదన్న ఆజ్ఞ కలదు. రాజుయొక్క ఆజ్ఞయు శాసనమును ఏ సంస్థానమునకు వచ్చెనే, అక్కడనున్న యూదులు ఉపవాసముండి, మహాదుఃఖములోను ఏడ్పులోను రోదనములోను మునిగినవారైరి. ఆనేకులు గోనెను బూడిదెను వేసికొని పడియుండిరి. ఎస్తరు యొక్క పనికత్తెలును ఆమె దగ్గరనున్న షుండులును వచ్చి, జరిగినదాని ఆమెకు తెలియజేయగా, రాణి, గొప్ప మనోవిచారము కలదై, మొర్రెకై కట్టుకొనియున్న గోనెపట్టను తీసివేయుమని ఆజ్ఞ ఇచ్చి, కట్టించుకొనుటకై అతని యొద్దకు వస్త్రములు పంపెను గాని, అతడు వాటిని తీసికొన లేదు. అప్పుడు ఎస్తరు, తన్ను కనిపెట్టి యుండుటకు రాజు నియమించిన షుండులలో హతాకు అను ఒకని పిలిచి, అది ఏమియైనది, ఎందుకైనది తెలిసికొనుటకు మొర్రెకై యొద్దకు వెళ్ళమని ఆజ్ఞ నిచ్చెను. హతాకు రాజు గుమ్మము ఎదుటనున్న పట్టణపు వీధిలో నుండు మొర్రెకై యొద్దకు పోగా, మొర్రెకై తనకు సంభవించిన దంతయు, యూదులను నాశనము చేయుటకుగాను హమాను, వారినిబట్టి రాజు ఖజానాకు తూచి యిచ్చెదనని చెప్పిన సొమ్ము మొత్తము ఇంత యనియును అతనికి తెలిపి, వారిని సంహరించుటకై షూషునలో ఇయ్యబడిన ఆజ్ఞ ప్రతిని ఎస్తరునకు చూసి తెలుపుమనియు, ఆమె తన జనుల విషయమై రాజును వేడుకొని, అతని సముఖమందు విన్నపము చేయుటకై అతనియొద్దకు పోవలె నని చెప్పుమనియు, దాని నతని కిచ్చెను. హతాకు వచ్చి, మొర్రెకైయొక్క మాటలను ఎస్తరుతో చెప్పెను. అంతట ఎస్తరు మొర్రెకైతో చెప్పుమని హతాకునకు సెలవిచ్చిన దేమనగా, పిలువ బడక,



పురుషుడే గాని, స్త్రీయే గాని రాజు, యొక్క అంతర్గతమున ప్రవేశించినయెడల, బ్రదుకునట్లుగా రాజు తన బంగారపు దండమును ఎవరితట్టు చాపునో, వారు తప్ప ప్రతివాడు సంహరింపబడునన్న కఠినమైన ఆజ్ఞ కలదని రాజసేవకుల కందరికిని, అతని సంస్థానములలోనున్న జనులకందరికిని తెలిసే యున్నది. నేటికి ముప్పది దినములనుండి, రాజు నొద్దకు ప్రవేశించుటకు నేను పిలువబడలేదని చెప్పుమనెను. వారు ఎస్తరు యొక్క మాటలు మొర్రెక్షెకి తెలుపగా, మొర్రెక్షె ఎస్తరుతో ఇట్లు ప్రత్యుత్తరమిచ్చి, రాజనగరులో ఉన్నంత మాత్రముచేత యూదులందరికంటి, నీవు తప్పించుకొందువని నీ మనస్సులో తలంచుకొనవద్దు. నీవు ఈ సమయమందు ఏమియు మాటలాడక మౌనముగానున్న యెడల, యూదులకు సహాయమును, విడుదలయు, మరియొక దిక్కునుండి వచ్చును గాని, నీవును నీ తండ్రి యింటివారును నశించుదురు. నీవు ఈ సమయమును బట్టియే రాజ్యమునకు వచ్చితివేమో ఆలోచించుకొనుమని చెప్పుమనెను. అప్పుడు ఎస్తరు మొర్రెక్షెతో మరల ఇట్లనెను. నీవు పోయి షూషనునందు కనబడిన యూదులనందరిని, సమాజమందిరమునకు సమకూర్చి, నా నిమిత్తము ఉపవాసముండి, మూడు దినములు అన్న పానములు చేయకుండుడి. నేనును నా పని కత్తెలును కూడ ఉపవాస ముందుము. ప్రవేశించుట న్యాయ వ్యతిరేకముగా నున్నను, నేను రాజు నొద్దకు ప్రవేశించుదును. నేను నశించిన నశించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /06**

**ఎజ్రా గ్రంథము 5:1-17**

ప్రవక్తలైన హగ్గయియు, ఇద్దో కుమారుడైన జెకర్యాయు, యూదా దేశమందును, యెరూషలేమునందును ఉన్న యూదులకు ఇశ్రాయేలీయుల దేవుడైన యెహోవా నామమున ప్రకటించగా, షయల్తీయేలు కుమారుడైన జెరుబ్బాబేలును, యోజాదాకు కుమారుడైన యేషూవయును లేచి, యెరూషలేములోనుండు దేవుని మందిరమును కట్టనారంభించిరి. మరియు దేవుని యొక్క ప్రవక్తలు వారితోకూడ నుండి, సహాయము చేయుచు వచ్చిరి. అంతట నది యివతల అధికారియైన తత్తెనైయును, షెతర్బోజ్నయియును, వారి పక్షముననున్న వారును, యూదుల యొద్దకు వచ్చి, ఈ మందిరమును కట్టుటకును ఈ ప్రాకారమును నిలుపుటకును ఎవరు మీకు సెలవిచ్చిరని అడుగగా, ఈ కట్టడమును చేయించిన వారి పేరులు మొదలైన సంగతులను మేము వారితో చెప్పితిమి. యూదుల దేవుడు, వారి పెద్దలమీద తన దృష్టియుంచినందున, ఆ సంతిని గూర్చి దర్యావేషు ఎదుటికి వచ్చువారు ఆజ్ఞనొందు వరకు, అధికారులు వారిని పని మాన్పింపలేదు. నది యివతల అధికారియైన తత్తెనైయును, షెతర్బో జ్నయియును, నది యివతల నుండువారి పక్షముగానున్న అపర్యెకాయులును, రాజైన దర్యావేషునకు పంపిన ఉత్తరము నకలు. రాజైన దర్యావేషునకు సకల క్షేమ ప్రాప్తియగును గాక. రాజువైన తమకు తెలియవలసిన దేమనగా, మేము యూదా ప్రదేశములోనికి వెళ్ళితిమి. అక్కడ మహా దేవునియొక్క మందిరము ఉన్నది. అది గొప్ప రాళ్లచేత కట్టబడినది. గోడలలో వ్రాసులు వేయబడినవి, మరియు ఈ పని త్వరగా జరుగుచు, వారి చేతిలో వృద్ధియగు చున్నది. ఈ మందిరమును కట్టుటకును, ఈ ప్రాకారములను నిలుపుటకును, ఎవరు మీకు సెలవిచ్చిరని మేము అక్కడనున్న పెద్దలను అడిగితిమి. వారిలో అధికారులైన వారి పేళ్లు వ్రాసి, తమకు తెలియజేయుటకై వారి పేళ్లను అడుగగా, వారు ఈలాగున ప్రత్యుత్తర మిచ్చిరి. మేము భూమ్యాకాశముల దేవుని యొక్క సేవకులమై, అనేక సంవత్సరముల క్రిందట, ఇశ్రాయేలీయులలో నొక గొప్ప రాజు కట్టించి, నిలిపిన మందిరమును మరల కట్టుచున్నాము. మా పితరులు, ఆకాశమందలి దేవునికి కోపము పుట్టించినందున, ఆయన వారిని కర్ణీయుడైన నెబుకద్నెజరను, బబులోను రాజు చేతికి అప్పగించెను. అతడు ఈ మందిరమును నాశనముచేసి, జనులను బబులోను దేశములోనికి చెరపట్టుకొని పోయెను. అయితే బబులోను రాజైన కోరెషు ఏలుబడిలో మొదటి సంవత్సరమందు, రాజైన కోరెషు దేవుని మందిరమును తిరిగి కట్టుటకు ఆజ్ఞ ఇచ్చెను. మరియు నెబుకద్నెజరు యెరూషలేమందున్న దేవాలయములో నుండి తీసి, బబులోను పట్టణమందున్న గుడిలోనికి కొనిపోయిన, దేవుని మందిరపు వెండి బంగారు ఉపకరణములను, రాజైన కోరెషు బబులోను పట్టణపు మందిరములోనుండి తెప్పించి, తాను అధికారిగా చేసిన షేష్యుజ్బు అను నతనికి అప్పగించి, నీవు ఈ ఉపకరణములను తీసికొని, యెరూషలేము పట్టణమందుండు దేవాలయమునకు

పోయి, దేవుని మందిరమును దాని స్థలమందు కట్టించుమని అతనికి ఆజ్ఞ ఇచ్చెను. కాబట్టి ఆ పేషుజ్జరు వచ్చి, యెరూషలేములోనుండు దేవుని మందిరపు పునాదిని వేయించెను. అప్పటినుండి, నేటివరకు అది కట్టబడుచున్నను, ఇంకను సమాప్తి కాకుండ ఉన్నది. కాబట్టి రాజువైన తమకు అనుకూలమైతే, బబులోను పట్టణ మందున్న రాజయొక్క ఖజానాలో వెదకించి, యెరూషలేములో నుండు దేవుని మందిరమును కట్టుటకు, రాజైన కోరేషు నిర్ణయముచేసినో లేదో అది తెలిసికొని, రాజువైన తమరు ఆజ్ఞ ఇచ్చి, యీ సంగతిని గూర్చి తమ చిత్తము తెలియజేయగోరు చున్నాము.

### కీర్తనలు 2:1-12

అన్యజనులు ఏల అల్లరి రేపుచున్నారు? జనములు ఏల వ్యర్థమైనదానిని తలంచుచున్నవి? మనము వారి కట్టు తెంపుదము రండి. వారి పాశములను మన యొద్దనుండి పారవేయుదము రండి, అని చెప్పుకొనుచు, భూరాజులు యెహోవాకును ఆయన అభిషిక్తునికీని విరోధముగా నిలువబడుచున్నారు. ఏలికలు ఏకీభవించి ఆలోచన చేయు చున్నారు. ఆకాశమందు ఆసీనుడగువాడు నవ్వుచున్నాడు. ప్రభువు వారిని చూచి అపహసించుచున్నాడు. ఆయన ఉగ్రుడై వారితో పలుకును. ప్రదండ కోపముచేత వారిని తల్లడింపజేయును. నేను నా పరిశుద్ధ పర్వతమైన సీయోను మీద నా రాజును ఆసీనునిగా చేసియున్నాను. కట్టడను నేను వివరించెదను. యెహోవా నాకీలాగు సెలవిచ్చెను. నీవు నా కుమారుడవు, నేడు నిన్ను కనియున్నాను. నన్ను అడుగుము. జనములను నీకు స్వాస్థ్యముగాను, భూమిని దిగంతములవరకు నొత్తగాను ఇచ్చెదను. ఇనుప దండముతో నీవు వారిని నలుగ గొట్టెదవు. కుండను పగులగొట్టినట్లు, వారిని ముక్క చెక్కలుగా పగుల గొట్టెదవు. కాబట్టి రాజులారా, వివేకులై యుండుడి, భూపతులారా, బోధనొందుడి. భయభక్తులు కలిగి యెహోవాను సేవించుడి. గడగడ వణకుచు సంతోషించుడి. ఆయన కోపము త్వరగా రగులుకొనును. కుమారుని ముద్దుపెట్టుకొనుడి. లేనియెడల ఆయన కోపించును. అప్పుడు మీరు త్రోవ తప్పి నశించెదరు. ఆయనను ఆశ్రయించువారందరు ధన్యులు.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ ఎనిమిదవ నెల /07

### హగ్గయి గ్రంథము 1:3-15; 2:1-9

అందుకు యెహోవా వాక్కు ప్రత్యక్షమై, ప్రవక్తయగు హగ్గయిద్వారా సెలవిచ్చినదేమనగా, ఈ మందిరము పాడైయుండగా, మీరు సరంబీ వేసిన యిండ్లలో నిసించుటకు ఇది సమయమా? కాబట్టి సైన్యములకధిపతియగు యెహోవా సెలవిచ్చిన దేమనగా, మీ ప్రవర్తనను గూర్చి ఆలోచించుకొనుడి. మీరు విస్తారముగా విత్తినను, మీకు కొంచెమే పండెను. మీరు భోజనము చేయుచున్నను, ఆకలి తీరకయున్నది. పానము చేయుచున్నను, దాహము తీరకయున్నది. బట్టలు కప్పు కొనుచున్నను, చలి ఆగకున్నది. పనివారు కష్టముచేసి జీతము సంపాదించు కొనినను, జీతము, చినిగిపోయిన సంచితో వేసినట్టుగా ఉన్నది. కాగా, సైన్యములకధిపతియగు యెహోవా సెలవిచ్చినదేమనగా, మీ ప్రవర్తనను గూర్చి ఆలోచించుకొనుడి. పర్వతములెక్కి, వ్రాసు తీసికొనివచ్చి, మీరు ఈ మందిరమును కట్టించినయెడల, దానియందు నేను సంతోషించి నన్ను ఘనపరచుకొందునని యెహోవా సెలవిచ్చుచున్నాడు. విస్తారముగా కావలెనని మీరు ఎదురు చూచితిరి గాని, కొంచెముగా పండెను. మీరు దానిని ఇంటికి తేగా, నేను దానిని చెదరగొట్టితిని. ఎందు చేతనని యెహోవా అడుగుచున్నాడు. నా మందిరము పాడైయుండగా, మీరందరు మీ మీ యిండ్లు కట్టుకొనుటకు త్వరపడుట చేతనే గదా. కాబట్టి మిమ్మును బట్టి, ఆకాశపుమంచు కురువక యున్నది. భూమి పండక యున్నది. నేను భూమికిని, పర్వతములకును, అనావృష్టి కలుగజేసి, దాన్యము విషయములోను, ద్రాక్షారసము విషయములోను, తైలము విషయములోను, భూమి ఫలించు సమస్తము విషయములోను, మనుష్యుల విషయములోను, పశువుల విషయములోను, చేతి పనులన్నిటి విషయములోను, క్షామము పుట్టించి యున్నాను. షుయ్రీయేలు కుమారుడైన జెరుబ్బాబెలును, యెహోజాదాకు కుమారుడును ప్రధానయాజకుడునగు యెహోషువయు, శేపించిన జనులందరును, తమ దేవుడైన యెహోవా మాటలు ఆలకించి, తమ దేవుడైన యెహోవా ప్రవక్తయైన హగ్గయిని పంపించి, తెలియజేసిన వార్త విని, యెహోవా యందు భయభక్తులు పూనిరి. అప్పుడు యెహోవా దూతయైన హగ్గయి,

యెహోవా తెలియజేసిన వార్తను బట్టి, జనులకు ప్రకటించినదేమనగా, నేను మీకు తోడుగా ఉన్నాను. ఇదే యెహోవా వాక్కు. యెహోవా, యూదా దేశపు అధికారియగు, షయల్తీయేలు కుమారుడైన జెరుబ్బాబెలుయొక్క మనస్సును, ప్రధాన యాజకుడగు యెహోజాదాకు కుమారుడైన యెహోషువ మనస్సును, శేషించిన జనులందరి మనస్సును ప్రేరేపింపగా, వారు కూడివచ్చి, రాజైన దర్యావేషుయొక్క యేలుబడియందు, రెండవ సంవత్సరము, ఆరవ నెల యిరువది నాలుగవ దినమున, సైన్యములకు అధిపతియగు తమ దేవుని మందిరపు పనిచేయ మొదలుపెట్టిరి.

ఏడవ నెల యిరువది యొకటవ దినమున, యెహోవా వాక్కు ప్రవక్తయగు హగ్గయికి ప్రత్యక్షమై, సెలవిచ్చిన దేమనగా, నీవు యూదా దేశపు అధికారియగు షయల్తీయేలు కుమారుడైన జెరుబ్బాబెలుతోను, ప్రధానయాజకుడగు యెహోజాదాకు కుమారుడైన యెహోషువతోను, శేషించిన జనులతోను ఇట్లనుము. పూర్వకాలమున, ఈ మందిరమునకు కలిగిన మహిమను చూచినవారు మీలో ఉన్నారు గదా. అట్టివారికి ఇది ఎట్టిదిగా కనబడుచున్నది? దానితో ఇది ఎందునను పోలినది కాదని తోచుచున్నది గదా. అయినను యెహోవా ఆజ్ఞ ఇచ్చిన దేమనగా, జెరుబ్బాబెలూ, ధైర్యము తెచ్చుకొమ్ము. ప్రధానయాజకుడగు యెహోజాదాకు కుమారుడైన యెహోషువూ, ధైర్యము తెచ్చుకొమ్ము. దేశములోనున్న సమస్త జనులారూ, ధైర్యము తెచ్చుకొని పని జరిగించుడి. నేను మీకు తోడుగా ఉన్నాను. ఇదే సైన్యములకు అధిపతియగు యెహోవా వాక్కు. మీరు ఐగుప్తు దేశములో నుండి వచ్చినప్పుడు, నేను మీతో చేసిన నిబంధన జ్ఞాపకము చేసికొనుడి. నా ఆత్మ మీ మధ్యన ఉన్నది గనుక భయపడకుడి. మరియు సైన్యములకు అధిపతియగు యెహోవా సెలవిచ్చినదేమనగా, ఇక కొంతకాలము, ఇంకొకమారు ఆకాశమును, భూమిని, సముద్రమును, నేలను నేను కంపింపజేతును. నేను అన్యజనులనందరిని కదలింపగా, అన్యజనులందరి యొక్క యిష్టవస్తువులు తేబడును. నేను ఈ మందిరమును మహిమతో నింపుదును. ఇదే సైన్యములకు అధిపతి యగు యెహోవా వాక్కు. వెండి నాది, బంగారు నాది, ఇదే సైన్యములకు అధిపతియగు యెహోవా వాక్కు. ఈ కడవరి మందిరము యొక్క మహిమ, మునుపటి మందిరముయొక్క మహిమను మించునని, సైన్యములకు అధిపతియగు యెహోవా సెలవిచ్చుచున్నాడు. ఈ స్థలమందు నేను సమాధానము నిలుప ననుగ్రహించెదను. ఇదే సైన్యములకు అధిపతియగు యెహోవా వాక్కు.

### కీర్తనలు 48:1-14

మన దేవుని పట్టణమందు, ఆయన పరిశుద్ధ పర్వతమందు, యెహోవా గొప్పవాడును, బహు కీర్తనీయుడునై యున్నాడు. ఉత్తర దిక్కున మహారాజు పట్టణమైన సీయోను పర్వతము, రమ్యమైన యెత్తుగల చోట నుంచబడి, సర్వభూమికి సంతోషకరముగా నున్నది. దాని నగరులలో, దేవుడు ఆశ్రయముగా ప్రత్యక్ష మగుచున్నాడు. రాజులు కూడిరి. వారు ఏకముగా కూడి వచ్చిరి. వారు దాని చూచిన వెంటనే ఆశ్చర్యపడిరి. భ్రమపడి త్వరగా వెళ్లిపోయిరి. వారచ్చటనుండగా, వణకును, ప్రసవించు స్త్రీ వేదనయు, వారిని పట్టెను. తూర్పుగాలిని లోపి, తర్షిషు ఓడలను నీవు పగులగొట్టు చున్నావు. సైన్యములకధిపతియగు యెహోవా పట్టణమునందు, మన దేవుని పట్టణమునందు, మనము వినినట్టుగానే జరుగుట మనము చూచి యున్నాము. దేవుడు నిత్యముగా దానిని స్థిరపరచియున్నాడు. (సెలా.) దేవా, మేము నీ ఆలయమునందు నీ కృపను ధ్యానించితిమి. దేవా, నీ నామము ఎంత గొప్పదో, నీ కీర్తియు భూదిగంతములవరకు అంత గొప్పది. నీ కుడిచెయ్యి నీతితో నిండియున్నది. నీ న్యాయవిధులను బట్టి, సీయోను పర్వతము సంతోషించును గాక. యూదా కుమార్తెలు ఆనందించుదురు గాక. ముందు రాబోవు తరములకు దాని వివరము మీరు చెప్పునట్లు, సీయోను చుట్టు తిరుగుచు, దానిచుట్టు సంచరించుడి. దాని బురుజులను లెక్కించుడి. దాని ప్రాకారములను నిదానించి చూడుడి. దాని నగరులలో సంచరించి, వాటిని చూడుడి. ఈ దేవుడు సదాకాలము మనకు దేవుడై యున్నాడు. మరణము వరకు, ఆయన మనలను నడిపించును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఎనిమిదవ నెల /08

జెకర్యా గ్రంథము 1:1-6; 2:8-13; 3:1-7; 4:1-6; 9:9, 12; 10:6, 12; 13:1

దర్యావేషు ఏలుబడియందు రెండవ సంవత్సరము, ఎనిమిదవ నెలలో, యెహోవా వాక్కు ప్రవక్తయు ఇద్దోకు పుట్టిన బెరక్కా కుమారుడునైన, జెకర్యాకు ప్రత్యక్షమై సెలవిచ్చిన దేమనగా, యెహోవా మీ పితరుల మీద బహుగా కోపించెను. కాబట్టి, నీవు వారితో ఇట్లనుము. సైన్యములకు అధిపతియగు యెహోవా సెలవిచ్చిన దేమనగా, మీరు నాతట్టు తిరిగినయెడల, నేను మీ తట్టు తిరుగుదునని, సైన్యములకు అధిపతియగు యెహోవా సెలవిచ్చుచున్నాడు. ఇదే సైన్యములకు అధిపతియగు యెహోవా వాక్కు. మీరు, మీ పితరులవంటివారై యుండవద్దు. పూర్వకులైన ప్రవక్తలు, సైన్యములకు అధిపతియగు యెహోవా సెలవిచ్చినదేమనగా, మీ దుర్మార్గతను, మీ దుష్క్రియలను మాని, తిరుగుడని వారికి ప్రకటించినను వారు వినకపోయిరి. నా మాట ఆలకించక పోయిరి. ఇదే యెహోవా వాక్కు. మీ పితరులేమైరి? ప్రవక్తలు నిత్యము బ్రదుకుదురా? అయినను నా సేవకులైన ప్రవక్తలకు నేను సెలవిచ్చిన మాటలును, కట్టడలును, మీ పితరుల విషయములో నెరవేరలేదా? నెరవేరగా, వారు తిరిగి, మన ప్రవర్తనను బట్టియు, క్రియలను బట్టియు, యెహోవా మనకు చేయదలచిన ప్రకారముగా, ఆయన అంతయు మనకు చేసియున్నాడని చెప్పుకొనిరి.

సైన్యములకు అధిపతియగు యెహోవా సెలవిచ్చినదేమనగా, మిమ్మును ముట్టినవాడు తన కనుగుడ్డును ముట్టినవాడని యెంచి, తనకు ఘనత తెచ్చుకొనదలచి, మిమ్మును దోచుకొనిన అన్యజనులయొద్దకు ఆయన నన్ను పంపియున్నాడు. నేను నా చేతిని వారిమీద ఆడించగా, వారు తమ దాసులకు దోపుడు సొమ్ముగుదురు. అప్పుడు సైన్యములకు అధిపతియగు యెహోవా, నన్ను పంపియున్నాడని మీరు తెలిసికొందురు. సీయోను నివాసులారా, నేను వచ్చి మీ మధ్యను నివాసము చేతును. సంతోషముగానుండి పాటలు పాడుడి. ఇదే యెహోవా వాక్కు. ఆ దినమున అన్యజనులనేకులు యెహోవాను హత్తుకొని నాకు జనులగుదురు. నేను మీ మధ్య నివాసముచేతును. అప్పుడు యెహోవా నన్ను మీ యొద్దకు పంపి యున్నాడని, మీరు తెలిసికొందురు. మరియు తనకు స్వాస్థ్యమని యెహోవా ప్రతిష్ఠితమైన దేశములో, యూదాను స్వతంత్రించుకొనును. యెరూషలేమును ఆయన ఇకను కోరుకొనును. సకలజనులారా, యెహోవా తన పరిశుద్ధమైన నివాసము విడిచి వచ్చుచున్నాడు. ఆయన సన్నిధిని మౌనులై యుండుడి.

మరియు యెహోవా దూత యెదుట, ప్రధాన యాజకుడైన యెహోషువ నిలువబడుటయు, సాతాను ఫిర్యాదియై, అతని కుడిపార్శ్వమున నిలువబడుటయు అతడు నాకు కనుపరచెను. సాతానూ, యెహోవా నిన్ను గద్దించును, యెరూషలేమును కోరుకొను యెహోవా నిన్ను గద్దించును. ఇతడు అగ్నిలోనుండి తీసిన కొరవివలెనే యున్నాడు గదా అని, యెహోవా దూత సాతానుతో అనెను. యెహోషువ మలిన వస్త్రములు ధరించినవాడై, దూత సముఖములో నిలువబడియుండగా, దూత దగ్గర నిలిచియున్నవారిని పిలిచి, ఇతని మైలబట్టలు తీసివేయుడని ఆజ్ఞాపించి, నేను నీ దోషమును పరిహరించి, ప్రశస్తమైన వస్త్రములతో నిన్ను అలంకరించుచున్నాను, అని సెలవిచ్చెను. అతని తలమీద తెల్లని పాగా పెట్టించుడని నేను మనవిచేయగా, వారు అతని తలమీద తెల్లని పాగాపెట్టి, వస్త్రములతో అతనిని అలంకరించిరి. యెహోవా దూత దగ్గర నిలుచుండెను. అప్పుడు యెహోవా దూత, యెహోషువకు ఈలాగు ఆజ్ఞ ఇచ్చెను. సైన్యములకు అధిపతియగు యెహోవా సెలవిచ్చినదేమనగా, నా మార్గములలో నడుచుచు, నేను నీ కప్పగించిన దానిని భద్రముగా గైకొనిన యెడల, నీవు నా మందిరము మీద అధికారివై, నా ఆవరణములను కాపాడువాడవగుదువు. మరియు ఇక్కడ నిలువబడు వారికి కలిగినట్లు, నా సన్నిధిని నిలుచు భాగ్యము నీ కిత్తును.

నాతో మాటలాడుచున్న దూత తిరిగి వచ్చి, నిద్ర పోయిన యొకని లేపినట్లు, నన్ను లేపి, నీకు ఏమి కనబడు చున్నదని యడుగగా, నేను సువర్ణమయమైన దీపస్తంభమును, దానిమీద ఒక ప్రమిదెయును, దీప స్తంభమునకు ఏడు దీపములును, దీపమునకు ఏడేసి గొట్టములును కనబడుచున్నవి. మరియు రెండు ఒలీవ చెట్లు, దీప స్తంభమునకు కుడిప్రక్క ఒకటియు, ఎడమప్రక్క ఒకటియు, కనబడుచున్నవని చెప్పి, నా యేలినవాడా, యిదేమిటి యని నాతో మాటలాడుచున్న దూత నడిగితిని. నాతో మాటలాడుచున్న దూత ఇదేమిటో నీకు తెలియదా, యని నన్నడుగగా, నేను, నా యేలినవాడా, నాకు తెలియదంటిని.

అప్పుడతడు నాతో ఇట్లనెను. జెరుబ్బాబెలునకు ప్రత్యక్షమగు యెహోవా వాక్కు ఇదే. శక్తి చేతనైనను, బలము చేతనైనను కాక, నా ఆత్మచేతనే ఇది జరుగునని సైన్యములకు అధిపతియగు యెహోవా సెలవిచ్చెను.

సీయోను నివాసులారా, బహుగా సంతోషించుడి. యెరూషలేము నివాసులారా, ఉల్లాసముగా ఉండుడి. నీ రాజు నీతిపరుడును, రక్షణగలవాడును, దీనుడునై, గాడిదను, గాడిద పిల్లను ఎక్కి, నీయొద్దకు వచ్చుచున్నాడు.

బంధకములలో పడియుండియు, నిరీక్షణ గలవారలారా, మీ కోటను మరల ప్రవేశించుడి. రెండంతలుగా మీకు మేలు చేసెదనని, నేడు నేను, మీకు తెలియజేయుచున్నాను.

నేను యూదా వారిని బలశాలురుగా చేసెదను. యోసేపు సంతతివారికి రక్షణ కలుగజేసి, వారికి నివాస స్థలము ఇచ్చెదను. నేను వారియెడల జాలిపడుదును. నేను వారి దేవుడనైన యెహోవాను. నేను వారి మనవి ఆలకింపగా, నేను వారిని విడిచిపెట్టిన సంగతి, వారు మరచిపోవుదురు.

నేను వారిని యెహోవాయందు బలశాలురగా చేయుదును. ఆయన నామము స్మరించుచు, వారు వ్యవహరింతురు. ఇదే యెహోవా వాక్కు.

ఆ దినమున పాపమును, అపవిత్రతను పరిహరించుటకై, దావీదు సంతతి వారికోరకును, యెరూషలేము నివాసుల కోరకును, ఊట యొకటి తియ్యబడును.

### కీర్తనలు 54:1-7

[ప్రధాన గాయకునికి - తంతి వాద్యములతో పాడదగినది - జీషీయులు వచ్చి, దావీదు మాలో దాగియున్నాడు కాడా అని, సౌలుతో చెప్పినప్పుడు, దావీదు రచించిన దైవ ధ్యానము]

దేవా, నీ నామమును బట్టి నన్ను రక్షింపుము. నీ పరాక్రమమును బట్టి నాకు న్యాయము తీర్పుము. దేవా, నా ప్రార్థన ఆలకింపుము. నా నోటి మాటలు చెవినిబెట్టుము. అన్యులు నా మీదికి లేచియున్నారు. బలాధ్యులు నా ప్రాణము తీయ జూచుచున్నారు. వారు తమయెదుట దేవుని ఉండుకొన్నవారు కారు. (సెలా.) ఇదిగో దేవుడే నాకు సహాయుడు. ప్రభువే నా ప్రాణమును ఆదరించువాడు. నా శత్రువులు చేయు కీడు ఆయన వారి మీదికి రప్పించును. నీ సత్యమును బట్టి వారిని నశింపజేయుము. సేచ్చార్పణలైన బలులను నేను నీకర్పించెదను. యెహోవా, నీ నామము ఉత్తమము. నేను దానికి కృతజ్ఞతాస్తుతులు చెల్లించుచున్నాను. ఆపదలన్నిటిలోనుండి ఆయన నన్ను విడిపించి యున్నాడు. నా శత్రువుల గతిని చూచి, నా కన్ను సంతోషించుచున్నది.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఎనిమిదవ నెల /09

### ఎజ్రా గ్రంథము 6:1-22

అప్పుడు రాజైన దర్మావేషు ఆజ్ఞ ఇచ్చినందున, బబులోనులో ఖజానాలోని దస్తావేజు కొట్టులో వెదకగా, మాదీయుల ప్రదేశమందు ఎగ్బతానా యను పురములో ఒక గ్రంథము దొరికెను. దానిలో వ్రాయబడియున్న యీ సంగతి కనబడెను. రాజైన కోరేషు ఏలుబడిలో మొదటి సంవత్సరమందు, అతడు యెరూషలేములో ఉండు దేవుని మందిరమును గూర్చి నిర్ణయించినది. బలులు అర్పింపతగిన స్థలముగా మందిరము కట్టెంపబడవలెను. దాని పునాదులు గట్టిగా వేయబడవలెను. దాని నిడివి అరువది మూరలును దాని వెడల్పు అరువది మూరలును ఉండవలెను. మూడు వరుసలు గొప్ప రాళ్ల చేతను, ఒక వరుస క్రొత్త వ్రాసుల చేతను కట్టెంపబడవలెను. దాని వ్యయమును రాజయొక్క ఖజానాలోనుండి యియ్యవలెను. మరియు యెరూషలేములోనున్న ఆలయములో నుండి, నెబుకద్నెజరు బబులోనునకు తీసికొని వచ్చిన దేవుని మందిరము యొక్క వెండి బంగారు ఉపకరణములు తిరిగి అప్పగింపబడి, యెరూషలేములోనున్న మందిరమునకు తేబడి, దేవుని మందిరములో వాటి స్థలమందు పెట్టబడవలెను. కావున రాజైన దర్మావేషు ఈలాగు సెలవిచ్చెను. నది యవతల అధికారియైన తత్తెనై అను నీవును, షెతర్బోజ్బయి అను నీవును, నది యవతల మీతోకూడ నున్న అపర్యేకాయులును



యూదుల జోలికి పోక, దేవుని మందిరపు పని జరుగనిచ్చి, వారి అధికారిని పెద్దలను దేవుని మందిరమును దాని స్థలమందు కట్టింప నియ్యుడి. మరియు దేవుని మందిరమును కట్టించునట్లుగా, యూదుల యొక్క పెద్దలకు మీరు చేయవలసిన సహాయమును గూర్చి మేము నిర్ణయించినదేమనగా, రాజయొక్క సొమ్ములోనుండి, అనగా నది యవతలనుండి వచ్చిన పన్నులో నుండి, వారు చేయు పని నిమిత్తము తడవు ఏ మాత్రమును చేయక, వారి వ్యయమునకు కావలసినదాని ఇయ్యవలెను. మరియు ఆకాశమందలి దేవునికి దహన బలులు అర్పించుటకై, కోడెలేగాని, గొర్రె పొట్టెళ్లేగాని, గొర్రె పిల్లలేగాని, గోధుమలే గాని, ఉప్పే గాని, ద్రాక్షారసమే గాని నూనెయేగాని, యెరూషలేములో నున్న యాజకులు, ఆకాశమందలి దేవునికి సువాసనయైన అర్ఘ్యాలను అర్పించి, రాజును, అతని కుమారులును జీవించునట్లు, ప్రార్థనచేయు నిమిత్తమై, వారు చెప్పిన దానిని బట్టి, ప్రతిదినమును తప్పకుండ, వారికి కావలసినదంతయు ఇయ్యవలెను. ఇంకను మేము నిర్ణయించినదేమనగా, ఎవడైనను ఈ ఆజ్ఞను భంగపరచినయెడల, వాని యింటి వెన్నుగాడి ఊడ దీయబడి, నిలువనెత్తబడి, దాని మీద వాడు ఊరితీయింప బడును, ఆ తప్పును బట్టి వాని యిల్లు పెంటరాశి చేయబడును. ఏ రాజులే గాని, యే జనులేగాని, యీ ఆజ్ఞను భంగపరచి, యెరూషలేములోనున్న దేవుని మందిరమును నశింపజేయుటకై చెయ్యి చాపిన యెడల, తన నామమును అక్కడ ఉంచిన దేవుడు వారిని నశింప జేయును. దర్యావేషు అను నేనే యీ ఆజ్ఞ ఇచ్చితిని. మరియు అది అతి వేగముగా జరుగ వలెనని వ్రాయించి అతడు తాకిడుగా పంపించెను. అప్పుడు నది యివతల అధికారియైన తత్తెనైయును, షెతర్బోజ్నయియును, వారి ఐక్యమున నున్నవారును, రాజైన దర్యావేషు ఇచ్చిన ఆజ్ఞ చొప్పున, వేగముగా పని జరిపించిరి. యూదుల పెద్దలు కట్టించుచు, ప్రవక్తయైన హగ్గయియు, ఇద్దో కుమారుడైన జెకర్యాయు, హెచ్చరించుచున్నందున, పని బాగుగా జరిపిరి. ఈ ప్రకారము ఇశ్రాయేలీయుల దేవుని ఆజ్ఞ ననుసరించి వారు కట్టించుచు, కోరేషు, దర్యావేషు, అర్తహషపు అను పాఠశాల దేశపు రాజుల ఆజ్ఞ చొప్పున ఆ పని సమాప్తి చేసిరి. రాజైన దర్యావేషు ఏలుబడి యందు, ఆరవ సంవత్సరము అదారు నెల మూడవనాటికి, మందిరము సమాప్తి చేయబడెను. అప్పుడు ఇశ్రాయేలీయులును, యాజకులును, లేవీయులును, చెరలోనుండి విడుదలనొందిన తక్కినవారును, దేవుని మందిరమును ఆనందముతో ప్రతిష్ఠించిరి. దేవుని మందిరమును ప్రతిష్ఠించినప్పుడు, నూరు ఎడ్లను, రెండు వందల పొట్టెళ్లను, నాలుగువందల గొర్రెపిల్లలను, ఇశ్రాయేలీయులకందరికిని పాప పరిహారార్థ బలిగా ఇశ్రాయేలీయుల గోత్రముల లెక్కచొప్పున, పండ్రెండు మేక పోతులను అర్పించిరి. మరియు వారు యెరూష లేములోనున్న దేవుని సేవ జరిపించుటకై, మోషే యొక్క గ్రంథమందు వ్రాసిన దానిని బట్టి, తరగతుల చొప్పున, యాజకులను వరుసలచొప్పున లేవీయులను నిర్ణయించిరి. చెరలోనుండి విడుదల నొందినవారు, మొదటి నెల పదునాలుగవ దినమున, పస్కాపండుగ ఆచరించిరి. యాజకులును, లేవీయులును, తమ్మును తాము పవిత్రపరచుకొని, పవిత్రులైన తరువాత, చెరలోనుండి విడుదల నొందిన వారందరికొరకును, తమ బంధువులైన యాజకుల కొరకును తమ కొరకును పస్కాపండువును వధించిరి. కావున చెరలో నుండి విడుదలనొంది తిరిగివచ్చిన ఇశ్రాయేలీయులును, ఇశ్రాయేలీయుల దేవుడైన యెహోవాను ఆశ్రయించుటకై, దేశమందుండు అన్యజనులలో అపవిత్రతనుండి తమ్మును తాము ప్రత్యేకించుకొనిన వారందరును వచ్చి, తిని, పులియని రొట్టెల పండుగను ఏడు దినములు ఆనందముతో ఆచరించిరి. ఏలయనగా, ఇశ్రాయేలీయుల దేవుని మందిరపు పని విషయమై వారి చేతులను బలపరచుటకు, యెహోవా అష్షూరు రాజు హ్వాదయమును వారి వైపు త్రిప్పి వారిని సంతోషింపజేసెను.

**కీర్తనలు 66:1-7** [ప్రధాన గాయకునికి - కీర్తన - గీతము]

సర్వలోక నివాసులారా, దేవునిగూర్చి సంతోష గీతము పాడుడి. ఆయన నామ ప్రభావము కీర్తించుడి. ఆయనకు ప్రభావము ఆరోపించి, ఆయనను స్తోత్రించుడి. ఈలాగు దేవునికి స్తోత్రము చెల్లించుడి. నీ కార్యములు ఎంతో భీకరమైనవి. నీ బలాతిశయమును బట్టి, నీ శత్రువులు లొంగి, నీ యొద్దకు వచ్చెదరు. సర్వలోకము నీకు నమస్కరించి, నిన్ను కీర్తించును. నీ నామమును బట్టి నిన్ను కీర్తించును. (సెలా.) దేవుని ఆశ్చర్యకార్యములను చూడ రండి. నరులయెడల ఆయన జరిగించు కార్యములను చూడగా, ఆయన భీకరుడై యున్నాడు. ఆయన సముద్రమును ఎండిన భూమిగా జేసెను. జనులు కాలినడకచే

దాటిరి. అక్కడ ఆయనయందు మేము సంతోషించితిమి. ఆయన తన పరాక్రమమువలన నిత్యము ఏలుచున్నాడు? అన్యజనులవేద ఆయన తన దృష్టియించియున్నాడు. ద్రోహులు తమ్ము తాము హెచ్చించుకొన తగదు. (సెలా.)

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఎనిమిదవ నెల /10

ఫిలిప్పీయులకు వ్రాసిన పత్రక 1:1-30

ఫిలిప్పీలో ఉన్నక్రీస్తు యేసు నందలి (క్రీస్తు అను శబ్దమునకు అభిషక్తుడు అని అర్థము) సకల పరిశుద్ధులకును, అధ్యక్షులకును, పరిచారకులకును, క్రీస్తుయేసు దాసులైన పౌలును, తిమోతీయును, శుభమని చెప్పి, వ్రాయునది. మన తండ్రియగు దేవునినుండియు, ప్రభువగు యేసుక్రీస్తు నుండియు, మీకు కృపయు, సమాధానమును, కలుగును గాక. మొదటి దినమునుండి, ఇదివరకు, సువార్త విషయములో, మీరు నాతో పాలివారై యుండుట చూచి, మీలో ఈ సతీక్రియ నారంభించిన వాడు, యేసుక్రీస్తు దినము వరకు, దానిని కొనసాగించునని, రూడిగా నమ్ముచున్నాను. గనుక మీ అందరి నిమిత్తము, నేను చేయు ప్రతి ప్రార్థనలో, ఎల్లప్పుడును, సంతోషముతో ప్రార్థన చేయుచు, నేను మిమ్మును జ్ఞాపకము చేసికొనినప్పుడెల్లను, నా దేవునికి కృతజ్ఞతా స్తుతులు చెల్లించుచున్నాను. నా బంధకముల యందును, నేను సువార్త పక్షమున వాదించుటయందును, దానిని స్థిరపరచుట యందును, మీరందరు, ఈ కృపలో నాతోకూడ పాలివారై యున్నారు గనుక, నేను, మిమ్మును నా హృదయములో ఉంచుకొని యున్నాను. ఇందుచేత మిమ్మునందరినిగూర్చి యీలాగు భావించుట నాకు ధర్మమే. క్రీస్తుయేసు యొక్క దయారసమును బట్టి, మీ అందరి మీద నేనెంత అపేక్ష కలిగియున్నానో, దేవుడే నాకు సాక్షి. మీరు శ్రేష్ఠమైన కార్యములను వివేచింపగలవారగుటకు, మీ ప్రేమ, తెలివితోను, సకలవిధములైన అనుభవ జ్ఞానముతోను కూడినదై, అంతకంతకు అభివృద్ధి పొందవలెననియు, ఇందువలన, దేవునికి మహిమయు, స్తోత్రమును కలుగునట్లు, మీరు యేసు క్రీస్తు వలననైన నీతిఫలములతో నిండికొనినవారై, క్రీస్తు దినమునకు, నిష్కృపలును, నిర్దోషులును కావలెననియు, ప్రార్థించుచున్నాను. సహోదరులారా, నాకు సంభవించినవి, సువార్త మరి యెక్కువగా ప్రబలమగుటకే సమకూడెనని, మీరు తెలిసికొన గోరుచున్నాను. ఏలాగనగా, నా బంధకములు క్రీస్తు నిమిత్తమే కలిగినవని, ప్రేతేర్యమును (ప్రితేరియం - రోమా గవర్నరు అధికార నివాసము) సేనలోని వారి కందరికిని తక్కినవారి కందరికిని స్పష్ట మాయెను. మరియు సహోదరులైన వారిలో ఎక్కువమంది, నా బంధకముల మూలముగా, ప్రభువునందు స్థిర విశ్వాసము గలవారై, నిర్ణయముగా, దేవుని వాక్యము బోధించుటకు, మరి విశేషదైర్యము తెచ్చుకొనిరి. కొందరు అసూయ చేతను, కలహ బుద్ధి చేతను, మరికొందరు మంచి బుద్ధి చేతను, క్రీస్తును ప్రకటించుచున్నారు. వారైతే, నా బంధకములతో కూడ, నాకు శ్రమ తోడుచేయవలెనని తలంచుకొని, శుద్ధ మనస్సుతో కాక, కక్షతో, క్రీస్తును ప్రకటించుచున్నారు. వీరైతే, నేను సువార్త పక్షమున వాదించుటకు నియమింపబడి యున్నానని యెరిగి, ప్రేమతో ప్రకటించుచున్నారు. అయిననేమి? మిష చేతనే గాని, సత్యము చేతనే గాని, యేవిధము చేతనైనను, క్రీస్తు ప్రకటింపబడుచున్నాడు. అందుకు నేను సంతోషించుచున్నాను. ఇక ముందును సంతోషింతును. మరియు నేను ఏ విషయములోను సిగ్గుపడక, యెప్పుటివలెనే యిప్పుడును, పూర్ణ దైర్యముతో బోధించుట వలన, నా బ్రదుకు మూలముగా నైనను సరే, చావు మూలముగానైనను సరే, క్రీస్తు నా శరీరమందు ఘనపరచబడునని, నేను మిగుల అపేక్షించుచు, నిరీక్షించుచున్న ప్రకారముగా, మీ ప్రార్థన వలనను, యేసుక్రీస్తు యొక్క ఆత్మ, నాకు సమృద్ధిగా కలుగుట వలనను, ఆ ప్రకటన, నాకు రక్షణార్థముగా పరిణమించునని నేనెరుగుదును.

నామట్టుకైతే బ్రదుకుట క్రీస్టి. చావైతే లాభము. అయినను, శరీరముతో నేను జీవించుటయే నాకున్న పనికి ఫలసాధనమైన యెడల, నేనేమి కోరుకొందునో, నాకు తోచలేదు. ఈ రెంటి మధ్యను ఇరుకునబడియున్నాను. నేను వెడలిపోయి, క్రీస్తుతోకూడ నుండవలెనని నాకు ఆశయున్నది. అది, నాకు మరి మేలు. అయినను నేను శరీరము నందు నిలిచి యుండుట, మిమ్మును బట్టి మరి అవసరమైయున్నది. మరియు ఇట్టి నమ్మకము కలిగి, నేను మరల మీతో కలిసియుండుట చేత, నన్నుగూర్చి క్రీస్తు యేసునందు మీకున్న అతిశయము, అధికమగునట్లు, మీరు విశ్వాసమునందు అభివృద్ధియు, ఆనందమును, పొందు

నిమిత్తము, నేను జీవించి, మీ అందరితో కూడ కలిసి యుండునని, నాకు తెలియును. నేను వచ్చి, మిమ్మును చూచినను, రాకపోయినను, మీరు ఏ విషయములోను ఎదిరించువారికి బెదరక, అందరును ఒక్క భావముతో, సువార్త విశ్వాస పక్షమున పోరాడుచు, ఏక మనస్సుగలవారై నిలిచియున్నారని, నేను మిమ్మును గూర్చి వినులాగున, మీరు, క్రీస్తు సువార్తకు తగినట్లుగా ప్రవర్తించుడి. అట్లు మీరు బెదరకుండుట, వారికి నాశనమును, మీకు రక్షణయును కలుగుననుటకు, సూచనయై యున్నది. ఇది దేవుని వలన కలుగునదే. ఏలయనగా, మీరు నాయందు చూచినట్టియు, నాయందున్నదని మీరిప్పుడు వినుచున్నట్టియు పోరాటము, మీకును కలిగి యున్నందున, క్రీస్తునందు విశ్వాసముంచుట మాత్రమే గాక, ఆయన పక్షమున శ్రమ పడుటయు, ఆయన పక్షమున మీకు అనుగ్రహింపబడెను.

**కీర్తనలు 145:1-21** [స్తుతి కీర్తన - దావీదుది]

రాజువైన నా దేవా, నిన్ను ఘనపరచెదను. నీ నామమును నిత్యము సన్నుతించెదను. అనుదినము నేను నిన్ను స్తుతించెదను. నిత్యము నీ నామమును స్తుతించెదను. యెహోవా మహాత్మ్యముగలవాడు. ఆయన అధికస్తోత్రము నొందదగినవాడు. ఆయన మహాత్మ్యము గ్రహింప శక్యము కానిది. ఒక తరమువారు, మరియొక తరము వారి యెదుట, నీ క్రియలను కొనియాడుదురు. నీ పరాక్రమ క్రియలను తెలియజేయుదురు. మహోన్నతమైన నీ ప్రభావ మహిమను, నీ ఆశ్చర్య కార్యములను, నేను ధ్యానించెదను, నీ భీకరకార్యముల విక్రమమును మనుష్యులు వివరించెదరు. నేను నీ మహాత్మ్యమును వర్ణించెదను. నీ మహా దయాళుత్వమును గూర్చిన కీర్తిని వారు ప్రకటించెదరు. నీ నీతినిగూర్చి వారు గానము చేసెదరు. యెహోవా దయాదాక్షిణ్యములు గలవాడు. ఆయన దీర్ఘశాంతుడు. కృపాతిశయముగలవాడు. యెహోవా అందరికి ఉపకారి. ఆయన కనికరములు ఆయన సమస్త కార్యములమీద నున్నవి. యెహోవా, నీ క్రియలన్నియు నీకు కృతజ్ఞతాస్తుతులు చెల్లించుచున్నవి. నీ భక్తులు నిన్ను సన్నుతించుదురు. ఆయన రాజ్య మహోన్నత ప్రభావమును, ఆయన బలమును, నరులకు తెలియ జేయుటకై, నీ భక్తులు నీ రాజ్యప్రభావమునుగూర్చి చెప్పుకొందురు. నీ శౌర్యమునుగూర్చి పలుకుదురు. నీ రాజ్యము శాశ్వత రాజ్యము. నీ రాజ్యపరిపాలన తరతరములు నిలుచును. యెహోవా, పడిపోవువారినందరిని ఉద్ధరించువాడు. క్రుంగిపోయిన వారినందరిని లేవనెత్తువాడు. సర్వజీవుల కన్నులు నీవైపు చూచుచున్నవి. తగిన కాలమందు నీవు వారికి ఆహారమిచ్చుచువు. నీవు నీ గుప్పిలిని విప్పి, ప్రతి జీవి కోరికను తృప్తి పరచుచున్నావు. యెహోవా తన మార్గము లన్నిటిలో నీతిగలవాడు. తన క్రియలన్నిటిలో కృపచూపువాడు. తనకు మొఱ్ఱపెట్టువారి కందరికి, తనకు నిజముగా మొఱ్ఱపెట్టువారి కందరికి, యెహోవా సమీపముగా ఉన్నాడు. తనయందు భయభక్తులుగలవారి కోరిక ఆయన నెరవేర్చును. వారి మొఱ్ఱ ఆలకించి వారిని రక్షించును. యెహోవా తన్ను ప్రేమించువారినందరిని కాపాడును. అయితే భక్తిహీనులనందరిని ఆయన నాశనము చేయును. నా నోరు యెహోవాను స్తోత్రము చేయును. శరీరులందరు, ఆయన పరిశుద్ధ నామమును నిత్యము సన్నుతించుదురు గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /11**

**ఎజ్రా గ్రంథము 7:11-28**

యెహోవా ఆజ్ఞల వాక్యముల యందును, ఆయన ఇశ్రాయేలీయులకు విధించిన కట్టడలయందును శాస్త్రీయు యాజకుడునైన ఎజ్రాకు రాజైన అర్తహషస్త్ర యిచ్చిన తాకిడు నకలు. రాజైన అర్తహషస్త్ర, ఆకాశమందలి దేవుని ధర్మశాస్త్రమందు శాస్త్రీయు యాజకుడునైన ఎజ్రాకు క్షేమము, మొదలగు మాటలు వ్రాసి యీలాగు సెలవిచ్చెను. చేతనున్న నీ దేవుని ధర్మ శాస్త్రమును బట్టి, యూదాను గూర్చియు, యెరూషలేమును గూర్చియు, విమర్శ చేయుటకు, నీవు రాజు చేతను, అతని యేడుగురు మంత్రులచేతను, పంపబడితివి గనుక, మేము చేసిన నిర్ణయ మేమనగా, మా రాజ్యమందుండు ఇశ్రాయేలీయులలోను, వారి యాజకులలోను, లేవీయులలోను, యెరూషలేము పట్టణమునకు వెళ్లుటకు మనఃపూర్వకముగా ఇష్టపడు వారెవరో, వారందరు నీతోకూడ వెళ్లవచ్చును. మరియు యెరూషలేములో నివాసముగల ఇశ్రాయేలీయుల దేవునికి రాజును, అతనియొక్క

మంత్రులును, స్వచ్ఛగా అర్పించిన, వెండి బంగారములను నీవు తీసికొని పోవలెను. మరియు బబులోను ప్రదేశమందంతట నీకు దొరకు వెండి బంగారములంతయును, జనులును, యాజకులును, యెరూషలేములోనున్న తమ దేవుని మందిరమునకు స్వచ్ఛగా అర్పించు వస్తువులను, నీవు తీసికొని పోవలెను. తడవు చేయక, నీవు ఆ ద్రవ్యముచేత, ఎడ్లను పొట్టెళ్లను గొర్రె పిల్లలను, వాటితోకూడ ఉండవలసిన భోజనార్పణలను పానార్పణలను, కొని, యెరూషలేముందుండు మీ దేవుని మందిరపు బలిపీఠము మీద వాటిని అర్పించుము. మిగిలిన వెండి బంగారములతో మీ దేవుని చిత్తానుసారముగా, నీకును, నీ వారికిని, యుక్తమని తోచినదానిని చేయవచ్చును. మరియు నీ దేవుని మందిరపు సేవ కొరకు నీకియ్యబడిన ఉపకరణములను, నీవు యెరూషలేములోని దేవుని యెదుట అప్పగింపవలెను. నీ దేవుని మందిర విషయములో దానమిచ్చుటకై మరి ఏదైనను నీకు కావలసిన యెడల, అది రాజు యొక్క ఖజానాలోనుండి నీకియ్యబడును. మరియు, రాజునైన అర్థహష్రు అను నేనే నది యవతలనున్న ఖజానాదారులైన మీకు ఇచ్చు ఆజ్ఞ యేదనగా, ఆకాశమందలి దేవుని ధర్మశాస్త్రములో శాస్త్రీయు యాజకుడునైన ఎజ్రా మిమ్మును ఏదైన అడిగిన యెడల, ఆలస్యముకాకుండ మీరు దాని చేయవలెను. వెయ్యి తూముల గోధుమలు, రెండువందల మణుగుల వెండి, మూడు వందల తూముల ద్రాక్షారసము, మూడువందల తూముల నూనె, లెక్కలేకుండ ఉప్పును ఇయ్యవలెను. ఆకాశ మందలి దేవునిచేత ఏది నిర్ణయమాయెనో, దాని, ఆకాశమందలి దేవుని మందిరమునకు జాగ్రత్తగా చేయింప వలసినది. రాజయొక్క రాజ్యము మీదికిని అతని కుమారుల మీదికిని కోపమెందుకు రావలెను? మరియు యాజకులును, లేవీయులును, గాయకులును, ద్వారపాలకులును, నెతీనీయులును, దేవుని మందిరపు సేవకులునైన వారందరిని గూర్చి మేము మీకు నిర్ణయించినదేమనగా, వారికి శిస్తు గాని సుంకము గాని పన్ను గాని వేయుట, కట్టడపు న్యాయము కాదని తెలిసికొనుడి. మరియు ఎజ్రా, నది యవతలనున్న జనులకు తీర్పు తీర్పుటకై నీ దేవుడు నీకు దయచేసిన జ్ఞానము చొప్పున, నీవు నీ దేవుని యొక్క ధర్మశాస్త్ర విధులను తెలిసికొనినవారిలో కొందరిని అధికారులగాను, న్యాయాధిపతులగాను, ఉంచవలెను. ఆ ధర్మశాస్త్రవిషయములో తెలియని వారెవరో, వారికి నేర్పవలెను. నీ దేవుని ధర్మశాస్త్రముగాని, రాజయొక్క చట్టము గాని, గైకొననివాడెవడో త్వరగా విచారణచేసి, మరణ శిక్షయైనను, స్వదేశ త్యాగమైనను, ఆస్తి జప్తియైనను ఖైదునైనను వానికి విధింపవలెను. యెరూషలేములో నుండు యెహోవా మందిరమును అలంకరించుటకు రాజునకు బుద్ధి పుట్టించినందునను, రాజును, అతని మంత్రులును, రాజు యొక్క మహాధిపతులును నాకు దయ అనుగ్రహింప జేసినందునను, మన పితరుల దేవుడైన యెహోవాకు స్తోత్రము కలుగును గాక. నా దేవుడైన యెహోవా హస్తము నాకు తోడుగా ఉన్నందున, నేను బలపరచబడి, నాతోకూడ వచ్చుటకు ఇశ్రాయేలీయుల ప్రధానులను సమకూర్చితిని.

**కీర్తనలు 4:1-8**

[ప్రధాన గాయకునికి - తంతివాద్యములతో పాడదగినది - దావీదు కీర్తన]

నా నీతికి ఆధారమగు దేవా, నేను మొఱ్ఱపెట్టినప్పుడు నాకుత్తరమిమ్ము. ఇరుకులో నాకు విశాలత కలుగజేసిన వాడవు నీవే. నన్ను కరుణించి, నా ప్రార్థన నంగీకరించుము. నరులారా, ఎంతకాలము నా గౌరవమును అవమానముగా మార్చెదరు? ఎంతకాలము వ్యర్థమైన దానిని ప్రేమించెదరు? ఎంతకాలము అబద్ధమైన వాటిని వెదకెదరు? యెహోవా తన భక్తులను తనకు ఏర్పరచుకొనుచున్నాడని తెలిసికొనుడి. నేను యెహోవాకు మొఱ్ఱపెట్టగా ఆయన ఆలకించును. భయమునొంది పాపము చేయకుడి. మీరు పడకలమీద నుండగా, మీ హృదయములలో ధ్యానము చేసికొని ఊరకుండుడి (సెలా.) నీతియుక్తమైన బలులు అర్పించుచు, యెహోవాను నమ్ముకొనుడి. మాకు మేలు చూపువాడెవడని పలుకువారనేకులు. యెహోవా, నీ సన్నిధి కాంతి మామీద ప్రకాశింపజేయుము. వారి ధాన్య ద్రాక్షారసములు విస్తరించిననాటి సంతోషముకంటె, అధికమైన సంతోషము నీవు నా హృదయములో పుట్టించితివి. యెహోవా, నెమ్మదితో పండుకొని నిద్రపోవుదును. నేను ఒంటరిగా నుండినను, నీవే నన్ను సురక్షితముగా నివసించ జేయుదువు.

ఎజ్రా గ్రంథము 8:15-17, 21-25, 28-36

వీరిని నేను అహావా వైపునకు పారు నదియొద్దకు సమకూర్చితిని. అచ్చట మేము మూడు దినములు గుడారములలో ఉంటిమి. అంతలో నేను జనులను యాజకులను తనికీ చూడగా, లేవీయుడొకడును నాకు కనబడలేదు. అప్పుడు నేను, పెద్దలైన ఎలీయెజెరు అరీయేలు పెమయా ఎల్నాతాను యారీబు ఎల్నాతాను నాతాను జెకర్యా మెషుల్లాము అను వారిని, ఉపదేశకులగు యోయారీబు ఎల్నాతానులను పిలువనంపించి, కాసిప్యా అను స్థలమందుండు అధికారియైన ఇద్దో యొద్దకు వారిని పంపి, మా దేవుని మందిరమునకు పరిచారకులను మా యొద్దకు తీసికొని వచ్చునట్లుగా, కాసిప్యా అను స్థలమందుండు ఇద్దోతోను, అతని బంధువులైన నెతీనీయులతోను, చెప్పవలసిన మాటలను వారికి తెలియజెప్పితిని.

అప్పుడు దేవుని సన్నిధిని మమ్మును మేము దుఃఖపరచుకొని, మాకును, మా చిన్న వారికిని, మా ఆస్తికిని, శుభ ప్రయాణము కలుగునట్లుగా ఆయనను వేడుకొనుటకు అహావా నది దగ్గర ఉపవాసముండుడని ప్రకటించితిని. మేలు కలుగజేయుటకై ఆయనను ఆశ్రయించు వారికందరికిని, మా దేవుని హస్తము తోడుగా ఉండునుగాని, ఆయన హస్తమును, ఆయన ఉగ్రతయు, ఆయనను విసర్జించు వారందరిమీదికి వచ్చునని, మేము రాజుతో చెప్పియుంటిమి గనుక, మార్గమందున్న శత్రువుల విషయమై మాకు సహాయము చేయునట్లు, కాల్యలమును రోతులును, రాజు నొద్ద కావలెనని మనవి చేయుటకు సిగ్గు నాకు తోచెను. మేము ఉపవాసముండి, ఆ సంగతిని బట్టి, మా దేవుని వేడుకొనగా, ఆయన మా మనవిని అంగీకరించెను. గనుక నేను యాజకులలోనుండి ప్రధానులైన పండ్రెండు మందిని, అనగా షేరబ్యాను హషబ్యాను, వీరి బంధువులలో పది మందిని ఏర్పరచి, మా దేవుని మందిరమును ప్రతిష్ఠించుట విషయములో, రాజును, అతని మంత్రులును, అధిపతులును, అక్కడ నున్న ఇశ్రాయేలీయులందరును ప్రతిష్ఠించిన వెండిబంగారములను, ఉపకరణములను తూచి, వారికి అప్పగించితిని.

వారి చేతికి అప్పగించి, మీరు యెహోవాకు ప్రతిష్ఠింపబడినవారు. పాత్రలును ప్రతి స్థితములైనవి. ఈ వెండి బంగారములును, మీ పితరుల దేవుడైన యెహోవా కు స్వేచ్ఛార్పణలై యున్నవి. కాబట్టి మీరు యెరూషలేములో యెహోవా మందిరపు ఖజానా గదులలో, యాజకుల యొక్కయు, లేవీయుల యొక్కయు, ఇశ్రాయేలు పెద్దల యొక్కయు, ప్రధానులైన వారి యెదుట, వాటిని తూచి అప్పగించు వరకు, వాటిని భద్రముగా ఉంచుడని వారితో చెప్పితిని. కాబట్టి, యాజకులును, లేవీయులును, వాటి యెత్తు ఎంతో తెలిసికొని, యెరూషలేములోనున్న మన దేవుని మందిరమునకు కొనిపోవుటకై, ఆ వెండి బంగారములను పాత్రలను తీసికొనిరి. మేము మొదటి నెల పండ్రెండవ దినమందు యెరూషలేమునకు వచ్చుటకై, అహావా నదినుండి బయలుదేరగా, మా దేవుని హస్తము మాకు తోడుగా నుండి, శత్రువుల చేతిలోనుండియు, మార్గమందు పొందియున్నవారి చేతిలో నుండియు, మమ్మును తప్పించినందున, మేము యెరూషలేమునకు వచ్చి మూడు దినములు అక్కడ బస చేసితిమి. నాలుగవ దినమున, వెండి బంగారములును పాత్రలును, మా దేవుని మందిరమందు యాజకుడైన ఊరియా కుమారుడైన మెరేమోతు చేత తూనిక వేయబడెను. అతనితో కూడ ఫీనెహాసు కుమారుడైన ఎలియాజరు ఉండెను. వీరితో లేవీయులైన యేషూవ కుమారుడైన యోజాబాదును, బిన్నాయి కుమారుడైన నోవద్యాయును కూడనుండిరి. సంఖ్య చొప్పునను, ఎత్తు చొప్పునను, అన్నిటిని సరిచూచిన తరువాత, వాటి యెత్తు ఎంతైనది లెక్కలలో వ్రాసిరి. మరియు చెరలోనికి కొనిపోబడిన వారికి పుట్టి, చెరనుండి విడుదలనొంది తిరిగి వచ్చినవారు, ఇశ్రాయేలీయుల దేవునికి దహన బలులు అర్పించిరి. ఇశ్రాయేలీయులందరికొరకు పండ్రెండు ఎడ్లను, తొంబది యారు పొట్టెళ్లను, డెబ్బది యేడు గొర్రెపిల్లలను, పాప పరిహారార్థ బలిగా, పండ్రెండు మేకపోతులను తెచ్చి, అన్నిటిని దహనబలిగా యెహోవాకు అర్పించిరి. వారు రాజుయొక్క నిర్ణయములను, రాజుయొక్క సేనాధిపతులకును, నది యివతలనున్న అధికారులకును అప్పగించిన తరువాత, వీరు జనులకును దేవుని మందిరపు పనికిని సహాయము చేసిరి.

కీర్తనలు 80:1-19



ప్రధాన గాయకునికి - పోషన్నీము (Shohannim - Lillies or spring festival Passover - వసంత కాల పండుగ, పస్కా పండుగ ) రాగము మీద పాడగినది, ఆసాపు కీర్తన]

ఇశ్రాయేలునకు కాపరీ, చెవియొగ్గుము. మందవలె యోసేపును నడిపించువాడా, కెరూబులమీద ఆసీనుడవైన వాడా, ప్రకాశింపుము. ఎప్రాయిము బెన్యామీను మనష్షే అనువారి యెదుట నీ పరాక్రమమును మేల్కొలిపి, మమ్మును రక్షింప రమ్ము. దేవా, చెరలోనుండి మమ్మును రప్పించుము. మేము రక్షణ నొందునట్లు, నీ ముఖకాంతి ప్రకాశింప జేయుము. యెహోవా, సైన్యములకధిపతివగు దేవా, నీ ప్రజల మనవి నాలకింపక నీవెన్నాళ్లు నీ కోపము పొగరాజనిచ్చెదవు? కన్నీళ్లు వారికి ఆహారముగా ఇచ్చుచున్నావు. విస్తారమైన కన్నీళ్లు నీవు వారికి పానముగా ఇచ్చు చున్నావు. మా పొరుగువారికి మమ్ము కలహకారణముగా జేయుచున్నావు. ఇష్టము వచ్చినట్లు మా శత్రువులు మమ్మును అపహాస్యము చేయుచున్నారు. సైన్యములకధిపతివగు దేవా, చెరలోనుండి మమ్ము రప్పించుము. మేము రక్షణనొందునట్లు, నీ ముఖకాంతి ప్రకాశింప జేయుము. నీవు ఐగుప్తులోనుండి యొక ద్రాక్షావల్లిని తెచ్చితివి. అన్యజనులను వెళ్లగొట్టి దాని నాటితివి. దానికి తగిన స్థలము సిద్ధపరచితివి. దాని వేరు లోతుగా పారి, అది దేశమంతట వ్యాపించెను. దాని నీడ కొండలను కప్పెను. దాని తీగెలు, దేవుని దేవదారు వృక్షములను ఆవరించెను. దాని తీగెలు, సముద్రమువరకు వ్యాపించెను. యూఫ్రటీసు నదివరకు దాని రెమ్మలు వ్యాపించెను. త్రోవను నడుచువారందరు దాని తెంచివేయునట్లు, దానిచుట్టునున్న కంచెలను నీవేల పాడుచేసితివి? అడవిపంది దాని పెకలించుచున్నది. పొలములోని పశువులు దాని తినివేయుచున్నవి. సైన్యములకధిపతివగు దేవా, ఆకాశములోనుండి మరల చూడుము. ఈ ద్రాక్షావల్లిని దృష్టించుము. నీ కుడిచేయి నాటిన మొక్కను కాయుము. నీకోరకు నీవు ఏర్పరచుకొనిన కొమ్మను (మూల భాషలో కుమారుని) కాయుము. అది అగ్నిచేత కాల్పబడియున్నది, నరకబడి యున్నది. నీ కోపదృష్టి వలన జనులు నశించుచున్నారు. నీ కుడిచేతి మనుష్యునికి తోడుగాను, నీకోరకై నీవు ఏర్పరచుకొనిన నరునికి తోడుగాను, నీ బాహుబలముండును గాక. అప్పుడు మేము నీ యొద్దనుండి తొలగిపోము. నీవు మమ్మును బ్రదికింపుము, అప్పుడు నీ నామమును బట్టియే మేము మొట్టపెట్టుదుము. యెహోవా, సైన్యములకధిపతివగు దేవా, చెరలో నుండి మమ్ము రప్పించుము. మేము రక్షణ నొందునట్లు నీ ముఖకాంతి ప్రకాశింప జేయుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /13**

**ఫిలిప్పీయులకు వ్రాసిన పత్రిక 2:1-15; 3:1-14**

కావున, క్రీస్తునందు ఏ హెచ్చరికయైనను, ప్రేమ వలన ఆదరణయైనను, ఆత్మయందు ఏ సహవాసమైనను, ఏ దయారసమైనను, వాత్సల్యమైనను, ఉన్నయెడల, మీరు ఏకమనస్కులగునట్లుగా, ఏక ప్రేమ కలిగి, యేక భావము గలవారుగా ఉండి, ఒక్కదానియందే మనస్సుంచుచు, నా సంతోషమును సంపూర్ణము చేయుడి. కక్ష చేతనైనను, వృథాతిశయము చేత నైనను, ఏమియు చేయక, వినయమైన మనస్సు గలవారై, యొకనినొకడు, తనకంటె యోగ్యుడని యెంచుచు, మీలో ప్రతి వాడును, తన సొంత కార్యములను మాత్రమే గాక, యితరుల కార్యములను కూడ చూడవలెను. క్రీస్తు యేసునకు కలిగిన యీ మనస్సు, మీరును కలిగియుండుడి. ఆయన దేవుని స్వరూపము కలిగినవాడైయుండి, దేవునితో సమానముగా ఉండుట, విడిచిపెట్టకూడని భాగ్యమని యెంచుకొనలేదు గాని, మనుష్యుల పోలికగా పుట్టి, దాసుని స్వరూపమును ధరించుకొని, తన్ను తానే రిక్తునిగా చేసికొనెను. మరియు, ఆయన, ఆకారమందు మనుష్యుడుగా కనబడి, మరణము పొందునంతగా, అనగా సిలువ మరణము పొందునంతగా, విధేయత చూపినవాడై, తన్నుతాను తగ్గించుకొనెను. అందుచేతను, పరలోకమందున్న వారిలో గాని, భూమి మీద ఉన్నవారిలో గాని, భూమి క్రింద ఉన్నవారిలో గాని, ప్రతివాని మోకాలును, యేసు నామమున వంగునట్లును, ప్రతివాని నాలుకయు, తండ్రియైన దేవుని మహిమార్థమై, యేసుక్రీస్తు ప్రభువని ఒప్పుకొనునట్లును, దేవుడు ఆయనను అధికముగా హెచ్చించి, ప్రతి నామమునకు పైనామమును, ఆయనకు అనుగ్రహించెను. కాగా నా ప్రీయులారా, మీరెల్లప్పుడును విధేయులై యున్న ప్రకారము, నాయెదుట ఉన్నప్పుడు మాత్రమే గాక, మరి యొక్కవగా, నేను మీతో లేని

యా కాలమందును, భయముతోను, వణకుతోను, మీ సొంత రక్షణను కొనసాగించు కొనుడి. ఎందుకనగా మీరు ఇచ్చయించుటకును, కార్యసిద్ధి కలుగజేసికొనుటకును, తన దయాసంకల్పము నెరవేరుటకై, మీలో కార్యసిద్ధి కలుగజేయువాడు దేవుడే. మీరు మూర్ఖమైన వక్రజనము మధ్య, నిరపరాధులును, నిష్కళంకులును, అనింద్యులునైన దేవుని కుమారులగునట్లు, సణుగులును, సంశయములును మాని, సమస్త కార్యములను చేయుడి.

మెట్టుకు నా సహోదరులారా, ప్రభువునందు ఆనందించుడి. అదే సంగతులను మీకు వ్రాయుట, నాకు కష్టమైనది కాదు. మీకు అది క్షేమకరము. కుక్కల విషయమై జాగ్రత్తగా ఉండుడి. దుష్టులైన పని వారి విషయమై జాగ్రత్తగా ఉండుడి. ఈ భేదన (సున్నతి) నాచరించు వారి విషయమై జాగ్రత్తగా ఉండుడి. ఎందుకనగా, శరీరమును ఆస్పదము చేసికొనక, దేవునియొక్క ఆత్మవలన ఆరాధించుచు, క్రీస్తుయేసు నందు అతిశయపడుచున్న మనమే, సున్నతి ఆచరించువారము. కావలయునంటే, నేను శరీరమును ఆస్పదము చేసికొనవచ్చును. మరి ఎవడైనను శరీరమును ఆస్పదము చేసికొన దలచినయెడల, నేను మరి యొక్కవగా చేసికొనవచ్చును. ఎనిమిదవ దినమున సున్నతి పొందితిని. ఇశ్రాయేలు వంశపు వాడనై, బెన్యామీను గోత్రములో పుట్టి, హెబ్రీయుల సంతానమైన హెబ్రీయుడనై, ధర్మశాస్త్ర విషయము పరిసయ్యుడనై, ఆసక్తి విషయము, సంఘమును హింసించువాడనై, ధర్మశాస్త్రము వలని నీతి విషయము, అనింద్యుడనై యుంటిని. అయినను, ఏవేవి నాకు లాభకరములై యుండెనో, వాటిని క్రీస్తు నిమిత్తము, నష్టముగా ఎంచుకొంటిని. నిశ్చయముగా, నా ప్రభువైన యేసుక్రీస్తును గూర్చిన అతిశ్రేష్ఠమైన జ్ఞానము నిమిత్తమై, సమస్తమును నష్టముగా ఎంచుకొనుచున్నాను. క్రీస్తును సంపాదించుకొని, ధర్మశాస్త్ర మూలమైన నా నీతినిగాక, క్రీస్తునందలి విశ్వాసము వలననైన నీతి, అనగా విశ్వాసమును బట్టి, దేవుడు అనుగ్రహించు నీతిగలవాడనై, ఆయన యందు అగపడు నిమిత్తమును, ఏ విధము చేతనైనను, మృతులలోనుండి నాకు పునరుత్థానము కలుగ వలెనని, ఆయన మరణ విషయములో సమానానుభవము గలవాడనై, ఆయనను, ఆయన పునరుత్థాన బలమును, ఎరుగు నిమిత్తమును, ఆయన శ్రమలలో పాలివాడనగుట యెట్టిదో యెరుగు నిమిత్తమును, సమస్తమును నష్టపరుచుకొని, వాటిని పెంటతో సమానముగా ఎంచుకొనుచున్నాను. ఇదివరకే నేను గెలిచితినినియైనను, ఇదివరకే సంపూర్ణ సిద్ధి పొందితినిని యైనను, నేను అనుకొనుటలేదు గాని, నేను దేని నిమిత్తము క్రీస్తు యేసు చేత పట్టబడితినో, దానిని పట్టుకొనవలెనని, పరుగెత్తుచున్నాను. సహోదరులారా, నేనిదివరకే పట్టుకొని యున్నానని తలంచుకొనను. అయితే, ఒకటి చేయుచున్నాను. వెనుక ఉన్నవి మరచి (మూలభాషలో - లక్ష్యపెట్టక) ముందున్న వాటికొరకై వేగిరపడుచు, క్రీస్తు యేసునందు, దేవుని ఉన్నతమైన పిలుపునకు కలుగు బహుమానమును పొందవలెనని, గురి యొద్దకే పరుగెత్తుచున్నాను.

**క్రీస్తునలు 95:1-11**

రండి. యెహోవానుగూర్చి ఉత్సాహాధ్వని చేయుదము. మన రక్షణ దుర్గమునుబట్టి, సంతోషగానము చేయుదము. కృతజ్ఞతాస్తుతులతో ఆయన సన్నిధికి వచ్చెదము. క్రీస్తునలు పాడుచు, ఆయన పేరట సంతోషగానము చేయుదము. యెహోవా మహా దేవుడు. దేవతలందరికి పైన మహాత్మ్యముగల మహారాజు. భూమ్యుగాధస్థలములు ఆయన చేతిలో నున్నవి. పర్వత శిఖరములు ఆయనవే. సముద్రము ఆయనది. ఆయన దాని కలుగజేసెను. ఆయన హస్తములు భూమిని నిర్మించెను. ఆయన మన దేవుడు. మనము ఆయన పాలించు ప్రజలము. ఆయన మేపు గొర్రెలము. రండి నమస్కారము చేసి, సాగిలపడుదము. మనలను సృజించిన యెహోవా సన్నిధిని మోకరించుదము. నేడు మీరు ఆయన మాట నంగీకరించిన యెడల ఎంత మేలు. అరణ్యమందు మెరీబాయొద్ద మీరు కఠిన పరచుకొనినట్లు, మస్సా దినమందు మీరు కఠినపరచుకొనినట్లు, మీ హృదయములను కఠినపరచుకొనకుడి. అచ్చట మీ పితరులు నన్ను పరీక్షించి, శోధించి, నా కార్యములు చూచిరి. నలువది విండ్లకాలము ఆ తరము వారివలన నేను విసికి, వారు హృదయమున తప్పిపోవు ప్రజలు, వారు నా మార్గములు తెలిసికొనలేదని అనుకొంటిని. కావున నేను కోపించి, వీరెన్నడును నా విశ్రాంతిలో ప్రవేశింపకూడదని ప్రమాణము చేసితిని.

నెహెమ్యా గ్రంథము 1:1-11; 2:1-20

హకల్యా కుమారుడైన నెహెమ్యా యొక్క చర్యలు. ఇరువదియవ సంవత్సరములో, కిష్తేవు మాసమున నేను షూషను కోటలో ఉండగా, నా సహోదరులలో హనానీయను ఒకడును యూదులలో కొందరును వచ్చిరి. చెర పట్టణాడిన శేషములో తప్పించుకొనిన యూదులను గూర్చియు, యెరూషలేమును గూర్చియు నేను వారి నడుగగా, వారు, చెరపట్టణాడిన వారిలో శేపించినవారు. ఆ దేశములో బహుగా శ్రమను నిండను పొందుచున్నారు. మరియు యెరూషలేముయొక్క ప్రాకారము పడద్రోయబడినది. దాని గుమ్మములును అగ్నిచేత కాల్య బడినవని నాతో చెప్పిరి. ఈ మాటలు వినినప్పుడు, నేను కూర్చుండి యేడ్చి, కొన్ని దినములు దుఃఖముతో ఉపవాసముండి, ఆకాశ మందలి దేవుని యెదుట విజ్ఞాపన చేసితిని. ఎట్లనగా, ఆకాశమందున్న దేవా, యెహోవా, భయంకరుడవైన గొప్ప దేవా, నిన్ను ప్రేమించి, నీ ఆజ్ఞలను అనుసరించి నడుచువారిని కటాక్షించి, వారితో నిబంధనను స్థిరపరచు వాడా, నీ చెవియొగ్గి, నీ నేత్రములు తెరచి, నీ సన్నిధిని దివారాత్రము నీ దాసులైన ఇశ్రాయేలీయుల పక్షముగా నేను చేయు ప్రార్థన అంగీకరించుము. నీకు విరోధముగ పాపముచేసిన ఇశ్రాయేలు కుమారుల దోషమును నేను బప్పుకొను చున్నాను. నేనును నా తండ్రి యింటివారును పాపము చేసియున్నాము. నీ యెదుట బహు అసహ్యముగా ప్రవర్తించితిమి. నీ సేవకుడైన మోషే చేత నీవు నిర్ణయించిన ఆజ్ఞలనైనను, కట్టడలనైనను, విధులనైనను, మేము గైకొనక పోతిమి. నీ సేవకుడైన మోషేతో నీవు సెలవిచ్చిన మాటను జ్ఞాపకము తెచ్చుకొనుము. అదేదనగా, మీరు అపరాధము చేసినయెడల, జనులలోనికి మిమ్మును చెదర గొట్టుదును. అయితే మీరు నావైపు తిరిగి, నా ఆజ్ఞలను అనుసరించి నడిచిన యెడల, భూదిగంతముల వరకు మీరు తోలివేయబడినను, అక్కడనుండి సహ మిమ్మును కూర్చి, నా నామము ఉంచుటకు నేను ఏర్పరచుకొనిన స్థలమునకు మిమ్మును రప్పించెదనని, నీవు సెలవిచ్చితివి గదా. చిత్తగించుము. నీవు నీ మహా ప్రభావమును చూపి, నీ బాహుబలము చేత విడిపించిన నీ దాసులగు నీ జనులు వీరే. యెహోవా, చెవి యొగ్గి, నీ దాసుడనైన నా మొఱ్ఱను, నీ నామమును భయభక్తులతో ఘనపరచుట యందు ఆనందించు, నీ దాసుల మొఱ్ఱను ఆలకించి, ఈ దినమందు నీ దాసుని ఆలోచన సఫలపరచి, ఈ మనుష్యుడు నాయందు దయచూపునట్లు అను గ్రహించుమని నిన్ను బతిమాలుకొనుచున్నాను, అని ప్రార్థించితిని. నేను రాజునకు గిన్నె అందించువాడనై యుంటిని.

అటు తరువాత అర్తహాస్తి రాజు ఏలుబడికాలమున ఇరువదియవ సంవత్సరములో నీసాను మాసమందు రాజు ద్రాక్షారసము త్రాగవలెనని చూచుచుండగా, నేను ద్రాక్షారసము తీసికొని రాజునకు అందించితిని. అంతకు పూర్వము నేనెన్నడును అతని యెదుట విచారముగా ఉండలేదు. కాగా రాజు, నీకు వ్యాధిలేదు గదా, నీ ముఖము విచారముగా ఉన్నదేమి? నీ హృదయ దుఃఖము చేతనే అది కలిగినదని నాతో అనగా, నేను మిగుల భయపడి, రాజు చిరంజీవి యగునుగాక. నా పితరుల సమాధులుండు పట్టణము పాడైపోయి, దాని గుమ్మములును, అగ్నిచేత కాల్యబడి యుండగా, నాకు దుఃఖముఖము లేకపోవునా అని రాజుతో అంటిని. అప్పుడు రాజు, ఏమి కావలసి నీవు మనవి చేయుచున్నావని నన్నడుగగా, నేను ఆకాశ మందలి దేవునికి ప్రార్థన చేసి, రాజుతో, నీ సముఖమందు నేను దయపొందిన యెడల, నా పితరుల సమాధులుండు పట్టణమును తిరిగి కట్టునట్లుగా, నన్ను యూదా దేశమునకు పంపుడని వేడుకొనుచున్నానని నేను మనవి చేసితిని. అందుకు రాజు, రాణి తన యొద్ద కూర్చునియుండగా, నీ ప్రయాణము ఎన్నిదినములు పట్టును? నీవు ఎప్పుడు తిరిగి వచ్చెదవని అడిగెను. నేను ఇంత కాలమని చెప్పినప్పుడు, రాజు నన్ను పంపుటకు చిత్తము గలవాడాయెను. ఇదియు గాక రాజుతో నే నిట్లంటిని. రాజున కనుకూలమైతే యూదా దేశమున నేను చేరువరకు నన్ను దాటించునట్లుగా, నది యవతల నున్న అధికారులకు తాకిదులను, పట్టణ ప్రాకారమునకును, మందిరముతో సంబంధించిన కోట గుమ్మములకును, నేను ప్రవేశింపబోవు ఇంటికిని, దూలములు వ్రాసులు ఇచ్చునట్లుగా, రాజు గారి అడవులను కాయు ఆసాపునకు ఒక తాకిదును ఇయ్యుడని అడిగితిని. ఆలాగు నాకు తోడుగా ఉండి, నాకు కృప చూపుచున్న నా దేవుని కరుణా హస్తము కొలది, రాజు నా మనవి ఆలకించెను. తరువాత నేను, నది యవతలనున్న అధికారులయొద్దకు వచ్చి, వారికి రాజయొక్క తాకిదులను

అప్పగించితిని. రాజు, నాతోకూడ సేనాధిపతులను, గుఱ్ఱపు రౌతులను, పంపించెను. హోరోసీయుడైన సన్నల్లటును, అమ్మోసీయుడైన టోబీయా అను దాసుడును, ఇశ్రాయేలీయులకు క్షేమము కలుగజేయు ఒకడు వచ్చెనని విని, బహుగా దుఃఖపడిరి. అంతట నేను యెరూషలేమునకు వచ్చి, మూడు దినములు అక్కడనే యుండి, రాత్రియందు నేనును, నాతోకూడ నున్న కొందరును లేచితిమి. యెరూషలేమునుగూర్చి దేవుడు నా హృదయ మందు పుట్టించిన ఆలోచనను నేనెవరితోనైనను చెప్పలేదు. మరియు నేను ఎక్కియున్న పశువు తప్ప మరి యే పశువును నాయొద్ద ఉండలేదు. నేను రాత్రికాలమందు లోయ ద్వారముగుండ భుజంగపు బావి యెదుటికిని, పెంట ద్వారము దగ్గరకును పోయి, పడద్రోయబడిన యెరూషలేము యొక్క ప్రాకారములను చూడగా, దాని గుమ్మములు అగ్ని చేత కల్పబడి యుండెను. తరువాత నేను బుగ్గ గుమ్మమునకు వచ్చి, రాజు కోనేటికిని వెళ్లితిని గాని, నేను ఎక్కియున్న పశువు పోవుటకు ఎడము లేకపోయెను. నేను రాత్రి యందు మడుగు దగ్గరనుండి పోయి, ప్రాకారమును చూచిన మీదట వెనుకకు మరలి, లోయ గుమ్మములో బడి తిరిగి వచ్చితిని. అయితే నేను ఎచ్చటికి వెళ్ళినది యేమి చేసినది అధికారులకు తెలియలేదు. యూదులకే గాని, యాజకులకే గాని, యజమానులకే గాని, అధికారులకే గాని, పనిచేయు ఇతరమైన వారికే గాని, నేను ఆ సంగతి చెప్పియుండలేదు. అయితే వారితో నేనిట్లంటిని. మనకు కలిగిన శ్రమ మీకు తెలిసియున్నది. యెరూషలేము ఎట్లు పాడైపోయెనో. దాని గుమ్మములు అగ్నిచేత ఎట్లు కల్పబడెనో మీరు చూచియున్నారు. మనకు ఇకమీదట నింద రాకుండ. యెరూషలేము యొక్క ప్రాకారమును మరల కట్టదము రండి. ఇదియు గాక. నాకు సహాయము చేయు దేవుని కరుణాహస్తమును గూర్చియు, రాజు నాకు సెలవిచ్చిన మాటలన్నియు. నేను వారితో చెప్పితిని. అందుకు వారు, మనము కట్టుటకు పూనుకొందము రండని చెప్పి, యీ మంచీకార్యము చేయుటకై బలము తెచ్చుకొనిరి. అయితే హోరోసీయుడైన సన్నల్లటును, అమ్మోసీయుడైన దాసుడుగు టోబీయా అనువాడును, అరబీయుడైన గెషెమును ఆ మాట వినినప్పుడు, మమ్మును హేళన చేసి, మా పని త్యజింపబడిన మీరు చేయు పనియేమిటి? రాజు మీద తిరుగుబాటు చేయుదురా అని చెప్పిరి. అందుకు నేను, ఆకాశమందు నివాసీయైన దేవుడు తానే మా యత్నమును సఫలము చేయును గనుక, ఆయన దాసులమైన మేము కట్టుటకు పూనుకొనుచున్నాము, యెరూషలేమునందు మీకు భాగమైనను, స్వతంత్రమైనను, జ్ఞాపక సూచనయైనను లేదని ప్రత్యుత్తరమిచ్చితిని.

**కీర్తనలు 126:1-6** [యాత్ర కీర్తన]

సీయోనుకు తిరిగి వచ్చినవారిని, యెహోవా, చెరలో నుండి రప్పించినప్పుడు, మనము కలకనినవారివలె నుంటిమి. మన నోటి నిండ నవ్వుండెను. మన నాలుక ఆనందగానముతో నిండియుండెను. అప్పుడు యెహోవా వీరికోరకు గొప్పకార్యములు చేసినని అన్యజనులు చెప్పుకొనిరి. యెహోవా మనకోరకు గొప్పకార్యములు చేసి యున్నాడు. మనము సంతోషభరితుల మైతిమి. దక్షిణ దేశములో ప్రవాహములు పారునట్లుగా, యెహోవా, చెర పట్టబడిన మా వారిని రప్పించుము. కన్నీళ్లు విడుచుచు విత్తువారు, సంతోషగానముతో పంట కోసదరు. పిడికెడు విత్తనములు చేత పట్టుకొని, యేడ్చుచు పోవు విత్తువాడు, సంతోష గానము చేయుచు, పనలు మోసికొనివచ్చును.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ ఎనిమిదవ నెల / 15**

**నెహెమ్యా గ్రంథము 3:1-3; 3:28-29; 4:6-23**

ప్రధానయాజకుడైన ఎల్యాషీబును, అతని సహోదరులైన యాజకులును లేచి, గొర్రెల గుమ్మమును కట్టి, ప్రతిష్ఠించి, తలుపులు నిలిపిరి. హమ్మోయా గోపురము వరకును, హనన్యేలు గోపురమువరకును, ప్రాకారమునుకట్టి ప్రతిష్ఠించిరి. అతని ఆనుకొని, యెరికో పట్టణపువారు కట్టిరి. వారిని ఆనుకొని, ఇమీ కుమారుడైన జక్కూరు కట్టెను. మత్స్యపు గుమ్మమును హస్సినాయా వంశస్థులు కట్టిరి. మరియు వారు దానికి దూలములను ఎత్తి, తలుపులు నిలిపి, తాళములను గడియలను ఆమర్చిరి.

గుణ్ణు గుమ్మమునకు పైగా, యాజకులందరు తమ యిండ్ల కెదురుగా బాగుచేసిరి. వారిని ఆనుకొని, తన యింటికి ఎదురుగా, ఇమ్మోరు కుమారుడైన సాదోకు బాగుచేసెను. అతని ఆనుకొని, తూర్పు ద్వారమును కాయు పెకన్యా కుమారుడైన పెమయా బాగుచేసెను.

అయినను, పని చేయుటకు జనులకు మనస్సు కలిగియుండెను గనుక, మేము గోడను కట్టుచుంటిమి. అది సగము ఎత్తు కట్టబడి యుండెను. సస్సల్లటును టోబీయాయును అరబీయులును అమ్మానీయులును అష్టోదీయులును, యెరూషలేము యొక్క గోడలు కట్టబడెననియు, బీటలన్నియు కప్పబడెననియు వినినప్పుడు, మిగుల కోపపడి, యెరూషలేము మీదికి యుద్ధమునకు వచ్చి, పని ఆటంకపరచవలెనని వారందరు కట్టు కట్టి, మమ్మును కలతపరచగా, మేము మా దేవునికి ప్రార్థన చేసి, వారి భయము చేత రాత్రింబగళ్లు కావలి యుంచితమి. అప్పుడు యూదావారు, బరువులు మోయువారి బలము తగ్గిపోయెను, ఉన్న చెత్త విస్తారము, గోడ కట్టలేమని చెప్పగా, మా విరోధులును, వారు తెలిసికొనకుండను, చూడకుండను, మనము వారిమధ్యకు చొరబడి, వారిని చంపి, పని ఆటంకపరచుదమనిరి. మా శత్రువుల యొద్ద నివాసులైయున్న యూదులు వచ్చి, నలు దిక్కులనుండి మీరు మా సహాయమునకు రావలెనని మాటి మాటికి మాతో చెప్పగా, అందు నిమిత్తము, గోడవెనుక నున్న దిగువ స్థలములలోను, పైనున్న స్థలములలోను, జనులను, వారి వారి కుటుంబముల ప్రకారముగా, వారి కత్తులతోను వారి యీటిలతోను వారి విండ్లతోను నిలిపితిని. అంతట నేను లేచి, చూచి, ప్రధానులతోను, అధికారులతోను, జనులతోను, వారికి మీరు భయపడకుడి. మహా ఘనుడును, భయంకరుడునగు యెహోవాను జ్ఞాపకము చేసికొని, మీ సహోదరుల పక్షముగాను, మీ కుమారుల పక్షముగాను, మీ కుమార్తెల పక్షముగాను మీ భార్యల పక్షముగాను, మీ నివాసము మీకుండునట్లు యుద్ధము చేయుడి అంటిని. వారి యోచన మాకు తెలియబడెననియు, దేవుడు దానిని వ్యర్థము చేసెననియు, మా శత్రువులు సమాచారము వినగా, మాలో ప్రతివాడును తన పనికి గోడదగ్గరకు వచ్చెను. అయితే అప్పటినుండి, నా పని వారిలో సగము మంది పనిచేయుచు వచ్చిరి. సగముమంది యీటెలును, బల్లెములును, విండ్లును, కవచములును, ధరించినవారై వచ్చిరి. అధికారులు, యూదులలో ఆ యా యింటివారి వెనుక నిలిచిరి. గోడ కట్టువారును, బరువులు మోయువారును, బరువులు ఎత్తువారును, ఒక్కొక్కరు ఒక చేతితో పనిచేసి, ఒక చేతితో ఆయుధము పట్టుకొని యుండిరి. మరియు కట్టువారిలో ఒక్కొక్కడు, తన కత్తిని నడుమునకు బిగించుకొని, గోడ కట్టుచు వచ్చెను. బాకా ఉడువాడు నాయొద్ద నిలిచెను. అప్పుడు నేను ప్రధానులతోను, అధికారులతోను, మిగిలిన వారితోను ఇట్లంటిని. పని మిక్కిలి గొప్పది. మనము గోడమీద ఒకరోకరికి చాల యెడముగా ఉన్నాము. గనుక ఏ స్థలములో మీకు బాకానాదము వినబడునో, అక్కడికి మా దగ్గరకు రండి. మన దేవుడు మన పక్షముగా యుద్ధము చేయును. ఆ ప్రకారము మేము పనియందు ప్రయాసపడితిమి. సగము మంది ఉదయము మొదలుకొని, నక్షత్రములు అగుపడు వరకు ఈటెలు పట్టుకొనిరి. మరియు ఆ కాలమందు నేను జనులతో, ప్రతివాడు తన పని వానితోకూడ యెరూషలేములో బస చేయవలెను. అప్పుడు వారు రాత్రి మాకు కాపుగా నుందురు, పగలు పని చేయుదురని చెప్పితిని. ఈలాగున నేను గాని, నా బంధువులు గాని, నా పనివారు గాని, నా వెంబడియున్న పాఠావారు గాని, ఉడుకు కొనుటకు తప్ప, మరి దేనికిని మా వస్త్రములను తీసివేయలేదు.

**కీర్తనలు 79:1-13** [ఆసాపు కీర్తన]

దేవా, అన్యజనులు నీ స్వాస్థ్యములోనికి చొరబడి యున్నారు. వారు నీ పరిశుద్ధాలయమును అపవిత్రపరచి యున్నారు. యెరూషలేమును పాడు దిబ్బలుగా చేసియున్నారు. వారు, నీ సేవకుల కళేబరములను ఆకాశ పక్షులకు ఎరగాను, నీ భక్తుల శవములను భూజంతువులకు ఆహారముగాను, పారవేసియున్నారు. ఒకడు నీళ్లు పోసినట్లు, యెరూషలేము చుట్టు, వారి రక్తము పారబోసియున్నారు. వారిని పాతిపెట్టువారెవరును లేరు. మా పొరుగు వారికి మేము అసహ్యులమైతిమి. మా చుట్టునున్నవారు మమ్ము నపహసించి, యెగతాళి చేసెదరు. యెహోవా, ఎంతవరకు కోపపడుదువు? ఎల్లప్పుడును కోపపడుదువా? నీ రోషము అగ్నివలె ఎల్లప్పుడును మండునా? నిన్నెరుగని అన్యజనుల మీదను, నీ నామమును బట్టి ప్రార్థన చేయని రాజ్యములమీదను, నీ ఉగ్రతను కుమ్మరించుము. వారు యాకోబు సంతతిని మింగివేసి యున్నారు. వారి



నివాసమును పాడుచేసియున్నారు. మేము బహుగా క్రుంగియున్నాము. మా పూర్వుల దోషములు జ్ఞాపకము చేసికొని, నీవు మామీద కోపముగా నుండకుము. నీ వాత్సల్యము త్వరగా మమ్ము నెదుర్కొననిమ్ము. మా రక్షణకర్తవగు దేవా, నీ నామ ప్రభావమునుబట్టి, మాకు సహాయము చేయుము. నీ నామమునుబట్టి, మా పాపములను పరిహరించి, మమ్మును రక్షింపుము. వారి దేవుడెక్కడ నున్నాడని అన్యజనులు పలుక నేల? మేము చూచుచుండగా, ఓర్పుబడిన నీ సేవకుల రక్షమును గూర్చిన ప్రతి దండన జరిగినట్లు, అన్యజనులకు తెలియబడనిమ్ము. చెరలోనున్నవాని నిట్టూర్పు నీ సన్నిధికి రానిమ్ము. నీ బాహుబలాతిశయమును చూపుము. చావునకు విధింపబడినవారిని కాపాడుము. ప్రభువా, మా పొరుగువారు నిన్ను నిందించిన నిందకు ప్రతిగా, వారి యెదలోనికి ఏడంతలు నిందను కలుగజేయుము. అప్పుడు నీ ప్రజలమును, నీ మంద గొర్రెలమునైన మేము, సదాకాలము నీకు కృతజ్ఞతాస్తుతులు చెల్లించెదము. తరతరముల వరకు నీ కీర్తిని ప్రచురపరచెదము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల / 16**

**నెహెమ్యా గ్రంథము 5:1-19**

తమ సహోదరులైన యూదుల మీద జనులును, వారి భార్యలును, కఠినమైన ఫిర్యాదుచేసిరి. ఏదనగా, కొందరు, మేమును మా కుమారులును మా కుమార్తెలును అనేకులము. అందుచేత మేము తిని బ్రదుకుటకు ధాన్యము మీయొద్ద తీసికొందుమనిరి. మరికొందరు, క్షామమున్నందున, మా భూములను, ద్రాక్షతోటలను, మాయిండ్లను కుదువ పెట్టితిమి గనుక, మీయొద్ద ధాన్యము తీసికొందుమనిరి. మరికొందరు, రాజుగారికి పన్ను చెల్లించుటకై మా భూముల మీదను, మా ద్రాక్షతోటల మీదను మేము అప్పు చేసితిమి. మా ప్రాణము మా సహోదరుల ప్రాణము వంటిది కాదా? మా పిల్లలు వారి పిల్లలను పోలిన వారు కారా? మా కుమారులను, మా కుమార్తెలను, దాసులగుటకై అప్పగింపవలసి వచ్చెను. ఇప్పటికిని మా కుమార్తెలలో కొందరు దాసత్వములో నున్నారు. మా భూములును, మా ద్రాక్ష తోటలును, అన్యల వశమున నుండగా, వారిని విడిపించుటకు మాకు శక్తి చాలకున్నదని చెప్పగా, వారి ఫిర్యాదును, ఈ మాటలను నేను వినినప్పుడు, మిగుల కోపపడితిని. అంతట నాలో నేనే యోచనచేసి, ప్రధానులను, అధికారులను గద్దించి, మీరు మీ సహోదరులయొద్ద వడ్డీ పుచ్చుకొనుచున్నారని చెప్పి, వారిని ఆటంకపరచుటకై మహా సమాజమును సమకూర్చి, అన్యలకు అమ్మబడిన మా సహోదరులైన యూదులను, మా శక్తికొలది మేము విడిపించితిమి. మీరు మీ సహోదరులను అమ్ముదురా? వారు మనకు అమ్మబడవచ్చునా? అని వారితో చెప్పగా, వారు ఏమియు చెప్పలేక ఊరకుండిరి. మరియు నేను, మీరు చేయునది మంచిది కాదు. మన శత్రువులైన అన్యల నిందనుబట్టి, మన దేవునికి భయపడి మీరు ప్రవర్తింప కూడదా? నేనును, నా బంధువులును, నా దాసులునుకూడ, ఆలాగుననే వారికి నొమ్మును ధాన్యమును అప్పుగా ఇచ్చితిమి. ఆ అప్పు పుచ్చుకొన కుండము. ఈ దినములోనే వారి యొద్ద మీరు అపహరించిన భూములను, ద్రాక్ష తోటలను, ఒలీవ తోటలను, వారి యిండ్లను, వారికి అప్పుగా ఇచ్చిన నొమ్ములోను, ధాన్యములోను, ద్రాక్షారసములోను, నూనెలోను, నూరవ భాగమును వారికి మరల అప్పగించుదని, నేను మిమ్మును బతిమాలుచున్నాను అంటిని. అందుకు వారు, నీవు చెప్పిన ప్రకారమే యివన్నియు ఇచ్చివేసి, వారియొద్ద ఏమియు కోరమనిరి. అంతట నేను యాజకులను పిలిచి, ఈ వాగ్దాన ప్రకారము జరిగించుటకు వారిచేత ప్రమాణము చేయించితిని. మరియు నేను, నా ఒడిని దులిపి, ఈ ప్రకారమే దేవుడు ఈ వాగ్దానము నెరవేర్చని ప్రతివానిని తన యింటిలో ఉండకయు, తన పని ముగింపకయు నుండునట్లు దులిపి వేయును. ఇటువలె వాడు దులిపి వేయబడి, యేమియు లేనివాడుగా చేయబడును గాకని చెప్పగా, సమాజకు లందరు ఆలాగు కలుగునుగాక అని చెప్పి, యెహోవాను స్తుతించిరి. జనులందరును ఈ మాట చొప్పుననే జరిగించిరి. మరియు నేను యూదా దేశములో వారికి అధికారిగా నిర్ణయింపబడిన కాలము మొదలుకొని, అనగా అర్ధహస్త రాజు ఏలుబడియందు, ఇరువదియవ సంవత్సరము మొదలుకొని, ముప్పది రెండవ సంవత్సరము వరకు, పండ్రెండు సంవత్సరములు అధికారికి రావలసిన నొమ్మును నేను గాని, నా బంధువులుగాని, తీసికొనలేదు. అయితే నాకు

ముందుగా నుండిన అధికారులు, జనులయొద్ద నుండి ఆహారమును, ద్రాక్షారసమును, నలువది తులముల వెండిని తీసికొనుచు వచ్చిరి. వారి పనివారు సహా, జనుల మీద భారము మోపుచు వచ్చిరి. అయితే దేవుని భయము చేత నేనాలాగున చేయలేదు. ఇదియు గాక, నేను ఈ గోడపని చేయగా, నా పనివారును ఆ పనిచేయుచు వచ్చిరి. భూమి సంపాదించుకొనిన వారము కాము. నా భోజనపు బల్లయొద్ద, మా చుట్టునున్న అన్యజనులలోనుండి వచ్చిన వారు గాక, యూదులును, అధికారులును, నూట ఏబదిమంది కూర్చునియుండిరి. నా నిమిత్తము ప్రతి దినము ఒక యెద్దును, శ్రేష్ఠమైన ఆరు గొర్రెలును సిద్ధము చేయబడెను. ఇవియు గాక కోళ్లను, పది రోజులకు ఒకమారు నానా విధమైన ద్రాక్షారసములను సిద్ధము చేసేతిని. ఈ ప్రకారముగా చేసినను, ఈ జనుల దాసత్వము బహు కఠినముగా ఉండినందున అధికారికి రావలసిన సొమ్మును నేను అపేక్షింపలేదు. నా దేవా, ఈ జనులకు నేను చేసిన సకలమైన ఉపకారములనుబట్టి, నాకు మేలు కలుగునట్లుగా నన్ను దృష్టించుము.

### కీర్తనలు 12:1-8

[ప్రధాన గాయకునికి - అష్టమ శ్లోతిమీద పాడదగినది - దావీదు కీర్తన]

యెహోవా నన్నురక్షింపుము. భక్తిగలవారు లేకపోయిరి. విశ్వాసులు నరులలో నుండకుండ గతించిపోయిరి. అందరు ఒకరితో నొకరు అబద్ధములాడుదురు. మోసకరమైన మనస్సుగలవారై ఇచ్చకములాడు పెదవులతో పలుకుదురు. యెహోవా, ఇచ్చకములాడు పెదవులన్నిటిని, బింకములాడు నాలుకలన్నిటిని కోసివేయును. మా నాలుకల చేత మేము సాధించెదము మా పెదవులు మావి, మాకు ప్రభువు ఎవడని వారనుకొందురు. బాధపడు వారికి చేయబడిన బలాత్కారమును బట్టియు, దరిద్రుల నిట్టూర్పులను బట్టియు నేనిప్పుడే లేచెదను. రక్షణను కోరుకొనువారికి, నేను రక్షణ కలుగజేసెదను అని, యెహోవా సెలవిచ్చుచున్నాడు. యెహోవా మాటలు పవిత్రమైనవి. అవి మట్టిమూసలో ఏడు మారులు కరగి, ఊదిన వెండియంత పవిత్రములు. యెహోవా, నీవు దరిద్రులను కాపాడెదవు. ఈ తరమువారి చేతిలోనుండి వారిని నిత్యము రక్షించెదవు. నరులలో నీచవర్తన ప్రబలమైనప్పుడు, దుష్టులు గర్విష్టులై నలుదిక్కుల తిరుగులాడుదురు.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ ఎనిమిదవ నెల / 17

### నెహెమ్యా గ్రంథము 6:1-16; 8:1-12

నేను ఇంకను గుమ్మములకు తలుపులు నిలుపక, ముందుగా దానిలో బీటలు లేకుండ సంపూర్ణముగా గోడను కట్టి యుండగా, సన్మల్లటును, టోబీయాయును, అరబీయుడైన గెషెమును, మా శత్రువులలో మిగిలినవారును విని, సన్మల్లటును, గెషెమును నాకు ఏదో హాని చేయుటకు ఆలోచించి, ఓనో మైదానమందున్న గ్రామములలో ఒక దాని దగ్గర మనము కలిసికొందము రండని, నాయొద్దకు వర్తమానము పంపిరి. అందుకు నేను, నేను చేయుపని గొప్పది. దాని విడిచి మీయొద్దకు వచ్చుటకై నేను దాని నెందుకు ఆపవలెను? నేను రాలేనని చెప్పుటకు దూతలను పంపితిని. వారు ఆలాగున నాలుగు మారులు నాయొద్దకు వర్తమానము పంపగా, ఆ ప్రకారమే నేను మరల ప్రత్యుత్తరమిచ్చితిని. అంతట అయిదవమారు సన్మల్లటు తన పనివాని ద్వారా విప్రీయున్న యొక పత్రికను నాయొద్దకు పంపెను. అందులో, వారిపైన రాజుగా ఉండవలెనని నీవు ప్రాకారమును కట్టుచున్నావనియు, ఈ హేతువు చేతనే నీవును, యూదులును, రాజు మీద తిరుగుబాటు చేయునట్లుగా నీవు ఆలోచించుచున్నావనియు, యూదులకు రాజుగా ఉన్నాడని నిన్నుగూర్చి ప్రకటన చేయుటకు, యెరూషలేములో ప్రవక్తలను నీవు నియమించితి వనియు, మొదలగు మాటలును, రాజునకు ఈ సంగతులు తెలియనగుననియు, మొదలగు మాటలును, అందు నిమిత్తము ఇప్పుడు మనము యోచన చేసెదము రండనియు, ఈ సంగతి అన్యజనుల వదంతి యనియు, దానిని గెషెము చెప్పుచున్నాడనియు వ్రాయబడెను. ఈ పని చేయలేకుండ మే మశక్తులమగుదుమనుకొని, వారందరు మమ్మును బెదరింప జూచిరి గాని, నేను, ఇటువంటి కార్యములను మేమెంత మాత్రమును చేయువారము కాము. వీటిని నీ మనస్సులోనుండి నీవు కల్పించుకొంటివని, అతనియొద్దకు నేను వర్తమానము పంపితిని. దేవా, ఇప్పుడు నా చేతులను

బలపరచుము. అటు తరువాత, మెహేతబేలునకు పుట్టిన దెలాయ్యా కుమారుడైన షెమయా యొక్క యింటికి వచ్చితిని. అతడు బయటికి రాకుండు నిర్బందింపబడెను. అతడు, రాత్రి కాలమందు నిన్ను చంపుటకు వారు వచ్చెదరు గనుక, దేవుని మందిర గర్భాలయములోపలికి మనము పోయి తలుపులు వేసికొనెదము రండుని చెప్పగా, నేను, నావంటి వాడు పారిపోవచ్చునా? ఇంతవాడైన నేను నా ప్రాణమును రక్షించుకొనుటకైనను, గర్భాలయమున ప్రవేశింప వచ్చునా? నేను అందులో ప్రవేశింపనంటిని. అప్పుడు దేవుడు అతని పంపలేదనియు, టోబీయాయును, సన్ఫల్యును, అతనికి లండమిచ్చి నందున, నా విషయమై యీ ప్రకటన చేసిననియు తేటగ కనుగొంటిని. ఇందువలన నాకు భయము పుట్టగా, నేను అతడు చెప్పినట్లు చేసి పాపములో పడుదునని అనుకొని, నామీద నింద మోపునట్లుగా నన్నుగూర్చి చెడువార్త పుట్టించుటకు, వారతనికి లండమిచ్చి యుండిరి. నా దేవా, వారి క్రియలనుబట్టి, టోబీయాను, సన్ఫల్యును, నన్ను భయపెట్టవలెనని కనిపెట్టి యున్న ప్రవక్తలను, నోవద్దా అను ప్రవక్తని, జ్ఞాపకము చేసికొనుము. ఈ ప్రకారముగా ఏలాలు మాసము ఇరువది యయిదవ దినమందు, అనగా ఏబదిరెండు దినములకు ప్రాకారమును కట్టుట సమాప్తమాయెను. అయితే మా శత్రువులు ఈ సంగతి వినినప్పుడును, మా చుట్టునుండు అన్యజనులందరు జరిగినపని చూచినప్పుడును, వారు బహుగా అద్భైతపడిరి. ఏలయనగా ఈ పని మా దేవుని వలన జరిగినదని వారు తెలిసికొనిరి.

ఏడవ నెల రాగా, ఇశ్రాయేలీయులు తమ పట్టణములలో నివాసులై యుండిరి. అప్పుడు జనులందరును ఏక మనస్సులై, నీటి గుమ్మము ఎదుటనున్న మైదానమునకు వచ్చి, యెహోవా ఇశ్రాయేలీయులకు ఆజ్ఞాపించిన మోషే ధర్మశాస్త్ర గ్రంథమును తెమ్మని ఎజ్రా అను శాస్త్రీతో చెప్పగా, యాజకుడైన ఎజ్రా, యేడవ మాసము మొదటి దినమున, చదువబడుదాని గ్రహింప శక్తిగల స్త్రీ పురుషులు కలిసిన సమాజమంతటి యెదుటను, ఆ ధర్మశాస్త్ర గ్రంథము తీసికొనివచ్చి, నీటి గుమ్మము ఎదుటనున్న మైదానములో ఉదయము మొదలుకొని, మధ్యాహ్నము వరకు, నిలుచున్న ఆ స్త్రీ పురుషులకును, తెలివితో వినగల వారికందరికిని, చదివి వినిపించుచు వచ్చెను. ఆ జను లందరును ధర్మశాస్త్ర గ్రంథమును శ్రద్ధతో వినిరి. అంతట శాస్త్రీయగు ఎజ్రా, ఆ పని కొరకు కఱ్ఱతో చేయబడిన యొక పీఠము మీద నిలువబడెను. మరియు అతని దగ్గర కుడి పార్శ్వమందు, మత్తిత్యా షెమ అనాయా ఊరియా హిల్కీయా మయశేయా అనువారును, అతని యెడమ పార్శ్వమందు పెదాయా మిషాయేలు మల్కీయా హోషుము హప్పూద్దానా జెకర్యా మెషుల్లాము అనువారును నిలిచియుండిరి. అప్పుడు ఎజ్రా అందరికంటె ఎత్తుగా నిలువబడి, జనులందరును చూచుచుండగా గ్రంథమును విప్పెను. విప్పగానే జనులందరు నిలువబడిరి. ఎజ్రా, మహా దేవుడైన యెహోవాను స్తుతింపగా,<sup>1</sup> జనులందరు తమ చేతులెత్తి, ఆమేన్ ఆమేన్ అని పలుకుచు, నేలకు ముఖములు వంచుకొని, యెహోవాకు నమస్కరించిరి. జనులు ఈలాగు నిలువబడుచుండగా, యేషూవ బానీ షేరేబ్యా యామీను అక్కూబు షబ్బితై హోదీయా మయశేయా కెలీటా అజర్యా యోజాబాదు హోనాను పెలాయాలును లేవీయులును ధర్మశాస్త్రము యొక్క తాత్పర్యమును తెలియ జెప్పిరి. ఇటువలెనే వారు, దేవుని గ్రంథమును స్పష్టముగా చదివి వినిపించి, జనులు బాగుగా గ్రహించునట్లు దానికి అర్థము చెప్పిరి. జనులందరు, ధర్మశాస్త్ర గ్రంథపు మాటలు విని యేడ్వ మొదలుపెట్టగా, అధికారియైన నెహెమ్యాయు, యాజకుడును, శాస్త్రీయనగు ఎజ్రాయును, జనులకు బోధించు లేవీయులును, మీరు దుఃఖపడవద్దు, ఏడ్వవద్దు. ఈ దినము మీ దేవుడైన యెహోవా కు ప్రతిష్ఠిత దినమని జనులతో చెప్పిరి. మరియు అతడు వారితో నిట్లనెను. పదండి, క్రొవ్విన్ మాంసము భక్షించుడి. మధురమైనదాని పానము చేయుడి. ఇదివరకు తమకొరకు ఏమియు సిద్ధము చేసికొనని వారికి వంతులు పంపించుడి. ఏలయనగా ఈ దినము మన ప్రభువునకు ప్రతిష్ఠితమాయెను, మీరు దుఃఖపడకుడి, యెహోవాయందు ఆనందించుట వలన మీరు బలమొందుదురు. ఆలాగున లేవీయులు జనులందరిని ఓదార్చి, మీరు దుఃఖము మానుడి. ఇది పరిశుద్ధ దినము. మీరు దుఃఖపడకూడదని వారితో అనిరి. ఆ తరువాత జనులు, తమకు తెలియజేయబడిన మాటలన్నిటిని గ్రహించి, తినుటకును త్రాగుటకును లేనివారికి ఫలాహారములు పంపించుటకును, సంభ్రమముగా ఉండుటకును ఎవరి యిండ్లకు వారు వెళ్లిరి.

**కీర్తనలు 128:1-6** [యాత్ర కీర్తన]

యెహోవాయందు భయభక్తులు కలిగి, ఆయన త్రోవలయందు నడుచు వారందరు ధన్యులు. నిశ్చయముగా నీవు నీ చేతుల కష్టాల్లితము ననుభవించెదవు. నీవు ధన్యుడవు. నీకు మేలు కలుగును. నీ లోగిట నీ భార్య ఫలించు ద్రాక్షావల్లివలె నుండును. నీ భోజనపు బల్లచుట్టు, నీ పిల్లలు, ఒలీవ మొక్కలవలె నుందురు. యెహోవాయందు భయభక్తులు గలవాడు, ఈలాగు ఆశీర్వదించబడును. సీయోనులో నుండి యెహోవా నిన్ను ఆశీర్వదించును. నీ జీవితకాలమంతయు యెరూషలేమునకు క్షేమము కలుగుట చూచెదవు. నీ పిల్లల పిల్లలను నీవు చూచెదవు. ఇశ్రాయేలు మీద సమాధానముండును గాక.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఎనిమిదవ నెల / 18

నెహెమ్యా గ్రంథము 9:1-38

ఈ నెల యిరువది నాలుగవ దినమందు, ఇశ్రాయేలీయులు ఉపవాసముండి, గోసెపట్టలు కట్టుకొని, తలమీద ధూళి పోసికొని కూడి వచ్చిరి. ఇశ్రాయేలీయులు, అన్యజనులందరిలోనుండి ప్రత్యేకింపబడిన వారై, నిలువబడి, తమ పాపములను, తమ పితరుల పాపములను ఒప్పుకొనిరి. మరియు వారు, ఒక జాము సేపు తామున్న చోటనే నిలువబడి, తమ దేవుడైన యెహోవా ధర్మశాస్త్ర గ్రంథమును చదువుచు వచ్చిరి. ఒక జాము సేపు తమ పాపములను ఒప్పుకొనుచు, దేవుడైన యెహోవాకు నమస్కారము చేయుచు వచ్చిరి. లేవీయులలో, యేషూవ బానీ కద్మీయేలు షెబన్యా బున్నీ షేరేబ్యా బానీ కెనానీ అనువారు మెట్ల మీద నిలువబడి, యెలుగెత్తి, తమ దేవుడైన యెహోవాకు మొఱ్ఱ పెట్టిరి. అప్పుడు లేవీయులైన, యేషూవ కద్మీయేలు బానీ హషబ్బియా షేరేబ్యా హోదీయా షెబన్యా పెతహయా అనువారు నిలువబడి, నిరంతరము మీకు దేవుడైయున్న యెహోవాను స్తుతించుడని చెప్పి, ఈలాగు స్తోత్రము చేసిరి. సకలాశీర్వదన స్తోత్రములకు మించిన, నీ ఘనమైన నామము స్తుతించబడునుగాక. నీవే, అద్వితీయుడవైన యెహోవా, నీవే, ఆకాశమును, మహాకాశములను, వాటి సైన్యమును, భూమిని, దానిలో ఉండునది అంతటిని, సముద్రములను, వాటిలో ఉండునది అంతటిని సృజించి, వాటినిన్నిటిని కాపాడువాడవు. ఆకాశ సైన్య మంతయు నీకే నమస్కారము చేయుచున్నది. దేవా యెహోవా, అబ్రామును ఏర్పరచుకొని, కల్దీయుల ఊరు అను స్థలము నుండి ఇవతలకు అతని రప్పించి, అతనికి అబ్రాహామను పేరు పెట్టినవాడవు నీవే. అతడు నమ్మకమైన మనస్సుగల వాడని యెరిగి, కనానీయులు హిత్తీయులు అమోరీయులు పెరిజీయులు యెబూసీయులు గిర్గాషీయులు అనువారి దేశమును అతని సంతతి వారికిచ్చునట్లు, అతనితో నిబంధన చేసినవాడవు నీవే. నీవు నీతిమంతుడవై యుండి, నీ మాటచొప్పున జరిగించితివి. ఐగుప్తులో మా పితరులు పొందిన శ్రమను నీవు చూచితివి. ఎఱ్ఱ సముద్రము నొద్ద వారి మొఱ్ఱను నీవు వింటివి. ఫరోయు, అతని దాసులందరును, అతని దేశపు జనులందరును, వారియెడల బహు గర్వముగా ప్రవర్తించిరి నీకు తెలియగా, నీవు వారియెదుట సూచక క్రియలను మహాత్కార్యములను చూపించితివి. ఆలాగున చేయుటవలన నీవు ఈ దినమందున్నట్టుగా ప్రసిద్ధిచెందితివి. మరియు. నీ జనుల యెదుట నీవు సముద్రమును విభాగించినందున. వారు సముద్రము మధ్య పోడినేలను నడచిరి. ఒకడు లోతు నీట రాయి వేసినట్లు. వారిని తరిమిన వారిని అగాధ జలములలో నీవు పడవేసితివి. ఇదియు గాక, పగటికాలమందు మేఘస్థంభములో ఉండిన వాడవును, రాత్రి కాలమందు వారు వెళ్లవలసిన మార్గమున వెలుగిచ్చుటకై, అగ్ని స్థంభములో ఉండినవాడవును అయియుండి, వారిని తోడుకొనిపోతివి. సీనాయి పర్వతము మీదికి దిగి వచ్చి, ఆకాశమునుండి వారితో మాటలాడి, వారికి నీతియుక్తమైన విధులను, సత్యమైన ఆజ్ఞలను, మేలుకరములైన కట్టడలను ధర్మములను నీవు దయచేసితివి. వారికి నీ పరిశుద్ధమైన విశ్రాంతి దినమును ఆచరింప నాజ్ఞ ఇచ్చి, నీ దాసుడైన మోషే ద్వారా ఆజ్ఞలను, కట్టడలను, ధర్మశాస్త్రమును, వారికి నియమించితివి. వారి ఆకలి తీర్చుటకు ఆకాశమునుండి ఆహారమును, వారి దాహము తీర్చుటకు బండలోనుండి ఉదకమును తెప్పించితివి. వారికి ప్రమాణము చేసిన దేశమును స్వాధీనపరచుకొనవలెనని వారి కాజ్ఞాపించితివి. అయితే వారును, మా పితరులును గర్వించి, లోబడనొల్లక నీ ఆజ్ఞలకు చెవియొగ్గక పోయిరి. వారు విధేయులగుటకు మనస్సు లేనివారై, తమ మధ్య నీవు చేసిన అద్భుతములను జ్ఞాపకము చేసికొనక, తమ మనస్సును కఠినపరచుకొని, తాముండి వచ్చిన దాస్యపు దేశమునకు తిరిగి వెళ్లుటకు ఒక అధికారిని

కోరుకొని, నీ మీద తిరుగుబాటు చేసిరి. అయితే నీవు క్షమించుటకు సిద్ధమైన దేవుడవును, దయావాత్సల్యతలు గలవాడవును, దీర్ఘశాంతమును, బహు కృపయు గలవాడవునై యుండి, వారిని విసర్జింపలేదు. వారు ఒక పోత దూడను చేసికొని, ఐగుప్తులోనుండి మమ్మును రప్పించిన దేవుడు ఇదే అని చెప్పి, నీకు బహు విసుకు పుట్టించినను, వారు ఎడారిలో ఉండగా, నీవు బహు విస్తారమైన కృప కలిగినవాడవై, వారిని విసర్జింపలేదు. మార్గముగుండ వారిని తోడుకొని పోవుటకు, పగలు మేఘస్థంభమును, దారిలో వారికి వెలుగిచ్చుటకు రాత్రి అగ్నిస్థంభమును, వారిపైనుండి వెళ్ళిపోక నిలిచెను. వారికి భోధించుటకు నీ యుపకారాత్మను దయచేసితివి. నీ విచ్చిన మన్నాను ఇయ్యక మానలేదు. వారి దాహమునకు ఉదక మిచ్చితివి. నిజముగా అరణ్యములో ఏమియు తక్కువ కాకుండ, నలువది సంవత్సరములు వారిని పోషించితివి. వారి వస్త్రములు పాత గిలిపోలేదు, వారి కాళ్లకువాపు రాలేదు. ఇదియుగాక, రాజ్యములను, జనములను వారికప్పగించి, వారికి సరిహద్దులు ఏర్పరచితివి గనుక, వారు సీహోను అను హెబ్రోను రాజ యొక్క దేశమును, బాషానునకు రాజైన ఓగు యొక్క దేశమును స్వతంత్రించుకొనిరి. వారి సంతతిని, ఆకాశపు నక్షత్రములంత విస్తారముగా చేసి, ప్రవేశించి స్వతంత్రించుకొనునట్లు వారి పితరులకు నీవు వాగ్దానముచేసిన దేశములోనికి వారిని రప్పింపగా, ఆ సంతతి వారు ప్రవేశించి, ఆ దేశమును స్వతంత్రించుకొనిరి. నీవు కనానీయులను, ఆ దేశవాసులను జయించి, తమకు మనస్సువచ్చినట్లు చేయుటకు, వారి రాజులను ఆ దేశజనులను వారి చేతికి అప్పగించితివి. అప్పుడు వారు ప్రాకారములు గల పట్టణములను, ఫలవంతమైన భూమిని స్వాధీనపరచుకొని, సకలమైన పదార్థములతో నిండియున్న యిండ్లను, త్రవ్విన బావులను ద్రాక్షతోటలను, ఒలీవ తోటలను, బహు విస్తారముగా ఫలించు చెట్లను, వశపరచుకొనిరి. ఆలాగున వారు తిని తృప్తిపొంది, మదించి నీ మహోపకారమునుబట్టి బహుగా సంతోషించిరి. అయినను వారు అవిధేయులై, నీ మీద తిరుగుబాటుచేసి, నీ ధర్మశాస్త్రమును లక్ష్య పెట్టక, త్రోసివేసి, నీతట్టు తిరుగవలెనని తమకు ప్రకటన చేసిన నీ ప్రవక్తలను చంపి నీకు బహుగా విసుకు పుట్టించిరి. అందుచేత, నీవు వారిని వారి శత్రువులచేతికి అప్పగించితివి. ఆ శత్రువులు వారిని బాధింపగా, శ్రమ కాలమందు వారు నీకు మొఱ్ఱపెట్టినప్పుడు, ఆకాశమందుండు నీవు ఆలకించి, వారి శత్రువుల చేతిలోనుండి వారిని తప్పించుటకై, నీ కృపా సంపత్తిని బట్టి, వారికి రక్షకులను దయచేసితివి. వారు నెమ్మదిపొందిన తరువాత, నీ యెదుట మరల ద్రోహులు కాగా, నీవు వారిని వారి శత్రువుల చేతికి అప్పగించితివి. వీరు వారిమీద అధికారము చేసిరి. వారు తిరిగి వచ్చి, నీకు మొఱ్ఱపెట్టినప్పుడు, ఆకాశమందుండు నీవు ఆలకించి, నీ కృప చొప్పున అనేకమారులు వారిని విడిపించితివి. నీ ఆజ్ఞలను విధులను ఒకడు ఆచరించిన యెడల, వాటివలన వాడు బ్రదుకునుగదా. వారు మరల నీ ధర్మశాస్త్రము ననుసరించి నడుచునట్లు, నీవు వారిమీద సాక్ష్యము పలికినను, వారు గర్వించి, నీ ఆజ్ఞలకు లోబడక, నీ విధుల విషయములో పాపులై, నిన్ను తిరస్కరించి, తమ మనస్సును కఠినపరచుకొని నీ మాట వినకపోయిరి. నీవు అనేక సంవత్సరములు వారిని ఓర్చి, నీ ప్రవక్తలద్వారా, నీ ఆత్మచేత వారిమీద సాక్ష్యము పలికితివి గాని, వారు వినక పోయిరి. కాగా నీవు ఆయా దేశములలోనున్న జనుల చేతికి వారిని అప్పగించితివి. అయితే నీవు మహోపకారివై యుండి, వారిని బోత్తిగా నాశనము చేయకయు, విడిచిపెట్టకయు ఉంటివి. నిజముగా నీవు కృపానికరములుగల దేవుడవై యున్నావు. చేసిన నిబంధనను నిలుపుచు, కృప చూపునట్టి మహా పరాక్రమశాలివియు, భయంకరుడవు నగు మా దేవా, అష్టూరు రాజుల దినములు మొదలుకొని, యీ దినములవరకు, మా మీదికిని, మా రాజుల మీదికిని, ప్రధానుల మీదికిని, మా పితరుల మీదికిని, నీ జనులందరి మీదికిని, వచ్చిన శ్రమయంతయు నీ దృష్టికి అల్పముగా ఉండకుండును గాక. మా మీదికి వచ్చిన శ్రమలన్నిటిని చూడగా, నీవు న్యాయస్థుడవే. నీవు సత్యము గానే ప్రవర్తించితివి కాని, మేము దుర్మార్గులమైతిమి. మా రాజులు గాని, మా ప్రధానులు గాని, మా యాజకులు గాని, మా పితరులు గాని, నీ ధర్మ శాస్త్రము ననుసరించి నడువలేదు. నీవు వారిమీద పలికిన సాక్ష్యములనైనను నీ ఆజ్ఞల నైనను వారు వినకపోయిరి. వారు తమ రాజ్య పరిపాలన కాలమందు, నీవు తమ యెడల చూపించిన గొప్ప ఉపకారములను తలంచక, నీవు వారికిచ్చిన విస్తారమగు ఫలవంతమైన భూమిని అనుభవించియుండియు, నిన్ను సేవింపకపోయిరి. తమ చెడు నడతలు విడిచి, మారుమనస్సు పొందరైరి. చిత్తగించుము. నేడు మేము దాస్యములో ఉన్నాము. దాని ఫలమును, దాని సమృద్ధిని



అనుభవించునట్లు, నీవు మా పితరులకు దయచేసిన భూమియందు మేము దాసులమై యున్నాము. మా పాపములను బట్టి, నీవు మామీద నియమించిన రాజులకు అది అతి విస్తారముగా ఫలమిచ్చుచున్నది. వారు తమకీష్టము వచ్చినట్లు మా శరీరముల మీదను, మా పశువుల మీదను, అధికారము చూపు చున్నారు గనుక, మాకు చాల శ్రమలు కలుగుచున్నవి.

**కీర్తనలు 70:1-5**

[ప్రధాన గాయకునికి - దావీదు రచించినది. జ్ఞాపకార్థమైన కీర్తన]

దేవా, నన్ను విడిపించుటకు త్వరగా రమ్ము. యెహోవా, నా సహాయమునకు త్వరగా రమ్ము. నా ప్రాణము తీయగోరువారు, సిగ్గుపడి, అవమానమొందుదురుగాక. నాకు కీడుచేయగోరువారు, వెనుకకు మళ్ళింపబడి సిగ్గు నొందుదురు గాక. ఆహా ఆహా అని పలుకువారు, తమకు కలిగిన అవమానమును చూచి, విస్మయ మొందుదురు గాక. నిన్ను వెదకువారందరు, నిన్ను గూర్చి ఉత్సాహించి సంతోషించుదురు గాక. నీ రక్షణను ప్రేమించువారందరు, దేవుడు మహిమపరచబడును గాక అని, నిత్యము చెప్పుకొందురు గాక. నేను శ్రమల పాలై దీనుడనైతిని. దేవా, నన్ను రక్షించుటకు త్వరపడి రమ్ము. నాకు సహాయము నీవే. నా రక్షణకర్తవు నీవే. యెహోవా, ఆలస్యము చేయకుమీ.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల / 19**

**తిమోతికి వ్రాసిన రెండవ పత్రిక 3:1-17**

అంత్యదినములలో అపాయకరమైన కాలములు వచ్చునని తెలిసికొనుము. ఏలాగనగా, మనుష్యులు, స్వార్థ ప్రీయులు, ధనాపేక్షులు, బింకములాడువారు, అహంకారులు, దూషకులు, తల్లిదండ్రులకు అవిధేయులు, కృతజ్ఞత లేనివారు, అపవిత్రులు. అనురాగరహితులు, అతిద్వేషులు, అపవాదకులు, అజితేంద్రియులు, క్రూరులు, సజ్జన ద్వేషులు, ద్రోహులు, మూర్ఖులు, గర్వాంధులు, దేవునికంటే, సుఖానుభవము నెక్కువగా ప్రేమించువారు, పైకి భక్తిగలవారివలె ఉండియు, దాని శక్తిని ఆశ్రయించని వారునై యుందురు. ఇట్టి వారికి, విముఖుడవై యుండుము. పాపభరితులై, నానావిధములైన దురాశలవలన నడిపింపబడి, యెల్లప్పుడును నేర్చుకొనుచున్నను, సత్య విషయమైన అనుభవజ్ఞానము ఎప్పుడును పొందలేని, అవివేక స్త్రీలయొక్క యిండ్లలో చొచ్చి, వారిని చెరపట్టుకొని పోవువారు, వీరిలో చేరినవారు. యన్నే, యంటే అనువారు మోషీను ఎదిరించినట్లు, వీరును, చెడిన మనస్సు కలిగి, విశ్వాస విషయములో భ్రష్టులై, సత్యమును ఎదిరింతురు. అయినను, వారి అవివేకమేలాగు తేటపడెనో, ఆలాగే వీరిది కూడ అందరికి తేటపడును గనుక, వీరు ఇకముందుకు సాగరు. అయితే నీవు నా బోధను, నా ప్రవర్తనను, నా ఉద్దేశమును, నా విశ్వాసమును, నా దీర్ఘశాంతమును, నా ప్రేమను, నా ఓర్పును, అంతియొకయ ఈకొనియ లుస్త్ర అను పట్టణములలో, నాకు కలిగినట్టి హింసలను, ఉపద్రవములను, తెలిసికొనినవాడవై, నన్ను వెంబడించితివి. అట్టి హింసలను సహించితిని గాని, వాటన్నిటిలోనుండి ప్రభువు నన్ను తప్పించెను. క్రీస్తుయేసునందు సద్భక్తితో బ్రదక నుద్దేశించు వారందరు, హింసపొందుదురు. అయితే దుర్జనులును, వంచకులును, ఇతరులను మోసపరచుచు, తామును మోసపోవుచు, అంత కంతకు చెడిపోవుదురు. క్రీస్తు యేసునందుంచవలసిన విశ్వాసము ద్వారా, రక్షణార్థమైన జ్ఞానము నీకు కలిగించుటకు, శక్తిగల పరిశుద్ధ లేఖనములను, బాల్యమునుండి నీ వెరుగుదువు గనుక, నీవు నేర్చుకొని, రూఢియని తెలిసికొన్నవి, యెవరివలన నేర్చుకొంటివో, ఆ సంగతి తెలిసికొని, వాటియందు నిలుకడగా ఉండుము. దైవజనుడు సన్నద్ధుడై, ప్రతి సత్కార్యమునకు పూర్ణముగా సిద్ధపడి యుండునట్లు, దైవావేశము వలన కలిగిన ప్రతిలేఖనము (ప్రతిలేఖనము దైవావేశమువలన కలిగి) ఉపదేశించుటకును, ఖండించుటకును, తప్పు దిద్దుటకును, నీతియందు శిక్షచేయుటకును, ప్రయోజనకరమై యున్నది.

**కీర్తనలు 31:1-24** [ప్రధాన గాయకునికి - దావీదు కీర్తన]

యెహోవా, నీ శరణుజొచ్చి యున్నాను. నన్నెన్నడును సిగ్గుపడనియ్యకుము. నీ నీతిని బట్టి నన్ను రక్షింపుము. నాకు నీ చెవియొగ్గి, నన్ను త్వరగా విడిపించుము. నన్ను రక్షించుటకు, నాకు ఆశ్రయ శైలముగాను, ప్రాకారముగల యిల్లుగాను

ఉండుము. నా కొండ, నాకోట, నీవే. నీ నామమునుబట్టి త్రోవ చూపి, నన్ను నడిపించుము. నా ఆశ్రయ దుర్గము నీవే. నన్ను చిక్కించుకొనుటకై, శత్రువులు రహస్యముగా ఒడ్డిన వలలోనుండి, నన్ను తప్పించుము. నా ఆత్మను నీ చేతికప్పగించు చున్నాను. యెహోవా, సత్యదేవా, నన్ను విమోచించువాడవు నీవే. నేను యెహోవాను నమ్ముకొని యున్నాను. వ్యర్థమైన దేవతలను అనుసరించువారు నాకు అసహ్యులు. నీవు నా బాధను దృష్టించి యున్నావు. నా ప్రాణ బాధలను నీవు కనిపెట్టి యున్నావు. కావున నీ కృపను బట్టి, నేను ఆనందభరితుడనై సంతోషించెదను. నీవు శత్రువులచేత నన్ను చెరపెట్టలేదు. విశాల స్థలమున నా పాదములు నిలువబెట్టితివి. యెహోవా, నేను ఇరుకున పడియున్నాను. నన్ను కరుణింపుము. విచారమువలన నా కన్ను క్షీణించుచున్నది. నా ప్రాణము, నా దేహము క్షీణించుచున్నవి. నా బ్రదుకు దుఃఖముతో వెళ్లబుచ్చుచున్నాను. నిట్టూర్పులు విడుచుటతో నా యేండ్లు గతించు చున్నవి. నా దోషమును బట్టి నా బలము తగ్గిపోవు చున్నది. నా యెముకలు క్షీణించుచున్నవి. నా శత్రువులకందరికి నేను నిందాస్పదుడనై యున్నాను. నా పొరుగువారికి విచారకారణముగా ఉన్నాను. నా నెళవరులకు భీకరుడనై యున్నాను. వీధిలో నన్ను చూచువారు, నాయెదుటనుండి పారిపోవుదురు. మరణమై సృరణకు రాకున్న వానివలె, మరువబడితిని. ఓటికుండవంటి వాడనైతిని. అనేకులు నామీద దురాలోచనలు చేయుచున్నారు. నాకు ప్రాణహాని చేయుటకు యోచించుచున్నారు. వారు గుసగుసలాడుట నాకు వినబడుచున్నది. నలుదిశలను నాకు భీతి కలుగుచున్నది. యెహోవా, నీయందు నమ్మిక యుంచియున్నాను. నీవే నా దేవుడవని నేను అనుకొనుచున్నాను. నా కాలగతులు నీ వశములో నున్నవి. నా శత్రువుల చేతిలోనుండి నన్ను రక్షింపుము. నన్ను తరుమువారినుండి నన్ను రక్షింపుము. నీ సేవకుని మీద నీ ముఖకాంతి ప్రకాశింపజేయుము. నీ కృపచేత నన్ను రక్షింపుము. యెహోవా, నీకు మొట్టపెట్టి యున్నాను. నన్ను సిగ్గు నొందనియ్యకుము. భక్తిహీనులు సిగ్గుపడుదురు గాక. పాతాళమునందు వారు మౌనులై యుందురు గాక. అబద్ధికుల పెదవులు మూయబడును గాక. వారు గర్వమును, అసహ్యమును అగపరచుచు, నీతిమంతుల మీద కరోరమైన మాటలు పలుకుదురు. నీయందు భయభక్తులుగలవారి నిమిత్తము నీవు దాచియుంచిన మేలు యెంతో గొప్పది. నరుల యెదుట నిన్ను ఆశ్రయించువారి నిమిత్తము, నీవు సిద్ధపరచిన మేలు ఎంతో గొప్పది. మనుష్యుల కపటోపాయములు వారి నంటకుండ నీ సన్నిధి చాటున వారిని దాచుచున్నావు. వాక్యలహము మాన్పి, వారిని గుడారములో దాచు చున్నావు. ప్రాకారముగల పట్టణములో, యెహోవా తన కృపను ఆశ్చర్యకరముగా నాకు చూపియున్నాడు. ఆయన స్తుతినొందును గాక. భీతిచెందినవాడనై, నీకు కనబడకుండ నేను నాశనమైతినునుకొంటిని. అయినను నీకు నేను మొట్టపెట్టగా, నీవు నా విజ్ఞాపనల ధ్వని నాలకించితివి. యెహోవా భక్తులారా, మీరందరు ఆయనను ప్రేమించుడి. యెహోవా విశ్వాసులను కాపాడును. గర్వముగా ప్రవర్తించువారికి ఆయన గొప్ప ప్రతి కారము చేయును. యెహోవా కొరకు కనిపెట్టువారలారా, మీరందరు మనస్సున ధైర్యము వహించి, నిబ్బరముగా నుండుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల / 20**

**నెహెమ్యా గ్రంథము 13:15-31**

ఆ దినములలో యూదులలో కొందరు విశ్రాంతి దినమున ద్రాక్షతొట్లను త్రొక్కుటయు, గింజలు తొట్లలో పోయుటయు, గాడిదల మీద బరువులు మోపుటయు, ద్రాక్షారసమును ద్రాక్షపండ్లను అంజురపు పండ్లను నానా విధములైన బరువులను, విశ్రాంతిదినమున యెరూషలేములోనికి తీసికొని వచ్చుటయు చూచి, యీ ఆహార వస్తువులను ఆ దినమున అమ్మిన వారిని గద్దించితిని. తూరు దేశస్థులును కాపురముండి, యెరూషలేములోను, విశ్రాంతిదినములో యూదులకును చేపలు మొదలైన నానా విధ వస్తువులను తెచ్చి అమ్ముచుండిరి. అంతట యూదుల ప్రధానులను నేనెదురాడి, విశ్రాంతి దినమును నిర్లక్ష్యపెట్టి మీ రెండుకు ఈ దుష్కార్యమును చేయుదురు? మీ పితరులును ఇట్లు చేసి దేవుని యొద్దనుండి మనమీదికిని యీ పట్టణస్థులమీదికిని కీడు రప్పింపలేదా? అయితే మీరు విశ్రాంతి దినమును నిర్లక్ష్యపెట్టి, ఇశ్రాయేలీయుల మీదికి కోపము మరి

అధికముగా రప్పించుచున్నారని చెప్పితిని. మరియు విశ్రాంతి దినమునకు ముందు చీకటి పడినప్పుడు, యెరూషలేము గుమ్మములను మూసివేయ వలెననియు, విశ్రాంతి దినము గడచు వరకు వాటిని తియ్యకూడదనియు నేనాజ్ఞాపించితిని. మరియు విశ్రాంతి దినమున ఏ బరువైనను లోపలికి రాకుండ గుమ్మముల యొద్ద నా పనివారిలో కొందరిని కావలి యుంచితిని. వర్తకులును, నానావిధములైన వస్తువులను అమ్మువారును, ఒకటి రెండు మారులు యెరూషలేము అవతల బస చేసికొనగా, నేను వారిని గద్దించి, వారితో ఇట్లంటిని. మీరు గోడచాటున ఎందుకు బసచేసికొంటిరి? మీరు ఇంకొకసారి ఈలాగు చేసిన యెడల, మిమ్మును పట్టుకొందునని చెప్పితిని. అప్పటినుండి విశ్రాంతి దినమున వారు మరి రాలేదు. అప్పుడు తమ్మును తాము పవిత్రపరచుకొన వలెననియు, విశ్రాంతి దినమును ఆచరించుటకు వచ్చి, గుమ్మములను కాచుకొన వలెననియు, లేవీయులకు నేను ఆజ్ఞాపించితిని. నా దేవా, యిందును గూర్చియు నన్ను జ్ఞాపకముంచుకొని, నీ కృపాతిశయము చొప్పున నన్ను రక్షించుము. ఆ దినములలో అష్టోదు అమ్మోను మోయాబు సంబంధులైన స్త్రీలను వివాహము చేసికొనిన కొందరు యూదులు నాకు కనబడిరి. వారి కుమారులలో సగము మంది అష్టోదు భాష మాటలాడువారు. వారు ఆ యా భాషలు మాటలాడువారు గాని, యూదుల భాష వారిలో ఎవరికిని రాదు. అంతట నేను వారితో వాదించి, వారిని శపించి కొందరిని కొట్టి, వారి తలవెండ్రుకలను పెరికివేసి, మీరు వారి కుమారులకు మీ కుమార్తెలను ఇయ్యకయు, మీ కుమారులకైనను మీకైనను వారి కుమార్తెలను పుచ్చుకొనకయు ఉండవలెనని, వారిచేత దేవుని పేరట ప్రమాణము చేయించి, ఇట్టి కార్యములు జరిగించి, ఇశ్రాయేలీయుల రాజైన సోలోమోను పాపము చేయలేదా? అనేక జనములలో అతనివంటి రాజు లేకపోయినను, అతడు తన దేవుని చేత ప్రేమింపబడినవాడై ఇశ్రాయేలీయులందరి మీద రాజుగా నియమింపబడినను, అన్యస్త్రీలు అతని చేత సహా పాపము చేయించలేదా? కాగా ఇంత గొప్పకీడు చేయునట్లును, మన దేవునికి విరోధముగా పాపము చేయు నట్లును అన్యస్త్రీలను వివాహము చేసికొనిన మీవంటివారి మాటలను మేము ఆలకింప వచ్చునా? అని అడిగితిని. ప్రధాన యాజకుడును ఎల్యాషీబు కుమారుడునైన యోయాదా కుమారులలో ఒకడు హోరోనీయుడైన సన్యల్లుతునకు అల్లుడాయెను. దానినిబట్టి నేను అతని నాయొద్దనుండి తరిమితిని. నా దేవా, వారు యాజక ధర్మమును, యాజక ధర్మపు నిబంధనను, లేవీయుల నిబంధనను అపవిత్రపరచిరి గనుక వారిని జ్ఞాపకముంచకొనుము. ఈలాగున వారు ఏ పరదేశులలోను కలియకుండ, వారిని పవిత్రపరచి, ప్రతి యాజకుడును ప్రతి లేవీయుడును విధి ప్రకారముగా సేవచేయునట్లు నియమించితిని. మరియు కావలసి వచ్చినప్పుడెల్ల, కట్టెల అర్పణను ప్రథమ ఫలములను తీసికొని వచ్చునట్లుగా నేను నియమించితిని. నా దేవా, మేలుకై నన్ను జ్ఞాపకముంచుకొనుము.

### కీర్తనలు 56:1-13

[ప్రధాన గాయకునికి - యోనతేలెం రెహోకిం (Jonath-Elam-Rechokim - the dove in the distant Teribinth - దూరంగా చెట్టుమీదనున్న పావురము) అను రాగము మీద పాడదగినది - ఫిలిస్టీయులు గాతులో దావీదును పట్టుకొనినప్పుడు, అతడు రచించినది. అనుపద గీతము]

దేవా, నన్ను కరుణింపుము. మనుష్యులు నన్ను మింగవలెనని యున్నారు. దినమెల్ల వారు పోరాడుచు, నన్ను బాధించు చున్నారు. అనేకులు గర్వించి నాతో పోరాడుచున్నారు. దినమెల్ల నాకొరకు పొంచియున్నవారు, నన్ను మింగవలెనని యున్నారు. నాకు భయము సంభవించు దినమున, నిన్ను ఆశ్రయించుచున్నాను. దేవునిబట్టి నేను ఆయన వాక్యమును కీర్తించెదను. దేవునియందు నమ్మికయుంచి యున్నాను. నేను భయపడను. శరీరధారులు నన్నేమి చేయగలరు? దినమెల్ల వారు నా మాటలు అపార్థము చేయుదురు. నాకు హాని చేయవలెనన్న తలంపులే వారికి నిత్యము పుట్టుచున్నవి. వారు గుంపుకూడి పొంచియుందురు. నా ప్రాణము తీయగోరువారు నా అడుగు జాడలు కనిపెట్టుదురు. తాము చేయు దోష క్రియలచేత, వారు తప్పించుకొందురా? దేవా, కోపముచేత జనములను అణగగొట్టుము. నా సంచారములను నీవు లెక్కించి యున్నావు. నా కన్నీళ్లు నీ బుడ్డిలో నుంచబడి యున్నవి. అవి నీ కవలలో కనబడును గదా. నేను మొఱ్ఱపెట్టు దినమున, నా శత్రువులు వెనుకకు తిరుగుదురు. దేవుడు నా పక్షమున నున్నాడని నాకు తెలియును. దేవునిబట్టి నేను ఆయన

వాక్యమును కీర్తించెదను. యెహోవానుబట్టి ఆయన వాక్యమును కీర్తించెదను. నేను దేవునియందు నమ్మికయుంచి యున్నాను. నేను భయపడను. నరులు నన్నేమి చేయగలరు? దేవా, నీవు మరణములోనుండి నా ప్రాణమును తప్పించి యున్నావు. నేను జీవపు వెలుగులో దేవుని సన్నిధిని సందరించునట్లు, జారిపడకుండ, నీవు నా పాదములను తప్పించి యున్నావు. నేను నీకు మ్రొక్కుకొని యున్నాను నేను నీకు స్తుతియాగముల నర్పించెదను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఎనిమిదవ నెల /21

యోహాను వ్రాసిన మొదటి పత్రిక 5:1-21; రెండవ పత్రిక 1:7-9; మూడవ పత్రిక 1:11

1 యోహా 5:1-21 = యేసే క్రీస్తుని యున్నాడని నమ్ము ప్రతివాడును, దేవుని మూలముగా పుట్టియున్నాడు. పుట్టించిన వానిని ప్రేమించు ప్రతివాడును, ఆయన మూలముగా పుట్టిన వానిని ప్రేమించును. మనము దేవుని ప్రేమించుచు, ఆయన ఆజ్ఞలను నెరవేర్చువారమైతిమా, దేవుని పిల్లలను ప్రేమించుచున్నామని దానివలననే యెరుగుదుము. మనమాయన ఆజ్ఞలను గైకొనుటయే. దేవుని ప్రేమించుట. ఆయన ఆజ్ఞలు భారమైనవి కావు. దేవుని మూలముగా పుట్టినవారందరును లోకమును జయించుదురు. (పుట్టినదంతయు లోకమును జయించును) లోకమును జయించిన విజయము మన విశ్వాసమే. యేసు, దేవుని కుమారుడని నమ్మువాడు తప్ప, లోకమును జయించువాడు మరి ఎవడు? నీళ్ల ద్వారాను, రక్తము ద్వారాను వచ్చిన వాడు ఈయనే, అనగా యేసుక్రీస్తు. ఈయన నీళ్లతో (నీళ్లలో) మాత్రమే గాక నీళ్లతోను (నీళ్లలో) రక్తముతోను వచ్చెను. ఆత్మ సత్యము గనుక సాక్ష్యమిచ్చువాడు ఆత్మయే. సాక్ష్యమిచ్చువారు ముగ్గురు. అనగా ఆత్మయు, నీళ్లను, రక్తమును, ఈ ముగ్గురు ఏకీభవించియున్నారు. మనము మనుష్యుల సాక్ష్యము అంగీకరించుచున్నాము గదా! దేవుని సాక్ష్యము మరి బలమైనది. దేవుని సాక్ష్యము, ఆయన తన కుమారుని గూర్చి యిచ్చినదే. దేవుని కుమారునియందు విశ్వాసముంచువాడు, తనలోనే యీ సాక్ష్యము కలిగియున్నాడు. దేవుని నమ్మనివాడు ఆయన తన కుమారునిగూర్చి యిచ్చిన సాక్ష్యమును నమ్మలేదు గనుక, అతడు దేవుని అబద్ధికునిగా చేసినవాడే. ఆ సాక్ష్యమేమనగా, దేవుడు మనకు నిత్యజీవమును దయచేసెను. ఈ జీవము ఆయన కుమారుని యందున్నది. దేవుని కుమారుని అంగీకరించువాడు, జీవము గలవాడు. దేవుని కుమారుని అంగీకరింపనివాడు, జీవములేని వాడే. దేవుని కుమారుని నామమందు విశ్వాసముంచు మీరు, నిత్యజీవముగలవారని తెలిసికొనునట్లు, నేను ఈ సంగతులను మీకు వ్రాయుచున్నాను. ఆయనను బట్టి మనకు కలిగిన ధైర్యమేదనగా, ఆయన చిత్రానుసారముగా మన మేది అడిగినను, ఆయన, మన మనవి ఆలకించు ననునదియే. మనమేమి అడిగినను, ఆయన మన మనవి ఆలకించునని మన మెరిగినయెడల, మనమాయనను వేడుకొనినవి, మనకు కలిగినవని యెరుగుదుము. తన సహోదరుడు మరణకరము కాని పాపము చేయగా, ఎవడైనను చూచిన యెడల, అతడు వేడుకొనును. అతని బట్టి దేవుడు, మరణకరముకాని పాపము చేసినవారికి, జీవము దయచేయును. మరణకరమైన పాపము కలదు. అట్టిదాని గూర్చి వేడుకొనవలెనని, నేను చెప్పుటలేదు. సకల దుర్జీతియు పాపము. అయితే మరణకరము కాని పాపము కలదు. దేవుని మూలముగా పుట్టియున్న వాడెవడును, పాపము చేయడని యెరుగుదుము. దేవుని మూలముగా పుట్టినవాడు, తన్ను భద్రము చేసికొనును గనుక, దుష్టుడు వాని ముట్టడు. మనము దేవుని సంబంధులమనియు, లోకమంతయు దుష్టునియందున్న దనియు, (దుష్టునియందు పడియున్నదనియు) ఎరుగుదుము. మనము సత్యవంతుడైన వానిని ఎరుగవలెనని, దేవుని కుమారుడు వచ్చి, మనకు వివేక మనుగ్రహించియున్నాడని యెరుగుదుము. మనము దేవుని కుమారుడైన యేసుక్రీస్తునందున్న వారమై, సత్యవంతుని యందున్నాము. ఆయనే నిజమైన దేవుడును, నిత్యజీవమునై యున్నాడు. చిన్న పిల్లలారా, విగ్రహముల జోలికి పోకుండ జాగ్రత్తగా ఉండుడి.

2 యోహా 1:7-9 = యేసుక్రీస్తు శరీరధారియై వచ్చెనని యొప్పుకొనని వందకులు అనేకులు, లోకములో బయలుదేరి యున్నారు. అట్టివాడే వందకుడును క్రీస్తు విరోధియునై యున్నాడు. మేము మీ మధ్యను నెరవేర్చిన కార్యములను చెడగొట్టుకొనక, మీరు పూర్ణ ఫలము పొందునట్లు జాగ్రత్తగా చూచుకొనుడి. క్రీస్తుబోధ యందు నిలిచియుండక, దానిని విడిచి

ముందునకుసాగు ప్రతివాడును, దేవుని అంగీకరింపనివాడు. ఆ బోధయందు నిలిచియుండువాడు, తండ్రిని, కుమారుని, అంగీకరించువాడు. (కలిగియున్నవాడు)

3 యోహా 1:11 = ప్రియుడా, చెడు కార్యమును కాక, మంచి కార్యము ననుసరించి నడుచుకొనుము. మేలు చేయువాడు దేవుని సంబంధి. కీడు చేయువాడు, దేవుని చూచినవాడు కాడు.

**కీర్తనలు 143:1-12** [దావీదు కీర్తన]

యెహోవా, నా ప్రార్థన ఆలకింపుము. నా విన్నపములకు చెవి యొగ్గుము. నీ విశ్వాస్యతనుబట్టియు, నీ నీతినిబట్టియు, నాకు ఉత్తరమిమ్ము. నీ సేవకునితో వ్యాజ్యమాడకుము. సజీవులలో ఒకడును, నీ సన్నిధిని నీతిమంతుడుగా ఎంచబడడు. శత్రువులు నన్ను తరుముచున్నారు. వారు నా ప్రాణమును నేల పడగొట్టుచున్నారు. చిరకాలము క్రిందట చనిపోయిన వారితోపాటు, గాఢాంధకారములో నన్ను నివసంపజేయుచున్నారు. కావున నా ఆత్మ నాలో క్రుంగియున్నది. నాలో నా హృదయము విస్మయమొందెను. పూర్వదినములు జ్ఞాపకము చేసికొను చున్నాను. నీ క్రియలన్నియు ధ్యానించుచున్నాను. నేను నీ చేతుల పని యోచించుచున్నాను. నీ తట్టు నా చేతులు చాపుచున్నాను. ఎండిపోయిన భూమివలె, నా ప్రాణము నీకొరకు ఆశ పడుచున్నది. యెహోవా, నా ఆత్మ క్షీణించు చున్నది. త్వరగా నాకు ఉత్తరమిమ్ము. నేను సమాధిలోనికి దిగువారివలె కాకుండునట్లు, నీ ముఖమును నాకు మరుగుచేయకుము. నీయందు నేను నమ్మిక యుంచుచున్నాను. ఉడయమున నీ కృపా వార్తను నాకు వినిపింపుము. నీ వైపు నా మనస్సు నే నెత్తికొనుచున్నాను. నేను నడువవలసిన మార్గము నాకు తెలియజేయుము. యెహోవా, నేను నీ మరుగు జొచ్చియున్నాను. నా శత్రువుల చేతిలోనుండి నన్ను విడిపింపుము. నీవే నా దేవుడవు, నీ చిత్రానుసారముగా ప్రవర్తించుటకు నాకు నేర్పుము. దయగల నీ ఆత్మ, సమ భూమిగల ప్రదేశమందు నన్ను నడిపించును గాక. యెహోవా, నీ నామమునుబట్టి నన్ను బ్రదికింపుము. నీ నీతినిబట్టి నా ప్రాణమును శ్రమలోనుండి తప్పింపుము. నేను నీ సేవకుడను. నీ కృపనుబట్టి నా శత్రువులను సంహరింపుము. నా ప్రాణమును బాధపరచువారినందరిని నశింపజేయుము.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ ఎనిమిదవ నెల / 22**

**మలాకీ గ్రంథము 1:1-14, 2:1-9, 17**

ఇశ్రాయేలీయులను గూర్చి మలాకీ ద్వారా పలుకబడిన యెహోవా వాక్కు.

కుమారుడు తన తండ్రిని ఘనపరచును గదా. దాసుడు తన యజమానుని ఘనపరచును గదా. నా నామమును నిర్లక్ష్యపెట్టు యాజకులారా, నేను తండ్రినైతే నాకు రావలసిన ఘనత ఏమాయెను? నేను యజమానుడనైతే, నాకు భయపడువాడెక్కడ ఉన్నాడు? అని సైన్యముల కధిపతియగు యెహోవా మిమ్మునడుగగా, ఏమి చేసి నీ నామమును నిర్లక్ష్యపెట్టితిమని మీరందురు. నా బలి పీఠము మీద, అపవిత్రమైన భోజనమును మీరు అర్పించుచు, ఏమి చేసి నిన్ను అపవిత్రపరచితిమని మీరందురు. యెహోవా భోజనపు బల్లను నీచపరచినందుచేతనే గదా. గ్రుడ్డి దానిని తీసికొని బలిగా అర్పించిన యెడల, అది దోషముకాదా? కుంటిదాని నైనను రోగముగల దానినైనను అర్పించిన యెడల, అది దోషముకాదా? అట్టివాటిని నీ యధికారికి నీవిచ్చిన యెడల, అతడు నీకు దయచూపునా? నిన్ను అంగీకరించునా? అని సైన్యములకు అధిపతియగు యెహోవా అడుగుచున్నాడు. దేవుడు మనకు కలాక్షము చూపునట్లు, ఆయనను శాంతిపరచుడి. మీ చేతనే గదా అది జరిగెను. ఆయన మిమ్మును బట్టి యెవరినైన అంగీకరించునా? అని సైన్యములకు అధిపతియగు యెహోవా అడుగుచున్నాడు. మీలో ఒకడు, నా బలిపీఠము మీద నిరర్థకముగా అగ్ని రాజబెట్టకుండునట్లు, నా మందిరపు వాకిండ్లను మూయువాడొకడు మీలో ఉండినయెడల మేలు. మీయందు నాకిష్టములేదు. మీచేత నేను నైవేద్యమును అంగీకరింపనని, సైన్యములకు అధిపతియగు యెహోవా సెలవిచ్చుచున్నాడు. తూర్పుదిశ మొదలుకొని, పడమటి దిశవరకు, అన్యజనులలో నా నామము ఘనముగా ఎంచబడును. సకల స్థలములలో ధూపమును, పవిత్రమైన యర్చనయును అర్పింపబడును.



అన్యజనులలో నా నామము ఘనముగా ఎంచబడునని, సైన్యములకు అధిపతియగు యెహోవా సెలవిచ్చుచున్నాడు. అయితే, యెహోవా భోజనపు బల్ల అపవిత్రమనియు, దానిమీద ఉంచునున్న భోజనము నీచమనియు మీరు చెప్పుదు, దానిని దూషింతురు. అయ్యో, యెంత ప్రయాసమని చెప్పి, ఆ బల్లను త్యజింపబడుచున్నారని ఆయన సెలవిచ్చు చున్నాడు. ఇదే సైన్యములకు అధిపతియగు యెహోవా వాక్కు. మరియు దోచబడిన దానిని, కుంటి దానిని, తెగులు దానిని మీరు తెచ్చు చున్నారు. ఈలాగుననే మీరు వైవేద్యములు చేయుచున్నారు. మీచేత నేనిట్టి దానిని అంగీకరింతునా? అని యెహోవా అడుగుచున్నాడు. నేను ఘనమైన మహారాజునై యున్నాను. అన్యజనులలో నా నామము భయంకరమైనదిగా ఎంచబడు చున్నదని, సైన్యములకు అధిపతియగు యెహోవా సెలవిచ్చుచున్నాడు. కాబట్టి తన మందలో మగదియుండగా, యెహోవాకు మ్రొక్కుబడి చేసి, చెడిపోయిన దానిని అర్పించు వందకుడు, శాపగ్రస్తుడు.

కావున యాజకులారా, ఈ ఆజ్ఞ మికియ్యబడి యున్నది. సైన్యములకు అధిపతియగు యెహోవా సెలవిచ్చున దేమనగా, మీరు ఆ యాజ్ఞను ఆలకింపకయు, నా నామమును ఘనపరచునట్లు, మనఃపూర్వకముగా దానిని ఆలోచింపకయు ఉండినయెడల, నేను మీ మీదికి శాపము తెప్పించి, మీకు కలిగిన ఆశీర్వాద ఫలమును శపింతును. మీరు దానిని మనస్సునకు తెచ్చుకొనరైతిరి గనుక, ఇంతకు మునుపే నేను వాటిని శపించి యుంటిని. మిమ్మును బట్టి విత్తనములు చెరిపివేతును, మీ ముఖముల మీద పేడవేతును, పండుగలలో మీరర్పించిన పశువులపేడ వేతును. పేడ ఉడ్చివేసిన స్థలమునకు, మీరు ఉడ్చివేయబడుదురు. మిమ్మును బట్టి విత్తనములు చెరిపివేతును, మీ ముఖముల మీద పేడవేతును, పండుగలలో మీరర్పించిన పశువులపేడ వేతును. పేడ ఉడ్చివేసిన స్థలమునకు, మీరు ఉడ్చివేయబడుదురు. అందువలన లేవీయులకు నిబంధనగా ఉండునట్లు, ఈ ఆజ్ఞను మీ కిచ్చినవాడను నేనేయని మీరు తెలిసికొందురని, సైన్యములకు అధిపతియగు యెహోవా సెలవిచ్చు చున్నాడు. నేను చేసిన నిబంధన, వారి జీవమునకును, సమాధానమునకును కారణమాయెను. భయభక్తులు పుట్టించుటకై, నేను వాటిని వారికిచ్చితిని గనుక, వారు నాయందు భయభక్తులు కలిగి, నా నామము విషయములో భయము గలవారై, సత్యముగల ధర్మశాస్త్రము బోధించుచు, దుర్బోధ నేమాత్రమును చేయక, సమాధానమును బట్టియు, యధార్థతను బట్టియు, నన్ననుసరించి నడచుకొనువారై, దోషమునుండి యనేకులను త్రిప్పిరి. యాజకులు, సైన్యములకు అధిపతియగు యెహోవా దూతలు గనుక, జనులు వారి నోట ధర్మశాస్త్రవిధులను నేర్చుకొందురు. వారు జ్ఞానమును బట్టి బోధింపవలెను. అయితే మీరు మార్గము తప్పితిరి. ధర్మశాస్త్ర విషయములో మీరు అనేకులను అభ్యంతరపరచి, లేవీయులతో చేయబడిన నిబంధనను, నిరర్థకము చేసియున్నారు. నా మార్గములను అనుసరింపక, ధర్మశాస్త్రమును బట్టి విమర్శించుటలో మీరు పక్షపాతులు గనుక, జనులందరి దృష్టికి మిమ్మును త్యజింపదగిన వారినిగాను, నీచులనుగాను, చేసియున్నాను అని, సైన్యములకు అధిపతియగు యెహోవా సెలవిచ్చుచున్నాడు.

మీ మాటల చేత మీరు యెహోవాను ఆయాసపెట్టుచు, దేనిచేత ఆయనను ఆయాసపెట్టుచున్నామని మీరడుగుచున్నారే. దుర్మార్గులు యెహోవా దృష్టికి మంచివారు, వారియందు ఆయన సంతోషపడును. లేక న్యాయకర్తయగు దేవుడు ఏమాయెను, అని చెప్పుకొనుట చేతనే, మీరాయనను ఆయాసపెట్టుచున్నారు.

### కీర్తనలు 51:1-13 [ప్రధాన గాయకునికి]

దేవా, నీ కృపచొప్పున నన్ను కరుణింపుము. నీ వాత్సల్య బాహుళ్యము చొప్పున, నా అతిక్రమములను తుడిచి వేయుము. నా దోషము పోవునట్లు నన్ను బాగుగా కడుగుము. నా పాపము పోవునట్లు నన్ను పవిత్రపరచుము. నా అతిక్రమములు నాకు తెలిసేయున్నవి. నా పాపమెల్లప్పుడు నాయెదుట నున్నది. నీకు కేవలము నీకే, విరోధముగా నేను పాపము చేసి యున్నాను. నీ దృష్టియెదుట నేను చెడుతనము చేసియున్నాను. కావున ఆజ్ఞ ఇచ్చునప్పుడు, నీవు నీతిమంతుడవుగా అగపడుదువు. తీర్పు తీర్చునప్పుడు నిర్మలడవుగా అగపడుదువు. నేను పాపములో పుట్టినవాడను. పాపములోనే, నా తల్లి నన్ను గర్భమున ధరించెను. నీవు అంతరంగములో సత్యము కోరుచున్నావు. ఆంతర్యమున నాకు జ్ఞానము తెలియ జేయుదువు. నేను పవిత్రుడనగునట్లు హిస్సోపుతో నా పాపము పరిహరింపుము. హిమము కంటిను నేను తెల్లగా

నుండునట్లు, నీవు నన్ను కడుగుము. ఉత్సాహ సంతోషములు నాకు వినిపింపుము. అప్పుడు నీవు విరిచిన యెముకలు హర్షించును. నా పాపములకు విముఖడవు కమ్ము. నా దోషములన్నిటిని తుడిచివేయుము. దేవా, నాయందు శుద్ధహృదయము కలుగజేయుము. నా అంతరంగములో స్థిరమైన మనస్సును నూతనముగా పుట్టించుము. నీ సన్నిధిలోనుండి నన్ను త్రోసివేయకుము. నీ పరిశుద్ధాత్ముని నాయొద్దనుండి తీసివేయకుము. నీ రక్షణానందము నాకు మరల పుట్టించుము. సమ్మతిగల మనస్సు కలుగజేసి నన్ను దృఢపరచుము. అప్పుడు అతిక్రమము చేయువారికి నీ త్రోవలను బోధించెదను. పాపులును నీ తట్టు తిరుగుదురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /23**

**మలాకీ గ్రంథము 3:1-18; 4:1-6**

ఇదిగో నాకు ముందుగా మార్గము సిద్ధపరచుటకై, నేను నా దూతను పంపుచున్నాను. మీరు వెదకుచున్న ప్రభువు, అనగా మీరు కోరు నిబంధన దూత, తన ఆలయమునకు హఠాత్తుగా వచ్చును. ఇదిగో ఆయన వచ్చుచున్నాడని, సైన్యములకు అధిపతియగు యెహోవా సెలవిచ్చుచున్నాడు. అయితే ఆయన వచ్చు దినమును ఎవరు సహింప గలరు? ఆయన అగుపడగా, ఎవరు ఓర్వగలరు? ఆయన కంసాలి అగ్నివంటివాడు. చాకలి వాని సబ్బువంటి వాడు. వెండిని శోధించి నిర్మలము చేయువాడైనట్లు కూర్చునియుండును. లేవీయులు నీతిని అనుసరించి, యెహోవాకు నైవేద్యములు చేయునట్లు, వెండి బంగారములను నిర్మలము చేయు రీతిని, ఆయన వారిని నిర్మలము చేయును. అప్పుడు మునుపటి దినములలో ఉండినట్లును, పూర్వపు సంవత్సరములలో ఉండినట్లును, యూదా వారును, యెరూషలేము నివాసులును, చేయు నైవేద్యములు, యెహోవాకు ఇంపుగా ఉండును. తీర్పు తీర్చుటకై నేను మీయొద్దకు రాగా, చిల్లంగివాండ్ర మీదను, వ్యభిచారుల మీదను అప్రమాణికుల మీదను, నాకు భయపడక, వారి కూలి విషయములో కూలివారిని, విధవరాండ్రను, తండ్రిలేని వారిని బాధపెట్టి, పరదేశులకు అన్యాయము చేయువారి మీదను, దృఢముగా సాక్ష్యము పలుకుదునని, సైన్యములకు అధిపతియగు యెహోవా సెలవిచ్చుచున్నాడు. యెహోవానైన నేను మార్పులేని వాడను గనుక, యాకోబు సంతతి వారైన మీరు లయము కాలేదు. మీ పితరుల నాటనుండి, మీరు నా కట్టడలను గైకొనక, వాటిని త్రోసివేసితిరి. అయితే మీరు నాతట్టు తిరిగిన యెడల, నేను మీతట్టు తిరుగుదునని, సైన్యములకు అధిపతియగు యెహోవా సెలవిచ్చుగా, మేము దేనివిషయములో తిరుగుదుమని మీరందురు. మానవుడు దేవుని యొద్ద దొంగిలునా? అయితే మీరు నా యొద్ద దొంగిలితిరి. దేని విషయములో మేము నీయొద్ద దొంగిలితిమని మీరందురు. పదియవ భాగమును ప్రతిష్ఠితార్పణలను ఇయ్యక, దొంగిలితిరి. ఈ జనులందరును, నాయొద్ద దొంగిలుచునే యున్నారు. మీరు శాపగ్రస్తులై యున్నారు. నా మందిరములో ఆహార ముండునట్లు, పదియవ భాగమంతయు మీరు నా మందిరపు నిధిలోనికి తీసికొనిరండి. దీని చేసి, మీరు నన్ను శోధించినయెడల, నేను ఆకాశపు వాకిండ్రను విప్పి, పట్టజాలనంత విస్తారముగా దీవెనలు కుమ్మరించెదనని, సైన్యములకు అధిపతియగు యెహోవా సెలవిచ్చు చున్నాడు. మీ పంటను తినివేయు పురుగులను నేను గద్దించెదను. అవి మీ భూమిపంటను నాశనము చేయవు. మీ ద్రాక్ష చెట్లు, అకాల ఫలములను రాలకయుండునని, సైన్యములకు అధిపతియగు యెహోవా సెలవిచ్చుచున్నాడు. అప్పుడు ఆనందకరమైన దేశములో మీరు నివసించుట గనుక, అన్యజనులందరును మిమ్మును ధన్యులందురని, సైన్యములకు అధిపతియగు యెహోవా సెలవిచ్చుచున్నాడు. యెహోవా సెలవిచ్చినదేమనగా, నన్నుగూర్చి మీరు బహు గర్వపుమాటలు పలికి, నిన్ను గూర్చి యేమి చెప్పితిమని మీరడుగుదురు. దేవుని సేవ చేయుట నిష్ఫలమనియు, ఆయన ఆజ్ఞలను గైకొని, సైన్యములకు అధిపతియగు యెహోవా సన్నిధిని, మనము దుఃఖాక్రాంతులుగా తిరుగుటవలన ప్రయోజన మేమనియు, గర్విష్టులు ధన్యులగుదురనియు, యెహోవాను శోధించు దుర్మార్గులు వర్ణిల్లుదురనియు, వారు సంరక్షణ పొందుదురనియు మీరు చెప్పుకొనుచున్నారు. అప్పుడు, యెహోవాయందు భయభక్తులుగలవారు, ఒకరితో ఒకరు మాటలాడుకొనుచుండగా, యెహోవా చెవియొగ్గి ఆలకించెను. మరియు యెహోవా యందు భయభక్తులు కలిగి, ఆయన నామమును స్మరించుచు

ఉండువారికి జ్ఞాపకార్థముగా, ఒక గ్రంథము ఆయన సముఖమునందు వ్రాయబడెను. నేను నియమింపబోవు దినము రాగా, వారు నావారై, నా స్వకీయ సంపాద్యమై యుందురు. తండ్రి తన్ను సేవించు కుమారుని కనికరించునట్లు, నేను వారిని కనికరింతునని, సైన్యములకు అధిపతియగు యెహోవా సెలవిచ్చుచున్నాడు. అప్పుడు నీతిగలవారెవరో, దుర్మార్గులెవరో, దేవుని సేవించువారెవరో, ఆయనను సేవించని వారెవరో, మీరు తిరిగి కనుగొందురు.

ఏలయనగా, నియమింపబడిన దినము వచ్చుచున్నది. కొలిమి కాలునట్లు అది కాలును. గర్విష్టులందరును, దుర్మార్గులందరును, కొయ్యకాలువలె ఉండురు, వారిలో ఒకనికి పేరైనను, చిగురైనను లేకుండ, రాబోవు దినము అందరిని కాల్చివేయునని, సైన్యములకు అధిపతియగు యెహోవా సెలవిచ్చుచున్నాడు. అయితే నా నామమందు భయ భక్తులు గలవారగు మీకు, నీతి సూర్యుడు ఉదయించును. అతని రెక్కలు ఆరోగ్యము కలుగజేయును గనుక, మీరు బయలుదేరి, క్రొవ్విస దూడలు గంతులు వేయునట్లు, గంతులు వేయుదురు. నేను నియమింపబోవు దినమున, దుర్మార్గులు మీ పాదములక్రింద ధూళివలె ఉండురు. మీరు వారిని అణగద్రొక్కుదురని, సైన్యములకు అధిపతియగు యెహోవా సెలవిచ్చుచున్నాడు. హోరేబు కొండమీద ఇశ్రాయేలీయులందరి కొరకై, నేను నా సేవకుడైన మోషేకు ఆజ్ఞాపించిన ధర్మశాస్త్రమును, దాని కట్టడలను, విధులను, జ్ఞాపకము చేసికొనుడి. యెహోవా నియమించిన భయంకరమైన ఆ మహాదినము రాక మునుపు, నేను ప్రవక్తయగు ఏలీయాను మీయొద్దకు పంపుదును. నేను వచ్చి, దేశమును శపించకుండునట్లు, అతడు తండ్రుల హృదయములను పిల్లల తట్టును, పిల్లల హృదయములను తండ్రుల తట్టును, త్రిప్పును.

### కీర్తనలు 119:161-176

(పీన్) అధికారులు నిర్నిమిత్తముగా నన్ను తరుముదురు. అయినను నీ వాక్య భయము, నా హృదయమందు నిలుచుచున్నది. విస్తారమైన దోషునొమ్ము సంపాదించిన వానివలె, నీవిచ్చిన మాటనుబట్టి, నేను సంతోషించు చున్నాను. అబద్ధము నాకసహ్యము. అది నాకు హేయము. నీ ధర్మశాస్త్రము నాకు ప్రీతికరము. నీ న్యాయవిధులను బట్టి, దినమునకు ఏడు మారులు, నేను నిన్ను స్తుతించు చున్నాను. నీ ధర్మశాస్త్రమును ప్రేమించువారికి ఎంతో నెమ్మదికలదు, వారు తూలి తొట్టిల్లుటకు, కారణమేమియులేదు. యెహోవా, నీ రక్షణకొరకు నేను కనిపెట్టుచున్నాను. నీ ఆజ్ఞలను అనుసరించి నడుచుకొను చున్నాను. నేను నీ శాసనములనుబట్టి ప్రవర్తించుచున్నాను. అవి నాకు అతి ప్రీయములు. నా మార్గము లన్నియు నీయెదుట నున్నవి. నీ ఉపదేశములను, నీ శాసనములను, నేను అనుసరించుచున్నాను. (తౌ) యెహోవా, నా మొఱ్ఱ నీ సన్నిధికి వచ్చునుగాక. నీ మాటచొప్పున నాకు వివేకము నిమ్ము. నా విన్నపము నీ సన్నిధిని చేరనిమ్ము. నీవిచ్చిన మాటచొప్పున, నన్ను విడిపింపుము. నీవు నీ కట్టడలను నాకు బోధించు చున్నావు. నా పెదవులు నీ స్తోత్రము నుచ్చరించును. నీ ఆజ్ఞలన్నియు న్యాయములు. నీ వాక్యమును గూర్చి నా నాలుక పాడును. నేను నీ ఉపదేశములను కోరుకొనియున్నాను. నీ చెయ్యి నాకు సహాయమగును గాక. యెహోవా, నీ రక్షణకొరకు నేను మిగుల ఆశపడుచున్నాను. నీ ధర్మశాస్త్రము నాకు సంతోషకరము. నీవు నన్ను బ్రదికింపుము. నేను నిన్ను స్తుతించెదను. నీ న్యాయ విధులు నాకు సహాయములగును గాక. తప్పిపోయిన గొర్రెవలె నేను త్రోవ విడిచి తిరిగితిని. నీ సేవకుని వెదకి పట్టుకొనుము. ఎందుకనగా, నేను నీ ఆజ్ఞలను మరచువాడను కాను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ ఎనిమిదవ నెల /24

### రోమీయులకు వ్రాసిన పత్రిక 3:1-23

అట్లయితే యూదునికి కలిగిన గొప్పతనమేమి? సున్నతి వలన ప్రయోజనమేమి? ప్రతి విషయమందును అధికమే. మొదటిది, దేవోక్తులు యూదుల పరము చేయబడెను. కొందరు అవిశ్వాసులైన నేమి? వారు అవిశ్వాసులైనందున, దేవుడు నమ్మతగినవాడు కాక పోవునా? (లేదా వారి అవిశ్వాసము దేవుని విశ్వాస్యతను వ్యర్థము చేయునా?) అట్లనరాదు. నీ మాటలలో నీవు నీతిమంతుడవుగా తీర్చబడునట్లును, నీవు వ్యాజ్యమాడునప్పుడు గెలుచునట్లును అని, వ్రాయబడిన

ప్రకారము, ప్రతి మనుష్యుడును అబద్ధికుడగును గాని, దేవుడు సత్యవంతుడు కాకతీరడు. మన దుర్మతి దేవుని నీతికి ప్రసిద్ధి కలుగజేసిన, యెడల ఏమందుము? ఉగ్రతను చూపించు దేవుడు, అన్యాయస్థుడగునా? నేను మనుష్యరీతిగా మాటలాడు చున్నాను. అట్లనరాదు. అట్లయిన యెడల, దేవుడు లోకమునకు ఎట్లు తీర్పు తీర్చును? దేవునికి మహిమ కలుగునట్లు, నా అసత్యము వలన, దేవుని సత్యము ప్రబలిన యెడల, నేనికను పాపినైనట్లు తీర్పు పొందనేల? మేలు కలుగుటకు కీడు చేయుదమని మేము చెప్పుచున్నామని, కొందరు మమ్మును దూషించి చెప్పు ప్రకారము, మేమెందుకు చెప్పరాదు? అట్టి వారికి కలుగు శిక్షావిధి న్యాయమే. ఆలాగైన ఏమందుము? మేము వారికంటే శ్రేష్ఠులమా? తక్కువవారమా? ఎంత మాత్రమును కాము. యూదులేమి, గ్రీసు దేశస్థులేమి, అందరును పాపమునకు లోనైయున్నారని యింతకుముందు దోషారోపణ చేసియున్నాము. ఇందును గూర్చి వ్రాయబడినదేమనగా, నీతిమంతుడు లేడు, ఒక్కడును లేడు. గ్రహించువాడెవడును లేడు. దేవుని వెదకు వాడెవడును లేడు. అందరును త్రోవ తప్పి, యేకముగా పనికిమాలినవారైరి. మేలుచేయువాడు లేడు. ఒక్కడైనను లేడు. వారి గొంతుక తెరచిన సమాధి. తమ నాలుకతో మోసము చేయుదురు. వారి పెదవుల క్రింద సర్ప విషమున్నది. వారి నోటినిండ, శపించుటయు పగయు ఉన్నవి. రక్తము చిందించుటకు, వారి పాదములు పరుగెత్తు చున్నవి. నాశనమును, కష్టమును, వారి మార్గములలో ఉన్నవి. శాంతిమార్గము వారెరుగరు. వారి కన్నుల యెదుట దేవుని భయము లేదు. ప్రతి నేరు మూయబడునట్లును, సర్వలోకము దేవుని శిక్షకు పాత్రమగునట్లును, ధర్మ శాస్త్రము చెప్పుచున్న వాటి నన్నిటిని, ధర్మశాస్త్రమునకు లోనైనవారితో చెప్పుచున్నదని యెరుగుదుము. ఏలయనగా, ధర్మశాస్త్ర సంబంధమైన క్రియల మూలముగా ఏ మనుష్యుడును ఆయన దృష్టికి నీతిమంతుడని తీర్చబడడు. ధర్మశాస్త్రము వలన, పాపమనగా ఎట్టిదో తెలియబడుచున్నది. ఇట్లుండగా, ధర్మశాస్త్రమునకు వేరుగా దేవుని నీతి బయలుపడుచున్నది. దానికి ధర్మశాస్త్రమును, ప్రవక్తలును సాక్ష్యమిచ్చుచున్నారు. అది యేసుక్రీస్తు నందలి విశ్వాసమూలమైనదై, నమ్మువారందరికి కలుగు, దేవుని నీతియైయున్నది. ఏ భేదమును లేదు. అందరును పాపముచేసి, దేవుడు అనుగ్రహించు మహిమను, పొందలేక పోవుచున్నారు.

### క్రీస్తునలు 107:1-21

యెహోవా దయాళుడు. ఆయనకు కృతజ్ఞతాస్తుతులు చెల్లించుడి. ఆయన కృప నిత్యముండును. యెహోవా విమోచించినవారు, ఆ మాట పలుకుదురు గాక. విరోధుల చేతిలోనుండి ఆయన విమోచించిన వారును, తూర్పు నుండి, పడమటినుండి, ఉత్తరమునుండి, దక్షిణము నుండియు, నానాదేశముల నుండియు, ఆయన పోగుచేసిన వారును, ఆమాట పలుకుదురుగాక. వారు అరణ్యమందలి యెడారిత్రోవను తిరుగులాడు చుండిరి. నివాస పురమేదియు వారికి దొరుకకపోయెను. ఆకలి దప్పులచేత, వారి ప్రాణము వారిలో నొమ్మసిల్లెను. వారు కష్టకాలమందు యెహోవాకు మొఱ్ఱపెట్టిరి. ఆయన వారి ఆపదలలోనుండి వారిని విడిపించెను. వారొక నివాస పురము చేరునట్లు, చక్కని త్రోవను ఆయన వారిని నడిపించెను. ఆయన కృపను బట్టియు, నరులకు ఆయన చేయు ఆశ్చర్యకార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక. ఏలయనగా, ఆశగల ప్రాణమును ఆయన తృప్తిపరచి యున్నాడు. ఆకలి గొనినవారి ప్రాణమును, మేలుతో నింపియున్నాడు. దేవుని ఆజ్ఞలకు లోబడక, మహోన్నతుని తీర్మానమును తృణీకరించినందున, బాధ చేతను, ఇసుప కట్లచేతను, బంధింప బడినవారై, చీకటిలోను, మరణాంధకారములోను, నివాసము చేయువారి హృదయమును, ఆయన ఆయాసము చేత క్రుంగజేసెను. వారు కూలియుండగా, సహాయుడు లేకపోయెను. కష్టకాలమందు వారు యెహోవాకు మొఱ్ఱ పెట్టిరి. ఆయన వారి ఆపదలలో నుండి, వారిని విడిపించెను. వారి కట్లను తెంపివేసి, చీకటిలో నుండియు, మరణాంధకారములో నుండియు, వారిని రప్పించెను. ఆయన కృపను బట్టియు, నరులకు ఆయన చేయు ఆశ్చర్య కార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక. ఏలయనగా, ఆయన యిత్తడి తలుపులను పగులగొట్టి యున్నాడు. ఇసుప గడియలను విరుగగొట్టి యున్నాడు. బుద్ధిహీనులు తమ దుష్ట ప్రవర్తన చేతను, తమ దోషము చేతను బాధ తెచ్చుకొందురు. భోజన పదార్థములన్నియు వారి ప్రాణమునకు అసహ్యమగును. వారు మరణ ద్వారములను

సమీపించుదురు. కష్టకాలమందు వారు యెహోవాకు మొట్టపెట్టిరి. ఆయన, వారి ఆపదలలో నుండి వారిని విడిపించెను. ఆయన, తన వాక్కును పంపి వారిని బాగుచేసెను. ఆయన, వారు పడిన గుంటలలోనుండి వారిని విడిపించెను. ఆయన కృపనుబట్టియు, నరులకు ఆయన చేయు ఆశ్చర్యకార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /25**

**హెబ్రీయులకు వ్రాసిన పత్రిక 1:1-14**

పూర్వకాలమందు, నానాసమయములలోను (నానా భాగములు గాను) నానా విధములుగాను, ప్రవక్తలద్వారా, మన పితరులతో మాటలాడిన దేవుడు, ఈ దినముల అంతమందు, కుమారుని ద్వారా మనతో మాటలాడెను. ఆయన, ఆ కుమారుని, సమస్తమునకును వారసునిగా నియమించెను. ఆయన ద్వారా, ప్రపంచములను (మూలభాషలో - యుగములను) నిర్మించెను. ఆయన దేవుని మహిమ యొక్క తేజస్సును, (లేక ప్రతిబింబమును) ఆయన తత్వముయొక్క మూర్తిమంతమునైయుండి, తన మహత్తుగల మాటచేత, సమస్తమును నిర్వహించుచు, పాపముల విషయములో శుద్ధీకరణము తానే చేసి, దేవదూతలకంటె ఎంత శ్రేష్ఠమైన నామము పొందెనో, వారికంటె అంత శ్రేష్ఠుడై, ఉన్నత లోకమందు, మహామహుడగు దేవుని కుడిపార్శ్వమున కూర్చుండెను. ఏలయనగా, నీవు నా కుమారుడవు, నేను నేడు నిన్ను కనియున్నాను అనియు, ఇదియు గాక, నేను ఆయనకు తండ్రినైయుండును, ఆయన నాకు కుమారుడైయుండును అనియు ఆ దూతలలో ఎవనితోనైన ఎప్పుడైనను చెప్పినా? మరియు ఆయన భూలోకమునకు ఆదిసంభూతుని మరల రప్పించినప్పుడు, దేవుని దూతలందరు, ఆయనకు నమస్కారము చేయవలెనని చెప్పుచున్నాడు. తన దూతలను వాయువులుగాను, (లేక ఆత్మలు గాను) తన సేవకులను అగ్ని జ్వాలలుగాను చేసికొనువాడు అని, తన దూతలను గూర్చి చెప్పుచున్నాడు గాని, తన కుమారునిగూర్చియైతే, దేవా, నీ సింహాసనము నిరంతరము నిలుచునది. నీ రాజదండము న్యాయార్థమయినది. నీవు నీతిని ప్రేమించితివి. దుర్బీతిని ద్వేషించితివి. అందుచేత, దేవుడు, నీతోడివారికంటె నిన్ను హెచ్చించునట్లుగా, ఆనందతైలముతో అభిషేకించెను. మరియు ప్రభువా, నీవు ఆదియందు భూమికి పునాది వేసితివి. ఆకాశములు కూడ నీ చేతిపనులే. అవి నశించును గాని, నీవు నిలిచియుండువు. అవన్నియు వస్త్రమువలె పాతగిలును. ఉత్తరీయమువలె, వాటిని మడిచివేతువు. అవి వస్త్రమువలె మార్పబడును గాని, నీవు ఏకరీతిగానే యున్నావు. నీ సంవత్సరములు తరుగవు, అని చెప్పుచున్నాడు. అయితే, నేను నీ శత్రువులను నీ పాదములకు పాదపీఠముగా చేయువరకు, నా కుడి పార్శ్వమున కూర్చుండుము అని, దూతలలో ఎవనిని గూర్చియైన యెప్పుడైనను చెప్పినా? వీరందరు రక్షణయను స్వాస్థ్యము పొందబోవువారికి, పరిచారము చేయుటకై, పంపబడిన సేవకులైన ఆత్మలు కారా?

**కీర్తనలు 118:1-29**

యెహోవా దయాళుడు. ఆయన కృప నిరంతరము నిలుచును. ఆయనకు కృతజ్ఞతాస్తుతులు చెల్లించుడి. ఆయన కృప నిరంతరము నిలుచునని, ఇశ్రాయేలీయులు అందురు గాక. ఆయన కృప నిరంతరము నిలుచునని, అహారోను వంశస్థులు అందురు గాక. ఆయన కృప నిరంతరము నిలుచునని, యెహోవాయందు భయభక్తులు గలవారు అందురు గాక. ఇరుకునందుండి, నేను యెహోవాకు మొట్టపెట్టితిని. విశాల స్థలమందు యెహోవా నాకు ఉత్తర మిచ్చెను. యెహోవా నా పక్షముననున్నాడు. నేను భయపడను. నరులు నాకేమి చేయగలరు? యెహోవా నా పక్షము వహించి, నాకు సహకారియై యున్నాడు. నా శత్రువుల విషయమైన నా కోరిక నెరవేరుట చూచెదను. మనుష్యులను నమ్ముకొనుటకంటె, యెహోవాను ఆశ్రయించుట మేలు. రాజులను నమ్ముకొనుటకంటె, యెహోవాను ఆశ్రయించుట మేలు. అన్యజనులందరు నన్ను చుట్టుకొనియున్నారు. యెహోవా నామమునుబట్టి, నేను వారిని నిర్మూలము చేసెదను. నలుదిశలను వారు నన్ను చుట్టుకొని యున్నారు. యెహోవా నామమునుబట్టి, నేను వారిని నిర్మూలము చేసెదను. కందిరీగలవలె నామీద ముసిరి యున్నారు.



ముండ్లు కాల్చిన మంట ఆరిపోవునట్లు, వారు నశించిపోయిరి. యెహోవా నామమును బట్టి, నేను వారిని నిర్మూలము చేసెదను. నేను పడునట్లు, నీవు నన్ను గట్టిగా తోసితివి. యెహోవా నాకు సహాయము చేసెను. యెహోవా నా దుర్గము, నా గానము. ఆయన నాకు రక్షణ ధారమాయెను. నీతిమంతుల గుడారములలో రక్షణను గూర్చిన ఉత్సాహ సునాదము వినబడును. యెహోవా దక్షిణహస్తము, సాహస కార్యములను చేయును. యెహోవా దక్షిణ హస్తము, మహోన్నత మాయెను. యెహోవా దక్షిణ హస్తము, సాహస కార్యములను చేయును. నేను చావను. సజీవుడనై యెహోవా క్రియలు వివరించెదను. యెహోవా నన్ను కఠినముగా శిక్షించెను గాని, ఆయన నన్ను మరణమునకు అప్పగింపలేదు. నేను వచ్చునట్లు, నీతి గుమ్మములు తీయుడి. నేను వాటిలో ప్రవేశించి, యెహోవాకు కృతజ్ఞతా స్తుతులు చెల్లించెదను. ఇది యెహోవా గుమ్మము. నీతిమంతులు దీనిలో ప్రవేశించెదరు. నీవు నాకు రక్షణధారుడవై నాకు ఉత్తరమిచ్చి యున్నావు. నేను నీకు కృతజ్ఞతా స్తుతులు చెల్లించెదను. ఇల్లు కట్టువారు నిషేధించిన రాయి, మూలకు తలరాయి ఆయెను. అది యెహో వావలన కలిగినది. అది మన కన్నులకు ఆశ్చర్యము. ఇది యెహోవా ఏర్పాటు చేసిన దినము. దీనియందు మనము ఉత్సహించి, సంతోషించెదము. యెహోవా, దయచేసి నన్ను రక్షించుము. యెహోవా, దయచేసి అభివృద్ధి కలిగించుము. యెహోవా పేరట వచ్చువాడు ఆశీర్వాదమొందును గాక. యెహోవా మందిరములోనుండి మిమ్ము దీవించుచున్నాము. యెహోవాయే దేవుడు. ఆయన మనకు వెలుగు ననుగ్రహించియున్నాడు. ఉత్సవ బలి పశువును త్రాళ్లతో బలిపీఠపు కొమ్ములకు కట్టుడి. నీవు నా దేవుడవు. నేను నీకు కృతజ్ఞతాస్తుతులు చెల్లించెదను. నీవు నా దేవుడవు నిన్ను ఘనపరచెదను. యెహోవా దయాళుడు. ఆయన కృప నిరంతరము నిలుచుచున్నది. ఆయనకు కృతజ్ఞతాస్తుతులు చెల్లించుడి.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ ఎనిమిదవ నెల / 26

#### లూకా సువార్త 1:5-25

యూదయ దేశపు రాజైన హిరోదు దినములలో, అబీయా తరగతిలోనున్న ఔకర్యా అను ఒక యాజకుడుండెను. అతని భార్య, అహరోను కుమార్తెలలో ఒకతె. ఆమె పేరు ఎలీసబెతు. వీరిద్దరు, ప్రభువు యొక్క సకలమైన ఆజ్ఞల చొప్పునను, న్యాయవిధుల చొప్పునను, నిరపరాధులుగా నడుచుకొనుచు, దేవుని దృష్టికి నీతిమంతులై యుండిరి. ఎలీసబెతు గొడ్డాలై నందున, వారికి పిల్లలు లేకపోయిరి. మరియు వారిద్దరు బహు కాలము గడచిన (వృద్ధులైరి.) ఔకర్యా, తన తరగతి క్రమము చొప్పున, దేవుని యెదుట యాజక ధర్మము జరిగించుచుండగా, యాజక మర్యాద చొప్పున, ప్రభువు ఆలయము లోనికి వెళ్లి ధూపము వేయుటకు, అతనికి వంతు వచ్చెను. ధూప సమయమందు, ప్రజల సమూహమంతయు, వెలుపల ప్రార్థన చేయు చుండగా, ప్రభువు దూత, ధూపవేదిక కుడివైపున నిలిచి, అతనికి కనబడగా, ఔకర్యా అతని చూచి, తొందరపడి, భయపడిన వాడాయెను. అప్పుడా దూత అతనితో, ఔకర్యా భయపడకుము. నీ ప్రార్థన వినబడినది, నీ భార్యయైన ఎలీసబెతు, నీకు కుమారుని కనును. అతనికి యోహాను అను పేరు పెట్టుదువు. అతడు ప్రభువు దృష్టికి గొప్పవాడై, ద్రాక్షారసమైనను, మద్యమైనను త్రాగక, తన తల్లి గర్భమున పుట్టినది మొదలుకొని, పరిశుద్ధాత్మతో నిండుకొనిన వాడై, ఇశ్రాయేలీయులలో అనేకులను, ప్రభువైన వారి దేవుని వైపునకు త్రిప్పును. మరియు అతడు, తండ్రుల హృదయములను పిల్లల తట్టునకును, అవిధేయులను, నీతిమంతుల జ్ఞానము ననుసరించుటకును త్రిప్పి, ప్రభువు కొరకు ఆయత్తపడియున్న ప్రజలను సిద్ధ పరచుటకై, ఏలీయా యొక్క ఆత్మయు, శక్తియు గలవాడై, ఆయనకు ముందుగా వెళ్లును గనుక, నీకు సంతోషమును, మహా ఆనందమును కలుగును. అతడు పుట్టినందున, అనేకులు సంతోషింతురనెను. ఔకర్యా, యిది నాకేలాగు తెలియును? నేను ముసలివాడను. నాభార్యయు బహుకాలము గడచినదని, ఆ దూతతో చెప్పగా, దూత, నేను దేవుని సముఖమందు నిలుచు గబ్రియేలును. నీతో మాటలాడుటకును, ఈ సువర్తమానము నీకు తెలుపుటకును, పంపబడితిని. మరియు నా మాటలు, వాటి కాలమందు నెరవేరును. నీవు వాటిని నమ్మలేదు గనుక, ఈ సంగతులు జరుగు దినము వరకు, నీవు మాటలాడక, మౌనమై యుండువని, అతనితో చెప్పెను. ప్రజలు, ఔకర్యా కొరకు కనిపెట్టుచుండి, ఆలయమునందు అతడు ఆలస్యము చేసినందుకు

ఆశ్చర్యపడిరి. అతడు వెలుపలికి వచ్చినప్పుడు, వారితో మాటలాడలేక పోయినందున, ఆలయము నందు అతనికి దర్శనము కలిగినదని వారు గ్రహించిరి. అప్పుడతడు, వారికి సంజ్ఞలు చేయుచు, మూగవాడై , అతడు సేవచేయు దినములు సంపూర్ణమైనప్పుడు, తన యింటికి వెళ్ళెను. ఆ దినములైన పిమ్మట, అతని భార్య ఎలీసబెతు గర్భవతియై, మనుష్యులలో నాకుండిన అవమానమును తీసివేయుటకు, నన్ను కటాక్షించిన దినములలో, ప్రభువు ఈలాగున చేసిననుకొని, అయిదు నెలలు ఇతరుల కంటబడకుండెను.

**కీర్తనలు 30:1-12** [గృహ ప్రతిష్ఠాపన గానము - దావీదు కీర్తన]

యెహోవా, నా శత్రువులను నా విషయమై సంతోషింపనియ్యక, నీవు నన్నుద్ధరించి యున్నావు. అందుకై నేను నిన్ను కొనియాడుచున్నాను. యెహోవా నా దేవా, నేను నీకు మొఱ్ఱపట్టిగా, నీవు నన్ను స్వస్థపరచితివి. యెహోవా, పాతాళములో నుండి నా ప్రాణమును లేవదీసితివి. నేను గోతిలోనికి దిగకుండ, నీవు నన్ను బ్రదికించితివి. యెహోవా భక్తులారా, ఆయనను కీర్తించుడి. ఆయన పరిశుద్ధమైన జ్ఞాపకార్థ నామమును బట్టి, ఆయనను స్తుతించుడి. ఆయన కోపము నిమిష మాత్రముండును. ఆయన దయ ఆయుష్కాలమంతయు నిలుచును. సాయంకాలమున ఏడ్చు వచ్చి, రాత్రి యుండినను, ఉదయమున సంతోషము కలుగును. నేనెన్నడు కదలనని, నా క్షేమకాలమున అనుకొంటిని. యెహోవా, దయకలిగి నీవే నా పర్వతమును స్థిరపరచితివి. నీ ముఖమును నీవు దాచుకొనినప్పుడు నేను కలత జెందితిని. యెహోవా, నీకే మొఱ్ఱపట్టితిని. నా ప్రభువును బలిమాలికొంటిని. నేను గోతిలోనికి దిగిన యెడల, నా ప్రాణము వలన ఏమి లాభము? మన్ను నిన్ను స్తుతించునా? నీ సత్యమునుగూర్చి అది వివరించునా? యెహోవా, ఆలకింపుము. నన్ను కరుణింపుము. యెహోవా, నాకు సహాయుడవై యుండుము. నా ప్రాణము మౌనముగా నుండక, నిన్ను కీర్తించునట్లు, నా అంగలూర్పును నీవు, నాట్యముగా మార్చియున్నావు. నీవు నా గోనెపట్ట విడిపించి, సంతోష వస్త్రము నన్ను ధరింపజేసియున్నావు. యెహోవా, నా దేవా, నిత్యము నేను నిన్ను స్తుతించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల / 27**

**లూకా సువార్త 1:26-56**

ఆరవ నెలలో, గబ్రియేలను దేవదూత, గలిలయలోని నజరేతను ఊరిలో, దావీదు వంశస్థుడైన, యోసేఫను ఒక పురుషునికి ప్రధానము చేయబడిన కన్యక యొద్దకు, దేవుని చేత పంపబడెను. ఆ కన్యక పేరు మరియ. ఆ దూత లోపలికి వచ్చి, ఆమెను చూచి, దయాప్రాప్తులారా, నీకు శుభము. ప్రభువు నీకు తోడైయున్నాడని చెప్పెను. ఆమె ఆ మాటకు బహుగా తొందరపడి, ఈ శుభవచన మేమిటో అని ఆలోచించుకొనుచుండగా, దూత, మరియూ, భయపడకుము. దేవుని వలన నీవు కృపవొందితివి. ఇదిగో, నీవు గర్భము ధరించి, కుమారుని కని, ఆయనకు యేసు అను పేరు పెట్టుదువు. ఆయన గొప్పవాడై, సర్వోన్నతుని కుమారుడనబడును. ప్రభువైన దేవుడు, ఆయన తండ్రియైన దావీదు సింహాసనమును, ఆయన కిచ్చును. ఆయన, యాకోబు వంశస్థులను యుగ యుగములు ఏలును. ఆయన రాజ్యము అంతములేనిదై యుండునని, ఆమెతో చెప్పెను. అందుకు మరియ, నేను పురుషుని ఎరుగనిదాననే. యిదేలాగు జరుగునని దూతతో అనగా, దూత, పరిశుద్ధాత్మ నీమీదికి వచ్చును. సర్వోన్నతుని శక్తి నిన్ను కమ్ముకొనును గనుక, పుట్టబోవు శిశువు పరిశుద్ధుడై, దేవుని కుమారుడనబడును. మరియు, నీ బంధువురాలు ఎలీసబెతుకూడ, తన వృద్ధాప్యమందు, ఒక కుమారుని గర్భము ధరించి యున్నది. గొడ్రాలనబడిన ఆమెకు, ఇది ఆరవ మాసము. దేవుడు చెప్పిన యేమాటయైనను, నిర్లక్ష్యము కానేరదని ఆమెతో చెప్పెను. అందుకు మరియ, ఇదిగో ప్రభువు దాసురాలను. నీ మాట చొప్పున, నాకు జరుగును గాక అనెను. అంతట దూత, ఆమెయొద్ద నుండి వెళ్ళెను. ఆ దినముల యందు, మరియ లేచి, యూదా ప్రదేశములోని కొండసీమలోనున్న, ఒక ఊరికి త్వరగా వెళ్లి, జెకర్యా యింటిలో ప్రవేశించి, ఎలీసబెతుకు వందనము చేసెను. ఎలీసబెతు, మరియు యొక్క వందన వచనము వినగానే, ఆమె గర్భములో శిశువు గంతులు వేసెను. అంతట ఎలీసబెతు, పరిశుద్ధాత్మతో నిండుకొనినదై, బిగ్గరగా ఇట్లనెను. స్త్రీలలో నీవు ఆశీర్వదించబడిన

దానవు. నీ గర్భ ఫలమును, ఆశీర్వదింపబడును. నా ప్రభువు తల్లి, నాయొద్దకు వచ్చుట, నా కేలాగు ప్రాప్తించెను? ఇదిగో నీ శుభవచనము నా చెవినిపడగానే, నా గర్భములోని శిశువు, ఆనందముతో గంతులు వేసెను. ప్రభువు, ఆమెకు తెలియజేయించిన మాటలు సిద్ధించును గనుక, నమ్మిన ఆమె ధన్యురాలనెను. అప్పుడు మరియు యిట్లనెను. నా ప్రాణము ప్రభువును ఘనపరచుచున్నది. ఆయన, తన దాసురాలి దీనస్థితిని కటాక్షించెను. నా ఆత్మ, నా రక్షకుడైన దేవునియందు ఆనందించెను. సర్వశక్తిమంతుడు నాకు గొప్పకార్యములు చేసెను గనుక, ఇది మొదలుకొని, అన్నితరముల వారును, నన్ను ధన్యురాలని యందురు. ఆయన నామము పరిశుద్ధము. ఆయనకు భయపడువారి మీద, ఆయన కనికరము తరతరముల కుండును. ఆయన తన బాహువుతో పరాక్రమము చూపెను. వారి హృదయముల ఆలోచన విషయమై, గర్విష్టులను చెదరగొట్టెను. సింహాసనములనుండి బలవంతులను పడద్రోసి, దీనుల నెక్కించెను. ఆకలిగొనిన వారిని మంచి పదార్థములతో సంతృప్తి పరచి, ధనవంతులను వట్టిచేతులతో పంపివేసెను. అబ్రాహామునకును, అతని సంతానమునకును, యుగాంతము వరకు తన కనికరము చూపి, జ్ఞాపకము చేసికొందునని, మన పితరులతో సెలవిచ్చినట్లు, ఆయన తన సేవకుడైన ఇశ్రాయేలునకు సహాయము చేసెను. అంతట మరియు, యించుమించు మూడు నెలలు, ఆమెతోకూడ ఉండి, పిమ్మట తన యింటికి తిరిగి వెళ్లెను.

### కీర్తనలు 62:1-12

[ప్రధాన గాయకునికి, యెదూతును (Jeduthun - ముగ్గురు ప్రధాన గాయకులలో ఒకడు) అను రాగముతో పాడదగినది - దావీదు కీర్తన]

నా ప్రాణము దేవుని నమ్ముకొని మౌనముగా ఉన్నది. ఆయన వలన నాకు రక్షణ కలుగును. ఆయనే నా ఆశ్రయ దుర్గము. ఆయనే నా రక్షణకర్త. ఎత్తయిన నాకోట ఆయనే. నేను అంతగా కదలింపబడను. ఎన్నాళ్లు మీరు ఒకనిపై బడుదురు? ఒరుగుచున్న గోడను, పడబోవు కంచెను, ఒకడు పడద్రోయునట్లు, మీరందరు ఎన్నాళ్లు ఒకని పడద్రోయ చూచుదురు? అతని ఔన్నత్యమునుండి అతని పడద్రోయుటకే, వారు ఆలోచించుదురు. అబద్ధమాడుట వారికి సంతోషము. వారు తమ నోటితో శుభవచనములు పలుకుచు అంతరంగములో దూషించుదురు. (సెలా.) నా ప్రాణమా, దేవుని నమ్ముకొని మౌనముగా నుండుము. ఆయన వలననే నాకు నిరీక్షణ కలుగుచున్నది. ఆయనే నా ఆశ్రయదుర్గము. నా రక్షణాధారము. నా ఎత్తయిన కోట ఆయనే, నేను కదలింపబడను. నా రక్షణకు నా మహిమకు దేవుడే ఆధారము. నా బలమైన ఆశ్రయ దుర్గము. నా యాశ్రయము దేవునియందే యున్నది. జనులారా, యెల్లప్పుడు ఆయనయందు నమ్మిక యుంచుడి. ఆయన సన్నిధిని మీ హృదయములు కుమ్మరించుడి. దేవుడు మనకు ఆశ్రయము. (సెలా.) అల్పులైనవారు వట్టి ఊపిరియై యున్నారు. ఘనులైనవారు మాయస్వరూపులు త్రాసులో వారందరు తేలిపోవుదురు. వట్టి ఊపిరికన్న అలకనగా ఉన్నారు. బలాత్కారమందు నమ్మికయుంచుకుడి. దోచుకొనుటచేత గర్వపడకుడి. ధనము హెచ్చినను దానిని లక్ష్యపెట్టకుడి. బలము తనదని ఒక మారు దేవుడు సెలవిచ్చెను. రెండు మారులు ఆ మాట నాకు వినబడెను. ప్రభువా, మనుష్యులకందరికి వారి వారి క్రియల చొప్పున నీవే ప్రతిఫలమిచ్చుచున్నావు. కాగా కృప చూపుటయు నీది.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ ఎనిమిదవ నెల /28

### లూకా సువార్త 1:57-80

ప్రసవ కాలము వచ్చినప్పుడు, ఎలీసబెతు కుమారుని కనెను. అప్పుడు, ప్రభువు ఆమె మీద మహా కనికరముంచెనని, ఆమె పొరుగువారును, బంధువులును విని, ఆమెతో కూడ సంతోషించిరి. ఎనిమిదవ దినమున, వారు ఆ శిశువుకు సున్నతి చేయవచ్చి, తండ్రి పేరును బట్టి జెకర్యా అను పేరు, వానికి పెట్టబోవుచుండగా, తల్లి, ఆలాగు వద్దు. వానికి యోహానను పేరు పెట్టవలెనని చెప్పెను. అందుకు వారు, నీ బంధువులలో ఆ పేరు గలవాడెవడును లేడే అని, ఆమెతో చెప్పి, వానికి ఏ పేరు పెట్టగోరుచున్నావని, వాని తండ్రికి సంజ్ఞలు చేసి అడిగిరి. అతడు వ్రాతపలక తెమ్మని, వాని పేరు యోహానని వ్రాసెను. అందుకు

వారందరు ఆశ్చర్యపడిరి. వెంటనే అతని నోరు తెరవబడి, నాలుక సడలి, అతడు దేవుని స్తుతించుచు, మాటలాడసాగెను. అందును బట్టి, వారి చుట్టుపట్ల కాపురమున్న వారికందరికిని భయము కలిగెను. ఆ సంగతులన్నియు యూదయ కొండ సీమల యందంతట, ప్రచుర మాయెను. ప్రభువు హస్తము అతనికి తోడైయుండెను గనుక, ఆ సంగతులను గూర్చి వినినవారందరును, ఈ బిడ్డ యేలాటివాడగునో అని, వాటిని మనస్సులో ఉంచుకొనిరి. మరియు అతని తండ్రి జెకర్యా పరిశుద్ధాత్మపూర్ణుడై, యిట్లు ప్రవచించెను. ప్రభువైన ఇశ్రాయేలు దేవుడు స్తుతింపబడును గాక. ఆయన తన ప్రజలకు దర్శనమిచ్చి, వారికి విమోచన కలుగజేసెను. తన సేవకుడైన దావీదు వంశమునందు, మనకొరకు రక్షణ శృంగమును, అనగా, మన శత్రువుల నుండియు, మనలను ద్వేషించు వారందరి చేతి నుండియు, తప్పించి, రక్షణ కలుగజేసెను. దీనిని గూర్చి, ఆయన ఆదినుండి, తన పరిశుద్ధ ప్రవక్తల నోట పలికించెను. ఆయన మన పితరులను కరుణించుటకును, తన పరిశుద్ధ నిబంధనను, అనగా మన తండ్రియైన, అబ్రాహాముతో, తాను చేసిన ప్రమాణమును జ్ఞాపకము చేసికొనుటకును, మనము శత్రువుల చేతినుండి విడిపింపబడి, మన జీవిత కాలమంతయు నిర్భయులమై, ఆయన సన్నిధిని, పరిశుద్ధముగాను, నీతిగాను, ఆయనను సేవింపను అనుగ్రహించుటకును, ఈ రక్షణ కలుగజేసెను. మరియు ఓ శిశువా, నీవు సర్వోన్నతుని ప్రవక్తవనబడుదువు. మన దేవుని మహా వాత్సల్యమును బట్టి, వారి పాపములను క్షమించుట వలన, తన ప్రజలకు రక్షణ జ్ఞానము ఆయన అనుగ్రహించునట్లు, ఆయన మార్గములను సిద్ధపరచుటకై, నీవు ప్రభువునకు ముందుగా నడుతువు. మన పాదములను సమాధాన మార్గములోనికి నడిపించు నట్లు, చీకటిలోను, మరణచ్ఛాయలోను కూర్చుండువారికి వెలుగిచ్చుటకై, ఆ మహా వాత్సల్యమును బట్టి, పైనుండి, ఆయన మనకు, అరుణోదయ దర్శన మనుగ్రహించెను. శిశువు ఎదిగి, ఆత్మయందు బలము పొంది, ఇశ్రాయేలునకు ప్రత్యక్షమగు దినము వరకు, అరణ్యములో నుండెను.

### కీర్తనలు 81:1-16

[ప్రధాన గాయకునికి - గిగీత్ (Gittith = Winepresses - ద్రాక్ష గానుగ - గుడారముల పండుగ సందర్భము) రాగమును బట్టి పాడదగినది - ఆసాపు కీర్తన]

మనకు బలమైయున్న దేవునికి ఆనందగానము చేయుడి. యాకోబు దేవునిబట్టి ఉత్సాహాధ్వని చేయుడి. కీర్తన యెత్తుడి, గిలకతప్పెట పట్టుకొనుడి. స్వరమండలమును, మనోహరమైన సితారాను, వాయిచుడి. అమావాస్యనాడు కొమ్ము ఉడుడి. మనము పండుగ ఆచరించు దినమగు పున్నమనాడు కొమ్ము ఉడుడి. అది ఇశ్రాయేలీయులకు కట్టడ. యాకోబు దేవుడు నిర్ణయించిన చట్టము. ఆయన ఐగుప్తు దేశసంచారము చేసినప్పుడు, యోసేపు సంతతికి సాక్ష్యముగా దానిని నియమించెను. అక్కడ నేనెరుగని భాష వింటిని. వారి భుజమునుండి నేను బరువును దింపగా, వారి చేతులు మోత గంపల నెత్తకుండ, విడుదలపొందెను. ఆపత్నాలమునందు నీవు మొఱ్ఱపెట్టగా, నేను నిన్ను విడిపించితిని. ఉరుము దాగు చోటులోనుండి నీకు ఉత్తరమిచ్చితిని. మెరీబా జలములయొద్ద నిన్ను శోధించితిని. (సెలా.) నా ప్రజలారా, ఆలంకిపుడి. నేను మీకు సంగతి తెలియజేతును. అయ్యో ఇశ్రాయేలూ, నీవు మా మాట విననయెడల ఎంత మేలు! అన్యుల దేవతలలో ఒకటియును నీలో ఉండకూడదు. అన్యుల దేవతలలో ఒకదానికిని, నీవు పూజ చేయకూడదు. ఐగుప్తీయుల దేశములోనుండి నిన్ను రప్పించిన నీ దేవుడనగు యెహోవాను నేనే. నీ నోరు బాగుగా తెరువుము. నేను దాని నింపెదను. అయినను నా ప్రజలు నా మాట ఆలకింపకపోయిరి. ఇశ్రాయేలీయులు నా మాట వినక పోయిరి. కాబట్టి వారు తమ స్వకీయాలోచనలనుబట్టి నడుచుకొనునట్లు, వారి హృదయ కారిన్యమునకు నేను వారినప్పగించితిని. అయ్యో నా ప్రజలు నా మాట విననయెడల, ఇశ్రాయేలు నా మార్గముల ననుసరించినయెడల, ఎంత మేలు! అప్పుడు నేను వేగిరమే వారి శత్రువులను అణగ ర్రొక్కుదును. వారి విరోధులను కొట్టుదును. యెహోవాను ద్వేషించువారు వారికి లొంగుదురు. వారి కాలము శాశ్వతముగా నుండును. అతిశ్రేష్ఠమైన గోధుమల ననుగ్రహించి నేను వారిని పోషించుదును. కొండ తేనెతో నిన్ను తృప్తిపరచుదును.

## మత్తయి సువార్త 1:18-25; లూకా సువార్త 2:1-15

మత్త 1:18-25 = యేసు క్రీస్తు జనన విధ మెట్లనగా, ఆయన తల్లియైన మరియు యోసేపునకు ప్రధానము చేయబడిన తరువాత, వారేకము కాకమునుపు, ఆమె పరిశుద్ధాత్మవలన గర్భవతిగా ఉండెను. ఆమె భర్తయైన యోసేపు, నీతిమంతుడై యుండి, ఆమెను అవమానపరచనొక్క, రహస్యముగా ఆమెను విడనాడ ఉద్దేశించెను. అతడు ఈ సంగతులను గూర్చి ఆలోచించుకొనుచుండగా, ఇదిగో ప్రభువు దూత స్వప్నమందు అతనికి ప్రత్యక్షమై, దావీదు కుమారుడవైన యోసేపు, నీ భార్యయైన మరియును చేర్చుకొనుటకు భయపడకుము. ఆమె గర్భము ధరించునది, పరిశుద్ధాత్మ వలన కలిగినది. ఆమె యొక కుమారుని కనును. తన ప్రజలను వారి పాపములనుండి ఆయనే రక్షించును గనుక, ఆయనకు యేసు అను పేరు పెట్టుదువనెను. (యేసు అను శబ్దమునకు రక్షకుడని అర్థము) ఇదిగో కన్యక గర్భవతియై కుమారుని కనును, ఆయనకు ఇమ్మానుయేలను పేరు పెట్టుదురు. అని ప్రభువు తన ప్రవక్తద్వారా పలికిన మాట నెరవేరునట్లు, ఇదంతయు జరిగెను. ఇమ్మానుయేలను పేరునకు భాషాంతరమున, దేవుడు మనకు తోడని అర్థము. యోసేపు నిద్ర మేలుకొని, ప్రభువు దూత తనకు ఆజ్ఞాపించిన ప్రకారము చేసి, తన భార్యను చేర్చుకొని, ఆమె కుమారుని కనువరకు, ఆమెను ఎరుగకుండెను. అతడు ఆ కుమారునికి యేసు అను పేరు పెట్టెను.

లూకా 2:1-15 = ఆ దినములలో, సర్వలోకమునకు ప్రజాసంఖ్య వ్రాయవలెనని, కైసరు బెగుస్తు (సీజరు అగస్టుస్) వలన ఆజ్ఞ ఆయెను. ఇది కురేనియు (సిరేనియస్) సిరియ దేశమునకు అధిపతియై (సిరియా గవర్నరుగా) యున్నప్పుడు జరిగిన మొదటి ప్రజాసంఖ్య. అందరును ఆ సంఖ్యలో వ్రాయబడుటకు, తమతమ పట్టణములకు వెళ్లిరి. యోసేపు, దావీదు వంశము లోను, గోత్రములోను, పుట్టినవాడు గనుక, తనకు భార్యగా ప్రధానము చేయబడి, గర్భవతియై యుండిన మరియుతో కూడ, ఆ సంఖ్యలో వ్రాయబడుటకు, గలిలయలోని నజరేతునుండి, యూదయలోని బేత్లెహేమనబడిన, దావీదు ఊరికి వెళ్లెను. వారక్కడ ఉన్నప్పుడు, ఆమె ప్రసవ దినములు నిండెను గనుక, తన తొలిచూలు కుమారుని కని, పొత్తిగుడ్డలతో చుట్టి, సత్రములో వారికి స్థలము లేనందున, ఆయనను, పశువుల తొట్టిలో పరుండబెట్టెను. ఆ దేశములో కొందరు గొర్రెల కాపరులు, పొలములో ఉండి, రాత్రివేళ తమ మందను కాచుకొను చుండగా, ప్రభువు దూత, వారియొద్దకు వచ్చి నిలిచెను. ప్రభువు మహిమ వారిచుట్టు ప్రకాశించి నందున, వారు మిక్కిలి భయపడిరి. అయితే ఆ దూత, భయపడకుడి. ఇదిగో, ప్రజలందరికిని కలుగబోవు మహా సంతోషకరమైన సువర్తమానము, నేను మీకు తెలియజేయు చున్నాను. దావీదు పట్టణమందు, నేడు రక్షకుడు మీ కొరకు పుట్టి యున్నాడు. ఈయన ప్రభువైన క్రీస్తు. (క్రీస్తు అను శబ్దమునకు అభిషక్తుడు అని అర్థము) దానికిదే మీకానవాలు. ఒక శిశువు పొత్తిగుడ్డలతో చుట్టబడి, యొక తొట్టిలో పండుకొనియుండుట, మీరు చూచెదరని వారితో చెప్పెను. వెంటనే పరలోక సైన్య సమూహము ఆ దూతతో కూడనుండి, సర్వోన్నతమైన స్థలములలో దేవునికి మహిమయు, ఆయన కిష్టులైన మనుష్యులకు, భూమిమీద సమాధానమును కలుగునుగాక అని, దేవుని స్తోత్రము చేయుచుండెను. ఆ దూతలు, తమయొద్దనుండి పరలోకమునకు వెళ్లిన తరువాత, ఆ గొర్రెల కాపరులు, జరిగిన యీ కార్యమును, ప్రభువు మనకు తెలియజేయించి యున్నాడు. మనము బేత్లెహేమ వరకు వెళ్లి చూతము రండని, యొకనితో నొకడు చెప్పుకొని, త్వరగా వెళ్లి, మరియును, యోసేపును, తొట్టిలో పండుకొనియున్న శిశువును చూచిరి.

## కీర్తనలు 22:23-31

యెహోవాయందు భయభక్తులు గలవారలారా, ఆయనను స్తుతించుడి. యాకోబు వంశస్థులారా, మీరందరు ఆయనను ఘనపరచుడి. ఇశ్రాయేలు వంశస్థులారా, మీరందరు ఆయనకు భయపడుడి. ఆయన బాధపడువాని బాధను తృణీకరింపలేదు. దాని చూచి ఆయన అసహ్యపడలేదు. అతనికి తన ముఖమును దాచలేదు. వాడాయనకు మొట్టపెట్టగా, ఆయన ఆలకించెను. మహా సమాజములో నిన్ను గూర్చి నేను కీర్తన పాడెదను. ఆయనయందు భయ భక్తులు గలవారి యెదుట నా మ్రొక్కుబడులు చెల్లించెదను. దీనులు భోజనము చేసి, తృప్తిపొందెదరు. యెహోవాను వెదకువారు ఆయనను స్తుతించెదరు. మీ హృదయములు తెప్పరిల్లి నిత్యము బ్రదుకును. భూదిగంతముల నివాసులందరు జ్ఞాపకము చేసికొని, యెహోవా తట్టు



తిరిగెదరు. అన్యజనుల వంశస్థులందరు నీ సన్నిధిని నమస్కారము చేసెదరు. రాజ్యము యెహోవాదే. అన్యజనులలో ఏలువాడు ఆయనే. భూమిమీద వర్ణిల్లుచున్నవారందరు అన్నపానములు పుచ్చుకొనుచు, నమస్కారము చేసెదరు. తమ ప్రాణము కాపాడుకొనలేక మంటిపాలగు వారందరు, ఆయన సన్నిధిని మోకరించెదరు. ఒక సంతతి వారు ఆయనను సేవించెదరు. రాబోవు తరమునకు ప్రభువును గూర్చి వివరింతురు. వారు వచ్చి, ఆయన దీని చేసెనని, పుట్టబోవు ప్రజలకు తెలియజేతురు. ఆయన నీతిని వారికి ప్రచురపరతురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /30**

**లూకా సువార్త 2:15-38**

ఆ దూతలు, తమయొద్దనుండి పరలోకమునకు వెళ్లిన తరువాత, ఆ గొర్రెల కాపరులు, జరిగిన యీ కార్యమును, ప్రభువు మనకు తెలియజేయించి యున్నాడు. మనము బేత్లేహేము వరకు వెళ్లి చూతము రండని, యొకనితో నొకడు చెప్పుకొని, త్వరగా వెళ్లి, మరియు, యోసేపును, తోట్టిలో పండుకొనియున్న శిశువును చూచిరి. వారు చూచి, యీ శిశువును గూర్చి తమతో చెప్పబడిన మాటలు ప్రచురము చేసిరి. గొర్రెల కాపరులు, తమతో చెప్పిన సంగతులను గూర్చి విన్న వారందరు, మిక్కిలి ఆశ్చర్యపడిరి. అయితే మరియు, ఆ మాటలన్నియు, తన హృదయములో తలపోసికొనుచు, భద్రము చేసికొనెను. అంతట ఆ గొర్రెల కాపరులు, తమతో చెప్పబడినట్లుగా, తాము విన్నవాటిని, కన్నవాటినిన్నిటిని గూర్చి, దేవుని మహిమ పరచుచు, స్తోత్రము చేయుచు, తిరిగి వెళ్లిరి. ఆ శిశువునకు, సున్నతి చేయవలసిన యెనిమిదవ దినము వచ్చినప్పుడు, గర్భమందాయన పడక మునుపు, దేవదూత చేత పెట్టబడిన యేసు, అను పేరు వారు ఆయనకు పెట్టిరి. (యేసు అను శబ్దమునకు రక్షకుడని అర్థము) మోషే ధర్మశాస్త్రము చొప్పున, వారు తమ్మును శుద్ధి చేసికొని దినములు గడచినప్పుడు, ప్రతి తొలిదూలు మగపిల్ల, ప్రభువుకు ప్రతిష్ఠ చేయబడవలెను అని, ప్రభువు ధర్మశాస్త్రమందు వ్రాయబడినట్లు, ఆయనను ప్రభువుకు ప్రతిష్ఠించుటకును, ప్రభువు ధర్మశాస్త్రమందు చెప్పబడినట్లు, గువ్వల జతనైనను, రెండు పావురపు పిల్లలనైనను, బలిగా సమర్పించుటకును, వారు ఆయనను యెరూషలేమునకు తీసికొనిపోయిరి. యెరూషలేమునందు, సుమెయోనను ఒక మనుష్యుడండెను. అతడు నీతిమంతుడును, భక్తిపరుడునై యుండి, ఇశ్రాయేలు యొక్క ఆదరణ కొరకు కనిపెట్టువాడు. పరిశుద్ధాత్మ అతని మీద ఉండెను. అతడు, ప్రభువుయొక్క క్రీస్తును చూడక మునుపు, మరణము పొందెను, అతనికి పరిశుద్ధాత్మచేత బయలుపరచబడి యుండెను. ఆత్మవశుడై, అతడు దేవాలయము లోనికి వచ్చెను. అంతట, ధర్మశాస్త్ర పద్ధతి చొప్పున, ఆయన విషయమై జరిగించుటకు, తలిదండ్రులు శిశువైన యేసును, దేవాలయము లోనికి తీసికొని వచ్చినప్పుడు, అతడు తన చేతులలో ఆయనను ఎత్తికొని, దేవుని స్తుతించుచు, ఇట్లనెను. నాడా, యిప్పుడు నీ మాట చొప్పున, సమాధానముతో నీ దాసుని పోనిచ్చుచున్నావు. అన్యజనులకు నిన్ను బయలుపరచుటకు వెలుగుగాను, నీ ప్రజలైన ఇశ్రాయేలుకు మహిమగాను, నీవు సకల ప్రజల యెదుట సిద్ధపరచిన, నీ రక్షణ, నేను కన్నులార చూచితిని. యోసేపును, ఆయన తల్లియు, ఆయనను గూర్చి చెప్పబడిన మాటలను విని, ఆశ్చర్యపడిరి. సుమెయోను వారిని దీవించి, ఇదిగో, అనేక హృదయాలోచనలు బయలుపడునట్లు, ఇశ్రాయేలులో అనేకులు పడుటకును, తిరిగి లేచుటకును, వివాదాస్పదమైన గురుతుగా, ఈయన నియమింపబడి యున్నాడు. మరియు నీ హృదయములోనికి, ఒక ఖడ్గము దూసికొనిపోవునని, ఆయన తల్లియైన మరియుతో చెప్పెను. మరియు ఆపేరు గోత్రికురాలును, పనూయేలు కుమార్తెయునైన, అన్న అను ఒక ప్రవక్త యుండెను. ఆమె కన్యాత్వము మొదలు ఏడేండ్లు, పెనిమిటితో సంసారము చేసి, బహుకాలము గడిచినదై, యెనుబది నాలుగు సంవత్సరములు విధవరాలైయుండి, దేవాలయము విడువక, ఉపవాస వ్రార్ధనలతో, రేయింబగళ్లు సేవ చేయుచుండెను. ఆమె కూడ ఆ గడియలోనే లోపలికి వచ్చి, దేవుని కొనియాడి, యెరూషలేములో విమోచన కొరకు కనిపెట్టుచున్నవారందరితో, ఆయనను గూర్చి మాటలాడుచుండెను.

**కీర్తనలు 40:1-10** [ప్రధాన గాయకునికి - దావీదు కీర్తన]

యెహోవా కొరకు నేను సహనముతో కనిపెట్టుకొంటిని. ఆయన నాకు చెవియొగ్గి, నా మొఱ్ఱ ఆలకించెను. నాశనకరమైన గుంటలో నుండియు, జిగటగల దొంగ ఊబిలో నుండియు, ఆయన నన్ను పైకెత్తెను. నా పాదములు బండమీద నిలిపి, నా అడుగులు స్థిర పరచెను. తనకు స్తోత్ర రూపమగు క్రొత్త గీతమును మన దేవుడు నా నోట నుంచెను. అనేకులు దాని చూచి, భయభక్తులుగలిగి, యెహోవా యందు నమ్మికయుంచెదరు. గర్విష్టులనైనను, త్రోవ విడిచి అబద్ధములతట్టు తిరుగు వారినైనను లక్ష్యపెట్టక, యెహోవాను నమ్ముకొనువాడు ధన్యుడు. యెహోవా నా దేవా, నీవు మా యెడల జరిగించిన ఆశ్చర్యక్రియలును, మాయెడల నీకున్న తలంపులును, బహు విస్తారములు. వాటిని వివరించి చెప్పెదననుకొంటినా, అవి లోకకు మించి యున్నవి. నీకు సాటియైనవాడొకడును లేడు. బలుల నైనను, నైవేద్యములనైనను, నీవు కోరుటలేదు. నీవు నాకు చెవులు నిర్మించియున్నావు. దహన బలులనైనను, పాపపరిహారార్థ బలులనైనను, నీవు తెమ్మనలేదు. అప్పుడు పుస్తకపు చుట్టలో నన్నుగూర్చి వ్రాయబడిన ప్రకారము, నేను వచ్చియున్నాను. నా దేవా, నీ చిత్తము నెరవేర్చుట నాకు సంతోషము. నీ ధర్మశాస్త్రము నా ఆంతర్యములోనున్నది. నా పెదవులు మూసికొనక, మహాసమాజములో నీతి సువార్తను నేను ప్రకటించి యున్నానని నేనంటిని. యెహోవా, అది నీకు తెలిసేయున్నది. నీ నీతిని నా హృదయములో నుంచుకొని, నేను ఊర కుండలేదు. నీ సత్యమును, నీ రక్షణను, నేను వెల్లడిచేసి యున్నాను. నీ కృపను, నీ సత్యమును, మహా సమాజమునకు తెలుపక, నేను వాటికి మరుగుచేయలేదు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ ఎనిమిదవ నెల /31**

**మత్తయి సువార్త 2:1-23**

రాజైన హేరోదు దినములయందు, యూదయ దేశపు బేత్లెహేములో యేసు పుట్టిన పిమ్మట, ఇదిగో, తూర్పు దేశపు జ్ఞానులు యెరూషలేమునకు వచ్చి, యూదుల రాజుగా పుట్టినవాడెక్కడ నున్నాడు? తూర్పు దిక్కున మేము ఆయన నక్షత్రము చూచి, ఆయనను పూజింప వచ్చితిమని చెప్పిరి. హేరోదు రాజు ఈ సంగతి విన్నప్పుడు, అతడును, అతనితో కూడ యెరూషలేము వారందరును, కలవరపడిరి. కాబట్టి రాజు, ప్రధాన యాజకులను, ప్రజలలోనుండు శాస్త్రులను, అందరిని సమకూర్చి, క్రీస్తు ఎక్కడ పుట్టునని వారినిడిగెను. అందుకు వారు, యూదయ బేత్లెహేములోనే. విలయనగా, యూదయ దేశపు బేత్లెహేమా, నీవు యూదా ప్రధానులలో ఎంత మాత్రమును అల్పమైన దానవు కావు. ఇశ్రాయేలను నా ప్రజలను పరిపాలించు అధిపతి నీలోనుండి వచ్చును. అని ప్రవక్త ద్వారా వ్రాయబడియున్నదనిరి. అంతట హేరోదు, ఆ జ్ఞానులను రహస్యముగా పిలిపించి, ఆ నక్షత్రము కనబడిన కాలము, వారిచేత పరిష్కారముగా తెలిసికొని, మీరు వెళ్లి, ఆ శిశువు విషయమై జాగ్రత్తగా విచారించి తెలిసికొనగానే, నేనును వచ్చి, ఆయనను పూజించునట్లు, నాకు వర్తమానము తెండని చెప్పి, వారిని బేత్లెహేమునకు పంపెను. వారు రాజు మాట విని, బయలుదేరి చోవుచుండగా, ఇదిగో తూర్పు దేశమున వారు చూచిన నక్షత్రము, ఆ శిశువు ఉండిన చోటికి మీదుగా వచ్చి, నిలుచువరకు వారికి ముందుగా నడిచెను. వారు ఆ నక్షత్రమును చూచి, అత్యానందభరితులై యింటిలోనికి వచ్చి, తల్లియైన మరియు, ఆ శిశువును చూచి, సాగిలపడి, ఆయనను పూజించి, తమ పెట్టెలు విప్పి, బంగారమును సాంల్రాణిని బోళమును కానుకలుగా, ఆయనకు సమర్పించిరి. తరువాత హేరోదు నొద్దకు వెళ్లవద్దని, స్వప్నమందు దేవుని చేత బోధింపబడినవారై, వారు మరియొక మార్గమున తమ దేశమునకు తిరిగి వెళ్లిరి. వారు వెళ్ళిన తరువాత, ఇదిగో, ప్రభువు దూత స్వప్నమందు యోసేపునకు ప్రత్యక్షమై, హేరోదు ఆ శిశువును సంహరింపవలెనని, ఆయనను వెదకబోవుచున్నాడు గనుక, నీవు లేచి, ఆ శిశువును, ఆయన తల్లిని, వెంటబెట్టుకొని, ఐగుప్తునకు పారిపోయి, నేను నీతో తెలియజెప్పువరకు, అక్కడనే యుండుమని అతనితో చెప్పెను. అప్పుడతడు లేచి, రాత్రి వేళ శిశువును, తల్లిని తోడుకొని, ఐగుప్తునకు వెళ్లి, ఐగుప్తులోనుండి నా కుమారుని పిలిచితిని, అని ప్రవక్త ద్వారా ప్రభువు సెలవిచ్చిన మాట నెరవేర్చబడునట్లు, హేరోదు మరణము వరకు, అక్కడ నుండెను. ఆ జ్ఞానులు తన్ను అపహసించిరి హేరోదు గ్రహించి, బహు ఆగ్రహము తెచ్చుకొని, తాను జ్ఞానులవలన వివరముగా తెలిసికొనిన కాలమును బట్టి, బేత్లెహేములోను, దాని సకల

ప్రాంతములలోను, రెండు సంవత్సరములు మొదలుకొని, తక్కువ వయస్కుల మగపిల్లల నందరిని వధించెను. అందువలన రామాలో అంగలార్పు వినబడెను. ఏడ్చును మహా రోదన ధ్వనియు కలిగెను. రాహులు తన పిల్లల విషయమై యేడ్చుచు, వారు లేనందున ఓదార్పు పొందనోలక యుండెను, అని ప్రవక్తయైన యిర్మీయా ద్వారా చెప్పబడిన వాక్యము నెరవేరెను. హిరోదు చనిపోయిన తరువాత, ఇదిగో, ప్రభువు దూత ఐగుప్తులో యోసేపునకు స్వప్నమందు ప్రత్యక్షమై, నీవు లేచి, శిశువును, తల్లిని తోడుకొని, ఇశ్రాయేలు దేశమునకు వెళ్ళము. శిశువు ప్రాణము తీయజూచుచుండిన వారు చనిపోయిరని చెప్పెను. అప్పుడతడు లేచి, శిశువును, తల్లిని తోడుకొని, ఇశ్రాయేలు దేశమునకు వచ్చెను. అయితే అర్కెలాయు, తన తండ్రియైన హిరోదునకు ప్రతిగా యూదయ దేశము, ఏలుచున్నాడని విని, అక్కడికి వెళ్ళ వెరచి, స్వప్నమందు దేవుని చేత బోధింపబడినవాడై, గలిలయ ప్రాంతములకు వెళ్లి, నజరేతను ఊరికి వచ్చి, అక్కడ కాపురముండెను. ఆయన నజరేయుడనబడునని ప్రవక్తలు చెప్పినమాట నెరవేరునట్లు (ఈలాగు జరిగెను.)

### కీర్తనలు 43:1-5

దేవా, నాకు న్యాయము తీర్చుము. భక్తిలేని జనముతో నా పక్షమున వ్యాజ్యమాడుము. కపటము కలిగి, దౌర్జన్యము చేయువారి చేతిలో నుండి, నీవు నన్ను విడిపించుదువు. నీవు నాకు దుర్గమైన దేవుడవు. నన్ను త్రోసివేసితి వేమి? నేను శత్రుబాధచేత దుఃఖాక్రాంతుడనై సంచరింపనేల? నీ వెలుగును, నీ సత్యమును, బయలుదేర జేయుము. అవి నాకు త్రోవ చూపును. అవి నీ పరిశుద్ధ పర్యతమునకును, నీ నివాస స్థలములకును, నన్ను తోడుకొని వచ్చును. అప్పుడు నేను, దేవుని బలిపీఠము నొద్దకు, నాకు ఆనంద సంతోషములు కలుగజేయు దేవుని యొద్దకు, చేరుదును. దేవా, నా దేవా, సితారా వాయిచుచు, నీకు కృతజ్ఞతా స్తుతులు చెల్లించెదను. నా ప్రాణమా, నీవేల క్రుంగి యున్నావు? నాలో నీవేల తొందరపడు చున్నావు? దేవునియందు నిరీక్షణ యుంచుము. ఆయన నా రక్షణకర్త. నా దేవుడు. ఇంకను నేనాయనను స్తుతించెదను.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ తొమ్మిదవ నెల /01

లూకా సువార్త 2:40-52, 3:1-3; మత్తయి సువార్త 3:1-3; మార్కుసువార్త 1:1;

లూకా 3:6; మత్తయి 3:4-6; లూకా 3:7-14

లూకా 2:40-52 = బాలుడు జ్ఞానముతో నిండుకొనుచు, ఎదిగి, బలము పొందుచుండెను. దేవుని దయ ఆయన మీద నుండెను. పస్కా పండుగప్పుడు, ఆయన తలిదండ్రులు ఏటేట యెరూషలేమునకు వెళ్ళుచుండువారు. ఆయన పండ్రెండేండ్లవాడై యున్నప్పుడు, ఆ పండుగ నాచరించుటకై, వాడుక చొప్పున, వారు యెరూషలేమునకు వెళ్ళిరి. ఆ దినములు తీరిన తరువాత, వారు తిరిగి వెళ్ళుచుండగా, బాలుడైన యేసు యెరూషలేములో నిలిచెను. ఆయన తలిదండ్రులు, ఆ సంగతి ఎరుగక, ఆయన సమూహములో ఉన్నాడని తలంచి, యొక దిన ప్రయాణము సాగిపోయి, తమ బంధువులలోను, నెళ్ళవైనవారిలోను, ఆయనను వెదకుచుండిరి. ఆయన కనబడనందున, ఆయనను వెదకుచు, యెరూషలేమునకు తిరిగి వచ్చిరి. మూడు దినములైన తరువాత, ఆయన దేవాలయములో బోధకుల మధ్య కూర్చుండి, వారి మాటలను ఆలకించుచు, వారిని ప్రశ్నలడుగుచు ఉండగా చూచిరి. ఆయన మాటలు వినినవారందరు, ఆయన ప్రజ్ఞకును, ప్రత్యుత్తరములకును, విస్మయమొందిరి. ఆయన తలిదండ్రులు ఆయనను చూచి, మిక్కిలి ఆశ్చర్యపడిరి. ఆయన తల్లి, కుమారుడా, మమ్మును ఎందుకీలాగు చేసితివి? ఇదిగో నీ తండ్రియు, నేనును దుఃఖపడుచు, నిన్ను వెదకుచుంటిమని అయనతో చెప్పగా, ఆయన మీరేల నన్ను వెదకుచుంటి? నేను నా తండ్రి పనులమీద నుండవలెనని మీరెరుగరా? (నేను నా తండ్రి మందిరములో ఉండవలెనని మీరెరుగరా?) అని వారితో చెప్పెను. అయితే, ఆయన తమతో చెప్పిన మాట, వారు గ్రహింపలేదు. అంతట ఆయన వారితో కూడ బయలుదేరి, నజరేతునకు వచ్చి, వారికి లోబడి యుండెను. ఆయన తల్లి, ఈ సంగతులన్నిటిని, తన హృదయములో భద్రము చేసికొనెను. యేసు జ్ఞానమందును, వయస్కునందును, దేవుని దయయందును, మనుష్యుల దయయందును వర్ధిల్లుచుండెను.

లూకా 3:1-3 = తిబెరి కైసరు (తిబెరియస్ సీజరు) ఏలుబడిలో, పదునైదవ సంవత్సరమందు, యూదయకు పొంతి పిలాతు (పాంటియస్ పిలేట్) అధిపతిగాను, గలిలయకు హేరోదు చతుర్థాధిపతి (టిట్రార్క్) గాను, ఇతూరయ, త్రకోనితి (త్రకోనిటిస్) దేశములకు అతని తమ్ముడైన ఫిలిప్పు చతుర్థాధిపతి (టిట్రార్క్) గాను, అబిలేనే దేశమునకు, లుసానియ (లిసానియస్) అధిపతి (టిట్రార్క్) గాను, అన్నయ, కయపయ ప్రధాన యాజకులుగాను ఉన్న కాలమున, అరణ్యములోనున్న జెకర్యా కుమారుడైన, యోహాను నొద్దకు దేవుని వాక్యము వచ్చెను. అంతట అతడు వచ్చి, పాప క్షమాపణ నిమిత్తము, మారుమనస్సు విషయమైన బాప్తిస్మము పొందవలెనని, యొర్దాను నదీ ప్రదేశమందంతట, ప్రకటించుచుండెను.

మత్త 3:1-3 = ఆ దినములయందు బాప్తిస్మమిచ్చు యోహాను వచ్చి, పరలోక రాజ్యము సమీపించియున్నది, మారుమనస్సు పొందుడని యూదయ అరణ్యములో ప్రకటించుచుండెను. ప్రభువు మార్గము సిద్ధపరచుడి, ఆయన త్రోవలు సరాళము చేయుడని అరణ్యములో కేకవేయు నొకని శబ్దము, అని ప్రవక్తయైన యెషయా ద్వారా చెప్పబడిన వాడితడే.

లూకా 3:6 = సకల శరీరులు దేవుని రక్షణ చూతురు అని, అరణ్యములో కేకలువేయుచున్న యొకని శబ్దము అని, ప్రవక్తయైన యెషయా వాక్యముల గ్రంథమందు వ్రాయబడినట్లు, ఇది జరిగెను.

మార్కు 1:1 = దేవుని కుమారుడైన యేసు క్రీస్తు (క్రీస్తు అను శబ్దమునకు అభిషక్తుడు అని అర్థము) సువార్త ప్రారంభము.

మత్త 3:4 = ఈ యోహాను ఒంటి రోమముల వస్త్రమును, మొలచుట్టు తోలుదట్టియు ధరించుకొనువాడు. మిడతలును, అడవి తేనెయు, అతనికి ఆహారము. ఆ సమయమున, యెరూషలేము వారును యూదయ వారందరును, యొర్దాను నదీ ప్రాంతముల వారందరును, అతని యొద్దకు వచ్చి, తమ పాపములు ఒప్పుకొనుచు, యొర్దాను నదిలో అతని చేత బాప్తిస్మము పొందుచుండిరి.

లూకా 3:7-14 అతడు, తనచేత బాప్తిస్మము పొందవచ్చిన జనసమూహములను చూచి, సర్వ సంతానమా, రాబోవు ఉగ్రతను తప్పించుకొనుటకు, మీకు బుద్ధి చెప్పిన వాడెవడు? మారుమనస్సునకు తగిన ఫలములు ఫలించుడి. అబ్రాహాము మాకు తండ్రి అని మీలో మీరనుకొన మొదలుపెట్టుకొనవద్దు. దేవుడు, ఈ రాళ్ల వలన అబ్రాహామునకు పిల్లలను పుట్టింపగలడని, మీతో చెప్పుచున్నాను. ఇప్పుడే గొడ్డలి చెట్ల వేరున ఉంచబడి యున్నది గనుక, మంచి ఫలము ఫలించని ప్రతి చెట్టును నరకబడి, అగ్నిలో వేయబడునని చెప్పెను. అందుకు జనులు, ఆలాగైతే మేమేమి చేయవలెనని అతని నడుగగా, అతడు, రెండు అంగీలు గలవాడు, ఏమియు లేనివానికియ్య వలెననియు, ఆహారము గలవాడును, ఆలాగే చేయవలెననియు, వారితో చెప్పెను. సుంకరులును, బాప్తిస్మము పొందవచ్చి, బోధకుడా, మేమేమి చేయవలెనని అతని నడుగగా, అతడు, మీకు నిర్ణయింపబడినదాని కంటి, ఎక్కువ తీసికొనవద్దని, వారితో చెప్పెను. సైనికులును మేమేమి చేయవలెనని అతని నడిగిరి. అందుకు అతడు, ఎవనిని బాధ పెట్టకయు, ఎవని మీదను అపనింద వేయకయు, మీ జీతములతో తృప్తిపొందియుండుడని వారితో చెప్పెను.

### కీర్తనలు 100:1-5 [స్తుత్యర్పణ కీర్తన]

సమస్త దేశములారా, యెహోవాకు ఉత్సాహాధ్వని చేయుడి. సంతోషముతో యెహోవాను సేవించుడి. ఉత్సాహ గానము చేయుచు, ఆయన సన్నిధికి రండి. యెహోవాయే దేవుడని తెలిసికొనుడి. ఆయనే మనలను పుట్టించెను. (మనలను మనమే సృజించుకొనలేదు) మనము ఆయన వారము. మనము ఆయన ప్రజలము, ఆయన మేపు గొర్రెలము. కృతజ్ఞతార్పణలు చెల్లించుచు, ఆయన గుమ్మములలో ప్రవేశించుడి. కీర్తనలు పాడుచు, ఆయన ఆవరణములలో ప్రవేశించుడి. ఆయనను స్తుతించుడి. ఆయన నామమును ఘనపరచుడి. యెహోవా దయాళుడు. ఆయన కృప నిత్యముండును. ఆయన సత్యము తరతరములుండును.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ తొమ్మిదవ నెల /02

లూకా సువార్త 3:15-18; మత్తయి సువార్త 3:13-17; లూకా 3:23, 4:1-12; మత్త 4:11

లూకా 3:15-18 = ప్రజలు కనిపెట్టుచు, ఇతడు క్రీస్తుయి యుండునేమో అని, అందరును యోహానును గూర్చి, తమ హృదయములలో ఆలోచించుకొనుచుండగా, యోహాను, నేను నీళ్లలో మీకు బాప్తిస్మమిచ్చుచున్నాను. అయితే, నాకంటే శక్తి మంతుడొకడు వచ్చుచున్నాడు. ఆయన చెప్పుల వారును విప్పుటకు, నేను పాత్రుడను కాను. ఆయన పరిశుద్ధాత్మలోను (పరిశుద్ధాత్మతోను) అగ్నితోను మీకు బాప్తిస్మమిచ్చును. ఆయన చేట, ఆయన చేతిలో నున్నది. ఆయన తన కళ్లమును బాగుగా శుభ్రము చేసి, తన కొట్టులో గోధుమలుపోసి, ఆరని అగ్నితో, పొట్టు కాల్చివేయునని, అందరితో చెప్పెను. ఇదియు గాక, అతడింకను, చాల సంగతులు చెప్పి, ప్రజలను హెచ్చరించుచు, వారికి సువార్త ప్రకటించు చుండెను.

మత్త 3:13-17 = ఆ సమయమున యోహాను చేత బాప్తిస్మము పొందుటకు, యేసు గలిలయనుండి యొర్దాను దగ్గర నున్న అతనియొద్దకు వచ్చెను. అందుకు యోహాను, నేను నీచేత బాప్తిస్మము పొందవలసినవాడనై యుండగా, నీవు నాయొద్దకు వచ్చు చున్నావా? అని ఆయనను నివారింపజూచెను గాని, యేసు ఇప్పటికి కానిమ్ము. నీతి యావత్తు ఈలాగు నెరవేర్చుట మనకు తగియున్నదని అతనికి ఉత్తరమిచ్చెను గనుక, అతడాలాగు కానిచ్చెను. యేసు బాప్తిస్మము పొందిన వెంటనే, నీళ్లలోనుండి ఒడ్డునకు వచ్చెను. ఇదిగో, ఆకాశము తెరవబడెను. దేవుని ఆత్మ పావురమువలె దిగి, తన మీదికి వచ్చుట చూచెను. మరియు ఇదిగో, ఈయనే నా ప్రియ కుమారుడు, ఈయన యందు నేనానందించు చున్నానని, యొక శబ్దము ఆకాశమునుండి వచ్చెను.

లూకా 3:23 = యేసు (బోధింప) మొదలు పెట్టినప్పుడు, ఆయన దాదాపు ముప్పది ఏండ్ల యీడుగలవాడు. ఆయన యోసేపు కుమారుడని యెంచబడెను.

లూకా 4:1-12 యేసు పరిశుద్ధాత్మ పూర్ణుడై, యొర్దాను నదీనుండి తిరిగి వచ్చి, నలువది దినములు, ఆత్మచేత అరణ్యములో నడిపింపబడి, అపవాదిచేత (సాతాను చేత) శోధింపబడుచుండెను. ఆ దినములలో, ఆయన ఏమియు తినలేదు. అవి తీరిన తరువాత, ఆయన ఆకలిగొనగా, అపవాది, నీవు దేవుని కుమారుడవైతే, రొట్టె అగునట్లు, ఈ రాతితో చెప్పుమని, ఆయనతో చెప్పెను. అందుకు యేసు, మనుష్యుడు రొట్టెవలన మాత్రమే జీవించడు అని, వ్రాయబడియున్నదని, వానికి ప్రత్యుత్తర మిచ్చెను. అప్పుడు అపవాది, ఆయనను తీసికొనిపోయి, భూలోక రాజ్యములన్నిటిని, ఒక నిమిషములో ఆయనకు చూపించి, ఈ అధికారమంతయు, ఈ రాజ్యముల మహిమయు నీకిత్తును. అది నాకప్పగింపబడియున్నది. అదెవనికి నేను ఇయ్య గోరుదునో, వానికిత్తును. కాబట్టి, నీవు నాకు మ్రొక్కితివా, యిదంతయు నీదగునని, ఆయనతో చెప్పెను. అందుకు యేసు, నీ దేవుడైన ప్రభువునకు మ్రొక్కి, ఆయనను మాత్రము సేవింపవలెను అని, వ్రాయబడియున్నదని, వానికి ప్రత్యుత్తర మిచ్చెను. పిమ్మట ఆయనను, యెరూషలేమునకు తీసికొనిపోయి, దేవాలయ శిఖరమున ఆయనను నిలువబెట్టి, నీవు దేవుని కుమారుడవైతే, ఇక్కడనుండి క్రిందికి దుముకుము. నిన్ను కాపాడుటకు, నిన్ను గూర్చి తన దూతలకు ఆజ్ఞాపించును. నీ పాదమెప్పుడైనను రాతికి తగులకుండ, వారు నిన్ను చేతులతో ఎత్తికొందురు అని, వ్రాయబడియున్నదని ఆయనతో చెప్పెను. అందుకు యేసు, నీ దేవుడైన ప్రభువును శోధింపవలదు అని, చెప్పబడియున్నదని వానికి ప్రత్యుత్తర మిచ్చెను.

మత్త 4:11 = అంతట అపవాది ఆయనను విడిచిపోగా, ఇదిగో, దేవదూతలు వచ్చి, ఆయనకు పరిచర్య చేసిరి.

### క్రీస్తుని 108:1-13 [గీతము - దావీదు కీర్తన]

దేవా, నా హృదయము నిబ్బరముగా నున్నది. నేను పాడుచు స్తుతిగానము చేసెదను. నా ఆత్మ పాడుచు గానము చేయును. స్వరమండలమా, సితారా, మేలుకొనుడి. నేను వేకువనే లేచెదను. జనుల మధ్య నీకు కృతజ్ఞతాస్తుతులు చెల్లించెదను. ప్రజలలో నిన్ను కీర్తించెదను. యెహోవా, నీ కృప ఆకాశముకంటే ఎత్తయినది. నీ సత్యము మేఘము లంత ఎత్తుగానున్నది. దేవా, ఆకాశముకంటే అత్యున్నతుడవుగా నిన్ను కనుపరచుకొనుము. నీ ప్రభావము సర్వభూమి మీద కనబడనిమ్ము. నీ ప్రియులు విమోచింపబడునట్లు, నీ కుడిచేతితో నన్ను రక్షించి, నాకు ఉత్తరమిమ్ము. తన పరిశుద్ధత తోడని దేవుడు మాట యిచ్చియున్నాడు. నేను ప్రహర్షించెదను. షెకెమును పంచెట్టెదను. సుక్కోతు లోయను కొలిపించెదను.



గిలాదు నాది. మనష్టి నాది. ఎప్రాయిము నాకు శిరస్థాణము. యూదా నా రాజ దండము. మోయాబు నేను కాళ్లు కడగుకొను పళ్లెము. ఎదోము మీదికి నా చెప్పు విసరి వేయుదును. ఫిలిష్తీయను బట్టి జయోత్సవము చేసియున్నాను. కోటగల పట్టణము లోనికి నన్ను ఎవడు తోడుకొని పోవును? ఎదోములోనికి నన్నెవడు నడిపించును? దేవా, నీవు మమ్మును విడనాడి యున్నావు గదా? దేవా, మా సేనలతోకూడ నీవు బయలుదేరుట మానియున్నావు గదా? మనుష్యుల సహాయము వ్యర్థము. శత్రువులను జయించుటకు, నీవు మాకు సహాయము దయచేయుము. దేవుని వలన మేము శూర కార్యములు జరిగించెదము. మా శత్రువులను అణగద్రొక్కువాడు ఆయనే.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /03**

**యోహాను సువార్త 1:19-51**

యోహా 1:19-51 = నీవెవడవని అడుగుటకు, యూదులు, యెరూషలేము నుండి యాజకులను, లేవీయులను, యోహాను నొద్దకు పంపినప్పుడు, అతడిచ్చిన సాక్ష్యమిదే. అతడు ఎరుగననక, ఒప్పుకొనెను. క్రీస్తును కానని ఒప్పుకొనెను. (క్రీస్తు అను శబ్దమునకు అభిషక్తుడు అని అర్థము) కాగా వారు, మరి నీవెవరవు, నీవు ఏలీయావా అని అడుగగా, అతడు కాననెను. నీవు ఆ ప్రవక్తవా అని అడుగగా, కానని ఉత్తరమిచ్చెను. కాబట్టి వారు, నీవెవరవు? మమ్ము పంపిన వారికి, మేము ఉత్తరమిచ్చు వలెను గనుక, నిన్నుగూర్చి నీవేమి చెప్పుకొను చున్నావని, అతని నడిగిరి. అందుకతడు, ప్రవక్తయైన యెషయా చెప్పినట్లు, నేను, ప్రభువు త్రోవ సరాళముచేయుడి అని, అరణ్యములో ఎలుగెత్తి చెప్పు ఒకని శబ్దము, అని చెప్పెను. పంపబడినవారు, పరిసయ్యులకు చెందినవారు. వారు, నీవు క్రీస్తువైనను, ఏలీయావైనను, ఆ ప్రవక్తవైనను కానియెడల, ఎందుకు బాప్తిస్మమిచ్చు చున్నావని, అతనిని అడుగగా, యోహాను, నేను నీళ్లలో (నీళ్ళలో) బాప్తిస్మమిచ్చు చున్నాను గాని, నా వెనుక వచ్చుచున్న వాడు, మీ మధ్య ఉన్నాడు. మీరాయన నెరుగరు. ఆయన చెప్పుల వారును విప్పుటకైనను, నేను యోగ్యుడను కానని, వారితో చెప్పెను. యోహాను బాప్తిస్మమిచ్చుచున్న యొర్రాను నదికి ఆవలనున్న, బేతనియలో ఈ సంగతులు జరిగెను. మరువాడు, యోహాను, యేసు తనయొద్దకు రాగా చూచి, ఇదిగో లోకపాపమును మోసికొనిపోవు దేవుని గొర్రెపిల్ల. నా వెనుక ఒక మనుష్యుడు వచ్చుచున్నాడు. ఆయన నాకంటే ప్రముఖుడు గనుక, నాకంటే ముందటి వాడాయెనని, నేనెవరిని గూర్చి చెప్పెనో, ఆయనే యీయన. నేను ఆయనను ఎరుగనైతిని గాని, ఆయన ఇశ్రాయేలుకు ప్రత్యక్షమగుటకు, నేను నీళ్లలో (నీళ్ళతో) బాప్తిస్మమిచ్చుచు వచ్చితిని చెప్పెను. మరియు యోహాను సాక్ష్యమిచ్చుచు, ఆత్మ, పాపురమువలె, ఆకాశము నుండి దిగివచ్చుట చూచితిని. ఆ ఆత్మ, ఆయన మీద నిలిచెను. నేను ఆయనను ఎరుగనైతిని గాని, నీళ్లలో (నీళ్ళతో) బాప్తిస్మమిచ్చుటకు, నన్ను పంపినవాడు, నీవెవనిమీద ఆత్మ దిగివచ్చి, నిలుచుట చూతువో, ఆయనే పరిశుద్ధాత్మలో (పరిశుద్ధాత్మతో) బాప్తిస్మమిచ్చువాడని నాతో చెప్పెను. ఈయనే దేవుని కుమారుడని నేను తెలిసికొని, సాక్ష్యమిచ్చి తినెను. మరువాడు మరల యోహానును, అతని శిష్యులలో ఇద్దరును, నిలుచుండగా, అతడు, నడుచుచున్న యేసు వైపు చూచి, ఇదిగో దేవుని గొర్రెపిల్ల, అని చెప్పెను. యేసు నొద్దకు అతని తోడుకొని వచ్చెను. మెస్సీయ అను మాటకు అభిషిక్తుడని (మూలభాషలో క్రీస్తు అని) అర్థము. యేసు అతని వైపు చూచి, నీవు యోహాను కుమారుడవైన సీమోనువు. నీవు కేఫా అనబడుదువని చెప్పెను. కేఫా అను మాటకు, రాయి అని అర్థము. మరువాడు, ఆయన గలిలయకు వెళ్లగోరి, ఫిలిప్పును కనుగొని, నన్ను వెంబడించుమని, అతనితో చెప్పెను. ఫిలిప్పు బేత్సయిదావాడు. అనగా, అంద్రెయ, పేతురు అనువారి పట్టణపు కాపురస్థుడు. ఫిలిప్పు నతనయేలును కనుగొని, ధర్మశాస్త్రములో మోషేయు ప్రవక్తలును, ఎవరిని గూర్చి వ్రాసిరో, ఆయనను కనుగొంటిమి. ఆయన యోసేపు కుమారుడైన నజరేయుడగు యేసు (యేసు అను శబ్దమునకు రక్షకుడని అర్థము) అని, అతనితో చెప్పెను. అందుకు నతనయేలు, నజరేతులోనుండి మంచిదేదైన రాగలదా అని, అతని నడుగగా, వచ్చి చూడుమని, ఫిలిప్పు అతనితో అనెను. యేసు, నతనయేలు తన యొద్దకు వచ్చుట చూచి, ఇదిగో, యితడు నిజముగా ఇశ్రాయేలీయుడు. ఇతనియందు ఏ కపటమును లేదని, అతని గూర్చి చెప్పెను. నన్ను నీవు ఏలాగు ఎరుగుదువని, నతనయేలు ఆయనను

అడుగగా, యేసు, ఫిలిప్పు నిన్ను పిలువ కమునుపే, నీవు, ఆ అంజురపు చెట్టు క్రింద ఉన్నప్పుడే, నిన్ను చూచితినిని అతనితో చెప్పెను. నతనయేలు, బోధకుడా, నీవు దేవుని కుమారుడవు. ఇశ్రాయేలు రాజువు అని, ఆయనకు ఉత్తరమిచ్చెను. అందుకు యేసు, ఆ అంజురపు చెట్టు క్రింద నిన్ను చూచితినిని, నేను చెప్పినందువలన, నీవు నమ్ముచున్నావా? వీటికంటె గొప్ప కార్యములు చూతువని, అతనితో చెప్పెను. మరియు ఆయన, మీరు ఆకాశము తెరవ బడుటయు, దేవుని దూతలు మనుష్య కుమారునిపైగా ఎక్కుటయును, దిగుటయును చూతురని, మీతో నిశ్చయముగా చెప్పుచున్నాననెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /04**

**యోహాను సువార్త 2:1-25**

యోహా 2:1-25 = మూడవ దినమున, గలిలయలోని కానా అను ఊరిలో, ఒక వివాహము జరిగెను. యేసు తల్లి అక్కడ ఉండెను. యేసును, ఆయన శిష్యులును, ఆ వివాహమునకు పిలువబడిరి. ద్రాక్షారసమైపోయినప్పుడు, యేసు తల్లి, వారికి ద్రాక్షారసము లేదని ఆయనతో చెప్పగా, యేసు ఆమెతో, అమ్మా, నాతో నీకేమి (పని)? నా సమయ మింకను రాలేదనెను. ఆయన తల్లి, పరిచారకులను చూచి, ఆయన మీతో చెప్పునది చేయుడనెను. యూదుల శుద్ధీకరణాచారప్రకారము, రెండేసి మూడేసి తూములు పట్టు, ఆరు రాతి బానలు అక్కడ ఉంచబడియుండెను. యేసు, ఆ బానలు నీళ్లతో నింపుడని వారితో చెప్పగా, వారు వాటిని, అంచులమట్టుకు నింపిరి. అప్పుడాయన, వారితో, మీరిప్పుడు ముంచి, విందు ప్రధానియొద్దకు తీసికొనిపోడని చెప్పగా, వారు తీసికొనిపోయిరి. ఆ ద్రాక్షారసము ఎక్కడనుండి వచ్చెనో, ఆ నీళ్లు ముంచి, తీసికొనిపోయిన పరిచారకులకే తెలిసినది గాని, విందు ప్రధానికి తెలియక పోయెను గనుక, ద్రాక్షారసమైన ఆ నీళ్లు రుచిచూచినప్పుడు, ఆ విందు ప్రధాని, పెండ్లి కుమారుని పిలిచి, ప్రతివాడును, మొదట మంచి ద్రాక్షారసమును పోసి, జనులు మత్తుగా ఉన్నప్పుడు, జబ్బురసము పోయును. నీవైతే, ఇదివరకును మంచి ద్రాక్షారసము ఉంచుకొని యున్నావని, అతనితో చెప్పెను. గలిలయలోని కానాలో, యేసు, ఈ మొదటి సూచకక్రియను చేసి, తన మహిమను బయలుపరచెను. అందువలన, ఆయన శిష్యులు, ఆయన యందు విశ్వాసముంచిరి. అటు తరువాత, ఆయనయు, ఆయన తల్లియు, ఆయన సహోదరులును, ఆయన శిష్యులును, కపెర్నహూమునకు వెళ్లి, అక్కడ కొన్ని దినము లుండిరి. యూదుల పస్కా పండుగ సమీపింపగా, యేసు యెరూషలేమునకు వెళ్లి, దేవాలయములో ఎడ్లను, గొర్రెలను, పావురములను అమ్మువారును, రూకలు మార్చువారును, కూర్చుండుట చూచి, త్రాళ్లతో కొరడాలు చేసి, గొర్రెలను, ఎడ్లనున్నీటిని, దేవాలయములోనుండి తోలివేసి, రూకలు మార్చువారి రూకలు చల్లివేసి, వారి బల్లలు పడద్రోసి, పావురములు అమ్ము వారితో, వీటిని ఇక్కడ నుండి తీసికొనిపోండి. నా తండ్రి యిల్లు, వ్యాపారపుటిల్లుగా చేయకుడని చెప్పెను. ఆయన శిష్యులు, నీ యింటిని గూర్చిన ఆసక్తి నన్ను భక్షించునని, వ్రాయబడియున్నట్లు, జ్ఞాపకము చేసికొనిరి. కాబట్టి యూదులు, నీవు ఈ కార్యములు చేయుచున్నావే. యే సూచక క్రియను మాకు చూపెదవని, ఆయనను అడుగగా, యేసు, ఈ దేవాలయమును పడగొట్టుడి. మూడు దినములలో దాని లేపుదునని, వారితో చెప్పెను. యూదులు, ఈ దేవాలయము నలువదియారు సంవత్సరములు కట్టిరే. నీవు మూడు దినములలో, దానిని లేపుదువా అనిరి. అయితే, ఆయన తన శరీరమను దేవాలయమును గూర్చి, యీ మాట చెప్పెను. ఆయన మృతులలోనుండి లేచిన తరువాత, ఆయన ఈ మాట చెప్పినని, ఆయన శిష్యులు జ్ఞాపకము చేసికొని, లేఖనమును, యేసు చెప్పిన మాటను, నమ్మిరి. ఆయన పస్కా (పండుగ) సమయమున, యెరూషలేములో ఉండగా, ఆ పండుగలో అనేకులు, ఆయన చేసిన సూచక క్రియలను చూచి, ఆయన నామమందు విశ్వాసముంచిరి. అయితే యేసు, అందరిని ఎరిగినవాడు గనుక, ఆయన తన్ను వారి వశము చేసికొనలేదు. ఆయన మనుష్యుని ఆంతర్యమును ఎరిగినవాడు. గనుక ఎవడును, మనుష్యుని గూర్చి ఆయనకు సాక్ష్యమియ్య నక్కరలేదు.

**కీర్తనలు 119:1-15**

(అలెఫ్) యెహోవా ధర్మశాస్త్రము ననుసరించి, నిర్దోషముగా నడుచుకొనువారు ధన్యులు. ఆయన శాసనములను గైకొనుచు, పూర్ణ హృదయముతో ఆయనను వెదకువారు ధన్యులు. వారు ఆయన మార్గములలో నడుచుకొనుచు, ఏ పాపమును చేయరు. నీ ఆజ్ఞలను జాగ్రత్తగా గైకొనవలెనని, నీవు మాకు ఆజ్ఞాపించియున్నావు. ఆహా, నీ కట్టడలను గైకొనునట్లు, నా ప్రవర్తన స్థిరపడి యుండిన నెంత మేలు. నీ ఆజ్ఞలన్నిటిని నేను లక్ష్యము చేయునప్పుడు, నాకు అవమానము కలుగనేరదు. నీతిగల నీ న్యాయవిధులను నేను నేర్చుకొనునప్పుడు, యధార్థ హృదయముతో నీకు కృతజ్ఞతాస్తుతులు చెల్లించెదను. నీ కట్టడలను నేను గైకొందును. నన్ను బొత్తిగా విడనాడకుము. (బేత్) యవ్వనస్థులు దేనిచేత తమ నడత శుద్ధిపరచు కొందురు? నీ వాక్యమునుబట్టి, దానిని జాగ్రత్తగా చూచుకొనుట చేతనే గదా? నా పూర్ణ హృదయముతో నిన్ను వెదకి యున్నాను. నన్ను నీ ఆజ్ఞలను విడిచి తిరుగనియ్యకుము. నీ యెదుట నేను పాపము చేయకుండునట్లు, నా హృదయములో నీ వాక్యము ఉంచుకొని యున్నాను. యెహోవా, నీవే స్తోత్రము నొందదగిన వాడవు. నీ కట్టడలను నాకు బోధించుము. నీ నోట నీవు సెలవిచ్చిన న్యాయవిధులన్నిటిని, నా పెదవులతో వివరించుదును. సర్వ సంపదలు దొరికినట్లు, నీ శాసనముల మార్గమును బట్టి, నేను సంతోషించు చున్నాను. నీ ఆజ్ఞలను నేను ధ్యానించెదను. నీ త్రోవలను మన్నించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల / 05**

**యోహాను సువార్త 3:1-21**

యోహా 3:1-21 = యూదుల అధికారియైన, నీకోదేమను పరిసయ్యు డొకడుండెను. అతడు రాత్రియందు, ఆయన యొద్దకు వచ్చి, బోధకుడా, నీవు దేవుని యొద్దనుండి వచ్చిన బోధకుడవని మే మెరుగుదుము. దేవుడతనికి తోడైయుంటేనే గాని, నీవు చేయుచున్న సూచక క్రియలను ఎవడును చేయలేడని, ఆయనతో చెప్పెను. అందుకు యేసు అతనితో, ఒకడు క్రొత్తగా (లేక పైనుండి) జన్మించితేనే కాని, అతడు దేవుని రాజ్యమును చూడలేడని, నీతో నిశ్చయముగా చెప్పు చున్నాననెను. అందుకు నీకోదేము, ముసలివాడైన మనుష్యుడేలాగు జన్మింపగలడు? రెండవమారు తల్లి గర్భమందు ప్రవేశించి, జన్మింపగలడా అని, ఆయనను అడుగగా, యేసు ఇట్లనెను. ఒకడు నీటి మూలముగాను, ఆత్మమూలము గాను, జన్మించితేనే గాని, దేవుని రాజ్యములో ప్రవేశింపలేడని, నీతో నిశ్చయముగా చెప్పుచున్నాను. శరీర మూలముగా జన్మించినది శరీరమును, ఆత్మ మూలముగా జన్మించినది, ఆత్మయువై యున్నది. మీరు క్రొత్తగా జన్మింపవలెనని, నేను నీతో చెప్పినందుకు, ఆశ్చర్యపడవద్దు. గాలి తన కిష్టమైన చోటను వినరును. నీవు దాని శబ్దము విందువేగాని, అది యెక్కడనుండి వచ్చునో, యెక్కడికి పోవునో, నీకు తెలియదు. ఆత్మమూలముగా జన్మించిన ప్రతివాడును, ఆలాగే యున్నాడనెను. అందుకు నీకోదేము, ఈ సంగతులేలాగు సాధ్యములని, ఆయనను అడుగగా, యేసు ఇట్లనెను. నీవు ఇశ్రాయేలుకు బోధకుడవై యుండి, వీటిని ఎరుగవా? మేము ఎరిగిన సంగతియే చెప్పుచున్నాము. చూచిన దానికే సాక్ష్యమిచ్చుచున్నాము. మా సాక్ష్యము మీరంగీకరింపరని, నీతో నిశ్చయముగా చెప్పుచున్నాను. భూసంబంధమైన సంగతులు నేను మీతో చెప్పితే, మీరు నమ్మకున్నప్పుడు, పరలోకసంబంధమైనవి మీతో చెప్పినయెడల, ఏలాగు నమ్ముదురు? మరియు పరలోకమునుండి దిగివచ్చినవాడే, అనగా పరలోకములో ఉండు, (అనేక ప్రాచీన ప్రతులలో పరలోకములో ఉండు అను మాట విడిచిపెట్ట బడినది) మనుష్య కుమారుడే తప్ప, పరలోకమునకు ఎక్కిపోయిన వాడెవడును లేడు. అరణ్యములో మోషే సర్పమును ఏలాగు ఎత్తెనో, ఆలాగే విశ్వసించు ప్రతివాడును, నశింపక, ఆయన ద్వారా నిత్యజీవము పొందునట్లు, మనుష్య కుమారుడు ఎత్తబడవలెను. దేవుడు లోకమును ఎంతో ప్రేమించెను. కాగా ఆయన తన అద్వితీయ కుమారునిగా (జనితైక కుమారునిగా) పుట్టిన వానియందు, విశ్వాసముంచు ప్రతివాడును, నశింపక నిత్యజీవము పొందునట్లు, ఆయనను అనుగ్రహించెను. లోకము, తన కుమారుని ద్వారా రక్షణ పొందుటకే గాని, లోకమునకు తీర్పు తీర్పుటకు, దేవుడాయనను లోకములోనికి పంపలేదు. ఆయనయందు విశ్వాస ముంచు వానికి, తీర్పు తీర్పుబడదు. విశ్వసించనివాడు, దేవుని అద్వితీయ కుమారుని నామమందు విశ్వాసముంచలేదు గనుక, వానికి ఇంతకు మునుపే, తీర్పు తీర్పుబడెను. ఆ తీర్పు ఇదే. వెలుగు లోకములోనికి వచ్చెను గాని, తమ క్రియలు చెడ్డవైనందున,

మనుష్యులు వెలుగును ప్రేమింపక, చీకటినే ప్రేమించిరి. దుష్కార్యము చేయు (లేక అభ్యసించు) ప్రతివాడు, వెలుగును ద్వేషించును. తన క్రియలు దుష్క్రియలుగా కనబడకుండునట్లు, వెలుగునొద్దకు రాడు. సత్యవర్తనుడైతే, తన క్రియలు దేవుని మూలముగా చేయబడియున్నవని, ప్రత్యక్షపరచ బడునట్లు, వెలుగునొద్దకు వచ్చును.

**కీర్తనలు 19:1-14** [ప్రధాన గాయకునికి - దావీదు కీర్తన]

ఆకాశములు దేవుని మహిమను వివరించుచున్నవి. అంతరిక్షము ఆయన చేతి పనిని ప్రచురపరచుచున్నది. పగటికి పగలు బోధ చేయుచున్నది. రాత్రికి రాత్రి జ్ఞానము తెలుపుచున్నది. వాటికి భాషలేదు. మాటలులేవు. వాటి స్వరము వినబడదు. వాటి కొలనూలు భూమియందంతట వ్యాపించి యున్నది. లోక దిగంతములవరకు వాటి ప్రకటనలు బయలువెళ్లు చున్నవి. వాటిలో ఆయన సూర్యునికి గుడారము వేసెను. అతడు తన అంతఃపురములో నుండి బయలుదేరు, పెండ్లి కుమారునివలె ఉన్నాడు. శూరుడు పరుగెత్త నుల్లసించునట్లు, తన పథమునందు పరుగెత్త నుల్లసించుచున్నాడు. అతడు ఆకాశమున ఈ దిక్కునుండి బయలుదేరి, ఆ దిక్కువరకు దానిచుట్టు తిరిగి వచ్చుచున్నాడు. అతని వేడిమికి మరుగైనది ఏదియు లేదు. యెహోవా నియమించిన ధర్మశాస్త్రము యధార్థమైనది. అది ప్రాణమును తెప్పరిల్లజేయును. యెహోవా శాసనము నమ్మదగినది. అది బుద్ధిహీనులకు జ్ఞానము పుట్టించును. యెహోవా ఉపదేశములు నిర్దోషమైనవి. అవి హృదయమును సంతోషపరచును. యెహోవా ఏర్పరచిన ధర్మము నిర్మలమైనది. అది కన్నులకు వెలుగిచ్చును. యెహోవాయందైన భయము పవిత్రమైనది. అది నిత్యము నిలుచును. యెహోవా న్యాయవిధులు సత్యమైనవి. అవి కేవలము న్యాయమైనవి. అవి బంగారు కంటిన, విస్తారమైన మేలిమి బంగారు కంటిన, కోరదగినవి. తేనెకంటిన, జుంటితేనె ధారలకంటిన, మధురమైనవి. వాటివలన నీ సేవకుడు హెచ్చరిక నొందును. వాటిని గైకొనుటవలన గొప్ప లాభము కలుగును. తన పొరపాటులు కనుగొనగల వాడెవడు? నేను రహస్యముగా చేసిన తప్పులు క్షమించి, నన్నునిర్దోషినిగా తీర్చుము. దురభిమాన పాపములలో పడకుండ నీ సేవకుని ఆపుము. వాటిని నన్ను ఏలనియ్యకుము. అప్పుడు నేను యధార్థవంతుడనై, అధిక ద్రోహము చేయకుండ నిందారహితుడ నగుదును. యెహోవా, నా ఆశ్రయదుర్గమా, నా విమోచకుడా, నా నోటి మాటలును, నా హృదయ ధ్యానమును, నీ దృష్టికి అంగీకారములగును గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /06**

**యోహాను సువార్త 3:22-36 మత్తయి సువార్త 4:12-13; మార్కు సువార్త 6:17-20**

యోహా 3:22-36 = అటు తరువాత, యేసు తన శిష్యులతో కూడ, యూదయ దేశమునకు వచ్చి, అక్కడ వారితో కాలము గడుపుచు, బాప్తిస్మమిచ్చుచు ఉండెను. సలీము దగ్గర నున్న, ఐనోనను స్థలమున, నీళ్లు విస్తారముగా ఉండెను గనుక, యోహాను కూడ అక్కడ బాప్తిస్మ మిచ్చుచు ఉండెను. జనులు వచ్చి, బాప్తిస్మము పొందిరి. యోహాను ఇంకను చెరసాలలో వేయబడియుండలేదు. శుద్ధీకరణాచారమును గూర్చి, యోహాను శిష్యులకు, ఒక యూదునితో వివాదము పుట్టెను. గనుక వారు, యోహాను నొద్దకు వచ్చి, బోధకుడా, యెవడు యొర్దానుకు అవతల నీతో కూడ ఉండెనో, నీ వెవనిగూర్చి సాక్ష్యమిచ్చితివో, యిదిగో, ఆయన బాప్తిస్మ మిచ్చు చున్నాడు. అందరు ఆయన యొద్దకు వచ్చు చున్నారని అతనితో చెప్పిరి. అందుకు యోహాను ఇట్లనెను. తనకు పరలోకమునుండి అనుగ్రహింపబడితేనే గాని, యెవడును ఏమియు పొందనేరడు. నేను క్రీస్తును కాననియు, ఆయనకంటె ముందుగా పంపబడినవాడనే, అనియు చెప్పినట్లు, మీరే నాకు సాక్షులు. పెండ్లికుమార్తె గలవాడు పెండ్లి కుమారుడు. అయితే నిలువబడి, పెండ్లి కుమారుని స్వరము వినెడి స్నేహితుడు, ఆ పెండ్లి కుమారుని స్వరము విని, మిక్కిలి సంతోషించును. ఈ నా సంతోషము పరిపూర్ణమై యున్నది. ఆయన హెచ్చవలసియున్నది. నేను తగ్గవలసి యున్నది. పైనుండి వచ్చువాడు, అందరికి పైనున్నవాడు. భూమి నుండి వచ్చువాడు భూసంబంధియై, భూసంబంధమైన సంగతులను గూర్చి మాటలాడును. పరలోకము నుండి వచ్చు వాడు, అందరికి పైగానుండి, తాను కన్నవాటిని గూర్చియు, విన్నవాటిని గూర్చియు సాక్ష్యమిచ్చును. ఆయన సాక్ష్యము ఎవడును అంగీకరింపడు. ఆయన

సాక్ష్యము అంగీకరించినవాడు, దేవుడు సత్యవంతుడను మాటకు, ముద్రవేసి యున్నాడు. ఏలయనగా, దేవుడు, తాను పంపినవానికి, కొలతలేకుండ, ఆత్మననుగ్రహించును గనుక, ఆయన దేవుని మాటలే పలుకును. తండ్రి కుమారుని ప్రేమించుచున్నాడు గనుక, ఆయన చేతికి, సమస్తము అప్పగించి యున్నాడు. కుమారునియందు విశ్వాసముంచువాడే, నిత్యజీవము గలవాడు. కుమారునికి విధేయుడు కానివాడు, జీవము చూడడు గాని, దేవుని ఉగ్రత, వానిమీద నిలిచి యుండును.

మత్త 4:12-13 = యోహాను చెరపట్టబడెనని యేసు విని, గలిలయకు తిరిగి వెళ్లి, నజరేతు విడిచి, జెబూలూను నప్తాలియను దేశముల ప్రాంతములలో, సముద్ర తీరమందలి కపర్నహూమునకు వచ్చి, కాపుర ముండెను.

మార్కు 6:17-20 = హేరోదు తన సహోదరుడగు ఫిలిప్పు భార్యయైన హేరోదియను పెండ్లి చేసికొనినందున, యోహాను, నీ సహోదరుని భార్యను చేర్చుకొనుట, నీకు న్యాయము కాదని హేరోదుతో చెప్పెను గనుక, ఇతడామె నిమిత్తము, యోహానును పట్టి, తెప్పించి, చెరసాలలో బంధించి యుండెను. హేరోదియ అతని మీద పగపట్టి, అతని చంపింప గోరెను గాని, ఆమె చేతగాక పోయెను. ఎందుకనగా, యోహాను నీతిమంతుడును, పరిశుద్ధుడునగు మనుష్యుడని హేరోదు ఎరిగి, అతనికి భయపడి, అతని కాపాడుచు వచ్చెను. మరియు అతని మాటలు వినినప్పుడు, ఏమిచేయను తోచకపోయినను, సంతోషముతో వినుచుండెను.

### కీర్తనలు 25:1-22 [దావీదు కీర్తన]

యెహోవా, నీ దిక్కునకు చూచి, నా ఆత్మను ఎత్తికొనుచున్నాను. నా దేవా, నీయందు నమ్మిక యుంచియున్నాను. నన్ను సిగ్గుపడనియ్యకుము. నా శత్రువులను నన్నుగూర్చి ఉత్సాహింప నియ్యకుము. నీకొరకు కనిపెట్టువారిలో ఎవడును సిగ్గునొందడు. హేతువు లేకుండనే ద్రోహము చేయువారు, సిగ్గు నొందుదురు. యెహోవా, నీ మార్గములను నాకు తెలియజేయుము. నీ త్రోవలను నాకు తేటపరచుము. నన్ను నీ సత్యము ననుసరింపజేసి, నాకు ఉపదేశము చేయుము. నీవే నా రక్షణకర్తవైన దేవుడవు. దినమెల్ల నీకొరకు కనిపెట్టుచున్నాను. యెహోవా, నీ కరుణాతి శయములను జ్ఞాపకము చేసికొనుము. నీ కృపాతిశయములను జ్ఞాపకము చేసికొనుము. అవి పూర్వమునుండి యున్నవే గదా. నా బాల్య పాపములను, నా అతిక్రమములను జ్ఞాపకము చేసికొనుము. యెహోవా నీ కృపనుబట్టి, నీ దయచొప్పున, నన్ను జ్ఞాపకములో ఉంచుకొనుము. యెహోవా ఉత్తముడును, యధార్థ వంతుడునై యున్నాడు. కావున తన మార్గమునుగూర్చి ఆయన పాపులకు ఉపదేశించును. న్యాయవిధులను బట్టి ఆయన దీనులను నడిపించును. తన మార్గమును దీనులకు నేర్పును. ఆయన చేసిన నిబంధనను, ఆయన నియమించిన శాసనములను గైకొనువారి విషయములో, యెహోవా త్రోవలన్నియు, కృపాసత్యమయములై యున్నవి. యెహోవా, నా పాపము బహు ఘోరమైనది. నీ నామమును బట్టి దానిని క్షమింపుము. యెహోవాయందు భయభక్తులు గలవాడెవడో, వాడు కోరుకొనవలసిన మార్గమును, ఆయన వానికి బోధించును. అతని ప్రాణము నెమ్మదిగా ఉండును. అతని సంతానము భూమిని స్వతంత్రించుకొనును. యెహోవా మర్మము, ఆయనయందు భయభక్తులు గల వారికి తెలిసియున్నది. ఆయన తన నిబంధనను వారికి తెలియజేయును. నా కనుదృష్టి యెల్లప్పుడు యెహోవా వైపునకే తిరిగి యున్నది. ఆయన నా పాదములను వలలోనుండి విడిపించును. నేను ఏకాకిని, బాధపడువాడను. నా వైపు తిరిగి నన్ను కరుణింపుము. నా హృదయ వేదనలు అతి విస్తారములు. ఇక్కట్టులోనుండి నన్ను విడిపింపుము. నా బాధను, నా వేదనను కనుగొనుము. నా పాపములన్నిటిని క్షమింపుము. నా శత్రువులను చూడుము. వారు అనేకులు. క్రూరద్వేషముతో వారు నన్ను ద్వేషించు చున్నారు. నేను నీ శరణుజొచ్చి యున్నాను. నన్ను సిగ్గుపడ నియ్యకుము. నా ప్రాణమును కాపాడుము. నన్ను రక్షింపుము. నీ కొరకు నేను కనిపెట్టుచున్నాను. యధార్థతయు నిర్దోషత్వమును, నన్ను సంరక్షించును గాక. దేవా, వారి బాధలన్నిటిలోనుండి, ఇశ్రాయేలీయులను విమోచింపుము.



యోహాను సువార్త 4:1-26

యోహా 4:1-26 = యోహాను కంటి, యేసు ఎక్కువ మందిని శిష్యులనుగా చేసికొని, వారికి బాప్తిస్మమిచ్చుచున్న సంగతి, పరిసయ్యలు వినిరని, ప్రభువునకు తెలిసినప్పుడు, ఆయన యూదయ దేశము విడిచి, గలిలయ దేశమునకు తిరిగి వెళ్లెను. అయినను, యేసు బాప్తిస్మమిచ్చులేదు గాని, ఆయన శిష్యులిచ్చు చుండిరి. ఆయన, సమరయ మార్గమున వెళ్లవలసివచ్చెను గనుక, యాకోబు, తన కుమారుడైన యోసేపుకిచ్చిన భూమి దగ్గరనున్న, సమరయలోని సుఖారను ఒక ఊరికి వచ్చెను. అక్కడ యాకోబు బావి యుండెను గనుక, యేసు ప్రయాణము వలన అలసియున్న రీతినే, ఆ బావి యొద్ద కూర్చుండెను. అప్పటికి ఇంచుమించు పండ్రెండు గంటలాయెను. సమరయ స్త్రీ ఒకతె, నీళ్ళు చేదుకొనుటకు అక్కడికి రాగా, యేసు, నాకు దాహమునకిమ్మని ఆమె నడిగెను. ఆయన శిష్యులు, ఆహారము కొనుటకు ఊరిలోనికి వెళ్లియుండిరి. ఆ సమరయ స్త్రీ, యూదుడవైన నీవు, సమరయ స్త్రీనైన నన్ను, దాహమునకిమ్మని యేలాగు అడుగుచున్నావని, ఆయనతో చెప్పెను. ఏలయనగా యూదులు, సమరయులతో సాంగత్యము చేయరు. అందుకు యేసు, నీవు, దేవుని వరమును, నాకు దాహమున కిమ్మని నిన్ను అడుగుచున్న వాడెవడో, అదియు ఎరిగియుంటే, నీవు ఆయనను అడుగుచువు. ఆయన నీకు జీవజల మిచ్చునని, ఆమెతో చెప్పెను. అప్పుడా స్త్రీ, అయ్యా, యీ బావి లోతైనది. చేదుకొనుటకు నీకేమియు లేదే. ఆ జీవ జలము ఏలాగు నీకు దొరకును? తానును, తన కుమాళ్ళను, పశువులును, యీబావి నీళ్లు త్రాగి, మాకిచ్చిన మన తండ్రియైన యాకోబు కంటి, నీవు గొప్పవాడవా? అని ఆయనను అడిగెను. అందుకు యేసు, ఈ నీళ్లు త్రాగు ప్రతివాడును, మరల దప్పి గొనును. నేనిచ్చు నీళ్లు, త్రాగు వాడెప్పుడును దప్పిగొనడు. నేను వానికిచ్చు నీళ్లు, నిత్యజీవమునకై, వానిలో ఊరెడి నీటి బుగ్గగా ఉండునని, ఆమెతో చెప్పెను. ఆ స్త్రీ ఆయనను చూచి, అయ్యా, నేను దప్పిగొనకుండునట్లును, చేదుకొనుట కింత దూరము రాకుండునట్లును, ఆ నీళ్లు నాకు దయచేయుమని అడుగగా, యేసు, నీవు వెళ్లి, నీ పెనిమిటిని పిలుచుకొని యిక్కడికి రమ్మని, ఆమెతో చెప్పెను. ఆ స్త్రీ, నాకు పెనిమిటి లేడనగా, యేసు ఆమెతో, నాకు పెనిమిటి లేడని నీవు చెప్పిన మాట సరియే. నీకు అయిదుగురు పెనిమిట్లుండిరి. ఇప్పుడు ఉన్నవాడు, నీ పెనిమిటి కాడు. సత్యమే చెప్పితివనను. అప్పుడా స్త్రీ, అయ్యా, నీవు ప్రవక్తవని గ్రహించుచున్నాను. మా పితరులు, ఈ పర్వతమందు ఆరాధించిరి గాని, ఆరాధింపవలసిన స్థలము యెరూషలేములో ఉన్నదని, మీరు చెప్పుదురని ఆయనతో అనగా, యేసు ఆమెతో ఇట్లనెను. అమ్మా, ఒక కాలము వచ్చుచున్నది. ఆ కాలమందు, ఈ పర్వతము మీదనైనను, యెరూషలేములో నైనను, మీరు తండ్రిని ఆరాధింపరు. నా మాట నమ్ముము. మీరు మీకు తెలియని దానిని ఆరాధించువారు. మేము మాకు తెలిసిన దానిని ఆరాధించువారము. రక్షణ యూదులలో నుండియే కలుగుచున్నది. అయితే యథార్థముగా ఆరాధించువారు, ఆత్మతోను, సత్యముతోను, తండ్రిని ఆరాధించు కాలము వచ్చుచున్నది. అది ఇప్పుడును వచ్చేయున్నది. తన్ను ఆరాధించువారు, అట్టివారే కావలెనని తండ్రి కోరు చున్నాడు. (మూలభాషలో వెదకుచున్నాడు) దేవుడు ఆత్మగనుక, ఆయనను ఆరాధించువారు, ఆత్మతోను, సత్యముతోను, ఆరాధింపవలెననెను. ఆ స్త్రీ, ఆయనతో, క్రీస్తునబడిన మెస్సీయ వచ్చునని నేనెరుగుదును. ఆయన వచ్చినప్పుడు, మాకు సమస్తమును తెలియజేయునని చెప్పగా, యేసు, నీతో మాటలాడుచున్న నేనే, ఆయననని, ఆమెతో చెప్పెను.

కీర్తనలు 32:1-11 [దావీదు కీర్తన - దైవ ధ్యానము]

తన అతిక్రమములకు పరిహారమునొందినవాడు, తన పాపమునకు ప్రాయశ్చిత్తము నొందినవాడు ధన్యుడు. యెహోవా చేత నిర్దోషి అని యెంచబడినవాడు, ఆత్మలో కపటములేనివాడు, ధన్యుడు. నేను మౌనినై యుండగా, దినమంతయు నేను చేసిన నా ఆర్తధ్వని వలన, నాయెముకలు క్షీణించినవి. దివారాత్రులు నీ చెయ్యి నామీద బరువుగా నుండెను. నా సారము వేసవి కాలమున ఎండినట్టాయెను. (సెలా.) నా దోషమును కప్పుకొనక, నీ యెదుట నాపాపము ఒప్పుకొంటిని. యెహోవా సన్నిధిని నా అతిక్రమములు ఒప్పుకొందుననుకొంటిని. నీవు నా పాప దోషమును పరిహరించియున్నావు. (సెలా.) కావున, నీ

దర్శనకాలమందు, భక్తిగలవారందరు నిన్ను ప్రార్థన చేయుదురు. విస్తార జల ప్రవాహములు పొరలి వచ్చినను, నిశ్చయముగా అవి వారిమీదికి రావు. నా దాగు చోటు నీవే. శ్రమలోనుండి నీవు నన్ను రక్షించెదవు. విమోచన గానములతో నీవు నన్ను ఆవరించెదవు. నీకు ఉపదేశము చేసెదను. నీవు నడవవలసిన మార్గమును నీకు బోధించెదను. నీమీద దృష్టియుంచి నీకు ఆలోచన చెప్పెదను. బుద్ధి జ్ఞానములులేని గుఱ్ఱము వలెనైనను, కంచరగాడిద వలెనైనను, మీరు ఉండకుడి. అవి నీ దగ్గరకు తేబడునట్లు, వాటి నోరు వారుతోను, కళ్లెముతోను, బిగింపవలెను. భక్తిహీనులకు అనేక వేదనలు కలుగుచున్నవి. యెహోవాయందు నమ్మికయుంచువానిని, కృప ఆవరించుచున్నది. నీతిమంతులారా, యెహోవాను బట్టి సంతోషించుడి, ఉల్లసించుడి. యధార్థ హృదయులారా, మీరందరు ఆనందగానము చేయుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /08**

**యోహాను సువార్త 4:27-45 మత్తయి సువార్త 4:1-24; లూకా సువార్త 4:14-15**

యోహా 4:27-45 = ఇంతలో, ఆయన శిష్యులు వచ్చి, ఆయన స్త్రీతో మాటలాడుట చూచి, ఆశ్చర్యపడిరి గాని, నీకేమి కావలెనని యైనను, ఈమెతో ఎందుకు మాటలాడుచున్నావని యైనను, ఎవడును అడుగలేదు. ఆ స్త్రీ, తన కుండ విడిచిపెట్టి, ఊరిలోనికి వెళ్లి, మీరు వచ్చి, నేను చేసిన వన్నియు నాతో చెప్పిన మనుష్యుని చూడుడి. ఈయన క్రీస్తు కాడా అని, ఆ ఊరివారితో చెప్పగా, వారు ఊరిలోనుండి బయలుదేరి, ఆయన యొద్దకు వచ్చుచుండిరి. ఆలోగా, శిష్యులు, బోధకుడా, భోజనము చేయుమని ఆయనను వేడుకొనిరి. అందుకాయన, భుజించుటకు మీకు తెలియని ఆహారము, నాకు ఉన్నదని వారితో చెప్పగా, శిష్యులు, ఆయన భుజించుటకు ఎవడైన నేమైనను తెచ్చెనేమో అని, యొకనితో ఒకడు చెప్పుకొనిరి. యేసు వారిని చూచి, నన్ను పంపినవాని చిత్తము నెరవేర్చుటయు, ఆయన పని తుదముట్టించుటయు, నాకు ఆహారమై యున్నది. ఇంక నాలుగు నెలలైన తరువాత, కోతకాలము వచ్చునని మీరు చెప్పుదురు గదా. ఇదిగో, మీ కన్నులెత్తి పొలములను చూడుడి. అవి ఇప్పుడే తెల్లబారి కోతకు వచ్చియున్నవని, మీతో చెప్పుచున్నాను. విత్తువాడును, కోయువాడును కూడ సంతోషించునట్లు, కోయువాడు జీతము పుచ్చుకొని, నిత్యజీవార్థమైన ఫలము సమకూర్చుకొను చున్నాడు. విత్తువాడొకడు, కోయువాడొకడును మాట, యీ విషయములో సత్యమే. మీరు దేనిని గూర్చి కష్టపడలేదో, దానిని కోయుటకు మిమ్మును పంపితిని. ఇతరులు కష్టపడిరి, మీరు వారి కష్టఫలములో ప్రవేశించుచున్నారని చెప్పెను. నేను చేసినవన్నియు నాతో చెప్పినని, సాక్ష్యమిచ్చిన స్త్రీయొక్క మాటను బట్టి, ఆ ఊరిలోని సమరయులలో అనేకులు, ఆయన యందు విశ్వాసముంచిరి. ఆ సమరయులు, ఆయన యొద్దకు వచ్చి, తమయొద్ద ఉండుమని ఆయనను వేడుకొనిరి గనుక, ఆయన అక్కడ, రెండు దినములుండెను. ఆయన మాటలు వినినందున, ఇంకను అనేకులు నమ్మి, ఆ స్త్రీని చూచి, ఇక మీదట నీవు చెప్పిన మాటను బట్టి కాక, మా మఱ్ఱకు మేము విని, యీయన నిజముగా లోకరక్షకుడని తెలిసికొని, నమ్ముచున్నామనిరి. ఆ రెండు దినములైన తరువాత, ఆయన అక్కడనుండి బయలుదేరి, గలిలయకు వెళ్లెను. ఎందుకనగా, ప్రవక్త, స్వదేశములో ఘనత పొందడని, యేసు సాక్ష్యమిచ్చెను. గలిలయులు కూడ, ఆ పండుగకు వెళ్ళువారు గనుక, యెరూషలేములో పండుగ సమయమున, ఆయన చేసిన కార్యములన్నియు వారు చూచినందున, ఆయన గలిలయకు వచ్చినప్పుడు, వారు ఆయనను చేర్చుకొనిరి.

మత్త 4:17 = అప్పటినుండి, యేసు, పరలోక రాజ్యము సమీపించియున్నది. గనుక మారుమనస్సు పొందుడని చెప్పుచు, ప్రకటించ మొదలుపెట్టెను.

లూకా 4:14-15 = అప్పుడు యేసు, ఆత్మ బలముతో గలిలయకు తిరిగి వెళ్లెను. ఆయనను గూర్చిన సమాచారము ఆ ప్రదేశమందంతట వ్యాపించెను. ఆయన అందరి చేత ఘనతనొంది, వారి సమాజమందరములలో బోధించుచు వచ్చెను.

**కీర్తనలు 65:1-13** [ప్రధాన గాయకునికి - దావీదు కీర్తన - గీతము]

దేవా, సీయోనులో మౌనముగానుండుట, నీకు స్తుతి చెల్లించుటే. నీకు మ్రొక్కుబడి చెల్లించవలసియున్నది. ప్రార్థన ఆలకించువాడా, సర్వశరీరులు నీయొద్దకు వచ్చెదరు. నామీద మోపబడిన దోషములు భరింపజాలనివి. మా అతిక్రమముల

నిమిత్తము, నీవే ప్రాయశ్చిత్తము చేయుదువు. నీ ఆవరణములలో నివసించునట్లు, నీవు ఏర్పరచుకొని, చేర్చుకొనువాడు ధన్యుడు. నీ పరిశుద్ధాలయము చేత, నీ మందిరములోని మేలుచేత, మేము తృప్తిపొందెదము. మాకు రక్షణకరమైన దేవా, భూదిగంతముల నివాసులకందరికిని, దూర సముద్రము మీదనున్న వారికిని, ఆశ్రయమైన వాడా, నీవు నీతిని బట్టి, భీకర క్రియల చేత, మాకు ఉత్తరమిచ్చు చున్నావు. బలమునే నడికట్టుగా కట్టుకొనినవాడై, తన శక్తిచేత పర్వతములను స్థిరపరచువాడు ఆయనే. ఆయనే సముద్రముల ఘోషను, వాటి తరంగముల ఘోషను అణచు వాడు. జనముల అల్లరిని చల్లార్చువాడు. నీ సూచక క్రియలను చూచి, దిగంత నివాసులును భయపడుదురు. ఉదయ సాయంత్రముల ఉత్పత్తులను నీవు సంతోష భరితములుగా చేయు చున్నావు. నీవు భూమిని దర్శించి దాని తడుపుచున్నావు. దానికి మహాదైశ్వర్యము కలుగజేయుచున్నావు. దేవుని నది నీళ్లతో నిండియున్నది. నీవు భూమిని అట్లు సిద్ధపరచిన తరువాత, వారికి ధాన్యము దయచేయు చున్నావు. దాని దుక్కులను విస్తారమైన నీళ్లతో తడిపి, దాని గనిమలను చదును చేయు చున్నావు. వాన జల్లుల చేత, దానిని పదునుచేయు చున్నావు. అది మొలకెత్తగా, నీవు దాని నాశీర్వదించు చున్నావు. సంవత్సరమును నీ దయాకీరీటము ధరింపజేసియున్నావు. నీ జాడలు సారము వెదజల్లుచున్నవి. (సంవత్సరమునకు నీ దయను నీవు అనుగ్రహించియున్నావు. నీ మార్గములు సారమును వెదజల్లుచున్నవి) అడవి బీడులు సారము చిలకరించు చున్నవి. కొండలు ఆనందమును నడికట్టుగా ధరించుకొని యున్నవి. పచ్చిక పట్లు, మందలను వస్త్రమువలె, ధరించియున్నవి. లోయలు సస్యములతో కప్పబడియున్నవి. అన్నియు సంతోషధన్యని చేయుచున్నవి. అన్నియు గానము చేయుచున్నవి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /09**

**యోహాను సువార్త 4:46-54; లూకా సువార్త 4:16-30; మత్తయి సువార్త 4:13-16**

యోహా 4:46-54 = తాను నీళ్లు ద్రాక్షారసముగా చేసిన గలిలయలోని కానాకు, ఆయన తిరిగి వచ్చెను. అప్పుడు కెపర్నహూములో, ఒక ప్రధాని కుమారుడు రోగియై యుండెను. యేసు, యూదయనుండి గలిలయకు వచ్చెనని అతడు విని, ఆయన యొద్దకు వెళ్లి, తన కుమారుడు చావ సిద్ధమైయుండెను గనుక, ఆయన వచ్చి, అతని స్వస్థపరచవలెనని వేడుకొనెను. యేసు, సూచక క్రియలను, మహాత్కార్యములను చూడకుంటే, మీరెంతమాత్రము నమ్మరని, అతనితో చెప్పెను. అందుకా ప్రధాని, ప్రభువా, నా కుమారుడు చావక మునుపే, రమ్మని ఆయనను వేడుకొనెను. యేసు, నీవు వెళ్లుము, నీ కుమారుడు బ్రదికియున్నాడని అతనితో చెప్పగా, ఆ మనుష్యుడు, యేసు తనతో చెప్పిన మాట నమ్మి, వెళ్లిపోయెను. అతడింక వెళ్లుచుండగా, అతని దాసులు అతనికి ఎదురుగా వచ్చి, అతని కుమారుడు బ్రదికియున్నాడని తెలియజెప్పిరి. ఏ గంటకు, వాడు బాగుపడసాగెనని వారిని అడిగినప్పుడు, వారు, నిన్న ఒంటి గంటకు, జ్వరము వానిని విడిచెనని, అతనితో చెప్పిరి. నీ కుమారుడు బ్రదికియున్నాడని, యేసు తనతో చెప్పిన గంట అదే అని, తండ్రి తెలిసికొనెను గనుక, అతడును, అతని యింటివారందరును, నమ్మిరి. ఇది, యేసు, యూదయ నుండి గలిలయకు వచ్చి, చేసిన, రెండవ సూచక క్రియ.

లూకా 4:16-30 = తరువాత, ఆయన తాను పెరిగిన నజరేతునకు వచ్చెను. తన వాడుక చొప్పున, విశ్రాంతి దినమందు సమాజ మందిరము లోనికి వెళ్లి, చదువుటకై నిలుచుండగా, ప్రవక్తయైన యెషయా గ్రంథము ఆయన చేతి కియ్యబడెను. ఆయన గ్రంథము విప్పగా, ప్రభువు ఆత్మ నామీద ఉన్నది. బీదలకు సువార్త ప్రకటించుటకై, ఆయన నన్ను అభిషేకించెను. చెరలోనున్న వారికి విడుదలను, గ్రుడ్డివారికి చూపును, (కలుగునని) ప్రకటించుటకును, నలిగిన వారిని విడిపించుటకును, ప్రభువు హితవత్సరము ప్రకటించుటకును, ఆయన నన్ను పంపియున్నాడు. అని వ్రాయబడిన చోటు ఆయనకు దొరకెను. ఆయన గ్రంథము చుట్టి, పరిచారకునికిచ్చి, కూర్చుండెను. సమాజ మందిరములో నున్న వారందరు ఆయనను తేరిచూడగా, ఆయన, నేడు మీ వినికీడిలో, ఈ లేఖనము నెరవేరినదని, వారితో చెప్పసాగెను. అప్పుడందరును ఆయనను గూర్చి సాక్ష్యమిచ్చుచు, ఆయన నోటనుండి వచ్చిన, దయగల మాటల కాశ్చర్యపడి, ఈయన యోసేపు కుమారుడు కాడా? అని చెప్పుకొనుచుండగా, ఆయన వారిని చూచి, వైద్యుడా, నిన్ను నీవే స్వస్థపరచుకొనుము, అను సామెత చెప్పి,

కపర్నహూములో ఏ కార్యములు నీవు చేసేతివని, మేము వింటిమో, ఆ కార్యములు ఈ నీ స్వదేశమందును చేయుమని, మీరు నాతో నిశ్చయముగా చెప్పుదురనెను. మరియు ఆయన, ఏ ప్రవక్తయు స్వదేశమందు హితుడుకాడని, మీతో నిశ్చయముగా చెప్పుచున్నాను. ఏలీయా దినములయందు, మూడేండ్ల ఆరు నెలలు, ఆకాశము మూయబడి, దేశమందంతటను గొప్ప కరవు సంభవించి నప్పుడు, ఇశ్రాయేలులో అనేకమంది విధవరాంధ్రుండినను, ఏలీయా, సీదోనులోని సారెపతు అను ఊరిలో ఉన్న, యొక విధవరాలియొద్దకే గాని, మరి ఎవరి యొద్దకును పంపబడలేదు. మరియు ప్రవక్తయైన ఏలీషా కాలమందు, ఇశ్రాయేలులో అనేక కుష్ఠరోగులుండినను, సిరియ దేశస్థుడైన నయమాను తప్ప, మరి ఎవడును శుద్ధి నొందలేదని, నేను మీతో నిశ్చయముగా చెప్పుచున్నాను. సమాజమందీరములో ఉన్నవారందరు ఆ మాటలు విని, ఆగ్రహముతో నిండుకొని, లేచి, ఆయనను పట్టణములో నుండి వెళ్లగొట్టి, ఆయనను తలక్రిందుగా పడద్రోయవలెనని, తమ పట్టణము కట్టబడిన, కొండపేట వరకు ఆయనను తీసికొనిపోయిరి. అయితే ఆయన, వారి మధ్యనుండి దాటి, తన మార్గమున వెళ్లిపోయెను.

మత్త 4:13-16 = నజరేతు విడిచి, జెబూలూను నఫ్తాలియను దేశముల ప్రాంతములలో, సముద్ర తీరమందలి కపర్నహూమునకు వచ్చి, కాపురముండెను. జెబూలూను దేశమును, నఫ్తాలి దేశమును, యొర్దానుకు ఆవలనున్న సముద్ర తీరమున అన్యజనులు నివసించు గలిలయయు, చీకటిలో కూర్చుండియున్న ప్రజలును గొప్ప వెలుగు చూచిరి. మరణ ప్రదేశములోను, మరణచ్చాయలోను, కూర్చుండియున్న వారికి, వెలుగు ఉదయించెను. అని ప్రవక్తయైన యెషయా ద్వారా పలుకబడినది నెరవేరునట్లు, (ఈలాగు జరిగెను.)

**కీర్తనలు 13:1-6** [ప్రధాన గాయకునికి - దావీదు కీర్తన]

యెహోవా, ఎన్నాళ్లవరకు నన్ను మరచిపోవుదువు? నిత్యము మరచెదవా? నాకెంతకాలము విముఖుడవై యుందువు? ఎంతవరకు నా మనస్సులో నేను చింతపడుదును? ఎంతవరకు నా హృదయములో పగలంతయు దుఃఖాక్రాంతుడవై యుందును? ఎంతవరకు నాశత్రువు నామీద తన్ను హెచ్చించుకొనును? యెహోవా నా దేవా, నామీద దృష్టియుంచి నాకుత్తరమిమ్ము. నేను మరణనిద్ర నొందకుండను, వాని గెలిచితినిని నా శత్రువు చెప్పుకొన కుండను, నేను తూలిపోయి యుండగా, నా విరోధులు హర్షింపకుండను, నా కన్నులకు వెలుగిమ్ము. నేనైతే నీ కృపయందు నమ్మిక యుంచి యున్నాను. నీ రక్షణ విషయమై నా హృదయము హర్షించుచున్నది. యెహోవా -నాకు మహోపకారములు చేసియున్నాడు. నేను ఆయనను కీర్తించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల / 10**

**లూకా సువార్త 5:1-9; మార్కు సువార్త 1:17-20; లూకా 5:11; మార్కు 1:21-34**

లూకా 5:1-9 = జనసమూహము దేవుని వాక్యము వినుచు, ఆయనమీద పడుచుండగా, ఆయన గెన్నెసరెతు సరస్సు తీరమున నిలిచి, ఆ సరస్సు తీరముననున్న రెండుదోనెలను చూచెను. జాలరులు వాటిలోనుండి దిగి, తమ వలలు కడుగుచుండిరి. ఆయన, ఆ దోనెలలో సీమోనుడైన యొక దోనె యొక్క, దరినుండి కొంచెము త్రోయుమని అతని నడిగి, కూర్చుండి, దోనెలోనుండి జనసమూహములకు బోధించుచుండెను. ఆయన బోధించుట చాలించిన తరువాత, నీవు దోనెను లోతునకు నడిపించి, చేపలు పట్టుటకు మీ వలలు వేయుడని, సీమోనుతో చెప్పగా, సీమోను, ఏలినవాడా, రాత్రి అంతయు మేము ప్రయాసపడితిమి గాని, మాకేమియు దొరకలేదు. అయినను, నీ మాట చొప్పున వలలు వేతునని, ఆయనతో చెప్పెను. వారాలాగు చేసి, విస్తారమైన చేపలు పట్టిరి. అందుచేత, వారి వలలు పిగిలిపోవుచుండగా, వారు, వేరొక దోనెలోనున్న తమ పాలివారు వచ్చి, తమకు సహాయము చేయవలెనని, వారికి సంజ్ఞలు చేసిరి. వారు వచ్చి, రెండు దోనెలు మునుగునట్లు, నింపిరి. సీమోను పేతురు అది చూచి, యేసు మోకాళ్ల యెదుట సాగిలపడి, ప్రభువా, నన్ను విడిచి పొమ్ము. నేను

పాపాత్ముడనని చెప్పెను. ఏలయనగా, వారు పట్టిన చేపల రాశికి, అతడును అతనితో కూడనున్న వారందరును, విస్మయ మొందిరి.

మార్కు 1:17-20 = యేసు, నా వెంటి రండి. నేను మిమ్మును మనుష్యులను పట్టు జాలరులనుగా చేసెదనని, వారితో చెప్పెను. వెంటనే వారు, తమ వలలు విడిచి, ఆయనను వెంటించిరి. ఆయన ఇంక కొంతదూరము వెళ్లి, జెబెదయి కుమారుడగు యాకోబును, అతని సహోదరుడగు యోహానును చూచెను. వారు దోనెలో ఉండి, తమ వలలు బాగుచేసికొనుచుండిరి. వెంటనే, ఆయన వారిని పిలువగా, వారు తమ తండ్రియైన జెబెదయిని, దోనెలో జీతగాండ్ర యొద్ద విడిచిపెట్టి, ఆయనను వెంటించిరి.

లూకా 5:11 = వారు దోనెలను దరికి చేర్చి, సమస్తమును విడిచిపెట్టి, ఆయనను వెంటించిరి.

10910 మార్కు 1:21-34 = అంతట వారు కపర్నహూములోనికి వెళ్లిరి. వెంటనే, ఆయన విశ్రాంతి దినమున, సమాజమందిరములోనికి పోయి, బోధించెను. ఆయన శాస్త్రులవలె గాక, అధికారము గలవానివలె, వారికి బోధించెను గనుక, వారు ఆయన బోధకు ఆశ్చర్యపడిరి. ఆ సమయమున, వారి సమాజ మందిరములో, అపవిత్రాత్ము పట్టిన మనుష్యుడొకడుండెను. వాడు, నజరేయుడవగు యేసూ, మాతో నీకేమి. మమ్ము నశింప జేయుటకు వచ్చితివా? నీవెవడవో నాకు తెలియును. నీవు దేవుని పరిశుద్ధుడవు అని, కేకలు వేసెను. అందుకు యేసు, ఊరకుండుము, వానిని విడిచిపొమ్మని దానిని గద్దించగా, ఆ అపవిత్రాత్ము, వానిని విలవిలలాడించి, పెద్ద కేకవేసి, వాని విడిచిపోయెను. అందరును విస్మయమొంది, ఇదేమిటో? యిది క్రొత్త బోధగా ఉన్నదే. ఈయన అధికారముతో అపవిత్రాత్ములకును ఆజ్ఞాపింపగా, అవి ఆయనకు లోబడుచున్నవని, యొకనితో ఒకడు చెప్పుకొనిరి. వెంటనే ఆయనను గూర్చిన సమాచారము, త్వరలో గలిలయ ప్రాంతములందంతట వ్యాపించెను. వెంటనే వారు, సమాజ మందిరములోనుండి వెళ్లి, యాకోబుతోను, యోహానుతోను, సీమోను అంద్రయ అనువారి యింట ప్రవేశించిరి. సీమోను అత్త జ్వరముతో పడియుండగా, వెంటనే వారామెనుగూర్చి ఆయనతో చెప్పిరి. ఆయన ఆమె దగ్గరకు వచ్చి, చెయ్యిపట్టి ఆమెను లేవనెత్తెను. అంతట జ్వరము ఆమెను వదలెను గనుక, ఆమె వారికి ఉపచారము చేయసాగెను. సాయంకాలము ప్రొద్దు గ్రుంకినప్పుడు, జనులు సకల రోగులను, దయ్యములు పట్టిన వారిని, ఆయన యొద్దకు తీసికొని వచ్చిరి. పట్టణమంతయు ఆ యింటి వాకిట కూడి యుండెను. ఆయన, నానావిధ రోగములచేత పీడింపబడిన, అనేకులను స్వస్థపరచి, అనేకమైన దయ్యములను వెళ్లగొట్టెను. అవి తన్ను ఎరిగియుండినందున, ఆయన ఆ దయ్యములను మాటలాడనియ్యలేదు.

### కీర్తనలు 8:1-9

[ప్రధాన గాయకునికి - గిగీత్ (ద్రాక్ష గానుగ - గుడారముల పండుగ సందర్భము) రాగమును బట్టి పాడదగినది - దావీదు కీర్తన]

యెహోవా, మా ప్రభువా, ఆకాశములలో నీ మహిమను కనుపరచువాడా, భూమి యందంతట నీ నామము ఎంత ప్రభావము గలది. శత్రువులను, పగతీర్చుకొనువారిని మాన్పివేయుటకై, నీ విరోధులను బట్టి, బాలుర యొక్కయు, చంటి పిల్లల యొక్కయు, స్తుతుల మూలమున, నీవు ఒక దుర్గమును స్థాపించి యున్నావు. నీ చేతి పనియైన నీ ఆకాశములను, నీవు కలుగజేసిన చంద్ర నక్షత్రములను నేను చూడగా, నీవు మనుష్యుని జ్ఞాపకము చేసికొనుటకు, వాడేపాటి వాడు? నీవు నరపుత్రుని దర్శించుటకు వాడేపాటివాడు? దేవుని కంటి, వానిని కొంచెము తక్కువవానిగా చేసియున్నావు. మహిమా ప్రభావములతో, వానికి కిరీటుము ధరింపజేసి యున్నావు. నీ చేతిపనుల మీద వానికి అధికార మిచ్చియున్నావు. గొర్రెలన్నిటిని, ఎడ్లనన్నిటిని, అడవి మృగములను, ఆకాశ పక్షులను, సముద్ర మత్స్యములను, సముద్ర మార్గములలో సంచరించువాటి నన్నిటిని, వాని పాదముల క్రింద నీవు ఉంచి యున్నావు. యెహోవా మా ప్రభువా భూమి యందంతట నీ నామము ఎంత ప్రభావము గలది!



మార్కు సువార్త 1:35-39; మత్తయి సువార్త 4:23-25; మార్కు 1:40-45; 2:1-2;  
 లూకా సువార్త 5:17-26; మార్కు 2:13-14

మార్కు 1:35-39 = ఆయన పెందలకడనే లేచి, యింకను చాలా చీకటి యుండగానే బయలుదేరి, అరణ్య ప్రదేశమునకు వెళ్లి, అక్కడ ప్రార్థన చేయుచుండెను. సీమోనును, అతనితో కూడ నున్నవారును, ఆయనను వెదకుచు వెళ్లి, ఆయనను కనుగొని, అందరు నిన్ను వెదకుచున్నారని ఆయనతో చెప్పగా, ఆయన, ఇతర సమీపముల లోను, నేను ప్రకటించునట్లు వెళ్లదము రండి. యిందునిమిత్తమే గదా నేను బయలుదేరి వచ్చితిని, వారితో చెప్పెను. ఆయన గలిలయ యందంతట, వారి సమాజ మందిరములలో ప్రకటించుచు, దయ్యములను వెళ్లగొట్టుచు నుండెను.

మత్త 4:23-25 = యేసు, వారి సమాజమందిరములలో బోధించుచు, (దేవుని) రాజ్యమును గూర్చిన సువార్తను ప్రకటించుచు, ప్రజలలోని ప్రతి వ్యాధిని, రోగమును, స్వస్థపరచుచు గలిలయయందంతట సంచరించెను. ఆయన కీర్తి సిరియ దేశమంతట వ్యాపించెను. నానా విధములైన రోగముల చేతను, వేదనలచేతను, పీడింపబడిన వ్యాధిగ్రస్తుల నందరిని, దయ్యము పట్టిన వారిని, చాంద్ర రోగులను, పక్షవాయువు గలవారిని, వారు ఆయన యొద్దకు తీసికొని రాగా, ఆయన వారిని స్వస్థపరచెను. గలిలయ, దెకపోలి, యెరూషలేము, యూదయయను ప్రదేశముల నుండియు, యొర్దానునకు అవతల నుండియు, బహు జనసమూహములు ఆయనను వెంబడించెను.

మార్కు 1:40-45 = ఒక కుప్పరోగి ఆయన యొద్దకు వచ్చి, ఆయన యెదుట మోకాళ్లూని, నీకీప్టమైతే నన్ను శుద్ధునిగా చేయగలవని ఆయనతో చెప్పి, ఆయనను వేడుకొనగా, ఆయన కనికరపడి, చెయ్యిచాపి, వానిని ముట్టి, నాకిష్టమే. నీవు శుద్ధుడవు కమ్మని వానితో చెప్పెను. వెంటనే, కుప్పరోగము వానిని విడిచెను గనుక, వాడు శుద్ధుడాయెను. అప్పుడాయన, ఎవనితోను ఏమియు చెప్పకు సుమీ. కాని నీవు వెళ్లి, వారికి సాక్ష్యార్థమై నీ దేహమును యాజకునికి కనబరచుకొని, నీవు శుద్ధుడవైనందుకు, మోషే నియమించిన కానుకలను సమర్పించుమని, వానికి ఖండితముగా ఆజ్ఞాపించి, వెంటనే వానిని పంపివేసెను. అయితే వాడు వెళ్లి, దానిని గూర్చి విస్తారముగా ప్రకటించుటకును, ఆ సంగతి ప్రచురము చేయుటకును ఆరంభించెను గనుక, ఆయన ఇక పట్టణములలో బహిరంగముగా ప్రవేశింపలేక, వెలుపల అరణ్య ప్రదేశములలో నుండెను. నలుదిక్కుల నుండి, జనులు ఆయన యొద్దకు వచ్చుచుండిరి.

మార్కు 2:1-2 = కొన్నిదినములైన పిమ్మట, ఆయన మరల కపెర్నహూములోనికి వచ్చెను. ఆయన యింట ఉన్నాడని వినవచ్చి నప్పుడు, అ నేకులు కూడివచ్చిరి గనుక, వాకిటనైనను వారికి స్థలము లేకపోయెను. ఆయన వారికి వాక్యము బోధించుచుండగా,

లూకా 5:17-26 = ఒకనాడాయన బోధించుచుండగా, గలిలయ యూదయ దేశముల ప్రతి గ్రామము నుండియు, యెరూషలేము నుండియు వచ్చిన పరిసయ్యులును, ధర్మశాస్త్రోపదేశకులును కూర్చుండియుండగా, ఆయన స్వస్థపరచునట్లు, ప్రభువు శక్తి ఆయనకుండెను. ఇదిగో కొందరు మనుష్యులు, పక్షవాయువుగల యొక మనుష్యుని, మంచము మీద మోసికొని, వానిని లోపలికి తెచ్చి, ఆయన యెదుట ఉంచుటకు ప్రయత్నము చేసిరి గాని, జనులు గుంపుకూడి యుండినందున, వానిని లోపలికి తెచ్చుటకు, వల్లపడక పోయెను గనుక, ఇంటిమీది, కెక్కి పెంకులు విప్పి, మంచముతో కూడ, యేసు ఎదుట, వారి మధ్యను వానిని దించిరి. ఆయన వారి విశ్వాసము చూచి, మనుష్యుడా, నీ పాపములు క్షమింపబడియున్నవని, వానితో చెప్పగా, శాస్త్రులును, పరిసయ్యులును, దేవదూషణ చేయుచున్న యితడెవడు? దేవుడొక్కడే తప్ప, మరి ఎవడు పాపములు క్షమింపగలడని, ఆలోచించుకొనసాగిరి. యేసు వారి ఆలోచన లెరిగి, మీరు మీ హృదయములలో, ఏమి ఆలోచించుచున్నారు? నీ పాపములు క్షమింపబడి యున్నవని చెప్పుట సులభమా? నీవు లేచి నడువుమని చెప్పుట సులభమా? అయితే పాపములు క్షమించుటకు, భూమి మీద, మనుష్య కుమారునికి అధికారము కలదని మీరు తెలిసికొనవలెను అని, వారితో చెప్పి, పక్షవాయువు గలవాని చూచి నీవు లేచి, నీ మంచమెత్తికొని, నీ యింటికి వెళ్ళుమని, నీతో చెప్పుచున్నాననెను. వెంటనే

వాడు, వారియెదుట లేచి, తాను పండుకొనియున్న మంచము ఎత్తికొని, దేవుని మహిమ పరచుచు, తన యింటికి వెళ్లెను. అందరును విస్మయ మొంది, నేడు గొప్ప వింతలు చూచితిమని, దేవుని మహిమపరచుచు, భయముతో నిండుకొనిరి. మార్కు 2:13-14 = ఆయన సముద్ర తీరమున మరల నడచిపోవుచుండెను. జనులందరును ఆయనయొద్దకు రాగా, ఆయన వారికి బోధించెను. ఆయన మార్గమున వెళ్లుచు, సుంకపు మెట్టునొద్ద కూర్చున్న, అల్పయి కుమారుడగు లేవిని చూచి, నన్ను వెంబడించుమని అతనితో చెప్పగా, అతడు లేచి, ఆయనను వెంబడించెను.

**కీర్తనలు 133:1-3** [యాత్ర కీర్తన - దావీదుది]

సహోదరులు ఐక్యత కలిగి నివసించుట ఎంత మేలు! ఎంత మనోహరము! అది తలమీద పోయబడి, అహారోను గడ్డము మీదుగా కారి, అతని అంగీల అంచువరకు దిగజారిన, పరిమళ తైలమువలె నుండును. సీయోను కొండల మీదికి దిగి వచ్చు హార్మోను మంచువలె నుండును. ఆశీర్వాదమును, శాశ్వత జీవమును అచ్చట నుండవలెనని, యెహోవా సెలవిచ్చి యున్నాడు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల / 12**

**యోహాను సువార్త 5:1-21, 31-47**

యోహా 5:1-21 = అటు తరువాత, యూదుల పండుగ యొకటి వచ్చెను గనుక, యేసు యెరూషలేమునకు వెళ్లెను. యెరూషలేములో, గొర్రెల ద్వారము దగ్గర, హెబ్రీ భాషలో, బేతెస్థ అనబడిన యొక కోనేరు కలదు. దానికి అయిదు మంటపములు కలవు. ఆ యా సమయములకు, దేవదూత, కోనేటిలో దిగి, నీళ్లు కదలించుట కలదు. నీరు కదలింపబడిన పిమ్మట, మొదట ఎవడు దిగునో, వాడు, ఎట్టి వ్యాధి గలవాడైనను, బాగుపడును. గనుక, ఆ మంటపములలో రోగులు, గ్రుడ్డివారు, కుంటివారు, ఊచకాలు చేతులు గలవారు, గుంపులుగా పడియుండిరి. అక్కడ ముప్పది యెనిమిది ఏండ్లనుండి, వ్యాధి గల యొక మనుష్యుడుండెను. యేసు, వాడు పడియుండుట చూచి, వాడప్పటికి, బహుకాలము నుండి, ఆ స్థితిలో నున్నాడని యెరిగి, స్వస్థపడ గోరుచున్నావా అని, వాని నడుగగా, ఆ రోగి, అయ్యా, నీళ్లు కదలింపబడినప్పుడు, నన్ను కోనేటిలోనికి దించుటకు, నాకు ఎవడును లేడు గనుక, నేను వచ్చునంతలో, మరియొకడు నాకంటి ముందుగా దిగునని, ఆయనకు ఉత్తరమిచ్చెను. యేసు, నీవు లేచి, నీ పరుపెత్తికొని నడువుమని, వానితో చెప్పగా, వెంటనే వాడు, స్వస్థతనొంది, తన పరుపెత్తికొని నడిచెను. ఆ దినము విశ్రాంతి దినము గనుక, యూదులు, ఇది విశ్రాంతిదినము గదా. నీవు నీ పరుపెత్తికొని తగదే అని, స్వస్థత నొందిన వానితో చెప్పిరి. అందుకు వాడు, నన్ను స్వస్థపరచినవాడు, నీ పరుపెత్తికొని నడువుమని, నాతో చెప్పిననెను. వారు, నీ పరుపెత్తికొని నడువుమని, నీతో చెప్పినవాడెవడని, వానిని అడిగిరి. ఆయన ఎవడో, స్వస్థత నొందినవానికి తెలియలేదు. ఆ చోటను గుంపు కూడియుండెను గనుక, యేసు తప్పించుకొని పోయెను. అటు తరువాత, యేసు, దేవాలయములో వానిని చూచి, ఇదిగో స్వస్థత నొందితివి. మరి యెక్కువ కీడు నీకు కలుగకుండునట్లు, ఇకను పాపము చేయకుమని చెప్పగా, వాడు వెళ్లి, తన్ను స్వస్థపరచినవాడు యేసు అని, యూదులకు తెలియజెప్పెను. ఈ కార్యములను విశ్రాంతి దినమున చేసినందున, యూదులు యేసును హింసించిరి. అయితే యేసు, నాతండ్రి యిది వరకు పనిచేయు చున్నాడు. నేనును చేయుచున్నానని, వారికి ఉత్తరమిచ్చెను. ఆయన విశ్రాంతి దినాచారము మీరుట మాత్రమే గాక, దేవుడు, తన సొంత తండ్రి అని చెప్పి, తన్ను దేవునితో సమానునిగా చేసికొనెను గనుక, ఇందు నిమిత్తమును, యూదులు ఆయనను చంపవలెనని, మరి ఎక్కువగా ప్రయత్నము చేసిరి. కాబట్టి, యేసు వారికి ఇట్లు ప్రత్యుత్తరమిచ్చెను. తండ్రి యేది చేయుట, కుమారుడు చూచునో, అదే కాని, తనంతట తాను ఏదియు చేయనేరడు. ఆయన వేటిని చేయునో, వాటినే కుమారుడును, ఆలాగే చేయును. తండ్రి, కుమారుని ప్రేమించుచు, తాను చేయువాటి నెల్లను ఆయనకు అగపరచు చున్నాడని మీతో నిశ్చయముగా చెప్పుచున్నాను. మరియు మీరు ఆశ్చర్యపడునట్లు, వీటికంటి గొప్ప కార్యములను, ఆయనకు అగపరచును. తండ్రి, మృతులను ఏలాగు లేపి బ్రదికించునో, ఆలాగే కుమారుడును, తనకిష్టము వచ్చినవారిని బ్రదికించును.

యోహా 5:31-47 = నన్ను గూర్చి నేను, సాక్ష్యము చెప్పుకొనిన యెడల, నా సాక్ష్యము సత్యము కాదు. నన్నుగూర్చి సాక్ష్య మిచ్చు వేరొకడు కలడు. ఆయన నన్నుగూర్చి ఇచ్చు సాక్ష్యము, సత్యమని యెరుగుదును. మీరు యోహాను నొద్దకు (కొందరిని) పంపితిరి. అతడు సత్యమునకు సాక్ష్యమిచ్చెను. నేను మనుష్యుల వలన సాక్ష్యమంగీకరింపను గాని, మీరు రక్షింపబడవలెనని, యీ మాటలు చెప్పుచున్నాను. అతడు మండుచు, ప్రకాశించుచున్న దీపమైయుండెను. మీరతని వెలుగులో ఉండి, కొంతకాలము ఆనందిచుటకు ఇష్టపడితిరి. అయితే యోహాను సాక్ష్యముకంటె, నా కెక్కువైన సాక్ష్యము కలదు. అదేమనిన, నేను నెరవేర్చుటకై, తండ్రి యే క్రియలను నా కిచ్చియున్నాడో, నేను చేయుచున్న ఆ క్రియలే, తండ్రి, నన్ను పంపియున్నాడని నన్ను గూర్చి సాక్ష్యమిచ్చుచున్నవి. మరియు నన్ను పంపిన తండ్రియే, నన్నుగూర్చి సాక్ష్యమిచ్చు చున్నాడు. మీరు ఏ కాలమందైనను ఆయన స్వరము వినలేదు. ఆయన స్వరూపము చూడలేదు. ఆయన ఎవరిని పంపినో, ఆయనను మీరు నమ్మలేదు గనుక, మీలో ఆయన వాక్యము నిలిచియుండలేదు. లేఖనములయందు, మీకు నిత్యజీవము కలదని తలంచుచు, వాటిని పరిశోధించు చున్నారు. (లేక పరిశోధించుడి) అవే నన్నుగూర్చి సాక్ష్యమిచ్చు చున్నవి. అయితే మీకు జీవము కలుగునట్లు, మీరు నాయొద్దకు రావొల్లరు. నేను మనుష్యుల వలన మహిమ పొందువాడను కాను. నేను మిమ్మును ఎరుగుదును. దేవుని ప్రేమ మీలో లేదు. నేను నా తండ్రి నామమున వచ్చియున్నాను. మీరు నన్ను అంగీకరింపరు. మరి యొకడు, తన నామమున వచ్చిన యెడల, వానిని అంగీకరింతురు. అద్వితీయ దేవుని వలన వచ్చు మెప్పును కోరక, యొకని వలన ఒకడు మెప్పుపొందుచున్న మీరు, ఏలాగు నమ్మగలరు? నేను తండ్రియొద్ద మీమీద నేరము మోపుదునని తలంచకుడి. మీరాశ్రయించుచున్న మోషే, మీమీద నేరము మోపును. అతడు నన్నుగూర్చి వ్రాసెను గనుక, మీరు మోషేను నమ్మినట్లయిన, నన్నును నమ్ముదురు. మీరతని లేఖనములను నమ్మనియెడల, నా మాటలు ఏలాగు నమ్ముదురనెను.

### కీర్తనలు 119:97-104

(మేమే) నీ ధర్మశాస్త్రము నాకెంతో ప్రీయముగానున్నది. దినమెల్ల నేను దానిని ధ్యానించుచున్నాను. నీ ఆజ్ఞలు నిత్యము నాకు తోడుగా నున్నవి. నా శత్రువులను మించిన జ్ఞానము, అవి నాకు కలుగ జేయుచున్నవి. నీ శాసనములను నేను ధ్యానించుచున్నాను. కావున నా బోధకులందరికంటె నాకు విశేష జ్ఞానము కలదు. నీ ఉపదేశములను నేను లక్ష్యము చేయుచున్నాను. కావున వృద్ధులకంటె నాకు విశేష జ్ఞానము కలదు. నేను నీ వాక్యము ననుసరించునట్లు, దుష్టమార్గము లన్నిటిలోనుండి, నా పాదములు తొలగించుకొను చున్నాను. నీవు నాకు బోధించితివి గనుక, నీ న్యాయవిధుల నుండి నేను తొలగకయున్నాను. నీ వాక్యములు నా జిహ్వకు ఎంతో మధురములు. అవి నా నోటికి తేనెకంటె తీపిగా నున్నవి. నీ ఉపదేశమువలన నాకు వివేకము కలిగెను. తప్పుమార్గము లన్నియు నా కసహ్యములాయెను.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ తొమ్మిదవ నెల / 13

### లూకా సువార్త 6:1; మత్తయి సువార్త 12:2-13; లూకా 6:7-11; మార్కు సువార్త 3:1-12

లూకా 6:1 = ఒక విశ్రాంతి దినమున, ఆయన పంటచేలలోబడి వెళ్లుచుండగా, ఆయన శిష్యులు వెన్నులు త్రుంచి, చేతులతో నలుపుకొని, తినుచుండిరి.

మత్త 12:2-13 = పరిసయ్యులది చూచి, ఇదిగో, విశ్రాంతి దినమున చేయకూడనిది నీ శిష్యులు చేయుచున్నారని, ఆయనతో చెప్పగా, ఆయన వారితో ఇట్లనెను. తానును, తనతో కూడ నున్నవారును ఆకలిగొని యుండగా, దావీదు చేసిన దాని గూర్చి మీరు చదువలేదా? తడు దేవుని మందిరములో ప్రవేశించి, యాజకులే తప్ప, తానైనను, తనతో కూడ ఉన్నవారైనను, తినకూడని సముఖ్యు రొట్టెలు తినెను. మరియు యాజకులు, విశ్రాంతి దినమున, దేవాలయములో విశ్రాంతి దినమును ఉల్లంఘించియు, నిర్దోషులై యున్నారని మీరు ధర్మశాస్త్రమందు చదువలేదా? దేవాలయముకంటె గొప్ప వాడిక్కడ నున్నాడని మీతో చెప్పుచున్నాను. మరియు కనికరమునే కోరుచున్నాను గాని, బలిని నేను కోరను, (హోషియ 6:6) అను వాక్య భావము

మీకు తెలిసియుంటే, నిర్దోషులను దోషులని తీర్పు తీర్చకపోదురు. కాగా మనుష్య కుమారుడు, విశ్రాంతి దినమునకు ప్రభువైయున్నాడనెను. ఆయన అక్కడనుండి వెళ్లి, వారి సమాజ మందిరములో ప్రవేశించినప్పుడు, ఇదిగో, ఊచయ్యె గలవాడొకడు కనబడెను. వారాయన మీద నేరము మోపవలెనని, విశ్రాంతి దినమున స్వస్థపరచుట న్యాయమా? అని ఆయనను అడిగిరి. అందుకాయన, మీలో ఏ మనుష్యునికైనను నొక గొర్రెయుండి, అది విశ్రాంతి దినమున గుంటలో పడినయెడల, దాని పట్టుకొని, పైకి తీయడా? గొర్రె కంటి మనుష్యుడంతో శ్రేష్ఠుడు. కాబట్టి విశ్రాంతి దినమున మేలుచేయుట ధర్మమే అని చెప్పి, ఆ మనుష్యునితో, నీ చెయ్యి చాపుమనెను. వాడు చెయ్యి చాపగా, రెండవ దానివలె అది బాగుపడెను.

లూకా 6:7- 11 = శాస్త్రులును, పరిసయ్యులును, ఆయన మీద నేరము మోపవలెనని, విశ్రాంతి దినమున స్వస్థపరచునేమో అని, ఆయనను కనిపెట్టుచుండిరి. అయితే ఆయన, వారి ఆలోచన లెరిగి, ఊచయ్యె గలవానితో, నీవు లేచి, మధ్యను నిలువుమని చెప్పగా, వాడు లేచి, నిలిచెను. అప్పుడు యేసు, విశ్రాంతి దినమున మేలుచేయుట ధర్మమా, కీడుచేయుట ధర్మమా? ప్రాణరక్షణ ధర్మమా, ప్రాణ హత్య ధర్మమా? అని మిమ్ము నడుగుచున్నానని వారితో చెప్పి, వారినందరిని చుట్టు కలయజూచి, నీ చెయ్యి చాపుమని వానితో చెప్పెను. వాడాలాగు చేయగానే, వాని చెయ్యి బాగుపడెను. అప్పుడు వారు, వెళ్లి కోపముతో నిండుకొని, యేసును ఏమి చేయుదమా అని, యొకనితోనొకడు మాటలాడుకొనిరి.

మార్కు 3:1-12 = సమాజ మందిరములో ఆయన మరల ప్రవేశింపగా, అక్కడ ఊచయ్యె గలవాడు ఒకడుండెను. అచ్చటి వారు, ఆయనమీద నేరము మోపవలెననియుండి, విశ్రాంతి దినమున వానిని స్వస్థపరచునేమో అని, ఆయనను కనిపెట్టుచుండిరి. ఆయన, నీవు లేచి, మధ్యను నిలువుమని, ఊచ చెయ్యి గలవానితో చెప్పి, వారిని చూచి, విశ్రాంతి దినమున మేలుచేయుట ధర్మమా? కీడు చేయుట ధర్మమా? ప్రాణ రక్షణ ధర్మమా? ప్రాణ హత్య ధర్మమా! అని అడిగెను. అందుకు వారు ఊరకుండిరి. ఆయన వారి హృదయ కారిన్యమునకు దుఃఖపడి, కోపముతో వారిని కలయ చూచి, నీ చెయ్యిచాపుమని, ఆ మనుష్యునితో చెప్పెను. వాడు, తన చెయ్యి చాపగా అది బాగుపడెను. పరిసయ్యులు వెలుపలికి పోయి, వెంటనే, హేరోదీయులతో కలిసికొని, ఆయన నేలాగు సంహరింతుమాయని, ఆయనకు విరోధముగా ఆలోచన చేసిరి. యేసు, తన శిష్యులతో కూడ సముద్రము నొడ్డకు వెళ్లగా, గలిలయనుండి వచ్చిన గొప్ప జనసమూహము, ఆయనను వెంబడించెను. మరియు, ఆయన ఇన్ని గొప్ప కార్యములు చేయుచున్నాడని విని, జనులు యూదయ నుండియు, యెరూషలేము నుండియు, ఇదూమయ నుండియు, యొర్దాను అవతల నుండియు, తూరు, సీదోను అనెడి పట్టణ ప్రాంతముల నుండియు, ఆయనయొద్దకు గుంపులు గుంపులుగా వచ్చిరి. జనులు గుంపు కూడగా చూచి, వారు తనకు ఇరుకు కలిగింపకుండునట్లు, చిన్నదోనె యొకటి తనకు సిద్ధపరచి యుంచవలెనని, ఆయన తన శిష్యులతో చెప్పెను. ఆయన అనేకులను స్వస్థపరచెను గనుక, రోగపీడితులైన వారందరు, ఆయనను ముట్టుకొనవలెనని, ఆయన మీద పడుచుండిరి. అపవిత్రాత్మలు పట్టినవారు ఆయనను చూడగానే, ఆయన యెదుట సాగిలపడి, నీవు దేవుని కుమారుడవని చెప్పుచు, కేకలు వేసిరి. తన్ను ప్రసిద్ధి చేయవద్దని, ఆయన వారికి ఖండితముగా ఆజ్ఞాపించెను.

### కీర్తనలు 148:1-14

యెహోవాను స్తుతించుడి. ఆకాశవాసులారా, యెహోవాను స్తుతించుడి. ఉన్నతస్థలముల నివాసులారా, ఆయనను స్తుతించుడి. ఆయన దూతలారా, మీరందరు ఆయనను స్తుతించుడి. ఆయన సైన్యములారా, మీరందరు ఆయనను స్తుతించుడి. సూర్యచంద్రులారా, ఆయనను స్తుతించుడి. కాంతిగల నక్షత్రములారా, మీరందరు ఆయనను స్తుతించుడి. పరమాకాశములారా, ఆకాశముపైనున్న జలములారా, ఆయనను స్తుతించుడి. యెహోవా ఆజ్ఞ ఇయ్యగా అవి పుట్టెను. అవి యెహోవా నామమును స్తుతించును గాక. ఆయన వాటిని నిత్యస్థాయువులుగా స్థిరపరచి యున్నాడు. ఆయన వాటికి కట్టడ నియమించెను. ఏదియు దాని నతిక్రమింపదు. భూమి మీదనున్న మకరములారా, అగాధ జలములారా, యెహోవాను స్తుతించుడి. అగ్ని వడగండ్లారా, హిమమా, ఆవిరీ, ఆయన ఆజ్ఞను నెరవేర్చు తుపానూ, పర్వతములారా, సమస్తమైన గుట్టలారా, ఫల వృక్షములారా, సమస్తమైన దేవదారు వృక్షములారా, మృగములారా, పశువులారా, నేలను ప్రాకు జీవులారా,

రెక్కలతో ఎగురు పక్షులారా, భూరాజులారా, సమస్త ప్రజలారా, భూమిమీద నున్న అధిపతులారా, సమస్త న్యాయాధిపతులారా, యెహోవాను స్తుతించుడి. యవ్వనులు, కన్యలు, వృద్ధులు, బాలురు, అందరును యెహోవా నామమును స్తుతించుదురు గాక. ఆయన నామము మహోన్నతమైన నామము. ఆయన ప్రభావము భూమ్యాకాశములకు పైగా నున్నది. ఆయన తన ప్రజలకు ఒక శృంగమును హెచ్చించి యున్నాడు. అది ఆయన భక్తులకందరికిని, ఆయన చెంతజేరిన జనులగు ఇశ్రాయేలీయులకును, ప్రఖ్యాతికరముగా నున్నది. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల / 14**

**లూకా సువార్త 6:12-19; మత్తయి సువార్త 5:1-12; లూకా 6:22-26**

లూకా 6:12-19 = ఆ దినములయందు, ఆయన ప్రార్థన చేయుటకు కొండకు వెళ్లి, దేవుని ప్రార్థించుటయందు రాత్రి గడిపెను. ఉదయ మైనప్పుడు, ఆయన తన శిష్యులను పిలిచి, వారిలో పండ్రెండుమందిని ఏర్పరచి, వారికి అపొస్తలులు, అను పేరు పెట్టెను. వీరెవరనగా, ఆయన ఎవనికి పేతురు అను మారుపేరు పెట్టెనో, ఆ సీమోను, అతని సహోదరుడైన అంద్రెయ, యాకోబు, యోహాను, ఫిలిప్పు, బర్తోలోమయి, మత్తయి, తోమా, అల్ఫాయి కుమారుడైన యాకోబు, జెలోతే (మతాభిమానియను) అనబడిన సీమోను, యాకోబు సహోదరుడైన యూదా, ద్రోహియగు ఇస్కరియోతు యూదా అనువారు. ఆయన వారితో కూడ దిగివచ్చి, మైదానమందు నిలిచినప్పుడు, ఆయన శిష్యుల గొప్ప సమూహమును, ఆయన బోధ వినుటకును, తమ రోగములను కుదుర్చుకొనుటకును, యూదయ దేశమంతటి నుండియు, యెరూషలేము నుండియు, తూరు సీదోనను పట్టణముల, సముద్ర తీరముల నుండియు వచ్చిన, బహు జన సమూహమును, అపవిత్రాత్ముల చేత బాధింపబడిన వారును, వచ్చి స్వస్థతనొందిరి. ప్రభావము ఆయనలోనుండి బయలుదేరి, అందరిని స్వస్థపరచు చుండెను గనుక, జన సమూహ మంతయు ఆయనను ముట్టవలెనని, యత్నము చేసెను.

మత్త 5:1-12 = ఆయన ఆ జనసమూహములను చూచి, కొండయెక్కి కూర్చుండగా, ఆయన శిష్యులాయన యొద్దకు వచ్చిరి. అప్పుడాయన నోరు తెరిచి యీలాగు బోధింపసాగెను. ఆత్మవిషయమై దీనులైనవారు ధన్యులు. పరలోకరాజ్యము వారిది. దుఃఖపడువారు ధన్యులు. వారు ఓదార్చబడుదురు. సాత్వికులు ధన్యులు. వారు భూలోకమును స్వతంత్రించుకొందురు. నీతికొరకు ఆకలిదప్పులు గలవారు ధన్యులు. వారు తృప్తిపరచబడుదురు. కనికరముగలవారు ధన్యులు. వారు కనికరము పొందుదురు. హృదయశుద్ధి గలవారు ధన్యులు. వారు దేవుని చూచెదరు. సమాధానపరచువారు ధన్యులు. వారు దేవుని కుమారులనబడుదురు. నీతి నిమిత్తము హింసింపబడువారు ధన్యులు. పరలోక రాజ్యము వారిది. నా నిమిత్తము జనులు మిమ్మును నిందించి, హింసించి, మీమీద అబద్ధముగా చెడ్డమాటలెల్ల పలుకునప్పుడు, మీరు ధన్యులు. సంతోషించి ఆనందించుడి. పరలోకమందు మీ ఫలము అధికమగును. ఈలాగున వారు మీకు పూర్వమందుండిన ప్రవక్తలను హింసించిరి.

లూకా 6:22-26 మనుష్య కుమారుని నిమిత్తము, మనుష్యులు మిమ్మును ద్వేషించి, వెలివేసి, నిందించి, మీ పేరు చెడ్డదని కొట్టివేయునప్పుడు, మీరు ధన్యులు. ఆ దినమందు మీరు సంతోషించి, గంతులు వేయుడి. ఇదిగో మీ ఫలము, పరలోకమందు గొప్పదై యుండును. వారి పితరులు, ప్రవక్తలకు అదే విధముగా చేసిరి. అయ్యో, ధనవంతులారా, మీరు (కోరిన) ఆదరణ మీరు పొంది యున్నారు. అయ్యో, యిప్పుడు (కడుపు) నిండియున్న వారలారా, మీరాకలిగొందురు. అయ్యో, యిప్పుడు నవ్వుచున్నవారలారా, మీరు దుఃఖించి యేడ్చురు. మనుష్యులందరు మిమ్మును కొనియాడునప్పుడు, మీకు శ్రమ. వారి పితరులు, అబద్ధ ప్రవక్తలకు అదే విధముగా చేసిరి.

**కీర్తనలు 119:137-144**

(సాదె) యెహోవా, నీవు నీతిమంతుడవు. నీ న్యాయవిధులు యథార్థములు. నీతిని బట్టియు, పూర్ణ విశ్వాస్యతను బట్టియు, నీ శాసనములను నీవు నియమించితివి. నా విరోధులు నీ వాక్యములు మరచిపోవుదురు. కావున నా ఆసక్తి నన్ను భక్షించుచున్నది. నీ మాట మిక్కిలి స్వచ్ఛమైనది. అది నీ సేవకునికి ప్రియమైనది. నేను అల్పుడను, నిరాకరింపబడినవాడను. అయినను, నీ ఉపదేశములను నేను మరువను. నీ నీతి శాశ్వతమైనది. నీ ధర్మశాస్త్రము కేవలము



సత్యము. శ్రమయు, వేదనయు నన్ను పట్టియున్నవి. అయినను, నీ ఆజ్ఞలు నాకు సంతోషము కలుగ జేయు చున్నవి. నీ శాసనములు శాశ్వతమైన నీతిగలవి. నేను బ్రదుకునట్లు, నాకు తెలివి దయచేయుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /15**

**మత్తయి సువార్త 5:13-48**

మత్త 5:13-48 = మీరు లోకమునకు ఉప్పుయి యున్నారు. ఉప్పు నిస్సారమైతే, అది దేనివలన సారము పొందును? అది బయట పారవేయబడి, మనుష్యుల చేత త్రొక్కబడుటకేగాని, మరి దేనికిని పనికిరాదు. మీరు లోకమునకు వెలుగైయున్నారు. కొండమీదనుండు పట్టణము మరుగైయుండ నేరదు. మనుష్యులు దీపము వెలిగించి, కుండము క్రింద పెట్టరు కాని, అది యింటనుండు వారికందరికి వెలుగిచ్చుటకై, దీపస్తంభము మీదనే పెట్టుదురు. మనుష్యులు మీ సత్తయలను చూచి, పరలోకమందున్న మీ తండ్రిని మహిమపరచునట్లు, వారి యెదుట మీ వెలుగు ప్రకాశింప నియ్యండి. ధర్మశాస్త్రమునైనను, ప్రవక్తల వచనములనైనను, కొట్టి వేయవచ్చితినిని తలంచవద్దు. నెరవేర్చుటకే గాని కొట్టివేయుటకు నేను రాలేదు. ఆకాశమును భూమియు గతించిపోయిననే గాని, ధర్మశాస్త్రమంతయు నెరవేరువరకు, దానినుండి యొక పొల్లయినను, ఒక సున్నయైనను తప్పిపోదని నిశ్చయముగా మీతో చెప్పుచున్నాను. కాబట్టి, యీ యాజ్ఞలలో మిగుల అల్పమైన యొకదానినైనను మీరి, మనుష్యులకు ఆలాగున చేయ బోధించువాడెవడో, వాడు పరలోక రాజ్యములో మిగుల అల్పుడనబడును. అయితే వాటిని గైకొని, బోధించువాడెవడో, వాడు పరలోక రాజ్యములో గొప్పవాడనబడును. శాస్త్రుల నీతి కంటెను, పరిసయ్యుల నీతి కంటెను, మీ నీతి అధికము కానియెడల, మీరు పరలోక రాజ్యములో ప్రవేశింపనేరరని మీతో చెప్పుచున్నాను. నరహత్య చేయవద్దు. నరహత్య చేయువాడు విమర్శకు లోనగునని పూర్వకులతో చెప్పబడిన మాట మీరు విన్నారు గదా. నేను మీతో చెప్పునదేమనగా, తన సహోదరుని మీద (కొన్ని ప్రాచీన ప్రతులలో - నిర్మిమిత్తముగా అని వ్రాయబడియున్నది) కోపపడు ప్రతివాడు, విమర్శకు లోనగును. తన సహోదరుని చూచి వ్యర్థుడా అని చెప్పువాడు, మహాసభకు లోనగును. ద్రోహి అని చెప్పువాడు, నరకాగ్నికి లోనగును. కావున నీవు, బలిపీఠము నొద్ద అర్పణము నర్పించుచుండగా, నీ మీద నీ సహోదరునికి విరోధమేమైనను కలదని, అక్కడ నీకు జ్ఞాపకము వచ్చిన యెడల, అక్కడ బలిపీఠము నెదుటనే నీ యర్పణము విడిచిపెట్టి, మొదట వెళ్లి, నీ సహోదరునితో సమాధానపడుము. అటు తరువాత వచ్చి, నీ యర్పణము నర్పింపుము. నీ ప్రతివాదితో, నీవును త్రోవలో ఉండగానే, త్వరగా వానితో సమాధానపడుము. లేనియెడల, ఒకవేళ నీ ప్రతివాది నిన్ను న్యాయాధిపతికి అప్పగించును. న్యాయాధిపతి నిన్ను బంట్లోతుకు అప్పగించును. అంతట నీవు చెరసాలలో వేయబడుదువు. కడపటి కాసు చెల్లించు వరకు, అక్కడ నుండి నీవు వెలుపలికి రానేరవని నీతో నిశ్చయముగా చెప్పుచున్నాను. వ్యభిచారము చేయవద్దని చెప్పబడిన మాట మీరు విన్నారు గదా. నేను మీతో చెప్పునదేమనగా, ఒక స్త్రీని మోహపు చూపుతో చూచు ప్రతివాడు, అప్పుడే తన హృదయమందు ఆమెతో వ్యభిచారము చేసినవాడగును. నీ కుడికన్ను నిన్ను అభ్యంతరపరచిన యెడల, దాని పెరికి నీయొద్దనుండి పారవేయుము. నీ దేహమంతయు నరకములో పడవేయ బడకుండ, నీ అవయవములలో నొకటి నశించుట, నీకు ప్రయోజనకరము గదా. నీ కుడిచెయ్యి నిన్ను భ్యంతరపరచిన యెడల, దాని నరికి నీయొద్దనుండి పారవేయుము. నీ దేహమంతయు నరకములో పడకుండ, నీ అవయవములలో ఒకటి నశించుట, నీకు ప్రయోజనకరము గదా. తన భార్యను విడనాడువాడు, ఆమెకు పరిత్యాగ పత్రిక యియ్యవలెనని చెప్పబడియున్నది గదా. నేను మీతో చెప్పునదేమనగా, వ్యభిచార కారణమును బట్టి గాక, తన భార్యను విడనాడు ప్రతివాడును, ఆమెను వ్యభిచారిణిగా చేయుచున్నాడు. విడనాడబడిన దానిని పెండ్లాడువాడు వ్యభిచరించుచున్నాడు. మరియు, నీవు అప్రమాణము చేయక, నీ ప్రమాణములను ప్రభువునకు చెల్లింపవలెనని, పూర్వకులతో చెప్పబడిన మాట మీరు విన్నారు గదా, నేను మీతో చెప్పున దేమనగా, ఎంతమాత్రము ఒట్టుపెట్టుకొన వద్దు. ఆకాశము తోడనవద్దు. అది దేవుని సింహాసనము. భూమి తోడన వద్దు. అది ఆయన పాదపీఠము. యెరూషలేముతోడన వద్దు. అది మహారాజు పట్టణము. నీ తల తోడని ఒట్టుపెట్టుకొన వద్దు. నీవు ఒక

వెండ్రికనైనను, తెలుపుగా గాని, నలుపుగా గాని, చేయలేవు. మీ మాట అవునంటే అవును, కాదంటే కాదు అని యుండవలెను. వీటికి మించునది దుష్టునినుండి (కీడు నుండి) పుట్టునది. కంటికి కన్ను, పంటికి పళ్లు, అని చెప్పబడిన మాట మీరు విన్నారు గదా. నేను మీతో చెప్పునదేమనగా, దుష్టుని ఎదిరింపక, నిన్ను కుడిచెంప మీద కొట్టువాని వైపునకు ఎడమచెంప కూడ త్రిప్పుము. ఎవడైన నీమీద వ్యాజ్యము వేసి, నీ అంగీ తీసికొనగోరిన యెడల, వానికి నీ పైవస్త్రముకూడ ఇచ్చివేయుము. ఒకడు ఒక మైలు దూరము రమ్మని, నిన్ను బలవంతము చేసినయెడల, వానితో కూడ రెండు మైళ్లు వెళ్లుము. నిన్ను అడుగువానికిమ్ము. నిన్ను అప్పు అడుగ గోరువాని నుండి, నీ ముఖము త్రిప్పు కొనవద్దు. నీ పొరుగువాని ప్రేమించి, నీ శత్రువును ద్వేషించుమని చెప్పబడిన మాట, మీరు విన్నారు గదా. నేను మీతో చెప్పునదేమనగా, మీరు పరలోకమందున్న మీ తండ్రికి, కుమారులై యుండునట్లు, మీ శత్రువులను ప్రేమించుడి. మిమ్మును హింసించు వారికొరకు ప్రార్థన చేయుడి. ఆయన చెడ్డవారి మీదను, మంచివారి మీదను, తన సూర్యుని ఉడయింపజేసి, నీతిమంతుల మీదను, అనీతిమంతుల మీదను, వర్షము కురిపించుచున్నాడు. మీరు మిమ్మును ప్రేమించువారినే ప్రేమించిన యెడల, మీకేమి ఫలము కలుగును? సుంకరులును ఆలాగు చేయుచున్నారు గదా. మీ సహోదరులకు మాత్రము వందనము చేసిన యెడల, మీరు ఎక్కువ చేయుచున్నదేమి? అన్యజనులును ఆలాగు చేయుచున్నారు గదా. మీ పరలోకపు తండ్రి పరిపూర్ణుడు గనుక, మీరును పరిపూర్ణులుగా ఉండెదరు.

### కీర్తనలు 119:129-144

(పి) నీ శాసనములు ఆశ్చర్యములు. కావుననే నేను వాటిని గైకొనుచున్నాను. నీ వాక్యములు వెల్లడి అగుటతోడనే వెలుగుకలుగును. అవి తెలివిలేనివారికి తెలివి కలిగించును. నీ ఆజ్ఞలయందైన యధిక వాంఛచేత, నేను నోరు తెరచి, ఒగర్చుచున్నాను. నీ నామమును ప్రేమించువారికి నీవు చేయదగునట్లు, నాతట్టు తిరిగి, నన్ను కరుణింపుము. నీ వాక్యమునుబట్టి నా యడుగులు స్థిరపరచుము. ఏ పాపమును నన్ను ఏలనియ్యకుము. నీ ఉపదేశములను నేను అనుసరించునట్లు, మనుష్యుల బలాత్కారమునుండి, నన్ను విమోచింపుము. నీ సేవకునిమీద నీ ముఖకాంతి ప్రకాశింపజేయుము. నీ కట్టడలను నాకు బోధింపుము. జనులు నీ ధర్మశాస్త్రము ననుసరింపక పోయినందుకు, నా కన్నీరు ఏరులై పారుచున్నది. (సాది) యెహోవా, నీవు నీతిమంతుడవు. నీ న్యాయవిధులు యథార్థములు. నీతిని బట్టియు, పూర్ణ విశ్వాస్యతను బట్టియు, నీ శాసనములను నీవు నియమించితివి. నా విరోధులు నీ వాక్యములు మరచిపోవుదురు. కావున నా ఆసక్తి నన్ను భక్షించుచున్నది. నీ మాట మిక్కిలి స్వచ్ఛమైనది. అది నీ సేవకునికి ప్రేయమైనది. నేను అల్పుడను, నిరాకరింపబడినవాడను. అయినను, నీ ఉపదేశములను నేను మరువను. నీ నీతి శాశ్వతమైనది. నీ ధర్మశాస్త్రము కేవలము సత్యము. శ్రమయు, వేదనయు నన్ను పట్టియున్నవి. అయినను, నీ ఆజ్ఞలు నాకు సంతోషము కలుగజేయు చున్నవి. నీ శాసనములు శాశ్వతమైన నీతిగలవి. నేను బ్రదుకునట్లు, నాకు తెలివి దయచేయుము.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ తొమ్మిదవ నెల / 16

### మత్తయి సువార్త 6:1-23

మత్త 6:1-23 = మనుష్యులకు కనబడవలెనని, వారియెదుట, మీ నీతి కార్యము చేయకుండ జాగ్రత్తపడుడి. లేనియెడల, పరలోకమందున్న మీ తండ్రియొద్ద, మీరు ఫలము పొందరు. కావున నీవు ధర్మము చేయునప్పుడు, మనుష్యుల వలన ఘనత నొందవలెనని, వేషధారులు సమాజ మందిరములలోను, వీధులలోను చేయులాగున, నీ ముందర బూర ఉడింపవద్దు. వారు తమ ఫలము పొందియున్నారని, నిశ్చయముగా మీతో చెప్పుచున్నాను. నీవైతే ధర్మము చేయునప్పుడు, నీ ధర్మము రహస్యముగానుండు నిమిత్తము, నీ కుడిచెయ్యి చేయునది, నీ యెడమచేతికి తెలియకయుండవలెను. అట్లయితే, రహస్యమందు చూచు నీ తండ్రి, నీకు ప్రతి ఫలమిచ్చును. మరియు మీరు ప్రార్థన చేయునప్పుడు, వేషధారులవలె ఉండవద్దు. మనుష్యులకు కనబడవలెనని, సమాజ మందిరములలోను, వీధుల మూలలలోను నిలిచి ప్రార్థన చేయుట వారికిష్టము. వారు

తమ ఫలము పొందియున్నారని, నిశ్చయముగా మీతో చెప్పుచున్నాను. నీవు ప్రార్థన చేయునప్పుడు, నీ గదిలోనికి వెళ్లి తలుపు వేసి, రహస్యమందున్న నీ తండ్రికి ప్రార్థన చేయుము. అప్పుడు, రహస్యమందు చూచు నీ తండ్రి, నీకు ప్రతిఫల మిచ్చును. మరియు మీరు ప్రార్థన చేయునప్పుడు, అన్యజనులవలె వ్యర్థమైన మాటలు వచింపవద్దు. విస్తరించి మాటలాడుట వలన, తమ మనవి వినబడునని, వారు తలంచుచున్నారు. మీరు వారివలె ఉండకుడి. మీరు మీ తండ్రిని అడుగక మునుపే, మీకు అక్కరగా నున్నవేవో, ఆయనకు తెలియును. కాబట్టి, మీరీలాగు ప్రార్థన చేయుడి. పరలోకమందున్న మా తండ్రి, నీ నామము పఠింపబడవలయు గాక. నీ రాజ్యము వచ్చుగాక. నీ చిత్తము పరలోకమందు నెరవేరుచున్నట్లు, భూమి యందును నెరవేరుచు గాక. మా అనుదినాహారము నేడు మాకు దయ చేయుము. మా ఋణస్థులను మేము క్షమించియున్న ప్రకారము, మా ఋణములు క్షమించుము. మమ్మును శోధనలోకి తేక, దుష్టునినుండి (కీడు నుండి) మమ్మును తప్పించుము. (కొన్ని ప్రాచీన ప్రతులలో - రాజ్యము, బలము, మహిమయు, నీవైయున్నది. ఆమెన్. అని కూర్చబడియున్నది) మనుష్యుల అపరాధములను మీరు క్షమించినయెడల, మీ పరలోకపు తండ్రియు, మీ అపరాధములను క్షమించును. మీరు మనుష్యుల అపరాధములను క్షమింపక పోయినయెడల, మీ తండ్రియు, మీ అపరాధములను క్షమింపడు. మీరు ఉపవాసము చేయునప్పుడు, వేషధారులవలె దుఃఖముఖులై యుండకుడి. తాము ఉపవాసము చేయు చున్నట్లు మనుష్యులకు కనబడవలెనని, వారు తమ ముఖములను వికారము చేసికొందురు. వారు తమ ఫలము పొందియున్నారని, నిశ్చయముగా మీతో చెప్పుచున్నాను. ఉపవాసము చేయుచున్నట్లు మనుష్యులకు కనబడవలెనని కాక, రహస్యమందున్న నీ తండ్రికే కనబడవలెనని, నీవు ఉపవాసము చేయునప్పుడు, నీ తల అంటుకొని, నీ ముఖము కడుగుకొనుము. అప్పుడు రహస్యమందు చూచుచున్న నీ తండ్రి, నీకు ప్రతిఫలమిచ్చును. భూమి మీద మీకొరకు ధనమును కూర్చుకొనవద్దు. ఇక్కడ చిమ్మెటయు, తుప్పును తినివేయును, దొంగలు కన్నము వేసి దొంగిలెదరు. పరలోకమందు మీకొరకు ధనమును కూర్చుకొనుడి. అచ్చట చిమ్మెటయైనను, తుప్పైనను దాని తినివేయదు. దొంగలు కన్నమువేసి దొంగిలరు. నీ ధనమెక్కడ నుండునో, అక్కడనే నీ హృదయము ఉండును. దేహమునకు దీపము కన్నే గనుక, నీ కన్ను తేటగా ఉండినయెడల, నీ దేహమంతయు వెలుగు మయమైయుండును. నీ కన్ను చెడినదైతే, నీ దేహమంతయు చీకటి మయమై యుండును. నీలోనున్న వెలుగు, చీకటియై యుండిన యెడల, ఆ చీకటి యెంతో గొప్పది.

### కీర్తనలు 106:1-15

యెహోవాను స్తుతించుడి. యెహోవా దయాళుడు. ఆయనకు కృతజ్ఞతాస్తుతులు చెల్లించుడి. ఆయన కృప నిత్యముండును. యెహోవా పరాక్రమ కార్యములను ఎవడు వర్ణింప గలడు? ఆయన కీర్తి యంతటిని ఎవడు ప్రకటింపగలడు? న్యాయము ననుసరించువారు, ఎల్లవేళల నీతి ననుసరించి నడుచుకొనువారు, ధన్యులు. యెహోవా, నీవు ఏర్పరచుకొనినవారి క్షేమము నేను చూచుచు, నీ జనులకు కలుగు సంతోషమును బట్టి, నేను సంతోషించుచు, నీ స్వాస్థ్యమైనవారితో కూడి, కొనియాడునట్లు, నీ ప్రజలయందు నీకున్న దయచొప్పున, నన్ను జ్ఞాపకమునకు తెచ్చుకొనుము. నాకు దర్శనమిచ్చి నన్ను రక్షింపుము. మా పితరులవలెనే మేము పాపము చేసితిమి. దోషములు కట్టుకొని, భక్తిహీనుల మైతిమి. ఐగుప్తులో మా పితరులు నీ అద్భుతములను గ్రహింపకయుండిరి. నీ కృపా బాహుళ్యమును జ్ఞాపకమునకు తెచ్చుకొనక యుండిరి. సముద్రమునొద్ద, ఎఱ్ఱసముద్రమునొద్ద, వారు తిరుగుబాటు చేసిరి. అయినను తన మహా పరాక్రమమును ప్రసీధి చేయుటకై, ఆయన తన నామమును బట్టి వారిని రక్షించెను. ఆయన ఎఱ్ఱ సముద్రమును గద్దెంపగా, అది ఆరిపోయెను. మైదానముమీద నడుచునట్లు, వారిని అగాధ జలములలో నడిపించెను. వారి పగవారి చేతిలోనుండి వారిని రక్షించెను. శత్రువుల చేతిలోనుండి వారిని విమోచించెను. నీళ్లు వారి శత్రువులను ముంచివేసెను, వారిలో ఒక్కడైనను మిగిలియుండలేదు. అప్పుడు వారు ఆయన మాటలు నమ్మిరి. ఆయన కీర్తి గానము చేసిరి. అయినను వారు ఆయన కార్యములను వెంటనే మరచిపోయిరి. ఆయన ఆలోచనకొరకు కనిపెట్టుకొనకపోయిరి. అరణ్యములో వారు బహుగా ఆశించిరి. ఎడారిలో దేవుని శోధించిరి. వారు కోరినది ఆయన వారికిచ్చెను. అయినను వారి ప్రాణములకు ఆయన క్షీణత కలుగజేసెను.

మత్తయి సువార్త 6:24-34; లూకా సువార్త 6:37-42; మత్త 7:7-12

మత్త 6:24-34 = ఎవడును ఇద్దరు యజమానులకు దాసుడుగా నుండనేరడు. అతడు ఒకని ద్వేషించి, యొకని ప్రేమించును. లేదా యొకని పక్షముగా నుండి, యొకని తృణీకరించును. మీరు దేవునికని, సిరికిని, దాసులుగా నుండనేరరు. అందువలన నేను మీతో చెప్పునదేమనగా, ఏమి తిందుమో, యేమి త్రాగుదుమో అని, మీ ప్రాణమును గూర్చియైనను, ఏమి ధరించుకొందుమో అని, మీ దేహమును గూర్చియైనను, చింతింపకుడి. ఆకాశపక్షులను చూడుడి. అవి విత్తవు, కోయవు, కొట్టలే కోరుకోనవు. అయినను, మీ పరలోకపు తండ్రి వాటిని పోషించు చున్నాడు. మీరు వాటికంటే బహు శ్రేష్ఠులు కారా? మీలో నెవడు చింతించుట వలన, తన యెత్తు మూరెడెక్కవ చేసికొనగలడు? వస్త్రములను గూర్చి మీరు చింతింప నేల? అడవి పువ్వులు ఏలాగు నెదుగుచున్నవో ఆలోచించుడి. అవి కష్టపడవు, ఒడకవు. అయినను, తన సమస్త వైభవముతో కూడిన సోలోమోను సహితము, వీటిలో నొకదానివలె నైనను అలంకరింపబడలేదు. నేడుండి రేపు పొయిలో వేయబడు అడవి గడ్డిని, దేవుడీలాగు అలంకరించినయెడల, అల్పవిశ్వాసులారా, మీకు మరి నిశ్చయముగా వస్త్రములు ధరింపజేయును గదా. కాబట్టి, ఏమి తిందుమో, యేమి త్రాగుదుమో, యేమి ధరించుకొందుమో, అని చింతింపకుడి. అన్యజనులు వీటన్నిటి విషయమై విచారించురు. ఇవన్నియు మీకు కావలెనని, మీ పరలోకపు తండ్రికి తెలియును. కాబట్టి మీరు, ఆయన రాజ్యమును, నీతిని మొదట వెదకుడి. అప్పుడవన్నియు మీకనుగ్రహింపబడును. రేపటినిగూర్చి చింతింపకుడి. రేపటి దినము దాని సంగతులను గూర్చి చింతించును. ఏనాటి కీడు ఆనాటికి చాలును.

లూకా 6:37-42 = తీర్పు తీర్చకుడి, అప్పుడు మిమ్మును గూర్చి తీర్పు తీర్చబడదు. నేరము మోపకుడి, అప్పుడు మీ మీద నేరము మోపబడదు. క్షమించుడి, అప్పుడు మీరు క్షమింపబడుదురు. ఇయ్యుడి, అప్పుడు మీకియ్యబడును. అణచి, కుదిలించి, దిగజారునట్లు, నిండు కొలతను మనుష్యులు మీ ఒడిలో కొలుతురు. మీరు ఏ కొలతతో కొలుతురో, ఆ కొలతతోనే, మీకు మరల కొలువబడునని చెప్పెను. మరియు ఆయన వారితో ఈ ఉపమానము చెప్పెను. గ్రుడ్డివాడు, గ్రుడ్డివానికి దారి చూపగలడా? వారిద్దరును గుంటలో పడుదురు గదా. శిష్యుడు తన బోధకునికంటే అధికము కాడు. సిద్ధుడైన ప్రతివాడును, తన బోధకునివలె ఉండును. నీవు నీ కంటిలో ఉన్న దూలము ఎంచక, నీ సహోదరుని కంటిలో ఉన్న నలుసును చూడనేల? నీ కంటిలో ఉన్న దూలమును చూడక, నీ సహోదరునితో, సహోదరుడా, నీ కంటిలో ఉన్న నలుసును తీసివేయ నిమ్మని, నీవేలాగు చెప్పగలవు? వేషధారీ, మొదట నీ కంటిలో ఉన్న దూలమును తీసివేయుము. అప్పుడు, నీ సహోదరుని కంటిలో ఉన్న నలుసును తీసివేయుటకు, నీకు తేటగా కనబడును.

మత్త 7:7-12 = అడుగుడి, మీకియ్యబడును. వెదకుడి, మీకు దొరకును, తట్టుడి, మీకు తీయబడును. అడుగు ప్రతివాడును పొందును. వెదకు వానికి దొరకును. తట్టువానికి తీయబడును. మీలో ఏ మనుష్యుడైనను, తన కుమారుడు తన్ను రొట్టెను అడిగినయెడల, వానికి రాతి నిచ్చునా? చేపను అడిగిన యెడల, పామునిచ్చునా? మీరు చెడ్డవారై యుండియు, మీ పిల్లలకు మంచి యీవుల నియ్య నెరిగి యుండగా, పరలోకమందున్న మీ తండ్రి, తన్ను అడుగువారికి అంతకంటే, ఎంతో నిశ్చయముగా మంచి యీవుల నిచ్చును. కావున మనుష్యులు మీకు ఏమి చేయవలెనని మీరు కోరుదురో, ఆలాగుననే మీరును వారికి చేయుడి. ఇది ధర్మశాస్త్రమును, ప్రవక్తల ఉపదేశము నైయున్నది.

**కీర్తనలు 101:1-8** [దావీదు కీర్తన]

నేను కృపను గూర్చియు, న్యాయమును గూర్చియు పాడెదను. యెహోవా, నిన్ను కీర్తించెదను. నిర్దోష మార్గమున, వివేకముతో ప్రవర్తించెదను. నీవు ఎప్పుడు నాయొద్దకు వచ్చెదవు? నా యింట యథార్థ హృదయముతో నడుచుకొందును. నా కన్నులయెదుట, నేను ఏ దుష్కార్యమును ఉంచుకొనను. భక్తిమార్గము తొలగినవారి క్రియలు నాకు అసహ్యములు. అవి నాకు అంటనియ్యను. మూర్ఖ చిత్తుడు నా యొద్దనుండి తొలగిపోవలెను. దౌష్ట్యమును నేనునుసరింపను. తమ పొరుగువారిని చాటున

దూషించువారిని, నేను సంహరించెదను. అహంకార దృష్టిగలవారిని, గర్వించిన హృదయము గలవారిని, నేను సహింపను. నాయొద్ద నివసించునట్లు, దేశములో నమ్మకస్థులైన వారిని, నేను కనిపెట్టుచున్నాను. నిర్దోషమార్గమందు నడచువారు, నాకు పరిచారకులగుదురు. మోసము చేయువాడు నా యింట నివసించరాదు. అబద్ధములాడువాడు నా కన్నులయెదుట నిలువడు. యెహోవా పట్టణములోనుండి, పాపము చేయువారినినందరిని నిర్మూలము చేయుటకై, దేశమందలి భక్తిహీనులందరిని, ప్రతి ఉదయమున, నేను సంహరించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /18**

**మత్తయి సువార్త 7:13-23; లూకా సువార్త 6:46; మత్త 7:24-29, 8:1, 5-13; లూకా 7:10**

మత్త 7:13-23 = ఇరుకు ద్వారమున ప్రవేశించుడి. నాశనమునకు పోవు ద్వారము వెడల్పును, ఆ దారి విశాలమునై యున్నది. దాని ద్వారా ప్రవేశించువారు అనేకులు. జీవమునకు పోవు ద్వారము ఇరుకును, ఆ దారి సంకుచితమునై యున్నది. దాని కనుగొనువారు కొందరే. అబద్ధ ప్రవక్తలను గూర్చి జాగ్రత్తపడుడి. వారు గొర్రెల చర్మములు వేసికొని, మీయొద్దకు వత్తురు కాని, లోపల వారు క్రూరమైన తోడేళ్లు. వారి ఫలముల వలన, మీరు వారిని తెలిసికొందురు. ముండ్ల పొదలలో ద్రాక్ష పండ్లనైనను, పల్లెరు చెట్లను అంజారపు పండ్లనైనను, కోయుదురా? ఆలాగుననే, ప్రతి మంచి చెట్టు, మంచి ఫలములు ఫలించును, పనికిమాలిన చెట్టు, కాని ఫలములు ఫలించును. మంచి చెట్టు, కాని ఫలములు ఫలింప నేరదు. పనికిమాలిన చెట్టు, మంచి ఫలములు ఫలింపనేరదు. మంచి ఫలములు ఫలింపని ప్రతి చెట్టు, నరకబడి, అగ్నిలో వేయబడును. కాబట్టి మీరు, వారి ఫలముల వలన, వారిని తెలిసికొందురు. ప్రభువా, ప్రభువా, అని నన్ను పిలుచు ప్రతివాడును, పరలోకరాజ్యములో ప్రవేశింపడు గాని, పరలోకమందున్న నా తండ్రి చిత్త ప్రకారము చేయువాడే, ప్రవేశించును. ఆ దినమందు అనేకులు నన్ను చూచి, ప్రభువా, ప్రభువా, మేము నీ నామమున ప్రవచింపలేదా? నీ నామమున దయ్యములను వెళ్ళగొట్టలేదా? నీ నామమున అనేకమైన అద్భుతములు చేయలేదా? అని చెప్పుదురు. అప్పుడు నేను, మిమ్మును ఎన్నడును ఎరుగను, అక్రమము చేయువారలారా, నాయొద్దనుండి పొండని వారితో చెప్పుదును.

లూకా 6:46 = నేను చెప్పు మాటల ప్రకారము మీరు చేయక, ప్రభువా, ప్రభువా, అని నన్ను పిలుచుట ఎందుకు?

మత్త 7:24-29 = కాబట్టి యీ నా మాటలు విని, వాటి చొప్పున చేయు ప్రతివాడును, బండమీద తన యిల్లు కట్టుకొనిన, బుద్ధిమంతుని పోలియుండును. వాన కురిసెను, వరదలు వచ్చెను, గాలి విసిరి, ఆ యింటమీద కొట్టెను గాని, దాని పునాది బండమీద వేయబడెను గనుక, అది పడలేదు. మరియు యీ నా మాటలు విని, వాటి చొప్పున చేయని ప్రతివాడు, ఇసుక మీద తన యిల్లు కట్టుకొనిన బుద్ధిహీనుని పోలియుండును. వాన కురిసెను, వరదలు వచ్చెను, గాలి విసిరి ఆ యింటమీద కొట్టెను. అప్పుడది కూల బడెను. దాని పాటు గొప్పదని చెప్పెను. యేసు, ఈ మాటలు చెప్పి ముగించినప్పుడు, జనసమూహములు ఆయన బోధకు ఆశ్చర్యపడుచుండిరి. విలయనగా, ఆయన వారి శాస్త్రులవలె కాక, అధికారముగల వానివలె వారికి బోధించెను.

మత్త 8:1, 5-3 = ఆయన ఆ కొండ మీదనుండి దిగి వచ్చినప్పుడు, బహు జనసమూహములు ఆయనను వెంబడించెను.

ఆయన కపెర్నహూములో ప్రవేశించినప్పుడు, ఒక శతాధిపతి ఆయన యొద్దకు వచ్చి, ప్రభువా, నా దాసుడు పక్షవాయువుతో మిగుల బాధపడుచు, ఇంటిలో పడియున్నాడని చెప్పి, ఆయనను వేడుకొనెను. యేసు, నేను వచ్చి, వాని స్వస్థపరచెదనని అతనితో చెప్పగా, ఆ శతాధిపతి, ప్రభువా, నీవు నా యింటిలోనికి వచ్చుటకు నేను పాత్రుడను కాను. నీవు మాట మాత్రము సలవిమ్ము. అప్పుడు నా దాసుడు స్వస్థపరచబడును. నేను కూడ అధికారమునకు లోబడినవాడను. నా చేతి క్రింద సైనికులున్నారు. నేను ఒకని పొమ్మంటే పోవును, ఒకని రమ్మంటే వచ్చును. నా దాసుని ఈ పని చేయుమంటే చేయును, అని యుత్తరమిచ్చెను. యేసు ఈ మాట విని, ఆశ్చర్యపడి, వెంట వచ్చుచున్నవారిని చూచి, ఇశ్రాయేలులో నెవనికైనను నేనింత విశ్వాసమున్నట్లు చూడలేదని, నిశ్చయముగా మీతో చెప్పుచున్నాను. అనేకులు తూర్పునుండియు,



పడమటనుండియు వచ్చి, అబ్రాహాముతో కూడను, ఇస్సాకుతో కూడను, యాకోబుతో కూడను, పరలోకరాజ్యమందు కూర్చుందురు గాని, రాజ్య సంబంధులు (రాజ్య కుమారులు) వెలుపటి చీకటిలోనికి త్రోయబడుదురు. అక్కడ ఏడ్చును, పండ్లు కొరుకుటయు నుండునని, మీతో చెప్పుచున్నాననెను. అంతట యేసు, ఇక వెళ్ళుము. నీవు విశ్వసించిన ప్రకారము నీకు అవునుగాకని, శతాధిపతితో చెప్పెను. ఆ గడియలోనే అతని దాసుడు స్వస్థతనొందెను.

లూకా 7:10 = పంపబడిన వారు, ఇంటికి తిరిగివచ్చి, ఆ దాసుడు స్వస్థుడై యుండుట కనుగొనిరి.

### కీర్తనలు 99:1-9

యెహోవా రాజ్యము చేయుచున్నాడు. జనములు వణకును. ఆయన, కెరూబులమీద ఆసీనుడై యున్నాడు. భూమి కదలును. సీయోనులో యెహోవా మహోన్నతుడు. జనములన్నిటిపైన ఆయన హెచ్చియున్నాడు. భయంకరమైన నీ గొప్ప నామమును వారు స్తుతించెదరు. యెహోవా పరిశుద్ధుడు. యథార్థతనుబట్టి, నీవు న్యాయమును ప్రేమించు రాజును స్థిరపరచి యున్నావు. యాకోబు సంతతిమధ్య, నీవు నీతి న్యాయములను జరిగించియున్నావు. మన దేవుడైన యెహోవాను ఘనపరచుడి. ఆయన పాద పీఠము ఎదుట సాగిలపడుడి. ఆయన పరిశుద్ధుడు. ఆయన యాజకులలో మోషే అహారోనులుండిరి. ఆయన నామమునుబట్టి ప్రార్థన చేయువారిలో సమూయేలు ఉండెను. వారు యెహోవాకు మొఱ్ఱపెట్టగా, ఆయన వారి కుత్తరమిచ్చెను. మేఘ స్తంభములోనుండి ఆయన వారితో మాట లాడెను. వారు ఆయన శాసనముల ననుసరించిరి. ఆయన తమకిచ్చిన కట్టడను వారనుసరించిరి. యెహోవా, మా దేవా, నీవు వారికుత్తరమిచ్చితివి. వారి క్రియలనుబట్టి ప్రతికారము చేయుచునే, వారి విషయములో నీవు పాపము పరిహారించు దేవుడవైతివి. మన దేవుడైన యెహోవా పరిశుద్ధుడు. మన దేవుడైన యెహోవాను ఘనపరచుడి. ఆయన పరిశుద్ధ పర్వతము ఎదుట సాగిలపడుడి.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ తొమ్మిదవ నెల /19

### లూకా సువార్త 7:11-35

లూకా 7:11-35 = వెంటనే, ఆయన నాయానను ఒక ఊరికి వెళ్లు చుండగా, ఆయన శిష్యులును, బహు జన సమూహమును, ఆయనతో కూడ వెళ్లుచుండిరి. ఆయన ఆ ఊరి గవినియొద్దకు వచ్చినప్పుడు, చనిపోయిన యొకడు, వెలుపలికి మోసికొని పోబడుచుండెను. అతని తల్లికి అతడొక్కడే కుమారుడు. ఆమె విధవరాలు. ఆ ఊరి జనులు అనేకులు, ఆమెతో కూడ ఉండిరి. ప్రభువు ఆమెను చూచి, ఆమెయందు కనికరపడి, ఏడువవద్దని ఆమెతో చెప్పి, దగ్గరకు వచ్చి, పాడెను ముట్టగా, మోయుచున్న వారు నిలిచిరి. ఆయన చిన్నవాడా, లెమ్మని నీతో చెప్పుచున్నాననగా, ఆ చనిపోయిన వాడు, లేచి కూర్చుండి, మాటలాడ సాగెను. ఆయన అతనిని, అతని తల్లికి అప్పగించెను. అందరు భయాక్రాంతులై, మనలో గొప్ప ప్రవక్త బయలుదేరి యున్నాడనియు, దేవుడు తన ప్రజలకు దర్శనమను గ్రహించి యున్నాడనియు, దేవుని మహిమపరచిరి. ఆయనను గూర్చిన యీ సమాచారము, యూదయ యందంతటను, చుట్టుపట్ల ప్రదేశమందంతటను వ్యాపించెను. యోహాను శిష్యులు, ఈ సంగతులన్నియు, అతనికి తెలియజేసిరి. అంతట యోహాను, తన శిష్యులలో ఇద్దరిని పిలిచి, రాబోవువాడవు నీవేనా? మేము మరియొకని కొరకు కనిపెట్టవలెనా? అని అడుగుటకు, వారిని ప్రభువు నొద్దకు పంపెను. ఆ మనుష్యులు, ఆయన యొద్దకు వచ్చి, రాబోవు వాడవు నీవేనా? లేక మరియొకని కొరకు మేము కనిపెట్టవలెనా? అని అడుగుటకు, బాప్తిస్మమిచ్చు యోహాను, మమ్మును నీయొద్దకు పంపెనని చెప్పిరి. ఆ గడియలోనే, ఆయన రోగములును, బాధలును, అపవిత్రాత్ములునుగల అనేకులను, స్వస్థపరచి, చాలమంది గ్రుడ్డివారికి, చూపు దయచేసెను. అప్పుడాయన, మీరు వెళ్లి, కన్నవాటిని, విన్న వాటిని, యోహానుకు తెలుపుడి. గ్రుడ్డివారు చూపు పొందుచున్నారు. కుంటివారు నడుచుచున్నారు. కుష్ఠ రోగులు శుద్ధులగు చున్నారు, చెవిటివారు వినుచున్నారు. చనిపోయినవారు లేపబడుచున్నారు. బీదలకు సువార్త ప్రకటించబడుచున్నది. నా విషయమై అభ్యంతరపడని వాడు, ధన్యుడని వారికి ఉత్తరమిచ్చెను. యోహాను దూతలు వెళ్లిన తరువాత, ఆయన యోహానును గూర్చి, జనసమూహములతో ఈలాగు చెప్పసాగెను. మీరేమి చూచుటకు అరణ్యములోనికి వెళ్ళితిరి? గాలికి

కదలుచున్న రెల్లునా? మరేమి చూడ వెళ్ళితిరి? సన్నపు బట్టలు ధరించుకొనిన వానినా? ఇదిగో ప్రశస్త వస్త్రములు ధరించుకొని, సుఖముగా జీవించువారు, రాజగృహములలో ఉండురు. అయితే మరేమి చూడ వెళ్ళితిరి? ప్రవక్తనా? అవును గాని, ప్రవక్తకంటే గొప్పవానినని మీతో చెప్పుచున్నాను. ఇదిగో, నేను నా దూతను, నీకు ముందుగా పంపుచున్నాను. అతడు నీ ముందర, నీ మార్గము సిద్ధపరచును అని, యెవరినిగూర్చి వ్రాయబడెనో, అతడే యీ యోహాను. స్త్రీలు కనినవారిలో, యోహానుకంటే గొప్పవాడెవడును లేడు. అయినను, దేవుని రాజ్యములో అల్పుడైనవాడు, అతనికంటే గొప్పవాడని, మీతో చెప్పుచున్నాను. ప్రజలందరును, సుంకరులును (యోహాను బోధ) విని, అతడిచ్చిన బాప్తిస్మము పొందినవారై, దేవుడు న్యాయవంతుడని యొప్పుకొనిరి గాని, పరిసయ్యులును, ధర్మశాస్త్రోపదేశకులును, అతనిచేత బాప్తిస్మము పొందక, తమ విషయమైన దేవుని సంకల్పమును నిరాకరించిరి. కాబట్టి, యీ తరము మనుష్యులను, నేను దేనితో పోల్చుదును? వారు దేనిని పోలియున్నారు? సంత వీధులలో కూర్చుండియుండి, మీకు పిల్లనగ్రోవి ఉడితిమి గాని, మీరు నాట్యమాడరైతిరి. ప్రలాపించితిమి గాని, మీరేడ్వరైతిరి అని, యొకనితో ఒకడు చెప్పుకొని, పిలుపులాట లాడుకొను, పిల్లకాయలను పోలియున్నారు. బాప్తిస్మమిచ్చు యోహాను, రొట్టె తినకయు, ద్రాక్షారసము త్రాగకయు వచ్చెను గనుక, వీడు దయ్యము పట్టినవాడని, మీరనుచున్నారు. మనుష్య కుమారుడు తినుచును, త్రాగుచును వచ్చెను గనుక, మీరు, ఇదిగో, వీడు తిండిపోతును, మద్యపానియు, సుంకరులకును, పాపులకును, స్నేహితుడును అనుచున్నారు. అయినను, జ్ఞానము జ్ఞానమని, దాని సంబంధులందరిని బట్టి, (మూలభాషలో పిల్లలందరిని బట్టి) తీర్చువోందుననెను.

**కీర్తనలు 98:1-9** [గీతము]

యెహోవా ఆశ్చర్యకార్యములు చేసియున్నాడు. ఆయననుగూర్చి కొత్తకీర్తన పాడుడి. ఆయన దక్షిణపాస్తము, ఆయన పరిశుద్ధ బాహువు, ఆయనకు విజయము కలుగజేసియున్నది. యెహోవా తన రక్షణను వెల్లడిచేసి యున్నాడు. అన్యజనులయెదుట తన నీతిని బయలుపరచియున్నాడు. ఇశ్రాయేలు సంతతికి, తాను చూపిన కృపా విశ్వాస్యతలను, ఆయన జ్ఞాపకము చేసికొనియున్నాడు, భూదిగంత నివాసులందరు, మన దేవుడు కలుగజేసిన రక్షణను చూచిరి. సర్వ భూజనులారా, యెహోవానుబట్టి ఉత్సహించుడి. ఆర్భాటముతో సంతోషగానము చేయుడి. కీర్తనలు పాడుడి. సితారా స్వరముతో, యెహోవాకు స్తోత్రగీతములు పాడుడి. సితారా తీసికొని, సంగీత స్వరముతో గానము చేయుడి. బూరలతోను, కొమ్ముల నాదముతోను, రాజైన యెహోవా సన్నిధిని సంతోషింపని చేయుడి. సముద్రమును, దాని సంపూర్ణతయు, హెచ్చించును గాక. లోకమును, దాని నివాసులును, కేకలు వేయుదురు గాక. ఆయన సన్నిధిని నడులు చప్పట్లు కొట్టునుగాక. కొండలు కూడి ఉత్సాహాధ్వని చేయునుగాక. భూమికి తీర్పు తీర్చుటకై, నీతినిబట్టి లోకమునకు తీర్పు తీర్చుటకై, న్యాయమునుబట్టి జనములకు తీర్పు తీర్చుటకై, యెహోవా వేంచేసి యున్నాడు.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ తొమ్మిదవ నెల / 20**

**మత్తయి సువార్త 11:20-30; లూకా సువార్త 7:36-50, 8:1-3; మార్కు సువార్త 3:19-21**

మత్త 11:20-30 = పిమ్మట ఏ యే పట్టణములలో, ఆయన విస్తారమైన అద్భుతములు చేసినో, ఆ పట్టణముల వారు మారుమనస్సు పొందకపోవుట వలన, ఆయన వారి నిట్లు గద్దించసాగెను. అయ్యో కొరాజీనా, అయ్యో బేత్సయిదా, మీ మధ్యను చేయబడిన అద్భుతములు, తూరు సీదోను పట్టణములలో చేయబడిన యెడల, ఆ పట్టణముల వారు, పూర్వమే గోనెపట్ట కట్టుకొని, బూడిద వేసికొని, మారుమనస్సు పొందియుండురనెను. విమర్శ దినమందు, మీ గతికంటే, తూరు సీదోను పట్టణములవారి గతి, ఓర్వతగినదై యుండునని, మీతో చెప్పుచున్నాను. కపెర్నహూమా, ఆకాశము మట్టునకు హెచ్చింపబడెదవా? నీవు పాతాళమువరకు దిగి పోయెదవు. నీలో చేయబడిన అద్భుతములు, సోదోమలో చేయబడిన యెడల, అది నేటివరకు నిలిచియుండును. విమర్శ దినమందు నీ గతికంటే, సోదోమ దేశపువారి గతి ఓర్వతగినదై యుండునని, మీతో చెప్పుచున్నాననెను. ఆ సమయమున యేసు చెప్పిన దేమనగా, తండ్రి, ఆకాశమునకును భూమికిని ప్రభువా, నీవు

జ్ఞానులకును, వివేకులకును, ఈ సంగతులను మరుగుచేసి, పసి బాలురకు బయలుపరచినావని నిన్ను స్తుతించుచున్నాను. అవును తండ్రి, ఈలాగు చేయుట నీ దృష్టికి అనుకూలమాయెను. సమస్తమును, నా తండ్రి చేత నా కప్పగింపబడి యున్నది. తండ్రిగాక యెవడును కుమారుని ఎరుగడు. కుమారుడు గాకను, కుమారుడెవనికి ఆయనను బయలుపరచ నుద్దేశించునో, వాడు గాకను, మరి ఎవడును తండ్రిని ఎరుగడు. ప్రయాసపడి భారము మోసికొనుచున్న సమస్త జనులారా, నా యొద్దకు రండి. నేను మీకు విశ్రాంతి కలుగ జేతును. నేను సాత్వికుడను, దీనమనస్సు గలవాడను గనుక, మీమీద నా కాడి ఎత్తికొని, నాయొద్ద నేర్చుకొనుడి. అప్పుడు మీ ప్రాణములకు విశ్రాంతి దొరకును. ఏలయనగా, నా కాడి సుళువుగాను, నా భారము తేలికగాను ఉన్నవి.

లూకా 7:36-50 = పరిసయ్యులలో ఒకడు, తనతో కూడ భోజనము చేయవలెనని ఆయననడిగెను. ఆయన, ఆ పరిసయ్యుని యింటికి వెళ్లి, భోజనపంక్తిని కూర్చుండగా, ఆ ఊరిలో ఉన్న, పాపాత్మురాలైన యొక స్త్రీ, యేసు, పరిసయ్యుని యింట భోజనమునకు కూర్చున్నాడని తెలిసికొని, యొక బుడ్డిలో అత్తరు తీసికొనివచ్చి, వెనుకతట్టు, ఆయన పాదముల యొద్ద నిలువబడి, యెడ్చుచు, కన్నీళ్లతో ఆయన పాదములను తడిపి, తన తలవెండ్రుకలతో తుడిచి, ఆయన పాదములను ముద్దుపెట్టుకొని, ఆ అత్తరు వాటికి పూసెను. ఆయనను పిలిచిన పరిసయ్యుడు అది చూచి, ఈయన ప్రవక్తయైన యెడల (కొన్ని ప్రాచీన ప్రతులలో - ఆ ప్రవక్తయైన యెడల అని పారాంతరము) తన్ను ముట్టుకొనిన యీ స్త్రీ ఎవతెయో, ఎటువంటిదో యెరిగియుండును. ఇది పాపాత్మురాలు అని, తనలో తాననుకొనెను. అందుకు యేసు, సీమోనూ, నీతో ఒక మాట చెప్పవలెనని యున్నానని అతనితో అనగా, అతడు బోధకుడా, చెప్పుమనెను. అప్పుడు యేసు, అప్పు ఇచ్చు ఒకనికి, ఇద్దరు బుణ్ణులుండెరి. వారిలో ఒకడు ఐదువందల దేనారములును, మరియొకడు ఏబది దేనారములును, అచ్చియుండెరి. (ఒక దేనారము యించుమించు అర్ధ రూపాయి కావచ్చును) ఆ అప్పు తీర్చుటకు వారియొద్ద ఏమియు లేకపోయెను గనుక, అతడు వారిద్దరిని క్షమించెను. కాబట్టి, వీరిలో ఎవడు అతని ఎక్కువగా ప్రేమించునో చెప్పుమని అడిగెను. అందుకు సీమోను, అతడెవనికి ఎక్కువ క్షమించెనో వాడే, అని నాకు తోచుచున్నదని చెప్పగా, ఆయన, నీవు సరిగా యోచించితివని అతనితో చెప్పి, ఆ స్త్రీ వైపు తిరిగి, సీమోనుతో ఇట్లనెను. ఈ స్త్రీని చూచుచున్నానే. నేను నీ యింటిలోనికి రాగా, నీవు నా పాదములకు నీళ్లియ్యలేదు గాని, యీమె తన కన్నీళ్లతో నా పాదములను తడిపి, తన తలవెండ్రుకలతో తుడిచెను. నీవు నన్ను ముద్దుపెట్టుకొనలేదు గాని, నేను లోపలికి వచ్చినప్పటి నుండి, యీమె నా పాదములు ముద్దుపెట్టుకొనుట మానలేదు. నీవు నూనెతో నా తల అంటలేదు గాని, ఈమె నా పాదములకు అత్తరు పూసెను. ఆమె విస్తారముగా ప్రేమించెను గనుక, ఆమెయొక్క విస్తార పాపములు క్షమించబడెనని, నీతో చెప్పుచున్నాను. ఎవనికి కొంచెముగా క్షమింపబడునో, వాడు కొంచెముగా ప్రేమించునని చెప్పి, నీ పాపములు క్షమింపబడియున్నవి అని ఆమెతో అనెను. అప్పుడాయనతో కూడ భోజన పంక్తిని కూర్చుండిన వారు, పాపములు క్షమించుచున్న యితడెవడని, తమలో తాము అనుకొనసాగిరి. అందుకాయన, నీ విశ్వాసము నిన్ను రక్షించెను. సమాధానము గలదానవై వెళ్ళుమని, ఆ స్త్రీతో చెప్పెను.

లూకా 8:1-3 = వెంటనే, ఆయన దేవుని రాజ్యసువార్తను తెలుపుచు, ప్రకటించుచు, ప్రతి పట్టణములోను, ప్రతి గ్రామములోను, సంచారము చేయుచుండగా, పండ్రెండుమంది శిష్యులును, అపవిత్రాత్ములును, వ్యాధులును పోగొట్టబడిన కొందరు స్త్రీలును, అనగా ఏడు దయ్యములు వదలిపోయిన, మగ్దలేసే అనబడిన మరియయు, హీరోదుయొక్క గృహనిర్వాహకుడగు కూజా భార్యయగు, యోహాన్నయు, సూసన్నయు, ఆయనతో కూడ ఉండెరి. వీరును, ఇతరులనేకులును, తమకు కలిగిన ఆస్తితో, వారికి ఉపచారము (అనేక ప్రాచీనప్రతులలో - ఆయన కుపచారము అని పారాంతరము) చేయుచు వచ్చిరి.

మార్కు 3:20-22 = ఆయనను అప్పగించిన, ఇస్కరియోతు యూదా అనువారు. ఆయన ఇంటిలోనికి వచ్చి నప్పుడు, జనులు మరల గుంపు కూడి వచ్చిరి గనుక, భోజనము చేయుటకైనను, వారికి వీలులేక పోయెను. ఆయన ఇంటివారు సంగతి విని, ఆయన మతిచలించి యున్నదని చెప్పి, ఆయనను పట్టుకొనబోయిరి. యెరూషలేము నుండి వచ్చిన శాస్త్రులు, ఇతడు బయల్బాటు పట్టినవాడై, దయ్యముల యధిపతి చేత, దయ్యములను వెళ్లగొట్టుచున్నాడని చెప్పిరి.

మత్తయి సువార్త 12:22-39; లూకా సువార్త 11:30, 32, 30, 33-36, 24-26

మత్త 12:22-39 = అప్పుడు దయ్యము పట్టిన గ్రుడ్డివాడును, మూగవాడునైన యొకడు, ఆయన యొద్దకు తేబడెను. ఆయన వానిని స్వస్థ పరచినందున, ఆ మూగవాడు మాటలాడు శక్తియు, చూపును గలవాడాయెను. అందుకు ప్రజలందరు విస్మయమొంది, ఈయన దావీదు కుమారుడు కాడా, అని చెప్పుకొను చుండిరి. పరిసయ్యులు ఆ మాట విని, వీడు దయ్యములకు అధిపతియైన బయెల్జేబూలు వలననే, దయ్యములను వెళ్లగొట్టుచున్నాడు గాని, మరియొకని వలన కాదనిరి. ఆయన వారి తలంపుల నెరిగి, వారితో ఇట్లనెను. తనకు తానే విరోధముగా వేరుపడిన ప్రతి రాజ్యము పాడైపోవును. తనకుతానే విరోధముగా వేరుపడిన, యే పట్టణమైనను, ఏ యిల్లయినను, నిలువదు. సాతాను సాతానును వెళ్లగొట్టినయెడల, తనకుతానే విరోధముగా వేరుపడును. అట్లయితే వాని రాజ్యమేలాగు నిలుచును? నేను బయెల్జేబూలు వలన దయ్యములను వెళ్లగొట్టుచున్నయెడల, మీ కుమారులు ఎవరివలన వాటిని వెళ్లగొట్టు చున్నారు? కాబట్టి, వారే మీకు తీర్పరులై యుందురు. దేవుని ఆత్మవలన నేను దయ్యములను వెళ్లగొట్టుచున్న యెడల, నిశ్చయముగా దేవుని రాజ్యము మీ యొద్దకు వచ్చియున్నది. ఒకడు మొదట బలవంతుని బంధింపని యెడల, యేలాగు ఆ బలవంతుని యింటిలో చొచ్చి, అతని సామగ్రి దోచుకొన గలడు? అట్లు బంధించిన యెడల, వాని యిల్లు దోచుకొనును. నా పక్షమున నుండనివాడు నాకు విరోధి. నాతో కలిసి సమకూర్చనివాడు చెదర గొట్టువాడు. కాబట్టి నేను మీతో చెప్పునదేమనగా, మనుష్యులు చేయు ప్రతి పాపమును, దూషణయు వారికి క్షమింపబడును గాని, ఆత్మ విషయమైన దూషణకు పాప క్షమాపణ లేదు. మనుష్యకుమారునికి విరోధముగా మాటలాడువానికి పాపక్షమాపణ కలదు గాని, పరిశుద్ధాత్మకు విరోధముగా మాటలాడువానికి, ఈ యుగమందైనను, రాబోవు యుగమందైనను, పాపక్షమాపణ లేదు. చెట్టు మంచినది యెంచి, దాని పండును మంచినది అని యెంచుడి. లేదా, చెట్టు చెడ్డదని యెంచి, దాని పండును చెడ్డదే అని యెంచుడి. చెట్టు దాని పండు వలన తెలియబడును. సర్ప సంతానమా, మీరు చెడ్డవారైయుండి, ఏలాగు మంచి మాటలు పలుకగలరు? హృదయమందు నిండియుండు దానిని బట్టి, నేరు మాటలాడును గదా. సజ్జనుడు తన మంచి ధననిధిలో నుండి, సద్విషయములను తెచ్చును. దుర్జనుడు తన చెడ్డ ధననిధిలో నుండి, దుర్విషయములను తెచ్చును. నేను మీతో చెప్పునదేమనగా, మనుష్యులు పలుకు వ్యర్థమైన ప్రతి మాటను గూర్చియు, విమర్శ దినమున లెక్క చెప్పవలసియుండును. నీ మాటలను బట్టి, నీతిమంతుడవని తీర్పునొందుదువు. నీ మాటలను బట్టియే, అపరాధివని తీర్పునొందుదువు. అప్పుడు శాస్త్రులలోను, పరిసయ్యులలోను కొందరు, బోధకుడా, నీవలన ఒక సూచక క్రియ చూడగోరుచున్నామని ఆయనతో చెప్పగా, ఆయన ఇట్లనెను. వ్యభిచారులైన చెడ్డ తరమువారు సూచక క్రియను అడుగుచున్నారు. ప్రవక్తయైన యోనాను గూర్చిన సూచక క్రియయే గాని, మరి ఏ సూచక క్రియయైనను వారికి అనుగ్రహింపబడదు.

లూకా 11:30 = యోనా నీనెవె పట్టణస్థులకు ఏలాగు సూచనగా ఉండెనో, ఆలాగే మనుష్య కుమారుడును, ఈ తరమువారికి సూచనగా ఉండును.

లూకా 11:32 = నీనెవె మనుష్యులు, విమర్శ కాలమున, ఈ తరమువారితో కూడ నిలువబడి, వారి మీద నేరస్థాపన చేయుదురు. వారు యోనా ప్రకటన విని, మారుమనస్సు పొందిరి. ఇదిగో, యోనా కంటి గొప్పవాడిక్కడ ఉన్నాడు.

లూకా 11:31 = దక్షిణ దేశపు రాణి, విమర్శ కాలమున, ఈ తరమువారితో కూడ లేచి, వారిమీద నేరస్థాపన చేయును. ఆమె సొలోమోను జ్ఞానము వినుటకు, భూమ్యంతములనుండి వచ్చెను. ఇదిగో, సొలోమోను కంటి గొప్పవాడిక్కడ ఉన్నాడు.

లూకా 11:33-36 = ఎవడును దీపము వెలిగించి, చాటు చోటునైనను, కుంచము క్రిందనైనను పెట్టడు గాని, లోపలికి వచ్చువారికి వెలుగు కనబడుటకు, దీప స్తంభము మీదనే పెట్టును. నీ దేహమునకు దీపము నీ కన్నే గనుక, నీ కన్నుతేటగా నుంటే, నీ దేహమంతయు వెలుగుమయమై యుండును. అది చెడినదైతే, నీ దేహమును చీకటి మయమై యుండును. కాబట్టి,

నీలోనుండు వెలుగు, చీకటియై యుండకుండ చూచుకొనుము. ఏ భాగమైనను చీకటి కాక, నీ దేహమంతయు వెలుగు మయమైతే, దీపము, తన కాంతి వలన నీకు వెలుగిచ్చు నప్పుడు ఏలాగుండునో, ఆలాగు దేహమంతయు వెలుగుమయమై యుండునని చెప్పెను.

లూకా 11:24-26 = అపవిత్రాత్మ యొక మనుష్యుని వదలిపోయిన తరువాత, అది విశ్రాంతి వెదకుచు, నీరులేని చోట్ల తిరుగుచుండును. విశ్రాంతి దొరకనందున, నేను విడిచి వచ్చిన నా యింటికి, తిరిగి వెళ్లుదుననుకొని, వచ్చి, ఆ యిల్లు ఊడ్చి, అమర్చి యుండుట చూచి, వెళ్లి, తనకంటే చెడ్డవైన మరి యేడు (అపవిత్ర) ఆత్మలను వెంటబెట్టుకొని వచ్చును. అవి అందులో ప్రవేశించి, అక్కడనే కాపురముండును. అందుచేత, ఆ మనుష్యుని కడపటి స్థితి, మొదటి దానికంటే చెడ్డదగునని చెప్పెను.

### కీర్తనలు 105:1-5

యెహోవాకు కృతజ్ఞతాస్తుతులు చెల్లించుడి. ఆయన నామమును ప్రకటన చేయుడి. జనములలో ఆయన కార్యములను తెలియచేయుడి. ఆయననుగూర్చి పాడుడి. ఆయనను కీర్తించుడి. ఆయన ఆశ్చర్య కార్యము లన్నిటిని 3గూర్చి, సంభాషణ చేయుడి. ఆయన పరిశుద్ధ నామమును బట్టి అతిశయించుడి. యెహోవాను వెదకువారు హృదయమందు సంతోషించుదురు గాక. యెహోవాను వెదకుడి. ఆయన బలమును వెదకుడి. ఆయన సన్నిధిని నిత్యము వెదకుడి, ఆయన దాసుడైన అబ్రాహాము వంశస్థులారా, ఆయన యేర్పరచుకొనిన యాకోబు సంతతి వారలారా, ఆయన చేసిన ఆశ్చర్య కార్యములను జ్ఞాపకము చేసికొనుడి.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ తొమ్మిదవ నెల /22

### లూకా సువార్త 11:27-28; మత్తయి సువార్త 12:46-50; లూకా 11:37-54

లూకా 11:27-28 = ఆయన యీ మాటలు చెప్పుచుండగా, ఆ సమూహములో నున్న యొక స్త్రీ ఆయనను చూచి, నిన్ను మోసిన గర్భమును, నీవు కుడిచిన స్తనములును, ధన్యములైనవని కేకలు వేసి చెప్పగా, ఆయన, అవును గాని, దేవుని వాక్యము విని, దానిని గైకొనువారు, మరి ధన్యులని చెప్పెను.

మత్త 12:46-50 = ఆయన జనసమూహములతో ఇంక మాటలాడుచుండగా, ఇదిగో, ఆయన తల్లియు సహోదరులును, ఆయనతో మాటలాడ గోరుచు, వెలుపల నిలిచియుండిరి. అప్పుడొకడు, ఇదిగో నీ తల్లియు, నీ సహోదరులును, నీతో మాటలాడవలెనని, వెలుపల నిలిచియున్నారని ఆయనతో చెప్పెను. అందుకాయన, తనతో ఈ సంగతి చెప్పినవాని చూచి, నా తల్లి యెవరు? నా సహోదరులెవరు? అని చెప్పి, తన శిష్యుల వైపు చెయ్యి చాపి, ఇదిగో, నా తల్లియు నా సహోదరులును. పరలోకమందున్న నా తండ్రి చిత్తము చొప్పున చేయువాడే, నా సహోదరుడును, నా సహోదరియు, నా తల్లియు ననెను.

లూకా 11:37-54 = ఆయన మాటలాడుచుండగా, ఒక పరిసయ్యుడు తనతో కూడ భోజనము చేయుమని, ఆయనను పిలువగా, ఆయన లోపలికి వెళ్లి, భోజన పంక్తిని కూర్చుండెను. ఆయన, భోజనమునకు ముందుగా స్నానము చేయలేదని, ఆ పరిసయ్యుడు చూచి, ఆశ్చర్యపడెను. అందుకు ప్రభువిట్లనెను. పరిసయ్యులైన మీరు, గిన్నెయు పళ్లెమును వెలుపల శుద్ధి చేయుదురు గాని, మీ అంతరంగము దోపుతోను, చెడుతనముతోను, నిండియున్నది. అవివేకులారా, వెలుపలి భాగమును చేసినవాడు, లోపటి భాగమును చేయలేదా? కాగా మీకు కలిగినవి ధర్మము చేయుడి. అప్పుడు మీ కన్నియు శుద్ధిగా ఉండును. అయ్యో పరిసయ్యులారా, మీరు పుదీనా సదాప మొదలైన ప్రతి కూరలోను, పదియవ వంతు చెల్లించుచున్నారే గాని, న్యాయమును, దేవుని ప్రేమను విడిచి పెట్టుచున్నారు. వాటిని మానక, వీటిని చేయవలసి యున్నది. అయ్యో పరిసయ్యులారా, మీరు సమాజ మందిరములలో, అగ్రపీఠములను, సంతవీధులలో, వందనములను కోరుచున్నారు. అయ్యో, మీరు కనబడని సమాధులవలె ఉన్నారు. వాటిమీద నడుచు మనుష్యులు (అవి సమాధులని) యెరుగరనెను. అప్పుడు ధర్మశాస్త్రోపదేశకు డొకడు, బోధకుడా, యీలాగు చెప్పి, మమ్మును కూడ నిందించుచున్నావని, ఆయనతో చెప్పగా, ఆయన అయ్యో, ధర్మశాస్త్రోపదేశకులారా, మోయ శక్యముకాని బరువులను, మీరు మనుష్యుల మీద మోపుదురు గాని, మీరు ఒక



వ్రేలితోనైనను, ఆ బరువులను ముట్టరు. అయ్యో, మీ పితరులు చంపిన ప్రవక్తల సమాధులను, మీరు కట్టించుచున్నారు. కావున, మీరు సాక్షులై, మీ పితరుల కార్యములకు సమ్మతించు చున్నారు. వారు ప్రవక్తలను చంపిరి. మీరు వారి సమాధులు కట్టించుదురు. అందుచేత, దేవుని జ్ఞానము చెప్పిన దేమనగా, నేను వారియొద్దకు ప్రవక్తలను, అపొస్తలులను పంపుదును. వారు కొందరిని చంపుదురు. కొందరిని హింసించుదురు. కాబట్టి, లోకము పుట్టినది మొదలుకొని, అనగా హేబెలు రక్తము మొదలుకొని, బలిపీఠమునకును, మందిరమునకును మధ్యను సరించిన, జెకర్యా రక్తమువరకు చిందింపబడిన ప్రవక్తలందరి రక్తము నిమిత్తము, ఈ తరము వారు విచారింప బడుదురు. నిశ్చయముగా, ఈ తరమువారు, ఆ రక్తము నిమిత్తము విచారింపబడుదురని, మీతో చెప్పుచున్నాను. అయ్యో, ధర్మశాస్త్రోపదేశకులారా, మీరు జ్ఞానమును తాళపు చెవిని ఎత్తికొని పోతిరి. మీరును లోపల ప్రవేశింపరు, ప్రవేశించువారిని అడ్డగింతురని చెప్పెను. ఆయన అక్కడనుండి వెళ్ళినప్పుడు, శాస్త్రులును పరిసయ్యులును ఆయన మీద నిండ పగబట్టి, ఆయన మీద నేరము మోపవలెనని యుండి, ఆయన నోట నుండి వచ్చు ఏమాట నైనను పట్టుకొనుటకు పోచి, వెదకుదు, చాల సంగతులనుగూర్చి ఆయనను మాటలాడింపసాగిరి.

### కీర్తనలు 3:1-8

[అబ్బాలోమను తన కుమారుని యెదుట నుండి పారిపోయి నప్పుడు, దావీదు రచించిన కీర్తన]

యెహోవా, నన్ను బాధించువారు ఎంతో విస్తరించియున్నారు. నామీదికి లేచువారు అనేకులు. దేవుని వలన అతనికి రక్షణ యేమియు దొరకదని నన్నుగూర్చి చెప్పువారు అనేకులు. (సెలా.) యెహోవా, నీవే నాకు కేడెము గాను, నీవే నాకు అతిశయాస్పదముగాను, నా తల ఎత్తువాడవుగాను ఉన్నావు. ఎలుగెత్తి నేను యెహోవాకు మొఱ్ఱపెట్టునప్పుడు, ఆయన తన పరిశుద్ధ పర్వతమునుండి నాకు తరమిచ్చును. యెహోవా నాకు ఆధారము, కావున నేను పండుకొని నిద్రపోయి, మేలుకొందును. పదివేలమంది దండెత్తి నా మీదికి వచ్చి మోహరించినను, నేను భయపడను. యెహోవా, లెమ్ము, నా దేవా నన్ను రక్షింపుము. నా శత్రువులనందరిని దవడ యెముక మీద కొట్టువాడవు నీవే. దుష్టుల పళ్లు విరుగొట్టువాడవు నీవే. రక్షణ యెహోవాది. నీ ప్రజలమీదికి నీ ఆశీర్వాదము వచ్చునుగాక. (సెలా.)

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ తొమ్మిదవ నెల / 23

### లూకా సువార్త 12:1-31

లూకా 12:1-31 = అంతలో ఒకనినొకడు త్రొక్కుకొనునట్లు, వేల కొలది జనులు కూడినప్పుడు, ఆయన తన శిష్యులతో మొదట ఇట్లని చెప్పసాగెను. పరిసయ్యుల వేషధారణ అను, పులిసిన పిండిని గూర్చి జాగ్రత్తపడుడి. మరుగైన దేదియు బయలుపరచ బడకపోదు. రహస్యమైనదేదియు తెలియబడకపోదు. అందుచేత, మీరు చీకటిలో మాటలాడుకొనునవి, వెలుగులో వినబడును. మీరు గడులయందు చెవిలో చెప్పుకొనునది, మిద్దల మీద చాటంపబడును. నా స్నేహితులైన మీతో నేను చెప్పునదేమనగా, దేహమును చంపిన తరువాత, మరేమియు చేయనేరని వారికి భయపడకుడి. ఎవనికి మీరు భయపడవలెనో, మీకు తెలియజేయుదును. చంపిన తరువాత, నరకములో పడద్రోయ శక్తిగలవానికి భయపడుడి. ఆయనకే భయపడుడని మీతో చెప్పుచున్నాను. అయిదు పిచ్చుకలు రెండు కాసులకు అమ్మబడును గదా. అయినను వాటిలో ఒకటైనను, దేవుని యెదుట మరువబడదు. మీ తలవెండ్లుక లన్నియు లెక్కింపబడియున్నవి. భయపడకుడి. మీరు అనేకమైన పిచ్చుకలకంటే శ్రేష్టులు కారా? మరియు నేను మీతో చెప్పునదేమనగా, నన్ను మనుష్యులయెదుట ఒప్పుకొనువాడెవడో, మనుష్య కుమారుడు, దేవుని దూతల యెదుట, వానిని ఒప్పుకొనును. మనుష్యుల యెదుట నన్ను ఎరుగనను వానిని, నేనును ఎరుగనని, దేవుని దూతల యెదుట చెప్పుదును. మనుష్య కుమారుని మీద వ్యతిరేకముగా ఒక మాట పలుకు వానికి, పాపక్షమాపణ కలుగును గాని, పరిశుద్ధాత్మును దూషించువానికి క్షమాపణ లేదు. వారు, సమాజ మందిరముల పెద్దల యొద్దకును, అధిపతుల యొద్దకును, అధికారుల యొద్దకును, మిమ్మును తీసికొని పోవునప్పుడు, మీరు ఏలాగు ఏమి ఉత్తర మిచ్చెదమా, యేమి మాటలాడుదుమా అని, చింతింపకుడి, మీరేమి చెప్పవలసినదియు, పరిశుద్ధాత్ము, ఆ గడియలోనే మీకు నేర్పుననెను. ఆ

జనసమాహములో ఒకడు, బోధకుడా, పిత్రార్జితములో నాకు పాలు పంచిపెట్టవలెనని, నా సహోదరునితో చెప్పుమని, ఆయన నడుగగా, ఆయన, ఓయీ, మీమీద తీర్పరినిగా నైనను, పంచిపెట్టువానిగా నైనను, నన్నెవడు నియమించెనని, అతనితో చెప్పెను. మరియు ఆయన వారితో, మీరు ఏవిధమైన లోభమునకు ఎడమియ్యక, జాగ్రత్తపడుడి. ఒకని కలిమి విస్తరించుట, వాని జీవమునకు మూలము కాదనెను. మరియు ఆయన, వారితో ఈ ఉపమానము చెప్పెను. ఒక ధనవంతుని భూమి సమృద్ధిగా పండెను. అప్పుడతడు, నా పంట సమకూర్చుకొనుటకు, నాకు స్థలము చాలదు గనుక, నేనేమి చేతునని తనలో తానాలోచించుకొని, నేనీలాగు చేతును. నా కొట్లు విప్పి, వాటికంటె గొప్పవాటిని కట్టించి, అందులో నా ధాన్యమంతటిని, నా ఆస్తిని సమకూర్చుకొని, నా ప్రాణముతో, ప్రాణమా, అనేక సంవత్సరములకు, విస్తారమైన ఆస్తి నీకు సమకూర్చబడియున్నది. సుఖించుము, తినుము, త్రాగుము, సంతోషించుమని చెప్పుకొందునను కొనెను. అయితే దేవుడు, వెజ్జివాడా, యీ రాత్రి నీ ప్రాణము నడుగుచున్నాడు. నీవు సిద్ధపరచినవి ఎవని వగునని, అతనితో చెప్పెను. దేవుని యెడల ధనవంతుడు కాక, తనకొరకే సమకూర్చుకొనువాడు, ఆలాగుననే యుండునని చెప్పెను. అంతట ఆయన తన శిష్యులతో ఇట్లనెను. ఈ హేతువు చేత, మీరు, ఏమి తిందుమో అని, మీ ప్రాణమును గూర్చి యైనను, ఏమి ధరించుకొందుమో అని, మీ దేహమును గూర్చియైనను చింతింపకుడి. ఆహారముకంటె ప్రాణమును, వస్త్రముకంటె దేహమును గొప్పవి కావా? కాకుల సంగతి విచారించి చూడుడి. అవి విత్తవు, కోయవు, వాటికి గరిసెలేదు, కొట్టులేదు. అయినను, దేవుడు వాటిని పోషించుచున్నాడు. మీరు పక్షులకంటె ఎంతో శ్రేష్ఠులు. మరియు మీలో ఎవడు చింతిచుట వలన, తన యెత్తును మూరెడెక్కువ చేసికొన గలడు? కాబట్టి, అన్నిటికంటె తక్కువైనవి మీచేత కాకపోతే, తక్కిన వాటిని గూర్చి మీరు చింతింపనేల? పువ్వులేలాగు ఎదుగుచున్నవో ఆలోచించుడి. అవి కష్టపడవు, వడుకవు. అయినను, తన సమస్త వైభవముతో కూడిన సొలోమోను సుయతము, వీటిలో ఒకదాని వలెనైన అలంకరింపబడలేదని, మీతో చెప్పుచున్నాను. నేడు పొలములో ఉండి, రేపు పొయిలో వేయబడు అడవి గడ్డిని దేవుడీలాగు అలంకరించిన యెడల, అల్ప విశ్వాసులారా, మీకు మరి ఎంతో నిశ్చయముగా, వస్త్రముల నిచ్చును. ఏమి తిందుమో, యేమి త్రాగుదుమో, అని విచారింపకుడి, అనుమానము కలిగియుండకుడి. ఈ లోకపు జనులు వీటినన్నిటిని వెదకుదురు. ఇవి మీకు కావలసియున్నవని, మీ తండ్రికి తెలియును. మీరైతే, ఆయన రాజ్యమును (కొన్ని ప్రాచీనప్రతులలో - దేవుని రాజ్యమును అని పాఠాంతరము) వెదకుడి. దానితో కూడ, ఇవి మీ కనుగ్రహింపబడును.

**కీర్తనలు 29:1-11** [దావీదు కీర్తన]

దైవ పుత్రులారా, యెహోవాకు ఆరోపించుడి. ప్రభావ మహాత్మ్యములను యెహోవాకు ఆరోపించుడి. యెహోవా నామమునకు చెందవలసిన ప్రభావమును, ఆయనకు ఆరోపించుడి. ప్రతిష్ఠితములగు ఆభరణములను ధరించుకొని, ఆయన యెదుట సాగిలపడుడి. యెహోవా స్వరము జలముల మీద వినబడుచున్నది. మహిమగల దేవుడు ఉరుమువలె గర్జించుచున్నాడు. మహాజలముల మీద యెహోవా సంచరించు చున్నాడు. యెహోవా స్వరము బలమైనది. యెహోవా స్వరము ప్రభావము గలది. యెహోవా స్వరము దేవదారు వృక్షములను విరచును. యెహోవా, లెబానోను దేవదారు వృక్షములను ముక్కలుగా విరచును. దూడవలె అవి గంతులు వేయునట్లు ఆయన చేయును. లెబానోనును, షిర్యోనును, గురువోతు పిల్లవలె గంతులు వేయునట్లు ఆయన చేయును. యెహోవా స్వరము అగ్నిజ్వాలలను ప్రజ్వలింప జేయుచున్నది. యెహోవా స్వరము అరణ్యమును కదలించును. యెహోవా కాదేషు అరణ్యమును కదలించును. యెహోవా స్వరము లేళ్ళను ఈనజేయును. అది ఆకులు రాల్చును. ఆయన ఆలయములో నున్నవన్నియు, ఆయనకే ప్రభావము అనుచున్నవి. యెహోవా ప్రళయ జలముల మీద ఆసీనుడాయెను. యెహోవా నిత్యము రాజుగా ఆసీనుడైయున్నాడు. యెహోవా తన ప్రజలకు బలము ననుగ్రహించును. యెహోవా తన ప్రజలకు సమాధానము కలుగజేసి వారి నాశీర్వదించును.

లూకా 12:32-59 = చిన్న మందా భయపడకుడి. మీకు రాజ్యము అనుగ్రహించుటకు, మీ తండ్రికి ఇష్టమైయున్నది. మీకు కలిగినవాటిని అమ్మి ధర్మము చేయుడి. పాతగిలని సంచులను, పరలోకమందు అక్షయమైన ధనమును, సంపాదించుకొనుడి. అక్కడికి దొంగ రాడు, చిమ్మెట కొట్టడు. మీ ధనమెక్కడ ఉండునో, అక్కడనే మీ హృదయము ఉండును. మీ నడుములు కట్టుకొనియుండుడి. మీ దీపములు వెలుగుచుండ నియు్యడి. తమ ప్రభువు, పెండ్లివిందు నుండి వచ్చి తట్టగానే, అతనికి తలుపు తీయుటకు, అతడప్పుడు వచ్చునో అని, అతనికొరకు ఎదురు చూచు మనుష్యులవలె ఉండుడి. ప్రభువు వచ్చి, యే దాసులు మెలకువగా ఉండుట కనుగొనునో, ఆ దాసులు ధన్యులు. అతడు నడుము కట్టుకొని, వారిని భోజన పంక్తిని కూర్చుండబెట్టి, తానే వచ్చి వారికి ఉపచారము చేయునని, మీతో నిశ్చయముగా చెప్పుచున్నాను. మరియు అతడు రెండవ జామున వచ్చినను, మూడవ జామున వచ్చినను, (ఏ దాసులు) మెలకువగా ఉండుట కనుగొనునో, ఆ దాసులు ధన్యులు. దొంగ యే గడియను వచ్చునో, యింటి యజమానునికి తెలిసినయెడల, అతడు మెలకువగా ఉండి, తన యింటికి కన్నము వేయనియ్యడని తెలిసికొనుడి. మీరు అనుకొనని గడియలో, మనుష్యుకూమారుడు వచ్చును గనుక, మీరును సిద్ధముగా ఉండుడని చెప్పెను. అప్పుడు పేతురు, ప్రభువా, యీ ఉపమానము మాతోనే చెప్పుచున్నావా, అందరితోను చెప్పుచున్నావా? అని ఆయన నడుగగా, ప్రభువు ఇట్లనెను. తగిన కాలమున ప్రతివానికి ఆహారము పెట్టుటకు, యజమానుడు, తన యింటివారిమీద నియమించునట్టి, నమ్మకమైన బుద్ధిగల గృహ నిర్వాహకుడెవడు? ఎవని ప్రభువు వచ్చి, వాడు ఆలాగు చేయుచుండుట కనుగొనునో, ఆ దాసుడు ధన్యుడు. అతడు, తనకు కలిగినదాని యంతటిమీద, వాని ఉంచునని, మీతో నిజముగా చెప్పుచున్నాను. అయితే ఆ దాసుడు, నా యజమానుడు వచ్చుట కాలస్యము చేయుచున్నాడని, తన మనస్సులో అనుకొని, దాసులను, దాసీలను కొట్టి, తిని, త్రాగి, మత్తుగా ఉండసాగితే, వాడు కనిపెట్టని దినములోను, ఎరుగని గడియలోను, ఆ దాసుని యజమానుడు వచ్చి, వాని నరికించి, అపనమ్మకస్థులతో వానికి పాలు నియమించును. తన యజమానుని చిత్తమెరిగి యుండియు, సిద్ధపడక, అతని చిత్తము చొప్పున జరిగింపక ఉండు దాసునికి, అనేకమైన దెబ్బలు తగులును. అయితే, తెలియక దెబ్బలకు తగిన పనులు చేసిన వానికి, కొద్ది దెబ్బలే తగులును. ఎవనికి ఎక్కువగా ఇయ్యబడెనో, వానియొద్ద ఎక్కువగా తీయజాతురు. మనుష్యులు ఎవనికి ఎక్కువగా అప్పగింతురో, వాని యొద్ద ఎక్కువగా అడుగుదురు. నేను భూమి మీద అగ్నివేయ వచ్చితిని. అది ఇదివరకే రగులుకొని, మండవలెనని, యెంతో కోరుచున్నాను. అయితే నేను పొందవలసిన బాప్తిస్మమున్నది. అది నెరవేరు వరకు, నేనెంతో ఇబ్బందిపడు చున్నాను. నేను భూమి మీద సమాధానము కలుగజేయ వచ్చితినిని, మీరు తలంచు చున్నారా? కాదు. భేదమునే కలుగ జేయవచ్చితినిని, మీతో చెప్పుచున్నాను. ఇప్పుటి నుండి, ఒక ఇంటిలో అయిదుగురు వేరుపడి, ఇద్దరికి విరోధముగా ముగ్గురును, ముగ్గురికి విరోధముగా యిద్దరును ఉండురు. తండ్రి కుమారునికిని, కుమారుడు తండ్రికిని, తల్లి కుమార్తెకును, కుమార్తె తల్లికిని, అత్త కోడలికిని, కోడలు అత్తకును, విరోధులుగా ఉండురని చెప్పెను. మరియు ఆయన జనసమాహములతో ఇట్లనెను. మీరు పడమటనుండి మబ్బు పైకి వచ్చుట చూచునప్పుడు, వాన వచ్చుచున్నదని వెంటనే చెప్పుదురు. ఆలాగే జరుగును. దక్షిణపు గాలి విసరుట చూచునప్పుడు, వడగాలి కొట్టునని చెప్పుదురు. ఆలాగే జరుగును. వేషధారులారా, మీరు భూమ్యా కాశముల వైఖరి గుర్తింప నెరుగుదురు. ఈ కాలమును మీరు గుర్తింప నెరుగరేల? ఏది న్యాయమో, మీ అంతట మీరు విమర్శింపరేల? వాదించువానితో కూడ అధికారి యొద్దకు నీవు వెళ్లుచుండగా, అతని చేతినుండి తప్పించుకొనుటకు, త్రోవలోనే ప్రయత్నము చేయుము. లేదా, అతడొకవేళ నిన్ను న్యాయాధిపతి యొద్దకు ఈడ్చుకొని పోవును. న్యాయాధిపతి, నిన్ను బంట్లోతునకు అప్పగించును. బంట్లోతు, నిన్ను చెరసాలలో వేయును. నీవు కడపటి కాసు చెల్లించు వరకు, వెలుపలికి రానే రావని, నీతో చెప్పుచున్నాననెను.

### కీర్తనలు 9:16-20

యెహోవా ప్రత్యక్షమాయెను. ఆయన తీర్పు తీర్చియున్నాడు. దుష్టులు తాము చేసికొనిన దానిలో చిక్కియున్నారు. (హెగ్గాయోస్ సెలా.) దుష్టులును, దేవుని మరచు జనులందరును, పాతాళమునకు దిగిపోవుదురు. రిద్దులు నిత్యము

మరువబడరు. బాధపరచబడువారి నిరీక్షణాస్పదము ఎన్నటికిని నశించదు. యెహోవా, లెమ్ము, నరులు ప్రబలక పోవుదురు గాక. నీ సన్నిధిని జనములు తీర్పు పొందుదురు గాక. యెహోవా, వారిని భయపెట్టుము. తాము నరమాత్రులమని జనులు తెలిసికొందురు గాక.(సెలా.)

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /25**

**లూకా సువార్త 13:1-9; 8:4-18**

లూకా 13:1-9 = పిలాతు, గలిలయులైన కొందరి రక్తము, వారి బలులతో కలిపియుండెను. ఆ కాలమున అక్కడనున్న కొందరు ఆ సంగతి యేసుతో చెప్పగా, ఆయన వారితో ఇట్లనెను. ఈ గలిలయులు, అట్టి హింసలు పొందినందున, వారు గలిలయులందరి కంటి పాపులని, మీరు తలంచుచున్నారా? కారని మీతో చెప్పుచున్నాను. మీరు మారుమనస్సు పొందనియెడల, మీరందరును ఆలాగే నశింతురు. మరియు సిలోయములోని గోపురము పడి, చచ్చిన, ఆ పదునెనిమిదిమంది, యెరూషలేములో కాపురమున్నవారందరికంటి, అపరాధులని తలంచుచున్నారా? కారని మీతో చెప్పుచున్నాను. మీరు మారుమనస్సు పొందని యెడల, మీరందరును ఆలాగే నశింతురు. మరియు ఆయన వారితో ఈ ఉపమానము చెప్పెను. ఒక మనుష్యుని ద్రాక్షతోటలో, అంజురపు చెట్టొకటి నాటబడి యుండెను. అతడు దాని పండ్లు వెదక వచ్చినప్పుడు, ఏమియు దొరకలేదు. గనుక అతడు, ఇదిగో మూడేండ్లనుండి, నేను ఈ అంజురపు చెట్టున పండ్లు వెదకవచ్చుచున్నాను గాని, యేమియు దొరకలేదు. దీనిని నరికి వేయుము. దీనివలన ఈ భూమియు ఏల వ్యర్థమై పోవలెనని, ద్రాక్షతోట మాలితో చెప్పెను. అయితే వాడు, అయ్యా, నేను దానిచుట్టు త్రవ్వి, యెరువు వేయు మట్టుకు, ఈ సంవత్సరముకూడ ఉండనిమ్ము. అది ఫలించిన సరి, లేనియెడల, నరికివేయుమని అతనితో చెప్పెను.

లూకా 8:4-18 = బహు జనసమూహము కూడి, ప్రతి పట్టణమునుండి, ఆయనయొద్దకు వచ్చుచుండగా, ఆయన ఉపమాన రీతిగా ఇట్లనెను. విత్తువాడు, తన విత్తనములు విత్తుటకు బయలుదేరెను. అతడు విత్తుచుండగా, కొన్ని విత్తనములు, త్రోవ ప్రక్కను పడి త్రొక్కబడెను గనుక, ఆకాశ పక్షులు వాటిని మింగివేసెను. మరి కొన్ని రాతినేలను పడి, మొలిచి, చెమ్మలేనందున, ఎండి పోయెను. మరి కొన్ని ముండ్లపొదల నడుమ పడెను. ముండ్లపొదలు వాటితో మొలిచి, వాటి నణచివేసెను. మరికొన్ని మంచి నేలను పడెను. అవి మొలిచి, నూరంతలుగా ఫలించెననెను. ఈ మాటలు పలుకుచు, వినుటకు చెవులు గలవాడు వినును గాక అని, బిగ్గరగా చెప్పెను. ఆయన శిష్యులు, ఈ ఉపమాన భావమేమిటని, ఆయనను అడుగగా, ఆయన, దేవుని రాజ్యమర్కము లెరుగుట మీకు అనుగ్రహింపబడి యున్నది. ఇతరులైతే చూచియు, చూడకయు, వినియు, గ్రహింపకయు ఉండునట్లు, వారికి ఉపమానరీతిగా (బోధింపబడు చున్నవి) ఈ ఉపమాన భావమేమనగా, విత్తనము దేవుని వాక్యము. త్రోవ ప్రక్కనుండువారు, వారు వినువారు గాని, నమ్మి రక్షణ పొందకుండునట్లు, అపవాది వచ్చి, వారి హృదయములో నుండి వాక్యమెత్తికొని పోవును. రాతినేలనుండు వారెవరనగా, వినునప్పుడు వాక్యమును సంతోషముగా అంగీకరించువారు గాని, వారికి వేరు లేనందున, కొంచెము కాలము నమ్మి, శోధనకాలమున తొలగిపోవుదురు. ముండ్ల పొదలలో పడిన (విత్తనమును పోలిన) వారెవరనగా, విని, కాలము గడిచిన కొలది, యీ జీవనసంబంధమైన విచారముల చేతను, ధన భోగముల చేతను అణచివేయబడి, పరిపక్వముగా ఫలించనివారు. మంచి నేలనుండు (విత్తనమును పోలిన) వారెవరనగా, యోగ్యమైన మంచి మనస్సుతో వాక్యము విని, దానిని అవలంబించి, ఓపికతో ఫలించువారు. ఎవడును దీపము ముట్టించి, పాత్రతో కప్పివేయడు, మంచము క్రింద పెట్టడు గాని, లోపలికి వచ్చు వారికి వెలుగు అగపడ వలెనని, దీపస్థంభము మీద దానిని పెట్టును. తేటపరచబడని రహస్యమేదియు లేదు. తెలియజేయబడకయు, బయలుపడకయు నుండు, మరుగైనదేదియు లేదు. కలిగినవానికి ఇయ్యబడును. లేనివాని యొద్దనుండి, తనకు కలదని అనుకొనునదికూడ తీసివేయబడును గనుక, మీరేలాగు వినుచున్నారో చూచుకొనుడని చెప్పెను.

**కీర్తనలు 119:113-128**

(సామెహ్) ద్విమనస్కులను నేను ద్వేషించుచున్నాను. నీ ధర్మశాస్త్రము నాకు ప్రీతికరము. నాకు మరుగుచోటు, నా కేడము నీవ. నేను నీ వాక్యముమీద ఆశపెట్టుకొని యున్నాను. నేను నా దేవుని ఆజ్ఞలను అనుసరించెదను. దుష్కీయలు చేయువారలారా, నాయొద్దనుండి తొలగుడి. నేను బ్రదుకునట్లు, నీ మాటచొప్పున నన్ను ఆదుకొనుము. నా ఆశ భంగమై, నేను సిగ్గునొందక యుండును గాక. నాకు రక్షణ కలుగునట్లు, నీవు నన్ను ఉద్ధరింపుము. అప్పుడు నీ కట్టడలను నిత్యము లక్ష్యము చేసెదను. నీ కట్టడలను మీరిన వారినందరిని నీవు నిరాకరించుదువు. వారి కపటాలోచన మోసమే. భూమిమీద నున్న భక్తిహీనులనందరిని, నీవు మఱ్ఱవలె లయపరచుదువు. కావున నీ శాసనములు నాకు ఇష్టమై యున్నవి. నీ భయమువలన నా శరీరము వణకు చున్నది. నీ న్యాయ విధులకు నేను భయపడుచున్నాను. (అయిస్) నేను నీతి న్యాయముల ననుసరించుచున్నాను. నన్ను బాధించువారి వశమున, నన్ను విడిచిపెట్టుకుము. మేలుకొరకు నీ సేవకునికి పూటపడుము. గర్విష్టులు నన్ను బాధింపక యుండురు గాక. నీ రక్షణ కొరకు, నీతిగల నీ మాట కొరకు, కనిపెట్టుచు, నా కన్నులు క్షీణించు చున్నవి. నీ కృప చొప్పున, నీ సేవకునికి మేలుచేయుము. నీ కట్టడలను నాకు బోధింపుము. నేను నీ సేవకుడను. నీ శాసనములను గ్రహించునట్లు, నాకు జ్ఞానము కలుగ జేయుము. జనులు నీ ధర్మశాస్త్రమును నిరర్థకము చేసి యున్నారు. యెహోవా తన క్రియ జరిగించుటకు ఇదే సమయము. బంగారుకంటెను, అపరంజి కంటెను, నీ ఆజ్ఞలు నాకు ప్రీయముగా నున్నవి. నీ ఉపదేశములన్నియు యథార్థములని, నేను వాటిని మన్నించు చున్నాను. అబద్ధ మార్గము లన్నియు నా కసహ్యములు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /26**

**మత్తయి సువార్త 13:24-53**

మత్త 13:24-53 = ఆయన మరియొక ఉపమానము వారితో చెప్పెను. ఏమనగా పరలోక రాజ్యము, తన పొలములో మంచి విత్తనము విత్తిన, యొక మనుష్యుని పోలియున్నది. మనుష్యులు నిద్రించుచుండగా, అతని శత్రువు వచ్చి, గోధుమల మధ్యను గురుగులు విత్తిపోయెను. మొలకలు పెరిగి, గింజ పట్టినప్పుడు గురుగులు కూడ అగపడెను. అప్పుడు ఇంటి యజమానుని దాసులు అతనియొద్దకు వచ్చి, అయ్యా, నీవు నీ పొలములో మంచి విత్తనము విత్తితివి గదా. అందులో గురుగు లెక్కడనుండి వచ్చినవని అడిగిరి. ఇది శత్రువు చేసిన పని అని అతడు వారితో చెప్పగా, ఆ దాసులు, మేము వెళ్లి, వాటిని పెరికి కూర్చుట నీకెట్లమా? అని అతనిని అడిగిరి. అందుకతడు వద్దు. గురుగులను పెరుకు చుండగా, వాటితో కూడ ఒకవేళ గోధుమలను పెల్లగింతురు. కోత కాలమువరకు రెంటిని కలిసి యెదుగ నియ్యుడి. కోతకాలమందు గురుగులను ముందుగా కూర్చి, వాటిని కాల్చివేయుటకు కట్టలు కట్టి, గోధుమలను నా కొట్టులో చేర్చి పెట్టుడని, కోతగాండ్రతో చెప్పుదుననెను. ఆయన మరియొక ఉపమానము వారితో చెప్పెను. పరలోకరాజ్యము, ఒకడు తీసికొని, తన పొలములో విత్తిన ఆవగింజను పోలి యున్నది. అది విత్తనము లన్నిటిలో చిన్నదేగాని, పెరిగినప్పుడు, కూర మొక్కలన్నిటిలో పెద్దదై ఆకాశ పక్షులు వచ్చి, దాని కొమ్మలయందు నివసించునంత చెట్టగును. ఆయన మరియొక ఉపమానము వారితో చెప్పెను. పరలోక రాజ్యము, ఒక స్త్రీ తీసికొని, పిండి అంతయు పులిసి పొంగువరకు, మూడు కుంచముల పిండిలో దాచి పెట్టిన పుల్లని పిండిని పోలియున్నది. నేను నా నోరు తెరచి ఉపమానరీతిగా బోధించెదను. లోకము పుట్టినది మొదలుకొని, మరుగుచేయబడిన సంగతులను తెలియజెప్పెదను. అని ప్రవక్త చెప్పినమాట నెరవేరునట్లు, యేసు ఈ సంగతు లనన్నిటిని, జనసమూహములకు ఉపమానరీతిగా బోధించెను. ఉపమానము లేక వారికేమియు బోధింపలేదు. అప్పుడాయన, జన సమూహములను పంపివేసి, యింటి లోనికి వెళ్లగా, ఆయన శిష్యులాయన యొద్దకు వచ్చి, పొలములోని గురుగులను గూర్చిన ఉపమాన భావము మాకు తెలియజెప్పుమనిరి. అందుకాయన ఇట్లనెను. మంచి విత్తనము విత్తువాడు మనుష్య కుమారుడు. పొలము లోకము. మంచి విత్తనములు రాజ్యసంబంధులు. (మూల భాషలో కుమారులు) గురుగులు దుష్టుని సంబంధులు. (మూలభాషలో కుమారులు) వాటిని విత్తిన శత్రువు అపవాది. (సాతాను) కోత యుగసమాప్తి. కోత కోయువారు దేవదూతలు. గురుగులు



ఏలాగు కార్యబడి అగ్నిలో కాల్చివేయబడునో, ఆలాగే యుగ సమాప్తి యందు జరుగును. మనుష్యకుమారుడు తన దూతలను పంపును. వారాయన రాజ్యములోనుండి, ఆటంకములగు సకలమైన వాటిని, దుర్బీతిపరులను సమకూర్చి, అగ్నిగుండములో పడవేయుదురు. అక్కడ ఏడ్పును, పండ్లు కొరుకుటయును ఉండును. అప్పుడు నీతిమంతులు, తమ తండ్రి రాజ్యములో సూర్యునివలె తేజరిల్లుదురు. చెవులు గలవాడు వినును గాక. పరలోక రాజ్యము, పోలములో దాచబడిన ధనమును పోలి యున్నది. ఒక మనుష్యుడు దాని కనుగొని, దాచి పెట్టి, అది దొరికిన సంతోషముతో వెళ్లి, తనకు కలిగిన దంతయు అమ్మి, ఆ పోలమును కొనును. మరియు పరలోక రాజ్యము, మంచి ముత్యములను కొన వెదకుచున్న, వర్తకుని పోలియున్నది. అతడు అమూల్యమైన యొక ముత్యమును కనుగొని, పోయి, తనకు కలిగినదంతయు అమ్మి, దాని కొనును. మరియు పరలోక రాజ్యము, సముద్రములో వేయబడి, నానా విధములైన చేపలను పట్టిన వలను పోలియున్నది. అది నిండినప్పుడు, దానిని దరికి లాగి, కూర్చుండి, మంచి వాటిని గంపలలో చేర్చి, చెడ్డవాటిని బయట పారవేయుదురు. ఆలాగే యుగ సమాప్తయందు జరుగును. దేవదూతలు వచ్చి, నీతిమంతులలో నుండి దుష్టులను వేరుపరచి, వీరిని అగ్ని గుండములో పడవేయుదురు. అక్కడ ఏడ్పును, పండ్లు కొరుకుటయును ఉండును. వీటినిన్నిటిని మీరు గ్రహించితిరా అని, వారిని అడుగగా, వారు గ్రహించితి మనిరి. ఆయన అందువలన, పరలోక రాజ్యములో శిష్యుడుగా చేరిన ప్రతి శాస్త్రీయు, తన ధననిధిలో నుండి క్రొత్త పదార్థములను, పాత పదార్థములను వెలుపలికి తెచ్చు, ఇంటి యజమానుని పోలియున్నాడని వారితో చెప్పెను. యేసు ఈ ఉపమానములు చెప్పి, చాలించిన తరువాత, ఆయన అక్కడ నుండి వెళ్లి, స్వదేశమునకు వచ్చి, సమాజ మందిరములలో వారికి బోధించుచుండెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /27**

**మత్తయి సువార్త 8:18-22; మార్కు సువార్త 4:36-41; లూకా సువార్త 8:26-40**

మత్త 8:18-22 = యేసు, తన యొద్దనున్న జనసమూహమును చూచి, అద్దరికి వెళ్ళవలెనని ఆజ్ఞాపించెను. అంతట ఒక శాస్త్రీ వచ్చి, బోధకుడా, నీ వెక్కడికి వెళ్ళినను, నీ వెంటవచ్చెదనని ఆయనతో చెప్పెను. అందుకు యేసు, నక్కలకు బొరియలును, ఆకాశ పక్షులకు నివాసములును కలవు గాని, మనుష్య కుమారునికి తలవాల్చుకొనుట కైనను స్థలములేదని, అతనితో చెప్పెను. శిష్యులలో మరియొకడు, ప్రభువా, నేను మొదట వెళ్ళి, నా తండ్రిని పాతిపెట్టుటకు నాకు సెలవిమ్మని, ఆయనను అడుగగా, యేసు అతని చూచి, నన్ను వెంబడించుము. మృతులు, తమ మృతులను పాతిపెట్టుకొనిమ్మని చెప్పెను.

మార్కు 4:36-41 = వారు జనులను పంపివేసి, ఆయనను ఉన్నపాటున, చిన్నదోనెలో తీసికొనిపోయిరి. ఆయన వెంబడి, మరికొన్ని దోనెలు వచ్చెను. అప్పుడు పెద్ద తుపాను రేగి, ఆయన యున్న దోనె మీద అలలు కొట్టినందున, దోనె నిండిపోయెను. ఆయన దోనె అమరమున తలగడ మీద (తల వాల్చుకొని) నిద్రించుచుండెను. వారాయనను లేపి, బోధకుడా, మేము నశించిపోవు చున్నాము. నీకు చింతలేదా? అని ఆయనతో అనిరి. అందుకాయన లేచి, గాలిని గద్దించి, నిశ్శబ్దమై ఊరకుండుమని, సముద్రముతో చెప్పగా, గాలి అణగి, మిక్కిలి నిమ్మళ మాయెను. అప్పుడాయన, మీరెందుకు భయపడు చున్నారు? మీరింకను నమ్మికలేక యున్నారా? అని వారితో చెప్పెను. వారు మిక్కిలి భయపడి, ఈయన ఎవరో, గాలియు, సముద్రమును ఈయనకు లోబడుచున్నవని, యొకనితో ఒకడు చెప్పుకొనిరి.

లూకా 8:26-40 = వారు గలిలయకు ఎదురుగా ఉండు, గెరసీనీయుల దేశమునకు వచ్చిరి. ఆయన ఒడ్డున దిగినప్పుడు, ఆ ఊరివాడొకడు ఆయనకు ఎదురుగావచ్చెను. వాడు దయ్యములు పట్టినవాడై, బహు కాలము నుండి, బట్టలు కట్టుకొనక, సమాధులలోనేగాని, యింటిలో ఉండువాడు కాడు. వాడు యేసును చూచి, కేకలు వేసి, ఆయన యెదుట సాగిలపడి, యేసు, సర్వోన్నతుడైన దేవుని కుమారుడా, నాతో నీకేమి? నన్ను బాధపరచకుమని నిన్ను వేడుకొనుచున్నాను అని, కేకలు వేసి, చెప్పెను. ఏలయనగా, ఆయన ఆ మనుష్యుని విడిచి, వెలుపలికి రమ్మని, ఆ అపవిత్రాత్మకు ఆజ్ఞాపించెను. అది అనేక పర్యాయములు, వానిని పట్టుచు వచ్చెను గనుక, వానిని గొలుసులతోను, కాలి సంకెళ్లతోను కట్టి, కావలియందుంచిరి గాని,

వాడు బంధకములను తెంపగా, దయ్యము వానిని, అడవి లోనికి తరుముకొని పోయెను. యేసు, నీ పేరేమని వాని నడుగగా, చాల దయ్యములు వానిలో చొచ్చి యుండెను గనుక, వాడు తన పేరు సేన అని చెప్పి, పాతాళములోనికి పోవుటకు, తమకు ఆజ్ఞాపింపవద్దని, ఆయనను వేడుకొనెను. అక్కడ విస్తారమైన పండుల, మంద కొండమీద మేయు చుండెను గనుక, వాటిలో చొచ్చుటకు, తమకు సెలవిమ్మని ఆయనను వేడుకొనగా, ఆయన సెలవిచ్చెను. అప్పుడు దయ్యములు, ఆ మనుష్యుని విడిచిపోయి, పండులలో చొచ్చెను గనుక, ఆ మంద, ప్రపాతమునుండి సరస్సులోనికి వడిగా పరుగెత్తి, ఊపిరి తిరుగక చచ్చెను. మేపుచున్నవారు, జరిగిన దానిని చూచి, పారిపోయి, ఆ పట్టణములోను, గ్రామములలోను, ఆ సంగతి తెలియజేసిరి. జనులు, జరిగిన దానిని చూడ వెళ్లి, యేసునొద్దకు వచ్చి, దయ్యములు వదలి పోయిన మనుష్యుడు, బట్టలు కట్టుకొని, స్వస్థచిత్తుడై, యేసు పాదముల యొద్ద కూర్చుండుట చూచి, భయపడిరి. అది చూచినవారు, దయ్యములు పట్టినవాడేలాగు స్వస్థత పొందెనో, జనులకు తెలియజేయగా, గెరసీనీయుల ప్రాంతములలోనుండు జనులందరు, బహు భయాక్రాంతులైరి గనుక, తమ్మును విడిచిపోమ్మని, ఆయనను వేడుకొనిరి. ఆయన దోసె యెక్కి తిరిగి వెళ్లుచుండగా, దయ్యములు వదలి పోయిన మనుష్యుడు, ఆయనతో కూడ, తన్ను ఉండనిమ్మని ఆయనను వేడుకొనెను. అయితే ఆయన, నీవు నీ యింటికి తిరిగి వెళ్లి, దేవుడు నీకెట్టి గొప్పకార్యములు చేసెనో, తెలియజేయుమని వానితో చెప్పి, వానిని పంపివేసెను. వాడు వెళ్లి, యేసు తనకెట్టి గొప్పకార్యములు చేసెనో, ఆ పట్టణమందంతటను ప్రకటించెను. జనసమూహము, ఆయన కొరకు ఎదురు చూచుచుండెను గనుక, యేసు తిరిగి వచ్చినప్పుడు, వారు ఆయనను చేర్చుకొనిరి.

**కీర్తనలు 6:1-10**

[ప్రధాన గాయకునికి - అష్టమ శ్లోతిమీద తంతివాద్యములతో పాడదగినది - దావీదు కీర్తన]

యెహోవా, నీ కోపముచేత నన్ను గద్దొంపకుము. నీ ఉగ్రతతో నన్ను శిక్షింపకుము. యెహోవా, నేను కృశించి యున్నాను. నన్ను కరుణించుము. యెహోవా, నా యెముకలు అదరుచున్నవి. నన్ను బాగుచేయుము. నా ప్రాణము బహుగా అదరుచున్నది. యెహోవా, నీవు ఎంతవరకు కరుణింపక యుండువు? యెహోవా, తిరిగి రమ్ము. నన్ను విడిపింపుము. నీ కృపనుబట్టి నన్ను రక్షించుము. మరణమైనవారికి నిన్ను గూర్చిన జ్ఞాపకము లేదు. పాతాళములో ఎవరు నీకు కృతజ్ఞతాస్తుతులు చెల్లించుదురు? నేను మూలుగుచు అలసియున్నాను. ప్రతి రాత్రియు కన్నీరు విడుచుచు, నా పరుపు తేలజేయుచున్నాను. నా కన్నీళ్లచేత, నా పడక కొట్టుకొని పోవుచున్నది. విచారముచేత నా కన్నులు గుంటలు పడుచున్నవి. నాకు బాధ కలిగించు వారి చేత అవి చివికియున్నవి. యెహోవా నా రోదన ధ్వని వినియున్నాడు. పాపము చేయు వారలారా, మీరందరు నాయొద్ద నుండి తొలగిపోవుడి. యెహోవా నా విన్నపము ఆలకించి యున్నాడు. యెహోవా నా ప్రార్థన నంగీకరించును. నా శత్రువు లందరు సిగ్గుపడి బహుగా అదరుచున్నారు. వారు ఆకస్మికముగా సిగ్గుపడి వెనుకకు మళ్లుదురు.

**పరిశుద్ధ గ్రంథ పఠన ప్రణాళిక బైబిల్ క్యాలెండర్ తొమ్మిదవ నెల / 28**  
**లూకా సువార్త 5:27-35; మార్కు సువార్త 5:22-43**

లూకా 5:27-35 = అటు పిమ్మట, ఆయన బయలుదేరి, లేవి యను ఒక సుంకరి, సుంకపు మెట్టునొద్ద కూర్చుండియుండుట చూచి, నన్ను వెంబడించుమని అతనితో చెప్పగా, అతడు సమస్తమును విడిచిపెట్టి, లేచి, ఆయనను వెంబడించెను. ఆ లేవి, తన యింట, ఆయనకు గొప్ప విందు చేసెను. సుంకరులును ఇతరులు అనేకులును, వారితో కూడ భోజనమునకు కూర్చుండిరి. పరిసయ్యులును, వారి శాస్త్రులును ఇది చూచి, సుంకరులతోను, పాపులతోను మీరేల తిని త్రాగుచున్నారని, ఆయన శిష్యుల మీద సణిగిరి. అందుకు యేసు, రోగులకే గాని, ఆరోగ్యముగల వారికి వైద్యుడక్కరలేదు. మారుమనస్సు పొందుటకై, నేను పాపులను పిలువవచ్చితిని గాని, నీతిమంతులను పిలువరాలేదని, వారితో చెప్పెను. వారాయనను చూచి, యోహాను శిష్యులు, తరచుగా ఉపవాస ప్రార్థనలు చేయుదురు. ఆలాగే పరిసయ్యుల శిష్యులును చేయుదురు గాని, నీ శిష్యులు తిని త్రాగుచున్నారే, అని చెప్పిరి. అందుకు యేసు, పెండ్లి కుమారుడు తమతో ఉన్నంతకాలము, పెండ్లి ఇంటి వారి

చేత, మీరు ఉపవాసము చేయింపగలరా? పెండ్లి కుమారుడు వారి యొద్దనుండి, కొనిపోబడు దినములు వచ్చును. ఆ దినములలో, వారు ఉపవాసము చేతురని, వారితో చెప్పెను.

మార్కు 5:22-43 = ఆయన సముద్ర తీరమున నుండగా, సమాజ మందిరపు అధికారులలో, యాయారను నొకడు వచ్చి, ఆయనను చూచి, ఆయన పాదముల మీద పడి, నా చిన్నకుమార్తె చావనై యున్నది. అది బాగుపడి బ్రదుకునట్లు, నీవు వచ్చి, దాని మీద నీ చేతులుంచవలెనని, ఆయనను మిగుల బతిమాలుకొనగా, ఆయన అతనితో కూడ వెళ్లెను. బహు జనస మూహమును, ఆయనను వెంబడించి, ఆయన మీద పడుచుండిరి. పండ్రెండేండ్లనుండి, రక్తస్రావ రోగము కలిగిన యొక స్త్రీ యుండెను. ఆమె అనేక వైద్యుల చేత ఎన్నో తిప్పలుపడి, తనకు కలిగినదంతయు వ్యయము చేసికొని, యెంత మాత్రమును ప్రయోజనములేక, మరింత సంకట పడెను. ఆమె యేసును గూర్చి విని, నేను ఆయన వస్త్రములు మాత్రము ముట్టిన బాగుపడుదుననుకొని, జనసమూహములో ఆయన వెనుకకు వచ్చి, ఆయన వస్త్రము ముట్టెను. వెంటనే ఆమె రక్తధార కట్టెను గనుక, తన శరీరములోని ఆబాధ నివారణయైనదని గ్రహించుకొనెను. వెంటనే యేసు, తనలోనుండి ప్రభావము బయలుపెట్టెనని తనలోతాను గ్రహించి, జనసమూహము వైపు తిరిగి, నా వస్త్రములు ముట్టిన దెవరని అడుగగా, ఆయన శిష్యులు, జనసమూహము నీ మీద పడుచుండుట చూచుచున్నావే. నన్ను ముట్టినదెవడని అడుగుచున్నావా? అనిరి. ఆ కార్యము చేసిన ఆమెను కనుగొనవలెనని, ఆయన చుట్టు చూచెను. అప్పుడా స్త్రీ, తనకు జరిగినది యెరిగి, భయపడి, వణకుచు వచ్చి, ఆయన ఎదుట సాగిలపడి, తన సంగతి యంతయు ఆయనతో చెప్పెను. అందుకాయన, కుమారీ, నీ విశ్వాసము నిన్ను స్వస్థపర చెను. సమాధానము గలదానవై పొమ్ము. నీ బాధ నివారణయై నీకు స్వస్థత కలుగుగాక అని, ఆమెతో చెప్పెను. ఆయన ఇంకను మాటలాడుచుండగా, సమాజ మందిరపు అధికారి యింటనుండి కొందరు వచ్చి, నీ కుమార్తె చనిపోయినది. నీవిక బోధకుని ఎందుకు శ్రమ పెట్టుదువనిరి. యేసు, వారు చెప్పిన మాట లక్ష్య పెట్టకభయ పడకుము. నమ్మిక మాత్రముంచుమని, సమాజ మందిరపు అధికారితో చెప్పి, పేతురు, యాకోబు, యాకోబు సహోదరుడగు యోహాను అనువారిని తప్ప, మరి ఎవరినైనను తన వెంబడి రానియ్యక, సమాజ మందిరపు అధికారి యింటికి వచ్చి, వారు గొట్లుగా నుండి, చాల యేడ్పుచు, ప్రలాపించుచు నుండుట చూచి, లోపలికి పోయి, మీరేల గొట్లుచేసి యేడ్పుచున్నారు? ఈ చిన్నది నిద్రించుచున్నదే గాని, చనిపోలేదని, వారితో చెప్పెను. అందుకు వారు, ఆయనను అపహసించిరి. అయితే, ఆయన వారి నందరిని బయటకు పంపివేసి, ఆ చిన్నదాని తలదండ్రులను, తనతో ఉన్నవారిని వెంటబెట్టుకొని, ఆ చిన్నది పరుండి యున్న గదిలోనికి వెళ్లి, ఆ చిన్నదాని చెయిపట్టి, తలీతాకుమీ అని, ఆమెతో చెప్పెను. ఆ మాటకు, చిన్నదానా, లెమ్మని నీతో చెప్పుచున్నానని అర్థము. వెంటనే ఆ చిన్నది లేచి, నడవసాగెను. ఆమె పండ్రెండు సంవత్సరముల ప్రాయము గలది. వెంటనే వారు బహుగా విస్మయ మొందిరి. జరిగినది ఎవనికి తెలియకూడదని, ఆయన వారికి గట్టిగా ఆజ్ఞాపించి, ఆమెకు ఆహారము పెట్టుడని చెప్పెను.

**కీర్తనలు 142:1-7** [గుహలో ఉన్నప్పుడు దావీదు చేసిన ప్రార్థన - దైవ ధ్యానము]

నేను ఎలుగెత్తి యెహోవాకు మొరలిడుచున్నాను. ఎలుగెత్తి యెహోవాను బతిమాలుకొనుచున్నాను. బహు వినయముగా ఆయన సన్నిధిని నేను మొట్ట పెట్టుచున్నాను. నాకు కలిగిన బాధ, ఆయన సన్నిధిని తెలియ జెప్పుకొను చున్నాను. నాలో నా ప్రాణము క్రుంగియున్నప్పుడు, నా మార్గము నీకు తెలియును. నన్ను పట్టుకొనుటకై, నేను నడువవలసిన త్రోవలో చాటుగా, పగవారు ఉరినొడ్డుచున్నారు. నా కుడిపుక్కను నిదానించి చూడుము. నన్నెరిగినవాడు ఒకడును నాకు లేకపోయెను. ఆశ్రయమేదియు నాకు దొరకలేదు. నాయెడల జాలిపడువాడు ఒకడును లేడు. యెహోవా, నీకే నేను మొట్టపెట్టుచున్నాను. నా ఆశ్రయదుర్గము నీవే. సజీవులున్న భూమిమీద నా స్వాస్థ్యము నీవే అని నేననుకొంటిని. నేను చాలా క్రుంగియున్నాను. నా మొట్టకు చెవి యొగ్గుము. నన్ను తరుమువారు నాకంటె బలిష్ఠులు. వారి చేతిలో నుండి నన్ను విడిపింపుము. నేను నీ నామమునకు కృతజ్ఞతాస్తుతులు చెల్లించునట్లు, చెరసాలలోనుండి నా ప్రాణమును తప్పింపుము. అప్పుడు నీవు నాకు

మహోపకారము చేసియుండుట చూచి, నీతిమంతులు నన్ను బట్టి అతిశయపడుదురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /29**

**మత్తయి సువార్త 9:27-34; మార్కు సువార్త 6:1-6; మత్త 9:35-38; 10:1-15**

మత్త 9:27-34 = యేసు అక్కడనుండి వెళ్లుచుండగా, ఇద్దరు గ్రుడ్డివారు ఆయన వెంట వచ్చి, దావీదు కుమారుడా, మమ్మును కనికరించుమని కేకలువేసిరి. ఆయన యింట ప్రవేశించిన తరువాత, ఆ గ్రుడ్డివారు ఆయన యొద్దకు వచ్చిరి. యేసు, నేను ఇది చేయగలనని మీరు నమ్ము చున్నారా? అని వారి నడుగగా, వారు, నమ్ముచున్నాము ప్రభువా, అని ఆయనతో చెప్పిరి. అప్పుడాయన వారి కన్నులు ముట్టి, మీ నమ్మిక చొప్పున మీకు కలుగుగాక, అని చెప్పినంతలో, వారి కన్నులు తెరువబడెను. అప్పుడు యేసు, ఇది ఎవరికిని తెలియకుండ చూచుకొనుడని, వారికి ఖండితముగా ఆజ్ఞాపించెను. అయినను వారు వెళ్లి, ఆ దేశమంతట ఆయన కీర్తి ప్రచురము చేసిరి. యేసును ఆయన శిష్యులును వెళ్లుచుండగా, కొందరు, దయ్యముపట్టిన యొక మూగవాని ఆయనయొద్దకు తీసికొని వచ్చిరి. దయ్యము వెళ్లగొట్టబడిన తరువాత, ఆ మూగవాడు మాటలాడగా, జనసమూహములు ఆశ్చర్యపడి, ఇశ్రాయేలులో ఈలాగు ఎన్నడును కనబడలేదని చెప్పుకొనిరి. అయితే పరిసయ్యులు, ఇతడు దయ్యముల అధిపతివలన, దయ్యములను వెళ్లగొట్టుచున్నాడని చెప్పిరి.

మార్కు 6:1-6 = ఆయన అక్కడనుండి బయలుదేరి, స్వదేశమునకు రాగా, ఆయన శిష్యులు, ఆయనను వెంబడించిరి. విశ్రాంతి దినము వచ్చినప్పుడు, ఆయన సమాజమందిరములో బోధింపనారంభించెను. అనేకులు ఆయన బోధ విని, ఆశ్చర్యపడి, ఈ సంగతులు ఇతనికి ఎక్కడనుండి వచ్చెను? ఇతనికియ్యబడిన ఈ జ్ఞానమెట్టిది? ఇతని చేతుల వలన, ఇట్టి అద్భుతములు చేయబడుచున్నవి? ఇదేమి? ఇతడు మరియు కుమారుడు కాడా? ఇతడు యాకోబు, యోసే, యూదా, సీమోను అనువారి సహోదరుడగు వడ్లవాడు కాడా? ఇతని సోదరిమణులందరు, మనతో నున్నారు కారా? అని చెప్పుకొనుచు, ఆయన విషయమై అభ్యంతరపడిరి. అందుకు యేసు, ప్రవక్త తన దేశములోను తన బంధువులలోను, తన యింటివారిలోను తప్ప, మరి ఎక్కడను ఘనహీనుడు కాడని చెప్పెను. అందు వలన, కొద్దిమంది రోగులమీద చేతులుంచి, వారిని స్వస్థ పరచుట తప్ప, మరి ఏ అద్భుతమును ఆయన అక్కడ చేయజాలక పోయెను. ఆయన వారి అవిశ్వాసమునకు ఆశ్చర్యపడెను. ఆయన, చుట్టుపట్టణున్న గ్రామములు తిరుగుచు, బోధించుచుండెను.

మత్త 9:35-38 = యేసు, వారి సమాజ మందిరములలో బోధించుచు, రాజ్య సువార్త ప్రకటించుచు, ప్రతివిధమైన రోగమును, ప్రతి విధమైన వ్యాధిని, స్వస్థపరచుచు, సమస్త పట్టణముల యందును, గ్రామముల యందును సంచారము చేసెను. ఆయన సమాహములను చూచి, వారు కాపరిలేని గొర్రెలవలె, విసికి చెదరియున్నందున, వారి మీద కనికరపడి, కోత విస్తారమేగాని, పనివారు కొద్దిగా ఉన్నారు. గనుక, తన కోతకు పనివారిని పంపుమని, కోత యజమానుని వేడుకొనుడని, తన శిష్యులతో చెప్పెను.

మత్త 10:1-15 = ఆయన తన పండ్రిండుమంది శిష్యులను పిలిచి, అపవిత్రాత్ములను వెళ్లగొట్టుటకును, ప్రతివిధమైన రోగమును, ప్రతి విధమైన వ్యాధిని స్వస్థపరచుటకును, వారికి అధికారమిచ్చెను. ఆ పండ్రిండుమంది అపొస్తలుల పేర్లు ఏవనగా, మొదట పేతురనబడిన సీమోను, అతని సహోదరుడగు అంద్రెయ. జెబెదయ కుమారుడగు యాకోబు, అతని సహోదరుడగు యోహాను. ఫిలిప్పు, బర్తోలోమయి, తోమా, సుంకరియైన మత్తయి, అల్ఫాయి కుమారుడగు యాకోబు, తద్దయియను మారుపేరు గల లెబ్బయి. కనానీయుడైన సీమోను, ఆయనను అప్పగించిన ఇస్కరియోతు యూదా. యేసు, ఆ పండ్రిండుమందిని పంపుచు, వారిని చూచి, వారికాజ్ఞాపించిన దేమనగా, మీరు అన్యజనుల దారిలోనికి వెళ్లకుడి. సమరయుల యే పట్టణములోనైనను ప్రవేశింపకుడి గాని, ఇశ్రాయేలు వంశములోని నశించిన గొర్రెల యొద్దకే వెళ్లుడి. వెళ్లుచు, పరలోకరాజ్యము సమీపించి యున్నదని ప్రకటించుడి. రోగులను స్వస్థపరచుడి. చనిపోయినవారిని లేపుడి. కుష్ఠరోగులను శుద్ధులనుగా చేయుడి. దయ్యములను వెళ్లగొట్టుడి. ఉచితముగా పొందితిరి, ఉచితముగా ఇయ్యుడి. మీ సంచులలో బంగారమునైనను, వెండినైనను,

రాగినైనను, ప్రయాణము కొరకు జాలెనైనను, రెండు అంగీలనైనను, చెప్పులనైనను, చేతికణ్ణునైనను, సిద్ధపరచుకొనకుడి. పనివాడు తన ఆహారమునకు పాత్రుడు కాడా? మరియు మీరు ఏ పట్టణములోనైనను, గ్రామములోనైనను ప్రవేశించునప్పుడు, అందులో ఎవడు యోగ్యుడో విచారణచేసి, అక్కడనుండి వెళ్ళువరకు, అతని యింటనే బసచేయుడి. ఆ యింటిలో ప్రవేశించుచు, ఇంటివారికి శుభమని చెప్పుడి. ఆ యిల్లు యోగ్యమైనదైతే, మీ సమాధానము దానిమీదికి వచ్చును. అది అయోగ్యమైనదైతే, మీ సమాధానము మీకు తిరిగి వచ్చును. ఎవడైనను మిమ్మును చేర్చుకొనక, మీ మాటలు వినకుండిన యెడల, మీరు ఆ యింటినైనను, ఆ పట్టణమైనను విడిచిపోవు నప్పుడు, మీ పాదధూళి దులిపివేయుడి. విమర్శ దినమందు ఆ పట్టణపు గతికంటి, సోదోమ గొమ్మెఱ్ఱా ప్రదేశముల గతి ఓర్వతగినదై యుండునని, నిశ్చయముగా మీతో చెప్పుచున్నాను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ తొమ్మిదవ నెల /30**

**మత్తయి సువార్త 10:16-42; మార్కు సువార్త 6:12-13; మత్త 11:1**

మత్త 10:16-42 = ఇదిగో తోడేళ్ల మధ్యకు గొర్రెలను పంపినట్లు, నేను మిమ్మును పంపుచున్నాను గనుక, పాములవలె వివేకులును, పావురములవలె నిచ్చుపటులునై యుండుడి. మనుష్యులను గూర్చి జాగ్రత్తపడుడి. వారు మిమ్మును మహాసభలకు అప్పగించి, తమ సమాజ మందిరములలో మిమ్మును కొరడాలతో కొట్టెను. వీరికిని అన్యజనులకును సాక్ష్యాధ్యక్షులు, నా నిమిత్తము మీరు అధిపతుల యొద్దకును రాజుల యొద్దకును తేబడుదురు. వారు మిమ్మును అప్పగించు నప్పుడు, ఏలాగు మాటాడుదుము? ఏమి చెప్పుదుము? అని చింతింపకుడి. మీరేమి చెప్పవలెనే అది ఆ గడియలోనే మీకును గ్రహింపబడును. మీ తండ్రి ఆత్మ మీలో ఉండి మాటలాడుచున్నాడే గాని, మాటలాడువారు మీరు కారు. సహోదరుడు సహోదరుని, తండ్రి కుమారుని, మరణమునకు అప్పగించెదరు. పిల్లలు తలిదండ్రుల మీద లేచి, వారిని చంపించెదరు. మీరు నా నామము నిమిత్తము అందరిచేత ద్వేషింపబడుదురు. అంతము వరకును సహించిన వాడు రక్షంపబడును. వారు ఈ పట్టణములో మిమ్మును హింసించునప్పుడు, మరియొక పట్టణమునకు పారిపోవుడి. మనుష్య కుమారుడు వచ్చు వరకు, మీరు ఇశ్రాయేలు పట్టణములలో సంచారము చేసియుండరని నిశ్చయముగా మీతో చెప్పుచున్నాను. శిష్యుడు బోధకునికంటి అధికుడు కాడు. దాసుడు యజమానునికంటి అధికుడు కాడు. శిష్యుడు తన బోధకునివలెను, దాసుడు తన యజమానునివలెను, ఉండిన చాలును. ఇంటి యజమానునికి బయెల్లెబూలని, వారు పేరుపెట్టి యుండినయెడల, ఆయన యింటివారికి మరి నిశ్చయముగా ఆ పేరు పెట్టుదురు గదా. కాబట్టి మీరు వారికి భయపడకుడి. మరుగైనదేదియు బయలుపరచ బడకపోదు. రహస్యమైనదేదియు తెలియబడకపోదు. చీకటిలో నేను మీతో చెప్పునది, మీరు వెలుగులో చెప్పుడి. చెవిలో మీకు చెప్పబడినది, మేడల మీద ప్రకటించుడి. మరియు ఆత్మను చంపనేరక, దేహమునే చంపువారికి భయపడకుడి గాని, ఆత్మను, దేహమును కూడ నరకములో నశింపజేయగల వానికి, మిక్కిలి భయపడుడి. రెండు పిచ్చుకలు కాసుకు అమ్మబడును గదా. అయినను, మీ తండ్రి సెలవు లేక, వాటిలో ఒకటైనను నేలను పడదు. మీ తలవెండ్రుకలన్నియు లెక్కింపబడియున్నవి. గనుక మీరు భయపడకుడి. మీరనేకమైన పిచ్చుకలకంటి శ్రేణులు. మనుష్యుల యెదుట నన్ను ఒప్పుకొనువాడెవడో, పరలోకమందున్న నా తండ్రి యెదుట, నేనును వానిని ఒప్పుకొందును. మనుష్యుల యెదుట ఎవడు నన్ను ఎరుగననునో, వానిని పరలోక మందున్న నా తండ్రి యెదుట, నేనును ఎరుగనందును. నేను భూమి మీదికి సమాధానమును పంపవచ్చితినిని తలంచకుడి. ఖడ్గమునే గాని సమాధానమును పంపుటకు నేను రాలేదు. ఒక మనుష్యునికిని వాని తండ్రికిని, కుమార్తెకును, ఆమె తల్లికిని, కోడలికిని, ఆమె అత్తకును, విరోధము పెట్టవచ్చితిని. ఒక మనుష్యుని యింటివారే, అతనికి శత్రువులగుదురు. తండ్రినైనను, తల్లినినైనను, నా కంటి ఎక్కువగా ప్రేమించువాడు, నాకు పాత్రుడుకాడు. కుమారునినైనను, కుమార్తె నైనను, నాకంటి ఎక్కువగా ప్రేమించువాడు నాకు పాత్రుడు కాడు. తన సిలువను ఎత్తికొని, నన్ను వెంటడింపనివాడు, నాకు పాత్రుడు కాడు. తన ప్రాణము దక్కించుకొనువాడు దాని పోగొట్టుకొనును గాని, నా నిమిత్తము తన ప్రాణము పోగొట్టుకొనువాడు, దాని దక్కించుకొనును. మిమ్మును చేర్చుకొనువాడు నన్ను చేర్చుకొనును.



నన్ను చేర్చుకొను వాడు నన్ను పంపినవాని చేర్చుకొనును. ప్రవక్త అని ప్రవక్తను చేర్చుకొనువాడు, ప్రవక్త ఫలము పొందును. నీతిమంతుడని నీతిమంతుని చేర్చుకొనువాడు, నీతిమంతుని ఫలము పొందును. మరియు, శిష్యుడని యెవడు ఈ చిన్నవారిలో ఒకనికి, గిన్నెడు చన్నీళ్లు మాత్రము త్రాగనిచ్చినో, వాడు తన ఫలము పోగొట్టుకొనడని నిశ్చయముగా మీతో చెప్పుచున్నాను.

మత్త 11:1 = యేసు, తన పండ్రెండుమంది శిష్యులకు ఆజ్ఞాపించుట చాలించిన తరువాత, వారి పట్టణములలో బోధించుటకును, ప్రకటించుటకును అక్కడనుండి వెళ్లిపోయెను.

మార్కు 6:12-13 = కాగా వారు బయలుదేరి, మారుమనస్సు పొందవలెనని ప్రకటించుచు, అనేక దయ్యములు వెళ్లగొట్టుచు, నూనె రాచి, అనేకులగు రోగులను స్వస్థపరచుచు నుండిరి.

### కీర్తనలు 119:153-160

(రేమ్) నేను నీ ధర్మశాస్త్రమును మరచువాడను కాను. నా శ్రమను విచారించి నన్ను విడిపింపుము. నా పక్షమున వ్యాజ్యమాడి నన్ను విమోచింపుము. నీవిచ్చిన మాటచొప్పున నన్ను బ్రదికింపుము. భక్తిహీనులు నీ కట్టడలను వెదకుట లేదు. గనుక రక్షణ వారికి దూరముగా నున్నది. యెహోవా, నీ కనికరములు మితలేనివి. నీ న్యాయ విధులను బట్టి, నన్ను బ్రదికింపుము. నన్ను తరుమువారును, నా విరోధులును అనేకులు. అయినను నీ న్యాయ శాసనములనుండి నేను తొలగకయున్నాను. ద్రోహులను చూచి నేను అసహ్యించుకొంటిని. నీవిచ్చిన మాటను వారు లక్ష్యపెట్టరు. యెహోవా, చిత్తగించుము. నీ ఉపదేశములు నాకెంతో ప్రీతికరములు. నీ కృప చొప్పున నన్ను బ్రదికింపుము. నీ వాక్య సారాంశము సత్యము. నీవు నియమించిన న్యాయ విధులన్నియు నిత్యము నిలుచును.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పదవ నెల /01

### మత్తయి సువార్త 14:1-2, 6-12; మార్కు సువార్త 6:30-32; యోహాను సువార్త 6:1-14

మత్త 14:1-2 = ఆ సమయమందు, చతుర్థాదిపతియైన హేరోదు, యేసును గూర్చిన సమాచారము విని, ఇతడు బాప్తిస్మమిచ్చు యోహాను. అతడు మృతులలోనుండి లేచి యున్నాడు. అందువలననే అద్భుతములు, అతని యందు క్రియా రూపకములగు చున్నవని తన సేవకులతో చెప్పెను.

మత్త 14:6-12 = అయితే హేరోదు జన్మదినోత్సవము వచ్చినప్పుడు, హేరోదియ కుమార్తె వారిమధ్య నాట్యమాడి హేరోదును సంతోషపరచెను. గనుక, ఆమె ఏమి అడిగినను ఇచ్చెదనని, అతడు ప్రమాణ పూర్వకముగా వాగ్దానము చేసెను. అప్పుడొకమె, తన తల్లిచేత ప్రేరేపింపబడినదై, బాప్తిస్మమిచ్చు యోహాను తలను, ఇక్కడ పళ్లెములో పెట్టి, నా కిప్పించుమని యడిగెను. రాజు దుఃఖపడినను, తాను చేసిన ప్రమాణము నిమిత్తమును, తనతో కూడ భోజనమునకు కూర్చున్నవారి నిమిత్తమును, ఇయ్య నాజ్ఞాపించి, బంట్రొతును పంపి, చెరసాలలో యోహాను తల గొట్టించెను. వాడతని తల పళ్లెములో పెట్టి, తెచ్చి, ఆ చిన్నదాని కిచ్చెను. ఆమె తన తల్లియొద్దకు దాని తీసికొని వచ్చెను. అంతట యోహాను శిష్యులు వచ్చి, శవమును ఎత్తికొని పోయి, పాతిపెట్టి, యేసు నొద్దకు వచ్చి తెలియజేసిరి.

మార్కు 6:30-32 = అంతట అపొస్తలులు, యేసు నొద్దకు కూడివచ్చి, తాము చేసినవన్నియు, బోధించిన వన్నియు, ఆయనకు తెలియజేసిరి. అప్పుడాయన, మీరేకాంతముగా అరణ్య ప్రదేశమునకు వచ్చి, కొంచెము సేపు అలసట తీర్చుకొనుడని చెప్పెను. ఏలయనగా అనేకులు వచ్చుచు పోవుచు నుండి నందున, భోజనము చేయుటకైనను వారికి అవకాశము లేకపోయెను. కాగా వారు దోనె యెక్కి, అరణ్య ప్రదేశమునకు ఏకాంతముగా వెళ్లిరి.

యోహా 6:1-14 = అటు తరువాత, యేసు తిబెరియ సముద్రము, అనగా గలిలయ సముద్రము దాటి, అద్దరికి వెళ్లెను. రోగుల యెడల ఆయన చేసిన సూచక క్రియలను చూచి, బహు జనులు ఆయనను వెంబడించిరి. యేసు కొండయెక్కి, అక్కడ తన శిష్యులతో కూడ కూర్చుండెను. అప్పుడు, పస్కా అను యూదుల పండుగ సమీపించెను. కాబట్టి యేసు, కన్నులెత్తి, బహు

జనులు తనయొద్దకు వచ్చుట చూచి, వీరు భుజించుటకు ఎక్కడనుండి రొట్టెలు కొని, తెప్పింతుమని, ఫిలిప్పు నడిగెను గాని, యేమి చేయనై యుండెనో తానే యెరిగియుండి, అతనిని పరీక్షించుటకు ఆలాగడిగెను. అందుకు ఫిలిప్పు, వారిలో ప్రతివాడును, కొంచెము కొంచెము పుచ్చుకొనుటకైనను, రెండువందల దేనారముల రొట్టెలు చాలవని, ఆయనతో చెప్పెను. (ఒక దేనారము యించుమించు అర్థరూపాయి కావచ్చును) ఆయన శిష్యులలో ఒకడు, అనగా సీమోను పేతురు సహోదరుడైన, అంద్రయ, ఇక్కడ ఉన్న యొక చిన్న వానియొద్ద, అయిదు యవల రొట్టెలు, రెండు చిన్న చేపలు ఉన్నవి గాని, యింత మందికి ఇవి ఏమాత్రమని, ఆయనతో అనగా, యేసు జనులను కూర్చుండబెట్టుడని చెప్పెను. ఆ చోట చాల పచ్చికయుండెను గనుక, లెక్కకు ఇంచుమించు అయిదు వేలమంది పురుషులు కూర్చుండిరి. యేసు, ఆ రొట్టెలు పట్టుకొని, కృతజ్ఞతాస్తుతులు చెల్లించి, కూర్చున్నవారికి వడ్డించెను. ఆలాగున చేపలు కూడ, వారికిష్టమైనంత మట్టుకు వడ్డించెను. వారు తృప్తిగా తినిన తరువాత, ఏమియు నష్టపడకుండ, మిగిలిన ముక్కలు పోగుచేయుడని, తన శిష్యులతో చెప్పెను. కాబట్టి వారు భుజించిన తరువాత, వారి యొద్ద మిగిలిన అయిదు యవల రొట్టెల ముక్కలు పోగుచేసి, పండ్రెండు గంపలు నింపిరి. ఆ మనుష్యులు, యేసు చేసిన సూచక క్రియను చూచి, నిజముగా ఈ లోకమునకు రాబోవు ప్రవక్త ఈయనే, అని చెప్పుకొనిరి.

### కీర్తనలు 115:1-15

మాకు కాదు. యెహోవా మాకు కాదు. నీ కృపాసత్యములను బట్టి, నీ నామమునకే మహిమ కలుగును గాక. వారి దేవుడే అని, అన్యజనులెందుకు చెప్పుకొందురు? మా దేవుడు ఆకాశమందున్నాడు. తన కిచ్చవచ్చినట్లుగా, సమస్తమును ఆయన చేయుచున్నాడు. వారి విగ్రహములు వెండి బంగారువి. అవి మనుష్యుల చేతి పనులు. వాటికి నోరుండియు పలుకవు. కన్నులుండియు చూడవు. చెవులుండియు వినవు. ముక్కులుండియు వాసన చూడవు. చేతులుండియు ముట్టుకొనవు. పాదములుండియు, నడువవు. గొంతుకతో మాటలాడవు. వాటిని చేయువారును, వాటియందు నమ్మికయుంచు వారందరును, వాటివంటివారై యున్నారు. ఇశ్రాయేలీయులారా, యెహోవాను నమ్ముకొనుడి. ఆయన వారికి సహాయము వారికి కేడెము. అహారోను వంశస్థులారా, యెహోవాను నమ్ముకొనుడి. ఆయన వారికి సహాయము వారికి కేడెము. యెహోవాయందు భయభక్తులు గలవారలారా, యెహోవాయందు నమ్మిక యుంచుడి. ఆయన వారికి సహాయము. వారికి కేడెము. యెహోవా మమ్మును మరచిపోలేదు. ఆయన మమ్ము నాశీర్వదించును. ఆయన ఇశ్రాయేలీయుల నాశీర్వదించును. అహారోను వంశస్థుల నాశీర్వదించును. పిన్నలనేమి, పెద్దలనేమి, తనయందు భయభక్తులు గలవారిని, యెహోవా ఆశీర్వదించును. యెహోవా మిమ్మును, మీ పిల్లలను, వృద్ధిపొందించును. భూమ్యాకాశములను సృజించిన యెహోవాచేత, మీరు ఆశీర్వదించబడిన వారు.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పదవ నెల /02

### మత్తయి సువార్త 14:22-36; యోహాను సువార్త 6:24-40

మత్త 14:22-36 = వెంటనే ఆ జనసమూహములను తాను పంపివేయునంతలో, తన శిష్యులు దోసె యెక్కి, తనకంటే ముందుగా అద్దరికి వెళ్ళవలెనని, ఆయన వారిని బలవంతము చేసెను. ఆయన ఆ జన సమూహములను పంపివేసి, ప్రార్థన చేయుటకు ఏకాంతముగా కొండయెక్కి పోయి, సాయంకాలమైనప్పుడు, ఒంటరిగా ఉండెను. అప్పటికా దోసె దరికి దూరముగ నుండగా, గాలి యెదురైనందున, అలల వలన కొట్టబడు చుండెను. రాత్రి నాలుగవ జామున, ఆయన సముద్రము మీద నడుచుచు, వారియొద్దకు వచ్చెను. ఆయన సముద్రము మీద నడుచుట శిష్యులు చూచి, తొందరపడి, భూతమని చెప్పుకొని, భయము చేత కేకలువేసిరి. వెంటనే యేసు, ధైర్యము తెచ్చుకొనుడి. నేనే, భయపడకుడని వారితో చెప్పగా, పేతురు ప్రభువా, నీవే అయితే నీళ్ల మీద నడిచి, నీయొద్దకు వచ్చుటకు, నాకు సెలవిమ్మని ఆయనతో అనెను. ఆయన రమ్మనగానే, పేతురు దోసె దిగి, యేసు నొద్దకు వెళ్ళుటకు నీళ్ల మీద నడచెను గాని, గాలిని చూచి భయపడి, మునిగిపోసాగి, ప్రభువా, నన్ను రక్షించుమని కేకలు వేసెను. వెంటనే యేసు చెయ్యి చాపి, అతని పట్టుకొని, అల్ప విశ్వాసీ, యెందుకు సందేహపడితివని

అతనితో చెప్పిను. వారు దోనె యెక్కినప్పుడు, గాలి అణిగెను. అంతట దోనెలో నున్నవారు వచ్చి, నీవు నిజముగా దేవుని కుమారుడవని చెప్పి, ఆయనకు మ్రొక్కిరి. వారద్దరికి వెళ్లి, గెన్నెసరెతు దేశమునకు వచ్చిరి. అక్కడి జనులు, ఆయనను గుర్తుపట్టి, చుట్టుపట్లనున్న ఆ ప్రదేశమంతటికి వర్తమానము పంపి, రోగులనందరిని ఆయన యొద్దకు తెప్పించి, వీరిని, నీ వస్త్రపుచెగు మాత్రము ముట్టనిమ్మని ఆయనను వేడుకొనిరి. ముట్టినవారందరును స్వస్థతనొందిరి.

యోహా 6:24-40 = కాబట్టి యేసును, ఆయన శిష్యులును, అక్కడ లేకపోవుట జనసమూహము చూచినప్పుడు, వారా చిన్న దోనెలెక్కి, యేసును వెదకుచు, కపెర్నహూమునకు వచ్చిరి. సముద్రపుటద్దరిని ఆయనను కనుగొని, బోధకుడా, నీవెప్పుడు ఇక్కడికి వచ్చితివని అడుగగా, యేసు, మీరు సూచనలను చూచుట వలన కాదు గాని, రొట్టెలు భుజించి, తృప్తి పొందుటవలననే నన్ను వెదకుచున్నారని, మీతో నిశ్చయముగా చెప్పుచున్నాను. క్షయమైన ఆహారము కొరకు కష్టపడకుడి గాని, నిత్యజీవము కలుగ జేయు అక్షయమైన ఆహారము కొరకే కష్టపడుడి. మనుష్య కుమారుడు దానిని మీకిచ్చును, ఇందుకై, తండ్రియైన దేవుడు, ఆయనకు ముద్రవేసి యున్నాడని చెప్పెను. వారు, మేము దేవుని క్రియలు జరిగించుటకు, ఏమి చేయవలెనని ఆయనను అడుగగా, యేసు, ఆయన పంపిన వాని యందు, మీరు విశ్వాసముంచుటయే, దేవుని క్రియయని, వారితో చెప్పెను. వారు, అట్లయితే, మేము చూచి, నిన్ను విశ్వసించుటకు, నీవు ఏ సూచక క్రియ చేయుచున్నావు? ఏమి జరిగించు చున్నావు? భుజించుటకు, పరలోకము నుండి ఆయన ఆహారము వారికి అను గ్రహించెను, అని వ్రాయబడినట్లు, మన పితరులు అరణ్యములో మన్నాను భుజించిరిని ఆయనతో చెప్పిరి. కాబట్టి యేసు, పరలోకమునుండి వచ్చు ఆహారము మోషే మీకియ్యలేదు. నా తండ్రియే, పరలోకమునుండి వచ్చు నిజమైన ఆహారము, మీకనుగ్రహించు చున్నాడు. పరలోకమునుండి దిగి వచ్చి, లోకమునకు జీవము నిచ్చినది, దేవుడనుగ్రహించు ఆహారమై యున్నదని, మీతో నిశ్చయముగా చెప్పు చున్నానని వారితో చెప్పెను. కావున వారు, ప్రభువా, యీ ఆహారము ఎల్లప్పుడును మాకు అనుగ్రహించుమనిరి. అందుకు యేసు వారితో ఇట్లనెను. జీవాహారము నేనే. నాయొద్దకు వచ్చువాడు, ఏమాత్రమును ఆకలిగొనడు, నాయందు విశ్వాస ముంచువాడు, ఎప్పుడును దప్పిగొనడు. మీరు నన్ను చూచి యుండియు, విశ్వసించక యున్నారని, మీతో చెప్పితిని. తండ్రి నాకు అనుగ్రహించువారందరును, నాయొద్దకు వత్తురు. నాయొద్దకు వచ్చువానిని, నేనెంతమాత్రమును బయటికి త్రోసి వేయను. నా యిష్టమును నెరవేర్చు కొనుటకు నేను రాలేదు. నన్ను పంపిన వాని చిత్తము నెరవేర్చుటకే, పరలోకము నుండి దిగి వచ్చితిని. ఆయన నాకు అనుగ్రహించిన దాని యంతటిలో, నేనే మియు పోగొట్టుకొనక, అంత్య దినమున దాని లేపుటయే, నన్ను పంపినవాని చిత్తమైయున్నది.

### కీర్తనలు 104:31-35

యెహోవా మహిమ నిత్యముండునుగాక. యెహోవా తన క్రియలను చూచి ఆనందించును గాక. ఆయన భూమిని చూడగా, అది వణకును. ఆయన పర్వతములను ముట్టగా, అవి పొగరాజును. నా జీవితకాలమంతయు, నేను యెహోవాకు కీర్తనలు పాడెదను. నేనున్నంత కాలము నా దేవుని కీర్తించెదను. ఆయనను గూర్చిన నా ద్యానము, ఆయనకు ఇంపుగా నుండును గాక. నేను యెహోవాయందు సంతోషించెదను. పాపులు భూమిమీదనుండి లయమగుదురు గాక. భక్తిహీనులు ఇక నుండకపోదురు గాక. నా ప్రాణమా, యెహోవాను సన్నుతించుము. యెహోవాను స్తుతించుడి.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పదవ నెల /03

### యోహాను సువార్త 6:37-71, 7:1

యోహా 6:37-71 = మీరు నన్ను చూచి యుండియు, విశ్వసించక యున్నారని, మీతో చెప్పితిని. తండ్రి నాకు అనుగ్రహించు వారందరును, నాయొద్దకు వత్తురు. నాయొద్దకు వచ్చువానిని, నేనెంతమాత్రమును బయటికి త్రోసివేయను. నా యిష్టమును నెరవేర్చు కొనుటకు నేను రాలేదు. నన్ను పంపిన వాని చిత్తము నెరవేర్చుటకే, పరలోకమునుండి దిగి వచ్చితిని. ఆయన నాకు అనుగ్రహించిన దాని యంతటిలో, నేనే మియు పోగొట్టుకొనక, అంత్య దినమున దాని లేపుటయే, నన్ను పంపినవాని

చిత్తమైయున్నది. కుమారుని చూచి, ఆయనయందు విశ్వాసముంచు ప్రతివాడును, నిత్యజీవము పొందుటయే, నా తండ్రి చిత్తము. అంత్యదినమున నేను వానిని లేపుదును. కాబట్టి, నేను పరలోకమునుండి దిగి వచ్చిన ఆహారముని, ఆయన చెప్పినందున, యూదులు ఆయనను గూర్చి సణగుకొనుచు, ఈయన యోసేపు కుమారుడైన, యేసు కాడా? ఈయన తలదండ్రులను మన మెరుగుదుము గదా? నేను పరలోకమునుండి దిగి వచ్చి యున్నానని, ఈయన ఏలాగు చెప్పుచున్నాడనిరి. అందుకు యేసు, మీలో మీరు సణగుకొనకుడి. నన్ను పంపిన తండ్రి, వానిని ఆకర్షించితేనే గాని, యెవడును నా యొద్దకు రాలేడు. అంత్యదినమున నేను వానిని లేపుదును. వారందరును దేవునిచేత బోధింపబడుదురు అని, ప్రవక్తల లేఖనములలో వ్రాయబడియున్నది గనుక, తండ్రివలన విని, నేర్చుకొనిన ప్రతివాడును, నాయొద్దకు వచ్చును. దేవుని యొద్దనుండి వచ్చినవాడు తప్ప, మరి యెవడును తండ్రిని చూచియుండలేడు. ఈయనే తండ్రిని చూచియున్నవాడు. విశ్వసించు వాడే, నిత్యజీవము గలవాడు. జీవాహారము నేనే. మీ పితరులు అరణ్యములో మన్నాను తినినను, చనిపోయిరి. దీనిని తినువాడు చావకుండునట్లు, పరలోకమునుండి దిగివచ్చిన ఆహారమిదే. పరలోకమునుండి దిగి వచ్చిన జీవాహారమును నేనే. ఎవడైనను ఈ ఆహారము భుజించితే, వాడెల్లప్పుడును జీవించును. మరియు నేనిచ్చు ఆహారము, లోకమునకు జీవము కొరకైన నా శరీరమే అని, మీతో నిశ్చయముగా చెప్పుచున్నాననెను. యూదులు, ఈయన తన శరీరమును ఏలాగు తిన నియ్యగలడని, యొకనితో ఒకడు వాదించిరి. కావున యేసు ఇట్లనెను, మీరు మనుష్యకుమారుని శరీరము తిని, ఆయన రక్తము త్రాగితేనే కాని, మీలో మీరు, జీవము గలవారు కారు. నా శరీరము తిని, నా రక్తము త్రాగువాడే, నిత్యజీవము గలవాడు. అంత్యదినమున, నేను వానిని లేపుదును. నా శరీరము నిజమైన ఆహారమును, నా రక్తము నిజమైన పానమునై యున్నది. నా శరీరము తిని, నా రక్తము త్రాగువాడు, నాయందును, నేను వానియందును, నిలిచియుండుము. జీవముగల తండ్రి, నన్ను పంపిన గనుక, నేను తండ్రి మూలముగా జీవించుచున్నట్లే, నన్ను తినువాడును, నా మూలముగా జీవించును. ఇదే పరలోకమునుండి దిగివచ్చిన ఆహారము. పితరులు మన్నాను తినియు, చనిపోయినట్లు గాదు. ఈ ఆహారము తినువాడు, ఎల్లప్పుడును జీవించునని, నిశ్చయముగా మీతో చెప్పు చున్నాననెను. ఆయన కప్పిహూములో బోధించుచు, సమాజమందిరములో ఈ మాటలు చెప్పెను. ఆయన శిష్యులలో అనేకులు ఈ మాట విని, యిది కఠినమైన మాట. యిది ఎవడు వినగలడని చెప్పుకొనిరి. యేసు, తన శిష్యులు దీనిని గూర్చి సణగుకొనుచున్నారని, తనకుతానే యెరిగి, వారితో ఇట్లనెను. దీనివలన మీరు అభ్యంతరపడుచున్నారా? ఆలాగైతే, మనుష్య కుమారుడు, మునుపున్న చోటునకు ఎక్కుట మీరు చూచినయెడల, ఏమందురు? ఆత్మయే జీవింపచేయుచున్నది. శరీరము కేవలము నిష్ప్రయోజనము. నేను మీతో చెప్పియున్న మాటలు, ఆత్మయు, జీవమునైయున్నవి గాని, మీలో విశ్వసించనివారు కొందరున్నారని వారితో చెప్పెను. విశ్వసించని వారెవరో, తన్ను అప్పగింపబోవువాడెవడో, మొదటినుండి యేసునకు తెలియును. మరియు ఆయన, తండ్రి చేత వానికి కృప అనుగ్రహింపబడకుంటే, ఎవడును నాయొద్దకు రాలేడని, యీ హేతువును బట్టి మీతో చెప్పితినినెను. అప్పటినుండి, ఆయన శిష్యులలో అనేకులు వెనుకతీసి, మరి ఎన్నడును ఆయనను వెంబడింపలేదు. కాబట్టి యేసు, మీరు కూడ వెళ్లిపోవలెనని యున్నారా? అని పండ్రెండుమందిని అడుగగా, సీమోను పేతురు, ప్రభువా, యెవని యొద్దకు వెళ్లుదుము? నీవే, నిత్యజీవపు మాటలు గలవాడవు. నీవే, దేవుని పరిశుద్ధుడవని, మేము విశ్వసించి, యెరిగియున్నామని ఆయనతో చెప్పెను. సీమోను ఇస్కరియోతు కుమారుడైన యూదా, పండ్రెండు మందిలో ఒకడైయుండి, ఆయన నప్పగింపబోవు చుండెను గనుక, వాని గూర్చియే, ఆయన ఈ మాట చెప్పెను.

యోహా 7:1 = అటు తరువాత, యూదులు ఆయనను చంప వెదకినందున, యేసు, యూదయలో సంచరించనొక్క, గలిలయలో సంచరించుచుండెను.

### క్రీస్తుని 76:1-12

[ప్రధాన గాయకునికి - తంతి వాద్యములతో పాడదగినది - ఆసాపు కీర్తన - గీతము]

యూదాలో దేవుడు ప్రసిద్ధుడు. ఇశ్రాయేలులో ఆయన నామము గొప్పది. షాలేములో ఆయన గుడారమున్నది. సీయోనులో ఆయన ఆలయమున్నది. అక్కడ వింటి అగ్ని బాణములను, కేడెములను, కత్తులను, యుద్ధా యుధములను, ఆయన విరుగగొట్టెను. (సెలా.) దుష్టమృగములుండు పర్వతముల సౌందర్యముకంటే, నీవు అధిక తేజస్సుగలవాడవు. కఠిన హృదయులు (గుండె దిట్టరులు) దోచుకొనబడి యున్నారు. వారు నిద్రనొంది యున్నారు. పరాక్రమశాలులందరి బాహుబలము హరించెను. యాకోబు దేవా, నీ గద్దెంపునకు రథ సారథులకును, గుఱ్ఱములకును, గాఢనిద్ర కలిగెను. నీవు, నీవే, భయంకరుడవు. నీవు కోపపడు వేళ, నీ సన్నిధిని నిలువగల వాడెవడు? నీవు తీర్చిన తీర్పు, ఆకాశములోనుండి వినబడ - జేసితివి. దేశములో శ్రమనొందిన వారినందరిని రక్షించుటకై, న్యాయపు తీర్పునకు దేవుడు లేచినప్పుడు, భూమి భయపడి, ఊరకుండెను. (సెలా.) నరుల ఆగ్రహము నిన్ను స్తుతించును. ఆగ్రహశేషమును నీవు ధరించుకొందువు. మీ దేవుడైన యెహోవాకు మ్రొక్కుకొని, మీ మ్రొక్కుబడులను చెల్లించుడి. ఆయన చుట్టునున్నవారందరు, భయంకరుడగు ఆయనకు కానుకలు తెచ్చి, అర్పింపవలెను. అధికారుల పొగరును ఆయన అణచివేయువాడు. భూరాజులకు ఆయన భీకరుడు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల / 04**

**మార్కు సువార్త 7:1-23**

మార్కు సువార్త 7:1-23 = యెరూషలేమునుండి వచ్చిన పరిసయ్యులును, శాస్త్రులలో కొందరును, ఆయన యొద్దకు కూడి వచ్చి, ఆయన శిష్యులలో కొందరు, అపవిత్రమైన చేతులతో, అనగా కడుగుని చేతులతో, భోజనము చేయుట చూచిరి. పరిసయ్యులును, యూదులందరును, పెద్దల పారంపర్యాచారమును బట్టి, చేతులు కడుగుకొంటేనే గాని, భోజనము చేయరు. మరియు వారు, సంతనుండి వచ్చినప్పుడు, నీళ్లు చల్లుకొంటేనే గాని, భోజనము చేయరు. ఇదియుగాక, గిన్నెలను, కుండలను, ఇళ్లడి పాత్రలను (అనేక ప్రాచీన ప్రతులలో మంచములను అని కూర్చబడి యున్నది) నీళ్లలో కడుగుట (యిత్తడి పాత్రల బాప్తీస్మము) మొదలగు అనేకాచారములను వారనుసరించెడివారు. అప్పుడు పరిసయ్యులును, శాస్త్రులును, నీ శిష్యులెందుకు పెద్దల పారంపర్యాచారము చొప్పున నడుచుకొనక, అపవిత్రమైన చేతులతో భోజనము చేయుదురని ఆయన నడిగిరి. అందుకాయన వారితో ఈలాగు చెప్పెను. ఈ ప్రజలు పెదవులతో నన్ను ఘనపరచుదురు గాని, వారి హృదయము నాకు దూరముగా ఉన్నది. వారు, మానవులు కల్పించిన పద్ధతులు దేవోపదేశములని బోధించుచు, నన్ను వ్యర్థముగా ఆరాధించుదురు, అని వ్రాయబడినట్లు, వేషధారులైన మిమ్మును గూర్చి, యెషయా ప్రవచించినది సరియే. మీరు దేవుని ఆజ్ఞను విడిచిపెట్టి, మనుష్యుల పారంపర్యాచారమును గైకొనుచున్నారు. మరియు ఆయన, మీరు మీ పారంపర్యా చారమును గైకొనుటకు, దేవుని ఆజ్ఞను బొత్తిగా నిరాకరించుదురు. నీ తలిదండ్రులను ఘనపరచవలెననియు, తండ్రినైనను, తల్లినైనను దూషించువానికి, మరణ శిక్ష విధింపవలెననియు, మోషే చెప్పెను గదా. అయినను మీరు, ఒకడు తన తండ్రినైనను, తల్లినైనను చూచి, నావలన నీకు ప్రయోజనమగునది ఏదో అది కొర్చాను. అనగా దేవార్పితమని చెప్పిన యెడల, తన తండ్రికైనను, తల్లి కైనను, వానిని ఏమియు చేయనియ్యక, మీరు నియమించిన మీ పారంపర్యాచారము వలన, దేవుని వాక్యమును నిరర్థకము చేయుదురు. ఇటువంటివి అనేకములు, మీరు చేయుదురని చెప్పెను. అప్పుడాయన, జనసమూహమును మరల తన యొద్దకు పిలిచి, మీరందరు నా మాట విని, గ్రహించుడి. వెలుపలినుండి లోపలికి పోయి, మనుష్యుని అపవిత్రునిగా చేయగలుగునది, ఏదియు లేదు గాని, లోపలినుండి బయలు వెళ్లనవే, మనుష్యుని అపవిత్రునిగా చేయుననెను. ఆయన జనసమూహమును విడిచి, యింటి లోనికి వచ్చినప్పుడు, ఆయన శిష్యులు ఈ ఉపమానమును గూర్చి ఆయన నడుగగా, ఆయన వారితో ఇట్లనెను. మీరును ఇంత అవివేకులై యున్నారా? వెలుపలినుండి మనుష్యుని లోపలికి పోవునదేదియు, వాని నపవిత్రునిగా చేయజాలదని, మీరు గ్రహింపకున్నారా? అది వాని హృదయములో ప్రవేశింపక, కడుపులోనే ప్రవేశించి, బహిర్మామిలో విడువబడును. ఇట్లు అది భోజన పదార్థము లన్నిటిని పవిత్రపరచును. మనుష్యుని లోపలినుండి బయలు వెళ్లనది, మనుష్యుని అపవిత్రపరచును. లోపలినుండి, అనగా మనుష్యుల హృదయములో నుండి, దురాలోచనలును,



జారత్వములును, దొంగతనములును, నరహత్యలును, వ్యభిచారములును, లోభములును, చెడుతనములును, కృత్రిమమును కామ వికారమును, మత్సరమును (మూలభాషలో చెడ్డ కండ్లును) దేవదూషణయు, అహంభావమును, అవివేకమును, వచ్చును. ఈ చెడ్డవన్నియు, లోపలినుండియే బయలు వెళ్లి, మనుష్యుని అపవిత్ర పరచునని ఆయన చెప్పెను.

**కీర్తనలు 92:1-15** [విశ్రాంతి దినమునకు తగిన కీర్తన - గీతము]

యెహోవాను స్తుతించుట మంచిది. మహోన్నతుడా, నీ నామమును కీర్తించుట మంచిది. ఉదయమున నీ కృపను, ప్రతి రాత్రి నీ విశ్వాస్యతను, పది తంతుల స్వరమండలముతోను, గంభీర ధ్వనిగల సితారాతోను, ప్రచురించుట మంచిది. ఎందుకనగా యెహోవా, నీ కార్యముచేత నీవు నన్ను సంతోషపరచుచున్నావు. నీ చేతిపనులబట్టి నేను ఉత్సాహించుచున్నాను. యెహోవా, నీ కార్యములు ఎంత దొడ్డవి! నీ ఆలోచనలు అతిగంభీరములు, పశుప్రాయులు వాటిని గ్రహింపరు. అవివేకులు వివేచింపరు. నిత్యనాశనము నొందుటకే గదా భక్తిహీనులు గడ్డివలె చిగుర్చుదురు. చెడుపనులు చేయువారందరు పుష్పించుదురు. యెహోవా, నీవే నిత్యము మహోన్నతుడవుగా నుండువు, నీ శత్రువులు, యెహోవా, నీ శత్రువులు నశించెదరు. చెడుపనులు చేయువారందరు చెదరిపోవుదురు. గురుపోతు కొమ్మువలె, నీవు నా కొమ్ము పైకెత్తితివి. క్రొత్త తైలముతో నేను అంటబడితిని. నాకొరకు పొంచినవారి గతి నాకన్నులు ఆశతీర చూచెను. నాకు విరోధముగా లేచిన దుష్టులకు సంభవించినది, నా చెవులకు వినబడెను. నీతిమంతులు ఖర్జూర వృక్షమువలె మొవ్వు వేయుదురు. లెబానోనుమీది దేవదారు వృక్షమువలె వారు ఎదుగుదురు. యెహోవా మందీరములో నాటబడినవారై, వారు మన దేవుని ఆవరణములలో వర్ధిల్లుదురు. నాకు ఆశ్రయ దుర్లమైన యెహోవా యథార్థమంతుడనియు, ఆయనయందు ఏ చెడుతనమును లేదనియు ప్రసిద్ధి చేయుటకై, వారు ముసలితనమందు ఇంక చిగురు పెట్టుచుండురు. సారము కలిగి పచ్చగా నుండురు.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ పదవ నెల /05**

**మత్తయి సువార్త 15:21-28; మార్కు సువార్త 7:31-37; 8:1-10**

మత్త 15:21-28 = యేసు అక్కడనుండి బయలుదేరి, తూరు సీదోనుల ప్రాంతములకు వెళ్లగా, ఇదిగో ఆ ప్రాంతముల నుండి, కనాను స్త్రీ యొకతె వచ్చి, ప్రభువా, దావీదు కుమారుడా, నన్ను కరుణింపుము. నా కుమార్తె దయ్యము పట్టి, బహు బాధపడు చున్నదని కేకలు వేసెను. అందుకాయన, ఆమెతో ఒక్క మాటయైనను చెప్పలేదు. అప్పుడాయన శిష్యులు వచ్చి, ఈమె మన వెంటిడి వచ్చి, కేకలు వేయుచున్నది గనుక, ఈమెను పంపి వేయుమని, ఆయనను వేడుకొనగా, ఆయన, ఇశ్రాయేలు ఇంటివారై, నశించిన గొర్రెల యొద్దకే గాని, మరి ఎవరి యొద్దకును నేను పంపబడ లేదనెను. అయినను, ఆమె వచ్చి, ఆయనకు మ్రొక్కి, ప్రభువా, నాకు సహాయము చేయుమని అడిగెను. అందుకాయన, పిల్లల రొట్టె తీసికొని, కుక్క పిల్లలకు వేయుట, యుక్తము కాదని చెప్పగా, ఆమె, నిజమే ప్రభువా, కుక్క పిల్లలు కూడ తమ యజమానుల బల్లమీద నుండి పడు, ముక్కలు తినును గదా, అని చెప్పెను. అందుకు యేసు అమ్మా, నీ విశ్వాసము గొప్పది. నీవు కోరినట్టే నీకు అవునుగాక అని, ఆమెతో చెప్పెను. ఆ గడియలోనే, ఆమె కుమార్తె స్వస్థత నొందెను. ఆయన మరల తూరు ప్రాంతములు విడిచి, సీదోను ద్వారా, దెకపోలి ప్రాంతముల మీదుగా, గలిలయ సముద్రము నొద్దకు వచ్చెను. అప్పుడు వారు, చెవుడుగల, నత్తివాని ఒకని ఆయన యొద్దకు తోడుకొని వచ్చి, వానిమీద చెయ్యి యుంచుమని, ఆయనను వేడుకొనిరి. సమూహములో నుండి, ఆయన వానిని ఏకాంతమునకు తోడుకొని పోయి, వాని చెవులలో తన వ్రేళ్లుపెట్టి, ఉమ్మివేసి, వాని నాలుక ముట్టి, ఆకాశమువైపు కన్నులెత్తి, నిట్టూర్పు విడిచి, ఎప్పుతా అని, వానితో చెప్పెను. ఆ మాటకు తెరవబడుమని అర్థము. అంతట వాని చెవులు తెరవబడెను. వాని నాలుక నరము సడలి, వాడు తేటగా మాటలాడు చుండెను. అప్పుడాయన, ఇది ఎవనితోను చెప్పవద్దని, వారి కాజ్ఞాపించెను. అయితే ఆయన చెప్పవద్దని, వారి కాజ్ఞాపించిన కొలది, వారు మరి ఎక్కువగా, దానిని ప్రసిద్ధిచేయుచు, ఈయన

సమస్తమును బాగుగా చేసియున్నాడు. చెవిటివారు వినునట్లుగాను, మూగవారు మాటలాడు నట్లుగాను, చేయుచున్నాడని చెప్పుకొని, అపరిమితముగా ఆశ్చర్యపడిరి.

మార్కు 8:1-10 = ఆ దినములలో మరియొక సారి, బహు జనులు కూడి రాగా, వారికి తిననేమియు లేనందున, యేసు, తన శిష్యులను తనయొద్దకు పిలిచి, జనులు నేటికి మూడు దినముల నుండి నాయొద్ద నున్నారు. వారికి తిననేమియు లేనందున, నేను వారిమీద కనికరపడుచున్నాను. నేను వారిని ఉపవాసముతో తమ ఇండ్లకు పంపివేసిన యెడల, మార్గములో మూర్ఛపోవుదురు. వారిలో కొందరు, దూరము నుండి వచ్చియున్నారని, వారితో చెప్పెను. అందుకాయన శిష్యులు, ఈ అరణ్య ప్రదేశములో, ఒక డెక్కడ నుండి రొట్టెలు తెచ్చి, వీరిని తృప్తిపరచ గలడని, ఆయన నడిగిరి. ఆయన, మీయొద్ద ఎన్ని రొట్టెలున్నవని వారి నడుగగా, వారు ఏడనిరి. అప్పుడాయన, నేలమీద కూర్చుండుడని జనుల కాజ్ఞాపించి, ఆ యేడు రొట్టెలు పట్టుకొని, కృతజ్ఞతాస్తుతులు చెల్లించి, విరిచి, వడ్డించుటకై, తన శిష్యులకిచ్చెను, వారు జనసమూహమునకు వడ్డించిరి. కొన్ని చిన్నచేపలు కూడ వారియొద్ద నుండగా, ఆయన ఆశ్చర్యదించి, వాటినికూడ వడ్డించుడని చెప్పెను. వారు భోజనముచేసి, తృప్తిపొందిన మీదట, మిగిలిన ముక్కలు, ఏడు గంపలనిండ ఎత్తిరి. భోజనము చేసినవారు, ఇండు మించు నాలుగు వేల మంది. వారిని పంపివేసిన వెంటనే, ఆయన తన శిష్యులతోకూడ, దోనె యెక్కి, దల్మనూతా ప్రాంతములకు వచ్చెను.

**కీర్తనలు 85:1-13** [ప్రధాన గాయకునికి - కోరహు కుమారుల కీర్తన]

యెహోవా, నీవు నీ దేశము ఎడల కటాక్షము చూపియున్నావు. చెరకుపోయిన యాకోబు సంతతిని, నీవు వెనుకకు రప్పించియున్నావు. నీ ప్రజల దోషమును పరిహరించియున్నావు. వారి పాపమంతయు కప్పివేసియున్నావు (సెలా.) నీ ఉగ్రత అంతయు మానివేసియున్నావు. నీ కోపాగ్నిని చల్లార్చుకొని యున్నావు. మా రక్షణకర్తవగు దేవా, మా వైపునకు తిరుగుము. (మమ్మును మళ్ళించుము) మా మీదనున్న నీ కోపము చాలించుము. ఎల్లకాలము మామీద కోపగించెదవా? తరతరములు నీ కోపము సాగించెదవా? నీ ప్రజలు నీయందు సంతోషించునట్లు, నీవు మరల మమ్మును బ్రదికింపవా? యెహోవా, నీ కృప మాకు కనుపరచుము. నీ రక్షణ మాకు దయచేయుము. దేవుడైన యెహోవా సెలవిచ్చుమాటను నేను చెవిని బెట్టెదను. ఆయన తన ప్రజలతోను, తన భక్తులతోను శుభవచనము సెలవిచ్చును. వారు మరల బుద్ధిహీనులు కాకుండురు గాక. మన దేశములో మహిమ నివసించు నట్లు, ఆయన రక్షణ, ఆయనకు భయపడువారికి సమీపముగా నున్నది. కృపాసత్యములు కలిసికొనినవి. నీతి సమాధానములు ఒకదానినొకటి ముద్దు పెట్టుకొనినవి. భూమిలోనుండి సత్యము మొలుచును. ఆకాశములోనుండి నీతి పారజూచును. యెహోవా ఉత్తమమైనదాని ననుగ్రహించును. మన భూమి దాని ఫలమునిచ్చును. నీతి ఆయనకు ముందు నడచును. ఆయన అడుగుజాడలలో అది నడచును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /06**

**మార్కు సువార్త 8:10-26; మత్తయి సువార్త 16:13-20**

మార్కు 8:10-26 = ఆయన తన శిష్యులతోకూడ, దోనె యెక్కి, దల్మనూతా ప్రాంతములకు వచ్చెను. అంతట పరిసయ్యులు వచ్చి, ఆయనను శోధించుచు, ఆకాశమునుండి యొక సూచకక్రియను చూపుమని, ఆయన నడిగి, ఆయనతో తర్కింపసాగిరి. ఆయన ఆత్మయందు పెద్ద నిట్టూర్పు విడిచి, ఈ తరమువారు ఎందుకు సూచక క్రియ నడుగుచున్నారు? ఈ తరమునకు ఏ సూచక క్రియయు, ననుగ్రహింపబడదని నిశ్చయముగా మీతో చెప్పుచున్నానని చెప్పి, వారిని విడిచి, మరల దోనె యెక్కి, అద్దరికి పోయెను. వారు తినుటకు, రొట్టెలు తెచ్చుటకు మరచిరి. దోనెలో వారియొద్ద ఒక్క రొట్టె తప్ప మరేమియు, లేకపోయెను. ఆయన, చూచుకొనుడి. పరిసయ్యుల పులిసిన పిండిని గూర్చియు, హిరోదు పులిసిన పిండిని గూర్చియు, జాగ్రత్త పడుడని వారిని హెచ్చరింపగా, వారు, తమ యొద్ద రొట్టెలు లేవేయని, తమలో తాము ఆలోచించుకొనిరి. యేసు అది యెరిగి, మనయొద్ద రొట్టెలు లేవేయని మీరెందుకు ఆలోచించుకొనుచున్నారు? మీరింకను గ్రహింపలేదా? వివేచింపలేదా? మీరు

కరినహృదయము గలవారై యున్నారా? మీరు కన్నులుండియు చూడరా? చెవులుండియు వినరా? జ్ఞాపకము చేసికొనరా? నేను ఆ అయిదువేల మందికి, అయిదు రొట్టెలు విరిచి పంచిపెట్టి నప్పుడు, మీరు ముక్కలు ఎన్ని గంపలనిండ ఎత్తితిరని వారి నడిగెను. వారు, పండ్రెండని ఆయనతో చెప్పిరి. ఆ నాలుగు వేలమందికి, ఏడు రొట్టెలు నేను విరిచి, పంచి పెట్టినప్పుడు, ముక్కలు ఎన్ని గంపలనిండ ఎత్తితిరని ఆయన అడుగగా, వారు, ఏడనిరి. అందుకాయన, మీరింకను గ్రహింప కున్నారా? అని అనెను. అంతలో వారు బేత్సయిదాకు వచ్చిరి. అప్పుడు అక్కడి వారు, ఆయన యొద్దకు ఒక గ్రుడ్డివాని తోడుకొని వచ్చి, వాని ముట్టవలెనని, ఆయనను వేడుకొనిరి. ఆయన ఆ గ్రుడ్డివాని చెయ్యి పట్టుకొని, ఊరివెలుపలికి తోడుకొని పోయి, వాని కన్నులమీద ఉమ్మి వేసి, వాని మీద చేతులుంచి, నీకేమైనను కనబడు చున్నదా? అని వానినడుగగా, వాడు కన్నులెత్తి, మనుష్యులు నాకు కనబడుచున్నారు. వారు చెట్లవలె నుండి నడుచు చున్నట్లుగా, నాకు కనబడుచున్నారనెను. అంతట ఆయన మరల తన చేతులు వాని కన్నులమీద నుంచగా, వాడు తేరిచూచి కుదుర్చబడి సమస్తమును తేటగా చూడసాగెను. అప్పుడు యేసు, నీవు ఊరిలోనికి వెళ్లవద్దని చెప్పి, వాని యింటికి వానిని పంపివేసెను.

మత్త 16:13-20 = యేసు, పిలిప్పుడైన కైసరయ (సిజారియ) ప్రాంతములకు వచ్చి, మనుష్యకుమారు డెవడని జనులు చెప్పుకొనుచున్నారని, తన శిష్యులను అడుగగా, వారు కొందరు, బాప్తిస్మమిచ్చు యోహాననియు, కొందరు ఏలీయా అనియు, కొందరు యిర్మీయా అనియు, లేక ప్రవక్తలలో ఒకడనియు, చెప్పుకొను చున్నారనిరి. అందుకాయన, మీరైతే, నేను ఎవడనని చెప్పుకొనుచున్నారని వారి నడిగెను. అందుకు సీమోను పేతురు, నీవు సజీవుడగు దేవుని కుమారుడవైన క్రీస్తువని చెప్పెను. (క్రీస్తు అను శబ్దమునకు అభిషక్తుడు అని అర్థము) అందుకు యేసు, సీమోను బర్ యోనా, నీవు ధన్యుడవు. పరలోకమందున్న నా తండ్రి, ఈ సంగతి నీకు బయలుపరచెనే కాని, నరులు (రక్త మాంసములు) నీకు బయలు పరచలేదు. మరియు నీవు పేతురువు. (పేతురు అను శబ్దమునకు రాయి అని అర్థము) ఈ బండమీద నా సంఘమును కట్టుదును. పాతాళ లోక ద్వారములు, దాని యెదుట నిలువనేరవని, నేను నీతో చెప్పుచున్నాను. పరలోక రాజ్యము యొక్క తాళపు చెవులు నీ కిచ్చెదను. నీవు భూలోకమందు దేని బంధించుదువో, అది పరలోక మందును బంధింపబడును. భూలోకమందు దేని విప్పుదువో, అది పరలోకమందును విప్పబడునని, అతనితో చెప్పెను. అటు పిమ్మట, తాను క్రీస్తు అని యెవనితోను చెప్పవద్దని, ఆయన తన శిష్యులకు ఖండితముగా ఆజ్ఞాపించెను. (క్రీస్తు అను శబ్దమునకు అభిషక్తుడు అని అర్థము)

### కీర్తనలు 84:1-12

[ప్రధాన గాయకునికి - గిత్తీత్ (Gittith = Winepresses - ద్రాక్ష గానుగ - గుడారముల పండుగ సందర్భము) రాగము మీద పాడదగినది - కోరహు కుమారుల కీర్తన]

సైన్యములకధిపతివగు యెహోవా, నీ నివాసములు ఎంత రమ్యములు! యెహోవా మందిరావరణములను చూడవలెనని, నా ప్రాణము ఎంతో ఆశపడుచున్నది. అది సొమ్మ సిల్లచున్నది. జీవముగల దేవుని దర్శించుటకు నా హృదయమును, నా శరీరమును, ఆనందముతో కేకలు వేయుచున్నవి. సైన్యములకధిపతివగు యెహోవా, నా రాజా, నా దేవా, నీ బలిపీఠము నొద్దనే పిచ్చుకలకు నివాసము దొరికెను. పిల్లలు పెట్టుటకు, వానకోవెలకు గూటి స్థలము దొరికెను. నీ మందిరమునందు నివసించువారు ధన్యులు. వారు నిత్యము నిన్ను స్తుతించుదురు. (సెలా.) నీవలన బలము నొందు మనుష్యులు ధన్యులు. యాత్రచేయు మార్గములు వారికి అతి ప్రీయములు. వారు బాకా లోయలోబడి వెళ్లచు, దానిని జలమయముగా చేయుదురు. తొలకరి వాన, దానిని దీవెనలతో కప్పును. వారు నానాటికి బలాభివృద్ధినొందుచు, ప్రయాణము చేయుదురు. వారిలో ప్రతివాడును, సీయోనులో దేవుని సన్నిధిని కనబడును. యెహోవా, సైన్యములకధిపతివగు దేవా, నా ప్రార్థన ఆలకింపుము. యాకోబు దేవా, చెవియొగ్గుము. (సెలా.) దేవా, మా కేడెమా, దృష్టించుము. నీవు అభిషేకించినవాని ముఖమును లక్షింపుము. నీ ఆవరణములో ఒక దినము గడుపుట, వెయ్యి దినములకంటె శ్రేష్ఠము. భక్తిహీనుల గుడారములలో నివసించుటకంటె, నా దేవుని మందిర ద్వారమునొద్ద నుండుట నాకీష్టము. దేవుడైన యెహోవా సూర్యుడును కేడెమునై యున్నాడు. యెహోవా

కృపయు ఘనతయు అనుగ్రహించును. యథార్థముగా ప్రవర్తించువారికి, ఆయన యే మేలును చేయక మానడు. సైన్యములకధిపతివగు యెహోవా, నీయందు నమ్మికయుంచువారు ధన్యులు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /07**

**మత్తయి సువార్త 16:21-23; మార్కు సువార్త 8:34-38; మత్త 16:28; లూకా సువార్త 9:28-36; మార్కు 9:9-13;**

మత్త 16:21-23 = అప్పటి నుండి, తాను యెరూషలేమునకు వెళ్లి, పెద్దల చేతను, ప్రధాన యాజకుల చేతను, శాస్త్రుల చేతను, అనేక హింసలు పొంది, చంపబడి, మూడవ దినమున లేచుట అగత్యమని, యేసు తన శిష్యులకు తెలియజేయ, మొదలు పెట్టగా, పేతురు ఆయన చేయి పట్టుకొని, ప్రభువా, అది నీకు దూరమగుగాక. అది నీ కెన్నడును కలుగదని, ఆయనను గద్దెపసాగెను. అయితే, ఆయన పేతురు వైపు తిరిగి, సాతానా, నా వెనుకకు పొమ్ము. నీవు నాకు అభ్యంతర కారణమై యున్నావు. నీవు మనుష్యుల సంగతులనే తలంచుచున్నావు గాని, దేవుని సంగతులను తలంపక యున్నావని, పేతురుతో చెప్పెను.

మార్కు 8:34-38 = అంతట ఆయన తన శిష్యులను, జనసమూహమును, తన యొద్దకు పిలిచి, నన్ను వెంబడింప గోరువాడు, తన్నుతాను ఉపేక్షించుకొని, తన సిలువ యెత్తికొని, నన్ను వెంబడింపవలెను. తన ప్రాణమును రక్షించుకొన గోరువాడు, దాని పోగొట్టుకొనును. నా నిమిత్తమును, సువార్త నిమిత్తమును, తన ప్రాణమును పోగొట్టుకొనువాడు, దాని రక్షించుకొనును. ఒకడు సర్వలోకమును సంపాదించుకొని, తన ప్రాణమును పోగొట్టుకొనుట, వానికేమి ప్రయోజనము? మనుష్యుడు, తన ప్రాణమునకు ప్రతిగా ఏమి ఇయ్య గలుగును? వ్యభిచారమును, పాపమును చేయు, ఈ తరము వారిలో, నన్ను గూర్చియు, నా మాటలను గూర్చియు, సిగ్గుపడు వాడెవడో, వానిని గూర్చి, మనుష్య కుమారుడు, తన తండ్రి మహిమగలవాడై, పరిశుద్ధ దూతలతోకూడ వచ్చునప్పుడు, సిగ్గుపడునని చెప్పెను.

మత్త 16:28 = ఇక్కడ నిలిచియున్న వారిలో కొందరు, మనుష్య కుమారుడు, తన రాజ్యముతో వచ్చుట చూచు వరకు, మరణము రుచి చూడరని, నిశ్చయముగా మీతో చెప్పుచున్నాననెను.

లూకా 9:28-36 = ఈ మాటలు చెప్పినది మొదలుకొని, రహారమి యెనిమిది దినములైన తరువాత, ఆయన పేతురును యోహానును యాకోబును వెంటబెట్టుకొని, ప్రార్థన చేయుటకు ఒక కొండ యొక్కెను. ఆయన ప్రార్థించు చుండగా, ఆయన ముఖరూపము మారెను. ఆయన వస్త్రములు తెల్లనివై, ధగధగ మెరిసెను. మరియు ఇద్దరు పురుషులు, ఆయనతో మాటలాడు చుండిరి. వారు మోషే ఏలీయా అనువారు. వారు మహిమతో అగపడి, ఆయన యెరూషలేములో నెరవేర్చబోవు నిర్గమమును గూర్చి, మాటలాడు చుండిరి. పేతురును, అతనితో కూడ ఉన్నవారును, నిద్ర మత్తుగా ఉండిరి. వారు మేలుకొనినప్పుడు, ఆయన మహిమను, ఆయనతో కూడ నిలిచియున్న యిద్దరు పురుషులను చూచిరి. (ఆ యిద్దరు పురుషులు) ఆయనయొద్ద నుండి వెళ్లిపోవుచుండగా, పేతురు, యేసుతో, ఏలీన వాడా, మనమిక్కడ ఉండుట మంచిది. నీకు ఒకటియు, మోషేకు ఒకటియు, ఏలీయాకు ఒకటియు, మూడు పర్ణశాలలు మేము కట్టుదుమని, తాను చెప్పినది తానెరుగకయే చెప్పెను. అతడీలాగు మాటలాడుచుండగా, మేఘముకటి వచ్చి, వారిని కమ్మెను. వారు ఆ మేఘములో ప్రవేశించినప్పుడు, శిష్యులు భయపడిరి. మరియు, ఈయన నే నేర్పరచుకొనిన నా కుమారుడు. (కొన్ని ప్రాచీనప్రతులలో - నా ప్రియ కుమారుడు అని పాఠాంతరము) ఈయన మాట వినుడని, యొక శబ్దము ఆ మేఘములోనుండి పుట్టెను. ఆ శబ్దము వచ్చిన తరువాత యేసు మాత్రమే అగపడెను. తాము చూచిన వాటిలో ఒకటియు, ఆ దినములలో ఎవరికిని తెలియజేయక, వారు ఊరకుండిరి.

మార్కు 9:9-13 = వారు ఆ కొండ దిగి వచ్చుచుండగా, మనుష్య కుమారుడు మృతులలోనుండి లేచినప్పుడే గాని, అంతకు ముందు మీరు చూచిన వాటిని, ఎవనితోను చెప్పవద్దని, ఆయన వారికి ఆజ్ఞాపించెను. మృతులలోనుండి లేచుట అనగా

ఏమిటో అని, వారొకనితో ఒకడు తర్కించుచు, ఆ మాట మనస్సున ఉంచుకొనిరి. వారు, ఏలీయా ముందుగా రావలెనని శాస్త్రులు చెప్పుచున్నారే, యిదేమని ఆయన నడిగిరి. అందుకాయన, ఏలీయా ముందుగా వచ్చి, సమస్తమును చక్క పెట్టు నను మాట నిజమే. అయినను, మనుష్య కుమారుడు అనేక శ్రమలుపడి, తృణీకరింపబడవలెనని వ్రాయబడుట ఏమి? ఏలీయా వచ్చెననియు, అతని గూర్చి వ్రాయబడిన ప్రకారము, వారు తమకీష్టము వచ్చినట్లు, అతని యెడల చేసెరనియు, మీతో చెప్పుచున్నానని, వారితో అనెను.

**కీర్తనలు 78:1-8** [ఆసాపు కీర్తన - దైవ ధ్యానము]

నా జనులారా, నా బోధకు చెవియొగ్గుడి. నా నోటి మాటలకు చెవియొగ్గుడి. నేను నోరు తెరిచి ఉపమానము చెప్పెదను. పూర్వకాలపు గూడవాక్యములను నేను తెలియ జెప్పెదను. మాకు తెలిసిన సంగతులను, మా పితరులు మాకు వివరించిన సంగతులను, చెప్పెదను. యెహోవా స్తోత్రార్థక్రియలను, ఆయన బలమును, ఆయన చేసిన ఆశ్చర్య కార్యములను, దాచకుండ, వాటిని వారి పిల్లలకు మేము చెప్పెదము. రాగల తరములలో పుట్టబోవు పిల్లలు దాని నెరుగునట్లును, వారు లేచి తమ పిల్లలకు దానిని వివరించునట్లును, వీరును దేవునియందు నిరీక్షణగలవారై దేవుని క్రియలను మరువకయుండి, యధార్థ హృదయులు కాక, దేవుని విషయమై స్థిరమనస్సు లేనివారై, తమ పితరులవలె తిరుగబడకయు, మూర్ఖతయు, తిరుగుబాటును గల ఆ తరమును పోలియుండకయు, వారు ఆయన ఆజ్ఞలను గైకొనునట్లును, ఆయన యాకోబు సంతతికి శాసనములను నియమించెను. ఇశ్రాయేలు సంతతికి ధర్మశాస్త్రము ననుగ్రహించెను. మన పితరులు తమ పుత్రులకు దానిని తెలుపవలెనని వారికాజ్ఞాపించెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /08**

**మార్కు సువార్త 9:14-29; లూకా సువార్త 9:43-45; మత్తయి సువార్త 17:24-27**

మార్కు 9:14-29 = వారు శిష్యుల యొద్దకు వచ్చి, వారి చుట్టు, బహు జనులు కూడియుండుటయు, శాస్త్రులు వారితో తర్కించుటయు చూచిరి. వెంటనే జనసమూహమంతయు ఆయనను చూచి, మిగుల విభ్రాంతినొంది, ఆయనయొద్దకు పరుగెత్తి కొనివచ్చి, ఆయనకు వందనము చేసిరి. అప్పుడాయన, మీరు దేనిగూర్చి వారితో తర్కించుచున్నారని వారి నడుగగా, జన సమూహములో ఒకడు, బోధకుడా, మూగదయ్యము (మూలభాషలో మూగాత్మ) పట్టిన నా కుమారుని నీయొద్దకు తీసికొని వచ్చితిని. అది ఎక్కడ వానిని పట్టునో, అక్కడ వానిని పడద్రోయును. అప్పుడు వాడు, నురుగు కార్చుకొని, పండ్లు కొరుకుకొని, మూర్చిల్లను. దానిని వెళ్లగొట్టుడని, నీ శిష్యులను అడిగితిని గాని, అది వారిచేత కాలేదని, ఆయనతో చెప్పెను. అందుకాయన విశ్వాసములేని తరమువారలారా, నేను ఎంతకాలము మీతో నుండును? ఎంతవరకు మిమ్మును సహింతును? వానిని నాయొద్దకు తీసికొని రండని వారితో చెప్పగా, వారాయన యొద్దకు, వానిని తీసికొని వచ్చిరి. దయ్యము ఆయనను చూడగానే, వాని విలవిల లాడించెను గనుక, వాడు నేలపడి, నురుగు కార్చుకొనుచు, పొర్లాడుచుండెను. అప్పుడాయన, ఇది వీనికి సంభవించి యెంతకాలమైనదని, వాని తండ్రి నడుగగా, అతడు, బాల్యము నుండియే. అది వాని నాశనము చేయవలెనని, తరచుగా అగ్నిలోను, నీళ్లలోను, పడద్రోయును. ఏమైనను, నీవలననైతే మామీద కనికరపడి, మాకు సహాయము చేయు మనెను. అందుకు యేసు (నమ్ముట) నీవలననైతే, నమ్మువానికి సమస్తమును సాధ్యమే, యని అతనితో చెప్పెను. వెంటనే, ఆ చిన్నవాని తండ్రి నమ్ముచున్నాను. నాకు అపనమ్మకముండకుండ సహాయము చేయుమని, (కొన్ని ప్రాచీన ప్రతులలో - కన్నీళ్లు విడిచి అని కూర్చుండి యున్నది) బిగ్గరగా చెప్పెను. జనులు గుంపుకూడి, తనయొద్దకు పరుగెత్తికొని వచ్చుట యేసు చూచి, మూగవైన, చెవిటి దయ్యమా, వానిని వదిలిపొమ్ము. ఇక వానిలో ప్రవేశింపవద్దని నీకు ఆజ్ఞాపించుచున్నానని చెప్పి, ఆ అపవిత్రాత్మను గద్దించెను. అప్పుడు అది, కేకవేసి, వానినెంతో విలవిల లాడించి, వదలిపోయెను. అంతట వాడు, చచ్చినవాని వలె ఉండెను గనుక, అనేకులు, వాడు చనిపోయెననిరి. అయితే యేసు, వాని చెయ్యి పట్టి, వాని లేవనెత్తగా, వాడు నిలువబడెను. ఆయన ఇంటిలోనికి వెళ్లిన తరువాత, ఆయన శిష్యులు, మే మెందుకు ఆ దయ్యమును వెళ్లగొట్టలేక పోతిమని,



ఏకాంతమున ఆయన నడిగిరి. అందుకాయన, ప్రార్థన వలననే గాని, (కొన్ని ప్రాచీన ప్రతులలో - (వలనను) ఉపవాసము వలననే అని చెప్పబడియున్నది) మరి దేనివలన నైనను, ఈ విధమైనది వదలిపోవుట అసాధ్యమని వారితో చెప్పెను.

లూకా 9:43-45 = గనుక అందరు, దేవుని మహాత్మ్యమును చూచి, ఆశ్చర్యపడిరి. ఆయన చేసిన కార్యములన్నిటిని చూచి, అందరు ఆశ్చర్య పడుచుండగా, ఆయన, ఈ మాటలు మీ చెవులలో నాటనియ్యడి. మనుష్య కుమారుడు మనుష్యుల చేతికి అప్పగింపబడబోవుచున్నాడని, తన శిష్యులతో చెప్పెను. అయితే వారామాట గ్రహింప కుండునట్లు, అది వారికి మరుగుచేయ బడెను గనుక, వారు దానిని తెలిసికొనలేదు. మరియు ఆ మాటను గూర్చి, వారు ఆయనను అడుగ వెరచిరి.

మత్త 17:24-27 = వారు కపెర్నహూమునకు వచ్చినప్పుడు, అరపెకెలు అను పన్ను వసూలు చేయువారు, పేతురు నొద్దకు వచ్చి, మీ బోధకుడు ఈ అరపెకెలు చెల్లింపడా, అని యడుగగా, చెల్లించుననెను. అతడు ఇంటిలోనికి వచ్చి, మాటలాడక మునుపే, యేసు ఆ సంగతి యెత్తి, సీమోనా, నీకేమి తోచుచున్నది? భూరాజులు సుంకమును, పన్నును ఎవరి యొద్ద వసూలుచేయుదురు? కుమారుల యొద్దనా, అనగా, అతడు, అన్యుల యొద్దనే అని చెప్పగా, యేసు అలాగైతే కుమారులు స్వతంత్రులే. అయినను, మనము వారికి అభ్యంతరము కలుగజేయ కుండునట్లు, నీవు సముద్రమునకు పోయి, గాలము వేసి, మొదట పైకివచ్చు చేపను పట్టుకొని, దాని నోరు తెరచిన యెడల, ఒక పెకెలు దొరుకును. దానిని తీసికొని, నా కొరకును, నీ కొరకును, వారికిమ్మని అతనితో అనెను.

### కీర్తనలు 57:1-11

[ప్రధాన గాయకునికి - అల్ తశ్శీతు (Al-Taschith - Destroy not - నశింపజేయకుము) రాగము మీద పాడదగినది. గుహలో దావీదు సౌలునొద్ద నుండి పారిపోయినప్పుడు, అతడు రచించినది. అనుపద గీతము]

నన్ను కరుణింపుము. దేవా నన్ను కరుణింపుము. నేను నీ శరణుజొచ్చి యున్నాను. ఈ ఆపదలు తొలగిపోవు వరకు, నీ రెక్కల నీడను శరణుజొచ్చి యున్నాను. మహోన్నతుడైన దేవునికి, నా కార్యము సఫలము చేయు దేవునికి, నేను మొఱ్ఱపెట్టు చున్నాను. ఆయన ఆకాశమునుండి ఆజ్ఞ ఇచ్చి, నన్ను రక్షించును. నన్ను మింగ గోరువారు దూషణలు పలుకునప్పుడు, దేవుడు తన కృపాసత్యములను పంపును. (సెలా.) నా ప్రాణము సింహముల మధ్య నున్నది. కోపోద్రేకుల మధ్యను నేను పండుకొనుచున్నాను. వారి దంతములు, శూలములు. అవి అంటులు. వారి నాలుక వాడిగల కత్తి. దేవా, ఆకాశముకంటె అత్యున్నతుడవుగా నిన్ను కనుపరచుకొనుము. నీ ప్రభావము సర్వ భూమిమీద కనబడనిమ్ము. నా అడుగులను చిక్కించుకొనుటకై వారు వలయుడ్డిరి. నా ప్రాణము క్రుంగియున్నది. నా యెదుట గుంట త్రవ్వి, దానిలో తామే పడిరి. (సెలా.) నా హృదయము నిబ్బరముగా నున్నది. దేవా, నా హృదయము నిబ్బరముగా నున్నది. నేను పాడుచు, స్తుతి గానము చేసెదను. నా ప్రాణమా, మేలుకొనుము. స్వరమండలమా, సితారా, మేలుకొనుడి. నేను వేకువనే లేచెదను. నీ కృప ఆకాశము కంటె ఎత్తయినది. నీ సత్యము మేఘమండలమువరకు, వ్యాపించియున్నది. ప్రభువా, జనములలో నీకు కృతజ్ఞతా స్తుతులు నేను చెల్లించెదను. ప్రజలలో నిన్ను కీర్తించెదను. దేవా, ఆకాశముకంటె అత్యున్నతుడవుగా నిన్ను కనుపరచుకొనుము. నీ ప్రభావము సర్వభూమిమీద కనబడనిమ్ము.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదవ నెల /09

### మార్కు సువార్త 9:33-50

మార్కు 9:33-50 = అంతట వారు కపెర్నహూమునకు వచ్చిరి. వారు ఎవడు గొప్పవాడని, మార్గమున ఒకనితో ఒకడు వాదించిరి గనుక, ఆయన ఇంట ఉన్నప్పుడు, మార్గమున మీరు, ఒకరితో ఒకరు దేనిని గూర్చి వాదించు చుంటిరని, వారినడుగగా, వారు ఊరకుండిరి. అప్పుడాయన కూర్చుండి, పండ్రెండు మందిని పిలిచి, ఎవడైనను మొదటి వాడైయుండ గోరినయెడల, వాడందరిలో కడపటివాడును అందరికి పరిచారకుడువై యుండవలెనని చెప్పి, యొక చిన్న బిడ్డను తీసికొని, వారి మధ్యను నిలువ బెట్టి, వానిని ఎత్తి, కౌగిలించుకొని, ఇట్టి చిన్న బిడ్డలలో, ఒకనిని నా పేరట చేర్చుకొనువాడు, నన్ను

చేర్చుకొనును. నన్ను చేర్చుకొనువాడు, నన్ను గాక, నన్ను పంపినవానిని చేర్చుకొనునని, వారితో చెప్పెను. అంతట యోహాను, బోధకుడా, ఒకడు నీ పేరట దయ్యములను వెళ్లగొట్టుట చూచితిమి. వాడు మనలను వెంబడించువాడు కాడు గనుక, వానిని ఆటంకపరచితిమని చెప్పెను. అందుకు యేసు, వానిని ఆటంకపరచకుడి. నాపేరట అద్భుతము చేసి, నన్ను చులకనగా నిందింపగల వాడెవడును లేడు. మనకు విరోధికానివాడు, మన పక్షముగా నున్నవాడే. మీరు క్రీస్తువారని, నా పేరట మీకు గిన్నెడు నీళ్లు త్రాగనిచ్చువాడు, తనకు రావలసిన ఫలము పోగొట్టుకొనడని, మీతో నిశ్చయముగా చెప్పు చున్నాను. నాయందు విశ్వాసముంచు ఈ చిన్నవారిలో, నొకని అభ్యంతరపరచువాడెవడో, వాడు మెడకు పెద్ద తిరుగటిరాయి కట్టబడి, సముద్రములో పడవేయ బడుట, వానికి మేలు. నీ చెయ్యి నిన్ను అభ్యంతరపరచిన యెడల, దానిని నరికివేయుము. నీవు రెండు చేతులు కలిగి, నరకములోని ఆరని అగ్నిలోనికి పోవుటకంటె, అంగ హీనుడవై జీవములో ప్రవేశించుట మేలు. (44, 46 వచనములు 48వ వచనముతో సమానము) నీ పాదము నిన్ను అభ్యంతరపరచిన యెడల, దానిని నరికివేయుము. రెండు పాదములు కలిగి, నరకములో పడవేయబడుటకంటె, కుంటివాడవై (నిత్య) జీవములో ప్రవేశించుట మేలు. (44, 46 వచనములు 48వ వచనముతో సమానము) నీ కన్ను నిన్ను అభ్యంతరపరచిన యెడల, దాని తీసిపారవేయుము. రెండు కన్నులు కలిగి నరకములో పడవేయబడుటకంటె, ఒంటికన్ను గలవాడవై, దేవుని రాజ్యములో ప్రవేశించుట మేలు. నరకమున వారి పురుగు చావదు. అగ్ని ఆరదు. (44, 46 వచనములు 48వ వచనముతో సమానము) ప్రతివానికి ఉప్పుసారము అగ్నివలన కలుగును. ఉప్పు మంచిదేగాని, ఉప్పు నిస్సారమైన యెడల, దేనివలన మీరు దానికి సారము కలుగుజేతురు? మీలో మీరు ఉప్పుసారము గలవారై యుండి, యొకరితో ఒకరు సమాధానముగా ఉండుడని చెప్పెను.

### కీర్తనలు 37:1-20 [దావీదు కీర్తన]

చెడ్డవారిని చూచి నీవు వ్యసనపడకుము. దుష్కార్యములు చేయువారిని చూచి మత్సరపడకుము. వారు గడ్డివలెనే త్వరగా ఎండిపోవుదురు. పచ్చని కూరవలెనే వాడిపోవుదురు. యెహోవాయందు నమ్మికయుంచి మేలుచేయుము. దేశమందు నివసించి సత్యము ననుసరించుము. యెహోవానుబట్టి సంతోషించుము. ఆయన నీ హృదయ వాంఛలను తీర్చును. నీ మార్గమును యెహోవాకు అప్పగింపుము. నీవు ఆయనను నమ్ముకొనుము. ఆయన నీ కార్యము నెరవేర్చును. ఆయన వెలుగునువలె నీ నీతిని, మధ్యాహ్నమునువలె నీ నిర్దోషత్వమును, వెల్లడి పరచును. యెహోవా యెదుట మౌనముగానుండి, ఆయన కొరకు కనిపెట్టుకొనుము. తన మార్గమున వర్ణిల్లువాని చూచి వ్యసనపడకుము. దురాలోచనలు నెరవేర్చుకొనువాని చూచి వ్యసనపడకుము. కోపము మానుము. ఆగ్రహము విడిచిపెట్టుము. వ్యసనపడకుము. అది కీడుకే కారణము. కీడు చేయువారు నిర్మూల మగుదురు. యెహోవా కొరకు కనిపెట్టుకొనువారు దేశమును స్వతంత్రించుకొందురు. ఇక కొంత కాలమునకు భక్తిహీనులు లేకపోవుదురు. వారి స్థలమును జాగ్రత్తగా పరిశీలించినను, వారు కనబడకపోవుదురు. దీనులు భూమిని స్వతంత్రించుకొందురు. బహు క్షేమము కలిగి సుఖించెదరు. భక్తిహీనులు నీతిమంతులమీద దురాలోచన చేయుదురు. వారిని చూచి పండ్లు కొరుకుదురు. వారి కాలము వచ్చుచుండుట ప్రభువు చూచుచున్నాడు. వారిని చూచి ఆయన నవ్వుచున్నాడు. దీనులను, దరిద్రులను, పడద్రోయుటకై, యథార్థముగా ప్రవర్తించువారిని చంపుటకై, భక్తిహీనులు కత్తి దూసియున్నారు. విల్లెక్కుపెట్టి యున్నారు. వారి కత్తి వారి హృదయములోనే దూరును. వారి విండ్లు విరువబడును. నీతిమంతునికి కలిగినది కొంచెనైనను, బహుమంది భక్తిహీనులకున్న ధన సమృద్ధికంటె శ్రేష్టము. భక్తిహీనుల బాహువులు విరువబడును. నీతిమంతులకు యెహోవాయే సంరక్షకుడు. నిర్దోషుల చర్యలను యెహోవా గుర్తించుచున్నాడు. వారి స్వాస్థ్యము సదాకాలము నిలుచును. ఆపత్కాలమందు వారు సిగ్గునొందరు. కరవు దినములలో వారు తృప్తి పొందుదురు. భక్తిహీనులు నశించిపోవుదురు. యెహోవా విరోధులు మేతభూముల నొగసును పోలియుందురు. అది కనబడకపోవునట్లు వారు పొగవలె కనబడకపోవుదురు.

## మత్తయి సువార్త 18:10-35

మత్త 18:10-38 = ఈ చిన్నవారిలో ఒకనినైనను త్యజింపకుండు, చూచుకొనుడి. వీరి దూతలు, పరలోకమందున్న నా తండ్రి ముఖమును, ఎల్లప్పుడు పరలోకమందు చూచుచుండురని, మీతో చెప్పుచున్నాను. మీకేమి తోచును? (అనేక ప్రాచీన ప్రతులలో - ఏలయనగా, తప్పిపోయిన దానిని రక్షించుటకై, మనుష్య కుమారుడు వచ్చెను అని కూర్చబడి యున్నది) ఒక మనుష్యునికి నూరు గొర్రెలుండగా, వాటిలో ఒకటి తప్పిపోయిన యెడల, తొందరి తొమ్మిదింటిని కొండల మీద విడిచి వెళ్లి, తప్పిపోయిన దానిని వెదకడా? వాడు దాని కనుగొనిన యెడల, తొందరితొమ్మిది గొర్రెలను గూర్చి సంతోషించు నంతకంటె, దానిని గూర్చి యెక్కు వగా సంతోషించునని, మీతో నిశ్చయముగా చెప్పుచున్నాను. ఆలాగుననే, ఈ చిన్నవారిలో ఒకడైనను నశించుట, పరలోకమందున్న మీ తండ్రి చిత్తము కాదు. మరియు, నీ సహోదరుడు నీయెడల తప్పిదము చేసిన యెడల, నీవు పోయి, నీవును అతడును ఒంటరిగా నున్నప్పుడు, అతనిని గద్దించుము. అతడు నీ మాట వినిన యెడల, నీ సహోదరుని సంపాదించుకొంటివి. అతడు వినని యెడల, ఇద్దరు ముగ్గురు సాక్షుల నోట, ప్రతి మాట స్థిరపరచబడునట్లు, నీవు ఒకరినిద్దరిని వెంటబెట్టుకొని, అతని యొద్దకు పోము. అతడు వారి మాటయు వినని యెడల, ఆ సంగతి సంఘమునకు తెలియ జెప్పుము. అతడు సంఘపు మాటయు వినని యెడల, అతనిని నీకు అన్యనిగాను సుంకరిగాను, ఎంచుకొనుము. భూమి మీద మీరు వేటిని బంధింతురో, అవి పరలోకమందును బంధింపబడును. భూమి మీద మీరు వేటిని విప్పుదురో, అవి పరలోకమందును విప్పుబడునని, మీతో నిశ్చయముగా చెప్పుచున్నాను. మరియు మీలో ఇద్దరు, తాము వేడుకొను దేనిని గూర్చియైనను, భూమి మీద ఏకీభవించిన యెడల, అది పరలోకమందున్న నాతండ్రి వలన, వారికి దొరకునని మీతో చెప్పుచున్నాను. ఏలయనగా, ఇద్దరు ముగ్గురు, నా నామమున ఎక్కడ కూడి యుందురో, అక్కడ నేను వారి మధ్యన ఉండునని చెప్పెను. ఆ సమయమున, పేతురు ఆయన యొద్దకు వచ్చి, ప్రభువా, నా సహోదరుడు నాయెడల తప్పిదము చేసిన యెడల, నేనెన్ని మారులు అతని క్షమింపవలెను? ఏడు మారుల మట్టుకా? అని అడిగెను. అందుకు యేసు అతనితో ఇట్లనెను. ఏడుమారులు మట్టుకే కాదు. డెబ్బది ఏళ్ల మారుల మట్టుకని, నీతో చెప్పుచున్నాను. కావున పరలోకరాజ్యము, తన దాసులయొద్ద లెక్క చూచుకొనగోరిన, యొక రాజును పోలియున్నది. అతడు లెక్క చూచుకొన మొదలుపెట్టినప్పుడు, అతనికి పదివేల తలాంటులు (ఒక తలాంటు ఇంచుమించు 3600 రూపాయలు కావచ్చును) అచ్చియున్న యొకడు అతని యొద్దకు తేబడెను. అప్పు తీర్చుటకు వానియొద్ద ఏమియు లేనందున, వాని యజమానుడు వానిని, వాని భార్యను, పిల్లలను వానికి కలిగినది యావత్తును అమ్మి, అప్పు తీర్చవలెనని ఆజ్ఞాపించెను. కాబట్టి ఆ దాసుడు, అతని యెదుట సాగిలపడి, మ్రొక్కి, నాయెడల ఓర్చుకొనుము. నీకు అంతయు చెల్లించునని చెప్పగా, ఆ దాసుని యజమానుడు కనికరపడి, వానిని విడిచిపెట్టి, వాని అప్పు క్షమించెను. అయితే ఆ దాసుడు బయటకు వెళ్లి, తనకు నూరు దేనారములు (ఒక దేనారము యించుమించు అర్ధ రూపాయి కావచ్చును) అచ్చియున్న తన తోడిదాసులలో ఒకనిని చూచి, వాని గొంతు పట్టుకొని, నీవు అచ్చియున్నది చెల్లింపుమనెను. అందుకు వాని తోడిదాసుడు, సాగిలపడి, నా యెడల ఓర్చుకొనుము. నీకు చెల్లించెదనని వానిని వేడు కొనెను గాని, వాడు ఒప్పుకొనక, అచ్చియున్నది చెల్లించు వరకు, వానిని చెరసాలలో వేయించెను. కాగా వాని తోడి దాసులు జరిగినది చూచి, మిక్కిలి దుఃఖపడి, వచ్చి జరిగిన దంతయు తమ యజమానునికి వివరముగా తెలిపిరి. అప్పుడు వాని యజమానుడు వానిని పిలిపించి, చెడ్డ దాసుడా, నీవు నన్ను వేడుకొంటివి గనుక, నీ అప్పంతయు క్షమించితిని. నేను నిన్ను కరుణించిన ప్రకారము నీవును, నీ తోడిదాసుని కరుణింపవలసి యుండెను గదా, అని వానితో చెప్పెను. అందుచేత వాని యజమానుడు కోపపడి, తనకు అచ్చియున్నదంతయు చెల్లించు వరకు, బాధపరచు వారికి వాని నప్పగించెను. మీలో ప్రతివాడును, తన సహోదరుని హృదయపూర్వకముగా క్షమింపని యెడల, నా పరలోకపు తండ్రియు, ఆ ప్రకారమే మీయెడల చేయుననెను.

## కీర్తనలు 40:11-17

యెహోవా, నీవు నీ వాత్సల్యమును నాకు దూరము చేయవు. నీ కృపాసత్యములు ఎప్పుడును నన్ను కాపాడును గాక. లెక్కలేని అపాయములు నన్ను చుట్టుకొనియున్నవి. నా దోషములు నన్ను తరిమి పట్టుకొనగా, నేను తల యెత్తి

చూడలేకపోతిని. లెక్కకు అవి నా తలవెండ్రుకలను మించియున్నవి. నా హృదయము అదైర్యపడి యున్నది. యెహోవా, దయచేసి నన్ను రక్షించుము. యెహోవా, నా సహాయమునకు త్వరగా రమ్ము. నా ప్రాణము తీయుటకై యత్నించువారు, సిగ్గుపడి, బొత్తిగా భ్రమసి యుందురు గాక. నాకు కీడు చేయ గోరువారు, వెనుకకు మళ్ళింపబడి, సిగ్గునొందుదురు గాక. నన్ను చూచి ఆహా ఆహా అని పలుకువారు, తమకు కలుగు అవమానమును చూచి, విస్మయ మొందుదురు గాక. నిన్ను వెదకు వారందరు, నిన్ను గూర్చి ఉత్సాహించి సంతోషించుదురు గాక. నీ రక్షణ ప్రీమించువారు, యెహోవా మహిమ పరచబడును గాక అని, నిత్యముచెప్పుకొందురు గాక. నేను శ్రమలపాలై దీనుడనైతిని. ప్రభువు నన్ను తలంచుకొనుచున్నాడు. నాకు సహాయము నీవే. నా రక్షణకర్తవు నీవే. నా దేవా, ఆలస్యము చేయకుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /11**

**యోహాను సువార్త 7:2-10; లూకా సువార్త 9:51-62**

యోహా 7:2-10 = యూదుల పర్జశాలల పండుగ సమీపించెను గనుక, ఆయన సహోదరులు, ఆయనను చూచి, నీవు చేయుచున్న క్రియలు, నీ శిష్యులును చూచునట్లు, ఈ స్థలము విడిచి యూదయకు వెళ్లుము. బహిరంగమున అంగీకరింపబడ గోరువాడెవడును, తన పని రహస్యమున జరిగింపడు. నీవు ఈ కార్యములు చేయుచున్నయెడల, నిన్ను నీవే లోకమునకు కనబరచుకొనుమని చెప్పిరి. ఆయన సహోదరులైనను, ఆయన యందు విశ్వాసముంచలేదు. యేసు, నా సమయ మింకను రాలేదు. మీ సమయమెల్లప్పుడును సిద్ధముగానే యున్నది. లోకము మిమ్మును ద్వేషింప నేరదుగాని, దాని క్రియలు చెడ్డవని, నేను దానిని గూర్చి సాక్ష్యమిచ్చు చున్నాను గనుక, అది నన్ను ద్వేషించుచున్నది. మీరు పండుగకు వెళ్లుడి. నా సమయమింకను పరిపూర్ణము కాలేదు గనుక, నేను ఈ పండుగకు ఇప్పుడే వెళ్లనని, వారితో చెప్పెను. ఆయన వారితో ఈలాగున చెప్పి, గలిలయలో నిలిచిపోయెను. అయితే, ఆయన సహోదరులు పండుగకు వెళ్లిపోయిన తరువాత, ఆయన కూడ, బహిరంగముగా వెళ్లక, రహస్యముగా వెళ్లెను.

లూకా 9:51-62 = ఆయన పఠమునకు చేర్చుకొనబడు దినములు పరిపూర్ణ మగుచున్నప్పుడు, ఆయన యెరూషలేమునకు వెళ్లుటకు మనస్సు స్థిరపరచుకొని, తనకంటే ముందుగా దూతలను పంపెను. వారు వెళ్లి, ఆయనకు బస సిద్ధము చేయవలెనని, యొక గ్రామములో ప్రవేశించిరి గాని, ఆయన యెరూషలే మునకు వెళ్ల నభిముఖుడైనందున, వారాయనను చేర్చుకొనలేదు. శిష్యులైన యాకోబును యోహానును అది చూచి, ప్రభువా, (కొన్ని ప్రాచీనప్రతులలో - ఏలీయా చేసినట్లు అని కూర్చబడి యున్నది) ఆకాశమునుండి అగ్ని దిగి, వీరిని నాశనము చేయునట్లు, మేమాజ్జాపించుట నీకిష్టమా, అని అడుగగా, ఆయన వారితట్టు తిరిగి, వారిని గద్దించెను. (కొన్ని ప్రాచీనప్రతులలో - మీరు ఎట్టి ఆత్మ గలవారో మీరెరుగరు. మనుష్య కుమారుడు, మనుష్యుల ఆత్మను రక్షించుటకే గాని, నశింపజేయుటకు రాలదనెను) అంతట వారు, మరియొక గ్రామమునకు వెళ్లిరి. వారు మార్గమున వెళ్లుచుండగా, ఒకడు, నీ వెక్కడికి వెళ్లినను నీ వెంట వచ్చెదనని, ఆయనతో చెప్పెను. అందుకు యేసు, నక్కలకు బోరియలును, ఆకాశ పక్షులకు నివాసములును కలవు గాని, మనుష్య కుమారునికి, తలవాల్చుకొనుట కైనను స్థలము లేదని, అతనితో చెప్పెను. ఆయన మరియొకనితో, నా వెంటరమ్మని చెప్పెను. అతడు, నేను వెళ్లి మొదట నా తండ్రిని పాతిపెట్టి వచ్చుటకు సెలవిమ్మని, మనవి చేసెను. అందుకాయన, మృతులు తమ మృతులను పాతిపెట్టుకొననిమ్ము. నీవు వెళ్లి, దేవుని రాజ్యమును ప్రకటించుమని, వానితో చెప్పెను. మరియొకడు, ప్రభువా, నీ వెంట వచ్చెదను గాని, నా యింట నున్న వారియొద్ద సెలవు తీసికొని వచ్చుటకు, మొదట నాకు సెలవిమ్మని అడుగగా, యేసు, నాగటిమీద చెయ్యిపెట్టి, వెనుకతట్టు చూచు వాడెవడును, దేవుని రాజ్యమునకు పాత్రుడుకాడని, వానితో చెప్పెను.

**కీర్తనలు 37:23-40**

ఒకని నడత యెహోవా చేతనే స్థిరపరచబడును. వాని ప్రవర్తన చూచి ఆయన ఆనందించును. యెహోవా అతని చెయ్యి పట్టుకొని యున్నాడు గనుక, అతడు నేలను పడినను లేవలేక యుండడు. నేను చిన్నవాడనై యుంటిని. ఇప్పుడు

ముసలివాడనై యున్నాను. అయినను నీతిమంతులు విడువబడుట గాని, వారి సంతానము భిక్షమెత్తుట గాని, నేను చూచియుండలేదు. దినమెల్ల వారు దయాళురై, అప్పు ఇచ్చుచుండురు. వారి సంతానపు వారు ఆశీర్వదించబడుదురు. కీడు చేయుట మాని, మేలు చేయుము. అప్పుడు నీవు నిత్యము నిలుచుదువు. ఏలయనగా యెహోవా న్యాయమును ప్రేమించు వాడు. ఆయన తన భక్తులను విడువడు. వారెన్నటిన్నటికీ కాపాడబడుదురు గాని, భక్తిహీనుల సంతానము నిర్మూలమగును. నీతిమంతులు భూమిని స్వతంత్రించుకొందురు. వారు దానిలో నిత్యము నివసించెదరు. నీతిమంతుల నోరు జ్ఞానమునుగూర్చి వచించును. వారి నాలుక న్యాయమును ప్రకటించును. వారి దేవుని ధర్మశాస్త్రము, వారి హృదయములో నున్నది. వారి అడుగులు జారవు. భక్తిహీనులు నీతిమంతుల కొరకు పొంచియుండి, వారిని చంపజూతురు. వారిచేతికి యెహోవా నీతిమంతులను అప్పగింపడు. వారు విమర్శకు వచ్చినప్పుడు, ఆయన వారిని దోషులుగా ఎంచడు. యెహోవా కొరకు కనిపెట్టుకొని యుండుము. ఆయన మార్గము ననుసరించుము. భూమిని స్వతంత్రించుకొనునట్లు, ఆయన నిన్ను హెచ్చించును. భక్తిహీనులు నిర్మూలము కాగా, నీవు చూచెదవు. భక్తిహీనుడు ఎంతో ప్రబలియుండుట నేను చూచియుంటిని. అది మొలచిన చోటనే విస్తరించిన చెట్టువలె, వాడు వర్షిల్లియుండెను. అయినను ఒకడు ఆ దారిని పోయి చూడగా, వాడు లేకపోయెను. నేను వెదకితిని గాని, వాడు కనబడకపోయెను. నిర్దోషులను కనిపెట్టుము. యధార్థమంతులను చూడుము. సమాధానపరచువారి సంతతి నిలుచును గాని, ఒకడైనను నిలువకుండ, అపరాధులు నశించుదురు. భక్తిహీనుల సంతతి నిర్మూలమగును. యెహోవాయే నీతిమంతులకు రక్షణాధారము. బాధ కలుగునప్పుడు ఆయనే వారికి ఆశ్రయ దుర్గము. యెహోవా వారికి సహాయుడై వారిని రక్షించును. వారు యెహోవా శరణజొచ్చి యున్నారు గనుక, ఆయన భక్తిహీనుల చేతిలోనుండి, వారిని విడిపించి, రక్షించును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల / 12**

**లూకా సువార్త 10:1-16; 17:11-19**

లూకా 10:1-16 = అటు తరువాత, ప్రభువు డెబ్బదిమంది యితరులను నియమించి, తాను వెళ్లబోవు ప్రతి ఊరికిని, ప్రతి చోటికిని, తనకంటే ముందు, ఇద్దరిద్దరినిగా పంపెను. పంపినప్పుడాయన వారితో ఇట్లనెను. కోత విస్తారముగా ఉన్నది గాని, పనివారు కొద్దిమందియే. కాబట్టి, కోత యజమానుని, తన కోతకు పనివారిని పంప వేడుకొనుడి. మీరు వెళ్లుడి. ఇదిగో తోడేళ్ల మధ్యకు గొర్రె పిల్లలను పంపినట్లు, నేను మిమ్మును పంపుచున్నాను. మీరు సంచినైనను, జాలెనైనను, చెప్పులనైనను, తీసికొని పోవద్దు. త్రోవలో, ఎవనినైనను కుశలప్రశ్నలడుగ వద్దు. మీరు ఏ యింటనైనను ప్రవేశించునప్పుడు, ఈ యింటికి, సమాధానమగు గాక, అని మొదట చెప్పుడి. సమాధాన పాత్రుడు (మూలభాషలో సమాధాన కుమారుడు అని వ్రాయబడి యున్నది) అక్కడ నుండిన యెడల, మీ సమాధానము అతని మీద నిలుచును. లేనియెడల అది మీకు తిరిగి వచ్చును. వారు మీకిచ్చు పదార్థములను తినుచు, త్రాగుచు, ఆ యింటిలోనే యుండుడి. పనివాడు తన జీతమునకు పాత్రుడు. ఇంటింటికి తిరుగవద్దు. మరియు మీరు, ఏ పట్టణములోనైన ప్రవేశించునప్పుడు, వారు మిమ్మును చేర్చుకొంటే, మీ ముందర పెట్టినవి తినుడి. అందులో నున్న రోగులను స్వస్థపరచుడి. దేవుని రాజ్యము మీ దగ్గరకు వచ్చియున్నదని, వారితో చెప్పుడి. మీరు ఏ పట్టణములోనైన ప్రవేశించు నప్పుడు, వారు మిమ్మును చేర్చుకొనక పోయిన యెడల, మీరు దాని వీధుల లోనికి పోయి, మా పాదములకు అంటిన మీ పట్టణపు ధూళినికూడ, మీ యెదుటనే దులిపివేయుచున్నాము. అయినను, దేవుని రాజ్యము సమీపించి యున్నదని తెలిసికొనుడని చెప్పుడి. ఆ పట్టణపు గతికంటే, సోదోమ పట్టణపు గతి, ఆ దినమున, ఓర్వతగినదై యుండునని, మీతో చెప్పుచున్నాను. అయ్యో, కొరాజీనా, అయ్యో, బేత్సయిదా, మీ మధ్య చేయబడిన అద్భుతములు, తూరు సీదోను పట్టణములలో చేయబడినయెడల, ఆ పట్టణములవారు, పూర్వమే, గోనెపట్టణ కట్టుకొని, బూడిదే వేసికొని కూర్చుండి, మారుమనస్సు పొందియుండురు. అయినను, విమర్శ కాలమునందు, మీ గతికంటే, తూరు సీదోను పట్టణములవారి గతి, ఓర్వదగినదై యుండును. ఓ కపెర్నహూమా, ఆకాశము మట్టుకు హెచ్చింపబడెదవా? నీవు పాతాళము



వరకు దిగిపోయెదవు. మీ మాట వినువాడు, నా మాట వినును. మిమ్మును నిరాకరించువాడు, నన్ను నిరాకరించును. నన్ను నిరాకరించువాడు, నన్ను పంపిన వానిని నిరాకరించుననెను.

లూకా 17:11-19 = ఆయన యెరూషలేమునకు ప్రయాణమై పోవుచు, సమరయ గలయల మధ్యగా వెళ్లుచుండెను. ఆయన యొక గ్రామములోనికి వెళ్లుచుండగా, పది మంది కుష్ఠ రోగులు ఆయనకు ఎదురుగా వచ్చి, దూరమున నిలిచి, యేసు ప్రభువా, మమ్ము కరుణించుమని కేకలు వేసిరి. ఆయన వారిని చూచి, మీరు వెళ్లి, మిమ్మును యాజకులకు కనుపరచుకొనుడని, వారితో చెప్పెను. వారు వెళ్లుచుండగా, శుద్ధులైరి. వారిలో ఒకడు, తనకు స్వస్థత కలుగుట చూచి, గొప్ప శబ్దముతో దేవుని మహిమ పరచుచు, తిరిగి వచ్చి, ఆయనకు కృతజ్ఞతాస్తుతులు చెల్లించుచు, ఆయన పాదముల యొద్ద సాగిలపడెను. వాడు సమరయుడు. అందుకు యేసు, పదిమంది శుద్ధులైరి కారా. ఆ తొమ్మిండుగురు ఎక్కడ? ఈ అన్యడు తప్ప, దేవుని మహిమ పరచుటకు తిరిగి వచ్చినవాడెవడును అగపడలేదా, అని చెప్పి, నీవు లేచి, పొమ్ము. నీ విశ్వాసము నిన్ను స్వస్థపరచెనని వానితో చెప్పెను.

**కీర్తనలు 144:1-15** [దావీదు కీర్తన]

నాకు ఆశ్రయ దుర్గమగు యెహోవా సన్నుతింపబడును గాక. ఆయన నా చేతులకు యుద్ధమును, నా వ్రేళ్లకు పోరాటమును, నేర్పువాడై యున్నాడు. ఆయన నాకు కృపానిధి. నా కోట, నా దుర్గము, నన్ను తప్పించువాడు, నా కేడెము, నే నాశ్రయించు వాడు. ఆయన నా జనులను నాకు లోబరచువాడైయున్నాడు. యెహోవా, నీవు నరులను లక్ష్యపెట్టుటకు వారు ఏపాటివారు? నీవు వారిని ఎన్నికచేయుటకు మనష్యులు ఏపాటి వారు? నరులు వట్టి ఊపిరిని పోలియున్నారు. వారి దినములు దాటిపోవు నీడవలె నున్నవి. యెహోవా, నీ ఆకాశమును వంచి దిగి రమ్ము. పర్వతములు పొగ రాజునట్లు, నీవు వాటిని ముట్టుము. దేవా, నిన్నుగూర్చి నేనొక క్రొత్త కీర్తన పాడెదను. పదితంతుల సితారాతో నిన్ను కీర్తించెదను. నీవే రాజులకు విజయము దయచేయువాడవు. దుష్టుల ఖడ్గమునుండి, నీవు నీ సేవకుడైన దావీదును తప్పించువాడవు. నన్ను తప్పింపుము. అన్యుల చేతిలోనుండి నన్ను విడిపింపుము. వారి నోరు వట్టి మాటలాడుచున్నది. వారి కుడిచేయి అబద్ధముతో కూడియున్నది. మా కుమారులు తమ యవ్వన కాలమందు ఎదిగిన మొక్కలవలె ఉన్నారు. మా కుమార్తెలు నగరునకై చెక్కిన మూలకంబముల వలె ఉన్నారు. మా కొట్లు నింపబడి, పలువిధములైన ద్రవ్యములకు నిధులుగా ఉన్నవి. మా గొర్రెలు వేలకొలదిగాను, పదివేలకొలదిగాను, మా గడ్డి బీళ్లలో పిల్లలు వేయుచున్నవి. మా యెడ్లు గొప్ప బరువులు మోయగలవి. మా వీధులలో చోరబడుట యైనను, ఉరుకులెత్తుట యైనను లేదు. వాటిలో శ్రమగలవారి మొట్ట వినబడుటయైనను లేదు. ఇట్టి స్థితిగలవారు ధన్యులు. యెహోవా తమకు దేవుడుగాగల జనులు ధన్యులు.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ పదవ నెల / 13**

**యోహాను సువార్త 7:11-31**

యోహా 7:11-31 = పండుగలో యూదులు, ఆయన ఎక్కడనని, ఆయనను వెదకుచుండిరి. మరియు జనసమూహములలో, ఆయనను గూర్చి గొప్ప సణగు పుట్టెను. కొందరాయన మంచివాడనిరి. మరికొందరు, కాడు, ఆయన జనులను మోసపుచ్చు వాడనిరి. అయితే యూదులకు భయపడి, ఆయనను గూర్చి యెవడును, బహిరంగముగా మాటలాడలేదు. సగము పండుగైనప్పుడు, యేసు, దేవాలయములోనికి వెళ్లి, బోధించుచుండెను. యూదులు అందుకు ఆశ్చర్యపడి, చదువుకొనని ఇతనికి, ఈ పాండిత్యమెట్లు వచ్చెనని, చెప్పుకొనిరి. అందుకు యేసు, నేను చేయు బోధ, నాది కాదు. నన్ను పంపినవానిదే. ఎవడైనను, ఆయన చిత్తము చొప్పున చేయ నిశ్చయించుకొనినయెడల, ఆ బోధ దేవుని వలన కలిగినదో, లేక, నా యంతట నేనే బోధించుచున్నానో, వాడు తెలిసికొనును. తనంతట తానే బోధించువాడు, స్వకీయ మహిమను వెదకును గాని, తన్ను పంపినవాని మహిమను వెదకువాడు సత్యవంతుడు. ఆయనయందు ఏ దుర్బీతియులేదు. మోషే మీకు ధర్మశాస్త్రము ఇయ్యలేదా? అయినను, మీలో ఎవడును ఆ ధర్మశాస్త్రమును గైకొనడు. మీరెందుకు నన్ను చంప జూచు చున్నారని వారితో

చెప్పెను. అందుకు జనసమూహము, నీవు దయ్యము పట్టినవాడవు. ఎవడు నిన్ను చంప జూచుచున్నాడని అడుగగా, యేసు వారిని చూచి, నేను ఒక కార్యము చేసితిని. అందుకు మీరందరు ఆశ్చర్యపడుచున్నారు. మోషే మీకు సున్నతి సంస్కారమును నియమించెను. ఈ సంస్కారము మోషేవలన కలిగినది కాదు. పితరుల వలననే కలిగినది. అయినను విశ్రాంతి దినమున, మీరు మనుష్యునికి సున్నతి చేయు చున్నారు. మోషే ధర్మశాస్త్రము మీరకుండునట్లు, ఒక మనుష్యుడు, విశ్రాంతి దినమున సున్నతి పొందును గదా. ఇట్లుండగా, నేను విశ్రాంతి దినమున, ఒక మనుష్యుని పూర్ణ స్వస్థత గలవానిగా చేసినందుకు, మీరు నామీద ఆగ్రహపడుచున్నారేమి? వెలిచూపునుబట్టి తీర్పు తీర్చక, న్యాయమైన తీర్పు తీర్చుడనెను. యెరూషలేము వారిలో కొందరు, వారు చంప వెదకువాడు ఈయనే కాడా? ఇదిగో ఈయన బహిరంగముగా మాటలాడుచున్నను, ఈయనను ఏమనరు. ఈయన క్రీస్తుని, అధికారులు నిజముగా తెలిసికొనియుండురా? అయినను, ఈయన ఎక్కడి వాడో యెరుగుదుము. క్రీస్తు వచ్చునప్పుడు, ఆయన యెక్కడివాడో యెవడును ఎరుగడని, చెప్పుకొనిరి. కాగా, యేసు దేవాలయములో బోధించుచు, మీరు నన్నెరుగుదురు. నేనెక్కడివాడనో యెరుగుదురు. నా యంతట నేనే రాలేదు. నన్ను పంపినవాడు సత్యవంతుడు, ఆయనను మీరెరుగుదు. నేను ఆయన యొద్దనుండి వచ్చితిని. ఆయన నన్ను పంపెను గనుక, నేను ఆయనను ఎరుగుదునని బిగ్గరగా చెప్పెను. అందుకు, వారాయనను పట్టుకొన యత్నము చేసిరి గాని, ఆయన గడియ యింకను రాలేదు గనుక, ఎవడును ఆయనను పట్టుకొనలేదు. (ఆయన మీద చేతులు వేయలేదు) మరియు జనసమూహములో అనేకులు, ఆయనయందు విశ్వాసముంచి, క్రీస్తు వచ్చునప్పుడు, ఈయన చేసినవాటి కంటి, ఎక్కువైన సూచక క్రియలు చేయునా అని చెప్పుకొనిరి.

### క్రీస్తునలు 72:1-19 [సోలోమోను కొరకు దావీదు కీర్తన]

దేవా, రాజునకు నీ న్యాయవిధులను, రాజకుమారునికి నీ నీతిని, తెలియజేయుము. నీతినిబట్టి నీ ప్రజలకును, న్యాయవిధులనుబట్టి శ్రమ నొందిన నీ వారికిని, అతడు న్యాయము తీర్చును. నీతినిబట్టి పర్వతములును, చిన్నకొండలును, ప్రజలకు నెమ్మది పుట్టించును. ప్రజలలో శ్రమనొందువారికి అతడు న్యాయము తీర్చును. బీదల పిల్లలను రక్షించి, బాధపట్టు వారిని నలగగొట్టును. సూర్యుడు నిలుచునంత కాలము, చంద్రుడు నిలుచునంత కాలము, తరములన్నిటను, జనులు నీయందు భయభక్తులు కలిగియుండురు. గడ్డికోసిన బీటిమీద కురియు వానవలెను, భూమిని తడుపు మంచి వర్షమువలెను, అతడు విజయము చేయును. అతని దినములలో నీతిమంతులు వర్ధిల్లుదురు. చంద్రుడు లేకపోవు వరకు, క్షేమాభివృద్ధి కలుగును. సముద్రమునుండి సముద్రము వరకు, యూఫ్రటీసునది మొదలుకొని, భూదిగంతముల వరకు, అతడు రాజ్యము చేయును. అరణ్యవాసులు అతనికి లోబడుదురు. అతని శత్రువులు మన్ను నాకెదరు. తర్దీషు రాజులు, ద్వీపముల రాజులు, కప్పము చెల్లించెదరు. షేబ రాజులును, సెబా రాజులును, కానుకలు తీసికొని వచ్చెదరు. రాజులందరు అతనికి నమస్కారము చేసెదరు. అన్యజనులందరు అతని సేవించెదరు. దరిద్రులు మొట్టపెట్టగా, అతడు వారిని విడిపించును. దీనులను, నిరాధారులను, అతడు విడిపించును. నిరుపేదల యందును, బీదలయందును, అతడు కనికరించును. బీదల ప్రాణములను అతడు రక్షించును. కపట బలాత్కారముల నుండి అతడు వారి ప్రాణమును విమోచించును. వారి ప్రాణము అతని దృష్టికి ప్రీయముగా ఉండును. అతడు చిరంజీవి యగును. షేబ బంగారము అతనికి ఇయ్యబడును. అతని క్షేమమునకై జనులు నిత్యము ప్రార్థన చేయుదురు. దినమంతయు అతని పొగడుదురు. దేశములోను, పర్వత శిఖరముల మీదను, సస్య సమృద్ధి కలుగును. దాని పంట లెబానోను వృక్షములవలె, తాండవమాడు చుండును. నేలమీది పచ్చికవలె, పట్టణస్థులు తేజరిల్లుదురు. అతని పేరు నిత్యము నిలుచును. అతని నామము సూర్యుడున్నంత కాలము చిగుర్చు చుండును. అతనినిబట్టి మనుష్యులు దీవింపబడుదురు. అన్యజనులందరును అతడు ధన్యుడని చెప్పుకొందురు. దేవుడైన యెహోవా ఇశ్రాయేలుయొక్క దేవుడు స్తుతింపబడును గాక. ఆయన మాత్రమే ఆశ్చర్య కార్యములు చేయువాడు. ఆయన మహిమగల నామము నిత్యము స్తుతింపబడును గాక. సర్వభూమియు ఆయన మహిమతో నిండియుండును గాక. ఆమేన్. ఆమేన్.

యోహాను సువార్త 7:32-53; 8:1

యోహా 7:32-53 = జనసమూహము ఆయనను గూర్చి యీలాగు సణగుకొనుట, పరిసయ్యులు వినినప్పుడు, ప్రధాన యాజకులును, పరిసయ్యులును, ఆయనను పట్టుకొనుటకు బంట్లొతులను పంపిరి. యేసు ఇంక కొంతకాలము నేను మీతో కూడ నుండును. తరువాత నన్ను పంపినవానియొద్దకు వెళ్లుదును. మీరు నన్ను వెదకుదురు గాని, నన్ను కనుగొనరు. నేనెక్కడ ఉండునో, అక్కడికి మీరు రాలేరనెను. అందుకు యూదులు, మనము ఈయనను కనుగొనకుండునట్లు, ఈయన ఎక్కడికి వెళ్లబోవుచున్నాడు? గ్రీసు దేశస్థులలో చెదరిపోయిన వారియొద్దకు వెళ్లి, గ్రీసు దేశస్థులకు బోధించునా? నన్ను వెదకుదురు గాని కనుగొనరు, నేనెక్కడ ఉండునో అక్కడికి మీరు రాలేరని, ఆయన చెప్పిన యీ మాట ఏమిటో అని, తమలో తాము చెప్పుకొనుచుండిరి. ఆ పండుగలో, మహాదినమైన అంత్యదినమున, యేసు నిలిచి, ఎవడైనను దప్పిగొనిన యెడల, నాయొద్దకు వచ్చి దప్పి తీర్చుకొన వలెను. నాయందు విశ్వాసముంచు వాడెవడో, లేఖనము చెప్పినట్లు, వాని కడుపులోనుండి జీవ జల నదులు పారునని, బిగ్గరగా చెప్పెను. తనయందు విశ్వాసముంచు వారు పొందబోవు ఆత్మను గూర్చి, ఆయన ఈ మాట చెప్పెను. యేసు ఇంకను మహిమ పరచబడలేదు గనుక, ఆత్మ ఇంకను అనుగ్రహింపబడి యుండలేదు. జన సమూహములో కొందరు, ఈ మాటలు విని, నిజముగా ఈయన ఆ ప్రవక్తయే అనిరి. మరికొందరు, ఈయన క్రీస్తు అనిరి. మరికొందరు ఏమి? క్రీస్తు గలియలో నుండి వచ్చునా? క్రీస్తు, దావీదు సంతానములో పుట్టి, దావీదు ఉండిన బేత్లెహేమును గ్రామములోనుండి వచ్చునని, లేఖనము చెప్పుటలేదా అనిరి. కాబట్టి ఆయనను గూర్చి, జన సమూహములో భేదము పుట్టెను. వారిలో కొందరు, ఆయనను పట్టుకొన దలచిరి గాని, యెవడును ఆయనను పట్టుకొనలేదు. ఆ బంట్లొతులు, ప్రధాన యాజకుల యొద్దకును, పరిసయ్యుల యొద్దకును వచ్చినప్పుడు, వారు, ఎందుకు మీ రాయనను తీసికొని రాలేదని అడుగగా, ఆ బంట్లొతులు, ఆ మనుష్యుడు మాటలాడినట్లు, ఎవడును, ఎన్నడును, మాటలాడలేదనిరి. అందుకు పరిసయ్యులు, మీరుకూడ మోసపోతిరా? అధికారులలో గాని, పరిసయ్యులలో గాని, యెవడైనను ఆయనయందు విశ్వాసముంచెనా? అయితే, ధర్మశాస్త్ర మెరుగని యీ జన సమూహము, శాపగ్రస్తమైనదని వారితో అనిరి. అంతకు మునుపు, ఆయన యొద్దకు వచ్చిన నీకోదేము, వారిలో ఒకడు. అతడు ఒక మనుష్యుని మాట వినక మునుపును, వాడు చేసినది తెలిసికొనక మునుపును, మన ధర్మశాస్త్రము అతనికి తీర్పు తీర్చునా, అని అడుగగా, వారు, నీవును గలియయుడవా? విచారించి చూడుము. గలియలో ఏ ప్రవక్తయు పుట్టడనిరి. అంతట ఎవరి యింటికి వారు వెళ్లిరి.

యోహా 8:1 = యేసు ఒలీవలకొండకు వెళ్లెను.

క్రీస్తునలు 10:1-18

యెహోవా, నీ వెండుకు దూరముగా నిలుచుచున్నావు? ఆపత్కాలములలో నీ వెండుకు దాగియున్నావు? దుష్టుడు గర్వించి, దీనుని వడిగా తరుముచున్నాడు. వారు యోచించిన మోసక్రియలలో తామే చిక్కుకొందురు గాక. దుష్టులు తమ మనోభిలాషనుబట్టి అతిశయపడుదురు. లోభులు (దోచుకొను వారిని దీవించురు) యెహోవాను తిరస్కరించురు. దుష్టులు పొగరెక్కి, యెహోవా విచారణ చేయడనుకొందురు. దేవుడు లేడని వారెల్లప్పుడు యోచించుదురు. వారెల్లప్పుడు భయము మానుకొని ప్రవర్తించురు. నీ న్యాయవిధులు ఉన్నతమైనవై, వారి దృష్టికి అందకుండును. వారు తమ శత్రువులనందరిని చూచి, తిరస్కరించురు. మేము కదల్చబడము, తరతరముల వరకు ఆపడ చూడము, అని, వారు తమ హృదయములలో అనుకొందురు. వారి నోరు శాపముతోను, కపటముతోను, వంచనతోను నిండియున్నది. వారి నాలుక క్రింద చేటును, పాపమును ఉన్నవి. తామున్న పల్లెల యందలి మాటు చోటులలో పొంచియుండురు. చాటిన స్థలములలో నిరపరాధులను చంపుదురు. వారి కన్నులు నిరాధారులను పట్టుకొనవలెనని పొంచి చూచును. గుహలోని సింహమువలె, వారు చాటిన స్థలములలో పొంచి యుండురు. బాధపడు వారిని పట్టుకొన పొంచి యుండురు. బాధపడు వారిని తమ వలలోనికి లాగి పట్టుకొందురు. కాగా నిరాధారులు నలిగి వంగుదురు. వారి బలాత్కారము వలన నిరాధారులు కూలుదురు. దేవుడు

మరచిపోయెను, ఆయన విముఖుడై యెప్పుడును చూడకుండును, అని, వారు తమ హృదయములలో అనుకొందురు. యెహోవా, లేమ్ము, దేవా, బాధపడువారిని మరువక నీ చెయ్యి యెత్తుము. దుష్టులు దేవుని తృణీకరించుట యేల? నీవు విచారణ చేయవని వారు తమ హృదయములలో అనుకొనుటయేల? నీవు దీనిని చూచి యున్నావు గదా. వారికి ప్రతికారము చేయుటకై, నీవు చేటును పగను కనిపెట్టి చూచుచున్నావు. నిరాధారులు తమ్మును నీకు అప్పగించు కొందురు. తండ్రి లేని వారికి నీవే సహాయుడవై యున్నావు. దుష్టుల భుజమును విరుగగొట్టుము. చెడ్డవారి దుష్టత్వము ఏమియు కనబడకపోవు వరకు దానిని గూర్చి విచారణ చేయుము. యెహోవా నిరంతరము రాజై యున్నాడు. ఆయన దేశములోనుండి అన్యజనులు నశించిపోయిరి. యెహోవా, లోకులు ఇకను భయకారకులు కాకుండు నట్లుబాధపడు వారి కోరికను నీవు వినియున్నావు. తండ్రిలేని వారికిని, నలిగిన వారికిని, న్యాయము తీర్చుటకై, నీవు వారి హృదయము స్థిరపరచితివి. చెవియొగ్గి ఆలకించితివి.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదవ నెల / 15

### యోహాను సువార్త 8:2-29

యోహా 8:2-29 = తెల్లవారగానీ, యేసు తిరిగి దేవాలయములోనికి రాగా, ప్రజలందరు ఆయన యొద్దకు వచ్చిరి గనుక, ఆయన కూర్చుండి, వారికి బోధించు చుండెను. శాస్త్రులును, పరిసయ్యులును, వ్యభిచారమందు పట్టబడిన యొక స్త్రీని తోడుకొని వచ్చి, ఆమెను మధ్య నిలువబెట్టి, బోధకుడా, యీ స్త్రీ వ్యభిచారము చేయుచుండగా పట్టబడెను. అట్టివారిని, రాళ్లు రువ్వి చంప వలెనని, ధర్మశాస్త్రములో మోషే మన కాజ్ఞాపించెను గదా. అయినను నీవేమి చెప్పుచున్నావని, ఆయన నడిగిరి. ఆయన మీద నేరము మోపవలెనని, ఆయనను శోధించుచు, ఈలాగున అడిగిరి. అయితే యేసు వంగి, నేలమీద, వ్రేలితో ఏమో వ్రాయు చుండెను. వారాయనను పట్టువదలక అడుగుచుండగా, ఆయన తలయెత్తి చూచి, మీలో పాపము లేనివాడు, మొట్టమొదట ఆమెమీద రాయి వేయ వచ్చునని, వారితో చెప్పి, మరల వంగి, నేల మీద వ్రాయు చుండెను. వారామాట విని, (కొన్ని ప్రాచీన ప్రతులలో - మనస్సాక్షి చేత గద్దెంపబడిన వారై అని వ్రాయబడియన్నది) పెద్దవారు మొదలుకొని చిన్నవారివరకు, ఒకని వెంట ఒకడు బయటికి వెళ్లిరి. యేసు ఒక్కడే మిగిలెను. ఆ స్త్రీ, మధ్యను నిలువబడియుండెను. యేసు తలయెత్తి చూచి, అమ్మా, వారెక్కడ ఉన్నారు? (కొన్ని ప్రాచీన ప్రతులలో - నీమీద నేరము మోపినవారెక్కడ ఉన్నారు? అని పారాంతరము) ఎవరును నీకు శిక్ష విధింపలేదా? అని అడిగినప్పుడు, ఆమె, లేదు ప్రభువా, అనెను. అందుకు యేసు, నేనును నీకు శిక్ష విధింపను. నీవు వెళ్లి, ఇక పాపము చేయకుమని, ఆమెతో చెప్పెను. మరల యేసు, నేను లోకమునకు వెలుగును. నన్ను వెంబడించు వాడు, చీకటిలో నడువక, జీవపు వెలుగు గలిగి యుండునని, వారితో చెప్పెను. కాబట్టి పరిసయ్యులు, నిన్నుగూర్చి నీవే సాక్ష్యము చెప్పుకొనుచున్నావు. నీ సాక్ష్యము సత్యము కాదని ఆయనతో అనగా, యేసు, నేను ఎక్కడనుండి వచ్చితినో, యెక్కడికి వెళ్లుదునో, నేనెరుగుదును గనుక, నన్నుగూర్చి నేను సాక్ష్యము చెప్పుకొనినను, నా సాక్ష్యము సత్యమే. నేను ఎక్కడనుండి వచ్చుచున్నానో, యెక్కడికి వెళ్లుచున్నానో, మీరు ఎరుగరు. మీరు శరీరమును బట్టి తీర్పు తీర్చుచున్నారు. నేనెవరికిని తీర్పు తీర్చను. నేను ఒక్కడవైయుండక, నేనును, నన్ను పంపిన తండ్రియు కూడ నున్నాము గనుక, నేను తీర్పుతీర్చినను, నా తీర్పు సత్యమే. మరియు, ఇద్దరు మనుష్యుల సాక్ష్యము సత్యమని, మీ ధర్మశాస్త్రములో వ్రాయబడి యున్నది గదా. నన్నుగూర్చి నేను సాక్ష్యము చెప్పుకొను వాడను. నన్ను పంపిన తండ్రియు, నన్నుగూర్చి సాక్ష్యమిచ్చు చున్నాడని చెప్పెను. వారు, నీ తండ్రి యెక్కడ ఉన్నాడని ఆయనను అడుగగా, యేసు, మీరు నన్నైనను, నా తండ్రినైనను ఎరుగరు. నన్ను ఎరిగి యుంటిరా, నా తండ్రినికూడ ఎరిగి యుండురని వారితో చెప్పెను. ఆయన దేవాలయములో బోధించుచుండగా, కానుక పెట్టె యున్నచోట ఈ మాటలు చెప్పెను. ఆయన గడియ యింకను రాలేదు గనుక, ఎవడును ఆయనను పట్టుకొనలేదు. మరియొకప్పుడు, ఆయన, నేను వెళ్లిపోవుచున్నాను. మీరు నన్ను వెదకుదురు గాని, మీ పాపములోనే యుండి చనిపోవుదురు. నేను వెళ్లుచోటికి, మీరు రాలేరని వారితో చెప్పెను. అందుకు యూదులు, నేను వెళ్లు చోటికి మీరు రాలేరని యీయన చెప్పుచున్నాడే. తన్ను తానే చంపుకొనునా, అని చెప్పుకొనుచుండిరి. అప్పుడాయన, మీరు

క్రిందివారు, నేను పైనుండు వాడను. మీరు ఈ లోక సంబంధులు, నేను ఈ లోకసంబంధుడను కాను. కాగా, మీ పాపములలోనే యుండి, మీరు చనిపోవుదురని మీతో చెప్పితిని. నేను ఆయననని మీరు విశ్వసించనియెడల, మీరు మీ పాపములలోనేయుండి, చనిపోవుదురని వారితో చెప్పెను. కాబట్టి వారు, నీ వెవరవని ఆయన నడుగగా, యేసు వారితో, మొదటనుండి నేను మీతో ఎవడనని చెప్పుచుంటినో, వాడనే. మిమ్మును గూర్చి చెప్పుటకును, తీర్పు తీర్పుటకును, చాల సంగతులు నాకు కలవు గాని, నన్ను పంపినవాడు సత్యవంతుడు. నేను ఆయన యొద్ద వినిన సంగతులే, లోకమునకు బోధించుచున్నానని చెప్పెను. తండ్రిని గూర్చి, తమతో ఆయన చెప్పినని, వారు గ్రహింపక పోయిరి. కావున యేసు, మీరు మనుష్య కుమారుని పైకెత్తి నప్పుడు, నేనే ఆయనననియు, నా అంతట నేనే యేమియు చేయక, తండ్రి నాకు నేర్పినట్లు, ఈ సంగతులు మాటలాడు చున్నాననియు, మీరు గ్రహించెదరు. నన్ను పంపినవాడు నాకు తోడైయున్నాడు. ఆయన కిష్టమైన కార్యము నేనెల్లప్పుడును చేయుదును గనుక, ఆయన నన్ను ఒంటరిగా విడిచిపెట్టలేదని చెప్పెను.

**క్రీస్తులు 14:1-7** [ప్రధాన గాయకునికి - దావీదు కీర్తన]

దేవుడు లేడని బుద్ధిహీనులు తమ హృదయములో అనుకొందురు. వారు చెడిపోయినవారు. అసహ్యకార్యములు చేయుదురు. మేలుచేయు వాడొకడును లేడు. వివేకము కలిగి దేవుని వెదకువారు కలరేమో అని, యెహోవా ఆకాశమునుండి చూచి నరులను పరిశీలించెను. వారందరు దారి తొలగి బొత్తిగా చెడియున్నారు. మేలుచేయు వారెవరును లేరు. ఒక్కడైనను లేడు. యెహోవాకు ప్రార్థన చేయక ఆహారము మింగునట్లు, నా ప్రజలను మింగుచు, పాపము చేయువారికందరికిని తెలివి లేదా? పాపము చేయువారు బహుగా భయపడుదురు. ఎందుకనగా, దేవుడు నీతివంతుల సంతానము పక్షమున నున్నాడు. బాధపడువారి ఆలోచనను మీరు తృణీకరించుదురు. అయినను, యెహోవా వారికి ఆశ్రయమై యున్నాడు. సీయోనులోనుండి ఇశ్రాయేలునకు రక్షణ కలుగును గాక. యెహోవా చెరలోని తన ప్రజలను రప్పించునప్పుడు యాకోబు హర్షించును. ఇశ్రాయేలు సంతోషించును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /16**

**యోహాను సువార్త 8:30-59**

యోహా 8:30-59 = ఆయన యీ సంగతులు మాటలాడుచుండగా, అనేకులాయనయందు విశ్వాసముంచిరి. కాబట్టి యేసు, తనను నమ్మిన యూదులతో, మీరు నా వాక్యమందు నిలిచినవారైతే, నిజముగా నాకు శిష్యులై యుండి, సత్యమును గ్రహించెదరు. అప్పుడు సత్యము మిమ్మును స్వతంత్రులనుగా చేయునని చెప్పగా, వారు, మేము అబ్రాహాము సంతానము, మేము ఎన్నడును, ఎవనికిని దాసులమై యుండలేదే. మీరు స్వతంత్రులుగా చేయబడుదురని, యేల చెప్పుచున్నావని, ఆయనతో అనిరి. అందుకు యేసు, పాపము చేయు ప్రతివాడును, పాపమునకు దాసుడని, మీతో నిశ్చయముగా చెప్పు చున్నాను. దాసుడెల్లప్పుడును ఇంటిలో నివాసము చేయడు. కుమారు డెల్లప్పుడును నివాసము చేయును. కుమారుడు మిమ్మును స్వతంత్రులనుగా చేసినయెడల, మీరు నిజముగా స్వతంత్రులై యుండురు. మీరు అబ్రాహాము సంతానమని నాకు తెలియును. అయినను, మీలో నా వాక్యమునకు చోటులేదు గనుక, నన్ను చంప వెదకుచున్నారు. నేను నా తండ్రియొద్ద చూచిన సంగతులే, బోధించుచున్నాను. ఆ ప్రకారమే మీరు, మీ తండ్రియొద్ద వినినవాటినే జరిగించుచున్నారని వారితో చెప్పెను. అందుకు వారు, ఆయనతో, మా తండ్రి అబ్రాహామనిరి. యేసు, మీరు అబ్రాహాము పిల్లలైతే, అబ్రాహాము చేసిన క్రియలు చేతురు. దేవుని వలన వినిన సత్యము, మీతో చెప్పినవాడైన నన్ను, మీరిప్పుడు చంప వెదకుచున్నారే. అబ్రాహాము అట్లు చేయలేదు. మీరు, మీ తండ్రి క్రియలే చేయుచున్నారని వారితో చెప్పెను. అందుకు వారు, మేము వ్యభిచారము వలన పుట్టినవారము కాము, దేవుడొక్కడే మాకు తండ్రి అని చెప్పగా, యేసు వారితో ఇట్లనెను. దేవుడు మీ తండ్రియైనయెడల, మీరు నన్ను ప్రేమింతురు. నేను దేవుని యొద్దనుండి బయలుదేరి వచ్చియున్నాను. నా అంతట నేనే వచ్చియుండలేదు, ఆయన నన్ను పంపెను. మీరేల నా మాటలు గ్రహింప కున్నారు? మీరు నా బోధ విననేరకుండుట



వలననేగదా? మీరు, మీ తండ్రియగు అపవాది (సాతాను) సంబంధులు. మీ తండ్రి దురాశలు నెరవేర్చ గోరుచున్నారు. ఆదినుండి వాడు నరహంతకుడైయుండి, సత్యమందు నిలిచినవాడు కాడు. వానియందు సత్యమేలేదు. వాడు అబద్ధమాడు నప్పుడు, తన స్వభావము అనుసరించియే మాటలాడును. వాడు అబద్ధికుడును, అబద్ధమునకు జనకుడునై (అబద్ధికునికి జనకుడునై) యున్నాడు. నేను సత్యమునే చెప్పుచున్నాను గనుక, మీరు నన్ను నమ్మరు. నాయందు పాపమున్నదని, మీలో ఎవడు స్థాపించును? నేను సత్యము చెప్పుచున్నయెడల, మీరెందుకు నన్ను నమ్మరు? దేవుని సంబంధియైనవాడు, దేవుని మాటలు వినును. మీరు దేవుని సంబంధులు కారు, గనుకనే, మీరు వినరని చెప్పెను. అందుకు యూదులు, నీవు సమరయుడవును, దయ్యముపట్టిన వాడవును అని, మేము చెప్పుమాట సరియేగదా అని, ఆయనతో చెప్పగా, యేసు, నేను దయ్యము పట్టిన వాడను కాను. నా తండ్రిని ఘనపరచువాడను. మీరు నన్ను అవమానపరచుచున్నారు. నేను నా మహిమను వెదకుటలేదు. వెదకుచు తీర్పు తీర్చుచు ఉండువాడొకడు కలడు. ఒకడు నా మాట గైకొనిన యెడల, వాడెన్నడును మరణము పొందడని (మూలభాషలో మరణము చూడడని) మీతో నిశ్చయముగా చెప్పుచున్నానని ఉత్తరమిచ్చెను. అందుకు యూదులు, నీవు దయ్యము పట్టినవాడవని యిప్పుడెరుగుదుము. అబ్రాహామును ప్రవక్తలును చనిపోయిరి. అయినను ఒకడు నా మాట గైకొనినయెడల, వాడు ఎన్నడును మరణము రుచి చూడడని, నీవు చెప్పు చున్నావు. మన తండ్రియైన అబ్రాహాము చనిపోయెను గదా. నీవతనికంటే గొప్పవాడవా? ప్రవక్తలును చనిపోయిరి. నిన్ను నీ వెవడవని చెప్పుకొనుచున్నావని, ఆయన నడిగిరి. అందుకు యేసు, నన్ను నేనే మహిమ పరచుకొనిన యెడల, నా మహిమ వట్టిది. మా దేవుడని మీరెవరినిగూర్చి చెప్పుదురో, ఆ నా తండ్రియే, నన్ను మహిమపరచుచున్నాడు. మీరు ఆయనను ఎరుగరు. నేనాయనను ఎరుగుదును. ఆయనను ఎరుగనని నేను చెప్పినయెడల, మీవలె నేనును అబద్ధికుడనై యుండును గాని, నేనాయనను ఎరుగుదును. ఆయన మాట గైకొనుచున్నాను. మీ తండ్రియైన అబ్రాహాము, నా దినము చూతునని, మిగుల ఆనందించెను. అది చూచి సంతోషించెను అనెను. అందుకు యూదులు, నీకింకను ఏబది సంవత్సరములైన లోవే. నీవు అబ్రాహామును చూచితివా అని, ఆయనతో చెప్పగా, యేసు, అబ్రాహాము పుట్టకమునుపే నేను ఉన్నానని, మీతో నిశ్చయముగా చెప్పుచున్నాననెను. కాబట్టి వారు, ఆయన మీద రువ్వుటకు, రాళ్లు ఎత్తిరి గాని, యేసు, దాగి, దేవాలయములో నుండి బయటికి వెళ్లిపోయెను.

**కీర్తనలు 11:1-7** [ప్రధాన గాయకునికి - దావీదు కీర్తన]

యెహోవా శరణుజొచ్చియున్నాను. పక్షివలె, నీ కొండకు పారిపోము అని మీరు నాతో చెప్పుట యేల? దుష్టులు విల్లెక్కు పెట్టియున్నారు. చీకటిలో యథార్థ హృదయలమీద వేయుటకై తమ బాణములు నారియందు సంధించి యున్నారు. పునాదులు పాడైపోగా, నీతిమంతులమి చేయగలరు? యెహోవా తన పరిశుద్ధాలయములో ఉన్నాడు. యెహోవా సింహాసనము ఆకాశమందున్నది. ఆయన నరులను కన్నులార చూచుచున్నాడు. తన కనుదృష్టిచేత ఆయన వారిని పరిశీలించుచున్నాడు. యెహోవా నీతిమంతులను పరిశీలించును. దుష్టులును, బలాత్కారాసక్తులును ఆయనకు అసహ్యులు, దుష్టులమీద ఆయన ఉరులు కురిపించును. అగ్ని గంధకములును, వడగాలియు, వారికి పానీయ భాగముగును. యెహోవా నీతిమంతుడు. ఆయన నీతిని ప్రేమించువాడు. యథార్థవంతులు ఆయన ముఖదర్శనము చేసినారు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల / 17**

**లూకా సువార్త 10:25-42; 11:1-13**

లూకా 10:25-42 = ఇదిగో, ఒకప్పుడు, ధర్మశాస్త్రోపదేశకుడొకడు లేచి, బోధకుడా, నిత్య జీవమునకు వారసుడనగుటకు, నేనేమి చేయవలెనని, ఆయనను శోధించుచు అడిగెను. అందుకాయన, ధర్మశాస్త్రమందేమి వ్రాయబడియున్నది? నీ వేమి చదువుచున్నావని, అతని నడుగగా, అతడు, నీ దేవుడైన ప్రభువును, నీ పూర్ణ హృదయముతోను, నీ పూర్ణమనస్సుతోను, నీ పూర్ణ శక్తితోను, నీ పూర్ణవివేకముతోను, ప్రేమింపవలెననియు, నిన్నువలె, నీ పొరుగువాని ప్రేమింపవలెననియు, వ్రాయబడి

యున్నదని చెప్పెను. అందుకాయన, నీవు సరిగా ఉత్తర మిచ్చితివి. ఆలాగు చేయుము, అప్పుడు జీవించెదవని, అతనితో చెప్పెను. అయితే, తాను నీతిమంతుడైనట్టు కనబరచుకొనగోరి, అతడు, అవును గాని, నా పొరుగువాడెవడని, యేసు నడిగెను. అందుకు యేసు ఇట్లనెను. ఒక మనుష్యుడు యెరూషలేము నుండి, యెరికో పట్టణమునకు దిగి వెళ్లుచు, దొంగల చేతిలో చిక్కెను. వారు, అతని బట్టలు దోచుకొని, అతని కొట్టి, కొరప్రాణముతో విడిచిపోయిరి. అప్పుడొక యాజకుడు ఆ త్రోవను వెళ్లుట తటస్థించెను. అతడు అతనిని చూచి, ప్రక్కగా పోయెను. ఆలాగుననే, లేవీయుడొకడు ఆ చోటికి వచ్చి, చూచి, ప్రక్కగా పోయెను. అయితే ఒక సమరయుడు, ప్రయాణమై పోవుచు, అతడు పడియున్నచోటికి వచ్చి, అతనిని చూచి, అతని మీద జాలిపడి, దగ్గరకు పోయి, నూనెయు ద్రాక్షారసమును పోసి, అతని గాయములను కట్టి, తన వాహనము మీద ఎక్కించి, యొక పూటకూళ్లవాని యింటికి తీసికొనిపోయి, అతని పరామర్శించెను. మరునాడతడు, రెండు దేనారములు (యించు మించు ఒక రూపాయి కావచ్చును) తీసి, ఆ పూట కూళ్లవానికిచ్చి, ఇతని పరామర్శించుము. నీవింకేమైనను ఖర్చు చేసినయెడల, నేను మరల వచ్చునప్పుడు, అది నీకు తీర్చెదనని, అతనితో చెప్పి, పోయెను. కాగా, దొంగలచేతిలో చిక్కెనవానికి, ఈ ముగ్గురిలో ఎవడు పొరుగువాడాయెనని, నీకు తోచుచున్నది అని, యేసు అడుగగా, అతడు, అతని మీద జాలిపడినవాడే అనెను. అందుకు యేసు, నీవును వెళ్లి, ఆలాగు చేయుమని అతనితో చెప్పెను. అంతట వారు ప్రయాణమై పోవుచుండగా, ఆయన యొక గ్రామములో ప్రవేశించెను. మార్త అను ఒక స్త్రీ ఆయనను తన యింట చేర్చుకొనెను. ఆమెకు మరియు అను సహోదరి యుండెను. ఈమె యేసు పాదములయొద్ద కూర్చుండి ఆయన బోధ వినుచుండెను. మార్త విస్తారమైన పని పెట్టుకొనుట చేత తొందరపడి, ఆయన యొద్దకు వచ్చి, ప్రభువా, నేను ఒంటరిగా పనిచేయుటకు, నా సహోదరి నన్ను విడిచి పెట్టినందున, నీకు చింతలేదా? నాకు సహాయము చేయుమని, ఆమెతో చెప్పుమనెను. అందుకు ప్రభువు, మార్తా, మార్తా, నీవనేకమైన పనులను గూర్చి విచారము కలిగి, తొందరపడుచున్నావు గాని, అవసరమైనది ఒక్కటే. (కొన్ని ప్రాచీనప్రతులలో - అవసరమైనవి కొన్నియే అని పాఠాంతరము) మరియు ఉత్తమమైన దానిని ఏర్పరచుకొనెను. అది ఆమె యొద్దనుండి తీసివేయబడదని ఆమెతో చెప్పెను.

లూకా 11:1-13 = ఆయన యొక చోట ప్రార్థన చేయుచుండెను. ప్రార్థన చాలించిన తరువాత, ఆయన శిష్యులలో ఒకడు, ప్రభువా, యోహాను తన శిష్యులకు నేర్పినట్టుగా, మాకును ప్రార్థన చేయ నేర్పుమని, ఆయన నడిగెను. అందుకాయన, మీరు ప్రార్థన చేయునప్పుడు, తండ్రి, నీ నామము పరిశుద్ధపరచబడును గాక. నీ రాజ్యము వచ్చును గాక, మాకు కావలసిన అనుదినాహారము, దినదినము, మాకు దయచేయుము. మేము, మాకచ్చియున్న ప్రతి వానిని క్షమించుచున్నాము గనుక, మా పాపములను క్షమించుము. మమ్మును శోధనలోనికి తేకుము. అని పలుకుడని వారితో చెప్పెను. మరియు ఆయన వారితో ఇట్లనెను. మీలో ఎవనికైన ఒక స్నేహితుడుండగా, అతడు అర్ధరాత్రి వేళ, ఆ స్నేహితుని యొద్దకు వెళ్లి, స్నేహితుడా, నాకు మూడు రొట్టెలు బదులిమ్ము. నా స్నేహితుడు ప్రయాణము చేయుచు, మార్గములో నాయొద్దకు వచ్చి యున్నాడు. అతనికి పెట్టుటకు, నాయొద్ద ఏమియు లేదని, అతనితో చెప్పినయెడల, అతడు లోపలనే యుండి, నన్ను తొందరపెట్టవద్దు. తలుపు వేసియున్నది. నా చిన్నపిల్లలు నాలోకూడ పండుకొనియున్నారు. నేను లేచి ఇయ్యలేనని చెప్పునా? అతడు తన స్నేహితుడై నందున. లేచి ఇయ్యక పోయినను, అతడు సిగ్గుమాలి. మాటి మాటికి అడుగుటవలన నైనను, లేచి, అతనికి కావలసినవన్నియు ఇచ్చును అని, మీతో చెప్పుచున్నాను. అటువలె మీరును అడుగుడి, మీ కియ్యబడును. వెదకుడి, మీకు దొరకును. తట్టుడి, మీకు తీయబడును. అడుగు ప్రతివానికియ్యబడును. వెదకువానికి దొరకును. తట్టువానికి తీయబడునని, మీతో చెప్పుచున్నాను. మీలో తండ్రియైనవాడు, తన కుమారుడు చేపనడిగితే, చేపకు ప్రతిగా పామునిచ్చునా? గుడ్డు నడిగితే తేలు నిచ్చునా? కాబట్టి, మీరు చెడ్డవారై యుండియు, మీ పిల్లలకు మంచి యీవుల నియ్య నెరిగి యుండగా, పరలోకమందున్న మీ తండ్రి, తన్ను అడుగువారికి, పరిశుద్ధాత్మును ఎంతో నిశ్చయముగా అనుగ్రహించుననెను.

**క్రీస్తునలు 150:1-6**

యెహోవాను స్తుతించుడి. ఆయన పరిశుద్ధాలయమునందు దేవుని స్తుతించుడి. ఆయన బలమును ప్రసిద్ధిచేయు ఆకాశవిశాలమందు, ఆయనను స్తుతించుడి. ఆయనను స్తుతించుడి. ఆయన పరాక్రమ కార్యములను బట్టి, ఆయనను స్తుతించుడి. ఆయన మహా ప్రభావమును బట్టి, ఆయనను స్తుతించుడి. బూర ధ్వనితో ఆయనను స్తుతించుడి. స్వర మండలముతోను, సితారాతోను, ఆయనను స్తుతించుడి. తంబురలోను నాట్యముతోను, ఆయనను స్తుతించుడి. తంతివాద్యములతోను, పిల్లనగ్రోవితోను, ఆయనను స్తుతించుడి. మ్రోగు తాళములతో, ఆయనను స్తుతించుడి. గంభీరధ్వనిగల తాళములతో, ఆయనను స్తుతించుడి. సకలప్రాణులు యెహోవాను స్తుతించుదురు గాక. యెహోవాను స్తుతించుడి.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదవ నెల / 18

లూకా సువార్త 10:17-24; యోహాను సువార్త 9:1-17

లూకా 10:17-24 = ఆ డెబ్బదిమంది శిష్యులు సంతోషముతో తిరిగి వచ్చి, ప్రభువా, దయ్యములు కూడ నీ నామమువలన మాకు లోబడుచున్నవని చెప్పగా, ఆయన, సాతాను మెరుపువలె, ఆకాశమునుండి పడుట చూచితిని. ఇదిగో, పాములను తేళ్లను త్రొక్కుటకును, శత్రువు బలమంతటి మీదను, మీకు అధికారము అనుగ్రహించి యున్నాను. ఏదియు మీ కెంతమాత్రమును, హానిచేయదు. అయినను, దయ్యములు మీకు లోబడుచున్నవని సంతోషింపక, మీ పేరులు పరలోకమందు వ్రాయబడి యున్నవని సంతోషించుడని, వారితో చెప్పెను. ఆ గడియలోనే, యేసు, పరిశుద్ధాత్మయందు బహుగా ఆనందించి, తండ్రి, ఆకాశమునకును భూమికిని ప్రభువా, నీవు జ్ఞానులకును, వివేకులకును, ఈ సంగతులను మరుగు చేసి, పసిబాలురకు బయలు పరచినావని, నిన్ను స్తుతించు చున్నాను. అవును తండ్రి, ఆలాగు నీ దృష్టికి అనుకూలమాయెను. సమస్తమును, నా తండ్రిచేత నాకు అప్పగింప బడియున్నది. కుమారుడెవడో, తండ్రి తప్ప మరెవడును ఎరుగడు. తండ్రి ఎవడో, కుమారుడును, కుమారుడెవనికీ ఆయనను బయలు పరచనుద్దేశించునో, వాడును తప్ప, మరెవడును ఎరుగడని చెప్పెను. అప్పుడాయన, తన శిష్యులవైపు తిరిగి, మీరు చూచుచున్న వాటిని చూచు కన్నులు, ధన్యములైనవి. అనేకమంది ప్రవక్తలును, రాజులును, మీరు చూచుచున్నవి చూడగోరి, చూడకయు, వినగోరి, వినకయు ఉండిరని, మీతో చెప్పుచున్నానని, యేకాంతమందు వారితో అనెను.

యోహా 9:1 = ఆయన మార్గమున పోవుచుండగా, పుట్టు గుడ్డియైన యొక మనుష్యుడు కనబడెను. ఆయన శిష్యులు, బోధకుడా, వీడు గుడ్డివాడై పుట్టుటకు, ఎవడు పాపము చేసెను? వీడా, వీని కన్నవారా? అని ఆయనను అడుగగా, యేసు, వీడైనను, వీని కన్నవారైనను, పాపము చేయలేదు గాని, దేవుని క్రియలు వీనియందు ప్రత్యక్షపరచబడుటకే, వీడు గుడ్డివాడుగా పుట్టెను. పగలున్నంతవరకు, నన్ను పంపినవాని క్రియలు, మనము చేయుచుండవలెను. రాత్రి వచ్చుచున్నది. అప్పుడెవడును పనిచేయలేడు. నేను ఈ లోకములో ఉన్నప్పుడు లోకమునకు వెలుగునని చెప్పెను. ఆయన ఇట్లు చెప్పి, నేలమీద ఉమ్మివేసి, ఉమ్మితో బురదచేసి, వాని కన్నులమీద ఆ బురద పూసి, నీవు సిలోయము కోనేటికి వెళ్లి, అందులో కడుగుకొనుమని చెప్పెను. సిలోయమను మాటకు పంపబడిన వాడని అర్థము. వాడు వెళ్లి, కడుగుకొని, చూపు గలవాడై వచ్చెను. కాబట్టి, పొరుగువారును, వాడు భిక్షకుడని, అంతకుముందు చూచిన వారును, వీడు కూర్చుండి, భిక్షమెత్తుకొను వాడు కాడా అనిరి. వీడే అని కొందరును, వీడుకాడు, వీని పోలియున్న యొకడని, మరికొందరును, అనిరి. వాడైతే, నేనే యనెను. వారు, నీ కన్నులేలాగు తెరవబడెనని, వాని నడుగగా, వాడు, యేసు అను నొక మనుష్యుడు, బురద చేసి, నా కన్నుల మీద పూసి, నీవు సిలోయమును కోనేటికి వెళ్లి, కడుగుకొనుమని నాతో చెప్పెను. నేను వెళ్లి, కడుగుకొని, చూపు పొందితి ననెను. వారు, ఆయన ఎక్కడనని అడుగగా, వాడు, నేనేరుగననెను. అంతకుముందు, గుడ్డియై యుండిన వానిని, వారు పరిసయ్యుల యొద్దకు తీసికొనిపోయిరి. యేసు, బురద చేసి, వాని కన్నులు తెరచిన దినము, విశ్రాంతి దినము. వాడేలాగు చూపు పొందెనో, దానిని గూర్చి, పరిసయ్యులు కూడ, వానిని మరల అడుగగా, వాడు, నా కన్నులమీద ఆయన బురద ఉంచగా, నేను కడుగుకొని, చూపు పొందితి నని, వారితో చెప్పెను. కాగా పరిసయ్యులలో కొందరు, ఈ మనుష్యుడు విశ్రాంతి దినము

ఆచరించుటలేదు గనుక, దేవుని యొద్దనుండి వచ్చినవాడు కాడనిరి. మరికొందరు, పాపియైన మనుష్యుడు, ఈలాటి సూచకక్రియ లేలాగు చేయగలడనిరి. ఇట్లు వారిలో భేదము పుట్టెను. కాబట్టి, వారు, మరల ఆ గ్రుడ్డివానితో, అతడు నీ కన్నులు తెరచినందుకు, నీవతని గూర్చి యేమను కొనుచున్నావని యడుగగా, వాడు ఆయన ఒక ప్రవక్త అనెను.

**కీర్తనలు 140:1-13** [ప్రధానగాయకునికి - దావీదు కీర్తన]

యెహోవా, దుష్టుల చేతిలోనుండి నన్ను విడిపింపుము. బలాత్కారము చేయువారి చేతిలో పడకుండ, నన్ను కాపాడుము. వారు తమ హృదయములలో అపాయకరమైన యోచనలు చేయుదురు. వారు నిత్యము యుద్ధము రేప జూచుచుందురు. పాము నాలుకవలె, వారు తమ నాలుకలు వాడి చేయుదురు. వారి పెదవుల క్రింద సర్ప విషమున్నది. (సెలా.) యెహోవా, భక్తిహీనుల చేతిలోపడకుండ నన్ను కాపాడుము. బలాత్కారము చేయువారి చేతిలోనుండి నన్ను రక్షింపుము. నేను అడుగు జారిపడునట్లు చేయుటకు వారు ఉద్దేశించుచున్నారు. గర్విష్టులు నాకొరకు ఉరిని త్రాళ్లను చాటుగా ఒడ్డి యున్నారు. వారు త్రోవప్రక్కను వల పరచియున్నారు. నన్ను పట్టుకొనుటకై, ఉచ్చుల నొగ్గియున్నారు. (సెలా.) అయినను, నేను యెహోవాతో ఈలాగు మనవి చేయుచున్నాను. యెహోవా, నీవే నా దేవుడవు. నా విజ్ఞాపనలకు చెవి యొగ్గుము. ప్రభువైన యెహోవా నా రక్షణదుర్గము. యుద్ధ దినమున, నీవు నా తలను కాయుదువు. యెహోవా, భక్తిహీనుల కోరికలను తీర్చకము. వారు అతిశయించకుండునట్లు, వారి ఆలోచనను కొనసాగింపకము. (సెలా.) నన్ను చుట్టుకొనువారు తలయెత్తినయెడల, వారి పెదవుల చేటు వారిని ముంచును గాక. కణకణలాడు నిప్పులు వారిమీద వేయబడును గాక. వారు తిరిగి లేవకుండునట్లు, అగ్నిగుండములో వారు కూల్చబడుదురుగాక. అగాధ జలములలోనికి త్రోయబడుదురు గాక. కొండెములాడు వారు, భూమిమీద స్థిరపడకుండురుగాక, ఆపత్తు, బలాత్కారులను తరిమి, వారిని పడద్రోయును గాక. బాధింపబడువారి పక్షమున యెహోవా వ్యాఖ్యమాడుననియు, దరిద్రులకు ఆయన న్యాయము తీర్చుననియు నేనెరుగుదును. నిశ్చయముగా నీతిమంతులు నీ నామమునకు కృతజ్ఞ తాస్తుతులు చెల్లించెదరు. యథార్థవంతులు నీ సన్నిధిని నివసించెదరు.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ పదవ నెల / 19**

**యోహాను సువార్త 9:18-41**

యోహా 9:18-41 = వాడు గ్రుడ్డి వాడైయుండి, చూపు పొందెనని యూదులు నమ్మక, చూపు పొందినవాని తలిదండ్రులను పిలిపించి, గ్రుడ్డివాడై పుట్టెనని మీరు చెప్పు మీ కుమారుడు వీడేనా? ఆలగైతే, ఇప్పుడు వీడేలాగు చూచుచున్నాడని వారిని అడిగిరి. అందుకు వాని తలిదండ్రులు, వీడు మా కుమారుడనియు, వీడు గ్రుడ్డివాడుగా పుట్టెననియు, మేమెరుగుదుము. ఇప్పుడు, వీడేలాగు చూచుచున్నాడో యెరుగము. ఎవడు వీని కన్నులు తెరచెనో, అదియు మేమెరుగము. వీడు వయస్సు వచ్చినవాడు. వీనినే అడుగుడి. తన సంగతి తానే చెప్పుకొనగలడని, వారితో అనిరి. వాని తలిదండ్రులు, యూదులకు భయపడి, ఆలాగు చెప్పిరి. ఎందుకనిన, ఆయన క్రీస్తు అని యెవరైనను ఒప్పుకొనిన యెడల, వానిని సమాజమందీరములో నుండి వెలివేతుమని, యూదులు అంతకు మునుపు నిర్ణయించుకొని యుండిరి. కావున, వాని తలిదండ్రులు, వాడు వయస్సు వచ్చినవాడు. వానిని అడుగుడనిరి. కాబట్టి, వారు గ్రుడ్డివాడైయుండిన మనుష్యుని, రెండవ మారు పిలిపించి, దేవుని మహిమ పఠచుము. ఈ మనుష్యుడు, పాపియని మేమెరుగుదుమని వానితో చెప్పగా, వాడు, ఆయన పాపియో కాడో నేనెరుగను. ఒకటి మాత్రము నేనెరుగుదును. నేను గ్రుడ్డివాడనైయుండి, ఇప్పుడు చూచుచున్నాననెను. అందుకు వారు, ఆయన నీకేమి చేసెను? నీ కన్నులు ఏలాగు తెరచెనని మరల వానిని అడుగగా, వాడు ఇండాక మీతో చెప్పితిని గాని, మీరు వినకపోతిరి. మీరెందుకు మరల వినగోరుచున్నారు? మీరును ఆయన శిష్యులగుటకు కోరుచున్నారా యేమి, అని వారితో అనెను. అందుకు వారు, నీవే వాని శిష్యుడవు. మేము మోషే శిష్యులము. దేవుడు మోషేతో మాటలాడెనని యెరుగుదుము గాని, వీడెక్కడనుండి వచ్చెనో యెరుగమని చెప్పి, వానిని దూషించిరి. అందుకు ఆ మనుష్యుడు, ఆయన ఎక్కడనుండి వచ్చెనో, మీరెరుగకపోవుట ఆశ్చర్యమే. అయినను, ఆయన నా కన్నులు తెరచెను. దేవుడు పాపుల మనవి ఆలకింపడని యెరుగుదుము. ఎవడైనను

దేవభక్తుడై యుండి, ఆయన చిత్తము చొప్పున జరిగించిన యెడల, ఆయన వాని మనవి ఆలకించును. పుట్టు గుడ్డివాని కన్నులెవరైన తెరిచినట్లు, లోకము పుట్టినప్పటినుండి వినబడలేదు. ఈయన, దేవుని యొద్ద నుండి వచ్చినవాడు కానియెడల, ఏమియు చేయనేరడని, వారితో చెప్పెను. అందుకు వారు, నీవు కేవలము పాపివై పుట్టినవాడవు. నీవు మాకు బోధింప వచ్చితివా అని, వానితో చెప్పి, వాని వెలివేసిరి. పరిసయులు వానిని వెలివేసిరని యేసు విని, వానిని కనుగొని, నీవు, దేవుని కుమారునియందు (కొన్ని ప్రాచీన ప్రతులలో - మనుష్య కుమారునియందు అని పాఠాంతరము) విశ్వాసముంచు చున్నావా అని, అడిగెను. అందుకు వాడు, ప్రభువా, నేను ఆయన యందు విశ్వాసముంచుటకు, ఆయన ఎవడని అడుగగా, యేసు, నీవాయనను చూచుచున్నావు. నీతో మాటలాడుచున్నవాడు ఆయనే, అనెను. అంతట వాడు, ప్రభువా, నేను విశ్వసించుచున్నానని చెప్పి, ఆయనకు మ్రొక్కెను. అప్పుడు యేసు, చూడని వారు చూడవలెను, చూచువారు గుడ్డివారు కావలెను, అను తీర్పు నిమిత్తము, నేనీలోకమునకు వచ్చితిని చెప్పెను. ఆయన యొద్దనున్న పరిసయులలో కొందరు, ఈ మాట విని, మేమును గుడ్డివారమా, అని అడిగిరి. అందుకు యేసు, మీరు గుడ్డివారైతే, మీకు పాపము లేక పోవును గాని, చూచుచున్నామని మీరిప్పుడు చెప్పుకొనుచున్నారు గనుక, మీ పాపము నిలిచియున్నదని చెప్పెను.

**కీర్తనలు 16:1-11** [దావీదు రసిక కావ్యము]

దేవా, నీ శరణుజొచ్చియున్నాను. నన్ను కాపాడుము. నీవే ప్రభుడవు. నీకంటె నాకు క్షమాధారమేదియులేదని యెహోవాతో నేను మనవి చేయుదును. నేనీలాగందును. భూమి మీదనున్న భక్తులే శ్రేణులు. వారు నాకు కేవలము ఇష్టులు. యెహోవాను విడచి వేరొకని అనుసరించు వారికి శ్రమలు విస్తరించును. వారర్పించు రక్త పానీయార్పణములు నేనర్పింపను. వారి పేళ్లు నా పెదవులనెత్తను. యెహోవా నా స్వాస్థ్య భాగము. నా పానీయ భాగము నీవే. నా భాగమును కాపాడుచున్నావు. మనోహర స్థలములలో నాకు పాలు ప్రాప్తించెను. శ్రేష్టమైన స్వాస్థ్యము నాకు కలిగెను. నాకు ఆలోచనకర్తయైన యెహోవాను స్తుతించెదను. రాత్రి గడియలలో నా అంతరింధ్రియము నాకు బోధించుచున్నది. దాకాలము యెహోవాయందు నా గురి నిలుపుచున్నాను. ఆయన నా కుడి పార్శ్వమందు ఉన్నాడు గనుక, నేను కదల్చబడను. అందువలన, నా హృదయము సంతోషించుచున్నది. నా ఆత్మ (మూల భాషలో మహిమ) హర్షించుచున్నది. నా శరీరముకూడ సురక్షితముగా నివసించు చున్నది. ఎందుకనగా, నీవు నా ఆత్మను పాతాళములో విడచిపెట్టవు. నీ పరిశుద్ధుని కుళ్లుపట్టనియ్యవు. (లేక గోతిని చూడనియ్యవు) జీవమార్గమును నీవు నాకు తెలియజేసెదవు. నీ సన్నిధిని సంపూర్ణ సంతోషము కలదు. నీ కుడిచేతిలో నిత్యము సుఖములు కలవు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల / 20**

**యోహాను సువార్త 10:1-42**

యోహా 10:1-42 = గొర్రెల దొడ్డిలో, ద్వారమున ప్రవేశింపక, వేరొక మార్గమున ఎక్కువాడు, దొంగయు, దోచుకొనువాడునై యున్నాడు. ద్వారమున ప్రవేశించువాడు గొర్రెల కాపరి. అతనికి ద్వారపాలకుడు తలుపు తీయును. గొర్రెలు అతని స్వరము వినును. అతడు తన సొంత గొర్రెలను పేరుపెట్టి పిలిచి, వాటిని వెలుపలికి నడిపించును. మరియు అతడు, తన సొంత గొర్రెల నన్నిటిని, వెలుపలికి నడిపించునపుడెల్ల, వాటికి ముందుగా నడుచును. గొర్రెలు అతని స్వరమెరుగును గనుక, అవి అతనిని వెంబడించును. అన్యుల స్వరము అవి యెరుగవు గనుక, అన్యుని ఎంతమాత్రమును వెంబడింపక, వానియొద్దనుండి పారిపోవునని, మీతో నిశ్చయముగా చెప్పు చున్నానని వారితో అనెను. ఈ సాదృశ్యము యేసు వారితో చెప్పెను గాని, ఆయన తమతో చెప్పిన సంగతులెట్టివో, వారు గ్రహించుకొన లేదు. కాబట్టి యేసు మరల వారితో ఇట్లనెను. గొర్రెలు పోవు ద్వారమును నేనే. నాకు ముందు వచ్చిన వారందరు, దొంగలును, దోచుకొనువారునై యున్నారు. గొర్రెలు వారి స్వరము వినలేదు. నేనే ద్వారమును. నా ద్వారా ఎవడైన లోపల ప్రవేశించిన యెడల, వాడు రక్షింపబడినవాడై, లోపలికి పోవుచు, బయటికి వచ్చుచు, మేత మేయుచు నుండును. దొంగ, దొంగతనమును, హత్యను, నాశనమును చేయుటకు వచ్చును గాని, మరిదేనికీని రాడు.



గొర్రెలకు జీవము కలుగుటకును, అది సమృద్ధిగా కలుగుటకును, నేను వచ్చితిని, మీతో నిశ్చయముగా చెప్పుచున్నాను. నేను గొర్రెలకు మంచి కాపరిని. మంచి కాపరి గొర్రెల కొరకు తన ప్రాణము పెట్టును. జీతగాడు, గొర్రెల కాపరికాడు గనుక, గొర్రెలు తనవికానందున, తోడేలు వచ్చుట చూచి, గొర్రెలను విడిచిపెట్టి పారిపోవును. తోడేలు ఆ గొర్రెలను పట్టి, చెదరగొట్టును. జీతగాడు జీతగాడే గనుక, గొర్రెలనుగూర్చి లక్ష్యము చేయక, పారిపోవును. నేను గొర్రెల మంచి కాపరిని. తండ్రి నన్ను ఏలాగున ఎరుగునో, నేను తండ్రిని ఏలాగు ఎరుగుదునో, ఆలాగే నేను, నా గొర్రెలను ఎరుగుదును. నా గొర్రెలు నన్ను ఎరుగును. మరియు గొర్రెల కొరకు నా ప్రాణము పెట్టుచున్నాను. ఈ దొడ్డివి కాని వేరే గొర్రెలను నాకు కలవు. వాటిని కూడ నేను తోడుకొని రావలెను. అవి నా స్వరము వినును. అప్పుడు మంద ఒక్కటియు, గొర్రెల కాపరి ఒక్కడును అగును. నేను దాని మరల తీసికొనునట్లు, నా ప్రాణము పెట్టుచున్నాను. ఇందు వలననే, నా తండ్రి నన్ను ప్రేమించుచున్నాడు. ఎవడును నా ప్రాణము తీసికొనడు. నా అంతట నేనే దాని పెట్టుచున్నాను. దాని పెట్టుటకు నాకు అధికారము కలదు. దాని తిరిగి తీసికొనుటకును, నాకు అధికారము కలదు. నా తండ్రి వలన ఈ ఆజ్ఞ వొందితిననెను. ఈ మాటలను బట్టి, యూదులలో మరల భేదము పుట్టెను. వారిలో అనేకులు, వాడు దయ్యము పట్టిన వాడు, వెట్టివాడు, వాని మాట ఎందుకు వినుచున్నారనిరి. మరి కొందరు, ఇవి దయ్యము పట్టినవాని మాటలుకావు. దయ్యము, గ్రుడ్డివారి కన్నులు తెరవగలదా అనిరి. ఆలయ ప్రతిష్ఠిత పండుగ, యెరూషలేములో జరుగు చుండెను. అది శీతకాలము. అప్పుడు యేసు, దేవాలయములో, సొలోమోను మంటపమున తిరుగుచుండగా, యూదులు, ఆయన చుట్టు పోగై, ఎంతకాలము మమ్మును సందేహ పెట్టుదువు? నీవు క్రీస్తువైతే, మాతో స్పష్టముగా చెప్పుచునిరి. అందుకు యేసు, మీతో చెప్పితిని గాని, మీరు నమ్మరు. నేను నా తండ్రి నామమందు చేయుచున్న క్రియలు, నన్ను గూర్చి సాక్ష్యమిచ్చుచున్నవి. అయితే మీరు, నా గొర్రెలలో చేరినవారు కాదు గనుక, మీరు నమ్మరు. నా గొర్రెలు నా స్వరము వినును. నేను వాటి నెరుగుదును. అవి నన్ను వెంబడించును. నేను వాటికి నిత్యజీవమునిచ్చుచున్నాను గనుక, అవి ఎన్నటికిని నశింపవు. ఎవడును, వాటిని నా చేతిలోనుండి అపహరింపడు. వాటిని నాకిచ్చిన నా తండ్రి, అందరికంటే గొప్పవాడు గనుక, నా తండ్రి చేతిలోనుండి యెవడును, వాటిని అపహరింపలేడు. నేనును, తండ్రియును, ఏకమైయున్నామని వారితో చెప్పెను. యూదులు, ఆయనను కొట్టవలెనని, మరల రాళ్లు చేత పట్టుకొనగా, యేసు, తండ్రి యొద్దనుండి, అనేకమైన మంచి క్రియలను మీకు చూపితిని. వాటిలో ఏ క్రియ నిమిత్తము, నన్ను రాళ్లతో కొట్టుదురని, వారినడిగెను. అందుకు యూదులు, నీవు మనుష్యుడవై యుండి, దేవుడనని చెప్పుకొను చున్నావు గనుక, దేవదూషణ చేసినందుకే నిన్ను రాళ్లతో కొట్టుదుము గాని, మంచి క్రియ చేసినందుకు కాదని, ఆయనతో చెప్పిరి. అందుకు యేసు, మీరు దైవములని నేనంటినని, మీ ధర్మశాస్త్రములో వ్రాయబడియుండలేదా? లేఖనము నిరర్థకము కానేరదు గదా. దేవుని వాక్యమెవరికి వచ్చెనో, వారే దైవములని చెప్పిన యెడల, నేను దేవుని కుమారుడనని చెప్పినందుకు, తండ్రి ప్రతిష్ఠ చేసి, యీ లోకములోనికి పంపిన వానితో, నీవు దేవదూషణ చేయుచున్నావని చెప్పుదురా? నేను నాతండ్రి క్రియలు చేయనియెడల, నన్ను నమ్మకండి, చేసిన యెడల, నన్ను నమ్మకున్నను, తండ్రి నాయందును, నేను తండ్రియందును ఉన్నామని మీరు గ్రహించి, తెలిసికొను నట్లు, ఆ క్రియలను నమ్మడని వారితో చెప్పెను. వారు మరల ఆయనను పట్టుకొన చూచిరి గాని, ఆయన వారి చేతినుండి తప్పించుకొని పోయెను. యెరూషాను అద్దరిని, యోహాను మొదట బాప్తిస్మమిచ్చు చుండిన స్థలమునకు, ఆయన తిరిగి వెళ్లి, అక్కడనుండెను. అనేకులు ఆయన యొద్దకు వచ్చి, యోహాను ఏ సూచక క్రియను చేయలేదు గాని, యీయనను గూర్చి, యోహాను చెప్పిన సంగతులన్నియు, సత్యమైన వనిరి. అక్కడ అనేకులు, ఆయన యందు విశ్వాసముంచిరి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల / 21**

**యోహాను సువార్త 11:1-29**

యోహా 11:1-29 = మరియు, ఆమె సహోదరియైన మార్త, అనువారి గ్రామమైన బేతనియలోనున్న, లాజరు అను ఒకడు రోగి యాయెను. ఈ లాజరు, ప్రభువునకు అత్తరు పూసి, తల వెండ్రుకలతో ఆయన పాదములు తుడిచిన, మరియుకు సహోదరుడు.

అతని అక్క చెల్లెండు, ప్రభువా, యిదిగో నీవు ప్రేమించువాడు రోగియై యున్నాడని, ఆయన యొద్దకు వర్తమానము పంపిరి. యేసు అది విని, యీ వ్యాధి మరణము కొరకు వచ్చినది కాదు గాని, దేవుని కుమారుడు, దానివలన మహిమ పరచబడు నట్లు, దేవుని మహిమ కొరకు వచ్చినదనెను. యేసు, మార్తను, ఆమె సహోదరిని, లాజరును, ప్రేమించెను. అతడు రోగియై యున్నాడని యేసు వినినప్పుడు, తానున్నచోటనే, యింక రెండు దినములు నిలిచెను. అటుపిమ్మట, ఆయన, మనము యూదయకు తిరిగి వెళ్లదమని, తన శిష్యులతో చెప్పగా, ఆయన శిష్యులు, బోధకుడా, యిప్పుడే యూదులు నిన్ను రాళ్లతో కొట్ట చూచుచుండిరే. అక్కడికి తిరిగి వెళ్లుదువా అని, ఆయన నడిగిరి. అందుకు యేసు, పగలు పండ్రెండు గంటలున్నవి గదా, ఒకడు పగటివేళ నడిచిన యెడల, ఈ లోకపు వెలుగును చూచును గనుక, తొట్టుపడడు. అయితే రాత్రివేళ ఒకడు నడిచిన యెడల, వానియందు వెలుగులేదు గనుక, వాడు తొట్టుపడునని చెప్పెను. ఆయన, యీ మాటలు చెప్పిన తరువాత, మన స్నేహితుడైన లాజరు నిద్రించుచున్నాడు. అతని మేలు కొలప వెళ్లుచున్నానని, వారితో చెప్పగా, శిష్యులు, ప్రభువా, అతడు నిద్రించిన యెడల, బాగుపడుననిరి. యేసు, అతని మరణమును గూర్చి ఆ మాట చెప్పెను గాని, వారు ఆయన నిద్ర విశ్రాంతిని గూర్చి, చెప్పిననుకొనిరి. కావున, యేసు, లాజరు చనిపోయెను, మీరు నమ్మునట్లు, నేనక్కడ ఉండలేదని, మీ నిమిత్తము సంతోషించుచున్నాను. అయినను, అతని యొద్దకు మనము వెళ్లుదము రండని, స్పష్టముగా వారితో చెప్పెను. అందుకు, దిదుమ అనబడిన తోమా, ఆయనతో కూడ చనిపోవుటకు మనమును వెళ్లుదమని, తన తోడి శిష్యులతో చెప్పెను. యేసు, వచ్చి, అది వరకే, అతడు నాలుగు దినములు సమాధిలో ఉండెనని తెలిసికొనెను. బీతనియ, యెరూషలేమునకు సమీపమై యుండెను. దానికి ఇంచుమించు కోసెడు దూరము. గనుక యూదులలో అనేకులు, వారి సహోదరుని గూర్చి, మార్తను, మరియను, ఓదార్చుటకై, వారి యొద్దకు వచ్చియుండిరి. మార్త, యేసు వచ్చుచున్నాడని విని, ఆయనను ఎదుర్కొన వెళ్లెను గాని, మరియు యింటిలో కూర్చుండి యుండెను. మార్త, యేసుతో, ప్రభువా, నీవిక్కడ ఉండినయెడల, నా సహోదరుడు దావకుండును. ఇప్పుడైనను, నీవు దేవుని ఏమడిగినను, దేవుడు నీకను గ్రహించునని యెరుగుదుననెను. యేసు, నీ సహోదరుడు మరల లేచునని, ఆమెతో చెప్పగా, మార్త, ఆయనతో, అంత్యదినమున, పునరుత్థానమందు లేచునని, యెరుగుదు ననెను. అందుకు యేసు, పునరుత్థానమును జీవమును నేనే. నాయందు విశ్వాసముంచువాడు, చనిపోయినను బ్రదుకును. బ్రదికి, నాయందు విశ్వాసముంచు ప్రతివాడును, ఎన్నటికిని చనిపోడు. ఈ మాట నమ్ముచున్నావా? అని ఆమెను నడిగెను. ఆమె, అవును ప్రభువా, నీవు లోకమునకు రావలసిన దేవుని కుమారుడవైన క్రీస్తువని నమ్ముచున్నానని, ఆయనతో చెప్పెను. ఆమె, ఈ మాట చెప్పి, వెళ్లి, బోధకుడు వచ్చి నిన్ను పిలుచుచున్నాడని, తన సహోదరియైన మరియు, రహస్యముగా పిలిచెను. ఆమె విని, త్వరగా లేచి, ఆయన యొద్దకు వచ్చెను.

### కీర్తనలు 18:1-6, 16-21

[ప్రధాన గాయకునికి - యెహోవా దాసుడైన దావీదు కీర్తన - అతని శత్రువులందరి చేతిలోనుండియు, సౌలు చేతిలోనుండియు యెహోవా అతని తప్పించిన దినమున, దావీదు ఈ గీత వాక్యములను చెప్పి, యెహోవాను స్తోత్రించి, అతడిట్లనెను]

యెహోవా నా బలమా, నేను నిన్ను ప్రేమించుచున్నాను. యెహోవా నా శైలము, నా కోట, నన్ను రక్షించువాడు, నా కేడెము, నా రక్షణ శృంగము, నా ఉన్నతదుర్గము. నా దేవుడు, నేను ఆశ్రయించియున్న నా దుర్గము. కీర్తనీయుడైన యెహోవాకు నేను మొఱ్ఱపెట్టగా, ఆయన నా శత్రువుల చేతిలోనుండి నన్ను రక్షించును. మరణ పాశములు నన్ను చుట్టుకొనగను, భక్తిహీనులు వరద పొర్లువలె నామీద పడి బెదరింపగను, పాతాళపు పాశములు నన్ను అరికట్టగను, మరణపు ఉరులు నన్ను ఆవరింపగను, నా శ్రమలో నేను యెహోవాకు మొఱ్ఱపెట్టితిని. నా దేవునికి ప్రార్థన చేసెతిని. ఆయన తన ఆలయములో ఆలకించి, నా ప్రార్థన నంగీకరించెను. నా మొఱ్ఱ ఆయన సన్నిధిని చేరి, ఆయన చెవుల జోచ్చెను.

ఉన్నత స్థలమునుండి చెయ్యి చాపి, ఆయన నన్ను పట్టుకొనెను. నన్ను పట్టుకొని మహా జలరాసులలో నుండి తీసెను. బలవంతులగు పగవారు, నన్ను ద్వేషించువారు, నాకంటి బలిష్ఠులైయుండగా, వారి వశమునుండి ఆయన నన్ను రక్షించెను. ఆపత్కాలమందు వారు నామీదికి రాగా, యెహోవా నన్ను ఆదుకొనెను. విశాలమైన స్థలమునకు ఆయన నన్ను తోడుకొని

వచ్చెను. నేను ఆయనకు ఇష్టుడను గనుక, ఆయన నన్ను తప్పించెను. నా నీతినిబట్టి యెహోవా నాకు ప్రతిఫలమిచ్చెను. నా నిర్దోషత్వమును బట్టి నాకు ప్రతిఫలమిచ్చెను. యెహోవా మార్గములను నేను అనుసరించుచున్నాను. భక్తిహీనుడనై నేను నా దేవుని విడచినవాడను కాను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల / 22**

**యోహాను సువార్త 11:30-54**

యోహా 11:30-54 = యేసు ఇంకను, ఆ గ్రామములోనికి రాక, మార్త ఆయనను కలిసికొనిన చోటనే, ఉండెను. గనుక, యింటిలో మరియుతో కూడ నుండి, ఆమెను ఓదార్చుచుండిన యూదులు, మరియు త్వరగా లేచి వెళ్లట చూచి, ఆమె సమాధి యొద్ద ఏడ్చుటకు, అక్కడికి వెళ్లచున్నదనుకొని, ఆమె వెంట వెళ్లిరి. అంతట మరియు, యేసు ఉన్న చోటికి వచ్చి, ఆయనను చూచి, ఆయన పాదముల మీద పడి, ప్రభువా, నీవిక్కడ ఉండిన యెడల, నా సహోదరుడు చావకుండుననెను. ఆమె ఏడ్చుటయు, ఆమెతోకూడ వచ్చిన యూదులు ఏడ్చుటయు, యేసు చూచి, కలవరపడి, ఆత్మలో మూలుగుచు, అతని నెక్కడ నుంచితిరని అడుగగా, వారు, ప్రభువా, వచ్చి చూడుమని, ఆయనతో చెప్పిరి. యేసు కన్నీళ్లు విడిచెను. కాబట్టి యూదులు, అతనిని ఏలాగు ప్రేమించెనో చూడుడని, చెప్పుకొనిరి. వారిలో కొందరు, ఆ గ్రుడ్డి వాని కన్నులు తెరిచిన యాయన, యితనిని చావకుండ చేయలేదా, అని చెప్పిరి. యేసు మరియు, తనలో మూలుగుచు, సమాధి యొద్దకు వచ్చెను. అది యొక గుహ. దానిమీద, ఒక రాయి పెట్టియుండెను. యేసు, రాయి తీసివేయుడని చెప్పగా, చనిపోయిన వాని సహోదరియైన మార్త, ప్రభువా, అతడు చనిపోయి, నాలుగు దినములైనది గనుక, ఇప్పటికి వాసన కొట్టునని, ఆయనతో చెప్పెను. అందుకు యేసు, నీవు నమ్మిన యెడల, దేవుని మహిమ చూతువని, నేను నీతో చెప్పలేదా, అని, ఆమెతో అనెను. అంతట వారు ఆ రాయి తీసివేసిరి. యేసు కన్నులు పైకెత్తి, తండ్రి, నీవు నా మనవి వినినందున, నీకు కృతజ్ఞతాస్తుతులు చెల్లించుచున్నాను. నీవు ఎల్లప్పుడును, నా మనవి వినుచున్నావని నేనెరుగుదును గాని, నీవు నన్ను పంపితివని, చుట్టు నిలిచియున్న యీ జనసమూహము నమ్మునట్లు, వారి నిమిత్తమై యీ మాట చెప్పితి ననెను. ఆయన ఆలాగు చెప్పి, లాజరూ, బయటికి రమ్మని, బిగ్గరగా చెప్పగా, చనిపోయినవాడు, కాళ్లు చేతులు, ప్రేత వస్త్రములతో కట్టబడినవాడై, వెలుపలికి వచ్చెను. అతని ముఖమునకు రుమాలు కట్టియుండెను. అంతట యేసు, మీరు అతని కట్టు విప్పి, పోనియ్యడని వారితో చెప్పెను. కాబట్టి, మరియు యొద్దకు వచ్చి, ఆయన చేసిన కార్యమును చూచిన యూదులలో, అనేకులు, ఆయనయందు విశ్వాసముంచిరి కాని, వారిలో కొందరు, పరిసయ్యుల యొద్దకు వెళ్లి, యేసు చేసిన కార్యములను గూర్చి, వారితో చెప్పిరి. కాబట్టి ప్రధానయాజకులును, పరిసయ్యులును, మహా సభను సమకూర్చి, మనమేమి చేయుచున్నాము? ఈ మనుష్యుడు అనేకమైన సూచక క్రియలు చేయు చున్నాడే. మనమాయనను ఈలాగు చూచుచు ఉరకుండిన యెడల, అందరు ఆయన యందు విశ్వాసముంచెదరు. అప్పుడు రోమీయులు వచ్చి, మన స్థలమును, మన జనమును ఆక్రమించుకొందురని చెప్పిరి. అయితే వారిలో, కయప అను ఒకడు, ఆ సంవత్సరము ప్రధాన యాజకుడైయుండి, మీ కేమియు తెలియదు. మన జనమంతయు నశింపకుండు నట్లు, ఒక మనుష్యుడు, ప్రజల కొరకు చనిపోవుట, మీకు ఉపయుక్తమని మీరు ఆలోచించుకొనరు అని, వారితో చెప్పెను. తనంతట తానే యీలాగు చెప్పలేదు గాని, ఆ సంవత్సరము ప్రధానయాజకుడై యుండెను గనుక, యేసు ఆ జనము కొరకును, ఆ జనము కొరకు మాత్రమే గాక, చెదరిపోయిన దేవుని పిల్లలను ఏకముగా సమకూర్చుటకును, చావనై యున్నాడని ప్రవచించెను. కాగా, ఆ దినమునుండి, వారు ఆయనను చంప నాలోచించుచుండిరి. కాబట్టి యేసు, అప్పటినుండి యూదులలో బహిరంగముగా సంచరింపక, అక్కడ నుండి అరణ్యమునకు సమీప ప్రదేశములో నున్న, ఎఫ్రాయిమును ఊరికి వెళ్లి, అక్కడ తన శిష్యులతో కూడ ఉండెను.

**కీర్తనలు 18:25-36, 46, 49**

దయగలవారియెడల నీవు దయచూపించుదువు. యథార్థవంతులయెడల యథార్థవంతుడవుగా నుండువు. సద్భావము గలవారి యెడల నీవు సద్భావము చూపుదువు. మూర్ఖులయెడల నీవు వికటముగా నుండువు. శ్రమపడువారిని నీవు రక్షించెదవు. గర్విష్టులకు విరోధివై, వారిని అణచివేసెదవు. నా దీపము వెలిగించువాడవు నీవే. నా దేవుడైన యెహోవా, చీకటిని నాకు వెలుగుగా చేయును. నీ సహాయము వలన నేను సైన్యమును జయింతును. నా దేవుని సహాయము వలన ప్రాకారమును దాటుదును. దేవుడు యథార్థవంతుడు. యెహోవా వాక్కు నిర్మలము, తన శరణుజొచ్చు వారికందరికి ఆయన కేడెము. యెహోవా తప్ప దేవుడేడి? మన దేవుడు తప్ప ఆశ్రయ దుర్గమేది? నాకు బలము ధరింపజేయువాడు ఆయనే. నన్ను యథార్థ మార్గమున నడిపించువాడు ఆయనే. ఆయన నాకాళ్లు జింక కాళ్లవలె చేయుచున్నాడు. ఎత్తయిన స్థలముల మీద నన్ను నిలుపుచున్నాడు. నా చేతులకు యుద్ధము చేయ నేర్పువాడు ఆయనే. నా బాహువులు ఇత్తడి విల్లును ఎక్కు పెట్టును. నీ రక్షణ కేడెమును నీవు నాకందించు చున్నావు. నీ కుడిచెయ్యి నన్ను ఆదుకొనెను. నీ సాత్వికము నన్ను గొప్పచేసెను. నా పాదములకు చోటు విశాలపరచితివి. నా చీలమండలు బెణకలేదు.

యెహోవా జీవముగలవాడు. నా ఆశ్రయదుర్గమైనవాడు స్తోత్రార్థుడు. నా రక్షణకర్తయయిన దేవుడు బహుగా స్తుతినొందును గాక.

అందువలన, యెహోవా, అన్యజనులలో నేను నిన్ను ఘనపరచెదను. నీ నామకీర్తన గానము చేసెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /23**

**మత్తయి సువార్త 19:1-2; లూకా సువార్త 13:10-35**

మత్త 19:1-2 = యేసు ఈ మాటలు చెప్పి, చాలించిన తరువాత, గలిలయ నుండి, యొర్దాను అడ్డరినున్న యూదయ ప్రాంతములకు వచ్చెను. బహు జనసమూహములు ఆయనను వెంబడింపగా, ఆయన వారిని అక్కడ స్వస్థపరచెను.

లూకా 13:10-35 = విశ్రాంతి దినమున, ఆయన యొక సమాజమందిరములో బోధించుచున్నప్పుడు, పదునెనిమిది ఏండ్ల నుండి, బలహీన పరచు దయ్యము (మూలభాషలో ఆత్మ) పట్టిన యొక స్త్రీ అచ్చట నుండెను. ఆమె నడుము వంగిపోయి, యెంత మాత్రమును చక్కగా నిలువబడలేకొండెను. యేసు ఆమెను చూచి, రమ్మని పిలిచి, అమ్మా, నీ బలహీనతనుండి విడుదల పొందియున్నావని ఆమెతో చెప్పి, ఆమె మీద చేతులుంచగానే, ఆమె చక్కగా నిలువబడి దేవుని మహిమపరచెను. యేసు విశ్రాంతి దినమున స్వస్థపరచినందున, ఆ సమాజ మందిరపు అధికారి కోపముతో మండిపడి, జనసమూహమును చూచి, పనిచేయదగిన ఆరు దినములు కలవు గనుక, ఆ దినములలోనే వచ్చి, స్వస్థత పొందుడి. విశ్రాంతి దినమందు రావద్దని చెప్పెను. అందుకు ప్రభువు, వేషధారులారా, మీలో ప్రతివాడును విశ్రాంతి దినమున తన యెద్దునైనను, గాడిదనైనను, గాడియెద్దునుండి విప్పి, తోలుకొనిపోయి, నీళ్లు పెట్టును గదా. ఇదిగో పదునెనిమిది ఏండ్లనుండి, సాతాను బంధించిన, అబ్రాహాము కుమార్తెయైన యీమెను, విశ్రాంతి దినమందు ఈ కట్టనుండి విడిపింపదగదా? అని అతనితో చెప్పెను. ఆయన ఈ మాటలు చెప్పినప్పుడు, ఆయన నెదిరించిన వారందరు సిగ్గుపడిరి. అయితే జనసమూహమంతయు, ఆయన చేసిన ఘన కార్యములన్నిటిని చూచి, సంతోషించెను. ఆయన, దేవుని రాజ్యము దేనిని పోలియున్నది? దేనితో దాని పోల్తును? ఒక మనుష్యుడు తీసికొనిపోయి, తన తోటలో వేసిన ఆవగింజను పోలియున్నది. అది పెరిగి వృక్షమాయెను. ఆకాశ పక్షులు దాని కొమ్మలయందు నివసించెననెను. మరల ఆయన, దేవుని రాజ్యమును దేనితో పోల్తును? ఒక స్త్రీ తీసికొని, అంతయు పులిసి పొంగువరకు, మూడు కుంచముల పిండిలో దాచిపెట్టిన, పుల్లని పిండిని పోలియున్నదని చెప్పెను. ఆయన యెరూషలేమునకు ప్రయాణమై పోవుచు, బోధించుచు, పట్టణములలోను, గ్రామములలోను, సంచారము చేయుచుండెను. ఒకడు ప్రభువా, రక్షణపొందువారు కొద్దిమందేనా? అని ఆయన నడుగగా, ఆయన వారిని చూచి, ఇరుకు ద్వారమున ప్రవేశింప పోరాడుడి. అనేకులు ప్రవేశింపజూతురు గాని, వారివలన కాదని, మీతో చెప్పుచున్నాను. ఇంటి యజమానుడు లేచి, తలుపు వేసిన తరువాత, మీరు వెలుపల నిలిచి, తలుపు తట్టి, అయ్యా, మాకు తలుపు తీయుమని చెప్ప నారంభించి నప్పుడు, ఆయన, మీ

రెక్కడివారో మిమ్మును ఎరుగనని, ఉత్తరము, మీతో చెప్పును. అందుకు మీరు, నీ సముఖమందు మేము తిని త్రాగుచుంటిమే. నీవు మా వీధులలో బోధించితివే అని, చెప్ప సాగుదురు. అప్పుడాయన, మీ రెక్కడివారో మిమ్మును ఎరుగనని మీతో చెప్పుచున్నాను. అక్రమము చేయు మీరందరు, నా యొద్దనుండి తొలగిపొందని చెప్పును. అబ్రాహాము ఇస్సాకు యాకోబులును, సకల ప్రవక్తలును, దేవుని రాజ్యములో ఉండుటయు, మీరు వెలుపలికి త్రోయబడుటయు, మీరు చూచునప్పుడు, మీరు ఏడ్చుచు, పండ్లు కొరుకుదురు. మరియు జనులు తూర్పునుండియు, పడమట నుండియు, ఉత్తరము నుండియు, దక్షిణము నుండియు వచ్చి, దేవుని రాజ్యమందు కూర్చుందురు. ఇదిగో కడపటి వారిలో కొందరు, మొదటి వారగుదురు. మొదటివారిలో కొందరు, కడపటి వారగుదురని చెప్పెను. ఆ గడియలోనే కొందరు పరిసయ్యులు వచ్చి, నీ విక్కడనుండి బయలుదేరి పొమ్ము. హేరోదు నిన్ను చంప గోరుచున్నాడని ఆయనతో చెప్పగా, ఆయన వారిని చూచి, మీరు వెళ్లి, ఆ నక్కతో ఈలాగు చెప్పండి. ఇదిగో, నేడును రేపును, నేను దయ్యములను వెళ్ల గొట్టుచు, (రోగులను) స్వస్థపరచుచు నుండి, మూడవ దినమున పూర్ణ సిద్ధి పొందెదను. అయినను నేడు రేపు ఎల్లుండి, నా త్రోవను నేను పోవుచుండవలెను. ప్రవక్త యెరూషలేమునకు వెలుపల నశింప వల్లపడదు. యెరూషలేమా, యెరూషలేమా, ప్రవక్తలను చంపుచు, నీయొద్దకు పంపబడిన వారిని రాళ్లతో కొట్టుచు ఉండుదానా, కోడి, తన పిల్లలను, తన రెక్కల క్రింద ఏలాగు చేర్చుకొనునో, ఆలాగే, ఎన్నో మారులు, నేను నీ పిల్లలను చేర్చుకొనవలెనని యుంటిని గాని, మీ రొల్లకపోతిరి. ఇదిగో, మీ యిల్లు మీకు పాడుగా విడువబడుచున్నది. ప్రభువు పేరట వచ్చువాడు స్తుతింపబడునుగాకని, మీరు చెప్పువరకు, మీరు నన్ను చూడరని మీతో చెప్పుచున్నాననెను.

**కీర్తనలు 48:9-14**

దేవా, మేము నీ ఆలయమునందు నీ కృపను ధ్యానించితిమి. దేవా, నీ నామము ఎంత గొప్పదో, నీ కీర్తియు భూదిగంతముల వరకు అంత గొప్పది. నీ కుడిచెయ్యి నీతితో నిండియున్నది. నీ న్యాయవిధులనుబట్టి, సీయోను పర్వతము సంతోషించును గాక. యూదా కుమార్తెలు ఆనందించుదురుగాక. ముందు రాబోవు తరములకు దాని వివరము మీరు చెప్పునట్లు, సీయోను చుట్టు తిరుగుచు, దానిచుట్టు సంచరించుడి. దాని బురుజులను లెక్కించుడి. దాని ప్రాకారములను నిదానించి చూడుడి. దాని నగరులలో సంచరించి, వాటిని చూడుడి. ఈ దేవుడు సదాకాలము మనకు దేవుడై యున్నాడు. మరణము వరకు, ఆయన మనలను నడిపించును.

**పరిశుద్ధ గ్రంథ పఠన ప్రణాళిక**

**లూకా సువార్త 14:1-24**

లూకా 14:1-24 = విశ్రాంతి దినమున ఆయన భోజనము చేయుటకు, పరిసయ్యుల అధికారులలో ఒకని యింటిలోనికి వెళ్ళినప్పుడు, ఆయన ఏమి చేయునో అని, వారాయనను కనిపెట్టుచుండిరి. అప్పుడు, జలోదర రోగముగల యొకడు, ఆయన యెదుట ఉండెను. యేసు, విశ్రాంతి దినమున స్వస్థపరచుట న్యాయమా కాదా? అని ధర్మశాస్త్రోపదేశ కులను, పరిసయ్యులను, అడుగగా, వారూరకుండిరి. అప్పుడాయన, వానిని చేరదీసి, స్వస్థపరచి, పంపివేసి, మీలో ఎవని గాడిదయైనను (కొన్ని ప్రాచీన ప్రతులలో - ఎవని కుమారుడైనను అని పారాంతరము) ఎద్దయినను, గుంటలో పడినయెడల, విశ్రాంతి దినమున దానిని పైకి తీయడా? అని వారి నడిగెను. ఈ మాటలకు వారు ఉత్తరము చెప్పలేక పోయిరి. పిలువబడినవారు, భోజనపంక్తిని అగ్ర పీఠములు ఏర్పరచుకొనుట చూచి, ఆయన వారితో ఈ ఉపమానము చెప్పెను. నిన్నెవరైనను పెండ్లి విందుకు పిలిచినప్పుడు, అగ్రపీఠము మీద కూర్చుండవద్దు. ఒకవేళ నీకంటే ఘనుడు, అతని చేత పిలువబడగా, నిన్నును, అతనిని పిలిచినవాడు వచ్చి, ఇతనికి చోటిమ్మని నీతో చెప్పును. అప్పుడు నీవు సిగ్గుపడి, కడపటి చోటున కూర్చుండసాగుదువు. అయితే నీవు పిలువబడి నప్పుడు, నిన్ను పిలిచినవాడు వచ్చి, స్నేహితుడా, పైచోటికి పోమ్మని నీతో చెప్పులాగున, నీవు పోయి, కడపటి చోటున కూర్చుండుము. అప్పుడు, నీతోకూడ కూర్చుండు వారందరి యెదుట, నీకు ఘనత కలుగును. తన్ను తాను హెచ్చించుకొను



ప్రతివాడును, తగ్గింపబడును. తన్నుతాను తగ్గించుకొనువాడు, హెచ్చింపబడునని చెప్పెను. మరియు ఆయన, తన్ను పిలిచిన వానితో ఇట్లనెను. నీవు పగటి విందైనను, రాత్రి విందైనను చేయు నప్పుడు, నీ స్నేహితులనైనను, నీ సహోదరులనైనను నీ బంధువులనైనను, ధనవంతులగు నీ పొరుగు వారి నైనను, పిలువవద్దు. వారు ఒకవేళ నిన్ను మరల పిలుతురు గనుక, నీకు ప్రత్యుపకారము కలుగును. అయితే నీవు విందు చేయునప్పుడు, బీదలను, అంగహీనులను, కుంటివాండ్రను, గ్రుడ్డివాండ్రను పిలువుము. నీకు ప్రత్యుపకారము చేయుటకు వారి కేమియు లేదు గనుక, నీవు ధన్యుడవగుదువు. నీతిమంతుల పునరుత్థానమందు, నీవు ప్రత్యుపకారము పొందుదువని చెప్పెను. ఆయనతో కూడ భోజనపంక్తిని కూర్చుండినవారిలో, ఒకడు ఈ మాటలు విని, దేవుని రాజ్యములో భోజనము చేయువాడు ధన్యుడని, ఆయనతో చెప్పగా, ఆయన అతనితో నిట్లనెను. ఒక మనుష్యుడు గొప్ప విందు చేయించి, అనేకులను పిలిచెను. విందుకాలమందు, అతడు ఇప్పుడు సిద్ధమైయున్నది, రండని, పిలువబడిన వారితో చెప్పుటకు, తన దాసుని పంపెను. అయితే వారందరు, ఏకమనస్సుతో నెపములు చెప్పసాగిరి. మొదటివాడు, నేనొక పొలము కొనియున్నాను. అవశ్యముగా వెళ్లి దాని చూడవలెను. నన్ను క్షమింపవలెనని నిన్ను వేడుకొనుచున్నాననెను. మరియుకడు, నేను అయిదు జతల యెడ్లను కొనియున్నాను. వాటిని పరీక్షింప వెళ్లుచున్నాను. నన్ను క్షమింపవలెనని వేడుకొనుచున్నాననెను. మరియు యొకడు, నేనొక స్త్రీని వివాహము చేసికొన్నాను. అందుచేత నేను రాలేననెను. అప్పుడా దాసుడు తిరిగి వచ్చి, యీ మాటలు తన యజమానునికి తెలియజేయగా, ఆ యింటి యజమానుడు కోపపడి, నీవు త్వరగా పట్టణపు వీధులలోనికిని సందులలోనికిని వెళ్లి, బీదలను అంగహీనులను, కుంటివారిని, గ్రుడ్డివారిని, ఇక్కడికి తోడుకొని రమ్మని, ఆ దాసునితో చెప్పెను. అంతట దాసుడు ప్రభువా, నీ వాణ్ణాపించినట్టు చేసేతిని గాని, యింకను చోటున్నదని చెప్పెను. అందుకు యజమానుడు, నా యిల్లు నిండునట్లు, నీవు రాజమార్గములలోనికిని, కంచెలలోనికిని వెళ్లి, లోపలికి వచ్చుటకు అక్కడివారిని బలవంతము చేయుము. ఏలయనగా, పిలువబడిన ఆ మనుష్యులలో ఒకడును, నా విందు రుచిచూడడని మీతో చెప్పుచున్నాననెను.

**కీర్తనలు 36:1-12** [ప్రధాన గాయకునికి - యెహోవా సేవకుడైన దావీదు కీర్తన]

భక్తిహీనుల హృదయములో అతిక్రమము దేవోక్తివలె పలుకుచున్నది. వాని దృష్టియెదుట దేవుని భయము బొత్తిగాలేదు. వాని దోషము బయలుపడి, అసహ్యముగా కనబడువరకు, అది వాని దృష్టియెదుట వాని ముఖస్తుతి చేయుచున్నది. వాని నోటి మాటలు పాపమునకును, కపటమునకును ఆస్పదములు. బుద్ధిగలిగి ప్రవర్తించును, మేలుచేయను, వాడు మానివేసి యున్నాడు. వాడు మంచము మీదనే పాప యోచనను యోచించును. వాడు కాని నడతలు నడచువాడు. చెడుతనము వానికి అసహ్యము కాదు. యెహోవా, నీ కృప ఆకాశము నంటుచున్నది. నీ సత్య సందేశము అంతరిక్షము నంటుచున్నది. నీ నీతి దేవుని పర్వతములతో సమానము. నీ న్యాయవిధులు మహాగాధములు. యెహోవా, నరులను, జంతువులను, రక్షించువాడవు నీవే. దేవా, నీ కృప యెంతో అమూల్యమైనది. నరులు నీ రెక్కల నీడను ఆశ్రయించుచున్నారు. నీ మందిరము యొక్క సమ్మద్ధి వలన వారు సంతృప్తి నొందుచున్నారు. నీ ఆనందప్రవాహములోనిది, నీవు వారికి త్రాగించు చున్నావు. నీయొద్ద జీవపు ఊట కలదు. నీ వెలుగును పొందియే, మేము వెలుగు చూచు చున్నాము. నిన్ను ఎరిగినవారి యెడల నీ కృపను, యథార్థ హృదయాలయెడల నీ నీతిని, ఎడతెగక నిలుపుము. గర్విష్టుల పాదమును నా మీదికి రానియ్యకుము. భక్తిహీనుల చేతిని నన్ను పారదోలనియ్యకుము. అదిగో పాపము చేయువారు అక్కడ పడియున్నారు. లేవలేకుండ వారు పడడ్రోయబడి యున్నారు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల / 25**

**లూకా సువార్త 14:25-35; 15:1-10**

లూకా 14:25-35 = బహు జనసమూహములు ఆయనతోకూడ వెళ్లుచున్నప్పుడు, ఆయన వారితట్టు తిరిగి, ఎవడైనను నా యొద్దకు వచ్చి, తన తండ్రిని తల్లిని భార్యను పిల్లలను అన్నదమ్ములను అక్కచెల్లెండ్రను, తన ప్రాణమును సహా

ద్వేషింపకుంటే, వాడు నా శిష్యుడు కానేరడు. మరియు ఎవడైనను తన సిలువను మోసికొని, నన్ను వెంబడింపని యెడల, వాడు నా శిష్యుడు కానేరడు. మీలో ఎవడైనను, ఒక గోపురము కట్టింప గోరిన యెడల, దానిని కొనసాగించుటకు కావలసినది తన యొద్ద ఉన్నదో లేదో అని, కూర్చుండి, తగులుబడి మొదట లెక్క చూచుకొనడా? చూచుకొనిన యెడల, అతడు దాని పునాది వేసి, ఒకవేళ దానిని కొనసాగింపలేక పోయినందున, చూచువారందరు, ఈ మనుష్యుడు కట్ట మొదలుపెట్టెను గాని, కొనసాగింపలేక పోయెనని, అతని చూచి యెగతాళి చేయసాగుదురు. మరియు, ఏ రాజైనను మరియు రాజుతో యుద్ధము చేయబోవునప్పుడు, తనమీదికి ఇరువదివేల మందితో వచ్చు వానిని, పదివేలమందితో ఎదిరింప శక్తి తనకు కలదో లేదో అని, కూర్చుండి, మొదట ఆలోచింపడా? శక్తి లేనియెడల, అతడింకను దూరముగా ఉన్నప్పుడే, రాయబారము పంపి, సమాధానము చేసికొన చూచును గదా. ఆ ప్రకారమే, మీలో, తనకు కలిగిన దంతయు విడిచి పెట్టనివాడు, నా శిష్యుడు కానేరడు. ఉప్పు మంచిదే గాని, ఉప్పు నిస్సారమైతే, దేనివలన దానికి సారము కలుగును? అది భూమికైనను, ఎరువుకైనను, పనికిరాదు గనుక, దానిని బయట పారవేయుదురు. వినుటకు చెవులుగలవాడు వినును గాక అని, వారితో చెప్పెను.

లూకా 15:1-10 = ఒకప్పుడు సమస్తమైన సుంకరులును, పాపులును, ఆయన బోధ వినుటకు, ఆయన దగ్గరకు వచ్చు చుండగా, పరిసయులును, శాస్త్రులును, అది చూచి, ఇతడు పాపులను చేర్చుకొని, వారితో కూడ భోజనము చేయు చున్నాడని, చాల సణుగుకొనిరి. అందుకాయన, వారితో ఈ ఉపమానము చెప్పెను. మీలో ఏ మనుష్యునికైనను, నూరు గొర్రెలు కలిగి యుండగా, వాటిలో ఒకటి తప్పిపోయిన యెడల, అతడు తొంబది తొమ్మిదింటిని అడవిలో విడిచిపెట్టి, తప్పిపోయినది దొరకు వరకు, దానిని వెదక వెళ్ళడా? అది దొరకైనప్పుడు, సంతోషముతో దానిని తన భుజములమీద వేసికొని, యింటికి వచ్చి, తన స్నేహితులను పొరుగు వారిని పిలిచి, మీరు నాతోకూడ సంతోషించుడి. తప్పిపోయిన నా గొర్రె దొరకైనదని, వారితో చెప్పును గదా. అటువలె, మారుమనస్సు అక్కరలేని, తొంబది తొమ్మిది మంది నీతిమంతుల విషయమై కలుగు సంతోషము కంటే, మారుమనస్సు పొందు ఒక్క పాపి విషయమై, పరలోకమందు, ఎక్కువ సంతోషము కలుగును. ఏ స్త్రీకైనను, పది వెండి నాణములుండగా, వాటిలో ఒక నాణము పోగొట్టుకొంటే, ఆమె దీపము వెలిగించి, యిల్లు ఊడ్చి, అది దొరకు వరకు జాగ్రత్తగా వెదకడా? అది దొరకైనప్పుడు, తన చెలికత్తెలను, పొరుగువారిని పిలిచి, నాతో కూడ సంతోషించుడి. నేను పోగొట్టుకొనిన నాణము దొరకైనదని, వారితో చెప్పును గదా. అటువలె, మారుమనస్సు పొందు ఒక పాపి విషయమై, దేవుని దూతల యెదుట సంతోషము కలుగునని, మీతో చెప్పు చున్నాననెను.

### క్రీస్తుని 91:1-16

మహోన్నతుని చాటున నివసించువాడే, సర్వశక్తుని నీడను విశ్రమించువాడు. ఆయనే నాకు ఆశ్రయము. నా కోట. నేను నమ్ముకొను నా దేవుడని, నేను యెహోవానుగూర్చి చెప్పుచున్నాను. వేటకాని ఉరిలోనుండి ఆయన నిన్ను విడిపించును. నాశనకరమైన తెగులు రాకుండ నిన్ను రక్షించును. ఆయన తన రెక్కలతో నిన్ను కప్పును. ఆయన రెక్కల క్రింద నీకు ఆశ్రయము కలుగును. ఆయన సత్యము, కడెమును, డాలునై యున్నది. రాత్రివేళ కలుగు భయమునకైనను, పగటివేళ ఎగురు బాణమునకైనను, చీకటిలో సంచరించు తెగులునకైనను, మధ్యాహ్నమందు పాడుచేయు రోగమునకైనను, నీవు భయపడకుండువు. నీ ప్రక్కను వేయి మంది పడినను, నీ కుడిప్రక్కను పదివేల మంది కూలినను, అపాయము నీ యొద్దకు రాదు. నీవు కన్నులార చూచుచుండగా, భక్తిహీనులకు ప్రతిఫలము కలుగును. యెహోవా, నీవే నా ఆశ్రయము అని, నీవు మహోన్నతుడైన దేవుని, నీకు వివాసస్థలముగా చేసికొని యున్నావు. నీకు అపాయమేమియు రాదు. ఏ తెగులును నీ గుడారమును సమీపించదు. నీ మార్గములన్నిటిలో నిన్ను కాపాడుటకు, ఆయన నిన్ను గూర్చి తన దూతలను ఆజ్ఞాపించును. నీ పాదములకు రాయి తగులకుండ, వారు నిన్ను తమ చేతులమీద ఎత్తి పట్టుకొందురు. నీవు సింహములను, నాగుపాములను త్రొక్కెదవు. కొదమ సింహములను, భుజంగములను అణగ ద్రొక్కెదవు. అతడు నన్ను ప్రేమించుచున్నాడు గనుక నేనతని తప్పించెదను. అతడు నా నామము నెరిగినవాడు గనుక నేనతని ఘనపరచెదను. అతడు నాకు మొఱ్ఱపెట్టగా

నేనతనికి ఉత్తరమిచ్చెదను. శ్రమలో నేనతనికి తోడైయుండెదను. అతని విడిపించి, అతని గొప్పచేసెదను. దీర్ఘాయువు చేత అతనిని తృప్తిపరచెదను. నా రక్షణ అతనికి చూపించెదను.

**పరిశుద్ధ గ్రంథ పఠన ప్రణాళిక**

**బైబిల్ కాలెండర్ పదవ నెల /26**

**లూకా సువార్త 15:11-32**

లూకా 15:11-32 = మరియు ఆయన ఇట్లనెను. ఒక మనుష్యునికి ఇద్దరు కుమారులుండిరి. వారిలో చిన్నవాడు, తండ్రి, ఆస్తిలో నాకువచ్చు భాగమిమ్మని, తన తండ్రి నడుగగా, అతడు వారికి, తన ఆస్తిని పంచిపెట్టెను. కొన్నిదినములైన తరువాత, ఆ చిన్న కుమారుడు సమస్తమును కూర్చుకొని, దూర దేశమునకు ప్రయాణమై పోయి, అచ్చట తన ఆస్తిని, దుర్వ్యాపారము వలన పాడుచేసెను. అదంతయు ఖర్చు చేసిన తరువాత, ఆ దేశమందు గొప్ప కరవు రాగా, వాడు ఇబ్బంది పడసాగి, వెళ్లి, ఆ దేశస్థులలో ఒకనిచెంత జేరెను. అతడు పందులను మేపుటకు, తన పొలములలోనికి, వానిని పంపెను. వాడు పందులు తిను పొట్టుతో, తన కడుపు నింపుకొన అశపడెను గాని, యెవడును వాని కేమియు ఇయ్యలేదు. అయితే బుద్ధి వచ్చినప్పుడు, వాడు, నా తండ్రియొద్ద ఎంతోమంది కూలివాండ్రకు, అన్నము సమృద్ధిగా ఉన్నది. నేనైతే ఇక్కడ, ఆకలికి చచ్చిపోవుచున్నాను. నేను లేచి, నా తండ్రియొద్దకు వెళ్లి, తండ్రి, నేను పరలోకమునకు విరోధముగాను, నీ యెదుటను పాపము చేసెతిని. ఇకమీదట, నీ కుమారుడనని అని పించుకొనుటకు యోగ్యుడను కాను. నన్ను, నీ కూలి వారిలో ఒకనిగా పెట్టుకొనుమని, అతనితో చెప్పుదు ననుకొని, లేచి, తండ్రి యొద్దకు వచ్చెను. వాడింక దూరముగా ఉన్నప్పుడు, తండ్రి వానిని చూచి కనికరపడి, పరుగెత్తి, వాని మెడమీద పడి, ముద్దు పెట్టుకొనెను. అప్పుడు ఆ కుమారుడు, అతనితో, తండ్రి, నేను పరలోకమునకు విరోధముగాను, నీ యెదుటను పాపము చేసెతిని. ఇక మీదట, నీ కుమారుడనని అనిపించుకొనుటకు, యోగ్యుడను కాననెను. అయితే తండ్రి, తన దాసులను చూచి, ప్రశస్త వస్త్రము త్వరగా తెచ్చి, వీనికి కట్టి, వీని చేతికి, ఉంగరము పెట్టి, పాదములకు చెప్పులు తొడిగించుడి. క్రొవ్వి న దూడను తెచ్చి వధించుడి. మనము తిని, సంతోషపడుదము. ఈ నా కుమారుడు చనిపోయి, మరల బ్రదికెను. తప్పిపోయి దొరకెనని చెప్పెను. అంతట వారు సంతోషపడసాగిరి. అప్పుడు, అతని పెద్ద కుమారుడు పొలములో ఉండెను. వాడు (పొలమునుండి) వచ్చుచు, ఇంటి దగ్గరకు రాగా, వాద్యములును, నాట్యమును జరుగుట విని, దాసులలో ఒకని పిలిచి, ఇవి ఏమిటని అడుగగా, ఆ దాసుడు అతనితో, నీ తమ్ముడు వచ్చి యున్నాడు. అతడు, తన యొద్దకు సురక్షితముగా వచ్చి నందున, నీ తండ్రి, క్రొవ్వి న దూడను వధించెననెను. అయితే అతడు కోపపడి, లోపలికి వెళ్లనొల్లక పోయెను గనుక, అతని తండ్రి వెలుపలికి వచ్చి, (లోపలికి రమ్మని) బతిమాలుకొనెను. అందుకతడు, తన తండ్రితో, ఇదిగో యిన్ని యేండ్లనుండి నిన్ను సేవించు చున్నానే. నీ ఆజ్ఞను నేనెన్నడును మీరలేదే. అయినను, నా స్నేహితులతో సంతోషపడునట్లు, నీవు నాకెన్నడును, ఒక మేక పిల్లవైన యియ్యలేదు. అయితే, నీ ఆస్తిని, వేశ్యలతో తినివేసిన యీ నీ కుమారుడు రాగానే, వీని కొరకు, క్రొవ్వి న దూడను వధించితివని చెప్పెను. అందుకతడు, కుమారుడా, నీ వెళ్లప్పుడును నాతోకూడ ఉన్నావు. నావన్నియు నీవి. మనము సంతోషపడి, ఆనందించుట యుక్తమే. ఈ నీ తమ్ముడు చనిపోయి, తిరిగి బ్రదికెను. తప్పిపోయి దొరకెనని, అతనితో చెప్పెను.

**కీర్తనలు 50:1-23** [ఆసాపు కీర్తన]

దేవాది దేవుడైన యెహోవా ఆజ్ఞ ఇచ్చుచున్నాడు. తూర్పుదిక్కు మొదలుకొని, పడమటి దిక్కువరకు, భూనివాసులను రమ్మని ఆయన పిలుచుచున్నాడు. పరిపూర్ణ సౌందర్యముగల సీయోనులోనుండి దేవుడు ప్రకాశించుచున్నాడు. మన దేవుడు వేంచేయుచున్నాడు. ఆయన మౌనముగా నుండడు. ఆయన ముందర అగ్ని మండుచున్నది. ఆయన చుట్టు ప్రచండ వాయువు విసరుచున్నది. ఆయన, తన ప్రజలకు న్యాయము తీర్చుటకై, బల్యర్పణ చేత నాతో నిబంధన చేసికొనిన నా భక్తులను, నాయొద్దకు సమకూర్చుడని, మీది ఆకాశమును, భూమిని, పిలుచుచున్నాడు. దేవుడు తానే న్యాయకర్తయై యున్నాడు. ఆకాశము ఆయన నీతిని తెలియజేయుచున్నది. (సెలా.) నా జనులారా, నేను మాటలాడబోవుచున్నాను.

ఆలకించుడి. ఇశ్రాయేలూ, ఆలకింపుము. నేను దేవుడను. నీ దేవుడను. నేను నీ మీద సాక్ష్యము పలికెదను. నీ బలుల విషయమై, నేను నిన్ను గద్దించుటలేదు. నీ దహన బలులు నిత్యము నాయెదుట కనబడుచున్నవి. నీ యింటనుండి కోడనైనను, నీ మందలోనుండి పొట్టెళ్లనైనను, నేను తీసికొనను. అడవి మృగములన్నియు, వేయికొండల మీది పశువులన్నియు, నావేగదా. కొండలలోని పక్షులన్నిటిని నేనెరుగుదును. పొలములలోని పశ్వాదులు నా వశమై యున్నవి. లోకమును దాని పరిపూర్ణతయు నావే. నేను ఆకలిగొనినను నీతో చెప్పను. వృషభముల మాంసము నేను తిందునా? పొట్టెళ్ల రక్తము త్రాగుదునా? దేవునికి స్తుతి యాగము చేయుము. మహోన్నతునికి నీ మ్రొక్కుబడులు చెల్లించుము. ఆపత్నాలమున నీవు నన్నుగూర్చి మొట్టపెట్టుము. నేను నిన్ను విడిపించెదను. నీవు నన్ను మహిమ పరచెదవు. భక్తిహీనులతో దేవుడు ఇట్లు సెలవిచ్చుచున్నాడు. నా కట్టడలు వివరించుటకు నీ కేమి పని? నా నిబంధన నీనేట వచించెదవేమి? దిద్దుబాటు నీకు అసహ్యముగదా. నీవు నా మాటలను నీ వెనుకకు త్రోసివేసెదవు. నీవు దొంగను చూచినప్పుడు వానితో ఏకీభవించెదవు. వ్యభిచారులతో నీవు సాంగత్యము చేసెదవు. కీడు చేయవలెనని నీవు నోరు తెరచుచున్నావు. నీ నాలుక కపటము కల్పించుచున్నది. నీవు కూర్చుండి నీ సహోదరుని మీద కొండెములు చెప్పుచున్నావు. నీ తల్లి కుమారుని మీద అపనిందలు మోపుచున్నావు. ఇట్టి పనులు నీవు చేసినను, నేను మౌనినైయుంటిని. అందుకు నేను, కేవలము నీవంటివాడనని నీవనుకొంటివి. అయితే నీ కన్నుల యెదుట, ఈ సంగతులను నేను వరుసగా ఉంచి, నిన్ను గద్దించెదను. దేవుని మరచు వారలారా, దీని యోచించుకొనుడి. లేనియెడల నేను మిమ్మును చీల్చివేయుదును. తప్పించువాడెవడును లేకపోవును. స్తుతియాగము అర్పించువాడు, నన్ను మహిమ పరచుచున్నాడు. నేను వానికి దేవుని రక్షణ కనుపరచునట్లు, వాడు మార్గము సిద్ధపరచుకొనెను.

**పరిశుద్ధ గ్రంథ పఠన ప్రణాళిక**

**లూకా సువార్త 16:1-31**

లూకా 16:1-31 = మరియు ఆయన, తన శిష్యులతో ఇట్లనెను. ఒక ధనవంతుని యొద్ద ఒక గృహ నిర్వాహకుడుండెను. వాడతని ఆస్తిని పాడుచేయుచున్నాడని, అతని యొద్ద, వాని మీద నేరము మోపబడగా, అతడు వాని పిలిపించి, నిన్నుగూర్చి నేను వినుచున్న యీ మాట ఏమిటి? నీ గృహనిర్వాహకత్వపు లెక్క అప్పగించుము. నీవు ఇక మీదట గృహనిర్వాహకుడవై యుండ వల్లకాదని, వానితో చెప్పెను. ఆ గృహనిర్వాహకుడు, తనలో తాను, నా యజమానుడు ఈ గృహనిర్వాహకత్వపు పనిలోనుండి నన్ను తీసివేయును గనుక, నేను ఏమి చేతును? త్రవ్వలేను, భిక్షమెత్త సిగ్గుపడుచున్నాను. నన్ను ఈ గృహనిర్వాహకత్వపు పనినుండి తొలగించు నప్పుడు, వారు నన్ను, తమ యిండ్లలోనికి చేర్చుకొనునట్లు, ఏమి చేయవలెనో నాకు తెలియుననుకొని, తన యజమానుని రుణస్థులలో ఒక్కొక్కని పిలిపించి, నీవు నా యజమానునికి ఎంత అచ్చియున్నావని, మొదటివాని నడిగెను. వాడు, నూరు మణుగుల నూనె అని చెప్పగా, నీవు నీ చీటి తీసి కొని త్వరగా కూర్చుండి, యేబది మణుగులని వ్రాసికొమ్మని, వానితో చెప్పెను. తరువాత వాడు, నీవు ఎంత అచ్చియున్నావని మరియుకని నడుగగా, వాడు, నూరు తూముల గోధుమలని చెప్పినప్పుడు, వానితో, నీవు నీ చీటి తీసికొని, యెనుబది తూములని వ్రాసికొమ్మని చెప్పెను. అన్యాయస్థుడైన ఆ గృహనిర్వాహకుడు యుక్తిగా నడుచుకొనెనని, వాని యజమానుడు వాని మెచ్చుకొనెను. వెలుగు సంబంధుల కంటి (మూలభాషలో - వెలుగు కుమారులకంటి) ఈ లోక సంబంధులు (మూలభాషలో ఈ యుగపు కుమారులు) తమ తరమును బట్టి చూడగా, యుక్తిపరులైయున్నారు. అన్యాయపు సిరివలన మీకు స్నేహితులను సంపాదించుకొనుడి. ఎందుకనగా ఆ సిరి మిమ్మును వదిలి పోవునప్పుడు, వారు నిత్యమైన నివాసములలో మిమ్మును చేర్చుకొందురని, మీతో చెప్పుచున్నాను. మిక్కిలి కొంచెములో నమ్మకముగా ఉండువాడు, ఎక్కువలోను నమ్మకముగా ఉండును. మిక్కిలి కొంచెములో అన్యాయముగా ఉండువాడు, ఎక్కువలోను, అన్యాయముగా ఉండును. కాబట్టి, మీరు అన్యాయపు సిరి విషయములో నమ్మకముగా ఉండనియెడల, సత్యమైన ధనమును ఎవరు మీ వశము చేయును?

మీరు పరుల సొమ్ము విషయములో నమ్మకముగా ఉండనియెడల, మీ సొంతమైనది మీకు ఎవడిచ్చును? ఏ సేవకుడును ఇద్దరు యజమానులను సేవింపలేడు. వాడు ఒకని ద్వేషించి, ఒకని ప్రేమించును. లేక ఒకని అనుసరించి, ఒకని తృణీకరించును. మీరు దేవునిని, సిరిని, సేవింపలేరని చెప్పెను. ధనాపేక్షగల పరిసయులు, ఈ మాటలన్నియు విని, ఆయనను అపహాసించుచుండగా, ఆయన, మీరు మనుష్యుల యెదుట నీతిమంతులని అనిపించుకొనువారు. గాని, దేవుడు మీ హృదయములను ఎరుగును. మనుష్యులలో ఘనముగా ఎంచబడునది, దేవుని దృష్టికి అసహ్యము. యోహాను కాలము వరకు, ధర్మశాస్త్రమును ప్రవక్తలును ఉండిరి. అప్పటినుండి, దేవుని రాజ్య సువార్త ప్రకటింపబడు చున్నది. ప్రతివాడును, ఆ రాజ్యములో బలవంతముగా జోరబడుచున్నాడు, ధర్మశాస్త్రములో ఒక పొల్లయిన తప్పి పోవుటకంటి, ఆకాశమును భూమియు గతించిపోవుట సులభము. తన భార్యను విడనాడి, మరియొకతెను వివాహము చేసికొను ప్రతివాడు, వ్యభిచరించుచున్నాడు. భర్తను విడిచిన దానిని వివాహము చేసికొనువాడు, వ్యభిచరించుచున్నాడు. ధనవంతుడొకడుండెను. అతడు ఉదారంగు బట్టలును, సన్నపు నార వస్త్రములును ధరించుకొని, ప్రతి దినము బహుగా సుఖపడుచుండువాడు. లాజరు అను ఒక దరిద్రుడుండెను. వాడు కురుపులతో నిండినవాడై, ధనవంతుని యింటి వాకిట పడియుండి, అతని బల్లమీద నుండి పడు, రొట్టెముక్కలతో ఆకలి తీర్చుకొన గోరెను. అంతేకాక, కుక్కలు వచ్చి, వాని కురుపులు నాకెను. ఆ దరిద్రుడు చనిపోయి, దేవదూతల చేత అబ్రాహాము రొమ్మున (ఆనుకొనుటకు) కొనిపోబడెను. ధనవంతుడు కూడ చనిపోయి, పాతిపెట్టబడెను. అప్పుడతడు, పాతాళములో బాధపడుచు, కన్నులెత్తి, దూరమునుండి అబ్రాహామును, అతని రొమ్మున (ఆనుకొనియున్న) లాజరును చూచి, తండ్రివైన అబ్రాహామా, నాయందు కనికరపడి, తన వ్రేలికొనను, నీళ్లలోముంచి, నా నాలుకను చల్లార్చుటకు లాజరును పంపుము. నేను ఈ అగ్నిజ్వాలలో యాతనపడు చున్నానని, కేకలువేసి చెప్పెను. అందుకు అబ్రాహాము, కుమారుడా, నీవు నీ జీవిత కాలమందు, నీకీష్టమైనట్టు సుఖము అనుభవించితివి. ఆలాగుననే, లాజరు కష్టము అనుభవించెనని, జ్ఞాపకము చేసికొనుము. ఇప్పుడైతే వాడు, యిక్కడ నెమ్మదిపొందుచున్నాడు. నీవు యాతనపడుచున్నావు. అంతేకాక, ఇక్కడనుండి, మీ యొద్దకు దాటగోరువారు, దాటి పోజాలకుండునట్లును, అక్కడి వారు, మాయొద్దకు, దాటి రాజాలకుండునట్లును, మాకును మీకును మధ్య, మహా అగాధముంచబడియున్నదని చెప్పెను. అప్పుడతడు, తండ్రి, ఆలాగైతే, నా కయిదుగురు సహోదరులున్నారు. వారును, ఈ వేదనకరమైన స్థలమునకు రాకుండ, వారికి సాక్ష్యమిచ్చుటకై, నా తండ్రి యింటికి వాని పంపవలెనని, నిన్ను వేడుకొను చున్నాననెను. అందుకు అబ్రాహాము, వారియొద్ద మోషేయు ప్రవక్త లును ఉన్నారు. వారి మాటలు వినవలెనని, అతనితో చెప్పగా, అతడు తండ్రివైన అబ్రాహామా, ఆలాగు అనవద్దు. మృతులలోనుండి, ఒకడు వారియొద్దకు వెళ్లిన యెడల, వారు మారుమనస్సు పొందుదురని చెప్పెను. అందుకతడు, మోషేయు ప్రవక్తలును (చెప్పిన మాటలు) వారు విననియెడల, మృతులలో నుండి ఒకడు లేచినను, వారు నమ్మరని అతనితో చెప్పననెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /28**

**లూకా సువార్త 17:1-10; 20-37**

లూకా 17:1-10 = ఆయన తన శిష్యులతో ఇట్లనెను. అభ్యంతరములు రాకపోవుట అసాధ్యము కాని, అవి ఎవనివలన వచ్చునో, వానికి శ్రమ. వాడీ చిన్నవారిలో, ఒకనికి అభ్యంతరము కలుగజేయుటకంటి, వాని మెడకు తిరుగటిరాయి కట్టబడి, సముద్రములో పడద్రోయబడుట, వానికి మేలు. మీ విషయమై మీరే జాగ్రత్తగా ఉండుడి. నీ సహోదరుడు తప్పిదము చేసిన యెడల, అతని గద్దించుము. అతడు మారుమనస్సు పొందిన యెడల, అతని క్షమించుము. అతడు, ఒక దినమున ఏడు మారులు నీయెడల తప్పిదము చేసి, యేడు మారులు నీవైపు తిరిగి, మారుమనస్సు పొందితిననిన యెడల, అతని క్షమింపవలెననెను. అపొస్తలులు, మా విశ్వాసము వృద్ధి పొందించుమని, ప్రభువుతో చెప్పగా, ప్రభువు, మీరు ఆవగింజంత విశ్వాసము గలవారైతే, ఈ కంటిచెట్టును చూచి, నీవు వేళ్లతోకూడ పెల్లగింపబడి, సముద్రములో నాటబడుమని చెప్పునప్పుడు అది మీకు లోబడును. దున్నువాడు గాని, మేపువాడు గాని, మీలో ఎవనికైన ఒక దాసుడుండగా, వాడు



పొలములోనుండి వచ్చినప్పుడు, నీవు ఇప్పుడే వెళ్లి, భోజనము చేయుమని వానితో చెప్పునా? చెప్పుడు. అంతేకాక, నేను భోజనము చేయుటకు ఏమైనను సిద్ధ పరచి, నడుము కట్టుకొని, నేను అన్నపానములు పుచ్చుకొను వరకు, నాకు పరిచారము చేయుము. అటు తరువాత, నీవు అన్నపానములు పుచ్చుకొన వచ్చునని, వానితో చెప్పును గాని, ఆ దాసుడు ఆజ్ఞాపింపబడిన పనులు చేసినందుకు, వాడు దయచూపెనని వానిని మెచ్చునా? అటువలె మీరును, మీకు ఆజ్ఞాపింపబడిన వన్నియు చేసిన తరువాత, మేము నిష్ప్రయోజకులమైన దాసులము. మేము చేయవలసినవే చేసి యున్నామని చెప్పుడనెను.

లూకా 17:20-37 = దేవుని రాజ్యమెప్పుడు వచ్చునని, పరిసయ్యులు ఆయన నడిగినప్పుడు, ఆయన, దేవుని రాజ్యము ప్రత్యక్షముగా రాదు. ఎందుకనగా, ఇదిగో, దేవుని రాజ్యము మీ మధ్యనే యున్నది గనుక, ఇదిగో యిక్కడనని, అదిగో అక్కడనని, చెప్పి వీలుపడదని, వారికి ఉత్తరమిచ్చెను. మరియు ఆయన, తన శిష్యులతో ఇట్లనెను. మనుష్య కుమారుని దినములలో, ఒక దినము చూడవలెనని, మీరు కోరు దినములు వచ్చును గాని, మీరు ఆ దినమును చూడరు. వారు ఇదిగో యిక్కడనని, అదిగో అక్కడనని, మీతో చెప్పిన యెడల, వెళ్లకుడి, వెంబడింపకుడి. ఆకాశము క్రింద, ఒక దిక్కునుండి మెరుపు మెరిసి, ఆకాశము క్రింద మరియొక దిక్కున కేలాగు ప్రకాశించునో, ఆలాగున మనుష్య కుమారుడు తన దినమున ఉండును. అయితే ముందుగా ఆయన అనేక హింసలు పొంది, యీ తరము వారిచేత ఉపేక్షింపబడ వలెను. నోవహు దినములలో జరిగినట్లు, మనుష్య కుమారుని దినములలోను జరుగును. నోవహు, ఓడలోనికి వెళ్లిన దినము వరకు, జనులు తినుచు, త్రాగుచు, పెండ్లాడుచు, పెండ్లి కియ్యబడుచు నుండిరి. అంతలో జలప్రళయము వచ్చి, వారినందరిని నాశనము చేసెను. లోతు దినములలో జరిగినట్లును జరుగును. జనులు తినుచు, త్రాగుచు, కొనుచు, అమ్ముచు, నారు నాటుచు, ఇండ్లు కట్టుచు నుండిరి. అయితే, లోతు, సోదోమ విడిచి పోయిన దినమున, ఆకాశము నుండి అగ్ని గంధకములు కురిసి, వారినందరిని నాశనము చేసెను. ఆ ప్రకారమే మనుష్య కుమారుడు, ప్రత్యక్షమగు దినమున జరుగును. ఆ దినమున మిద్దెమీద ఉండు వాడు, ఇంట ఉండు తన సామగ్రిని తీసికొనిపోవుటకు, దిగ కూడదు. ఆలాగే పొలములో ఉండువాడును, తిరిగి రాకూడదు. లోతు భార్యను జ్ఞాపకము చేసికొనుడి. తన ప్రాణమును రక్షించుకొన గోరువాడు, దానిని పోగొట్టుకొనును. దాని పోగొట్టుకొను వాడు, దానిని సజీవముగా కాపాడుకొనును. ఆ రాత్రి, యిద్దరొక్క మంచము మీద ఉండురు. వారిలో ఒకరు కొనిపోబడును, ఒకరు విడిచిపెట్టబడును. ఇద్దరు స్త్రీలు, ఒక్క తిరుగలి విసరుచుండురు. ఒకతె కొనిపోబడును, ఒకతె విడిచిపెట్టబడుననెను. శిష్యులు, ప్రభువా, యిది ఎక్కడ (జరుగు) నని ఆయన నడిగినందుకు ఆయన, పీనుగు ఎక్కడ ఉన్నదో, అక్కడ గద్దలును పోగవునని, వారితో చెప్పెను.

**కీర్తనలు 121:1-8** [యాత్ర కీర్తన]

కొండలతట్టు నా కన్ను లెత్తుచున్నాను. నాకు సహాయము ఎక్కడనుండి వచ్చును? యెహోవావలననే నాకు సహాయము కలుగును. ఆయన భూమ్యాకాశములను సృజించినవాడు. ఆయన నీ పాదము తొత్తిల్లనియ్యడు. నిన్ను కాపాడువాడు కునుకడు. ఇశ్రాయేలును కాపాడువాడు కునుకడు, నిద్రపోడు. యెహోవాయే నిన్ను కాపాడువాడు. నీ కుడిప్రక్కను యెహోవా నీకు నీడగా ఉండును. పగలు ఎండ దెబ్బయైనను నీకు తగులదు. రాత్రి వెన్నెల దెబ్బయైనను నీకు తగులదు. ఏ అపాయమును రాకుండ, యెహోవా నిన్ను కాపాడును. ఆయన నీ ప్రాణమును కాపాడును. ఇది మొదలుకొని, నిరంతరము, నీ రాకపోకలయందు యెహోవా నిన్ను కాపాడును.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ పదవ నెల / 29**

**లూకా సువార్త 18:1-14; మార్కు సువార్త 10:2-16**

లూకా 18:1-14 = వారు విసుకక నిత్యము ప్రార్థన చేయుచుండవలె ననుటకు, ఆయన వారితో ఈ ఉపమానము చెప్పెను. దేవునికి భయపడకయు, మనుష్యులను లక్ష్యపెట్టకయు నుండు, ఒక న్యాయాధిపతి, యొక పట్టణములో ఉండెను. ఆ

పట్టణములో ఒక విధవరాలును ఉండెను. ఆమె అతని యొద్దకు తరచుగా వచ్చి, నా ప్రతివాదికిని, నాకును, న్యాయము తీర్చుమని, అడుగుదు వచ్చెను గాని, అతడు కొంతకాలము ఒప్పుకపోయెను. తరువాత అతడు, నేను దేవునికి భయపడకయు, మనుష్యులను లక్ష్యపెట్టకయు ఉండినను, ఈ విధవరాలు, నన్ను తొందరపెట్టుచున్నది గనుక, ఆమె మాటి మాటికి వచ్చి, గోజాడకుండునట్లు, ఆమెకు న్యాయము తీర్చునని తనలో తాననుకొనెను. మరియు ప్రభువిట్టినను. అన్యాయస్థుడైన ఆ న్యాయాధిపతి చెప్పిన మాట వినుడి. దేవుడు తాను ఏర్పరచుకొనిన వారు, దివారాత్రులు తన్ను గూర్చి మొఱ్ఱపెట్టుకొనుచుండగా, వారికి న్యాయము తీర్చడా? ఆయన వారికి త్వరగా న్యాయము తీర్చును. వారినిషయమే గదా, ఆయన దీర్ఘశాంతము చూపుచున్నాడని, (ఆలస్యము చేయుచున్నాడు) మీతో చెప్పుచున్నాను. అయినను, మనుష్యు కుమారుడు వచ్చునప్పుడు, ఆయన, భూమి మీద విశ్వాసము (ఆ విశ్వాసము) కనుగొనునా? తామే నీతిమంతులని తమ్ము నమ్ముకొని, యితరులను త్యణీకరించు కొందరితో, ఆయన ఈ ఉపమానము చెప్పెను. ప్రార్థన చేయుటకై, యిద్దరు మనుష్యులు దేవాలయమునకు వెళ్లిరి. వారిలో ఒకడు, పరిసయ్యుడు, ఒకడు సుంకరి. పరిసయ్యుడు నిలువబడి, దేవా, నేను, చోరులును, అన్యాయస్థులును, వ్యభిచారులునైన యితర మనుష్యులవలెనైనను, ఈ సుంకరివలెనైనను ఉండనందుకు, నీకు కృతజ్ఞతాస్తుతులు చెల్లించుచున్నాను. వారమునకు రెండు మారులు ఉపవాసము చేయుచు, నా సంపాదన అంతటిలో పదియవ వంతు చెల్లించుచున్నానని, తనలో తాను ప్రార్థించుచుండెను. అయితే సుంకరి, దూరముగా నిలుచుండి, ఆకాశమువైపు కన్ను లెత్తుటకైనను ధైర్యము చాలక, రొమ్ము కొట్టుకొనుచు, దేవా, పాపినైన నన్ను కరుణించుమని పలికెను. అతనికంటె ఇతడు, నీతిమంతుడుగా తీర్చబడి, తన యింటికి వెళ్లెనని మీతో చెప్పు చున్నాను. తన్ను తాను హెచ్చించుకొను వాడు తగ్గింపబడుననియు, తన్ను తాను తగ్గించుకొనువాడు, హెచ్చింపబడుననియు చెప్పెను.

మార్కు 10:2-16 = పరిసయ్యులు ఆయన యొద్దకు వచ్చి, ఆయనను శోధించుటకై, పురుషుడు తన భార్యను విడనాడుట న్యాయమా? అని ఆయన నడిగిరి. అందుకాయన, మోషే మీకేమి ఆజ్ఞాపించెనని వారి నడిగెను. వారు, పరిత్యాగ పత్రిక వ్రాయించి, ఆమెను విడనాడవలెనని మోషే సెలవిచ్చెనని చెప్పగా, యేసు, మీ హృదయ కారిన్యమును బట్టి, అతడీ ఆజ్ఞను మీకు వ్రాసియిచ్చెను గాని, సృష్టాదినుండి, (దేవుడు) వారిని పురుషునిగాను, స్త్రీనిగాను కలుగజేసెను. ఈ హేతువు చేత, పురుషుడు తన తలదండ్రులను విడిచిపెట్టి, తన భార్యను హత్తుకొనును. వారిద్దరు ఏకశరీరమై యుండురు. గనుక వారిక ఇద్దరుగా నుండక, యేకశరీరముగా నుండురు. కాబట్టి, దేవుడు జతపరచిన వారిని, మనుష్యుడు వేరుపరచ కూడదని, వారితో చెప్పెను. ఇంటికి వచ్చి, శిష్యులు ఈ సంగతిని గూర్చి, ఆయనను మరల నడిగిరి. అందుకాయన, తన భార్యను విడనాడి, మరియొకతెను పెండ్లిచేసికొనువాడు, తాను విడనాడిన ఆమె విషయమై, వ్యభిచరించువాడగును. మరియు స్త్రీ, తన పురుషుని విడనాడి, మరియొకని పెండ్లి జేసికొనిన యెడల, ఆమె వ్యభిచరించునదగునని వారితో చెప్పెను. తమ చిన్నబిడ్డలను ముట్టవలెనని, కొందరాయన యొద్దకు వారిని తీసికొని వచ్చిరి. అయితే శిష్యులు (వారిని తీసికొని వచ్చిన) వారిని గద్దించిరి. యేసు అది చూచి, కోపపడి, చిన్నబిడ్డలను నాయెద్దకు రానియ్యడి. వారి నాటంక పరచవద్దు. దేవుని రాజ్యము ఈలాటి వారిదే. చిన్నబిడ్డవలె, దేవుని రాజ్యము నంగీకరింపనివాడు, అందులో నెంత మాత్రము ప్రవేశింపడని, మీతో నిశ్చయముగా చెప్పుచున్నానని చెప్పి, ఆ బిడ్డలను ఎత్తి, కౌగిలించుకొని, వారి మీద చేతులుంచి ఆశీర్వదించెను.

### కీర్తనలు 28:1-9 [దావీదు కీర్తన]

యెహోవా, నేను నీకు మొఱ్ఱపెట్టుచున్నాను. నా ఆశ్రయ దుర్గమా, మౌనముగా ఉండక నా మనవి ఆలకింపుము. నీవు మౌనముగా నుండినయెడల, నేను సమాధిలోనికి దిగువారివలె అగుదును. నేను నీకు మొఱ్ఱపెట్టునప్పుడు, నీ పరిశుద్ధాలయము వైపునకు నా చేతుల నెత్తునప్పుడు, నా విజ్ఞాపన ధ్వని ఆలకింపుము. భక్తిహీనులను, పాపము చేయువారిని, నీవు లాగివేయునట్లు, నన్ను లాగివేయకుము. వారు దుష్టాలోచన హృదయములో నుంచుకొని, తమ పొరుగువారితో సమాధానముగా మాటలాడుదురు. వారి క్రియలనుబట్టి, వారి దుష్ట క్రియలను బట్టి, వారికి ప్రతికారము చేయుము. వారు చేసిన పనినిబట్టి, వారికి ప్రతికారము చేయుము. వారికి తగిన ప్రతిఫలమిమ్ము. యెహోవా కార్యములను

వారు లక్ష్యపెట్టరు. ఆయన హస్త కృత్యములను వారు లక్ష్యపెట్టరు. కావున ఆయన వారిని వృద్ధిపరచక, నిర్మూలము చేయును. యెహోవా నా విజ్ఞాపన ధ్వని ఆలకించుచున్నాడు. ఆయనకు స్తోత్రము కలుగును గాక. యెహోవా నా ఆశ్రయము. నా కేడము. నా హృదయము ఆయనయందు నమ్మికయుంచెను గనుక, నాకు సహాయము కలిగెను. కావున నా హృదయము ప్రహర్షించుచున్నది. కీర్తనలతో నేను ఆయనను స్తుతించు చున్నాను. యెహోవా తన జనులకు ఆశ్రయము. ఆయన తన అభిషిక్తునికి రక్షణ దుర్గము. నీ జనులను రక్షింపుము. నీ స్వాస్థ్యమును ఆశీర్వదించుము. వారికి కాపరివై, నిత్యము వారిని ఉద్ధరింపుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదవ నెల /30**

**మార్కు సువార్త 10:17-34; లూకా సువార్త 18:31-34; మార్కు 10:35-45;**

మార్కు 10:17-33 = ఆయన బయలుదేరి, మార్గమున పోవుచుండగా, ఒకడు పరుగెత్తికొని వచ్చి, ఆయన యెదుట మోకాళ్లొని, సద్బోధకుడా, నిత్యజీవమునకు వారసుడనగుటకు నేనేమి చేయుదునని, ఆయన నడిగెను. యేసు, నన్ను సత్పురుషుడని యేల చెప్పుచున్నావు? దేవుడొక్కడే గాని, మరి ఎవడును సత్పురుషుడు కాడు. నరహత్య చేయవద్దు, వ్యభిచ రింపవద్దు, దొంగిలవద్దు, అబద్ధసాక్ష్యము పలుకవద్దు, మోస పుచ్చవద్దు, నీ తలిదండ్రులను సన్మానింపుము అను ఆజ్ఞలు, నీకు తెలియును గదా, అని అతనితో చెప్పెను. అందుకతడు బోధకుడా, బాల్యమునుండి, ఇవన్నియు అనుసరించుచునే యుంటినని చెప్పెను. యేసు అతని చూచి, అతని ప్రేమించి, నీకు ఒకటి కొడువగానున్నది. నీవు వెళ్లి, నీకు కలిగినవన్నియు అమ్మి, బీదలకిమ్ము. పరలోకమందు నీకు ధనము కలుగును. నీవు వచ్చి నన్ను వెంబడించుమని చెప్పెను. అతడు మిగుల ఆస్తిగలవాడు గనుక, ఆ మాటకు ముఖము చిన్నబుచ్చుకొని, దుఃఖపడుచు, వెళ్లిపోయెను. అప్పుడు యేసు, చుట్టు చూచి, ఆస్తిగలవారు దేవుని రాజ్యములో ప్రవేశించుట, ఎంతో దుర్లభమని తన శిష్యులతో చెప్పెను. ఆయన మాటలకు శిష్యులు విస్మయమొందిరి. అందుకు యేసు తిరిగి వారితో ఇట్లనెను. పిల్లలారా, తమ ఆస్తియందు నమ్మికయుంచువారు, దేవుని రాజ్యములో ప్రవేశించుట ఎంతో దుర్లభము. ధనవంతుడు దేవుని రాజ్యములో ప్రవేశించుటకంటే, ఒంటి, సూది బెజ్జములో దూరుట సులభము. అందుకు వారు, అత్యధికముగా ఆశ్చర్యపడి, అట్లయితే ఎవడు రక్షణపొందగలడని ఆయన నడిగిరి. యేసు వారిని చూచి, ఇది మనుష్యులకు అసాధ్యమే గాని, దేవునికి అసాధ్యము కాదు. దేవునికి సమస్తమును సాధ్యమే అనెను. పేతురు, ఇదిగో, మేము సమస్తమును విడిచిపెట్టి, నిన్ను వెంబడించుమని ఆయనతో చెప్పసాగెను. అందుకు యేసు ఇట్లనెను. నా నిమిత్తమును, సువార్త నిమిత్తమును, ఇంటినైనను, అన్నదమ్ముల నైనను, అక్క చెల్లెండ్రు నైనను, తలిదండ్రులనైనను, పిల్లలనైనను, భూములనైనను విడిచినవాడు, ఇప్పుడు, ఇహమందు, హింసలతో పాటు, నూరంతలుగా ఇండ్లను, అన్నదమ్ములను, అక్కచెల్లెండ్రును, తల్లలను, పిల్లలను, భూములను, రాబోవు లోకమందు నిత్యజీవమును పొందునని, మీతో నిశ్చయముగా చెప్పుచున్నాను. మొదటి వారు అనేకులు కడపటివారగుదురు. కడపటి వారు మొదటి వారగుదురు అనెను. వారు ప్రయాణమై, యెరూషలేమునకు వెళ్లుచుండిరి. యేసు వారికి ముందు నడుచు చుండగా, వారు విస్మయమొందిరి. వెంబడించువారు భయపడిరి. అప్పుడాయన, మరల పండ్రెండుగురు శిష్యులను పిలుచుకొని, తనకు సంభ వింపబోవువాటిని, వారికి తెలియజెప్పవారంభించి, ఇదిగో, మనము యెరూషలేమునకు వెళ్లుచున్నాము. మనుష్య కుమారుడు ప్రధాన యాజకులకును, శాస్త్రులకును, అప్పగింపబడును. వారాయనకు మరణ శిక్ష విధించి, ఆయనను అన్యజనుల కప్పగించెదరు. వారు, ఆయనను అపహసించి, ఆయన మీద ఉమ్మివేసి, కొరడాలతో ఆయనను కొట్టి, చంపెదరు. మూడు దినములైన తరువాత, ఆయన తిరిగి లేచునని చెప్పెను.

లూకా 18:31-34 = ఆయన, తన పండ్రెండుమంది శిష్యులను పిలిచి, ఇదిగో యెరూషలేమునకు వెళ్లు చున్నాము. మనుష్య కుమారుని గూర్చి, ప్రవక్తల చేత వ్రాయబడిన మాటలన్నియు, నెరవేర్చబడును. ఆయన అన్యజనుల కప్పగింపబడును. వారు ఆయనను అపహసించి, అవమానపరచి, ఆయన మీద ఉమ్మి వేసి, ఆయనను కొరడాలతో కొట్టి, చంపుదురు. మూడవ

దినమున, ఆయన మరల లేచునని చెప్పెను. వారు ఈ మాటలలో ఒకటైనను గ్రహింపలేదు. ఈ సంగతి వారికి మరుగు చేయబడెను గనుక, ఆయన చెప్పిన సంగతులు వారికి బోధపడలేదు.

మార్కు 10:35-45 = జెబెదయి కుమారులైన యాకోబును, యోహానును, ఆయన యొద్దకు వచ్చి, బోధకుడా, మేము అడుగునదెల్ల, నీవు మాకు చేయగోరుచున్నామని చెప్పగా, ఆయన, నేను మీకేమి చేయ గోరుచున్నారని వారి నడిగెను. వారు, నీ మహిమయందు, నీ కుడివైపున ఒకడును, నీ యెడమవైపున ఒకడును కూర్చుండునట్లు, మాకు దయ చేయుమని చెప్పిరి. యేసు, మీరేమి అడుగుచున్నారో మీకు తెలియదు. నేను త్రాగుచున్న గిన్నెలోనిది త్రాగుటయైనను, నేను పొందుచున్న బాప్తిస్మము పొందుటయైనను, మీచేత అగునా? అని వారి నడుగగా, వారు, మా చేత అగుననిరి. అప్పుడు యేసు, నేను త్రాగుచున్న గిన్నెలోనిది మీరు త్రాగెదరు. నేను పొందుచున్న బాప్తిస్మము మీరు పొందెదరు, గాని, నా కుడివైపునను, ఎడమ వైపునను కూర్చుండనిచ్చుట, నావశములో లేదు. అది ఎవరికి సిద్ధపరచబడెనో, వారికే (దొరకునని) వారితో చెప్పెను. తక్కిన పదిమంది శిష్యులు ఆ మాట విని, యాకోబు యోహానుల మీద కోపపడసాగిరి. యేసు, వారిని తనయొద్దకు పిలిచి, వారితో ఇట్లనెను. అన్యజనులలో అధికారులని యెంచబడినవారు, వారి మీద ప్రభుత్వము చేయుదురు. వారిలో గొప్పవారు, వారిమీద అధికారము చేయుదురని, మీకు తెలియును. మీలో ఆలాగుండ కూడదు. మీలో ఎవడైనను గొప్పవాడై యుండగోరిన యెడల, వాడు మీకు పరిచారము చేయువాడై యుండవలెను. మీలో ఎవడైనను ప్రముఖుడై యుండగోరిన యెడల, వాడు అందరికి దాసుడై యుండవలెను. మనుష్య కుమారుడు పరిచారము చేయించుకొనుటకు రాలేదు గాని, పరిచారము చేయుటకును, అనేకులకు ప్రతిగా, విమోచన క్రయ ధనముగా, తన ప్రాణము ఇచ్చుటకును వచ్చెననెను.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పదవ నెల /31

#### మార్కు సువార్త 10:46-52; లూకా సువార్త 19:1-10

మార్కు 10:46-52 = వారు యెరికో పట్టణమునకు వచ్చిరి. ఆయన తన శిష్యులతోను, బహు జన సమూహముతోను, యెరికో నుండి బయలుదేరి వచ్చుచుండగా, తీమయి కుమారుడగు బర్తిమయియను గ్రుడ్డి భిక్షకుడు, త్రోవ ప్రక్కను కూర్చుండెను. ఈయన నజరేయుడైన యేసు అని వాడు విని, దావీదు కుమారుడా, యేసూ, నన్ను కరుణింపుమని, కేకలు వేయ మొదలు పెట్టెను. ఊరకుండుమని అనేకులు వానిని గద్దించిరి గాని, వాడు, దావీదు కుమారుడా, నన్ను కరుణింపుమని, మరి ఎక్కువగా కేకలు వేసెను. అప్పుడు యేసు, నిలిచి, వానిని పిలువడని చెప్పగా, వారా గ్రుడ్డివానిని పిలిచి, దైర్యము తెచ్చుకొనుము. ఆయన నిన్ను పిలుచుచున్నాడు. లేమ్మని వానితో చెప్పిరి. అంతట వాడు, బట్టను పారవేసి, దిగ్గున లేచి, యేసు నొద్దకు వచ్చెను. యేసు, నేను నీకేమి చేయ గోరుచున్నావని వాని నడుగగా, ఆ గ్రుడ్డివాడు, బోధకుడా, నాకు దృష్టి కలుగ జేయుమని ఆయనతో అనెను. అందుకు యేసు, నీవు వెళ్లుము. నీ విశ్వాసము నిన్ను స్వస్థపరచెనని చెప్పెను. వెంటనే వాడు త్రోవను, ఆయన వెంట, చూపు పొంది, వెళ్లెను.

లూకా 19:1-10 = ఆయన సంచరించుచు, యెరికో పట్టణములో ప్రవేశించి, దాని గుండా పోవుచుండెను. ఇదిగో, సుంకపు గుత్తదారుడును, ధనవంతుడునైన జక్కయ్య అను పేరుగల ఒకడు, యేసు ఎవరోయని చూడగోరెను గాని, పొట్టివాడైనందున, జనులు గుంపుకూడి యుండుట వలన, చూడ లేకపోయెను. అప్పుడు యేసు, ఆ త్రోవను రానైయుండెను గనుక, అతడు ముందుగా పరుగెత్తి, ఆయనను చూచుటకు, ఒక మేడి చెట్టెక్కినను. యేసు ఆ చోటికి వచ్చినప్పుడు, కన్నులెత్తి చూచి, జక్కయ్య త్వరగా దిగుము. నేడు, నేను, నీ యింట నుండవలసియున్నదని, అతనితో చెప్పగా, అతడు త్వరగా దిగి, సంతోషముతో ఆయనను చేర్చుకొనెను. అందరు అది చూచి, ఈయన పాపియైన మనుష్యుని యొద్ద, బసచేయ వెళ్లెనని, చాల సణుగుకొనిరి. జక్కయ్య నిలువబడి, ఇదిగో ప్రభువా, నా ఆస్తిలో సగము బీదలకిచ్చుచున్నాను. నేనెవనియొద్ద నైనను, అన్యాయముగా దేనినైనను తీసికొనినయెడల, అతనికి నాలుగంతలు మరల చెల్లెంతునని, ప్రభువుతో చెప్పెను. అందుకు

యేసు, ఇతడును అబ్రాహాము కుమారుడే. ఎందుకనగా, నేడు ఈ యింటికి రక్షణ వచ్చియున్నది. నశించినదానిని వెదకి రక్షించుటకు, మనుష్య కుమారుడు వచ్చెనని, అతనితో చెప్పెను.

### కీర్తనలు 55:1-23

[ప్రధాన గాయకునికి - తంతి వాద్యముల మీద పాడదగినది - దావీదు రచించిన దైవ ధ్యానము]

దేవా, చెవియొగ్గి నా ప్రార్థన ఆలకింపుము. నా విన్నపమునకు విముఖుడవై యుండకుము. నా మనవి ఆలకించి, నాకుత్తరమిమ్ము. శత్రువుల శబ్దమును బట్టియు, దుష్టుల బలాత్కారమును బట్టియు, నేను చింతాక్రాంతుడనై, విశ్రాంతి లేక మూలుగు చున్నాను. వారు నామీద దోషము మోపుచున్నారు. ఆగ్రహముగలవారై, నన్ను హింసించు చున్నారు. నా గుండె నాలో వేదనపడుచున్నది. మరణ భయము నాలో పుట్టుచున్నది. దిగులును వణకును, నాకు కలుగుచున్నవి. మహాభయము నన్ను ముంచివేసెను. ఆహా, గువ్వవలె నాకు రెక్కలున్నయెడల, నేను ఎగిరిపోయి నెమ్మదిగా నుండునే. త్వరపడి దూరముగా పారిపోయి, పెనుగాలిని, సుడిగాలిని తప్పించుకొని, అరణ్యములో నివసించి యుండునే, అనుకొంటిని. పట్టణములో బలాత్కార కలహములు జరుగుట నేను చూచుచున్నాను. ప్రభువా, అట్టి పనులు చేయువారిని నిర్మూలము చేయుము. వారి నాలుకలు చేదించుము. రాత్రింబగళ్లు వారు పట్టణపు ప్రాకారముల మీద తిరుగుచున్నారు. పాపమును, చెడుతనమును, దానిలో జరుగుచున్నవి. దాని మధ్యను నాశన క్రియలు జరుగుచున్నవి. వంచనయు, కపటమును, దాని అంగడి వీధులలో మానక జరుగుచున్నవి. నన్ను దూషించువాడు శత్రువు కాడు. శత్రువైనయెడల నేను దాని సహింప వచ్చును. నామీద మిట్టిపడువాడు, నాయందు పగపట్టిన వాడు కాడు. అట్టివాడైతే, నేను దాగియుండవచ్చును. ఈ పనిచేసిన నీవు, నా సహకారివి, నా చెలికాడవు, నా పరిచయుడవు. మనము కూడి మధురమైన గోష్ఠిచేసి యున్నవారము. ఉత్సవమునకు వెళ్లు సమూహముతో, దేవుని మందిరమునకు పోయియున్నవారము. అయితే నేను దేవునికి మొఱ్ఱపెట్టు కొందును. యెహోవా నన్ను రక్షించును. సాయంకాలమున, ఉదయమున, మధ్యాహ్నమున, నేను ధ్యానించుచు, మొఱ్ఱపెట్టు కొందును. ఆయన నా ప్రార్థన నాలకించును. నా శత్రువులు అనేకులై యున్నారు. అయినను వారు నామీదికి రాకుండునట్లు, సమాధానము కలుగజేసి, ఆయన నా ప్రాణమును విమోచించి యున్నాడు. పురాతనకాలము మొదలుకొని ఆసీనుడగు దేవుడు, మారుమనస్సు లేనివారై, తనకు భయపడనివారికి, ఉత్తరమిచ్చును. తమతో సమాధానముగా నున్నవారికి, వారు బలాత్కారము చేయుదురు. తాము చేసిన నిబంధన నతిక్రమింతురు. వారి నోటి మాటలు వెన్నవలె మృదువుగా నున్నవి. అయితే వారి హృదయములో కలహమున్నది. వారి మాటలు చమురుకంటే నునుపైనవి. అయితే అవి వరదీసిన కత్తులే. నీ భారము యెహోవామీద మోపుము. ఆయనే నిన్ను ఆదుకొనును. నీతిమంతులను ఆయన ఎన్నడును కదలనీయడు. దేవా, నాశనకూపములో నీవు వారిని పడవేయుదువు. రక్షాపరాధులును, వంచకులును, సగముకాలమైన బ్రదుకరు. నేనైతే నీయందు నమ్మికయుంచి యున్నాను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల / 01

### లూకా సువార్త 19:11-28

లూకా 19:11-28 = వారు ఈ మాటలు వినుచుండగా, తాను యెరూషలేమునకు సమీపమున ఉండుట వలనను, దేవుని రాజ్యము వెంటనే అగుపడునని, వారు తలంచుట వలనను, ఆయన మరియొక ఉపమానము చెప్పెను. ఏమనగా, రాజకుమారుడొక రాజ్యము సంపాదించుకొని, మరల రావలెనని, దూర దేశమునకు ప్రయాణమై, తన దాసులను పది మందిని పిలిచి, వారికి పది మినాల నిచ్చి, (మీనా - యిండుమించు 50 రూపాయలు కావచ్చును) నేను వచ్చు వరకు, వ్యాపారము చేయుడని వారితో చెప్పెను. అయితే అతని పట్టణస్థులతని ద్వేషించి, ఇతడు మమ్ము నేలుట మా కిష్టము లేదని, అతని వెనుక రాయబారము పంపిరి. అతడా రాజ్యము సంపాదించుకొని, తిరిగి వచ్చినప్పుడు, ప్రతి వాడును, వ్యాపారమువలన ఏమేమి సంపాదించెనో తెలిసికొనుటకై, తాను సొమ్మిచ్చిన దాసులను తనయొద్దకు పిలుపుమని ఆజ్ఞాపించెను.



మొదటివాడాయన యెదుటికి వచ్చి, అయ్యా, నీ మినా వలన పది మినాలు లభించెనని చెప్పగా, అతడు, భూ, మంచి దాసుడా, నీవు ఈ కొంచెములో నమ్మకముగా ఉంటివి గనుక, పది పట్టణముల మీద అధికారివై యుండుమని, వానితో చెప్పెను. అంతట రెండవవాడు వచ్చి, అయ్యా, నీ మినావలన అయిదు మినాలు లభించెనగా, అతడు, నీవును అయిదు పట్టణముల మీద ఉండుమని, అతనితో చెప్పెను. అంతట మరియొకడు వచ్చి, అయ్యా, యిదిగో నీ మినా. నీవు పెట్టని దానిని ఎత్తికొనువాడవును, విత్తని దానిని కోయువాడవునైన, కరినుడవు గనుక, నీకు భయపడి, దీనిని రుమాలున కట్టి ఉంచితినని చెప్పెను. అందుకతడు, చెడ్డ దాసుడా, నీ నోటి మాటనుబట్టియే నీకు తీర్పు తీర్చుదును. నేను పెట్టని దానిని ఎత్తు వాడను, విత్తని దానిని కోయువాడనునైన, కరినుడనని నీకు తెలిసియుండగా, నీవెందుకు నా సొమ్ము సాహుకారుల యొద్ద నుంచలేదు? అట్లు చేసియుండిన యెడల, నేను వచ్చి వడ్డీతో దానిని తీసికొందునే అని, వానితో చెప్పి, వీనియొద్ద నుండి, ఆ మినా తీసివేసి, పది మినాలు గలవాని కియ్యడని, దగ్గర నిలిచిన వారితో చెప్పెను. వారు అయ్యా, వానికి పది మినాలు కలవే, అనిరి. అందుకతడు, కలిగిన ప్రతివానికిని ఇయ్య బడును. లేనివానియొద్దనుండి, వానికి కలిగినదియు తీసివేయబడునని, మీతో చెప్పుచున్నాను. మరియు నేను, తమ్మును ఏలుటకు ఇష్టములేని, నా శత్రువులను, ఇక్కడికి తీసికొని వచ్చి, నాయెదుట సంహరించుడని చెప్పెను. యేసు ఈ మాటలు చెప్పి, యెరూషలేమునకు వెళ్లవలెనని, ముందు సాగిపోయెను.

**కీర్తనలు 68:1-35** [ప్రధాన గాయకునికి - దావీదు రచించినది - గీతము]

దేవుడు లేచును గాక. ఆయన శత్రువులు చెదరిపోవుదురు గాక. ఆయనను ద్వేషించువారు, ఆయన సన్నిధినుండి పారిపోవుదురు గాక. పొగ చెదరగొట్టబడునట్లు, నీవు వారిని చెదరగొట్టుము. అగ్నికి మైనము కరుగునట్లు, భక్తిహీనులు దేవుని సన్నిధికి కరగి నశించుదురు గాక. నీతిమంతులు సంతోషించుదురు గాక. వారు దేవుని సన్నిధిని ఉల్లసించుదురు గాక. వారు మహదానందము పొందుదురు గాక. దేవునిగూర్చి పాడుడి. ఆయన నామమును బట్టి స్తోత్ర గానము చేయుడి. వాహనమెక్కి, అరణ్యములలో ప్రయాణముచేయు దేవుని కొరకు, ఒక రాజ మార్గము చేయుడి. యెహోవా అను ఆయన నామమునుబట్టి, ఆయన సన్నిధిని ప్రహర్షించుడి. తన పరిశుద్ధాలయమందుండు దేవుడు, తండ్రి లేని వారికి తండ్రియు, విధవరాండ్రకు న్యాయకర్తయునై యున్నాడు. దేవుడు ఏకాంగులను సంసారులుగా చేయువాడు. ఆయన బంధింప బడిన వారిని విడిపించి, వారిని వర్ణిల్ల జేయువాడు. విశ్వాస ఘాతకులు నిర్ణల దేశమందు నివసించుదురు. దేవా, నీవు నీ ప్రజలముందర బయలుదేరినప్పుడు, అరణ్యములో నీవు ప్రయాణము చేసినప్పుడు, (సెలా.) భూమి వణకెను. దేవుని సన్నిధిని అంతరిక్షము దిగజారెను. ఇశ్రాయేలు దేవుడగు దేవుని సన్నిధిని ఆవలి సీనాయి కంపించెను. (El Elohe Yisra'el - ఎల్ ఎలోహాయి ఇశ్రాయేలు (అనగా ఇశ్రాయేలు దేవుడే దేవుడు - God, the God of Israel) దేవా, నీ స్వాస్థ్యము మీద నీవు వర్షము సమృద్ధిగా కురిపించితివి. అది అలసియుండగా, నీవు దానిని బలపరచితివి. నీ సమూహము దానిలో నివసించును. దేవా, నీ అనుగ్రహముచేత, దీనులకు సదుపాయము కలుగజేసితివి. ప్రభువు మాట సెలవిచ్చుచున్నాడు. దానిని ప్రకటించు స్త్రీలు గొప్ప సైన్యముగా ఉన్నారు. ప్రభువు మాట సెలవిచ్చుచున్నాడు. దానిని ప్రకటించు స్త్రీలు గొప్ప సైన్యముగా ఉన్నారు. సీనల రాజులు పారిపోయెదరు, పారిపోయెదరు. ఇంట నిలిచినది, దోపుడు సొమ్ము పంచుకొనును. గొర్రెల దొడ్లమధ్యను మీరు పండుకొనగా, గువ్వల రెక్కలు, వెండితో కప్పబడి నట్లున్నది. వాటి యీకెల రెక్కలు, పచ్చని బంగారుతో కప్పబడినట్లున్నది. సర్వశక్తుడు అక్కడ రాజులను చెదరగొట్టి నప్పుడు, సల్మోను మీద హిమము కురిసినట్లాయెను. బాషాను పర్వతము, దేవ పర్వతము. బాషాను పర్వతము, శిఖరములుగల పర్వతము. శిఖరములుగల పర్వతములారా, దేవుడు నివాసముగా కోరుకొన్న కొండను మీరేల ఓరచూపులు చూచుచున్నారా? యెహోవా నిత్యము అందులోనే నివసించును. దేవుని రథములు సహస్రములు సహస్రసహస్రములు ప్రభువు వాటిలో నున్నాడు. సీనాయి పరిశుద్ధమైనట్టు ఆ కొండ పరిశుద్ధమాయెను. నీవు ఆరోహణమైతివి. పట్టబడినవారిని చెరపట్టుకొని పోతివి. మనుష్యుల చేత నీవు కానుకలు తీసికొనియున్నావు. యెహోవా అను దేవుడు అక్కడ నివసించునట్లు, విశ్వాసఘాతకుల చేత సహితము, నీవు కానుకలు తీసికొని యున్నావు. ప్రభువు స్తుతినొందును గాక. అనుదినము ఆయన మా భారము భరించుచున్నాడు. దేవుడే మాకు రక్షణకర్తయై యున్నాడు. దేవుడు

మా పక్షమున పూర్ణ రక్షణ కలుగజేయు దేవుడైయున్నాడు. మరణము తప్పించుట ప్రభువైన యెహోవా వశము. దేవుడు నిశ్చయముగా, తన శత్రువుల తలలు పగుల గొట్టును. మానక దోషములు చేయువారి వెండ్రుకలుగల నడినెత్తిని, ఆయన పగులగొట్టును. ప్రభువు సెలవిచ్చినదేమనగా, నేను బాషానులోనుండి వారిని రప్పించెదను. అగాధ సముద్రములలోనుండి, వారిని రప్పించెదను. వారి రక్తములో నీవు నీ పాదము ముంచుదువు. నీ శత్రువులు, నీ కుక్కల నాలుకలకు భాగమగుదురు. దేవా, నీ గమనమును, పరిశుద్ధ స్థలమునకు పోవు నా రాజగు దేవుని గమనమును, వారు చూచి యున్నారు. చుట్టును కన్యకలు తంబురలు వాయిచుచుండగా, కీర్తనలు పాడువారు ముందర నడచిరి. తంతివాద్యములు వాయిచువారు వెనుక వచ్చెదరు. సమాజములలో దేవుని స్తుతించుడి. ఇశ్రాయేలులోనుండి ఉద్భవించిన వారలారా, ప్రభువును స్తుతించుడి. కనిష్ఠుడగు బెన్యామీను అను, వారి యేలిక అచ్చట నున్నాడు. యూదా అధిపతుల పరివారమచ్చట నున్నది. జెబూలూను అధిపతులును నష్టాలి అధిపతులును ఉన్నారు. నీ దేవుడు నీకు బలము కలుగ నియమించి యున్నాడు. దేవా, నీవు మాకొరకు చేసిన దానిని బలపరచుము, యెరూషలేములోని నీ ఆలయమునుబట్టి, రాజులు నీ యొద్దకు కానుకలు తెచ్చెదరు. రెల్లలోని మృగమును, ఆబోతుల గుంపును, దూడలవంటి జనములును, లొంగి, వెండి కడ్డీలను తెచ్చునట్లుగా, వాటిని గద్దెంపుము. కలహప్రియులను ఆయన చెదరగొట్టియున్నాడు. ఐగుప్తులో నుండి ప్రధానులు వచ్చెదరు. కూపీయులు దేవునితట్టు, తమ చేతులు దాచుకొని పరుగెత్తి వచ్చెదరు. భూరాజ్యములారా, దేవుని గూర్చి పాడుడి. ప్రభువును కీర్తించుడి. (సెలా.) అనాదిగానున్న ఆకాశాకాశ వాహన మెక్కువానిని కీర్తించుడి. ఆయన తన స్వరము వినబడజేయును. అది బలమైన స్వరము. దేవునికి బలాతిశయము నారోపించుడి. మహిమొన్నతుడై ఆయన ఇశ్రాయేలు మీద ఏలుచున్నాడు. అంతరిక్షమున ఆయన బలాతిశయ మున్నది. తన పరిశుద్ధ స్థలములలో దేవుడు భీకరుడు. ఇశ్రాయేలు దేవుడే, తన ప్రజలకు బలపరాక్రమముల ననుగ్రహించుచున్నాడు. దేవుడు స్తుతినోందును గాక.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ పదకొండవ నెల / 02**  
**యోహాను సువార్త 11:55-57; 12:1, 9-11; మార్కు సువార్త 11:1-7; మత్తయి సువార్త 21:4-9;**  
**యోహా 11:16-19; లూకా సువార్త 19:39-44**

యోహా 11:55-57 = మరియు యూదుల పస్కా పండుగ, సమీపమై యుండెను గనుక, అనేకులు, తమ్మును తాము శుద్ధిచేసికొనుటకై, పస్కా రాకమునుపే, పల్లెటూళ్లలోనుండి యెరూషలేమునకు వచ్చిరి. వారు యేసును వెదకుచు, దేవాలయములో నిలువబడి, మీకేమి తోచు చున్నది? ఆయన పండుగకు రాడా యేమి? అని ఒకనితో ఒకడు చెప్పుకొనిరి. ప్రధాన యాజకులును, పరిసయ్యులును, ఆయన ఎక్కడ ఉన్నది, ఎవనికైనను తెలిసియున్న యెడల, తాము ఆయనను పట్టుకొనగలుగుటకు, తమకు తెలియజేయవలెనని ఆజ్ఞాపించి యుండిరి.

యోహా 12:1 = కాబట్టి యేసు, తాను మృతులలోనుండి లేపిన, లాజరు ఉన్న బేతనియకు, పస్కాపండుగకు ఆరు దినములు ముందుగా వచ్చెను. అక్కడ వారు, ఆయనకు విందు చేసిరి.

యోహా 12:9-11 = కాబట్టి యూదులలో సామాన్య జనులు, ఆయన అక్కడ ఉన్నాడని తెలిసికొని, యేసును చూచుటకు మాత్రమే గాక, మృతులలో నుండి ఆయన లేపిన లాజరును కూడ, చూడవచ్చిరి. అతనిని బట్టి, యూదులలో అనేకులు, తమవారిని, విడిచి యేసు నందు విశ్వాసముంచిరి గనుక, ప్రధాన యాజకులు, లాజరును కూడ చంప నాలోచనచేసిరి.

మార్కు 11:1-7 = వారు యెరూషలేమునకు సమీపించి, ఒలీవల కొండ దగ్గరనున్న బేత్సగే, బేతనియ, అను గ్రామములకు వచ్చినప్పుడు, ఆయన తన శిష్యులలో ఇద్దరిని చూచి, మీ యెదుట నున్న గ్రామమునకు వెళ్లండి. అందులో మీరు ప్రవేశింపగానే, కట్టబడియున్న యొక గాడిద పిల్ల కనబడును. దానిమీద, ఏ మనుష్యుడును ఎప్పుడును కూర్చుండ లేదు. దానిని విప్పి, తోలుకొని రండి. ఎవడైనను, మీరెందుకు ఈలాగు చేయు చున్నారని మిమ్ము నడిగిన యెడల, అది ప్రభువునకు కావలసియున్నదని చెప్పుడి. తక్షణమే, అతడు దానిని ఇక్కడికితోలి పంపునని చెప్పి వారిని పంపెను. వారు వెళ్లగా, వీధిలో,

ఇంటి బయట, తలవాకిట కట్టబడియున్న, గాడిద పిల్ల యొకటి వారికి కనబడెను. దానిని విప్పుచుండగా, అక్కడ నిలిచి యున్న వారిలో కొందరు, మీరేమి చేయు చున్నారు? గాడిద పిల్లను ఎందుకు విప్పుచున్నారని వారినడిగిరి. అందుకు శిష్యులు, యేసు ఆజ్ఞాపించినట్లు, వారితో చెప్పగా, వారు పోనిచ్చిరి. వారు ఆ గాడిద పిల్లను, యేసు నొద్దకు తోలుకొని వచ్చి, తమ బట్టలు దానిపై వేయగా, ఆయన దాని మీద కూర్చుండెను.

మత్త 21:4-9 = ప్రవక్తవలన చెప్పబడినది నెరవేరునట్లు ఇది జరిగెను. అదే మనగా, ఇదిగో నీ రాజు సాత్వికుడై, గాడిదను, భారవాహక పశువు పిల్లయైన చిన్న గాడిదను ఎక్కి, నీయొద్దకు వచ్చుచున్నాడని, సీయోను కుమారితో చెప్పుడి అనునది. శిష్యులు వెళ్లి, యేసు తమకాజ్ఞాపించిన ప్రకారము చేసి, ఆ గాడిదను, దాని పిల్లను తోలుకొని వచ్చి, వాటిమీద తమ బట్టలు వేయగా, ఆయన బట్టల మీద కూర్చుండెను. జనసమూహములోను, అనేకులు, తమ బట్టలు దారిపోడుగున పరచిరి. కొందరు చెట్ల కొమ్మలు నరికి, దారి పోడుగున పరచిరి. జన సమూహములలో, ఆయనకు ముందు వెళ్లుచుండిన వారును, వెనుక వచ్చుచుండిన వారును, దావీదు కుమారునికి జయము, (హోసన్నా) ప్రభువు పేరట వచ్చువాడు స్తుతింపబడునుగాక సర్వోన్నతమైన స్థలములలో జయము (హోసన్నా) అని కేకలు వేయుచుండిరి.

యోహా 12:16-19 = ఆయన శిష్యులు, ఈ మాటలు మొదట గ్రహింపలేదు గాని, యేసు మహిమ పరచ బడినప్పుడు, అవి ఆయనను గూర్చి వ్రాయబడెననియు, వారాయనకు, వాటిని చేసిననియు, జ్ఞాపకమునకు తెచ్చుకొనిరి. ఆయన లాజరును సమాధిలోనుండి పిలిచి, మృతులలో నుండి అతని లేపినప్పుడు, ఆయనతో కూడ ఉండిన జనులు, సాక్ష్యమిచ్చిరి. అందుచేత, ఆయన ఆ సూచక క్రియచేసినని, జనులు విని, ఆయనను ఎదుర్కొన బోయిరి. కావున పరిసయ్యులు, ఒకరితో ఒకరు, మన ప్రయత్నములట్లు నిష్ప్రయోజనమై పోయినవో చూడుడి. ఇదిగో లోకము, ఆయన వెంట పోయినదని చెప్పుకొనిరి.

లూకా 19:39-44 = ఆ సమూహములో ఉన్న కొందరు పరిసయ్యులు, బోధకుడా, నీ శిష్యులను గద్దెంపుమని, ఆయనతో చెప్పగా, ఆయన వారిని చూచి, వీరు ఊరకుండిన యెడల, ఈ రాళ్లు కేకలు వేయునని, మీతో చెప్పుచున్నాననెను. ఆయన పట్టణమునకు సమీపించినప్పుడు, దానిని చూచి, దాని విషయమై యెడ్చి, నీవును, ఈ నీ దినమందైనను, సమాధాన సంబంధమైన సంగతులను తెలిసికొనినయెడల, నీకెంతో మేలు. గాని, యిప్పుడవి నీ కన్నులకు మరుగు చేయబడియున్నవి. (ప్రభువు) నిన్ను దర్శించిన కాలము నీవు ఎరుగకుంటివి గనుక, నీ శత్రువులు నీ చుట్టు గట్టు కట్టి, ముట్టడివేసి, అన్ని ప్రక్కలను నిన్ను అరికట్టి, నీలోనున్న నీ పిల్లలతో కూడ, నిన్ను నేల కలిపి, నీలో, రాతి మీద రాయి నిలిచియుండ నియ్యని దినములు వచ్చునని, చెప్పెను.

### కీర్తనలు 51:15-19

ప్రభువా, నా నోరు నీ స్తుతిని ప్రచురపరచునట్లు నా పెదవులను తెరువుము. నీవు బలిని కోరువాడవు కావు. కోరినయెడల, నేను అర్పించుదును. దహనబలి నీకీష్టమైనది కాదు. విరిగిన మనస్సే, దేవునికిష్టమైన బలులు. దేవా, విరిగి నలిగిన హృదయమును నీవు అలక్ష్యము చేయవు. నీ కటాక్షము చొప్పున సీయోనుకు మేలుచేయుము. యెరూషలేముయొక్క గోడలను కట్టించుము. అప్పుడు నీతియుక్తములైన బలులును, దహనబలులును, సర్వాంగ హోమములును, నీకు అంగీకృతములగును. అప్పుడు జనులు, నీ బలిపీఠము మీద కోడెల నర్పించెదరు.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల /03

మత్తయి సువార్త 21:10-11, 14-19; మార్కు సువార్త 11:15-19;

లూకా సువార్త 21:37-38; మార్కు 11:20-26

మత్త 21:10-11 = ఆయన యెరూషలేములోనికి వచ్చినప్పుడు, పట్టణమంతయు ఈయన ఎవరో అని కలవరపడెను. జనసమూహము, ఈయన గలిలయలోని నజరేతువాడగు ప్రవక్తయైన యేసు, అని చెప్పిరి.

మత్త 21:14-19 = గ్రుడ్డివారును, కుంటివారును, దేవాలయములో ఆయన యొద్దకు, రాగా ఆయన వారిని స్వస్థపరచెను. కాగా ప్రధాన యాజకులును, శాస్త్రులును, ఆయన చేసిన వింతలను, దావీదు కుమారునికి జయము అని, దేవాలయములో కేకలు వేయుచున్న చిన్నపిల్లలను చూచి కోపముతో మండిపడి, మీరు చెప్పుచున్నది వినుచున్నావా? అని ఆయనను అడిగిరి. అందుకు యేసు, వినుచున్నాను. బాలుర యొక్కయు చంటిపిల్లల యొక్కయు, నోట స్తోత్రము సిద్ధింపజేసితివి అను మాట, మీరెన్నడును చదువలేదా? అని వారితో చెప్పి, వారిని విడిచి, పట్టణమునుండి బయలుదేరి, బేతనియకు వెళ్లి, అక్కడ బసచేసెను. ఉదయమందు, పట్టణమునకు మరల వెళ్లుచుండగా, ఆయన ఆకలిగొనెను. అప్పుడు త్రోవప్రక్కను ఉన్న, యొక అంజురపు చెట్టును చూచి, దానియొద్దకు రాగా, దానియందు ఆకులు తప్ప, మరేమియు కనబడలేదు గనుక, దానిని చూచి, ఇక మీదట ఎన్నటికిని నీవు కాపు కాయకుండువు గాక అని చెప్పెను. తక్షణమే, ఆ అంజురపు చెట్టు ఎండిపోయెను.

మార్కు 11:15-19 = వారు యెరూషలేమునకు వచ్చినప్పుడు, ఆయన దేవాలయములో ప్రవేశించి, దేవాలయములో క్రయ విక్రయములు చేయువారిని, వెళ్లగొట్ట నారంభించి, రూకలు మార్చువారి బల్లలను, గువ్వలమ్మువారి పీటలను పడద్రోసి, దేవాలయము గుండ, ఏ పాత్రయైనను ఎవనిని తేనియ్యకుండెను. మరియు ఆయన బోధించుచు, నా మందిరము సమస్తమైన అన్యజనులకు, ప్రార్థన మందిరమనబడును అని వ్రాయబడలేదా? అయితే మీరు, దానిని దొంగల గుహగా చేసితిరనెను. శాస్త్రులును, ప్రధానయాజకులును, ఆ మాట విని, జన సమూహ మంతయు, ఆయన బోధకు బహుగా ఆశ్చర్యపడుట చూచి, ఆయనకు భయపడి, ఆయన నేలాగు సంహరించుదమా అని, సమయము చూచుచుండిరి. సాయంకాలమైనప్పుడు, ఆయన పట్టణములోనుండి బయలుదేరెను.

లూకా 21:37-38 = ఆయన ప్రతిదినము, పగటియందు దేవాలయములో బోధించుచు, రాత్రివేళ ఒలీవలకొండకు వెళ్లుచు, కాలము గడుపుచుండెను. ప్రజలందరు, ఆయన మాట వినుటకు, దేవాలయములో ఆయన యొద్దకు, పెందలకడ వచ్చుచుండిరి.

మార్కు 11:20-26 = వ్రొద్దన వారు మార్గమున పోవుచుండగా, ఆ అంజురపు చెట్టు వేళ్లు మొదలుకొని, యెండియుండుట చూచిరి. అప్పుడు పేతురు, ఆ సంగతి జ్ఞాపకమునకు తెచ్చుకొని, బోధకుడా, యిదిగో నీవు శపించిన అంజురపు చెట్టు, ఎండిపోయెనని ఆయనతో చెప్పెను. అందుకు యేసు వారితో ఇట్లనెను. మీరు దేవునియందు విశ్వాసముంచుడి. ఎవడైనను ఈ కొండను చూచి, నీవు ఎత్తబడి సముద్రములో పడవేయబడుమని చెప్పి, తన మనస్సులో సందేహింపక, తాను చెప్పినది జరుగునని నమ్మినయెడల, వాడు చెప్పినది జరుగునని, మీతో నిశ్చయముగా చెప్పుచున్నాను. అందుచేత, ప్రార్థన చేయునప్పుడు, మీరు అడుగుచున్న వాటినెల్లను పొందియున్నామని నమ్ముడి. అప్పుడు అవి మీకు కలుగునని, మీతో చెప్పుచున్నాను. మీకు, ఒకని మీద విరోధమేమైనను కలిగియున్నయెడల, మీరు నిలువబడి ప్రార్థన చేయునప్పుడెల్లను, వాని క్షమించుడి. అప్పుడు పరలోకమందున్న మీ తండ్రియు, మీ పాపములు క్షమించును. (అనేక ప్రాచీన ప్రతులలో - మీరు క్షమింపని యెడల, పరలోకమందుండు మీ తండ్రియు, మీ పాపములు క్షమింపడు, అని కూర్చబడియున్నది)

### క్రీస్తుని 46:1-11

[ప్రధాన గాయకునికి - కోరహు కుమారులు రచించినది. అలామోతు (Al Alamo - maiden - కన్య) అను రాగము మీద పాడదగినది]

దేవుడు మనకు ఆశ్రయమును దుర్గమునై యున్నాడు. ఆపత్కాలములో ఆయన నమ్ముకొనదగిన సహాయకుడు. కావున భూమి మార్పునొందినను, నడి సముద్రములలో పర్వతములు మునిగినను, వాటి జలములు ఘోషించుచు, నురుగు కట్టినను, ఆ పొంగునకు పర్వతములు కదలినను, మనము భయపడము. (సెలా.) ఒక నది కలదు. దాని కాలువలు దేవుని పట్టణమును, సర్వోన్నతుని మందిరపు పరిశుద్ధ స్థలమును, సంతోషపరచుచున్నవి. దేవుడు ఆ పట్టణములో నున్నాడు. దానికి చలనము లేదు. అరుణోదయమున దేవుడు దానికి సహాయము చేయుచున్నాడు. జనములు ఘోషించుచున్నవి. రాజ్యములు కదలు చున్నవి. ఆయన తన కంఠద్వని వినిపించగా, భూమి కరగిపోవు చున్నది. సైన్యముల కధిపతియగు

యెహోవా మనకు తోడైయున్నాడు. యాకోబుయొక్క దేవుడు మనకు ఆశ్రయమై యున్నాడు. యెహోవా చేసిన కార్యములు వచ్చి చూడుడి. ఆయనే భూమిమీద నాశనములు కలుగ జేయువాడు. ఆయనే భూదిగంతములవరకు యుద్ధములు మాన్పు వాడు. విల్లు విరుచువాడును, బల్లెమును తెగనరుకు వాడును, ఆయనే. యుద్ధ రథములను అగ్నిలో కాల్చివేయువాడు ఆయనే. ఊరకుండుడి. నేనే దేవుడనని తెలిసి కొనుడి. అన్యజనులలో నేను మహోన్నతుడ నగుదును. భూమిమీద నేను మహోన్నతుడ నగుదును. సైన్యముల కధిపతియగు యెహోవా మనకు తోడై యున్నాడు. యాకోబుయొక్క దేవుడు, మనకు ఆశ్రయమై యున్నాడు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల /04**

**మార్కు సువార్త 11:27-33; మత్తయి సువార్త 21:28-46**

మార్కు 11:27-33 = వారు యెరూషలేమునకు తిరిగి వచ్చిరి. ఆయన దేవాలయములో తిరుగుచుండగా, ప్రధాన యాజకులును, శాస్త్రులును, పెద్దలును, ఆయన యొద్దకు వచ్చి, నీవు ఏ అధికారము వలన ఈ కార్యములు చేయు చున్నావు? వీటిని చేయుటకు ఈ యధికారము నీకెవడిచ్చెనని అడిగిరి. అందుకు యేసు, నేనును మిమ్మును ఒక మాట అడిగెదను. నా కుత్తరమియ్యుడి. అప్పుడు నేను ఏ అధికారమువలన వీటిని చేయుచున్నానో, అది మీతో చెప్పుదును. యోహాను ఇచ్చిన బాప్తిస్మము, పరలోకమునుండి కలిగినదా, మనుష్యులనుండి కలిగినదా? నాకు ఉత్తరమియ్యుడని చెప్పెను. అందుకు వారు, మనము పరలోకమునుండి కలిగినదని చెప్పినయెడల, ఆయన ఆలాగైతే, మీరు ఎందుకతని నమ్మలేదని అడుగును. మనుష్యుల వలన కలిగినదని చెప్పుదుమా అని, తమలోతాము ఆలోచించుకొనిరి గాని, అందరు యోహాను నిజముగా ప్రవక్తయని యెంచిరి. గనుక, ప్రజలకు భయపడి, ఆ సంగతి మాకు తెలియదని, యేసునకు ఉత్తరమిచ్చిరి. అందుకు యేసు, ఏ అధికారము వలన ఈ కార్యములు చేయుచున్నానో, అదియు నేను మీతో చెప్పననెను.

మత్తయి 21:28-46 = మీకేమి తోచుచున్నది? ఒక మనుష్యునికి ఇద్దరు కుమారులుండిరి. అతడు మొదటివాని యొద్దకు వచ్చి, కుమారుడా, నేడు పోయి, ద్రాక్షతోటలో పని చేయుమని చెప్పగా, వాడు, పోను అని యుత్తరమిచ్చెను గాని, పిమ్మట మనస్సు మార్చుకొని పోయెను. అతడు రెండవవాని యొద్దకు వచ్చి, ఆ ప్రకారమే చెప్పగా, వాడు, అయ్యా, పోదుననెను గాని, పోలేడు. ఈ యిద్దరిలో ఎవడు తండ్రి యిష్ట ప్రకారము చేసినవాడని వారి నడిగెను. అందుకు వారు, మొదటివాడే అనిరి. యేసు, సుంకరులును, వేళ్ళును, మీకంటే ముందుగా దేవుని రాజ్యములో ప్రవేశించుదురని, మీతో నిశ్చయముగా చెప్పుచున్నాను. యోహాను నీతి మార్గమున మీయొద్దకు వచ్చెను. మీరతనిని నమ్మలేదు. అయితే, సుంకరులును వేళ్ళును అతనిని నమ్మిరి. మీరు అది చూచియు, అతనిని నమ్మునట్లు పశ్చాత్తాపపడక పోతిరి. మరియొక ఉపమానము వినుడి. ఇంటి యజమాను డొకడుండెను. అతడు ద్రాక్షతోట నాటించి, దాని చుట్టు కంచె వేయించి, అందులో ద్రాక్షలతోట్టి తోలిపించి, గోపురము కట్టించి, కాపులకు దాని గుత్తకిచ్చి, దేశాంతరము పోయెను. పండ్లకాలము సమీపించినప్పుడు, పండ్లలో తన భాగము తీసికొని వచ్చుటకు, ఆ కాపుల యొద్దకు తన దాసులనంపగా, ఆ కాపులు అతని దాసులను పట్టుకొని, యొకని కొట్టిరి యొకని చంపిరి. మరి యొకని మీద రాళ్లు రువ్విరి. మరల అతడు, మునుపటి కంటే ఎక్కువమంది ఇతర దాసులను పంపగా, వారు వీరిని ఆ ప్రకారమే చేసిరి. తుదకు, నా కుమారుని సన్మానించెదరనుకొని, తన కుమారుని వారి యొద్దకు పంపెను. అయినను, ఆ కాపులు కుమారుని చూచి, ఇతడు వారసుడు. ఇతనిని చంపి, ఇతని స్వాస్థ్యము తీసికొందము రండని, తమలో తాము చెప్పుకొని, అతని పట్టుకొని, ద్రాక్షతోట వెలుపట పడవేసి చంపిరి. కాబట్టి, ఆ ద్రాక్షతోట యజమానుడు వచ్చినప్పుడు, ఆ కాపుల నేమి చేయుననెను. అందుకు వారు, ఆ దుర్మార్గులను కఠినముగా సంహరించి, వాటి వాటి కాలములయందు, తనకు పండ్లను చెల్లించునట్టి ఇతర కాపులకు, ఆ ద్రాక్షతోట గుత్త కిచ్చునని ఆయనతో చెప్పిరి. మరియు యేసు వారిని చూచి, ఇట్లు కట్టువారు నిషేధించిన రాయి, మూలకు తలరాయి ఆయెను. ఇది ప్రభువు వలననే కలిగెను. ఇది మన కన్నులకు ఆశ్చర్యము అను మాట, మీరు లేఖనములలో ఎన్నడును చదువ లేదా? కాబట్టి, దేవుని రాజ్యము మీ యొద్దనుండి తొలగింపబడి, దాని



ఫలమిచ్చు జనులకియ్యబడునని, మీతో చెప్పుచున్నాను. మరియు ఈ రాతి మీద పడువాడు, తునకలై పోవును గాని, అది ఎవని మీద పడునో, వానిని నలి చేయుననెను. ప్రధానయాజకులును, పరిసయ్యులును, ఆయన చెప్పిన ఉపమానములను విని, తమ్మును గూర్చియే చెప్పెనని గ్రహించి, ఆయనను పట్టుకొన సమయము చూచుచుండెరి గాని, జనులందరు ఆయనను ప్రవక్తయని యెంచిరి గనుక, వారికి భయపడిరి.

### కీర్తనలు 61:1-8

[ప్రధాన గాయకునికి, తంత్రి వాద్యములతో పాదదగినది - దావీదు కీర్తన]

దేవా, నా మొఱ్ఱ ఆలకింపుము. నా ప్రార్థనకు చెవియొగ్గుము. నా ప్రాణము తల్లడిల్లగా, భూదిగంతములనుండి నీకు మొఱ్ఱ పెట్టుచున్నాను. నేను ఎక్కలేనంత యెత్తయిన కొండపైకి, నన్ను ఎక్కించుము. నీవు నాకు ఆశ్రయముగా నుంటిని. శత్రువుల యెదుట బలమైన కోటగానుంటివి. యుగ యుగములు నేను నీ గుడారములో నివసించెదను. నీ రెక్కల చాటున దాగుకొందును (సెల.) దేవా, నీవు నా మ్రొక్కుబడుల నంగీకరించి యున్నావు. నీ నామమునందు భయభక్తులు గలవారి స్వాస్థ్యము, నీవు నాకనుగ్రహించి యున్నావు. రాజునకు దీర్ఘాయువు కలుగజేయుదువు గాక. అతని సంవత్సరములు తరతరములు గడచును గాక. దేవుని సన్నిధిని అతడు నిరంతరము నివసించును గాక. అతని కాపాడుటకై, కృపా సత్యములను నియమించుము. దినదినము నా మ్రొక్కుబడులను నేను చెల్లించునట్లు, నీ నామమును నిత్యము కీర్తించెదను.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల /05

మత్తయి సువార్త 22:1-14; లూకా సువార్త 20:20-26; మార్కు సువార్త 12:18-27

మత్త 22:1-14 = యేసు వారికుత్తరమిచ్చుచు, తిరిగి ఉపమాన రీతిగా ఇట్లనెను. పరలోక రాజ్యము, తన కుమారునికి పెండ్లి విందు చేసిన యొక రాజును పోలియున్నది. ఆ పెండ్లి విందుకు పిలువబడిన వారిని రప్పించుటకు, అతడు తన దాసులను పంపినప్పుడు, వారు రానొల్లక పోయిరి. కాగా అతడు, ఇదిగో నా విందు సిద్ధపరచి యున్నాను. ఎద్దులును, క్రొవ్వి న పశువులును, వధింపబడినవి. అంతయు సిద్ధముగా ఉన్నది. పెండ్లి విందుకు రండని పిలువబడిన వారితో చెప్పుడని, వేరే దాసులను పంపెను గాని, వారు లక్ష్యము చేయక, ఒకడు తన పోలమునకును, మరియొకడు తన వర్తకమునకును వెళ్లిరి. తక్కినవారు అతని దాసులను పట్టుకొని, అవమానపరచి చంపిరి. కాబట్టి రాజు కోపపడి, తన దండ్లను పంపి, ఆ నర హంతకులను సంహరించి, వారి పట్టణము తగలబెట్టించెను. అప్పుడతడు, పెండ్లి విందు సిద్ధముగా ఉన్నది గాని, పిలువబడిన వారు పాత్రులు కారు. గనుక రాజమార్గములకు పోయి, మీకు కనబడు వారినందరిని, పెండ్లి విందుకు పిలువుడని, తన దాసులతో చెప్పెను. ఆ దాసులు, రాజమార్గములకు పోయి, చెడ్డ వారినేమి, మంచివారినేమి, తమకు కనబడినవారి నందరిని పోగుచేసిరి గనుక, విందుకు వచ్చిన వారితో, ఆ పెండ్లిశాల నిండెను. రాజు కూర్చున్న వారిని చూడ లోపలికి వచ్చి, అక్కడ పెండ్లి వస్త్రము ధరించుకొనని యొకని చూచి, స్నేహితుడా, పెండ్లి వస్త్రములేక, ఇక్కడి కేలాగు వచ్చితివని అడుగగా, వాడు మౌనియై యుండెను. అంతట రాజు, వీని కాళ్లు చేతులు కట్టి, వెలుపటి చీకటిలోనికి త్రోసివేయుడి. అక్కడ ఏడ్చును, పండ్లు కొరుకుటయు ఉండునని, పరిచారకులతో చెప్పెను. కాగా పిలువబడిన వారు అనేకులు. ఏర్పరచబడినవారు కొందరే అని చెప్పెను.

లూకా 20:20-26 = వారాయనను కనిపెట్టుచు, అధిపతి వశమునకును, అధికారమునకును, ఆయనను అప్పగించుటకై, ఆయన మాటలయందు తప్పు పట్టవలెనని, తాము నీతిమంతులని అనిపించుకొను వేగుల వారిని, ఆయన యొద్దకు పంపిరి. వారు వచ్చి, బోధకుడా, నీవు న్యాయముగా మాటలాడుచును బోధించుచు నున్నావు. నీ వెవనియందును మోమోటము లేక, సత్యము గానే దేవుని మార్గమును బోధించుచున్నావని యెరుగుదుము. మనము కైసరునకు (సీజరునకు) పన్ను ఇచ్చుట న్యాయమా కాదా, అని ఆయన నడిగిరి. ఆయన వారి కుయుక్తిని గుర్తెరిగి, ఒక దేవారము (యించుమించు అర్థరూపాయి కావచ్చును) నాకు చూపుడి. దీనిమీది రూపమును పైవ్రాతయు ఎవనివని అడుగగా, వారు కైసరు (సీజరు) వనిరి.

అందుకాయన ఆలాగైతే, కైసరువి (సీజరువి) కైసరునకును (సీజరునకును) దేవునివి దేవునికిని, చెల్లించుడని వారితో చెప్పెను. వారు, ప్రజల యెదుట, ఈ మాటలో తప్పు పట్టనేరక, ఆయన ప్రత్యుత్తరమునకు ఆశ్చర్యపడి, ఊరకుండిరి.

మార్కు 12:18-27 = పునరుత్థానము లేదని చెప్పి సద్భావములు, ఆయన యొద్దకు వచ్చి, బోధకుడా, తన భార్య బ్రదికియుండగా, ఒకడు పిల్లలు లేక చనిపోయిన యెడల, వాని సహోదరుడు, వాని భార్యను పెండ్లి చేసికొని, తన సహోదరునికి సంతానము కలుగజేయవలెనని, మోషే మాకు వ్రాసి యిచ్చెను. ఏడుగురు సహోదరులుండిరి. మొదటివాడు ఒక స్త్రీని పెండ్లిచేసికొని, సంతానములేక చనిపోయెను. గనుక రెండవ వాడు, ఆమెను పెండ్లి చేసికొనెను. వాడును సంతానము లేక చనిపోయెను. అటువలెనే మూడవవాడును, చనిపోయెను. ఇట్లు ఏడుగురును, సంతానము లేకయే చనిపోయిరి. అందరి వెనుక, ఆ స్త్రీయు చనిపోయెను. నరుత్థానమందు, వారిలో ఎవనికి ఆమె భార్యగా ఉండును? ఆమె, ఆ యేడుగురికిని భార్య అయెను గదా, అని అడిగిరి. అందుకు యేసు, మీరు లేఖనములను గాని, దేవుని శక్తిని గాని, యెరుగక పోవుట వలననే పొరబడుచున్నారు. వారు మృతులలోనుండి లేచునప్పుడు, పెండ్లి చేసికొనరు. పెండ్లికియ్యబడరు గాని, పరలోకమందున్న దూతలవలె నుందురు. వారు లేచెదరని, మృతులను గూర్చిన సంగతి, మోషే గ్రంథమందలి పొదను గురించిన భాగములో, మీరు చదువలేదా? ఆ భాగములో, దేవుడు, నేను అబ్రాహాము దేవుడను, ఇస్సాకు దేవుడను, యాకోబు దేవుడనని, అతనితో చెప్పెను. ఆయన సజీవుల దేవుడు గాని, మృతుల దేవుడు కాడు. కావున, మీరు బహుగా పొరబడు చున్నారని, వారితో చెప్పెను.

**కీర్తనలు 47:1-7**

[ప్రధాన గాయకునికి - కోరహు కుమారులు చేసినది. గీతము]

సర్వజనులారా, చప్పట్లు కొట్టుడి. జయధ్వనులతో దేవునిగూర్చి ఆర్పాటము చేయుడి. యెహోవా మహోన్నతుడు భయంకరుడు. ఆయన సర్వభూమికి మహారాజై యున్నాడు. ఆయన జనములను మనకు లోపరచును. మన పాదముల క్రింద ప్రజలను అణగద్రొక్కును. తాను ప్రేమించిన యాకోబునకు మహాతిశయాస్పదముగా, మన స్వాస్థ్యమును ఆయన మనకోరకు ఏర్పాటు చేసియున్నాడు. దేవుడు ఆర్పాటముతో ఆరోహణమాయెను. బూర ధ్వనితో యెహోవా ఆరోహణ మాయెను. దేవుని కీర్తించుడి కీర్తించుడి. మన రాజును కీర్తించుడి. కీర్తించుడి. దేవుడు సర్వభూమికి రాజై యున్నాడు. రమ్యముగా కీర్తనలు పాడుడి.

**పరిశుద్ధ గ్రంథ పఠన ప్రణాళిక బైబిల్ క్యాలెండర్ పదకొండవ నెల /06**

**మార్కు సువార్త 12:28-34; మత్తయి సువార్త 22:41-46 లూకా సువార్త 20:45-46; మత్త 23:1-14**

మార్కు 12:28-34 = శాస్త్రులలో ఒకడు వచ్చి, వారు తర్కించుట విని, ఆయన వారికి బాగుగా ఉత్తరమిచ్చెనని గ్రహించి, ఆజ్ఞలన్నిటిలో ప్రధానమైనదేదని ఆయన నడిగెను. అందుకు యేసు, ప్రధానమైనది ఏదనగా, ఓ ఇశ్రాయేలూ, వినుము. మన దేవుడైన ప్రభువు అద్వితీయ ప్రభువు. నీవు నీ పూర్ణ హృదయముతోను, నీ పూర్ణాత్మతోను, నీ పూర్ణ వివేకముతోను, నీ పూర్ణ బలముతోను, నీ దేవుడైన ప్రభువును ప్రేమింపవలె ననునది, ప్రధానమైన ఆజ్ఞ. రెండవది, నీవు, నిన్నువలె నీ పొరుగు వానిని ప్రేమింపవలె ననునది, రెండవ ఆజ్ఞ. వీటికంటే ముఖ్యమైన ఆజ్ఞ మరేదియు లేదని, అతనితో చెప్పెను. ఆ శాస్త్రీ, బోధకుడా, బాగుగా చెప్పితివి. ఆయన అద్వితీయుడనియు, ఆయన తప్ప వేరొకడు లేడనియు, నీవు చెప్పిన మాట సత్యమే. పూర్ణ హృదయముతోను, పూర్ణ వివేకముతోను, పూర్ణ బలముతోను, ఆయనను ప్రేమించుటయు, ఒకడు తన్నువలె తన పొరుగు వాని ప్రేమించుటయు, సర్వాంగహోమము లన్నిటికంటెను, బలులకంటెను అధికమని, ఆయనతో చెప్పెను. అతడు వివేకముగా నుత్తరమిచ్చెనని, యేసు గ్రహించి, నీవు దేవుని రాజ్యమునకు దూరముగ లేవని, అతనితో చెప్పెను. ఆ తరువాత ఎవడును, ఆయనను ఏ ప్రశ్నయు అడుగ తెగింపలేదు.

మత్త 22:41-46 = ఒకప్పుడు పరిసయ్యులు కూడియుండగా, యేసు వారిని చూచి, క్రీస్తును గూర్చి, మీకేమి తోచుచున్నది? ఆయన ఎవని కుమారుడని అడిగెను. వారు, ఆయన దావీదు కుమారుడని చెప్పిరి. అందుకాయన, ఆల గైతే, నేను నీ శత్రువులను నీ పాదముల క్రింద ఉంచు వరకు, నీవు నా కుడిపార్శ్వమున కూర్చుండుమని, ప్రభువు, నా ప్రభువుతో చెప్పెను అని, దావీదు ఆయనను ప్రభువని, ఆత్మవలన ఏల చెప్పు చున్నాడు? దావీదు ఆయనను ప్రభువని చెప్పినయెడల, ఆయన ఏలాగు అతనికి కుమారుడగునని వారినడుగగా, ఎవడును మారుమాట చెప్పలేకపోయెను. మరియు, ఆ దినమునుండి ఎవడును, ఆయనను ఒక ప్రశ్నయు అడుగ తెగింపలేదు.

లూకా 20:45-46 = ప్రజలందరు వినుచుండగా, ఆయన ఇట్లనెను. శాస్త్రులను గూర్చి జాగ్రత్తపడుడి. వారు నిలువుటంగీలు ధరించుకొని, తిరుగ గోరుచు, సంత వీధులలో వందనములను, సమాజ మందిరములలో అగ్రపీఠములను, విందులలో అగ్రస్థానములను కోరుదురు.

మత్త 23:1-14 = అప్పుడు యేసు, జనసమూహములతోను, తన శిష్యులతోను ఇట్లనెను. శాస్త్రులును, పరిసయ్యులును, మోషే పీఠమందు కూర్చుండువారు, గనుక, వారు మీతో చెప్పవాటి నన్నిటిని అనుసరించిగై కొనుడి. అయినను, వారి క్రియల చొప్పున చేయకుడి. వారు చెప్పుదురే గాని, చేయరు. మోయ శక్యముకాని భారమైన బరువులు కట్టి, మనుష్యుల భుజముల మీద వారు పెట్టుదురే గాని, తమ వ్రేలితోనైన, వాటిని కదలింప నొల్లరు. మనుష్యులకు కనబడు నిమిత్తము, తమ పనులన్నియు చేయుదురు. తమ రక్షరేకులు వెడల్పుగాను, తమ చెంగులు పెద్దవి గాను చేయుదురు. విందులలో అగ్రస్థానములను, సమాజ మందిరములలో అగ్రపీఠములను, సంత వీధులలో వందనములను, మనుష్యుల చేత బోధకులని పిలువబడుటయు, కోరుదురు. మీరైతే బోధకులని పిలువబడవద్దు. ఒక్కడే మీ బోధకుడు. మీరందరు సహోదరులు. మరియు భూమిమీద ఎవనికైనను తండ్రి అని పేరుపెట్టవద్దు. ఒక్కడే మీ తండ్రి. ఆయన పరలోకమందున్నాడు. మరియు మీరు, గురువులని పిలువబడవద్దు. క్రీస్తు ఒక్కడే మీ గురువు. మీలో అందరికంటె గొప్పవాడు, మీకు పరిచారకుడై యుండవలెను. తన్నుతాను హెచ్చించుకొను వాడు, తగ్గింపబడును. తన్నుతాను తగ్గించుకొనువాడు, హెచ్చింపబడును. అయ్యో, వేషధారులైన శాస్త్రులారా, పరిసయ్యులారా, మీరు మనుష్యుల యెదుట పరలోక రాజ్యమును మూయుదురు. మీరందులో ప్రవేశింపరు. ప్రవేశించు వారిని ప్రవేశింప నియ్యరు.

### క్రీస్తులు 119:145-152

(ఖోఫ్) యెహోవా, హృదయ పూర్వకముగా నేను మొట్ట పట్టుచున్నాను. నీ కట్టడలను నేను గైకొనునట్లు, నాకు ఉత్తరమిమ్ము. నేను నీకు మొట్ట పట్టుచున్నాను. నీ శాసనములచొప్పున నేను నడుచుకొనునట్లు, నన్ను రక్షింపుము. తెల్లవారక మునుపే, మొట్టపెట్టితిని. నీ మాటల మీద నేను ఆశపెట్టుకొని యున్నాను. నీవిచ్చిన వాక్యమును నేను ధ్యానించుటకై, నాకన్నులు రాత్రి జాములు కాకమునుపే తెరచుకొందును. నీ కృపనుబట్టి నా మొట్ట ఆలకింపుము. యెహోవా, నీ వాక్య విధులనుబట్టి, నన్ను బ్రదికింపుము. దుష్కార్యములు చేయువారును, నీ ధర్మ శాస్త్రమును త్రోసివేయువారును, నా యొద్దకు సమీపించుచున్నారు. యెహోవా, నీవు సమీపముగా ఉన్నావు. నీ ఆజ్ఞలన్నియు సత్యమైనవి. నీ శాసనములను నీవు నిత్యములుగా స్థిరపరచితివని, నేను పూర్వమునుండి, వాటివలననే తెలిసికొని యున్నాను.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల /07

### మత్తయి సువార్త 23:15-39; మార్కు సువార్త 12:41-44

మత్త 23:15-39 = అయ్యో, వేషధారులైన శాస్త్రులారా, పరిసయ్యులారా, ఒకని మీ మతములో కలుపుకొనుటకు, మీరు సముద్రమును, భూమిని చుట్టి వచ్చెదరు. అతడు కలిసినప్పుడు, అతని మీకంటె రెండంతలు నరకపాత్రునిగా, (మూలభాషలో నరక కుమారునిగా) చేయుదురు. అయ్యో, అంధులైన మార్గదర్శకులారా, ఒకడు దేవాలయము తోడని ఒట్టుపెట్టుకొంటి, అందులో ఏమియు లేదు గాని, దేవాలయములోని బంగారము తోడని ఒట్టు పెట్టుకొంటి, వాడు దానికి బద్ధుడని మీరు

చెప్పుదురు. అవివేకులారా, అందులారా, ఏది గొప్పది? బంగారమా, బంగారమును పరిశుద్ధపరచు దేవాలయమా? మరియు బలిపీఠము తోడని యొకడు ఒట్టుపెట్టుకొంటే, అందులో ఏమియు లేదు గాని, దాని పైనుండు అర్పణముతోడని ఒట్టు పెట్టుకొంటే, దానికి బద్ధుడని మీరు చెప్పుదురు. అవివేకులారా, అందులారా, ఏది గొప్పది? అర్పణమా, అర్పణమును పరిశుద్ధపరచు బలిపీఠమా? బలిపీఠము తోడని ఒట్టుపెట్టు కొనువాడు, దాని తోడనియు, దాని పైనుండు వాటన్నిటి తోడనియు, ఒట్టుపెట్టుకొను చున్నాడు. మరియు దేవాలయము తోడని ఒట్టుపెట్టుకొనువాడు, దాని తోడనియు, అందులో నివసించువాని తోడనియు, ఒట్టుపెట్టుకొను చున్నాడు. మరియు ఆకాశము తోడని ఒట్టుపెట్టుకొనువాడు, దేవుని సింహాసనము తోడనియు, దానిపైని కూర్చున్నవాని తోడనియు, ఒట్టుపెట్టుకొను చున్నాడు. అయ్యో, వేషధారులైన శాస్త్రులారా, పరిసయ్యులారా, మీరు పుదీనాలోను, సోపులోను, జీలకఱులోను పదియవ వంతు చెల్లించి, ధర్మశాస్త్రములో ప్రధానమైన విషయములను, అనగా న్యాయమును కనికరమును, విశ్వాసమును విడిచిపెట్టితిరి. వాటిని మానక, చేయవలసి యుండెను. అందులైన మార్గదర్శకులారా, దోమ లేకుండునట్లు వడియగట్టి, ఒంటిను మింగువారు మీరే. అయ్యో, వేషధారులైన శాస్త్రులారా, పరిసయ్యులారా, మీరు గిన్నెయు, పళ్లెమును, వెలుపల శుద్ధిచేయుదురు గాని, అవి లోపల దోపుతోను, అజితేంద్రియత్వము తోను నిండియున్నవి. గ్రుడ్డి పరిసయ్యుడా, గిన్నెయు పళ్లెమును, వెలుపల శుద్ధియగునట్టుగా ముందు వాటిలోపల శుద్ధిచేయుము. అయ్యో, వేషధారులైన శాస్త్రులారా, పరిసయ్యులారా, మీరు సున్నముకొట్టిన సమాధులను పోలియున్నారు. అవి వెలుపల శృంగారముగా అగపడును గాని, లోపల, చచ్చిన వారి యెముకలతోను, సమస్త కల్మషముతోను, నిండి యున్నది. ఆలాగే మీరు వెలుపల మనుష్యులకు నీతిమంతులుగా నగపడుచున్నారు గాని, లోపల వేషధారణతోను అక్రమముతోను నిండియున్నారు. అయ్యో, వేషధారులైన శాస్త్రులారా, పరిసయ్యులారా, మీరు ప్రవక్తల సమాధులను కట్టించుచు, నీతిమంతుల గోరీలను శృంగారించుచు, మనము మన (మేము, మా) పితరుల దినములలో ఉండినయెడల, ప్రవక్తల మరణ విషయములో, (మూల భాషలో రక్తవిషయములో) వారితో పాలివారమై యుండక పోదుమని చెప్పుకొందురు. అందువలననే, మీరు ప్రవక్తలను చంపినవారి కుమారులై యున్నారని, మీ మీద మీరే సాక్ష్యము చెప్పుకొను చున్నారు. మీరును మీ పితరుల పరిమాణము పూర్తిచేయుడి. సర్పములారా, సర్పసంతానమా, నరకశిక్షను మీ రేలాగు తప్పించు కొందురు? అందుచేత, ఇదిగో, నేను మీ యొద్దకు ప్రవక్తలను, జ్ఞానులను శాస్త్రులను పంపుచున్నాను. మీరు వారిలో కొందరిని చంపి సిలువ వేయుదురు. కొందరిని మీ సమాజ మందిరములలో కొరడాలతో కొట్టి, పట్టణము నుండి పట్టణమునకు తరుముదురు. నీతిమంతుడైన హేబెలు రక్తము మొదలుకొని, బలిపీఠమునకును, దేవాలయమునకును మధ్య, మీరు చంపిన బరకీయ కుమారుడగు జెకర్యా రక్తము వరకు, భూమిమీద చిందింపబడిన నీతిమంతుల రక్తమంతయు, మీ మీదికి వచ్చును. ఇవన్నియు, ఈ తరము వారి మీదికి వచ్చునని, మీతో నిశ్చయముగా చెప్పుచున్నాను. యెరూషలేమా, యెరూషలేమా, ప్రవక్తలను చంపుచును, నీయొద్దకు పంపబడిన వారిని, రాళ్లతో కొట్టుచును ఉండుదానా, కోడి, తన పిల్లలను రెక్కలక్రింది కేలాగు చేర్చు కొనునో, ఆలాగే, నేనును, నీ పిల్లలను ఎన్నోమారులు చేర్చుకొనవలెనని యుంటిని గాని, మీరు ఒల్లకపోతిరి. ఇదిగో మీ యిల్లు, మీకు విడువబడియున్నది. ఇది మొదలుకొని, ప్రభువు పేరట వచ్చువాడు స్తుతింపబడుగాకని, మీరు చెప్పు వరకు, నన్ను చూడరని మీతో చెప్పుచున్నాను.

మార్కు 12:41-44 = ఆయన కానుక పెట్టి యెదుట కూర్చుండి, జనసమూహము, ఆ కానుక పెట్టెలో, డబ్బులు వేయుట చూచుచుండెను. ధనవంతులైనవారనేకులు, అందులో విశేషముగా సొమ్ము వేయుచుండిరి. ఒక బీద విధవరాలు వచ్చి, రెండు కాసులు వేయగా, ఆయన, తన శిష్యులను పిలిచి, కానుక పెట్టెలో డబ్బులు వేసిన వారందరికంటే, ఈ బీద విధవరాలు, ఎక్కువ వేసినని, మీతో నిశ్చయముగా చెప్పు చున్నాను. వారందరు, తమకు కలిగిన సమ్మద్ధిలో నుండి వేసిరి గాని, యీమె తన లేమిలో తనకు కలిగినదంతయు, అనగా తన జీవన మంతయు వేసినని చెప్పెను.

**కీర్తనలు 131:1-3** [యాత్ర కీర్తన - దావీదుది]

యెహోవా, నా హృదయము అహంకారము గలది కాదు. నా కన్నులు మీదు చూచునవి కావు. నాకు అందని వాటియందైనను, గొప్పవాటియందైనను, నేను అభ్యాసము చేసికొనుట లేదు. నేను నా ప్రాణమును నిమ్మళ పరచుకొని యున్నాను. సముదాయించుకొని యున్నాను. చనుపాలు విడిచిన పిల్ల, తన తల్లియొద్దనున్నట్లు, చనుపాలు విడిచిన పిల్లయున్నట్లు, నా ప్రాణము నాయొద్ద నున్నది. ఇశ్రాయేలూ, ఇది మొదలుకొని నిత్యము యెహోవా మీదనే ఆశపెట్టు కొనుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల /08**

**యోహాను సువార్త 12:20-50**

యోహా 12:20-50 = ఆ పండుగలో ఆరాధింపవచ్చిన వారిలో, కొందరు గ్రీసు దేశస్థులు ఉండిరి. వారు, గలిలయలోని బేత్సయిదా వాడైన, ఫిలిప్పు నొద్దకు వచ్చి, అయ్యో, మేము యేసును చూడగోరుచున్నామని అతనితో చెప్పగా, ఫిలిప్పు వచ్చి, అంద్రెయతో చెప్పెను. అంద్రెయయు, ఫిలిప్పును వచ్చి, యేసుతో చెప్పిరి. అందుకు యేసు, వారితో ఇట్లనెను. మనుష్య కుమారుడు, మహిమ పొందవలసిన గడియ వచ్చియున్నది. గోధుమగింజ, భూమిలో పడి చావకుండిన యెడల, అది ఒంటిగానే యుండును. అది చచ్చిన యెడల, విస్తారముగా ఫలించును. తన ప్రాణమును ప్రేమించువాడు, దానిని పోగొట్టుకొనును. ఈ లోకములో, తన ప్రాణమును ద్వేషించువాడు, నిత్యజీవము కొరకు దానిని కాపాడుకొనునని, మీతో నిశ్చయముగా చెప్పుచున్నాను. ఒకడు నన్ను సేవించిన యెడల, నన్ను వెంబడింపవలెను. అప్పుడు, నేను ఎక్కడ ఉండునో, అక్కడ, నా సేవకుడును ఉండును. ఒకడు నన్ను సేవించిన యెడల, నా తండ్రి అతని ఘనపరచును. ఇప్పుడు నా ప్రాణము కలవరపడు చున్నది. నే నేమందును? తండ్రి, యీ గడియ తటస్థింపకుండ, నన్ను తప్పించుము. అయినను, ఇందుకోసరమే నేను, ఈ గడియకు వచ్చితిని. తండ్రి, నీ నామము మహిమపరచుమని చెప్పెను. అంతట, నేను దానిని మహిమపరచితిని, మరల మహిమపరచును అని, యొక శబ్దము, ఆకాశము నుండి వచ్చెను. కాబట్టి, అక్కడ నిలుచుండి, వినిన జన సమూహము, ఉరిమెను అనిరి. మరికొందరు, దేవదూత ఒకడు, ఆయనతో మాటలాడెననిరి. అందుకు యేసు, ఈ శబ్దము నాకొరకు రాలేదు. మీకొరకే వచ్చెను. ఇప్పుడు ఈ లోకమునకు, తీర్పు జరుగుచున్నది. ఇప్పుడు, ఈ లోకాధికారి బయటకు త్రోసివేయబడును. నేను, భూమిమీద నుండి పైకెత్తబడిన యెడల, అందరిని, నాయొద్దకు ఆకర్షించుకొందునని చెప్పెను. తాను ఏవిధముగా మరణము పొందవలసి యుండెనో, సూచించుచు, ఆయన, ఈ మాట చెప్పెను. జనసమూహము, క్రీస్తు ఎల్లప్పుడు ఉండునని, ధర్మశాస్త్రము చెప్పుట వింటిమి. మనుష్య కుమారుడు పైకెత్తబడవలెనని, నీవు చెప్పుచున్న సంగతి ఏమిటి? మనుష్య కుమారుడగు ఈయన, ఎవరని ఆయన నడిగిరి. అందుకు యేసు, ఇంక కొంత కాలము వెలుగు మీ మధ్య ఉండును. చీకటి మిమ్మును కమ్ముకొనకుండునట్లు, మీకు వెలుగు ఉండగనే, నడవుడి. చీకటిలో నడుచువాడు, తాను ఎక్కడికి పోవుచున్నాడో ఎరుగడు. మీరు వెలుగు సంబంధులగునట్లు, (మూలభాషలో వెలుగు కుమారులగునట్లు) మీకు వెలుగుండగనే, వెలుగునందు విశ్వాసముంచుడని వారితో చెప్పెను. యేసు ఈ మాటలు చెప్పి, వెళ్లి, వారికి కనబడకుండ దాగియుండెను. ఆయన వారి యెదుట, యిన్ని సూచక క్రియలు చేసినను, వారాయనయందు విశ్వాసముంచరైరి. ప్రభువా, మా వర్తమానము నమ్మిన వాడెవడు? ప్రభువు యొక్క బాహువు ఎవనికి బయలుపరచ బడెను? అని, ప్రవక్తయైన యెషయా చెప్పిన వాక్యము నెరవేరునట్లు, ఇది జరిగెను. ఇందుచేత, వారు నమ్మలేక పోయిరి, ఏలయనగా, వారు కన్నులతో చూచి, హృదయముతో గ్రహించి, మనస్సు మార్చుకొని, నావలన స్వస్థపరచబడకుండునట్లు, ఆయన, వారి కన్నులకు అంధత్వము కలుగజేసి, వారి హృదయము కఠినపరచెను అని, యెషయా మరియొక చోట చెప్పెను. యెషయా, ఆయన మహిమను చూచినందున, ఆయనను గూర్చి ఈ మాటలు చెప్పెను. అయినను, అధికారులలో కూడ, అనేకులు ఆయనయందు విశ్వాసముంచిరి గాని, సమాజములో నుండి వెలివేయబడుదుమేమో యని, పరిసయ్యులకు భయపడి, వారు ఒప్పుకొనలేదు. వారు దేవుని మెప్పుకంటి, మనుష్యుల మెప్పును, ఎక్కువగా అపేక్షించిరి. అంతట యేసు బిగ్గరగా ఇట్లనెను. నాయందు



విశ్వాసముంచువాడు, నాయందు కాదు, నన్ను పంపినవానియందే, విశ్వాసముంచు చున్నాడు. నన్ను చూచువాడు, నన్ను పంపినవానినే చూచుచున్నాడు. నాయందు విశ్వాసముంచు ప్రతివాడు, చీకటిలో నిలిచియుండకుండునట్లు, నేను, ఈ లోకమునకు వెలుగుగా వచ్చియున్నాను. ఎవడైనను, నా మాటలు వినియు, వాటిని గైకొనకుండిన యెడల, నేనతనికి తీర్పుతీర్చను. నేను లోకమునకు తీర్పు తీర్చుటకు రాలేదు గాని, లోకమును రక్షించుటకే వచ్చితిని. నన్ను నిరాకరించి, నా మాటలను అంగీకరింపని వానికి, తీర్పు తీర్చువాడొకడు కలడు. నేను చెప్పిన మాటయే, అంత్యదినముందు, వానికి తీర్పు తీర్చును. ఏలయనగా, నా అంతట నేనే మాటలాడలేదు. నేను ఏమనవలెనో, యేమి మాటలాడవలెనో, దానిని గూర్చి, నన్ను పంపిన తండ్రియే, నాకాజ్ఞ యిచ్చియున్నాడు. మరియు ఆయన, ఆజ్ఞ నిత్యజీవమని నేనెరుగుదును గనుక, నేను చెప్పు సంగతులను, తండ్రి నాతో చెప్పిన ప్రకారము, చెప్పుచున్నాననెను.

### కీర్తనలు 119:73-80

(యోద్) నీ చేతులు నన్ను నిర్మించి, నాకు రూపు ఏర్పరచెను. నేను నీ ఆజ్ఞలను నేర్చుకొనునట్లు, నాకు బుద్ధి దయచేయుము. నీ వాక్యముమీద నేను ఆశపెట్టుకొని యున్నాను. నీయందు భయభక్తులుగలవారు నన్ను చూచి సంతోషింతురు. యెహోవా, నీ తీర్పులు న్యాయమైనవనియు, విశ్వాస్యతగలవాడవై నీవు నన్ను శ్రమపరచితి వనియు, నేనెరుగుదును. నీ సేవకునికి నీవిచ్చిన మాట చొప్పున, నీ కృప నన్ను ఆదరించును గాక. నీ ధర్మశాస్త్రము నాకు సంతోషకరము. నేను బ్రదుకునట్లు నీ కరుణా కటాక్షములు నాకు కలుగును గాక. నేను నీ ఉపదేశములను ధ్యానించు చున్నాను. గర్విష్టులు నామీద అబద్ధములాడినందుకు, వారు సిగ్గుపడుదురు గాక. నీయందు భయభక్తులు గలవారును, నీ శాసనములను తెలిసికొను వారును, నా పక్షమున నుండురు గాక. నేను సిగ్గుపడకుండునట్లు, నా హృదయము, నీ కట్టడల విషయమై నిర్దోషమగును గాక.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పదకొండవ నెల / 09

### మార్కు సువార్త 13:1-11; మత్తయి సువార్త 24:9-14; మార్కు 13:14-23

మార్కు 13:1-11 = ఆయన దేవాలయములోనుండి వెళ్లుచుండగా, ఆయన శిష్యులలో ఒకడు, బోధకుడా, యీ రాళ్లలాటివో, యీ కట్టడములు ఏలాటివో చూడుమని, ఆయనతో అనెను. అందుకు యేసు, ఈ గొప్ప కట్టడములు చూచుచున్నావే. రాతి మీద రాయి యొకటియైన ఇక్కడ నిలిచియుండకుండ, పడద్రోయబడునని అతనితో చెప్పెను. ఆయన దేవాలయము ఎదుట, ఒలీవల కొండమీద కూర్చుండియుండగా, పేతురు యాకోబు యోహాను అంద్రెయ అనువారు, ఆయనను చూచి, ఇవి ఎప్పుడు జరుగును? ఇవన్నియు, నెరవేరబోవు కాలమునకు, ఏ గురుతు కలుగును? అది మాతో చెప్పుమని, ఆయనను ఏకాంతమందు అడుగగా, యేసు వారితో ఇట్లు చెప్పసాగెను. ఎవడును మిమ్మును మోసపుచ్చకుండ చూచుకొనుడి. అనేకులు నా పేరట వచ్చి, నేనే ఆయనని చెప్పి, అనేకులను మోసపుచ్చెదరు. మీరు యుద్ధములను గూర్చియు, యుద్ధ సమాచారములను గూర్చియు, వినునప్పుడు కలవరపడకుడి. ఇవి జరుగవలసియున్నవి గాని, అంతము వెంటనే రాదు. జనము మీదికి జనమును, రాజ్యము మీదికి రాజ్యమును లేచును. అక్కడక్కడ భూకంపములు కలుగును. కరవులు వచ్చును. ఇవే వేదనలకు ప్రారంభము. మిమ్మును గూర్చి మీరే జాగ్రత్తపడుడి. వారు మిమ్మును సభల కప్పగించెదరు. మిమ్మును సమాజ మందిరములలో కొట్టించెదరు. మీరు వారికి సాక్షాత్తుమై, అధిపతుల యెదుటను, రాజుల యెదుటను, నా నిమిత్తము నిలువబడెదరు. సకల జనములకు సువార్త, ముందుగా ప్రకటింప బడవలెను. వారు మిమ్మును అప్పగించుటకు కొనిపోవునప్పుడు, మీరు, ఏమి చెప్పుదుమా అని ముందుగా చింతింపకుడి. ఆ గడియలోనే, మీకేది ఇయ్యబడునో, అదే చెప్పుడి. చెప్పువాడు పరిశుద్ధాత్మయే గాని, మీరు కారు.

మత్త 24:9-14 = అప్పుడు జనులు, మిమ్మును శ్రమల పాలుచేసి, చంపెదరు. మీరు నా నామము నిమిత్తము, సకల జనముల చేత ద్వేషింపబడుదురు. అనేకులు అభ్యంతరపడి, యొకనినొకడు అప్పగించి, యొకనినొకడు ద్వేషింతురు. అనేకులైన అబద్ధ

ప్రవక్తలు వచ్చి, పలువురిని మోసపరచెదరు. అక్రమము విస్తరించుట చేత, అనేకుల ప్రేమ చల్లారును. అంతము వరకు సహించిన వాడెవడో, వాడే రక్షింపబడును. మరియు ఈ రాజ్య సువార్త, సకల జనములకు సాక్ష్యార్థమై, లోకమందంతటను ప్రకటింపబడును. అటు తరువాత, అంతము వచ్చును.

మార్కు 13:14-23 = మరియు నాశకరమైన హేయ వస్తువు, నిలువరాని స్థలమందు నిలుచుట మీరు చూచునప్పుడు, చదువువాడు గ్రహించుగాక. యూదయలో ఉండువారు కొండలకు పారిపోవలెను. మిద్దెమీద ఉండువాడు, ఇంటిలోనుండి ఏదైనను తీసికొనిపోవుటకై, దిగి, అందులో ప్రవేశింపకూడదు. పొలములో ఉండువాడు, తన వస్త్రము తీసికొనిపోవుటకు, ఇంటిలోనికి తిరిగి రాకూడదు. అయ్యో, ఆ దినములలో గర్భిణులకును, పాలిచ్చు వారికిని శ్రమ. అది చలికాలమందు సంభవింపకుండవలెనని ప్రార్థించుడి. అవి శ్రమగల దినములు. దేవుడు సృజించిన సృష్ట్యాది నుండి, ఇదివరకు అంత శ్రమ కలుగలేదు. ఇక ఎన్నడును కలుగబోదు. ప్రభువు ఆ దినములను తక్కువ చేయని యెడల, ఏ శరీరయు తప్పించు కొనకపోవును. ఏర్పరచబడిన వారి నిమిత్తము, అనగా, తాను ఏర్పరచుకొనిన వారి నిమిత్తము, ఆయన, ఆ దినములను తక్కువ చేసెను. కాగా, ఇదిగో క్రీస్తు ఇక్కడ నున్నాడు, అదిగో అక్కడ నున్నాడు అని, యెవడైనను మీతో చెప్పిన యెడల, నమ్మకుడి. ఆ కాలమందు, అబద్ధపు క్రీస్తులును, అబద్ధపు ప్రవక్తలును వచ్చి, సాధ్యమైన యెడల ఏర్పరచబడినవారిని మోసపుచ్చుటకై, సూచక క్రియలను, మహాత్కార్యములను అగపరచెదరు. మీరు జాగ్రత్తగా ఉండుడి. ఇదిగో, సమస్తమును, మీతో ముందుగా చెప్పియున్నాను.

**క్రీస్తునలు 113:1-9**

యెహోవాను స్తుతించుడి. యెహోవా సేవకులారా, ఆయనను స్తుతించుడి. యెహోవా నామమును స్తుతించుడి. ఇది మొదలుకొని యెల్లకాలము, యెహోవా నామము సన్నుతింపబడునుగాక. సూర్యోదయము మొదలుకొని, సూర్యాస్తమయము వరకు, యెహోవా నామము స్తుతి నొందదగినది. యెహోవా అన్యజనులందరి యెదుట మహోన్నతుడు. ఆయన మహిమ, ఆకాశ విశాలమున వ్యాపించి యున్నది. ఉన్నతమందు ఆసీనుడైయున్న, మన దేవుడైన యెహోవాను పోలియున్న వాడెవడు? ఆయన భూమ్యాకాశములను వంగి, చూడననుగ్రహించు చున్నాడు. ప్రధానులతో, తన ప్రజల ప్రధానులతో, వారిని కూర్చుండబెట్టుటకై, ఆయన నేలనుండి దరిద్దలను లేవనెత్తువాడు. పెంట కుప్పమీద నుండి బీదలను పైకెత్తువాడు. ఆయన సంతులేని దానిని ఇల్లాలుగాను, కుమాళ్ల సంతోషముగల తల్లిగాను చేయును. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక బైబిల్ క్యాలెండర్ పదకొండవ నెల / 10**

**మార్కు సువార్త 13:24-32; మత్తయి సువార్త 24:36-41; మార్కు 13:33-37; మత్త 24:43-51**

మార్కు 13:24-32 = ఆ దినములలో, ఆ శ్రమతీరిన తరువాత, చీకటి సూర్యుని కమ్మును. చంద్రుడు తన కాంతిని ఇయ్యడు. ఆకాశమునుండి నక్షత్రములు రాలును, ఆకాశమందలి శక్తులు కదలింపబడును. అప్పుడు మనుష్య కుమారుడు, మహా ప్రభావముతోను, మహిమతోను, మేఘూరూఢుడై, వచ్చుట చూచెదరు. అప్పుడాయన, తన దూతలను పంపి, భూమ్యంతము మొదలుకొని, ఆకాశాంతము వరకు, నలుదిక్కుల నుండి, తాను ఏర్పరచుకొనిన వారిని పోగుచేయించును. అంజురపు చెట్టును చూచి, యొక ఉపమానము నేర్చు కొనుడి. దాని కొమ్మ యొక లేతదై, చిగిరించునప్పుడు, వసంతకాలము సమీపముగా ఉన్నదని మీకు తెలియును. ఆ ప్రకారమే, మీరు ఈ సంగతులు జరుగుట చూచునప్పుడు, ఆయన సమీపముననే, ద్వారము దగ్గరనే ఉన్నాడని, తెలిసికొనుడి. ఇవన్నియు జరుగు వరకు ఈ తరము గతింపదని, నిశ్చయముగా మీతో చెప్పు చున్నాను. ఆకాశమును, భూమియును గతించును గాని, నా మాటలు గతింపవు. ఆ దినమును గూర్చియు, ఆ గడియను గూర్చియు, తండ్రి తప్ప ఏ మనుష్యుడైనను, పరలోకమందలి దూతలైనను, కుమారుడైనను ఎరుగరు.

మత్త 24:36-41 = అయితే ఆ దినమును గూర్చియు, ఆ గడియను గూర్చియు, తండ్రి మాత్రమే (యెరుగును) గాని, యే మనుష్యుడైనను, పరలోకమందలి దూతలైనను, కుమారుడైనను ఎరుగరు. నోవహు దినములు ఏలాగుండెనో, మనుష్య

కుమారుని రాకడయును ఆలాగే ఉండును. జలప్రళయమునకు ముందటి దినములలో, నోవహు ఓడలోనికి వెళ్లిన దినము వరకు, వారు తినుచు, త్రాగుచు, పెండ్లిచేసికొనుచు, పెండ్లికిచ్చుచు నుండి, జలప్రళయము వచ్చి, అందరిని కొట్టుకొనిపోవు వరకు, ఎరుగక పోయిరి. ఆలాగుననే మనుష్య కుమారుని రాకడ ఉండును. ఆ కాలమున ఇద్దరు పొలములో ఉండురు. ఒకడు తీసికొనిపోబడును, ఒకడు విడిచి పెట్టబడును. ఇద్దరు స్త్రీలు తిరుగలి విసరుచుండురు. ఒకతె తీసికొని పోబడును, ఒకతె విడిచిపెట్టబడును.

మార్కు 13:33-37 = జాగ్రత్తపడుడి. మెలకువగా నుండి, ప్రార్థన చేయుడి. ఆ కాలమెప్పుడు వచ్చునో, మీకు తెలియదు. ఒక మనుష్యుడు, తన దాసులకు అధికారమిచ్చి, ప్రతివానికి వాని వాని పని నియమించి, మెలకువగా నుండుమని, ద్వారపాలకునికి ఆజ్ఞాపించి, యిల్లు విడిచి, దేశాంతరము పోయినట్టే (ఆ కాలము ఉండును.) ఇంటి యజమానుడు, ప్రొద్దు గుంకివచ్చునో, అర్ధరాత్రి వచ్చునో, కోడి కూయు నప్పుడు వచ్చునో, తెల్లవారునప్పుడు వచ్చునో, యెప్పుడు వచ్చునో, మీకు తెలియదు. ఆయన అకస్మాత్తుగా వచ్చి, మీరు నిద్రబోవుచుండుట చూచునేమో గనుక, మీరు మెలకువగా నుండుడి. నేను మీతో చెప్పుచున్నది, అందరితోను చెప్పుచున్నాను. మెలకువగా నుండుడనెను.

మత్త 24:42-51 = కావున, ఏ దినమున మీ ప్రభువు వచ్చునో మీకు తెలియదు గనుక, మెలకువగా నుండుడి. ఏ జామున దొంగవచ్చునో, యింటి యజమానునికి తెలిసియుండిన యెడల, అతడు మెలకువగా ఉండి, తన యింటికి కన్నము వేయనియ్యడని మీరెరుగుదురు. మీరనుకొనని గడియలో మనుష్య కుమారుడు వచ్చును గనుకనే, మీరును సిద్ధముగా ఉండుడి. యజమానుడు, తన యింటి వారికి తగినవేళ అన్నము పెట్టుటకు, వారిపైన ఉంచిన నమ్మకమైన వాడును, బుద్ధిమంతుడునైన దాసుడెవడు? యజమానుడు వచ్చినప్పుడు, ఏ దాసుడు ఈలాగు చేయుచుండుట అతడు కనుగొనునో, ఆ దాసుడు ధన్యుడు. అతడు తన యావదాస్తిమీద వాని నుంచునని, మీతో నిశ్చయముగా చెప్పుచున్నాను. అయితే దుష్టుడైన యొక దాసుడు, నా యజమానుడు ఆలస్యము చేయుచున్నాడని, తన మనస్సులో అనుకొని, తనతోడి దాసులను కొట్ట మొదలుపెట్టి, త్రాగుబోతులతో తినుచు, త్రాగుచునుంటి, ఆ దాసుడు కనిపెట్టని దినములోను, వాడనుకొనని గడియలోను, వాని యజమానుడు వచ్చి, వానిని నరికించి, వేషధారులతో కూడ, వానికి పాలు నియమించును. అక్కడ ఏడ్చును, పండ్లు కొరుకుటయు నుండును.

### కీర్తనలు 112:1-10

యెహోవాను స్తుతించుడి. యెహోవాయందు భయభక్తులుగలవాడు, ఆయన ఆజ్ఞలనుబట్టి అధికముగా ఆనందించు వాడు, ధన్యుడు. వాని సంతతివారు, భూమిమీద బలవంతులగుదురు. యధార్థవంతుల వంశపువారు, దీవింప బడుదురు. కలిమియు, సంపదయు, వాని యింట నుండును. వాని నీతి, నిత్యము నిలుచును. యధార్థవంతులకు చీకటిలో వెలుగు పుట్టును. వారు కటాక్షమును, వాత్సల్యతయు, నీతియు గలవారు. దయాళులును, అప్పిచ్చు వారును, భాగ్యవంతులు, న్యాయ విమర్శలో వారి వ్యాజ్యము గెలుచును. అట్టివారు ఎప్పుడును కదలింపబడరు. నీతిమంతులు, నిత్యము జ్ఞాపకములో నుండురు. వాని హృదయము, యెహోవాను ఆశ్రయించి స్థిరముగా నుండును. వాడు దుర్వార్తకు జడియడు. వాని మనస్సు స్థిరముగానుండును. తన శత్రువుల విషయమైన తన కోరిక నెరవేరువరకు, వాడు భయపడడు. వాడు దాతృత్వము కలిగి, బీదలకిచ్చును. వాని నీతి నిత్యము నిలుచును. వాని కొమ్ము ఘనత నొంది, హెచ్చింపబడును. భక్తిహీనులు దాని చూచి చింతపడుదురు. వారు పండ్లుకొరుకుచు, క్షీణించి పోవుదురు. భక్తిహీనుల ఆశ భంగమైపోవును.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల / 11

### మత్తయి సువార్త 25:1-30

మత్త 25:1-30 = పరలోక రాజ్యము, తమ దివిటీలు పట్టుకొని పెండ్లి, కుమారుని ఎదుర్కొనుటకు బయలుదేరిన, పదిమంది కన్యకలను పోలియున్నది. వీరిలో అయిదుగురు బుద్ధిలేని వారు. అయిదుగురు బుద్ధి గలవారు. బుద్ధి లేనివారు, తమ

దివిటీలు పట్టుకొని, తమతోకూడ నూనె తీసికొనిపోలేదు. బుద్ధిగలవారు, తమ దివిటీలతోకూడ, సిద్దలలో నూనె తీసికొని పోయిరి. పెండ్లికుమారుడు ఆలస్యము చేయగా, వారందరు కునికి నిద్రించు చుండిరి. అర్ధరాత్రి వేళ, ఇదిగో, పెండ్లికుమారుడు, అతనిని ఎదుర్కొన రండి, అను కేక వినబడెను. అప్పుడు ఆ కన్యకలందరు లేచి, తమ దివిటీలను చక్కపరచిరి గాని, బుద్ధిలేని ఆ కన్యకలు, మా దివిటీలు ఆరిపోవుచున్నవి గనుక, మీ నూనెలో కొంచెము మాకియ్యడని, బుద్ధిగలవారినినడిగిరి. అందుకు బుద్ధిగల కన్యకలు, మాకును మీకును ఇది చాలదేమో, మీరు అమ్మువారియొద్దకు పోయి, కొనుక్కొనుడని చెప్పిరి. వారు కొనబోవుచుండగా, పెండ్లి కుమారుడు వచ్చెను. అప్పుడు సిద్ధపడి యున్నవారు, అతనితో కూడ పెండ్లి విందుకు లోపలికి పోయిరి. అంతట తలుపు వేయబడెను. ఆ తరువాత తక్కిన కన్యకలు వచ్చి, అయ్యా, అయ్యా, మాకు తలుపు తీయుమని అడుగగా, అతడు, మిమ్ము నెరుగని మీతో నిశ్చయముగా చెప్పుచున్నాననెను. ఆ దినమైనను, గడియయైనను మీకు తెలియదు గనుక, మెలకువగా ఉండుడి. (పరలోకరాజ్యము) ఒక మనుష్యుడు దేశాంతరమునకు ప్రయాణమై, తన దాసులను పిలిచి, తన ఆస్తిని వారి కప్పగించినట్లుండును. అతడు, ఒకనికి అయిదు తలాంతులను, (ఒక తలాంతు యిందుమించు 3600 రూపాయలు కావచ్చును) ఒకనికి రెండు, ఒకనికి ఒకటియు ఎవని సామర్థ్యము చొప్పున వానికిచ్చి, వెంటనే దేశాంతరము పోయెను. అయిదు తలాంతులు తీసికొనినవాడు వెళ్లి, వాటితో వ్యాపారము చేసి, మరి అయిదు తలాంతులు సంపాదించెను. ఆలాగుననే రెండు తీసికొనినవాడు, మరి రెండు సంపాదించెను. అయితే ఒక తలాంతు తీసికొనినవాడు వెళ్లి, భూమి త్రవ్వి, తన యజమానుని సొమ్ము దాచిపెట్టెను. బహుకాలమైన తరువాత, ఆ దాసుల యజమానుడు వచ్చి, వారియొద్ద లెక్క చూచు కొనెను. అప్పుడు అయిదు తలాంతులు తీసికొనినవాడు, మరి అయిదు తలాంతులు తెచ్చి, అయ్యా, నీవు నాకు అయిదు తలాంతులప్పగించితివే. అవియుగాక, మరి యయిదు తలాంతులు సంపాదించితినిని చెప్పెను. అతని యజమానుడు భళా, నమ్మకమైన మంచి దాసుడా, నీవు ఈ కొంచెములో నమ్మకముగా ఉంటివి. నిన్ను అనేకమైన వాటి మీద నియమించెదను. నీ యజమానుని సంతోషములో పాలుపొందుమని (ప్రవేశించుమని) అతనితో చెప్పెను. ఆలాగే రెండు తలాంతులు తీసికొనినవాడు వచ్చి, అయ్యా, నీవు నాకు రెండు తలాంతు లప్పగించితివే. అవియు గాక, మరి రెండు తలాంతులు సంపాదించితినిని చెప్పెను. అతని యజమానుడు భళా, నమ్మకమైన మంచి దాసుడా, నీవు ఈ కొంచెములో నమ్మకముగా ఉంటివి. నిన్ను అనేకమైనవాటిమీద నియమించెదను. నీ యజమానుని సంతోషములో పాలు పొందుమని (ప్రవేశించుమని) అతనితో చెప్పెను. తరువాత, ఒక తలాంతు తీసికొనినవాడును వచ్చి, అయ్యా, నీవు విత్తనిచోట కోయువాడవును, చల్లని చోట పంట కూర్చుకొను వాడవునైన కఠినుడవని నేనెరుగుదును. గనుక నేను భయపడి, వెళ్లి, నీ తలాంతును భూమిలో దాచిపెట్టితిని. ఇదిగో, నీది నీవు తీసికొనుమని చెప్పెను. అందుకు అతని యజమానుడు వానిని చూచి, సోమరివైన చెడ్డ దాసుడా, నేను విత్తని చోట కోయువాడను, చల్లని చోట పంట కూర్చుకొనువాడనని నీవు ఎరుగుదువా? అట్లయితే, నీవు నా సొమ్ము సాహుకారులయొద్ద ఉంచవలసి యుండెను. నేను వచ్చి, వడ్డీతోకూడ నా సొమ్ము తీసికొనియుందునే అని చెప్పి, ఆ తలాంతును వాని యొద్దనుండి తీసివేసి, పది తలాంతులు గలవాని కియ్యడి. కలిగిన ప్రతివానికి ఇయ్యబడును. అతనికి సమ్మద్ది కలుగును. లేనివాని యొద్ద నుండి వానికి కలిగినదియు, తీసివేయబడును. మరియు పనికిమాలిన ఆ దాసుని, వెలుపటి చీకటిలోనికి త్రోసివేయుడి. అక్కడ ఏడ్చును, పండ్లు కొరుకుటయు ఉండుననెను.

### కీర్తనలు 1:6

దుష్టుల ఆలోచన చొప్పున నడువక, పాపుల మార్గమున నిలువక, అపహాసకులు కూర్చుండు చోటను కూర్చుండక, యెహోవా ధర్మ శాస్త్రమునందు ఆనందించుచు దివారాత్రము దానిని ధ్యానించువాడు ధన్యుడు. అతడు నీటి కాలువల యోరను నాటబడినదై, ఆకు వాడక తన కాలమందు ఫలమిచ్చు చెట్టువలెనుండును. అతడు చేయునదంతయు సఫలమగును. దుష్టులు ఆలాగున నుండక, గాలి చెదరగొట్టు పొట్టు వలె నుండురు. కాబట్టి న్యాయవిమర్శలో దుష్టులును, నీతిమంతుల సభలో పాపులును, నిలువరు. నీతిమంతుల మార్గము యెహోవాకు తెలియును. దుష్టుల మార్గము నాశనమునకు నడుపును.

**మత్తయి సువార్త 25:31-46; 26:1-5**

మత్త 25:31-46 = తన మహిమతో మనుష్య కుమారుడును, ఆయనతో కూడ సమస్త దూతలును వచ్చునప్పుడు, ఆయన తన మహిమగల సింహాసనము మీద ఆసీనుడై యుండును. అప్పుడు సమస్త జనములు, ఆయన యెదుట పోగుచేయ బడుదురు. గొల్లవాడు మేకలలోనుండి గొర్రెలను వేరుపరచునట్లు, ఆయన వారిని వేరుపరచి, తన కుడి వైపున గొర్రెలను, ఎడమ వైపున మేకలను నిలువబెట్టును. అప్పుడు రాజు, తన కుడివైపున ఉన్నవారిని చూచి, నా తండ్రిచేత ఆశీర్వాదించబడిన వారలారా, రండి. లోకము పుట్టినది మొదలుకొని, మీకోరకు సిద్ధపరచ బడిన రాజ్యమును స్వతంత్రించుకొనుడి. నేను ఆకలిగొంటిని, మీరు నాకు భోజనము పెట్టితిరి. దప్పిగొంటిని, నాకు దాహమిచ్చితిరి. పరదేశివై యుంటిని, నన్ను చేర్చుకొంటిరి. దిగంబరివై యుంటిని, నాకు బట్ట లిచ్చితిరి. రోగివైయుంటిని, నన్ను చూడవచ్చితిరి. చెరసాలలో ఉంటిని, నాయొద్దకు వచ్చితిరిని చెప్పును. అందుకు నీతిమంతులు, ప్రభువా, యెప్పుడు నీవు ఆకలిగొనియుండుట చూచి నీకాహారమిచ్చితిమి? నీవు దప్పిగొని యుండుట చూచి, యెప్పుడు దాహమిచ్చితిమి? ఎప్పుడు పరదేశివై యుండుట చూచి, నిన్ను చేర్చుకొంటిమి? దిగంబరివై యుండుట చూచి, బట్టలిచ్చితిమి? ఎప్పుడు రోగివై యుండుటయైనను, చెరసాలలో ఉండుటయైనను, చూచి, నీయొద్దకు వచ్చితిమని, ఆయనను అడిగెదరు. అందుకు రాజు, మిక్కిలి అల్పులైన యీ నా సహోదరులలో ఒకనికి, మీరు చేసేతిరి గనుక, నాకు చేసేతిరిని, నిశ్చయముగా మీతో చెప్పుచున్నానని, వారితో అనును. అప్పుడాయన, యెడమ వైపున ఉండువారిని చూచి, శపించబడిన వారలారా, నన్ను విడిచి, అపవాదికిని, (అనగా సాతానుకును) వాని దూతలకును, సిద్ధపరచబడిన నిత్యాగ్ని లోనికి పోవుడి. నేను ఆకలిగొంటిని. మీరు నాకు భోజనము పెట్టలేదు. దప్పి గొంటిని. మీరు నాకు దాహమిచ్చలేదు. పరదేశివై యుంటిని, మీరు నన్ను చేర్చుకొనలేదు. దిగంబరివై యుంటిని, మీరు నాకు బట్టలిచ్చలేదు. రోగివై చెరసాలలో ఉంటిని, మీరు నన్ను చూడ రాలేదని చెప్పును. అందుకు వారును, ప్రభువా, మేమెప్పుడు నీవు ఆకలిగొని యుండుట యైనను, దప్పిగొనియుండుట యైనను, పరదేశివై యుండుట యైనను, దిగంబరివై యుండుట యైనను, రోగివై యుండుట యైనను, చెరసాలలో యుండుట యైనను, చూచి, నీకు ఉపకారము చేయకపోతిమని ఆయనను అడిగెదరు. అందుకాయన, మిక్కిలి అల్పులైన వీరిలో ఒకనికైనను, మీరు ఈలాగు చేయలేదు గనుక, నాకు చేయలేదని, మీతో నిశ్చయముగా చెప్పుచున్నానని, వారితో అనును. వీరు నిత్యశిక్షకును, నీతిమంతులు నిత్య జీవమునకును పోవుదురు.

మత్త 26:1-5 = యేసు ఈ మాటలన్నియు చెప్పి, చాలించిన తరు వాత, జరిగినదేమనగా, ఆయన తన శిష్యులను చూచి, రెండు దినములైన పిమ్మట, పస్కా పండుగ వచ్చుననియు, అప్పుడు, మనుష్య కుమారుడు సీలువ వేయబడుటకై, అప్పగింప బడుననియు, మీకు తెలియునని చెప్పెను. ఆ సమయమున, ప్రధాన యాజకులును, ప్రజల పెద్దలును, కయప అను ప్రధానయాజకుని మందిరములోనికి కూడివచ్చి, యేసును మాయోపాయముచేత పట్టుకొని, చంపవలెనని, యేకమై, ఆలోచన చేసిరి. అయితే, ప్రజలలో అల్లరి కలుగకుండు నట్లు, పండుగలో వద్దని చెప్పుకొనిరి.

**కీర్తనలు 41:1-13 [ప్రధాన గాయకునికి - దావీదు కీర్తన]**

బీదలను కటాక్షించువాడు ధన్యుడు. ఆపత్కాలమందు యెహోవా వానిని తప్పించును. యెహోవా వానిని కాపాడి బ్రదికించును. భూమిమీద వాడు ధన్యుడగును. వాని శత్రువుల యిచ్చకు నీవు వానిని అప్పగింపవు. రోగశయ్య మీద యెహోవా వానిని ఆదరించును. రోగము కలుగగా, నీవే వానిని స్వస్థపరచుదువు. యెహోవా నీ దృష్టియెదుట నేను పాపము చేసియున్నాను. నన్ను కరుణింపుము. నా ప్రాణమును స్వస్థపరచుము అని, మనవి చేసి యున్నాను. అయితే నా శత్రువులు నా విషయమై చెడ్డమాట లాడుచున్నారు. వాడు ఎప్పుడు చచ్చును? వాని పేరు ఎప్పుడు మాసిపోవును? అని చెప్పుకొనుచున్నారు. ఒకడు నన్ను చూడవచ్చిన యెడల, వాడు అబద్ధ మాడును. వాని హృదయము పాపమును పోగుచేసికొను చున్నది. వాడు బయలువెళ్లి, వీధిలో దాని పలుకు చున్నాడు. నన్ను ద్వేషించువారందరు కూడి, నామీద



గుసుగుసులాడు చున్నారు. నశింపజేయవలెనని వారు నాకు కీడుచేయ నాలోచించుచున్నారు. కుదురని రోగము వానికి సంభవించియున్నది. వాడు ఈ పడక విడిచి, తిరిగి లేవడని చెప్పుకొను చున్నారు. నేను నమ్ముకొనిన నా విహితుడు, నా యింట భోజనము చేసినవాడు, నన్ను తన్నుటకై తన మడిమె నెత్తెను. యెహోవా, నన్ను కరుణించి, లేవనెత్తుము. అప్పుడు నేను, వారికి ప్రతికారము చేసెదను. నా శత్రువు నామీద ఉల్లసింపక యుండుట చూడగా, నేను నీకు ఇష్టుడనని తెలియనాయెను. నా యధార్థతనుబట్టి నీవు నన్ను ఉద్ధరించుచున్నావు. నీ సన్నిధిని నిత్యము నన్ను నిలువబెట్టుదువు. ఇశ్రాయేలు దేవుడైన యెహోవా శాశ్వత కాలమునుండి శాశ్వత కాలమువరకు స్తుతింపబడును గాక. ఆమేన్. ఆమేన్.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల / 13

మత్తయి సువార్త 26:6 యోహాను సువార్త 12:2-6 మత్త 26:10-16; లూకా 22:7-13; మార్కు 14:17

మత్త 26:6 = యేసు, బేతనియలో కుప్ప రోగియైన సీమోను ఇంట నున్నప్పుడు,

యోహా 12:2-6 = మార్త ఉపచారము చేసెను. లాజరు ఆయనతో కూడ భోజమునకు కూర్చున్న వారిలో ఒకడు. అప్పుడు మరియు, మిక్కిలి విలువగల అచ్చ జటామాంసి అత్తరు, ఒక సేరున్నర యెత్తు తీసికొని, యేసు పాదములకు పూసి, తన తలవెండ్రుకలతో, ఆయన పాదములు తుడిచెను. ఇల్లు ఆ అత్తరు వాసనతో నిండెను. ఆయన శిష్యులలో ఒకడు, అనగా, ఆయనను అప్పగింపవలెయున్న ఇస్కరియోతు యూదా, యీ అత్తరెందుకు మూడు వందల దేనారములకు (యిది యించుమించు 150 రూపాయలు) అమ్మి, బీదలకు ఇయ్యలేదనెను. వాడీలాగు చెప్పినది, బీదల మీద శ్రద్ధకలిగి కాదు గాని, వాడు దొంగయై యుండి, తన దగ్గర డబ్బు సంచి యుండి నందున, అందులో వేయబడినది, దొంగిలించుచు వచ్చెను గనుక, ఆలాగు చెప్పెను.

మత్త 26:10-16 = యేసు ఆ సంగతి తెలిసికొని, ఈ స్త్రీ నా విషయమై యొక మంచి కార్యము చేసెను. ఈమెను మీరేల తొందరపెట్టుచున్నారా? బీదలెల్లప్పుడు మీతోకూడ ఉన్నార గాని, నేనెల్లప్పుడు మీతో కూడ ఉండను. ఈమె యీ అత్తరు, నా శరీరము మీద పోసి, నా భూస్థాపన నిమిత్తము దీనిని చేసెను. సర్వలోకమందు ఈ సువార్త ఎక్కడ ప్రకటింపబడునో, అక్కడ ఈమె చేసినదియు, ఈమె జ్ఞాపకార్థముగా ప్రశంసింప బడునని, మీతో నిశ్చయముగా చెప్పుచున్నానని వారితో అనెను. అప్పుడు పండ్రెండు మందిలో నొకడగు, ఇస్కరియోతు యూదా, ప్రధానయాజకుల యొద్దకు వెళ్లి, నేనాయనను మీకప్పగించిన యెడల, నాకేమి ఇత్తురని వారినడిగెను. అందుకు వారు, ముప్పది వెండి నాణములు తూచి, వానికి ఇచ్చిరి. వాడప్పటినుండి, ఆయనను అప్పగించుటకు, తగిన సమయము కనిపెట్టు చుండెను.

లూకా 22:7-13 = పస్కా పశువును వధింపవలసిన, పులియని రొట్టెల దినము రాగా, యేసు, పేతురును యోహానును చూచి, మీరు వెళ్లి, మనము భుజించుటకై, పస్కాను మనకొరకు సిద్ధపరచుడని, వారిని పంపెను. వారు, మేమెక్కడ సిద్ధపరచగోరుచున్నావని, ఆయనను అడుగగా, ఆయన, ఇదిగో, మీరు పట్టణములో ప్రవేశించునప్పుడు, నీళ్లకుండ మోసికొనిపోవుచున్న యొకడు మీకు ఎదురుగా వచ్చును. అతడు ప్రవేశించు ఇంటిలోనికి, అతని వెంట వెళ్లి, నేను, నా శిష్యులతో కూడ, పస్కాను భుజించుటకు, విడిది గది యొక్కడనని బోధకుడు నిన్నడుగుచున్నాడని, యింటి యజమానునితో చెప్పుడి. అతడు, సామగ్రి గల యొక గొప్ప మేడ గది, మీకు చూపించును. అక్కడ సిద్ధపరచుడని, వారితో చెప్పెను. వారు వెళ్లి, ఆయన తమతో చెప్పినట్లు కనుగొని, పస్కాను సిద్ధపరచిరి.

మార్కు 14:17 = సాయంకాలమైనప్పుడు, ఆయన తన పండ్రెండుమంది శిష్యులతో కూడ వచ్చెను.

## కీర్తనలు 94:1-23

యెహోవా, ప్రతికారము చేయు దేవా, ప్రతికారము చేయు దేవా, ప్రకాశింపుము. భూలోక న్యాయాధిపతీ, లెమ్ము. గర్విష్టులకు ప్రతిఫలమిమ్ము. యెహోవా, భక్తిహీనులు ఎంతవరకు ఉత్సహించుదురు? భక్తిహీనులు ఎంతవరకు ఉత్సహించుదురు? వారు వదరుచు, కరోరమైన మాటలు పలుకుచున్నారు. దోషము చేయువారందరు బింకములాడు చున్నారు. యెహోవా

చూచుటలేదు. యెహోవా దేవుడు విచారించుటలేదు అనుకొని, యెహోవా, వారు నీ ప్రజలను నలుగగొట్టుచున్నారు. నీ స్వాస్థ్యమును బాధించుచున్నారు. విధవరాండ్రను, పరదేశులను చంపుచున్నారు. తండ్రిలేనివారిని హతముచేయుచున్నారు. జనులలో పశుప్రాయులారా, దీనిని ఆలోచించుడి. బుద్ధిహీనులారా, మీరెప్పుడు బుద్ధిమంతులవుదురు? చెవులను కలుగచేసినవాడు వినకుండునా? కంటిని నిర్మించినవాడు కానకుండునా? అన్యజనులను శిక్షించువాడు, మనుష్యులకు తెలివి నేర్పవాడు, దండింపక మానునా? నరుల ఆలోచనలు వ్యర్థములని యెహోవాకు తెలిసి యున్నది. యెహోవా, నీవు శిక్షించువాడు, నీ ధర్మశాస్త్రమును బట్టి నీవు బోధించువాడు, ధన్యుడు. భక్తిహీనులకు గుంట త్రవ్వబడు వరకు, నీతిమంతుల కష్టదినములను పోగొట్టి, వారికి నెమ్మది కలుగజేయుదువు. యెహోవా తన ప్రజలను ఎడబాయువాడు కాదు. తన స్వాస్థ్యమును విడనాడు వాడు కాదు. నీతిని స్థాపించుటకై న్యాయపుతీర్పు జరుగును. యథార్థ హృదయులందరు దాని ననుసరించెదరు. దుష్టుల మీదికి నా పక్షమున ఎవడు లేచును? దోషము చేయువారికి విరోధముగా, నా పక్షమున ఎవడు నిలుచును? యెహోవా నాకు సహాయము చేసియుండని యెడల, నా ప్రాణము శీఘ్రముగా మౌనమందు నివసించియుండును. నాకాలు జారెనని నేనునుకొనగా, యెహోవా, నీ కృప నన్ను బలపరచు చున్నది. నా అంతరంగమందు విచారములు హెచ్చగా, నీ గొప్ప ఆదరణ, నా ప్రాణమునకు నెమ్మది కలుగ జేయుచున్నది. కట్టడ వలన కీడు కల్పించు దుష్టుల పరిపాలనతో, నీకు పొందుకలుగునా? దుష్టులు నీతిమంతుల ప్రాణము తీయుటకై వారిమీద పడుదురు. దోషులని నిర్దోషులకు మరణము విధించుదురు. యెహోవా నాకు ఎత్తయిన కోట. నా దేవుడు నాకు ఆశ్రయ దుర్గము. ఆయన వారి దోషము, వారిమీదికి రప్పించును. వారి చెడుతనమునుబట్టి వారిని సంహరించును. మన దేవుడైన యెహోవా వారిని సంహరించును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 14**

**లూకా సువార్త 22:14-18, 24-30; యోహాను సువార్త 13:1-20**

లూకా 22:14-18 = ఆ గడియ వచ్చినప్పుడు, ఆయనయు, ఆయనతో కూడ అపొస్తలులును, పంక్తిని కూర్చుండిరి. అప్పుడాయన, నేను శ్రమపడక మునుపు, మీతోకూడ ఈ పస్కాను భుజింపవలెనని, మిక్కిలి ఆశపడితిని. అది దేవుని రాజ్యములో నెరవేరు వరకు, ఇక ఎన్నడును దాని భుజింపనని, మీతో చెప్పుచున్నానని వారితో చెప్పి, ఆయన గిన్నె ఎత్తికొని, కృతజ్ఞతాస్తుతులు చెల్లించి, మీరు దీనిని తీసికొని, మీలో పంచుకొనుడి. ఇక మీదట, దేవుని రాజ్యము వచ్చు వరకు, నేను ద్రాక్షారసము త్రాగనని, మీతో చెప్పుచున్నాననెను.

లూకా 22:24-30 = తమలో ఎవడు గొప్పవాడుగా ఎంచబడునో, అను వివాదము, వారిలో పుట్టగా, ఆయన వారితో ఇట్లనెను. అన్యజనులలో, రాజులు వారి మీద ప్రభుత్వము చేయుదురు. వారి మీద అధికారము చేయు వారు, ఉపకారులనబడుదురు. మీరైతే ఆలాగు ఉండరాదు. మీలో గొప్పవాడు చిన్నవానివలెను, అధిపతి పరిచారకుని వలెను, ఉండవలెను. గొప్పవాడెవడు? భోజనపంక్తిని కూర్చుండువాడా, పరిచర్యచేయువాడా? పంక్తిని కూర్చుండువాడే గదా? అయినను, నేను మీ మధ్య, పరిచర్య చేయువానివలె ఉన్నాను. నా శోధనలలో, (నా శ్రమలలో) నాతో కూడ నిలిచియున్నవారు మీరే. గనుక, నాతండ్రి, నాకు రాజ్యమును నియమించినట్టుగా, నా రాజ్యములో, నా బల్లయొద్ద అన్నపానములు పుచ్చుకొని, సింహాసనముల మీద కూర్చుండి, ఇశ్రాయేలు పండ్రెండు గోత్రముల వారికి మీరు తీర్పుతీర్పులకై, నేనును మీకు రాజ్యమును నియమించుచున్నాను.

యోహా 13:1-20 = తాను ఈ లోకమునుండి, తండ్రియొద్దకు వెళ్లవలసిన గడియ వచ్చెనని, యేసు పస్కాపండుగకు ముందే యెరిగిన వాడై, లోకములోనున్న తనవారిని ప్రేమించి, వారిని అంతమువరకు (సంపూర్ణముగా) ప్రేమించెను. వారు భోజనము చేయుచుండగా, ఆయనను అప్పగింపవలెనని, సీమోను కుమారుడగు ఇస్కరియోతు యూదా హృదయములో, అపవాది (అనగా సాతాను) ఇంతకుముందు ఆలోచన పుట్టించియుండెను గనుక, తండ్రి తనచేతికి, సమస్తము అప్పగించెననియు, తాను దేవునియొద్ద నుండి బయలుదేరి వచ్చెననియు, దేవుని యొద్దకు వెళ్లవలసి యున్నదనియు, యేసు ఎరిగి, భోజన పంక్తిలో నుండి లేచి, తన పైవస్త్రము అవతల పెట్టివేసి, యొక తువాయి తీసికొని, నడుమునకు కట్టుకొనెను. అంతట, పళ్లెములో

నీళ్లు పోసి, శిష్యుల పాదములు కడుగుటకును, తాను కట్టుకొనియున్న తువాలతో తుడుచుటకును, మొదలుపెట్టెను. ఇట్లు చేయుచు, ఆయన సీమోను పేతురు నొద్దకు వచ్చినప్పుడు, అతడు, ప్రభువా, నీవు నా పాదములు కడుగుదువా? అని ఆయనతో అనెను. అందుకు యేసు, నేను చేయుచున్నది ఇప్పుడు నీకు తెలియదు గాని, యికమీదట తెలిసికొందువని, అతనితో చెప్పగా, పేతురు, నీవెన్నడును నా పాదములు కడుగరాదని, ఆయనతో అనెను. అందుకు యేసు, నేను నిన్ను కడుగని యెడల, నాతో నీకు పాలు లేదనెను. సీమోను పేతురు, ప్రభువా, నా పాదములు మాత్రమే గాక, నా చేతులు, నా తలకూడ కడుగుమని, ఆయనతో చెప్పెను. యేసు అతని చూచి, స్నానము చేసినవాడు, పాదములు తప్ప మరేమియు కడుగు కొననక్కరలేదు, అతడు కేవలము పవిత్రుడయ్యెను. మీరును పవిత్రులు కాని, మీలో అందరు పవిత్రులు కారనెను. తన్ను అప్పగించు వానిని ఎరిగెను గనుక, మీలో అందరు పవిత్రులు కారని, ఆయన చెప్పెను. వారి పాదములు కడిగి, తన పైవస్త్రము వేసికొనిన తరువాత, ఆయన మరల కూర్చుండి, నేను మీకు చేసిన పని, మీకు తెలిసినదా? బోధకుడనియు, ప్రభువనియు, మీరు నన్ను పిలుచు చున్నారు. నేను బోధకుడను, ప్రభువును గనుక, మీరిట్లు పిలుచుట న్యాయమే. కాబట్టి, ప్రభువును, బోధకుడైన నేను, మీ పాదములు కడిగిన యెడల, మీరును, ఒకరి పాదములను ఒకరు కడుగవలసినదే. నేను మీకు చేసిన ప్రకారము, మీరును చేయవలెనని, మీకు మాదిరిగా ఈలాగు చేసెతిని. దాసుడు, తన యజమానుని కంటి గొప్పవాడు కాడు. పంపబడినవాడు (అపోస్తలుడు) తన్ను పంపిన వానికంటి గొప్పవాడు కాడని, మీతో నిశ్చయముగా చెప్పు చున్నాను. ఈ సంగతులు మీరు ఎరుగుదురు గనుక, వీటిని చేసినయెడల, మీరు ధన్యులగుదురు. మిమ్ము నందరిని గూర్చి, నేను చెప్పలేదు. నేను ఏర్పరచుకొనిన వారిని ఎరుగుదును గాని, నాతో కూడ భోజనము చేయువాడు, నాకు విరోధముగా తన మడమ యెత్తెను, అను లేఖనము నెరవేరుటకై, యీలాగు జరుగును. జరిగినప్పుడు, నేనే ఆయననని, మీరు నమ్మునట్లు, అది జరుగక మునుపు, మీతో చెప్పుచున్నాను. నేనెవని పంపుదునో, వాని చేర్చుకొనువాడు, నన్ను చేర్చుకొనువాడగును. నన్ను చేర్చుకొనువాడు, నన్ను పంపిన వానిని చేర్చుకొనువాడగునని, మీతో నిశ్చయముగా చెప్పుచున్నానని, వారితో అనెను.

**కీర్తనలు 15:1-5** [దావీదు కీర్తన]

యెహోవా, నీ గుడారములో అతిథిగా ఉండదగినవాడెవడు? నీ పరిశుద్ధ పర్వతము మీద నివసించదగిన వాడెవడు? యథార్థమైన ప్రవర్తన గలిగి, నీతి ననుసరించుచు హృదయపూర్వకముగా నిజము పలుకువాడే. అట్టివాడు నాలుకతో కొండెములాడడు. తన చెలికానికి కీడు చేయడు. తన పొరుగువాని మీద నింద మోపడు. అతని దృష్టికి నీచుడు అసహ్యుడు. అతడు యెహోవాయందు భయభక్తులు గలవారిని సన్మానించును. అతడు ప్రమాణము చేయగా నష్టము కలిగినను మాట తప్పడు. తన ద్రవ్యము వడ్డికియ్యడు. నిరపరాధిని చెరుపుటకై లంచము పుచ్చుకొనడు. ఈ ప్రకారము చేయువాడు ఎన్నడును కదల్చబడడు.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ పదకొండవ నెల /15**

**మార్కు సువార్త 14:18-19; మత్తయి సువార్త 26:23-24; యోహాను సువార్త 13:22-37;**

**లూకా సువార్త 22:31-34; యోహా 13:22-37; లూకా 22:35-38 యోహా 13:22-37**

మార్కు 14:18-19 = వారు కూర్చుండి భోజనము చేయుచుండగా, యేసు మీలో ఒకడు, అనగా నాతో భుజించుచున్నవాడు, నన్ను అప్పగించునని, నిశ్చయముగా మీతో చెప్పుచున్నానని, వారితో చెప్పగా, వారు దుఃఖపడి, నేనా అని యొకని తరువాత ఒకడు, ఆయన నడుగసాగిరి.

మత్త 26:23-24 = ఆయన, నాతో కూడ పాత్రలో చెయ్యి ముంచినవాడెవడో, వాడే నన్ను అప్పగించు వాడు. మనుష్య కుమారుని గూర్చి వ్రాయబడిన ప్రకారము, ఆయన పోవు చున్నాడు గాని, యెవని చేత మనుష్య కుమారుడు అప్పగింపబడుచున్నాడో, ఆ మనుష్యునికి శ్రమ. ఆ మనుష్యుడు పుట్టి యుండనియెడల, వానికి మేలని చెప్పెను.

యోహా 13:22-37 = ఆయన యెవరిని గూర్చి యీలాగు చెప్పినో అని, శిష్యులు సందేహపడుచు, ఒకరితట్టు ఒకరు చూచుకొనుచుండగా, ఆయన శిష్యులలో, యేసు ప్రేమించిన యొకడు, యేసు రొమ్మున ఆనుకొనుచుండెను. గనుక ఎవరిని గూర్చి ఆయన చెప్పినో, అది తమకు చెప్పుమని, సీమోను పేతురు, అతనికి పైగ చేసెను. అతడు, యేసు రొమ్మున ఆనుకొనుచు, ప్రభువా, వాడెవడని ఆయనను అడిగెను. అందుకు యేసు, నేనొక ముక్క ముంచి, యెవని కిచ్చెదనో, వాడే అని చెప్పి, ఒక ముక్క ముంచి, సీమోను కుమారుడగు ఇస్కరియోతు యూదాకిచ్చెను. వాడు ఆ ముక్క పుచ్చుకొనగానే, సాతాను వానిలో ప్రవేశించెను. యేసు, నీవు చేయుచున్నది త్వరగా చేయుమని, వానితో చెప్పగా, ఆయన ఎందు నిమిత్తము, అతనితో ఆలాగు చెప్పినో, అది, భోజనమునకు కూర్చుండిన వారిలో, ఎవనికిని తెలియలేదు. డబ్బు సంచి యూదాయొద్ద ఉండెను గనుక, పండుగకు, తమకు కావలసిన వాటిని కొనుమని యైనను, బీదలకేమైన ఇమ్మని యైనను, యేసు వానితో చెప్పినట్లు, కొందరనుకొనిరి. వాడు, ఆ ముక్క పుచ్చుకొని, వెంటనే బయటికి వెళ్లెను. అప్పుడు రాత్రి వేళ. వాడు వెళ్లిన తరువాత, యేసు ఇట్లనెను. ఇప్పుడు మనుష్య కుమారుడు మహిమపరచబడి యున్నాడు. దేవుడును, ఆయనయందు, మహిమపరచబడి యున్నాడు. దేవుడు, ఆయనయందు మహిమ పరచబడిన యెడల, దేవుడు తనయందు ఆయనను మహిమపరచును. వెంటనే ఆయనను మహిమపరచును. పిల్లలారా, యింక కొంత కాలము మీతో కూడ ఉండును. మీరు నన్ను వెదకుదురు. నేనెక్కడికి వెళ్లుదునో, అక్కడికి మీరు రాలేరని, నేను యూదులతో చెప్పిన ప్రకారము, ఇప్పుడు మీతోను చెప్పుచున్నాను. మీరు ఒకరి నొకరు ప్రేమింపవలెనని, మీకు క్రొత్త ఆజ్ఞ ఇచ్చు చున్నాను. నేను మిమ్మును ప్రేమించినట్లే, మీరును ఒకరి నొకరు ప్రేమింపవలెను. మీరు ఒకనియెడల ఒకడు ప్రేమగలవారైన యెడల, దీనిబట్టి, మీరు నా శిష్యులని, అందరును తెలిసికొందురనెను. సీమోను పేతురు, ప్రభువా, నీవెక్కడికి వెళ్లుచున్నావని, ఆయనను అడుగగా, యేసు, నేను వెళ్లుచున్న చోటికి, నీవిప్పుడు నావెంట రాలేవు గాని, తరువాత వచ్చెదవని, అతనితో చెప్పెను. అందుకు పేతురు, ప్రభువా, నేనెందుకు ఇప్పుడు నీ వెంట రాలేను? నీకొరకు నా ప్రాణము పెట్టుదునని ఆయనతో చెప్పగా,

మార్కు 14:27-29 = అప్పుడు యేసు వారిని చూచి, మీరందరు అభ్యంతర పడెదరు. గొర్రెలు కాపరిని కొట్టుదును. గొర్రెలు చెదరి పోవును, అని వ్రాయబడియున్నది గదా. అయితే నేను లేచిన తరువాత, మీకంటే ముందుగా గలిలయలోనికి వెళ్లెదననెను. అందుకు పేతురు, అందరు అభ్యంతరపడినను, నేను అభ్యంతరపడనని ఆయనతో చెప్పగా,

లూకా 22:31-34 = సీమోనూ, సీమోనూ, ఇదిగో, సాతాను మిమ్మును పట్టి, గోధుమలవలె జల్లించుటకు, మిమ్మును కోరుకొనెను గాని, నీ నమ్మిక తప్పిపోకుండునట్లు, నేను నీకొరకు వేడుకొంటిని. నీ మనసు తిరిగిన తరువాత, నీ సహోదరులను స్థిరపరచుమని చెప్పెను. అయితే అతడు, ప్రభువా, నీతోకూడ చెరలోనికిని, మరణమునకును, వెళ్లుటకు సిద్ధముగా ఉన్నానని, ఆయనతో అనగా, ఆయన, పేతురూ, నీవు నన్నెరుగనని ముమ్మారు చెప్పువరకు, నేడు కోడికూయదని నీతో చెప్పుచున్నాననెను.

యోహా 13:38 = యేసు, నాకొరకు నీ ప్రాణము పెట్టుదువా? ఆయనను ఎరుగనని, నీవు ముమ్మారు చెప్పకముందు, కోడికూయదని, నీతో నిశ్చయముగా చెప్పుచున్నాననెను.

లూకా 22:35-38 = మరియు ఆయన. సంచియు జాలెయు చెప్పులును లేకుండ. నేను మిమ్మును పంపినప్పుడు, మీకు ఏమైనను తక్కువాయెనా, అని వారినడిగినప్పుడు, వారు ఏమియు తక్కువకాలేదనిరి. అందుకాయన, ఇప్పుడైతే సంచి గలవాడు సంచియు, జాలెయు తీసికొని పోవలెను. కత్తి లేనివాడు, తన బట్టనమ్మి కత్తి కొనుక్కొనవలెను. ఆయన అక్రమకారులలో ఒకడుగా ఎంచబడెను, అని వ్రాయబడిన మాట, నాయందు నెరవేరవలసియున్నది. ఏలయనగా, నన్నుగూర్చిన సంగతి సమాప్తమవుచున్నదని, మీతో చెప్పుచున్నాననెను.

**క్రీస్తులు 93:1-5**

యెహోవా రాజ్యము చేయుచున్నాడు. ప్రభావమును ఆయన వస్త్రముగా ధరించియున్నాడు. యెహోవా బలము ధరించి, బలముతో నడుము కట్టుకొనియున్నాడు. కదలకుండునట్లు భూలోకము స్థిరపరచబడియున్నది. పురాతన కాలమునుండి నీ

సింహాసనము స్థిరమాయెను. సదాకాలము ఉన్నవాడవు నీవే. వరదలు ఎలుగెత్తెను. యెహోవా, వరదలు ఎలుగెత్తెను. వరదలు తమ అలలను హోరెత్తునట్లు చేయుచున్నవి. విస్తార జలముల ఘోషలకంటెను, బలమైన సముద్ర తరంగముల ఘోషల కంటెను, ఆకాశమునందు యెహోవా బలిష్ఠుడు. నీ శాసనములు ఎన్నడును తప్పిపోవు. యెహోవా, ఎన్నటిన్నటికి పరిశుద్ధతయే, నీ మందిరమునకు అనుకూలము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 16**

**మార్కు సువార్త 14:22-25; లూకా సువార్త 22:19 యోహాను సువార్త 14:1-31**

మార్కు 14:22-25 = వారు భోజనము చేయుచుండగా, ఆయన యొక రొట్టెను పట్టుకొని, ఆశీర్వదించి, విరిచి, వారికిచ్చి, మీరు తీసికొనుడి. ఇది నా శరీరమనెను. పిమ్మట, ఆయన గిన్నె పట్టుకొని, కృతజ్ఞతాస్తుతులు చెల్లించి, దాని వారి కిచ్చెను. వారందరూ దానిలోనిది త్రాగిరి. పుడూయన, ఇది నిబంధన విషయమై (కొన్ని ప్రాచీనప్రతులలో - క్రొత్త నిబంధన విషయమై అని పాఠాంతరము) అనేకుల కొరకు చిందింపబడుచున్న నా రక్తము. నేను దేవుని రాజ్యములో, ద్రాక్షారసము క్రొత్తదిగా త్రాగు దినము వరకు, ఇకను దానిని త్రాగనని, మీతో నిశ్చయముగా చెప్పుచున్నాననెను.

లూకా 22:19 = పిమ్మట ఆయన యొక రొట్టె పట్టుకొని, కృతజ్ఞతాస్తుతులు చెల్లించి, దాని విరిచి, వారి కిచ్చి, ఇది మీ కొరకు ఇయ్యబడుచున్న నా శరీరము. నన్ను జ్ఞాపకము చేసికొనుటకు, దీనిని చేయుడని చెప్పెను.

యోహా 14:1 = మీ హృదయమును కలవరపడనియ్యకుడి. దేవునియందు విశ్వాసముంచుచున్నారు. (లేక దేవునియందు విశ్వాసముంచుడి) నాయందును విశ్వాసముంచుడి. నా తండ్రి యింట అనేక నివాసములు కలవు. లేనియెడల మీతో చెప్పుదును. మీకు స్థలము సిద్ధపరచ వెళ్లుచున్నాను. నేను వెళ్లి, మీకు స్థలము సిద్ధపరచిన యెడల, నేనుండు స్థలములో మీరును ఉండులాగున, మరల వచ్చి, నాయొద్ద నుండుటకు, మిమ్మును తీసికొని పోవుదును. నేను వెళ్లుచున్న స్థలమునకు మార్గము, మీకు తెలియునని చెప్పెను. అందుకు తోమా, ప్రభువా, యెక్కడికి వెళ్లుచున్నావో మాకు తెలియదే. ఆ మార్గమేలాగు తెలియునని ఆయన నడుగగా, యేసు, నేనే మార్గమును, సత్యమును, జీవమును. నా ద్వారానే తప్ప, యెవడును తండ్రియొద్దకు రాడు. మీరు నన్ను ఎరిగి యుంటే, నా తండ్రిని ఎరిగియుండురు. ఇప్పటినుండి మీరాయనను ఎరుగుదురు. ఆయనను చూచియున్నారని చెప్పెను. అప్పుడు ఫిలిప్పు, ప్రభువా, తండ్రిని మాకు కనబరచుము, మాకంతే చాలునని ఆయనతో చెప్పగా, యేసు, ఫిలిప్పు, నేనింతకాలము మీ యొద్ద ఉండినను, నీవు నన్ను ఎరుగవా? నన్ను చూచిన వాడు, తండ్రిని చూచియున్నాడు గనుక, తండ్రిని మాకు కనుపరచుమని యేల చెప్పుచున్నావు? తండ్రి యందు నేనును, నాయందు తండ్రియు ఉన్నామని, నీవు నమ్ముటలేదా? నేను మీతో చెప్పుచున్న మాటలు, నా యంతట నేనే చెప్పుటలేదు. తండ్రి నాయందు నివసించుచు, తన క్రియలు చేయు చున్నాడు. తండ్రియందు నేనును, నాయందు తండ్రియు, ఉన్నామని నమ్ముడి. లేదా యీ క్రియల నిమిత్తమైనను, నన్ను నమ్ముడి. నేను తండ్రియొద్దకు వెళ్లుచున్నాను గనుక, నేను చేయు క్రియలు, నాయందు విశ్వాసముంచు వాడును చేయును. వాటికంటె మరి గొప్పవియు అతడు చేయునని, మీతో నిశ్చయముగా చెప్పుచున్నాను. మీరు నా నామమున దేని నడుగుదురో, తండ్రి, కుమారుని యందు మహిమపరచ బడుటకై, దానిని చేతును. నా నామమున, మీరు నన్నేమి అడిగినను, నేను చేతును. మీరు నన్ను ప్రేమించిన యెడల, నా ఆజ్ఞలను గైకొందురు. నేను తండ్రిని వేడుకొందును. మీయొద్ద ఎల్లప్పుడు నుండుటకై, ఆయన వేరొక ఆదరణకర్తను, (ఉత్తరవాదిని) అనగా, సత్య స్వరూపియగు ఆత్మను, మీకనుగ్రహించును. లోకము ఆయనను చూడదు, ఆయనను ఎరుగదు గనుక, ఆయనను పొంద నేరదు. మీరు ఆయనను ఎరుగుదురు. ఆయన మీతో కూడ నివసించును, మీలో ఉండును. మిమ్మును అనాధలనుగా విడువను. మీ యొద్దకు వత్తును. కొంతకాలమైన తరువాత, లోకము నన్ను, మరి ఎన్నడును చూడదు. అయితే, మీరు నన్ను చూతురు. నేను జీవించుచున్నాను గనుక, మీరును జీవించురు. నేను నా తండ్రి యందును, మీరు నాయందును, నేను మీయందును ఉన్నామని, ఆ దినమున మీరెరుగుదురు. నా ఆజ్ఞలను అంగీకరించి, వాటిని గైకొనువాడే,



నన్ను ప్రేమించువాడు. నన్ను ప్రేమించువాడు, నా తండ్రివలన ప్రేమించబడును. నేనును వానిని ప్రేమించి, వానికి నన్ను కనబరచుకొందునని చెప్పెను. ఇస్కరియోతు కాని యూదా, ప్రభువా, నీవు లోకమునకు కాక, మాకు మాత్రమే నిన్ను నీవు కనబరచుకొనుటకేమి సంభవించెనని, అడుగగా, యేసు, ఒకడు నన్ను ప్రేమించిన యెడల, వాడు నా మాట గైకొనును. అప్పుడు, నా తండ్రి వానిని ప్రేమించును. మేము వాని యొద్దకు వచ్చి, వానియొద్ద నివాసము చేతుము. నన్ను ప్రేమింపని వాడు, నా మాటలు గైకొనడు. మీరు వినుచున్న మాట, నామాట కాదు. నన్ను పంపిన తండ్రిదే. నేను మీయొద్ద ఉండగానే, యీ మాటలు మీతో చెప్పితిని. ఆదరణకర్త, (లేక ఉత్తరవాదిని) అనగా, తండ్రి నా నామమున పంపబోవు పరిశుద్ధాత్మ, సమస్తమును మీకు బోధించి, నేను మీతో చెప్పిన సంగతులన్నిటిని, మీకు జ్ఞాపకము చేయును. శాంతి (సమాధానము) మీ కనుగ్రహించి వెళ్లుచున్నాను. నా శాంతినే (సమాధానమునే) మీ కనుగ్రహించు చున్నాను. లోకమిచ్చునట్లుగా, నేను మీ కనుగ్రహించుటలేదు. మీ హృదయమును కలవరపడ నియ్యకుడి, వెరవనియ్యకుడి. నేను వెళ్లి, మీయొద్దకు వచ్చెదనని, మీతో చెప్పిన మాట, మీరు వింటిరిగదా. తండ్రి నాకంటె గొప్పవాడు గనుక, మీరు నన్ను ప్రేమించిన యెడల, నేను తండ్రి యొద్దకు వెళ్లు చున్నానని, మీరు సంతోషింతురు. ఈ సంగతి సంభవించినప్పుడు, మీరు నమ్మవలెనని, అది సంభవింపక ముందే, మీతో చెప్పు చున్నాను. ఇకను మీతో విస్తరించి మాటలాడను. ఈ లోకాధికారి వచ్చుచున్నాడు. నాతో వానికి సంబంధమేమియు లేదు. అయినను, నేను తండ్రిని ప్రేమించుచున్నానని, లోకము తెలిసికొనునట్లు, తండ్రి నాకు ఆజ్ఞాపించినది నెరవేర్చుటకు, నేనీలాగు చేయుచున్నాను. లెండి, యిక్కడ నుండి వెళ్లుదము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల /17**

**యోహాను సువార్త 15:1-27**

యోహా 15:1-27 = నేను నిజమైన ద్రాక్షావల్లిని. నా తండ్రి వ్యవసాయకుడు. నాలో ఫలింపని ప్రతి తీగను, ఆయన తీసి పారవేయును. ఫలింపని ప్రతి తీగ, మరి ఎక్కువగా ఫలింపవలెనని, దానిలోని పనికెరాని తీగలను తీసివేయును. నేను మీతో చెప్పిన మాటను బట్టి, మీరప్పుడు పవిత్రులై యున్నారు. నాయందు నిలిచియుండుడి, మీయందు నేనును నిలిచియుండును. తీగ ద్రాక్షావల్లిలో నిలిచి యుంటేనే గాని, తనంతట తానే యేలాగు ఫలింపదో, ఆలాగే, నాయందు నిలిచియుంటేనే కాని, మీరును ఫలింపరు. ద్రాక్షావల్లిని నేను, తీగలు మీరు. ఎవడు నాయందు నిలిచియుండునో, నేను ఎవనియందు నిలిచి యుండునో, వాడు బహుగా ఫలింపను. నాకు వేరుగా ఉండి, మీరేమియు చేయలేరు. ఎవడైనను నాయందు నిలిచియుండుని యెడల, వాడు తీగవలె బయట పారవేయబడి, యెండిపోవును. మనుష్యులు, అట్టివాటిని పోగుచేసి, అగ్నిలో పారవేతురు. అవి కాళిపోవును. నాయందు మీరును, మీయందు నా మాటలును, నిలిచియుండిన యెడల, మీకేది యిష్టమో అడుగుడి. అది మీకు అనుగ్రహింపబడును. మీరు బహుగా ఫలింపట వలన, నా తండ్రి మహిమపరచబడును. ఇందువలన మీరు నా శిష్యులగుదురు. తండ్రి నన్ను ఏలాగు ప్రేమించెనో, నేనును, మిమ్మును ఆలాగు ప్రేమించితిని. నా ప్రేమయందు నిలిచి యుండుడి. నేను నా తండ్రి ఆజ్ఞలు గైకొని, ఆయన ప్రేమయందు నిలిచియున్న ప్రకారము, మీరును, నా ఆజ్ఞలు గైకొనిన యెడల, నా ప్రేమయందు నిలిచియుండురు. మీయందు నా సంతోషము ఉండవలెననియు, మీ సంతోషము పరిపూర్ణము కావలెననియు, ఈ సంగతులు మీతో చెప్పుచున్నాను. నేను మిమ్మును ప్రేమించిన ప్రకారము, మీ రొకని నొకడు ప్రేమించవలె ననుటయే, నా ఆజ్ఞ. తన స్నేహితుల కొరకు తన ప్రాణము పెట్టువానికంటె, ఎక్కువైన ప్రేమగల వాడెవడును లేడు. నేను మీ కాజ్ఞాపించువాటిని చేసిన యెడల, మీరు నా స్నేహితులై యుండురు. దాసుడు తన యజమానుడు చేయుదానిని ఎరుగడు గనుక, ఇక మిమ్మును దాసులని పిలువక, స్నేహితులని పిలుచుచున్నాను. ఎందుకనగా, నేను నా తండ్రి వలన వినిన సంగతులన్నిటిని, మీకు తెలియజేసితిని. మీరు నన్ను ఏర్పరచుకొనలేదు. మీరు నా పేరట తండ్రిని ఏమి అడుగుదురో, అది ఆయన మీకనుగ్రహించునట్లు, మీరు వెళ్లి ఫలింపటకును, మీ ఫలము నిలిచియుండుటకును, నేను మిమ్మును ఏర్పరచుకొని, నియమించితిని. మీరు ఒకనినొకడు ప్రేమింపవలెనని, యీ సంగతులను మీకు ఆజ్ఞాపించుచున్నాను. లోకము మిమ్మును

ద్వేషించిన యెడల, మీకంటే ముందుగా నన్ను ద్వేషించెనని మీరెరుగుదురు. మీరు లోక సంబంధులైన యెడల, లోకము తన వారిని స్నేహించును. అయితే మీరు లోకసంబంధులు కారు. నేను మిమ్మును లోకములోనుండి ఏర్పరచుకొంటిని. అందుచేతనే, లోకము మిమ్మును ద్వేషించుచున్నది. దాసుడు తన యజమానుని కంటి గొప్పవాడు కాడని, నేను మీతో చెప్పినమాట జ్ఞాపకము చేసికొనుడి. లోకులు నన్ను హింసించిన యెడల, మిమ్మును కూడ హింసెతురు. నా మాట గైకొనిన యెడల, మీ మాట కూడ గైకొందురు. అయితే వారు, నన్ను పంపిన వానిని ఎరుగరు గనుక, నా నామము నిమిత్తము, వీటినిన్నిటిని మీకు చేయుదురు. నేను వచ్చి, వారికి బోధింపకుండిన యెడల, వారికి పాపము లేకపోవును. ఇప్పుడైతే వారి పాపమునకు మిషలేదు. నన్ను ద్వేషించువాడు, నా తండ్రిని కూడ ద్వేషించు చున్నాడు. ఎవడును చేయని క్రియలు, నేను వారి మధ్య చేయకుండిన యెడల, వారికి పాపము లేకపోవును. ఇప్పుడైతే, వారు నన్నును, నా తండ్రిని చూచి, ద్వేషించియున్నారు. అయితే నన్ను నిర్దేశకముగా ద్వేషించిరి అని, వారి ధర్మశాస్త్రములో వ్రాయబడిన వాక్యము నెరవేరునట్లు, ఈలాగు జరిగెను. తండ్రి యొద్దనుండి మీ యొద్దకు నేను పంపబోవు ఆదరణకర్త, (ఉత్తరవాది) అనగా, తండ్రి యొద్దనుండి బయలుదేరు, సత్యస్వరూపియైన ఆత్మ వచ్చి నప్పుడు, ఆయన నన్ను గూర్చి సాక్ష్యమిచ్చును. మీరు మొదటనుండి నాయొద్ద ఉన్నవారు గనుక, మీరును సాక్ష్యమిత్తురు.

### కీర్తనలు 66:8-20

జనములారా, మా దేవుని సన్నుతించుడి. గొప్ప స్వరముతో ఆయన కీర్తి వినిపించుడి. జీవ ప్రాప్తులనుగా మమ్మును కలుగజేయువాడు ఆయనే. ఆయన మా పాదములు కదలనియ్యడు. దేవా, నీవు మమ్మును పరిశీలించియున్నావు. వెండిని నిర్మలము చేయూరీతిగా, మమ్మును నిర్మలము చేసియున్నావు. నీవు బందీగృహములో మమ్ము ఉంచితివి. మా నడుముల మీద గొప్పభారము పెట్టితివి. నరులు మా నెత్తిమీద ఎక్కునట్లు చేసితివి. మేము నిప్పులలోను నీళ్లలోను పడితిమి. అయినను నీవు సమృద్ధిగల చోటికి మమ్ము రప్పించి యున్నావు. దహన బలులను తీసికొని, నేను నీ మందిరములోనికి వచ్చెదను. నాకు శ్రమ కలిగినప్పుడు, నా పదవులు పలికిన మ్రొక్కుబడులను, నా నోరు వచించిన మ్రొక్కుబడులను, నేను నీకు చెల్లించెదను. పొట్టేళ్లను, ధూపమును, క్రొవ్వున గొర్రెలను తీసికొని, నీకు దహనబలులు అర్పించెదను. ఎద్దులను, పోతు మేకలను అర్పించెదను. (సెలా). దేవునియందు భయభక్తులు గలవారలారా, మీరందరు వచ్చి, ఆలకించుడి. ఆయన నాకొరకు చేసిన కార్యములను నేను వినిపించెదను. ఆయనకు నేను మొఱ్ఱపెట్టితిని. అప్పుడే, నా నోట శ్రేష్ఠమైన కీర్తన యుండెను. నా హృదయములో నేను పాపమును లక్ష్యము చేసిన యెడల, ప్రభువు నా మనవి వినకపోవును. నిశ్చయముగా దేవుడు నా మనవి అంగీకరించి యున్నాడు. ఆయన నా విజ్ఞాపన ఆలకించియున్నాడు. దేవుడు నా ప్రార్థనను త్రోసివేయలేదు. నాయొద్దనుండి తన కృపను తొలగింపలేదు. ఆయన సన్నుతింపబడును గాక.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పదకొండవ నెల / 18

### యోహాను సువార్త 16:1-24

యోహా 16:1-24 = మీరు అభ్యంతరపడకుండవలెనని, యీ మాటలు మీతో చెప్పుచున్నాను. వారు మిమ్మును సమాజ మందిరములలోనుండి వెలివేయుదురు. మిమ్మును చంపు ప్రతివాడు, తాను దేవునికి సేవచేయుచున్నానని అనుకొను, కాలము వచ్చుచున్నది. వారు తండ్రిని, నన్నును, తెలిసికొన లేదు గనుక, ఈలాగు చేయుదురు. అవి జరుగుకాలము వచ్చినప్పుడు, నేను వాటినిగూర్చి మీతో చెప్పితిని, మీరు జ్ఞాపకము చేసికొనులాగున, యీ సంగతులు మీతో చెప్పు చున్నాను. నేను మీతో కూడ ఉంటిని గనుక, మొదటనే వీటిని మీతో చెప్పలేదు. ఇప్పుడు నన్ను పంపినవాని యొద్దకు వెళ్లుచున్నాను. నీవు ఎక్కడికి వెళ్లుచున్నావని, మీలో ఎవడును నన్నడుగుటలేదు గాని, నేను ఈ సంగతులు మీతో చెప్పినందున, మీ హృదయము ధుఃఖముతో నిండియున్నది. అయితే నేను, మీతో సత్యము చెప్పుచున్నాను. నేను వెళ్లిపోవుటవలన, మీకు ప్రయోజనకరము. నేను వెళ్లని యెడల, ఆదరణకర్త మీయొద్దకు రాడు. నేను వెళ్ళిన యెడల

ఆయనను మీయొద్దకు పంపుదును. ఆయన వచ్చి, పాపమును గూర్చియు, నీతిని గూర్చియు, తీర్పును గూర్చియు, లోకమును ఒప్పుకొనజేయును. లోకులు నాయందు విశ్వాసముచే లోదు గనుక, పాపమును గూర్చియు, నేను తండ్రి యొద్దకు వెళ్లుట వలన, మీరిక నన్ను చూడరు గనుక, నీతిని గూర్చియు, ఈ లోకాధికారి తీర్పు పొందియున్నాడు గనుక, తీర్పును గూర్చియు, ఒప్పుకొన జేయును. నేను మీతో చెప్పవలసినవి, ఇంకను అనేక సంగతులు కలవు గాని, యిప్పుడు మీరు వాటిని సహింపలేరు. అయితే, ఆయన, అనగా సత్యస్వరూపియైన ఆత్మ వచ్చినప్పుడు, మిమ్మును సర్వసత్యము లోనికి నడిపించును. ఆయన, తనంతటతానే యేమియు బోధింపక, వేటిని వినునో, వాటిని బోధించి, సంభవింపబోవు సంగతులను, మీకు తెలియజేయును. ఆయన, నా వాటిలోనివి తీసికొని, మీకు తెలియజేయును గనుక, నన్ను మహిమ పరచును. తండ్రికి కలిగినవన్నియు నావి. అందుచేత, ఆయన, నా వాటిలోనివి తీసికొని, మీకు తెలియజేయునని, నేను చెప్పితిని. కొంచెము కాలమైన తరువాత, మీరిక నన్ను చూడరు. మరి కొంచెము కాలమునకు, నన్ను చూచెదరని చెప్పెను. కాబట్టి, ఆయన శిష్యులలో కొందరు, కొంచెము కాలమైన తరువాత నన్ను చూడరు, మరి కొంచెము కాలమునకు నన్ను చూచెదరు, నేను తండ్రియొద్దకు వెళ్లుచున్నాననియు, ఆయన మనతో చెప్పుచున్న మాట ఏమిటని, యొకనితో ఒకరు చెప్పుకొనిరి. కొంచెము కాలమని, ఆయన చెప్పుచున్నదేమిటి? ఆయన చెప్పుచున్న సంగతి, మనకు తెలియదని చెప్పుకొనిరి. వారు తన్ను అడుగ గోరుచుండిరని, యేసు యెరిగి, వారితో ఇట్లనెను. కొంచెము కాలమైన తరువాత, మీరు నన్ను చూడరు, మరి కొంచెము కాలమునకు నన్ను చూచెదరని, నేను చెప్పిన మాటను గూర్చి, మీరు ఒకనితో ఒకడు ఆలోచించుకొను చున్నారా? మీరు ఏడ్చి ప్రలాపింతురు గాని, లోకము సంతోషించును. మీరు దుఃఖింతురు గాని, మీ దుఃఖము సంతోష మగునని, మీతో నిశ్చయముగా చెప్పుచున్నాను. స్త్రీ ప్రసవించునప్పుడు, ఆమె గడియ వచ్చెను గనుక, ఆమె వేదనపడును. అయితే, శిశువు పుట్టగానే, లోకమందు నరుడొకడు పుట్టినను సంతోషము చేత, ఆమె ఆ వేదన మరి జ్ఞాపకము చేసికొనదు. అటువలె మీరును, ఇప్పుడు దుఃఖపడుచున్నారు గాని, మిమ్మును మరల చూచెదను. అప్పుడు మీ హృదయము సంతోషించును. మీ సంతోషమును ఎవడును, మీయొద్దనుండి తీసివేయడు. ఆ దినమున, మీరు దేని గూర్చియు నన్ను అడుగరు. మీరు తండ్రిని నా పేరట ఏమి అడిగినను, ఆయన మీకు అనుగ్రహించునని, మీతో నిశ్చయముగా చెప్పుచున్నాను. ఇదివరకు మీరేమియు, నా పేరట అడుగలేదు. మీ సంతోషము పరిపూర్ణమగునట్లు, అడుగుడి. మీకు దొరకును.

**క్రీస్తునలు 86:1-17** [డావీదు కీర్తన]

యెహోవా, నేను దీనుడను, దరిద్రుడను. చెవియొగ్గి నాకుత్తరమిమ్ము. నేను నీ భక్తుడను నా ప్రాణము కాపాడుము. నా దేవా, నిన్ను నమ్ముకొనియున్న నీ సేవకుని రక్షింపుము. ప్రభువా, దినమెల్ల నీకు మొఱ్ఱపెట్టుచున్నాను. నన్ను కరుణింపుము. ప్రభువా, నా ప్రాణము నీ వైపునకు ఎత్తుచున్నాను. నీ సేవకుని ప్రాణము సంతోషింపజేయుము. ప్రభువా, నీవు దయాళుడవు. క్షమించుటకు సిద్ధమైన మనస్సు గలవాడవు. నీకు మొఱ్ఱపెట్టు వారందరియెడల, కృపాతిశయము గలవాడవు. యెహోవా, నా ప్రార్థనకు చెవి యొగ్గుము. నా మనవుల ద్వని ఆలకింపుము, నీవు నాకు ఉత్తరమిచ్చువాడవు గనుక, నా ఆపత్కాలమందు నేను నీకు మొఱ్ఱ పెట్టెదను. ప్రభువా, నీవు మహాత్మ్యము గలవాడవు. ఆశ్చర్యకార్యములు చేయువాడవు నీవే. అద్వితీయ దేవుడవు. ప్రభువా, దేవతలలో నీవంటివాడు లేడు. నీ కార్యములకు సాటియైన కార్యములు లేవు. నీవు సృజించిన అన్యజనులందరును వచ్చి, నీ సన్నిధిని నమస్కారము చేయుదురు. నీ నామమును ఘనపరచుదురు. యెహోవా, నేను నీ సత్యము ననుసరించి నడచుకొనునట్లు, నీ మార్గమును నాకు బోధింపుము. నీ నామమునకు భయపడునట్లు, నా హృదయమునకు ఏక దృష్టి కలుగజేయుము. నా పూర్ణహృదయముతో నేను నీకు కృతజ్ఞతాస్తుతులు చెల్లించెదను. నీ నామమును నిత్యము మహిమపరచెదను. ప్రభువా, నా దేవా, నాయెడల నీవు చూపిన కృప అధికమైనది. పాతాళపు అగాధమునుండి, నా ప్రాణమును తప్పించియున్నావు. దేవా, గర్విష్టులు నా మీదికి లేచియున్నారు. బలాత్కారులు గుంపుకూడి, నా ప్రాణము తీయ జూచు చున్నారు. వారు నిన్ను లక్ష్యపెట్టనివారై యున్నారు. ప్రభువా, నీవు దయాదాక్షిణ్యములుగల దేవుడవు. దీర్ఘశాంతుడవు, కృపాసత్యములతో నిండినవాడవు. నాతట్టు తిరిగి నన్ను కరుణింపుము.

నీ సేవకునికి నీ బలము అనుగ్రహింపుము. నీ సేవకురాలి కుమారుని రక్షింపుము. యెహోవా, నీవు నాకు సహాయుడవై నన్నాదరించు చున్నావు. నా పగవారు చూచి సిగ్గుపడునట్లు, శుభకరమైన ఆనవాలు నాకు కనుపరచుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 19**

**యోహాను సువార్త 16:25-33; 17:1-26**

యోహా 16:25-33 = ఈ సంగతులు గూఢార్థముగా మీతో చెప్పితిని. అయితే, నేనిక యెన్నడును, గూఢార్థముగా మీతో మాటలాడక, తండ్రిని గూర్చి, మీకు స్పష్టముగా తెలియజెప్పు గడియ వచ్చుచున్నది. ఆ దినమందు, మీరు నా పేరట అడుగుదురు గాని, మీ విషయమై నేను తండ్రిని వేడుకొందునని, మీతో చెప్పుటలేదు. మీరు నన్ను ప్రేమించి, నేను దేవుని యొద్దనుండి బయలుదేరి వచ్చితిని నమ్మితిరి గనుక, తండ్రి, తానే మిమ్మును ప్రేమించుచున్నాడు. నేను, తండ్రియొద్దనుండి బయలుదేరి లోకమునకు వచ్చియున్నాను. మరియు లోకమును విడిచి, తండ్రియొద్దకు వెళ్లుచున్నానని, వారితో చెప్పెను. ఆయన శిష్యులు, ఇదిగో ఇప్పుడు నీవు గూఢార్థముగా ఏమియు చెప్పక, స్పష్టముగా మాటలాడుచున్నావు. సమస్తము ఎరిగినవాడవనియు, ఎవడును నీకు ప్రశ్నవేయ నగత్యము లేదనియు, ఇప్పుడెరుగుదుము. దేవుని యొద్దనుండి నీవు బయలుదేరి వచ్చితివని, దీనివలన నమ్ముచున్నామని చెప్పగా, యేసు వారిని చూచి, మీరిప్పుడు నమ్ముచున్నారా? యిదిగో, మీలో ప్రతివాడును, ఎవని యింటికి వాడు చెదరిపోయి, నన్ను ఒంటరిగా విడిచిపెట్టు గడియ, వచ్చుచున్నది, వచ్చేయున్నది. అయితే, తండ్రి నాతో ఉన్నాడు గనుక, నేను ఒంటరిగా లేను. నాయందు మీకు సమాధానము కలుగునట్లు, ఈ మాటలు మీతో చెప్పు చున్నాను. లోకములో మీకు శ్రమ కలుగును. అయినను దైర్యము తెచ్చుకొనుడి. నేను లోకమును జయించి యున్నాననెను.

యోహా 17:1-26 = యేసు ఈ మాటలు చెప్పి, ఆకాశమువైపు కన్నులెత్తి, యిట్లనెను. తండ్రి, నా గడియ వచ్చియున్నది. నీ కుమారుడు నిన్ను మహిమపరచునట్లు, నీ కుమారుని మహిమ పరచుము. నీవు నీ కుమారుని కిచ్చిన వారికందరికిని, ఆయన నిత్యజీవము అనుగ్రహించునట్లు, సర్వశరీరుల మీదను ఆయనకు అధికార మిచ్చితివి. అద్వితీయ సత్య దేవుడవైన నిన్నును, నీవు పంపిన యేసు క్రీస్తును ఎరుగుటయే నిత్య జీవము. చేయుటకు నీవు నాకిచ్చిన పని, నేను సంపూర్ణముగా నెరవేర్చి, భూమిమీద నిన్ను మహిమ పరచితిని. తండ్రి, లోకము పుట్టక మునుపు, నీయొద్ద నాకు ఏ మహిమయుండెనో, ఆ మహిమతో నన్ను ఇప్పుడు, నీయొద్ద, మహిమ పరచుము. లోకము నుండి, నీవు నాకు అను గ్రహించిన మనుష్యులకు, నీ నామమును ప్రత్యక్షపరచితిని. వారు నీవారై యుండిరి. నీవు వారిని నాకను గ్రహించితివి. వారు నీ వాక్యము గైకొని యున్నారు. నీవు నాకు అనుగ్రహించిన మాటలు, నేను వారికిచ్చి యున్నాను. వారామాటలను అంగీకరించి, నేను నీయొద్ద నుండి బయలుదేరి వచ్చితిని, నిజముగా ఎరిగి, నీవు నన్ను పంపితివని నమ్మిరి గనుక, నీవు నాకు అనుగ్రహించిన వన్నియు, నీవలననే కలిగినవని, వారిప్పుడు ఎరిగి యున్నారు. నేను వారికోరకు ప్రార్థన చేయుచున్నాను. లోకముకొరకు ప్రార్థన చేయుటలేదు. నీవు నాకు అనుగ్రహించి యున్నవారు, నీవారైనందున, వారికోరకే ప్రార్థన చేయుచున్నాను. నావన్నియు నీవి, నీవియు నావి. వారియందు నేను మహిమపరచబడి యున్నాను. నేనికను లోకములో ఉండను గాని, వీరు లోకములో ఉన్నారు. నేను నీయొద్దకు వచ్చుచున్నాను. పరిశుద్ధుడవైన తండ్రి, మనము ఏకమై యున్నలాగున, వారును ఏకమై యుండునట్లు, నీవు నాకు అనుగ్రహించిన నీ నామమందు, వారిని కాపాడుము. నేను వారియొద్ద ఉండగా, నీవు నాకు అనుగ్రహించిన వారిని, నీ నామమందు కాపాడితిని. నేను వారిని భద్రపరచితిని గనుక, లేఖనము నెరవేరునట్లు, నాశన పుత్తుడు తప్ప, వారిలో మరి ఎవడును నశింపలేదు. ఇప్పుడు నేను నీయొద్దకు వచ్చుచున్నాను. నా సంతోషము వారియందు పరిపూర్ణమగునట్లు, లోకమందు ఈ మాట చెప్పుచున్నాను. వారికి నీ వాక్యమిచ్చి యున్నాను. నేను లోకసంబంధిని కానట్లు, వారును లోకసంబంధులు కారు గనుక, లోకము వారిని ద్వేషించును. నీవు లోకములోనుండి వారిని తీసికొనిపోమ్మని, నేను ప్రార్థించుటలేదు గాని, దుష్టునినుండి (కీడు నుండి) వారిని కాపాడుమని, ప్రార్థించుచున్నాను. నేను

లోకసంబంధిని కానట్లు, వారును లోకసంబంధులు కారు. సత్యమందు వారిని ప్రతిష్ఠ చేయుము. నీ వాక్యమే సత్యము. నీవు నన్ను లోకమునకు పంపిన ప్రకారము, నేనును వారిని లోకమునకు పంపితిని. వారును సత్యమందు (సత్యము వలన) ప్రతిష్ఠచేయ బడునట్లు, వారికొరకై, నన్ను ప్రతిష్ఠ చేసికొనుచున్నాను. మరియు నీవు నన్ను పంపితివని, లోకము నమ్మునట్లు, తండ్రి, నాయందు నీవును, నీయందు నేనును, ఉన్నలాగున, వారును మనయందు ఏకమైయుండవలెనని, వారికొరకు మాత్రము నేను ప్రార్థించుటలేదు. వారి వాక్యము వలన, నాయందు విశ్వాసముంచువారందరును ఏకమైయుండ వలెనని, వారికొరకును ప్రార్థించుచున్నాను. మనము ఏకమై యున్నలాగున, వారును ఏకమై యుండవలెనని, నీవు నాకు అనుగ్రహించిన మహిమను, నేను వారికి ఇచ్చితిని. వారియందు నేనును, నా యందు నీవును, ఉండుటవలన, వారు సంపూర్ణులుగా చేయబడి, యేకముగా ఉన్నందున, నీవు నన్ను పంపి తివనియు, నీవు నన్ను ప్రేమించినట్టి, వారినికూడ ప్రేమించితివనియు, లోకము తెలిసికొనునట్లు, నాకు అనుగ్రహించిన మహిమను, వారికి ఇచ్చితిని. తండ్రి, నేనెక్కడ ఉండునో, అక్కడ నీవు నాకు అనుగ్రహించిన వారును, నాతోకూడ ఉండవలెననియు, నీవు నాకు అనుగ్రహించిన నా మహిమను, వారు చూడవలెననియు కోరుచున్నాను. జగత్తు పునాది వేయబడక మునుపే, నీవు నన్ను ప్రేమించితివి. నీతి స్వరూపుడవగు తండ్రి, లోకము నిన్ను ఎరుగలేదు. నేను నిన్ను ఎరుగుదును. నీవు నన్ను పంపితివని వీరెరిగి యున్నారు. నీవు నాయందు ఉంచిన ప్రేమ, వారియందు ఉండునట్లును, నేను వారియందు ఉండునట్లును, వారికి నీ నామమును తెలియజేసితిని. ఇంకను తెలియ జేసెదనని చెప్పెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 20**

**మత్తయి సువార్త 26:30-47; మార్కు సువార్త 14:26-43; లూకా 26:39-50; యోహాను 18:1-9**

మత్త 26:30-47 = అంతట వారు కీర్తన పాడి, ఒలీవల కొండకు వెళ్లిరి. అప్పుడు యేసు, వారిని చూచి, ఈ రాత్రి, మీరందరు నా విషయమై అభ్యంతరపడెదరు. ఏలయనగా, గొర్రెల కాపరిని కొట్టుదును, మందలోని గొర్రెలు చెదరి పోవును అని, వ్రాయబడి యున్నది గదా. నేను లేచిన తరువాత, మీకంటే ముందుగా గలిలయకు వెళ్లెదననెను. అందుకు పేతురు, నీ విషయమై అందరు అభ్యంతరపడినను, నేను ఎప్పుడును అభ్యంతరపడనని, ఆయనతో చెప్పగా, యేసు అతని చూచి, ఈ రాత్రి, కోడి కూయక మునుపే, నీవు నన్ను ఎరుగనని, ముమ్మారు చెప్పెదవని, నీతో నిశ్చయముగా చెప్పుచున్నాననెను. పేతురాయనను చూచి, నేను నీతోకూడ చావవలసి వచ్చినను, నిన్ను ఎరుగనని చెప్పననెను. అదే ప్రకారము శిష్యులందరు అనిరి. అంతట యేసు, వారితోకూడ గెత్సేమనే అనబడిన చోటికి వచ్చి, నేను అక్కడికి వెళ్లి ప్రార్థన చేసి వచ్చు వరకు, మీరిక్కడ కూర్చుండుడని, శిష్యులతో చెప్పి, పేతురును, జెబెదయి యిద్దరు కుమారులను, వెంటబెట్టుకొని పోయి, దుఃఖపడుటకును, చింతాకాంతుడుగుటకును, మొదలు పెట్టెను. అప్పుడు యేసు, మరణమగు నంతగా నా ప్రాణము బహు దుఃఖములో మునిగియున్నది. మీరు ఇక్కడ నిలిచి, నాతోకూడ మెలకువగా నుండుడని, వారితో చెప్పి, కొంత దూరము వెళ్లి, సాగిలపడి, నా తండ్రి, సాధ్యమైతే ఈ గిన్నె నాయొద్దనుండి తొలగి పోనిమ్ము. అయినను, నా యిష్ట ప్రకారము కాదు, నీ చిత్త ప్రకారమే కానిమ్ముని ప్రార్థించెను. ఆయన మరల, శిష్యుల యొద్దకు వచ్చి, వారు నిద్రించుట చూచి, ఒక గడియమైనను, నాతో కూడ మేల్కొనియుండలేరా? మీరు శోధనలో ప్రవేశించకుండునట్లు, మెలకువగా ఉండి ప్రార్థనచేయుడి. ఆత్మ సిద్ధమే గాని, శరీరము బలహీనమని పేతురుతో చెప్పి, మరల రెండవ మారు వెళ్లి, నా తండ్రి, నేను దీనిని త్రాగితేనే గాని, యిది నాయొద్దనుండి తొలగి పోవుట సాధ్యము కాని యెడల, నీ చిత్తమే సిద్ధించు గాక అని ప్రార్థించి, తిరిగి వచ్చి, వారు మరల నిద్రించుట చూచెను. ఏలయనగా వారి కన్నులు భారముగా ఉండెను. ఆయన వారిని మరల విడిచి వెళ్లి, ఆ మాటలే చెప్పుచు, మూడవ మారు ప్రార్థన చేసెను. అప్పుడాయన, తన శిష్యులయొద్దకు వచ్చి, ఇక నిద్రపోయి అలసట తీర్చుకొనుడి. ఇదిగో ఆ గడియవచ్చి యున్నది. మనుష్య కుమారుడు, సాపుల చేతికి అప్పగింపబడు చున్నాడు. లెండి వెళ్లుదము. ఇదిగో, నన్ను అప్పగించువాడు సమీపించి యున్నాడని, వారితో చెప్పెను. ఆయన ఇంకను మాటలాడుచుండగా, పండ్రెండు మందిలో ఒకడగు యూదా



వచ్చెను. వానితో కూడ బహు జనసమూహము, కత్తులు గుదియలు పట్టుకొని, ప్రధాన యాజకుల యొద్ద నుండియు, ప్రజల పెద్దలయొద్ద నుండియు వచ్చెను.

మార్కు 14:26-43 = అంతట వారు కీర్తన పాడి, ఒలీవల కొండకు వెళ్ళిరి. అప్పుడు యేసు వారిని చూచి, మీరందరు అభ్యంతర పడెదరు. గొర్రెల కాపరిని కొట్టుదును. గొర్రెలు చెదరి పోవును, అని వ్రాయబడియున్నది గదా. అయితే నేను లేచిన తరువాత, మీకంటే ముందుగా గలిలయ లోనికి వెళ్ళదననెను. అందుకు పేతురు, అందరు అభ్యంతరపడినను, నేను అభ్యంతరపడనని ఆయనతో చెప్పగా, యేసు అతని చూచి, నేటి రాత్రి, కోడి రెండు మారులు కూయక మునుపే, నీవు నన్ను ఎరుగనని ముమ్మారు చెప్పెదవని, నీతో నిశ్చయముగా చెప్పుచున్నాననెను. అతడు మరి ఖండితముగా, నేను నీతో కూడ చావలసి వచ్చినను, నిన్ను ఎరుగనని చెప్పనే చెప్పననెను. అట్లు వారందరుననిరి. వారు గెత్సేమనే అనబడిన చోటునకు వచ్చినప్పుడు, ఆయన, నేను ప్రార్థన చేసి వచ్చు వరకు, మీరిక్కడ కూర్చుండుడని, తన శిష్యులతో చెప్పి, పేతురును, యాకోబును, యోహానును, వెంటబెట్టు కొనిపోయి, మిగుల విభ్రాంతి నొందుటకును, చింతా క్రాంతుడగుటకును ఆరంభించెను. అప్పుడాయన, నా ప్రాణము మరణమగు నంతగా, దుఃఖములో మునిగియున్నది. మీరిక్కడ ఉండి, మెలకువగా నుండుడని వారితో చెప్పి, కొంత దూరము సాగిపోయి, నేలమీద పడి, సాధ్యమైతే, ఆ గడియ తనయొద్దనుండి తొలగిపోవలెనని ప్రార్థించుచు, నాయనా తండ్రీ, నీకు సమస్తము సాధ్యము. ఈ గిన్నె నాయొద్దనుండి తొలగించుము. అయినను, నా యిష్ట ప్రకారము కాదు, నీ చిత్త ప్రకారమే కానిమ్ము అనెను. మరల ఆయన వచ్చి, వారు నిద్రించుచుండుట చూచి, సీమోనూ, నీవు నిద్రించు చున్నావా? ఒక్క గడియ యైనను మేలుకొనియుండలేవా? మీరు శోధనలో ప్రవేశించకుండునట్లు, మెలకువగా నుండి ప్రార్థన చేయుడి. ఆత్మ సిద్ధమే గాని, శరీరము బలహీనమని, పేతురుతో చెప్పి, తిరిగి పోయి, యింతకు ముందు పలికిన మాటలనే పలుకుచు, ప్రార్థించెను. ఆయన తిరిగి వచ్చి చూడగా, వారు నిద్రించుచుండిరి. ఏలయనగా, వారి కన్నులు భారముగా ఉండెను. ఆయనకేమి ఉత్తరమియ్యవలెనో వారికి తోచలేదు. ఆయన మూడవ సారి వచ్చి, మీరిక నిద్రపోయి, అలసట తీర్చుకొనుడి. ఇక చాలును, గడియ వచ్చినది. ఇదిగో మనుష్య కుమారుడు, పాపుల చేతికి అప్పగింపబడు చున్నాడు. లెండి వెళ్ళదము. ఇదిగో నన్ను అప్పగించువాడు సమీపించియున్నాడని చెప్పెను. వెంటనే, ఆయన ఇంకను మాటలాడుచుండగా, పండ్రెండు మంది శిష్యులలో ఒకడైన, ఇస్కరియోతు యూదా వచ్చెను. వానితో కూడ బహుజనులు, కత్తులు గుదియలు పట్టుకొని, ప్రధాన యాజకుల యొద్ద నుండియు, శాస్త్రుల యొద్ద నుండియు, పెద్దల యొద్ద నుండియు వచ్చిరి.

లూకా 22:39-50 = వారు ప్రభువా, ఇదిగో ఇక్కడ రెండు కత్తులున్నవనగా, చాలునని, ఆయన వారితో చెప్పెను. తరువాత ఆయన బయలుదేరి, తన వాడుక చొప్పున, ఒలీవలకొండకు వెళ్ళగా, శిష్యులును ఆయనవెంట వెళ్ళిరి. ఆ చోటు చేరి, ఆయన వారితో, మీరు శోధనలో ప్రవేశించకుండునట్లు, ప్రార్థన చేయుడని చెప్పి, వారి యొద్ద నుండి రాతివేత దూరము వెళ్ళి, మోకాళ్ళూని, తండ్రీ, యీ గిన్నెనాయొద్దనుండి (తొలగించుటకు) నీ చిత్తమైతే తొలగించుము. అయినను నా యిష్టముకాదు, నీ చిత్తమే సిద్ధించునుగాక, అని ప్రార్థించెను. అప్పుడు పరలోకమునుండి, యొకదూత ఆయనకు కనబడి, ఆయనను బలపరచెను. ఆయన వేదనపడి, మరింత ఆతురముగా ప్రార్థన చేయగా, ఆయన చెమట, నేల పడుచున్న గొప్ప రక్త బిందువులవలె ఆయెను. ఆయన ప్రార్థన చాలించి, లేచి, తన శిష్యులయొద్దకు వచ్చి, వారు దుఃఖము చేత నిద్రించుట చూచి, మీరెందుకు నిద్రించుచున్నారు? శోధనలో ప్రవేశించకుండునట్లు, లేచి, ప్రార్థన చేయుడని, వారితో చెప్పెను. ఆయన ఇంకను మాటలాడుచుండగా, ఇదిగో, జనులు గుంపుగా వచ్చిరి. పండ్రెండుమందిలో యూదా అనబడినవాడు, వారికంటే ముందుగా నడిచి, యేసును ముద్దు పెట్టుకొనుటకు, ఆయన యొద్దకు రాగా, యేసు, యూదా, నీవు ముద్దుపెట్టుకొని, మనుష్య కుమారుని అప్పగించుచున్నావా అని, వానితో అనగా, ఆయన చుట్టు ఉన్నవారు, జరుగబోవు దానిని చూచి, ప్రభువా, కత్తితో నరుకుదుమా అని, ఆయనను అడిగిరి.

యోహా 18:1-9 = యేసు ఈ మాటలు చెప్పి, తన శిష్యులతోకూడ కెద్దోను వాగు దాటి పోయెను. అక్కడ ఒక తోట యుండెను. దానిలోనికి ఆయన, తన శిష్యులతోకూడ వెళ్ళెను. యేసు తన శిష్యులతో పలుమారు అక్కడికి వెళ్ళు చుండువాడు గనుక,

ఆయనను అప్పగించు యూదాకును, ఆ స్థలము తెలిసియుండెను. కావున యూదా, సైనికులను, ప్రధానయాజకులు, పరిసయ్యులు పంపిన బంట్లౌతులను వెంటబెట్టుకొని, దివిటీలతోను, దీపములతోను, ఆయుధములతోను అక్కడికివచ్చెను. యేసు తనకు సంభవింప బోవున వన్నియు ఎరిగినవాడై, వారియొద్దకు వెళ్లి, మీరెవని వెదకుచున్నారని, వారిని అడిగెను. వారు, నజరేయుడైన యేసునని ఆయనకు ఉత్తరమియ్యగా, యేసు ఆయనను నేనే అని, వారితో చెప్పెను. ఆయనను అప్పగించిన యూదాయు, వారియొద్ద నిలుచుండెను. ఆయన నేనే ఆయననని వారితో చెప్పగా, వారు వెనుకకు తగ్గి, నేలమీద పడిరి. మరల ఆయన మీరు, ఎవనిని వెదకుచున్నారని వారిని అడిగెను. అందుకు వారు, నజరేయుడైన యేసునని చెప్పగా, యేసు వారితో, నేనే ఆయనని మీతో చెప్పితిని గనుక, మీరు నన్ను వెదకుచున్నయెడల, వీరిని పోనియ్యుడని చెప్పెను. నీవు నాకు అనుగ్రహించిన వారిలో ఒకనినైనను, నేను పోగొట్టుకొనలేదని, ఆయన చెప్పిన మాట నెరవేరునట్లు, ఈలాగు చెప్పెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 21**

**మత్తయి సువార్త 26:48-58; మార్కు సువార్త 14:44-54; లూకా 22:47-55; యోహాను 18:10-24**

మత్త 26:48-58 = ఆయనను అప్పగించువాడు, నేనెవరిని ముద్దుపెట్టుకొందునో, ఆయనే యేసు, ఆయనను పట్టుకొనుడని వారికి గురుతు చెప్పి, వెంటనే యేసు నొద్దకు వచ్చి, బోధకుడా, నీకు శుభమని చెప్పి, ఆయనను ముద్దు పెట్టుకొనెను. యేసు, చెలికాడా, నీవు చేయవచ్చినది చేయుమని అతనితో చెప్పగా, వారు దగ్గరకు వచ్చి, ఆయన మీదపడి, ఆయనను పట్టుకొనిరి. ఇదిగో, యేసుతో కూడ ఉన్నవారిలో ఒకడు, చెయ్యి చాచి, కత్తి దూసి, ప్రధానయాజకుని దాసుని కొట్టి, వాని చెవి తెగనరికెను. యేసు, నీ కత్తి వరలో తిరిగి పెట్టుము. కత్తి పట్టుకొను వారందరు, కత్తిచేతనే నశింతురు. ఈ సమయమున, నేను నా తండ్రిని వేడుకొనలేననియు, వేడుకొనిన యెడల, ఆయన పండ్రెండు సేనా వ్యూహములకంటి (వ్యూహములకంటికి 6000 మంది యోధులు) ఎక్కువ మంది దూతలను ఇప్పుడే నాకు పంపడనియు, నీవనుకొను చున్నావా? నేను వేడుకొనిన యెడల, ఈలాగు జరుగవలెనను లేఖనము, ఏలాగు నెరవేరునని అతనితో చెప్పెను. ఆ గడియలోనే యేసు, జనసమూహములను చూచి, బంది పోటు దొంగ మీదికి వచ్చినట్లు, కత్తులతోను, గుదియలతోను, నన్ను పట్టుకొనవచ్చితిరా? నేను అను దినము దేవాలయములో కూర్చుండి, బోధించుచున్నప్పుడు, మీరు నన్ను పట్టుకొనలేదు. అయితే, ప్రవక్తల లేఖనములు నెరవేరునట్లు, ఇదంతయు జరిగెనని చెప్పెను. అప్పుడు శిష్యులందరు, ఆయనను విడిచి పారిపోయిరి. యేసును పట్టుకొనిన వారు, ప్రధానయాజకుడైన కయప యొద్దకు ఆయనను తీసికొనిపోగా, అక్కడ శాస్త్రులును, పెద్దలును కూడియుండిరి. పేతురు, ప్రధాన యాజకుని యింటి ముంగిటి వరకు, ఆయనను దూరమునుండి వెంబడించి, లోపలికి పోయి, దీని అంతమేమవునో చూడవలెనని, బంట్లౌతులతో కూడ కూర్చుండెను.

మార్కు 14:44-54 = ఆయనను అప్పగించువాడు, నేనెవరిని ముద్దుపెట్టు కొందునో, ఆయనే (యేసు). ఆయనను పట్టుకొని, భద్రముగా కొనిపోవుడని, వారికి గురుతు చెప్పియుండెను. వాడు వచ్చి, వెంటనే ఆయన యొద్దకు పోయి, బోధకుడా అని చెప్పి, ఆయనను ముద్దుపెట్టుకొనగా, వారు ఆయన మీద పడి, ఆయనను పట్టుకొనిరి. దగ్గర నిలిచి యున్నవారిలో ఒకడు, కత్తి దూసి, ప్రధానయాజకుని దాసుని కొట్టి, వాని చెవి తెగనరికెను. అందుకు యేసు, మీరు బందిపోటు దొంగ మీదికి వచ్చినట్లు, కత్తులతోను, గుదియలతోను, నన్ను పట్టుకొన వచ్చితిరా? నేను ప్రతి దినము దేవాలయములో మీయొద్ద ఉండి బోధించు చుండగా, మీరు నన్ను పట్టుకొనలేదు. అయితే, లేఖనములు నెరవేరునట్లు, (ఈలాగు జరుగుచున్నదని చెప్పెను.) అప్పుడు వారందరు, ఆయనను విడిచి పారిపోయిరి. తన దిగంబర శరీరము మీద నారబట్ట వేసికొనియున్న యొక పడుచువాడు, ఆయన వెంట వెళ్లు చుండగా, వారతనిని పట్టుకొనిరి. అతడు నారబట్ట విడిచి, దిగంబరుడై పారిపోయెను. వారు యేసును, ప్రధాన యాజకుని యొద్దకు తీసికొని పోయిరి. ప్రధాన యాజకులు, పెద్దలు, శాస్త్రులు, అందరును అతనితోకూడ వచ్చిరి. పేతురు, ప్రధాన యాజకుని యింటి ముంగిటి వరకు, దూరము నుండి, ఆయన వెంటపోయి, బంట్లౌతులతో కూడ కూర్చుండి, మంటయొద్ద చలి కాచుకొనుచుండెను.

లూకా 22:47-55 = మీరెందుకు నిద్రించుచున్నారు? శోధనలో ప్రవేశించకుండునట్లు, లేచి, ప్రార్థన చేయుడని, వారితో చెప్పెను. ఆయన ఇంకను మాటలాడుచుండగా, ఇదిగో, జనులు గుంపుగా వచ్చిరి. పండ్రెండుమందిలో యూదా అన బడినవాడు, వారికంటె ముందుగా నడిచి, యేసును ముద్దు పెట్టుకొనుటకు, ఆయన యొద్దకు రాగా, యేసు, యూదా, నీవు ముద్దు పెట్టుకొని, మనుష్యకుమారుని అప్పగించుచున్నావా అని, వానితో అనగా, ఆయన చుట్టు ఉన్నవారు, జర్మగబోవు దానిని చూచి, ప్రభువా, కత్తితో నరుకుదుమా అని, ఆయనను అడిగిరి. అంతలో వారిలో ఒకడు, ప్రధానయాజకుని దాసుని కొట్టి, వాని కుడి చెవి తెగనరికెను. అయితే యేసు, ఈ మట్టుకు తాళుడని చెప్పి, వాని చెవి ముట్టి, బాగుచేసెను. యేసు, తన్ను పట్టుకొని వచ్చిన ప్రధాన యాజకులతోను, దేవాలయపు అధిపతులతోను, పెద్దలతోను, మీరు బందిపోటు దొంగ మీదికి వచ్చినట్లు, కత్తులతోను గుదియలతోను బయలుదేరి వచ్చితిరా? నేను అనుదినము, మీచెంత దేవాలయములో ఉన్నప్పుడు, మీరు నన్ను పట్టుకొనలేదు. అయితే ఇది మీ గడియయు, అంధకార సంబంధమైన అధికారమును అనెను. వారాయనను పట్టి, యీడ్చుకొనిపోయి, ప్రధాన యాజకుని యింటిలోనికి తీసికొనిపోయిరి. పేతురు, దూరముగా వారి వెనుక వచ్చుచుండెను.

యోహా 18:10-24 = సీమోను పేతురు నొద్ద కత్తియుండినందున, అతడు దానిని దూసి, ప్రధానయాజకుని దాసుని కొట్టి, అతని కుడిచెవి తెగ నరికెను. ఆ దాసుని పేరు మల్కు. యేసు, కత్తి ఒరలో ఉంచుము. తండ్రి నాకు అనుగ్రహించిన గిన్నెలోనిది నేను త్రాగకుండునా అని, పేతురుతో అనెను. అంతట సైనికులును, సహస్రాధిపతియు, యూదుల బంట్లోతులును, యేసును పట్టుకొని, ఆయనను బంధించి, మొదట అన్నయొద్దకు ఆయనను తీసికొని పోయిరి. అతడు ఆ సంవత్సరము, ప్రధాన యాజకుడైన కయపకు మామ. కయప, ఒక మనుష్యుడు ప్రజల కొరకు చనిపోవుట ప్రయోజనకరమని, యూదులకు ఆలోచన చెప్పినవాడు. సీమోను పేతురును, మరియొక శిష్యుడును, యేసు వెంబడి పోవుచుండిరి. ఆ శిష్యుడు ప్రధానయాజకునికి నెళ్ళవైనవాడు గనుక, అతడు ప్రధాన యాజకుని యింటి ముంగిటి లోనికి, యేసుతో కూడ వెళ్ళెను. పేతురు ద్వారము నొద్ద బయట నిలుచుండెను గనుక, ప్రధాన యాజకునికి నెళ్ళవైన ఆ శిష్యుడు బయటికి వచ్చి, ద్వారపాలకురాలితో మాటలాడి, పేతురును లోపలికి తోడుకొని పోయెను. ద్వారమునొద్ద కావలియున్న యొక చిన్నది పేతురుతో నీవును ఈ మనుష్యుని శిష్యులలో ఒకడవు కావా? అని చెప్పగా అతడుకాననెను. అప్పుడు చలివేయు చున్నందున, దాసులును బంట్లోతులును మంటవేసి, చలి కాచుకొనుచు నిలుచుండగా, పేతురును వారితో నిలువబడి, చలికాచుకొనుచుండెను. ప్రధానయాజకుడు, ఆయన శిష్యులను గూర్చియు, ఆయన బోధను గూర్చియు, యేసును అడుగగా, యేసు, నేను బాహోటముగా లోకము ఎదుట మాటలాడితిని. యూదులందరు కూడివచ్చు సమాజమందిరములలోను, దేవాలయములలోను, ఎల్లప్పుడును బోధించితిని. రహస్యముగా నేనేమియు మాటలాడలేదు. నీవు నన్ను అడుగనేల? నేను వారికేమి బోధించినది, విన్నవారిని అడుగుము. ఇదిగో నేను చెప్పినది, వీరెరుగుదురని అతనితో అనెను. ఆయన ఈ మాటలు చెప్పినప్పుడు, దగ్గర నిలిచియున్న బంట్లోతులలో ఒకడు, ప్రధాన యాజకునికి ఈలాగు ఉత్తరమిచ్చుచున్నావా అని చెప్పి, యేసును అరచేతులతో కొట్టెను. అందుకు యేసు, నేను కాని మాట ఆడిన యెడల ఆ కాని మాట ఏదో చెప్పుము. మంచిమాట ఆడిన యెడల నన్నేల కొట్టుచున్నావనెను. అంతట అన్న, యేసును బంధింపబడి యున్నట్టుగానే, ప్రధాన యాజకుడైన కయప యొద్దకు పంపెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 22**

**మత్తయి సువార్త 26:59-75. 27:1-2; మార్కు సువార్త 14:66-72; లూకా 22:56-65; యోహాను 18:17-24**

మత్త 26:59-75 = ప్రధాన యాజకులును, మహా సభ వారందరును, యేసును చంపవలెనని, ఆయనకు విరోధముగా అబద్ధ సాక్ష్యము వెదకుచుండిరి కాని, అబద్ధ సాక్షులనేకులు వచ్చినను, సాక్ష్యమేమియు దొరకలేదు. తుదకు ఇద్దరు మనుష్యులు వచ్చి, వీడు దేవాలయమును పడగొట్టి, మూడు దినములలో దానిని కట్టగలనని చెప్పిననిరి. ప్రధాన యాజకుడు లేచి, నీవు ఉత్తర మేమియు చెప్పవా? వీరు, నీ మీద పలుకుచున్న సాక్ష్యమేమిని అడుగగా, యేసు ఊరకుండెను. అందుకు ప్రధాన యాజకుడు, ఆయనను చూచి, నీవు దేవుని కుమారుడవైన క్రీస్తువైతే ఆ మాట మాతో చెప్పుమని జీవముగల దేవుని తోడని

నీకు ఆనబెట్టుచున్నాననెను. అందుకు యేసు, నీవన్నట్లే. ఇది మొదలుకొని మనుష్యకుమారుడు సర్వశక్తుని కుడి పార్శ్వమున కూర్చుండుటయు, ఆకాశ మేఘురూఢుడై వచ్చుటయు మీరు చూతురని చెప్పగా, ప్రధానయాజకుడు తన వస్త్రము చింపుకొని, వీడు దేవ దూషణ చేసెను. మనకిక సాక్షులతో పని ఏమి? ఇదిగో, ఈ దూషణ మీరిప్పుడు విన్నారు. మీకేమి తోచుచున్నదని అడిగెను. అందుకు వారు, వీడు మరణమునకు పాత్రుడనిరి. అప్పుడు వారు, ఆయన ముఖము మీద ఉమ్మివేసి, ఆయనను గుద్దిరి. కొందరు, ఆయనను అరచేతులతో కొట్టి, క్రీస్తు, నిన్ను కొట్టినవాడెవడో ప్రవచించుమనిరి. పేతురు వెలుపటి ముంగిట కూర్చుండియుండగా, ఒక చిన్నది అతని యొద్దకు వచ్చి, నీవును గలిలయుడగు యేసుతో కూడ ఉంటివి గదా, అనెను. అందుకతడు, నేనుండలేదు. నీవు చెప్పు సంగతి నాకు తెలియదని, అందరి యెదుట అనెను. అతడు నడవలోనికి వెళ్లిన తరువాత, మరి యొక చిన్నది అతనిని చూచి, వీడును, నజరేయుడగు యేసుతో కూడ ఉండెనని, అక్కడి వారితో చెప్పగా, అతడు ఒట్టుపెట్టుకొని, నేనుండలేదు. ఆ మనుష్యుని నేనెరుగనని, మరల చెప్పెను. కొంతసేపైన తరువాత, అక్కడ నిలిచియున్నవారు పేతురు నొద్దకు వచ్చి, నిజమే, నీవును వారిలో ఒకడవే. నీ పలుకు, నిన్నుగూర్చి సాక్ష్యమిచ్చు చున్నదని అతనితో చెప్పిరి. అందుకు అతడు, ఆ మనుష్యుని నేనెరుగనని చెప్పి, శపించుకొనుటకును, ఒట్టుపెట్టుకొనుటకును మొదలుపెట్టెను. వెంటనే కోడి కూసెను. కనుక, కోడి కూయక మునుపు, నీవు నన్నెరుగనని ముమ్మారు చెప్పిదవని, యేసు, తనతో అనిన మాట, పేతురు జ్ఞాపకము తెచ్చుకొని, వెలుపలికి పోయి, సంతాపపడి, యేడ్చెను.

మత్త 27:1-2 = ఉదయమైనప్పుడు, ప్రధాన యాజకులును, ప్రజల పెద్దలందరును, యేసును చంపింపవలెనని, ఆయనకు విరోధముగా ఆలోచన చేసి, ఆయనను బంధించి, తీసికొని పోయి, అధిపతియైన పౌంటి పిలాతునకు అప్పగించిరి.

మార్కు 14:66-72 = పేతురు ముంగిటి క్రింది భాగములో ఉండగా, ప్రధాన యాజకుని పనికత్తెలలో ఒకతె వచ్చి, పేతురు చలి కాచుకొను చుండుట చూచెను. అతనిని నిదానించి చూచి, నీవును నజరేయుడగు ఆ యేసుతో కూడ ఉండినవాడవు కావా? అనెను. అందుకతడు, ఆయన ఎవడో నేనెరుగను. నీవు చెప్పినది నాకు బోధపడలేదని చెప్పి, నడవ లోనికి వెళ్లెను. అంతట కోడి కూసెను. ఆ పనికత్తె అతనిని చూచి, వీడు వారిలో ఒకడని, దగ్గర నిలిచియున్న వారితో, మరల చెప్పసాగెను. అతడు మరల, నేను కాననెను. కొంతసేపైన తరువాత, దగ్గర నిలిచియున్నవారు, మరల పేతురును చూచి, నిజముగా నీవు వారిలో ఒకడవు. నీవు గలిలయుడవు గదా, అనిరి. అందుకతడు, మీరు చెప్పుచున్న మనుష్యుని నేనెరుగనని చెప్పి, శపించుకొనుటకును, ఒట్టు బెట్టుకొనుటకును, మొదలుపెట్టెను. వెంటనే, రెండవవారు కోడికూసెను గనుక, కోడి రెండు మారులు కూయక మునుపు, నీవు నన్ను ఎరుగనని ముమ్మారు చెప్పిదవని, యేసు తనతో చెప్పిన మాట, పేతురు జ్ఞాపకమునకు తెచ్చుకొని, తలపోయుచు, ఏడ్చెను.

లూకా 22:56-65 = అంతట కొందరు, నడుముంగిట మంటవేసి, చుట్టు కూర్చుండి నప్పుడు, పేతురును, వారి మధ్యను కూర్చుండెను. అప్పుడొక చిన్నది, ఆ మంట వెలుతురులో అతడు కూర్చుండుట చూచి, అతని తేరిచూచి, వీడును అతనితో కూడ ఉండెనని చెప్పెను. అందుకు పేతురు, అమ్మాయి, నేనతని నెరుగననెను. మరి కొంత సేపటికి, మరియొకడు అతని చూచి, నీవును వారిలో ఒకడవనగా, పేతురు, ఓయీ, నేను కాననెను. ఇంచుమించు, ఒక గడియయైన, తరువాత మరియొకడు, నిజముగా వీడును అతనితో కూడ ఉండెను. వీడు గలిలయుడని దృఢముగా చెప్పెను. అందుకు పేతురు, ఓయీ, నీవు చెప్పినది నాకు తెలియదనెను. అతడింకను మాటలాడుచుండగా, వెంటనే కోడి కూసెను. అప్పుడు ప్రభువు, తిరిగి పేతురు వైపు చూచెను గనుక, పేతురు, నేడు కోడి కూయకమునుపు, నీవు ముమ్మారు నన్ను ఎరుగనందువని, ప్రభువు తనతో చెప్పిన మాట, జ్ఞాపకము చేసికొని, వెలుపలికి పోయి, సంతాపపడి యేడ్చెను. యేసును పట్టుకొనిన మనుష్యులు, ఆయనను అపహసించి, కొట్టి, ఆయన ముఖము కప్పి, నిన్ను కొట్టిన వాడెవడో ప్రవచించుమని, ఆయనను అడిగి, ఆయనకు విరోధముగా, ఇంకను అనేక దూషణ వచనములాడిరి.

యోహా 18:17-24 = ద్వారమునొద్ద కావలియున్న యొక చిన్నది పేతురుతో నీవును ఈ మనుష్యుని శిష్యులలో ఒకడవు కావా? అని చెప్పగా అతడుకాననెను. అప్పుడు చలివేయు చున్నందున, దాసులును బంట్లొతులును మంటవేసి, చలి

కాచుకొనుచు నిలుచుండగా, పేతురును వారితో నిలువబడి, చలికాచుకొనుచుండెను. ప్రధాన యాజకుడు, ఆయన శిష్యులను గూర్చియు, ఆయన బోధను గూర్చియు, యేసును అడుగగా, యేసు, నేను బాహాటముగా లోకము ఎదుట మాటలాడితిని. యూదులందరు కూడివచ్చు సమాజమందిరములలోను, దేవాలయములోను, ఎల్లప్పుడును బోధించితిని. రహస్యముగా నేనేమియు మాటలాడలేదు. నీవు నన్ను అడుగనేల? నేను వారికేమి బోధించినది, విన్నవారిని అడుగుము. ఇదిగో నేను చెప్పినది, వీరెరుగుదురని అతనితో అనెను. ఆయన ఈ మాటలు చెప్పినప్పుడు, దగ్గర నిలిచియున్న బంజ్రాతులలో ఒకడు, ప్రధాన యాజకునికి ఈలాగు ఉత్తరమిచ్చుచున్నావా అని చెప్పి, యేసును అరచేతులతో కొట్టెను. అందుకు యేసు, నేను కాని మాట ఆడిన యెడల ఆ కాని మాట ఏదో చెప్పుము. మంచిమాట ఆడిన యెడల నన్నేల కొట్టుచున్నావనెను. అంతట అన్న, యేసును బంధింపబడియున్నట్టుగానే, ప్రధాన యాజకుడైన కయప యొద్దకు పంపెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల /23**

**మత్తయి సువార్త 27:3-10; యోహాను సువార్త 18:28-40; 19:1-11**

మత్త 27:3-10 = అప్పుడాయనను అప్పగించిన యూదా, ఆయనకు శిక్ష విధింపబడగా చూచి, పశ్చాత్తాపపడి, ఆ ముప్పది వెండి నాణములు, ప్రధాన యాజకుల యొద్దకును, పెద్దల యొద్దకును, మరల తెచ్చి, నేను, నిరపరాధ రక్తమును అప్పగించి, పాపము చేసేతిని చెప్పెను. వారు, దానితో మాకేమి? నీవే చూచుకొనుమని చెప్పగా, అతడు, ఆ వెండి నాణములు, దేవాలయములో పారవేసి, పోయి, ఉరి పెట్టుకొనెను. ప్రధాన యాజకులు, ఆ వెండి నాణములు తీసికొని, ఇవి, రక్త క్రయధనము గనుక, వీటిని కానుక పెట్టెలో వేయతగదని, చెప్పుకొనిరి. కాబట్టి, వారు ఆలోచన చేసి, వాటినిచ్చి, పరదేశులను పాతిపట్టుటకు, కుమ్మరి వాని పొలము కొనిరి. అందువలన, నేటి వరకు ఆ పొలము రక్తపు పొలమనబడుచున్నది. అప్పుడు, విలువ కట్టబడినవాని, అనగా ఇశ్రాయేలీయులలో కొందరు విలువకట్టినవాని, క్రయధనమైన ముప్పది, వెండి నాణములు తీసికొని, ప్రభువు నాకు నియమించిన ప్రకారము, వాటిని కుమ్మరి వాని పొలమున కేచ్చిరి, అని, ప్రవక్తయైన యిర్మీయా ద్వారా చెప్పబడినమాట నెరవేరెను.

యోహా 18:28-40 = వారు కయప యొద్దనుండి, అధికార మందిరమునకు, యేసును తీసికొనిపోయిరి. అప్పుడు ఉదయమాయెను గనుక, వారు మైలపడకుండ, పస్కాను భుజింపవలెనని, అధికార మందిరములోనికి వెళ్లలేదు. కావున పిలాతు, బయట ఉన్నవారి యొద్దకు వచ్చి, ఈ మనుష్యుని మీద మీరు, ఏ నేరము మోపు చున్నారనెను. అందుకు వారు, వీడు దుర్మార్గుడు కాని యెడల, వీనిని నీకు అప్పగించి యుండమని, అతనితో చెప్పిరి. పిలాతు, మీరతని తీసికొనిపోయి, మీ ధర్మశాస్త్రము చొప్పున అతనికి తీర్పుతీర్చుడనగా, యూదులు, ఎవనికేమి మరణశిక్ష విధించుటకు, మాకు అధికారములేదని అతనితో చెప్పిరి. అందువలన, యేసు, తాను ఎట్టిమరణము పొందబోవునో దానిని సూచించి, చెప్పిన మాట నెరవేరెను. పిలాతు తిరిగి అధికార మందిరములో ప్రవేశించి, యేసును పిలిపించి, యూదుల రాజువు నీవేనా? అని ఆయన నడుగగా, యేసు, నీ అంతట నీవే యీ మాట అనుచున్నావా? లేక యితరులు, నీతో నన్ను గూర్చి చెప్పిరా? అని అడిగెను. అందుకు పిలాతు, నేను యూదుడనా యేమి? నీ స్వజనమును, ప్రధాన యాజకులును, నిన్ను నాకు అప్పగించిరిగదా. నీవేమి చేసేతివని అడుగగా, యేసు, నా రాజ్యము ఈ లోకసంబంధమైనది కాదు. నా రాజ్యము ఈ లోకసంబంధమైనదైతే, నేను యూదులకు అప్పగింపబడకుండునట్లు, నా సేవకులు పోరాడుదురు గాని, నా రాజ్యము ఇహసంబంధమైనది కాదనెను. అందుకు పిలాతు నీవు రాజువా? అని ఆయనను అడుగగా, యేసు, నీవన్నట్టు నేను రాజునే. సత్యమును గూర్చి సాక్ష్యమిచ్చుటకు నేను పుట్టితిని. ఇందు నిమిత్తమే యీ లోకమునకు వచ్చితిని. సత్యసంబంధమైన ప్రతివాడును నా మాట వినుననెను. అందుకు పిలాతు, సత్యమనగా ఏమిటి? అని ఆయనతో చెప్పెను. అతడు ఈ మాట చెప్పి, బయటనున్న యూదుల యొద్దకు తిరిగి వెళ్లి, అతనియందు ఏ దోషమును నాకు కనబడలేదు. అయినను, పస్కాపండుగలో నేనొకని మీకు విడుదల చేయువాడుక కలదు



గదా. నేను యూదుల రాజును, విడుదల చేయుట మీకెప్పుమా? అని వారినడిగెను. అయితే వారు, వీనిని వద్దు. బరబ్బాను విడుదల చేయుమని, మరల కేకలువేసిరి. ఈ బరబ్బా, బందిపోటు దొంగ.

యోహా 19:1-11 = అప్పుడు పిలాతు, యేసును పట్టుకొని, ఆయనను కొరడాలతో కొట్టించెను. సైనికులు, ముండ్లతో కిరీటమును అల్లి, ఆయన తలమీద పెట్టి, ఊడా రంగు వస్త్రము ఆయనకు తొడిగించి, ఆయన యొద్దకు వచ్చి, యూదుల రాజు, శుభమని చెప్పి, ఆయనను అర చేతులతో కొట్టిరి. పిలాతు మరల వెలుపలికి వచ్చి, ఇదిగో, ఈయనయందు ఏ దోషమును నాకు కనబడలేదని మీకు తెలియునట్లు, ఈయనను మీయొద్దకు వెలుపలికి తీసికొని వచ్చుచున్నానని, వారితో అనెను. ఆ ముండ్ల కిరీటమును, ఊడా రంగు వస్త్రమును ధరించినవాడై, యేసు వెలుపలికి రాగా, పిలాతు, ఇదిగో, ఈ మనుష్యుడు అని, వారితో చెప్పెను. ప్రధాన యాజకులును, బంట్లొతులును ఆయనను చూచి, సిలువ వేయుము, సిలువ వేయుము, అని కేకలు వేయగా, పిలాతు, ఆయనయందు ఏ దోషమును నాకు కనబడలేదు గనుక, మీరే ఆయనను తీసికొనిపోయి, సిలువ వేయుడని, వారితో చెప్పెను. అందుకు యూదులు, మాకొక నియమము కలదు. తాను దేవుని కుమారుడనని ఇతడు చెప్పుకొనెను గనుక, ఆ నియమము చొప్పున, ఇతడు చావలెనని, అతనితో చెప్పిరి. పిలాతు ఆ మాట విని, మరి యెక్కువగా భయపడి, తిరిగి అధికార మందిరములో ప్రవేశించి, నీవెక్కడ నుండి వచ్చితివని యేసును అడిగెను. అయితే యేసు, అతనికి ఏ ఉత్తరము గనుక, పిలాతు, నాతో మాటలాడవా? నిన్ను విడుదల చేయుటకు, నాకు అధికారము కలదనియు, నిన్ను సిలువ వేయుటకు నాకు అధికారము కలదనియు, నీ వెరుగవా? అని ఆయనతో అనెను. అందుకు యేసు, పైనుండి నీకు ఇయ్యబడి యుంటేనే తప్ప, నా మీద నీకు ఏ అధికారమును ఉండదు. అందుచేత, నన్ను నీకు అప్పగించిన వానికి, ఎక్కువ పాపము కలదనెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల /24**

**మత్తయి సువార్త 27:11-18; మార్కు సువార్త 15:2-11; లూకా 23:3-18; యోహాను సువార్త 19:12-15**

మత్త 27:11-18 = యేసు అధిపతి యెదుట నిలిచెను. అప్పుడు అధిపతి, యూదుల రాజువు నీవేనా? అని ఆయన నడుగగా, యేసు అతని చూచి, నీవన్నట్టే అనెను. ప్రధాన యాజకులును, పెద్దలును, ఆయన మీద నేరము మోపినప్పుడు, ఆయన ప్రత్యుత్తర మేమియు ఇయ్యలేదు. కాబట్టి, పిలాతు, నీమీద వీరెన్ని నేరములు మోపు చున్నారో నీవు వినలేదా? అని ఆయనను అడిగెను. అయితే, ఆయన ఒక మాటకైనను, అతనికి ఉత్తరమియ్యలేదు గనుక, అధిపతి మిక్కిలి ఆశ్చర్యపడెను. జనులు కోరుకొనిన యొక ఖయిదీని, పండుగలో విడుదల చేయుట, అధిపతికి వాడుక. ఆ కాలమందు, బరబ్బా అను ప్రసిద్ధుడైన యొక ఖయిదీ, చెరసాలలో ఉండెను. కాబట్టి జనులు కూడి వచ్చినప్పుడు, పిలాతు నేనెవనిని, విడుదల చేయవలెనని మీరు కోరుచున్నారు? బరబ్బానా లేక క్రీస్తునబడిన యేసునా? అని వారిని అడిగెను. ఏలయనగా, వారు అసూయ చేత, ఆయనను అప్పగించిరని, అతడు ఎరిగి యుండెను.

మార్కు 15:2-11 = పిలాతు, యూదుల రాజువు నీవేనా? అని ఆయన నడుగగా, ఆయన, నీవన్నట్టే అని అతనితో చెప్పెను. ప్రధాన యాజకులు, ఆయన మీద అనేకమైన నేరములు మోపగా, పిలాతు ఆయనను చూచి, మరల నీవు ఉత్తరమేమియు చెప్పవా? నీ మీద, వీరు ఎన్నెన్ని నేరములు మోపుచున్నారో చూడుమనెను. అయినను, యేసు మరి ఏ ఉత్తరము చెప్పలేదు గనుక, పిలాతు ఆశ్చర్యపడెను. ఆ పండుగలో, వారు కోరుకొనిన యొక ఖయిదీని, పిలాతు విడిపించువాడు. అధికారుల నెదిరించి, కలహములో నరహత్య చేసినవారితో కూడ, బంధించబడియుండిన, బరబ్బా అను ఒకడుండెను. జనులు గుంపుగా కూడివచ్చి, అతడు అదివరకు తమకు చేయుచు వచ్చిన ప్రకారము, చేయవలెనని అడుగగా, ప్రధాన యాజకులు, అసూయ చేత యేసును అప్పగించిరని, పిలాతు తెలిసికొని, నేను యూదుల రాజును, మీకు విడుదల చేయగోరుచున్నారా? అని అడిగెను. అతడు, బరబ్బాను తమకు విడుదల చేయవలెనని, జనులు అడుగుకొనునట్లు, ప్రధాన యాజకులు వారిని ప్రేరేపించిరి.

లూకా 23:3-18 = పిలాతు, నీవు యూదుల రాజువా, అని ఆయనను అడుగగా, ఆయన, నీ వన్నట్టే అని, అతనితో చెప్పెను. పిలాతు, ప్రధాన యాజకులతోను, జనసమూహములతోను, ఈ మనుష్యుని యందు, నాకు ఏ నేరమును కనబడలేదనెను. అయితే వారు, ఇతడు గలీలయ దేశము మొదలుకొని, ఇంతవరకును యూదయ దేశమందంతట ఉపదేశించుచు, ప్రజలను రేపుచున్నాడని, మరింత పట్టుదలగా చెప్పిరి. పిలాతు, ఈ మాట విని, ఈ మనుష్యుడు గలీలయుడా అని అడిగి, ఆయన, హేరోదు అధికారము క్రింద ఉన్న ప్రదేశపు వాడని తెలిసికొని, హేరోదు నొద్దకు ఆయనను పంపెను. హేరోదు, ఆ దినములలో యెరూషలేములో ఉండెను. హేరోదు, యేసును చూచి, మిక్కిలి సంతోషించెను. ఆయనను గూర్చి చాల సంగతులు విన్నందున, ఆయన ఏదైనను ఒక సూచక క్రియచేయగా, చూడ నిరీక్షించి, బహు కాలమునుండి, ఆయనను చూడగోరెను. ఆయనను చూచినప్పుడు, చాల ప్రశ్నలు వేసినను, ఆయన, అతనికి ఉత్తరమేమియు ఇయ్యలేదు. ప్రధాన యాజకులును, శాస్త్రులును నిలువబడి ఆయన మీద తీక్షణముగా నేరము మోపిరి. హేరోదు, తన సైనికులతో కలిసి, ఆయనను తృణీకరించి, అపహసించి, ఆయనకు ప్రకస్తమైన వస్త్రము తొడిగించి, పిలాతు నొద్దకు మరల పంపెను. అంతకు ముందు హేరోదును, పిలాతును ఒకనికొకడు శత్రువులైయుండి, ఆ దినముననే, యొకనికొకడు మిత్రులైరి. అంతట పిలాతు, ప్రధానయాజకులను, అధికారులను, ప్రజలను పిలిపించి, ప్రజలు తిరుగబడునట్లు చేయుచున్నాడని, మీరీమనుష్యుని నాయొద్దకు తెచ్చితిరే. ఇదిగో, నేను మీయెదుట ఇతనిని విమర్శింపగా, మీరితని మీద మోపిన నేరములలో, ఒక్కటైనను నాకు కనబడలేదు. హేరోదునకు కూడ కనబడలేదు. హేరోదు, అతని మాయొద్దకు తిరిగి పంపెను గదా. ఇదిగో, మరణమునకు తగినదేదియు ఇతడు చేయలేదు. కాబట్టి నేనితనిని, శిక్షించి, విడుదల చేయుదునని వారితో చెప్పగా, వారందరు, వీనిని చంపివేసి, మాకు బరబ్బను విడుదల చేయుమని, ఏకగ్రీవముగా కేకలువేసిరి.

యోహా 19:12-15 = ఈ మాటను బట్టి, పిలాతు ఆయనను విడుదల చేయుటకు యత్నముచేసెను గాని, యూదులు, నీవు ఇతని విడుదల చేసెతివా, కైసరునకు (సీజరునకు) స్నేహితుడవు కావు. తాను రాజునని చెప్పుకొను ప్రతివాడును, కైసరునకు (సీజరునకు) విరోధముగా మాటలాడుచున్నవాడే, అని కేకలువేసిరి. పిలాతు ఈ మాటలు విని, యేసును బయటికి తీసికొనివచ్చి, రాళ్లు పరచిన స్థలమందు న్యాయ పీఠము మీద కూర్చుండెను. హెబ్రీ భాషలో ఆ స్థలమునకు, గబ్బతా అని పేరు. ఆ దినము పస్కాను సిద్ధపరచు దినము. అప్పుడు ఉదయము ఆరు గంటలు కావచ్చెను. అతడు ఇదిగో, మీ రాజు అని, యూదులతో చెప్పగా, అందుకు వారు, ఇతనిని సంహరించుము, సంహరించుము, సిలువ వేయుము, అని కేకలు వేసిరి. పిలాతు, మీ రాజును సిలువ వేయుదునా? అని వారిని అడుగగా, ప్రధాన యాజకులు, కైసరు (సీజరు) తప్ప మాకు వేరొక రాజు లేడనిరి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 25**

**మత్తయి సువార్త 27:19-34; మార్కు సువార్త 15:11-23; లూకా 23:18-33; యోహాను సువార్త 19:16-18**

మత్త 27:19-34 = అతడు న్యాయపీఠము మీద కూర్చుండి యున్నప్పుడు, అతని భార్య, నీవు ఆ నీతిమంతుని జోలికి పోవద్దు. ఈ వ్రొద్దు ఆయనను గూర్చి, నేను కలలో మిక్కిలి బాధపడితిని, అతని యొద్దకు వర్తమానము పంపెను. ప్రధాన యాజకులును, పెద్దలును, బరబ్బను విడిపించుమని అడుగుటకును, యేసును సంహరించుటకును, జనసమూహములను ప్రేరేపించిరి. అధిపతి, ఈ యిద్దరిలో నేనెవనిని విడుదల చేయవలెనని, మీరు కోరుచున్నారని వారినడుగగా, వారు, బరబ్బనే అనిరి. అందుకు పిలాతు, ఆలాగైతే, క్రీస్తునబడిన యేసును ఏమిచేతునని వారినడుగగా, సిలువ వేయుమని అందరును చెప్పిరి. అధిపతి, ఎందుకు? ఇతడు ఏ దుష్కార్యము చేసెనని అడుగగా, వారు, సిలువ వేయుమని, మరి ఎక్కువగా కేకలు వేసిరి. పిలాతు, అల్లరి ఎక్కువగు చున్నదే గాని, తన వలన ప్రయోజనమేమియు లేదని గ్రహించి, నీళ్లు తీసికొని, జనస మూహము ఎదుట చేతులు కడుగుకొని, ఈ నీతిమంతుని రక్తమును గూర్చి, నేను నిరపరాధిని. మీరే చూచుకొనుడని చెప్పెను. అందుకు ప్రజలందరు, వాని రక్తము, మా మీదను, మా పిల్లల మీదను ఉండుగాకనిరి. అప్పుడతడు, వారు కోరినట్లు, బరబ్బను వారికి

విడుదల చేసి, యేసును, కొరడాలతో కొట్టించి, సిలువవేయ నప్పగించెను. అప్పుడు, అధిపతి యొక్క సైనికులు, యేసును, అధికార మందిరములోనికి తీసికొనిపోయి, ఆయన యొద్ద, సైనికుల నందరిని సమకూర్చిరి. వారు ఆయన వస్త్రములు తీసి వేసి, ఆయనకు ఎఱ్ఱని అంగీ తోడిగించి, ముండ్ల కిరీటమును అల్లి, ఆయన తలకు పెట్టి, ఒక రెల్లు ఆయన కుడి చేతిలోనుంచి, ఆయన యెదుట మోకాళ్ళాని, యూదుల రాజా, నీకు శుభమని ఆయనను అపహాసించి, ఆయన మీద ఉమ్మివేసి, ఆ రెల్లును తీసికొని, దానితో, ఆయనను తలమీద కొట్టిరి. ఆయనను అపహాసించిన తరువాత, ఆయన మీదనున్న ఆ అంగీని తీసివేసి, ఆయన వస్త్రము లాయనకు తోడిగించి, సిలువ వేయుటకు, ఆయనను తీసికొనిపోయిరి. వారు వెళ్లుచుండగా, కుర్రేనీయుడైన (సిరేనియస్) సీమోనను ఒకడు కనబడగా, ఆయన సిలువ మోయుటకు, అతనిని బలవంతము చేసిరి. వారు కపాల స్థలమును అర్థమిచ్చు, గొల్లొతా అనబడిన చోటికి వచ్చి, చేదు కలిపిన ద్రాక్షారసమును, ఆయనకు త్రాగనిచ్చిరి గాని, ఆయన దానిని రుచి చూచి, త్రాగనొల్లకపోయెను.

మార్కు 15:11-23 = అతడు, బరబ్బను తమకు విడుదల చేయవలెనని, జనులు అడుగుకొనునట్లు, ప్రధాన యాజకులు వారిని ప్రేరేపించిరి. అందుకు పిలాతు, అలాగైతే, యూదుల రాజుని మీరు చెప్పువాని నేనేమి చేయుదునని, మరల వారి నడిగెను. వారు, వానిని సిలువవేయుమని, మరల కేకలు వేసిరి. అందుకు పిలాతు, ఎందుకు? అతడే చెడుకార్యము చేసినని వారి నడుగగా, వారు, వానిని సిలువ వేయుమని, మరి ఎక్కువగా కేకలు వేసిరి. పిలాతు, జనసమూహమును సంతోషపెట్టుటకు మనస్సుగలవాడై, వారికి బరబ్బను విడుదల చేసి, యేసును కొరడాలతో కొట్టించి, సిలువ వేయ నప్పగించెను. అంతట సైనికులు, ఆయనను, ప్రేతోర్యమను (ప్రితోరియం) అధికార మందిరములోనికి తీసికొనిపోయి, సైనికులనందరిని సమకూర్చుకొనిన తరువాత, ఆయనకు ఊదారంగు వస్త్రము తోడిగించి, ముండ్ల కిరీటమును ఆయన తల మీదపెట్టి, యూదుల రాజా, నీకు శుభమని చెప్పి, ఆయనకు వందనము చేయసాగిరి. మరియు రెల్లుతో ఆయన తలమీద కొట్టి, ఆయన మీద ఉమ్మివేసి, మోకాళ్ళాని, ఆయనకు నమస్కారము చేసిరి. వారు ఆయనను అపహాసించిన తరువాత, ఆయన మీద నున్న ఊదారంగు వస్త్రము తీసివేసి, ఆయన బట్టలాయనకు తోడిగించి, ఆయనను సిలువ వేయుటకు, తీసికొని పోయిరి. కుర్రేనీయుడైన సీమోనను ఒకడు, పల్లెటూరినుండి వచ్చి, ఆ మార్గమున పోవుచుండగా, ఆయన సిలువను మోయుటకు, అతనిని బలవంతము చేసిరి. అతడు అలెక్సాండ్రునకును, రూఫునకును తండ్రి. వారు, గొల్లొతా అనబడిన చోటునకు, ఆయనను తీసికొని వచ్చిరి. గొల్లొతా అనగా, కపాల స్థలమని అర్థము. అంతట బోళము కలిపిన ద్రాక్షారసము ఆయనకిచ్చిరి గాని, ఆయన దాని పుచ్చుకొనలేదు.

లూకా 23:18-33 = వారందరు, వీనిని చంపివేసి, మాకు బరబ్బను విడుదల చేయుమని, ఏకగ్రీవముగా కేకలువేసిరి. వీడు పట్టణములో జరిగించిన, యొక అల్లరి నిమిత్తమును, నరహత్య నిమిత్తమును, చెరసాలలో వేయబడినవాడు. పిలాతు, యేసును విడుదల చేయగోరి, వారితో తిరిగి మాటలాడినను, వారు వీనిని, సిలువ వేయుము, సిలువ వేయుము అని, కేకలు వేసిరి. మూడవ మారు, అతడుఎందుకు? ఇతడు ఏ దుష్కార్యము చేసెను? ఇతనియందు మరణమునకు తగిన నేరమేమియు, నాకు అగపడలేదు గనుక, ఇతనిని శిక్షించి, విడుదల చేతునని, వారితో చెప్పెను. అయితే, వారొకేపట్టుగా పెద్ద కేకలు వేసి, వీనిని సిలువ వేయుమని అడుగగా, వారి కేకలే గెలిచెను. కాగా, వారడిగినట్టే జరుగవలెనని, పిలాతు తీర్పుతీర్చి, అల్లరి నిమిత్తమును, నరహత్య నిమిత్తమును, చెరసాలలో వేయబడియుండిన వానిని, వారడిగినట్టు వారికి విడుదలచేసి, యేసును, వారికిష్టము వచ్చినట్టు చేయుటకు అప్పగించెను. వారాయనను తీసికొనిపోవుచుండగా, పల్లెటూరినుండి వచ్చుచున్న, కుర్రేనీయుడైన (సిరేనియస్) సీమోనను ఒకని పట్టుకొని, యేసు వెంట, సిలువను మోయుటకు, అతని మీద దానిని పెట్టిరి. గొప్ప జనసమూహమును, ఆయనను గూర్చి రొమ్ముకొట్టుకొనుచు, దుఃఖించుచున్న చాలమంది స్త్రీలును, ఆయనను వెంటబడించిరి. యేసు, వారివైపు తిరిగి, యెరూషలేము కుమార్తెలారా, నా నిమిత్తము ఏడ్వకుడి. మీ నిమిత్తమును, మీ పిల్లల నిమిత్తమును ఏడ్వండి. ఇదిగో, గొడ్డొండ్లును, కనని గర్భములును, పాలియ్యని స్తనములును, ధన్యములైనవని, చెప్పు దినములు వచ్చుచున్నవి. అప్పుడు, మామీద పడుడని పర్వతములతోను, మమ్ము కప్పుడని కొండలతోను, జనులు

చెప్పసాగుదురు. వారు పచ్చి మ్రానుకే యీలాగు చేసిన యెడల, ఎండిన దానికేమి చేయుదురో, అని చెప్పెను. మరి యిద్దరు, ఆయనతోకూడ చంపబడుటకు తేబడిరి. వారు నేరము చేసిన వారు. వారు కపాలమనబడిన (కల్వరి) స్థలమునకు వచ్చినప్పుడు, అక్కడ కుడివైపున ఒకనిని, ఎడమవైపున ఒకనిని, ఆ నేరస్థులను ఆయనతో కూడ సిలువవేసిరి.

యోహా 19:16-18 = అప్పుడు, సిలువ వేయబడుటకై, అతడాయనను, వారికి అప్పగించెను. వారు యేసును తీసికొనిపోయిరి. ఆయన తన సిలువ మోసికొని, కపాల స్థలమును చోటికి వెళ్లెను. హెబ్రీ బాషలో దానికి, గొల్గోతా అని పేరు. అక్కడ ఈ వైపున ఒకనిని, ఆ వైపున ఒకనిని, మధ్యను యేసును ఉంచి, ఆయనతో కూడ ఇద్దరిని సిలువ వేసిరి.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల / 26

మత్తయి సువార్త 27:35-45; మార్కు సువార్త 15:24-33; లూకా 23:34-45; యోహా 19:19-27

మత్త 27:35-45 = వారు ఆయనను సిలువ వేసిన పిమ్మట, చీట్లు వేసి, ఆయన వస్త్రములు పంచుకొనిరి. అంతట వారక్కడ కూర్చుండి, ఆయనకు కావలి యుండిరి. ఇతడు, యూదుల రాజైన యేసు అని, ఆయన మీద మోపబడిన నేరము వ్రాసి, ఆయన తలకు పైగా ఉంచిరి. మరియు కుడివైపున ఒకడును, ఎడమ వైపున ఒకడును, ఇద్దరు బందిపోటు దొంగలు, ఆయనతో కూడ సిలువ వేయబడిరి. ఆ మార్గమున వెళ్లుచుండినవారు, తలలూచుచు, దేవాలయమును పడగొట్టి, మూడు దినములలో కట్టువాడా, నిన్ను నీవే రక్షించుకొనుము. నీవు దేవుని కుమారుడవైతే, సిలువ మీదనుండి దిగుమని చెప్పుడు, ఆయనను దూషించిరి. ఆలాగే శాస్త్రులును, పెద్దలును, ప్రధాన యాజకులును కూడ, ఆయనను అపహాసించుచు, వీడు ఇతరులను రక్షించెను, తన్ను తానే రక్షించుకొన లేడు. ఇశ్రాయేలు రాజు గదా. యిప్పుడు సిలువ మీదనుండి దిగిన యెడల, వాని నమ్ముదుము. వాడు దేవుని యందు విశ్వాసముంచెను, నేను దేవుని కుమారుడనని చెప్పెను గనుక, ఆయనకిష్టుడైతే, ఆయన ఇప్పుడు వానిని తప్పించునని చెప్పిరి. ఆయనతో కూడ సిలువ వేయబడిన, బందిపోటు దొంగలును, ఆలాగే ఆయనను నిందించిరి. మధ్యాహ్నము మొదలుకొని, మూడు గంటల వరకు, ఆ దేశమంతటను చీకటి కమ్మెను.

మార్కు 15:24-33 = వారాయనను సిలువవేసి, ఆయన వస్త్రముల భాగము ఎవనికి రావలెనో, చీట్లువేసి, వాటిని పంచుకొనిరి. ఆయనను సిలువ వేసినప్పుడు, పగలు తొమ్మిది గంటలాయెను. మరియు, యూదుల రాజైన యేసు అని, ఆయన మీద మోపబడిన నేరమును వ్రాసి, పైగా నుంచిరి. మరియు, కుడివైపున ఒకనిని, ఎడమ వైపున ఒకనిని, ఇద్దరు బందిపోటు దొంగలను ఆయనతో కూడ సిలువ వేసిరి. (అనేక ప్రాచీన ప్రతులలో - అప్పుడు ఆయన అక్రమార్కులలో ఒకనిగా ఎంచడెనని చెప్పు లేఖనము నెరవేరినదని, అని కూర్చబడియున్నది) అప్పుడు, ఆ మార్గమున వెళ్లుచున్నవారు, తమ తలలూచుచు, ఆహా దేవాలయమును పడగొట్టి, మూడు దినములలో కట్టువాడా, సిలువ మీదనుండి దిగి, నిన్ను నీవే రక్షించుకొనుమని చెప్పి, ఆయనను దూషించిరి. అట్లు శాస్త్రులును, ప్రధాన యాజకులును, అపహాస్యము చేయుచు, వీడితరులను రక్షించెను, తన్ను తాను రక్షించుకొనలేడు. ఇశ్రాయేలు రాజగు క్రీస్తు, ఇప్పుడు సిలువ మీదనుండి దిగి రావచ్చును. అప్పుడు, మనము చూచి నమ్ముదమని, యొకరితో ఒకరు చెప్పుకొనిరి. ఆయనతోకూడ సిలువ వేయబడిన వారును, ఆయనను నిందించిరి. మధ్యాహ్నము మొదలుకొని, మూడు గంటల వరకు, ఆ దేశమంతటను చీకటి కమ్మెను.

లూకా 23:34-45 = యేసు, తండ్రి, వీరేమి చేయుచున్నారో వీరెరుగరు గనుక, వీరిని క్షమించుమని చెప్పెను. వారు, ఆయన వస్త్రములు పంచుకొనుటకై, చీట్లు వేసిరి. ప్రజలు నిలువబడి చూచుచుండిరి. అధికారులును, వీడు ఇతరులను రక్షించెను. వీడు దేవుడేర్పరచుకొనిన క్రీస్తు అయిన యెడల, తన్నుతాను రక్షించుకొనునని, అపహాసించిరి. అంతట సైనికులు, ఆయన యొద్దకు వచ్చి, ఆయనకు చిరకనిచ్చి, నీవు యూదుల రాజువైతే, నిన్ను నీవే రక్షించుకొనుమని, ఆయనను అపహాసించిరి. ఇతడు యూదుల రాజని, పైవిలాసము కూడ, ఆయనకు పైగా వ్రాయబడెను. వ్రేలాడవేయబడిన ఆ నేరస్థులలో ఒకడు, ఆయనను దూషించుచు, నీవు క్రీస్తువు గదా? నిన్ను నీవు రక్షించు కొనుము, మమ్మునుకూడ రక్షించుమని చెప్పెను. అయితే రెండవవాడు వానిని గద్దించి, నీవు అదే శిక్షావిధిలో ఉన్నావు గనుక, దేవునికి భయపడవా? మనకైతే యిది న్యాయమే.

మనము చేసిన వాటికి తగిన ఫలము పొందు చున్నాము గాని, యీయన ఏ తప్పిదమును చేయలేదని చెప్పి, ఆయనను చూచి, యేసు, నీవు నీ రాజ్యములోనికి (కొన్ని ప్రాచీనపుత్రులలో - నీ రాజ్యముతో అని పాఠాంతరము) వచ్చునప్పుడు, నన్ను జ్ఞాపకము చేసికొనుమనెను. అందుకాయన వానితో, నేడు, నీవు, నాతోకూడ పరదైసులో ఉండువని, నిశ్చయముగా నీతో చెప్పుచున్నాననెను. అప్పుడు రమారమి మధ్యాహ్నమాయెను. అది మొదలుకొని, మూడు గంటల వరకు, ఆ దేశమంతటి మీద చీకటి కమ్మెను. సూర్యుడు అదృశ్యుడాయెను. గర్భాలయపు తెర, నడిమికి చినిగెను.

యోహా 19:19-27 = మరియు పిలాతు, యూదుల రాజైన నజరేయుడగు యేసు, అను పైవిలాసము వ్రాయించి, సిలువ మీద పెట్టించెను. యేసు సిలువవేయ బడిన స్థలము పట్టణమునకు సమీపమైయుండెను, అది హెబ్రీ గ్రీకు రోమా భాషలలో వ్రాయబడెను గనుక, యూదులలో అనేకులు దానిని చదివిరి. నేను యూదుల రాజునని, వాడు చెప్పినట్లు వ్రాయుము గాని, యూదుల రాజు అని వ్రాయవద్దని, యూదుల ప్రధాన యాజకులు పిలాతుతో చెప్పగా, పిలాతు, నేను వ్రాసినదేమో వ్రాసిననెను. సైనికులు యేసును సిలువ వేసిన తరువాత, ఆయన వస్త్రములు తీసికొని, యొక్కొక్క సైనికునికి ఒక్కొక్క భాగము వచ్చునట్లు, వాటిని నాలుగు భాగములు చేసిరి. ఆయన అంగీనికూడ తీసికొని, ఆ అంగీ, కుట్టులేక, పైనుండి యావత్తు నేయబడినది గనుక, వారు దానిని చింపక, అది ఎవనికి వచ్చునో అని, దాని కోసరము చీట్లు వేయుదమని, యొకరితో ఒకరు చెప్పుకొనిరి. వారు నా వస్త్రములను తమలో పంచుకొని, నా అంగీ కోసరము చీట్లు వేసిరి అను, లేఖనము నెరవేరునట్లు, ఇది జరిగెను. ఇందుకే సైనికులు ఈలాగు చేసిరి. ఆయన తల్లియు, ఆయన తల్లి సహోదరియు, క్లోపా భార్యయైన మరియుయు, మగ్దలేనే మరియుయు, యేసు సిలువ యొద్ద నిలుచుండిరి. యేసు, తన తల్లియు, తాను ప్రేమించిన శిష్యుడును, దగ్గర నిలుచుండుట చూచి, అమ్మా, యిదిగో, నీ కుమారుడు అని, తన తల్లితో చెప్పెను, తరువాత శిష్యుని చూచి, యిదిగో, నీ తల్లి, అని చెప్పెను. ఆ గడియ నుండి, ఆ శిష్యుడు ఆమెను తన యింట చేర్చుకొనెను.

## కీర్తనలు 22:1-22

[ప్రధాన గాయకునికి - అయ్యరెత్ షహారు (Aijeleth-Shahar- the day dawn - ఉదయకాల కిరణాల ప్రకాశము) అను రాగముతో పాడదగినది - దావీదు కీర్తన]

నా దేవా, నా దేవా, నీవు నన్నేల విడనాడితివి? నన్ను రక్షింపక, నా ఆర్త ధ్వని వినక, నీవేల దూరముగా నున్నావు? దేవా, పగలు నేను మొఱ్ఱపెట్టుచున్నాను. రాత్రివేళను నేను మౌనముగా నుండుట లేదు. అయినను నీవు నా కుత్తరమియ్య కున్నావు. నీవు ఇశ్రాయేలు చేయు స్తోత్రములమీద ఆసీనుడవై యున్నావు. మా పితరులు నీయందు నమ్మిక యుంచిరి. వారు నీయందు నమ్మిక యుంచగా, నీవు వారిని రక్షించితివి. వారు నీకు మొఱ్ఱపెట్టి విడుదల నొందిరి. నీయందు నమ్మిక యుంచి సిగ్గుపడకపోయిరి. నేను నరుడను కాను, నేను పురుగును. నరులచేత నిందింపబడినవాడను. ప్రజలచేత త్యజింపబడిన వాడను. నన్ను చూచు వారందరు పెదవులు విరిచి, తల ఆడించుచు, నన్ను అపహసించుచున్నారు. యెహోవామీద నీ భారము మోపుము. ఆయన వానిని విడిపించునేమో. వాడు ఆయనకు ఇష్టుడు గదా. ఆయన వానిని తప్పించు నేమో అందురు. గర్భమునుండి నన్ను తీసినవాడవు నీవే గదా. నేను నా తల్లియొద్ద స్తన్యపానము చేయుచుండగా, నీవే గదా నాకు నమ్మిక పుట్టించితివి. గర్భవాసినైనది మొదలుకొని నాకు ఆధారము నీవే. నా తల్లి నన్ను కన్నది మొదలుకొని నా దేవుడవు నీవే. శ్రమ వచ్చియున్నది. సహాయము చేయువాడెవడును లేడు. నాకు దూరముగా నుండకుము. వ్యభ్రములు అనేకములు నన్ను చుట్టుకొని యున్నవి. బాపాను దేశపు బలమైన వ్యభ్రములు నన్ను ఆవరించి యున్నవి. చీల్చుచును, గర్జించుచునుండు సింహమువలె, వారు నోళ్లు తెరచుచున్నారు. నేను నీళ్లవలె పారబోయబడి యున్నాను. నా యెముకలన్నియు స్థానము తప్పి యున్నవి. నా హృదయము, నా అంతరంగమందు, మైనమువలె కరగియున్నది. నా బలము యెండిపోయి చిల్లిపెంకువలె ఆయెను. నా నాలుక నా దౌడను అంటుకొనియున్నది. నీవు నన్ను ప్రేతల భూమిలో పడవేసి యున్నావు. కుక్కలు నన్ను చుట్టుకొని యున్నవి. దుర్మార్గులు గుంపుకూడి నన్ను ఆవరించి యున్నారు. వారు నా చేతులను నా పాదములను పొడిచియున్నారు. నా యెముకలన్నియు నేను లెక్కింపగలను. వారు నిదానించుచు, నన్ను తేరి



చూచుచున్నారు. నా వస్త్రములు వారు పంచుకొనుచున్నారు. నా అంగీ కొరకు చీట్లు వేయుచున్నారు. యెహోవా, దూరముగా నుండకుము. నా బలమా, త్వరపడి నాకు సహాయము చేయుము. ఖడ్గమునుండి నా ప్రాణమును, కుక్కల బలమునుండి నా ప్రాణమును, తప్పింపుము. సింహపు నోటనుండి నన్ను రక్షింపుము. గురుపోతుల కొమ్ములలోనుండి నన్ను రక్షించి, నాకుత్తరమిచ్చి యున్నావు. నీ నామమును నా సహోదరులకు ప్రచురపరచెదను. సమాజ మధ్యమున నిన్ను స్తుతించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల /27**

**మత్తయి సువార్త 27:46-60; మార్కు 15:34-46; లూకా 23:46-53; యోహాను సువార్త 19:28-40**

మత్త 27:46-60 = ఇంచుమించు మూడు గంటలప్పుడు, యేసు, ఏలీ, ఏలీ, లామా సబక్తానీ అని బిగ్గరగా కేకవేసెను. ఆ మాటకు, నా దేవా, నా దేవా, నన్నెందుకు చెయ్యి విడిచితివని అర్థము. అక్కడ నిలిచియున్నవారిలో, కొందరా మాట విని, ఇతడు, ఏలీయాను పిలుచుచున్నాడనిరి. వెంటనే వారిలో ఒకడు, పరుగెత్తికొని పోయి, స్పంజీ తీసికొని, చిరకాలో ముంచి, రెల్లన తగిలించి, ఆయనకు త్రాగనిచ్చెను. తక్కినవారు, ఊరకుండుడి, ఏలీయా అతని రక్షింపవచ్చునేమో చూతమనిరి. (అనేక ప్రాచీన ప్రతులలో - మరియొకడు ఈ యెత్తికొని ఆయన ప్రక్కను పోడిచెను. వెంటనే రక్తమును నీళ్ళును కారెను అని కూర్చబడియున్నది) యేసు మరల బిగ్గరగా కేకవేసి, ప్రాణము విడిచెను. అప్పుడు దేవాలయపు తెర, పైనుండి క్రింది వరకు రెండుగా చినిగెను. భూమి వణకెను. బండలు బద్దలాయెను. సమాధులు తెరవబడెను. నిద్రించిన అనేక మంది పరిశుద్ధుల శరీరములు లేచెను. వారు సమాధులలోనుండి బయటికి వచ్చి, ఆయన లేచిన తరువాత, పరిశుద్ధ పట్టణములో ప్రవేశించి, అనేకులకు అగపడిరి. శతాధిపతియు, అతనితో కూడ, యేసునకు కావలి యున్నవారును, భూకంపమును, జరిగిన కార్యములన్నిటిని చూచి, మిక్కిలి భయపడి, నిజముగా, ఈయన దేవుని కుమారుడని చెప్పుకొనిరి. యేసునకు ఉపచారము చేయుచు, గలిలయనుండి ఆయనను వెంబడించిన అనేకమంది స్త్రీలు, అక్కడ దూరము నుండి చూచుచుండిరి. వారిలో మగ్దలేసే మరియయు, యాకోబు, యోసే అనువారి తల్లియైన మరియయు, జెబెదయి కుమారుల తల్లియు ఉండిరి. యేసు శిష్యుడుగా నున్న, అరిమతయియ యోసేపు అను ఒక ధనవంతుడు, సాయంకాలమైనప్పుడు వచ్చి, పిలాతు నొద్దకు వెళ్లి, యేసు దేహమును తనకిమ్మని అడుగగా, పిలాతు, దానిని అతని కప్పగింప నాజ్ఞాపించెను. యోసేపు, ఆ దేహమును తీసికొని, శుభ్రమైన నారబట్టతో చుట్టి, తాను రాతిలో తొలిపించుకొనిన, క్రొత్త సమాధిలో దానిని ఉంచి, సమాధి ద్వారమునకు పెద్దరాయి పొర్తించి, వెళ్లి పోయెను.

మార్కు 15:34-46 = మూడు గంటలకు యేసు, ఎలోయా, ఎలోయా, లామా, సబక్తానీ, అని బిగ్గరగా కేక వేసెను. ఆ మాటలకు నా దేవా, నా దేవా, నన్ను ఎందుకు చెయ్యి విడిచితివని అర్థము. దగ్గర నిలిచిన వారిలో కొందరు, ఆ మాటలు విని, అదిగో, ఏలీయాను పిలుచుచున్నాడనిరి. ఒకడు పరుగెత్తిపోయి, యొక స్పంజీ చిరకాలో ముంచి, రెల్లన తగిలించి, ఆయనకు త్రాగనిచ్చి, తాళుడి. ఏలీయా వీని దింపవచ్చునేమో, చూతమనెను. అంతట యేసు గొప్ప కేకవేసి ప్రాణము విడిచెను. అప్పుడు దేవాలయపు తెర, పైనుండి క్రింది వరకు, రెండుగా చినిగెను. ఆయన కెదురుగా నిలిచియున్న శతాధిపతి, ఆయన ఈలాగు ప్రాణము విడుచుట చూచి, నిజముగా ఈ మనుష్యుడు దేవుని కుమారుడే, అని చెప్పెను. కొందరు స్త్రీలు దూరమునుండి చూచుచుండిరి. రిలో మగ్దలేసే మరియయు, చిన్న యాకోబు, యోసే అనువారి తల్లియైన మరియయు, సలోమేయు ఉండిరి. ఆయన గలిలయలో ఉన్నప్పుడు, వీరాయనను వెంబడించి, ఆయనకు పరిచారము చేసినవారు. వీరు కాక ఆయనతో యెరూషలేమునకు వచ్చిన, ఇతర స్త్రీల నేకులును వారిలో ఉండిరి. ఆ దినము సిద్ధపరచు దినము. అనగా విశ్రాంతి దినమునకు పూర్వదినము. గనుక సాయంకాల మైనప్పుడు, అరిమతయియ యోసేపు తెగించి, పిలాతు నొద్దకు వెళ్లి, యేసు దేహము (తనకిమ్మని) యడిగెను. అతడు ఘనత వహించిన యొక సభ్యుడై, దేవుని రాజ్యముకొరకు ఎదురు చూచువాడు. పిలాతు, ఆయన ఇంతలోనే చనిపోయెనా, అని ఆశ్చర్యపడి, యొక శతాధిపతిని తన యొద్దకు పిలిపించి, ఆయన ఇంతలోనే చనిపోయెనా, అని అతని నడిగెను. శతాధిపతి వలన సంగతి తెలిసికొని, యోసేపునకు ఆ శవము నప్పగించెను. అతడు

నారబట్ట కొని, ఆయనను దింపి, ఆ బట్టతో చుట్టి, బండలో తొలిపించిన సమాధియందు ఆయనను పెట్టి, ఆ సమాధి ద్వారమునకు, రాయి పొర్లించెను.

లూకా 23:46-53 = అప్పుడు యేసు, గొప్ప శబ్దముతో కేకవేసి, తండ్రి, నీ చేతికి నా ఆత్మను అప్పగించుకొను చున్నాననెను. ఆయన యీలాగు చెప్పి, ప్రాణము విడిచెను. శతాధిపతి జరిగినది చూచి, ఈ మనుష్యుడు నిజముగా నీతిమంతుడై యుండెనని చెప్పి, దేవుని మహిమపరచెను. చూచుటకై కూడివచ్చిన ప్రజలందరు, జరిగిన కార్యములు చూచి, రొమ్ము కొట్టుకొనుచు, తిరిగి వెళ్లిరి. ఆయనకు నెళవైన వారందరును, గలిలయనుండి ఆయనను వెంబడించిన స్త్రీలును, దూరముగా నిలుచుండి, వీటిని చూచుచుండిరి. అరిమతయియ అను, యూదుల పట్టణపు సభ్యుడైన, యోసేపు అను ఒకడుండెను. అతడు సజ్జనుడును, నీతిమంతుడునై యుండి, వారి ఆలోచనకును, వారు చేసిన పనికిని సమ్మతింపక, దేవుని రాజ్యము కొరకు కనిపెట్టు చుండినవాడు. అతడు పిలాతు నొద్దకు వెళ్లి, యేసు దేహము (తనకిమ్మని) అడుగుకొని, దానిని క్రిందికి దించి, సన్నపు నారబట్టతో చుట్టి, తొలిచిన రాతి సమాధిలో ఉంచెను. అందులో ఎవడును, అంతకు మునుపెప్పుడును, ఉంచబడలేదు.

యోహా 19:28-40 = అటు తరువాత, సమస్తమును అప్పటికి సమాప్తమైనదని, యేసు ఎరిగి, లేఖనము నెరవేరునట్లు, నేను దప్పిగొను చున్నాననెను. చిరకతో నిండియున్న యొక పాత్ర అక్కడ పెట్టియుండెను గనుక, వారు ఒక స్పంజీ, చిరకతో నింపి, హిస్సోపు పుడకకు తగిలించి, ఆయన నోటికి అందిచ్చిరి. యేసు, ఆ చిరక పుచ్చుకొని, సమాప్తమైనదని చెప్పి, తల వంచి, ఆత్మను అప్పగించెను. ఆ దినము సిద్ధపరచు దినము. మరుసటి విశ్రాంతి దినము, మహాదినము గనుక, ఆ దేహములు, విశ్రాంతి దినమున, సిలువ మీద ఉండకుండునట్లు, వారి కాళ్లు విరుగగొట్టించి, వారిని తీసివేయించుమని, యూదులు, పిలాతును అడిగిరి. కాబట్టి సైనికులు వచ్చి, ఆయనతో కూడ సిలువ వేయబడిన, మొదటి వాని కాళ్లును, రెండవవాని కాళ్లును విరుగగొట్టిరి. వారు యేసు నొద్దకు వచ్చి, అంతకు ముందే, ఆయన మృతి పొందియుండుట చూచి, ఆయన కాళ్లు విరుగగొట్ట లేదు గాని, సైనికులలో ఒకడు, ఈటితో ఆయన ప్రక్కను పొడిచెను. వెంటనే, రక్తమును, నీళ్లును కారెను. ఇది చూచిన వాడు, సాక్ష్య మిచ్చుచున్నాడు. అతని సాక్ష్యము సత్యమే. మీరు నమ్మునట్లు, అతడు సత్యము చెప్పుచున్నాడని ఆయనెరుగును. అతని యెముకలలో, ఒకటైనను విరువబడదు, అను లేఖనము నెరవేరునట్లు, ఇవి జరిగెను. మరియు తాము పొడిచినవాని తట్టు చూతురు అని, మరియొక లేఖనము చెప్పుచున్నది. అటు తరువాత, యూదుల భయము వలన, రహస్యముగా, యేసు శిష్యుడైన అరిమతయియ యోసేపు, తాను యేసు దేహమును తీసికొనిపోవుటకు, పిలాతు నొద్ద సెలవడిగెను. పిలాతు సెలవిచ్చెను గనుక, అతడు వచ్చి, యేసు దేహమును తీసికొనిపోయెను. మొదట, రాత్రివేళ ఆయన యొద్దకు వచ్చిన, నీకోదేము కూడ, బోళముతో కలిపిన అగరు, రమారమి నూట ఏబది సేర్ల యెత్తు తెచ్చెను. అంతట వారు, యేసు దేహమును ఎత్తికొని వచ్చి, యూదులు పాతిపెట్టు మర్యాద చొప్పున, ఆ సుగంధ ద్రవ్యములు దానికి పూసి, నార బట్టలు చుట్టిరి.

**కీర్తనలు 69:1-26**

దేవా, జలములు నా ప్రాణముమీద పొర్లుచున్నవి. నన్ను రక్షింపుము. నిలుక యియ్యని, అగాధమైన దొంగ ఊబిలో నేను దిగిపోవుచున్నాను. అగాధ జలములలో నేను దిగబడియున్నాను. వరదలు నన్ను ముంచివేయుచున్నవి. నేను మొఱ్ఱ పెట్టుట చేత అలసియున్నాను. నా గొంతుక యెండిపోయెను. నా దేవుని కొరకు కనిపెట్టుట చేత నా కన్నులు క్షీణించిపోయెను. నిర్నిమిత్తముగా నామీద పగపట్టువారు, నా తలవెండ్లుకలకంటి విస్తారముగా ఉన్నారు. అబద్ధమునుబట్టి నాకు శత్రువులై, నన్ను సంహరింప గోరువారు అనేకులు. నేను దోచుకొనని దానిని, నేను ఇచ్చుకొనవలసి వచ్చెను. దేవా, నా బుద్ధిహీనత నీకు తెలిసేయున్నది. నా అపరాధములు నీకు మరుగైనవి కావు. ప్రభువా, సైన్యములకధిపతివగు యెహోవా, నీకొరకు కనిపెట్టుకొనువారికి, నావలన సిగ్గు కలుగ నియ్యకుము. ఇశ్రాయేలు దేవా, నిన్ను వెదకువారిని నావలన అవమానము నొంద నియ్యకుము. నీ నిమిత్తము నేను నిందనొందిన వాడనైతిని. నీ నిమిత్తము సిగ్గు నా ముఖమును కప్పెను. నా సహోదరులకు నేను అన్యడనైతిని. నా తల్లి కుమారులకు పరుడనైతిని. నీ యింటినిగూర్చిన ఆసక్తి నన్ను భక్షించియున్నది. నిన్ను

నిందించినవారి నిందలు నామీద పడియున్నవి. ఉపవాసముండి నేను కన్నీరు విడువగా, అది నాకు నిండాస్పదమాయెను. నేను గోనెపట్ట వస్త్రముగా కట్టుకొనినప్పుడు, వారికి హాస్యాస్పదుడనైతిని. గుమ్మములలో కూర్చుండువారు, నన్నుగూర్చి మాటలాడుకొందురు. త్రాగుబోతులు, నన్నుగూర్చి పాటలు పాడుదురు. యెహోవా, అనుకూల సమయమున నేను నిన్ను ప్రార్థించుచున్నాను. దేవా, నీ కృపాబాహుళ్యమునుబట్టి, నీ రక్షణ సత్యమునుబట్టి నాకుత్తరమిమ్ము. నేను దిగిపోకుండ, ఉబిలోనుండి నన్ను తప్పించుము. నా పగవారిచేతిలోనుండి, అగాధజలములలోనుండి, నన్ను తప్పించుము. నీటి వరదలు నన్ను ముంచనియ్యకుము. అగాధ సముద్రము నన్ను మింగనియ్యకుము. గుంట నన్ను మింగనియ్యకుము. యెహోవా, నీ కృప ఉత్తమత్యమును బట్టి నాకు ఉత్తరమిమ్ము. నీ వాత్సల్య బాహుళ్యతను బట్టి నాతట్టు తిరుగుము. నీ సేవకునికి విముఖుడవై యుండకుము. నేను ఇబ్బందిలోనున్నాను. త్వరగా నాకు ఉత్తరమిమ్ము. నాయొద్దకు సమీపించి, నన్ను విమోచింపుము. నా శత్రువులను చూచి నన్ను విడిపింపుము. నిందయు, సిగ్గును, అవమానమును, నాకు కలిగెనని నీకు తెలిసియున్నది. నా విరోధులందరు నీకు కనబడుచున్నారు. నిందకు నా హృదయము బద్దలాయెను. నేను బహుగా కృశించి యున్నాను. కరుణించువారి కొరకు కనిపెట్టుకొంటిని గాని, యెవరును లేకపోయిరి. ఓదార్పువారికొరకు కనిపెట్టుకొంటిని గాని, యెవరును కానరాజెరి. వారు చేదును నాకు ఆహారముగా పెట్టిరి. నాకు దప్పియైనప్పుడు, చిరకను త్రాగనిచ్చిరి. వారి భోజనము వారికి ఉరిగా నుండును గాక. వారు నిర్భయులై యున్నప్పుడు, అది వారికి ఉరిగా నుండును గాక. వారు చూడక పోవునట్లు, వారి కన్నులు చీకటి కమ్మును గాక. వారి నడుములకు ఎడతెగని వణకు పుట్టించుము. వారిమీద నీ ఉగ్రతను కుమ్మరించుము. నీ కోపాగ్ని వారిని పట్టుకొనును గాక. వారి పాశము పాడవును గాక. వారి గుడారములలో ఎవడును ఉండకపోవును గాక. నీవు మొత్తిన వానిని వారు తరుముచున్నారు. నీవు గాయపరచినవారి వేదనను వివరించుచున్నారు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పదకొండవ నెల / 28**

**మత్తయి సువార్త 27:60-66; 28:1-15; మార్కు 15:43-47; 16:1-8; లూకా 23:50-56 యోహా 19:41-42**

మత్త 27:60-66 = తాను రాతిలో తొలిపించుకొనిన, క్రొత్త సమాధిలో దానిని ఉంచి, సమాధి ద్వారమునకు పెద్దరాయి పొర్లించి, వెళ్లిపోయెను. మగ్గలేనే మరియుయు, వేరొక మరియుయు, అక్కడనే సమాధికి ఎదురుగా కూర్చుండి యుండిరి. మరునాడు, అనగా, సిద్ధపరచు దినమునకు మరుసటి దినమున, ప్రధాన యాజకులును పరిసయ్యులును పిలాతు నొద్దకు కూడివచ్చి, అయ్యా, ఆ వంచకుడు సజీవుడై యుండినప్పుడు, మూడు దినములైన తరువాత నేను లేచెదనని చెప్పినది, మాకు జ్ఞాపకమున్నది. కాబట్టి, మూడవ దినము వరకు, సమాధిని భద్రము చేయ నాజ్ఞాపించుము. వాని శిష్యులు వచ్చి, వానిని ఎత్తుకొనిపోయి, ఆయన మృతులలోనుండి లేచెనని, ప్రజలతో చెప్పుదురేమో. అప్పుడు, మొదటి వంచనకంటె, కడపటి వంచన, మరి చెడ్డదై యుండునని చెప్పిరి. అందుకు పిలాతు, కావలివారున్నారు గదా. మీరు వెళ్లి, మీ చేతనైనంత మట్టుకు, సమాధిని భద్రము చేయుడని, వారితో చెప్పెను. వారు వెళ్లి, కావలి వారిని కూడ ఉంచుకొని, రాతికి ముద్ర వేసి, సమాధిని భద్రము చేసిరి. మత్త 28:1-15 = విశ్రాంతి దినము గడచిపోయిన తరువాత, ఆదివారమున, తెల్లవారుచుండగా, మగ్గలేనే మరియుయు, వేరొక మరియుయు, సమాధిని చూడవచ్చిరి. ఇదిగో, ప్రభువు దూత, పరలోకమునుండి దిగివచ్చి, రాయి పొర్లించి, దాని మీద కూర్చుండెను. అప్పుడు మహా భూకంపము కలిగెను. ఆ దూత స్వరూపము, మెరుపువలె నుండెను. అతని వస్త్రము హిమమంత తెల్లగా ఉండెను. అతనికి భయపడుట వలన, కావలివారు వణకి, చచ్చిన వారివలె నుండిరి. దూత ఆ స్త్రీలను చూచి, మీరు భయపడకుడి. సిలువ వేయబడిన యేసును, మీరు వెదకుచున్నారని, నాకు తెలియును. ఆయన ఇక్కడ లేడు. తాను చెప్పినట్టి ఆయన లేచి యున్నాడు. రండి, ప్రభువు పండుకొనిన స్థలము చూచి, త్వరగా వెళ్లి, ఆయన మృతులలోనుండి లేచియున్నాడని, ఆయన శిష్యులకు తెలియజేయుడి. ఇదిగో, ఆయన గలిలయలోనికి, మీకు ముందుగా వెళ్లుచున్నాడు, అక్కడ, మీరు ఆయనను చూతురు. ఇదిగో, మీతో చెప్పితిన్నెను. వారు భయముతోను, మహా ఆనందముతోను, సమాధి యొద్దనుండి త్వరగా వెళ్లి, ఆయన శిష్యులకు, ఆ వర్తమానము తెలుప పరుగెత్తు చుండగా, యేసు వారిని ఎదుర్కొని, మీకు

శుభమని చెప్పెను. వారు ఆయన యొద్దకు వచ్చి, ఆయన పాదములు పట్టుకొని, ఆయనకు మ్రొక్కుగా, యేసు, భయపడకుడి. మీరు వెళ్లి, నా సహోదరులు గలిలయకు వెళ్లవలెననియు, వారక్కడ నన్ను చూతురనియు, వారికి తెలుపుడనెను. వారు వెళ్లుచుండగా, కావలి వారిలో కొందరు, పట్టణము లోనికి వచ్చి, జరిగిన సంగతులన్నిటిని ప్రధాన యాజకులతో చెప్పిరి. కాబట్టి, వారు పెద్దలతో కూడి వచ్చి, ఆలోచన చేసి, ఆ సైనికులకు చాల ద్రవ్యమిచ్చి, మేము నిద్రపోవు చుండగా, అతని శిష్యులు, రాత్రివేళ వచ్చి, అతనిని ఎత్తికొని పోయిరని మీరు చెప్పుడి. ఇది అధిపతి చెప్పినిబడిన యెడల, మేమతని సమ్మతి పరచి, మీకేమియు తొందర కలుగకుండ చేతుమని చెప్పిరి. అప్పుడు వారు, ఆ ద్రవ్యము తీసికొని, తమకు బోధింపబడిన ప్రకారము చేసిరి. ఈ మాట యూదులలో వ్యాపించి, నేటి వరకు ప్రసిద్ధమై యున్నది.

మార్కు 15:43-47 = గనుక సాయంకాలమైనప్పుడు, అరిమతయియ యోసేపు తెగించి, పిలాతు నొద్దకు వెళ్లి, యేసు దేహము (తనకిమ్మని) యడిగెను. అతడు ఘనత వహించిన యొక సభ్యుడై, దేవుని రాజ్యముకొరకు ఎదురు చూచువాడు. పిలాతు, ఆయన ఇంతలోనే చనిపోయెనా, అని ఆశ్చర్యపడి, యొక శతాధిపతిని తన యొద్దకు పిలిపించి, ఆయన ఇంతలోనే చనిపోయెనా, అని అతని నడిగెను. శతాధిపతి వలన సంగతి తెలిసికొని, యోసేపునకు ఆ శవము నప్పగించెను. అతడు నారబట్ట కొని, ఆయనను దింపి, ఆ బట్టతో చుట్టి, బండలో తొలిపించిన సమాధియందు ఆయనను పెట్టి, ఆ సమాధి ద్వారమునకు, రాయి పొర్లించెను. మగ్దలేనే మరియుయు, యోసే తల్లియైన మరియుయు, ఆయన యుంచబడిన చోటు చూచిరి.

మార్కు 16:1-8 = విశ్రాంతి దినము గడచిపోగానే, మగ్దలేనే మరియుయు, యాకోబు తల్లియైన మరియుయు సలోమేయు వచ్చి, ఆయనకు పూయవలెనని, సుగంధ ద్రవ్యములు కొనిరి. వారు ఆదివారమున పెందలకడ (లేచి, బయలుదేరి) సూర్యోదయ మైనప్పుడు సమాధియొద్దకు వచ్చుచుండగా, సమాధి ద్వారమునుండి, మనకొరకు ఆ రాయి యెవడు పొర్లించునని, ఒకరితో ఒకరు చెప్పుకొనుచుండిరి. వారు వచ్చి కన్నులెత్తినచోడగా, రాయి పొర్లింపబడి యుండుట చూచిరి. ఆ రాయి యెంతో పెద్దది. అప్పుడు వారు, సమాధిలో ప్రవేశించి, తెల్లని నిలువుబంగి ధరించుకొనియున్న యొక పడుచువాడు, కుడివైపున కూర్చుండుట చూచి, మిగుల కలవరపడిరి. అందుకతడు, కలవర పడకుడి. సిలువ వేయబడిన నజరేయుడగు యేసును, మీరు వెదకు చున్నారు. ఆయన లేచియున్నాడు. ఇక్కడ లేడు. వారు ఆయనను ఉంచిన స్థలము చూడుడి. మీరు వెళ్లి, ఆయన మీకంటే ముందుగా, గలిలయలోనికి వెళ్లుచున్నాడనియు, ఆయన మీతో చెప్పినట్లు, అక్కడ మీరు ఆయనను చూతురనియు, ఆయన శిష్యులతోను, పేతురుతోను చెప్పుడనెను. వారు బయటకు వచ్చి, విస్మయము నొంది, వణకుచు, సమాధి యొద్ద నుండి పారిపోయిరి. వారు భయపడినందున, ఎవనితో ఏమియు చెప్పలేదు.

లూకా 23:50-56 = అరిమతయియ అను, యూదుల పట్టణపు సభ్యుడైన, యోసేపు అను ఒకడుండెను. అతడు సజ్జనుడును, నీతిమంతుడునై యుండి, వారి ఆలోచనకును, వారు చేసిన పనికిని సమ్మతింపక, దేవుని రాజ్యము కొరకు కనిపెట్టు చుండిన వాడు. అతడు పిలాతు నొద్దకు వెళ్లి, యేసు దేహము (తనకిమ్మని) అడుగుకొని, దానిని క్రిందికి దించి, సన్నపు నారబట్టతో చుట్టి, తొలిచిన రాతి సమాధిలో ఉంచెను. అందులో ఎవడును, అంతకు మునుపప్పుడును, ఉంచబడలేదు. ఆ దినము సిద్ధపరచు దినము. విశ్రాంతి దినారంభము కావచ్చెను. అప్పుడు, గలిలయనుండి ఆయనతో కూడ వచ్చిన స్త్రీలు, వెంట వెళ్లి, ఆ సమాధిని, ఆయన దేహము ఏలాగుంచబడెనో చూచి, తిరిగి వెళ్లి, సుగంధ ద్రవ్యములను, పరిమళ తైలములను సిద్ధపరచి, ఆజ్ఞచొప్పున, విశ్రాంతి దినమున తీరికగా ఉండిరి.

యోహా 19:41-42 = ఆయనను సిలువ వేసిన స్థలములో, ఒక తోట యుండెను. ఆ తోటలో, ఎవడును, ఎప్పుడును ఉంచబడని, క్రొత్త సమాధి యొకటి యుండెను. ఆ సమాధి సమీపములో ఉండెను గనుక, ఆ దినము యూదులు సిద్ధపరచు దినమైనందున, వారు అందులో యేసును పెట్టిరి.

**కీర్తనలు110:1-7 [దావీదు కీర్తన]**

ప్రభువు, నా ప్రభువుతో సెలవిచ్చినవాక్కా. నేను నీ శత్రువులను నీ పాదములకు పీఠముగా చేయు వరకు, నా కుడి పార్శ్వమున కూర్చుండుము. యెహోవా, నీ పరిపాలన దండమును, సీయోనులోనుండి సాగజేయుచున్నాడు. నీ శత్రువుల



మధ్యను, నీవు పరిపాలన చేయుము. యుద్ధ సన్నాహ దినమున, నీ ప్రజలు ఇష్టపూర్వకముగా వచ్చెదరు. నీ యవ్వనస్థులలో శ్రేణులు పరిశుద్ధాలంకృతులై, మంచు వలె, అరుణోదయ గర్భములోనుండి నీయొద్దకు వచ్చెదరు. మెల్కీసెదెకు క్రమము చొప్పున, నీవు నిరంతరము యాజకుడవై యుండువని, యెహోవా ప్రమాణము చేసియున్నాడు, ఆయన మాట తప్పనివాడు. ప్రభువు నీ కుడిపార్శ్వమందుండి, తన కోప దినమున, రాజులను నలుగగొట్టును. అన్యజనులకు ఆయన తీర్పు తీర్చును. దేశము శవములతో నిండియుండును. విశాల దేశముమీది ప్రధానుని, ఆయన నలుగగొట్టును. మార్గమున ఏటి నీళ్లు పానముచేసి, ఆయన తల యెత్తును.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ పదకొండవ నెల /29

మార్కు సువార్త 16:9-11; లూకా సువార్త 24:1-12; యోహాను సువార్త 20:1-18

మార్కు 16:9-11 = ఆదివారము తెల్లవారినప్పుడు, యేసు లేచి, తాను ఏడు దయ్యములను వెళ్లగొట్టిన మగ్దలేసే మరియు, మొదట కనబడెను. ఆయనతో ఉండినవారు, దుఃఖపడి యేడ్చు చుండగా, ఆమె వెళ్లి, ఆ సంగతి వారికి తెలియజేసెను గాని, ఆయన బ్రదికియున్నాడనియు, ఆమెకు కనబడెననియు వారు విని, నమ్మకపోయిరి.

లూకా 24:1-12 = ఆదివారమున తెల్లవారుచుండగా, (ఆ స్త్రీలు) తాము సిద్ధపరచిన సుగంధ ద్రవ్యములను తీసికొని, సమాధి యొద్దకు వచ్చి, సమాధి ముందర ఉండిన రాయి, దొరలినపబడి యుండుట చూచి, లోపలికి వెళ్లిరి గాని, ప్రభువైన యేసు దేహము, వారికి కనబడలేదు. ఇందును గూర్చి వారికేమియు తోచకయుండగా, ప్రకాశమానమైన వస్త్రములు ధరించిన యిద్దరు మనుష్యులు, వారియొద్ద నిలువబడిరి. వారు భయపడి, ముఖములను నేల మోపియుండగా, వీరు, సజీవుడైన వానిని మీ రెండుకు మృతులలో వెదకుచున్నారు? ఆయన ఇక్కడలేడు, ఆయన లేచియున్నాడు. ఆయన ఇంక గలిలయలో ఉండి నప్పుడు, మనుష్య కుమారుడు, పాపిష్టులైన మనుష్యుల చేతికి అప్పగింపబడి, సిలువ వేయబడి, మూడవ దినమందు లేవవలసియున్నదని, ఆయన మీతో చెప్పిన మాట జ్ఞాపకము చేసికొనుడని, వారితో అనిరి. అప్పుడు వారాయన మాటలు జ్ఞాపకము చేసికొని, సమాధి యొద్దనుండి తిరిగి వెళ్లి, యీ సంగతులన్నియు, పదునొకండుగురు శిష్యులకును, తక్కిన వారికందరికిని తెలియజేసిరి. ఈ సంగతులు అపొస్తలులతో చెప్పిన వారెవరనగా, మగ్దలేసే మరియుయు, యోహాన్నయు, యాకోబు తల్లియైన మరియుయు, వారితో కూడ ఉన్న యితర స్త్రీలును, అయితే వారి మాటలు, వీరి దృష్టికి వెళ్లిమాటలుగా కనబడెను గనుక, వీరు వారి మాటలు నమ్మలేదు. అయితే పేతురు లేచి, సమాధి యొద్దకు పరుగెత్తికొనిపోయి, వంగిచూడగా, నారబట్టలు మాత్రము విడిగా కనబడెను. అతడు జరిగిన దానిని గూర్చి, ఆశ్చర్యపడుచు, ఇంటికి వెళ్లెను.

యోహా 20:1-18 = ఆదివారమున, ఇంకను చీకటిగా ఉన్నప్పుడు, మగ్దలేసే మరియు పెండలకడ, సమాధి యొద్దకు వచ్చి, సమాధి మీద ఉండిన రాయి, తీయబడియుండుట చూచెను. గనుక ఆమె పరుగెత్తికొని, సీమోను పేతురు నొద్దకును, యేసు ప్రేమించిన ఆ మరియుక శిష్యుని యొద్దకును వచ్చి, ప్రభువును, సమాధిలోనుండి యెత్తికొని పోయిరి, ఆయనను ఎక్కడ ఉచిరో యెరుగమని చెప్పెను. కాబట్టి పేతురును, ఆ శిష్యుడును బయలుదేరి, సమాధి యొద్దకు వచ్చిరి. వారిద్దరును కూడి పరుగెత్తుచుండగా, ఆ శిష్యుడు, పేతురుకంటే త్వరగా పరుగెత్తి, ముందుగా సమాధియొద్దకు వచ్చి, వంగి, నారబట్టలు పడియుండుట చూచెను గాని, అతడు సమాధిలో ప్రవేశింప లేదు. అంతట సీమోను పేతురు, అతని వెంబడి వచ్చి, సమాధిలో ప్రవేశించి, నారబట్టలు పడియుండుటయు, ఆయన తల రుమాలు, నార బట్టలయొద్ద ఉండక, వేరుగా ఒకట చోట చుట్టిపెట్టి యుండుటయు, చూచెను. అప్పుడు, మొదట సమాధి యొద్దకు వచ్చిన ఆ శిష్యుడు, లోపలికి పోయి, చూచి, నమ్మెను. ఆయన మృతులలోనుండి లేచుట అగత్యమను లేఖనము, వారింకను గ్రహింపరైరి. అంతట ఆ శిష్యులు, తిరిగి తమ వారియొద్దకు వెళ్లిపోయిరి. అయితే మరియు సమాధి బయట నిలిచి, యేడ్చుచుండెను. ఆమె ఏడ్చుచు, సమాధిలో వంగి చూడగా, తెల్లని వస్త్రములు ధరించిన యిద్దరు దేవదూతలు, యేసు దేహము ఉంచబడిన స్థలములో, తలవైపున ఒకడును, కాళ్ళవైపున ఒకడును, కూర్చుండుట కనబడెను. వారు, అమ్మా, యెందుకు ఏడ్చుచున్నావని ఆమెను అడుగగా, ఆమె, నా



ప్రభువును ఎవరో యెత్తికొని పోయిరి. ఆయనను ఎక్కడ ఉంచినా, నాకు తెలియ లేదని చెప్పెను. ఆమె యీ మాట చెప్పి, వెనుక తట్టు తిరిగి, యేసు నిలిచియుండుట చూచెను గాని, ఆయన యేసు అని, గుర్తుపట్టలేదు. యేసు, అమ్మా, యెందుకు ఏడ్చుచున్నావు. ఎవనిని వెదకు చున్నావు? అని ఆమెను అడుగగా, ఆమె, ఆయన తోటమాలి అనుకొని, అయ్యా, నీవు ఆయనను మోసికొని పోయినయెడల, ఆయనను ఎక్కడ ఉంచితే నాతో చెప్పుము. నేను ఆయనను ఎత్తికొని పోదనని చెప్పెను. యేసు ఆమెను చూచి, మరియు అని పిలిచెను. ఆమె ఆయన వైపు తిరిగి, ఆయనను, హెబ్రీ భాషతో రబ్బూనీ, అని పిలిచెను. ఆ మాటకు, బోధకుడని అర్థము. యేసు ఆమెతో, నేను ఇంకను తండ్రియొద్దకు ఎక్కిపోలేదు గనుక, నన్ను ముట్టుకొనవద్దు. అయితే నా సహోదరుల యొద్దకు వెళ్లి, నా తండ్రియు, మీ తండ్రియు, నా దేవుడును, మీ దేవుడునైన వాని యొద్దకు, ఎక్కిపోవుచున్నానని, వారితో చెప్పుమనెను. మగ్దలేనే మరియు వచ్చి, నేను ప్రభువును చూచితిని. ఆయన నాతో ఈ మాటలు చెప్పినని, శిష్యులకు తెలియ జేసెను.

### కీర్తనలు 17:1-15

యెహోవా, న్యాయమును ఆలకించుము. నా మొఱ్ఱు సంగీకరించుము. నా ప్రార్థనకు చెవియొగ్గుము. అది కపటమైన పెదవుల నుండి వచ్చునది కాదు. నీ సన్నిధినుండి నాకు తీర్పు వచ్చునుగాక. నీ కనుదృష్టి న్యాయముగా చూచును. రాత్రివేళ నీవు నన్ను దర్శించి, నా హృదయమును పరిశీలించితివి. నన్ను పరిశోధించితివి. నీకు ఏ దురాలోచనయు కానరాలేదు. నోటిమాట చేత నేను అతిక్రమింపను. మనుష్యుల కార్యముల విషయమైతే, బలాత్కారుల మార్గముల తప్పించుకొనుటకై, నీ నోటి మాటను బట్టి నన్ను నేను కాపాడుకొనియున్నాను. నీ మార్గములయందు నా నడకలను స్థిరపరచుకొని యున్నాను. నాకు కాలు జారలేదు. నేను నీకు మొఱ్ఱపెట్టుకొని యున్నాను. దేవా, నీవు నాకు తీరమిచ్చెదవు. నాకు చెవియొగ్గి, నా మాట ఆలకించుము. నీ శరణుజొచ్చిన వారిని, వారిమీదికి లేచువారి చేతిలోనుండి, నీ కుడిచేత రక్షించువాడా, నీ కృపాతిశయములను చూపుము. ఒకడు తన కనుపాపను కాపాడుకొనునట్లు, నన్ను కాపాడుము. నన్ను లయపరచగోరు దుష్టులను పోగొట్టి, కాపాడుము. నన్ను చుట్టుకొను నా ప్రాణ శత్రువుల చేత చిక్కకుండను, నీ రెక్కల నీడక్రింద నన్ను దాచుము. వారు తమ హృదయమును కఠినపరచుకొని యున్నారు. వారి నోరు గర్వముగా మాటలాడును. మా అడుగు జాడలను గురుతుపట్టి, వారిప్పుడు మమ్ము చుట్టుకొని యున్నారు. మమ్మును నేలను కూల్చుటకు గురి చూచుచున్నారు. వారు చీల్చుటకు ఆతురపడు సింహమువలెను, చాటిన స్థలములలో పొంచు కొదమ సింహము వలెను ఉన్నారు. యెహోవా, లెమ్ము, వానిని ఎదుర్కొని వానిని పడగొట్టుము. దుష్టుని చేతిలోనుండి నీ ఖడ్గముచేత నన్ను రక్షింపుము. లోకుల చేతిలో నుండి, ఈ జీవితకాలములోనే తమ పాలు పొందిన యీ లోకుల చేతిలోనుండి, నీ హస్తబలము చేత నన్ను రక్షింపుము. నీవు నీ దానములతో వారి కడుపు నింపుచున్నావు. వారు కుమారులు కలిగి తృప్తిచెందుదురు. తమ ఆస్తిని తమ పిల్లలకు విడిచిపెట్టుదురు. నేనైతే నీతిగలవాడనై నీ ముఖదర్శనము చేసెదను. నేను మేల్కొనునప్పుడు నీ స్వరూప దర్శనముతో నా ఆశను తీర్చుకొందును.

### పరిశుద్ధ గ్రంథ పఠన ప్రణాళిక

బైబిల్ క్యాలోండర్ పదకొండవ నెల /30

### మార్కు సువార్త 16:12; లూకా సువార్త 24:13-35; మార్కు 16:13

మార్కు 16:12 = ఆ తరువాత, వారిలో ఇద్దరు ఒక పల్లెటూరికి నడిచి పోవుచుండగా, ఆయన మారు రూపముగలవాడై, వారికి ప్రత్యక్షమాయెను.

లూకా 24:13-35 = ఇదిగో, ఆ దినమందే వారిలో ఇద్దరు, యెరూషలేమునకు ఆమడ దూరమున ఉన్న, ఎమ్మాయు అను ఒక గ్రామమునకు వెళ్లుచు, జరిగిన ఈ సంగతులన్నిటిని గూర్చి, యొకరితో నొకరు సంభాషించుచుండిరి. వారు సంభాషించుచు, ఆలోచించుకొనుచుండగా, యేసు, తానే దగ్గరకు వచ్చి, వారితోకూడ నడిచెను. అయితే వారాయనను గుర్తు పట్టలేకుండ, వారి కన్నులు మూయబడెను. ఆయన, మీరు నడుచుచు, ఒకరితో ఒకరు చెప్పుకొనుచున్న యీ మాటలేమని అడుగగా, వారు

దుఃఖముఖులై నిలిచిరి. వారిలో క్లయోపా అనువాడు, యెరూషలేములో బస చేయుచుండి, యీ దినములలో అక్కడ జరిగిన సంగతులు, నీవొకడవే యెరుగవా? అని ఆయనను అడిగెను. ఆయన అవి ఏవని, వారిని అడిగినప్పుడు, వారు నజరేయుడైన యేసును గూర్చిన సంగతులే. ఆయన దేవుని యెదుటను, ప్రజలందరి యెదుటను, క్రియలోను, వాక్యములోను, శక్తి గల ప్రవక్తయై యుండెను. మన ప్రధాన యాజకులును, అధికారులును, ఆయనను ఏలాగు మరణ శిక్షకు అప్పగించి, సీలువ వేయించిరో నీకు తెలియదా? ఇశ్రాయేలును విమోచింపబోవువాడు ఈయనే అని, మేము నిరీక్షించి యుంటిమి. ఇదిగాక, యీ సంగతులు జరిగి నేటికి మూడు దినములాయెను. అయితే మాలో కొందరు స్త్రీలు, తెల్లవారగానే, సమాధి యొద్దకు వెళ్లి, ఆయన దేహమును కానక, వచ్చి, కొందరు దేవదూతలు తమకు కనబడి, ఆయన బ్రదికియున్నాడని చెప్పిరి మాతో చెప్పి, మాకు విస్మయము కలుగజేసిరి. మాతోకూడ ఉన్నవారిలో కొందరు, సమాధి యొద్దకు వెళ్లి, ఆ స్త్రీలు చెప్పినట్లు కనుగొనిరి గాని, ఆయనను చూడలేదని, ఆయనతో చెప్పిరి. అందుకాయన, అవివేకులారా, ప్రవక్తలు చెప్పిన మాటలనన్నిటిని నమ్మి, మందమతులారా, క్రీస్తు ఈలాగు శ్రమపడి, తన మహిమలో ప్రవేశించుట అగత్యము కాదా అని, వారితో చెప్పి, మోషేయు, సమస్త ప్రవక్తలును మొదలుకొని, లేఖనములన్నిటిలో తన్ను గూర్చిన వచనముల భావము, వారికి తెలిపెను. ఇంతలో, తాము వెళ్లుచున్న గ్రామము దగ్గరకు వచ్చినప్పుడు, ఆయన యింక కొంత దూరము వెళ్లినట్లు అగపడగా, వారు, సాయంకాలము కావచ్చినది, ప్రొద్దు గ్రుంకినది, మాతోకూడ ఉండుమని చెప్పి, ఆయనను బలవంతము చేసిరి గనుక, ఆయన వారితో కూడ ఉండుటకు, లోపలికి వెళ్లెను. ఆయన వారితో కూడ, భోజనమునకు కూర్చున్నప్పుడు, ఒక రొట్టెను పట్టుకొని, స్తోత్రము చేసి, దాని విరిచి, వారికి పంచిపెట్టగా, వారి కన్నులు తెరవబడి, ఆయనను గుర్తుపట్టిరి. అంతట ఆయన వారికి అదృశ్యుడాయెను. అప్పుడు వారు, ఆయన, త్రోవలో మనతో మాటలాడుచు, లేఖనములను మనకు బోధపరచుచున్నప్పుడు, మన హృదయము మనలో మండుచుండలేదా అని, యొకనితో ఒకడు చెప్పుకొనిరి. ఆ గడియలోనే, వారు లేచి, యెరూషలేమునకు తిరిగి వెళ్లగా, పదునొకొండుగురు శిష్యులును, వారితో కూడ ఉన్నవారును, కూడివచ్చి, ప్రభువు నిజముగా లేచి, సీమోనునకు కనబడెనని చెప్పుకొనుచుండిరి. వారిది విని, త్రోవలో జరిగిన సంగతులును, ఆయన రొట్టె విరుచుట వలన, తమ కేలాగు తెలియబడెనో, అదియు తెలియజేసిరి.

మార్కు 16:13 = వారు వెళ్లి, తక్కిన వారికి ఆ సంగతి తెలియజేసిరి గాని, వారు, వీరి మాటనైనను, నమ్మక పోయిరి.

### క్రీస్తునలు 119:81-96

(కఫ) నీ రక్షణ కొరకు నా ప్రాణము సొమ్మసిల్లుచున్నది. నేను నీ వాక్యముమీద ఆశపెట్టుకొని యున్నాను. నన్ను ఎప్పుడు ఆదరించెదవో అని, నా కన్నులు నీవిచ్చిన మాటకొరకు కనిపెట్టి, క్షీణించుచున్నవి. నేను పొగ తగులు చున్న సిద్ధవలనైతిని. అయినను, నీ కట్టడలను నేను మరచుటలేదు. నీ సేవకుని దినములు ఎంత కొద్దివాయెను? నన్ను తరుమువారికి నీవు తీర్పు తీర్చుట యెప్పుడు? నీ ధర్మశాస్త్రము ననుసరింపని గర్విష్టులు, నన్ను చిక్కించుకొనుటకై, గుంటలు త్రవ్విరి. నీ ఆజ్ఞలన్నియు నమ్మదగినవి. పగవారు నిర్విమిత్తముగా నన్ను తరుము చున్నారు. నాకు సహాయము చేయుము. భూమిమీద నుండకుండ వారు నన్ను నాశనము చేయుటకు కొంచెమే తప్పెను. అయితే నీ ఉపదేశములను నేను విడువక యున్నాను. నీవు నియమించిన శాసనమును నేను అనుసరించునట్లు, నీ కృపచేత నన్ను బ్రదికింపుము. (లామెద్) యెహోవా, నీ వాక్యము, ఆకాశమందు నిత్యము నిలకడగా నున్నది. నీ విశ్వాస్యత తరతరములుండును. నీవు భూమిని స్థాపించితివి. అది స్థిరముగానున్నది. సమస్తము నీకు సేవచేయుచున్నవి. కావున నీ నిర్ణయము చొప్పున, అవి నేటికిని స్థిరపడి యున్నవి. నీ ధర్మశాస్త్రము నాకు సంతోషమియ్యనియెడల, నా శ్రమయందు నేను నశించియుండును. నీ ఉపదేశము వలన నీవు నన్ను బ్రదికించితివి. నేనెన్నడును వాటిని మరువను. నీ ఉపదేశములను నేను వెదకుచున్నాను. నేను నీవాడనే. నన్ను రక్షించుము. నన్ను సంహరింపవలెనని, భక్తిహీనులు నా కొరకు పొందియున్నారు. అయితే నేను నీ శాసనములను తలపోయుచున్నాను. సకల సంపూర్ణతకు పరిమితి కలదని నేను గ్రహించి యున్నాను. నీ ధర్మోపదేశము అపరిమితమైనది.

యోహాను సువార్త 20:19; లూకా 24:36-48; మార్కు 16:15-18; లూకా 24:49; యోహా 20:20-29

యోహా 20:19 = ఆదివారము సాయంకాలమున, శిష్యులు యూదులకు భయపడి, తాము కూడియున్న యింటి తలుపులు మూసికొనియుండగా, యేసు వచ్చి, మధ్యను నిలిచిమీకు సమాధానము కలుగునుగాక అని వారితో చెప్పెను.

లూకా 24:36-48 = వారు ఈలాగు మాటలాడుచుండగా, ఆయన వారి మధ్యను నిలిచి, మీకు సమాధానమవుగాకని వారితో అనెను. అయితే వారు దిగులుపడి, భయాక్రాంతులై, భూతము (మూలభాషలో ఆత్మ) తమకు కనబడెనని తలంచిరి. అప్పుడాయన, మీరెందుకు కలవరపడు చున్నారు? మీ హృదయములలో సందేహములు పుట్టినే? నేనే ఆయనను అనుటకు, నా చేతులను, నా పాదములను చూడుడి. నన్ను పట్టి చూడుడి. నా కున్నట్టుగా, మీరు చూచుచున్న యెముకలును, మాంసమును భూతమున కుండవని చెప్పి, తన చేతులను, పాదములను, వారికి చూపెను. అయితే వారు, సంతోషము చేత ఇంకను నమ్మక ఆశ్చర్యపడుచుండగా, ఆయన, ఇక్కడ, మీయొద్ద ఏమైన ఆహారము కలదా అని, వారినడిగెను. వారు కాల్చిన చేప ముక్కను, ఆయన కిచ్చిరి. ఆయన దానిని తీసికొని, వారియెదుట భుజించెను. అంతట ఆయన, మోషే ధర్మశాస్త్రములోను, ప్రవక్తల గ్రంథములలోను, కీర్తనలలోను, నన్నుగూర్చి వ్రాయబడిన వన్నియు నెరవేరవలెనని, నేను మీయొద్ద ఉండి నప్పుడు, మీతో చెప్పిన మాటలు నెరవేరినవని, వారితో చెప్పెను. అప్పుడు, వారు లేఖనములు గ్రహించునట్లుగా, ఆయన వారి మనస్సును తెరచి, క్రీస్తు శ్రమపడి, మూడవ దినమున మృతులలోనుండి లేచుననియు, యెరూషలేము మొదలుకొని, సమస్త జనములలో, ఆయన పేరట మారు మనస్సును, పాప క్షమాపణయు ప్రకటింపబడుననియు, వ్రాయబడియున్నది. ఈ సంగతులకు మీరే సాక్షులు.

మార్కు 16:15-18 = మరియు, మీరు సర్వలోకమునకు వెళ్లి, సర్వస్వస్థికి సువార్తను ప్రకటించుడి. నమ్మి బాప్తిస్మము పొందినవాడు రక్షింపబడును. నమ్మని వానికి, శిక్ష విధింపబడును. నమ్మినవారివలన ఈ సూచక క్రియలు కనబడును. (మూలభాషలో - నమ్మిన వారిని ఈ సూచక క్రియలు వెంబడించును) ఏవనగా, నా నామమున దయ్యములను వెళ్లగొట్టుదురు. క్రొత్త భాషలు మాటలాడుదురు. పాములను ఎత్తి పట్టుకొందురు, మరణకరమైనదేది త్రాగినను, అది వారికి హాని చేయదు. రోగుల మీద చేతులుంచినప్పుడు, వారు స్వస్థత నొందుదురని, వారితో చెప్పెను.

లూకా 24:49 = ఇదిగో, నా తండ్రి వాగ్దానము చేసినది, మీమీదికి పంపుచున్నాను. మీరు పైనుండి శక్తి పొందు వరకు, పట్టణములో నిలిచి యుండుడని, వారితో చెప్పెను.

యోహా 20:20-29 = ఆయన ఆలాగు చెప్పి, వారికి తన చేతులను, ప్రక్కను చూపగా, శిష్యులు ప్రభువును చూచి, సంతోషించిరి. అప్పుడు యేసు, మరల మీకు సమాధానము కలుగును గాక. తండ్రి నన్ను పంపిన ప్రకారము, నేనును మిమ్మును పంపుచున్నానని వారితో చెప్పెను. ఆయన ఈ మాట చెప్పి, వారి మీద ఉది, పరిశుద్ధాత్మము పొందుడి. మీరు ఎవరి పాపములు క్షమింతురో, అవి వారికి క్షమింపబడును. ఎవరి పాపములు మీరు నిలిచియుండ నిత్తురో, అవి నిలిచియుండునని, వారితో చెప్పెను. యేసు వచ్చినప్పుడు, పండ్రెండుమందిలో ఒకడైన దిదుమ అనబడిన తోమా, వారితో లేకపోయెను. గనుక తక్కిన శిష్యులు, మేము ప్రభువును చూచితిమని అతనితో చెప్పగా, అతడు, నేనాయన చేతులలో మేకుల గురుతును చూచి, నా వ్రేలు ఆ మేకుల గురుతులో పెట్టి, నా చెయ్యి ఆయన ప్రక్కలో ఉంచితేనే గాని, నమ్మనే నమ్మనని, వారితో చెప్పెను. ఎనిమిది దినములైన తరువాత, ఆయన శిష్యులు మరల లోపల ఉన్నప్పుడు, తోమా వారితో కూడ ఉండెను. తలుపులు మూయబడియుండగా, యేసు వచ్చి, మధ్యను నిలిచి, మీకు సమాధానము కలుగును గాక అనెను. తరువాత తోమాను చూచి, నీ వ్రేలు ఇటు చాచి, నా చేతులు చూడుము. నీ చెయ్యి చాచి, నా ప్రక్కలో ఉంచి, అవిశ్వాసివి కాక, విశ్వాసివై యుండుమనెను. అందుకు తోమా ఆయనతో, నా ప్రభువా, నా దేవా అనెను. యేసు, నీవు నన్ను చూచి నమ్మితివి. చూడక నమ్మినవారు ధన్యులని, అతనితో చెప్పెను.

## కీర్తనలు 119:105-112

(నూన్) నీ వాక్యము నా పాదములకు దీపమును, నా త్రోవకు వెలుగునై యున్నది. నీ న్యాయ విధులను నేననుసరించెదనని, నేను ప్రమాణము చేసియున్నాను. నా మాట నెర వేర్చుదును. యెహోవా, నేను మిక్కిలి శ్రమపడుచున్నాను. నీ మాట చొప్పున నన్ను బ్రదికింపుము. యెహోవా, నా నోటి స్వేచ్ఛార్పణలను అంగీకరించుము. నీ న్యాయ విధులను నాకు బోధింపుము, నా ప్రాణము ఎల్లప్పుడు నా అరచేతిలో ఉన్నది. అయినను, నీ ధర్మశాస్త్రమును నేను మరువను. నన్ను పట్టుకొనుటకై భక్తిహీనులు ఉరియొడ్డిరి. అయినను, నీ ఉపదేశములనుండి నేను తొలగి, తిరుగుట లేదు. నీ శాసనములు నాకు హృదయానందకరములు. అవి నాకు నిత్య స్వాస్థ్యమని భావించుచున్నాను. నీ కట్టడలను గైకొనుటకు నా హృదయమును నేను లోపరచుకొనియున్నాను, ఇది తుదవరకు నిలుచు నిత్య నిర్ణయము.

పరిశుద్ధ గ్రంథ పఠన ప్రణాళిక

బైబిల్ క్యాలెండర్ పన్నెండవ నెల / 02

యోహాను సువార్త 21:1-24

యోహా 21:1-24 = అటు తరువాత, యేసు, తిబెరియ సముద్ర తీరమున, శిష్యులకు మరల తన్ను ప్రత్యక్షపరచు కొనెను. ఆయన, తన్ను ప్రత్యక్షపరచుకొనిన విధమేదనగా, సీమోను పేతురును, దిదుమ అనబడిన తోమాయి, గలిలయలోని కానా అను ఊరివాడగు నతనయేలును, జెబెదయి కుమారులును, ఆయన శిష్యులలో మరి ఇద్దరును కూడియుండిరి. సీమోను పేతురు, నేను చేపలు పట్టబోదునని వారితో అనగా, వారు, మేమును నీతో కూడ వచ్చెద మనిరి. వారు వెళ్లి, దోనె ఎక్కిరి కాని, ఆ రాత్రి యేమియు పట్టలేదు. సూర్యోదయమగుచుండగా, యేసు దరిని నిలిచెను, అయితే, ఆయన యేసు అని, శిష్యులు గుర్తుపట్టలేదు. యేసు, పిల్లలారా, భోజనమునకు మీయొద్ద ఏమైన ఉన్నదా? అని వారిని అడుగగా, లేదని వారాయనతో చెప్పిరి. అప్పుడాయన దోనె కుడిప్రక్కను వల వేయుడి, మీకు దొరుకునని చెప్పెను గనుక, వారాలాగు వేయగా, చేపలు విస్తారముగా పడినందున, వల లాగలేకపోయిరి. కాబట్టి, యేసు ప్రేమించిన శిష్యుడు, ఆయన ప్రభువు సుమి, అని పేతురుతో చెప్పెను. ఆయన ప్రభువని, సీమోను పేతురు విని, వస్త్రహీనుడై యున్నందున, పైబట్టవేసి, సముద్రములో దుమికెను. దరి, యించుమించు ఇన్నూరు మూరల దూరమున్నందున, తక్కిన శిష్యులు చేపలుగల వల లాగుచు, ఆ చిన్న దోనెలో వచ్చిరి. వారు దిగి, దరికి రాగానే, అక్కడ నిప్పులును, వాటిమీద ఉంచబడిన చేపలును, రొట్టెయు కనబడెను. యేసు, మీరిప్పుడు పట్టిన చేపలలో, కొన్ని తీసికొని రండని, వారితో చెప్పగా, సీమోను పేతురు దోనె ఎక్కి, వలను దరికి లాగెను. అది నూట ఏబది మూడు, గొప్ప చేపలతో నిండియుండెను. చేపలు అంత విస్తారముగా పడినను, వల పిగలలేదు. యేసు, రండి భోజనము చేయుడని, వారితో అనెను. ఆయన ప్రభువని వారికి తెలిసినందున, నీవెవడవని శిష్యులలో ఎవడును, ఆయనను అడుగ తెగింపలేదు. యేసు వచ్చి, ఆ రొట్టెను తీసికొని, వారికి పంచిపెట్టెను. ఆలాగే చేపలను కూడ పంచిపెట్టెను. యేసు మృతులలో నుండి లేచిన తరువాత, శిష్యులకు ప్రత్యక్షమైనది యిది మూడవసారి. వారు భోజనము చేసిన తరువాత, యేసు, సీమోను పేతురును చూచి, యోహాను కుమారుడవైన సీమోనూ, వీరికంటె నీవు నన్ను ఎక్కువగా ప్రేమించుచున్నావా? అని అడుగగా, అతడు, అవును ప్రభువా, నేను నిన్ను ప్రేమించుచున్నానని నీవే యెరుగుదువని, ఆయనతో చెప్పెను. యేసు, నా గొర్రె పిల్లలను మేపుమని, అతనితో చెప్పెను. మరల ఆయన, యోహాను కుమారుడవైన సీమోనూ, నన్ను ప్రేమించుచున్నావా? అని రెండవసారి అతనిని అడుగగా, అతడు, అవును ప్రభువా, నేను నిన్ను ప్రేమించుచున్నానని నీవే యెరుగుదువని, ఆయనతో చెప్పెను. ఆయన, నా గొర్రెలను కాయుమని చెప్పెను. మూడవసారి, ఆయన, యోహాను కుమారుడవైన సీమోనూ, నన్ను ప్రేమించుచున్నావా? అని అతనిని అడిగెను. నన్ను ప్రేమించుచున్నావా అని, మూడవసారి తన్ను అడిగినందుకు, పేతురు వ్యసనపడి, ప్రభువా, నీవు సమస్తము ఎరిగినవాడవు, నిన్ను ప్రేమించుచున్నానని నీవే యెరుగుదువని, ఆయనతో చెప్పెను. యేసు, నా గొర్రెలను మేపుము. నీవు యవ్వనుడవై యుండినప్పుడు, నీ అంతట నీవే నడుము కట్టుకొని, నీకిష్టమైన చోటికి వెళ్లుచుంటివి. నీవు ముసలి వాడవైనప్పుడు, నీ చేతులు నీవు డాచుదువు, వేరొకడు నీ నడుము కట్టి, నీకిష్టము కాని

చోటికి, నిన్ను మోసికొని పోవునని, నీతో నిశ్చయముగా చెప్పుచున్నానని, అతనితో చెప్పెను. అతడు ఎట్టి మరణము వలన దేవుని మహిమపరచునో, దాని సూచించి, ఆయన ఈ మాట చెప్పెను. ఇట్లు చెప్పి, నన్ను వెంబడించుమని, అతనితో అనెను. పేతురు వెనుకకు తిరిగి, యేసు ప్రేమించిన వాడును, భోజన పంక్తిని ఆయన రొమ్మున ఆనుకొని, ప్రభువా, నిన్ను అప్పగించు వాడెవడని అడిగిన వాడునైన శిష్యుడు, తమ వెంట వచ్చుట చూచెను. పేతురు అతనిని చూచి, ప్రభువా, యితని సంగతి ఏమగునని యేసును అడిగెను. యేసు, నేను వచ్చు వరకు అతడుండుట నాకిష్టమైతే, అది నీకేమి? నీవు నన్ను వెంబడించు మనెను. కాబట్టి, ఆ శిష్యుడు దావడను మాట, సహోదరులలో ప్రచురమాయెను. అయితే దావడని యేసు అతనితో చెప్పలేదు గాని, నేను వచ్చు వరకు అతడుండుట నాకిష్టమైతే, అది నీకేమని చెప్పెను. ఈ సంగతులను గూర్చి సాక్ష్య మిచ్చుచు, ఇవి వ్రాసిన శిష్యుడు ఇతడే. ఇతని సాక్ష్యము సత్యమని యెరుగుదుము.

### కీర్తనలు 77:11-15, 20

యెహోవా చేసిన కార్యములను, పూర్వము జరిగిన నీ ఆశ్చర్యకార్యములను, నేను మనస్సునకు తెచ్చుకొందును. నీ కార్యమంతయు నేను ధ్యానించుకొందును. నీ క్రియలను నేను ధ్యానించుకొందును. దేవా, నీ మార్గము పరిశుద్ధమైనది. దేవునివంటి మహాదేవుడు ఎక్కడనున్నాడు? ఆశ్చర్యక్రియలు జరిగించు దేవుడవు నీవే. జనములలో నీ శక్తిని నీవు ప్రత్యక్షపరచుకొని యున్నావు. నీ బాహుబలము వలన యాకోబు యోసిపుల సంతతి వారగు నీ ప్రజలను, నీవు విమోచించియున్నావు.

మాషే అహారోనుల చేత, నీ ప్రజలను మందవలె నడిపించితివి.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పన్నెండవ నెల /03

మత్తయి సువార్త 28:16-20; లూకా 24:50-51; మార్కు 16:19; లూకా 24:52-53; మార్కు 16:20; యోహాను సువార్త 20:30-31; 21:25; కొరింథీయులకు వ్రాసిన మొదటి పత్రిక 15:1-19

మత్త 28:16-20 = పదునొకండుమంది శిష్యులు, యేసు తమకు నిర్ణయించిన, గలిలయలోని కొండకు వెళ్ళిరి. వారు ఆయనను చూచి, ఆయనకు మ్రొక్కిరి గాని, కొందరు సందేహించిరి. అయితే యేసు, వారియొద్దకు వచ్చి, పరలోకమందును, భూమి మీదను, నాకు సర్వాధికారము ఇయ్యబడియున్నది. కాబట్టి మీరు వెళ్ళి, సమస్త జనులను శిష్యులనుగా చేయుడి. తండ్రి యొక్కయు, కుమారుని యొక్కయు, పరిశుద్ధాత్మ యొక్కయు నామము లోనికి, వారికి బాప్తిస్మ మిచ్చుచు, నేను మీకు ఏ యే సంగతులను ఆజ్ఞాపించితినో, వాటినిన్నిటిని గైకొనవలెనని, వారికి బోధించుడి. ఇదిగో, నేను యుగ సమాప్తి వరకు, సదాకాలము మీతో కూడ ఉన్నానని వారితో చెప్పెను.

లూకా 24:50-51 = ఆయన బేతనియ వరకు వారిని తీసికొనిపోయి, చేతులెత్తి, వారిని ఆశీర్వదించెను. వారిని ఆశీర్వదించు చుండగా, ఆయన వారిలోనుండి ప్రత్యేకింపబడి, పరలోకమునకు ఆరోహణుడాయెను.

మార్కు 16:19 = ఈలాగు ప్రభువైన యేసు, వారితో మాటలాడిన తరువాత, పరలోకమునకు చేర్చుకొనబడి, దేవుని కుడి పార్శ్వమున ఆసీనుడయ్యెను.

లూకా 24:52-53 = వారు ఆయనకు నమస్కారము చేసి, మహా ఆనందముతో యెరూషలేమునకు తిరిగి వెళ్ళి, యెడతెగక, దేవాలయములో ఉండి, దేవుని స్తోత్రము చేయుచుండిరి.

మార్కు 16:20 = వారు బయలుదేరి, వాక్యమంతట ప్రకటించిరి. ప్రభువు వారికి సహకారుడైయుండి, వెనువెంట జరుగుచు వచ్చిన (వెంబడించుచుండిన) సూచక క్రియలవలన వాక్యమును స్థిరపరచుచుండెను. ఆమేన్.

యోహా 20:30-31 = మరియు అనేకమైన యితర సూచక క్రియలను, యేసు, తన శిష్యులయెదుట చేసెను. అవి యీ గ్రంథమందు వ్రాయబడి యుండలేదు గాని, యేసు, దేవుని కుమారుడైన క్రీస్తు అని, మీరు నమ్మునట్లును, నమ్మి, ఆయన నామమందు జీవము పొందునట్లును, ఇవి వ్రాయబడెను.



యోహా 21:25 = యేసు చేసిన కార్యములు ఇంకను అనేకములు కలవు. వాటిలో ప్రతి దానిని, వివరించి వ్రాసిన యెడల, అట్లు వ్రాయబడిన గ్రంథములకు భూలోకమైనను చాలదని నాకు తోచుచున్నది.

1 కొరిం 15:1-19 = మరియు సహోదరులారా, నేను మీకు ప్రకటించిన సువార్తను, మీకు తెలియపరచుచున్నాను. మీరు దానిని అంగీకరించితిరి. దానియందే నిలిచియున్నారు. మీ విశ్వాసము వ్యర్థమైతేనే గాని, నేను ఏ ఉపదేశ రూపముగా సువార్త మీకు ప్రకటించితిని, ఆ ఉపదేశమును మీరు గట్టిగా పట్టుకొనియున్న యెడల, ఆ సువార్త వలననే, మీరు రక్షణపొందువారై యుండురు. నాకియ్యబడిన ఉపదేశమును మొదట మీకు అప్పగించితిని. అదేమనగా, లేఖనముల ప్రకారము, క్రీస్తు మన పాపముల నిమిత్తము మృతిపొందెను. సమాధి చేయబడెను, లేఖనముల ప్రకారము, మూడవ దినమున లేపబడెను. ఆయన కేఫాకును, తరువాత పండ్రెండుగురికిని కనబడెను. అటు పిమ్మట ఐదు వందలకు ఎక్కువైన సహోదరులకు, ఒక్క సమయమందే కనబడెను. వీరిలో అనేకులు ఇప్పటి వరకు నిలిచియున్నారు, కొందరు నిద్రించిరి. తరువాత ఆయన యాకోబుకును, అటు తరువాత, అపొస్తలుల కందరికిని కనబడెను. అందరికి కడపట, అకాలమందు పుట్టినట్టున్న నాకును కనబడెను. ఏలయనగా, నేను అపొస్తలులందరిలో తక్కువవాడను. దేవుని సంఘమును హింసించినందున, అపొస్తలుడనబడుటకు యోగ్యుడను కాను. అయినను, నేనేమైయున్నానో, అది దేవుని కృపవలననే అయియున్నాను. మరియు నాకు అనుగ్రహింపబడిన ఆయన కృప, నిష్పలము కాలేదు గాని, వారందరికంటె నేనేక్కువగా ప్రయాసపడితిని. నేనైననేమి, వారైననేమి, ఆలాగుననే మేము ప్రకటించు చున్నాము. ఆలాగుననే మీరును విశ్వసించితిరి. క్రీస్తు మృతులలో నుండి లేపబడియున్నాడని ప్రకటించబడుచుండగా, మీలో కొందరు, మృతుల పునరుత్థానము లేదని యెట్లు చెప్పు చున్నారు? మృతుల పునరుత్థానము లేనియెడల, క్రీస్తు కూడ లేపబడి యుండలేదు. మరియు క్రీస్తు లేపబడి యుండని యెడల, మేము చేయు ప్రకటన వ్యర్థమే. మీ విశ్వాసమును వ్యర్థమే. దేవుడు క్రీస్తును లేపనని, ఆయనను గూర్చి మేము సాక్ష్యము చెప్పి యున్నాము గదా? మృతులు లేపబడినియెడల, దేవుడాయనను లేపలేదు గనుక, మేమును, దేవుని విషయమై అబద్ధపు సాక్షులముగా అగపడుచున్నాము. మృతులు లేపబడిని యెడల, క్రీస్తుకూడ లేపబడలేదు. క్రీస్తు లేపబడిని యెడల, మీ విశ్వాసము వ్యర్థమే. మీరింకను మీ పాపములలోనే యున్నారు. అంతేకాదు, క్రీస్తు నందు నిద్రించిన వారును నశించిరి. ఈ జీవిత కాలము మట్టుకే మనము క్రీస్తు నందు నిరీక్షించువారమైన యెడల, మనుష్యులందరి కంటె, దౌర్భాగ్యులమై యుండుము.

### క్రీస్తునలు 119:57-64

(హెతీ) యెహోవా, నీవే నా భాగము. నీ వాక్యముల ననుసరించి నడుచుకొందునని, నేను నిశ్చయించుకొని యున్నాను. కటాక్షముంచుమని నా పూర్ణహృదయముతో నిన్ను బతిమాలుకొనుచున్నాను. నీవిచ్చిన మాట చొప్పున నన్ను కరుణింపుము. నా మార్గములు నేను పరిశీలన చేసికొంటిని. నీ శాసనముల తట్టు మరలుకొంటిని. నీ ఆజ్ఞలను అనుసరించుటకు నేను జాగుచేయక త్వరపడితిని. భక్తిహీనుల పాశములు నన్ను చుట్టుకొని యున్నను, నీ ధర్మశాస్త్రమును నేను మరువలేదు. న్యాయమైన నీ విధులనుబట్టి, నీకు కృతజ్ఞతాస్తుతులు చెల్లించుటకు, అర్ధరాత్రి వేళ నేను మేల్కొనువాడను. నీయందు భయభక్తులు గలవారందరికిని, నీ ఉపదేశములను అనుసరించు వారికిని, నేను చెలికాడను. (తేతీ) యెహోవా, భూమి నీ కృపతో నిండియున్నది. నీ కట్టడలను నాకు బోధింపుము.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ పన్నెండవ నెల / 04

### అపొస్తలుల కార్యములు 1:1-14

అ కా 1:1-14 = ఓ థెయోఫిలా, యేసు తాను ఏర్పరచుకొనిన అపొస్తలులకు పరిశుద్ధాత్మ ద్వారా, ఆజ్ఞాపించిన, తరువాత, ఆయన పరమునకు చేర్చుకొనబడిన దినము వరకు, ఆయన చేయుటకును, బోధించుటకును, ఆరంభించిన వాటినిన్నిటిని గూర్చి, నా మొదటి గ్రంథమును రచించితిని. ఆయన శ్రమపడిన తరువాత, నలువది దినముల వరకు, వారి కగపడుచు,

దేవుని రాజ్య విషయములను గూర్చి బోధించుచు, అనేక ప్రమాణములను (ఋజువులను) చూపి, వారికి తన్నుతాను సజీవునిగా కనుపరచుకొనెను. ఆయన వారిని కలిసికొని, యీలాగు ఆజ్ఞాపించెను. మీరు యెరూషలేమునుండి వెళ్లక, నావలన వినిన, తండ్రి యొక్క వాగ్దానము కొరకు కనిపెట్టుడి. యోహాను నీళ్లతో బాప్తిస్మము ఇచ్చెను గాని, కొద్ది దినములలోగా, మీరు పరిశుద్ధాత్మలో (పరిశుద్ధాత్మతో) బాప్తిస్మము పొందెదరనెను. కాబట్టి, వారు కూడివచ్చినప్పుడు, ప్రభువా, యీ కాలమందు ఇశ్రాయేలునకు రాజ్యమును మరల అనుగ్రహించెదవా? అని ఆయనను అడుగగా, ఆయన, కాలములను, సమయములను, తండ్రి తన స్వాధీనమందుంచుకొని యున్నాడు. వాటిని తెలిసికొనుట మీ పని కాదు. అయినను, పరిశుద్ధాత్మ మీ మీదికి వచ్చినప్పుడు, మీరు శక్తినొందెదరు గనుక, మీరు యెరూషలేములోను, యూదయ సమరయ దేశముల యందంతటను, భూదిగంతముల వరకును, నాకు సాక్షులై యుందురని, వారితో చెప్పెను. ఈ మాటలు చెప్పి, వారు చూచుచుండగా, ఆయన ఆరోహణమాయెను. అప్పుడు వారి కన్నులకు కనబడకుండ, ఒక మేఘము ఆయనను కొనిపోయెను. ఆయన వెళ్లుచుండగా, వారు ఆకాశమువైపు తేరి చూచుచుండిరి. ఇదిగో తెల్లని వస్త్రములు ధరించుకొనిన యిద్దరు మనుష్యులు, వారియొద్ద నిలిచి, గలిలయ మనుష్యులారా, మీరెందుకు నిలిచి, ఆకాశము వైపు చూచుచున్నారు? మీయొద్దనుండి పరలోకమునకు చేర్చుకొనబడిన యీ యేసే, ఏ రీతిగా పరలోకమునకు వెళ్లుట మీరు చూచితిరో, ఆ రీతిగా ఆయనే తిరిగి వచ్చినని, వారితో చెప్పిరి, అప్పుడు వారు, ఒలీవల వనమనబడిన కొండనుండి యెరూషలేమునకు తిరిగి వెళ్లిరి. ఆ కొండ, యెరూషలేమునకు విశ్రాంతి దినమున నడవదగినంత సమీపమున ఉన్నది, వారు పట్టణములో ప్రవేశించి, తాము బసచేయుచుండిన మేడగది లోనికి ఎక్కిపోయిరి. వారెవరనగా పేతురు, యోహాను, యాకోబు, అంద్రెయ, ఫిలిప్పు, తోమా, బర్తోలోమయి, మత్తయి, అల్ఫయి కుమారుడగు యాకోబు, జెలోతే (మతాభిమాని) అనబడిన సేమోను, యాకోబు కుమారుడగు (సహోదరుడగు) యూదా, అనువారు. వీరందరును, వీరితోకూడ కొందరు స్త్రీలును, యేసు తల్లియైన మరియయు, ఆయన సహోదరులును, ఏకమనస్సుతో, ఎడతెగక, ప్రార్థన చేయుచుండిరి.

### కీర్తనలు 89:15-37

శృంగద్వనుల నెరుగు ప్రజలు ధన్యులు. యెహోవా, నీ ముఖకాంతిని చూచి, వారు నడుచుకొనుచున్నారు. నీ నామమును బట్టి, వారు దినమెల్ల హర్షించుచున్నారు. నీ నీతిచేత హెచ్చింపబడుచున్నారు. వారి బలమునకు అతిశయాస్పదము నీవే. నీ దయచేతనే మా కొమ్ము హెచ్చింపబడుచున్నది. మా కేడేము యెహోవా వశము. మా రాజు ఇశ్రాయేలు, పరిశుద్ధ దేవుని వాడు. అప్పుడు నీవు దర్శనమున నీ భక్తులతో ఇట్లు సెలవిచ్చియుంటివి. నేను ఒక శూరునికి సహాయము చేసియున్నాను. ప్రజలలోనుండి యేర్పరచబడిన యొకని నేను హెచ్చించియున్నాను. నా సేవకుడైన దావీదును నేను కనుగొనియున్నాను. నా పరిశుద్ధతైలముతో అతని నభిషేకించియున్నాను. నా చెయ్యి యెడతెగక అతనికి తోడై యుండును. నా బాహుబలము అతని బలపరచును. ఏ శత్రువును అతనిమీద జయము నొందదు. దోషకారులు అతని బాధపరచరు. అతని యెదుట నిలువకుండ, అతని విరోధులను నేను పడగొట్టెదను. అతని మీద పగపట్టు వారిని మొత్తెదను. నా విశ్వాస్యతయు, నా కృపయు అతనికి తోడై యుండును. నా నామమునుబట్టి అతని కొమ్ము హెచ్చింపబడును. నేను సముద్రము మీద అతని చేతిని, నదులమీద అతని కుడిచేతిని ఉంచెదను. నీవు నా తండ్రివి నా దేవుడవు. నా రక్షణ దుర్గము అని, అతడు నాకు మొఱ్ఱపెట్టును. కావున నేను అతని నా జ్యేష్ఠకుమారునిగా చేయుదును. భూరాజులలో అత్యున్నతునిగా నుంచెదను. నా కృప నిత్యము అతనికి తోడుగా నుండజేసెదను. నా నిబంధన అతనితో స్థిరముగా నుండును. శాశ్వతకాలము వరకు అతని సంతానమును, ఆకాశమున్నంత వరకు అతని సింహాసనమును, నేను నిలిపెదను. అతని కుమారులు నా ధర్మశాస్త్రము విడిచి, నా న్యాయవిధుల నాచరింపనియెడల, వారు నా కట్టడలను అపవిత్రపరచి, నా ఆజ్ఞలను గైకొననియెడల, నేను వారి తిరుగుబాటునకు దండముతోను, వారి దోషమునకు దెబ్బలతోను, వారిని శిక్షించెదను. కాని నా కృపను అతనికి బొత్తిగా ఎడము చేయను. అబద్ధికుడనై నా విశ్వాస్యతను విడువను. నా నిబంధనను నేను రద్దుపరచను. నా పెదవులగుండ బయలు వెళ్లిన మాటను మార్చను. అతని సంతానము శాశ్వతముగా ఉండుననియు, అతని సింహాసనము, సూర్యుడున్నంత కాలము

నా సన్నిధిని ఉండుననియు, చంద్రుడున్నంతకాలము, అది నిలుచుననియు, మింటనుండు సాక్షి నమ్మకముగా ఉన్నట్లు, అది స్థిరపరచ బడుననియు, నా పరిశుద్ధతతోడని, నేను ప్రమాణము చేసెతిని. దావీదుతో నేను అబద్ధమాడను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /05**

**అపొస్తలుల కార్యములు 2:1-21, 31-47**

అ కా 2:1-21 = పెంతెకోస్తను పండుగ దినము వచ్చినప్పుడు, అందరు ఒకచోట కూడియుండిరి. అప్పుడు వేగముగా వీచు, బలమైన గాలివంటి యొకధ్వని ఆకాశమునుండి అకస్మాత్తుగా, వారు కూర్చుండియున్న యిల్లంతయు నిండెను. మరియు అగ్నిజ్వాలలవంటి నాలుకలు విభాగింపబడినట్టుగా, వారికి కనబడి, వారిలో ఒక్కొక్కని మీద వ్రాలగ, అందరు పరిశుద్ధాత్మతో నిండినవారై, ఆ ఆత్మ వారికి వాక్శక్తి అనుగ్రహించిన కొలది, అన్యభాషలతో మాటలాడసాగిరి. ఆ కాలమున, ఆకాశము క్రింద నుండు ప్రతి జనములో నుండి వచ్చిన, భక్తిగల యూదులు, యెరూషలేములో కాపురముండిరి. ఈ శబ్దము కలుగగా, జనులు గుంపులుగా కూడివచ్చి, ప్రతి మనుష్యుడు, తన తన స్వభాషతో వారు మాటలాడుట విని, కలవరపడిరి. అంతట అందరు విభ్రాంతిచేసి, ఆశ్చర్యపడి, ఇదిగో మాటలాడుచున్న వీరందరు గలిలయులు కారా? మనలో ప్రతివాడు, తాను పుట్టిన దేశపు భాషతో వీరు మాటలాడుట, మనము వినుచున్నామే. ఇదేమి? పార్షీయులు, మాదీయులు, ఏలామీయులు, మెసోపోతమియ, యూదయ, కప్పడోకియ, పొంతు, ఆసియ, ఫ్రుగియ, పంపులియ, ఐగుప్తు అను దేశములయందలి వారు, కురేనే దగ్గర, లిబియ ప్రాంతములయందు కాపురమున్నవారు, రోమానుండి పరవాసులుగా వచ్చినవారు, యూదులు, యూద మత ప్రవిష్టులు, క్రేతీయులు, అరబీయులు, మొదలైన మన మందరమును, వీరు, మన భాషలతో, దేవుని గొప్పకార్యములను వివరించుట వినుచున్నామని చెప్పుకొనిరి. అందరు విభ్రాంతిచేసి, యెటుతోచక, యిదేమగునో అని, ఒకనితో ఒకడు చెప్పుకొనిరి. కొందరైతే, వీరు క్రొత్త మధ్యముతో నిండియున్నారని, అపహాస్యము చేసిరి. అయితే పేతురు, ఆ పదునొకరితోకూడ లేచి, నిలిచి, బిగ్గరగా వారితో ఇట్లనెను. యూదయ మనుష్యులారా, యెరూషలేములో కాపురమున్న సమస్త జనులారా, యిది మీకు తెలియుగాక. చెవియొగ్గి నా మాటలు వినుడి. మీరు ఉహించునట్లు, వీరు మత్తులు కారు. ప్రొద్దుబోడిచి జామయిన కాలేదు. యోవేలు ప్రవక్త ద్వారా చెప్పబడిన సంగతి యిదే. ఏమనగా, అంత్యదినములయందు, నేను మనుష్యులందరి మీద, నా ఆత్మను కుమ్మరించెదను. మీ కుమారులును, మీ కుమార్తెలును ప్రవచించెదరు. మీ యవ్వనులకు దర్శనములు కలుగును. మీ వృద్ధులు కలలు కందురు. ఆ దినములలో నా దాసుల మీదను, నా దాసురాండ్ర మీదను, నా ఆత్మను కుమ్మరించెదను గనుక, వారు ప్రవచించెదరు. పైన ఆకాశమందు మహాత్కార్యములను, క్రింద భూమిమీద సూచక క్రియలను, రక్తమును, అగ్నిని, పొగ, ఆవిరిని, కలుగజేసెదను. ప్రభువు ప్రత్యక్షమగు ఆ మహా దినము రాక మునుపు, సూర్యుడు చీకటిగాను, చంద్రుడు రక్తము గాను మారుదురు. అప్పుడు, ప్రభువు నామమును బట్టి ప్రార్థన చేయువారందరును, రక్షణ పొందుదురు అని, దేవుడు చెప్పుచున్నాడు.

అ కా 2:37-47 = వారు ఈ మాట విని, హృదయములో నొచ్చుకొని, (మూలభాషలో పొడువబడి) సహోదరులారా, మేమేమి చేతుమని, పేతురును కడమ అపొస్తలులను అడుగగా, పేతురు, మీరు మారుమనస్సు పొంది, పాప క్షమాపణ నిమిత్తము, ప్రతివాడు యేసుక్రీస్తు నామమున బాప్తిస్మము పొందుడి. అప్పుడు మీరు, పరిశుద్ధాత్మ అను వరము పొందుదురు. ఈ వాగ్దానము మీకును, మీ పిల్లలకును, దూరస్థులందరికిని, అనగా ప్రభువైన మన దేవుడు, తనయొద్దకు పిలిచిన వారికందరికిని చెందునని, వారితో చెప్పెను. ఇంకను అనేక విధములైన మాటలతో సాక్ష్య మిచ్చి, మీరు మూర్ఖులగు (మూలభాషలో వంకరైన) ఈ తరమువారికి వేరై, రక్షణ పొందుడని, వారిని హెచ్చరించెను. కాబట్టి, అతని వాక్యము అంగీకరించినవారు, బాప్తిస్మము పొందిరి, ఆ దినమందు, ఇంచుమించు మూడువేలమంది చేర్చబడిరి. వీరు అపొస్తలుల బోధయందును, సహవాసమందును, రొట్టె విరుచుట యందును, ప్రార్థన చేయుట యందును, ఎడతెగక యుండిరి. అప్పుడు ప్రతివానికిని, భయము కలిగెను. మరియు అనేక మహాత్కార్యములును, సూచక క్రియలును, అపొస్తలుల ద్వారా జరిగెను. విశ్వసించిన వారందరు ఏకముగా

కూడి, తమకు కలిగినదంతయు, సమష్టిగా ఉంచుకొనిరి. ఇదియుగాక, వారు తమ చరస్థిరాస్తులను అమ్మి, అందరికిని, వారి వారి అక్కరకొలది, పంచి పెట్టిరి. మరియు వారేకమనస్కులై, ప్రతి దినము, దేవాలయములో తప్పక కూడుకొనుచు, ఇంటింట రొట్టె విరుచుచు, దేవుని స్తుతించుచు, ప్రజలందరి వలన దయపొందినవారై, ఆనందముతోను, నిష్కపటమైన హృదయముతోను, ఆహారము పుచ్చుకొనుచుండిరి. మరియు ప్రభువు, రక్షణ పొందుచున్నవారిని, అనుదినము వారితో చేర్చుచుండెను.

### కీర్తనలు 104:1-4, 24

నా ప్రాణమా, యెహోవాను సన్నుతించుము. యెహోవా, నా దేవా, నీవు అధిక ఘనత వహించిన వాడవు., నీవు మహాత్యమ్మును, ప్రభావమును ధరించెదమున్నావు. వస్త్రమువలె, వెలుగును నీవు కప్పుకొనియున్నావు. తెరను పరచినట్లు, ఆకాశ విశాలమును నీవు పరచి యున్నావు. జలములలో ఆయన తన గదుల దూలములను వేసి యున్నాడు. మేఘములను తనకు వాహనముగా చేసికొని, గాలి రెక్కలమీద గమనము చేయుచున్నాడు. వాయువులను తనకు దూతలుగాను, (తన దూతలను వాయువులు గాను) అగ్నిజ్వాలలను (తన సేవకులను అగ్ని జ్వాలలు గాను) తనకు పరిచారకులుగాను, ఆయన చేసికొనియున్నాడు.

యెహోవా, నీ కార్యములు ఎన్నెన్ని విధములుగా నున్నవి! జ్ఞానముచేత నీవు వాటన్నిటిని నిర్మించితివి. నీవు కలుగజేసినవాటితో భూమి నిండియున్నది.

### పరిశుద్ధ గ్రంథ పఠన ప్రణాళిక

బైబిల్ క్యాలెండర్ పన్నెండవ నెల /06

### అపోస్తలుల కార్యములు 3:1-26

అ కా 3:1-26 = పగలు మూడు గంటలకు ప్రార్థన కాలమున, పేతురును యోహానును, దేవాలయమునకు ఎక్కి వెళ్లుచుండగా, పుట్టినది మొదలుకొని, కుంటివాడైన యొక మనుష్యుడు, మోసికొని పోబడు చుండెను. వాడు, దేవాలయములోనికి వెళ్లువారిని భిక్షమడుగుటకు, కొందరు, ప్రతిదినము, వానిని శృంగారమును దేవాలయపు ద్వారమునొద్ద, ఉంచుచు వచ్చిరి. పేతురును యోహానును దేవాలయములో ప్రవేశింప బోవునప్పుడు, వాడు చూచి, భిక్షమడుగగా, పేతురును యోహానును వానిని తేరి చూచి, మాత్రులు చూడుమనిరి. వాడు, వారియొద్ద ఏమైన దొరుకునని కనిపెట్టుచు, వారియందు లక్ష్యముంచెను. అంతట పేతురు, వెండి బంగారములు నాయొద్ద లేవు గాని, నాకు కలిగినదే నీ కిచ్చుచున్నాను. నజరేయుడైన యేసు క్రీస్తు నామమున నడువుమని చెప్పి, వాని కుడిచెయ్యి పట్టుకొని, లేవనెత్తెను. వెంటనే వాని పాదములును, చీలమండలును, బలము పొందెను. వాడు దిగ్గున లేచి, నిలిచి, నడిచెను. నడుచుచు, గంతులు వేయుచు, దేవుని స్తుతించుచు, వారితోకూడ దేవాలయములోనికి వెళ్లెను. వాడు నడుచుచు, దేవుని స్తుతించుట, ప్రజలందరు చూచి, శృంగారమును దేవాలయపు ద్వారమునొద్ద, భిక్షముకొరకు కూర్చుండినవాడు వీడే అని గుర్తెరిగి, వానికి జరిగిన దానిని చూచి, విస్మయముతో నిండి, పరవశులైరి. వాడు, పేతురును యోహానును పట్టుకొని యుండగా, ప్రజలందరు విస్మయముంది, సొలోమోనుదను మంటపములో ఉన్నవారి యొద్దకు, గుంపుగా పరుగెత్తివచ్చిరి. పేతురు దీనిని చూచి, ప్రజలతో ఇట్లనెను. ఇశ్రాయేలీయులారా, మీరు వీని విషయమై, యెందుకు ఆశ్చర్యపడుచున్నారు? మా సొంతశక్తి చేతనైనను, భక్తి చేతనైనను నడవను వీనికి బలమిచ్చినట్లుగా, మీరెందుకు మాత్రులు తేరి చూచుచున్నారు? అబ్రాహాము ఇస్సాకు యాకోబు అనువారి దేవుడు, అనగా మన పితరుల దేవుడు, తన సేవకుడైన యేసును మహిమపరచియున్నాడు. మీరాయనను అప్పగించితిరి. పిలాతు ఆయనను విడుదల చేయుటకు నిశ్చయించినప్పుడు, మీరు అతని యెటుట, ఆయనను నిరాకరించిరి. మీరు, పరిశుద్ధుడును, నీతిమంతుడునైన వానిని నిరాకరించి, నరహంతకుడైన మనుష్యుని మీకు అనుగ్రహింపుమని, అడిగితిరి. మీరు జీవాధిపతిని చంపితిరి గాని, దేవుడు ఆయనను మృతులలో నుండి లేపెను. అందుకు (ఆయనకు) మేము సాక్షులము. ఆయన నామమందలి విశ్వాసము మూలముగా, ఆయన నామమే, మీరు చూచి, యెరిగియున్న వీనిని, బలపరచెను. ఆయన వలన

కలిగిన విశ్వాసమే, మీ అందరి యెదుట, వీనికి ఈ పూర్ణ స్వస్థత కలుగజేసెను. సహోదరులారా, మీరును, మీ అధికారులును, తెలియక చేసేతిరని, నాకు తెలియును. అయితే దేవుడు, తన క్రీస్తు శ్రమపడునని, సమస్త ప్రవక్తలనోట ముందుగా ప్రచురపరచిన విషయములను, ఈలాగు నెరవేర్చెను. ప్రభువు సముఖము నుండి, విశ్రాంతి కాలములు వచ్చు నట్లును, మీకొరకు నియమించిన క్రీస్తు యేసును, ఆయన పంపునట్లును, మీ పాపములు తుడిచివేయబడు నిమిత్తమును, మారుమనస్సు నొంది, తిరుగుడి. అన్నిటికీ కుదురుబాటు కాలములు వచ్చునని, దేవుడు ఆడినుండి, తన పరిశుద్ధ ప్రవక్తల నోట పలికించెను. అంత వరకు, యేసు పరలోక నివాసియై యుండుట ఆవశ్యకము. మోషే యిట్లనెను. ప్రభువైన దేవుడు, నావంటి యొక ప్రవక్తను, మీ సహోదరులలో నుండి మీకొరకు పుట్టించును. ఆయన మీతో ఏమి చెప్పినను, అన్ని విషయములలో మీరాయన మాట వినవలెను. (విందురు) ఆ ప్రవక్త మాట విననివాడు, ప్రజలలో ఉండకుండ, సర్వనాశనమగుననెను. మరియు సమూయేలు మొదలుకొని, యెందరు ప్రవక్తలు ప్రవచించిరో, వారందరు, ఈ దినమును గూర్చి ప్రకటించిరి. ఆ ప్రవక్తలకును, దేవుడు అబ్రాహాముతో, నీ సంతానమందు భూలోక వంశములన్నియు ఆశీర్వదించబడునని చెప్పి, మీ పితరులతో చేసిన నిబంధనకును, మీరు వారసులై (మూలభాషలో కుమారులై) యున్నారు. దేవుడు, తన సేవకుని పుట్టించి, (లేపి) మీలో ప్రతి వానిని వాని దుష్టత్వమునుండి మళ్లించుట వలన, మిమ్ము నాశీర్వదించుటకు, ఆయనను మొదట మీయొద్దకు పంపినని చెప్పెను.

### క్రీస్తునలు 97:1-12

యెహోవా రాజ్యము చేయుచున్నాడు. భూలోకము ఆనందించునుగాక. ద్వీపములన్నియు సంతోషించునుగాక. మేఘాంధకారములు ఆయనచుట్టు నుండును. నీతి న్యాయములు ఆయన సింహాసనమునకు ఆధారము. అగ్ని ఆయనకు ముందు నడచుచున్నది. అది చుట్టునున్న ఆయన శత్రువులను కాల్చివేయు చున్నది. ఆయన మెరుపులు లోకమును ప్రకాశింపజేయు చున్నవి. భూమి దాని చూచి కంపించుచున్నది. యెహోవా సన్నిధిని, సర్వలోకనాధుని సన్నిధిని, పర్వతములు మైనమువలె కరగుచున్నవి. ఆకాశము ఆయన నీతిని తెలియజేయు చున్నది. సమస్త జనములకు ఆయన మహిమ కనబడుచున్నది. వ్యర్థ విగ్రహములనుబట్టి అతిశయపడుచు, చెక్కిన ప్రతిమలను పూజించువారందరు, సిగ్గుపడుదురు. సకలదేవతలు, ఆయనకు నమస్కారము చేయును. యెహోవా, సీయోను నివాసులు ఆ సంగతి విని, నీ న్యాయవిధులనుబట్టి సంతోషించుచున్నారు. యూదా కుమార్తెలు ఆనందించుచున్నారు. ఏలయనగా, యెహోవా, భూలోకమంతటికీ పైగా నీవు మహోన్నతుడవై యున్నావు. సమస్త దేవతలకు పైగా, నీవు అత్యధికమైన ఔన్నత్యము పొందియున్నావు. యెహోవాను ప్రేమించు వారలారా, చెడుతనమును అసహించుకొనుడి. తన భక్తుల ప్రాణములను ఆయన కాపాడుచున్నాడు. భక్తిహీనుల చేతిలోనుండి ఆయన వారిని విడిపించును. నీతిమంతులకొరకు వెలుగును, యధార్థ హృదయుల కొరకు ఆనందమును, విత్తబడి యున్నవి. నీతిమంతులారా, యెహోవాయందు సంతోషించుడి. ఆయన పరిశుద్ధ నామమును బట్టి, ఆయనకు కృతజ్ఞతా స్తుతులు చెల్లించుడి.

### పరిశుద్ధ గ్రంథ పఠన ప్రణాళిక

బైబిల్ క్యాలోండర్ పన్నెండవ నెల /07

### అపోస్తలుల కార్యములు 4:1-31

అ కా 4:1-31 = వారు ప్రజలతో మాటలాడుచుండగా, యాజకులును దేవాలయపు అధిపతియు సద్భాకయులును, వారు ప్రజలకు బోధించుటయు, యేసును బట్టి, మృతులలోనుండి పునరుత్థానము కలుగునని ప్రకటించుటయు చూచి, కలవరపడి, వారి మీదికి వచ్చి, వారిని బలాత్కారముగా పట్టుకొని, సాయంకాలమైనందున, మరునాటి వరకు, వారిని కావలిలో ఉంచిరి. వాక్యము వినిన వారిలో అనేకులు నమ్మిరి. వారిలో పురుషుల సంఖ్య, యిందుమించు అయిదువేలు ఆయెను. మరునాడు, వారి అధికారులును, పెద్దలును శాస్త్రులును యెరూషలేములో కూడుకొనిరి. ప్రధాన యాజకుడైన అన్నయు, కయపయు, యోహానును, అలెక్సాండ్రును, ప్రధానయాజకుని బంధువులందరు, వారితో కూడ ఉండిరి. వారు, పేతురును, యోహానును,



మధ్యను నిలువబెట్టి, మీరు ఏ బలముచేత ఏ నామమును బట్టి దీనిని చేసితిరని అడుగగా, పేతురు పరిశుద్ధాత్ముతో నిండినవాడై, యిట్లనెను. ప్రజల అధికారులారా, పెద్దలారా, ఆ దుర్బలునికి చేయబడిన ఉపకారమును గూర్చి, వాడు దేనివలన స్వస్థత పొందెనని, నేడు మమ్మును విమర్శించు చున్నారు గనుక, మీరందరును, ఇశ్రాయేలు ప్రజలందరును, తెలిసికొనవలసిన దేమనగా, మీరు సిలువ వేసినట్టియు, మృతులలోనుండి దేవుడు లేపినట్టియు, నజరేయుడైన యేసుక్రీస్తు నామముననే, వీడు స్వస్థతపొంది, మీ యెదుట నిలుచుచున్నాడు. ఇట్లు కట్టువారైన మీరు, తృణీకరించిన రాయి, ఆయనే. ఆ రాయి, మూలకు తలరాయి ఆయెను. మరి ఎవని వలనను రక్షణ కలుగదు. ఈ నామముననే మనము రక్షణ పొందవలెను గాని, ఆకాశము క్రింద మనుష్యులలో ఇయ్యబడిన, మరి ఏ నామమున రక్షణ పొందలేము అనెను. వారు, పేతురు యోహానుల ధైర్యమును చూచినప్పుడు, వారు విద్యలేని పామరులని (లేక సామాన్యులని) గ్రహించి, ఆశ్చర్యపడి, వారు యేసుతో కూడ ఉండినవారని గుర్తెరిగిరి. స్వస్థత పొందిన ఆ మనుష్యుడు, వారితో కూడ నిలిచియుండుట చూచి, యేమియు ఎదురు చెప్పలేకపోయిరి. అప్పుడు, సభ వెలుపలికి పొండని వారి కాజ్ఞాపించి, తమలోతాము ఆలోచన చేసి, ఈ మనుష్యులను మనమేమి చేయుదము? వారిచేత ప్రసిద్ధమైన సూచకక్రియ చేయబడియున్నదని, యెరూషలేములో కాపురమున్న వారి కందరికి, స్వప్తమే, అది జరుగలేదని చెప్పజాలము. అయినను, ఇది ప్రజలలో ఇంక వ్యాపింప కుండుటకై, ఇకమీదట, ఈ నామమునుబట్టి యే, మనుష్యులతోనైనను మాటలాడ కూడదని, మనము వారిని బెదరుపెట్టవలెనని చెప్పుకొనిరి. అప్పుడు వారిని పిలిపించి, మీరు యేసు నామమును బట్టి, యెంత మాత్రమును మాటలాడకూడదు, బోధింపనుకూడదని, వారికాజ్ఞాపించిరి. అందుకు పేతురును యోహానును వారిని చూచి, దేవుని మాట వినుటకంటే, మీ మాట వినుట, దేవుని దృష్టికి న్యాయమా? మీరే చెప్పుడి. మేము కన్నవాటిని విన్నవాటిని, చెప్పక యుండలేమని, వారికి ఉత్తరమిచ్చిరి. ప్రజలందరు, జరిగిన దానినిగూర్చి దేవుని మహిమపరచుచుండిరి గనుక, సభవారు ప్రజలకు భయపడి, వీరిని శిక్షించు విధమేమియు కనుగొన లేక, వీరిని గట్టిగా బెదరించి, విడుదలచేసిరి. స్వస్థపరచుట అను ఆ సూచక క్రియ యేవని విషయములో చేయబడెనో, వాడు నలువది ఏండ్లకంటే ఎక్కువ వయస్సు గలవాడు. వారు విడుదల నొంది, తమ స్వజనుల యొద్దకు వచ్చి, ప్రధాన యాజకులును, పెద్దలును, తమతో చెప్పిన మాటల నన్నిటిని వారికి తెలిపిరి. వారు విని, యేక మనస్సుతో, దేవునికిట్లు బిగ్గరగా మొఱపెట్టిరి. నాథా, నీవు ఆకాశమును, భూమిని, సముద్రమును, వాటిలోని సమస్తమును కలుగజేసినవాడవు. అన్యజనులు ఏల అల్లరి చేసిరి? ప్రజలెందుకు వ్యర్థమైన ఆలోచనలు పెట్టుకొనిరి? ప్రభువు మీదను, ఆయన క్రీస్తు మీదను, (అభిషక్తుని మీదను) భూరాజులు లేచిరి. అధికారులును ఏకముగా కూడుకొనిరి అని, నీవు పరిశుద్ధాత్ము ద్వారా, మా తండ్రియు, నీ సేవకుడునైన దావీదు నోట పలికించెతివి. ఏవి జరుగవలెనని నీ హస్తమును, నీ సంకల్పమును, ముందు నిర్ణయించెనో, వాటి నన్నిటిని చేయుటకై, నీవు అభిషేకించిన, నీ పరిశుద్ధ సేవకుడైన యేసునకు విరోధముగా, హేరోదును, పొంతి పిలాతును, అన్యజనులతోను, ఇశ్రాయేలు ప్రజలతోను, ఈ పట్టణముందు నిజముగా కూడుకొనిరి. ప్రభువా, ఈ సమయము నందు, వారి బెదరింపులు చూచి, వారు ప్రార్థన చేయగానే, వారు కూడియున్న చోటు కంపించెను. అప్పుడు వారందరు, పరిశుద్ధాత్ముతో నిండినవారై, దేవుని వాక్యమును ధైర్యముగా బోధించిరి.

### క్రీస్తునలు 5:8-12

యెహోవా, నాకోటకు పొంచియున్న వారిని బట్టి, నీ నీత్యానుసారముగా నన్ను నడిపింపుము. నీ మార్గమును నాకు స్పష్టముగా కనుపరచుము. వారి నోట యధార్థత లేదు. వారి అంతరంగము నాశనకరమైన గుంట. వారి కంఠము తెరచిన సమాధి. వారు నాలుకతో ఇచ్చకములాడుదురు. దేవా, వారు నీమీద తిరుగబడియున్నారు. వారిని అపరాధులనుగా తీర్చుము. వారు తమ ఆలోచనలలో చిక్కుబడి, కూలుదురుగాక. వారు చేసిన అనేక దోషములను బట్టి వారిని వెలివేయుము. నిన్ను ఆశ్రయించువారందరు సంతోషించుదురు. నీవే వారిని కాపాడుదువు గనుక, వారు నిత్యము ఆనంద ధ్వని చేయుదురు. యెహోవా, నీతిమంతులను ఆశీర్వదించువాడవు నీవే. కేడముతో కప్పినట్లు, నీవు వారిని దయతో కప్పెదవు. కావున నీ నామమును ప్రేమించువారు, నిన్నుగూర్చి ఉల్లసించుదురు.

అపోస్తలుల కార్యములు 4:32-37; 5:1-42

అ కా 4:32-37 = విశ్వసించినవారందరును, ఏక హృదయమును, ఏకాత్మయు గలవారై యుండిరి. ఎవడును, తనకు కలిగిన వాటిలో, ఏదియు తనదని అనుకొనలేదు. వారికి కలిగినదంతయు వారికి సమష్టిగా ఉండెను. ఇదియు గాక, అపోస్తలులు బహు బలముగా, ప్రభువైన యేసు (కొన్ని ప్రాచీన ప్రతులలో క్రీస్తు అని కూర్చ బడియున్నది) పునరుజ్జానమును గూర్చి సాక్ష్యమిచ్చిరి. దైవకృప అందరియందు అధికముగా ఉండెను. భూము లైనను, ఇండ్లయినను, కలిగినవారందరు, వాటిని అమ్మి, అమ్మిన వాటి వెలతెచ్చి, అపోస్తలుల పాదముల యొద్ద పెట్టుచు వచ్చిరి. వారు, ప్రతివానికీ, వానివాని అక్కరకొలది పంపిపెట్టిరి గనుక, వారిలో ఎవనికీని కొడువలేక పోయెను. కుప్రలో పుట్టిన, లేవీయుడగు యోసేపు అను ఒక డుండెను. ఇతనికి అపోస్తలులు, హెచ్చరిక పుత్రుడు (ఆదరణ పుత్రుడు) అని అర్థమిచ్చు, బర్నబా అను పేరు పెట్టియుండిరి. ఇతడు భూమిగలవాడై యుండి, దానిని అమ్మి, దాని వెల తెచ్చి, అపోస్తలుల పాదముల యొద్ద పెట్టెను.

అ కా 5:1-42 = అననీయ అను ఒక మనుష్యుడు, తన భార్యయైన సప్ఫీరాతో ఏకమై, పొలమమ్మెను. భార్య యెరుకన, వాడు దాని వెలలో కొంత దాచుకొని, కొంత తెచ్చి, అపోస్తలుల పాదముల యొద్ద పెట్టెను. అప్పుడు పేతురు, అననీయా, నీ భూమి వెలలో కొంత దాచుకొని, పరిశుద్ధాత్మును మోసపుచ్చుటకు, సాతాను ఎందుకు నీ హృదయమును ప్రేరేపించెను? అది నీయొద్ద నున్నపుడు నీదే గదా? అమ్మిన పిమ్మట, అది నీ వశమై యుండలేదా? యెందుకు ఈ సంగతి, నీ హృదయములో ఉద్దేశించు కొన్నావు? నీవు మనుష్యులతో కాదు, దేవునితోనే అబద్ధ మాడితివని, వానితో చెప్పెను. అననీయ యీ మాటలు వినుచునే, పడి, ప్రాణము విడువగా, వినినవారి కందరికీని మిగుల భయము కలిగెను. అప్పుడు పడుచువారు లేచి, వానిని బట్టతో చుట్టి, మోసికొనిపోయి, పాతిపెట్టిరి. ఇంచుమించు మూడు గంటల సపటికి, వాని భార్య జరిగినది యెరుగక, లోపలికి వచ్చెను. అప్పుడు పేతురు, మీరు ఆ భూమిని ఇంతకే అమ్మితిరా, నాతో చెప్పుమని ఆమెను అడిగెను. అందుకామె, అవును ఇంతకే, అని చెప్పెను. అందుకు పేతురు, ప్రభువు యొక్క ఆత్మను శోధించుటకు, మీరెందుకు ఏకీభవించితిరి? ఇదిగో, నీ పెనిమిటిని పాతిపెట్టినవారి పాదములు, వాకిటనే యున్నవి. వారు నిన్నును మోసికొని పోవుదురని, ఆమెతో చెప్పెను. వెంటనే ఆమె, అతని పాదముల యొద్ద పడి, ప్రాణము విడిచెను. ఆ పడుచువారు, లోపలికి వచ్చి, ఆమె చనిపోయినది చూచి, ఆమెను మోసికొనిపోయి, ఆమె పెనిమిటియొద్ద పాతిపెట్టిరి. సంఘమంతటికిని, ఈ సంగతులు వినిన వారికందరికీని, మిగుల భయము కలిగెను. ప్రజల మధ్య అనేకమైన సూచకక్రియలును, మహాత్కార్యములును, అపోస్తలుల చేత చేయబడుచుండెను. మరియు వారందరు ఏకమనస్కులై, సొలోమోను మంటపములో ఉండిరి. కడమవారిలో ఎవడును, వారితో కలిసికొనుటకు తెగింపలేదు గాని, ప్రజలు వారిని ఘనపఠచు చుండిరి. పురుషులును, స్త్రీలును, అనేకులు, మరియొక్కవగ విశ్వాసులై, ప్రభువు పక్షమున చేర్చబడిరి. అందుచేత పేతురు వచ్చుచుండగా, జనులు రోగులను వీధులలోనికి తెచ్చి, వారిలో ఎవనిమీద నైనను, అతని నీడయైనను పడవలెనని, మంచముల మీదను, పరుపుల మీదను వారిని ఉంచిరి. మరియు యెరూషలేము చుట్టునుండు పట్టణముల జనులు, రోగులను, అపవిత్రాత్మలచేత పీడింపబడిన వారిని, మోసికొని, కూడివచ్చిరి. వారందరు స్వస్థత పొందిరి. ప్రధాన యాజకుడును, అతనితో కూడ ఉన్నవారందరును, అనగా సద్దుకయ్యుల తెగవారు లేచి, మత్సరముతో నిండుకొని, అపోస్తలులను బలాత్కారముగా పట్టుకొని, పట్టణపు చెరసాలలో ఉంచిరి. అయితే ప్రభువు దూత, రాత్రివేళ, ఆ చెరసాల తలుపులు తీసి, వారిని వెలుపలికి తీసికొని వచ్చి, మీరు వెళ్లి, దేవాలయములో నిలువబడి, ఈ జీవమును గూర్చిన మాటలన్నియు, ప్రజలతో చెప్పుడని, వారితో అనెను. వారామాట విని, తెల్లవారగానే, దేవాలయములోనికి వెళ్లి బోధించు చుండిరి. ప్రధాన యాజకుడును, అతనితోకూడ నున్న వారును వచ్చి, మహా సభ వారిని, ఇశ్రాయేలీయుల పెద్దలనందరిని పిలువనంపించి, వారిని తోడుకొని రండని, బంట్లాతులను చెరసాలకు పంపిరి. బంట్లాతులు అక్కడికి వెళ్లినప్పుడు, వారు చెరసాలలో కనబడనందున, తిరిగి వచ్చి, చెరసాల, బహు భద్రముగా మూసియుండుటయు, కావలెవారు తలుపుల ముందర

నిలిచియుండుటయు చూచితిమి గాని, తలుపులు తీసినప్పుడు, లోపల మాకొకడైనను కనబడలేదని, వారికి తెలిపిరి. అంతట దేవాలయపు అధిపతియు, ప్రధాన యాజకులును ఆ మాటలు విని, ఇది యేమవునో అని, వారి విషయమై యెటుతోచక యుండిరి. అప్పుడు ఒకడు వచ్చి, ఇదిగో మీరు చెరసాలలో వేయించిన మనుష్యులు, దేవాలయములో నిలిచి, ప్రజలకు బోధించుచున్నారని, వారికి తెలుపగా, అధిపతి, బంట్లాతులతో కూడ పోయి, ప్రజలు రాళ్లతో కొట్టుదురేమో అని భయపడి, బలాత్కారము చేయకయే, వారిని తీసికొని వచ్చెను. వారిని తీసికొని వచ్చి, సభలో నిలువబెట్టగా, ప్రధాన యాజకుడు వారిని చూచి, మీరు ఈ నామమునుబట్టి బోధింపకూడదని, మేము మీకు ఖండితముగా ఆజ్ఞాపింపలేదా? ఇదిగో మీరు యెరూషలేమును మీ బోధతో నింపి, యీ మనుష్యుని హత్య (కుడిచేయి) మామీదికి తేవలనని, ఉద్దేశించుచున్నారని చెప్పెను. అందుకు పేతురును, అపొస్తలులును, మనుష్యులకు కాదు, దేవునికే మేము లోబడవలెను గదా. మీరు మ్రానున ప్రేలాడవేసి, సంహరించిన యేసును, మన పితరుల దేవుడు లేపెను. ఇశ్రాయేలునకు మారుమనస్సును, పాప క్షమాపణను దయచేయుటకై, దేవుడాయనను అధిపతినిగాను రక్షకునిగాను, తన దక్షిణ హస్త బలముచేత హెచ్చించి యున్నాడు. మేమును, దేవుడు తనకు విధేయులైన వారికి, అనుగ్రహించిన పరిశుద్ధాత్మయు, ఈ సంగతులకు సాక్షులమై యున్నామని చెప్పిరి. వారు ఈ మాట విని, అత్యగ్రహము తెచ్చుకొని, (హ్యూదయమందు నరకబడినవారై) వీరిని చంప నుద్దేశించగా, సమస్త ప్రజల వలన ఘనత నొందినవాడును, ధర్మశాస్త్రోపదేశకుడైన గమలీయేలను ఒక పరిసయ్యుడు, మహాసభలో లేచి, ఈ మనుష్యులను కొంత సేపు వెలుపల ఉంచుడని ఆజ్ఞాపించి, వారితో ఇట్లనెను. ఇశ్రాయేలీయులారా, యీ మనుష్యుల విషయమై మీరేమి చేయబోవుచున్నారో జాగ్రత్త సుమండి. ఈ దినములకు మునుపు, థూడా లేచి, తానొక గొప్పవాడనని చెప్పుకొనెను. ఇంచుమించు నన్నూరుమంది మనుష్యులు వానితో కలిసికొనిరి. వాడు చంపబడెను. వానికి లోబడిన వారందరును చెదరిపోయి, వ్యర్థులైరి. వానికి తరువాత జనసంఖ్య దినములలో, గలిలయుడైన యూదా అను ఒకడు వచ్చి, ప్రజలను తనతో కూడ తిరుగుబాటు చేయ ప్రేరేపించెను. వాడు కూడ నశించెను. వానికి లోబడిన వారందరును, చెదరిపోయిరి. కాబట్టి నేను మీతో చెప్పనదేమనగా, ఈ మనుష్యుల జోలికి పోక, వారిని విడిచిపెట్టుడి. ఈ ఆలోచన యైనను, ఈ కార్యమైనను, మనుష్యుల వలన కలిగిన దాయెనా, అది వ్యర్థమగును. దేవుని వలన కలిగినదాయెనా, మీరు వారిని వ్యర్థపరచలేరు. మీరొకవేళ, దేవునితో పోరాడువారవుదురు సుమీ. వారతని మాటకు సమ్మతించి, అపొస్తలులను పిలిపించి, కొట్టించి, యేసు నామమునుబట్టి బోధింపకూడదని ఆజ్ఞాపించి, వారిని విడుదల చేసిరి. ఆ నామము కొరకు అవమానము పొందుటకు పాత్రులని యెంచబడినందున, వారు సంతోషించుచు, మహాసభ యెదుటనుండి వెళ్లిపోయి, ప్రతి దినము, దేవాలయములోను, ఇంటింటను, మానక బోధించుచు, యేసే క్రీస్తుని ప్రకటించుచుండిరి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /09**

**అపొస్తలుల కార్యములు 6:8-15; 7:1-60; 8:1-2**

అ కా 6:8-15 = సైఫను కృపతోను, బలముతోను నిండినవాడై, ప్రజల మధ్య మహాత్కార్యములను, గొప్ప సూచక క్రియలను, చేయుచుండెను. అప్పుడు లిబెర్తీనులదనబడిన సమాజములోను, కురేనీయుల (సిరేనియస్) సమాజములోను, అలెక్సాండ్రీయుల (అలెగ్జాండ్రీయా) సమాజములోను, కిలికియ (సిలీసియా) నుండియు, ఆసియ నుండియు వచ్చిన వారిలోను, కొందరు వచ్చి, సైఫనుతో తర్కించిరి గాని, మాటలాడుటయందు అతడు అగపరచిన జ్ఞానమును, అతనిని ప్రేరేపించిన ఆత్మను, వారెదిరింపలేకపోయిరి. అప్పుడు వారు, వీడు, మోషే మీదను, దేవుని మీదను దూషణ వాక్యములు పలుకగా మేము వింటిమని చెప్పుటకు, మనుష్యులను కుదుర్చుకొని, ప్రజలను పెద్దలను శాస్త్రులను రేపి, అతని మీదికి వచ్చి, అతనిని పట్టుకొని, మహాసభ యొద్దకు తీసికొనిపోయి, అబద్ధపు సాక్షులను నిలువబెట్టిరి. వారు, ఈ మనుష్యుడెప్పుడును, ఈ పరిశుద్ధ స్థలమునకును, మన ధర్మ శాస్త్రమునకును విరోధముగా మాటలాడు చున్నాడు. ఈ నజరేయుడైన యేసు, ఈ

చోటును పాడుచేసి, మోషే మనకిచ్చిన ఆచారములను మార్చునని వీడు చెప్పగా, మేము వింటిమనిరి. సభలో కూర్చున్న వారందరు అతనివైపు తేరిచూడగా, అతని ముఖము దేవదూత ముఖమువలె, వారికి కనబడెను.

అ కా 7:1-60 = ప్రధాన యాజకుడు, ఈ మాటలు నిజమేనా, అని అడిగెను. అందుకు సైఫను చెప్పినదేమనగా, సహోదరులారా, తండ్రులారా, వినుడి. మన పితరుడైన అబ్రాహాము హోరానులో కాపురముండక మునుపు, మెసోపొతమియలో ఉన్నప్పుడు మహిమగల దేవుడు అతనికి ప్రత్యక్షమై, నీవు నీ దేశమును, నీ స్వజనమును విడిచి, బయలుదేరి, నేను నీకు చూపింపబోవు దేశమునకు రమ్మని, అతనితో చెప్పెను. అప్పుడతడు, కల్దీయుల దేశమును విడిచిపోయి, హోరానులో కాపురముండెను. అతని తండ్రి చనిపోయిన తరువాత, అక్కడ నుండి మీరిప్పుడు కాపురమున్న యీ దేశమందు నివసించుటకై, దేవుడతని తీసికొని వచ్చెను. ఆయన, ఇందులో అతనికి పాదము పట్టినంత భూమివైనను స్వాస్థ్యముగా ఇయ్యక, అతనికి కుమారుడు లేనప్పుడు, అతనికిని, అతని తరువాత అతని సంతానమునకును, దీనిని స్వాధీనపరతునని, అతనికి వాగ్దానము చేసెను. అయితే దేవుడు, అతని సంతానము అన్యదేశమందు పరవాసులగుదురనియు, ఆ దేశస్థులు నన్నూరు సంవత్సరముల మట్టుకు, వారిని దాస్యమునకు లోపరుచుకొని, బాధపెట్టుదురనియు చెప్పెను. మరియు దేవుడు, ఏ జనమునకు వారు దాసులై యుందురో, ఆ జనమును నేను విమర్శ చేయుదుననియు, ఆ తరువాత వారు వచ్చి, ఈ చోట నన్ను సేవించురనియు చెప్పెను. మరియు ఆయన, సున్నతి విషయమైన నిబంధన అతని కనుగ్రహించెను. అతడు ఇస్సాకును కని, ఆ నిబంధన చొప్పున, ఎనిమిదవ దినమందు అతనికి సున్నతిచేసెను. ఇస్సాకు యాకోబును, యాకోబు పన్నిద్దరు గోత్రకర్తలను కని, వారికి సున్నతి చేసిరి. ఆ గోత్రకర్తలు మత్సరపడి, యోసేపును ఐగుప్తులోనికి పోవుటకు అమ్మివేసిరి గాని, దేవుడతనికి తోడ్కొనిపోయి, అతని శ్రమలన్నిటిలోనుండి తప్పించి, దయను, జ్ఞానమును, ఐగుప్తు రాజైన ఫరో యెదుట అతనికి అనుగ్రహించినందున, ఫరో, ఐగుప్తునకును, తన యింటికంతటికిని, అతనిని అధిపతిగా నియమించెను. తరువాత, ఐగుప్తు దేశమంతటికిని, కనాను దేశమంతటికిని, కరవును బహు శ్రమయు వచ్చెను గనుక, మన పితరులకు ఆహారము లేకపోయెను. ఐగుప్తులో దాస్యము కలదని యాకోబు విని, మన పితరులను అక్కడికి మొదటిసారి పంపెను. వారు రెండవసారి వచ్చినప్పుడు, యోసేపు తన అన్నదమ్ములకు తన్ను తెలియజేసికొనెను. అప్పుడు యోసేపు యొక్క వంశము, ఫరోకు తెలియవచ్చెను. యోసేపు, తన తండ్రియైన యాకోబును, తన స్వజనులందరిని పిలువనంపెను. వారు డెబ్బదియయిదుగురు. యాకోబు ఐగుప్తునకు వెళ్లెను. అక్కడ అతడును, మన పితరులును చనిపోయి, అక్కడ నుండి షెకమునకు తేబడి, షెకములోని హమోరు కుమారులయొద్ద, అబ్రాహాము వెలయిచ్చి కొనిన సమాధిలో ఉంచబడిరి. అయితే దేవుడు, అబ్రాహామునకు అనుగ్రహించిన వాగ్దాన కాలము సమీపించిన కొలది, ప్రజలు ఐగుప్తులో విస్తారముగా వృద్ధి పొందిరి. తుదకు యోసేపును ఎరుగని వేరొక రాజు, ఐగుప్తును ఏలనారంభించెను. ఇతడు మన వంశస్థుల యెడల కపటముగా ప్రవర్తించి, తమ శిశువులు బ్రదుకకుండ, వారిని బయట పారవేయవలెనని, మన పితరులను బాధ పెట్టెను. ఆ కాలమందు మోషే పుట్టెను. అతడు దివ్యసుందరుడై, తన తండ్రి యింట మూడు నెలలు పెంచబడెను. తరువాత అతడు బయట పారవేయబడినప్పుడు, ఫరో కుమార్తె అతనిని తీసికొని, తన కుమారునిగా పెంచుకొనెను. మోషే, ఐగుప్తీయుల సకల విద్యలను అభ్యసించి, మాటలయందును, కార్యములయందును, ప్రవీణుడై యుండెను. అతనికి నలువది ఏండ్లు నిండవచ్చినప్పుడు, ఇశ్రాయేలీయులైన తన సహోదరులను చూడవలెనన్న బుద్ధి పుట్టెను. అప్పుడు వారిలో ఒకడు, అన్యాయము ననుభవించుట అతడు చూచి, వానిని రక్షించి, బాధపడిన వాని పక్షమున, ఐగుప్తీయుని (ఈజిప్షియన్) చంపి ప్రతికారము చేసెను. తన ద్వారా, తన సహోదరులకు దేవుడు రక్షణ దయచేయు చున్న సంగతి, వారు గ్రహించుట అతడు తలంచెను గాని, వారు గ్రహించరైరి. మరునాడు ఇద్దరు పోట్లాడుచుండగా, అతడు వారిని చూచి, అయ్యలారా, మీరు సహోదరులు. మీరెందుకు ఒకనికొకడు అన్యాయము చేసికొనుచున్నారని చెప్పి, వారిని సమాధానపరచ జూచెను. అయినను, తన పొరుగువానికి అన్యాయము చేసినవాడు, మా మీద అధికారినిగాను, తీర్చరినిగాను, నిన్ను నియమించిన వాడెవడు? నీవు నిన్ను ఐగుప్తీయుని చంపినట్లు, నన్నును చంపదలచియున్నావా అని, అతనిని త్రోసివేసెను. మోషే ఆ మాట విని, పారిపోయి, మిద్యాను దేశములో

పరదేశియైయుండి, అక్కడ ఇద్దరు కుమారులను కనెను. నలువది ఏండ్లయిన పిమ్మట, సీనాయి పర్వతారణ్య మందు, ఒక పొదలోని అగ్నిజ్వాలలో, ఒక దేవదూత అతనికగపడెను. మోషే చూచి, ఆ దర్శనమునకు ఆశ్చర్యపడి, దాని నిదానించి చూచుటకు దగ్గరకు రాగా, నేను నీ పితరుల దేవుడను, అబ్రాహాము ఇస్సాకు యాకోబుల దేవుడను అని, ప్రభువు వాక్కు వినబడెను గనుక, మోషే వణకి, నిదానించి చూచుటకు తెగింపలేదు. అందుకు ప్రభువు, నీ చెప్పులు విడువుము. నీవు నిలిచియున్నచోటు పరిశుద్ధ భూమి. ఐగుప్తులో నున్న నా ప్రజల దురవస్థను, నేను నిదానించి చూచితిని. వారి మూలుగు వింటిని. వారిని విడిపించుటకు, దిగివచ్చి యున్నాను. రమ్ము, నేనిప్పుడు, నిన్ను ఐగుప్తునకు పంపుదునని అతనితో చెప్పెను. అధికారిని గాను, తీర్పరిని గాను, నిన్ను నియమించిన వాడెవడని, వారు నిరాకరించిన యీ మోషేను, అతనికి పొదలో కనబడిన దేవదూత ద్వారా, దేవుడు అధికారిని గాను, విమోచకునిగాను నియమించి, పంపెను. ఇతడు ఐగుప్తులోను, ఎఱ్ఱ సముద్రములోను, నలువది ఏండ్లు అరణ్యములోను, మహాత్కార్యములను, సూచక క్రియలను చేసి, వారిని తోడుకొని వచ్చెను. నావంటి యొక ప్రవక్తను, దేవుడు మీ సహోదరులలో మీకు పుట్టించును అని, ఇశ్రాయేలీయులతో చెప్పిన మోషే యితడే. సీనాయి పర్వతము మీద, తనతో మాటలాడిన దేవదూతతోను, మన పితరులతోను, అరణ్యములోని సంఘమందు ఉండి, మన కిచ్చుటకు, జీవ వాక్యములను తీసికొనినవాడితడే. ఇతనికి, మన పితరులు లోబడనొల్లక, యితనిని త్రోసివేసి, తమ హృదయములలో, ఐగుప్తునకు పోగోరిన వారై, మాకు ముందు నడుచునట్టి దేవతలను మాకు చేయుము. ఐగుప్తు దేశములోనుండి, మనలను తోడుకొని వచ్చిన యీ మోషే, యేమాయెనో మాకు తెలియదని, అహారోనుతో అనిరి. ఆ దినములలో వారొక దూడను చేసికొని, ఆ విగ్రహమునకు బలి నర్పించి, తమ చేతులతో నిర్మించిన వాటియందు ఉల్లసించిరి. అందుకు దేవుడు వారికి విముఖుడై, ఆకాశ సైన్యమును సేవించుటకు వారిని విడిచిపెట్టెను. ఇందుకు ప్రమాణముగా, ప్రవక్తల గ్రంథమందు ఈలాగు వ్రాయబడియున్నది. ఇశ్రాయేలు ఇంటివారలారా, మీరు అరణ్యములో నలుబది యేండ్లు, బలి పశువులను నాకు అర్పించిరా? మీరు పూజించుటకు చేసికొనిన ప్రతిమలైన, మొలొకు గుడారమును, రొంఫాయను దేవతయొక్క నక్షత్రమును మోసికొని పోతిరి గనుక, బబులోను ఆవలికి మిమ్మును కొనిపోయెదను. అతడు చూచిన మాదిరి చొప్పున, దాని చేయవలెనని మోషేతో చెప్పినవాడు, ఆజ్ఞాపించిన ప్రకారము, సాక్ష్యపు గుడారము, అరణ్యములో మన పితరులయొద్ద ఉండెను. మన పితరులు, తమ పెద్దల చేత దానిని తీసికొనిన వారై, దేవుడు తమ యెదుటనుండి వెళ్లగొట్టిన జనములను, వారు స్వాధీనపరచుకొన్నప్పుడు, యెహోషువతో కూడ, ఈ దేశములోనికి దానిని తీసికొనివచ్చిరి. అది దావీదు దినములవరకు ఉండెను. అతడు దేవుని దయపొంది, యాకోబు యొక్క దేవుని నివాస స్థలము కట్టగోరెను. అయితే సోలోమోను, ఆయన కొరకు మందిరము కట్టించెను. అయినను, ఆకాశము నా సింహాసనము, భూమి నా పాదపీఠము. మీరు నాకొరకు ఏలాటి మందిరము కట్టుదురు? నా విశ్రాంతి స్థలమేదీ? ఇవన్నియు నా హస్తకృతములు కావా? అని ప్రభువు చెప్పు చున్నాడు. అని ప్రవక్త పలికిన ప్రకారము, సర్వోన్నతుడు హస్త కృతాలయములలో నివసించడు. ముచ్చురులారా, హృదయములను, చెవులను, దేవుని వాక్యమునకు లోపరచనొల్లనివారలారా, (మూలభాషలో వంచని మెడ గలవారలారా, హృదయమందును చెవుల యందును సున్నతి పొందనివారలారా) మీ పితరులవలె, మీరును, ఎల్లప్పుడు పరిశుద్ధాత్మును ఎదిరించుచున్నారు. మీ పితరులు, ప్రవక్తలలో ఎవనిని హింసించక యుండిరి? ఆ నీతిమంతుని రాకను గూర్చి, ముందు తెలిపిన వారిని చంపిరి. ఆయనను, మీరు ఇప్పుడు అప్పగించి, హత్య చేసినవారైతిరి. దేవదూతల ద్వారా నియమింపబడిన ధర్మశాస్త్రమును మీరు పొందితిరి గాని, దానిని గైకొనలేదని చెప్పెను. వారీ మాటలు విని, కోపముతో మండిపడి, (మూలభాషలో తమ హృదయముల యందు నరుకబడినవారై) అతనిని చూచి, పండ్లుకొరికిరి. అయితే అతడు పరిశుద్ధాత్ముతో నిండుకొనినవాడై, ఆకాశమువైపు తేరిచూచి, దేవుని మహిమను, యేసు దేవుని కుడిపార్శ్వమందు నిలిచి యుండుటను చూచి, ఆకాశము తెరవబడుటయు, మనుష్య కుమారుడు దేవుని కుడిపార్శ్వమందు నిలిచియుండుటయు, చూచుచున్నానని చెప్పెను. అప్పుడు వారు, పెద్ద కేకలు వేసి, చెవులు మూసికొని, యేకముగా అతని మీద పడి, పట్టణపు వెలుపలికి అతనిని, వెళ్లగొట్టి, రాళ్లు రువ్వి, చంపిరి. సాక్షులు, సౌలు అను ఒక యవ్వనుని పాదముల యొద్ద, తమ వస్త్రములు పెట్టిరి. ప్రభువును



గూర్చి మొరపెట్టుచు, యేసు ప్రభువా, నా ఆత్మను చేర్చుకొనుమని సైఫను పలుకుచుండగా, వారు అతనిని రాళ్లతో కొట్టిరి. అతడు మోకాళ్లూని, ప్రభువా, వారిమీద ఈ పాపము మోపకుమని, గొప్ప శబ్దముతో పలికెను. ఈ మాట పలికి నిద్రించెను. సౌలు అతని చావునకు సమ్మతించెను.

అ కా 8:1-2 = ఆ కాలమందు, యెరూషలేములోని సంఘమునకు గొప్ప హింస కలిగినందున, అపొస్తలులు తప్ప, అందరు యూదయ సమరయ దేశములయందు చెదరిపోయిరి. భక్తిగల మనుష్యులు, సైఫనును సమాధి చేసి, అతనిని గూర్చి బహుగా ప్రలాపించిరి.

## పరిశుద్ధ గ్రంథ పఠన ప్రణాళిక

బైబిల్ క్యాలెండర్ పన్నెండవ నెల / 10

### అపొస్తలుల కార్యములు 8:1-40

అ కా 8:1-40 = ఆ కాలమందు, యెరూషలేములోని సంఘమునకు గొప్ప హింస కలిగినందున, అపొస్తలులు తప్ప, అందరు యూదయ సమరయ దేశములయందు చెదరిపోయిరి. భక్తిగల మనుష్యులు, సైఫనును సమాధి చేసి, అతనిని గూర్చి బహుగా ప్రలాపించిరి. సౌలయితే ఇంటింట జొచ్చి, పురుషులను స్త్రీలను ఈడ్చుకొని పోయి, చెరసాలలో వేయించి, సంఘమును పాడుచేయుచుండెను. కాబట్టి, చెదరిపోయివారు సువార్త వాక్యమును ప్రకటించుచు, సంచారము చేసిరి. అప్పుడు ఫిలిప్పు, సమరయ పట్టణము వరకును వెళ్లి, క్రీస్తును వారికి ప్రకటించు చుండెను. జనసమూహములు విని, ఫిలిప్పు చేసిన సూచక క్రియలను చూచినందున, అతడు చెప్పిన మాటల యందు ఏక మనస్సుతో లక్ష్యముండగా, అనేకులను పట్టిన అపవిత్రాత్మలు, పెద్ద కేకలు వేసి, వారిని వదలిపోయెను. పక్షవాయువు గలవారును, కుంటివారును అనేకులు స్వస్థత పొందిరి. అందుకు ఆ పట్టణములో మిగుల సంతోషము కలిగెను. సీమోనను ఒక మనుష్యుడు, లోగడ ఆ పట్టణములో గారడీ చేయుచు, తానెవడో యొక గొప్పవాడని చెప్పుకొనుచు, సమరయ జనులను విభ్రాంతి పరచుచుండెను. కొద్దివాడు మొదలుకొని గొప్పవాని మట్టుకు అందరు, దేవుని మహాశక్తి యనబడినవాడు ఇతడే అని చెప్పుకొనుచు, అతని లక్ష్యపెట్టిరి. అతడు బహు కాలము గారడీలు చేయుచు, వారిని విభ్రాంతిపరచినందున, వారతని లక్ష్యపెట్టిరి. అయితే ఫిలిప్పు, దేవుని రాజ్యమును గూర్చియు, యేసుక్రీస్తు నామమును గూర్చియు, సువార్త ప్రకటించుచుండగా, వారతని నమ్మి, పురుషులును, స్త్రీలును, బాప్తిస్మము పొందిరి. అప్పుడు సీమోను కూడ నమ్మి బాప్తిస్మము పొంది, ఫిలిప్పును ఎడబాయకుండి, సూచక క్రియలును గొప్ప అద్భుతములును జరుగుట చూచి, విభ్రాంతి నొందెను. సమరయ వారు దేవుని వాక్యము అంగీకరించినది, యెరూషలేములోని అపొస్తలులు విని, పేతురును యోహానును వారియొద్దకు పంపిరి. వీరు వచ్చి, వారు పరిశుద్ధాత్మను పొందవలెనని, వారి కొరకు ప్రార్థన చేసిరి. అంతకు ముందు, వారిలో ఎవని మీదను ఆయన దిగియుండలేదు. వారు, ప్రభువైన యేసు నామమున బాప్తిస్మము మాత్రము పొందియుండిరి. అప్పుడు పేతురును యోహానును వారిమీద చేతులుండగా, వారు పరిశుద్ధాత్మను పొందిరి. అపొస్తలులు చేతులుంచుటవలన పరిశుద్ధాత్మ అనుగ్రహింపబడెనని సీమోను చూచి, వారియెదుట ద్రవ్యము పెట్టి, నేనెవనిమీద చేతులుంచుదునో, వాడు పరిశుద్ధాత్మను పొందునట్లు, ఈ అధికారము నాకియ్యడని అడిగెను. అందుకు పేతురు, నీవు ద్రవ్యమిచ్చి దేవుని వరము సంపాదించు కొందునని తలంచుకొనినందున, నీ వెండి నీతోకూడ నశించునుగాక. నీ హృదయము దేవుని యెదుట సరియైనది కాదు గనుక, యీ కార్యమందు నీకు పాలుపంపులు లేవు. కాబట్టి యీ నీ చెడుతనము మానుకొని, మారుమనస్సునొంది, ప్రభువును వేడుకొనుము. ఒకవేళ నీ హృదయాలోచన క్షమింపబడవచ్చును. నీవు ఘోర దుష్టత్వములోను, (చేదైన పైత్యముతోను) దుర్మితి బంధకములోను ఉన్నట్లు, నాకు కనబడుచున్నదని చెప్పెను. అందుకు సీమోను, మీరు చెప్పినవాటిలో ఏదియు, నా మీదికి రాకుండ, మీరే నాకొరకు ప్రభువును వేడుకొనుడని చెప్పెను. అంతట వారు సాక్ష్యమిచ్చుచు, ప్రభువు వాక్యము బోధించి, యెరూషలేమునకు తిరిగి వెళ్లుచు, సమరయుల అనేక గ్రామములలో, సువార్త ప్రకటించుచు వచ్చిరి. ప్రభువు దూత, నీవు లేచి, దక్షిణముగా వెళ్లి, యెరూషలేము నుండి గాజాకు పోవు అరణ్యమార్గమును కలసి కొమ్మని, ఫిలిప్పుతో చెప్పగా, అతడు లేచి వెళ్లెను. అప్పుడు, ఐతియొపీయుల రాణియైన కందాకే క్రీంద మంత్రియై, ఆమె

యొక్క ధనాగారమంతటి మీద నున్న, ఐతియొపీయుడైన నపుంసకుడు, ఆరాధించుటకు యెరూషలేమునకు వచ్చి యుండెను. అతడు తిరిగి వెళ్లుచు, తన రథముమీద కూర్చుండి, ప్రవక్తయైన యెషయా గ్రంథము చదువుచుండెను. అప్పుడు ఆత్మ, ఫిలిప్పుతో, నీవు ఆ రథము దగ్గరకు పోయి, దానిని కలిసికొనుమని చెప్పెను. ఫిలిప్పు దగ్గరకు పరుగెత్తికొనిపోయి, అతడు ప్రవక్తయైన యెషయా గ్రంథము చదువుచుండగా విని, నీవు చదువునది గ్రహించుచున్నావా? అని అడుగగా, అతడు, ఎవడైనను నాకు త్రోవ చూపకుంటే ఏలాగు గ్రహింపగలనని చెప్పి, రథమెక్కి, తనతో కూర్చుండమని ఫిలిప్పును వేడుకొనెను. అతడు లేఖనమందు చదువుచున్న భాగమేదనగా, ఆయన గొర్రెవలె, వధకు తేబడెను. బొచ్చు కత్తిరించువాని యెదుట, గొర్రెపిల్ల ఏలాగు మానముగా ఉండునో, ఆలాగే, ఆయన నోరు తెరవకుండెను. ఆయన దీనత్వమును బట్టి, ఆయనకు న్యాయ విమర్శ దొరకకపోయెను. ఆయన సంతానమును ఎవరు వివరింతురు? ఆయన జీవము, భూమిమీదనుండి తీసివేయబడినది. అప్పుడు నపుంసకుడు, ప్రవక్త యెవనిగూర్చి యీలాగు చెప్పుచున్నాడు? తన్నుగూర్చియా, వేరొకని గూర్చియా? దయచేసి నాకు తెలుపుమని ఫిలిప్పునడిగెను. అందుకు ఫిలిప్పు, నోరు తెరచి, ఆ లేఖనమును అనుసరించి, అతనికి యేసును గూర్చిన సువార్త ప్రకటించెను. వారు త్రోవలో వెళ్లుచుండగా, నీళ్లున్న యొక చోటికి వచ్చినప్పుడు, నపుంసకుడు, ఇదిగో నీళ్లు, నాకు బాప్తిస్మ మిచ్చుటకు ఆటంకమేమని అడిగి, రథము నిలుపుమని ఆజ్ఞాపించెను. (కొన్ని ప్రాచీన ప్రతులలో - ఫిలిప్పు - నీవు పూర్ణ హృదయముతో విశ్వసించినయెడల పొందవచ్చునని చెప్పెను. అతడు - యేసు క్రీస్తు దేవుని కుమారుడని విశ్వసించుచున్నానని ఉత్తరమిచ్చెను - అని కూర్చుబడియున్నది) ఫిలిప్పు, నపుంసకుడు ఇద్దరును, నీళ్లలోనికి దిగిరి. అంతట ఫిలిప్పు అతనికి బాప్తిస్మమిచ్చెను. వారు నీళ్లలోనుండి వెడలి వచ్చినప్పుడు, ప్రభువు ఆత్మ ఫిలిప్పును కొనిపోయెను. నపుంసకుడు సంతోషించుచు, తన త్రోవను వెళ్లెను. అతడు ఫిలిప్పును మరి యెన్నడును చూడలేదు. అయితే, ఫిలిప్పు అజోతులో కనబడెను. అక్కడనుండి కైసరయకు (సిజారియ) వచ్చువరకు, అతడు పట్టణము లన్నిటిలో సంచరించుచు, సువార్త ప్రకటించుచు వచ్చెను.

**కీర్తనలు 87:1-7** [కోరహు కుమారుల కీర్తన - గీతము]

ఆయన పట్టణపు పునాది, పరిశుద్ధ పర్వతములమీద వేయబడియున్నది. యాకోబు నివాసములన్నిటికంటే, సీయోను గుమ్మములు యెహోవాకు ప్రియములై యున్నవి. దేవుని పట్టణమా, మనుష్యులు నిన్నుగూర్చి మిక్కిలి గొప్ప సంగతులు చెప్పుకొందురు. (సెలా.) రహబును ఐగుప్తు బబులోనును నాకు పరిచయులని నేను తెలియజెప్పు చున్నాను. ఫిలిష్తీయ తూరు కూషులను చూడుము. వీరు అచ్చట జన్మించిరని యందురు. ప్రతి జనము దానిలోనే జన్మించెననియు, సర్వోన్నతుడు తానే దాని స్థిరపరచెననియు, సీయోనును గూర్చి చెప్పుకొందురు. యెహోవా జనముల సంఖ్య వ్రాయించునప్పుడు, ఈ జనము అక్కడ జన్మించెనని సెలవిచ్చును. (సెలా.) పాటలు పాడుచు వాద్యములు వాయించుచు, మా ఊటలన్నియు నీయందే యున్నవని వారందురు.

**పరిశుద్ధ గ్రంథ పఠన ప్రణాళిక**

**అపోస్తలుల కార్యములు 9:1-25**

అ కా 9:1-25 = సౌలు ఇంకను, ప్రభువు యొక్క శిష్యులను బెదరించుటయును, హత్య చేయుటయును, తనకు ప్రాణాధారమైనట్లు, ప్రధానయాజకుని యొద్దకు వెళ్లి, యీ మార్గమందున్న పురుషుల నైనను, స్త్రీలనైనను కనుగొనిన యెడల, వారిని బంధించి, యెరూషలేమునకు తీసికొని వచ్చుటకు, దమస్కులోని సమాజముల వారికి పత్రికలిమ్మని అడిగెను. అతడు ప్రయాణము చేయుచు, దమస్కు దగ్గరకు వచ్చినప్పుడు, అకస్మాత్తుగా, ఆకాశమునుండి యొక వెలుగు అతని చుట్టు ప్రకాశించెను. అప్పుడతడు, నేల మీదపడి, సౌలా, సౌలా, నీవేల నన్ను హింసించుచున్నావని, తనతో ఒక స్వరము పలుకుట వినెను. ప్రభువా, నీవెవడవని అతడడుగగా, ఆయన, నేను నీవు హింసించుచున్న యేసును. లేచి, పట్టణములోనికి వెళ్లుము. అక్కడ నీవు ఏమి చేయవలెనో అది నీకు తెలుపబడునని చెప్పెను. అతనితో ప్రయాణము చేసిన మనుష్యులు, ఆ స్వరము

వినిరి గాని, యెవనిని చూడక, మౌనులై నిలువబడిరి. సౌలు నేలమీదనుండి లేచి, కన్నులు తెరచినను, ఏమియు చూడలేక పోయెను గనుక, వారతని చెయ్యి పట్టుకొని, దమస్కులోనికి నడిపించిరి. అతడు, మూడు దినములు చూపులేక, అన్నపానము లేమియు పుచ్చుకొనకుండెను. దమస్కులో అననీయ అను ఒక శిష్యుడుండెను. ప్రభువు, దర్శనమందు అననీయా, అని అతనిని పిలువగా, అతడు, ప్రభువా, యిదిగో నేనున్నాననెను. అందుకు ప్రభువు, నీవు లేచి, తిన్ననిదనబడిన వీధికి వెళ్లి, యూదా అనువాని యింట, తార్సువాడైన సౌలు అనువాని కొరకు విచారించుము. ఇదిగో, అతడు ప్రార్థన చేయుచున్నాడు. అతడు, అననీయ అనునొక మనుష్యుడు, లోపలికి వచ్చి, తాను దృష్టిపొందునట్లు, తలమీద చేతులుంచుట చూచియున్నాడని చెప్పెను. అందుకు అననీయ, ప్రభువా, యీ మనుష్యుడు, యెరూషలేములో నీ పరిశుద్ధులకు, ఎంతో కీడు చేసియున్నాడని, అతని గూర్చి అనేకులవలన వింటిని. ఇక్కడను, నీ నామమును బట్టి ప్రార్థనచేయు వారినందరిని బంధించుటకు, అతడు ప్రధాన యాజకులవలన, అధికారము పొందియున్నాడని ఉత్తరమిచ్చెను. అందుకు ప్రభువు, నీవు వెళ్లుము. అన్యజనుల యెదుటను, రాజుల యెదుటను, ఇశ్రాయేలీయుల యెదుటను, నా నామము భరించుటకు, ఇతడు నేను ఏర్పరచుకొనిన సాధనమై యున్నాడు. (మూలభాషలో - వాత్రయై యుండెను) ఇతడు, నా నామము కొరకు ఎన్ని శ్రమలను అనుభవింప వలెనో, నేను ఇతనికి చూపుదునని, అతనితో చెప్పెను. అననీయ వెళ్లి, ఆ యింట ప్రవేశించి, అతని మీద చేతులుంచి, సౌలా, సహోదరుడా, నీవు వచ్చిన మార్గములో, నీకు కనబడిన ప్రభువైన యేసు, నీవు దృష్టి పొంది, పరిశుద్ధాత్ముతో నింపబడునట్లు నన్ను పంపియున్నాడని చెప్పెను. అప్పుడే, అతని కన్నులనుండి పొరలవంటివి రాలగా, దృష్టి కలిగి, లేచి, బాప్తిస్మము పొందెను. తరువాత, ఆహారము పుచ్చుకొని బలపడెను. పిమ్మట అతడు, దమస్కులో నున్న శిష్యులతోకూడ కొన్ని దినములుండెను. వెంటనే, సమాజ మందరములలో, యేసే దేవుని కుమారుడని, ఆయనను గూర్చి ప్రకటించుచు వచ్చెను. వినినవారందరు విభ్రాంతిచెంది, యెరూషలేములో ఈ నామమును బట్టి ప్రార్థన చేయువారిని, నాశనము చేసినవాడితడే కాదా? వారిని బంధించి, ప్రధాన యాజకుల యొద్దకు కొనిపోవుటకు, ఇక్కడికి కూడ వచ్చియున్నాడని చెప్పుకొనిరి. అయితే సౌలు, మరి ఎక్కువగా బలపడి, ఈయనే క్రీస్తు అని రుజువు పరచుచు, దమస్కులో కాపురమున్న యూదులను కలవరపరచెను. అనేక దినములు గతించిన పిమ్మట, యూదులు అతనిని చంపనాలోచింపగా, వారి ఆలోచన సౌలునకు తెలియ వచ్చెను. వారు అతని చంపవలెనని, రాత్రొంటగళ్లు, ద్వారములయొద్ద కాచుకొనుచుండిరి. గనుక అతని శిష్యులు, రాత్రవేళ అతనిని తీసికొని పోయి, గంపలో ఉంచి, గోడగుండ, అతనిని క్రిందికి దింపిరి.

### క్రీస్తునలు 26:1-12 [దావీదు కీర్తన]

యెహోవా, నేను యధార్థవంతుడనై ప్రవర్తించుచున్నాను. నాకు తీర్పు తీర్పుము. ఏమియు సందేహపడకుండ, యెహోవాయందు నేను నమ్మిక యుంచుచున్నాను. యెహోవా, నన్ను పరిశీలించుము. నన్ను పరీక్షించుము. నా అంతరింద్రియములను, నా హృదయమును, పరిశోధించుము. నీ కృప నా కన్నులయెదుట నుంచుకొని యున్నాను. నీ సత్యము ననుసరించి నడుచుకొనుచున్నాను. పనికిమాలినవారితో నేను సాంగత్యము చేయను. వేషధారులతో పొందుచేయను. దుష్టుల సంఘము నాకు అసహ్యము. భక్తిహీనులతో సాంగత్యము చేయను. నిర్దోషినని నా చేతులు కడుగుకొందును. యెహోవా, నీ బలిపీఠము చుట్టు, ప్రదక్షిణము చేయుదును. అచ్చట కృతజ్ఞతాస్తుతులు చెల్లించును. నీ ఆశ్చర్యకార్యములను వివరింతును. యెహోవా, నీ నివాసమందరమును, నీ తేజోమహిమ నిలుచు స్థలమును, నేను ప్రీమించు చున్నాను. పాపులతో నా ప్రాణమును చేర్చకుము. నరహంతకులతో నా జీవమును చేర్చకుము. వారి చేతిలో దుష్కార్యములు కలవు. వారి కుడిచెయ్యి లంచములతో నిండియున్నది. నేను యధార్థవంతుడనై నడుచుకొను చున్నాను. నన్ను విమోచింపుము. నన్ను కరుణింపుము. సమభూమిలో నా పాదము నిలిపి యున్నాను. సమాజములలో యెహోవాను స్తుతించెదను.

**అపోస్తలుల కార్యములు 10:1-24**

అ కా 10:1-24 = ఇటలీ పటాలమనబడిన పటాలములో, శతాధిపతియైన కొర్నేలీ అను భక్తిపరుడొకడు, కైసరయలో (సిజారియ) ఉండెను. అతడు తన యింటివారందరితోకూడ, దేవునియందు భయభక్తులు గలవాడైయుండి, ప్రజలకు బహు ధర్మము చేయుచు, ఎల్లప్పుడును దేవునికి ప్రార్థన చేయువాడు. పగలు ఇంచుమించు మూడు గంటల వేళ, దేవుని దూత అతనియొద్దకు వచ్చి, కొర్నేలీ, అని పిలుచుట, దర్శనమందు తేటగా అతనికి కనబడెను. అతడు, దూత వైపు తేరి చూచి, భయపడి, ప్రభువా, యేమని అడిగెను. అందుకు దూత, నీ ప్రార్థనలును, నీ ధర్మకార్యములును, దేవుని సన్నిధికి జ్ఞాపకార్థముగా చేరినవి. ఇప్పుడు నీవు, యొప్పేకు మనుష్యులను పంపి, పేతురు అను మారు పేరుగల సీమోనును, పిలిపించుము. అతడు, సముద్రపు దరినున్న సీమోనును ఒక చర్మకారుని యింట, దిగియున్నాడని అతనితో చెప్పెను. అతనితో మాటలాడిన దూతవెళ్లిన పిమ్మట అతడు తన యింటి పనివారిలో ఇద్దరిని, తన యొద్ద ఎల్లప్పుడు కనిపెట్టుకొని యుండువారిలో, భక్తి పరుడగు ఒక సైనికుని పిలిచి, వారికి ఈ సంగతులన్నియు, వివరించి వారిని యొప్పేకు పంపెను. మరునాడు వారు ప్రయాణమై పోయి, పట్టణమునకు సమీపించినప్పుడు, పగలు ఇంచుమించు పండ్రెండు గంటలకు, పేతురు ప్రార్థన చేయుటకు, మిద్దెమీది కెక్కెను. అతడు మిక్కిలి ఆకలిగొని, భోజనము చేయగోరెను. ఇంటివారు సిద్ధము చేయు చుండగా, అతడు పరవశుడై, ఆకాశము తెరవబడుటయు, నాలుగు చెంగులు పట్టి దింపబడిన పెద్ద దుప్పటి వంటి, యొకవిధమైన పాత్ర భూమి మీదికి దిగివచ్చుటయు చూచెను. అందులో, భూమి యందుండు, సకల విధములైన చతుష్పాద జంతువులును, ప్రాకు పురుగులును, ఆకాశ పక్షులును ఉండెను. అప్పుడు, పేతురూ, నీవు లేచి చంపుకొని తినుమని, ఒక శబ్దమతనికి వినబడెను. అయితే పేతురు, వద్దు ప్రభువా, నిషిద్ధమైనది, అపవిత్రమైనది ఏదైనను, నేనెన్నడును తినలేదని చెప్పగా, దేవుడు పవిత్రము చేసిన వాటిని, నీవు నిషిద్ధమైన వాటినిగా ఎంచవద్దని, మరల రెండవ మారు, ఆ శబ్దము అతనికి వినబడెను. ఈలాగు ముమ్మారు జరిగెను. వెంటనే ఆ పాత్ర ఆకాశమున కెత్తబడెను. పేతురు, తనకు కలిగిన దర్శనమేమై యుండునో అని, తనలో తనకు ఎటుతోచక యుండగా, కొర్నేలీ పంపిన మనుష్యులు, సీమోను ఇల్లు ఏదని విచారించి, తెలిసికొని, వాకిట నిలిచి, యింటివారిని పిలిచి, పేతురు అను మారు పేరుగల సీమోను, ఇక్కడ దిగియున్నాడా? అని అడిగిరి. పేతురు ఆ దర్శనమును గూర్చి యోచించు చుండగా, ఆత్మ, ఇదిగో ముగ్గురు మనుష్యులు, నిన్ను వెదకుచున్నారు. నీవు లేచి క్రిందికి దిగి, సందేహింపక వారితో కూడ వెళ్లుము. నేను వారిని పంపియున్నానని, అతనితో చెప్పెను. పేతురు, ఆ మనుష్యులయొద్దకు దిగి వచ్చి, ఇదిగో, మీరు వెదకువాడను నేనే. మీరు వచ్చిన కారణమేమని అడిగెను. అందుకు వారు, నీతిమంతుడును, దేవునికి భయపడువాడును, యూద జనులందరి వలన, మంచి పేరు పొందినవాడునైన, శతాధిపతియగు కొర్నేలీయను ఒక మనుష్యుడున్నాడు. అతడు నిన్ను, తన యింటికి పిలువనంపించి, నీవు చెప్పు మాటలు వినవలెనని, పరిశుద్ధ దూత వలన బోధింపబడెనని చెప్పిరి. అప్పుడు అతడు, వారిని లోపలికి పిలిచి, ఆతిథ్యమిచ్చెను. మరునాడు అతడు లేచి, వారితోకూడ బయలుదేరెను. యొప్పేవారైన కొందరు సహోదరులును, వారితోకూడ వెళ్లిరి. మరునాడు వారు, కైసరయలో (సిజారియలో) ప్రవేశించిరి. అప్పుడు కొర్నేలీ, తన బంధువులను, ముఖ్య స్నేహితులను పిలిపించి, వారి కొరకు కనిపెట్టుకొని యుండెను.

**కీర్తనలు 71:16-24**

ప్రభువైన యెహోవాయొక్క బలవత్కార్యములను బట్టి, నేను వర్ణింప మొదలుపెట్టెదను. నీ నీతిని మాత్రమే, నేను వర్ణించెదను. దేవా, బాల్యమునుండి నీవు నాకు బోధించుచు వచ్చితివి. ఇంతవరకు, నీ ఆశ్చర్యకార్యములు నేను తెలుపుచునే వచ్చితిని. దేవా, వచ్చు తరమునకు నీ బాహుబలమును గూర్చియు, పుట్టబోవు వారికందరికి నీ శౌర్యమును గూర్చియు, నేను తెలియజెప్పునట్లు, తల నెరసి వృద్ధువైయుండు వరకు, నన్ను విడువకుము. దేవా, నీ నీతి మహాకాశమంత ఉన్నతమైనది. గొప్ప కార్యములు చేసిన దేవా, నీతో సాటియైన వాడెవడు? దేవా, నీ నీతి మహాకాశమంత ఉన్నతమైనది.

గొప్ప కార్యములు చేసిన దేవా, నీతో సాటియైన వాడెవడు? అనేకమైన కఠినబాధలను మాకు కలుగజేసిన వాడా, నీవు మరల మమ్ము బ్రదికించెదవు. భూమియొక్క అగాధ స్థలములలో నుండి, నీవు మరల మమ్ము లేవనెత్తెదవు. నా గొప్పతనమును వృద్ధి చేయుము. నా తట్టు మరలి, నాకు నెమ్మది కలుగజేయుము. నా దేవా, నేనుకూడ నీ సత్యమునుబట్టి, స్వరమండల వాద్యముతో నిన్ను స్తుతించెదను. ఇశ్రాయేలు పరిశుద్ధ దేవా, సితారాతో నిన్ను కీర్తించెదను. నేను నిన్ను కీర్తించునప్పుడు, నా పెదవులును, నీవు విమోచించిన నా ప్రాణమును, నిన్నుగూర్చి ఉత్సాహాధ్వని చేయును. నాకు కీడు చేయజూచువారు సిగ్గుపడి యున్నారు. వారు అవమానము పొందియున్నారు. కాగా నా నాలుక దినమెల్ల నీ నీతిని వర్ణించును.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల / 13**

**అపోస్తలుల కార్యములు 10:24-48**

అ కా 10:24-48 = మరునాడు వారు, కైసరయలో (సిజారియలో) ప్రవేశించిరి. అప్పుడు కొర్నేలి, తన బంధువులను, ముఖ్య స్నేహితులను పిలిపించి, వారి కొరకు కనిపెట్టుకొని యుండెను. పేతురు లోపలికి రాగా, కొర్నేలి అతనిని ఎదుర్కొని, అతని పాదముల మీద పడి, నమస్కారము చేసెను. అందుకు పేతురు, నీవు లేచి నిలువుము. నేను కూడ నరుడనే అని చెప్పి, అతని లేవనెత్తి, అతనితో మాటలాడుచు, లోపలికి వచ్చి, అనేకులు కూడియుండుట చూచెను. అప్పుడతడు, అన్యజాతివానితో సహవాసము చేయుటయైనను, అట్టివానిని ముట్టుకొనుట యైనను, యూదునికి ధర్మముకాదని మీకు తెలియును. అయితే ఏ మనుష్యుడును నిషేధింప దగినవాడనియైనను, అపవిత్రుడనియైనను, చెప్పకూడదని, దేవుడు నాతో చెప్పెను. కాబట్టి నన్ను పిలిచినప్పుడు, అడ్డమేమియు చెప్పక వచ్చితిని గనుక, ఎందు నిమిత్తము నన్ను పిలువనపేతిరో, దానిని గూర్చి అడుగు చున్నానని, వారితో చెప్పెను. అందుకు కొర్నేలి, నాలుగు దినముల క్రిందట, పగలు మూడు గంటలు మొదలుకొని యీ వేళ వరకు, నేను ఇంట ప్రార్థన చేయుచుండగా, ప్రకాశమానమైన వస్త్రములు ధరించిన వాడొకడు, నా యెదుట నిలిచి, కొర్నేలీ, నీ ప్రార్థన వినబడెను. నీ ధర్మకార్యములు దేవుని సముఖమందు జ్ఞాపకముచబడి యున్నవి గనుక, నీవు యొప్పేకు వర్తమానము పంపి, పేతురు అను మారు పేరుగల, సీమోనును పిలిపించుము. అతడు, సముద్రపు దరినున్న చర్మాకారుడైన సీమోను ఇంట దిగియున్నాడని, నాతో చెప్పెను. వెంటనే నిన్ను పిలిపించితిని. నీవు వచ్చినది మంచిది. ప్రభువు నీకు ఆజ్ఞాపించినవన్నియు వినటకై, యిప్పుడు మేమందరము, దేవుని యెదుట ఇక్కడ కూడియున్నామని చెప్పెను. అందుకు పేతురు నోరు తెరచి, ఇట్లనెను. దేవుడు పక్షపాతి కాడని, నిజముగా గ్రహించి యున్నాను. ప్రతి జనములోను, ఆయనకు భయపడి, నీతిగా నడుచుకొనువానిని, ఆయన అంగీకరించును. యేసుక్రీస్తు అందరికి ప్రభువు. ఆయన ద్వారా దేవుడు సమాధానకరమైన సువార్తను ప్రకటించి, ఇశ్రాయేలీయులకు పంపిన వర్తమానము మీరెరుగుదురు. యోహాను, బాప్తిస్మము ప్రకటించిన తరువాత, గలిలయ మొదలుకొని యూదయ యందంతట, ప్రసిద్ధమైన సంగతి, మీకు తెలియును. అదేదనగా, దేవుడు నజరేయుడైన యేసును, పరిశుద్ధాత్ముతోను, శక్తితోను, అభిషేకించెననునదియే. దేవుడాయనకు తోడైయుండెను గనుక, ఆయన మేలు చేయుచు, అపవాదిచేత (అనగా సాతానుచేత) పీడింపబడిన వారినందరిని స్వస్థపరచుచు, సంచరించు చుండెను. ఆయన, యూదుల దేశమందును, యెరూషలేమునందును, చేసిన వాటికన్నిటికిని, మేము సాక్షులము. ఆయనను వారు వ్రాసున వ్రేలాడదీసి, చంపిరి. దేవుడాయనను మూడవ దినమున లేపి, ప్రజలకందరికి కాక, దేవుని చేత ముందుగా ఏర్పరచబడిన సాక్షులకే, అనగా ఆయన మృతులలోనుండి లేచిన తరువాత, ఆయనతో కూడ అన్నపానములు పుచ్చుకొనిన మాకే, ఆయన ప్రత్యక్షముగా కనబడునట్లు, అనుగ్రహించెను. ఇదియుగాక, దేవుడు సజీవులకును, మృతులకును, న్యాయాధిపతినిగా నియమించిన వాడు, ఈయనే అని, ప్రజలకు ప్రకటించి, దృఢసాక్ష్యమియ్యవలెనని, మాకు ఆజ్ఞాపించెను. ఆయనయందు విశ్వాసముంచువాడెవడో, వాడు, ఆయన నామము మూలముగా పాపక్షమాపణ పొందునని, ప్రవక్తలందరు ఆయనను గూర్చి సాక్ష్యమిచ్చుచున్నారనెను. పేతురు, ఈ మాటలు ఇంక చెప్పుచుండగా, అతని బోధ విన్నవారందరి మీదికి, పరిశుద్ధాత్ము దిగెను. సున్నతి పొందిన వారిలో, పేతురుతోకూడ వచ్చిన విశ్వాసులందరు, పరిశుద్ధాత్ము వరము అన్యజనుల



మీద సయితము కుమ్మరింపబడుట చూచి, విభ్రాంతి నొందిరి. ఏలయనగా, వారు భాషలతో మాటలాడుచు, దేవుని ఘనపరచుచుండగా, వినిరి. అందుకు పేతురు, మనవలె పరిశుద్ధాత్మును పొందిన వీరు, బాప్తిస్మము పొందకుండ, ఎవడైనను నీళ్ళకు ఆటంకము చేయ గలడా, అని చెప్పి, యేసు క్రీస్తు నామమందు, వారు బాప్తిస్మము పొందవలెనని ఆజ్ఞాపించెను. తరువాత, కొన్ని దినములు తమయొద్ద ఉండుమని, వారతని వేడుకొనిరి.

### క్రీస్తునలు 111:1-10

యెహోవాను స్తుతించుడి. యధార్థవంతుల సభలోను, సమాజములోను, పూర్ణ హృదయముతో, నేను యెహోవాకు కృతజ్ఞతా స్తుతులు చెల్లించెదను. యెహోవా క్రియలు గొప్పవి. వాటియందు ఇష్టముగలవారందరు, వాటిని విచారించుదురు. ఆయన కార్యము మహిమా ప్రభావములుగలది. ఆయన నీతి నిత్యము నిలుకడగా నుండును. ఆయన తన ఆశ్చర్య కార్యములకు, జ్ఞాపకార్థసూచనను నియమించి యున్నాడు. యెహోవా దయా దాక్షిణ్యపూర్ణుడు. తనయందు భయభక్తులుగలవారికి, ఆయన ఆహారమిచ్చియున్నాడు. ఆయన నిత్యము, తన నిబంధన జ్ఞాపకము చేసికొనును. ఆయన తన ప్రజలకు, అన్యజనుల స్వాస్థ్యము అప్పగించి యున్నాడు. తన క్రియల మహాత్మ్యమును, వారికి వెల్లడిచేసి యున్నాడు. ఆయన చేతికార్యములు సత్యమైనవి, న్యాయమైనవి. ఆయన శాసనములన్నియు నమ్మకమైనవి. అవి శాశ్వతముగా స్థాపింపబడియున్నవి. సత్యముతోను, యధార్థతతోను, అవి చేయబడి యున్నవి. ఆయన తన ప్రజలకు విమోచనము కలుగజేయువాడు. తన నిబంధన, ఆయన నిత్యముగా ఉండ నిర్ణయించువాడు. ఆయన నామము పరిశుద్ధమైనది, పూజింపదగినది. యెహోవా యందలి భయము జ్ఞానమునకు మూలము. ఆయన శాసనముల ననుసరించు వారందరు, మంచి వివేకము గలవారు. ఆయనకు నిత్యము స్తోత్రము కలుగుచున్నది.

### పరిశుద్ధ గ్రంథ పఠన ప్రణాళిక

### బైబిల్ క్యాలెండర్ పన్నెండవ నెల /14

### అపోస్తలుల కార్యములు 12:1-25

అ కా 12:1-25 = దాదాపు అదే కాలమందు, రాజైన హేరోదు, సంఘపువారిలో కొందరిని బాధపెట్టుటకు, బలాత్కారముగా పట్టుకొని, యోహాను సహోదరుడైన యాకోబును, ఖడ్గముతో చంపించెను. ఇది యూదులకు ఇష్టమైన కార్యమని తెలిసికొని, పేతురునుకూడ పట్టుకొనెను. ఆ దినములు పులియని రొట్టెల పండుగ దినములు. అతనిని పట్టుకొని, చెరసాలలో వేయించి, పస్కా పండుగైన పిమ్మట, ప్రజలయొద్దకు అతని తేవలెనని ఉద్దేశించి, అతనికి కావలియుండుటకు, నాలుగు చతుష్టయముల (పదునారుగురు) సైనికులకు అతనిని అప్పగించెను. పేతురు చెరసాలలో ఉంచబడెను. సంఘమయితే అతని కొరకు, అత్యాసక్తితో దేవునికి ప్రార్థన చేయుచుండెను. హేరోదు అతనిని వెలుపలికి తీసికొని రావలెననియుండగా, ఆ రాత్రియే, పేతురు రెండు సంకెళ్లతో బంధింపబడి, యిద్దరు సైనికుల మధ్య నిద్రించుచుండెను. మరియు కావలివారు, తలుపు ఎదుట, చెరసాల కాచుకొనుచుండిరి. ఇదిగో, ప్రభువు దూత అతని దగ్గర నిలిచెను. అతడుండిన గదిలో వెలుగు ప్రకాశించెను. దూత పేతురు ప్రక్కను తట్టి, త్వరగా లెమ్మని చెప్పి, అతని లేపగా, సంకెళ్లు అతని చేతులనుండి, ఊడి పడెను. అప్పుడు దూత, అతనితో, నీవు నడుము కట్టుకొని, చెప్పులు తొడుగుకొనుమనెను. అతడాలాగు చేసిన తరువాత, దూత, నీ వస్త్రము పైన వేసికొని, నా వెంబడి రమ్మని అతనితో చెప్పెను. అతడు వెలుపలికి వచ్చి, దూత వెంబడి వెళ్లి, దూత వలన జరిగినది నిజముగా జరిగెనని గ్రహింపక, తనకు దర్శనము కలిగెనని తలంచెను. మొదటి కావలిని, రెండవ కావలిని దాటి, పట్టణమునకు పోవు ఇనుప గవిని యొద్దకు వచ్చినప్పుడు, దానంతట అదే వారికి తెరచుకొనెను. వారు బయలుదేరి, యొక వీధి దాటిన వెంటనే, దూత అతనిని విడిచిపోయెను. పేతురుకు తెలివి వచ్చి, ప్రభువు తన దూతను పంపి, హేరోదు చేతిలోనుండియు, యూదులను ప్రజలు, నాకు చేయ నుద్దేశించిన వాటన్నిటినుండియు, నన్ను తప్పించి యున్నాడని, యిప్పుడు నాకు నిజముగా తెలియునని అనుకొనెను. ఇట్లు ఆలోచించుకొని, అతడు మార్కు అను మారు పేరుగల, యోహాను తల్లియైన మరియు, యింటికి వచ్చెను. అక్కడ అనేకులు కూడి ప్రార్థన చేయుచుండిరి. అతడు తలవాకిటి తలుపు తట్టుచుండగా, రోదే అను ఒక చిన్నది,

ఆలకించుటకు వచ్చెను. ఆమె పేతురు స్వరము గుర్తుపట్టి, సంతోషముచేత తలుపు తీయక, లోపలికి పరుగెత్తికొని పోయి, పేతురు తలుపు దగ్గర నిలుచున్నాడని తెలిపెను. అందుకు వారు, నీవు పిచ్చిదానవనిరి. అయితే తాను చెప్పినదే నిజమని ఆమె దృఢముగా చెప్పినప్పుడు, వారు అతని దూత అనిరి. పేతురు ఇంకను తట్టుచున్నందున, వారు తలుపు తీసి, అతనిని చూచి, విభ్రాంతి నొందిరి. అతడు ఊరకుండుడని వారికి చేసెగచేసి, ప్రభువు తన్ను చెరసాలలోనుండి యేలాగు తీసికొనివచ్చెనో, వారికి వివరించి, యాకోబుకును సహోదరులకును ఈ సంగతులు తెలియజేయుడని చెప్పి, బయలుదేరి, వేరొక చోటికి వెళ్ళెను. తెల్లవారగనే, పేతురు ఏమాయెనో అని, సైనికులలో కలిగిన గలిబిలి యింతంత కాదు. హేరోదు అతని కోసరము వెదకినప్పుడు, అతడు కనబడనందున కావలి వారిని విమర్శించి, వారిని చంప నాజ్ఞాపించెను. అటు తరువాత, హేరోదు యూదయ నుండి కైసరయకు (సిజారియ) వెళ్లి, అక్కడ నివసించెను. తూరీయుల మీదను, సీదోనీయుల మీదను, అతనికి అత్యాగ్రహము కలిగినందున, వారేకమనస్సుతో రాజనోద్దకు వచ్చి, అంతఃపురమునకు పైవిచారణకర్తయగు బ్లాస్టును (బ్లాస్టుసును) తమ పక్షముగా చేసికొని, సమాధాన పడవలనని వేడుకొనిరి. ఎందుకనగా, రాజయొక్క దేశమునుండి, వారి దేశమునకు గ్రాసము వచ్చుచుండెను. నియమింపబడిన దినమందు హేరోదు, రాజవస్త్రములు ధరించుకొని న్యాయపీఠము మీద కూర్చుండి, వారి యెదుట ఉపన్యాసము చేయగా, జనులు, ఇది దైవస్వరమే కాని, మానవ స్వరము కాదని, కేకలు వేసిరి. అతడు దేవుని మహిమపరచనందున, వెంటనే ప్రభువు దూత అతని మొత్తైన గనుక, పురుగులు పడి ప్రాణము విడిచెను. దేవుని వాక్యము ప్రబలమై, వ్యాపించుచుండెను. బర్నబాయి సౌలును తమ పరిచర్య నెరవేర్చిన తరువాత, మార్కు అను మారు పేరుగల యోహానును వెంటబెట్టుకొని, యెరూషలేమునుండి తిరిగి వచ్చిరి.

### కీర్తనలు 44:1-26

[ప్రధాన గాయకునికి - కోరహు కుమారులు రచించినది. దైవధ్యానము]

దేవా, పూర్వకాలమున మా పితరుల దినములలో నీవు చేసిన పనిని గూర్చి మేము చెవులార విని యున్నాము. మా పితరులు దానిని మాకు వివరించిరి. నీవు నీ భుజబలము చేత, అన్యజనులను వెళ్లగొట్టి, మా పితరులను నాటిటివి. జనములను నిర్మూలము చేసి, వారిని వ్యాపింపజేసితివి. వారు తమ ఖడ్గముచేత దేశమును స్వాధీనపరచు కొనలేదు. వారి బాహువు వారికి జయమియ్యలేదు. నీవు వారిని కటాక్షించితివి. గనుక నీ దక్షిణహస్తమే, నీ బాహువే, నీ ముఖకాంతియే, వారికి విజయము కలుగజేసెను. దేవా, నీవే నా రాజవు. యాకోబునకు పూర్ణ రక్షణ కలుగ నాజ్ఞాపించుము. నీవలన మా విరోధులను అణచివేయుదుము. నీ నామమువలననే, మామీదికి లేచువారిని, మేము త్రొక్కి వేయుదుము. నేను నా వింటిని నమ్ముకొనను. నా కత్తియు నన్ను రక్షింపజాలదు. మా శత్రువుల చేతిలోనుండి మమ్మును రక్షించు వాడవు నీవే. మమ్మును ద్వేషించు వారిని సిగ్గుపరచువాడవు నీవే. దినమెల్ల మేము దేవునియందు అతిశయపడుచున్నాము. నీ నామమునుబట్టి, మేము నిత్యము కృతజ్ఞతాస్తుతులు చెల్లించుచున్నాము. (సెలా.) అయితే ఇప్పుడు నీవు మమ్మును విడనాడి, అవమాన పరచియున్నావు. మా సేనలతోకూడ నీవు బయలుదేరకయున్నావు. శత్రువులయెదుట నిలువకుండ, మమ్మును వెనుకకు పారిపోజేయుచున్నావు. మమ్మును ద్వేషించువారు, ఇష్టము వచ్చినట్లు, మమ్మును దోచుకొనుచున్నారు. భోజన పదార్థముగా ఒకడు గొర్రెలను అప్పగించునట్లు, నీవు మమ్మును అప్పగించియున్నావు. అన్యజనులలోనికి మమ్మును చెదరగొట్టి యున్నావు. అధికమైన వెల చెప్పక, ధనప్రాప్తి లేకయే, నీవే నీ ప్రజలను అమ్మియున్నావు. మా పొరుగువారి దృష్టికి, నీవు మమ్మును నిండాస్పదముగా చేసియున్నావు. మా చుట్టు నున్న వారి దృష్టికి అపహాస్యాస్పదముగాను, ఎగతాళికి కారణముగాను మమ్మును ఉంచి యున్నావు. అన్యజనులలో మమ్మును సామెతకు హేతువుగాను, ప్రజలు తల ఆడించుటకు కారణముగాను, మమ్మును ఉంచియున్నావు. నన్ను నిందించి దూషించువారి మాటలు వినగా, శత్రువులను బట్టియు, పగ తీర్చుకొనువారిని బట్టియు, నేను దినమెల్ల నా అవమానమును తలపోయుచున్నాను. సిగ్గు నా ముఖమును కమ్మియున్నది. ఇదంతయు మా మీదికి వచ్చినను, మేము నిన్ను మరువలేదు. నీ నిబంధన మీరి ద్రోహులము కాలేదు. మా హృదయము వెనుకకు మరలిపోలేదు. మా అడుగులు నీ మార్గమును విడిచి తొలగిపోలేదు. అయితే నక్కలున్నచోట,

నీవు మమ్మును బహుగా నలిపి యున్నావు. గాఢాంధకారముచేత మమ్మును కప్పియున్నావు. మా దేవుని నామమును మేము మరచియున్న యెడల, అన్యదేవతల తట్టు మా చేతులు చాపియున్నయెడల, హృదయ రహస్యములు ఎరిగిన దేవుడు, ఆ సంగతిని పరిశోధింపక మానునా? నిన్నుబట్టి దినమెల్ల మేము వధింపబడుచున్నాము. వధకు సిద్ధమైన గొర్రెలమని మేము ఎంచబడు చున్నాము. ప్రభువా, మేల్కొనుము. నీవేల నిద్రించుచున్నావు? లెమ్ము, నిత్యము మమ్మును విడనాడకుము. నీ ముఖమును నీ వేల మరుగుపరచి యున్నావు? మా బాధను మాకు కలుగు హింసను, నీవేల మరచి యున్నావు? మా ప్రాణము నేలకు క్రుంగియున్నది. మా శరీరము నేలను పట్టియున్నది. మా సహాయమునకు లెమ్ము. నీ కృపనుబట్టి మమ్మును విమోచింపుము.

## పరిశుద్ధ గ్రంథ పఠన ప్రణాళిక

టైబిల్ క్యాలెండర్ పన్నెండవ నెల /15

### అపోస్తలుల కార్యములు 13:13-52

అ కా 13:13-52 = తరువాత పౌలును, అతనితోకూడ ఉన్నవారును, ఓడ యెక్కి, పాపు (పాఫోస్) నుండి బయలుదేరి, పంఫూలియాలోనున్న పెర్గెకు (పెర్గ) వచ్చిరి. అచ్చట యోహాను వారిని విడిచిపెట్టి, యెరూషలేమునకు తిరిగి వెళ్లెను. అప్పుడు వారు పెర్గె (పెర్గ) నుండి బయలుదేరి, పసిదియలోనున్న అంతియోకయకు (అంతియోక్) వచ్చి, విశ్రాంతి దినమందు సమాజ మందిరములోనికి వెళ్లి కూర్చుండిరి. ధర్మశాస్త్రమును ప్రవక్తల లేఖనములను చదివిన తరువాత, సమాజ మందిరపు అధికారులు, సహోదరులారా, ప్రజలకు మీరు ఏదైన బోధ వాక్యము చెప్పవలెనని యున్నయెడల చెప్పుడని, వారికి వర్తమానము చేసిరి. అప్పుడు పౌలు నిలువబడి, చేసెగ చేసి, ఇట్లనెను. ఇశ్రాయేలీయులారా, దేవునికి భయపడువారలారా, వినుడి. ఇశ్రాయేలను ఈ ప్రజల దేవుడు, మన పితరులను ఏర్పరచుకొని, వారు ఐగుప్తు దేశమందు పరదేశులై యున్నప్పుడు, ఆ ప్రజలను హెచ్చించి, తన భుజబలము చేత, వారినక్కడనుండి తీసికొని వచ్చి, యిందుమించు నలువది ఏండ్లమట్టుకు, అరణ్యములో వారి చేష్టలను సహించెను. మరియు కనాను దేశములో, ఏడు జాతుల వారిని నాశనముచేసి, వారి దేశములను వీరికి స్వాస్థ్యముగా పంచి యిచ్చెను. ఇందుమించు నాలుగువందల ఏబది సంవత్సరములు ఇట్లు జరిగెను. అటు తరువాత, ప్రవక్తయైన సమూయేలు వరకు, ఆయన వారికి న్యాయాధిపతులను దయచేసెను. ఆ తరువాత వారు రాజు కావలెనని కోరగా, దేవుడు, బెన్యామీను గోత్రీయుడును, కీషు కుమారుడునైన సౌలును, వారికి నలువది ఏండ్ల వరకు దయచేసెను. తరువాత అతనిని తొలగించి, దావీదును వారికి రాజుగా ఏర్పరచెను. మరియు ఆయన, నేను యెష్షయి కుమారుడైన దావీదును కనుగొంటిని. అతడు నా యిష్టానుసారుడైన మనుష్యుడు. అతడు నా ఉద్దేశములన్నియు నెరవేర్చునని చెప్పి, అతనిని గూర్చి సాక్ష్యమిచ్చెను. అతని సంతానమునుండి, దేవుడు, తన వాగ్దానము చొప్పున ఇశ్రాయేలుకొరకు రక్షకుడగు యేసును పుట్టించెను. ఆయన రాకముందు, యోహాను, ఇశ్రాయేలు ప్రజలకందరికి, మారుమనస్సు విషయమైన బాప్తిస్మము ప్రకటించెను. యోహాను తన పనిని నెరవేర్చు చుండగా, నేనెవడనని మీరు తలంచుచున్నారా? నేను ఆయనను కాను. ఇదిగో నా వెనుక ఒకడు వచ్చుచున్నాడు. ఆయన కాళ్ల చెప్పులు విప్పుటకైనను, నేను పాత్రుడను కానని చెప్పెను. సహోదరులారా, అబ్రాహాము వంశస్థులారా, దేవునికి భయపడువారలారా, యీ రక్షణ వాక్యము మనయొద్దకు పంపబడియున్నది. యెరూషలేములో కాపురముండు వారును, వారి అధికారులును, ఆయననైనను, ప్రతి విశ్రాంతి దినమున చదవబడుచున్న, ప్రవక్తల వచనముల నైనను, గ్రహింపక, ఆయనకు శిక్ష విధించుట చేత, ఆ వచనములను నెరవేర్చిరి. ఆయనయందు, మరణమునకు తగిన హేతువేదియు కనబడక పోయినను, ఆయనను చంపింపవలెనని, వారు పిలాతును వేడుకొనిరి. వారు ఆయనను గూర్చి వ్రాయబడినవన్నియు నెరవేర్చిన తరువాత, ఆయనను వ్రాసు మీద నుండి దింపి, సమాధిలో పెట్టిరి. అయితే దేవుడు, మృతులలోనుండి ఆయనను లేపెను. ఆయన, గలిలయనుండి యెరూషలేమునకు తనతోకూడ వచ్చిన వారికి, అనేక దినములు కనబడెను. వారిప్పుడు, ప్రజల యెదుట ఆయనకు సాక్షులై యున్నారు. దేవుడు యేసును లేపి, పితరులకు చేసిన వాగ్దానమును, మన పిల్లలకు నెరవేర్చి

యున్నాడని, మేమును మీకు సువార్త ప్రకటించుచున్నాము. ఆలాగే, నీవు నా కుమారుడవు, నేడు నేను నిన్ను కంటిని అని, రెండవ కీర్తనయందు వ్రాయబడియున్నది. మరియు ఇక కుళ్లుపట్టకుండా, ఆయనను మృతులలోనుండి లేపుటను బట్టి, దావీదునకు అనుగ్రహించిన పవిత్రమైన వరములను, మీకనుగ్రహింతును. అవి నమ్మకము లైనవని చెప్పెను. కాబట్టి, వేరొక కీర్తనయందు, నీ పరిశుద్ధుని కుళ్లుపట్టనియ్యవని చెప్పుచున్నాడు. దావీదు, దేవుని సంకల్పము చొప్పున, తన తరమువారికి సేవచేసి, నిద్రించి, తన పితరుల యొద్దకు చేర్చబడి, కుళ్లిపోయెను గాని, దేవుడు లేపినవాడు, కుళ్లు పట్టలేదు. కాబట్టి సహోదరులారా, మీకు ఈయన ద్వారానే, పాపక్షమాపణ ప్రచురమగుచున్నదనియు, మీరు, మోషే ధర్మశాస్త్రమువలన, ఏ విషయములలో నీతిమంతులుగా తీర్చబడలేక పోతిరో, ఆ విషయములన్నిటిలో, విశ్వసించు ప్రతివాడును, ఈయన వలననే నీతి మంతుడుగా తీర్చ బడుననియు, మీకు తెలియు గాక. ప్రవక్తల గ్రంథమందు చెప్పబడినది, మీమీదికి రాకుండా చూచుకొనుడి. అదేమనగా, ఇదిగో తిరస్కరించు వారలారా, ఆశ్చర్యపడుడి, నశించుడి. మీ దినములలో నేనొక కార్యము చేసెదను. ఆ కార్యము ఒకడు మీకు వివరించినను, మీరెంత మాత్రమును నమ్మరు అనెను. వారు సమాజ మందిరములో నుండి వెళ్లుచుండగా, ఈ మాటలను, మరుసటి విశ్రాంతి దినమున, తమతో చెప్పవలెనని జనులు వేడుకొనిరి. సమాజ మందిరములోనివారు లేచిన తరువాత, అనేకులు, యూదులును, భక్తిపరులైన యూదమత ప్రవిష్టులును, పౌలును బర్చబాను వెంబడించిరి. వీరు, వారితో మాటలాడుచు, దేవుని కృపయందు నిలుకడగా నుండవలెనని వారిని హెచ్చరించిరి. మరుసటి విశ్రాంతి దినమున, దాదాపుగా ఆ పట్టణమంతయు, దేవుని వాక్యము వినుటకు కూడి వచ్చెను. యూదులు, జనసమూహములను చూచి, మత్సరముతో నిండుకొని, దూషించుచు, పౌలు చెప్పిన వాటికి అడ్డము చెప్పిరి. అప్పుడు పౌలును బర్చబాయు ధైర్యముగా ఇట్లనిరి. దేవుని వాక్యము మొదట మీకు చెప్పుట ఆవశ్య కమే. అయినను, మీరు దానిని త్రోసివేసి, మిమ్మును మీరే నిత్యజీవమునకు అపాత్రులుగా ఎంచుకొను చున్నారు గనుక, యిదిగో, మేము అన్యజనుల యొద్దకు వెళ్ళుచున్నాము. ఏలయనగా, నీవు భూదిగంతముల వరకు రక్షణార్థముగా ఉండునట్లు, నిన్ను అన్యజనులకు వెలుగుగా ఉంచుచున్నాను అని, ప్రభువు మాకాజ్ఞాపించె ననిరి. అన్యజనులు ఆ మాట విని, సంతోషించి, దేవుని వాక్యమును మహిమపరచిరి. మరియు నిత్యజీవమునకు నిర్ణయింపబడిన వారందరు విశ్వసించిరి. ప్రభువు వాక్యము ఆ ప్రదేశమందంతట వ్యాపించెను. గాని, యూదులు, భక్తి మర్యాదలుగల స్త్రీలను, ఆ పట్టణపు ప్రముఖులను రేపి, పౌలునకు బర్చబాకును హింస కలుగజేసి, వారిని తమ ప్రాంతములనుండి వెళ్లగొట్టిరి. వీరు, తమ పాదధూళిని వారితట్టు దులిపివేసి, ఈకొనియకు వచ్చిరి. అయితే శిష్యులు ఆనందభరితులై, పరిశుద్ధాత్ముతో నిండినవారైరి.

**కీర్తనలు 39:1-13** [దావీదు కీర్తన]

ప్రభువు, నా ప్రభువుతో సెలవిచ్చినవాక్కు. నేను నీ శత్రువులను నీ పాదములకు పీఠముగా చేయు వరకు, నా కుడిపార్శ్వమున కూర్చుండుము. యెహోవా, నీ పరిపాలన దండమును, సీయోనులోనుండి సాగజేయుచున్నాడు. నీ శత్రువుల మధ్యను, నీవు పరిపాలన చేయుము. యుద్ధ సన్నాహ దినమున, నీ ప్రజలు ఇష్టపూర్వకముగా వచ్చెదరు. నీ యవ్వనస్థులలో శ్రేణులు పరిశుద్ధాలంకృతులై, మంచువలె, అరుణోదయ గర్భములోనుండి నీయొద్దకు వచ్చెదరు. మెల్కీసెదెకు క్రమము చొప్పున, నీవు నిరంతరము యాజకుడవై యుండువని, యెహోవా ప్రమాణము చేసియున్నాడు, ఆయన మాట తప్పనివాడు. ప్రభువు నీ కుడిపార్శ్వమందుండి, తన కోప దినమున, రాజులను నలుగగొట్టును. అన్యజనులకు ఆయన తీర్పు తీర్పును. దేశము శవములతో నిండియుండును. విశాల దేశముమీది ప్రధానుని, ఆయన నలుగగొట్టును. మార్గమున ఏటి నీళ్లు పానముచేసి, ఆయన తల యెత్తును.

**పరిశుద్ధ గ్రంథ పఠన ప్రణాళిక**

**అపోస్తలుల కార్యములు 14:1-28**

అ కా 14:1-28 = ఈకొనియలో జరిగినదేమనగా, వారు కూడి, యూదుల సమాజ మందిరములో ప్రవేశించి, తేటగా బోధించి నందున, అనేకులు, యూదులును, గ్రీసు దేశస్థులును విశ్వసించిరి. (లేక అనేకులు, యూదులును హెల్లెనియులును, విశ్వసించులాగున బోధించిరి) అయితే అవిధేయులైన యూదులు, అన్యజనులను పురికొలిపి, వారి మనస్సులలో సహోదరుల మీద పగ పుట్టించిరి. కాబట్టి, వారు ప్రభువును ఆనుకొని, దైర్యముగా మాటలాడుచు, అక్కడ బహుకాలము గడపిరి. ప్రభువు, వారిచేత సూచకక్రియలను, అద్భుతములను చేయించి, తన కృపావాక్యమునకు సాక్ష్యమిప్పించు చుండెను. ఆ పట్టణపు జనసమాహములో భేదములు పుట్టగా, కొందరు యూదుల పక్షముగాను, కొందరు అపొస్తలుల పక్షముగాను ఉండిరి. మరియు అన్యజనులును, యూదులును, తమ అధికారులతో కలిసి, వారిమీద పడి, వారిని అవమానపరచి, రాళ్లు రువ్వి, చంపవలెనని యుండిరి. వారాసంగతి తెలిసికొని, లుకయొనియలోని పట్టణములగు లుస్త్రకును, దెర్బెకును, చుట్టుపట్లనున్న ప్రదేశమునకును పారిపోయి, అక్కడ సువార్త ప్రకటించుచుండిరి. లుస్త్రలో బలహీన పాదములుగల యొకడుండెను. అతడు పుట్టినది మొదలుకొని కుంటివాడై, యెన్నడును నడువలేక, కూర్చుండి యుండువాడు. అతడు పౌలు మాటలాడుట వినినను. పౌలు అతనివైపు తేరి చూచి, స్వస్థత పొందుటకు అతనికి విశ్వాసముండెనని గ్రహించి, నీ పాదములు మోపి సరిగా నిలువుమని, బిగ్గరగా చెప్పినప్పుడు, అతడు గంతులు వేసి, నడువసాగెను. జనసమాహములు పౌలు చేసినదాని చూచి, లుకయొనియ భాషలో, దేవతలు మనుష్యరూపము తాల్చి, మనయొద్దకు దిగివచ్చి యున్నారని, కేకలు వేసి, బర్బాకు ద్యుపతి (బృహస్పతి) అనియు, పౌలు ముఖ్య ప్రసంగి యైనందున, అతనికి హెర్మె అనియు పేరు పెట్టిరి. పట్టణమునకు ఎదురుగా ఉన్న ద్యుపతి యొక్క పూజారి, యెడ్లను, పూదండలను, ద్వారముల యొద్దకు తీసికొని వచ్చి, సమాహముతో కలిసి, బలి అర్పింపవలెనని యుండెను. అపొస్తలులైన బర్బాకుయు పౌలును ఈ సంగతి విని, తమ వస్త్రములు చించుకొని, సమాహములోనికి చొరబడి, అయ్యలారా, మీరెందుకీలాగు చేయుచున్నారు? మేము కూడ మీ స్వభావమువంటి స్వభావముగల నరులమే. మీరు ఈ వ్యర్థమైనవాటిని విడిచిపెట్టి, ఆకాశమును భూమిని సముద్రమును, వాటిలో ఉండు సమస్తమును సృజించిన, జీవముగల దేవునివైపు తిరుగవలెనని, మీకు సువార్త ప్రకటించుచున్నాము. ఆయన, గతకాలములలో సమస్త జనులను, తమ తమ మార్గములయందు నడువనిచ్చెను. అయినను, ఆయన ఆకాశమునుండి మీకు వర్షమును, ఫలవంతములైన రుతువులను దయచేయుచు, ఆహారము ననుగ్రహించుచు, ఉల్లాసముతో మీ హృదయములను నింపుచు, మేలుచేయుట చేత, తన్ను గూర్చి సాక్ష్యము లేకుండ చేయలేదని, బిగ్గరగా చెప్పిరి. వారీలాగు చెప్పి, తమకు బలి అర్పింపకుండ సమాహములను ఆపుట, బహు ప్రయాసమాయెను. అంతియొకయ (అంతియొక్) నుండియు ఈకొనియనుండియు, యూదులు వచ్చి, జనసమాహములను తమ పక్షముగా చేసికొని, పౌలు మీద రాళ్లు రువ్వి, అతడు చనిపోయెనని అనుకొని, పట్టణము వెలుపలికి అతనిని ఈడ్చిరి. అయితే శిష్యులు, అతని చుట్టు నిలిచి యుండగా, అతడు లేచి, పట్టణములో ప్రవేశించి, మరునాడు బర్బాకుతో కూడ, దెర్బెకు బయలుదేరి పోయెను. వారు ఆ పట్టణములో సువార్త ప్రకటించి, అనేకులను శిష్యులనుగా చేసిన తరువాత, లుస్త్రకును ఈకొనియకును అంతియొకయకును (అంతియొక్) తిరిగివచ్చి, శిష్యుల మనస్సులను దృఢపరచి, విశ్వాసమందు నిలుకడగా ఉండవలెననియు, అనేక శ్రమలను అనుభవించి, మనము దేవుని రాజ్యములో ప్రవేశింపవలెననియు వారిని హెచ్చరించిరి. మరియు ప్రతి సంఘములో, వారికి పెద్దలను ఏర్పరచి, ఉపవాసముండి, ప్రార్థన చేసి, వారు నమ్మిన ప్రభువునకు, వారిని అప్పగించిరి. తరువాత పిసిదియ దేశమంతట సంచరించి, పంపూలియకు వచ్చిరి. మరియు పెర్గెలో వాక్యము బోధించి, అత్తాలియకు దిగి వెళ్లిరి. అక్కడ నుండి ఓడ యెక్కి, తాము నెరవేర్చిన పని నిమిత్తము, దేవుని కృపకు అప్పగింపబడినవారై, మొదట బయలుదేరిన అంతియొకయకు (అంతియొక్) తిరిగి వచ్చిరి. వారు వచ్చి, సంఘమును సమకూర్చి, దేవుడు తమకు తోడైయుండి చేసిన కార్యములన్నియు, అన్యజనులు విశ్వసించుటకు, ఆయన ద్వారము తెరచిన సంగతియు, వివరించిరి. పిమ్మట వారు, శిష్యుల యొద్ద బహుకాలము గడపిరి.

**కీర్తనలు 82:1-8** [ఆసాపు కీర్తన]



దేవుని సమాజములో దేవుడు నిలిచియున్నాడు. దైవముల మధ్యను ఆయన తీర్పు తీర్చుచున్నాడు. ఎంతకాలము మీరు అన్యాయముగా తీర్పుతీర్చుదురు? ఎంతకాలము భక్తిహీనులయెడల పక్షపాతము చూపుదురు? (సెల.) పేదలకును, తలిదండ్రులులేనివారికిని, న్యాయము తీర్చుడి. శ్రమగలవారికిని దీనులకును న్యాయము తీర్చుడి. దరిద్రులను, నిరుపేదలను విడిపించుడి. భక్తిహీనుల చేతిలోనుండి వారిని తప్పించుడి. జనులకు తెలివి లేదు. వారు గ్రహింపరు. వారు అంధకారములో ఇటు అటు తిరుగులాడుదురు. దేశమునకున్న ఆధారము లన్నియు కదలుచున్నవి. మీరు దైవములనియు మీరందరు సర్వోన్నతుని కుమారులనియు నేనే సెలవిచ్చియున్నాను. యినను ఇతర మనుష్యులు చనిపోవునట్లు, మీరును చనిపోవుదురు. అధికారులలో ఒకడు కూలునట్లు, మీరును కూలుదురు. దేవా లెమ్ము, భూమికి తీర్పు తీర్చుము. అన్యజనులందరు నీకే స్వాస్థ్యముగా ఉండురు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /17**

**అపోస్తలుల కార్యములు 16:11-40**

అ కా 16:11-40 = కాబట్టి మేము త్రోయను విడిచి, ఓడ ఎక్కి, తిన్నగా సమెత్రాకేకును, మరునాడు నెయిపోలికిని, అక్కడ నుండి ఫిలిప్పీకిని వచ్చితిమి. మాసిదోనియ దేశములో, ఆ ప్రాంతమునకు అది ముఖ్య పట్టణమును, రోమీయుల ప్రవాస స్థానమునై యున్నది. మేము కొన్నిదినములు ఆ పట్టణములో ఉంటిమి. విశ్రాంతి దినమున గవిని దాటి, నదీతీరమున ప్రార్థన జరుగుననుకొని, అక్కడికి వచ్చి కూర్చుండి, కూడివచ్చిన స్త్రీలతో మాటలాడుచుంటిమి. అప్పుడు లూదియయను (లిడియ) దైవభక్తిగల యొక స్త్రీ వినుచుండెను. ఆమె ఊదారంగు పొడిని అమ్ము తుయత్తైర పట్టణస్థురాలు. ప్రభువు ఆమె హృదయము తెరచెను గనుక, పౌలు చెప్పిన మాటలయందు లక్ష్యముంచెను. ఆమెయు, ఆమె యింటివారును బాప్తిస్మము పొందినప్పుడు, ఆమె, నేను ప్రభువునందు విశ్వాసము గలదాననని, మీరు యెంచితే, నా యింటికి వచ్చియుండుడని వేడుకొని, మమ్మును బలవంతము చేసెను. మేము ప్రార్థనా స్థలమునకు వెళ్లుచుండగా, (పుత్రేను అను) దయ్యము పట్టినదై, సోదె చెప్పుట చేత, తన యజమానులకు బహు లాభము సంపాదించుచున్న యొక చిన్నది, మాకు ఎదురుగా వచ్చెను. ఆమె, పౌలును మమ్మును వెంటబడించి, ఈ మనుష్యులు, సర్వోన్నతుడైన దేవుని దాసులు. వీరు మీకు రక్షణ మార్గము ప్రచురించువారై యున్నారని, కేకలు వేసి, చెప్పెను. ఆమె ఈలాగు అనేక దినములు చేయుచుండెను గనుక, పౌలు న్యాయకులపడి, దానివైపు తిరిగి, నీవు ఈమెను వదలి పొమ్మని, యేసుక్రీస్తు నామమున ఆజ్ఞాపించుచున్నానని, ఆ దయ్యముతో చెప్పెను. వెంటనే అది ఆమెను వదలిపోయెను. ఆమె యజమానులు, తమ లాభసాధనము పోయెనని చూచి, పౌలును సీలను పట్టుకొని, గ్రామపు చావడిలోనికి, అధికారుల యొద్దకు, ఈడ్చుకొని పోయిరి. అంతట న్యాయాధిపతుల యొద్దకు వారిని తీసికొని వచ్చి, ఈ మనుష్యులు యూదులై యుండి, రోమీయులమైన మనము అంగీకరించుటకైనను, చేయుటకైనను, కూడని ఆచారములు ప్రచురించుచు, మన పట్టణము గలిబిలి చేయు చున్నారని చెప్పిరి. అప్పుడు జనసమూహము వారి మీదికి దొమ్మిగా వచ్చెను. న్యాయాధిపతులును, వారి వస్త్రములు లాగివేసి, వారిని బెత్తములతో కొట్టవలెనని ఆజ్ఞాపించిరి. వారు చాల దెబ్బలు కొట్టి, వారిని చెరసాలలో వేసి, భద్రముగా కనిపెట్టవలెనని, చెరసాల నాయకుని కాజ్ఞాపించిరి. అతడు అట్టి ఆజ్ఞను పొంది, వారిని లోపలి చెరసాలలోనికి త్రోసి, వారి కాళ్లకు బొండ్లవేసి, బిగించెను. అయితే మధ్యరాత్రి వేళ, పౌలును సీలయు దేవునికి ప్రార్థించుచు, కీర్తనలు పాడుచునుండిరి. ఖయిదీలు వినుచుండిరి. అప్పుడు అకస్మాత్తుగా, మహా భూకంపము కలిగెను. చెరసాల పునాదులు అదరెను. వెంటనే తలుపులన్నియు తెరచుకొనెను, అందరి బంధకములు ఊడెను. అంతలో చెరసాల నాయకుడు మేలుకొని, చెరసాల తలుపులన్నియు తెరచియుండుట చూచి, ఖయిదీలు పారిపోయిరనుకొని, కత్తిదూసి, తన్ను తాను చంపుకొనబోయెను. అప్పుడు పౌలు, నీవు ఏ హానియు చేసికొనవద్దు. మేమందరము ఇక్కడనే యున్నామని బిగ్గరగా చెప్పెను. అతడు దీపము తెమ్మని చెప్పి, లోపలికి వచ్చి, వణకుచు, పౌలుకును సీలకును సాగిలపడి, వారిని వెలుపలికి తీసికొని వచ్చి, అయ్యలారా, రక్షణపొందుటకు నేనేమి చేయవలెననెను. అందుకు వారు, ప్రభువైన యేసు నందు

విశ్వాసముంచుము. అప్పుడు నీవును, నీ యింటి వారును, రక్షణ పొందుదురని చెప్పి, అతనికిని, అతని ఇంటనున్న వారికందరికిని, దేవుని వాక్యము బోధించిరి. రాత్రి ఆ గడియలోనే, అతడు వారిని తీసికొని వచ్చి, వారి గాయములు కడిగెను. వెంటనే అతడును, అతని ఇంటివారందరును, బాప్తిస్మము పొందిరి. మరియు అతడు, వారిని ఇంటికి తోడుకొని వచ్చి, భోజనము పెట్టి, దేవునియందు విశ్వాసముంచినవాడై, తన ఇంటివారందరితోకూడ ఆనందించెను. ఉదయమైనప్పుడు, న్యాయాధిపతులు, ఆ మనుష్యులను విడుదలచేయుమని చెప్పుటకు బంటులను పంపిరి. చెరసాల నాయకుడీ మాటలు పాలునకు తెలిపి, మిమ్మును విడుదల చేయుమని న్యాయాధిపతులు వర్తమానము పంపియున్నారు గనుక, మీరిప్పుడు బయలుదేరి, సుఖముగా పొండని చెప్పెను. అయితే పౌలు, వారు న్యాయము విచారించకయే, రోమీయులమైన మమ్మును బహిరంగముగా కొట్టించి, చెరసాలలో వేయించి, యిప్పుడు మమ్మును రహస్యముగా వెళ్లగొట్టుదురా? మేము ఒప్పుము. వారే వచ్చి, మమ్మును వెలుపలికి తీసికొని పోవలెనని చెప్పెను. ఆ బంటులు, ఈ మాటలు న్యాయాధిపతులకు తెలపగా, వీరు రోమీయులని వారు విని భయపడి వచ్చి, వారిని బతిమాలుకొని, వెలుపలికి తీసికొనిపోయి, పట్టణము విడిచిపొండని, వారిని వేడుకొనిరి. వారు చెరసాలలో నుండి వెలుపలికి వచ్చి, లూదియ యింటికి వెళ్లిరి. అక్కడి సహోదరులను చూచి, ఆదరించి, బయలుదేరి పోయిరి.

**కీర్తనలు 122:1-9** [యాత్ర కీర్తన - దావీదుది]

యెహోవా మందిరమునకు వెళ్లుదమని జనులు నాతో అనినప్పుడు, నేను సంతోషించితిని. యెరూషలేమా, మా పాదములు నీ గుమ్మములలో నిలుచుచున్నవి. యెరూషలేమా, బాగుగా కట్టబడిన పట్టణమువలె నీవు కట్టబడి యున్నావు. ఇశ్రాయేలీయులకు నియమింపబడిన శాసనమును బట్టి, యెహోవా నామమునకు కృతజ్ఞతాస్తుతులు చెల్లించుటకై, వారి గోత్రములు, యెహోవా గోత్రములు, అక్కడికి ఎక్కి వెళ్లును. అచ్చట న్యాయము తీర్చుటకై సింహాసనములు, దావీదు వంశీయుల సింహాసనములు, స్థాపింపబడి యున్నవి. యెరూషలేముయొక్క క్షేమము కొరకు ప్రార్థన చేయుడి. యెరూషలేమా, నిన్ను ప్రేమించువారు వర్ధిల్లుదురు. నీ ప్రాకారములలో నెమ్మది కలుగును గాక. నీ నగరులలో క్షేమముండును గాక. నా సహోదరుల నిమిత్తమును, నా సహవాసుల నిమిత్తమును, నీకు క్షేమము కలుగును గాక, అని నేనందును. మన దేవుడైన యెహోవా మందిరము నిమిత్తము నీకు మేలుచేయ ప్రయత్నించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /18**

**అపోస్తలుల కార్యములు 17:10-33**

అ కా 17:10-33 = వెంటనే సహోదరులు, రాత్రివేళ, పౌలును సీలను బెరయకు పంపించిరి. వారు వచ్చి, యూదుల సమాజ మందిరములో ప్రవేశించిరి. వీరు ధెస్సలోనీకలో ఉన్న వారికంటే ఘనమైయుండిరి గనుక, ఆసక్తితో వాక్యమును అంగీకరించి, పౌలును సీలయును చెప్పిన సంగతులు, ఆలాగున్నవో లేవో అని, ప్రతి దినమును, లేఖనములు పఠింపించుచు వచ్చిరి. అందుచేత, వారిలో అనేకులును, ఘనత గల గ్రీసు దేశస్థులైన స్త్రీలలోను, పురుషులలోను, చాల మందియు విశ్వసించిరి. అయితే బెరయలోకూడ, పౌలు దేవుని వాక్యము ప్రచురించు చున్నాడని, ధెస్సలోనీకలో ఉండు యూదులు తెలిసికొని, అక్కడికిని వచ్చి, జనసమాహములను రేపి, కలవర పరచిరి. వెంటనే సహోదరులు, పౌలును సముద్రము వరకు వెళ్లుమని పంపిరి. అయితే సీలయు, తిమోతియు, అక్కడనే నిలిచిపోయిరి. పౌలును సాగనంప వెళ్లినవారు, అతనిని ఏధెన్ను పట్టణము వరకు తోడుకొని వచ్చి, సీలయు తిమోతియు సాధ్యమైనంత శీఘ్రముగా, అతని యొద్దకు రావలెనని ఆజ్ఞ పొంది, బయలుదేరి పోయిరి. పౌలు ఏధెన్నులో వారి కొరకు కనిపెట్టుకొని యుండగా, ఆ పట్టణము విగ్రహములతో నిండియుండుట చూచినందున, అతని ఆత్మ పఠితాపము పట్టలేకపోయెను. కాబట్టి సమాజ మందిరములలో, యూదులతోను, భక్తిపరులైన వారితోను, ప్రతి దినమున, సంత వీధిలో, తన్ను కలిసికొను వారితోను, తర్కించుచు వచ్చెను. ఎపికూరీయులలోను (వీరు గ్రేకీయులలోని తెగలు) స్తోయికులలోను ఉన్న కొందరు, జ్ఞానులు అతనితో వాదించిరి. కొందరు, ఈ వదరుబోతు చెప్పునది ఏమిటని

చెప్పుకొనిరి. అతడు యేసును గూర్చియు, పునరుత్థానమును గూర్చియు ప్రకటించెను గనుక, మరికొందరు, వీడు అన్య దేవతలను (మూలభాషలో దయ్యములను) ప్రచురించు చున్నాడని చెప్పుకొనిరి. అంతట వారు అతని వెంటబెట్టుకొని, అరేయొపగు అను సభ యొద్దకు తీసికొనిపోయి, నీవు చేయుచున్న యీ నూతన బోధ యెట్టిదో, మేము తెలిసికొనవచ్చునా? కొన్ని క్రొత్త సంగతులు, మా చెవులకు వినిపించుచున్నావు గనుక, వీటి భావమేమో, మేము తెలిసికొన గోరుచున్నామని చెప్పిరి. ఏధెన్ను వారందరును, అక్కడ నివసించు పరదేశులును, ఏదోయొక క్రొత్త సంగతి చెప్పుట యందును, వినుటయందును మాత్రమే, తమ కాలము గడుపు చుండువారు. పౌలు అరేయొపగు మధ్య నిలిచి చెప్పిన దేమనగా, ఏధెన్నువారలారా, మీరు సమస్త విషయములలో, అతి దేవతాభక్తి గలవారై యున్నట్లు, నాకు కనబడు చున్నది. నేను సందరించుచు, మీ దేవతా ప్రతిమలను చూచుచుండగా, ఒక బలిపీఠము నాకు కనబడెను. దాని మీద, తెలియబడని దేవునికి, అని వ్రాయబడియున్నది. కాబట్టి, మీరు తెలియక దేనియందు భక్తి కలిగియున్నారో, దానినే నేను మీకు ప్రచురపరచు చున్నాను. జగత్తును, అందలి సమస్తమును నిర్మించిన దేవుడు, తానే ఆకాశమునకును, భూమికిని, ప్రభువై యున్నందున, హస్తకృతములైన ఆలయములలో నివసించడు. ఆయన అందరికిని, జీవమును ఉపిరిని సమస్తమును దయచేయువాడు గనుక, తనకు ఏదైనను కొడువ యున్నట్లు, మనుష్యుల చేతులతో సేవింపబడువాడు కాడు. మరియు, యావద్భూమి మీద కాపుర ముండుటకు, ఆయన యొకనినుండి, ప్రతి జాతిమనుష్యులను సృష్టించి, వారు ఒక వేళ దేవునిని తడవులాడి, కనుగొందురేమో యని, తన్ను వెదకు నిమిత్తము, నిర్ణయ కాలమును, వారి నివాస స్థలముయొక్క పొలిమేరలను ఏర్పరచెను. ఆయన మనలో ఎవనికిని దూరముగా ఉండువాడు కాడు. మనమాయనయందు బ్రదుకు చున్నాము. చలించు చున్నాము. ఉనికి కలిగియున్నాము. అటువలె, మన మాయన సంతానమని, మీ కవీశ్వరులలో కొందరును చెప్పుచున్నారు. కాబట్టి మనము దేవుని సంతానమైయుండి, మనుష్యుల చమత్కార కల్పనల వలన మల్పబడిన బంగారమునైనను, వెండినైనను రాతివైనను దేవత్వము పోలి యున్నదని తలంప కూడదు. ఆ అజ్ఞాన కాలములను, దేవుడు చూచి చూడనట్టుగా ఉండెను. ఇప్పుడైతే, అంతటను అందరును మారు మనస్సు పొందవలెనని, మనుష్యులకు ఆజ్ఞాపించుచున్నాడు. ఎందుకనగా, తాను నియమించిన మనుష్యుని చేత, నీతి ననుసరించి, భూలోకమునకు తీర్పుతీర్పు బోయెడి, యొక దినమును నిర్ణయించి యున్నాడు. మృతులలో నుండి ఆయనను లేపినందున, దీని నమ్ముటకు అందరికిని ఆధారము కలుగజేసి యున్నాడు. మృతుల పునరుత్థానమును గూర్చి వారు వినినప్పుడు, కొందరు అపహాస్యము చేసిరి. మరికొందరు, దీనిగూర్చి నీవు చెప్పునది ఇంకొకసారి విందుమని చెప్పిరి. ఆలాగుండగా, పౌలు వారి మధ్యనుండి వెళ్లిపోయెను.

**కీర్తనలు 67:1-7** [ప్రధాన గాయకునికి - తంతి వాద్యములతో పాడదగినది - గీతము]

భూమిమీద నీ మార్గము తెలియబడునట్లును, అన్యజనులందరిలో నీ రక్షణ తెలియబడునట్లును, దేవుడు మమ్మును కరుణించి, మమ్మును ఆశీర్వదించును గాక. ఆయన తన ముఖకాంతి మామీద ప్రకాశింపజేయును గాక. (సెలా.) దేవా, ప్రజలు నిన్ను స్తుతించుదురు గాక. ప్రజలందరు నిన్ను స్తుతించుదురు గాక. న్యాయమునుబట్టి నీవు జనములకు తీర్పు తీర్చుదువు. భూమి మీదనున్న జనములను ఏలెదవు. (సెలా.) జనములు సంతోషించుచు, ఉత్సాహధ్వని చేయును గాక. దేవా, ప్రజలు నిన్ను స్తుతించుదురు గాక. ప్రజలందరు నిన్ను స్తుతించుదురు గాక. అప్పుడు భూమి దాని ఫలములిచ్చును. దేవుడు, మా దేవుడు మమ్మును ఆశీర్వదించును. దేవుడు మమ్మును దీవించును. భూదిగంత నివాసులందరు, ఆయనయందు భయభక్తులు నిలుపుదురు.

**పరిశుద్ధ గ్రంథ పఠన ప్రణాళిక** **బైబిల్ క్యాలెండర్ పన్నెండవ నెల / 19**

**అపోస్తలుల కార్యములు 19:1-41**

అ కా 19:1-41 = అపోల్లో కొరింధులో నున్నప్పుడు జరిగినదేమనగా, పౌలు పైప్రదేశములలో సందరించి, ఎఫెసునకు (ఎఫెసస్) వచ్చి, కొందరు శిష్యులను చూచి, మీరు విశ్వసించినప్పుడు పరిశుద్ధాత్మును పొందితిరా? అని వారి నడుగగా, వారు

పరిశుద్ధాత్ముడున్నాడన్న సంగతియే, మేము వినలేదని చెప్పిరి. అప్పుడతడు, ఆలాగైతే మీరు దేనినిబట్టి బాప్తిస్మము పొందితిరని అడుగగా, వారు యోహాను బాప్తిస్మమును బట్టియే అని చెప్పిరి. అందుకు పౌలు, యోహాను తన వెనుక వచ్చువానియందు, అనగా యేసు నందు విశ్వాసముంచ వలెనని, ప్రజలతో చెప్పుడు, మారు మనస్సు విషయమైన బాప్తిస్మమిచ్చెనని చెప్పెను. వారు ఆ మాటలు విని, ప్రభువైన యేసు నామమున బాప్తిస్మము పొందిరి. తరువాత పౌలు వారిమీద చేతులుంచగా, పరిశుద్ధాత్మ వారి మీదికి వచ్చెను. అప్పుడు వారు, భాషలతో మాటలాడుటకును, ప్రవచించుటకును మొదలుపెట్టిరి. వారందరు ఇంచుమించు పండ్రెండుగురు పురుషులు. తరువాత అతడు, సమాజ మందరములోనికి వెళ్లి, ప్రసంగించుచు, దేవుని రాజ్యమును గూర్చి తర్కించుచు, ఒప్పించుచు, దైర్యముగా మాటలాడుచు, మూడు నెలలు గడిపెను. అయితే కొందరు, కఠినపరచ బడినవారై, యొప్పుకొనక, జనసమూహము ఎదుట ఈ మార్గమును దూషించుచున్నందున, అతడు వారిని విడిచి, శిష్యులను ప్రత్యేక పరచుకొని, ప్రతి దినము, తురన్ను అను ఒకని పాఠశాలలో, తర్కించుచు వచ్చెను. రెండేండ్లవరకు ఈలాగున జరిగెను గనుక, యూదులేమి, గ్రీసుదేశస్థులేమి, ఆసియలో కాపురమున్న వారందరును, ప్రభువు వాక్యము వినిరి. మరియు దేవుడు, పౌలు చేత, విశేషమైన అద్భుతములను చేయించెను. అతని శరీరమునకు తగిలిన చేతి గుడ్డ లైనను, నడికట్టయినను రోగులయొద్దకు తెచ్చినప్పుడు, రోగములు వారిని విడిచెను, దయ్యములు కూడ వదలి పోయెను. అప్పుడు దేశ సంచారులును, మాంత్రికులునైన కొందరు యూదులు, పౌలు ప్రకటించు యేసు తోడు, మిమ్మును ఉచ్చాటన (అనగా మంత్రించుట) చేయుచున్నానను మాట చెప్పి, దయ్యములు పట్టినవారిమీద, ప్రభువైన యేసు నామమున ఉచ్చరించుటకు పూనుకొనిరి. యూదుడైన స్కెవయను ఒక ప్రధానయాజకుని కుమారులు ఏడుగురు, ఆలాగు చేయుచుండిరి. అందుకు ఆ దయ్యము, నేను యేసును గుర్తెరుగుదును. పౌలును కూడ ఎరుగుదును, గాని మీరెవరని అడుగగా, ఆ దయ్యము పట్టినవాడు ఎగిరి, వారిమీద పడి, వారిలో ఇద్దరిని లోంగదీసి గెలిచెను. అందుచేత వారు దిగంబరులై, గాయము తగిలి, ఆ యింటనుండి పారిపోయిరి. ఈ సంగతి ఎఫెసులో (ఎఫెసస్) కాపురమున్న సమస్తమైన యూదులకును, గ్రీసు దేశస్థులకును తెలియవచ్చినప్పుడు, వారికందరికి భయము కలిగెను గనుక, ప్రభువైన యేసు నామము ఘనపరచబడెను. విశ్వసించినవారు అనేకులు వచ్చి, తాము చేసినవాటిని తెలియజేసి, యొప్పుకొనిరి. మరియు మాంత్రిక విద్య అభ్యసించినవారు అనేకులు, తమ పుస్తకములు తెచ్చి, అందరి యెదుట వాటిని కాల్చివేసిరి. వారు లెక్కచూడగా, వాటి వెల యేబదివేల వెండి రూకలాయెను. ఇంత ప్రభావముతో, ప్రభువు వాక్యము ప్రబలమై వ్యాపించెను. ఈలాగు జరిగిన తరువాత, పౌలు మాసిడోనియ అకయ దేశముల మార్గమున వచ్చి, యెరూషలేమునకు వెళ్లవలెనని మనస్సులో ఉద్దేశించి, నేనక్కడికి వెళ్లిన తరువాత, రోమాకూడ చూడవలెనని అనుకొనెను. అప్పుడు తనకు పరిచర్య చేయు వారిలో, తిమోతి ఎరస్తు అను వారి నిద్దరిని, మాసిడోనియకు పంపి, తాను ఆసియలో కొంతకాలము నిలిచియుండెను. ఆ కాలమందు క్రీస్తు మార్గమును గూర్చి చాల అల్లరి కలిగెను. ఏలాగనగా దేమేత్రియను ఒక కంసాలి, అరెమిదేవికి వెండి గుళ్లను చేయించుట వలన, ఆ పని వారికి మిగుల లాభము కలుగజేయుచుండెను. అతడు వారిని అట్టి పనిచేయు ఇతరులను గుంపుకూర్చి, అయ్యలారా, యీ పనివలన మనకు జీవనము బహు బాగుగా జరుగు చున్నదని, మీకు తెలియును. అయితే చేతులతో చేయబడినవి దేవతలు కావని, యీ పౌలు చెప్పి, ఎఫెసులో (ఎఫెసస్) మాత్రము కాదు, దాదాపు ఆసియ యందంతట, బహు జనమును ఒప్పించి, త్రిప్పియున్న సంగతి, మీరు చూచియు వినియున్నారు. మరియు ఈ మన వృత్తియందు, లక్ష్యము తప్పిపోవుటయే గాక, మహాదేవియైన అరెమి దేవియొక్క గుడి కూడ తృణీకరింపబడి, ఆసియ యందంతటను, భూలోకమందును పూజింపబడుచున్న ఈమె యొక్క గొప్పతనము, తొలగిపోవునని భయము తోచుచున్నదని, వారితో చెప్పెను. వారు విని, రౌద్రముతో నిండినవారై, ఎఫెసియుల అరెమిదేవి మహాదేవి, అని కేకలు వేసిరి. పట్టణము బహు గలిబిలిగా ఉండెను. మరియు వారు, పౌలుతో ప్రయాణమై వచ్చిన మాసిడోనియ వారైన, గాయియును అరిస్తర్కును పట్టుకొని, దొమ్మిగా నాటక శాలలో చొరబడిరి. పౌలు జనుల సభ యొద్దకు వెళ్లదలచెను గాని, శిష్యులు వెళ్లనియ్యలేదు. మరియు ఆసియ దేశాధికారులలో కొందరు, అతనికి స్నేహితులైయుండి, అతనియొద్దకు వర్తమానము పంపి, నీవు నాటక శాలలోనికి వెళ్లవద్దని, అతని

వేడుకొనిరి. ఆ సభ గలిబిలిగా ఉండెను గనుక, కొందరీలాగున, కొందరాలాగున కేకలువేసిరి. తామెందు నిమిత్తము కూడుకొనిరో, చాల మందికి తెలియలేదు. అప్పుడు యూదులు అలెక్సాండ్రును ముందుకు త్రోయగా, కొందరు సమూహములో నుండి, అతనిని ఎదుటికి తెచ్చిరి. అలెక్సాండ్రు సైగ చేసి, జనులతో సమాధానము చెప్పుకొనవలెనని యుండెను. అయితే అతడు యూదుడని వారు తెలిసికొనినప్పుడు, అందరును ఏక శబ్దముతో రెండు గంటల సేపు, ఎఫెసీయుల అర్తెమిదేవి మహాదేవి అని, కేకలు వేసిరి. అంతట కరణము, సమూహమును సముదాయించి, ఎఫెసీయులారా, ఎఫెసీయుల పట్టణము, అర్తెమి మహాదేవికిని, ద్యుపతి యొద్దనుండి పడిన మూర్తికిని, పాలకురాలై యున్నదని, తెలియని వాడెవడు? ఈ సంగతులు నిరాక్షేపమైనవి గనుక, మీరు శాంతము కలిగి, ఏదియు ఆతురపడి చేయకుండుట అవశ్యకము. మీరు ఈ మనుష్యులను తీసికొనివచ్చితిరి. వీరు గుడి దోచినవారు కారు. మన దేవతను దూషింపను లేదు. దేమేత్రికిని, అతనితోకూడనున్న కమసాలులకును, ఎవని మీదనైనను వ్యవహారమేదైన ఉన్నయెడల, న్యాయ సభలు జరుగుచున్నవి. అధిపతులు ఉన్నారు గనుక, వారు ఒకరితో ఒకరు వ్యాజ్యమాడవచ్చును. అయితే మీరు, ఇతర సంగతులను గూర్చి యేమైనను విచారణ చేయవలెనని యుంటే, అది, క్రమమైన సభలో పరిష్కారమగును. మనము ఈ గలిబిలిని గూర్చి, చెప్పదగిన కారణ మేమియు లేనందున, నేడు జరిగిన అల్లరిని గూర్చి, మనలను విచారణ లోనికి తెత్తురేమో అని, భయమవు చున్నది. ఇట్లు గుంపు కూడినందుకు, తగిన కారణము చెప్పజాలమని, వారితో అనెను. అతడీలాగు చెప్పి, సభను ముగించెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /20**

**అపోస్తలుల కార్యములు 22:1-38**

అ కా 20:1-38 = ఆ యల్లరి అణగిన తరువాత, పౌలు శిష్యులను తన యొద్దకు పిలువనంపించి, హెచ్చరించిన మీదట, వారియొద్ద సెలవు పుచ్చుకొని, మాసిడోనియకు వెళ్లుటకు బయలు దేరెను. ఆ ప్రదేశముల యందు సంచరించి, పెక్కు మాటలతో వారిని హెచ్చరించి, గ్రీసునకు వచ్చెను. అతడు అక్కడ మూడు నెలలు గడిపి, ఓడ యెక్కి సిరియకు వెళ్లవలెనని యుండగా, అతని విషయమై యూదులు కుట్ర చేయుచున్నందున, మాసిడోనియ మీదుగా తిరిగి రావలెనని, నిశ్చయించు కొనెను. మరియు పుత్రు కుమారుడును, బెరయ పట్టణస్థుడైన సోపత్రును, థెస్సలోనీకయులలో అరిస్టర్కును, సెకుండును, దెర్బే పట్టణస్థుడైన గాయియును, తిమోతియును, ఆసియ దేశస్థులైన తుకికు, త్రోఫిమును అతనితోకూడ (కొన్ని ప్రాచీన ప్రతులలో - ఆసియ వరకు) వచ్చిరి. వీరు ముందుగా వెళ్లి, త్రోయలో మారకొరకు కనిపెట్టుకొని యుండిరి. పులియని రొట్టెల దినములైన తరువాత, మేము ఓడ ఎక్కి, ఫిలిప్పీ విడిచి, అయిదు దినములలో త్రోయకు వచ్చి, అచ్చట వారి యొద్ద ఏడు దినములు గడిపితిమి. ఆదివారమున, మేము రొట్టె విరుచుటకు కూడినప్పుడు, పౌలు మరునాడు వెళ్లనైయుండి, వారితో ప్రసంగించుచు, అర్ధరాత్రి వరకు విస్తరించి మాటలాడుచుండెను. మేము కూడియున్న మేడగదిలో అనేక దీపములుండెను. అప్పుడు ఐతుకు అను నొక యవ్వనస్థుడు కిటికీలో కూర్చుండి, గాడ నిద్రపోయి, పౌలు చాల సేపు ప్రసంగించుచుండగా, నిద్రా భారము వలన జోగి, మూడవ అంతస్తునుండి క్రిందపడి, చనిపోయిన వాడై, యెత్తబడెను. అంతట పౌలు క్రిందికి వెళ్లి, అతని మీద పడి, కౌగిలించుకొని, మీరు తొందరపడకుడి, అతని ప్రాణమతనిలో నున్నదని వారితో చెప్పెను. అతడు మరల పైకి వచ్చి, రొట్టె విరిచి, పుచ్చుకొని, తెల్లవారు వరకు విస్తారముగా సంభాషించి, బయలు దేరెను. వారు బ్రదికిన ఆ చిన్నవానిని తీసికొని వచ్చి నప్పుడు, వారికి విశేషమైన ఆదరణ కలిగెను. మేము ముందుగా ఓడ ఎక్కి, అస్సులో పౌలును ఎక్కించుకొనవలెనని అక్కడికి వెళ్లితిమి. తాను కాలి నడకను వెళ్లవలెనని, అతడా ప్రకారముగా మాకు నియమించియుండెను. అస్సులో అతడు మాతో కలిసికొని నప్పుడు, మేమతనిని ఎక్కించుకొని, మితులేనేకు వచ్చితిమి. అచ్చటనుండి వెళ్లి, మరునాడు కీయొసునకు ఎదురుగా వచ్చితిమి. మరునాడు సమొసునకు చేరి, ఆ మరునాడు మిలేతుకు వచ్చితిమి. సాధ్యమైతే, పెంతెకోస్తు దినమున యెరూషలేములో ఉండవలెనని, పౌలు త్వరపడుచుండెను గనుక, అతడు ఆసియలో కాలహరణము చేయకుండు, ఎఫెసును (ఎఫెసస్) దాటిపోవలెనని నిశ్చయించుకొని యుండెను. అతడు మిలేతునుండి ఎఫెసునకు (ఎఫెసస్) వర్తమానము పంపి,



సంఘపు పెద్దలను పిలిపించెను. వారు తనయొద్దకు వచ్చినప్పుడతడు, వారితో ఇట్లనెను. నేను ఆసియలో కాలుపెట్టిన దినమునుండి, ఎల్లకాలము మీ మధ్య ఏలాగు నడుచుకొంటినో, మీరే యెరుగుదురు. యూదుల కుట్రల వలన, నాకు శోధనలు సంభవించినను, కన్నీళ్లు విడుచుచు, పూర్ణమైన వినయ భావముతో నేనేలాగున ప్రభువును సేవించుచుంటినో, మీకే తెలియును. మరియు ప్రయోజనకరమైనది ఏదియు దాచుకొనక, బహిరంగముగాను, ఇంటింటను మీకు తెలియ జేయుచు, బోధించుచు, దేవుని యెదుట, మారుమనస్సు పొంది, మన ప్రభువైన యేసుక్రీస్తు నందు విశ్వాసముంచ వలెనని, యూదులకును, గ్రీసు దేశస్థులకును, ఏలాగు సాక్ష్య మిచ్చుచుంటినో, యిదంతయు మీకు తెలియును. ఇదిగో, నేనిప్పుడు ఆత్మయందు బంధింపబడినవాడనై, యెరూషలేమునకు వెళ్లుచున్నాను, అక్కడ నాకు ఏమేమి సంభవించునో తెలియదుగాని, బంధకములును శ్రమలును నాకొరకు కాచుకొనియున్నవని, పరిశుద్ధాత్మ, ప్రతి పట్టణములోను, నాకు సాక్ష్యమిచ్చుచున్నాడని తెలియును. అయితే దేవుని కృపా సువార్తను గూర్చి సాక్ష్యమిచ్చుట యందు, నా పరుగును, నేను ప్రభువైన యేసు వలన పొందిన పరిచర్యను తుదముట్టింప వలెనని, నా ప్రాణమును నాకెంత మాత్రమును, ప్రీయమైనదిగా ఎంచుకొనుటలేదు. ఇదిగో, దేవుని రాజ్యమును గూర్చి ప్రకటించుచు, నేను మీ మధ్యను సందరించుచుంటిని. మీలో ఎవరును ఇకమీదట నా ముఖము చూడరని, నాకిప్పుడు తెలియును. కాబట్టి మీలో ఎవరి నాశనము విషయమైనను (అందరి రక్తము విషయమై నేను నిర్దోషిని) నేను దోషినికానని, నేడు మిమ్మును సాక్ష్యము పెట్టుచున్నాను. (లేక నేను సాక్ష్యమిచ్చుచున్నాను) దేవుని సంకల్ప మంతయు, మీకు తెలుపకుండ నేనేమియు దాచుకొనలేదు. దేవుడు (అనేక ప్రాచీన ప్రతులలో - ప్రభువు అని పాఠాంతరము) తన స్వరక్తమిచ్చి సంపాదించిన తన సంఘమును కాయుటకు, పరిశుద్ధాత్మ మిమ్మును దేనియందు అధ్యక్షులనుగా ఉంచెనో, ఆ యావత్తు మందను గూర్చియు, మీ మట్టుకు మిమ్మును గూర్చియు, జాగ్రత్తగా ఉండుడి. నేను వెళ్లిపోయిన తరువాత, క్రూరమైన తోడేళ్లు మీలో ప్రవేశించునని, నాకు తెలియును. వారు మందను కనికరింపరు. మరియు శిష్యులను తమవెంట ఈడ్చుకొని పోవలెనని, వంకర మాటలు పలుకు మనుష్యులు, మీలోనే బయలుదేరుదురు. కావున, నేను మీకు సంవత్సరములు, రాత్రింబగళ్లు కన్నీళ్లు విడుచుచు, ప్రతి మనుష్యునికి మానక బుద్ధి చెప్పితిని, మీరు జ్ఞాపకము చేసికొని మెలకువగా ఉండుడి. ఇప్పుడు దేవునికిని, ఆయన కృపా వాక్యమునకును, మిమ్మును అప్పగించు చున్నాను. ఆయన మీకు క్షేమాభివృద్ధి కలుగజేయుటకును, పరిశుద్ధపరచ బడిన వారందరిలో, స్వాస్థ్యమనుగ్రహించుటకును శక్తిమంతుడు. ఎవని వెండినైనను, బంగారమునైనను వస్త్రముల నైనను నేను ఆశింపలేదు. నా అవసరముల నిమిత్తమును, నాతో ఉన్నవారి నిమిత్తమును, ఈ నా చేతులు కష్టపడినవని మీకే తెలియును. మీరును ఈలాగు ప్రయాసపడి, బలహీనులను సంరక్షింపవలెననియు, పుచ్చుకొనుట కంటే ఇచ్చుట ధన్యము అని, ప్రభువైన యేసు చెప్పిన మాటలు, జ్ఞాపకము చేసికొన వలెననియు, అన్ని విషయములలో మీకు మాదిరి చూపితిని చెప్పెను. అతడీలాగు చెప్పి, మోకాళ్ళూని, వారందరితో ప్రార్థన చేసెను. అప్పుడు వారందరు, చాల ఏడ్చిరి. మీరు ఇకమీదట నా ముఖము చూడరని, అతడు చెప్పిన మాటకు, విశేషముగా దుఃఖించుచు, పౌలు మెడమీద పడి, అతనిని ముద్దు పెట్టుకొని, వారు ఓడ వరకు, అతనిని సాగనంపిరి.

### క్రీస్తునలు 24:1-10 [దావీదు కీర్తన]

భూమియు, దాని సంపూర్ణతయు, లోకమును, దాని నివాసులును, యెహోవావే. ఆయన, సముద్రముల మీద దానికి పునాది వేసెను. ప్రవాహజలముల మీద దాని స్థిరపరచెను. యెహోవా పర్వతమునకు ఎక్కడగినవాడెవడు? ఆయన పరిశుద్ధ స్థలములో నిలువదగిన వాడెవడు? వ్యర్థమైనదానియందు మనస్సు పెట్టకయు, కపటముగా ప్రమాణము చేయకయు, నిర్దోషమైన చేతులును, శుద్ధమైన హృదయమును కలిగియుండువాడే. వాడు యెహోవా వలన ఆశీర్వాదము నొందును. తన రక్తకుడైన దేవుని వలన నీతిమత్వము నొందును. ఆయన నాశ్రయించువారు, యాకోబు దేవా, నీ సన్నిధిని వెదకువారు, అట్టివారే. (సెలా.) గుమ్మములారా, మీ తలలు పైకెత్తికొనుడి. మహిమగల రాజు ప్రవేశించునట్లు, పురాతనమైన తలుపులారా, మిమ్మును లేవనెత్తికొనుడి. మహిమగల యీ రాజు ఎవడు? బలశౌర్యములుగల యెహోవా యుద్ధశూరుడైన యెహోవా.

గుమ్మములారా, మీ తలలు పైకెత్తికొనుడి. పురాతనమైన తలుపులారా, మహిమగల రాజు ప్రవేశించునట్లు. మిమ్మును లోవనెత్తికొనుడి. మహిమగల యీ రాజు ఎవడు? సైన్యములకధిపతియగు యెహోవాయే. ఆయనే యీ మహిమగల రాజు.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /21**

**అపోస్తలుల కార్యములు 21:8-40; 22:1**

అ కా 21:8-40 = మరునాడు మేము బయలుదేరి, కైసరయకు (సిజారియ) వచ్చి, యేడుగురిలో నొకడును, సువార్తికుడువైన ఫిలిప్పు ఇంట ప్రవేశించి, అతనియొద్ద ఉంటిమి. కన్యకలుగా ఉన్న నలుగురు కుమార్తెలు అతనికుండిరి, వారు ప్రవచించువారు. మేమనేక దినములక్కడ ఉండగా, అగబు అను ఒక ప్రవక్త, యూదయనుండి వచ్చెను. అతడు మాయొద్దకు వచ్చి, పౌలు నడికట్టు తీసికొని, తన చేతులను కాళ్లను కట్టుకొని, యెరూషలేములోని యూదులు, ఈ నడికట్టు గల మనుష్యుని, ఈలాగు బంధించి, అన్యజనుల చేతికి అప్పగింతురని, పరిశుద్ధాత్మ చెప్పు చున్నాడనెను. ఈ మాట వినినప్పుడు, మేమును, అక్కడివారును, యెరూషలేమునకు వెళ్లవద్దని, అతని బతిమాలు కొంటిమి గాని, పౌలు ఇదెందుకు? మీరు ఏడ్చి, నా గుండె బద్దలు చేసెదరే? నేనైతే ప్రభువైన యేసు నామము నిమిత్తము, యెరూషలేములో బంధింప బడుటకు మాత్రమే గాక, చనిపోవుటకును సిద్ధముగా ఉన్నానని, చెప్పెను. అతడు ఒప్పుకొననందున, మేము ప్రభువు చిత్తము జరుగునుగాక అని, ఊరకుంటిమి. ఆ దినములైన తరువాత, మాకు కావలసిన సామగ్రి తీసికొని, యెరూషలేమునకు ఎక్కిపోతిమి. మరియు కైసరయ (సిజారియ) నుండి కొందరు శిష్యులు, మొదటనుండి శిష్యుడుగా ఉండిన, కుప్రీయుడైన మ్నానోను ఇంట మేము దిగవలెనను ఉద్దేశముతో, అతనిని వెంటబెట్టుకొని, మాతో కూడ వచ్చిరి. మేము యెరూషలేమునకు వచ్చినప్పుడు, సహోదరులు మమ్మును సంతోషముతో చేర్చుకొనిరి. మరునాడు పెద్దలందరు అక్కడికి వచ్చియుండగా, పౌలు, మాతో కూడ యాకోబు నొద్దకు వచ్చెను. అతడు వారిని కుశల మడిగి, తన పరిచర్య వలన, దేవుడు అన్యజనులలో జరిగించిన వాటిని, వివరముగా తెలియజెప్పెను. వారు విని, దేవుని మహిమపఠచి, అతని చూచి, సహోదరుడా, యూదులలో విశ్వాసులైనవారు ఎన్ని వేలమంది యున్నారో చూచుచున్నావు గదా? వారందరును ధర్మశాస్త్రమందు ఆసక్తి గలవారు. అన్యజనులలో ఉన్న యూదులు తమ పిల్లలకు సున్నతి చేయకూడదనియు, మన ఆచారముల చొప్పున నడువకూడదనియు నీవు చెప్పుట వలన, వారందరు, మోషేను విడిచిపెట్టవలెనని నీవు బోధించుచున్నట్లు, నిన్ను గూర్చి వీరు వర్తమానము వినియున్నారు. కావున మన మేమి చేయుదుము? నీవు వచ్చిన సంగతి వారు తప్పక విందురు. కాబట్టి, మేము నీకు చెప్పినట్లు చేయుము. మ్రొక్కుబడియున్న నలుగురు మనుష్యులు మాయొద్ద ఉన్నారు. నీవు వారిని వెంటబెట్టుకొనిపోయి, వారితో కూడ శుద్ధిచేసికొని, వారు తలకొరము చేయించుకొనుటకు, వారికయ్యెడి తగులుబడి పెట్టుకొనుము. అప్పుడు నిన్ను గూర్చి తాము వినిన వర్తమానము నిజము కాదనియు, నీవును ధర్మశాస్త్రమును గైకొని, యథావిధిగా నడుచుకొను చున్నావనియు, తెలిసికొందురు. అయితే విశ్వసించిన అన్యజనులను గూర్చి, వారు విగ్రహములకు అర్పించిన వాటి రక్తమును, గొంతు పిసికి చంపిన దానిని, జారత్వమును మానవలసినదని నిర్ణయించి, వారికి వ్రాసియున్నామని చెప్పిరి. అంతట పౌలు, మరునాడు ఆ మనుష్యులను వెంట బెట్టుకొని పోయి, వారితోకూడ శుద్ధి చేసికొని, దేవాలయములో ప్రవేశించి, వారిలో ప్రతివాని కొరకు, కానుక అర్పించు వరకు, శుద్ధి దినములు నెరవేర్చుదుమని చెప్పెను. ఏడు దినములు కావచ్చినప్పుడు, ఆసియనుండి వచ్చిన యూదులు, దేవాలయములో అతని చూచి, సమూహ మంతటిని కలవరపఠచి, అతనిని బలవంతముగా పట్టుకొని, ఇశ్రాయేలీయులారా, సహాయము చేయరండి. ప్రజలకును, ధర్మశాస్త్రమునకును, ఈ స్థలమునకును విరోధముగా, అందరికిని అంతటను బోధించుచున్నవాడు వీడే. మరియు, వీడు గ్రీసు దేశస్థులను దేవాలయము లోనికి తీసికొని వచ్చి, యీ పరిశుద్ధ స్థలమును అపవిత్రము చేసియున్నాడని, కేకలు వేసిరి. ఏలయనగా, ఎఫెసియుడైన త్రోఫిమును అతనితోకూడ పట్టణములో, అంతకుముందు వారు చూచి యున్నందున, పౌలు దేవాలయములోనికి అతని తీసికొని వచ్చెనని ఊహించిరి. పట్టణ మంతయు గలిబిలిగా ఉండెను. జనులు గుంపులు గుంపులుగా పరుగెత్తికొని వచ్చి, పౌలును పట్టుకొని, దేవాలయములో

నుండి అతనిని వెలుపలికి ఈడ్చిరి. వెంటనే తలుపులు మూయబడెను. వారతని చంపవలెనని యత్నించుచుండగా, యెరూషలేమంతయు గలిబిలిగా ఉన్నదని పటాలపు పై యధికారికి, వర్తమానము వచ్చెను. వెంటనే అతడు, సైనికులను శతాధిపతులను వెంటబెట్టుకొని, వారియొద్దకు పరుగెత్తి వచ్చెను. వారు పై యధికారిని, సైనికులను, రాణువ వారిని చూచి, పౌలును కొట్టుట మానిరి. పై యధికారి దగ్గరకు వచ్చి, అతని పట్టుకొని, రెండు సంకెళ్లతో బంధించుమని ఆజ్ఞాపించి, ఇతడెవడు? ఏమిచేసెనని అడుగగా, సమూహములో కొందరీలాగు, కొందరాలాగు కేకలు వేయుచున్నప్పుడు, అల్లరి చేత అతడు నిజము తెలిసికొనలేక, కోటలోనికి అతని తీసికొని పొమ్మని, ఆజ్ఞాపించెను. పౌలు మెట్ల మీదికి వచ్చినప్పుడు, జనులు గుంపుకూడి, బలవంతము చేయుచున్నందున, సైనికులు, అతనిని మోసికొని పోవలసి వచ్చెను. ఏలయనగా, వానిని చంపుమని, జనసమూహము కేకలు వేయుచు, వెంటబెట్టెను. వారు పౌలును కోటలోనికి తీసికొనిపోవనై యుండగా, అతడు పైయధికారిని చూచి, నేను నీతో ఒకమాట చెప్పవచ్చునా? అని అడిగెను. అందుకతడు గ్రీకు భాష నీకు తెలియునా? ఈ దినములకు మునుపు, రాజ ద్రోహమునకు రేపి, నరహంతకులైన నాలుగువేలమంది మనుష్యులను, అరణ్యమునకు వెంటబెట్టుకొని పోయిన ఐగుప్తీయుడవు నీవు కావా? అని అడిగెను. అందుకు పౌలు, నేను కిలికియలోని తార్సువాడనైన యూదుడను. ఆ గొప్ప పట్టణపు పౌరుడను. జనులతో మాటలాడుటకు నాకు సెలవిమ్మని వేడుకొనుచున్నానని చెప్పెను. అతడు సెలవిచ్చిన తరువాత, పౌలు మెట్ల మీద నిలువబడి, జనులకు చేసెగ చేసెను. వారు నిశ్చలముగా ఉన్నప్పుడు, అతడు హెబ్రీ భాషలో ఇట్లనెను.

అ కా 22:1 = సహోదరులారా, తండ్రులారా, నేనిప్పుడు మీ యెదుట చెప్పు సమాధానము నాలకించుడి.

### కీర్తనలు 59:1-17

[ప్రధాన గాయకునికి - అల్ తశ్శేతు (Al-Taschith - Destroy not - నశింపజేయకుము) రాగము మీద పాడదగినది. దావీదును చంపుటకు పౌలు పంపినవారు, యింటియొద్ద పొంచియుండినప్పుడు, అతడు రచించినది. అనుపద గీతము]

నా దేవా, నా శత్రువుల చేతిలోనుండి నన్ను తప్పింపుము. నామీద పడువారికి చిక్కకుండ, నన్ను ఉద్ధరించుము. పాపము చేయువారి చేతిలోనుండి నన్ను తప్పింపుము. రక్షాపరాదుల చేతిలో నుండి నన్ను రక్షింపుము. నా ప్రాణము తీయవలెనని వారు పొంచియున్నారు, యెహోవా, నా దోషమునుబట్టి కాదు, నా పాపమునుబట్టి కాదు ఊరకయే బలవంతులు నాపైని పోగుబడి యున్నారు. నాయందు ఏ అక్రమమును లేకున్నను, వారు పరుగులెత్తి, సిద్ధపడుచున్నారు. నన్ను కలిసికొనుటకై మేల్కొనుము. సైన్యములకధిపతియగు యెహోవావైన దేవా, ఇశ్రాయేలు దేవా, అన్యజనులందరిని శిక్షించుటకై మేల్కొనుము. అధికద్రోహులలో ఎవరిని కనికరింపకుము.(సెలా.) సాయంకాలమున వారు మరల వచ్చెదరు. కుక్కవలె మొరుగుచు, పట్టణము చుట్టు తిరుగుదురు. వినువారెవరును లేరనుకొని, వారు తమ నోటనుండి మాటలు వెళ్లరక్కదురు. వారి పెదవులలో కత్తులున్నవి. యెహోవా, నీవు వారిని చూచి నవ్వుదువు. అన్యజనులందరిని నీవు అపహాసించుదువు. నా బలమా, నీకొరకు నేను కనిపెట్టుకొనుచున్నాను. నా ఉన్నతమైన దుర్గము దేవుడే. నా దేవుడు తన కృపలో నన్ను కలిసికొనెను. నాకొరకు పొంచియున్నవారికి సంభవించిన దానిని, దేవుడు నాకు చూపించును. [Elohe Chaseddiy (ఎలోహి కసెద్ది) - God of Mercy (కృపగల నా దేవుడు)] వారిని చంపకుము. ఏలయనగా, నా ప్రజలు దానిని మరచిపోదురేమో. మాకేడమైన ప్రభువా, నీ బలముచేత వారిని చెల్లాచెదరు చేసి, అణగగొట్టుము. వారి పెదవుల మాటలనుబట్టియు, వారి నోటి పాపమునుబట్టియు, వారు పలుకు శాపములను బట్టియు, అబద్ధములను బట్టియు, వారు తమ గర్వములో చిక్కుబడుదురు గాక. కోపముచేత వారిని నిర్మూలము చేయుము. వారు లేకపోవునట్లు వారిని నిర్మూలము చేయుము. దేవుడు యాకోబు వంశమును ఏలుచున్నాడని, భూదిగంతములవరకు మనుష్యులు ఎరుగునట్లు చేయుము.(సెలా.) సాయంకాలమున వారు మరల వచ్చెదరు. కుక్కవలె మొరుగుచు పట్టణముచుట్టు తిరుగుదురు. తిండికొరకు వారు ఇటు అటు తిరుగులాడెదరు. తృప్తి కలుగని యెడల రాత్రి అంతయు ఆగుదురు. నీవు నాకు ఎత్తయిన కోటగా ఉన్నావు. ఆపద్దినమున నాకు ఆశ్రయముగా

ఉన్నావు. నీ బలమునుగూర్చి నేను కీర్తించెదను. ఉదయమున నీకృపనుగూర్చి ఉత్సాహగానము చేసెదను. దేవుడు నాకు ఎత్తయిన కోటగాను, కృపగల దేవుడుగాను ఉన్నాడు. నా బలమా, నిన్నే కీర్తించెదను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /22**

**అపోస్తలుల కార్యములు 23:1-35**

అ కా 23:1-35 = పౌలు మహా సభ వారిని తేరి చూచి, సహోదరులారా, నేను నేటి వరకు, కేవలము మంచి మనస్కాక్షి గలవాడనై, దేవుని యెదుట నడుచుకొనుచుంటినని చెప్పెను. అందుకు ప్రధాన యాజకుడైన అననీయ, అతని నోటి మీద కొట్టుడని, దగ్గర నిలిచియున్నవారికి ఆజ్ఞాపింపగా, పౌలు అతనిని చూచి, సున్నము కొట్టిన గోడా, దేవుడు నిన్ను కొట్టును. నీవు ధర్మశాస్త్రము చొప్పున నన్ను విమర్శింప కూర్చుండి, ధర్మశాస్త్రమునకు విరోధముగా నన్ను కొట్ట నాజ్ఞాపించుచున్నావా అనెను. దగ్గర నిలిచియున్నవారు, నీవు దేవుని ప్రధాన యాజకుని దూషించెదవా? అని అడిగిరి. అందుకు పౌలు, సహోదరులారా, యితడు ప్రధాన యాజకుడని నాకు తెలియలేదు. నీ ప్రజల అధికారిని నిందింపవద్దు అని, వ్రాయబడి యున్నదనెను. వారిలో ఒక భాగము సద్దాకయ్యులును, మరియొక భాగము పరిసయ్యులునై యున్నట్లు పౌలు గ్రహించి, సహోదరులారా, నేను పరిసయ్యుడను. పరిసయ్యుల సంతతి వాడను. మనకున్న నిరీక్షణను గూర్చియు, మృతుల పునరుత్థానమును గూర్చియు, నేను విమర్శింపబడు చున్నానని సభలో బిగ్గరగా చెప్పెను. అతడాలాగు చెప్పినప్పుడు, పరిసయ్యులకును సద్దాకయ్యులకును కలహము పుట్టినందున, ఆ సమూహము, రెండు పక్షములు ఆయెను. సద్దాకయ్యులు పునరుత్థానము లేదనియు, దేవదూత యైనను ఆత్మయైనను లేదనియు చెప్పుదురు గాని, పరిసయ్యులు, రెండును కలవని యొప్పుకొందురు. అప్పుడు పెద్దగొల్ల పుట్టెను. పరిసయ్యుల పక్షముగా ఉన్న శాస్త్రులలో కొందరు లేచి, ఈ మనుష్యుని యందు ఏ దోషమును మాకు కనబడలేదు. ఒక ఆత్మయైనను దేవదూతయైనను అతనితో మాటలాడి యుంటే, మాటలాడి యుండ వచ్చునని, చెప్పుచు తగువులాడిరి. కలహమెక్కువైనప్పుడు, వారు పౌలును చీల్చివేయుదురేమో అని, సహస్రాధిపతి భయపడి, మీరు వెళ్లి, వారి మధ్య నుండి, అతనిని బలవంతముగా పట్టుకొని, కోటలోనికి తీసికొని రండని, సైనికులకు ఆజ్ఞాపించెను. ఆ రాత్రి, ప్రభువు అతనియొద్ద నిలుచుండి, ధైర్యముగా ఉండుము. యెరూషలేములో నన్నుగూర్చి నీవేలాగు సాక్ష్యమిచ్చితివో, ఆలాగున రోమాలో కూడ, సాక్ష్యమియ్యవలసియున్నదని చెప్పెను. ఉదయమైనప్పుడు, యూదులు కట్టుకట్టి, తాము పౌలును చంపు వరకు, అన్నపానములు పుచ్చుకొనమని, ఒట్టు పెట్టుకొనిరి. ఈ కుట్రలో చేరినవారు, నలుబదిమంది కంటి ఎక్కువ. వారు ప్రధానయాజకుల యొద్దకును, పెద్దల యొద్దకును వచ్చి, మేము పౌలును చంపువరకు, ఏమియు రుచి చూడమని, గట్టిగ ఒట్టుపెట్టుకొని యున్నాము. కాబట్టి మీరు, మహాసభతో కలిసి, అతనిని గూర్చి మరి పూర్తిగా విచారించి తెలిసికొనబోవునట్లు, అతనిని మీ యొద్దకు తీసికొని రమ్మని, సహస్రాధిపతితో మనవి చేయుడి. అతడు దగ్గరకు రాకమునుపే, మేమతని చంపుటకు సిద్ధపడియున్నామని చెప్పిరి. అయితే పౌలు మేనల్లుడు, వారు పొంచి యున్నారని విని, వచ్చి, కోటలో ప్రవేశించి, పౌలుకు ఆ సంగతి తెలిపెను. అప్పుడు పౌలు, శతాధిపతులలో నొకనిని తన యొద్దకు పిలిచి, ఈ చిన్నవానిని సహస్రాధిపతి యొద్దకు తోడుకొని పొమ్ము, ఇతడు అతనితో ఒక మాట చెప్పుకొనవలెనని యున్నాడనెను. శతాధిపతి, సహస్రాధిపతి యొద్దకతని తోడుకొనిపోయి, ఖైదీయైన పౌలు నన్ను పిలిచి, నీతో ఒక మాట చెప్పుకొనవలెననియున్న యీ పడుచు వానిని, నీయొద్దకు తీసికొనిపోమ్మని, నన్ను అడిగెనని చెప్పెను. సహస్రాధిపతి అతని చెయ్యి పట్టుకొని, అవతలకు తీసి కొనిపోయి, నీవు నాతో చెప్పుకొనవలెనని యున్నదేమని, యొంటరిగా అడిగెను. అందుకతడు, నీవు పౌలును గూర్చి సంపూర్తిగా విచారించబోవునట్లు, అతనిని రేపు మహాసభ యొద్దకు తీసికొని రావలెనని, నిన్ను వేడుకొనుటకు, యూదులు కట్టుకట్టి యున్నారు. వారి మాటకు నీవు సమ్మతించవద్దు. వారిలో నలువదిమందికంటి ఎక్కువ మనుష్యులు, అతని కొరకు పొందియున్నారు. వారు, అతని చంపు వరకు, అన్నపానములు పుచ్చుకొనమని, ఒట్టు పెట్టుకొనియున్నారు. ఇప్పుడు నీయొద్ద మాట తీసికొనవలెనని, కనిపెట్టుకొని, సిద్ధముగా ఉన్నారని చెప్పెను. అందుకు



సహస్రాధిపతి, నీవు ఈ సంగతి నాకు తెలిపితివని, యెవనితోను చెప్పవద్దని ఆజ్ఞాపించి, ఆ పడుచు వానిని పంపివేసెను. తరువాత అతడు, శతాధిపతులలో ఇద్దరిని తనయొద్దకు పిలిచి, కైసరయ (సిజారియ) వరకు వెళ్లుటకు, ఇన్నూరు మంది సైనికులను, డెబ్బదిమంది గుఱ్ఱపు రౌతులను, ఇన్నూరు మంది యీటెల వారిని, రాత్రి తొమ్మిది గంటలకు సిద్ధపరచి, పౌలును ఎక్కించి, అధిపతియైన ఫేలిక్సు నొద్దకు, భద్రముగా తీసికొనిపోవుటకు, గుఱ్ఱములను సిద్ధపరచుడని చెప్పెను. మరియు ఈ ప్రకారముగా ఒక పత్రిక వ్రాసెను. మహా ఘనతవహించిన అధిపతియైన ఫేలిక్సుకు, క్లాడియ లూసియ (క్లాడియస్ లూసియస్) వందనములు. యూదులు, ఈ మనుష్యుని పట్టుకొని చంపబోయినప్పుడు, అతడు రోమీయుడని నేను విని, సైనికులతో వచ్చి, అతనిని తప్పించితిని. వారు అతని మీద మోపిన నేరమేమో తెలిసికొనగోరి, నేను వారి మహాసభ యొద్దకు, అతనిని తీసికొని వచ్చితిని. వారు తమ ధర్మశాస్త్ర వాదములను గూర్చి, అతని మీద నేరము మోపిరే గాని, మరణమునకైనను, బంధకములకైనను, తగిన నేరము అతని యందేమియు కనుపరచలేదు. అయితే వారు, ఈ మనుష్యుని మీద కుట్రచేయవలె యున్నారని నాకు తెలియవచ్చి నందున, వెంటనే అతని నీయొద్దకు పంపించితిని. నేరము మోపినవారు కూడ, అతని మీద చెప్పవలెనని యున్న సంగతి, నీ యెదుట చెప్పుకొన నాజ్ఞాపించితిని. కాబట్టి అతడు వారికాజ్ఞాపించిన ప్రకారము, సైనికులు పౌలును, రాత్రివేళ అంతిపత్రికి (అంతిపత్రిస్) తీసికొని పోయిరి. మరునాడు, వారతనితో కూడ రౌతులను పంపి, తాము కోటకు తిరిగి వచ్చిరి. వారు కైసరయకు (సిజారియ) వచ్చి, అధిపతికి ఆ పత్రిక అప్పగించి, పౌలును కూడ అతని యెదుట నిలువ బెట్టిరి. అధిపతి ఆ పత్రిక చదివినప్పుడు, ఇతడు ఏ ప్రదేశపువాడని అడిగి, అతడు కిలికియ (సిలీసియ) వాడని తెలిసికొని, నీమీద నేరము మోపు వారు కూడ వచ్చినప్పుడు, నీ సంగతి పూర్ణముగా విచారించునని చెప్పి, హేరోడు అధికార మందిరములో, అతనిని కావలియందుంచవలెనని ఆజ్ఞాపించెను.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల / 23**

**అపోస్తలుల కార్యములు 24:1-27**

అ కా 24:1-27 = అయిదు దినములైన తరువాత, ప్రధాన యాజకుడైన అననీయయు, కొందరు పెద్దలును, తెర్తుల్లు (టెర్తిల్లస్) అను ఒక న్యాయవాదియు, కైసరయకు (సిజారియ) వచ్చి, పౌలు మీద తెచ్చిన ఫిర్యాదు, అధిపతికి తెలియజేసిరి. పౌలు రప్పించబడినప్పుడు, తెర్తుల్లు (టెర్తిల్లస్) అతని మీద నేరము మోప నారంభించి, యిట్లనెను. మహా ఘనత వహించిన ఫేలిక్సు, మేము తమవలన ఎంతో నెమ్మది అనుభవించు చున్నా మనియు, ఈ దేశ జనమునకు సంభవించిన అనేకమైన కీడులు, తమ పరామర్శ చేత, దిద్దుబాటుచు చున్నవనియు ఒప్పుకొని, మేము సకల విధములను, సకల స్థలములలోను, పూర్ణ కృతజ్ఞతతో అంగీకరించు చున్నాము. నేను తమకు ఎక్కువ ఆయాసము కలుగజేయకుండ, మేము క్లుప్తముగా చెప్పుకొను దానిని, తమరు ఎప్పటివలె శాంతముగా వినవలెనని, వేడుకొను చున్నాను. ఈ మనుష్యుడు పీడవంటివాడును, భూలోకమందున్న సకలమైన యూదులను కలహమునకు రేపు వాడును, నజరేయుల మతభేదమునకు నాయకుడైన యున్నట్లు, మేము కనుగొంటిమి, మరియు ఇతడు, దేవాలయమును అపవిత్రము చేయుటకు యత్నపడెను గనుక, మేము అతని పట్టుకొంటిమి. (కొన్ని ప్రాచీన ప్రతులలో - మా ధర్మశాస్త్రము చొప్పున తీర్పు చెప్పవలెనని యుంటిమి గాని, సహస్రాధిపతియైన లూసియ వచ్చి, చాల బలత్కారముతో మా చేతులలో నుండి ఇతని తీసికొని పోయి, యితని మీద నేరము మోపు వారిని, తమ యొద్దకు రావలెనని ఆజ్ఞాపించెను అని, కూర్చబడి యున్నది) తమరు విమర్శించిన యెడల, మేము ఇతని మీద మోపుచున్న నేరములన్నియు, తమకే తెలియవచ్చునని చెప్పెను. యూదులందుకు సమ్మతించి, యీ మాటలు నిజమే అని చెప్పిరి. అప్పుడు అధిపతి, మాటలాడుమని పౌలునకు సైగచేయగా, అతడిట్లనెను. తమరు బహు సంవత్సరములనుండి, యీ జనమునకు న్యాయాధిపతులై యున్నారని యెరిగి, నేను దైర్యముతో సమాధానము చెప్పుకొనుచున్నాను. యెరూషలేములో ఆరాధించుటకు నేను వెళ్లిన నాట నుండి, పండ్రెండు దినములు మాత్రమే అయినదని, తమరు విచారించి తెలిసికొన వచ్చును. దేవాలయములో నేమి, సమాజ మందిరములలో నేమి, పట్టణములో నేమి, నేను ఎవనితోను తర్కించుటయైనను, జనులను



గుమికూర్చుట యైనను, వారు చూడలేదు. మరియు వారు ఇప్పుడు నామీద మోపు నేరములను, తమరికి ఋజువుపరచ లేరు. ధర్మశాస్త్రమందును, ప్రవక్తల గ్రంథముల యందును, వ్రాయబడియున్నవన్నియు నమ్మి, నీతిమంతులకును, అనీతిమంతులకును, పునరుత్థానము కలుగబోవుచున్నదని వీరు నిరీక్షించుచున్నట్లు, నేను కూడ దేవునియందు నిరీక్షణ యుంచి, వారు మత భేదమని పేరుపెట్టు, ఈ మార్గము (the Way - క్రీస్తును అనుసరించువారికి ఆరంభములో పెట్టబడిన పేరు) చొప్పున నా పితరుల దేవునిని సేవించుచున్నానని, తమరి యెదుట ఒప్పుకొను చున్నాను. ఈ విధమున, నేనును, దేవుని యెడలను, మనుష్యుల యెడలను, ఎల్లప్పుడు, నా మనస్సాక్షి నిర్దోషమైనదిగా ఉండునట్లు, అభ్యాసము చేసికొనుచున్నాను. కొన్ని సంవత్సరములైన తరువాత, నేను నా స్వజనులకు దాన ద్రవ్యమును, కానుకలును, అప్పగించుటకు వచ్చితిని. నేను శుద్ధి చేసికొనినవాడనై, యీలాగు అప్పగించుచుండగా, వారు దేవాలయములో నన్ను చూచిరి. నేను గుంపు కూర్చియుండలేదు. నావలన అల్లరి కాలేదు. ఆసియనుండి వచ్చిన కొందరు యూదులు ఉండిరి. నామీద వారికేమైన ఉన్నయెడల, వారే తమరి సన్నిధికి వచ్చి, నామీద నేరము మోపవలసియుండెను. లేదా, నేను మహాసభ యెదుట నిలిచి యున్నప్పుడు, మృతుల పునరుత్థానమును గూర్చి నేడు వారియెదుట విమర్శింపబడు చున్నానని, వారి మధ్య నిలువబడి, నేను బిగ్గరగా చెప్పిన యీ యొక్క మాట విషయమై తప్ప, నాయందు మరి ఏ నేరమైనను వీరు కనుగొనియుంటే, వీరైన చెప్పవచ్చుననెను. ఫేలిక్సు, ఈ మార్గమును (the Way - క్రీస్తును అనుసరించువారికి ఆరంభములో పెట్టబడిన పేరు) గూర్చి బాగుగా ఎరిగినవాడై, సహస్రాధిపతియైన లూసియ వచ్చినప్పుడు మీ సంగతి నేను విచారించి తెలిసికొందునని చెప్పి, విమర్శ నిలుపు చేసెను. మరియు అతని విడిగా కావలిలో ఉంచి, అతనికి పరిచారము చేయుటకు, అతని స్వజనులలో ఎవరిని ఆటంకపరచకూడదని, శతాధిపతికి ఆజ్ఞాపించెను. కొన్ని దినములైన తరువాత, ఫేలిక్సు యూదురాలైన ద్రుసిల్ల అను తన భార్యతోకూడ వచ్చి, పౌలును పిలిపించి, క్రీస్తుయేసు నందలి విశ్వాసమును గూర్చి, అతడు బోధింపగా వినెను. అప్పుడతడు, నీతిని గూర్చియు, ఆశానిగ్రహమును గూర్చియు, రాబోవు విమర్శను గూర్చియు ప్రసంగించు చుండగా, ఫేలిక్సు మిగుల భయపడి, ఇప్పటికి వెళ్లము. నాకు సమయమైన, నిన్ను పిలువనంపింతునని చెప్పెను. తరువాత, పౌలు వలన తనకు ద్రవ్యము దొరుకునని ఆశించి, మాటిమాటికి అతనిని పిలిపించి, అతనితో సంభాషణ చేయుచుండెను. రెండు సంవత్సరములైన తరువాత, ఫేలిక్సుకు ప్రతిగా పోర్కియు ఫేస్తు (పోర్కియస్ ఫేస్టుస్) వచ్చెను. అప్పుడు ఫేలిక్సు, యూదుల చేత మంచివాడనిపించుకొన వలెనని కోరి, పౌలును బంధకములలోనే విడిచిపెట్టి పోయెను.

**కీర్తనలు 124:1-8** [యాత్ర కీర్తన - దావీదుది]

మనుష్యులు మనమీదికి లేచినప్పుడు, యెహోవా మనకు తోడైయుండనియెడల, వారి ఆగ్రహము మనపైని రగులుకొనినప్పుడు, యెహోవా మనకు తోడైయుండని యెడల, వారు మనలను ప్రాణముతోనే మింగివేసియుందురు. జలములు మనలను ముంచివేసి యుండును. ప్రవాహము మన ప్రాణముల మీదుగా పొర్లిపారి యుండును. ప్రవాహములై హైపించు జలములు మన ప్రాణముల మీదుగా పొర్లి పారియుండును అని, ఇశ్రాయేలీయులు అందురు గాక. వారి పండ్లకు మనలను వేటగా అప్పగింపని, యెహోవా స్తుతినొందును గాక. పక్షి తప్పించుకొనినట్లు, మన ప్రాణము వేటకాండ్ర ఉరినుండి తప్పించుకొని యున్నది. ఉరి తెంపబడెను. మనము తప్పించుకొని యున్నాము. భూమ్యాకాశములను సృజించిన యెహోవా నామము వలననే, మనకు సహాయము కలుగుచున్నది.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /24**

**అపోస్తలుల కార్యములు 25:1-13; 26:1-32**

అ కా 25:1-13 = ఫేస్తు (ఫేస్టుస్) ఆ దేశాధికారమునకు వచ్చిన మూడు దినములకు, కైసరయ (సిజారియ) నుండి యెరూషలేమునకు వెళ్లెను. అప్పుడు ప్రధాన యాజకులును, యూదులలో ముఖ్యులును, పౌలు మీద తాము తెచ్చిన ఫిర్యాదు సంగతి, అతనికి తెలియజేసిరి. మరియు త్రోవలో అతనిని చంపుటకు పొందియుండి, మీరు దయచేసి అతనిని

యెరూషలేమునకు పిలువనంపించుడని, అతనిని గూర్చి ఫేస్తు (ఫేస్టస్) నొద్ద మనవి చేసిరి. అందుకు ఫేస్తు, (ఫేస్టస్) పౌలు కైసరయలో (సిజారియ) కావలిలో ఉన్నాడు. నేను శీఘ్రముగా అక్కడికి వెళ్లబోవు చున్నాను. గనుక మీలో సమర్థులైనవారు నాతో కూడ వచ్చి, ఆ మనుష్యునియందు తప్పిదమేదైన ఉంటే, అతని మీద మోప వచ్చునని, ఉత్తరమిచ్చెను. అతడు వారియొద్ద ఎనిమిది, పది దినములు గడిపి, కైసరయకు (సిజారియ) వెళ్లి, మరునాడు న్యాయపీఠము మీద కూర్చుండి, పౌలును తీసికొని రమ్మని ఆజ్ఞాపించెను. పౌలు వచ్చినప్పుడు, యెరూషలేమునుండి వచ్చిన యూదులు, అతని చుట్టు నిలిచి, భారమైన నేరములనేకముల మోపిరి గాని, వాటిని బుజువు చేయలేక పోయిరి. అందుకు పౌలు, యూదుల ధర్మశాస్త్రమును గూర్చి గాని, దేవాలయమును గూర్చి గాని, కైసరును (సీజరును) గూర్చి గాని, నేనెంతమాత్రమును తప్పిదము చేయలేదని, సమాధానము చెప్పెను. అయితే ఫేస్తు (ఫేస్టస్) యూదులచేత మంచివాడనిపించు కొనవలెనని, యెరూషలేమునకు వచ్చి, అక్కడ నా యెదుట ఈ సంగతులను గూర్చి విమర్శింపబడుట నీకీష్టమా అని, పౌలును అడిగెను. అందుకు పౌలు, కైసరు (సీజరు) న్యాయపీఠము ఎదుట నిలువబడి యున్నాను. నేను విమర్శింపబడవలసిన స్థలమిదే. యూదులకు నేను అన్యాయమేమియు చేయలేదని, తమరికి బాగుగా తెలియును. నేను న్యాయము తప్పి, మరణమునకు తగిన దేదైనను చేసినయెడల, మరణమునకు వెనుకతీయను. వీరు నామీద మోపుచున్న నేరములలో, ఏదియు నిజముకాని యెడల, నన్ను వారికి అప్పగించుటకు ఎవరి తరముకాదు. కైసరు (సీజరు) ఎదుటనే చెప్పుకొందు ననెను. అప్పుడు ఫేస్తు, (ఫేస్టస్) తన సభవారితో ఆలోచనచేసిన తరువాత, కైసరు (సీజరు) ఎదుట చెప్పుకొందు నంటివే, కైసరునొద్దకే పోవుదువని ఉత్తరమిచ్చెను. కొన్ని దినములైన తరువాత, రాజైన అగ్రిప్పయు, బెర్సికేయు, (బెర్సిస్) ఫేస్తు (ఫేస్టస్) దర్శనము చేసికొనుటకు కైసరయకు (సిజారియ) వచ్చిరి.

అ కా 26:1-32 = అగ్రిప్ప, పౌలును చూచి, నీ పక్షమున చెప్పుకొనుటకు నీకు సెలవైనదనెను. అప్పుడు పౌలు చేయి చాచి, యీలాగు సమాధానము చెప్పసాగెను. అగ్రిప్ప రాజా, తమరు యూదులలో ఉండు సమస్తమైన ఆచారములను, వివాదములను, విశేషముగా ఎరిగిన వారు గనుక, యూదులు నామీద మోపిన నేరము లన్నిటిని గూర్చి, నేడు తమరి యెదుట సమాధానము చెప్పుకొనబోవుచున్నందుకు, నేను ధన్యుడనని యనుకొను చున్నాను. తాల్మితో నా మనవి వినవలెనని, వేడుకొను చున్నాను. మొదటినుండి, యెరూషలేములో నా జనము మధ్యను, బాల్యమునుండి నేను బ్రదికిన బ్రదుకు ఏలాటిదో, యూదులందరు ఎరుగుదురు. అపోస్తలుల వారు మొదటినుండి నన్ను ఎరిగిన వారు గనుక, సాక్ష్యమిచ్చుటకు వారికిష్టమైతే, నేను మన మతములోని బహునిష్ఠ గల తెగను అనుసరించి, పరిసయ్యుడనుగా ప్రవర్తించినట్లు, చెప్పగలరు. ఇప్పుడైతే, దేవుడు మన పితరులకు చేసిన వాగ్దానము విషయమైన నిరీక్షణను గూర్చి, నేను విమర్శింప బడుటకు, నిలిచియున్నాను. మన పండ్రెండు గోత్రములవారు, ఎడతెగక, దివారాత్రులు దేవుని సేవించుచు, ఆ వాగ్దానము పొందుదుమని నిరీక్షించు చున్నాను. ఓ రాజా, యీ నిరీక్షణ విషయమే, యూదులు నామీద నేరము మోపియున్నారు. దేవుడు మృతులను లేపునను సంగతి, నమ్మతగనిదని మీరేల యెంచు చున్నారు? నజరేయుడైన యేసు నామమునకు విరోధముగా, అనేక కార్యములు చేయవలెనని నేననుకొంటిని. యెరూషలేములో నేనాలాగు చేసితిని. నేను ప్రధాన యాజకుల వలన అధికారము పొంది, పరిశుద్ధులను, అనేకులను, చెరసాలలలో వేసి, వారిని చంపినప్పుడు సమ్మతించితిని. అనేక పర్యాయములు సమాజమందిరములన్నిటిలో, వారిని దండించి, వారు దేవదూషణచేయునట్లు బలవంతపెట్ట చూచితిని. మరియు వారి మీద మిక్కిలి క్రోధము గలవాడనై యితర పట్టణములకు వెళ్లి వారిని హింసించుచుంటిని. అందు నిమిత్తము, నేను ప్రధానయాజకుల చేత అధికారమును, ఆజ్ఞయు పొంది, దమస్కునకు పోవుచుండగా, రాజా, మధ్యాహ్నముందు నా చుట్టును, నాతోకూడ వచ్చినవారి చుట్టును, ఆకాశమునుండి, సూర్య తేజస్సుకంటి మిక్కిలి ప్రకాశమానమైన యొక వెలుగు, త్రోవలో ప్రకాశించుట చూచితిని. మేమందరమును నేలపడినప్పుడు, సౌలా, సౌలా, నన్నెందుకు హింసించుచున్నావు? మునికోలలకు ఎదురు తన్నుట నీకు కష్టమని, హెబ్రీ భాషలో, ఒక స్వరము నాతో పలుకుట వింటిని. అప్పుడు నేను, ప్రభువా, నీవు ఎవడవని అడుగగా, ప్రభువు, నేను, నీవు హింసించుచున్న యేసును. నీవు

నన్ను చూచియున్న సంగతిని గూర్చియు, నేను నీకు కనబడబోవు సంగతిని గూర్చియు, నిన్ను పరిచారకుని గాను, సాక్షిని గాను నియమించుటకై, కనబడియున్నాను. నీవు లేచి, నీ పాదములు మోపి, నిలువుము. నేను ఈ ప్రజల వలనను, అన్యజనుల వలనను, హాని కలుగకుండ, నిన్ను కాపాడెదను. వారు, చీకటిలోనుండి వెలుగులోనికిని, సాతాను అధికారము నుండి, దేవుని వైపుకును తిరిగి, నా యందలి విశ్వాసము చేత, పాపక్షమాపణను, పరిశుద్ధపరచ బడినవారిలో స్వాస్థ్యమును పొందునట్లు, వారి కన్నులు తెరుచుటకై, నేను నిన్ను వారియొద్దకు పంపెదనని, చెప్పెను. కాబట్టి, అగ్రిప్ప రాజా, ఆకాశము నుండి కలిగిన ఆ దర్శనమునకు, నేను అవిధేయుడను కాక, మొదట దమస్కులోని వారికిని, యెరూషలేములోను యూదయ దేశమంతటను, తరువాత అన్యజనులకును, వారు మారు మనస్సు పొంది, దేవుని తట్టు తిరిగి, మారుమనస్సునకు తగిన క్రియలు చేయవలెనని, ప్రకటించుచుంటిని. ఈ హేతువు చేత, యూదులు దేవాలయములో నన్ను పట్టుకొని చంపుటకు, ప్రయత్నము చేసిరి. అయినను, నేను దేవుని వలననైన సహాయము పొంది, నేటివరకు నిలిచియుంటిని. క్రీస్తు శ్రమపడి, మృతుల పునరుత్థానము పొందువారిలో మొదటివాడగుటచేత, ఈ ప్రజలకును అన్యజనులకును వెలుగు ప్రకటింపబోవునని, ప్రవక్తలును, మోషేయు, ముందుగా చెప్పినవి కాక, మరి ఏమియు చెప్పక, అల్పులకును ఘనులకును సాక్ష్యమిచ్చుచుంటిని. అతడు ఈలాగు సమాధానము చెప్పుకొనుచుండగా, ఫేస్తు (ఫేస్టస్) పౌలా, నీవు వెట్టివాడవు, అతి విద్య వలన నీకు వెట్టిపట్టినదని, గొప్ప శబ్దముతో చెప్పెను. అందుకు పౌలు ఇట్లనెను. మహా ఘనత వహించిన ఫేస్తూ, (ఫేస్టస్) నేను వెట్టివాడను కాను గాని, సత్యమును స్పష్ట బుద్ధియు గల మాటలనే, చెప్పుచున్నాను. రాజు ఈ సంగతులెరుగును గనుక, అతని యెదుట నేను ధైర్యముగా మాటలాడు చున్నాను. వాటిలో ఒకటియు అతనికి మరుగైయుండ లేదని, రూఢిగా నమ్ముచున్నాను. ఇది యొక మూలను జరిగిన కార్యము కాదు. అగ్రిప్ప రాజా, తమరు ప్రవక్తలను నమ్ముచున్నారా? నమ్ముచున్నారని నేనెరుగుదును. అందుకు అగ్రిప్ప, ఇంత సులభముగా నన్ను క్రైస్తవుని చేయ జూచుచున్నావే అని, పౌలుతో చెప్పెను. అందుకు పౌలు, సులభముగానో దుర్లభముగానో, తమరు మాత్రము కాదు. నేడు నా మాట వినువారందరును, ఈ బంధకములు తప్ప, నావలె ఉండునట్లు దేవుడనుగ్రహించుగాక అనెను. అంతట రాజును, అధిపతియు, బెర్నికేయు (బెర్నిస్) వారితో కూడ కూర్చుండిన వారును, లేచి, అవతలకు పోయి, ఈ మనుష్యుడు మరణమునకైనను, బంధకములకైనను, తగిన దేమియు చేయలేదని, తమలోతాము మాటలాడుకొనిరి. అందుకు అగ్రిప్ప, ఈ మనుష్యుడు కైసరు (సీజరు) ఎదుట చెప్పుకొందునని అననియెడల, ఇతనిని విడుదల చేయవచ్చునని, ఫేస్తుతో (ఫేస్టస్) చెప్పెను.

### కీర్తనలు 141:1-10 [దావీదు కీర్తన]

యెహోవా నేను నీకు మొఱ్ఱపెట్టుచున్నాను. నాయొద్దకు త్వరపడి రమ్ము. నేను మొఱ్ఱపెట్టగా, నా మాటకు చెవియొగ్గుము. నా ప్రార్థన ధూపమువలెను, నేను చేతులెత్తుట సాయంకాల నైవేద్యమువలెను, నీ దృష్టికి అంగీకారములగును గాక. యెహోవా, నా నోటికి కావలి యుంచుము. నా పెదవుల ద్వారమునకు కాపు పెట్టుము. పాపము చేయువారితో కూడ నేను దుర్నితి కార్యములలో చొరబడకుండునట్లు, నా మనస్సు దుష్కార్యమునకు తిరుగనియ్యకుము. వారి రుచిగల పదార్థములు నేను తినకయుండును గాక. నీతిమంతులు నన్ను కొట్టుట నాకు ఉపకారము. వారు నన్ను గద్దించుట నాకు తైలాభిషేకము. నేను అట్టి అభిషేకమును త్రోసివేయకుండును గాక. వారి దుష్టక్రియలను చూచియు నేను తప్పక ప్రార్థన చేయుచున్నాను. వారి న్యాయాధిపతులు, కొండ పేటుమీదనుండి పడ ద్రోయబడుదురు. కావున జనులు నా మాటలు మధురమైనవని, వాటిని అంగీకరించుచున్నారు. ఒకడు భూమిని దున్నుచు, దానిని పగులగొట్టునట్లు, మాయెముకలు పాతాళ ద్వారమున చెదరి యున్నవి. యెహోవా, నా ప్రభువా, నా కన్నులు నీతట్లు చూచుచున్నవి. నీ శరణుజొచ్చియున్నాను. నా ప్రాణము ధార పోయకుము. నా నిమిత్తము వారు ఒడ్డిన వల నుండి, పాపము చేయువారి ఉచ్చులనుండి, నన్ను తప్పించి కాపాడుము. నేను తప్పించుకొని పోవుచుండగా, భక్తిహీనులు తమ వలలలో చిక్కుకొందురు గాక.

అపోస్తలుల కార్యములు 27:1-44

అ కా 27:1- 44 = మేము ఓడయెక్కి ఇటలీ వెళ్లవలెనని నిర్ణయమైనప్పుడు, వారు పౌలును, మరికొందరు ఖైదీలను ఔగుస్తు పటాలములో (అగస్టస్ బ్యాండ్) శతాధిపతియైన యూలి (జూలియస్) అను వానికి అప్పగించిరి. ఆసియ దరివెంబడినున్న పట్టణములకు ప్రయాణము చేయబోవు, అద్రముత్తియ (అద్రమిత్తియం) పట్టణపు ఓడనెక్కి మేము బయలుదేరితిమి. మాసిడోనీయుడును థెస్సలోనీక పట్టణస్థుడనైన అరిస్తార్కు (అరిస్తార్కుస్) మాతోకూడ ఉండెను. మరునాడు సీడోనుకు వచ్చితిమి. అప్పుడు యూలి (జూలియస్) పౌలు మీద దయగా ఉండి, అతడు తన స్నేహితులయొద్దకు వెళ్లి, పరామరిక పొందుటకు అతనికి సెలవిచ్చెను. అక్కడనుండి బయలుదేరిన తరువాత, ఎదురుగాలి కొట్టుచున్నందున, కుప్ర (సిప్రస్) చాటున ఓడ నడిపించితిమి. మరియు కిలికియకును (సిలిసియా) పంఫూలియకును (పంఫీలియా) ఎదురుగా ఉన్న సముద్రము దాటి, లుకియలో (లిసియా) ఉన్న మూరకు (మీర) చేరితిమి. అక్కడ శతాధిపతి, ఇటలీ వెళ్లవైయున్న, అలెక్సాండ్రీయ పట్టణపు ఓడ కనుగొని, అందులో మమ్మును ఎక్కించెను. అనేక దినములు మెల్లగా నడచి, యెంతో కష్టపడి క్షీదుకు (నీడస్) ఎదురుగా వచ్చినప్పుడు, గాలి మమ్మును పోనియ్యకున్నందున, క్రేతు (క్రీట్) చాటున సల్మోనే దరిని ఓడ నడిపించితిమి. బహు కష్టపడి దాని దాటి, మంచి రేవులు (ఫెయిర్ హావెన్స్) అను ఒక స్థలమునకు చేరితిమి. దాని దగ్గర లసైయ (లాసియ) పట్టణముండెను. చాల కాలమైన తరువాత, ఉపవాస దినము కూడ అప్పటికి గతించి నందున, ప్రయాణము చేయుట అపాయకరమై యుండెను. అప్పుడు పౌలు అయ్యలారా, యీ ప్రయాణము వలన సరకులకును, ఓడకును మాత్రమే కాక, మన ప్రాణములకుకూడ హానియు, బహు నష్టమును కలుగునట్లు నాకు తోచుచున్నదని చెప్పి, వారిని హెచ్చరించెను. అయినను శతాధిపతి, పౌలు చెప్పినది నమ్మక నావికుడును ఓడ యజమానుడును చెప్పినదే నమ్మెను. మరియు శీతకాలము గడుపుటకు ఆ రేవు అనుకూలమైనది కానందున, అక్కడనుండి బయలుదేరి, యొకవేళ శక్యమైతే ఫీనిక్యనకు (ఫీనిస్) చేరి అక్కడ శీతకాలము గడవవలెనని యెక్కువ మంది ఆలోచన చెప్పిరి. అది నైఋతి వాయవ్యదిక్కుల తట్టుననున్న క్రేతు (క్రీట్) రేవు యున్నది. మరియు దక్షిణపు గాలి మెల్లగా విసరుచుండగా, వారు తమ ఆలోచన సమకూడినదని తలంచి లంగరెత్తి, క్రేతు (క్రీట్) దరిని ఓడ నడిపించిరి. కొంచెము సేపైన తరువాత, ఊరకులోను (యూరోక్లిడాస్) అను పెనుగాలి, క్రేతు (క్రీట్) మీదనుండి విసరెను. దానిలో ఓడ చిక్కుకొని, గాలికి ఎదురు నడువలేక పోయినందున, ఎదురు నడిపించుట మాని, గాలికి కొట్టుకొనిపోతిమి. తరువాత, కౌద (క్లౌద్) అనబడిన యొక చిన్న ద్వీపము చాటున దాని నడిపింపగా, పడవను భద్రపరచుకొనుట బహు కష్టతరమాయెను. దానిని పైకెత్తి కట్టిన తరువాత, త్రాళ్లు మొదలైనవి తీసికొని, ఓడచుట్టు బిగించి, కట్టిరి. మరియు సూర్యుని (స్ట్రైక్ సెయిల్) ఇసుక తిప్పమీద పడుదుమేమో అని భయపడి, ఓడ చాపలు దింపివేసి, కొట్టుకొనిపోయిరి. మిక్కిలి పెద్ద గాలి కొట్టుచున్నందున, మరునాడు సరకులు పారవేయ సాగిరి. మూడవ దినమందు, తమ చేతులార ఓడ సామగ్రి పారవేసిరి. కొన్ని దినములు, సూర్యుడైనను నక్షత్రములైనను కనబడక, పెద్దగాలి మామీద కొట్టినందున, ప్రాణములతో తప్పించు కొందుమను ఆశ, బొత్తిగ పోయెను. రు బహు కాలము భోజనము లేక యున్నందున, పౌలు వారి మధ్యను నిలిచి, అయ్యలారా, మీరు నా మాట విని క్రేతు (క్రీట్) నుండి బయలుదేరకయే యుండవలసినది. అప్పుడీ హానియు, నష్టమును కలుగకపోవును. ఇప్పుడైనను ధైర్యము తెచ్చుకొనుడని, మిమ్మును వేడుకొనుచున్నాను. ఓడకే గాని, మీలో ఎవని ప్రాణమునకును హానికలుగదు. నేను ఎవనివాడనో, యెవనిని సేవించుచున్నానో, ఆ దేవుని దూత, గడచిన రాత్రి నాయొద్ద నిలిచి, పౌలా, భయపడకుము. నీవు కైసరు (సీజరు) ఎదుట నిలువవలసియున్నది. ఇదిగో నీతోకూడ ఓడలో ప్రయాణమై పోవుచున్న వారందరిని, దేవుడు నీకు అనుగ్రహించి యున్నాడని, నాతో చెప్పెను. కాబట్టి అయ్యలారా, ధైర్యము తెచ్చుకొనుడి. నాతో దూత చెప్పిన ప్రకారము జరుగునని, నేను దేవుని నమ్ముచున్నాను. అయినను మనము కొట్టుకొనిపోయి, యేదైన ఒక ద్వీపము మీద పడవలసి యుండునని, చెప్పెను. పదునాలుగవ రాత్రి వచ్చినప్పుడు, మేము అద్రీయ సముద్రములో ఇటు అటు కొట్టుకొనిపోవుచుండగా, అర్ధ రాత్రి వేళ,

ఓడవారు, ఏదో యొక దేశము దగ్గర పడుచున్నదని యూహించి, బుడుడు వేసి చూచి, యిరువదిబారల లోతని తెలిసికొనిరి. ఇంకను కొంతదూరము వెళ్లిన తరువాత, మరల బుడుడు వేసి చూచి, పదునైదు బారల లోతని తెలిసికొనిరి. అప్పుడు రాతి తిప్పలుగల చోట్ల పడుదుమేమో అని భయపడి, వారు ఓడ అమరములోనుండి నాలుగు లంగరులు వేసి, యెప్పుడు తెల్ల వారునా అని, కాచుకొని యుండిరి. అయితే ఓడవారు, ఓడ విడిచి పారిపోవలెనని చూచి, తాము అనివిలోనుండి లంగరులు వేయబోవునట్లుగా, సముద్రములో, పడవ దింపి వేసిరి. అందుకు పౌలు, మీరు ఓడలో ఉంటేనే గాని, మీరు తప్పించుకొనలేరని, శతాధిపతితోను సైనికులతోను చెప్పెను. వెంటనే సైనికులు పడవ త్రాళ్లు కోసి, దాని కొట్టుకొని పోనిచ్చిరి. తెల్లవారుచుండగా, పౌలు పదునాలుగు దినములనుండి మీరేమియు పుచ్చుకొనక, ఉపహాసముతో కనిపెట్టుకొని యున్నారు. గనుక ఆహారము పుచ్చుకొనుడని, మిమ్మును వేడుకొనుచున్నాను. ఇది మీ ప్రాణ రక్షణకు సహాయమగును. మీలో ఎవని తల నుండియు, ఒక వెండ్రుకయైనను నశింపదని చెప్పుచు, ఆహారము పుచ్చుకొనుడని అందరిని బతిమాలెను. ఈ మాటలు చెప్పి, యొక రొట్టె పట్టుకొని, అందరి యెదుట దేవునికి కృతజ్ఞతాస్తుతులు చెల్లించి, దాని విరిచి, తినసాగెను. అప్పుడందరు ధైర్యము తెచ్చుకొని, ఆహారము పుచ్చుకొనిరి. ఓడలో ఉన్న మేమందరము రెండువందల డెబ్బది ఆరుగురము. వారు తిని తృప్తిపొందిన తరువాత, గోధుమలను సముద్రములో పారబోసి, ఓడ తేలికచేసిరి. ఉదయమైనప్పుడు, అది ఏ దేశమో వారు గుర్తుపట్టలేదు గాని, దరిగల యొక సముద్రపు పాయను చూచి, సాధ్యమైన యెడల, అందులోనికి ఓడను త్రోయవలెనని ఆలోచించిరి. గనుక లంగరుల త్రాళ్లు కోసి, వాటిని సముద్రములో విడిచిపెట్టి, చుక్కానుల కట్టు విప్పి, ముందటి తెరచాప గాలికెత్తి, సరిగా దరికి నడిపించిరి గాని, రెండు ప్రవాహములు కలిసిన స్థలమందు (మూలభాషలో - రెండు సముద్రములు కలిసిన చోట) చిక్కుకొని ఓడను మెట్ట పట్టించిరి. అందువలన, అనివి కూరుకొని పోయి కదలక యుండెను, అమరము ఆ దెబ్బకు బద్దలై పోసాగెను. ఖైదీలలో ఎవడును ఈదుకొని పారిపోకుండునట్లు, వారిని చంపవలెనని సైనికులకు ఆలోచన పుట్టెను గాని, శతాధిపతి పౌలును రక్షింప నుద్దేశించి, వారి ఆలోచన కొనసాగనియ్యక, మొదట ఈదగలవారు సముద్రములో దుమికి దరికి పోవలెననియు, కడమ వారిలో కొందరు, పలకల మీదను, కొందరు ఓడ చెక్కల మీదను, పోవలెననియు ఆజ్ఞాపించెను. ఈలాగు అందరు తప్పించుకొని, దరిచేరిరి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /26**

**అపోస్తలుల కార్యములు 28:1-31**

అ కా 28:1-31 = మేము తప్పించుకొనిన తరువాత, ఆ ద్వీపము మెలితే (మెలిత) అని తెలిసికొంటిమి. అనాగరికులగు ఆ ద్వీపవాసులు, మాకు చేసిన ఉపచార మింతంతకాదు. ఏలాగనగా, అప్పుడు వర్షము కురియుచు చలిగా ఉన్నందున, వారు నిప్పు రాజబెట్టి మమ్మును అందరిని చేర్చుకొనిరి. అప్పుడు పౌలు, మోషెడు పుల్లలేరి, నిప్పుల మీద వేయగా, ఒక సర్పము కాకకు బయటికి, వచ్చి అతని చెయ్యిపట్టెను. ఆ ద్వీపవాసులు, ఆ జంతువతని చేతిని వ్రేలాడుట చూచినప్పుడు, నిశ్చయముగా ఈ మనుష్యుడు నరహంతకుడు. ఇతడు సముద్రము నుండి తప్పించుకొనినను, న్యాయమాతనిని (ధర్మదేవత) బ్రదుకనియ్యదని తమలో తాము చెప్పుకొనిరి. అతడైతే, ఆ విషజంతువును అగ్నిలో జూడించి వేసి, యే హానియు పొందలేదు. వారతని శరీరము వాచునో, లేక అతడు అకస్మాత్తుగా పడిచచ్చునో అని, కనిపెట్టుచుండిరి. చాలసేపు కనిపెట్టు చుండిన తరువాత, అతనికి ఏ హానియు కలుగకుండుట చూచి, ఆ అభిప్రాయము మాని, ఇతడొక దేవత అని, చెప్పసాగిరి. పొప్లి (పబ్లియస్) అను ఒకడు, ఆ ద్వీపములో ముఖ్యుడు. అతనికి ఆ ప్రాంతములలో భూములుండెను. అతడు మమ్మును చేర్చుకొని, మూడు దినములు, స్నేహభావముతో ఆతిథ్య మిచ్చెను. అప్పుడు పొప్లి (పబ్లియస్) యొక్క తండ్రి, జ్వరము చేతను, రక్తబేది చేతను బాధపడుచు, పండుకొని యుండెను. పౌలు అతని యొద్దకు వెళ్లి, ప్రార్థన చేసి, అతని మీద చేతులుంచి స్వస్థపరచెను. ఇది చూచి, ఆ ద్వీపములో ఉన్న కడమ రోగులు కూడ వచ్చి, స్వస్థత పొందిరి. మరియు వారు, అనేక సత్కారములతో మమ్మును మర్యాద చేసి, మేము ఓడ ఎక్కి వెళ్లినప్పుడు, మాకు కావలసిన వస్తువులు తెచ్చి, ఓడలో



ఉంది. మూడు నెలలైన తరువాత, ఆ ద్వీపమందు శీతకాల మంతయు గడపిన అశ్వినీ (కాష్ఠర్ అండ్ పొల్లుక్స్) చిహ్నముగల అలెక్సాండ్రీయ (అలెగ్జాండ్రీయా) పట్టణపు ఓడ ఎక్కి బయలుదేరి, సురకూసైకి (సైరక్యూస్) వచ్చి అక్కడ మూడు దినములుంటిమి. అక్కడనుండి చుట్ట తిరిగి, రేగీయుకు (రేగీయుం) వచ్చి, యొక దినమైన తరువాత, దక్షిణపు గాలి వినరుటవలన, మరునాడు పొతియొలికి (పుతియాలి) వచ్చితిమి. అక్కడ సహోదరులను మేము చూచినప్పుడు, వారు తమ యొద్ద ఏడు దినములుండవలెనని మమ్మును వేడుకొనిరి. ఆ మీదట రోమాకు వచ్చితిమి. అక్కడనుండి సహోదరులు, మా సంగతి విని, అప్పీయా (అప్పీ) సంతపేట వరకును, త్రిసత్రముల (త్రీ ట్రావెర్స్) వరకును మమ్మును ఎదుర్కొనుటకు వచ్చిరి. పౌలు వారిని చూచి, దేవునికి కృతజ్ఞతాస్తుతులు చెల్లించి, ధైరము తెచ్చుకొనెను. మేము రోమాకు వచ్చినప్పుడు, పౌలు తనకు కావలియున్న సైనికులతో కూడ ప్రత్యేకముగా ఉండుటకు, సెలవు పొందెను. మూడు దినములైన తరువాత, అతడు యూదులలో ముఖ్యులైన వారిని, తనయొద్దకు పిలిపించెను. వారు కూడి వచ్చినప్పుడతడు, సహోదరులారా, నేను మన ప్రజలకైనను, పితరుల ఆచారములకైనను, ప్రతికూలమైనది ఏదియు చేయకపోయినను, యెరూషలేములో నుండి రోమీయుల చేతికి, నేను ఖైదీగా అప్పగించబడితిని. వీరు నన్ను విమర్శ చేసి, నాయందు మరణమునకు తగిన హేతువేదియు లేనందున, నన్ను విడుదల చేయగోరి గాని, యూదులు అడ్డము చెప్పినందున, నేను కైసరు (సీజరు) ఎదుట చెప్పుకొందునన వలసి వచ్చెను. అయినను, ఇందువలన నా స్వజనము మీద నేరమేమియు మోపవలెనని నా అభిప్రాయము కాదు. ఈ హేతువు చేతనే, మిమ్మును చూచి, మాటలాడవలెనని పిలిపించితిని. ఇశ్రాయేలు యొక్క నిరీక్షణ కోసము ఈ గొలుసుతో కట్టబడియున్నానని, వారితో చెప్పెను. అందుకు వారు, యూదయనుండి నిన్ను గూర్చి, పత్రికలు మాకు రాలేదు. ఇక్కడికి వచ్చిన సహోదరులలో ఒక్కడైనను, నిన్ను గూర్చి చెడుసంగతి ఏదియు మాకు తెలియ పరచను లేదు, మరియు ఎవరును చెప్పుకొనలేదు. అయినను, ఈ విషయమై, నీ అభిప్రాయము నీవలన విన గోరుచున్నాము. ఈ మత భేదమునుగూర్చి అంతట ఆక్షేపణ చేయు చున్నారు. ఇంతమట్టుకు మాకు తెలియనిది. అతనికి ఒక దినము నియమించి, అతని బసలోనికి, అతని యొద్దకు అనేకులు వచ్చిరి. ఉదయమునుండి సాయంకాలము వరకు, అతడు దేవుని రాజ్యమును గూర్చి పూర్తిగా సాక్ష్య మిచ్చుచు, మోషే ధర్మశాస్త్రములో నుండియు ప్రవక్తలలో నుండియు సంగతులెత్తి యేసును గూర్చి వివరముగా బోధించుచు వారిని ఒప్పించుచుండెను. అతడు చెప్పిన సంగతులు కొందరు నమ్మిరి. కొందరు నమ్మకపోయిరి. వారిలో భేదాభిప్రాయములు కలిగినందున, పౌలు వారితో ఒక మాట చెప్పిన తరువాత, వారు వెళ్ళిపోయిరి. అదేదనగా, మీరు వినుట మట్టుకు విందురు గాని, గ్రహింపనే గ్రహింపరు. చూచుట మట్టుకు చూతురు గాని, కాననే కానరని, యీ ప్రజల యొద్దకు వెళ్ళి, చెప్పుము. ఈ ప్రజలు కన్నులార చూచి, చెవులార విని, మనస్సార గ్రహించి, నా వైపు తిరిగి, నావలన స్పష్టత పొందకుండునట్లు, వారి హృదయము క్రొవ్వియున్నది. వారు చెవులతో మందముగా విని, కన్నులు మూసికొనియున్నారు అని, పరిశుద్ధాత్మ యెషయా ప్రవక్త ద్వారా, మీ పితరులతో చెప్పిన మాట సరియే. కాబట్టి, దేవుని వలననైన యీ రక్షణ, అన్యజనుల యొద్దకు పంపబడి యున్నదని, మీరు తెలిసికొందురు గాక. వారు దాని విందురు. (కొన్ని ప్రాచీన ప్రతులలో - అతడీ సంగతులు చెప్పిన తరువాత, యూదులు, తమలో తాము చాల తర్కించుకొని, వెళ్ళిపోయిరి అని, 29వ వచనము కూర్చబడి యున్నది. పౌలు, రెండు సంవత్సరములు పూర్తిగా తన అద్దె యింట కాపురముండి, తనయొద్దకు వచ్చువారినందరిని సన్మానించి, ఏ ఆటంకమును లేక, పూర్ణ ధైర్యముతో, దేవుని రాజ్యమునుగూర్చి ప్రకటించుచు, ప్రభువైన యేసు క్రీస్తును గూర్చిన సంగతులు, బోధించుచు ఉండెను.

### కీర్తనలు 107:23-43

ఓడలెక్కి సముద్ర ప్రయాణము చేయువారు, మహాజలముల మీద సంచరించుచు, వ్యాపారము చేయువారు, యెహోవా కార్యములను, సముద్రములో ఆయన చేయు అద్భుతములను చూచిరి. ఆయన సెలవియ్యగా, తుపాను పుట్టెను. అది, దాని తరంగములను పైకెత్తెను. వారు ఆకాశము వరకు ఎక్కుచు, అగాధమునకు దిగుచు నుండిరి. శ్రమచేత వారి ప్రాణము కరిగిపోయెను. మత్తులైనవారివలె, వారు ముందుకు వెనుకకు దొర్లుచు, ఇటు అటు తూలుచుండిరి. వారు ఎటులేచక

యుండిరి. శ్రమకు తాళలేక వారు యెహోవాకు మొట్టపెట్టిరి. ఆయన వారి ఆపదలలోనుండి వారిని విడిపించెను. ఆయన తుపానును ఆపివేయగా, దాని తరంగములు అణగిపోయెను. అవి నిమ్మళమైనవని వారు సంతోషించిరి. వారు కోరిన రేవునకు, ఆయన వారిని నడిపించెను. ఆయన కృపనుబట్టియు, నరులకు ఆయన చేయు ఆశ్చర్యకార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక. జనసమాజములో వారాయనను ఘనపరచుదురుగాక. పెద్దల సభలో ఆయనను కీర్తించుదురు గాక. దేశనివాసుల చెడుతనమును బట్టి, ఆయన నదులను అడవిగాను, నీటి బుగ్గలను ఎండిన నేలగాను, సత్తువగల భూమిని చవిటి పఱుగాను మార్చెను. అరణ్యమును నీటి మడుగుగాను, ఎండిన నేలను నీటి ఊటల చోటుగాను, ఆయన మార్చి, వారు అచ్చట నివాస పురము ఏర్పరచుకొనునట్లును, పొలములో విత్తనములు చల్లి, ద్రాక్షతోటలు నాటి, వాటివలన సస్య ఫలసమృద్ధి పొందునట్లును, ఆయన ఆకలికొనిన వారిని అచ్చట కాపురముంచెను. మరియు ఆయన వారిని ఆశీర్వదించగా, వారు అధికముగా సంతానాభివృద్ధి నొందిరి. ఆయన వారి పశువులను తగ్గిపోనియ్యలేదు. వారు బాధవలనను, ఇబ్బందివలనను, దుఃఖమువలనను తగ్గిపోయినప్పుడు, రాజులను తృణీకరించుచు, త్రోవలేని యెడారిలో వారిని తిరుగులాడ జేయువాడు. అట్టి దరిద్రుల బాధను పోగొట్టి, వారిని లేవనెత్తెను. వాని వంశమును, మందవలె వృద్ధిచేసెను. యధార్థవంతులు దాని చూచి సంతోషించుదురు. మోసగాండ్రందరును మౌనముగా నుండురు. బుద్ధిమంతుడైనవాడు ఈ విషయములను ఆలోచించును. యెహోవా కృపాతిశయములను జనులు తలపోయుదురు గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /27**

**ప్రకటన గ్రంథము 1:1-11; 2:1-29**

ప్రక 1:1-11 = యేసు క్రీస్తు తన దాసులకు కనుపరచుటకు, దేవుడాయనకు అనుగ్రహించిన ప్రత్యక్షత. ఈ సంగతులు త్వరలో సంభవింపనై యున్నవి. ఆయన తన దూత ద్వారా వర్తమానము పంపి, తన దాసుడైన యోహానుకు, వాటిని సూచించెను. అతడు దేవుని వాక్యమును గూర్చియు, యేసుక్రీస్తు సాక్ష్యమును గూర్చియు, తాను చూచినంత మట్టుకు (లేక, చూచినదంతటిని గూర్చియు) సాక్ష్యమిచ్చెను. సమయము సమీపించినది గనుక, ఈ ప్రవచన వాక్యములు చదువువాడును, వాటిని విని, యిందులో వ్రాయబడిన సంగతులను గైకొనువారును ధన్యులు. యోహాను, ఆసియలో ఉన్న యేడు సంఘములకు శుభమని చెప్పి వ్రాయునది. వర్తమాన భూత భవిష్యత్కాలములలో ఉన్నవాని నుండియు, ఆయన సింహాసనము ఎదుటనున్న, యేడు ఆత్మల నుండియు, నమ్మకమైన సాక్షియు, మృతులలో నుండి ఆది సంభూతుడుగా లేచిన వాడును, భూపతులకు అధిపతియునైన, యేసుక్రీస్తు నుండియు, కృపా సమాధానములు మీకు కలుగును గాక. మనలను ప్రేమించుచు, తన రక్తము వలన, మన పాపములనుండి మనలను విడిపించిన వానికి, మహిమయు, ప్రభావమును, యుగయుగములు కలుగును గాక, ఆమేన్. ఆయన, మనలను, తన తండ్రియగు దేవునికి, ఒక రాజ్యముగాను, యాజకులనుగాను జేసెను. ఇదిగో, ఆయన మేఘారూఢుడై వచ్చు చున్నాడు. ప్రతి నేత్రము ఆయనను చూచును. ఆయనను పొడిచిన వారును చూచెదరు. భూజనులందరు, ఆయనను చూచి, రోమ్ము కొట్టుకొందురు. అవును ఆమేన్. అల్పాయు ఓమెగయు నేనే. (అనగా ఆదియు అంతమును నేనే) వర్తమాన భూత భవిష్యత్కాలములలో ఉండువాడను నేనే అని, సర్వాధికారియు, దేవుడునగు ప్రభువు సెలవిచ్చుచున్నాడు. సహోదరుడను, యేసును బట్టి కలుగు శ్రమలోను, రాజ్యములోను, సహనములోను, పాలివాడనునైన యోహానును నేను, దేవుని వాక్యము నిమిత్తమును, యేసును గూర్చిన సాక్ష్యము నిమిత్తమును, పత్మాసు దీప్తమున పఠవాసిసైతిని. ప్రభువు దినమందు ఆత్మ వశుడనై యుండగా, బూరధ్వనివంటి గొప్ప స్వరము, నీవు చూచుచున్నది, పుస్తకములో వ్రాసి, ఎఫెసు, స్మూర్న, పెర్గము, తుయత్తైర, సార్దీస్, ఫిలదెల్పియ, లవోదికయ అను ఏడు సంఘములకు పంపుమని చెప్పుట, నావెనుక వింటిని.

ప్రక 2:1-29 = ఎఫెసులో ఉన్న సంఘపు దూతకు ఈలాగు వ్రాయుము. ఏడు నక్షత్రములు తన కుడిచేత పట్టుకొని, యేడు దీపస్తంభముల మధ్య సంచరించువాడు చెప్పు సంగతు లేవనగా, నీ క్రియలను, నీ కష్టమును, నీ సహనమును

నేనెరుగుదును. నీవు దుష్టులను సహింపలేవనియు, అపొస్తలులు కాకయే, తాము అపొస్తలులమని చెప్పుకొను వారిని పరీక్షించి, వారు అబద్ధికులని నీవు కనుగొంటి వనియు, నీవు సహనము కలిగి, నా నామము నిమిత్తము భారము భరించి, అలయలేదనియు నేనెరుగుదును. అయినను, మొదట నీకుండిన ప్రేమను నీవు వదిలితివని, నేను నీమీద తప్పు ఒకటి మోపవలసియున్నది. నీవు ఏ స్థితిలోనుండి పడితివో, అది జ్ఞాపకము చేసికొని, మారు మనస్సుపొంది, ఆ మొదటి క్రియలను చేయుము. అట్లు చేసి, నీవు మారు మనస్సు పొందితేనే సరి. లేనియెడల, నేను నీయొద్దకు వచ్చి, నీ దీప స్తంభమును దాని చోటనుండి తీసివేతును. అయితే ఈ యొకటి నీలో ఉన్నది. నీకొలాయితుల క్రియలు నీవు ద్వేషించుచున్నావు. నేను కూడ, వీటిని ద్వేషించుచున్నాను. చెవిగలవాడు, ఆత్మ సంఘములతో చెప్పుచున్నమాట వినునుగాక. జయించు వానికి, దేవుని పరదైసులో ఉన్న, జీవ వృక్షఫలములు భుజింపనిత్తును. సుమ్మర్లోఉన్న సంఘపు దూతకు ఈలాగు వ్రాయుము. మొదటివాడును, కడపటివాడునై యుండి, మృతుడై మరల బ్రదికినవాడు, చెప్పు సంగతులేవనగా, నీ శ్రమను, దరిద్రతను, నేనెరుగుదును. అయినను నీవు ధనవంతుడవే. తాము యూదులమని చెప్పుకొనుచు, యూదులు కాక, సాతాను సమాజపు వారివలన, నీకు కలుగు దూషణ నే నెరుగుదును. నీవు పొందబోవు శ్రమలకు భయపడకుము. ఇదిగో మీరు శోధింపబడునట్లు, అపవాది (అనగా సాతాను) మీలో కొందరిని చెరలో వేయింపబోవుచున్నాడు. పది దినములు శ్రమ కలుగును. మరణమువరకు (అనగా ప్రాణాపాయము వచ్చినను) నమ్మకముగా ఉండుము. నేను నీకు జీవ కిరీటమిచ్చెదను. సంఘములతో ఆత్మ చెప్పుచున్న మాట, చెవిగలవాడు వినును గాక. జయించువాడు, రెండవ మరణము వలన ఏ హానియు చెందడు. పెర్గములోఉన్న సంఘపు దూతకు ఈలాగు వ్రాయుము. వాడియైన రెండంచులు గల ఖడ్గము గలవాడు, చెప్పు సంగతులేవనగా, సాతాను సింహాసనమున్న స్థలములో, నీవు కాపురమున్నావని నేనెరుగుదును. మరియు, సాతాను కాపురమున్న ఆ స్థలములో, నాయందు విశ్వాసీయై యుండి, నన్నుగూర్చి సాక్షియైన అంతిప యనువాడు మీ మధ్యను చంపబడిన దినములలో, నీవు నా నామము గట్టిగా చేపట్టి, నా యందలి విశ్వాసమును విసర్జింపలేదని, నేనెరుగుదును. అయినను, నేను నీమీద కొన్ని తప్పిదములు మోపవలసియున్నది. అవేవనగా, విగ్రహములకు బలియిచ్చిన వాటిని తినునట్లును, జారత్వము చేయునట్లును, ఇశ్రాయేలీయులకు ఉరి యొడ్డుమని బాలాకునకు నేర్పిన, బిలాము బోధను అనుసరించువారు, నీలో ఉన్నారు. అటువలెనే, నీకొలాయితుల బోధననుసరించు వారును, నీలో ఉన్నారు. కావున మారుమనస్సు పొందుము. లేనియెడల, నేను నీయొద్దకు త్వరగా వచ్చి, నా నోటనుండి వచ్చు ఖడ్గము చేత, వీరితో యుద్ధము చేసెదను. సంఘములతో ఆత్మ చెప్పుచున్న మాట, చెవిగలవాడు వినును గాక. జయించు వానికి మరుగైయున్న మన్నాను భుజింపనిత్తును. మరియు అతనికి తెల్లరాతినిత్తును. ఆ రాతి మీద, చెక్కబడిన యొక క్రొత్తపేరుండును. పొందిన వానికే గాని, అది మరి యెవనికీని తెలియదు. తుయతైరలో ఉన్న సంఘపు దూతకు ఈలాగు వ్రాయుము. అగ్నిజ్వాలవంటి కన్నులును, అపరంజిని పోలిన పాదములును గల దేవుని కుమారుడు, చెప్పు సంగతులేవనగా, నీ క్రియలను, నీ ప్రేమను, నీ విశ్వాసమును, నీ పరిచర్యను, నీ సహనమును నేనెరుగుదును. నీ మొదటి క్రియల కన్న, నీ కడపటి క్రియలు మరియెక్కువైనవని యెరుగుదును. అయినను నీమీద తప్పు ఒకటి నేను మోపవలసి యున్నది. ఏమనగా, తాను ప్రవక్తనిని చెప్పుకొనుచున్న యెజెబెలను స్త్రీని, నీ వుండనిచ్చుచున్నావు. జారత్వము చేయుటకును, విగ్రహములకు బలియిచ్చిన వాటిని తినుటకును, అది నా దాసులకు బోధించుచు, వారిని మోసపరచుచున్నది. మారుమనస్సు పొందుటకు నేను దానికి సమయమిచ్చితిని గాని, అది, తన జారత్వము విడిచిపెట్టి, మారుమనస్సు పొందనొల్లదు. ఇదిగో, నేను దానిని మంచము పట్టించి, దానితోకూడ వ్యభిచరించువారు, దాని (అనేక ప్రాచీన ప్రతులలో తమ అని పాఠాంతరము) క్రియల విషయమై, మారుమనస్సు పొందితేనే గాని, వారిని బహు శ్రమలపాలు చేతును, దాని పిల్లలను నిశ్చయముగా చంపెదను. అందువలన, అంతరిండ్రియములను, హృదయములను పరీక్షించువాడను నేనే అని, సంఘములన్నియు తెలిసికొనును. మరియు మీలో ప్రతివానికీ, వాని వాని క్రియల చొప్పున, ప్రతిఫలము ఇచ్చెదను. అయితే తుయతైరలో, కడమవారైన మీతో, అనగా, ఈ బోధను అంగీకరింపక, సాతాను యొక్క గూడమైన సంగతులను (మూల భాషలో - సాతానుయొక్క లోతైన వాటిని) ఎరుగమని

చెప్పుకొనువారందరితో నేను చెప్పుచున్నదేమనగా, మీపైని మరి ఏ భారమును పెట్టను. నేను వచ్చు వరకు, మీకు కలిగి యున్న దానిని గట్టిగా పట్టుకొనుడి. నేను నా తండ్రి వలన అధికారము పొందినట్లు, జయించుచు, అంతము వరకు నా క్రియలు జాగ్రత్తగా చేయువానికి, (లేక గైకొను వారికి) జనుల మీద అధికారము ఇచ్చెదను. అతడు ఇనుప దండముతో వారిని ఏలును. వారు కుమ్మరవాని పాత్రవలె, పగులగొట్టబడుదురు. మరియు అతనికి, వేకువ చుక్కను ఇచ్చెదను. సంఘములతో ఆత్మ చెప్పుచున్న మాట, చెవి గలవాడు వినును గాక.

**కీర్తనలు 139:1-24** [ప్రధానగాయకునికి - దావీదు కీర్తన]

యెహోవా, నీవు నన్ను పరిశోధించి తెలిసికొని యున్నావు. నేను కూర్చుండుట, నేను లేచుట నీకు తెలియును. నాకు తలంపు పుట్టక మునుపే, నీవు నా మనస్సు గ్రహించుచున్నావు. నా నడకను, నా పడకను నీవు పరిశీలన చేసియున్నావు. నా చర్యలన్నిటిని, నీవు బాగుగా తెలిసికొనియున్నావు. యెహోవా, మాట నా నాలుకకు రాకమునుపే, అది నీకు పూర్తిగా తెలిసియున్నది. వెనుకను, ముందును, నీవు నన్ను ఆవరించియున్నావు. నీ చేయి నామీద ఉంచియున్నావు. ఇట్టి తెలివి నాకు మించినది. అది అగోచరము. అది నాకందదు. నీ ఆత్మయొద్ద నుండి నేనెక్కడికి పోవుదును? నీ సన్నిధినుండి నేనెక్కడికి పారిపోవుదును? నేను ఆకాశమున కెక్కినను, నీవు అక్కడను ఉన్నావు. నేను పాతాళముందు పండుకొనినను, నీవు అక్కడను ఉన్నావు. నేను వేకువ రెక్కలు కట్టుకొని సముద్ర దిగంతములలో నివసించినను, అక్కడను నీ చేయి నన్ను నడిపించును. నీ కుడిచేయి నన్ను పట్టుకొనును. అంధకారము నన్ను మరుగుచేయును. నాకు కలుగు వెలుగు రాత్రివలె ఉండును, అని నేననుకొనిన యెడల, చీకటియైనను నీకు చీకటి కాకపోవును. రాత్రి పగటివలె నీకు వెలుగుగా ఉండును. చీకటియు, వెలుగును, నీకు ఏకరీతిగా ఉన్నవి. నా అంతరింద్రియములను నీవే కలుగజేసితివి. నా తల్లి గర్భముందు నన్ను నిర్మించినవాడవు నీవే. నీవు నన్ను కలుగజేసిన విధము చూడగా, భయమును ఆశ్చర్యమును నాకు పుట్టుచున్నవి. అందును బట్టి నేను నీకు కృతజ్ఞతాస్తుతులు చెల్లించుచున్నాను. నీ కార్యములు ఆశ్చర్యకరములు. ఆ సంగతి నాకు బాగుగా తెలిసి యున్నది. నేను రహస్యముందు పుట్టిననాడు, భూమి యొక్క అగాధ స్థలములలో విచిత్రముగా నిర్మింపబడిన నాడు, నాకు కలిగిన యెముకలును, నీకు మరుగై యుండలేదు. నేను పిండమునై యుండగా నీ కన్నులు నన్ను చూచెను. నియమింపబడిన దినములలో ఒకటైన కాకమునుపే, నా దినము లన్నియు, నీ గ్రంథములో లిఖితము లాయెను. (లేక ఒకటైనను కాకమునుపే, నా అవయవములు, దినదినము నిరూపించబడుచుండగా, అవన్నియు నీ గ్రంథములో లిఖితములాయెను) దేవా, నీ తలంపులు నా కెంత ప్రీయమైనవి! వాటి మొత్తమెంత గొప్పది. వాటిని లెక్కించెద ననుకొంటినా, అవి యిసుక కంటిను లెక్కకు ఎక్కువై యున్నవి. నేను మేల్కొంటినా, యింకను నీయొద్దనే యుండును. దేవా, నీవు భక్తిహీనులను నిశ్చయముగా సంహరించెదవు. నరహంతకులారా, నాయొద్దనుండి తొలగి పోవుడి. వారు దురాలోచనతో నిన్నుగూర్చి పలుకుదురు. మోసపుచ్చుటకై, నీ నామమునుబట్టి ప్రమాణము చేయుదురు. యెహోవా, నిన్ను ద్వేషించువారిని నేనును ద్వేషించుచున్నాను గదా? నీ మీద లేచువారిని నేను అసహ్యించుకొనుచున్నాను గదా? వారియందు నాకు పూర్ణద్వేషము కలదు. వారిని నాకు శత్రువులనుగా భావించుకొనుచున్నాను. దేవా, నన్ను పరిశోధించి, నా హృదయమును తెలిసికొనుము. నన్ను పరీక్షించి నా ఆలోచనలను తెలిసికొనుము. నీకాయాసకరమైన మార్గము నాయందున్నదేమో చూడుము. నిత్యమార్గమున నన్ను నడిపింపుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల / 28**

**ప్రకటన గ్రంథము 3:1-22**

ప్రక 3:1-22 = సార్దీస్లో ఉన్న సంఘపు దూతకు ఈలాగు వ్రాయుము. ఏడు నక్షత్రములును, దేవుని యేడాత్యలును గలవాడు చెప్పు సంగతులేవనగా, నీ క్రియలను నేనెరుగుదును. ఏమనగా, జీవించుచున్నావన్న పేరు మాత్రమున్నది గాని, నీవు మృతుడవే. నీ క్రియలు, నా దేవుని యెదుట సంపూర్ణమైనవిగా నాకు కనబడలేదు గనుక, జాగరూకుడవై, చావనైయున్న

మిగిలినవాటిని బలపరచుము. (లేక స్థిర పరచుము) నీవేలాగు ఉపదేశము పొందితివో, యేలాగు వింటివో, జ్ఞాపకము చేసికొని, దానిని గైకొనుచు, మారుమనస్సు పొందుము. నీవు జాగరూకుడవై యుండనియెడల, నేను దొంగవల వచ్చెదను. ఏ గడియను నీ మీదికి వచ్చెదనో, నీకు తెలియనే తెలియదు. అయితే, తమ వస్తుములను అపవిత్రపరచుకొనని కొందరు, సార్డిస్లో నీయొద్ద ఉన్నారు. వారు అర్జులు గనుక, తెల్లని వస్తుములు ధరించుకొని, నాతోకూడ సంచరించెదరు. జయించువాడు, ఆలాగున తెల్లని వస్తుములు ధరించుకొనును. జీవ గ్రంథములోనుండి, అతని పేరెంతమాత్రమును తుడుపు పెట్టక, నాతండ్రి యెదుటను, ఆయన దూతల యెదుటను, అతని పేరు ఒప్పుకొందును. సంఘములతో ఆత్మ చెప్పు చున్న మాట, చెవి గలవాడు వినును గాక. ఫిలదెల్పియలో ఉన్న సంఘపు దూతకు, ఈలాగు వ్రాయుము. దావీదు తాళపు చెవి కలిగి, యెవడును వేయలేకుండ తీయువాడును, ఎవడును తీయలేకుండ వేయువాడునైన సత్యస్వరూపియగు పరిశుద్ధుడు చెప్పుసంగతు లేవనగా, నీ క్రియలను నేనెరుగుదును. నీకున్న శక్తి కొంచెమై యుండినను, నీవు నా వాక్యమును గైకొని, నా నామము ఎరుగననలేదు. ఇదిగో, తలుపు నీయెదుట తీసియుంచి యున్నాను. దానిని ఎవడును ఎవడును వేయజాలడు. యూదులు కాకయే, తాము యూదులమని అబద్ధమాడు, సాతాను సమాజపు వారిని రప్పించెదను. వారు వచ్చి, నీ పాదముల యెదుట పడి, నమస్కారము చేసి, ఇదిగో, నేను నిన్ను ప్రేమించితినిని తెలిసికొనునట్లు చేసెదను. నీవు, నా ఓర్పు విషయమైన వాక్యమును గైకొంటివి గనుక, భూ నివాసులను శోధించుటకు, లోకమంతటి మీదికి రాబోవు శోధన కాలములో, నేనును నిన్ను కాపాడెదను. నేను త్వరగా వచ్చుచున్నాను. ఎవడును నీ కిరీటము నపహరింప కుండునట్లు, నీకు కలిగిన దానిని గట్టిగా పట్టుకొనుము. జయించు వానిని, నా దేవుని ఆలయములో ఒక స్తంభముగా చేసెదను. అందులోనుండి, వాడు ఇకమీదట, ఎన్నటికిని వెలుపలికిపోడు. మరియు నా దేవుని పేరును, పరలోకములో నా దేవుని యొద్దనుండి దిగి వచ్చుచున్న, నూతనమైన యెరూషలేమను నా దేవుని పట్టణపు పేరును, నా క్రొత్త పేరును, వాని మీద వ్రాసెదను. సంఘములతో ఆత్మ చెప్పుచున్న మాట, చెవి గలవాడు వినును గాక. లవోదికయలో ఉన్న సంఘపు దూతకు ఈలాగు వ్రాయుము. ఆమేన్ అనువాడును, నమ్మకమైన సత్య సాక్షియు, దేవుని సృష్టికి ఆదియునైనవాడు, చెప్పు సంగతులేవనగా, నీ క్రియలను నేనెరుగుదును. నీవు చల్లగానైనను, వెచ్చగానైనను లేవు. నీవు చల్లగానైనను, వెచ్చగానైనను ఉండిన మేలు. నీవు వెచ్చగానైనను, చల్లగానైనను ఉండక, నులివెచ్చనగా ఉన్నావు గనుక, నేను, నిన్ను, నా నోటనుండి ఉమ్మివేయ నుద్దేశించు చున్నాను. నీవు దౌర్భాగ్యుడవును, దిక్కుమాలిన వాడవును, దరిద్రుడవును, గ్రుడ్డివాడవును, దిగంబరుడవునై యున్నావని యెరుగక, నేను ధనవంతుడను, ధనవృద్ధి చేసియున్నాను, నాకేమియు కొవలేదని, చెప్పుకొను చున్నావు. నీవు ధనవృద్ధి చేసికొనునట్లు, అగ్నిలో పుటము వేయబడిన బంగారమును, నీ దిసమొల సిగ్గు కనబడకుండునట్లు ధరించుకొనుటకు, తెల్లని వస్తుములను, నీకు దృష్టి కలుగునట్లు నీ కన్నులకు కాటుకను, నాయొద్ద కొనుమని, నీకు బుద్ధి చెప్పుచున్నాను. నేను ప్రేమించువారిసందరిని గద్దించి, శిక్షించుచున్నాను గనుక, నీవు ఆసక్తి కలిగి, మారు మనస్సు పొందుము. ఇదిగో, నేను తలుపువొద్ద నిలుచుండి, తట్టుచున్నాను. ఎవడైనను నా స్వరము విని, తలుపు తీసిన యెడల, నేను అతని యొద్దకు వచ్చి, అతనితో నేనును, నాతోకూడ అతడును భోజనము చేయుదుము. నేను జయించి, నా తండ్రితోకూడ, ఆయన సింహాసనము నందు కూర్చుండి యున్న ప్రకారము, జయించు వానిని, నాతోకూడ నా సింహాసనమునందు కూర్చుండనిచ్చెదను. సంఘములతో ఆత్మ చెప్పుచున్న మాట, చెవి గలవాడు వినును గాక.

### కీర్తనలు 147:1-20

యెహోవాను స్తుతించుడి. యెహోవాను స్తుతించుడి. మన దేవునికి స్తోత్రగానము చేయుట మంచిది. అది మనోహరము స్తోత్రముచేయుట ఒప్పిదము. యెహోవాయే యెరూషలేమును కట్టవాడు. చెదరిన ఇశ్రాయేలీయులను పోగుచేయువాడు. గుండె చెదరినవారిని ఆయన బాగుచేయువాడు. వారి గాయములు కట్టువాడు. నక్షత్రముల సంఖ్యను ఆయన నియమించియున్నాడు. వాటికన్నిటికీ పేరులు పెట్టుచున్నాడు. మన ప్రభువు గొప్పవాడు. ఆయన అధిక శక్తిగలవాడు. ఆయన జ్ఞానమునకు మితిలేదు. యెహోవా దీనులను లేవనెత్తు వాడు. భక్తిహీనులను ఆయన నేలను కూల్చును.



కృతజ్ఞతాస్తుతులతో యెహోవాను కీర్తించుడి. సితారాతో మన దేవుని కీర్తించుడి. ఆయన ఆకాశమును మేఘములతో కప్పువాడు. భూమికొరకు వర్షము సిద్ధపరచువాడు. పర్వతముల మీద గడ్డి మొలిపించువాడు. పశువులకును, అరచుచుండు పిల్ల కాకులకును, ఆయన ఆహారమిచ్చువాడు. గుఱ్ఱముల బలమునందు ఆయన సంతోషించడు. నరుల కాలి సత్తువయందు ఆయన ఆనందించడు. తనయందు భయభక్తులు గలవారియందు, తన కృపకొరకు కనిపెట్టువారియందు, యెహోవా ఆనందించువాడై యున్నాడు. యెరూషలేమా, యెహోవాను కొనియాడుము. సీయానూ, నీ దేవుని కొనియాడుము. ఆయన నీ గుమ్మముల గడియలు బలపరచి యున్నాడు. నీ మధ్యను నీ పిల్లలను ఆశీర్వదించియున్నాడు. నీ సరిహద్దులలో సమాధానము కలుగజేయువాడు ఆయనే. మంచి గోధుమలతో నిన్ను తృప్తిపరచువాడు ఆయనే. భూమికి ఆజ్ఞ నిచ్చువాడు ఆయనే. ఆయన వాక్యము బహు వేగముగా పరుగెత్తును. గొర్రెబొచ్చవంటి హిమము కురిపించువాడు ఆయనే. బూడిదవంటి మంచు కణములు చల్లువాడు ఆయనే. ముక్కముక్కలుగా వడగండ్లు విసరువాడు ఆయనే. ఆయన పుట్టించు చలికి ఎవరు నిలువగలరు? ఆయన ఆజ్ఞ ఇయ్యగా అవన్నియు కరిగిపోవును. ఆయన తనగాలి విసరజేయగా నీళ్లు ప్రవహించును, ఆయన తన వాక్యము యాకోబునకు తెలియజేసెను. తన కట్టడలను తన న్యాయవిధులను ఇశ్రాయేలునకు తెలియజేసెను. ఏ జనమునకు ఆయన ఈలాగు చేసియుండలేదు. ఆయన న్యాయవిధులు వారికి తెలియకయే యున్నవి. యెహోవాను స్తుతించుడి.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /29**

**ప్రకటన గ్రంథము 5:1-14; 6:1-17**

ప్రక 5:1-14 = మరియు లోపటను వెలుపటను వ్రాత కలిగి, యేడు ముద్రలు గట్టిగా వేసియున్న యొక గ్రంథము, సింహాసనమునందు ఆసీనుడైయుండువాని కుడిచేత చూచితిని. మరియు దాని ముద్రలు తీసి, ఆ గ్రంథము విప్పుటకు యోగ్యుడైనవాడెవడని, బలిష్ఠుడైన యొక దేవ దూత, బిగ్గరగా ప్రచురింపగా, చూచితిని. అయితే, పరలోకమందు గాని, భూమిమీద గాని, భూమిక్రింద గాని, ఆ గ్రంథము విప్పుటకైనను, చూచుటకైనను, ఎవనికీని శక్తి లేకపోయెను. ఆ గ్రంథము విప్పుటకైనను, చూచుటకైనను, యోగ్యుడెవడును కనబడనందున, నేను బహుగా ఏడ్చుచుండగా, ఆ పెద్దలలో ఒకడు, ఏడువకుము. ఇదిగో, దావీదుకు చిగురైన యూదా గోత్రపు సింహము, ఏడు ముద్రలను తీసి, ఆ గ్రంథమును విప్పుటకై, జయము పొందెనని నాతో చెప్పెను. మరియు సింహాసనమునకును, ఆ నాలుగు జీవులకును, పెద్దలకును మధ్యను, వధింపబడినట్లుండిన గొర్రె పిల్ల, నిలిచియుండుట చూచితిని. ఆ గొర్రె పిల్లకు ఏడు కొమ్ములును, ఏడు కన్నులు నుండెను. ఆ కన్నులు, భూమి యందంతటికి పంపబడిన, దేవుని యేడు ఆత్మలు. ఆయన వచ్చి, సింహాసనమునందు ఆసీనుడై యుండువాని కుడిచేతిలో నుండి, ఆ గ్రంథమును తీసికొనెను. ఆయన దానిని తీసికొనినప్పుడు, ఆ నాలుగు జీవులును, వీణలను, ధూప ద్రవ్యములతో నిండిన సువర్ణ పాత్రలను పట్టుకొనియున్న, ఆ యిరువది నలుగురు పెద్దలను, ఆ గొర్రెపిల్ల యెదుట సాగిలపడిరి. ఈ పాత్రలు, పరిశుద్ధుల ప్రార్థనలు. ఆ పెద్దలు, నీవు ఆ గ్రంథమును తీసికొని, దాని ముద్రలను విప్పుటకు యోగ్యుడవు. నీవు వధింపబడినవాడవై, నీ రక్తమిచ్చి, ప్రతి వంశములోను, ఆయా భాషలు మాటలాడు వారిలోను, ప్రతి ప్రజలోను, ప్రతి జనములోను, దేవుని కొరకు మనుష్యులను కొని, మా దేవునికి వారిని ఒక రాజ్యముగాను, యాజకులను గాను చేసితివి. గనుక, వారు భూలోకమందు ఏలుదురని, క్రొత్తపాట పాడుదురు. మరియు నేను చూడగా, సింహాసనమును జీవులను, పెద్దలను ఆవరించియున్న అనేక దూతల స్వరము వినబడెను. వారి లెక్క, కోట్లకోలదిగా ఉండెను. వారు, వధింపబడిన గొర్రెపిల్ల, శక్తియు, ఐశ్వర్యమును, జ్ఞానమును, బలమును, ఘనతయు, మహిమయు, స్తోత్రమును, పొందనర్హుడని, గొప్ప స్వరముతో చెప్పుచుండిరి. అంతట పరలోకమందును, భూలోకమందును, భూమి క్రిందను, సముద్రములోను ఉన్న ప్రతి సృష్టము, అనగా, వాటిలోనున్న సర్వమును, సింహాసనాసీనుడై యున్నవానికిని, గొర్రెపిల్లకును,

స్తోత్రమును, ఘనతయు, మహిమయు, ప్రభావమును, యుగయుగములు కలుగునుగాకని, చెప్పుట వింటిని. ఆ నాలుగు జీవులు, ఆమేన్ అని చెప్పగా, ఆ పెద్దలు సాగిలపడి, నమస్కారము చేసిరి.

ప్రక 6:1-17 = ఆ గొర్రె పిల్ల, ఆ యేడు ముద్రలలో మొదటి దానిని విప్పినప్పుడు, నేను చూడగా, ఆ నాలుగు జీవులలో ఒకటి, రమ్ము అని, (కొన్ని ప్రాచీన ప్రతులలో - వచ్చి చూడుము అని పాఠాంతరము) ఉరుము వంటి స్వరముతో చెప్పుట వింటిని. మరియు నేను చూడగా, ఇదిగో ఒక తెల్లని గుఱ్ఱము కనబడెను. దాని మీద ఒకడు, విల్లుపట్టుకొని కూర్చుండి యుండెను. అతనికి ఒక కిరీట మియ్యబడెను. అతడు జయించుచు, జయించుటకు (జయశాలిగా) బయలు వెళ్లెను. ఆయన రెండవ ముద్రను విప్పినప్పుడు, రమ్ము అని రెండవ జీవి, చెప్పుట వింటిని. అప్పుడు, ఎఱ్ఱనిదైన వేరొక గుఱ్ఱము బయలు వెళ్ళెను. మనుష్యులు ఒకని ఒకడు చంపుకొనునట్లు, భూలోకములో సమాధానము లేకుండ చేయుటకు, ఈ గుఱ్ఱము మీద కూర్చున్నవానికి అధికార మియ్యబడెను. మరియు అతనికి ఒక పెద్ద ఖడ్గమియ్యబడెను. ఆయన మూడవ ముద్రను విప్పినప్పుడు, రమ్ము అని మూడవ జీవి చెప్పుట వింటిని. నేను చూడగా, ఇదిగో, ఒక నల్లని గుఱ్ఱము కనబడెను. దాని మీద ఒకడు త్రాసుచేత పట్టుకొని, కూర్చుండి యుండెను. మరియు దేనారమునకు (యించుమించు అర్థ రూపాయి కావచ్చును) ఒక సేరు గోధుమలనియు, దేనారమునకు మూడు సేర్ల యవలనియు, నూనెను, ద్రాక్షారసమును పాడుచేయ వద్దనియు, ఆ నాలుగు జీవుల మధ్య, ఒక స్వరము పలికినట్లు, నాకు వినబడెను. ఆయన నాలుగవ ముద్రను విప్పినప్పుడు, రమ్ము అని, (కొన్ని ప్రాచీన ప్రతులలో - వచ్చి చూడుము అని పాఠాంతరము) నాలుగవ జీవి చెప్పుట వింటిని. అప్పుడు నేను చూడగా, ఇదిగో పాండుర వర్ణముగల ఒక గుఱ్ఱము కనబడెను. దాని మీద కూర్చున్నవాని పేరు మృత్యువు. పాతాళ లోకము వానిని వెంబడించెను. ఖడ్గము వలనను, కరవు వలనను, మరణము వలనను (లేక తెగులు వలనను) భూమిలోనుండి క్రూర మృగము వలనను, భూనివాసులను చంపుటకు, భూమియొక్క నాలుగవ భాగము పైన, అధికారము వారికియ్యబడెను. ఆయన అయిదవ ముద్రను విప్పినప్పుడు, దేవుని వాక్యము నిమిత్తమును, తాము ఇచ్చిన సాక్ష్యము నిమిత్తమును, వధింపబడినవారి ఆత్మలను, బలి పీఠము క్రింద చూచితిని. వారు, నాథా, సత్యస్వరూపీ, పరిశుద్ధుడా, యెందాక తీర్పు తీర్చకయు, మా రక్తము నిమిత్తము, భూనివాసులకు ప్రతిదండన చేయకయు ఉండువని, బిగ్గరగా కేకలు వేసిరి. తెల్లని వస్త్రము, వారిలో ప్రతివాని కియ్యబడెను. మరియు వారివలెనే చంపబడబోవువారి సహదాసుల యొక్కయు, సహోదరుల యొక్కయు, లెక్క పూర్తియగు వరకు, ఇంక కొంచెము కాలము విశ్రమింపవలెనని, వారితో చెప్పబడెను. ఆయన ఆరవ ముద్రను విప్పినప్పుడు, నేను చూడగా, పెద్ద భూకంపము కలిగెను. సూర్యుడు కంబళివలె నలుపాయెను, చంద్రబింబ మంతయు రక్తవర్ణమాయెను. పెద్ద గాలిచేత ఊగులాడు అంజురపు చెట్టునుండి, అకాలపు కాయలు రాలినట్లు, ఆకాశ నక్షత్రములు భూమిమీద రాలెను. మరియు ఆకాశ మండలము, చుట్టబడిన గ్రంథము వలెనై, తొలగిపోయెను. ప్రతి కొండయు, ప్రతి ద్వీపమును, వాటివాటి స్థానములు తప్పెను. భూరాజులును, ఘనులును, సవాస్రాధిపతులును, ధనికులును, బలిష్ఠులును, ప్రతి దాసుడును, ప్రతి స్వతంత్రుడును, కొండ గుహలలోను, బండల సందులలోను దాగుకొని, సింహాసనాసీనుడై యున్నవాని యొక్కయు, గొర్రెపిల్ల యొక్కయు, ఉగ్రత మహాదినము వచ్చెను. దానికి తాళజాలినవాడెవడు? మీరు మామీద పడి, ఆయన సన్నిధికిని, గొర్రెపిల్ల ఉగ్రతకును, మమ్మును మరుగు చేయుడి అని, పర్వతములతోను, బండలతోను చెప్పుచున్నారు.

**కీర్తనలు 103:1-22** [దావీదు కీర్తన]

నా ప్రాణమా, యెహోవాను సన్నుతించుము. నా అంతరంగముననున్న సమస్తమా, ఆయన పరిశుద్ధ నామమును సన్నుతించుము. నా ప్రాణమా, యెహోవాను సన్నుతించుము, ఆయన చేసిన ఉపకారములలో దేనిని మరువకుము. ఆయన నీ దోషములన్నిటిని క్షమించువాడు, నీ సంగటములన్నిటిని కుదుర్చువాడు. సమాధిలో నుండి నీ ప్రాణమును విమోచించుచున్నాడు, కరుణాకటాక్షములను నీకు కిరీటముగా ఉంచుచున్నాడు, పక్షిరాజు యవ్వనమువలె నీ యవ్వనము క్రొత్తదగు చుండునట్లు మేలుతో నీ హృదయమును తృప్తిపరచుచున్నాడు. యెహోవా నీతిక్రియలను జరిగించుచు బాధింపబడు

వారికందరికి న్యాయము తీర్చును, ఆయన మోషేకు తన మార్గములను తెలియజేసెను, ఇశ్రాయేలు వంశస్థులకు తన క్రియలను కనుపరచెను, యెహోవా దయాదాక్షిణ్య పూర్ణుడు, దీర్ఘశాంతుడు కృపాసమృద్ధిగలవాడు. ఆయన ఎల్లప్పుడు వ్యాజ్యమాడువాడు కాడు, ఆయన నిత్యము కోపించువాడు కాడు. మన పాపములనుబట్టి మనకు ప్రతికారము చేయలేదు, మన దోషములనుబట్టి మనకు ప్రతిఫలమియ్యలేదు. భూమికంటె ఆకాశము ఎంత ఉన్నతముగా ఉన్నదో, ఆయనయందు భయభక్తులు గలవారి యెడల ఆయన కృప, అంత అధికముగా ఉన్నది. పడమటికి తూర్పు ఎంత దూరమో, ఆయన మన అతిక్రమములను మనకు అంత దూరపరచి యున్నాడు. తండ్రి తన కుమారులయెడల జాలిపడునట్లు, యెహోవా తనయందు భయభక్తులు గలవారి యెడల జాలిపడును. మనము నిర్మింపబడిన రీతి ఆయనకు తెలిసేయున్నది. మనము మంటివారమని ఆయన జ్ఞాపకము చేసికొనుచున్నాడు. నరుని ఆయువు గడ్డివలె నున్నది. అడవి పువ్వు పూయునట్లు వాడు పూయును. దానిమీద గాలి వీచగా అది లేకపోవును. ఆ మీదట దాని చోటు దాని నెరుగదు. ఆయన నిబంధనను గ్రేకోనుచు, ఆయన కట్టడల ననుసరించి నడచుకొను వారిమీద, యెహోవాయందు భయభక్తులు గలవారి మీద, ఆయన కృప యుగయుగములు నిలుచును. ఆయన నీతి, వారికి పిల్లపిల్ల తరమున నిలుచును. యెహోవా, ఆకాశమందు తన సింహాసనమును స్థిరపరచి యున్నాడు. ఆయన అన్నిటిమీద, రాజ్యపరిపాలన చేయుచున్నాడు. యెహోవా దూతలారా, ఆయన ఆజ్ఞకులబడి, ఆయన వాక్యము నెరవేర్చు బలశూరులారా, ఆయనను సన్నుతించుడి. యెహోవా సైన్యములారా, ఆయన చిత్తము నెరవేర్చు ఆయన పరిచారకులారా, మీరందరు ఆయనను సన్నుతించుడి. యెహోవా ఏలుచుండు స్థలములన్నిటిలో నున్న, ఆయన సర్వకార్యములారా, ఆయనను స్తుతించుడి. నా ప్రాణమా, యెహోవాను సన్నుతించుము.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /30**

**ప్రకటన గ్రంథము 20:11-15; 21:1-27**

ప్రక 20:11-15 = మరియు ధవళమైన మహా సింహాసనమును, దానియందు ఆసీనుడైయున్న యొకనిని, చూచితిని. భూమ్యాకాశములు, ఆయన సముఖమునుండి పారిపోయెను. వాటికి నిలువ చోటు కనబడక పోయెను. మరియు గొప్పవారేమి, కొద్దివారేమి, మృతులైనవారందరు, ఆ సింహాసనము ఎదుట నిలువబడి యుండుట చూచితిని. అప్పుడు గ్రంథములు విప్పబడెను. మరియు జీవ గ్రంథమును వేరొక గ్రంథము విప్పబడెను. ఆ గ్రంథములయందు వ్రాయబడియున్న వాటిని బట్టి, తమ క్రియలచొప్పున మృతులు తీర్పు పొందిరి. సముద్రము, తనలో ఉన్న మృతులను అప్పగించెను. మరణమును, పాతాళ లోకమును, వాటి వశముననున్న మృతుల నప్పగించెను. వారిలో ప్రతివాడు, తన క్రియల చొప్పున తీర్పుపొందెను. మరణమును, మృతుల లోకమును, అగ్నిగుండములో పడవేయ బడెను. ఈ అగ్నిగుండము రెండవ మరణము. ఎవని పేరైనను జీవగ్రంథమందు వ్రాయబడినట్లు కనబడనియెడల, వాడు అగ్నిగుండములో పడవేయబడెను.

ప్రక 21:1-27 = అంతట నేను, క్రొత్త ఆకాశమును, క్రొత్త భూమిని చూచితిని. మొదటి ఆకాశమును, మొదటి భూమియు గఠించిపోయెను. సముద్రమును ఇకను లేదు. మరియు నేను, నూతనమైన యెరూషలేము అను ఆ పరిశుద్ధ పట్టణము, తన భర్త కొరకు అలంకరింపబడిన పెండ్లికుమార్తెవలె సిద్ధపడి, పరలోకమందున్న దేవుని యొద్దనుండి, దిగి వచ్చుట చూచితిని. అప్పుడు, ఇదిగో, దేవుని నివాసము మనుష్యులతో కూడ ఉన్నది. ఆయన వారితో కాపురముండును. వారాయన ప్రజలై యుందురు. దేవుడు, తానే వారి దేవుడైయుండి, వారికి తోడై యుండును. ఆయన వారి కన్నుల ప్రతి బాష్పబిందువును తుడిచివేయును. మరణము ఇక ఉండదు. దుఃఖమైనను, ఏడ్వైనను, వేదనయైనను, ఇక ఉండదు. మొదటి సంగతులు గఠించి పోయెనని, సింహాసనములో నుండి వచ్చిన, గొప్ప స్వరము చెప్పుట వింటిని. అప్పుడు సింహాసనాసీనుడై యున్నవాడు, ఇదిగో, సమస్తమును నూతనమైనవిగా చేయుచున్నానని చెప్పెను. మరియు ఈ మాటలు, నమ్మకమును, నిజమునై యున్నవి గనుక, వ్రాయుమని, ఆయన నాతో చెప్పుచున్నాడు. మరియు ఆయన నాతో ఇట్లనెను. సమాప్తమైనవి. నేనే అల్పాయు ఓమెగయు, అనగా ఆదియు అంతమునై యున్నవాడను. దప్పిగొను వానికి, జీవజలముల బుగ్గలోని

జలమును, నేను ఉచితముగా అనుగ్రహింతును. జయించువాడు, వీటిని స్వతంత్రించు కొనును. నేనతనికి దేవుడనై యుండును. అతడు నాకు కుమారుడై యుండును. పిరికివారును, అవిశ్వాసులును, అసహ్యులును, నరహంతకులును, వ్యభిచారులును, మాంత్రికులును, విగ్రహారాధకులును, అబద్ధకులందరును, అగ్ని గంధకములతో మండు గుండములో పాలుపొందుదురు. ఇది రెండవ మరణము. అంతట, ఆ కడపటి యేడు తెగుళ్లతో నిండిన, యేడు పాత్రలను పట్టుకొనియున్న, యేడుగురు దేవదూతలలో ఒకడు వచ్చి, ఇటు రమ్ము, పెండ్లి కుమార్తెను, అనగా, గొర్రెపిల్ల యొక్క భార్యను నీకు చూపెదనని, నాకు చెప్పి, ఆత్మవశుడనైయున్న నన్ను, యెత్తయిన గొప్ప పర్వతము మీదికి కొనిపోయి, యెరూషలేము అను పరిశుద్ధ పట్టణము, దేవుని మహిమ గలదై, పరలోక మందున్న దేవుని యొద్దనుండి దిగివచ్చుట నాకు చూపెను. దానియందలి వెలుగు, ధగధగ మెరయు సూర్యకాంతమువంటి, అమూల్య రత్నమును పోలియున్నది. ఆ పట్టణమునకు ఎత్తయిన గొప్ప ప్రాకారమును, పండ్రెండు గుమ్మములును ఉండెను. ఆ గుమ్మముల యొద్ద, పన్నిద్దరు దేవదూతలుండిరి. ఇశ్రాయేలీయుల పండ్రెండు గోత్రముల నామములు, ఆ గుమ్మముల మీద వ్రాయబడియున్నవి. తూర్పు వైపున మూడు గుమ్మములు, ఉత్తరపు వైపున మూడు గుమ్మములు, దక్షిణపు వైపున మూడు గుమ్మములు, పశ్చిమపు వైపున మూడు గుమ్మము లున్నవి. ఆ పట్టణపు ప్రాకారము పండ్రెండు పునాదులు గలది. ఆ పునాదులపైన, గొర్రె పిల్లయొక్క పన్నిద్దరు అపొస్తలులు, పండ్రెండు పేర్లు కనబడుచున్నవి. ఆ పట్టణమును, దాని గుమ్మములను, ప్రాకారమును కొలుచుటకై, నాతో మాటలాడు వాని యొద్ద, బంగారు కొలకణ్ణు యుండెను. ఆ పట్టణము చచ్చుచున్నది. దాని పొడుగు, దాని వెడల్పుతో సమానము. అతడు ఆ కొలకణ్ణుతో పట్టణమును కొలువగా, దాని కొలత, యేడు వందల యేబది కోసులైనది. దాని పొడుగును ఎత్తును వెడల్పును సమముగా ఉన్నది. మరియు అతడు ప్రాకారమును కొలువగా, అది మనుష్యుని కొలత చొప్పున, నూట నలుబది నాలుగు మూరలైనది. ఆ కొలత దూత కొలతయే. ఆ పట్టణపు ప్రాకారము, సూర్యకాంతములతో కట్టబడెను. పట్టణము, స్వచ్ఛమగు స్పటికముతో సమానమైన, శుద్ధ సువర్ణముగా ఉన్నది. ఆ పట్టణపు ప్రాకారపు పునాదులు, అమూల్యమైన నానావిధ రత్నములతో అలంకరింపబడియుండెను. మొదటి పునాది, సూర్యకాంతపు రాయి. రెండవది నీలము. మూడవది యమునా రాయి. నాలుగవది పచ్చ. అయిదవది వైడూర్యము. ఆరవది కెంపు. ఏడవది సువర్ణ రత్నము. ఎనిమిదవది గోమేధికము. (లేత పచ్చ) తొమ్మిదవది పుష్పరాగము. పదియవది సువర్ణల శునీయము. పదకొండవది పద్మరాగము, దాని పండ్రెండు గుమ్మములు, పండ్రెండు ముత్యములు. ఒక్కొక్క గుమ్మము, ఒక్కొక్క ముత్యముతో కట్టబడియున్నది. పట్టణపు రాజవీధి, శుద్ధ సువర్ణమయమై, స్వచ్ఛమైన స్పటికమును పోలియున్నది. దానిలో ఏ దేవాలయమును నాకు కనబడలేదు. సర్వాధికారియైన దేవుడగు ప్రభువును, గొర్రెపిల్లయు, దానికి దేవాలయమై యున్నారు. ఆ పట్టణములో ప్రకాశించుటకై, సూర్యుడైనను, చంద్రుడైనను, దానికక్కరలేదు. దేవుని మహిమయే, దానిలో ప్రకాశించుచున్నది. గొర్రెపిల్లయే దానికి దీపము. జనములు దాని వెలుగునందు సంచరింతురు. భూరాజులు తమ మహిమను, దానిలోనికి తీసికొనివత్తురు. అక్కడ రాత్రి లేనందున, దాని గుమ్మములు, పగటి వేళ, ఏమాత్రమును వేయబడవు. జనములు తమ మహిమను, ఘనతను, దానిలోనికి తీసికొని వచ్చెదరు. గొర్రెపిల్లయొక్క జీవగ్రంథమందు వ్రాయబడినవారే, దానిలో ప్రవేశింతురు గాని, నిషిద్ధమైన దేదైనను, అసహ్యమైన దానిని, అబద్ధమైన దానిని జరిగించువాడైనను, దానిలోనికి ప్రవేశింపనే ప్రవేశింపడు.

### కీర్తనలు 107:31-43

ఆయన కృపనుబట్టియు, నరులకు ఆయన చేయు ఆశ్చర్యకార్యములను బట్టియు, వారు యెహోవాకు కృతజ్ఞతాస్తుతులు చెల్లించుదురు గాక. జనసమాజములో వారాయనను ఘనపరచుదురుగాక. పెద్దల సభలో ఆయనను కీర్తించుదురు గాక. దేశనివాసుల చెడుతనమును బట్టి, ఆయన నదులను అడవిగాను, నీటి బుగ్గలను ఎండిన నేలగాను, సత్తువగల భూమిని చవిటి పట్టణమును మార్చెను. అరణ్యమును నీటి మడుగుగాను, ఎండిన నేలను నీటి ఊటల చోటుగాను, ఆయన మార్చి, వారు అచ్చట నివాస పురము ఏర్పరచుకొనునట్లును, పొలములో విత్తనములు చల్లి, ద్రాక్షతోటలు నాటి, వాటివలన సస్య ఫల సమృద్ధి పొందునట్లును, ఆయన ఆకలికొనిన వారిని అచ్చట కాపురముంచెను. మరియు ఆయన వారిని ఆశీర్వదించగా, వారు

అధికముగా సంతానాభివృద్ధి నొందిరి. ఆయన వారి పశువులను తగ్గిపోనియ్యలేదు. వారు బాధవలనను, ఇబ్బంది వలనను, దుఃఖమువలనను తగ్గిపోయి నప్పుడు, రాజులను తృణీకరించుచు, త్రోవలేని యెడారిలో వారిని తిరుగులాడ జేయువాడు. అట్టి దరిద్రుల బాధను పోగొట్టి, వారిని లేవనెత్తెను. వాని వంశమును, మందవలె వృద్ధిచేసెను. యథార్థవంతులు దాని చూచి సంతోషించుదురు. మోసగాండ్రందరును మౌనముగా నుండురు. బుద్ధిమంతుడైనవాడు ఈ విషయములను ఆలోచించును. యెహోవా కృపాతిశయములను జనులు తలపోయుదురు గాక.

**పరిశుద్ధ గ్రంథ పఠన ప్రణాళిక**

**బైబిల్ క్యాలెండర్ పన్నెండవ నెల /31**

**ప్రకటన గ్రంథము 22:1-21**

ప్రక 22:1-21 = మరియు స్ఫటికమువలె మెరయునట్టి, జీవజలముల నది, దేవుని యొక్కయు, గొర్రెపిల్ల యొక్కయు, సింహాసనము నొద్దనుండి, ఆ పట్టణపు రాజవీధి మధ్యను ప్రవహించుట, ఆ దూత నాకు చూపెను. ఆ నదియొక్క ఈవలను, ఆవలను, జీవ వృక్షముండెను. అది నెలనెలకు ఫలించుచు పండ్రెండు కాపులు కాయును. ఆ వృక్షము యొక్క ఆకులు, జనములను స్వస్థపరచుటకై వినియోగించును. ఇకమీదట శాపగ్రస్తమైన దేదియు దానిలో ఉండదు. దేవుని యొక్కయు, గొర్రెపిల్ల యొక్కయు సింహాసనము దానిలో ఉండును. ఆయన దాసులు ఆయనను సేవించుచు, ఆయన ముఖదర్శనము చేయుచుండురు. ఆయన నామము వారి నొసళ్ల యందుండును. రాత్రి యికనెన్నడు ఉండదు. దీపకాంతియైనను, సూర్య కాంతియైనను, వారికక్కరలేదు. దేవుడైన ప్రభువే, వారిమీద ప్రకాశించును. వారు యుగయుగములు రాజ్యము చేయుదురు. మరియు ఆ దూత యీలాగు నాతో చెప్పెను. ఈ మాటలు నమ్మకములును, సత్యములునై యున్నవి. ప్రవక్తల ఆత్మలకు దేవుడగు ప్రభువు, త్వరలో సంభవింప వలసిన వాటిని, తన దాసులకు చూపుటకై, తన దూతను పంపెను. ఇదిగో నేను త్వరగా వచ్చు చున్నాను. ఈ గ్రంథములోని ప్రవచన వాక్యములను గైకొనువాడు ధన్యుడు. యోహానను నేను, ఈ సంగతులను వినినవాడను, చూచినవాడను. నేను విని, చూచినప్పుడు, వాటిని నాకు చూపుచున్న దూత పాదముల యెదుట, నమస్కారము చేయుటకు సాగిలపడగా, అతడు వద్దు సుమీ, నేను నీతోను, ప్రవక్తలైన నీ సహోదరులతోను, ఈ గ్రంథ ముండున్న వాక్యములను గైకొనువారితోను సహదాసుడను. దేవునికే నమస్కారము చేయుమని చెప్పెను. మరియు అతడు నాతో ఈలాగు చెప్పెను. ఈ గ్రంథముండున్న ప్రవచన వాక్యములకు ముద్ర వేయవలదు. కాలము సమీపమై యున్నది. అన్యాయము చేయువాడు, ఇంకను అన్యాయమే చేయునిమ్ము. అపవిత్రుడైన వాడు, ఇంకను అపవిత్రుడుగానే యుండ నిమ్ము. నీతిమంతుడు ఇంకను నీతిమంతుడుగానే యుండనిమ్ము. పరిశుద్ధుడు, ఇంకను పరిశుద్ధుడుగానే యుండనిమ్ము. (లేక యుండును) ఇదిగో త్వరగా వచ్చుచున్నాను. వానివాని క్రియచొప్పున, ప్రతివాని కిచ్చుటకు, నేను సిద్ధపరచిన జీతము నాయొద్ద ఉన్నది. నేనే అల్పాయు ఓమెగయు, మొదటివాడను, కడపటివాడను, ఆదియు అంతమునై యున్నాను. జీవ వృక్షమునకు హక్కుగలవారై, గుమ్మముల గుండ ఆ పట్టణములోనికి ప్రవేశించునట్లు, తమ వస్త్రములను ఉదుకుకొనువారు ధన్యులు. కుక్కలును మాంత్రికులును వ్యభిచారులును నరహంతకులును విగ్రహారాధకులును అబద్ధమును ప్రేమించి, జరిగించు ప్రతివాడును, వెలుపట నుండురు. సంఘముల కోసము, ఈ సంగతులను గూర్చి మీకు సాక్ష్యమిచ్చుటకు, యేసు అను నేను, నా దూతను పంపియున్నాను. నేను దావీదు వేరుదిగురును, సంతానమును, ప్రకాశమానమైన వేకువ చుక్కయునై యున్నాను. ఆత్మయు పెండ్లి కుమార్తెయు, రమ్ము అని చెప్పు చున్నారు. వినువాడును, రమ్ము అని చెప్ప వలెను. దప్పిగొనిన వానిని రానిమ్ము. ఇచ్చయించు వానిని, జీవజలమును ఉచితముగా పుచ్చుకొన నిమ్ము. ఈ గ్రంథ ముండున్న ప్రవచన వాక్యములను విను ప్రతివానికి, నేను సాక్ష్యమిచ్చునది ఏమనగా, ఎవడైనను వీటితో మరి ఏదైనను కలిపినయెడల, ఈ గ్రంథములో వ్రాయబడిన తెగుళ్లు, దేవుడు వానికి కలుగజేయును. ఎవడైనను, ఈ ప్రవచన గ్రంథముండున్న వాక్యములలో, ఏదైనను తీసివేసిన యెడల, దేవుడు, ఈ గ్రంథములో వ్రాయబడిన జీవ వృక్షములోను, పరిశుద్ధ పట్టణము



లోను, వానికి పాలులేకుండ చేయును. ఈ సంగతులను గూర్చి సాక్ష్యమిచ్చు వాడు, అవును, త్వరగా వచ్చుచున్నానని చెప్పుచున్నాడు. ఆమేన్. ప్రభువైన యేసూ, రమ్ము. ప్రభువైన యేసు కృప, పరిశుద్ధులకు తోడైయుండును గాక. ఆమేన్.

**కీర్తనలు 90:1-17** [ద్రవజనుడైన మోషే చేసిన ప్రార్థన]

ప్రభువా, తరతరములనుండి మాకు నివాసస్థలము నీవే. పర్వతములు పుట్టక మునుపు, భూమిని, లోకమును, నీవు పుట్టింపక మునుపు, యుగయుగములు నీవే దేవుడవు. నీవు మనుష్యులను మంటికి మార్చుచున్నావు. నరులారా, తిరిగి రండని నీవు సెలవిచ్చుచున్నావు. నీ దృష్టికి వేయి సంవత్సరములు గతించిన నిన్నటివలె నున్నవి. రాత్రియందలి యొక జామువలెనున్నవి. వరదచేత వైనట్లు నీవు వారిని పారగొట్టివేయగా, వారు నిద్రింతురు. ప్రొద్దున వారు పచ్చ గడ్డివలె చిగిరింతురు. ప్రొద్దున అది మొలిచి చిగిరించును. సాయంకాలమున అది కోయబడి వాడబారును. నీ కోపమువలన మేము క్షీణించుచున్నాము. నీ ఊగ్రతను బట్టి దిగులుపడుచున్నాము. మా దోషములను నీవు నీ యెదుట నుంచుకొని యున్నావు. నీ ముఖకాంతిలో మా రహస్యపాపములు కనబడు చున్నవి. నీ ఊగ్రతను భరించుచునే మా దినము లన్నియు గడిపితిమి. నిట్టూర్పులు విడిచినట్లు, మా జీవితకాలము జరుపు కొందుము. మా ఆయుష్కాలము డెబ్బది సంవత్సరములు. అధిక బలమున్న యెడల ఎనుబది సంవత్సరములగును. అయినను వాటి వైభవము ఆయాసమే, దుఃఖమే. అది త్వరగా గతించును, మేము ఎగిరిపోవుదుము. నీ ఆగ్రహ బలము ఎంతో ఎవరికి తెలియును? నీకు చెందవలసిన భయముకొలది పుట్టు నీ క్రోధము ఎంతో, ఎవరికి తెలియును? మాకు జ్ఞానహృదయము కలుగునట్లుగా చేయుము. మా దినములు లెక్కించుటకు మాకు నేర్పుము. యెహోవా, తిరుగుము. ఎంతవరకు తిరుగకయుండువు? నీ సేవకులను చూచి సంతాపపడుము. ఉదయమున నీ కృపతో మమ్మును తృప్తిపరచుము. అప్పుడు మేము మా దినములన్నియు, ఉత్సహించి సంతోషించెదము. నీవు మమ్మును శ్రమపరచిన దినముల కొలది, మేము కీడ్చునుభవించిన యెండ్లకొలది, మమ్మును సంతోషపరచుము. నీ సేవకులకు నీ కార్యము కనుపరచుము. వారి కుమారులకు నీ ప్రభావము చూపింపుము. మా దేవుడైన యెహోవా ప్రసన్నత మా మీద నుండును గాక. మా చేతిపనిని మాకు స్థిరపరచుము. మా చేతి పనిని స్థిరపరచుము.